

بیس علیہ حق

مرتبہ

حافظ قاری محمد اکبر شاہ بخاری



مکتبہ رحمانیہ

اقرا سنٹر عزی سٹریٹ، اردو بازار، لاہور

www.ahlehaq.org

بِسْمِ اللَّهِ الرَّحْمَنِ الرَّحِيمِ

بیس علمائے حق

مرتبہ

حَافِظُ عَمَلِكُمْ كَبِيرُ شَيْئِكُمْ



مکتبہ رحمانیہ

اقرا سنٹر - غزنی سٹریٹ - اردو بازار - لاہور

جملہ حقوق بحق ناشر محفوظ ہیں

نام کتاب بیس علمائے حق
مصنف حافظ قاری محمد اکبر شاہ بخاری
باہتمام حاجی مقبول الرحمن
ناشر مکتبہ رحمانیہ اردو بازار لاہور
مطبع منیر عباس پرنٹرز
تعداد ۱۱۰۰

انتساب

انہی بیس علمائے حق
 کے نام
 جن کا پاکیزہ تذکرہ زیر نظر
 کتاب میں شامل ہے۔

از: محمد اکبر شاہ بخاری عفی اللہ عنہ
 ناظم اعلیٰ مرکز تبلیغ مجلس صیانتہ المسلمین
 مدرسہ اشرفیہ احتشام العلوم جامع مسجد عثمانیہ
 جام پور ضلع راجن پور (پنجاب)



بیس علمائے حق

- ۱۔ شیخ الاسلام علامہ شبیر احمد عثمانیؒ
- ۲۔ مناظر اسلام مولانا سید مرتضیٰ حسن چاند پوریؒ
- ۳۔ سید الملت علامہ سید سلیمان ندویؒ
- ۴۔ مخدوم الامت مفتی محمد حسن امرتسریؒ
- ۵۔ بدر العلماء مولانا سید بدر عالم میرٹھی مہاجر مدنیؒ
- ۶۔ استاذ العلماء مولانا خیر محمد جالندھریؒ
- ۷۔ شیخ المحمدین علامہ محمد ادریس کاندھلویؒ
- ۸۔ شیخ الاسلام علامہ ظفر احمد عثمانیؒ
- ۹۔ مفتی اعظم پاکستان مولانا مفتی محمد شفیعؒ
- ۱۰۔ محدث العصر علامہ سید محمد یوسف بنوریؒ
- ۱۱۔ خطیب الامت مولانا احتشام الحق تھانویؒ
- ۱۲۔ حکیم الاسلام علامہ قاری محمد طیب قاسمیؒ
- ۱۳۔ شمس العلماء علامہ شمس الحق افغانیؒ
- ۱۴۔ شیخ الحدیث مولانا محمد مالک کاندھلویؒ
- ۱۵۔ محدث کبیر علامہ محمد شریف کشمیریؒ
- ۱۶۔ فقیہ العصر مولانا مفتی جمیل احمد تھانویؒ
- ۱۷۔ مناظر اسلام مولانا محمد منظور نعمانیؒ
- ۱۸۔ مفکر اسلام مولانا سید ابوالحسن علی ندویؒ
- ۱۹۔ فقیہ العصر مولانا مفتی عبدالشکور ترمذیؒ
- ۲۰۔ فقیہ ملت مولانا مفتی رشید احمد لدھیانویؒ

فہرست مضامین

نمبر شمار	عنوانات	لکھنے والے	صفحہ نمبر
	حمد و نعت	خواجہ عزیز الحسن مجذوبؒ	11
	پیش لفظ	مولانا نذیر احمد فیصل آبادی مدظلہ	13
	تقریظ	مولانا قاری محمد حنیف جالندھری مدظلہ	14
	دارالعلوم دیوبند ایک جائزہ	محمد اکبر شاہ بخاری	16
	دیوبند (نظم)	مولانا ظفر علی خان مرحوم	23
	اکابر دیوبند کیا تھے؟	علامہ مفتی جسٹس محمد تقی عثمانی مدظلہ	26
-1	شیخ الاسلام علامہ شبیر احمد عثمانیؒ	مولانا مفتی عتیق الرحمان عثمانیؒ	52
	علامہ عثمانیؒ، شخصیت و کردار	حکیم الاسلام قاری محمد طیب قاسمیؒ	62
	شیخ الاسلام علامہ عثمانیؒ اور تحریک پاکستان	مفتی اعظم مولانا مفتی محمد شفیع صاحبؒ	69
	شیخ الاسلام پاکستان	مولانا محمد مالک کاندھلویؒ	76
	گلہائے عقیدت (منظوم)	پروفیسر انوار الحسن شیرکوٹیؒ	81
	علامہ عثمانیؒ حضرت لاناہوریؒ کی نظر میں	علامہ ڈاکٹر خالد محمود پی ایچ ڈی	82
	علامہ عثمانیؒ حضرت مدنیؒ کی نظر میں	مولانا عبدالرحمن اشرفی مدظلہ	85
	علامہ شبیر احمد عثمانیؒ اور مولانا حسین احمد مدنیؒ	حافظ محمد اکبر شاہ بخاری	87
-2	حضرت مولانا سید مرتضیٰ حسن چاند پوریؒ	مولانا عطاء الرحمن رحمانی	94
	سید مرتضیٰ حسن چاند پوریؒ	محمد اکبر شاہ بخاری	98
-3	سید الملت علامہ سید سلیمان ندویؒ	محمد اکبر شاہ بخاری	103
	علامہ ندویؒ کے علمی کارنامے	پروفیسر عبدالغنی	111
	سید سلیمان ندویؒ	پروفیسر واصل عثمانی	116
-4	حضرت مفتی محمد حسنؒ (سیرت و سوانح)	مولانا محمد میاں صدیقی کاندھلوی	122
	بانی جامعہ اشرفیہ لاہور	مولانا حافظ فضل الرحیم صاحب	129

- 137 حافظ نور محمد انور بیاد مفتی محمد حسن (نظم)
- 138 حکیم محمد حسن قریشی حضرت مولانا مفتی محمد حسن صاحب
- 146 حافظ فضل الرحیم صاحب حضرت مفتی محمد حسن اور حضرت لاہوری
- 150 حافظ سید محمد اکبر شاہ بخاری بدر العلماء حضرت مولانا سید بدر عالم میرٹھی مہاجر مدنی -5
- 154 سید محبوب حسن واسطی حضرت مولانا بدر عالم میرٹھی
- 166 حافظ محمد اکبر شاہ بخاری استاذ العلماء مولانا خیر محمد جالندھری -6
- 175 مولانا محمد ازہر صاحب مدظلہ حضرت مولانا خیر محمد صاحب (سیرت و کردار)
- 187 مولانا اعجاز احمد خان سنگھانوی بانی جامعہ خیر المدارس مولانا خیر محمد
- 192 مولانا محمد ازہر مدیر الخیر آثار خیر
- 197 محمد اکبر شاہ بخاری شیخ المحدثین علامہ محمد ادریس کاندھلوی -7
- 206 ڈاکٹر محمد سعد صدیقی مولانا محمد ادریس کاندھلوی (احوال و آثار)
- 216 مفتی اعظم مولانا محمد شفیع مولانا محمد ادریس کاندھلوی
- 222 علامہ محمد یوسف بنوری محدث کاندھلوی
- 225 مولانا کوثر نیازی مرحوم شیخ الحدیث مولانا ادریس کاندھلوی
- 231 مولانا صوفی محمد اقبال قریشی شیخ الاسلام حضرت علامہ ظفر احمد عثمانی -8
- 243 مولانا مفتی عبدالشکور ترمذی شیخ الاسلام (میرے شیخ کامل)
- 248 علامہ سید محمد یوسف بنوری حضرت مولانا ظفر احمد عثمانی نور اللہ مرقدہ
- 251 علامہ مفتی محمد تقی عثمانی حضرت مولانا ظفر احمد عثمانی
- 256 محمد اکبر شاہ بخاری استاذ المحدثین مولانا عثمانی
- 264 مولانا محمد اقبال قریشی صاحب مفتی اعظم پاکستان حضرت مولانا مفتی محمد شفیع -9
- 275 مولانا محمد محترم فہیم عثمانی ان کی یادوں میں گلوں کی خوشبو
- 289 مولانا کوثر نیازی مفتی اعظم پاکستان
- 296 مولانا سمیع الحق فقیہ العصر مفسر قرآن مفتی اعظم
- 301 مولانا مفتی جمیل احمد تھانوی بیاد مفتی اعظم (منظوم)
- 303 جناب مسلم غازی مفتی اعظم (نظم)

- 304 مولانا مشرف علی تھانوی آہ مفتی اعظم قدس سرہ
- 308 مولانا سلیم اللہ خان -10 محدث العصر علامہ محمد یوسف بنوریؒ
- 313 مولانا عبدالرشید ارشد حضرت مولانا محمد یوسف بنوریؒ
- 322 ڈاکٹر نفیس الدین صدیقی شیخ الحدیث حضرت مولانا بنوری رحمۃ اللہ علیہ
- 325 مولانا سمیع الحق آہ! مولانا محمد یوسف بنوریؒ
- 329 جناب مسلم غازی علامہ بنوریؒ
- 331 مولانا محمد صدیق ارکانی -11 خطیب الامت مولانا احتشام الحق تھانویؒ
- 354 محمد اکبر شاہ بخاری خطیب پاکستان رحمۃ اللہ علیہ
- 365 مولانا مشرف علی تھانوی مدظلہ آہ! مولانا تھانویؒ (نظم)
- 367 مولانا محمد متین الخطیب خطیب پاکستان مولانا احتشام الحق تھانویؒ
- 374 مولانا امیر احمد للیانوی ایک ممتاز عالم، ایک عظیم خطیب
- 379 مولانا محمد شریف جالندھریؒ مولانا احتشام الحق اور مولانا خیر محمد جالندھریؒ
- 386 محمد اکبر شاہ بخاری مولانا تھانویؒ، اکابر و معاصر کی نظر میں
- 393 مولانا عبداللہ جاوید ہاشمی -12 حکیم الاسلام مولانا قاری محمد طیب قاسمیؒ
- 401 قاری محمد طیب قاسمیؒ یاد ایام (خودنوشت)
- 406 مولانا مفتی عبدالشکور ترمذیؒ حکیم الاسلام حضرت مولانا قاری محمد طیبؒ
- 421 مولانا عبید اللہ مہتمم جامعہ اشرفیہ حکیم الاسلام قاری محمد طیبؒ
- 428 مولانا ازہر شاہ قیصر حضرت مولانا قاری محمد طیب رحمۃ اللہ علیہ
- 432 مولانا محمد تقی عثمانی حضرت مولانا قاری محمد طیب صاحبؒ
- 437 مولانا محمد یوسف لدھیانویؒ حکیم الاسلام قاری محمد طیبؒ
- 442 قاری عبدالعزیز شوقی مرحوم مرقع عقیدت (نظم)
- 444 مولانا فضل حق ترنگزئی -13 شمس العلماء علامہ شمس الحق افغانیؒ
- 453 مولانا عبدالغنی بہاولپوری علامہ افغانی، عظمت والوں کی نظر میں
- 463 محمد اکبر شاہ بخاری -14 شیخ الحدیث مولانا محمد مالک کاندھلویؒ
- 481 علامہ محمد تقی عثمانی مولانا محمد مالک کاندھلویؒ

- 484 مولانا محمد اکرم کاشمیری حضرت مولانا مالک کاندھلوی
- 489 محمد اکبر شاہ بخاری محدث کبیر علامہ محمد شریف کشمیری -15
- 492 مولانا محمد حنیف جالندھری علامہ کشمیری کی حسین یادیں
- 498 مولانا منظور احمد ملتانی علامہ کشمیری کا علمی ذوق
- 503 مولانا محمد ازہر صاحب جامع المعقول والمنقول علامہ کشمیری
- 515 محمد اکبر شاہ بخاری مخدوم العلماء مولانا مفتی جمیل احمد تھانوی -16
- 525 مولانا محمود اشرف عثمانی حضرت مفتی جمیل احمد تھانوی صدر مفتی
- 544 مولانا محمد اکرم کاشمیری حضرت مولانا مفتی جمیل احمد تھانوی
- 549 مولانا مفتی محمد تقی عثمانی مدظلہ حضرت مولانا مفتی جمیل احمد تھانوی صاحب
- 552 مولانا مشرف علی تھانوی آہ مفتی جمیل احمد تھانوی (نظم)
- 555 مولانا محمد زاہد صاحب ایک شمع رہ گئی تھی
- 557 مفتی شیر محمد علوی میرے استاذ و مربی
- 569 مولانا مقبول الرحمن قاسمی میرے محسن فقیہ العصر
- 572 صوفی محمد اقبال قریشی سرپرست مجلس صیانتہ المسلمین پاکستان
- 576 مولانا وکیل احمد شیروانی موت العالم موت العالم
- 579 مولانا محمد اسعد تھانوی آہ! حضرت مفتی صاحب
- 582 مولانا محمد ازہر مدیر الخیر فقیہ العصر کا سانحہ ارتحال
- 584 محمد اکبر شاہ بخاری مفتی اعظم کی یاد میں (نظم)
- 587 م۔خ۔ ندوی صاحب مناظر اسلام مولانا محمد منظور نعمانی -17
- 592 مرغوب احمد راجپوری حضرت مولانا محمد منظور نعمانی
- 599 مفتی تقی عثمانی مولانا منظور نعمانی رحمۃ اللہ علیہ
- 608 مولانا محمد عیسیٰ منصوری مفکر اسلام مولانا سید ابوالحسن علی ندوی -18
- 631 مولانا محمد تقی عثمانی حضرت مولانا ابوالحسن علی ندوی
- 639 مولانا عمیر الحسنی ندوی سید ابوالحسن علی ندوی (ایک نظر میں)
- 643 پروفیسر واصل عثمانی آہ مولانا ندوی (نظم)

- 19- فقیہ العصر مولانا مفتی سید عبدالشکور ترمذی
 حضرت مفتی عبدالشکور ترمذی
 فقیہ العصر حضرت ترمذی
 منظوم خراج تحسین
 محدث العصر حضرت مفتی عبدالشکور ترمذی
 موت العالم موت العالم
 20- فقیہ ملت مولانا مفتی رشید احمد لدھیانوی
 فقیہ الامت کا سانحہ ارتحال
- 645 محمد اکبر شاہ بخاری
 652 مولانا مفتی محمد تقی عثمانی
 656 مولانا محمد اکرم کاشمیری
 659 مولانا مشرف علی تھانوی
 662 مولانا محمد ازہر صاحب مدیر الخیر
 664 محمد اکبر شاہ بخاری
 669 مولانا مفتی محمد تقی عثمانی
 675 مولانا محمد اکرم کاشمیری



بسم اللہ الرحمن الرحیم

حضرت خواجہ عزیز الحسن مجذوب
خلیفہ اجل، حکیم الامت حضرت تھانوی

حمد

ظاہر مطیع و باطن ذاکر مدام تیرا زندہ رہوں الہی ہو کر تمام تیرا
بگڑے نظام دیں کو میرے بھی ٹھیک کر دے ہر دوسرا میں کیا کیا ہے انتظام تیرا
نہ نہار ہو نہ شیطان عاجز پہ تیرے غالب بندہ نہ نفس کا ہو ہر گز غلام تیرا
یہ بد لگام و بدرگ نفس شریر و سرکش اے شہسوار خواباں ہو جائے رام تیرا
چھوڑوں نہ زندگی بھر پابندی شریعت ہو مثل زلف دلیر مرغوب دام تیرا
دُوری میں شاہ خواباں ابتر ہے حال بیحد ہو جائے منکشف ہاں اب قرب نام تیرا
زور کشش سے تیرے کر جائے قطع دم میں راہ دراز تیری یہ ست گام تیرا
پردہ خودی کا اٹھ کر کھل جائے راز وحدت ہر مست جام الفت یہ تشنہ کام تیرا
باطن میں میرے یا رب بس جائے یاد تیری ہر دم رہے حضوری دل ہو مقام تیرا
مونس ہو میری جاں کی فکر مدام تیری ہمد ہو میرے دل کا فکر دوام تیرا
دل کو لگی رہے دھن لیل و نہار تیری مذکور ہو زباں پر صبح و شام تیرا
مورد رہے یہ ہر دم تیری تجلیوں کا ہو جائے قلب میرا بیت الحرام تیرا
سینہ میں ہو منقش یا رب کتاب تیری جاری رہے زباں پہ ہر دم کلام تیرا
ہے اب تو یہ تمنا اس طرح عمر گذرے ہر وقت تیرا دھندا ہر وقت کام تیرا

دونوں جہاں میں مجھ کو مطلوب تو ہی تو ہو

ہو پختہ کار وحدت مجذوب کام تیرا

نعت

ہو جائے جو یہ عشق میں قربان محمد کہلائے مری جانِ حزیں جان محمد
 میں اور مرے ماں باپ ہو قربان محمد
 ہیں لعل و جواہر لب و دندان محمد گویا ہے دہن پاک بدخشان محمد
 میں اور مرے ماں باپ ہوں قربان محمد
 رکھتا ہے ستوں چار یہ ایوان محمد وہ چار جو ہیں خاصہ خاصان محمد
 میں اور مرے ماں باپ ہوں قربان محمد
 یا رب رہوں دن رات غزل خوان محمد ہو جائے حسن پہ بھی تراستان محمد
 میں اور مرے ماں باپ ہوں قربان محمد
 ہو نعت بشر کیا کوئی شایان محمد ہے جب کہ خدا خود ہی ثنا خوان محمد
 میں اور مرے ماں باپ ہوں قربان محمد
 اللہ رے جولان گہ عرفان محمد ہے ہر دو جہاں گوشہ دامن محمد
 میں اور مرے ماں باپ ہوں قربان محمد
 ہے آیت حق نامِ خدا شان محمد تفسیر اسی کی ہے یہ قرآن محمد
 میں اور مرے ماں باپ ہوں قربان محمد
 درکار و سزا وار و مریضان محمد درمان مسجا نہیں درمان محمد
 میں اور مرے ماں باپ ہوں قربان محمد
 تھمتے نہیں اشک غم ہجران محمد رہتے ہیں سدا طالب دامن محمد
 میں اور مرے ماں باپ ہوں قربان محمد

بسم اللہ الرحمن الرحیم

پیش لفظ

از شیخ الحدیث حضرت مولانا نذیر احمد صاحب مدظلہ اللہ تعالیٰ

(مہتمم جامعہ اسلامیہ امدادیہ فیصل آباد)

برصغیر پاک و ہند میں ایسی ایسی عظیم اور مقدس شخصیات پیدا ہوئی ہیں۔ جن کی نظیر ملنا مشکل ہے خصوصاً دارالعلوم دیوبند سے فارغ التحصیل ہونے والے علمائے حق جن کی علمی، دینی، روحانی اور سیاسی و ملی خدمات جلیلہ ناقابل فراموش ہیں۔ ان اکابر علماء و اولیاء کی مقدس زندگیاں ہمارے لیے مشعل راہ کا درجہ رکھتی ہیں۔

ہمارے عزیز محترم سید اکبر شاہ صاحب بخاری نے ماضی قریب کے اہم ترین اور مفید ترین اکابر امت کے ایمان افروز معلومات و حالات و کمالات کو بڑے سلیقہ سے جمع فرمایا ہے اور اس سلسلہ میں ان کی بہت سی تالیفات منظر عام پر آ چکی ہیں۔ جن میں سے اکابر علماء دیوبند۔ کاروان تھانوی۔ چالیس بڑے مسلمان۔ تحریک پاکستان اور علمائے دیوبند۔ تحریک پاکستان کے عظیم مجاہدین۔ خطبات مفتی اعظم۔ خطبات احتشام۔ حیات احتشام خطبات ادریس تذکرہ اولیائے دیوبند خطبات اکابر اور مقالات عثمان بے حد مفید اور نافع تالیفات ہیں۔ یہ سب تالیفات میرے قریب رہتی ہیں اور میں ان سے محفوظ ہوتا رہتا ہوں۔ عزیز گرامی نے ان دُرر شمیمہ کی جمع و ترتیب میں اپنی محنت شاقہ کے علاوہ صلاحیت خاصہ کا سکہ بھی منوالیا ہے۔ اکابر علماء و مشائخ کے فیوضات پہلے بھی مختلف اسالیب سے جاری ہیں مگر عزیزم سید اکبر شاہ صاحب کی محنت اور قابل تحسین سعی و کاوشوں نے علماء و اولیاء اور قائدین امت کے فیوضات و برکات کی اشاعت میں قابل قدر اضافہ فرما دیا ہے۔ جزاکم اللہ احسن الجزاء۔ زیر نظر تالیف بھی بیس علمائے حق و مشائخ کا مقدس تذکرہ ہے جس میں ان بڑے علماء و اولیاء کے حالات و کمالات اور خدمات کو بڑے احسن طریقے پر مرتب کیا گیا ہے اور ان اکابر کے متعلق معلومات کا ذخیرہ جمع فرمایا گیا ہے دعا ہے حق تعالیٰ ان اکابر کی برکات سے ان اکابر کے کمالات کے کچھ اثرات ہم پر نمودار فرمادیں اور حق تعالیٰ کی رحمت سے امید ہے کہ یہ زیر نظر کتاب بھی دیگر تصانیف کی طرح مفید و نافع اور مقبول ثابت ہوگی۔ دل سے دعا ہے کہ حق تعالیٰ اس سے خوب استفادہ کی توفیق مرحمت فرمائیں اور ان اکابر اولیاء اللہ کی برکات سے مصنف اور قارئین کرام کو مالا مال فرمائیں۔ آمین۔

نذیر احمد غفرلہ

خادم جامعہ اسلامیہ امدادیہ فیصل آباد

۱۱/ رجب ۱۴۲۳ھ

تقریظ

فخر اسلاف حضرت مولانا قاری محمد حنیف جالندھری حفظہ اللہ تعالیٰ
مہتمم جامعہ خیر المدارس ملتان

الحمد لله وسلام و علی عبادہ الذین الصطفی، اما بعد!

اس پر فتن دور میں جبکہ اولیاء اللہ اور علماء حق کے قافلے نہایت سرعت سے عالم آخرت کی طرف جا رہے ہیں۔ تکمیل باطن کے لیے اہل اللہ کی مجالس و ملفوظات اور ان کی پر خلوص دینی اور روحانی خدمات کے تذکرے ان کی بابرکت محبت کے کسی حد تک بدل ہیں۔ ان کے دینی اور علمی کارنامے پر خلوص خدمات، اخلاص و ایثار پر اثر ارشادات و ہدایات، اخلاص و للہیت ہمت و استقامت اور راہ حق میں ان کی سرفروشانہ جد جہد آنے والی نسلوں کے لیے دیر تک مشعل راہ رہے گی۔

برصغیر میں کیسی کیسی عظیم شخصیات نے دین کے مختلف شعبوں میں کیسی کیسی مجاہدانہ خدمات انجام دیں ان کے سرسری مطالعہ سے بھی انسان حیرت میں گم ہو جاتا ہے، علماء حق کے ان کارناموں کو اجاگر کرنا نہ صرف عبادت بلکہ ایک اہم دینی خدمت ہے جن کے مطالعہ سے عمل صالحہ کا جذبہ بیدار ہوتا ہے۔ برادر مکرم جناب سید حافظ محمد اکبر شاہ بخاری کو حق تعالیٰ نے بزرگان دین کے حالات و کمالات اور واقعات و سوانح کی ترتیب و تالیف کا خاص ذوق عطا فرمایا ہے، اکابر علماء کے پر خلوص محبت اور عقیدت نے ان کے قلم کو بابرکت بنا دیا ہے۔ نتیجہً اب تک اس موضوع پر ان کی متعدد تالیفات منظر عام پر آ چکی ہیں۔ جن میں اکابر علماء دیوبند ہے۔ ”کاروان تھانوی“، ”خطبات اکابر“، ”مقالات اکابر“، ”تذکرہ شیخ الاسلام پاکستان“، ”تذکرہ خطیب الامت ذکر خیر محمد“، ”سوانح جلیل“، ”حیات احتشام“، ”خطبات احتشام“، ”ذکر طیب“، ”حیات ظفر عثمانی“، ”مقالات عثمانی“، ”سیرت بدر عالم“، ”مفتی محمد حسن اور ان کے خلفاء“، ”چالیس بڑے مسلمان“، ”خطبات مفتی اعظم“، ”مقالات مفتی اعظم“، ”تذکرہ اولیائے دیوبند“

بند۔ ”خطبات ادریس“۔ تحریک پاکستان کے عظیم مجاہدین اور حیات مالک، معروف اور متداول ہیں۔ ان میں سے بعض تالیفات پانچ پانچ جلدوں پر مشتمل ہیں۔

اب زیر نظر تالیف: ”بیس علمائے حق“۔ بھی اسی سلسلۃ الذہب کی کڑی ہے۔ جس میں مؤلف ممدوح نے شیخ الاسلام علامہ شبیر احمد عثمانیؒ۔ مولانا سید مرتضیٰ حسن چاند پوریؒ، علامہ سید سلیمان ندویؒ، مفتی محمد حسن امرتسریؒ، مولانا خیر محمد جالندھریؒ، علامہ محمد ادریس کاندھلویؒ، علامہ ظفر احمد عثمانیؒ، حضرت مفتی محمد شفیعؒ، علامہ یوسف بنوریؒ، حضرت قاری محمد طیبؒ، علامہ افغانیؒ، مفتی جمیل احمد تھانویؒ، سید ابوالحسن علی ندویؒ، مولانا احتشام الحق تھانویؒ، اور مفتی سید عبدالشکور ترمذیؒ سمیت دیگر اکابر و اسلاف پر ممتاز اہل علم و قلم کے مضامین و مقالات کو نہایت حسن ترتیب کے ساتھ جمع فرما دیا ہے۔ احقر کے نزدیک یہ کتاب صرف معلومات افزا ہی نہیں۔ ایمان افروز اور روح پرور ہے۔ ویسے بھی حضرات اولیاء اور عارفین کرام کی محبت و معیت سے انسان کے باطنی اوصاف فاضلہ میں ترقی ہوتی ہے اور بعض اوقات ان اہل حق کی تھوڑی دیر کی مجالس و مصابحت بہتر از صد سالہ طاعت بے ریا۔ صرف اظہار عقیدت ہی نہیں بلکہ ایک عظیم حقیقت کی نشاندہی کرتا ہے۔ دعا ہے کہ حق تعالیٰ شانہ ان کی دیگر تالیفات کی طرح اسے بھی مقبولیت عامہ خاصہ سے سرفراز فرمائیں اور اسے ان کے حق میں صدقہ جاریہ بنائیں۔ آمین۔

محمد حنیف جالندھری۔

حرف آغاز

دارالعلوم دیوبند

ایک جائزہ: ایک تعارف:

دارالعلوم دیوبند ایک عظیم علمی و دینی یونیورسٹی ہے اس کی نظیر پوری دنیائے اسلام میں ملنی مشکل ہے، یوں تو آپ کو مصر میں جامعہ ازہر جیسا مرکز علم دیکھنے میں آ سکتا ہے جس کو اسلامی سلطنت کی سرپرستی ہمیشہ سے حاصل رہی ہے لیکن روحانیت اور علمیت کا بہترین امتزاج جو آپ کو سرزمین دیوبند کے اس دارالعلوم میں ملے گا وہ دنیا کے کسی علمی ادارے میں ڈھونڈنے سے بھی آپ نہ پاسکیں گے۔ روایت ہے کہ حضرت سید احمد شہید مجاہدین سرکف کے ایک قافلے کے ساتھ دیوبند کی سرزمین سے گزرتے ہوئے اس مقام پر پہنچے جہاں آج کل دارالعلوم کی عمارتیں کھڑی ہوئی ہیں، تو رک گئے اور ہمراہیوں سے خوش ہو کر فرمایا۔ ”مجھے اس جگہ سے علم کی بو آتی ہے۔“ اس الہامی اور وجد آفرین پیشگوئی کے ٹھیک سو برس بعد سرزمین دیوبند سے علم و ہنر کے سوتے پھوٹے اور تمام عالم میں نہریں رواں ہوئی۔ اسی طرح بانی دارالعلوم حضرت مولانا محمد قاسم نانوتویؒ نے ایک زمانے میں یہ خواب دیکھا کہ وہ خانہ کعبہ کی چھت پر کھڑے ہیں، ان کے ہاتھوں اور پیروں کی دسوں انگلیوں سے نہریں جاری ہیں اور اطراف عالم میں پھیل رہی ہیں، انہوں نے یہ خواب اپنے شیخ و مربی حضرت حاجی امداد اللہ تھانویؒ مہاجر مکیؒ کی خدمت میں بیان کیا اور تعبیر دریافت کی، حضرت حاجی صاحبؒ نے فرمایا۔ ”میاں قاسم! مبارک ہو تمہارے ذریعے مشرق و مغرب میں علوم نبوت کے انشاء اللہ چشمے جاری ہوں گے۔“ ایک عجیب بات اور یہ ہے کہ دارالعلوم کے مہتمم ثانی حضرت مولانا رفیع الدین صاحبؒ مہاجر مدنیؒ نے یہ خواب بھی اس زمانے میں دیکھا کہ علوم دینیہ کی چابیاں ان کے ہاتھ میں دے دی گئی ہیں۔ پھر کل عالم نے دیکھا کہ یہ خواب خواب نہ رہا حقیقت کے لباس میں جلوہ گر ہو گیا۔

حکیم الاسلام حضرت مولانا قاری محمد طیب صاحبؒ فرماتے ہیں کہ۔ ”تیرھویں صدی ہجری آخری سانس لے رہی

تھی۔ ہندوستان میں اسلامی شوکت کا چراغ گل ہو چکا تھا، اسلامی شعائر رفتہ رفتہ روبہ زوال تھے، دینی علم اور تعلیم گاہیں پشت پناہی حسم ہو جانے کی وجہ سے ختم ہو رہی تھیں، علمی خانوادوں کو بیخ و بن سے اکھاڑنے کا فیصلہ کیا جا چکا تھا، دینی شعور رخصت ہو رہا تھا اور جہل و ضلال مسلم قلوب پر چھاتا چلا جا رہا تھا۔ مشرقی روشنی چھپتی جا رہی تھی اور مغرب تہذیب و تمدن کا آفتاب طلوع ہو رہا تھا، دہریت، الحاد، فطرت پرستی اور بے حیائی کی کرنیں پھوٹ رہی تھیں چمن اسلام خزاں کا دور دورہ تھا اور یقین ہو چلا تھا کہ اب ہندوستان بھی سپین کی تاریخ دہرانے کے لیے کمر بستہ ہو چکا ہے کہ اچانک چند نفوس قدسیہ ستم رسیدہ مسلمانوں کو بچانے کے لیے اٹھ کھڑے ہوئے، یہ لوگ وقت کے اولیاء اللہ تھے ان کے قلوب پر بیک وقت یہ الہام ہوا کہ اب ہندوستان میں اسلام اور مسلمانوں کے تحفظ و بقاء کی واحد صورت ایک اسلامی دینی مدرسے کا قیام ہے اور نفوس قدسیہ کے سربراہ حجتہ الاسلام حضرت مولانا محمد قاسم نانوتویؒ تھے جنہوں نے اس غیبی اشارے کو سمجھا اور اسے ایک تجویز کی صورت دی۔ دیگر نفوس قدسیہ جو حضرت مولانا محمد قاسم نانوتویؒ کے خصوصی رفقاء میں شامل ہیں ان میں حضرت مولانا ذوالفقار علی صاحبؒ (والد ماجد حضرت شیخ الہند) حضرت مولانا فضل الرحمن عثمانیؒ (والد گرامی علامہ شبیر احمد عثمانیؒ) اور حضرت حاجی سید عباس حسین صاحبؒ خاص طور پر قابل ذکر ہیں یہ حضرات خصوصیت سے حضرت نانوتویؒ کے دست و بازو رہے ہیں اور ابتداء ہی سے یہ حضرات بنائے دارالعلوم میں معاون رہے۔

الہامی مدرسہ:

دیوبند کی ایک چھوٹی سی مسجد میں جسے چھتہ کی مسجد کہتے ہیں ایک انار کا درخت ہے اسی درخت کے نیچے ۱۵ محرم الحرام ۱۲۸۳ھ مطابق ۳۰ مئی ۱۸۶۷ء کو اس ادارے کا آغاز کیا گیا۔ مولانا محمد قاسم نانوتویؒ اپنے روشن ضمیر رفقاء کے ساتھ مدرسے کے اجراء کے لئے مستعار ہوئے، ملا محمود صاحبؒ میرٹھ میں مدرس تھے ان کو بلا کر کہا کہ آپ اپنے وطن دیوبند تشریف لے چلیں وہیں پڑھائیں، حضرت ملا محمود صاحبؒ نے سر تسلیم خم کیا اور مسجد چھتہ میں جو دارالعلوم سے آج بھی متصل ہے، ملا محمود صاحبؒ نے صرف ایک شاگرد مولانا محمود حسن صاحبؒ (شیخ الہند) کو سامنے بٹھا کر مدرسہ دیوبند کا آغاز کر دیا، آہستہ آہستہ طلباء کی تعداد بڑھنے لگی، حضرت نانوتویؒ نے مدرسے کے لئے آٹھ اصول وضع فرمائے، یہ اصول ایسے مستحکم ثابت ہوئے کہ ایک صدی گزرنے کے بعد بھی علیٰ حالہ قائم ہیں اور مدرسے کی بنیاد ابھی تک انہیں پرکھری ہے، تحریک خلافت کے زمانے میں جب مولانا محمد علی جوہر مرحوم دیوبند گئے اور دارالعلوم میں پہنچے تو یہ آٹھ اصول حضرت مولانا محمد قاسم نانوتویؒ کے قلم سے لکھے ہوئے انہیں دکھائے گئے، مولانا محمد علیؒ کی آنکھوں میں آنسو آ گئے۔ فرمایا ان اصولوں کا عقل سے کیا تعلق، یہ تو خزانہ غیب اور مخزن معرفت سے نکلے ہوئے ہیں، حیرت ہے کہ جن نتائج تک ہم سو برس میں دھکے کھا کر پہنچے ہیں یہ بزرگ سو برس پہلے ہی ان نتائج تک پہنچ چکے تھے۔

دارالعلوم دیوبند کی اولین عمارت کی تعمیر کا واقعہ بھی عجب ہے اس سے ظاہر ہوتا ہے کہ اس میں بھی ایک غیبی اشارہ

پنہاں تھا جو دارالعلوم کے مہتمم ثانی حضرت مولانا رفیع الدین صاحبؒ پر ظاہر ہوا، مولانا رفیع الدین نقشبندی خاندان کے اکابر میں سے تھے صاحب کشف و کرامات تھے، وہ جگہ جہاں سید احمد شہید بریلویؒ کو علم کی بو آئی تھی مدرسے کی عمارت کے لئے قرعہ فال اسی زمین کے نام پڑا، پہلی بنیاد کھود کر تیار کی گئی کہ مولانا رفیع الدین صاحبؒ نے خواب دیکھا کہ اسی زمین پر حضرت اقدس نبی کریم ﷺ تشریف فرما ہیں عصا ہاتھ میں ہے، حضور کریمؐ نے مولانا رفیع الدین صاحبؒ سے فرمایا وہ شمال کی جانب جو بنیاد کھودی گئی ہے اس سے مدرسے کا صحن چھوٹا اور تنگ رہے گا چنانچہ حضورؐ نے اپنے عصائے مبارک سے دس بیس گز شمال کی جانب ہٹ کر نشان لگایا کہ بنیاد یہاں ہونی چاہیے تاکہ مدرسے کا صحن وسیع رہے، کہتے ہیں کہ مولانا رفیع الدین صاحبؒ یہ مبارک خواب دیکھنے کے بعد علی الصبح بنیادوں کے معائنے کے لئے تشریف لے گئے تو حضور ﷺ کا لگایا ہوا نشان اسی طرح بدستور موجود تھا۔ مولانا نے پھر کسی سے مشورہ کیا نہ پوچھا اسی نشان پر بنیاد رکھوا دی اور مدرسے کی تعمیر شروع ہو گئی۔ سنگ بنیاد جن بزرگوں نے رکھا ان میں بھی سب وہ اہل اللہ شامل تھے جو اتباع اور روحانیت میں مستغرق تھے اور بے نفسی میں ید طولیٰ رکھتے تھے۔

انہیں مولانا رفیع الدین صاحبؒ نے کچھ عرصے بعد ایک اور خواب دیکھا کہ دارالعلوم کے احاطہ مولسری کا کنواں دودھ سے بھرا ہوا ہے اور اس کی من پر حضور اقدس ﷺ تشریف فرما ہیں اور دودھ تقسیم فرما رہے ہیں، پہلے لینے والے آ رہے ہیں اور دودھ لے جا رہے ہیں کوئی گھڑا لے کر آ رہا ہے کوئی لوٹا کوئی پیالہ، کسی کے پاس برتن نہیں ہے تو وہ چلو ہی بھر کر دودھ لے رہا ہے، مولانا رفیع الدین نے فرمایا کہ۔ یہ خواب دیکھنے کے بعد میں مراقب ہوا کہ اس واقع کا مطلب کیا ہے؟ مجھ پر منکشف ہوا کہ کنواں صورت مثال دارالعلوم کی ہے اور دودھ صورت مثال علم کی ہے اور قاسم العلوم یعنی تقسیم کنندہ علم نبی کریم ﷺ ہیں اور یہ آ کر دودھ لے جانے والے طلباء ہیں جو حسب ظرف علم لے لے کر جا رہے ہیں۔ یہ مبارک خواب بھی سراسر حقیقت بن گیا، دیوبند کی ایک قدیم چھوٹی سی مسجد میں جسے چھتہ کی مسجد کہتے ہیں انار کا درخت ہے اس درخت کے نیچے سے علم کا یہ چشمہ پھوٹا اس چشمے نے ایک طرف دین کے چمن کی آبیاری کی، دوسری طرف اس کی تیز و تند رو نے شرک بدعت، فطرت پرستی، الحاد، دہریت اور آزادی فکر کے ان خس و خاشاک کو بھی بہانا اور راستے سے ہٹانا شروع کر دیا جنہوں نے مسلمانوں کے قلوب میں جڑ پکڑ کر انہیں یہ روز بد دکھایا تھا۔

دارالعلوم کا سلسلہ اسناد:

دارالعلوم دیوبند کا سلسلہ اسناد حضرت شاہ ولی اللہ محدث دہلویؒ سے گزرتا ہوا نبی کریم ﷺ تک پہنچتا ہے۔ مولانا محمد قاسم نانوتویؒ نے ولی اللہی سلسلے کے اس رنگ کو نہ صرف اپنایا بلکہ اس میں مزید رنگ بھرا، اور دارالعلوم کے ذریعے ساری اسلامی دنیا میں اس رنگ کو پھیلا دیا، مولانا نانوتویؒ کے وصال کے بعد مولانا رشید احمد گنگوہیؒ دارالعلوم کے سرپرست رہے انہوں نے دارالعلوم کی تعلیمات میں فقہی رنگ بھرا، ان کے بعد دارالعلوم کے صدر مدرس مولانا محمد یعقوب نانوتویؒ نے

دارالعلوم کی تعلیمات میں عاشقانہ والہانہ اور مجذوبانہ جذبات کا رنگ بھرا جس سے یہ صہبائے دیانت سہ آتشہ ہو گئی، مولانا محمد یعقوبؒ کے بعد دارالعلوم کے سرپرست شیخ الہند مولانا محمود حسن صاحبؒ ہوئے جو مولانا محمد قاسم نانوتویؒ کے تلمیذ خاص بلکہ علم و عمل میں نمونہ خاص تھے۔ شیخ الہندؒ نے چالیس سال دور صدارت میں تمام علوم و فنون کو اسلامی دنیا میں پھیلایا اور ہزار ہا تشنگان علوم ان کے دریائے علم سے سیراب ہو کر اطراف عالم میں پھیلے اور دینی و علمی خدمات میں مصروف رہے، حضرت شیخ الہندؒ کے فیض علمی سے سیراب و شاداب ہونے والے چند ممتاز حضرات یہ ہیں، امام العصر علامہ محمد انور شاہ کشمیریؒ، مولانا عبید اللہ سندھیؒ، مفتی کفایت اللہ دہلویؒ، علامہ شبیر احمد عثمانیؒ، مولانا سید حسین احمد مدنیؒ، مولانا اشرف علی تھانویؒ، مولانا خلیل احمد سہارنپوریؒ اور مولانا محمد الیاس کاندھلویؒ۔

دارالعلوم کا مسلک:

مولانا قاری محمد طیبؒ فرماتے ہیں کہ:

”علمی حیثیت سے یہ ولی اللہی جماعت مسلکاً“ اہل سنت والجماعت ہے جس کی بنیاد کتاب و سنت اور اجماع و قیاس پر قائم ہے۔ اور اس پر پورے دین کی عمارت کھڑی ہوئی ہے، دارالعلوم کے فیض یافتہ ایک طرف علمی وقار استغناء (علمی حیثیت سے اور غناء نفس اخلاقی حیثیت سے) کی بلندیوں پر فائز ہوئے وہیں فروتنی خاکساری اور ایثار و زہد کے متواضعانہ جذبات سے بھی بھرپور ہوئے، علم و اخلاق، خلوت و جلوت اور مجاہدہ و جہاد کے مخلوط جذبات سے ہر دائرہ دین میں اعتدال اور میانہ روی ان کے مسلک کا امتیازی شان بن گئی، اس دارالعلوم کا فاضل درجہ بدرجہ بیک وقت محدث، فقیہ، مفسر، مفتی، متکلم، صوفی اور حکیم و مربی ثابت ہوا، دارالعلوم نے اپنی علمی خدمات سے شمال میں سائبیریا سے لے کر جنوب میں سماترا اور جادا اور مشرق میں برما سے لے کر مغربی سمتوں میں عرب اور افریقہ تک علوم نبویہؐ روشنی پھیلا دی جس سے پاکیزہ اخلاق کی شاہراہیں صاف نظر آنے لگیں۔

دوسری طرف سیاسی خدمات سے بھی اس کے فضلاء کرام نے کسی وقت بھی پہلو تہی نہیں کی حتیٰ کہ ۱۸۰۳ء سے ۱۹۴۷ء تک اس جماعت کے افراد نے اپنے اپنے رنگ میں بڑی سے بڑی قربانیاں پیش کیں جو تاریخ کے اوراق میں محفوظ ہیں۔ تاہم تمام شعبہ ہائے زندگی میں سب سے زیادہ اہمیت مسئلہ تعلیم ہی کو حاصل رہی اور اسی پہلو کو دارالعلوم نے نمایاں رکھا۔ اس لئے اس مسلک کی جامعیت کا خلاصہ یہ ہے کہ وہ جامع علم و معرفت، جامع عقل و عشق، جامع عقل و اخلاق، جامع مجاہدہ و جہاد، جامع دیانت و سیاست، جامع روایت و درایت، جامع خلوت و جلوت، جامع عبادت و مدنیت، جامع حکم و حکمت، جامع ظاہر و باطن اور جامع حال و قال ہے۔“

علم و فضل کے آفتاب و ماہتاب:

دارالعلوم دیوبند نے اس نوعیت کے افراد پیدا کئے جنہوں نے تعلیم و تزکیہ، اخلاق و تصنیف رفقاء مناظرہ، صحافت، خطابت، تذکیر، تبلیغ، حکمت اور طب میں بیش بہا خدمات انجام دیں۔ ان ہزار ہا افراد نے کسی مخصوص خطے میں نہیں بلکہ پاک و ہند کے ہر صوبے اور بیرون ملک میں قابل قدر کارنامے انجام دیئے۔ ۱۲۸۲ھ سے ۱۳۱۰ھ تک کی مدت میں اگر دارالعلوم کی ان خدمات کا جائزہ لیا جائے جو اس نے انجام دیں تو معلوم ہوگا کہ ان گنت آفتاب و ماہتاب ہیں جو آسمان علم پر چمکے اور مخلوق خدا کو ظلمت جہل سے نکال کر نور علم سے مالا مال کر دیا۔ دارالعلوم کے ان مشاہیر اور اہل علم کی فہرست تو بڑی طویل ہے تاہم چند اسمائے گرامی یہاں درج کئے جاتے ہیں ان میں سے ہر شخص اپنی جگہ دارہ تھا اور ان کی خدمات ہر شعبے میں اتنی ہمہ گیر ہیں کہ ان کے تذکرے کے لئے الگ دفتر چاہیے۔ ان میں شیخ الہند مولانا محمود حسن، حکیم الامت مولانا اشرف علی تھانوی، شیخ المشائخ مولانا خلیل احمد سہارنپوری، مفتی عزیز الرحمن عثمانی، مفتی کفایت اللہ دہلوی، مولانا مرتضیٰ حسن چاند پوری، مولانا عبید اللہ سندھی، مولانا ظفر احمد عثمانی، مولانا مناظر احسن گیلانی، مولانا مفتی محمد شفیع دیوبندی، مولانا محمد ادریس کاندھلوی، مولانا حفظ الرحمن سیوہاروی، مولانا قاری محمد طیب قاسمی، مولانا شمس الحق افغانی، مولانا بدر عالم، مولانا محمد یوسف بنوری، مولانا احتشام الحق تھانوی اور مفتی محمود وغیرہم مثالی شخصیات ہیں۔

دارالعلوم دیوبند کے فیضان نے ایک طرف تو ایسی شخصیتیں پیدا کیں جس میں سے ایک ایک فرد اپنی جگہ مستقل جماعت کی حیثیت رکھتا ہے، دوسری طرف برصغیر میں دینی مدرسوں کا سلسلہ قائم کیا اندازہ ہے کہ دارالعلوم کی تاسیس کے بعد سے اب تک تقریباً تین ہزار مدارس ہندوستان و پاکستان کے مختلف حصوں میں قائم ہوئے، بیرون برصغیر بھی دارالعلوم کے علمی اثرات دور دور تک پہنچے حتیٰ کہ مرکز اسلام و ضبط وحی کی خدمت کے لئے بھی دارالعلوم ہمہ تن حاضر رہا، اس کے متعدد فضلاء نے حجاز مقدس میں مستقل افادہ و درس کا سلسلہ جاری کیا، مثلاً مولانا حسین احمد مدنی اور مولانا بدر عالم میرٹھی نے حرم نبوی ﷺ میں برس ہا برس تک علوم کتاب و سنت کے دریا بہائے جن سے ہزاروں حجازی، شامی، عراقی اور مختلف بلا و اسلات کے لوگوں نے اپنی پیاس بجھائی اور ان تک دارالعلوم کی سند پہنچی، پاکستان میں دارالعلوم الاسلامیہ ٹنڈوالہ یار، جامعہ اشرفیہ لاہور، جامعہ خیر المدارس، دارالعلوم کراچی، جامعہ علوم اسلامیہ بنوری کراچی، جامعہ فاروقیہ کراچی، دارالعلوم حقانیہ اکوڑہ خٹک، جامعہ اشرفیہ پشاور، جامعہ اشرفیہ سکھر وغیرہ دینی مدارس دارالعلوم دیوبند کا نمونہ ہیں اور علمی خدمات میں مصروف ہیں۔

دارالعلوم کا سیاسی مسلک:

سیاسی میدان میں دارالعلوم دیوبند کی خدمات سورج کی طرح روشن ہیں، آزادی ہند کی تحریک اور پھر تحریک پاکستان میں دارالعلوم کے اکابر و اصاغر نے خوب خوب حصہ لیا اور مسلم لیک کی تائید و حمایت کر کے تحریک پاکستان کو

زبردست تقویت بخشی۔ پاکستان کا وجود قائد اعظم مرحوم کے بعد اکابر دیوبند کا مرہون منت ہے۔ کہا جاتا ہے کہ دارالعلوم دیوبند نے کانگریس کا ساتھ دیا تھا اور اس سلسلے میں حضرت مولانا سید حسین احمد مدنی رحمۃ اللہ علیہ شیخ الحدیث دارالعلوم کا نام نامی پیش کیا جاتا ہے لیکن اس کے برعکس دارالعلوم دیوبند کے سرپرست حکیم الامت مولانا اشرف علی تھانویؒ دارالعلوم کے شیخ التفسیر علامہ محمد ادریس کاندھلویؒ دارالعلوم کے مہتمم علامہ قاری محمد طیب قاسمیؒ دارالعلوم کے جلیل القدر محدث و فقیہ علامہ ظفر احمد عثمانیؒ دارالعلوم کے استادان حدیث مولانا سید اصغر حسین دیوبندیؒ مولانا محمد ابراہیم بلیاویؒ مولانا رسول خان ہزارویؒ مولانا شمس الحق افغانیؒ اور دوسرے سینکڑوں فضلاء کرام جو مسلم لیگی تھے تحریک پاکستان میں ان کی خدمات کو نظر انداز کرنا تاریخی حقائق سے منہ موڑنا ہے دارالعلوم دیوبند کا سیاسی مسلک کانگریس کی تائید و حمایت ہرگز نہ تھا بلکہ حضرت مدنیؒ کی یہ انفرادی رائے تھی دارالعلوم کے پانچ بڑے عہدیداروں میں چار مسلم لیگی اور نظریہ پاکستان کے حامی تھے ایک مولانا مدنیؒ کانگریس کے ہم خیال تھے۔ ہمارا ایمان ہے کہ اکابر دیوبند مسلم لیگ میں شرکت کر کے شریعت اسلامیہ کی روشنی میں متحدہ ہندوستان کے مسلمانوں کے سواد اعظم کی رہبری نہ کرتے تو مسلم لیگ کی طرف ہوا کا رخ موڑنا اور نظریہ پاکستان کی طرف سیاست کے دھارے کا منہ پھیرنا ناممکن نہیں تو دشوار بہت تھا اس سلسلہ میں علامہ خالد محمود صاحب فرماتے ہیں کہ:

”یہ کہنا تاریخی حقائق کا منہ چڑانا ہے کہ دارالعلوم دیوبند کے تمام خدام یا متعلقین کانگریس کے موید تھے دارالعلوم کے سرپرست حکیم الامت حضرت مولانا اشرف علی تھانویؒ نے کانگریس کے خلاف مسلمانوں کی علیحدہ سیاسی تنظیم کی علی الاعلان حمایت کی اور مسلم لیگ کو مسلمانوں کے لئے بہتر قرار دیا دارالعلوم کے صدر مہتمم شیخ الاسلام علامہ شبیر احمد عثمانیؒ نے پاکستان کی نہ صرف پرزور حمایت کی بلکہ اگر یہ کہا جائے کہ قائد اعظم کے بعد تصور پاکستان کے خاکہ میں رنگ بھرنے کا سب سے موثر عمل حضرت علامہ عثمانیؒ ہی کا تھا تو بے جا نہ ہوگا آپ نے قرارداد پاکستان میں بیان جاری فرمائے۔ جمعیت علماء اسلام کی بنیاد رکھی مضامین لکھے پرزور تقاریر کہیں پیرانہ سالی میں ہمت کو جوان کر کے قائد اعظم کا پورا پورا ساتھ دیا یہاں تک کہ ہندوستان کی فضا میں پاکستان زندہ باد کے نعروں سے گونج اٹھیں مولانا ابوالکلام آزاد کی سحر آفرین خطاب کا جواب مسلم لیگ کے پاس شیخ الاسلام پاکستان کی وجد آفرین زبان تھی اور صوبہ سرحد اور سلہٹ مشرقی پاکستان کا ریفرنڈم تو شیخ الاسلام نے جیتا تھا شیخ الاسلام اگر پاکستان کی حمایت میں نہ نکلتے تو آج یہ علاقے بھی ہندوستان کے پاس ہوتے صوبہ سرحد و سلہٹ کی پاکستان میں شمولیت دارالعلوم دیوبند کے صدر مہتمم اور محدث اعظم کا پاکستان پر احسان عظیم ہے حلقہ دیوبند سے شیخ الاسلام حضرت علامہ عثمانیؒ ہی پاکستان کی حمایت میں نہیں نکلے حضرت مولانا ظفر احمد عثمانیؒ مفتی اعظم حضرت مولانا مفتی محمد شفیع صاحب دیوبندیؒ حکیم الاسلام مولانا قاری محمد طیب قاسمیؒ حضرت مولانا مفتی محمد حسن صاحبؒ حضرت مولانا خیر محمد صاحبؒ حضرت مولانا اطہر علی صاحبؒ اور حکیم الامت تھانویؒ کے سب ہی دوسرے تمام خلفاء

پاکستان کے حامی تھے دارالعلوم دیوبند کے پانچ بڑے عہدیداران سرپرست، صدر مہتمم، صدر مدرس، صدر مفتی اور مہتمم میں سے چار مسلم لیگ کے ہم خیال تھے اور علی الاعلان مسلم لیگ کا ساتھ دیا، جو لوگ پاکستان کی مخالفت میں دارالعلوم کا نام لیتے ہیں وہ پاکستان کی حمایت میں شیخ الاسلام علامہ شبیر احمد عثمانی اور ان کے رفقاء کی کوششوں کا تذکرہ کیوں نہیں کرتے؟ انہیں اصولاً اس وقت کے سیاسی اختلافات سے دلچسپی نہیں بلکہ علماء کے خلاف ایک اندرونی بغض ہے جس کو وہ لوگ وقتاً فوقتاً اگلتے رہتے ہیں، مسلمانوں کو ایسے بے رحم انداز گفتگو سے محتاط رہنا چاہیے۔ علمائے دین کے خلاف اس قسم کے خیالات دین سے بیزاری کا ایک نیا عنوان ہے۔“ (تفصیل کے لئے ملاحظہ فرمائیے احقر کی کتاب ”تحریک پاکستان اور علمائے دیوبند“۔



دیوبند

شاد باش وشاذری اے سرزمین دیوبند ہند میں تو نے کیا اسلام کا جھنڈا بلند
 ملت بیضا کی عزت کو لگائے چار چاند حکمت بطحا کی قیمت کو کیا تو نے دو چند
 اسم تیرا باسکئی ضرب تیری بے پناہ دیو استبداد کی گردن ہے اور تیری کند
 تیری رجعت پر ہزار اقدام سو جاں سے نثار قرن اول کی خبر لائی تری الٹی زقت
 تو علم بر دار حق ہے حق نگہبان ہے ترا خیل باطل سے پہنچ سکتا نہیں تجھ کو گزند
 ناز کر اپنے مقدر پر کہ تیری خاک کو کر لیا ان عالمان دین قیم نے پسند
 جان کر دیں گے جو ناموس پیغمبر پر فدا حق کے رستے پر کٹا دیں گے جو اپنا بند بند
 کفر ناچا جن کے آگے بارہائیگی کا ناچ جس طرح جلتے توے پر رقص کرتا ہے پسند
 اس میں قاسم ہوں کہ انور شہ کہ محمود الحسن سب کے دل تھے درد مند اور سب کی فطرت ارجمند

گرمی ہنگامہ تیری ہے حسین احمد سے آج

جن سے پرچم ہے روایات سلف کا سر بلند

شاد باش و شاذری اے سرزمین دیوبند

دارالعلوم دیوبند کی خدمات کی ہمہ گیری اس سے زیادہ اور کیا ہوگی کہ شبلی کے جانشین سید سلیمان ندوی۔ دارالعلوم دیوبند کے سرپرست حکیم الامت تھانویؒ سے مجاز ہوئے۔ شیخ الہندؒ نے جامعہ ملیہ کا سنگ بنیاد رکھا۔ برصغیر پاک و ہند کے سب سے بڑے اشاعتی علمی ادارے کی بنیاد مولانا مفتی عتیق الرحمن عثمانیؒ نے رکھی۔ آج کل ندوۃ العلماء لکھنؤ کے ناظم سید ابوالحسن علی ندویؒ دارالعلوم کے ایک سرپرست حضرت مولانا عبدالقادر رائے پوریؒ کے مرید باصفا ہیں۔ مسلم یونیورسٹی علی گڑھ کے صدر شعبہ دینیات، دیوبند کے ایک معنوی فرزند مولانا سید احمد اکبر آبادیؒ ہیں۔ حضرت مولانا سید حسین احمد مدنیؒ نے تحریک آزادی میں اتنا اہم رول ادا کیا کہ جس کی مثال مشکل ہی سے ملے گی اس دارالعلوم سے وابستہ ایک فرد سید عطاء اللہ شاہ بخاریؒ اردو زبان کے سب سے بڑے خطیب ہوئے۔ اور اسی دارالعلوم دیوبند کے ایک نامور بزرگ علامہ شبیر احمد عثمانیؒ کی بدولت تحریک پاکستان کو خاطر خواہ کامیابی ہوئی۔ اور پھر جب پاکستان بنا تو اس نئی مملکت اسلامیہ کی پرچم کشائی کے لیے قائد اعظم نے علامہ شبیر احمد عثمانیؒ کو منتخب کیا۔ اور ڈھاکہ میں مولانا ظفر احمد عثمانیؒ منتخب ہوئے اور علامہ شبیر احمد عثمانیؒ پاکستان کے شیخ الاسلام قرار پائے۔ اور ان کے بعد آج تک کسی کو یہ لقب قوم نے نہیں دیا۔



اکابر دیوبند

خدا یاد آئے جن کو دیکھ کر وہ نور کے پتلے
 نبوت کے یہ وارث ہیں یہی ہیں ظلِ رحمانی
 یہی ہیں جن کے سونے کو فضیلت ہے عبادت پر
 انہی کے اتقاء پر ناز کرتی ہے مسلمانی
 انہیں کی شان کو زیبا نبوت کی وراثت ہے
 انہیں کا کام ہے دینی مراسم کی نگہبانی
 رہیں دنیا میں اور دنیا سے بالکل بے تعلق ہوں
 پھریں دریا میں اور ہر گز نہ کپڑوں کو لگے پانی
 اگر خلوت میں بیٹھے ہوں تو جلوت کا مزہ آئے
 اور آئیں اپنی جلوت میں تو ساکت ہو سُخندانی



اکابر دیوبند کیا تھے؟

از شیخ الاسلام علامہ جسٹس مفتی محمد تقی عثمانی صاحب مدظلہ اللہ تعالیٰ

اس کا جواب مختصر لفظوں میں یوں بھی دیا جاسکتا ہے کہ وہ خیر القرون کی یادگار تھے، سلف صالحین کا نمونہ تھے، اسلامی مزاج و مذاق کی جیتی جاگتی تصویر تھے، لیکن ان مختصر جملوں کی تشریح و تفصیل کرنے بیٹھیں تو اس کے لیے دفتر کے دفتر بھی ناکافی ہیں اور سچی بات تو یہ ہے کہ ان کی خصوصیات کو لفظوں میں سمیٹنا مشکل ہی نہیں تقریباً ناممکن ہے۔ اس لیے کہ ان کی خصوصیات کا تعلق درحقیقت اس مزاج و مذاق سے ہے جو صحابہ کرام (رضوان اللہ علیہم) کی سیرتوں اور ان کے طرز زندگی سے مستنیر تھا اور مزاج و مذاق وہ چیز ہے جسے محسوس تو کیا جاسکتا ہے لیکن الفاظ کے ذریعہ ٹھیک ٹھیک بیان نہیں کیا جاسکتا، جس طرح گلاب کی خوشبو کو سونگھا تو جاسکتا ہے لیکن اس کی پوری کیفیت کو الفاظ میں ڈھالنا ممکن نہیں۔ اسی طرح ان حضرات کے مزاج و مذاق کو ان کی صحبتوں اور ان کے واقعات سے سمجھا جاسکتا ہے مگر اس کی منطقی تعبیر ناممکن ہے۔

لہذا اس مضمون میں اکابر دیوبند کی خصوصیات و امتیازات کی نظری طور سے بیان کرنے کے بجائے ان کے چند متفرق واقعات سناتے مقصود ہیں جن سے ان کی خصوصیات زیادہ واضح اور آسان طریقے سے سمجھ میں آسکیں گی۔ وبالله التوفیق۔

علم و فضل اور اس کے ساتھ تواضع وللہیت

اگر صرف وسعت مطالعہ، قوت استعداد اور کثرت معلومات کا نام علم ہو تو یہ صفت آج بھی ایسی کمیاب نہیں لیکن اکابر دیوبند کی خصوصیت یہ ہے کہ علم و فضل کے سمندر سینے میں جذب کر لینے کے باوجود ان کی تواضع و فنایت اور للہیت انتہا کو پہنچی ہوئی تھی۔ یہ محاورہ زبان زد عام ہے کہ ”پھلوں سے لدی ہوئی شاخ ہمیشہ جھکتی ہے۔“ لیکن ہمارے زمانے میں اس محاورے کا عملی مظاہرہ جتنا اکابر دیوبند کی زندگی میں نظر آتا ہے اور کہیں نہیں ملتا۔ چند واقعات ملاحظہ فرمائیے:

۱۔ بانی دارالعلوم دیوبند حجتہ الاسلام حضرت مولانا محمد قاسم نانوتوی رحمۃ اللہ علیہ کے علوم بحرنا پیداکنار تھے۔ ان کی تصانیف آب حیات، تقریر دلپذیر، قاسم العلوم اور مباحثہ شاہ جہاں پور وغیرہ سے ان کے مقام بلند کا کچھ اندازہ ہوتا ہے اور ان میں سے بعض تصانیف تو ایسی ہیں کہ اچھے اچھے علماء کی سمجھ میں نہیں آتیں۔ حد یہ ہے کہ ان کے ہم عصر بزرگ

حضرت مولانا محمد یعقوب صاحب نانوتویؒ کا یہ جملہ دارالعلوم میں معروف تھا کہ ”میں نے آب حیات کا چھ مرتبہ مطالعہ کیا ہے۔ اب وہ کچھ سمجھ میں آئی ہے۔“

اور حکیم الامت مولانا اشرف علی صاحب تھانویؒ فرماتے ہیں کہ:

”اب بھی مولانا (نانوتویؒ) کی تحریریں میری سمجھ میں نہیں آتیں اور زیادہ غور و خوض کی مشقت مجھ سے برداشت ہوتی نہیں۔ اس لیے مستفید ہونے سے محروم رہتا ہوں اور اپنے دل کو یوں سمجھا لیتا ہوں کہ ضروریات کا علم حاصل کرنے کے لئے اور سہل سہل کتابیں موجود ہیں پھر کیوں مشقت اٹھائی جائے۔“^۱
ایسے وسیع و عمیق علم کے بعد بالخصوص جب کہ اس پر عقلیات کا غلبہ ہو، عموماً علم و فضل کا زبردست پندار ہو جایا کرتا ہے لیکن حضرت نانوتویؒ کا حال یہ تھا کہ خود فرماتے ہیں:

”جس طرح صوفیوں میں بدنام ہوں اسی طرح مولویت کا دھبہ بھی مجھ پر لگا ہوا ہے، اس لیے پھونک

پھونک کر قدم رکھنا پڑتا ہے، اگر مولویت کی قید نہ ہوتی تو قاسم کی خاک کا بھی پتہ نہ چلتا۔“^۲

چنانچہ ان کی بے نفسی کا عالم یہ تھا کہ بقول مولانا احمد حسن صاحب امر و ہوی رحمۃ اللہ علیہ:

”حضرت مولانا محمد قاسم صاحبؒ جس طالب علم کے اندر تکبر دیکھتے تھے اس سے کبھی کبھی جوتے اٹھوایا

کرتے تھے اور جس کے اندر تواضع دیکھتے تھے اس کے جوتے خود اٹھا لیا کرتے تھے۔“^۳

۲- یہی حال حضرت مولانا رشید احمد صاحب گنگوہی رحمۃ اللہ علیہ کا تھا۔ انہیں ان کے تفقہ کے مقام بلند کی بناء پر حضرت

مولانا نانوتویؒ نے ”ابو حنیفہ عصر“ کا لقب دیا تھا اور وہ اپنے عہد میں اسی لقب سے معروف تھے۔ حضرت علامہ انور شاہ

صاحب کشمیری جیسے بلند پایہ محقق جو علامہ شامیؒ کو ”فقیہ النفس“ کا مرتبہ دینے کے لیے تیار نہ تھے، حضرت گنگوہیؒ کو ”فقیہ

النفس“ فرمایا کرتے تھے۔ ان کے بارے میں حکیم الامت حضرت مولانا اشرف علی صاحب تھانویؒ واقعہ سناتے ہیں کہ:

”حضرت مولانا گنگوہی رحمۃ اللہ علیہ ایک مرتبہ حدیث کا سبق پڑھا رہے تھے کہ بارش آگئی۔ سب طلباء

کتابیں لے لے کر اندر کو بھاگے مگر مولانا سب طلباء کی جوتیاں جمع کر رہے تھے کہ اٹھا کر لے چلیں۔

لوگوں نے یہ حالت دیکھی تو کٹ گئے۔“^۴

۳- شیخ الہند حضرت مولانا محمد حسن صاحب قدس سرہ کے علم و فضل کا کیا ٹھکانہ؟ لیکن حضرت تھانویؒ راوی ہیں کہ

”ایک مرتبہ مراد آباد تشریف لے گئے تو وہاں کے لوگوں نے وعظ کہنے کے لیے اصرار کیا۔ مولانا نے عذر فرمایا کہ مجھے

عادت نہیں ہے مگر لوگ نہ مانے تو اصرار پر وعظ کے لیے کھڑے ہو گئے اور حدیث ”فقیہ واحد اشد علی الشیطن“ من

۱۔ اشرف السوانح ص ۱۳۶، ۱۳۷ ج ۱۔ ۲۔ ارواح ثلاثہ ۷۶ نمبر ۲۳۰۔

۳۔ ارواح ثلاثہ ص ۲۰۶-۲۸۸۔ ۴۔ ایضاً ص ۲۲۷-۳۳۸۔

الف عابد“ پڑھی اور اس کا ترجمہ یہ کیا کہ:

”ایک عالم شیطان پر ہزار عابد سے زیادہ بھاری ہے۔“

مجمع میں ایک مشہور عالم موجود تھے۔ انہوں نے کھڑے ہو کر کہا کہ:

”یہ ترجمہ غلط ہے اور جس کو ترجمہ بھی صحیح کرنا نہ آئے اس کو وعظ کہنا جائز نہیں۔“

حضرت شیخ الہندؒ کا جوابی رد عمل معلوم کرنے سے پہلے ہمیں چاہئے کہ ذرا دیر گریبان میں منہ ڈال کر سوچیں کہ اگر ان کی جگہ ہم ہوتے تو کیا کرتے؟ ترجمہ صحیح تھا اور ان صاحب کا انداز بیان تو ہین آمیز ہی نہیں، اشتعال انگیز بھی تھا۔ لیکن اس شیخ وقت کا طرز عمل سنئے، حضرت تھانویؒ فرماتے ہیں کہ یہ سن کر:

”مولانا فوراً بیٹھ گئے اور فرمایا کہ ”میں تو پہلے ہی کہتا تھا کہ مجھے وعظ کی لیاقت نہیں ہے مگر ان لوگوں نے

نہیں مانا۔ خیر اب میرے پاس عذر کی دلیل بھی ہوگئی، یعنی آپ کی شہادت۔“

چنانچہ وعظ تو پہلے ہی ختم فرما دیا۔ اس کے بعد ان عالم صاحب سے بطرز استفادہ پوچھا کہ ”غلطی کیا ہے؟ تاکہ آئندہ بچوں“ انہوں نے فرمایا کہ اشد کا ترجمہ اٹقل (زیادہ بھاری) نہیں بلکہ اضر (زیادہ نقصان دہ) کا آتا ہے۔“ مولانا نے برجستہ فرمایا کہ حدیث وحی میں ہے ”یا تینی مثل صلصلة الجرس وهو اشد علی“ (کبھی مجھ پر وحی گھنٹیوں کی آواز کی طرح آتی ہے اور وہ مجھ پر سب سے زیادہ بھاری ہوتی ہے۔) کیا یہاں بھی اضر (زیادہ نقصان دہ) کے معنی ہیں؟ اس پر وہ صاحب دم بخود رہ گئے۔

۴۔ حکیم الامت حضرت مولانا اشرف علی صاحب تھانویؒ جب کانپور میں مدرس تھے۔ انہوں نے مدرسہ کے جلسہ کے موقع پر اپنے استاذ حضرت شیخ الہندؒ کو بھی مدعو کیا۔ کانپور میں بعض اہل علم معقولات کی مہارت میں معروف تھے اور کچھ بدعات کی طرف بھی مائل تھے۔ ادھر علمائے دیوبند کی زیادہ توجہ چونکہ خالص دینی علوم کی طرف رہتی تھی۔ اس لیے یہ حضرات یوں سمجھتے تھے کہ علمائے دیوبند کو معقولات میں کوئی درک نہیں ہے۔ حضرت تھانویؒ اس وقت نوجوان تھے اور ان کے دل میں حضرت شیخ الہندؒ کو مدعو کرنے کا ایک داعیہ یہ بھی تھا کہ یہاں حضرت کی تقریر ہوگی تو کانپور کے ان علماء کو پتہ چلے گا کہ علمائے دیوبند کا علمی مقام کیا ہے اور وہ منقولات و معقولات دونوں میں کیسی کامل دستگاہ رکھتے ہیں۔ چنانچہ جلسہ منعقد ہوا اور حضرت شیخ الہندؒ کی تقریر شروع ہوئی۔ حسن اتفاق سے تقریر کے دوران کوئی معقولی مسئلہ زیر بحث آ گیا۔ اس وقت تک وہ علماء جن کو حضرت تھانویؒ شیخ الہندؒ کی تقریر سنانا چاہتے تھے جلسہ میں نہیں آئے تھے جب حضرت کی تقریر شباب پر پہنچی اور اس معقولی مسئلہ کا انتہائی فاضلانہ بیان ہونے لگا تو وہ علماء تشریف لے آئے جن کا حضرت تھانویؒ کو انتظار تھا۔ حضرت تھانویؒ اس موقع پر بہت مسرور ہوئے کہ اب ان حضرات کو شیخ الہندؒ کے علمی مقام کا اندازہ ہوگا۔ لیکن ہوا یہ کہ

جوں ہی حضرت شیخ الہندؒ نے ان علماء کو دیکھا۔ تقریر کو مختصر کر کے فوراً ختم کر دیا اور بیٹھ گئے۔ حضرت مولانا فخر الحسن صاحب گنگوہیؒ موجود تھے انہوں نے یہ دیکھا تو تعجب سے پوچھا کہ:

”حضرت! اب تو تقریر کا اصل وقت آیا تھا آپ بیٹھ کیوں گئے؟“

شیخ الہندؒ نے جواب دیا:

”ہاں دراصل یہی خیال مجھے بھی آ گیا تھا۔“

حضرت علی کرم اللہ وجہہ کا واقعہ مشہور ہے کہ کسی یہودی نے ان کے سامنے آنحضرت ﷺ کی شان میں کوئی گستاخی کر دی تھی تو وہ اس پر چڑھ دوڑے اور اسے زمین پر گرا کر اس کے سینے پر سوار ہو گئے۔ یہودی نے جب اپنے آپ کو بے بس پایا تو کھسیانا ہو کر اس نے حضرت علیؑ کے روئے مبارک پر تھوک دیا۔ دیکھنے والوں نے دیکھا کہ حضرت علیؑ اس کو چھوڑ کر فوراً الگ ہو گئے اور پوچھنے پر بتایا کہ میں پہلے آنحضرت ﷺ کی محبت کی بناء پر اس یہودی سے الجھا تھا۔ اگر تھوکنے کے بعد کوئی کارروائی کرتا تو یہ اپنے نفس کی مدافعت ہوتی۔

حضرت شیخ الہندؒ نے اپنے اس عمل سے حضرت علیؑ کی یہ سنت تازہ فرمادی۔ مطلب یہی تھا کہ اب تک تو تقریر نیک نیتی سے خالص اللہ کے لیے ہو رہی تھی لیکن یہ خیال آنے کے بعد اپنا علم جتانے کے لیے ہوتی، اس لیے اسے روک دیا۔^۱

۵۔ مدرسہ معینیہ اجمیر کے معروف عالم حضرت مولانا محمد معین الدین صاحب معقولات کے مسلم عالم تھے۔ انہوں نے شیخ الہند حضرت مولانا محمود حسن صاحب قدس سرہ کی شہرت سن رکھی تھی ملاقات کا اشتیاق پیدا ہوا تو ایک مرتبہ دیوبند تشریف لائے اور حضرت شیخ الہندؒ کے مکان پر پہنچ گئے۔ گرمی کا موسم تھا۔ وہاں ایک صاحب سے ملاقات ہوئی جو صرف بنیان اور تہ بند پہنے ہوئے تھے۔ مولانا معین الدین صاحبؒ نے ان سے اپنا تعارف کرایا اور کہا کہ ”مجھے حضرت مولانا محمود حسن صاحب سے ملنا ہے۔“ وہ صاحب بڑے تپاک سے مولانا اجمیریؒ کو اندر لے گئے آرام سے بٹھایا اور کہا کہ ”ابھی ملاقات ہو جاتی ہے۔“ مولانا اجمیریؒ منتظر رہے اتنے میں وہ شربت لے آئے اور مولانا کو پلایا۔ اس کے بعد مولانا اجمیریؒ نے کہا ”حضرت مولانا محمود حسن صاحب کو اطلاع دیجئے۔“ ان صاحب نے فرمایا ”آپ بے فکر رہیں اور آرام سے تشریف رکھیں“ تھوڑی دیر بعد وہ صاحب کھانا لے آئے اور کھانے پر اصرار کیا، مولانا اجمیریؒ نے کہا کہ ”میں مولانا محمود حسن صاحب سے ملنے آیا ہوں آپ انہیں اطلاع کر دیجئے۔“ ان صاحب نے فرمایا ”انہیں اطلاع ہو گئی ہے آپ کھانا تناول فرمائیں ابھی ملاقات ہو جاتی ہے۔“ مولانا اجمیریؒ نے کھانا کھالیا تو ان صاحب نے انہیں پنکھا جھلنا

۱۔ یہ واقعہ مذکورہ تفصیل کے ساتھ احقر نے اپنے والد ماجد حضرت مولانا مفتی محمد شفیع صاحب مدظلہم سے سنا ہے اور انہوں نے حکیم الامت

۲۔ حضرت مولانا اشرف علی صاحب تھانوی قدس سرہ سے اور اسی کا خلاصہ حضرت میاں صاحب رحمۃ اللہ علیہ نے حیات شیخ الہندؒ ص ۱۶۷ میں بھی

شروع کر دیا۔ جب دیر گزر گئی تو مولانا اجمیری برہم ہو گئے اور فرمایا کہ آپ میرا وقت ضائع کر رہے ہیں۔ میں مولانا سے ملنے آیا تھا اور اتنی دیر ہو چکی ہے ابھی تک آپ نے ان سے ملاقات نہیں کرائی۔ اس پر وہ صاحب بولے کہ:

”دراصل بات یہ ہے کہ یہاں مولانا تو کوئی نہیں، البتہ محمود خا کسار ہی کا نام ہے۔“

مولانا معین الدین صاحب یہ سن کر ہکا بکا رہ گئے اور پتہ چل گیا کہ حضرت شیخ الہندؒ کیا چیز ہیں؟

۶۔ امام العصر حضرت علامہ سید محمد انور شاہ صاحب کشمیری رحمۃ اللہ علیہ علم و فضل میں یکتائے روزگار تھے۔ حکیم الامت حضرت مولانا اشرف علی صاحب تھانویؒ نے اپنی ایک مجلس میں نقل کیا کہ ایک عیسائی فیلسوف نے لکھا ہے کہ ”اسلام کی حقانیت کی ایک دلیل یہ ہے کہ غزالیؒ جیسا محقق اور مدقق اسلام کو حق سمجھتا ہے۔“ یہ واقعہ بیان کر کے حکیم الامتؒ نے فرمایا ”میں کہتا ہوں کہ میرے زمانے میں مولانا انور شاہ صاحبؒ کا وجود اسلام کی حقانیت کی دلیل ہے کہ ایسا محقق اور مدقق عالم اسلام کو حق سمجھتا ہے اور اس پر ایمان رکھتا ہے۔“

انہی حضرت شاہ صاحبؒ کا واقعہ حضرت مولانا محمد انوری صاحبؒ بیان فرماتے ہیں کہ مقدمہ بہا پور کے موقع پر جب حضرت شاہ صاحبؒ نے قادیانیوں کے کفر پر بے نظیر تقریر فرمائی اور اس میں یہ بھی فرمایا کہ ”جو چیز دین میں تو اتر سے ثابت ہو اس کا منکر کافر ہے۔“ تو قادیانیوں کے گواہ نے اس پر اعتراض کیا:

”آپ کو چاہئے کہ امام رازیؒ پر کفر کا فتویٰ دیں، کیونکہ فواتح الرحموت شرح مسلم الثبوت میں علامہ بحر العلومؒ نے لکھا ہے کہ امام رازیؒ نے تو اتر معنوی کا انکار کیا ہے۔“

اس وقت بڑے بڑے علماء کا مجمع تھا، سب کو پریشانی ہوئی کہ فواتح الرحموت اس وقت پاس نہیں ہے۔ اس اعتراض کا جواب کس طرح دیا جائے؟ مولانا محمد انوریؒ جو اس واقعے کے وقت موجود تھے فرماتے ہیں:

”ہمارے پاس اتفاق سے وہ کتاب نہ تھی۔ مولانا عبداللطیف صاحب ناظم مظاہر العلوم سہارنپور اور مولانا مرتضیٰ حسن صاحب حیران تھے کہ کیا جواب دیں گے؟“

لیکن اس حیرانی کے عالم میں حضرت شاہ صاحبؒ کی آواز گونجی:

”جج صاحب! لکھئے میں نے بتیس سال ہوئے یہ کتاب دیکھی تھی، اب ہمارے پاس یہ کتاب نہیں ہے۔“

امام رازیؒ دراصل یہ فرماتے ہیں کہ حدیث لا تجتمع امتی علی الضلالة تو اتر معنوی کے رتبے کو نہیں

۱۔ یہ واقعہ احقر نے اپنے والد ماجد حضرت مولانا مفتی محمد شفیع صاحب مدظلہم سے سنا ہے اور انہوں نے اپنے ایک ہم سبق عالم مولانا مغیث الدین صاحب سے سنا تھا جو دیوبند سے فارغ ہو کر معقولات پڑھنے کے لئے اجمیر چلے گئے تھے اور آخر میں مدینہ طیبہ ہجرت کر گئے۔ لیکن چونکہ واقعہ سنے ہوئے کافی عرصہ ہو گیا تھا اس لئے چند سال پہلے حضرت والد صاحب مدظلہم نے ان سے حرم نبویؐ میں اس کی تصدیق فرمائی۔

۲۔ حیات انور ص ۱۱۹ بروایت مولانا محمد ادریس کاندھلویؒ۔

پہنچی، لہذا انہوں نے اس حدیث کے متواتر معنوی ہونے کا انکار فرمایا ہے نہ کہ تواتر معنوی کے حجت ہونے کا۔ ان صاحب نے حوالہ پیش کرنے میں دھوکے سے کام لیا ہے۔ ان کو کہو کہ عبارت پڑھیں، ورنہ میں ان سے کتاب لے کر عبارت پڑھتا ہوں۔“

چنانچہ قادیانی شاہد نے عبارت پڑھی۔ واقعی اس کا مفہوم وہی تھا جو حضرت شاہ صاحبؒ نے بیان فرمایا۔ مجمع پر سکتہ طاری ہو گیا اور حضرت شاہ صاحبؒ نے فرمایا:

”ج صاحب! یہ صاحب ہمیں مفہم (لا جواب) کرنا چاہتے ہیں۔ میں چونکہ طالب علم ہوں، میں نے دو چار کتابیں دیکھ رکھی ہیں، میں ان شاء اللہ مفہم نہیں ہونے کا۔“

ایک طرف علم و فضل اور قوت حافظہ کا یہ محیر العقول کارنامہ دیکھئے کہ بتیس سال پہلے دیکھی ہوئی کتاب کا ایک جزوی حوالہ کتنی جزری کے ساتھ یاد رہا، دوسری طرف اس موقع پر کوئی اور ہوتا تو نہ جانے کتنے بلند بانگ دعوے کرتا، لیکن خط کشیدہ جملہ ملاحظہ فرمائیے کہ وہ تواضع کے کس مقام کی غمازی کر رہا ہے؟ اور یہ محض لفظ ہی نہیں ہیں وہ واقعہ اپنے تمام کمالات کے باوصف اپنے آپ کو ایک معمولی طالب علم سمجھتے تھے اور اس دعائے نبویؐ کے مظہر تھے کہ اللہم اجعلنی فی عینی صغیرا و فی اعین الناس کبیرا۔

حضرت مولانا محمد انوریؒ ہی راوی ہیں کہ ایک دفعہ حضرت شاہ صاحبؒ کشمیر تشریف لے جا رہے تھے، بسن کے انتظار میں سیالکوٹ اڈے پر تشریف فرما تھے، ایک پادری آیا اور کہنے لگا کہ آپ کے چہرے سے یہ معلوم ہوتا ہے کہ آپ مسلمانوں کے بڑے عالم دین ہیں۔ فرمایا ”نہیں! میں طالب علم ہوں۔“ اس نے کہا ”آپ کو اسلام کے متعلق علم ہے؟“ فرمایا ”کچھ کچھ۔“ پھر ان کی صلیب کے متعلق فرمایا کہ ”تم غلط سمجھے ہو۔ اس کی یہ شکل نہیں ہے۔“ پھر نبی کریم ﷺ کی نبوت پر چالیس دلائل دیئے، دس قرآن سے، دس تورات سے، دس انجیل سے، اور دس عقلی۔ وہ پادری آپ کی تقریر سن کر کہنے لگا کہ اگر مجھے اپنے مفادات کا خیال نہ ہوتا تو میں مسلمان ہو جاتا۔ نیز یہ کہ مجھے خود اپنے مذہب کی بہت سی باتیں آپ سے معلوم ہوئیں۔^۱

۷۔ احقر کے والد ماجد حضرت مولانا مفتی محمد شفیع صاحب مدظلہم نے بار بار یہ واقعہ بیان فرمایا کہ جب میں دارالعلوم دیوبند میں ملا حسن پڑھاتا تھا تو ایک روز اس کی عبادت پر کچھ شبہ ہوا جو حل نہیں ہو رہا تھا۔ میں نے سوچا کہ حضرت شاہ صاحبؒ سے اس کے بارے میں استفسار کرنا چاہئے چنانچہ میں کتاب لے کر ان کی تلاش میں نکلا، وہ اپنی جگہ پر نہیں تھے اور جب وہ اپنی جگہ پر نہ ہوں تو ان کا کتب خانہ میں ہونا متعین تھا۔ میں کتب خانہ میں پہنچا تو وہ کتب خانے کی بالائی

۱۔ انوار انوری، مؤلفہ مولانا محمد انوری ص ۳۲۔

۲۔ انوار انوری، مؤلفہ مولانا محمد انوری ص ۳۶۔

گیلری میں بیٹھے مطالعہ میں مشغول تھے۔ میں ابھی نیچے ہی تھا کہ انہوں نے مجھے دیکھ لیا اور اوپر ہی سے میرے آنے کی وجہ پوچھی۔ میں نے عرض کیا کہ ”ملاحسن کے ایک مقام پر کچھ اشکال ہے وہ سمجھنا تھا۔“ وہیں بیٹھے بیٹھے فرمایا ”عبارت پڑھیے“ میں نے عبارت پڑھنی شروع کی تو بیچ میں ہی روک کر فرمایا: ”اچھا! یہاں آپ کو یہ شبہ ہوا ہوگا“ اور پھر بعینہ وہی اشکال دہرا دیا جو میرے دل میں تھا۔ میں نے تصدیق کی کہ واقعی یہی شبہ ہے۔ اس پر انہوں نے اس کے جواب میں وہیں سے ایسی تقریر فرمائی کہ تمام اشکال کا فور ہو گئے۔

اب ظاہر ہے کہ حضرت شاہ صاحب عرصہ دراز سے حدیث کی تدریس میں مصروف تھے اور منطق کی کتابوں سے واسطہ تقریباً ختم ہو گیا تھا لیکن اس کے باوجود یہ حافظہ اور یہ استحضار کرشمہ قدرت نہیں تو اور کیا ہے؟

۸- احقر نے اپنے والد ماجد سے بھی سنا ہے اور شیخ الحدیث حضرت مولانا محمد یوسف صاحب بنوری مدظلہم سے بھی کہ حضرت شاہ صاحبؒ نے ۱۳۲۱ھ میں علامہ ابن الہمام رحمہ اللہ کی مشہور شرح ہدایہ ”فتح القدیر“ اور اس کے تکرار کا مطالعہ بیس سے کچھ زائد ایام میں کیا تھا اور کتاب الحج تک اس کی تلخیص لکھی تھی اور انہوں نے صاحب ہدایہ پر جو اعتراضات کئے ہیں ان کا جواب بھی لکھا تھا۔ اس کے بعد مدت العمر ”فتح القدیر“ کی مراجعت کی ضرورت نہیں پڑی اور کسی تازہ مطالعہ کے بغیر اس کی نہ صرف باتوں بلکہ طویل عبارتوں تک کا حوالہ سبق میں دیا کرتے تھے۔ حضرت مولانا بنوری مدظلہم فرماتے ہیں کہ انہوں نے ۱۳۳۷ھ میں ہم سے یہ واقعہ بیان کیا اور فرمایا:

”چھبیس سال ہوئے پھر مراجعت کی ضرورت نہیں پڑی اور جو مضمون اس کا بیان کروں گا اگر مراجعت کرو گے تو تفاوت کم پاؤ گے۔“

۹ حضرت مولانا محمد منظور نعمانی صاحب مدظلہم حضرت شاہ صاحبؒ کے شاگرد ہیں۔ وہ فرماتے ہیں کہ درس سے فراغت کے بعد میں جب بھی حضرت شاہ صاحبؒ کی خدمت میں حاضر ہوتا تو پہلے سے لکھے ہوئے متعدد سوالات کے جواب ان سے معلوم کیا کرتا تھا۔ ایک دفعہ کی حاضری میں ترمذی شریف کی ایک عبارت کا حوالہ میں نے دیا اور عرض کیا کہ اس عبارت میں یہ اشکال ہے بہت غور کیا لیکن حل نہیں ہو سکا۔ فرمایا ”مولوی صاحب! آپ کو یاد نہیں رہا“ مجھے خوب یاد ہے کہ جس سال آپ دورہ میں تھے اس موقع پر میں نے بتایا تھا کہ یہاں ترمذی کے اکثر نسخوں میں ایک غلطی واقعی ہو گئی ہے لیکن لوگ سرسری طور پر گزر جاتے ہیں اور انہیں پتہ نہیں چلتا ورنہ یہ اشکال سب کو پیش آنا چاہئے۔“ پھر فرمایا کہ ”صحیح عبارت اس طرح ہے۔“ مولانا نعمانی مدظلہم لکھتے ہیں:

”اللہ اکبر! یہ بات بھی یاد رہتی تھی کہ فلاں سال اس موقع پر سبق میں یہ بات فرمائی تھی۔“

۱۰- حضرت مولانا قاری محمد طیب صاحب مدظلہم فرماتے ہیں کہ مجھے اپنی ایک تصنیف کے سلسلہ میں ابوالحسن کذاب کے

حالات کی ضرورت تھی، مجھے ان کی تاریخ نہ ملی۔ چنانچہ میں حسب معمول حضرت شاہ صاحبؒ کے در دولت پر پہنچ گیا۔ اس وقت مرض وفات اپنی آخری حد پر پہنچ چکا تھا اور دو تین ہفتے بعد وصال ہونے والا تھا۔ کمزور بے حد ہو چکے تھے ابتدائی گفتگو کے بعد میں نے آنے کی غرض بتائی تو انہوں نے فرمایا کہ ادب اور تاریخ کی کتابوں میں فلاں فلاں مواقع کا مطالعہ کر لیجئے! اور تقریباً آٹھ دس کتابوں کے نام لے دیئے۔ میں نے عرض کیا کہ حضرت! مجھے تو کتابوں کے اتنے اسماء یاد بھی نہ رہیں گے۔ نیز انتظامی مہمات کے بکھیڑوں میں اتنی فرصت بھی نہیں کہ چند جزوی مثالوں کے لیے اتنا طویل و عریض مطالعہ کروں۔ بس آپ ہی اس شخص کی دروغ گوئی کے متعلقہ واقعات کی دو چار مثالیں بیان فرمادیں، میں انہی کو آپ کے حوالہ سے جزو کتاب بنا دوں گا۔ اس پر مسکرا کر ابوالحسن کذاب کی تاریخ اس کے سن ولادت سے سن وار بیان فرمانی شروع کر دی جس میں اس کے جھوٹ کے عجیب و غریب واقعات بیان فرماتے رہے۔ آخر میں سن وفات کا ذکر کرتے ہوئے فرمایا کہ یہ شخص مرتے مرتے بھی جھوٹ بول گیا پھر اس جھوٹ کی تفصیل بیان فرمائی۔

حیرانی یہ تھی کہ یہ بیان اس طرز سے ہو رہا تھا کہ گویا حضرت ممدوح نے آج کی شب میں مستقلاً اسی کی تاریخ کا مطالعہ کیا ہے جو اس بسط سے سن وار واقعات بیان فرما رہے ہیں۔ چنانچہ میں نے تعجب آمیز لہجے میں عرض کیا کہ ”حضرت! شاید کسی قریبی زمانے ہی میں اس کی تاریخ دیکھنے کی نوبت آئی ہوگی؟“ سادگی سے فرمایا ”جی نہیں! آج سے تقریباً چالیس سال کا عرصہ ہوتا ہے جب میں مصر گیا ہوا تھا۔ خدیوی کتب خانہ میں مطالعہ کے لیے پہنچا تو اتفاقاً اسی ابوالحسن کذاب کا ترجمہ سامنے آ گیا اور اس کا مطالعہ دیر تک جاری رہا، بس اسی وقت جو باتیں کتاب میں دیکھیں حافظہ میں محفوظ ہو گئیں اور آج آپ کے سوال پر مستحضر ہو گئیں جن کا میں نے اس وقت تذکرہ کیا۔“

۱۱۔ یہی حضرت مولانا قاری محمد طیب صاحب مدظلہم فرماتے ہیں کہ تحریک خلافت کے دور میں جب امارت شرعیہ (عوام کی طرف سے قاضی مقرر کرنے) کا مسئلہ چھڑا تو مولوی سبحان اللہ خان صاحب گورکھپوری نے اپنے بعض نقاط نظر کی تائید میں بعض سلف کی عبارت پیش کی جو ان کے نقطہ نظر کی تو مؤید تھی مگر مسلک جمہور کے خلاف تھی، یہ عبارت وہ لے کر خود دیوبند تشریف لائے اور مجمع علماء میں اسے پیش کیا۔ تمام اکابر و دارالعلوم حضرت شاہ صاحبؒ کے کمرے میں جمع تھے۔ حیرانی یہ تھی کہ نہ اس عبارت کو رد ہی کر سکتے تھے کہ وہ سلف میں سے ایک بڑی شخصیت کی عبارت تھی اور نہ اسے قبول ہی کر سکتے تھے کہ مسلک جمہور کے صراحۃً خلاف تھی۔ یہ عبارت اتنی واضح اور صاف تھی کہ اسے کسی تاویل و توجہ سے بھی مسلک جمہور کے مطابق نہیں دیکھا جاسکتا تھا۔

حضرت شاہ صاحبؒ استنجاء کے لیے تشریف لے گئے ہوئے تھے وضو کر کے واپس ہوئے تو اکابر نے عبارت اور مسلک کے تعارض کا تذکرہ کیا اور یہ کہ ان دونوں باتوں میں تطبیق بن نہیں پڑتی۔ حضرت ممدوحؒ حسب عادت ”حسبنا اللہ“

کہتے ہوئے بیٹھ گئے اور عبارت کو ذرا غور سے دیکھ کر فرمایا کہ اس عبارت میں جعل اور تصرف کیا گیا ہے اور دوسطروں کو ملا کر ایک کر دیا گیا ہے۔ درمیان کی ایک سطر چھوڑ دی گئی ہے۔ اسی وقت کتب خانہ سے کتاب منگائی گئی۔ دیکھا تو واقعی اصل عبارت میں سے پوری ایک سطر درمیان سے حذف ہوئی تھی۔ جوں ہی اس سطر کو عبارت میں شامل کیا گیا عبارت کا مطلب مسلک جمہور کے موافق ہو گیا اور سب کا تحیر رفع ہو گیا۔^۱

۱۲- حضرت مولانا محمد یوسف بنوری مدظلہم فرماتے ہیں کہ طلاق کے ایک مسئلہ میں کشمیر کے علماء میں اختلاف ہو گیا۔ فریقین نے حضرت شاہ صاحب کو حکم بنایا۔ حضرت شاہ صاحب نے دونوں کے دلائل غور سے سنے۔ ان میں سے ایک فریق اپنے موقف پر فتاویٰ عمادیہ کی ایک عبارت سے استدلال کر رہا تھا۔ حضرت شاہ صاحب نے فرمایا:

”میں نے دارالعلوم کے کتب خانہ میں فتاویٰ عمادیہ کے ایک صحیح قلمی نسخہ کا مطالعہ کیا ہے۔ اس میں یہ

عبارت ہرگز نہیں ہے لہذا یا تو ان کا نسخہ غلط ہے یا یہ لوگ کوئی مغالطہ انگیزی کر رہے ہیں۔“^۲

ایسے علم و فضل اور ایسے حافظہ کا شخص اگر بلند بانگ دعوے کرنے لگے تو کسی درجہ میں اس کو حق پہنچ سکتا ہے لیکن حضرت شاہ صاحب اس قافلہ رشد و ہدایت کے فرد تھے جس نے من تو اضع للہ کی حدیث کا عملی پیکر بن کر دکھایا تھا۔ چنانچہ اسی واقعہ میں جب انہوں نے حضرت مولانا بنوری مدظلہم کو اپنا فیصلہ لکھنے کا حکم دیا تو انہوں نے حضرت شاہ صاحب کے نام کے ساتھ ”الحبر البحر“ (عالم متبحر) کے دو تعظیمی لفظ لکھ دیئے۔ حضرت شاہ صاحب نے دیکھا تو قلم ہاتھ سے لے کر زبردستی خود یہ الفاظ مٹائے اور غصہ کے لہجے میں مولانا بنوری سے فرمایا:

”آپ کو صرف مولانا محمد انور شاہ لکھنے کی اجازت ہے“^۳

پھر ایسا شخص جو ہمہ وقت کتابوں ہی میں مستغرق رہتا ہو اس کا یہ جملہ ادب و تعظیم کتب کے کس مقام کی نشان دہی کرتا ہے کہ:

”میں مطالعہ میں کتاب کو اپنا تابع کبھی نہیں کرتا، بلکہ ہمیشہ خود کتاب کے تابع ہو کر مطالعہ کرتا ہوں۔“

چنانچہ حضرت مولانا قاری محمد طیب صاحب مدظلہم فرماتے ہیں:

”سفر و حضر میں ہم لوگوں نے کبھی نہیں دیکھا کہ لیٹ کر مطالعہ کر رہے ہوں یا کتاب پر کہنی ٹیک کر مطالعہ

میں مشغول ہوں، بلکہ کتاب کو سامنے رکھ کر مؤدب انداز سے بیٹھتے، گویا کسی شیخ کے آگے بیٹھے ہوئے

استفادہ کر رہے ہوں۔“

۱- حیات انور ص ۲۲۹، ۲۳۰۔

۲- نفعۃ الغبر ص ۲۷۔

۳- حیات انور ص ۲۳۳۔

اور یہ بھی فرمایا کہ:

”میں نے ہوش سنبھالنے کے بعد سے اب تک دینیات کی کسی کتاب کا مطالعہ بے وضو نہیں کیا۔“^۱

۱۳- دارالعلوم کی تاریخ میں یہ جملہ بہت معروف ہے کہ دارالعلوم کی ابتداء دو ایسے بزرگوں سے ہوئی جن دونوں کا نام محمود تھا اور دونوں قصبہ دیوبند کے باشندے تھے۔ ان میں شاگرد تو وہ محمود تھے جو شیخ الہند حضرت مولانا محمود حسن صاحب کے نام سے معروف ہوئے اور استاد حضرت ملا محمود صاحب تھے۔ راقم الحروف کے جد امجد حضرت مولانا محمد یسین صاحب رحمۃ اللہ علیہ کی روایت ہے کہ ایک مرتبہ ملا محمود صاحب نے فرمایا کہ سنن ابن ماجہ پر جو حاشیہ حضرت شاہ عبدالغنی صاحب محدث دہلوی کے نام سے چھپا ہوا ہے اس کا بڑا حصہ حضرت شاہ عبدالغنی صاحب نے مجھ سے لکھوایا ہے۔ ان کی سادگی کا یہ عالم تھا کہ طلباء نے اس پر تعجب کا اظہار کیا۔ وجہ یہ تھی کہ علم کے دعوے اور نام و نمود کی خواہشات سے اللہ تعالیٰ نے اس فرشتہ خصلت بزرگ کو ایسا پاک رکھا تھا کہ عام آدمی کو یہ پہچاننا بھی مشکل تھا کہ یہ کوئی بڑے عالم ہیں۔

اپنا گھریلو سودا سلف اور گوشت ترکاری خود بازار سے خرید کر لاتے اور گھر میں عام آدمیوں کی طرح زندگی گزارتے تھے مگر علوم کے استحضار اور حفظ کا عالم یہ تھا کہ راقم کے جد امجد حضرت مولانا محمد یسین صاحب کی ایک بڑی کتاب (جو غالباً منطق یا اصول فقہ کی کتاب تھی) اتفاقاً درس سے رہ گئی تھی انہیں یہ فکر تھی کہ دورہ حدیث شروع ہونے سے پہلے یہ کتاب پوری ہو جائے چنانچہ انہوں نے ملا محمود صاحب سے درخواست کی ملا صاحب نے فرمایا کہ اوقات مدرسہ کے علاوہ بھی میرے تمام اوقات اسباق سے بھرے ہوئے ہیں صرف ایک وقت ہے کہ جب میں گھر کا گوشت ترکاری لینے کے لیے بازار جاتا ہوں یہ وقت خالی گذرتا ہے تم ساتھ ہو جاؤ تو اس وقفے میں سبق پڑھا دوں گا۔ احقر کے دادا حضرت مولانا محمد یسین صاحب فرماتے تھے کہ کتاب بڑی اور مشکل تھی جس کو دوسرے علماء غور و مطالعہ کے بعد بھی مشکل سے پڑھا سکتے تھے۔ مگر ملا محمود صاحب نے کچھ راستہ میں کچھ قصاب کی دوکان پر یہ تمام کتاب ہمیں اس طرح پڑھا دی کہ کوئی مشکل ہی نظر نہ آئی۔^۲

۱۴- حکیم الامت حضرت مولانا اشرف علی صاحب تھانوی رحمۃ اللہ علیہ کے علم و فضل کے بارے میں کچھ کہنا سورج کو چراغ دکھانا ہے حضرت طالب علمی کے زمانے ہی سے اپنی قوت استعداد ذہانت و فطانت اور علم و عمل میں مصروف تھے۔ لیکن جب ۱۳۰۰ھ میں آپ دارالعلوم سے فارغ التحصیل ہوئے اور دستار بندی کے لیے دیوبند میں بہت بڑا اور شاندار جلسہ منعقد کرنے کی تجویز ہوئی تو حضرت تھانوی اپنے ہم سبقوں کو لے کر حضرت مولانا محمد یعقوب صاحب نانوتوی کی خدمت میں پہنچے اور عرض کیا کہ ”حضرت! ہم نے سنا ہے کہ ہم لوگوں کی دستار بندی کی جائے گی اور سند فراغ دی

۱- حیات انور ص ۲۳۳۔

۲- ”میرے والد ماجد“ مؤلفہ حضرت مفتی محمد شفیع صاحب مدظلہم ص ۵۴، ۵۵۔

جائے گی۔ حالانکہ ہم اس قابل ہرگز نہیں اس تجویز کو منسوخ فرما دیا جائے ورنہ اگر ایسا کیا گیا تو مدرسہ کی بڑی بدنامی ہوگی کہ ایسے نالائقوں کو سند دی گئی۔“ حضرت نانوتویؒ کو یہ سن کر جوش آ گیا اور فرمایا کہ تمہارا یہ خیال بالکل غلط ہے، یہاں چونکہ تمہارے اساتذہ موجود ہیں اس لیے ان کے سامنے تمہیں اپنی ہستی کچھ نظر نہیں آتی اور ایسا ہی ہونا چاہئے، باہر جاؤ گے تب تمہیں اپنی قدر معلوم ہوگی، جہاں جاؤ گے بس تم ہی تم ہو گے۔“

سادگی اور مخلوق خدا کا خیال

۱۵۔ حضرت مولانا مظفر حسین کاندھلوی رحمۃ اللہ علیہ کا شمار بھی اکابر دیوبند میں ہے۔ ان کے علم و فضل کا اندازہ اس سے لگایا جاسکتا ہے کہ وہ حضرت شاہ محمد اسحاق صاحب رحمۃ اللہ علیہ کے بلا واسطہ شاگرد اور حضرت عبدالغنی صاحب محدث دہلویؒ کے ہم سبق ہیں۔ وہ ایک مرتبہ کہیں تشریف لے جا رہے تھے کہ راستہ میں ایک بوڑھا ملا جو بوجھ لیے جا رہا تھا، بوجھ زیادہ تھا اور وہ بمشکل چل رہا تھا۔ حضرت مولانا مظفر حسین صاحبؒ نے یہ حال دیکھا تو اس سے وہ بوجھ لے لیا اور جہاں وہ لے جانا چاہتا تھا وہاں پہنچا دیا۔ اس بوڑھے نے ان سے پوچھا: ”اجی! تم کہاں رہتے ہو؟“ انہوں نے کہا: ”بھائی! میں کاندھلہ میں رہتا ہوں۔“ اس نے کہا: ”وہاں مولوی مظفر حسین بڑے ولی ہیں“ اور یہ کہہ کر ان کی بڑی تعریفیں کیں، مگر مولاناؒ نے فرمایا: ”اور تو اس میں کوئی بات نہیں ہے، ہاں نماز تو پڑھ لے ہے۔“ اس نے کہا: ”واہ میاں! تم ایسے بزرگ کو ایسا کہو؟“ مولاناؒ نے فرمایا: ”میں ٹھیک کہتا ہوں۔“ وہ بوڑھا ان کے سر پر ہو گیا، اتنے میں ایک اور شخص جو مولاناؒ کو جانتا تھا، اس نے بوڑھے سے کہا: ”بھلے مانس! مولوی مظفر حسین یہی ہیں“ اس پر وہ بوڑھا مولانا سے لپٹ کر رونے لگا۔“

۱۶۔ انہی مولانا مظفر حسین صاحبؒ کی عادت یہ تھی کہ اشراق کی نماز پڑھ کر مسجد سے نکلا کرتے، تھے اور اپنے تمام رشتہ داروں کے گھر تشریف لے جاتے جس کسی کو بازار سے کچھ منگنا ہوتا اس سے پوچھ کر لادیتے اور طرہ یہ کہ اس زمانے میں لوگوں کے پاس پیسے کم ہوتے تھے، عموماً چیزیں غلے کے عوض خریدی جاتی تھیں چنانچہ آپ گھروں سے غلہ باندھ کر لے جاتے اور اس سے اشیاء ضرورت خرید کر لاتے تھے۔“

۱۷۔ یہی حال دیوبند کے مفتی اعظم مولانا مفتی اعظم حضرت مولانا مفتی عزیز الرحمن صاحب رحمۃ اللہ علیہ کا تھا۔ عمل و فضل کا تو یہ عالم کہ آج ان کی ”عزیز الفتاویٰ“ عہد حاضر کے تمام مفتیوں کے لئے ماخذ بنی ہوئی ہے اور فتویٰ کے

۱۔ اشرف السوانح۔ ج ۱ ص ۳۲۔

۲۔ ارواح ثلاثہ ص ۱۳۸ نمبر ۱۸۸۔

۳۔ ارواح ثلاثہ ۱۵۳-۱۹۷۔

ساتھ شغف کا یہ حال کہ وفات کے وقت بھی ایک استفتاء ہاتھ میں تھا جسے موت ہی نے ہاتھ سے چھڑا کر سینے پر ڈال دیا تھا۔ لیکن سادگی، تواضع اور خدمت خلق کا یہ مقام کہ والد ماجد حضرت مولانا مفتی محمد شفیع صاحب مدظلہم تحریر فرماتے ہیں:

”کوئی کیسے سمجھے کہ یہ کوئی بڑے عالم یا صاحب کرامات صوفی اور صاحب نسبت شیخ ہیں جب کہ غایت تواضع کا یہ عالم ہو کہ بازار کا سودا سلف نہ صرف اپنے گھر کا بلکہ سنے کی بیواؤں اور ضرورت مندوں کا بھی خود لاتے، بوجھ زیادہ ہو جاتا تو بغل میں گٹھری دبا لیتے اور پھر ہر ایک کے گھر کا سودا مع حساب کے اس کو پہنچاتے۔“^۱

راقم الحروف نے والد ماجد حضرت مولانا مفتی محمد شفیع صاحب مدظلہم ہی سے زبانی سنا کہ اسی سودا سلف لانے میں کبھی ایسا بھی ہوتا کہ جب حضرت مفتی صاحب کسی عورت کو سودا دینے کے لیے جاتے تو وہ دیکھ کر کہتی:

”مولوی صاحب! یہ تو آپ غلط لے آئے ہیں، میں نے یہ چیز اتنی نہیں اتنی منگائی تھی۔“ چنانچہ یہ فرشتہ صفت انسان دوبارہ بازار جاتا اور اس عورت کی شکایت دور کرتا۔

۱۸- حضرت مولانا سید اصغر حسین صاحب رحمۃ اللہ علیہ جو دیوبند میں حضرت میاں صاحب کے لقب سے معروف تھے۔ دارالعلوم دیوبند کے درجہ علیا کے استاد تھے ان سے ابوداؤد پڑھنے والے اب بھی برصغیر میں ہزاروں ہوں گے، علوم قرآن و سنت کے بہت بڑے ماہر اور جملہ علوم و فنون کے کامل محقق، مگر بہت کم گو، حدیث کے درس میں نہایت مختصر مگر جامع تقریر ایسی ہوتی تھی کہ حدیث کا مفہوم دل میں اتر جائے اور شبہات خود بخود کا فور ہو جائیں۔

انہی کا واقعہ ہے کہ آپ کا زنا نہ مکان اور نشست گاہ کچی مٹی کی بنی ہوئی تھیں، ہر سال برسات کے مواقع پر اس کی لپائی تپائی ناگزیر تھی جس میں کافی پیسہ اور وقت خرچ ہوتا تھا۔ ایک مرتبہ راقم الحروف کے والد ماجد (حضرت مولانا مفتی محمد شفیع صاحب مدظلہم) نے حضرت میاں صاحب سے کہا کہ: ”حضرت! جتنا خرچ سالانہ اس کی لپائی پر کرتے ہیں، اگر ایک مرتبہ پختہ اینٹوں سے بنانے میں خرچ کر لیں تو دو تین سال میں یہ خرچ برابر ہو جائے اور ہمیشہ کے لیے اس محنت سے نجات ہو۔“

یہ سن کر فرمایا: ”ماشاء اللہ بات تو بہت عقل کی کہی، ہم بوڑھے ہو گئے ادھر دھیان ہی نہ آیا۔“ پھر کچھ توقف کے بعد جو حقیقت حال تھی وہ بتائی اور تب پتہ چلا کہ یہ حضرات کس مقام سے سوچتے تھے؟ فرمایا کہ:

”میرے پڑوس میں سب غریبوں کے کچے مکان ہیں، اگر میں اپنا مکان پکا بنوا لوں تو غریب پڑوسیوں کو

۱- نقوش و تاثرات: مولفہ حضرت مولانا مفتی محمد شفیع صاحب مدظلہم ص ۳۴۔

۲- مقدمہ فتاویٰ دارالعلوم دیوبند ج ۱ ص ۴۳۔

حسرت ہوگی اور اتنی وسعت نہیں کہ سب کے مکان پکے بناؤں۔“

حضرت والد صاحب مدظلہم تحریر فرماتے ہیں:

”اس وقت معلوم ہوا کہ یہ حضرات جو کچھ سوچتے ہیں وہاں تک ہر ایک کی رسائی نہیں ہو سکتی چنانچہ انہوں

نے اس وقت تک اپنے مکان کو پختہ نہیں کیا جب تک پڑوسیوں کے مکان پکے نہیں بن گئے۔“^۱

۱۹- انہی حضرت میاں صاحب رحمۃ اللہ علیہ کا واقعہ ہے کہ ایک مرتبہ حضرت والد صاحب مدظلہم ان کے گھر تشریف لے گئے تو انہوں نے آموں سے تواضع کی جب آم چوس کر فارغ ہو گئے تو والد صاحب مدظلہم گھلیوں اور چھلکوں سے بھری ہوئی ٹوکری اٹھا کر باہر پھینکنے کے لیے چلے حضرت میاں صاحب نے دیکھا تو پوچھا: ”یہ ٹوکری کہاں لے کر چلے؟“ عرض کیا: ”چھلکے باہر پھینکنے جا رہا ہوں“ ارشاد ہوا ”پھینکنے آتے ہیں یا نہیں؟“ والد صاحب نے کہا کہ ”حضرت! یہ چھلکے پھینکنا کون سا خصوصی فن ہے جسے سیکھنے کی ضرورت ہو؟“ فرمایا: ”ہاں! تم اس فن سے واقف نہیں لاؤ مجھے دو۔“ خود ٹوکری اٹھا کر پہلے چھلکے گھلیوں سے الگ کئے اس کے بعد باہر تشریف لائے اور سڑک کے کنارے تھوڑے تھوڑے فاصلے سے معین جگہوں پر چھلکے رکھ دیئے اور ایک خاص جگہ گھلیاں ڈال دیں۔ والد صاحب کے استفسار پر ارشاد ہوا کہ ہمارے مکان کے قریب وجوار میں تمام غرباء و مساکین رہتے ہیں زیادہ تر وہی لوگ ہیں جن کو نان جویں بھی بمشکل ہی میسر آتی ہے اگر وہ پھلوں کے چھلکے یکجا دیکھیں گے تو ان کو اپنی غریبی کا شدت سے احساس ہوگا اور بے مائیگی کی وجہ سے حسرت ہوگی اور اس ایذا دہی کا باعث میں بنوں گا اس لیے متفرق کر کے ڈالتا ہوں اور وہ بھی ایسے مقامات پر جہاں جانوروں کے گلے گزرتے ہیں یہ چھلکے ان کے کام آجاتے ہیں اور گھلیاں ایسی جگہ رکھی ہیں جہاں بچے کھیلتے کودتے ہیں وہ ان گھلیوں کو بھون کر کھا لیتے ہیں یہ چھلکے اور گھلیاں بھی بہر حال ایک نعمت ہیں ان کو بھی ضائع کرنا مناسب نہیں۔“

راقم الحروف کے برادر مرحوم مولانا محمد زکی کیفی صاحب جو اس واقع کے وقت موجود تھے تحریر فرماتے ہیں:

”یہاں یہ بات بھی پیش نظر رہنے کی ہے کہ میاں صاحب خود تو شاید ہی کبھی کوئی آم چکھ لیتے ہوں عموماً

مہمانوں ہی کے لیے ہوتے تھے اور محلے کے غریب بچوں کو بلا بلا کر کھلانے میں استعمال ہوتے تھے اس

کے باوجود چھلکے گھلیوں کا یکجا ڈھیر کر دینے سے گریز فرماتے تھے کہ غریبوں کی حسرت کا سبب نہ بن

جائیں۔“^۲

۲۰- انہی حضرت میاں صاحب کا معمول تھا کہ جو کھانا گھر سے آتا تھا خود تو بہت کم خوراک کھاتے تھے باقی کھانا محلے

۱ نقوش و تاثرات ص ۴۰

۲ ماہنامہ البلاغ کراچی۔ ربیع الثانی ۱۳۸۷ھ ص ۳۸۹ ج ۱ مضمون حضرت میاں صاحب۔

کے بچوں کو کھلا دیتے تھے جو بوٹی بچ جاتی اس کو بلی کے لیے دیوار پر رکھ دیتے اور جو ٹکڑے بچ جاتے ان کو چھوٹا چھوٹا کر کے چڑیوں کے لیے اور دسترخوان کے ریزوں کو بھی ایسی جگہ جھاڑتے تھے جہاں چیونٹیوں کا بل ہو۔^۱

۲۱- شیخ الادب حضرت مولانا اعزاز علی صاحب رحمۃ اللہ علیہ دارالعلوم کے ان اساتذہ میں سے ہیں جن کے عشاق اب بھی شاید لاکھوں سے کم نہ ہوں ان کے رعب اور دبدبہ کا یہ عالم تھا کہ طلباء ان کے نام سے تھراتے تھے حالانکہ مارنے پیٹنے کا کوئی معمول نہ تھا۔ والد ماجد حضرت مولانا مفتی محمد شفیع صاحب مدظلہم بھی ان کے شاگرد ہیں وہ فرماتے ہیں کہ ایک مرتبہ ان کے ساتھ ہم چند آدمی سفر پر روانہ ہوئے سفر کے آغاز میں مولانا نے فرمایا کہ ”کسی کو اپنا امیر بنا لو۔“ ہم نے عرض کیا کہ ”امیر تو متعین ہے“ مولانا نے فرمایا: ”مجھے امیر بنانا چاہتے ہو تو ٹھیک ہے لیکن امیر کی اطاعت کرنی ہوگی۔“ ہم نے عرض کیا ”ان شاء اللہ ضرور!“ اب جو روانگی ہوئی تو مولانا نے اپنا اور ساتھیوں کا سامان خود اٹھا لیا۔ ہم نے دوڑ کر سامان لینا چاہا تو فرمایا ”نہیں! امیر کی اطاعت ضروری ہے“ پھر سفر کے ہر مرحلے میں مشقت کا ہر کام خود کرنے کے لیے آگے بڑھتے اور کوئی کچھ بولتا تو اطاعت امیر کا حکم سناتے۔

۲۲- حضرت مولانا محمد طیب صاحب مدظلہم مہتمم دارالعلوم دیوبند کے خسر محترم جناب مولانا محمود صاحب رام پوری رام پور کے ایسے خاندان سے تعلق رکھتے تھے جو اپنے دینی شغف اور دنیوی وجاہت و ریاست دونوں کے اعتبار سے ممتاز تھا اور تمام اکابر دیوبند سے اس کے تعلقات تھے۔ جب یہ تعلیم حاصل کرنے کے لیے دیوبند آئے تو ان کا قیام دیوبند کی ایک چھوٹی سی مسجد کے حجرے میں ہوا جو ”چھوٹی مسجد“ ہی کے نام سے معروف تھی۔ حضرت شیخ الہند رحمۃ اللہ علیہ دارالعلوم سے آتے جاتے ادھر ہی سے گزرا کرتے تھے۔ ایک روز وہاں سے گزرتے ہوئے دیکھا کہ وہاں مولانا محمود صاحب رام پوری کھڑے تھے حضرت شیخ الہند کو ان کے دیوبند آنے کا حال معلوم نہ تھا اس لیے ان سے پوچھا کہ کب آئے؟ کیسے آئے؟ انہوں نے تفصیل بیان کی اور بتایا کہ اسی مسجد کے ایک حجرے میں مقیم ہیں۔ حضرت حجرے کے اندر تشریف لے گئے اور ان کے رہنے کی جگہ دیکھی۔ وہاں ان کے سونے کے لئے ایک بستر فرش ہی پر بچھا ہوا تھا اس وقت تو حضرت یہ دیکھ کر تشریف لے آئے لیکن یہ خیال رہا کہ مولانا محمود صاحب رام پور کے رئیس زادے ہیں انہیں زمین پر سونے کی عادت نہیں ہوگی اور یہاں تکلیف اٹھاتے ہوں گے چنانچہ گھر جا کر ایک چار پائی خود اٹھالی اور اسے لے کر چھوٹی مسجد کی طرف چلے وہاں سے فاصلہ کافی تھا لیکن حضرت اسی حالت میں گلیوں اور بازار سے گزرتے ہوئے چھوٹی مسجد پہنچ گئے۔ اس وقت مولانا محمود صاحب مسجد سے نکل رہے تھے۔ یہاں پہنچ کر حضرت شیخ الہند کو خیال آیا کہ یہ مجھے چار پائی اٹھائے ہوئے دیکھیں گے تو انہیں ندامت ہوگی کہ میری خاطر شیخ الہند نے اتنی تکلیف اٹھائی چنانچہ انہیں دیکھتے ہی چار پائی نیچے رکھ دی اور فرمایا:

”لومیاں! یہ اپنی چار پائی خود اندر لے جاؤ، میں بھی شیخ زادہ ہوں کسی کا نوکر نہیں۔“^۱

انابت و تقویٰ

۲۳- اللہ تعالیٰ نے ان حضرات کو انابت و تقویٰ کے ایسے سانچوں میں ڈھالا تھا کہ یہ ”سیمماہم فی وجوہہم“ کی مثال بن گئے تھے۔ اور لوگ ان کے چہرے دیکھ کر اسلام قبول کرتے تھے۔ مولانا محمد انوریؒ فرماتے ہیں کہ مظفر گڑھ کے سفر میں ایک عجیب واقعہ پیش آیا، ملتان چھاؤنی کے اسٹیشن پر فجر کی نماز سے قبل حضرت علامہ انور شاہ صاحب کشمیریؒ گاڑی کے انتظار میں تشریف فرما تھے، ارد گرد خدام کا مجمع تھا، ریلوے کے ایک ہندو بابو صاحب لیمپ ہاتھ میں لیے آ رہے تھے، حضرت شاہ صاحبؒ کا منور چہرہ دیکھ کر سامنے کھڑے ہو گئے اور زار و قطار رونے لگے اور پھر یہ زیارت ہی ان کے ایمان کا ذریعہ بن گئی۔ وہ کہتے تھے کہ ان بزرگوں کا روشن چہرہ دیکھ کر مجھے یقین ہو گیا کہ اسلام سچا دین ہے۔“^۲

۲۴- تمام اکابر دیوبند کا مشترک رنگ یہ تھا کہ وہ حروف و نقوش کے کتابی علم کو اس وقت تک اہمیت نہیں دیتے تھے جب تک اس کے ساتھ انابت الی اللہ اور صلاح و تقویٰ نہ ہو۔ حکیم الامت حضرت مولانا اشرف علی صاحب تھانویؒ نے جب خانقاہ تھانہ بھون میں مدرسہ امدادیہ قائم فرمایا تو حضرت مولانا رشید احمد صاحب گنگوہیؒ قدس سرہ کو اس کی اطلاع دی، حضرتؒ نے جواب میں تحریر فرمایا:

”اچھا ہے بھائی، مگر خوشی تو جب ہوگی جب یہاں اللہ اللہ کرنے والے جمع ہو جاویں گے۔“^۳

۲۵- چنانچہ دارالعلوم دیوبند کی بنیاد ہی انابت الی اللہ پر تھی، راقم الحروف کے جد امجد حضرت مولانا محمد یسین صاحب قدس سرہ فرماتے تھے کہ

”ہم نے دارالعلوم کا وہ وقت دیکھا ہے جس میں صدر مدرس سے لے کر ادنیٰ مدرس تک اور مہتمم سے لے

کر دربان اور چپراسی تک سب کے سب صاحب نسبت بزرگ اور اولیاء اللہ تھے۔ دارالعلوم اس زمانہ

میں دن کو دارالعلوم اور رات کو خانقاہ معلوم ہوتا تھا کہ اکثر حجروں سے آخر شب میں تلاوت اور ذکر کی

آوازیں سنائی دیتی تھیں اور درحقیقت یہی اس دارالعلوم کا طغرائے امتیاز تھا۔“^۴

۲۶- دارالعلوم دیوبند کے دوسرے مہتمم حضرت مولانا رفیع الدین صاحب قدس سرہ اگرچہ ضابطے کے عالم نہ تھے لیکن حضرت شاہ عبدالغنی صاحب محدث دہلویؒ کے خلیفہ اور اس درجے کے بزرگ تھے کہ حضرت نانوتویؒ نے ایک موقع پر فرمایا تھا:

۱- یہ واقعہ احقر نے اپنے والد ماجد حضرت مولانا مفتی محمد شفیع صاحب مدظلہم سے سنا ہے اور ان کو خود حضرت مولانا محمود صاحب رام پوری

رحمہ اللہ نے سنایا تھا۔ ۲- انوار انوری ص ۴۰۔ ۳- ارواح ثلاثہ ص ۲۲۴ نمبر ۲۲۷۔

۴- ”میرے والد ماجد“ از حضرت مفتی محمد شفیع مدظلہم ص ۵۲

”مولانا رفیع الدین صاحب اور حضرت مولانا گنگوہیؒ میں سوائے اس کے کوئی فرق نہیں کہ مولانا گنگوہیؒ عالم ہیں اور وہ عالم نہیں، ورنہ نسبت باطنی کے لحاظ سے دونوں ایک درجہ کے ہیں۔“^۱

ان کا واقعہ ہے کہ انہوں نے ایک گائے پال رکھی تھی جس کی دیکھ بھال ایک خادم کے سپرد تھی۔ ایک روز اتفاقاً وہ خادم کسی وجہ سے گائے کو مدرسہ کے صحن میں باندھ کر کسی کام کو چلا گیا۔ دیوبند کے باشندے کوئی صاحب ادھر آ نکلے، مولانا کی گائے کو مدرسہ کے صحن میں دیکھا تو مولانا سے شکایت کی کہ ”کیا مدرسہ کا صحن آپ کی گائے پالنے کے لیے ہے؟“ مولانا نے ان سے کوئی عذر بیان کرنے کے بجائے یہ گائے دارالعلوم ہی کو دے دی اور قصہ ختم کر دیا، حالانکہ مولانا کا عذر بالکل واضح اور ظاہر تھا، مگر یہ حضرات اپنے نفس کی طرف سے مدافعت کا پہلو اختیار ہی نہ کرتے تھے۔^۲

۲۷- حضرت مولانا حبیب الرحمن صاحب عثمانی رحمۃ اللہ علیہ دارالعلوم دیوبند کے اس دور کے مہتمم تھے۔ جب دارالعلوم کا کام بہت زیادہ پھیل گیا تھا، طلباء کی تعداد سینکڑوں سے متجاوز تھی۔ بہت سے نئے شعبے قائم ہو چکے تھے اور ان کا انتظام شبانہ روز مصروفیات کے بغیر ممکن نہ تھا لیکن احقر نے والد ماجد حضرت مولانا مفتی محمد شفیع صاحب ظلہم سے سنا ہے کہ اس دور میں بھی نماز اور تلاوت کے دیگر معمولات کے علاوہ روزانہ سوالا کھ اسم ذات کا معمول کبھی قضا نہیں ہوتا تھا اور اللہ پر توکل کا یہ عالم تھا کہ ایک مرتبہ دارالعلوم کی انتظامیہ کے خلاف ایک شدید طوفان اٹھا اور بعض لوگ حضرت مولانا حبیب الرحمن صاحب کی جان کے بھی دشمن ہو گئے، ایسے حالات میں وہ رات کو دارالعلوم کی کھلی چھت پر تنہا سوتے تھے، بعض بھی خواہوں نے عرض کیا کہ ایسے حالات میں آپ کو اس طرح نہ سونا چاہئے بلکہ احتیاط کے مد نظر کمرے کے اندر سونا چاہئے۔ مولانا نے جواب میں فرمایا کہ: میں تو اس باپ (حضرت عثمان رضی اللہ عنہ) کا بیٹا ہوں جس کے جنازے کو چار اٹھانے والے بھی میسر نہ آئے اور جسے رات کے اندھیرے میں بقیع کی نذر کیا گیا، لہذا مجھے موت کی کیا پرواہ ہو سکتی ہے۔“^۳

یہ دیوبند کے وہ بزرگ ہیں جو خالص انتظامی کاموں میں مصروف تھے اور جیسا کہ انتظامی امور کا خاصہ ہے وہ بعض مرتبہ مورد اعتراض بھی بنے اور عموماً اولیاء اللہ کی فہرست میں ان کا شمار نہیں ہوتا۔

قیاس کن زگلستان من بہار مرا

۲۸- شیخ الہند حضرت مولانا محمود حسن صاحب رحمۃ اللہ علیہ کا معمول تھا کہ سارا دن تعلیم و تدریس کی محنت اٹھانے کے باوجود رات کو دو بجے بیدار ہو جاتے اور فجر تک نوافل و ذکر میں مشغول رہتے تھے اور رمضان المبارک میں تو تمام رات جاگنے کا معمول تھا، حضرت کے یہاں تراویح سحری سے ذرا پہلے تک جاری رہتی تھی اور مختلف حفاظ کئی کئی پارے مناتے تھے

۱ اشرف السوانح ج ۱ ص ۱۳۹۔

۲ ”میرے والد ماجد“ ص ۶۰۔

۳ یہ واقعہ احقر نے اپنے والد ماجد حضرت مولانا مفتی محمد شفیع صاحب ظلہم سے سنا ہے (م ت ع)

یہاں تک کہ حضرت کے پاؤں پر ورم آ جاتا اور حتیٰ تو رمت قدماء کی سنت نبویہ نصیب ہوتی تھی۔

ایک مرتبہ خوراک اور نیند کی کمی اور طویل قیام کے اثر سے حضرت کا ضعف بہت زیادہ ہو گیا، اس کے باوجود رات بھر کی تراویح کا یہ معمول ترک نہیں فرمایا۔ آخر مجبور ہو کر گھر کی خواتین نے تراویح کے امام مولوی کفایت اللہ صاحب کو کہلایا کہ آج کسی بہانے سے تھوڑا سا پڑھ کر اپنی طبیعت کے کسل اور گرانی کا عذر کر دیجئے۔ حضرت کو دوسروں کی راحت کا بہت خیال رہتا تھا اس لیے خوشی سے منظور کر لیا۔ تراویح ختم ہو گئی اور اندر حافظ صاحب لیٹ گئے اور باہر حضرت شیخ الہندؒ لیکن تھوڑی دیر بعد حافظ صاحب نے محسوس کیا کہ کوئی شخص آہستہ آہستہ پاؤں دبا رہا ہے، انہوں نے ہوشیار ہو کر دیکھا تو خود حضرت شیخ الہندؒ تھے۔ ان کی حیرت و ندامت کا کچھ ٹھکانہ نہ رہا۔ وہ اٹھ کر کھڑے ہو گئے۔ لیکن مولانا فرمانے لگے کہ: ”نہیں بھائی، کیا حرج ہے؟ تمہاری طبیعت اچھی نہیں، ذرا راحت آ جائے گی۔“^۱

۲۹- حضرت علامہ انور شاہ کشمیری رحمۃ اللہ علیہ کے واقعات پہلے بھی آچکے ہیں، ان کا علم و فضل اور حیرت انگیز حافظہ اس قدر مشہور ہوا کہ ان کی دوسری خوبیاں ان میں گم ہو گئیں ورنہ انابت و تقویٰ اور سلوک و تصوف میں بھی انہیں ممتاز مقام حاصل تھا۔ حضرت مولانا محمد منظور نعمانی مدظلہم سے انہوں نے خود بیان فرمایا کہ ایک مرتبہ میں کشمیر سے آ رہا تھا۔ راستہ میں ایک صاحب مل گئے جو پنجاب کے ایک مشہور پیر کے مرید تھے، ان کی خواہش اور ترغیب یہ تھی کہ میں بھی ان پیر صاحب کی خدمت میں حاضر ہوں۔ اتفاق سے وہ مقام میرے راستے میں پڑتا تھا۔ اس لیے میں نے بھی ارادہ کر لیا۔ ہم پیر صاحب کے پاس پہنچے تو وہ بڑے اکرام سے پیش آئے، کچھ باتیں ہوئیں، پھر وہ مریدین کی طرف متوجہ ہو گئے اور ان پر توجہ ڈالنی شروع کی جس سے وہ بے ہوش ہو ہو کر لوٹنے اور تڑپنے لگے۔ میں یہ سب کچھ دیکھتا رہا۔ پھر میں نے کہا ”میرا جی چاہتا ہے کہ اگر مجھ پر بھی یہ حالت طاری ہو سکے تو مجھ پر آپ توجہ فرمائیں۔“ انہوں نے توجہ دینی شروع کی اور میں اللہ تعالیٰ کے ایک اسم پاک کا مراقبہ کر کے بیٹھ گیا۔ بے چاروں نے بہت زور لگایا لیکن مجھ پر کچھ اثر نہ ہوا، کچھ دیر کے بعد انہوں نے خود فرمایا کہ آپ پر اثر نہیں پڑ سکتا۔

حضرت مولانا محمد منظور نعمانیؒ بتاتے ہیں کہ حضرت شاہ صاحبؒ نے یہ واقعہ سنا کر غیر معمولی جوش کے ساتھ فرمایا: ”کچھ نہیں ہے، لوگوں کو متاثر کرنے کے لیے ایک کرشمہ ہے، ان باتوں کا خدا رسیدگی سے کوئی تعلق نہیں، اگر کوئی چاہے اور استعداد ہو تو ان شاء اللہ تین دن میں یہ بات ہو سکتی ہے کہ قلب سے اللہ کی آواز سنائی دینے لگے۔ لیکن یہ بھی کچھ نہیں۔ اصل چیز تو بس احسانی کیفیت اور شریعت و سنت پر استقامت ہے۔“^۲

۱- حیات شیخ الہندؒ۔ از مولانا سید اصغر حسین صاحب ص ۱۸۹۔

۲- حیات انور ص ۱۵۵ تا ۱۵۷۔

تبلیغ و دعوت کا انداز

۳۰۔ اللہ تعالیٰ نے ان حضرات کو جہاں تبلیغ و دعوت دین کا جذبہ عطا فرمایا تھا وہاں اسے ”حکمت“ اور ”موعظہ حسنہ“ کے اصول پر انجام دینے کی توفیق بھی عطا فرمائی تھی۔ حضرت مولانا مظفر حسین صاحب کاندھلویؒ کا تذکرہ پہلے بھی آچکا ہے۔ ایک مرتبہ سفر کے دوران آپ کا گزر جلال آباد یا شاملی سے ہوا۔ وہاں ایک مسجد ویران پڑی تھی، آپ نے پانی کھینچ کر وضو کیا، مسجد میں جھاڑو دی اور بعد میں ایک شخص سے پوچھا کہ یہاں کوئی نمازی نہیں؟ اس نے کہا کہ سامنے خان صاحب کا مکان ہے جو شرابی ہیں اور رنڈی باز ہیں، اگر وہ نماز پڑھنے لگیں تو یہاں اور بھی دو چار نمازی ہو جائیں۔ مولاناؒ یہ سن کر خان صاحب کے پاس تشریف لے گئے، وہ نشہ میں مست تھے اور رنڈی پاس بیٹھی ہوئی تھی۔ مولاناؒ نے ان سے فرمایا: ”بھائی خان صاحب! اگر تم نماز پڑھ لیا کرو تو دو چار آدمی اور جمع ہو جایا کریں! اور یہ مسجد آباد ہو جائے۔“ خان صاحب نے کہا کہ مجھ سے وضو نہیں ہوتی اور نہ یہ دو بری عادتیں چھڑتی ہیں۔ آپ نے فرمایا کہ بے وضو ہی پڑھ لیا کرو اور شراب نہیں چھوٹی تو وہ بھی پی لیا کرو۔ اس نے عہد کیا کہ میں بغیر وضو ہی پڑھ لیا کروں گا۔ آپ وہاں سے تشریف لے گئے، کچھ فاصلہ پر نماز پڑھی اور سجدے میں خوب روئے۔ ایک شخص نے دریافت کیا کہ حضرت! آپ سے دو باتیں ایسی سرزد ہوئیں جو کبھی نہ ہوئی تھیں، ایک یہ کہ آپ نے شراب اور زنا کی اجازت دے دی۔ دوسرے یہ کہ آپ سجدے میں بہت روئے۔ فرمایا کہ: ”سجدے میں میں نے جناب باری سے التجا کی تھی کہ اے رب العزت! کھڑا تو میں نے کر دیا، اب دل تیرے ہاتھ میں ہے۔“ چنانچہ ان خان صاحب کا یہ حال ہوا کہ جب رنڈیاں پاس سے چلی گئیں تو ظہر کا وقت تھا، اپنا عہد یاد آیا، پھر خیال آیا کہ آج پہلا دن ہے لاؤ غسل کر لیں، کل سے بغیر وضو پڑھ لیا کریں گے۔ چنانچہ غسل کیا، پاک کپڑے پہنے اور نماز پڑھی۔ نماز کے بعد باغ کو چلے گئے۔ عصر اور مغرب باغ میں اسی وضو سے پڑھی، مغرب کے بعد گھر پہنچے تو ایک طوائف موجود تھی۔ پہلے کھانا کھانے گھر میں گئے۔ وہاں جو بیوی پر نظر پڑی تو فریفتہ ہو گئے۔ باہر آ کر رنڈی سے کہا کہ آئندہ میرے مکان پر نہ آنا۔

۳۱۔ امیر شاہ خان صاحب (مرحوم) راوی ہیں کہ جب منشی ممتاز علی کا مطبع میرٹھ میں تھا۔ اس زمانہ میں مطبع میں مولانا نانوتویؒ بھی ملازم تھے۔ اور ایک حافظ جی بھی نوکرتھے۔ یہ حافظ جی بالکل آزاد تھے۔ رندانہ وضع تھی چوڑی دار پا جامہ پہنتے تھے۔ داڑھی چڑھاتے تھے۔ نماز کبھی نہ پڑھتے تھے۔ مگر حضرت مولانا محمد قاسم نانوتویؒ سے ان کی نہایت گہری دوستی تھی۔

وہ مولانا کو نہلاتے اور کمر ملتے تھے اور مولانا ان کو نہلاتے اور کمر ملتے تھے۔ مولانا ان کے کنگھا کرتے تھے اور وہ مولانا کے کنگھا کرتے تھے۔ اگر کبھی مٹھائی وغیرہ مولانا کے پاس آتی تو ان کا حصہ ضرور رکھتے تھے غرض بہت گہرے دوست تھے۔ مولانا کے بعض دوست ایسے آزاد شخص کے ساتھ مولانا کی دوستی سے ناخوش تھے مگر وہ اس کی کچھ پرواہ نہ کرتے تھے۔ ایک مرتبہ جمعہ کا دن تھا حسب معمول مولانا نے حافظ جی کو نہلایا اور حافظ جی نے مولانا کو جب نہلا چکے تو مولانا نے فرمایا حافظ جی مجھ میں اور تم میں دوستی ہے اور یہ اچھا نہیں معلوم ہوتا کہ تمہارا رنگ اور ہو میرا رنگ اور اس لئے میں بھی تمہاری ہی وضع اختیار کر لیتا ہوں تم اپنے کپڑے لاؤ میں بھی وہی کپڑے پہنوں گا اور میری یہ داڑھی موجود ہے تم اس کو بھی چڑھاؤ اور میں تم سے وعدہ کرتا ہوں کہ نہ کپڑے اتاروں گا نہ داڑھی۔ وہ یہ سن کر آنکھوں میں آنسو بھر لائے اور کہا یہ کیسے ہو سکتا ہے؟ آپ مجھے اپنے کپڑے دیجئے میں آپ کے کپڑے پہنوں گا اور یہ داڑھی موجود ہے اس کو آپ اتار دیں چنانچہ مولانا نے ان کو کپڑے پہنائے اور داڑھی اتار دی اور وہ اس روز سے پکے نمازی اور نیک وضع بن گئے۔^۱

۳۲- دارالعلوم دیوبند کے دوسرے مہتمم حضرت مولانا رفیع الدین صاحب جن کا ذکر پہلے بھی آچکا ہے ایک مرتبہ انہوں نے محسوس کیا کہ بعض حضرات مدرسین دارالعلوم کے مقررہ وقت سے کچھ دیر میں آتے ہیں تو آپ نے حاکمانہ محاسبہ کے بجائے یہ معمول بنالیا کہ روزانہ کو دارالعلوم کا وقت شروع ہونے پر دارالعلوم کے دروازے کی قریب ایک چار پائی ڈال کر اس پر بیٹھ جاتے اور جب کوئی استاد آتے تو سلام و مصافحہ اور دریافت خیریت پر اکتفاء فرماتے زبان سے کچھ نہ کہتے کہ آپ دیر سے کیوں آئے۔ اس حکیمانہ سرزنش نے تمام مدرسین کو وقت کا پابند بنادیا البتہ صرف ایک مدرس اس کے بعد بھی کچھ دیر سے آتے تھے ایک روز جب وہ وقت مقررہ کے کافی بعد مدرسہ میں داخل ہوئے تو سلام اور دریافت خیریت کے بعد انہیں پاس بٹھا کر فرمایا۔

”مولانا! میں جانتا ہوں کہ آپ کے مشاغل بہت ہیں ان کی وجہ سے دارالعلوم پہنچنے میں دیر ہو جاتی ہے ماشاء اللہ آپ کا وقت بڑا قیمتی ہے اور میں ایک بے کار آدمی ہوں خالی پڑا رہتا ہوں آپ ایسا کریں اپنے گھریلو کام مجھے بتلا دیا کریں میں خود جا کر ان کو انجام دے دیا کروں گا تا کہ آپ کا وقت تعلیم کے لئے فارغ ہو جائے۔“

اس حکیمانہ طرز خطاب کا اثر ہونا تھا وہ ہوا اور وہ مدرس بھی آئندہ ہمیشہ کے لئے وقت کے پابند ہو گئے۔^۲

۳۳- حکیم الامت حضرت مولانا اشرف علی تھانوی قدس سرہ کو اللہ تعالیٰ نے اس صدی میں اصلاح خلق کی توفیق خاص

۱- ارواح ثلاثہ ص ۷۴ نمبر ۲۲۶۔

۲- ”میرے والد ماجد“ از حضرت مفتی محمد شفیع صاحب ص ۵۹۔

اور اس کا انتہائی حکیمانہ اسلوب مرحمت فرمایا تھا۔ اردو کے مشہور شاعر جناب جگر مراد آبادی مرحوم کا واقعہ ہے کہ ایک مجلس میں حضرت خواجہ عزیز الحسن صاحب مجذوبؒ نے حضرت تھانویؒ سے ذکر کیا کہ جگر مراد آبادی سے ایک مرتبہ میری ملاقات ہوئی تو وہ کہنے لگے کہ تھانہ بھون جانے اوزیارت کرنے کو بہت دل چاہتا ہے مگر میں اس مصیبت میں مبتلا ہوں کہ شراب نہیں چھوڑ سکتا اس لیے مجبور ہوں کہ کیا منہ لے کر وہاں جاؤں؟ حضرت نے خواجہ صاحب سے پوچھا پھر آپ نے کیا جواب دیا؟ خواجہ صاحب نے عرض کیا کہ میں نے کہہ دیا ہاں یہ تو صحیح ہے ایسی حالت میں بزرگوں کے پاس جانا کیسے مناسب ہو سکتا ہے؟ حضرت نے فرمایا ”واہ خواجہ صاحب ہم تو سمجھتے تھے کہ اب آپ طریق کو سمجھ گئے ہیں مگر معلوم ہوا ہے کہ ہمارا خیال غلط تھا۔“ خواجہ صاحب کے تعجب پر حکیم الامت قدس سرہ نے فرمایا کہ آپ کہہ دیتے کہ ”جس حال میں ہو اسی میں چلے جاؤ ممکن ہے کہ یہ ملاقات ہی اسی بلا سے نجات کا ذریعہ بن جائے۔“

چنانچہ خواجہ صاحب یہاں سے واپس گئے تو پھر اتفاقاً جگر صاحب سے ملاقات ہو گئی اور یہ سارا واقعہ جگر صاحب کو سنایا انہوں نے حضرت کے یہ کلمات سن کر زار زار رونا شروع کر دیا اور بالآخر یہ عہد کر لیا کہ اب مر بھی جاؤں تو اس خبیث چیز کے پاس نہ جاؤں گا چنانچہ ایسا ہی ہوا کہ شراب چھوڑنے سے بیمار پڑ گئے حالت نازک ہو گئی۔ اس وقت لوگوں نے کہا کہ آپ کو اس حالت میں بقدر ضرورت پینے کی تو شریعت بھی اجازت دے گی۔ لیکن یہ جگر صاحب کا جگر تھا کہ اس کے باوجود انہوں نے اس ام الاخبائث کو ہاتھ نہ لگایا۔ اللہ تعالیٰ اہل عزم و ہمت کی مدد فرماتے ہیں اس وقت بھی حق تعالیٰ کی مدد سے چند روز ہی میں شفاء کامل حاصل ہوئی اس کے بعد وہ تھانہ بھون تشریف لائے اور حضرت نے ان کا بڑا اکرام فرمایا۔

۳۴۔ غالباً شملہ کے کسی کالج میں حضرت تھانوی کا بیان ہوا وہاں آپ نے فرمایا کہ جدید تعلیم یافتہ حضرات کو جو شبہات پیدا ہوتے ہیں وہ صرف نصاب تعلیم کا ہی قصور نہیں بلکہ اس کا بڑا سبب وہ لادینی ماحول ہے جس میں ہماری نئی نسل پلتی اور ڈھلتی ہے۔ اس کا علاج یہ ہے کہ بزرگ علماء و صلحاء کی مجلسیں بحمد اللہ ہر جگہ کچھ نہ کچھ قائم ہیں کچھ دن اس ماحول میں رہنے کی عادت ڈالیں۔

غالباً اسی مجلس میں ایک صاحب نے سوال کیا کہ ہم نے سنا ہے کہ آپ کو انگریزی پڑھنے والوں سے نفرت ہے؟ حضرت نے فرمایا کہ ہرگز نہیں ان لوگوں سے کوئی نفرت نہیں البتہ ان کے بعض اعمال و افعال سے نفرت ہے جو شریعت کے خلاف ہیں۔ یہ صاحب بولے وہ اعمال و افعال کیا ہے؟ حضرت نے فرمایا کہ ”مختلف لوگوں کے مختلف اعمال ہیں سب یکساں نہیں“ یہ صاحب بھی خوب آزاد آدمی تھے کہنے لگے کہ ”مثلاً مجھ میں کیا ہیں؟“ آج کل کے عام وضع طلباء کی طرح ان کی بھی داڑھی نہیں تھی حضرت نے فرمایا ”بعض چیزیں تو ظاہر ہیں مگر مجمع میں اس کا اظہار کرنے سے حیاء مانع ہے لہذا

آپ کے باقی حالات و معاملات مجھے معلوم نہیں جس پر کوئی رائے ظاہر کر سکوں۔“ یہ جلسہ ختم ہوا حضرت تھانہ بھون واپس آگئے پھر اتفاقاً کالج کی تعطیل ہوئی تو ایک طالب علم کا خط آیا خط میں لکھا تھا کہ ہماری اس وقت تعطیل ہے میں آپ کے بتلائے ہوئے طریقہ کے مطابق کچھ دن آپ کی خدمت میں رہنا چاہتا ہوں مگر میری ظاہری صورت بھی شریعت کے مطابق نہیں اور اعمال و افعال میں بھی بہت گڑبڑ ہے۔ ان حالات میں حاضری کی اجازت ہو تو میں حاضر ہو جاؤں۔ حضرت نے تحریر فرمایا جس حالت میں ہیں چلے آئیں فکر نہ کریں۔ یہ صاحب آگئے اور عرض کیا کہ مجھے بہت سے شبہات و اشکالات ہیں ان کو حل کرنا چاہتا ہوں۔ حضرت نے فرمایا کہ مناسب ہے مگر ان کی صورت یہ کرنی ہوگی کہ آپ کے جتنے شبہات ہیں ان سب کو لکھ لیں اور آپ مجلس میں بیٹھ کر ہماری باتیں سنیں کوئی سوال نہ کریں جب آپ کی مدت قیام کے تین دن رہ جائیں اس وقت یاد دلائیں تو میں آپ کو سوالات کا مستقل وقت دوں گا۔ اور یہ بھی فرمایا کہ جو سوالات آپ لکھ کر رکھیں گے اس عرصہ میں کسی سوال کا جواب سمجھ میں آجائے تو اس کو کاٹ دیں۔

ان صاحب نے ایسا ہی کیا اور جب رخصت سے تین روز پہلے حضرت نے سوالات کا وقت دیا تو انہوں نے بتایا کہ میرے سوالات کی بہت طویل فہرست تھی مگر دوران قیام اکثر سوالات کے جواب خود سمجھ میں آگئے ان کو کاٹا رہا اب صرف چند سوال باقی ہیں چنانچہ یہ سوالات انہوں نے پیش کئے اور حضرت سے ان کے جوابات پا کر ہمیشہ کے لئے مطمئن ہو گئے۔^۱

مخالفین سے سلوک

۳۵- اکابر دیوبند کی ایک خصوصیت یہ بھی تھی کہ وہ اپنے مخالف مسلک والوں سے بھی بد اخلاقی کا برتاؤ نہیں کرتے تھے نہ ان کی تردید میں دل آزار اسلوب کو پسند کرتے تھے اور نہ طعن آمیز القاب سے یاد کرنا پسند کرتے تھے بلکہ جہاں تک ہو سکتا بد اخلاقی کا جواب خوش خلقی سے دیتے اور مخالفین کی دینی ہمدردی و خیر خواہی کو پیش نظر رکھتے تھے۔

حضرت مولانا محمد قاسم نانوتویؒ کے خادم خاص حضرت امیر شاہ خان صاحب بیان کرتے ہیں کہ ایک مرتبہ مولانا خورجہ تشریف لائے اور وہاں ایک مجلس میں مولوی فضل رسول بدایونی کا تذکرہ چل گیا (چونکہ وہ مخالفین مسلک کے تھے اس لئے) میری زبان سے (طنز کے طور پر) بجائے فضل رسول فضل رسول نکل گیا مولانا نے ناخوش ہو کر فرمایا کہ ”لوگ ان کو کیا کہتے ہیں؟“ میں نے کہا ”فضل رسول“ آپ نے فرمایا تم فضل رسول کیوں کہتے ہو؟ حضرت تھانوی اس واقعہ پر تبصرہ کرتے ہوئے تحریر فرماتے ہیں:

”یہ حضرات تھے جو لا تلمز و انفسکم ولا تنابز و ابواللقاب کے پورے عامل تھے حتیٰ کہ مخالفین کے

معاملہ میں بھی“۔^۱

۳۶- بریلی کے مولوی احمد رضا خان صاحب نے اکابر دیوبند کی تکفیر اور ان پر سب و شتم کا جو طریقہ اختیار کیا تھا وہ ہر پڑھے لکھے انسان کو معلوم ہے، ان فرشتہ خصلت اکابر پر گالیوں کی بوچھاڑ کرنے میں انہوں نے کوئی کسر اٹھا نہیں رکھی لیکن حضرت گنگوہیؒ نے جو اس دشنام طرازی کا سب سے بڑا نشانہ تھے، ایک روز اپنے شاگرد رشید حضرت مولانا محمد یحییٰ صاحب کاندھلویؒ سے فرمایا کہ ان کی تصنیفیں ہمیں سنا دو حضرت مولانا محمد یحییٰ صاحب نے عرض کیا کہ حضرت ان میں تو گالیاں ہیں اس پر حضرت گنگوہیؒ نے فرمایا:

”اجی دور کی گالیوں کا کیا ہے پڑی (یعنی بلا سے) گالیاں ہوں تم سناؤ آخر اس کے دلائل تو دیکھیں شاید کوئی معقول بات ہی لکھی ہو تو ہم ہی رجوع کر لیں“۔^۲

اللہ اکبر یہ ہے حق پرستوں کا شیوہ کہ مخالفین بلکہ دشمنوں کی باتیں بھی ان کی دشنام طرازیوں سے قطع نظر اس نیت سے سنی جائیں کہ اگر اس سے اپنی کوئی غلطی معلوم ہو تو اس سے رجوع کر لیا جائے۔

۳۷- مولانا محمود صاحب رام پوری (جن کا ذکر پہلے بھی آچکا ہے) فرماتے تھے کہ ایک مرتبہ میں اور ایک ہندو تحصیل دیوبند میں کسی کام کو گئے، میں حضرت شیخ الہند کے ہاں مہمان ہوا اور وہ ہندو بھی اپنے بھائیوں کے گھر کھانا کھا کر میرے پاس آ گیا کہ میں بھی یہاں ہی رہوں گا اس کو ایک چار پائی دے دی گئی۔ جب سب سو گئے تو رات کو میں نے دیکھا کہ مولانا زاناؒ میں سے تشریف لائے، میں لیٹا رہا اور یہ سمجھتا تھا کہ اگر کوئی مشقت کا کام کریں گے تو میں امداد کروں گا ورنہ خواہ مخواہ اپنے جاگنے کا اظہار کر کے کیوں پریشان کروں۔ میں نے دیکھا کہ مولانا اس ہندو کی طرف بڑھے اور اس کی چار پائی پر بیٹھ کر اس کے پیردبانے شروع کیے۔ وہ خراٹے لے کر خوب سوتا رہا۔ مولانا محمود صاحب کہتے ہیں کہ میں اٹھا اور عرض کیا کہ حضرت آپ تکلیف نہ کریں میں دبا دوں گا۔ مولانا نے فرمایا کہ تم جا کر سوؤ یہ میرا مہمان ہے میں ہی اس کی خدمت انجام دوں گا مجبوراً میں چپ رہ گیا اور مولانا اس ہندو کے پاؤں دباتے رہے۔^۳

۳۸- مولانا احمد احسن صاحب پنجابی مدرس کانپور نے ”ابطال امکان کذب“ میں ایک مبسوط رسالہ تحریر کر کے شائع کیا جس میں حضرت مولانا محمد اسماعیل شہیدؒ اور ان کے ہم عقیدہ حضرات کو فرقہ ضالہ مزداریہ میں (جو معتزلہ میں سے ایک گروہ ہے) داخل کر دیا اور اس پر تقریظ لکھنے والوں نے تو اکابر دین کی نسبت زبان درازی کی انتہاء کر دی۔ شیخ الہند حضرت مولانا محمود حسن کو یہ رسالہ دیکھ کر طیش تو بہت آیا لیکن علم و تقویٰ کا مقام بلند ملاحظہ فرمائیے گا کہ غیظ و غضب کے جذبات

۱۔ ارواحِ ثلاثہ ص ۱۷۵-۲۲۸

۲۔ ارواحِ ثلاثہ ص ۲۱۱-۳۰۸

۳۔ ارواحِ ثلاثہ ص ۲۸۵-۴۳۲

کو پی کر ارشاد فرمایا:

”ان گستاخ لوگوں کو برا کہنے سے تو اکابر کا انتقام پورا نہیں لیا جاسکتا اور ان کے اکابر کی نسبت کچھ کہہ کر اگر دل ٹھنڈا کیا جائے تو وہ لوگ معذور بے قصور ہیں۔“

۳۹- حکیم الامت حضرت مولانا اشرف علی تھانوی قدس سرہ کے مواعظ سے امت کو جو بے مثال نفع پہنچا وہ محتاج بیان نہیں۔ حضرت کے مواعظ کا فیض آج تک جاری ہے اور جن حضرات نے ان کا مطالعہ کیا ہو وہ جانتے ہیں کہ یہ مواعظ دین کی بیشتر ضروریات پر حاوی ہیں اور اصلاح و تربیت کے لئے بے نظیر تاثیر رکھتے ہیں۔

ایک مرتبہ جون پور میں آپ کا ایک وعظ ہونا تھا۔ وہاں بریلوی حضرات کا خاصا مجمع تھا آپ کے پاس ایک بے ہودہ خط پہنچا جس میں دو چار باتیں کہی گئی تھیں ایک تو یہ کہ تم جو لاہے ہو دوسرے یہ کہ جاہل ہو تیسرے یہ کہ کافر ہو اور چوتھے یہ کہ سنبھل کر بیان کرنا۔

حضرت تھانویؒ نے وعظ شروع کرنے سے پہلے مجمع سے خطاب کرتے ہوئے فرمایا کہ اس قسم کا ایک خط میرے پاس آیا ہے پھر وہ خط سب کے سامنے پڑھ کر سنایا اور فرمایا کہ ”یہ جو لکھا ہے کہ تم جو لاہے ہو تو اگر میں جو لاہا ہوں بھی تو اس میں حرج ہی کیا ہے میں یہاں کوئی رشتہ ناتے کرنے تو نہیں آیا احکام الہی سنانے کے لئے حاضر ہوا ہوں سو اس کو قومیت سے کیا علاقہ؟ دوسرے یہ چیز اختیاری بھی نہیں ہے اللہ تعالیٰ نے جس کو جس قوم میں چاہا پیدا فرما دیا سب قومیں اللہ ہی کی بنائی ہوئی ہیں اور سب اچھی ہیں اگر اعمال و اخلاق اچھے ہوں۔ یہ تو مسئلہ کی تحقیق تھی۔ رہی واقعہ کی تحقیق سو مسئلہ کی تحقیق کے بعد واقعہ کی تحقیق کی ضرورت ہی باقی نہیں رہی لیکن پھر بھی اگر کسی کو تحقیق واقعہ کا شوق ہی ہو تو میں آپ کو اپنے وطن کے عمائد کے نام اور پتے لکھوائے دیتا ہوں ان سے تحقیق کر لیجئے معلوم ہو جائے گا میں جو لاہا ہوں یا کس قوم کا؟ اور اگر مجھ پر اطمینان نہ ہو تو میں مطلع کرتا ہوں کہ میں جو لاہا نہیں ہوں رہا جاہل ہونا اس کا البتہ میں اقرار کرتا ہوں کہ میں جاہل بلکہ اجہل ہوں لیکن جو کچھ اپنے بزرگوں سے سنا ہے اور کتابوں میں دیکھا ہے اس کو نقل کرتا ہوں اگر کسی کو کسی بات کے غلط ہونے کا شبہ ہو تو اس پر عمل نہ کرے۔ اور کافر ہونے کو جو لکھا تو اس میں زیادہ قیل و قال کی حاجت نہیں میں آپ صاحبوں کے سامنے پڑھتا ہوں۔“

اشھدان لا الہ الا اللہ واشھدان محمد رسول اللہ۔

اگر میں نعوذ باللہ کافر تھا تو لیجئے اب نہیں رہا۔ آخر میں سنبھل کر بیان کرنے کی دھمکی دی گئی ہے اس کے متعلق یہ عرض ہے کہ وعظ گوئی کوئی میرا پیشہ نہیں ہے جب کوئی بہت اصرار کرتا ہے تو جیسا کچھ مجھے بیان کرنا آتا ہے بیان کر دیتا ہوں اگر آپ صاحبان نہ چاہیں گے تو میں ہرگز بیان نہ کروں گا۔ رہا سنبھل کر بیان کرنا تو اس کے متعلق صاف صاف

عرض کئے دیتا ہوں کہ میری عادت خود ہی چھیڑ چھاڑ کی نہیں ہے۔ قصداً کبھی کوئی ایسی بات نہیں کرتا جس میں کسی گروہ کی دل آزاری ہو یا فساد پیدا لیکن اگر اصول شرعیہ کی تحقیق کے ضمن میں کسی ایسے مسئلہ کے ذکر کی ضرورت ہی پیش آ جاتی ہے جس کا رسوم بدعیہ سے تعلق ہے تو پھر میں رکتا بھی نہیں اس لئے کہ یہ صریح دین میں خیانت ہے۔ سب باتیں سننے کے بعد اب بیان کے متعلق جو آپ صاحبوں کی رائے ہو اس سے مطلع کر دیجئے اگر اس وقت کوئی بات کسی کے خلاف طبع بیان کرنے لگوں تو فوراً مجھ کو روک دیا جائے میں وعدہ کرتا ہوں کہ اگر کوئی ادنیٰ شخص بھی مجھے روکے گا تو میں اپنے بیان کو فوراً منقطع کر دوں گا اور بیٹھ جاؤں گا۔ بہتر تو یہ ہے کہ وہی صاحب روک دیں جنہوں نے یہ خط بھیجا ہے یا اگر خود کہتے ہوئے انہیں شرم آئے یا ہمت نہ ہو تو چپکے سے کسی اور ہی کو سکھلا پڑھا دیں ان کی طرف سے وہ مجھے روک دیں۔ یہ سن کر ایک معقولی مولوی صاحب اور بدعتی خیال کے تھے اور جن کا وہاں بہت اثر تھا کڑک کر بولے ”یہ خط لکھنے والا کوئی حرام زادہ ہے آپ وعظ کہئے آپ کیسے فاروقی ہیں؟“ حضرت نے فرمایا:

”میں ایسی جگہ کا فاروقی ہوں جہاں کے فاروقیوں کو یہاں کے لوگ جولا بے سمجھتے ہیں۔“

جب سارا مجمع خط لکھنے والے کو برا بھلا کہنے لگا خاص طور سے وہ مولوی صاحب فحش فحش گالیاں دینے لگے تو حضرت والا نے روکا کہ گالیاں نہ دیجئے مسجد کا تو احترام کیجئے۔ پھر حضرت والا کا وعظ ہوا اور بڑے زور شور کا وعظ ہوا اتفاق سے دوران وعظ میں بلا قصد کسی علمی تحقیق کے ضمن میں کچھ رسوم و بدعات کا بھی ذکر چھڑ گیا پھر تو حضرت والا نے بلا خوف لومہ لائیم خوب ہی رد کیا لوگوں کو یہ اختیار دے چکے تھے کہ وہ چاہیں تو وعظ روک دیں لیکن کسی کی ہمت نہ ہوئی۔ وہ معقولی مولوی صاحب شروع شروع میں تو بہت تحسین کرتے رہے اور بار بار سبحان اللہ سبحان اللہ کے نعرے بلند کرتے رہے کیونکہ اس وقت تصوف کے رنگ پر بیان ہو رہا تھا لیکن جب رد بدعات پر ہونے لگا تو پھر چپ ہو گئے مگر بیٹھے سنتے رہے۔ یہ بھی خدا کا بڑا فضل تھا کیوں کہ بعد کو معلوم ہوا کہ وہ ایسے کٹر اور سخت ہیں کہ جہاں کسی داعظ نے کوئی بات خلاف طبع کہی انہوں نے وہیں ہاتھ پکڑ کر منبر سے اتار دیا لیکن اس وقت انہوں نے دم نہیں مارا چپکے بیٹھے سنتے رہے لیکن جب وعظ ختم ہوا اور مجمع رخصت ہونے کے لئے کھڑا ہو گیا تو اس وقت ان مولوی صاحب نے حضرت والا سے کہا کہ ان مسائل کے بیان کرنے کی کیا ضرورت تھی اس پر ایک دوسرے ذی اثر مولوی صاحب (جو خود بدعتی خیال کے تھے) بڑھے اور جواب دینا چاہا لیکن حضرت والا نے انہیں روک دیا کہ خطاب مجھ سے ہے آپ جواب نہ دیں مجھے عرض کرنے دیں پھر حضرت والا نے ان معقولی مولوی صاحب سے فرمایا کہ آپ نے یہ بات پہلے مجھ سے نہ فرمائی ورنہ میں احتیاط کرتا میں نے تو جو بیان کیا ضروری ہی سمجھ کر کیا مگر اب کیا ہو سکتا ہے اب تو بیان ہو چکا ہے ہاں ایک صورت اب بھی ہو سکتی ہے وہ یہ کہ ابھی تو مجمع موجود ہے آپ پکار کر کہہ دیجئے کہ صاحبو اس بیان کی کوئی ضرورت نہ تھی پھر میں آپ کی تکذیب نہ کروں گا اور آپ ہی کی بات اخیر رہے گی۔ اس پر سب لوگ ہنس پڑے اور مولوی صاحب وہاں سے رخصت ہو گئے۔

ان کے چلے جانے کے بعد سب لوگ ان کو برا بھلا کہنے لگے جب بہت شور و غل ہوا تو حضرت والا نے کھڑے ہو کر فرمایا کہ:

”صاحب ایک پردیسی کی وجہ سے آپ مقامی علماء کو ہرگز نہ چھوڑیں میں آج مچھلی شہر جا رہا ہوں اب آپ صاحبان یہ کریں اور میں ان صاحب کو بالخصوص خطاب کرتا ہوں کہ جنہوں نے خط بھیجا ہے وہ میرے بیان کا رد کرادیں پھر دونوں راہیں سب کے سامنے ہوں گی جو جس کو چاہے اختیار کرے فساد کی ہرگز ضرورت نہیں۔“

پھر ان دوسرے مولوی صاحب نے جو بدعتی خیال کے ہونے کے باوجود حمایت کے لئے آگے بڑھے تھے کھڑے ہو کر فرمایا کہ:

”صاحبو آپ جانتے ہیں کہ میں مولویہ بھی ہوں قیامیہ بھی مگر انصاف اور حق یہ ہے کہ جو تحقیق آج مولوی صاحب نے بیان فرمائی ہے صحیح وہی ہے۔“^۱

۴۰۔ احقر نے اپنے والد ماجد حضرت مولانا مفتی محمد شفیع صاحب مدظلہم سے سنا ہے کہ حضرت شیخ الہندؒ کے متعلقین میں سے کسی صاحب نے اہل بدعت کی تردید میں ایک رسالہ لکھا تھا اہل بدعت نے اس کا جو رد لکھا اس میں انہیں کافر قرار دیا۔ اس عمل کے جواب میں ان صاحب نے دو شعر کہے۔

مراد کافر گر گفתי غم نیست
چراغ کذب رانہ بود فروغی
مسلمات بخوانم در جوابش
دروغی راجزا باشد دروغی^۲

انہوں نے حضرت شیخ الہندؒ کو یہ شعر سنائے تو آپ نے شعری لطافت کی تو تعریف کی لیکن ساتھ ہی ارشاد ہوا کہ تم نے ان کو لطافت کے ساتھ ہی سہی کافر تو کہہ دیا حالانکہ فتویٰ کی رو سے وہ کافر نہیں ہیں اس لیے ان اشعار میں اس طرح ترمیم کرلو۔

مرا کافر اگر گفתי غم نیست
چراغ کذب رانہ بود فروغی

۱۔ اشرف السوانح ج ۱ ص ۶۸-۷۲۔

۲۔ تم نے مجھے کافر کہا مجھے اس کا غم نہیں کیونکہ جھوٹ کا چراغ جلا نہیں کرتا۔ میں اس کے جواب میں تمہیں مسلمان کہوں گا کیوں کہ جھوٹ کی سزا جھوٹ ہی ہو سکتی ہے۔

مسلمات بخوانم در جوابش
 دہم شکر بجائے تلخ دوعے
 اگر تو مومنیٰ فبہا' والا
 دروغے را جزا باد شد دروغے!

یہ چند واقعات ہیں جو کسی خاص اہتمام اور تحقیق و جستجو کے بغیر زیر قلم کئے۔ اس مختصر مضمون میں اس قسم کے واقعات کا احاطہ مقصود نہیں، اگر کوئی بندہ خدا مزید تحقیق و جستجو اور مطالعہ کے بعد ان حضرات کے ایسے واقعات یکجا کر دے تو علم و دین کی بڑی خدمت ہو لیکن مذکورہ چند واقعات اکابر دیوبند کے حسن و جمال کی ایک جھلک دکھانے کے لئے امید ہے کافی ہوں گے۔

لله الحمد اولاً و آخراً۔



www.ahlehaq.org

۱۔ ”تم نے مجھے کافر کہا، مجھے اس کا غم نہیں کیوں کہ جھوٹ کا چراغ جلا نہیں کرتا۔ میں اس کے جواب میں تمہیں مسلمان کہوں گا اور تلخی کا جواب شیرینیا سے دوں گا۔ اگر تم واقعی مومن ہو تو خیر و نہ جھوٹ کی سزا جھوٹ ہی ہو سکتی ہے۔“



شیخ الاسلام پاکستان

حضرت مولانا علامہ شبیر احمد عثمانی رحمۃ اللہ علیہ

ولادت: ۱۳۰۵ھ

وفات: ۱۳۶۹ھ

حضرت مولانا علامہ شبیر احمد عثمانی رحمۃ اللہ علیہ شیخ الاسلام پاکستان

(از-----مولانا مفتی عتیق الرحمن عثمانی)

”مدیر الفرقان نے جناب مولانا مفتی عتیق الرحمن صاحب عثمانی زید مجدہم سے درخواست کی تھی کہ وہ اپنے عم محترم استاذنا حضرت مولانا شبیر احمد عثمانی رحمۃ اللہ علیہ کے حالات زندگی پر ایک مقالہ تحریر فرمائیں۔ ہم شکر گزار ہیں کہ انہوں نے گونا گوں مصروفیات کے باوجود مندرجہ ذیل مقالہ ارقام فرمادیا جو بلا مبالغہ دریا بکوزہ کی مثال ہے مفتی صاحب نے یہ مقالہ ایک سفر میں عجلت میں تحریر فرمایا ہے اس لئے مولانا رحمۃ اللہ علیہ کی زندگی کے بعض اہم واقعات اس میں ذکر سے رہ گئے ہیں۔ راقم سطور کے توجہ دلانے پر مفتی صاحب نے ایک مکتوب میں تحریر فرمایا ہے کہ اگر توفیق ملی تو ان شاء اللہ کبھی اس کا تامل لکھ دیا جائے گا۔“

عم محترم کا پہلا نام ”فضل اللہ“ تھا۔ دوسرا نام جس سے مشہور ہوئے ”شبیر احمد“ ہوا۔ جو شاید عشرہ محرم میں پیدائش کی وجہ سے رکھا گیا تھا۔----- فوائد قرآن مجید کے ختم پر تحریر فرمایا ہے:

العبد الفقیر فضل اللہ الموعوبہ شبیر احمد بن مولانا فضل الرحمن عثمانی و کان ابی
سمانی فضل اللہ و کان ینشد ذلک فضل اللہ یوتیہ من یشاء ولو کرہ الاعداء من کل
حاسد۔

ولادت:

تاریخ ولادت ۷ محرم الحرام ۱۳۰۴ھ مطابق ۱۸۸۵ء ہے۔ دادا مرحوم مولانا فضل الرحمن عثمانی ان دنوں بریلی کے علاقے میں ڈپٹی انسپکٹر مدارس تھے مولانا کی ولادت وہیں ہوئی ہے۔ شجرہ نسب حضرت عثمان ذی النورین رضی اللہ عنہ سے ملتا ہے جو معلوم و معروف ہے۔ والد ماجد حضرت مفتی عزیز الرحمن صاحب اعظم دارالعلوم دیوبند اور بڑے چچا حضرت مولانا حبیب الرحمن صاحب مہتمم دارالعلوم دیوبند آپ کے بڑے بھائی تھے اور دوسرے بھائی مولوی محبوب الرحمن (مولوی یعقوب الرحمن مرحوم سابق لکچرار دینیات جامعہ عثمانیہ حیدرآباد کے والد) اور مولانا مطلوب الرحمن (میاں عامر

عثمانی مرحوم کے والد) تھے جو دونوں ان سے بڑے تھے۔ بابو سعید احمد پوٹل پنشنر اور سابق ناظم محاسبی دارالعلوم دیوبند اور بابو فضل حق پوسٹ ماسٹر چھوٹے بھائی تھے بابو فضل حق فضلی کی لڑکی عزیز منیبہ مولانا کی زیر پرورش رہی، گویا یہی ان کی اولاد تھی۔ بھائیوں میں اب کوئی نہیں، سب رخصت ہو چکے ہیں۔ مولوی محبوب الرحمن صاحب ملک کی تقسیم سے پہلے ہی فوت ہو گئے تھے بابو سعید احمد تقسیم کے بعد ہندوستان میں اور بابو فضل حق فضلی پاکستان میں فوت ہوئے۔

ابتدائی تعلیم:

۱۳۱۲ھ میں دارالعلوم دیوبند کے درجہ قرآن کے استاذ حافظ محمد عظیم صاحب دیوبندی کے سامنے ”بسم اللہ“ کی تقریب ہوئی اور قرآن مجید کے ساتھ اردو کی بعض کتابیں بھی پڑھیں۔ یہاں یہ بات لائق ذکر ہے کہ مرحوم اگرچہ بہت صاف اور رواں قرآن پڑھتے تھے لیکن باضابطہ حافظ نہیں تھے ایک زمانہ کے بعد حفظ قرآن کا شوق ہوا اور بیس پارے یاد کر لئے۔ سولہ پارے شروع کے اور چار آخر کے قرآن مجید پہلے ہی سے خوب رواں تھا۔ باقاعدہ حفظ کے بعد تو اس روانی میں عجیب کیفیت پیدا ہو گئی تھی۔ ایک سال ہماری مسجد (چھوٹی مسجد) میں پورے مہینے کا اعتکاف کیا۔ دن رات کے بڑے حصے میں تلاوت ہی کرتے تھے۔ میں نے ایک دفعہ عرض کیا ”بیس پارے تو آپ نے باقاعدہ حفظ کر لئے ہیں۔ باقی دس بھی ہو جاتے تو اچھا تھا۔“ فرمایا۔ ”اب متشابہے قابو میں نہیں آتے اور کچا حفظ اچھا نہیں لگتا۔ انہیں بیس پاروں کو قابو میں رکھتا ہوں۔“

حضرت والد ماجد کی رحلت کے بعد ایک مرتبہ چھوٹی مسجد میں میرا قرآن پاک تراویح میں بڑے شوق سے سنا۔ میں نے چاہا ختم کی تقریب یوں ہی سادہ طریقہ سے ہو جائے۔ شیرینی وغیرہ کا اہتمام نہ کیا جائے، فرمایا اس خشکی اور سختی کی ضرورت نہیں ہے شیرینی تقسیم ہوگی۔“ چنانچہ حکم کی تعمیل کی گئی۔

۱۳۱۴ء میں حساب کے مشہور استاذ مولانا ظہور احمد صاحب استاذ درجہ علیا دارالعلوم دیوبند کے والد جناب منشی منظور احمد صاحب سے حساب اور فارسی کی ابتدائی کتابیں پڑھیں اور فارسی کی بڑی کتابیں استاذ الکمل مولانا محمد یسین صاحب والد ماجد مولانا محمد شفیع صاحب مرحوم سے پڑھیں۔ میری ولادت کے سال ۱۳۱۹ھ میں دارالعلوم میں عربی کی تعلیم شروع کی۔

فراغت اور تدریس کا آغاز:

۱۳۲۵ھ میں فراغت پائی، دورہ حدیث میں اول نمبر آئے، فراغت کے بعد چند ماہ دارالعلوم میں درس دیا اور پھر مدرسہ عالیہ فتح پوری دہلی میں صدر مدرس ہو کر تشریف لیے گئے مرحوم کے دو پرانے ساتھی علامہ محمد ابراہیم صاحب بلیادی مرحوم اور مولانا عبدالمسیح صاحب مرحوم دیوبندی بھی اسی مدرسہ میں مقرر ہو کر پہنچ گئے، اس طرح تینوں قدیم دوست یکجا ہو گئے ۱۳۲۵ھ میں جد محترم مولانا فضل الرحمن صاحب کا انتقال ہو گیا۔ میری عمر اس وقت ۶ سال کی تھی۔ اس وقت کی

بہت سی باتیں یاد ہیں۔ دادا مرحوم ڈولے میں بیٹھ کر پنشن لینے جایا کرتے تھے اور واپس آ کر بچوں کو پیسے تقسیم کرتے تھے مجھے بھی دو آنے دیا کرتے تھے۔

دارالعلوم کا جلسہ دستار بندی اور اس میں مولانا کی تقریر:

۱۳۲۸ھ مطابق ۱۹۱۰ء میں دارالعلوم دیوبند کا عدیم النظیر تاریخی جلسہ دستار بندی ہوا تھا۔ اسی اجتماع سے دارالعلوم کی غیر معمولی شہرت کا آفتاب بام عروج پر پہنچا اور نشاۃ ثانیہ کی ابتداء ہوئی۔ مرحوم کی پہلی وہ تقریر جس سے تقریر و بیان میں ان کا ثنوق امتیاز ظاہر ہوا اسی اجتماع میں ہوئی تھی، اسی تقریر پر ایک بزرگ نے فرمایا تھا ”شبیر کو اچھی تقریر کرنے کا ڈھنگ آ گیا ہے اس وقت کسی کو خبر نہ تھی کہ آگے چل کر یہی شبیر ملک بلکہ دنیائے اسلام کے عظیم خطیب اور عدیم المثال مقرر ہوں گے۔

دارالعلوم میں باضابطہ استاذ کی حیثیت سے تقریر:

اسی سال ۱۳۲۸ھ میں آپ کے استاذ حضرت شیخ الہندؒ اور دارالعلوم کے دوسرے ذمہ دار حضرات نے دارالعلوم میں استاد کی حیثیت سے آپ کے باضابطہ تقرر کا فیصلہ کیا اور شروع ہی سے اہم اسباق آپ کے ذمہ ہوئے اور پانچ چھ سال کے بعد جب حضرت شیخ الہندؒ نے ۱۳۳۳ھ میں حجاز مقدس کا سفر کیا تو اس کے بعد سے بالخصوص مسلم شریف کا درس آپ ہی سے متعلق رہا جس کی ملک کے درسی حلقوں میں غیر معمولی شہرت تھی۔

موتمر الانصار کا اجلاس مراد آباد اور مرحوم کا زبردست مقالہ:

شوال ۱۳۲۸ھ مطابق اپریل ۱۹۱۱ء میں موتمر الانصار مراد آباد کے باوقار اور عظیم الشان اجلاس میں مولانا عبید اللہ سندھی مرحوم کی فرمائش پر مولانا نے اپنا مشہور مقالہ ”الاسلام“ پڑھا۔ اس مقالہ میں وجود باری تعالیٰ، توحید و رسالت، حشر، نشر اثبات ملائکہ اور دوسرے اہم مسائل پر جدید محققانہ رنگ میں بحث کی گئی تھی۔ اس ماحول اور اس وقت کے لحاظ سے یہ مقالہ غیر معمولی تھا۔ علمی دنیا میں اس کے انداز بیان اور طریق استدلال کی خوب خوب داد دی گئی۔ یہ کہنا بے محل نہ ہوگا کہ اس مقالہ کی اشاعت کے بعد مرحوم کی قوت تحریر و تقریر کی پورے ملک میں دھوم مچ گئی۔

العقل والنقل اور دوسرے اہم مضامین و رسائل:

۱۳۳۳ھ مطابق ۱۹۱۶ء میں ”العقل والنقل“ کے نام سے ایک اہم معیاری کتاب تالیف فرمائی۔ اس کتاب میں نہایت دلکش اور دل پذیر انداز میں یہ ثابت کیا گیا ہے کہ عقل سلیم اور نقل صحیح میں کبھی اختلاف نہیں ہو سکتا اور کبھی عقل کی کوتاہی یا نقل کی صحت میں قصور کی وجہ سے اختلاف پیش آ جائے تو اس کا فیصلہ کس طرح ہونا چاہئے۔

در اصل یہ مقالہ اس وقت کی خاص فضا اور عقل زدہ ماحول کے ہنگاموں سے متاثر ہو کر لکھا گیا تھا۔ اس کے بعد

مولانا مرحوم نے تصنیف و تالیف کے میدان میں تیزی سے قدم بڑھائے۔ ”الدار الآخرة“ ”اعجاز القرآن“ ”الشہاب“ ”تحقیق خطبہ جمعہ“ ”سجود الشمس“ ”حجاب شرعی“ ”خوراک عادات“ ”الروح فی القرآن“ وغیرہ متعدد تصانیف اور مقالے لکھے۔

”الدار الآخرة“..... موتمر الانصار کے اجلاس میرٹھ ربیع الثانی ۱۳۳۰ھ مطابق اپریل ۱۹۱۲ء میں یہ مقالہ لکھا تھا اس اجلاس میں میں بھی شریک تھا۔ یہ میری عمر کا بارہواں سال تھا۔ اس اجلاس میں حکیم الامت حضرت مولانا اشرف علی تھانویؒ کی بھی بڑی غیر معمولی تقریر ہوئی تھی۔ ”الدار الآخرة“ فلسفیانہ رنگ میں ہے اور آخرت کے وجود اور اثبات کے لئے اس کے دلائل دل پذیر اور تقاضہ وقت کے مطابق ہیں۔ مولانا مرحوم نے یہ مقالہ بھی حضرت مولانا عبید اللہ سندھی مرحوم کی فرمائش اور مسلسل تقاضوں پر تحریر فرمایا تھا۔ مقالے کے دیباچے میں لکھتے ہیں کہ ہمارے محترم بزرگ مولانا عبید اللہ ناظم جمعیۃ الانصار جنہوں نے کسی نامعلوم مصلحت اور حسن ظن کی بنا پر یہ عنوان میرے سپرد کیا ہے اس کے گواہ ہیں کہ میں نے اس جلسے سے تین روز پہلے بنام خدا یہ تحریر لکھنا شروع کر دی۔ (القاسم جمادی الاولیٰ ۱۳۳۰ھ)

”اعجاز القرآن“..... اپنی نوعیت اور اپنے رنگ کا نہایت مدلل رسالہ ہے جس میں قرآن کریم کے اعجاز اور اس کے خدا کا کلام ہونے پر ادبی اسلوب و بیان میں فاضلانہ بحث کی گئی ہے اور قرآن پاک کے معجز ہونے کے دلائل ایسے انداز میں دیئے گئے ہیں جس کے بعد کسی سلیم الفطرت کو شک و شبہ نہیں رہ سکتا۔

”الشہاب“..... قتل مرتد کے ثبوت میں یہ ایک محققانہ رسالہ ہے۔ کوٹھی (دارالاہتمام دارالعلوم دیوبند) میں تمام اساتذہ کی موجودگی میں جب یہ مضمون پڑھا گیا تو ایک عجیب طرح کا سماں پیدا ہو گیا تھا۔ میں اس اجتماع میں شریک تھا۔ مولانا کے پڑھنے کا طریقہ ایسا دل آویز و دلکش ہوتا تھا کہ زبان یا قلم سے اس کو الفاظ میں ادا نہیں کیا جاسکتا۔

”سجود الشمس“..... یہ مقالہ ماہنامہ القاسم ربیع الاول ۱۳۳۳ھ میں شائع ہوا تھا بعد میں یہ مستقل رسالہ کی شکل میں بھی شائع ہوا۔ اس مضمون کا حوالہ ”فوائد القرآن“ میں حسب ذیل الفاظ میں دیا ہے:

”حدیث میں ہے کہ سورج شام کو جب غروب ہوتا ہے تو عرش کے نیچے جا کر سر بسجود ہوتا ہے اور طلوع سے پہلے بارگاہ خداوندی میں عرض کرتا ہے میں اب کہاں سے طلوع ہوں؟ حکم ہوتا ہے کہ حسب دستور مشرق سے، تا آنکہ ایک روز وہ وقت آئے گا کہ اس کو مغرب سے طلوع ہونے کا حکم ہوگا۔ اس آیت ”والشمس تجری لمستقر لہا ذلک تقدیر العزیز العلیم۔“ کی تفسیر میں ایک حدیث آئی ہے جس میں شمس کے تحت العرش سجدہ کرنے کا ذکر ہے یہاں اس کی تشریح کا موقع نہیں اس پر ہمارا مستقل مضمون ”سجود الشمس“ کے نام سے چھپا ہوا ہے، ملاحظہ کر لیا جائے۔“

”حجاب شرعی“..... یہ مضمون قیام ڈابھیل کے زمانے میں تحریر فرمایا تھا۔ ۱۳۳۶ھ مطابق ۱۹۱۷ء میں ہم سب

جامعہ اسلامیہ ڈابھیل میں مدرس تھے اور مرحوم کے ساتھ ایک بلڈنگ میں رہتے تھے۔ تحریر مضمون کا خاص داعیہ یہ ہوا تھا کہ شاہ امان اللہ خان امیر کابل ۱۹۲۷ء کے شروع میں اپنی اہلیہ ثریا بیگم کے ہمراہ یورپ گئے تھے۔ ملکہ ثریا کے متعلق افواہیں پھیلیں کہ وہاں انہوں نے پردہ ترک کر دیا ہے اس پروپیگنڈے نے اتنا زور پکڑا کہ افغانستان میں بغاوت پھوٹ پڑی۔ اور امیر امان اللہ خاں کو تخت سے ہاتھ دھونا پڑا۔ ان حالات سے متاثر ہو کر مولانا رحمۃ اللہ علیہ نے یہ بصیرت افروز مضمون تحریر فرمایا تھا۔ اس میں اپنے خاص رنگ میں دلائل شرعیہ سے پردہ شرعی پر روشنی ڈالی گئی ہے۔ مجھے خوب یاد ہے کہ اساتذہ جامعہ کے اجتماع میں مرحوم نے یہ مضمون ایک خاص جذبے کے ساتھ پڑھا تھا۔ مضمون میں شرعی دلائل کے علاوہ مصلحت عامہ کے فلسفے سے بھی بحث کی گئی ہے اور اس طرح یہ مقالہ مدلل ہونے کے ساتھ ساتھ دلچسپ بھی ہو گیا ہے۔ ”فوائد قرآن“ میں یہ آیات حجاب کی تفسیر کے سلسلے میں مولانا نے تحریر فرمایا ہے کہ تفصیل ہمارے رسالے ”حجاب شرعی“ میں ہے۔

”خوارق عادات“..... یہ رسالہ بھی ۱۳۴۶ھ بمطابق ۱۹۲۷ء میں تحریر فرمایا تھا۔ اس میں معجزات و کرامات اور قانون قدرت کے باہمی تعلق پر عقلی و نقلی دلائل کی روشنی میں جدید طرز پر گفتگو کی ہے اور اس سے مرحوم کی قدیم و جدید معلومات کی وسعتوں کا صحیح طرح اندازہ ہوتا ہے اس مضمون کو پڑھ کر حضرت سیدی و استاذی مولانا محمد انور شاہ صاحب قدس سرہ نے جو تقریظ تحریر فرمائی وہ پڑھنے کے لائق ہے۔ خود مولانا نے ”فوائد قرآن“ میں اس مضمون کا حوالہ دیتے ہوئے لکھا ہے ”خوارق عادات“ پر ہم نے ایک مستقل مضمون لکھا ہے اسے پڑھ لینے کے بعد اس قسم کی جزئیات میں الجھنے کی ضرورت نہیں رہتی۔“

”الروح فی القرآن“..... اس رسالے میں مسئلہ روح پر نہایت وسیع و لطیف اور فلسفیانہ پیرایہ بیان میں فاضلانہ بحث کی گئی ہے مولانا عبید اللہ سندھیؒ نے مکہ معظمہ کے قیام کے زمانے میں مرحوم کا یہ مقالہ پڑھ کر یہ رائے تحریر فرمائی تھی کہ اس کتاب کا ایک ایک لفظ میرے لئے بصیرت افروز ثابت ہوا اور اس مشکل مسئلے کو اس قدر آسان بیان کرنے کی داد جس قدر میرا دل دے رہا ہے اس بر عظیم میں ایسے بہت کم لوگ ملیں گے۔ میں حضرت علامہ کو حضرت مولانا محمد قاسم صاحب قدس سرہ کی قوت بیانیہ کا مثل جانتا ہوں۔“

تفسیر عثمانی یعنی فوائد قرآن کریم..... یہ ایک متوسط حجم کی نہایت جامع تفسیر ہے جس کی غیر معمولی خصوصیات کا اندازہ مطالعہ کے بعد ہی ہوتا ہے۔ حضرت شیخ الہند مولانا محمود حسن قدس سرہ کے ترجمہ قرآن پاک کے ساتھ یہ تفسیری فوائد حاشیہ پر چڑھے ہوئے ہیں۔ اس تفسیر کو پڑھ کر بڑی ضخیم تفسیروں کے دیکھنے کی ضرورت نہیں رہتی۔ مسلک کی مضبوطی اور اعتدال و میانہ روی کے ساتھ اس کا اسلوب اور انداز بیان جدید اور وقت کے تقاضے کے مطابق ہے اور غور کیا جائے تو معلوم ہوتا ہے کہ صاحب تفسیر نے ان فوائد میں تمام قابل ذکر تفسیروں کو عطر کشید کر کے رکھ دیا ہے۔ مختصر تفسیروں میں یہ اپنے رنگ کی بہترین سمجھی گئی ہے جس میں سلف صالحین کے مسلک قدیم کی پوری پوری رعایت کی گئی ہے اور زبان بھی ایسی

صاف و کلفت استعمال کی گئی ہے کہ معلوم ہوتا ہے اس کے جملے آب کوثر سے دھوئے گئے ہیں۔“

مولوی مجید حسین صاحب مرحوم مالک اخبار مدینہ بجنور نے حضرت شیخ الہند کا ترجمہ ان کے وارثوں سے معقول معاوضہ دے کر لے لیا تھا۔ تفسیری فوائد مولانا عثمانی سے لکھوائے اور باضابطہ ماہ بہ ماہ مالی خدمت کرتے رہے۔

اس قرآن مجید کے بہت سے ایڈیشن شائع ہو چکے ہیں۔ افغانستان سے تفسیر وترجمے کا فارسی ایڈیشن بھی شائع ہوا ہے۔ یہ پوری تفسیر مولانا نے قیام ڈابھیل کے زمانہ میں تحریر فرمائی تھی۔ دوران تالیف حضرت الاستاذ مولانا محمد انور شاہ رحمۃ اللہ علیہ سے بھی خوب خوب استفادہ کیا تھا خاص طور پر مشکلات القرآن کے متعلق..... غالباً ساڑھے تین سال کی محنت شاقہ کے بعد ۱۳۵۵ھ میں یہ کام مکمل ہوا اور ۱۳۵۵ھ میں مدینہ پرپس بجنور سے اس کا پہلا ایڈیشن شائع ہوا۔

حکیم الامت مولانا اشرف علی تھانوی رحمۃ اللہ علیہ سے ان کے مرض وفات میں مولانا کی ملاقات ہوئی تو فرمایا میں نے اپنا تمام کتب خانہ وقف کر دیا ہے البتہ دو چیزیں جن کو میں زیادہ محبوب رکھتا ہوں اپنے پاس رکھ لی ہیں۔ ایک آپ کی تفسیر والا قرآن مجید اور دوسری کتاب ”جیح الفوائد“۔

حضرت الاستاذ علامہ انور شاہ صاحب قدس سرہ نے فرمایا تھا ”مولانا شبیر احمد عثمانی نے یہ تفسیر لکھ کر دنیائے اسلام پر بڑا احسان کیا ہے۔“..... مولانا عبید اللہ سندھی مرحوم نے جب پہلی مرتبہ یہ تفسیر دیکھی تو مفسر کو تحریر فرمایا۔ ”آپ نے قرآن مجید کی جو تفسیر لکھی ہے اس میں حضرت شیخ الہند کی روح کا رفرما ہے ورنہ اس جیسی تفسیر کا لکھا جانا میرے خیال سے باہر ہے۔“ حضرت مولانا سید حسین احمد صاحب نے تفسیر عثمانی پر جو مبسوط تقریظ تحریر فرمائی تھی اس میں لکھتے ہیں اللہ تعالیٰ نے اپنے فضل و کرم سے علامہ زماں، محقق دوراں حضرت مولانا شبیر احمد عثمانی کو دنیائے اسلام کا درخشندہ آفتاب بنادیا ہے۔ مولانا موصوف کی بے مثل ذکاوت، بے مثل تقریر، بے مثل تحریر، عجیب و غریب حافظہ وغیرہ کمالات علمیہ ایسے نہیں ہیں کہ کوئی منصف مزاج ان میں تامل کر سکے۔ قدرت نے مولانا موصوف کی توجہ تکمیل فوائد اور ازالہ مغلفات کی طرف منعطف فرما کر تمام عالم اسلامی اور بالخصوص اہل ہند کے لیے عدیم النظیر حجت بالغہ قائم کر دی ہے۔ یقیناً مولانا نے بہت سی ضخیم تفسیروں سے مستغنی کر کے سمندروں کو کوزے میں بھر دیا ہے۔“

مولانا سید سلیمان ندوی نے فرمایا حقیقت یہ ہے کہ ان کے علمی اور تصنیفی کمالات کا نمونہ اردو میں ان کے قرآن کے حواشی ہیں۔ ان حواشی سے مرحوم کی قرآن فہمی اور تفسیروں پر عبور اور عوام کے دل نشیں کرنے کے لئے ان کی قوت تفہیم حد بیان سے بالاتر ہے۔

”فتح المہم شرح صحیح مسلم“..... صحاح ستہ کی مشہور و معروف کتاب مسلم شریف جس کا درجہ بخاری شریف کے بعد سب سے اعلیٰ اور بلند سمجھا گیا ہے یہ اسی کی عربی شرح ہے علامہ مرحوم نے ساہا سال تک دارالعلوم دیوبند میں مسلم شریف کا شاندار درس دیا تھا غالباً اسی زمانہ و تدریس میں اس کی شرح لکھنی شروع کر دی تھی۔ یہ بات خود مجھ سے علاقہ نے

کی ہے۔ پھر یہ سلسلہ شاید اس وجہ سے منقطع ہو گیا کہ اتنے عظیم کام کی تکمیل اور پھر طباعت کے وسائل سامنے نہیں تھے اور برسوں تک یہ انقطاع قائم رہا یہاں تک کہ مولانا کے تعلقات ریاست حیدرآباد سے قائم ہو گئے اور ان کی دلپذیر اور بصیرت افروز تقریروں سے ریاست کے درود یوار گونجنے لگے۔ اب وقت آ گیا تھا کہ شرح مسلم کے رکے ہوئے کام کا نظام حیدرآباد سے تعارف کرایا جائے اور علم و دین کی اس خدمت کی اہمیت واضح کی جائے۔ ریاست کے اس وقت کے بڑے بڑے افسروں اور ذمہ داروں نے اس نیک کام سے دلچسپی لی اور بالآخر نظام کی طرف سے اس کام کی تکمیل کے لئے ماہانہ وظیفہ مقرر ہو گیا اور یہ بھی طے ہو گیا کہ کتاب کی جو جلد تیار ہو اس کی طباعت کا پورا خرچ دیا جائے گا۔ اس کے بعد اطمینان سے کام ہونے لگا اور سال ہا سال کی مسلسل محنت کے بعد اس ضخیم شرح کی تین جلدیں طبع ہو گئیں۔ تیسری جلد ابواب نکاح پر ختم ہوئی۔ چوتھی جلد کی ابتداء کتاب الرضاع سے ہوئی۔ افسوس ہے کہ ایسی اہم اور بہترین شرح نامکمل رہ گئی۔ شیخ محی الدین نووی شافعی کی شرح مسلم معروف و مشہور ہے لیکن صحیح مسلم کی حنیفوں کی کوئی شرح نہیں تھی۔ مرحوم نے یہ کمی پوری کرنی چاہی اور مطالب حدیث کی تحقیق کے ساتھ مسلک احناف کے دلائل کے بھی انبار لگا دیئے۔ دیگر خصوصیات حسن ترتیب وغیرہ کے علاوہ مسلم شریف کی سب سے اہم خصوصیت اس کا محققانہ مقدمہ اور کتاب الایمان اور ابواب ایمان کی جامعیت، دل کشی و دلپذیری ہے واقعہ یہ ہے کہ شارح علامہ مرحوم نے صحیح مسلم کے مقدمہ اور ان اہم ابواب کی شرح و تحقیق کا حق ادا کر دیا ہے پھر فن حدیث اور صحیح مسلم کے متعلق خود بھی ایک مبسوط مقدمہ تحریر فرمایا ہے۔

فتح الملہم جس پایہ کی شرح ہے اس کا بیان اس بہت چھوٹے سے مضمون میں جس کا تعلق مرحوم کے صرف مختصر سوانح حیات سے ہے نہیں ہو سکتا اس کے لئے کسی دوسری فرصت کا انتظام کرنا چاہئے۔ فتح الملہم کے متعلق اس وقت کے اکابر علماء، حضرات الاستاذ علامہ محمد انور شاہ صاحب رحمۃ اللہ علیہ، حضرت مولانا حسین احمد صاحب رحمۃ اللہ علیہ، حضرت مولانا حبیب الرحمن صاحب عثمانی مرحوم اور دنیائے اسلام کے مشہور فاضل اور محقق علامہ شیخ محمد زاہد الکوثری مرحوم نے جو اظہار رائے کیا ہے وہ مطالعہ کے قابل ہے خاص طور پر حضرت علامہ انور شاہ صاحب اور علامہ شیخ محمد زاہد الکوثری نے کتاب کی غیر معمولی خصوصیات کے متعلق جو کچھ تحریر فرمایا ہے اس سے اس اہم کتاب کا مقام اور پایہ تحقیق پوری طرح واضح ہو جاتا ہے۔ (تفصیل کے لیے تجلیات عثمانی کا مطالعہ کرنا چاہئے)

مولانا مرحوم کی ملی سیاسی اور ملکی خدمات:

سوانح حیات کے اس چھوٹے سے پیمانے میں مرحوم کی سیاسی بصیرت ملی خدمات اور عام اجتماعی زندگی پر لکھنے کی گنجائش نہیں ہے پھر بھی یہ اشارہ کرنا ضروری ہے۔ علامہ مرحوم ایک جلیل القدر اور بلند پایہ عالم دین ہونے کے ساتھ ساتھ سیاسی اور اجتماعی مسائل میں بھی غیر معمولی درک رکھتے تھے اور ایک وقت میں ان کی سیاسی باریک بینی اور سوجھ بوجھ کی دھاک سارے ملک میں بیٹھی ہوئی تھی۔ ۱۹۲۰ء میں حضرت شیخ الہند مولانا محمود حسن قدس سرہ مالٹا سے واپس تشریف

لائے تو ملک ترک موالات اور خلافت کے نعروں سے گونج رہا تھا۔ یہ جون ۱۹۲۰ء کی بات ہے کہ حضرت اسارت سے رہا ہو کر ایسی حالت میں تشریف لائے تھے کہ قوائے جسمانی جواب دے چکے تھے اور یہ جسم پر نور صرف ہڈیوں کا ڈھانچہ ہو کر رہ گیا تھا ضعف و اضمحلال کی اسی حالت میں حضرت نے یو۔ پی کے بڑے بڑے شہروں کا دورہ کیا اور تحریک ترک موالات کی حمایت کے ساتھ برطانوی حکومت کی جرأت مندانہ اور بے باکانہ مخالفت کی راہ ہموار کی۔ ان تاریخ اسفار میں حضرت کے جذبات اور دل کی باتوں کو جس نے عامۃ المسلمین کے سامنے رکھا۔ انہی علامہ عثمانیؒ کی زبان حق ترجمان تھی۔ مرحوم ہی نے اپنے مرشد اور استاذ کے پاکیزہ خیالات کی ترجمانی کی اور ایسی کی کہ مسلمانوں کی حرارت ایمانی میں جوش آ گیا۔ مرحوم کی اس وقت کی سہارنپور، کانپور، غازی پور، الہ آباد اور بنارس وغیرہ کی ولولہ انگیز تقریریں ان شہروں کی فضا میں آج بھی پیوست ہیں۔ حضرت شیخ الہندؒ اسی کیفیت اضمحلال میں علی گڑھ تشریف لے گئے اور جامعہ ملیہ اسلامیہ کی بنیاد رکھی۔ اس تاریخی موقع پر حضرت کی طرف سے جو درد انگیز اور ایمان افروز پیغام پڑھا گیا تھا وہ (شیخ الہندؒ کے حکم سے) علامہ مرحوم ہی کا تحریر کردہ تھا۔ اور مرحوم ہی نے اسے پڑھ کر سنایا تھا۔ پھر نومبر ۱۹۲۰ء میں حضرت کی صدارت میں جمعیت علماء ہند کا جو اجلاس دہلی میں ہوا تھا اور جس میں غیر معمولی نقاہت کی وجہ سے حضرت بنفس نفیس شریک بھی نہیں ہو سکے تھے بلکہ برائے علاج ڈاکٹر انصاری مرحوم کی کوٹھی پر تشریف فرما تھے اس اجلاس میں ترک موالات کے متعلق حضرت کی طرف سے جو آخری تحریر پڑھی گئی تھی وہ بھی حضرت کے حکم سے علامہ مرحوم ہی نے تحریر فرمائی تھی۔

ترک موالات اور تحریک خلافت کی ہنگامہ خیزیوں کے اس دور میں جذبات اسلامی میں ڈوبی ہوئی ان کی جو معرکہ الاء تقریریں ہوا کرتی تھیں ان کا نقشہ آج تک آنکھوں میں گھوم رہا ہے۔ نصف شب کے سنائے میں ہزاروں کا مجمع جذبات سے سرشار بیٹھا ہے اور پوری خطیبانہ شان کے ساتھ مرحوم کی تقریریں ہو رہی ہیں کبھی کبھی اشعار کی کیفیت اور شیرنی کی بھی آمیزش ہو جاتی ہے۔ ایک دفعہ سہارنپور کے محلہ قاضی میں ایک عظیم الشان اجتماع تھا میں بھی اس میں شریک تھا۔ مرحوم کی ساحرانہ خطابت کا آفتاب بام عروج پر تھا کہ مضمون کی مناسبت سے ذوق دہلوی کا یہ شعر پڑھا:

شعلہ آہ میں بجلی کی طرح چمکاؤں

پر مجھے ڈر ہے کہ وہ دیکھ کے ڈر جائیں گے

پھر اسی غزل کے مقطع کے متعلق فرمانے لگے کہ حضرت شیخ الہندؒ مرزا ابراہیم ذوق کے اس مقطع کو یوں بدل کر پڑھا کرتے تھے۔

ذوق جو مدرسوں کے بگڑے ہوئے ملا نے

مے کدے میں انہیں لے آؤ سنور جائیں گے

حضرت اس کو یوں پڑھتے تھے:

ذوق جو مدرسوں کے بگڑے ہوئے ملا نے
مالٹا میں انہیں لے آؤ سنور جائیں گے

اور ساتھ ہی اس غزل کے یہ شعر بھی پڑھتے:

اب تو گھبرا کے یہ کہتے ہیں کہ مر جائیں گے مر کے بھی چین نہ پایا تو کدھر جائیں گے
آگ دوزخ کی بھی ہو جائے گی پانی پانی جب یہ عاصی عرق شرم میں تر جائیں گے

مرحوم نے جمعیت علماء ہند اور خلافت کے پلیٹ فارم سے جو زبردست سیاسی اور اجتماعی خدمت کی ہے وہ ناقابل فراموش ہے ۱۹۲۱ء میں جمعیت علماء ہند کے اجلاس لاہور ۱۹۲۲ء میں اجلاس کیا۔ ۱۹۲۵ء میں اجلاس مراد آباد اور یونٹی کانفرنس الہ آباد میں جو تقریریں ہوئیں ان سے ان کی غیر معمولی سیاسی بصیرت کا پوری طرح اندازہ ہو سکتا ہے ان دنوں ریکارڈنگ کا انتظام نہیں تھا ورنہ آج بھی یہ تقریریں سنی جاسکتی تھیں۔ سچ تو یہ ہے ایک زمانہ دراز تک جمعیت علماء کا پلیٹ فارم انہی کی تقریروں سے گرم اور پر رونق رہا۔

یہ واقعہ ہے کہ ملک کی تقسیم سے پہلے وہ جمعیت کے طریق کار سے آزرده بلکہ بد دل ہو گئے تھے اور ان کی یہ پختہ رائے ہو گئی تھی کہ اب جبکہ ملک کی آزادی سامنے ہے ہمیں کانگریس کے واسطے سے اس ملک کی اکثریت سے باضابطہ معاہدہ کرنا چاہیے اس مرحلے پر کانگریس کی غیر مشروط حمایت کو وہ پسند نہیں کرتے تھے بلکہ ملت کے لئے مضرت رساں خیال کرتے تھے اس سلسلہ میں دوسرے حضرات سے بار بار گفتگو کی نوبت بھی آئی لیکن افسوس ہے کہ اختلاف اور بعد بڑھتا ہی گیا اور بالآخر ایک قابل فخر ہستی کو جمعیت علماء ہند کے اس وقت کے نظام سے بے تعلق ہونا پڑا۔ ایک بات طے شدہ ہے کہ حالات کی انتہائی پیچیدگی کے باوجود اگر جمعیت کے اس وقت کے بعض دوسرے اور تیسرے درجہ کے اصحاب نامناسب طرز عمل اختیار نہ کرتے جو اس وقت انہوں نے اختیار کیا تو مفاہمت کی راہ پیدا ہو سکتی تھی اور اس صورت میں دین و ملت کا یہ قدیم پلیٹ فارم مولانا جیسے عالم دین و سیاست کی خدمات سے محروم نہ رہتا بہر حال جو مقدر تھا وہ ظہور میں آیا ملک تقسیم ہو گیا اور ہم اس خزانہ علم و دانش سے محروم ہو گئے۔

وفات:

۸ دسمبر ۱۹۴۹ء بہاولپور کے وزیر اعظم کی درخواست پر جامعہ اسلامیہ کے افتتاح کے لیے تشریف لے گئے ۱۲ دسمبر کی شب میں بخار ہوا۔ صبح کو طبیعت بہتر ہو گئی ۹ بجے صبح پھر سینے میں تکلیف محسوس ہوئی اور سانس میں رکاوٹ ہونے لگی۔ ۱۳ دسمبر ۱۹۴۹ء مطابق ۲۱ صفر المظفر ۱۳۶۹ھ شنبہ کے روز گیارہ بج کر چالیس منٹ پر یہ آفتاب علم و فضل غروب ہو گیا۔ بوقت وصال ۶۳ سال ایک ماہ ۱۲ یوم کی عمر تھی۔ (رحمۃ اللہ تعالیٰ رحمۃ الابرار الصالحین) ”الفرقان“



حضرت مولانا شبیر احمد عثمانیؒ شخصیت و کردار

(حکیم الاسلام قاری محمد طیب صاحبؒ)

میری سعادت:

حضرت الاستاذ علامہ شبیر احمد صاحب نور اللہ مرقدہ کی سوانح کے سلسلہ میں محترم عاشق عمر صاحب عباسی کا امر ہے کہ میں بھی سوانح نگاروں کی فہرست میں نام درج کراؤں، تعمیل امر سعادت ہے۔ لیکن حضرت علامہ کے مناقب کی فہرست اتنی طولانی ہے کہ ہم جیسے ناقص المعلومات کی چند سطریں اس کے چند عنوانات کا بھی حق ادا نہیں کر سکتیں۔ تاہم یہ کیا کم سعادت ہے کہ ان کے سوانح نگاروں کی فہرست میں میرا نام ہی آ جائے۔ گو چند ناقص سطریں ہی لکھ کر ہو جن میں کوئی خاص ترتیب یا مضمون نگارانہ تشکیل نہیں۔ قلم برداشتہ ذکر محاسن کے طور پر جو بات بے ساختہ ذہن میں آئی اور بات سے بات کی طرف ذہن منتقل ہوا، اسے سپرد کاغذ کر دیا ہے۔ پس یہ سوانح یا سوانح کا عرفی نہیں۔ محض ایک تذکرہ ہے جس سے اپنی اور ناظرین کی تسلی اور تشہیط مقصود ہے۔ (وباللہ التوفیق)

ذوق علم کا رنگ:

حضرت علامہ میرے استاذ تھے اور میں نے ان سے بہت کچھ سیکھا ہے۔ مولانا اپنی جامعیت علوم کے ساتھ خصوصیت سے علوم عقلیہ سے طبعی دلچسپی رکھتے تھے خود فرمایا کرتے تھے کہ اگر میں حضرت مولانا نانوتوی قدس سرہ کی تصانیف نہ دیکھ لیتا تو نہ معلوم اعتراف کے کس گھرے میں پڑا ہوا ہوتا۔ لیکن حضرت نانوتویؒ کے علوم نے مجھے سنبھالا، علوم عقلیہ سے پہلے سے دلچسپی تھی، حکمت قاسمیہ کے مطالعہ نے معقولات ایمانی کا راستہ دکھایا، نتیجہ یہ ہوا کہ مولانا میں متکلمانہ رنگ کا غلبہ ہو گیا۔ اسی لئے اسلام کے اصول و کلیات سے زیادہ دلچسپی لیتے تھے اور اس موضوع پر ان کا کلام نہایت بسیط اور محققانہ ہوتا تھا۔ ابتداء میں معقولات کی کتابیں، حمد اللہ وغیرہ زیادہ پڑھاتے تھے۔ مگر آخر میں یہ تمام مشاغل ترک ہو گئے تھے اور صرف کتاب و سنت اور فنون دیدیہ کا شغل باقی رہ گیا تھا۔ اس کا نتیجہ یہ نکلا تھا کہ بالآخر مولانا کتاب اللہ اور سنت رسول اللہ کی خدمت کی طرف متوجہ ہو گئے۔ قرآن شریف کے تفسیری فوائد لطیف و شیریں زبان اور شگفتہ طرز ادا کے ساتھ ان کی قلمی کاوشوں کا شاہکار اور صحیح مسلم کی شرح فتح الملہم آپ کی علمی محنتوں کا نچوڑ ہے۔ اس تفسیر و حدیث کی خدمت کے سلسلہ

میں بہت سے اہم مسائل کا سہل عنوانات کے ساتھ حل فرما گئے ہیں۔ جس سے حضرت ممدوح کے علم کا انداز ہوتا ہے۔
تقریر و بیان کا رنگ:

تقریر و بیان آپ کا خاص حصہ تھا۔ قوت استدلال نہایت مضبوط اور مستحکم تھی معمولی سی بات کو اس خوبصورتی اور قوت سے ادا کرتے تھے کہ وہ ایک اہم مگر حل شدہ مسئلہ نظر آنے لگتی تھی اور اس کے تمام پہلو متانت کے ساتھ صاف ہو جاتے تھے۔ تحریر کا ایک خاص رنگ تھا جس میں نہ زمانہ حال کی بے قید شوخی تھی نہ قدیم طرز کی کہنگی، حال کی فصاحت اور ماضی کی متانت سے ملا جلا رنگ تھا، جو آپ کی تحریر کا نمایاں پہلو تھا۔ بلاغت کلام، کلام پر برستی تھی جو ہر طبقہ کے جذبات کو اپیل کرتی تھی۔

طرز تدریس:

درس میں مضامین کو جامعیت اور استقصاء کے ساتھ ادا کرتے تھے، کلام میں بسط ہوتا تھا مگر غیر مہمل۔ ایک مسئلہ کو اس کے تمام شقوق و جوانب کے ساتھ کھولنے اور صاف کرنے کی روش تھی۔ اس لئے درس میں کیت پر نہیں کیفیت پر نظر رہتی تھی سبق خواہ تھوڑا ہو مگر تمام ہو اسی لئے درس و تدریس کے سلسلے میں وقت کے کچھ زیادہ پابند نہ تھے، تنقیح مسئلہ اور اس میں تدبر و تفکر پر وقت زیادہ صرف ہوتا تھا مگر اسباق کا یہ تحلیل اس لئے گراں نہ ہوتا تھا کہ ایک ہی دن کے درس میں کیفی طور پر کئی دنوں کے درس کا مواد فراہم ہو جاتا تھا اور کسر نکل جاتی تھی۔

میری ابتدائی تعلیم کے دوران حضرت والد صاحب قبلہ رحمۃ اللہ علیہ سے خود ہی فرمائش کی کہ اسے معقولات میں پڑھاؤں گا اور مجھے فرما دیا کہ منطق تجھے میں پڑھاؤں گا چنانچہ خصوصیت سے صغریٰ کبریٰ شروع کرائی اور مرقات تک پہنچے گو یہ کتابیں بیچ میں رہ گئیں۔ لیکن جس قدر پڑھایا اتنے ہی سے فن سے کافی مناسبت پیدا ہو گئی کیونکہ ان کی ابحاث کا نقطہ نظر کتاب نہیں ہوتی تھی بلکہ فن ہوتا تھا اور طلبہ کو حسب استعداد فن سے مناسبت پیدا ہو جاتی تھی۔

احقر جب کہ متوسط کتابیں ہدایہ، جلالین وغیرہ پڑھتا تھا تو میں نے خود فرمائش کی کہ ترجمہ قرآن شریف پڑھا دیجئے دوسرے طلبہ بھی بکثرت شائق اور ملتچی ہیں۔ فرمایا کہ اول اول تو طلبہ شوق میں نام لکھا دیتے ہیں اور پھر رفتہ رفتہ کم ہوتے ہوتے آخر کار جماعت صفر کے درجہ میں رہ جاتی ہے۔ میں نے عرض کیا کہ کم از کم مجھ پر تو اطمینان فرمائیے۔ نہ میں ناغہ کروں گا نہ بد شوقی دکھلاؤں گا، مگر آپ بھی پابندی فرمادیں، وعدہ فرما لیا اور بڑی شفقت سے قرآن کا درس شروع کرا دیا۔ ابتداء میں سو سو طلبہ کا جمگھٹا جمع ہو گیا، مگر آخر کار وہی ہوا کہ طلبہ گھٹنے شروع ہوئے اور آخر میں میں تنہا رہ گیا، قدرتی طور پر مولانا کی تدریسی امنگ بھی کم ہو گئی اور ناغے بکثرت ہونے لگے۔ مگر میں نے یہ وطیرہ اختیار کر لیا کہ اس گھنٹہ میں مولانا جہاں بھی ہوتے وہیں پہنچ جاتا، خواہ مکان پر یا دفتر میں یا کتب خانہ مدرسہ میں اور وہ گھنٹہ میں ان کے پاس بیٹھ کر خاموشی سے گزار دیتا تھا، کبھی پڑھا دیتے کبھی عذر فرما دیتے، مگر میں یہ وقت ان کے پاس پورا ہی کر دیتا۔ آخر کار ایک

دن فرمایا کہ بھائی میں ہار گیا اور توجیت گیا، تو نے اپنی بات پوری کر دکھائی۔

کمال اخلاق:

اخلاقی طور پر ایک خاص وصف یہ تھا جو بہت ہی اونچا تھا کہ ظاہر و باطن میں یکسانی تھی۔ وہ اپنے قلبی جذبات کے چھپانے یا ان کے خلاف اظہار پر قدرت نہ رکھتے تھے اگر کسی سے خوش ہیں تو ظاہر و باطن خوش اور اگر ناخوش ہیں تو اعلانیہ اس کا اظہار ان کے چہرہ بشرہ سے ہو جاتا تھا اور کہہ بھی دیتے تھے دارالعلوم کے معاملات میں اگر ذمہ داروں سے انہیں کوئی گرائی پیش آتی اور حضرت مولانا حبیب الرحمن صاحب رحمۃ اللہ علیہ مہتمم دارالعلوم (جوان کے بڑے بھائی بھی تھے) کچھ رنجش ہو جاتی تو اکثر روٹھ کر بیٹھ جاتے یا سفر میں چلے جاتے انہیں منانے اور راضی کرنے کے لئے اکثر میں مامور ہوتا تھا کیونکہ مجھ پر شفقت زیادہ فرماتے تھے۔

ایک مرتبہ خفا ہو کر تھا نہ بھون تشریف لے گئے تو یہ احقر وہاں گیا اور راضی کر کے لے آیا۔۔۔۔۔ ایک دفعہ ناخوش ہو کر گھر بیٹھ رہے اور مدرسہ میں آنا جانا ترک کر دیا، حضرت مولانا حبیب الرحمن صاحب نے طے فرمایا کہ تو ہی جا کر لاسکتا ہے۔

میں حاضر ہوا اور عرض معروض کی تو راضی ہو گئے اور دارالعلوم میں چلے آئے۔ طبیعت اس قدر صاف تھی کہ جس وقت بھی بات ان کے ذہن میں آ جاتی تھی تو اسی لمحہ گرائی رفع ہو کر حقیقتاً بشاشت چہرہ نمودار ہو جاتی اور ایسے خوش اور منفرح ہو جاتے کہ گویا کوئی گرائی ہی نہیں۔ ایک عالم دین کے لئے یہ وصف ایک عظیم مقام ہے کہ اس کا ظاہر و باطن یکساں ہو اور بہ تکلف نہیں بلکہ بلا تصنع و بناوٹ اس کی قلبی رفتار ہی یہ ہو۔

حق تعالیٰ نے علم و فضل کا ایک وافر حصہ عطا فرمایا تھا لیکن ساتھ ہی میں نے یہ بھی بارہا دیکھا کہ ان کے بڑوں نے اگر بھری مجلس میں بھی انہیں تہدید آمیز لہجہ سے کوئی بات کہی تو ان کو کبھی نہ کرتے تھے اگر بات ان کے نزدیک قابل تسلیم بھی نہ ہوتی تب بھی اپنے اکابر کے حقوق کی رعایت فرماتے۔

حق پسندی

قلبی جذبات کو بالکل صفائی سے کہہ ڈالتے خواہ وہ اپنی ہی کوئی کمزوری ہو۔ ایک بار ناخوش ہو کر گھر بیٹھ گئے ہیں حسب معمول منانے کے لئے گیا تو غصہ کے لہجہ میں فرمایا کہ بھائی نے مجھے مردہ سمجھ لیا ہے، جو اس طرح سے مجھ سے قطع نظر کر لی تو سن لو کہ اس قطع نظر کرنے پر میرے دل میں دو قسم کے جذبے پیدا ہوئے ایک جذبہ للہیت سے اور ایک نفسانیت سے۔ نفسانیت سے تو یہ کہ اگر انہوں نے مجھے مردہ سمجھ لیا ہے تو میں انہیں اپنی زندگی باور کراؤں؟ اور اس کا یہ اور یہ طریقہ ہوتا جو انہیں میری زندگی سمجھوا دیتا۔ دوسرا جذبہ للہیت سے پیدا ہوا اور وہ یہ کہ میں دیوبند سے کہیں باہر جا کر

صحیح مسلم کی شرح لکھنے میں لگ جاؤں۔ میری طرف سے کچھ بھی ہوتا رہے نہ میں یہاں رہوں گا نہ یہ روز روز کی کوفت اٹھانی پڑے گی۔

میں نے عرض کیا کہ حضرت ان دونوں جذبوں میں سے کون سے کو آپ نے ترجیح دی ہے؟ فرمایا للہیت والے جذبے کو۔ میں نے کہا الحمد للہ مگر میں نے کہا کہ حضرت آپ کے لئے تو اس میں بلاشبہ اجر ہے اور یہ نیت یقیناً پاک ہے مگر اس پر بھی تو دھیان فرمائیے کہ کیا اس قسم کی چھوٹی چھوٹی طبعی ناگوار یوں سے جماعتی کام کا ترک کر دیا جانا مناسب ہوگا جب کہ کاموں کا دار و مدار آپ ہی جیسے حضرات کے اوپر ہے اسی طرح کل کو جماعت کے دوسرے بزرگ بھی ایسی ہی وقتی اور ہنگامی ناگوار یوں کے سبب جو کبھی نہ کبھی آپ کی طرف سے اس میں پیش آ جاتی ہیں یہی فیصلے کر لیں کہ ہمیں کام چھوڑ دینا چاہئے تو فرمائیے کہ یہ کام آخر کس طرح چلے گا؟ اور اسے کون سنبھالے گا؟ میرے نزدیک تو آپ نے یہ اپنے کو یک سو کرنے کا فیصلہ نہیں فرمایا، بلکہ اس جماعتی کام کو ختم کر دینے کا فیصلہ فرمایا ہے۔ کیا یہ مناسب ہے؟

بس اتنا سن کر ایک دم چہرے پر بشارت آ گئی اور فرمایا ہاں یہ تو نے صحیح کہا، بس! میں نے اب یہ دوسرا جذبہ بھی دل سے نکال دیا اور کل سے دارالعلوم پہنچ کر کام کروں گا، چنانچہ علی الصبح حسب وعدہ تشریف لائے اور ایسے انداز سے آئے کہ گویا کوئی بات پیش ہی نہیں آئی تھی۔

یہ درحقیقت وہی ظاہر و باطن کی یکسانی، قلب کی صفائی اور حقیقت پسندی کا اثر تھا کہ دل میں کبھی کچھ نہیں رکھتے تھے۔

اندازِ تحریر

بہر حال علم کے ساتھ حق تعالیٰ نے یہ خاص وصف عطا فرمایا تھا جس نے ان کی بڑائی دلوں میں بٹھادی تھی، قلبی طور پر استغناء اور ناز کی کیفیت کا غلبہ زیادہ تھا۔ کام کے سلسلہ میں جب تک کہ دوسروں کی طرف سے طلب اور کافی طلب ظاہر نہ ہوتی تھی، متوجہ نہیں ہوتے تھے۔ کتب بینی اور مطالعہ کا شغف بہت زیادہ تھا خود بھی کبھی کبھی فرماتے تھے کہ کیا کام کروں میں تو کتابوں کا کیڑا بن کر رہ گیا ہوں۔ پھر بھی یہ واقعہ ہے کہ تفسیری فوائد اور شرح مسلم جیسے دواہم اور عظیم الشان کام یاد گار زمانہ چھوڑے ہیں۔ اس کے علاوہ بھی اعلیٰ ترین تصانیف ”العقل والنقل“، ”الاسلام“، ”الشہاب الثاقب“، ”صدائے ایمان“، ”اعجاز القرآن“۔ اور دوسرے مفید ترین رسائل و مسائل پر قلم زنی فرمائی اور حق یہ ہے کہ بیان مسائل کا حق ادا کر دیا ہے۔ حضرت علامہ الاستاذ لکھنوی نور اللہ مرقدہ انہیں اس لحاظ سے لسان الغیب فرمایا کرتے تھے۔

ذکاوت و ذہانت طبعی تھی، فہم تیز اور طبیعت سادہ تھی۔ علم کی بنیاد فہم ہی ہے جب اسے کتاب و سنت میں استعمال کیا گیا تو علم کا دو چند ہو جانا قدرتی امر تھا۔ تحریر کی شگفتگی مسلم تھی، ایک ہی مضمون کئی آدمی لکھتے اور اسی کو وہ قلم بند فرماتے تو

سب پر ان کی تحریر کی شگفتگی نمایاں رہتی تھی۔ حضرت شیخ الہند رحمۃ اللہ علیہ سے واپسی پر مالٹا کے بعد ترک موالات کا استفتاء کیا گیا۔ حضرت نے اپنے تین ارشد تلامذہ حضرت مولانا سید حسین احمد مدنی، حضرت مولانا مفتی کفایت اللہ صاحب اور حضرت مولانا شبیر احمد صاحب رحمۃ اللہ علیہم کے سپرد کیا کہ فتویٰ یہ حضرات مرتب کریں اور غایت احتیاط و تدین سے فرمایا کہ انگریزوں کے بارے میں مجھے اپنے اوپر بھروسہ نہیں ہے۔ مجھ پر ان کے بغض و عداوت کا غلبہ ہے ہو سکتا ہے کہ فتویٰ میں جذبات کا رنگ آ جائے۔ اور حق تعالیٰ کا ارشاد ہے کہ:

ولا یجرمنکم شنان قوم علی ان لا تعدلوا اعدلوا هو اقرب للتقوی۔

”تمہیں کسی قوم کی عداوت اس پر آمادہ نہ کرے کہ تم انصاف سے کام نہ لو، انصاف کرو کہ یہی تقویٰ سے قریب تر ہے۔“

اس لئے اس استفتاء کا جواب آپ تینوں حضرات لکھیں۔ چنانچہ تینوں حضرات نے قلم بند فرمایا اور حضرت نے تینوں کے جوابات ملاحظہ فرما کر حضرت مولانا شبیر احمد صاحب کے جواب کے بارے میں فرمایا کہ جواب تو ماشاء اللہ سب ہی بہتر اور جامع ہیں۔ لیکن بھائی میں اگر لکھتا تو وہ اس کے قریب ہوتا جو شبیر نے لکھا ہے۔

بہر حال ان کی تحریر کی جامعیت شگفتگی اور بلاغت کو خود ان کے اکابر بھی مانتے تھے اور اس کی کافی داد دیتے تھے۔

نظم و شعر

مولانا نظم اور شعر و شاعری سے بھی عاری نہ تھے، گو اس کا ذوق نہ تھا، چند مواقع ایسے بھی پیش آئے کہ جذبات دلی کی ترجمانی آپ نے نظم میں فرمائی۔ حضرت شیخ الہند رحمۃ اللہ علیہ کی وفات پر ”نالہ دل“ کے نام پر ایک نظم لکھی جو بہت پسند کی گئی اور ایک بار میرے متعلق ایک نظم قلم بند فرمائی جس کا واقعہ یہ ہوا کہ میرا رشتہ رام پور میں مولوی محمود صاحب مرحوم رام پوری کے یہاں ہو چکا تھا، نکاح ابھی تک نہیں ہوا تھا کہ یہ میری اہلیہ جے پور اپنے تایا کے پاس گئی ہوئی تھی اور شدید علیل ہوئی، حالت نازک دیکھ کر غلطی یا غلط فہمی سے وہاں سے انتقال کا تار دے دیا جس سے یہاں دیوبند میں صف ماتم بچھ گئی، تیسرے دن تار پہنچا کہ وہ انتقال کا تار غلط تھا۔

اس پر بساط شادی بچھ گئی اور نہنیتی جلسے گھروں میں اور مدرسہ میں ہونے شروع ہو گئے۔ تقریباً پندرہ بیس دن تک جلسہ ہائے شیرینی و تہنیت کا سلسلہ قائم رہا۔ ان مجالس میں مختلف حضرات کی طرف سے مبارک باد کی نظمیں بھی پڑھی جاتی تھیں، اس سلسلہ میں حضرت مولانا نے بھی ایک جلسہ میں نہایت بلند نظم لکھی اور سنائی، جس کا واقعاتی شعر یہ تھا۔

غلط ایک تار برقی پہنچی تھی جے پور سے، جس نے

جلایا خرمن مقصود کو برق تپاں ہو کر

اس طرح کبھی کبھی کسی خاص محرک کے ماتحت نظم بھی کہہ لیتے تھے مگر یہ چیز ذوق کے درجہ میں نہ تھی صرف ضرورت کے درجہ میں تھی اور طبیعت اس سے عاری اور عاجز نہ تھی۔ بہر حال حضرت علامہ کی ہستی تقریر، تحریر، نظم و نثر اور علم و فضل کی ایک مجسم تصویر تھی جس کے اٹھ جانے کے بعد یہ مخصوص کمالات بھی گویا اٹھ گئے۔ یوں حق تعالیٰ اپنے دین کا خود محافظ ہے اور وہ شخصیتیں پیدا فرماتا رہے گا جو اس کے دین اور اس کے نبی کے علم کو سنبھالتے اور تازہ بہ تازہ کرتے رہیں گے لیکن جن کے سامنے علم و فضل کی ہستیاں اٹھتی ہیں ان کی نگاہوں میں تو اندھیر ہو جاتا ہے اور وہ جس قسم کے فضل و کمال سے مانوس اور مالوف ہوتے ہیں اس کے اٹھنے سے یہ پسماندہ بالیقین یتیم رہ جاتے ہیں۔

سیاسی خدمات

آخر میں سیاسی لائنوں پر ان سے جو مہم کام انجام پائے یہ بھی فی الحقیقت ان کی زندگی کا ایک شاہکار تھا۔ یہ بات تو الگ ہے کہ ان کی رائے سے بہت سے اکابر کو اختلاف تھا۔ اختلاف رائے اپنی جگہ پر ہے اور اس میں ہر شخص اپنی حجت سے مجبور ہے لیکن عزم و عمل کی جو طاقتیں مولانا مدوح سے پاکستان بننے سے پہلے اور پاکستان بننے کے بعد ظاہر ہوئیں دوسرے انہیں خلاف توقع سمجھتے تھے مگر حق تعالیٰ نے یہ حصہ ان کے لئے مقرر کر دیا تھا۔ انہوں نے پاکستان بننے کے بعد دین اور علماء دین کو کافی سنبھالا۔ قدرت نے تنہا انہیں وہاں کی مرکزی شخصیت بنا دیا اور اس سے وہ کام لیا جو مرکزی شخصیتوں سے لیتا جاتا رہا ہے آج اگر وہ زندہ ہوتے تو وہاں کے کاموں کی نوعیت اور ہوتی۔ یہاں کے لوگ ان کی رائے سے تو اختلاف رکھتے مگر ان کے جذبات اور صدق و خلوص کی قدر بھی کرتے تھے اور یہ بھی جانتے تھے کہ اگر اختلاف رائے کے حلیہ سے حضرت مدوح وہاں نہ پہنچتے تو دین کا جو کام ہوا بظاہر اسباب وہ نہ ہو سکتا۔

خراج تحسین

غرض مجموعی حیثیت سے حضرت علامہ کی شخصیت ایک ممتاز ترین شخصیت تھی جس کے علم و فضل کا سکھ ملک بھرنے مانا ہوا تھا۔ اور بیرونی ممالک میں بھی اس کا شہرہ پہنچا ہوا تھا جس کے سامنے اہل علم و فضل سر جھکانا اپنے لئے باعث فخر سمجھتے تھے۔ ان کے تفسیری فوائد کا حکومت افغانستان کی طرف سے فارسی زبان میں ترجمہ کیا جانا اور ان فوائد کا انتخاب عمل میں آنا درحقیقت ان کے فضل و کمال کے سامنے جھک جانا تھا فتح المہم کو علامہ زاہد کوثری مشہور فاضل مصر کا خراج تحسین ادا کرنا ہی ان کے فضل و کمال کا اعتراف تھا۔ بہر حال جہاں جہاں بھی ان کے فضل و کمال کا کوئی اثر پہنچا وہیں اعتراف و تسلیم کا شیوہ بھی اختیار کیا گیا۔ اس طرح حضرت مولانا کی شخصیت صرف ہندوستان ہی کے لئے مایہ ناز نہ تھی بلکہ دنیا بھر کے اسلام کے لئے سرمایہ نازش تھی۔

تعمیل حکم

اگر اس طرح سے قلم چلاتا ہوا چلا جاؤں جس طرح سے وہ بے ساختہ چل رہا ہے اور اس مجلس میں چند سطور سپرد قلم ہو گئیں تو ممکن ہے کہ قلم چلتا ہی رہے اور بات پر بات یاد آتی چلی جائے مگر سوئے اتفاق سے وقت ختم کیا۔ میں بہار کے سفر کے لئے پابریکاب ہوں، ریل کا وقت آ گیا اس لئے قلم کو روک دینا پڑا، اگر قلم چلتا ہی رہتا تب بھی مناقب کی طولانی فہرست نہ ہو سکتی اور اسے رک جانا پڑتا۔ اس لئے اگر رک بھی گیا تو مضائقہ نہیں، تکمیل فہرست جب ہوتی نہ اب اس لئے یہ سطور بے ساختگی کے ساتھ حافظہ سے باہر آ گئیں اور محترم عاشق صاحب کے حکم کی تعمیل ہو گئی اور میں بھی اس حیلہ سے مولانا کے سوانح نگاروں کی فہرست میں شامل ہو گیا، جو میرے فخر کے لئے کافی ہے۔

ربنا لا توخذنا ان نسينا او اخطانا۔

”اے رب ہمارے مت پکڑ ہم کو اگر بھول گئے ہم یا خطا کی ہم نے۔“



شیخ الاسلام حضرت علامہ شبیر احمد عثمانی رحمۃ اللہ علیہ اور تحریک پاکستان

(از حضرت مفتی محمد شفیع صاحبؒ - مفتی اعظم پاکستان)

حضرت مفتی صاحبؒ کی ایک نشری تقریر جو دسمبر ۱۹۶۹ء میں ریڈیو پاکستان کی فرمائش پر کراچی سے نشر ہوئی۔ شیخ الاسلام حضرت علامہ شبیر احمد عثمانی رحمۃ اللہ علیہ کا نام نامی بانیان پاکستان کے سرفہرست ہے۔ افسوس ہے کہ ہمارے سرکاری حلقوں نے ان کو بہت جلد بھلا دیا۔ لیکن پاکستان کی بناء اور بقاء میں ان کے ناقابل فراموش کارنامے اب بھی زندہ جاوید ہیں جن کو کوئی نہیں مٹا سکتا۔ ہندوستان میں تحریک آزادی کی ابتداء تو خلافت کمیٹی کے ذریعہ ہوئی تھی جس نے انگریزی اقتدار کی چولیس ہلا ڈالی تھیں۔ اس کی قیادت مسلمانوں کے ہاتھ میں تھیں بعد میں ہندو کانگریس بھی اس میں شامل ہو گئی۔ لیکن عرصہ کے بعد خلافت اور کانگریس کی یہ تحریک تقریباً مردہ ہو گئی اور مسٹر گاندھی نے از سر نو کانگریس کو منظم کر کے یہ تحریک چلائی تو اس کی قیادت ہندوؤں کے ہاتھ میں تھی۔

بہت سے اہل بصیرت علماء اور عوام تو اسی وقت ہوا کا رخ بدلا ہوا دیکھ کر اس سے الگ ہو گئے تھے۔ مگر جمعیت علماء ہند کانگریس کے ساتھ وابستہ رہی۔ شیخ الاسلام علامہ شبیر احمد عثمانی رحمۃ اللہ علیہ اگرچہ جمعیت علماء ہند کے اہم رکن تھے۔ مگر اس وقت عملاً اس سے یکسو ہو گئے تھے جس کا ذکر انہوں نے اپنے اجلاس کلکتہ کے پیغام میں اس طرح فرمایا ہے۔

قدیم جمعیت علماء ہند اپنے شائع کردہ مقاصد کے لحاظ سے کچھ بری نہ تھی وہ اپنی خدمات اور قربانیوں کے لحاظ سے اچھی خاصی تاریخ رکھتی ہے۔ جو کچھ اعتراضات کئے جاتے ہیں وہ اس کے اخیر چند سالہ طرز عمل پر ہیں۔ ایک دنیا جانتی ہے کہ اس جماعت کا اخیر چند سالہ طرز عمل اس کے سوا کچھ نہ تھا کہ وہ ہندو کانگریس کا اجیر اور ہندوؤں کی من گھڑت متحدہ قومیت کی علمبردار بن گئی تھی۔ دوسری طرف مسلم لیگ نے ہندو کانگریس کے درپردہ عزائم کو محسوس کر کے دو قومی نظریہ کے ماتحت تقسیم ملک اور آزاد اسلامی مملکت پاکستان کا مطالبہ پیش کر دیا جو تمام مسلمانوں کے دل کی آواز تھی۔ اس وقت مولانا محمد علی جوہر شوکت علی مرحوم جو کانگریس کی بڑی قوت تھے وہ بھی اس سے منقطع ہو کر مسلم لیگ میں جمع ہو گئے۔ اور رفتہ رفتہ

مسلمانوں کی اکثریت مسلم لیگ کے جھنڈے کے نیچے جمع ہونے لگی۔

علماء ہند کی بڑی تعداد پاکستان کی حامی تھی لیکن جمعیت علماء ہند کے دینی اثر و رسوخ کی وجہ سے اس کی راہ میں مشکلات پیش آرہی تھیں جس کے لئے پاکستان کے حامی علماء کی ایک تنظیم ضروری سمجھ کر ۱۹۴۵ء کلکتہ میں ہر مکتب فکر کے علماء ہند کا ایک عظیم الشان اجتماع ہوا جس میں حامی پاکستان علماء کی تنظیم جمعیت علماء اسلام کے نام سے عمل میں آئی اور حضرت شیخ الاسلام نے اپنی معذوری کی بنا پر شرکت کی بجائے اس میں اپنا پیغام بھیجا جو کلکتہ کے اس عظیم الشان تاریخی اجتماع میں پڑھا گیا جس نے پورے اجلاس میں ایک بے خودی کا عالم پیدا کر دیا۔ یہ پیغام تیس صفحات پر شائع ہوا اور اس نے مسلم لیگ کی تحریک میں ایک نئی روح پھونک دی۔

اس اجلاس عام میں جمہور علماء نے باتفاق حضرت شیخ الاسلام کو پہلا صدر منتخب کیا اور آپ نے اپنی بیماری اور معذوری کے باوجود اس کو اسلام کی وقتی اور اہم ضرورت سمجھ کر قبول کر لیا اور بتائید رہا بانی پورے ملک کا دورہ کیا۔ میرٹھ، دہلی، لاہور، پشاور، مردان، حیدرآباد اور مدارس وغیرہ میں بڑی بڑی کانفرنسیں منعقد ہوئیں۔

صوبہ سرحد کا ریفرنڈم:

جون ۱۹۴۷ء میں جب مسلم ممبران اسمبلی کی اکثریت نے مطالبہ پاکستان کو منظور کر کے قرارداد کے مطابق گویا پاکستان بنا دیا تو مجلس سے فارغ ہونے کے بعد شیخ الاسلام بمعیت چند رفقاء کے جن میں احقر بھی شریک تھا، قائد اعظم کے مکان پر مبارکباد دینے اور آئندہ اقدامات کے لئے مشورہ دینے کے واسطے گئے تو مبارک باد کے ساتھ ہی قائد اعظم نے حضرت شیخ الاسلام سے کہا کہ ابھی اطمینان کرنے کا وقت نہیں جب تک صوبہ سرحد اور سلہٹ کا ریفرنڈم پاکستان کے حق میں کامیاب نہ ہو جائے۔ اب یہ کام آپ کا ہے۔ شیخ الاسلام نے اس میں سعی کا وعدہ فرمایا اور وعدہ کے مطابق پورے صوبہ سرحد کے چھ ضلعوں کا تفصیلی دورہ کیا جس میں احقر بھی ساتھ تھا۔ گرمی کے زمانہ میں موٹر پر روزانہ سینکڑوں میل کا سفر ہوتا۔ جا بجا قیام کر کے اجتماعات اور تقریریں ہوتی تھیں۔

حضرت پیر مانگی مرحوم اور پیر زکوڑی شریف اس دورہ کا انتظام کرنے والے تھے۔ ان حضرات کے انتظام اور شیخ الاسلام کی تقریروں نے چند روز میں اس خطہ کی کایا پلٹ دی۔ کیونکہ اب تک یہاں سرخ پوش کانگریسیوں کا غلبہ تھا جو مطالبہ پاکستان کی مخالفت پر سرگرم عمل تھیں جس کی وجہ سے سرحد کے اکثر حصہ میں مسلم لیگ کو اپنے کھلے اجلاس کرنے میں بھی بڑی مشکلات حائل تھیں مگر اب ہر طرف مطالبہ پاکستان کی موافقت ہونے لگی۔ جمعیت کے عظیم الشان اجلاس پشاور اور مردان میں ایک تاریخی حیثیت رکھنے والے اجتماع تھے ان میں شیخ الاسلام کے خطبات نے ملک میں نئی روح پھونک دی تھی۔ اس طرح ریفرنڈم میں حق تعالیٰ نے پاکستان کو کامیاب فرمایا۔



جمعیت علماء اسلام کی عظیم الشان کانفرنس لاہور

۲۵، ۲۶، ۲۷ جنوری ۱۹۴۶ء میں صوبہ پنجاب جمعیت علماء اسلام کی عظیم الشان کانفرنس حضرت شیخ الاسلام کی صدارت میں ہوئی جس میں ہر طبقہ اور ہر مکتب فکر کے علماء سیاستدان اور عام مسلمانوں کا عجیب و غریب اجتماع تھا اس کے خطبہ صدارت میں آپ نے پاکستان کی حقیقت اور اس کی اسلامی اور سیاسی ضرورت پر سیر حاصل بحث فرمائی اور جغرافیائی حیثیت سے پاکستان کی پوزیشن پر اہم معلومات پیش فرمائی تھیں۔ یہ تاریخی خطبہ ۸۰ صفحات میں شائع ہوا تھا جس کے متعلق پنجاب کے اخبارات اور اہل سیاست نے یہ رائے ظاہر کی تھی کہ ہمیں بھی پاکستان کی صحیح حقیقت کا علم اس خطبہ سے ہوا۔ اس خطبہ نے پورے پنجاب کی سیاست کو مسلم لیگ کے حق میں پلٹ کر رکھ دیا۔

ایک روایہ صادقہ مجددی تلوار:

اسی زمانے میں جب یہ کانفرنس ہونے والی تھی جالندھر یا لدھیانہ سے کسی صاحب نے اپنے مکتوب میں حضرت شیخ الاسلام کو لکھا کہ:

”میں نے خواب میں حضرت مجدد الف ثانی رحمۃ اللہ علیہ کی زیارت کی آپ نے مجھے ایک چمکدار تلوار عطا فرما کر کہا کہ عزیزم! تم دیوبند جا رہے ہو میں تمہیں یہ تلوار دیتا ہوں، وہاں پہنچ کر میرا یہ تحفہ سلام مسنون کے بعد مولانا شبیر احمد عثمانی کو دے دینا۔“

اس کے بعد آنکھ کھل گئی۔

حضرت مولانا نے خواب کا واقعہ معلوم کر کے فرمایا کہ انشاء اللہ تعالیٰ مسلم لیگ کی فتح یقینی ہے۔ یہ وہ مجددی تلوار ہے جس نے اکبر کی قومیت متحدہ اور دین الہی نام کی تحریک کو فنا کیا تھا۔ اب اسی سے کانگریس کی متحدہ قومیت اور گاندھی ازم کو شکست ہوگی۔

میرٹھ کانفرنس کا خطبہ صدارت:

۳۰، ۳۱ دسمبر ۱۹۴۵ء میں میرٹھ کی مسلم لیگ کانفرنس کی صدارت فرمائی۔ اس کے خطبہ میں واضح فرمایا کہ اس وقت کی انتخابی جنگ شخصیتوں کی جنگ نہیں بلکہ اصول کی جنگ ہے۔ متحدہ قومیت کے علمبرداروں کو ووٹ دینا انجام کار ہندو کانگریس کو ووٹ دینا ہے۔ مسلمانوں کو اس سے ہوشیار رہنا چاہئے۔



قیام پاکستان

تقسیم ہند اور قیام پاکستان کی تاریخ:

قائد اعظم اور لیاقت علی خان مرحوم نے علامہ عثمانی رحمۃ اللہ علیہ کو کراچی ساتھ چلنے کی دعوت دی۔ ان کے ساتھ ہی آپ کراچی تشریف لائے۔

شیخ الاسلام کا اپنے وطن دیوبند سے یہ سفر اچانک عمل میں آیا تھا۔ اہل و عیال اور کل سامان دیوبند میں تھا مگر اعلان پاکستان کے ساتھ انہوں نے ہجرت کی نیت سے پاکستان کو اپنا وطن بنا لیا اور اس کے بعد کبھی اتفاقی صورت سے بھی وطن جانا نہیں ہوا۔

شیخ الاسلام کا اخلاص اور زاہدانہ زندگی:

پاکستان بننے کے بعد یہاں سے ہندوستان منتقل ہونے والے ہندوؤں کے مکانات اور متروکہ جائدادیں کراچی اور ہر شہر و قصبہ میں کھلی پڑی ہوئی تھیں اور پاکستان میں آنے والے مہاجرین ان پر با اجازت یا بلا اجازت قبضہ کر رہے تھے۔ بناء پاکستان میں حصہ لینے والے اکثر حضرات کو بھی بڑی بڑی کوٹھیاں اور بنگلے اس طرح ہاتھ آئے مگر شیخ الاسلام اس وقت بھی اپنے مختلف دوستوں کے مکانات میں عاریہ رہتے رہے۔ اس طرح مختلف مکانات بدلے اور آخر عمر تک زندگی یوں ہی گزار دی کہ وفات کے وقت بھی ایک صاحب کے مکان کے ایک حصے میں مقیم تھے جس کے دو کمرے انہوں نے حضرت شیخ الاسلام کو عاریہ دے رکھے تھے۔ اپنے لئے نہ مکان لیا نہ بنایا۔ شب و روز پاکستان کی صلاح و فلاح کی فکروں اور کوششوں میں ہمہ تن مصروف رہتے اور عسرت کے ساتھ متوکلانہ زندگی گزارتے ہوئے دنیا سے رخصت ہو گئے کہ نہ کوئی مکان نہ دوکان نہ بینک بیلنس نہ ساز و سامان۔

پاکستان میں اسلامی دستور و قانون کی مساعی:

پاکستان بننے کے بعد حضرت شیخ الاسلام کو سب سے بڑی فکر یہ تھی کہ اللہ تعالیٰ نے ہندوؤں کے دست تغلب سے نجات عطا فرما کر ایک آزاد اسلامی مملکت تو بنادی مگر اب اس کو صحیح اسلامی بنانے کے لئے بڑے اہم اور دشوار گزار مراحل سامنے تھے جن میں سب سے پہلا مسئلہ دستور مملکت کا تھا۔ ابھی حکومت کے پیمانہ پر دستور ساز اسمبلی نہیں بنی تھی کہ حضرت شیخ الاسلام نے اس کی فکر فرمائی کہ اسلامی دستور کا ایک خاکہ مرتب ہو جائے جس کے لئے چند علماء کو ہندوستان سے بلانا تجویز ہوا۔

حضرت مولانا سید سلیمان ندویؒ مولانا مناظر احسن گیلانیؒ ڈاکٹر حمید اللہ صاحب حیدر آبادی اور احقر محمد شفیعؒ جن میں حضرت سید صاحب اس وقت اپنے بعض اعذار کی وجہ سے تشریف نہ لاسکے۔ باقی سب نے کراچی میں جمع ہو کر تین ماہ

میں غور و فکر، بحث و تمحیص کے بعد ایک خاکہ دستور اسلامی کا مدون و مرتب کر دیا۔

دوسری طرف پاکستان مغربی اور مشرقی کے دورے کر کے مسلمانوں کو اسلامی دستور و قانون کی ضرورت اور اس کی برکات سے آگاہ کیا جس کے لئے ڈھاکہ، چائنگام، پٹنہ وغیرہ میں بڑے بڑے عظیم الشان اجتماعات ہوئے۔ بالآخر حکومت کی طرف سے دستور ساز اسمبلی اس کام کے لئے قائم ہو گئی اور اس میں علماء کی ایک جماعت تدوین دستور میں اسلامی حیثیت سے اسمبلی کو مشورہ دینے کے لئے حضرت شیخ الاسلام رحمۃ اللہ علیہ ہی کے انتخاب سے بنام بورڈ تعلیمات اسلام قائم ہو گئی۔

دستور کی قرارداد مقاصد:

دستور ساز اسمبلی کے سامنے دستور سازی سے پہلے اس کی بنیادی اصول متعین کرنا تھے۔ اس کا اصل مسودہ حضرت شیخ الاسلام ہی نے مرتب فرمایا۔ بعض غیر مسلم اقلیتوں اور سوشلسٹ ذہن رکھنے والے مسلمانوں نے اس کی مخالفت کی جس پر اسمبلی میں گرم بحثیں رہیں۔ حضرت شیخ الاسلام نے اس پر اسمبلی میں جو زبردست تقریر فرمائی وہ پاکستان کی تاریخ میں ایک عظیم یادگاری حیثیت رکھتی ہے جس نے پورے ایوان کو ہلا دیا اور بالآخر لیاقت علی صاحب کی طرف سے ۱۷ مارچ ۱۹۴۹ء کو یہ تجویز پیش ہو کر قرارداد مقاصد کے نام سے اسمبلی میں منظور ہوئی۔ اس طرح پاکستان میں اسلامی دستور کی بنیاد حضرت رحمۃ اللہ علیہ نے خود اپنے ہاتھ سے رکھ دی اور مستقبل کے لئے اپنے قائم مقام ایک جماعت بنادی اور اللہ تعالیٰ نے آپ کو مساعی کے بار آور ہونے کا مشاہدہ بھی کرا دیا۔

پاکستان کی دوسری فوری ضرورت تعلیم کی اصلاح تھی

شیخ الاسلام رحمۃ اللہ علیہ نے پاکستان میں جن مقاصد کے لئے اپنی زندگی کو وقف کر دیا تھا ان میں سے ایک اہم کام تعلیم کی اصلاح اور اسلامی تعلیم کی ترویج تھی۔ اس سلسلے کی مساعی میں ان کا مقصد تھا کہ کراچی میں پاکستان کے شایان شان کوئی بڑا ادارہ علوم تعلیم کے لئے قائم کیا جائے۔ اس کے لئے کوشش جاری تھی۔ جامعہ عباسیہ بہاولپور کے ذمہ داروں نے بھی اپنے جامعہ کی نئی تشکیل خالص دینی مقاصد اور ملکی ضروریات کی بنیاد پر کرنے کا عزم کیا اور حضرت شیخ الاسلام کا دنیا سے رخصت ہونے کا وقت آچکا تھا۔ بہاولپور میں ۱۳ دسمبر ۱۹۴۹ء مطابق ۲۲ صفر ۱۳۶۹ھ بروز منگل پونے بارہ بجے دوپہر کو حرکت قلب بند ہو جانے سے اچانک انتقال ہو گیا۔

انا لله وانا اليه راجعون۔

وہ اگرچہ آج دنیا سے رخصت ہو چکے ہیں مگر پاکستان کی آزاد مملکت اور اس کے گوشہ گوشہ میں ان کی زندہ جاوید

یادگاریں قائم ہیں۔ اللہ تعالیٰ ان کو ہر فتنہ سے محفوظ رکھیں۔

شیخ الاسلام کا علمی مقام:

اب کچھ حضرت علیہ الرحمہ کے علمی مقام کے بارے میں عرض ہے۔ توجہ فرمائیے:

حضرت شیخ الاسلام علامہ عثمانیؒ، علم و فضل کے پہاڑ تھے۔ ایک عظیم الشان مفسر محدث، محقق، معلم، فقیہ، مصنف، ادیب و خطیب تھے۔ اللہ تعالیٰ نے آپ کو حجۃ الاسلام حضرت مولانا محمد قاسم نانوتوی رحمۃ اللہ علیہ بانی دارالعلوم دیوبند کے علوم و معارف کے شارح اور ترجمان کی حیثیت سے شہرت عامہ عطا فرمائی تھی۔ آپ دارالعلوم دیوبند کے صدر مہتمم بھی تھے اور شیخ التفسیر بھی۔ ہزاروں طالبان علم آپ کے چشمہ علم سے سیراب و شاداب ہوئے۔ متعدد تصانیف منصفہ شہود پر آئیں۔ جن میں تفسیر عثمانی، اعجاز قرآن، العقل والنقل اور فتح الملہم، شرح مسلم اور شرح بخاری علمی شاہکار ہیں۔ حضرت شیخ الاسلام نے جب فتح الملہم شرح مسلم تصنیف فرمائی تو اس کا مسودہ حریم شریفین لے گئے تھے۔ جہاں روضہ رسول ﷺ کے سامنے بیٹھ کر اس کی ورق گردانی کی اور پھر روضہ اقدس ﷺ پر بھی اور حریم شریف مکہ معظمہ میں ملتزم پر بھی مسودہ سر پر رکھ کر دعا فرمائی تھی کہ ”یہ مسودہ احقر نے بے سرو سامانی کے عالم میں مرتب کیا ہے۔ یا اللہ! اس کو قبول فرما لیجئے اور اس کی اشاعت کا انتظام بھی فرما دیجئے۔“

اس کے بعد جب حریم شریفین سے واپس آئے تو نظام حیدر آباد دکن کی طرف سے پیش کش کی گئی کہ ہم اس کتاب کو اپنے اہتمام سے شائع کرائیں گے۔ چنانچہ وہ نظام حیدر آباد ہی کے مصارف پر بڑی آب و تاب کے ساتھ شائع ہوئی اور اس نے پوری علمی دنیا سے اپنا لوہا منوالیا۔

علامہ عثمانیؒ کی خطابت اور نزاکت و نفاست:

اللہ تعالیٰ نے شیخ الاسلام علامہ عثمانیؒ کو خطابت کا غیر معمولی کمال عطا فرمایا تھا۔ لیکن ساتھ ہی طبیعت میں نزاکت و نفاست بھی بہت تھی۔ چنانچہ جب طبیعت میں ذرا کوئی تکدر ہوتا تو وعظ و تقریر پر آمادگی ختم ہو جاتی تھی۔ فیروز پور میں جب قادیانیوں کے ساتھ ہمارا مناظرہ ہوا تو اہل شہر نے رات کے وقت ایک بڑے جلسہ عام کا اہتمام کیا۔

خیال تھا کہ اس وقت فیروز پور میں اکابر علماء دیوبند جمع ہیں، جن میں حضرت الاستاذ علامہ محمد انور شاہ صاحب کشمیری، حضرت مولانا سید مرتضیٰ حسن صاحب اور حضرت علامہ عثمانی صاحب وغیرہ جیسے آفتاب و ماہتاب شامل تھے۔ اس لئے اس موقع سے فائدہ اٹھاتے ہوئے اہل شہر کو ان سے مستفید کیا جائے۔

یوں تو یہ تمام ہی حضرات علم و فضل میں اپنی نظیر آپ تھے لیکن جہاں تک خطابت کا تعلق ہے سب کی نظریں حضرت علامہ عثمانی پر لگی ہوئی تھیں، کیونکہ ان کی تقریر عالمانہ ہونے کے ساتھ عام فہم بھی ہوتی تھی اور عام لوگ اس کا اثر زیادہ قبول کرتے تھے۔

چنانچہ جلسے کے پروگرام میں آپ کی تقریر کا بھی اعلان کر دیا گیا۔ لیکن جب جلسے کا وقت قریب آیا تو حضرت علامہ عثمانی کی طبیعت کچھ ناساز ہو گئی۔ تقریر کے لئے انشراح باقی نہ رہا اور حضرت علامہ نے تقریر سے عذر کر دیا۔ جتنے علماء اس وقت موجود تھے ان سب نے حضرت علامہ کو آمادہ کرنا چاہا مگر حضرت آمادہ نہ ہوئے بلکہ مولانا مرتضیٰ حسن صاحبؒ تو علامہ عثمانیؒ پر ناراض بھی ہوئے، لیکن میں جانتا تھا کہ حضرت علامہ اس معاملے میں معذور ہیں اور جب تک از خود آمادگی پیدا نہ ہو، وہ تقریر نہیں فرما سکتے۔ اس لئے میں خاموش رہا۔ یہاں تک کہ جب تمام حضرات جلسے میں جانے لگے تو میں نے ان سے عرض کیا کہ آپ حضرات تشریف لے جائیں، میں بعد میں آؤں گا۔

اب قیام گاہ پر صرف میں حضرت علامہ کے ساتھ رہ گیا۔ جب کچھ دیر گزری تو میں نے عرض کیا۔ حضرت! آپ کی طبیعت میں کچھ انقباض ہے۔ یہاں قیام گاہ پر تنہا رہنے سے یہ انقباض اور بڑھے گا۔ اگر آپ جلسے میں صرف تشریف لے چلیں اور بیان نہ کریں تو شاید کچھ طبیعت بہل جائے۔ فرمانے لگے:

”لوگ مجھے خطاب پر مجبور کریں گے۔“

میں نے عرض کیا:

”اس کا میں ذمہ لیتا ہوں کہ آپ کی مرضی اور رضا مندی اور خوش دلی کے خلاف کوئی آپ سے اصرار نہ کرے گا۔“ اس پر حضرت علامہ راضی ہو گئے اور تھوڑی دیر بعد ہم جلسہ گاہ پہنچ گئے۔ وہاں پر دوسرے علماء کرام تقاریر کرتے رہے۔ یہاں تک کہ مجمع کا ذوق و شوق دیکھ کر حضرت شیخ الاسلام علامہ عثمانیؒ کے دل میں خود بخود آمادگی پیدا ہو گئی اور پھر خود ہی اسٹیج سیکرٹری سے کہا کہ میں بھی کچھ کہوں گا۔ اس کے بعد تقریباً ڈیڑھ گھنٹہ حضرت علامہ کی تقریر ہوئی جس نے حاضرین کو سیراب و شاداب کر دیا۔

اللہ تعالیٰ نے حضرت علامہ عثمانیؒ کو تقریر کے ساتھ تحریر کا بھی خاص ملکہ عطا فرمایا تھا اور جب حضرت شیخ الہند رحمۃ اللہ علیہ نے آزادی ہند کی جدوجہد کے لئے جمعیۃ علماء ہند قائم فرمائی اور اس غرض کے لئے دہلی میں ایک عظیم الشان اجلاس طلب فرمایا تو اس کا خطبہ صدارت حضرت شیخ الہندؒ کو دیا تھا۔ حضرت کو از خود لکھنے کا موقع نہ تھا۔ اس لئے اپنے تلامذہ میں سے متعدد حضرات کو یہ خطبہ لکھنے پر مامور فرمایا۔ آپ کے ممتاز تلامذہ میں سے متعدد حضرات نے اپنے اپنے انداز میں یہ خطبہ لکھا۔ لیکن حضرت شیخ الہندؒ نے اس خطبے کو پسند اور منظور فرمایا، جو حضرت علامہ عثمانیؒ کا تحریر فرمودہ تھا۔ چنانچہ وہی خطبہ پڑھا اور وہی شائع بھی ہوا۔

الغرض حضرت علامہ عثمانیؒ خطابت و ذہانت اور نفاست و نزاکت میں اپنی مثال آپ تھے۔ عرصہ دراز تک دارالعلوم دیوبند میں درس حدیث بھی دیا۔ صدر مہتمم بھی رہے۔ شیخ التفسیر بھی رہے اور تقریر و تحریر کے ذریعہ دینی و علمی خدمات انجام دیتے رہے۔ اللہ تعالیٰ ان کے درجات بلند فرمائیں۔ آمین!

شیخ الاسلام پاکستان علامہ شبیر احمد عثمانی رحمۃ اللہ علیہ

(صدر مہتمم دارالعلوم دیوبند)

(از شیخ الحدیث مولانا محمد مالک کاندھلوی مدظلہ)

شیخ الاسلام حضرت علامہ شبیر احمد عثمانی رحمۃ اللہ علیہ دنیائے اسلام کے جلیل القدر علماء میں سے تھے۔ ان کا علم و عمل، تقویٰ و طہارت اور خلوص و للہیت بے نظیر تھا وہ اپنے دور کے مفسر اعظم، محدث پاکباز، فقیہ بے بدل اور بے مثل متکلم تھے، تحریر و تقریر کے میدان کے شہسوار، علوم معقول و منقول کے جامع اور شریعت و سیاست دونوں کے مرد میدان تھے ان کی شخصیت اپنے کمالات اور خصوصیات میں ایک عجیب امتیازی شان اور عظمت کی حامل تھی وہ ایسے عالم دین اور نائب رسول ﷺ تھے کہ ان کو بجا طور پر محقق اسلام، دانائے شریعت اور واقف اسرار کہا جاسکتا ہے۔ انہوں نے اللہ تعالیٰ کی آیتیں مسلمانوں پڑھائیں اور سکھائیں جن کے واسطے ان کی تفسیری خدمات تا ابد باقی رہنے والا ثبوت ہے تعلیم کتاب و حکمت اور تفہیم سنت میں اس کی شرح حدیث کی بے مثال خدمات درس و تدریس اور تصنیف و تالیف کی خدمات عالم اسلام کے سامنے ہمیشہ باقی رہیں گی۔ زندگی میں بے شمار جلسوں، مجلسوں، صحبتوں اور درسگاہوں میں مسلمانوں کو کس قدر اسرار شریعت سنائے اور سکھائے ہوں گے کس قدر حقائق و معارف سے مسلمانوں کو آگاہ کیا ہوگا، کتنوں کے قلوب کا تزکیہ و تطہیر فرمائی ہوگی، کتنے افراد کو جہل کی تاریکیوں سے نکال کر علم و دانش کا نور عطا کیا ہوگا کتنے گمراہ افراد کو ہدایت اور رشد و فلاح کی عظیم تر سعادتوں سے ہمکنار بنایا ہوگا، کتنے لوگوں کے اذہان و قلوب کے شکوک و ادھام زائل کر کے صراطِ مستقیم پر ان کے قدم مضبوطی سے جمادیئے ہوں گے۔؟

اللہ اللہ! کیا علم تھا کیسا تقویٰ اور تدبر تھا کہ ایک ایک لفظ علم و فہم اور تدبر و حکمت اور تقویٰ و طہارت کی گہرائیوں میں ڈوبا ہوا معلوم ہوتا تھا، عہد طفلی اور ابتداء شباب ہی میں علمی بصیرت اور تبصر کا عالم تھا کہ ہر بات سے حضرت شیخ الہند مولانا محمود حسن قدس اللہ سرہ کی یاد تازہ ہوتی تھی، ایک دفعہ حضرت شیخ الہند کے دولت خانہ پر ہر جمعہ کو درس قرآن کریم کا سلسلہ شروع فرمایا جس میں طلباء اور حتیٰ کہ اکابر علماء بھی شریک ہوتے، شیخ الاسلام علم و حکمت کے وہ دریا بہاتے کہ روہیں

تازہ ہو جاتیں، باطنی نسبت پر غور کرنے سے معلوم ہوتا ہے کہ نسبت ولی اللہی کا ایک عظیم حصہ آپ کے علم و فضل کی خصوصیت بنا ہوا تھا، دارالعلوم دیوبند کے تو تمام ہی اکابر علماء فضلاء خاندان ولی اللہی کا فیض اور پر تو تھے ان پر شاہ ولی اللہ، شاہ عبدالعزیز، شاہ عبدالقادر، شاہ اسماعیل شہید اور سید احمد شہید کے فیوض و برکات جلوہ فگن تھے، لیکن حضرت شیخ الاسلام علامہ عثمانی کی حیات پر ایک نظر ڈالنے سے یہ محسوس ہوتا ہے کہ آپ نے اپنے ان تمام علوم و فیوض کا جو ہر سمیٹ رکھا ہے پھر نسبت محمودی کا ایسا رنگ غالب نظر آتا تھا کہ جس کسی نے ان کی تصانیف و تحقیقات کو ذرا بھی نظر غور سے دیکھا تو یہ کہنے پر مجبور ہوا کہ شیخ الاسلام کی زبان حضرت شیخ الہند کے علوم و معارف کی ترجمان ہے، علم و عمل، ایمان و تقویٰ، فہم و بصیرت میں شیخ الہند کا پورا نمونہ تھے ان کی حق گو زبان کسی بڑے سے بڑے بادشاہ کے سامنے بھی حق کا کلمہ بولنے میں ادنیٰ سی جھجک نہیں محسوس کرتی تھی، قرارداد مقاصد کا منظور کرانا ان کے ہی عزم اور حوصلہ اور قوت ایمانی کا کام تھا قرارداد مقاصد کی منظوری سے پہلے بعض ذیلی کمیٹیوں میں جب دستور اسلامی کے سلسلہ میں لیت و لعل اور ہیر پھیر سے کام لیا جا رہا تھا تو اس وقت آپ ہی کی حق گو زبان نے صاف الفاظ میں کہہ دیا تھا کہ اگر اسلامی دستور کو حسب وعدہ پاکستان میں رائج کرنے کو پس پشت ڈالا گیا تو میرا راستہ اور ہوگا اور آپ کا اور۔ نہ صرف یہ بلکہ میں قوم کو بتا دوں گا۔ اہل اقتدار دستور اسلامی کے سلسلہ میں اچھی نیت نہیں رکھتے، اسی حق گوئی کا نتیجہ تھا کہ بجمہ اللہ مارچ ۱۹۴۹ء میں قرارداد مقاصد منظور ہوئی۔ انہوں نے اپنی ہدایات و تعلیمات سے وہ سب باتیں بھی بتادی اور سکھادی تھیں جن کی تعمیل کر کے ہم واقعہ اپنے ملک میں اسلامی نظام جاری کر سکیں، لیکن افسوس ہے کہ ہم آج تک خواہ کاغذی طور سے کتنی ہی پیش رفت کر چکے ہوں، اعلانات اور دعوے بہت ہی بلند و بالا کرتے ہیں مگر ہماری عملی زندگی اور نظام معاشرت میں ذرہ برابر بھی فرق نہیں۔ اسلام اور نظام صرف اعلان اور کاغذوں کی دستاویز تک محدود رہنے والی چیز نہیں، اسلام اور نظام تو مسلم قوم کے معاشرہ اور اس کے ہر ہر شعبہ حیات میں سرایت کر جانے والے رنگ اور طرز کا نام ہے۔ ان تمام بلند پایہ خصوصیات کے ساتھ ان کے سیاسی تدبیر اور فہم کا مقام وہ ہے جو ان کی تاریخ سے بخوبی واضح ہے، تحریک پاکستان سے بہت پہلے ہی ان کی سیاسی بصیرت نہایت بلند پایہ عظمت رکھتی تھی، ترک موالات تحریک خلافت و کانگریس ہند و مسلم اتحاد غرضیکہ ہر شعبہ سیاست میں ان کا ایک خاص مسلک اور امتیازی مقام تھا اور ان تمام مراحل میں وہ کہیں بھی اسلامی امتیازات کو پست اور مغلوب ہوتے دیکھنا گوارا نہیں کر سکتے تھے، جمعیت علماء ہند کے ایک سالانہ اجلاس ۱۹۲۱ء میں جو مولانا ابوالکلام آزاد کی صدارت میں تھا جس میں ہندو مسلم اتحاد کو برقرار رکھنے کے لئے گائے کی قربانی کو بہت سے سیاسی لیڈر مصلحت کا شکار بنانا چاہتے تھے اور اس پر کچھ حضرات مصر بھی تھے، حتیٰ کہ یہ بھی کہا گیا کہ گائے کی قربانی کوئی واجب تو نہیں ہے کہ بس گائے کی قربانی کی جائے تو جب اور جانور بھی قربانی کئے جاسکتے ہیں تو کیا حرج ہے، اس لئے ہم کو ہندو مسلم اتحاد کی خاطر اور ہندوؤں کی خوشنودی کے لئے گائے کی قربانی ترک کر دینی چاہئے، اس میں بعض کی زبان سے یہ بھی نکلا کہ اب اس تجویز میں کسی کی مخالفت کی پروا نہیں

کی جائے گی، اشارہ تھا حضرت علامہ انور شاہ صاحب رحمۃ اللہ علیہ اور حضرت علامہ شبیر احمد صاحب رحمۃ اللہ علیہ کی جانب۔ تو اس پر شیخ الاسلام علامہ عثمانی نے ایمانی حقائق اور دلائل سے تمام اکابر و سیاسی زعماء کو جواب کر ڈالا اور ثابت کیا کہ کسی حلال اور مباح چیز کو حرام کرنے کی تو اللہ نے اپنے پیغمبر ﷺ کو بھی اجازت نہیں دی اور حق تعالیٰ نے قرآن کریم میں آیت نازل فرمادی۔

ترجمہ: ”اے پیغمبر ﷺ آپ کیوں حرام کرتے ہیں وہ چیز جو اللہ نے آپ کے واسطے حلال کی۔“
 شیخ الاسلام نے بڑی ہی جرأت اور ایمانی اور علمی قوت کے ساتھ کہا کہ جب کسی مباح اور حلال چیز کو اللہ کے پیغمبر ﷺ کے لئے اپنی ازواج کی خوشنودی کے واسطے ترک کر دینا درست نہیں تو ہمیں یہ کیسے روا ہو سکتا ہے کہ ہندوؤں کی خوشنودی کی خاطر گائے کی قربانی کی مخالفت کا فتویٰ دے دیں، یہ وہ جواب تھا جس پر علم و فہم کے پہاڑ جیسے حضرات بھی سرنگوں ہو گئے اور اپنی ٹوپی اتار کر شیخ الاسلام کے قدموں پر ڈال دی، یہ شیخ الاسلام کا مقام تھا کہ اس کو اٹھایا اور چوما اور سر پر رکھ کر فرمایا یہ تو سر پر رکھنے کے قابل ہے مگر اللہ کا قانون وہ ہے جس کے سامنے ہمارے سب کے سر جھکے ہوئے ہیں۔

جس زمانہ میں شاہ افغانستان امان اللہ خان اپنی بیگم ثریا کے ساتھ یورپ کی سیر کر رہے تھے اور ان حالات میں ملکہ ثریا کی بے حجابی کا کافی چرچا تھا اور لوگ اس چیز کی وجہ سے شاہ سے متنفر ہو رہے تھے، کیونکہ ایمانی محبت رکھنے والے مسلمانوں کہ یہ بات پسند نہیں ہو سکتی کہ ان کے سربراہ کی بیگم بے پردہ لوگوں کے سامنے آئے اس وقت آپ نے حجاب شرعی پر اپنی تقاریر اور بیانات میں ایک نہایت مدلل اور حقائق سے لبریز سلسلہ شروع کیا اور نہ صرف یہ کہ پردہ کی اصل حقیقت سے مسلمانوں کو آگاہ کیا ساتھ ہی ان بعض مضمون نگاروں کی خوشامدانہ روش پر بھی تنقید بلکہ تنبیہ کی جو شاہ کی خوشامدہ میں معیار سے ہٹ کر کچھ لکھنے لگے تھے اور یہ پیغام شاہ امان اللہ تک بھجوا دیا، کاش کوئی صاحب محبت و دولت عالیہ افغانستان کے امیر غازی اور ان کی اہلیہ ثریا جاہ کے سمع ہمایوں تک حضرت عمرؓ کے یہ الفاظ پہنچا دے۔

ترجمہ: ”اے ابو عبید تم دنیا میں سب سے زیادہ ذلیل حقیر اور کمتر تھے تم کو اللہ نے اسلام کے ذریعہ عزت دی، اس لئے سمجھ لو جب کبھی بھی تم عزت اللہ کے در سے ہٹ کر کسی اور سے حاصل کرنے کا ارادہ کرو گے خدا تمہیں ذلیل کر دے گا۔“

الغرض شیخ الاسلام علامہ شبیر احمد عثمانی رحمۃ اللہ علیہ ایک حق گو عالم دین تھے ان کی ذات گرامی علم و عمل کا سرچشمہ تھی، ان کی زبان و قلم نے اللہ کے دین کی قابل قدر خدمات انجام دی ہیں۔ شیخ الاسلام ۱۳۵۴ھ/۱۹۳۶ء سے ۱۳۶۲ھ/۱۹۴۴ء تک دارالعلوم دیوبند کے صدر مہتمم رہے اس سے قبل وہ دارالعلوم میں درس حدیث و تفسیر کی خدمت سرانجام دیتے رہے، ان کے صدارت اہتمام کے زمانہ میں ناچیز کے والد ماجد حضرت مولانا محمد ادریس صاحب کاندھلوی مرحوم حیدر آباد دکن میں مقیم تھے، حضرت شیخ الاسلام نے تحریک کی کہ دارالعلوم میں دورہ حدیث کے طرز پر دورہ تفسیر کا بھی

اہتمام کیا جائے اور طلباء تفسیر پڑھنا چاہیں، انہیں اس میں دورہ حدیث کی تکمیل کے بعد داخلہ دیا جائے چنانچہ دارالعلوم میں دورہ تفسیر کا اضافہ کیا گیا اور شیخ الاسلام نے بحیثیت صدر مہتمم دارالعلوم دیوبند والد صاحب کو حیدر آباد کن خط لکھا کہ!

”یہاں دارالعلوم میں دورہ تفسیر کا اضافہ کیا گیا ہے اور آپ کو شیخ التفسیر“ منتخب کیا گیا آپ اپنی منظوری اور تاریخ آمد سے مطلع فرمائیں۔

شیخ الاسلام کے فرمانے پر والد صاحب ۱۹۳۹ء میں حیدر آباد کن کا قیام ترک کر کے دیوبند چلے آئے اور دس برس کے وقفے کے بعد پھر آپ اساتذہ احباب اور ساتھیوں کے ساتھ اسی علمی مرکز میں آ کر خدمت دین میں مصروف ہو گئے جہاں سے دینی علوم کی تکمیل کی تھی اور ایک عرصہ تک درس و تدریس کی خدمت بھی انجام دے چکے تھے یہاں یہ بات بھی ضروری ہے کہ والد صاحب جہاں حضرت شیخ الاسلام کے چہیتے شاگرد تھے وہاں ایک علمی مشیر بھی تھے شیخ الاسلام باوجود اپنے علمی تبحر کے اکثر اہم اور مشکل علمی مسائل میں والد صاحب سے گفتگو فرماتے اور رائے لیتے اور بار بار یہ فرمایا کرتے تھے کہ!

مولانا محمد ادریس صاحب کی بات نہایت ہی چچی تلی ہوتی ہے اور علمی نقول نکال لانے میں ان کی کوئی ہمسری نہیں کر سکتا۔ اور کبھی کبھی بڑی ہی محبت کے انداز میں فرما دیا کرتے کہ یہ صرف عالم ہی نہیں یہ تو چلتا پھرتا کتب خانہ ہے۔

اس سے معلوم ہوا کہ شیخ الاسلام کی نظر میں اپنے ایک شاگرد کی کیا حیثیت تھی اور اسی لئے دارالعلوم کے شیخ التفسیر کے عہدہ جلیلہ کے لئے کس قدر منزلت کے ساتھ والد صاحب کو انہوں نے بلایا اور یہ بھی واضح کر دوں کہ شیخ الاسلام نے والد صاحب کو کسی ذاتی تعلق یا قرابت کی بناء پر اس عظیم منصب کے لئے ہرگز ہرگز نہیں بلایا تھا بلکہ ان کے سامنے علم و فضل کا انتخاب تھا جو انہوں نے دارالعلوم کے لئے کیا اس کا ایک واقعہ بھی ذکر کر دوں جب والد صاحب حیدر آباد سے دیوبند بطور شیخ التفسیر تشریف لے آئے تو دارالعلوم کے تمام اساتذہ اور طلباء نے شرکت کی شیخ الاسلام نے والد صاحب کے بارے میں کلمات توصیف کہے اور اپنی تقریر کے آخر میں سب سے عجیب بات یہ کہی کہ۔

”قیامت کے روز اگر اللہ تعالیٰ نے سوال کیا کہ شبیر احمد!

ہم نے تجھے دارالعلوم دیوبند کا صدر مہتمم بنایا تھا، بتاؤ تم نے دارالعلوم کی کیا خدمت کی؟
تو میں جواب دوں گا کہ پروردگار عالم دارالعلوم میں تیری کتاب کی تفسیر پڑھانے کے لئے میں نے مولوی محمد ادریس کو بلایا تھا۔“

”مجھے یقین ہے میرے اس عمل پر اللہ تعالیٰ میری بخشش فرمادیں گے۔“

والد صاحب ہمیشہ شیخ الاسلام کے نظریہ سیاسی کے حامی رہے اور تحریک پاکستان میں شیخ الاسلام ہی کی جماعت سے وابستہ رہے، ایک قومی نظریے کی تردید اور دو قومی نظریے کی تائید و حمایت کرتے رہے تعلیم پاکستان کے اسلامی نظام کے لئے شیخ الاسلام کی قیادت میں جدوجہد کرتے رہے انہوں نے اسلامی نظام کے لئے اپنی پوری کوششوں سے قرارداد

مقاصد منظور کرائی، آج اس ملک میں بسنے والے ہر مسلمان پر یہ فرض عائد ہوتا ہے کہ اس مملکت میں کلیتہً عملی طور سے اسلامی نظام رائج کرے، اسلامی معاشرہ کا اجراء کرے، مغربی ذہن اور اسلام دشمن عناصر کی ریشہ دوانیوں کو ناکام بنانے کے لئے مستعد اور متحد ہو جائے، شیخ الاسلام نے ہمیں یہی پیغام دیا ہے۔

”فرماتے ہیں کہ۔“

میرے نزدیک ہمارے فوز و فلاح کا راز اسلامی نظام کے قیام میں ہے اور میرے ان چار لفظوں کو ہمیشہ کے لئے ذہن نشین کر لیں اور ان پر عمل پیرا رہیں۔

☆ ۱۔ صبر و استقامت

☆ ۲۔ تقویٰ و طہارت

☆ ۳۔ اتحاد ملت

☆ ۴۔ اعداد قوت حب استطاعت

جن کا خلاصہ یہ ہے کہ انفرادی و اجتماعی زندگی میں اللہ سبحانہ و تعالیٰ سے اپنا تعلق صحیح رکھا جائے تاکہ اس کی امداد و نصرت کے مستحق ہو سکیں اور اس راہ میں پیش آنے والی سختیوں کو صبر و استقلال سے برداشت کیا جاسکے اور ساری ملت اسلامیہ اتحاد کر کے متحد و یک جان ہو کر اپنی قدرت کی آخری حد تک وہ قوت فراہم کرے جس سے ابلیسی لشکروں کے حوصلے شکست کھا جائیں۔

بہر حال شیخ الاسلام کی حیات طیبہ اور تعلیمات اسلامیہ ہمارے لیے مشعل راہ ہیں ایسی عظیم ہستیاں امت میں روز بروز پیدا نہیں ہوا کرتیں۔ ان کی دینی و علمی خدمات بے بہا ہیں جن کا احاطہ کرنا بڑا مشکل کام ہے، ہمارے محترم جناب مولانا پروفیسر انوار الحسن شیرکھٹی مرحوم نے شیخ الاسلام کے علم تفسیر، حدیث و فقہ، علم کلام، فلسفہ و منطق، مناظرہ و تقاریر، اردو، فارسی، عربی ادب اور سیاسی و ملی کارناموں کی تفصیلات بڑی تحقیق کے ساتھ کئی جلدوں میں شائع کی ہیں جو عقیدت مندوں پر ان کا احسان عظیم ہے اللہ تعالیٰ مولانا موصوف کو اس کا اجر عظیم عطا فرمائیں، آمین۔ اب ہمارے عزیز حافظ محمد اکبر شاہ بخاری صاحب نے ”تذکرہ شیخ الاسلام پاکستان“ لکھ کر منصفین کے دلوں کی تسلی کے لئے مزید سامان تسکین مہیا کر دیا ہے، عزیز موصوف کو شیخ الاسلام علامہ شبیر احمد عثمانی اور دیگر اکابر دیوبند سے غایت درجہ عقیدت ہے اس سلسلہ میں ان کی متعدد نصائیف طبع ہو چکی ہیں، ہم دعا کرتے ہیں کہ اللہ تعالیٰ عزیز مؤلف کو اکابر دیوبند کے علوم و معارف اور سیرت طیبہ سے متعارف کرانے کی مزید توفیق نصیب فرمائیں اور ان کی اس خدمت کو اپنی بارگاہ میں شرف قبولیت سے نوازیں۔ آمین۔

محمد مالک کاندھلوی

شیخ الحدیث جامعہ اشرفیہ لاہور (پاکستان)

شیخ الاسلام علامہ عثمانی کی یاد میں

گلہائے عقیدت

(از پروفیسر انوار الحسن شیرکوٹی)

رہ رو راہ شریعت راہ دکھلاتا رہا
 ترجمان فقہ و تفسیر و حدیث مصطفیٰؐ
 لکھ کے شرح مسلم و تفسیر قرآن کریم
 تھا زباں پر اس کی قال اللہ اور قال الرسول
 رحمۃ اللعالمین کے دین کی لے کر ضیاء
 حکمت رازیؒ و اسرار غزالیؒ کا امیں
 تھا زباں قاسمؒ کی اور روح ولی اللہ تھا
 تھا لسان الغیب انور شاہؒ کی نظروں میں وہ
 یاد ہے اب تک تری شیریں کلامی جس سے تو
 تجھ پہ نازاں ہے ترا دارالعلوم دیوبند
 اہل پاک و ہند تیری ذات کے ممنون ہیں
 تھا صداقت اور حق گوئی ترا شیوہ سدا
 کیا ہی نعمت تھی مگر علامہ عثمانی کی ذات
 منزل مقصود تک ملت کو پہنچاتا رہا
 آفتاب علم دیں دنیا کو چمکاتا رہا
 امت اسلام پر احسان فرماتا رہا
 نغہائے سنت و قرآن سدا گاتا رہا
 اپنے علم و فضل کے انوار برساتا رہا
 حکمت و اسرار کے عقدوں کو سلجھاتا رہا
 جس پہ محمود الحسنؒ بھی فخر فرماتا رہا
 غیب کے مضمون ہمیں آنکھوں سے دکھلاتا رہا
 کوثر و تسنیم کی موجوں کو شرماتا رہا
 مادر علمی پہ تو بھی ناز فرماتا رہا
 جن پہ اپنے فیض کی بارش تو برساتا رہا
 حق بیاں کرتا رہا باطل کو ٹھکراتا رہا
 پھول بن کر گلشن ہستی کو مہکاتا رہا

وہ ہوئے دنیا سے کیا رخصت کہ انوار الحسن

زندگی کا لطف جینے کا مزا جاتا رہا



تحریک پاکستان کے رہنما

حضرت مولانا علامہ شبیر احمد عثمانی رحمۃ اللہ علیہ

(شیخ التفسیر حضرت مولانا احمد علی لاہوری کی نظر میں)

(پروفیسر ڈاکٹر علامہ خالد محمود پی ایچ ڈی لندن)

برصغیر پاک و ہند کے جلیل القدر محدث حضرت مولانا شبیر احمد عثمانیؒ ان نابغہ روزگار ہستیوں میں سے تھے جن کے علم و فضل اور کمالات کا بیان ہر شخص کے بس کی بات نہیں ایسے لوگ روز بروز پیدا نہیں ہوتے ان کا ظہور کہیں صدیوں میں جا کر ہوتا ہے پھر یہ حضرات جو چراغ جلا جاتے ہیں ان کی روشنی صدیوں تک امت کو راہیں دکھلاتی ہے۔

مت سہل انہیں جانو! پھرتا ہے فلک برسوں

تب خاک کے پردے سے انسان نکلتے ہیں

آئیے حضرت علامہ عثمانی کے علم و فضل اور کمالات کے تذکرہ کے لیے ان شخصیتوں کی طرف رجوع کریں جن کے اپنے کمالات زبان زد عام و خاص ہیں کہیں حضرت شیخ الاسلام کے بارے میں حضرت مولانا احمد علی صاحب قدس اللہ اسرارہما کی نظر و فکر معلوم کیجئے یہ دونوں حضرات حضرت شیخ الہندؒ کی نظر کا انتخاب ان کی فکر کے ترجمان تھے۔

ہندوؤں کے خلاف فطرت دینی نظریات کے باعث اسلام ہندوستان میں بڑی تیزی سے پھیلا حضرات صوفیہ کرام اور مشائخ طریقت کی روحانیت عامہ خلائق کو بڑی تیزی سے اسلام میں جذب کرتی رہی بستیوں کی بستیاں اور شہروں کے شہر داخل دائرہ اسلام ہوئے یہ نئے نئے مسلمان ان بزرگوں کی تربیت میں اسلام کی سیدھی راہ پر خوب چلے لیکن جب خانقاہیں خاندانوں میں وراثت بننے لگیں تو تربیت کا ہاتھ کمزور پڑ گیا جو نہی تربیت میں کمی آئی شرک و بدعت کے گہرے بادل ہر سو چھا گئے پھر ہر طرف اندھیرا ہی اندھیرا تھا بیسویں صدی میں انگریز حکومت کی ہندوستان میں یہ دینی پیش رفت تھی۔

ان حالات میں جن بزرگوں نے اس ظلمت کے خلاف آواز اٹھائی اور لوگوں کو قرآن کے گرد جمع ہونے کی آواز دی ان میں حضرت مولانا احمد علی لاہوری پہلی صف میں نظر آتے ہیں۔ آپ نے اہل لاہور کو اسلام کا اصلی چہرہ دکھانے کے لیے پنجاب میں اکابر علماء دیوبند کا درد ضروری سمجھا انجمن خدام الدین لاہور کی طرف سے شیرانوالہ دروازہ میں ایک کھلے جلسے کا اہتمام کیا اکابر دیوبند کی لاہور میں یہ پہلی تشریف آوری تھی۔ امام العصر حضرت مولانا انور شاہ کشمیری محقق

العصر علامہ شبیر احمد عثمانی مفتی اقلیم ہند و حضرت مفتی کفایت اللہ صاحب دہلوی اور شیخ العرب والعجم حضرت مولانا سید حسین احمد مدنی اس قافلے کی مرکزی شخصیات تھیں جو ان دنوں راوی کے کنارے اترے۔

رات کے اجلاس میں حضرت مولانا شبیر احمد عثمانی کی تقریر تھی علامہ ڈاکٹر اقبال سیٹج سے اٹھ کر حضرت علامہ عثمانی کے سامنے عوام کے ساتھ جا بیٹھے اور کہا ان جلیل القدر علماء کی عظمت تقاضا کرتی ہے۔ کہ میں ان کے سامنے زمین پر بیٹھ کر ان سے استفادہ کروں۔

حضرت مولانا احمد علی صاحب رحمۃ اللہ علیہ نے ان دنوں مدرسہ قاسم العلوم لاہور نیا نیا قائم کیا تھا آپ فارغ التحصیل علماء کو اپنے خاص رنگ میں تفسیر اور حجتہ اللہ البالغہ پڑھاتے تھے امتحان لے کر پھر آپ ان علماء کو سند دیتے وہ خدام الدین شیرانوالہ لاہور کے مسلک کا ایک نشان تھا۔

اس سند میں چار اکابر دیوبند کے نام سرفہرست ہیں اور اس ترتیب سے لکھے ہیں۔

☆ حضرت مولانا انور شاہ صاحب کشمیری

☆ حضرت علامہ شبیر احمد عثمانی

☆ حضرت مولانا سید حسین احمد مدنی

☆ حضرت مولانا قاری محمد طیب قاسمی

حضرت مولانا احمد علی صاحب نے انجمن خدام الدین لاہور کی طرف سے ایک علمی اور اصلاحی پرچہ ہفت روزہ خدام الدین جاری فرمایا اس میں حضرت شیخ التفسیر کا خطبہ جمعہ باقاعدہ چھتا تھا آپ اس میں جہاں کہیں کوئی آیت پیش فرماتے اس کے ساتھ حاشیہ شیخ الاسلام کی جلی سرخی سے حضرت مولانا شبیر احمد عثمانی کے فوائد نقل کرتے حضرت مولانا عبید اللہ انور کے دور میں بھی ہفت روزہ خدام الدین کی یہ پالیسی برابر قائم رہی دوسرے لفظوں میں یوں کہیے کہ حضرت مولانا احمد علی پاکستان میں حضرت مولانا شبیر احمد عثمانی کی نظر و فکر کے پورے امین رہے اور یہ وہ نقطہ اعتدال ہے جو پاکستان کے علماء حق کو اپنے اکابر سے ملا ہے۔

پاکستان بنے چالیس سال ہونے کو ہیں یہ وہ مدت ہے جسے کسی دعوے کے صدق و کذب کے لیے بطور تمہید پیش کیا جاسکتا ہے۔ پاکستان جس عنوان سے قائم ہوا تھا اس کے تحت کیا یہاں اس مدت میں کوئی مضمون دیکھا گیا؟ اس کا جواب نہ دیا جائے تو بہتر ہے۔ اس کا غلط اثر یہ ہوا کہ وہ طاقتیں جو پاکستان بننے کے خلاف تھیں اب پھر سے میدان میں نکل آئی ہیں کبھی یہ بات سننے میں آتی ہے کہ پاکستان اسلام کے لیے نہیں مسلمانوں کی صرف معاشی پھر کچھ الحادی طاقتیں سیاست اور جمہوریت کے نام پر میدان عمل میں آ نکلی ہیں۔ روس کا برفانی چیتا ویسے ہی آنکھیں دکھا رہا ہے۔ اور کچھ لوگ انجام پر نظر کئے بغیر اس سے نظریں ملا رہے ہیں۔ ہمیں ایسے موقع پر علماء حق کو کس طرف ہونا چاہئے؟ یہ وقت کا اہم ترین سوال

ہے؟ الحمد للہ کہ پاکستان کی تاریخ کے اس نازک ترین مرحلہ میں حضرت مولانا احمد علیؒ کے جانشین حضرت مولانا عبید اللہ انور نے اپنے والد محترم کے مسلک اعتدال کو قائم رکھا ہے اور شیخ الاسلام حضرت علامہ شبیر احمد عثمانیؒ سے اپنی سیاسی عقیدت برابر قائم رکھی یہاں تک کہ اس اہم سیاسی فیصلے پر قوم نے انہیں امام الہدیٰ کہا۔

ہندوستان کی سیاسی فضا میں حضرت مولانا احمد علی صاحبؒ حضرت مدنیؒ کے جہاد حریت کے بہت مدح سرائتھے لیکن آپ نے انجمن خدام الدین لاہور کے ماحول کو ہمیشہ ایک فکری توازن میں رکھا علم الہی میں مقدر تھا کہ یہ علاقہ ایک دن پاکستان بنے گا اور اس کے حالات اور تقاضے کچھ مختلف ہوں گے حضرت لاہوری نے شروع سے ہی اسے ایک متوازن فکر سے جلایا اور تاریخ کے کسی موڑ پر اسے کانگریس کا مرکز نہ بننے دیا حضرت مدنیؒ کے بہت عقیدت مند تھے مگر اس فکری توازن میں آپ نے حضرت علامہ شبیر احمد عثمانیؒ صاحب کو بھی ساتھ رکھا حضرت لاہوری کا یہ فکری توازن الہامی معلوم ہوتا ہے۔ اللہ کو منظور تھا ملک تقسیم ہوگا اور پاکستان بنے گا علمائے حق ملک کے دونوں حصوں میں ہوں گے پاکستان میں علمی اور فکری قیادت علامہ شبیر احمد عثمانیؒ کی ہوگی لاہور اس کا قطب البلاد ہوگا اس میں علماء حق کا انداز عمل ابھی سے متوازن ہونا چاہئے تاکہ جب وہ وقت آئے حال ماضی سے مربوط ہو قدرت نے حضرت لاہوری کے ذہن کو تقسیم سے تقریباً چالیس برس پہلے اس طرف متوجہ کر دیا کہ یہاں شیرانوالہ دروازہ لاہور میں علماء دیوبند وہ فکری توازن قائم رکھیں جو اس وقت علماء کے دو حلقوں کے مابین نقطہ اشتراک ہو سکے۔

حضرت مولانا شبیر احمد صاحب جب صوبہ سرحد کے ریفرنڈم کے لیے (کہ صوبہ سرحد پاکستان میں شامل ہو یا ہندوستان میں) دیوبند سے پشاور جا رہے تھے کہ راہ میں لاہور سے گزرے آپ نے حضرت مولانا احمد علی صاحب کو پہلے سے پیغام بھیج رکھا تھا کہ وہ لاہور ریلوے اسٹیشن پر آپ سے ملیں حضرت مولانا لاہوری حضرت علامہ عثمانی سے لاہور ریلوے اسٹیشن پر ملے حضرت مولانا عبید اللہ انورؒ بھی ساتھ تھے حضرت شیخ التفسیر نے حضرت شیخ الاسلام کو پاکستان کی حمایت پر مبارکباد دی اور کہا کہ آپ کے اس بروقت اقدام سے پاکستان میں علماء حق کا مستقبل محفوظ ہو گیا ہے۔

پاکستان بننے کے بعد حضرت شیخ التفسیر نے ایک مجلس میں بتایا کہ انہیں حضرت مولانا حسین مدنیؒ کا خط ملا ہے کہ تقسیم ملک سے ہمارا نصف صدی کا سیاسی رشتہ (کہ انگریز کو کسی طرح جلد ملک سے نکالا جاسکے) اب آپ سے منقطع ہو گیا ہے یہاں کے حالات اور ہیں اور آپ کے ہاں کے حالات اور ہوں گے آپ وہاں کے مسلمانوں کی بہتری اور اسلام کی خدمت کے لیے جو عمل بہتر سمجھیں اس پر عمل فرمائیں ہمارے ساتھ آپ کا اب کوئی سیاسی اشتراک نہیں۔

حضرت مولانا حسین احمد مدنیؒ کی سیاسی دیانت لائق تحسین ہے کہ آپ نے پاکستان کو جمعیت علماء ہند کی سیاست سے کلی طور پر علیحدہ رکھا اور ہمیشہ اس کے لیے دعا گو رہے اور آپ کی برابر یہ تمنا رہی کہ وہ ملک اسلام کے نام پر لیا گیا ہے واقعی مسلمانوں کے لیے نفع مند رہے پھر جب تک حضرت مدنیؒ زندہ رہے جمعیت علماء ہند نے پاکستان کے کسی سیاسی مسئلے میں بھی کسی طرح کا کوئی دخل نہیں دیا۔

تحریک پاکستان کے راہنما

حضرت مولانا علامہ شبیر احمد عثمانی رحمۃ اللہ علیہ

(حضرت مولانا سید حسین احمد مدنیؒ کی نظر میں)

(مولانا عبدالرحمن صاحب استاذ الحدیث جامعہ اشرفیہ لاہور)

حضرت مولانا احمد علی صاحبؒ نے ایک دفعہ بتلایا کہ حضرت مولانا حسین احمد مدنیؒ کا مجھے خط ملا ہے کہ ”برصغیر کی تقسیم سے ہمارا نصف صدی کا سیاسی رشتہ (کہ انگریز کو کس طرح جلد اس ملک سے نکالا جاسکے) اب ٹوٹ چکا ہے یہاں کے حالات اور تقاضے اور ہیں اور آپ کے ہاں گے اور اب آپ جمعیت علمائے ہند کی بجائے وہاں کے مسلمانوں کی بہتری اور اسلام کی خدمت کے لیے جو راہ سوچیں اور اس پر عمل فرمائیں۔“

حضرت مولانا مدنیؒ کی سیاسی دیانت لائق تحسین ہے کہ آپ نے علماء پاکستان کو جمعیت علماء ہند کی سیاست سے بالکل علیحدہ رہنے کا مشورہ دیا اور دعا گو رہے کہ جو ملک اسلام کے نام پر بنا ہے اس میں واقعی مسلمانوں کا فائدہ ہو اور اسلام کی خدمت ہو پھر آپ جب تک اس دنیا میں تشریف فرما رہے جمعیت علماء ہند نے پاکستان کے کسی سیاسی معاملہ میں کبھی کوئی دخل نہیں دیا۔

حضرت مولانا احمد علی صاحبؒ نے حضرت مدنیؒ کے اس خط کے بعد یہاں کے علماء حق کی سیاسی جماعت جمعیت علماء اسلام میں باضابطہ شرکت کر لی۔ اور پھر ایک وقت آیا کہ آپ کل جمعیت علمائے اسلام پاکستان کے امیر منتخب ہوئے۔ شیخ العرب والعجم حضرت مولانا سید حسین احمد مدنیؒ کی سیاسی راہ شیخ الاسلام حضرت مولانا شبیر احمد عثمانیؒ سے مختلف تھی لیکن آپ حضرت علامہ عثمانیؒ کی علمی بصیرت کے پورے شرح صدر سے قائل تھے حضرت علامہ کی تفسیر پر آپ کے الفاظ یہ ہیں۔ اللہ تعالیٰ نے اپنے فضل و کرم سے علامہ زماں محقق دوران حضرت مولانا شبیر احمد عثمانیؒ زید مجدہم کو دنیاۓ اسلام کا درخشندہ آفتاب بنایا ہے مولانا موصوف کی بے مثل ذکاوت سے مثل تقریر سے مثل تحریر عجیب و غریب حافظہ عجیب و غریب تبصر و غیرہ کے کمالات علمیہ ایسے نہیں کہ کوئی شخص منصف مزاج انہیں تامل کر سکے جن حضرات کو مولانا سے کبھی بھی کسی قسم کے استفادہ کی نوبت آئی ہے وہ اس سے بخوبی واقف ہیں ان از منہ اخیرہ میں حسب وعدہ ازلیہ انا نحن نزلنا

الذکر وانا له لحافظون۔ اور ثم ان علینا بیانہ قدرت قدیمہ نے جس طرح امام الائمہ حضرت شیخ الہند قدس سرہ العزیز کو با محاورہ ترجمہ قرآن کی طرف متوجہ فرما کر صلاح عباد کے لیے عظیم الشان سامان ہدایت مہیا فرما دیا تھا اسی طرح اس کے بعد مولانا شبیر احمد صاحب موصوف کی توجہ تکمیل فوائد اور ازالہ مغلفات کی طرح منعطف فرما کر تمام عالم اسلامی اور بالخصوص اہل ہند کے لیے عدیم النظر حجۃ بالغہ قائم کر دی ہے ان حواشی اور مہتمم با شان فوائد سے نہ صرف ترجمہ مذکورہ میں چار چاند لگ گئے بلکہ ان سے بے شمار شکوک و شبہات کا بھی قلع قمع ہو گیا ہے جو کہ کوتاہ فہموں کو کتاب اللہ اور اس دین حنیف کے متعلق پیش آتے رہے ہیں۔ یقیناً مولانا نے بہت سی ضخیم ضخیم تفسیروں سے مستغنی کر کے سمندروں کو کوزہ میں بند کر دیا ہے۔



از: حافظ محمد اکبر شاہ بخاری جام پور:

شیخ الاسلام حضرت مولانا علامہ شبیر احمد عثمانی رحمۃ اللہ علیہ اور

شیخ الاسلام حضرت مولانا سید حسین احمد مدنی رحمۃ اللہ علیہ

شیخ الاسلام حضرت مولانا سید حسین احمد مدنی رحمۃ اللہ علیہ کی شخصیت کسی تعارف کی محتاج نہیں ہے، وہ اپنے زمانے کے جید عالم دین، اسلام کے عظیم مجاہد اور اپنے وقت کے عارف کامل تھے، اپنے وقت کے شیخ کامل تھے۔
آپ کی تاریخ ولادت ۱۹ شوال المکرم ۱۲۹۶ھ ہے، آبائی وطن موضع الہ داد پور قصبہ ٹانڈہ ضلع فیض آباد ہے۔
آپ کا تاریخی نام چراغ محمد ہے، آپ حسینی سید ہیں اور آپ کے والد ماجد سید حبیب اللہ صاحب حضرت مولانا شاہ فضل الرحمن گنج مراد آبادی کے خلیفہ خاص تھے۔

آپ کی ابتدائی تعلیم اپنے والد ماجد کی زیر نگرانی ہوئی، آپ نے اپنی والدہ ماجدہ سے پانچ پارے قرآن شریف کے پڑھے اور بقیہ پارے والد صاحب سے پڑھے۔ جب آپ کی عمر ۱۳ سال ہوئی تو آپ ۱۳۰۹ھ میں دارالعلوم دیوبند تشریف لائے اور اپنے بڑے بھائی مولانا صدیق احمد صاحب اور شفیق استاذ حضرت شیخ الہند مولانا محمود الحسن دیوبندی کی زیر نگرانی دارالعلوم دیوبند میں تعلیم پاتے رہے، باوجودیکہ حضرت شیخ الہند قدس سرہ دورہ حدیث کی بڑی کتابیں پڑھاتے تھے، لیکن آپ کو ہونہار پا کر ابتدائی کتابیں بھی خود ہی پڑھائیں اور توجہات خصوصیہ سے نوازا، آثار سعادت اور جذبہ خدمت آپ میں پہلے ہی سے موجود تھا، اس پر حضرت شیخ الہند رحمۃ اللہ علیہ کی توجہات نے سونے پر سہاگے کا کام کیا، سترہ فنون پر مشتمل درس نظامی کی ۶۷ کتابیں آپ نے ساڑھے چھ سال کی مدت میں ختم کر ڈالیں اور علم نبوت کے نیر اعظم بن کر دارالعلوم کے درو دیوار کو منور کرنے لگے، ہر ایک استاذ کی نظر شفقت آپ پر پڑنے لگی، اساتذہ غایت شفقت اور محبت کی وجہ سے، نیز کم عمر ہونے کے باعث آپ کو ”مستوراتی منشی“ کہہ کر پکارا کرتے تھے، اساتذہ کی چھوٹی سے چھوٹی اور بڑی سے بڑی خدمت کرنے میں آپ کو کبھی عار محسوس نہیں ہوا۔

ایک مرتبہ حضرت شیخ الہندؒ کے یہاں سے کسی نے بھنگی کی فرمائش کی بھنگی سے نالی صاف کرادو بھنگی نہیں ملا مگر نالی صاف ہو کر دھل بھی گئی، معلوم ہوا کہ اس نالی کو حسین احمد نے اپنے ہاتھوں سے صاف کیا تھا۔

اسی طرح ایک دفعہ حضرت شیخ الہند رحمۃ اللہ علیہ کے یہاں بہت سے مہمان آگئے تھے بیت الخلاء صرف ایک ہی تھا، لہذا دن بھر کی گندگی سے پُر ہو جاتا تھا، لیکن تعجب تھا کہ روزانہ صبح صادق سے پہلے ہی صاف ہو جاتا تھا، چنانچہ ایک دن اس راز کو معلوم کرنا چاہا تو دیکھا گیا کہ رات کے دو بجے آپ ٹوکرا لے کر پاخانے میں داخل ہوئے اور پاخانہ ٹوکرے میں بھر کر جنگل کا رخ کیا۔ سبحان اللہ! یہ تھی تو اضع اور خاکساری جس نے آپ کو فنائیت کے درجے پر پہنچایا ہوا تھا۔

بہر حال جب آپ ۱۳۱۶ھ میں دارالعلوم دیوبند سے فارغ ہوئے تو آپ کی چند خارج از درس کتابیں طب، ادب، ہیئت میں باقی رہ گئی تھیں کہ آپ کے والد ماجد نے عزم ہجرت کیا تو آپ بھی مع والدین و برادران وغیرہ مدینہ منورہ کے لیے روزانہ ہو گئے اور ادبیات میں باقی کتابیں مدینہ منورہ کے معمر اور مشہور ادیب مولانا الشیخ آفندی عبد الجلیل برادہ سے پڑھیں۔

آپ کو حدیث میں علاوہ حضرت شیخ الہند قدس سرہ کے، حضرت اقدس مولانا خلیل احمد سہارنپوریؒ حضرت مولانا عبد العلی صاحبؒ مولانا شیخ حسب اللہ شافعی المکی اور مولانا سید احمد بزرگنجی سے بھی شرف تلمذ حاصل ہے۔

جس وقت آپ کے استاذ مکرم حضرت شیخ الہند قدس سرہ آپ کو مدینہ منورہ رخصت کر رہے تھے تو نصیحت کرتے ہوئے ارشاد فرمایا کہ ”پڑھانا ہرگز نہ چھوڑنا چاہیے ایک دو ہی طالب علم ہوں۔ چنانچہ آپ نے اپنے استاذ کی اس نصیحت کو ایسا گرہ میں باندھا کہ آخر دم تک پڑھاتے رہے۔ مدینہ منورہ کی فاقہ کشی کی زندگی اور ہندوستان کی قید و بند کی زندگی میں برابر اس نصیحت پر عمل پیرا رہے اور اشتغال بالعلم رکھا اور علم کے دریا بہاتے رہے۔

مرکز علم مدینہ منورہ میں آپ کو وہ خصوصیت حاصل ہوئی کہ عرب کی حدود سے نکل کر آپ ممالک غیر میں بھی ”شیخ حرم نبوی“ مشہور ہو گئے اور عرصہ دراز تک حرم نبوی میں پڑھانے کے بعد ۱۳۲۶ھ میں آپ ہندوستان واپس تشریف لائے اور حضرت شیخ الہندؒ کے حلقہ درس میں شرکت فرمائی اور ارباب اہتمام و شوریٰ نے آپ کو معقول تنخواہ پر دارالعلوم دیوبند میں مدرس رکھ لیا۔ اس کے بعد ۱۳۳۹ھ میں آپ پھر مدینہ منورہ تشریف لے گئے اور اسارت مالٹا کے زمانے تک برابر درس و تدریس میں مشغول رہے، مالٹا سے واپسی کے بعد آپ نے کچھ دنوں امروہہ کے مدرسہ جامع مسجد میں بھی تعلیم دی، پھر وہاں سے حضرت شیخ الہندؒ نے آپ کو اپنی خدمات میں بلا لیا۔ کچھ دنوں کے بعد کلکتہ سے مولانا ابوالکلام آزاد نے مدرسہ عالیہ کی صدر مدرس کے لیے حضرت شیخ الہندؒ کی خدمت میں عریضہ ارسال کیا تو حضرت شیخ الہندؒ کے حکم پر آپ کلکتہ تشریف لے گئے اور تدریس میں مشغول ہو گئے۔ کراچی کے مشہور مقدمہ تک آپ کلکتے میں رہے۔ بعد میں آپ اس کی مدرسے سے بوجہ گرفتاری و جیل علیحدہ ہو گئے۔ ۱۹۲۳ء سے ۱۹۲۸ء تک تقریباً چھ سال بنگال میں اور پھر سلہٹ کے جامعہ اسلامیہ میں شیخ

الحديث کی حیثیت سے پڑھاتے رہے اس ۳۱ سالہ زمانہ تدریس میں ہزاروں افراد آپ کے فیض علمی سے مستفید ہوئے۔ سلوک و تصوف میں بھی آپ کامل شیخ تھے ۱۳۱۶ھ میں آپ آستانہ عالیہ رشیدیہ گنگوہ تشریف لے گئے اور حضرت قطب الارشاد مولانا رشید احمد گنگوہی قدس سرہ سے بیعت ہوئے اس وقت آپ کا ارادہ مکہ معظمہ جانے کا تھا اس وجہ سے حضرت گنگوہی قدس سرہ نے ارشاد فرمایا کہ

”میں نے تو تمہیں بیعت کر لیا ہے اب تم مکہ معظمہ جا رہے ہو وہاں شیخ المشائخ حضرت حاجی امداد اللہ

تھانوی مہاجر کی قدس اللہ سرہ موجود ہیں ان سے عرض کرنا وہ تمہیں ذکر کی تلقین فرمادیں گے۔“

غرض یہ کہ آپ مکہ معظمہ پہنچ کر بارگاہ امدادیہ میں حاضر ہوئے اور عرض کیا: ”حضرت گنگوہیؒ نے ہم کو بیعت تو کر لیا تھا۔ مگر یہ فرمایا تھا کہ تلقین ذکر حضرت سے حاصل کر لینا۔“ اس پر حضرت حاجی صاحب نے آپ کو تلقین ذکر فرمائی اور فرمایا کہ صبح آ کر یہاں بیٹھا کرو اور اس ذکر کو کرتے رہو۔ ان توجہات باطنی کے ساتھ آپ کی تربیت روحانی ہوتی رہی اور جب آپ مکہ شریف سے مدینہ طیبہ کے لیے روانہ ہوئے تو حضرت حاجی صاحب قدس سرہ نے سر پر ہاتھ پھیر کر فرمایا کہ ”تم کو اللہ تعالیٰ کے سپرد کرتا ہوں۔“

اس کے بعد جب مدینہ منورہ پہنچے تو عرصہ دراز تک حرم نبوی میں نبوت محمدیہ کی نشر و اشاعت کرتے رہے اور ذکر و مراقبہ میں مشغول رہے جس کی وجہ سے متعدد دروئے صالحہ اور بشارات آپ کو حاصل ہوئیں۔

۱۳۱۸ھ میں حضرت گنگوہی قدس سرہ کا والا نامہ برائے طلبی مدینہ منورہ پہنچا اور آپ حسب الارشاد آستانہ عالیہ گنگوہ حاضر ہوئے اور کچھ دنوں کے بعد بارگاہ رشیدی سے آپ کو اجازت بیعت حاصل ہوئی اور حضرت گنگوہیؒ نے دستار خلافت اپنے دست مبارک سے آپ کے سر پر باندھی اور اس طرح آپ کمالات رشیدیہ و امدادیہ کے مجمع البحرین ہو گئے۔

بہر حال آپ کمالات علمیہ اور روحانیہ میں اپنی نظیر آپ تھے۔ اس کا اندازہ حضرت شیخ الہند کے اس ارشاد گرامی سے ہو سکتا ہے جس کو حضرت مولانا سید اصغر حسین دیوبندی رحمۃ اللہ علیہ نے اس طرح بیان فرمایا ہے کہ

”مولانا حسین احمد صاحب جو اس زمانے میں ”ہر کہ خدمت کرد او مخدوم شد“ کے مصداق ہو گئے ہیں ہمیشہ سفر و حضر میں خدمت کر کے آپ حضرت شیخ الہند رحمۃ اللہ علیہ کو راحت پہنچاتے رہتے تھے ایک دن حسب عادت پاؤں دبانے لگے اور خاکسار محروم الخدمت کو بھی حرص آئی اور دوسرا پاؤں دبانے بیٹھ گیا اور ہنس کر میں نے مولانا حسین احمد صاحب سے کہا کہ ”مولوی صاحب آج تو ہم بھی آپ کے برابر ہو گئے ہیں۔“ اس پر حضرت شیخ الہند نے فرمایا: ”بھائی تم کہاں کہاں ان کی برابری کرو گے؟“۔

ان بزرگانہ توجہات کے باعث آپ کو وہ مقام حاصل ہوا کہ حضرت مولانا سید اصغر حسین دیوبندی جیسے عارف اور محدث کو بھی لکھنا پڑا کہ حضرت شیخ الہند کے تمام تلامذہ میں یہ خصوصیت اور کمال کسی کو حاصل نہیں تھا جو حضرت مدنیؒ کو

حاصل تھا اور بقول حضرت مولانا احمد علی لاہوری۔

”حضرت مدنیؒ اس زمانے میں اولیاء اللہ کے امام تھے۔“

خطیب اسلام حضرت مولانا احتشام الحق صاحب تھانوی رحمۃ اللہ علیہ فرمایا کرتے تھے کہ

”حضرت الاستاذ مولانا مدنی قدس سرہ حضرت شیخ الہندؒ کے صحیح علمی و سیاسی جانشین تھے اور ولی کامل تھے۔“

الغرض تدریسی اور روحانی خدمات کی مصروفیات کے باوجود آپ اسلام کے سیاسی رخ سے بھی غافل نہیں تھے اور بڑی تن دہی سے سیاسی میدان میں بھی خدمات انجام دیتے رہے۔ جمعیت العلماء ہند کے صدر اور قائد کی حیثیت سے آپ نے ایک بلند مقام حاصل کیا اور ہندوستان کی تحریک آزادی کے سلسلے میں کئی بار قید و بند کی صعوبتیں اٹھاتے رہے اور بالآخر ملک کو آزاد کرایا اور تمام عمر آزادی ہند کی خاطر اپنی جانی اور مالی قربانیوں سے بھی دریغ نہیں کیا اور ملکی آزادی کے لیے سیاسی جدوجہد میں سردھڑ کی بازی لگا دی، جیلوں میں سختیاں جھیلیں اور فرنگی تشدد آپ کے پائے استقلال کو ذرا بھی لغزش میں نہ لاسکا اور ہمیشہ فرنگی حکومت کو پائے استحقار سے ٹھکراتے رہے۔

آپ کے سیاسی کارناموں میں زبردست کارنامہ یہ ہے ۱۹۴۷ء میں جب ہندوؤں نے بھارت میں مسلمانوں پر عرصہ حیات تنگ کر دیا تھا اور چاروں طرف ہندو اور سکھوں کے سفاک ہاتھوں نے مسلمانوں کے قتل عام سے ہاتھ رنگین کر کے سرزمین ہند کو لالہ زار بنا دیا تھا اس وقت مولانا حسین احمد مدنیؒ اور مولانا حفظ الرحمن سیوہارویؒ گولیوں کی بوچھاڑ میں جان ہتھیلی پر رکھ کر مسلمانوں کی جان و مال اور عزت و ناموس کی خاطر دہلی، سہارنپور، مراد آباد اور میرٹھ کے گلی کوچوں میں پھر رہے تھے اور حقیقت یہ ہے کہ ہندوستان کے مسلمانوں کی قیادت کا سہرا حضرت مولانا سید حسین احمد مدنیؒ کے سر تھا اور پاکستان کی قیادت کا سہرا شیخ الاسلام علامہ شبیر احمد عثمانیؒ کے سر تھا۔ یہ دونوں حضرات ایک ہی مادر علی دارالعلوم دیوبند کے فرزند اور ایک ہی مکتب فکر کے سر بلند عالم تھے ایک دارالعلوم دیوبند کا صدر تھا اور دوسرا دارالعلوم دیوبند کا صدر مہتمم تھا، دونوں ایک ہی استاذ شیخ الہند مولانا محمود الحسن دیوبندی رحمۃ اللہ علیہ کے شاگرد رشید اور حضرت شیخ الہندؒ کے علمی و روحانی جانشین تھے مگر ایک نے اپنے غور و فکر اور علمی اجتہاد سے کانگرس کا ساتھ دیا اور دوسرے نے مسلم لیگ کے ساتھ رہنا اپنے اجتہاد کا ثمرہ سمجھا اور دونوں حضرات اپنے اپنے موقف اور سیاسی نظریے کے مطابق خلوص نیت سے دینی، ملکی اور ملی خدمات انجام دیتے رہے۔ اللہ تعالیٰ ان حضرات اکابر کی قبروں پر اپنی رحمتوں کی بارش برسائے۔

شیخ الاسلام علامہ شبیر احمد عثمانیؒ اور شیخ الاسلام حضرت مدنیؒ کے باہمی تعلقات کے بارے میں حضرت مولانا پروفیسر انوار الحسن شیرکوٹی رحمۃ اللہ علیہ ”تجلیات عثمانی“ میں فرماتے ہیں کہ:

مجاہد اسلام حضرت مولانا سید حسین احمد مدنیؒ کی ذات مسودہ صفات سے کون ہے جو واقف نہیں۔ آپ حضرت شیخ الہندؒ کے جان نثار پروانوں اور ممتاز شاگردوں میں سے ہیں جن کے متعلق ایک صحبت میں علامہ عثمانیؒ نے فرمایا تھا کہ

”مولانا حسین احمد صاحب ہماری جماعت میں ایک مجاہد شخصیت ہے۔“ ستائیس اٹھائیس سال سے دارالعلوم دیوبند میں حضرت شیخ الہند کی مسند درس پر علامہ انور شاہ صاحب کے بعد متمکن ہیں۔ حضرت علامہ عثمانی اور حضرت مولانا مدنی دونوں ایک مادر علمی، ایک ہی شیخ کے روحانی فرزند ہیں، دونوں پر دلالت مطابقی کی نسبت صادق آتی ہے یعنی شبیر اور حسین۔ احمد اور حسین۔ اب آپ ہی بتائیے کہ ایک شبیر احمد اور دوسرے حسین احمد ہوتے ہوئے ان میں کوئی فرق معلوم ہوتا ہے جس ہستی کا نام حسین تھا اسی کا نام شبیر تھا بہر حال علامہ عثمانی کی وفات پر دارالعلوم دیوبند کے تعزیتی جلسہ میں تقریر کرتے ہوئے مولانا حسین احمد مدنی نے فرمایا۔ ”حضرت مولانا شبیر احمد عثمانی کی شخصیت بے مثال تھی علم و فضل میں آپ کا پایہ بلند تھا اور ہندوستان کے چیدہ علماء میں سے تھے مولانا کے علم و فضل اور بلند پایہ شخصیت سے کوئی بھی انکار نہیں کر سکتا علمی طور پر ان کی شخصیت مسلمہ کل تھی۔ تحریر و تقریر کا خداداد ملکہ مولانا کا حصہ تھا اور بہت سی خوبیوں کے مالک تھے۔“ (الجمیۃ دہلی ۱۶ دسمبر ۱۹۴۹ء)

اسی طرح تفسیر عثمانی پر مولانا مدنی کے تاثرات گزشتہ اوراق میں آپ پڑھ چکے ہیں جس سے مولانا مدنی کی نگاہ میں علامہ عثمانی کا علمی مقام اظہر من الشمس ہے۔ یہ دونوں حضرات حضرت شیخ الہند کی آنکھ کے تارے اور دارالعلوم دیوبند کے مایہ ناز فرزند ہیں جن پر اس مادر علمی کو ہمیشہ فخر رہے گا یہ دونوں حضرات ایک دوسرے کی دل سے قدر کرتے تھے اور ایک دوسرے کے علم و فضل کے قائل تھے۔ وہ نفوس سعادت سے بہت دور ہیں جو ان میں باہمی آویزش کے نذر کرنے اور افتراق کی خلیج کو وسیع کرنے میں کوشاں رہے۔ رہا سیاسی نظریات اور افکار کا اختلاف یہ علم و فضل اور دانش و عقل کے خلاف نہیں۔ اختلاف نظر و فکر سے انسانی فطرت کو رونق نصیب ہوتی ہے یہ کس دانائے بتایا ہے کہ ایک گلشن علم کے دو خوبصورت پھولوں کو گلے کا ہار بنانے کی بجائے ان کی پتیوں کو افتراق کی بادخزاں میں اڑا دیا جائے۔ ان دونوں مایہ ناز شخصیتوں کو قریب سے دیکھئے اور قریب لانے کی کوشش کیجئے اور علامہ عثمانی کے پیغام کلکتہ اور خطبہ صدارت مسلم لیگ کانفرنس میرٹھ کی وہ عبارت پڑھئے جس میں علامہ عثمانی نے مسلم لیگ کے حامیوں کو مولانا حسین احمد مدنی اور ابوالکلام آزاد جیسی جلیل القدر شخصیتوں کی شان میں گستاخیاں کرنے والوں کی پرزور مذمت کی ہے اور اسی طرح قائد اعظم کو کافر کہنے والے کانگریسیوں کی بھی قطعاً حوصلہ افزائی نہیں کی علامہ نے لیگ اور کانگریس کے معتقدین اور سیاستدانوں کو حد اعتدال اور دائرہ تہذیب میں رہ کر کام کرنے کی طرف پورے خلوص اور حسن نیت سے توجہ دلائی ہے۔ خطبہ صدارت مسلم لیگ کانفرنس میرٹھ میں علامہ عثمانی نے مولانا مدنی کے متعلق تحریر فرمایا۔ ”بعض مقامات پر جو ناشائستہ برتاؤ مولانا حسین احمد مدنی کے ساتھ کیا گیا ہے میں اس پر اظہار بیزاری کئے بغیر نہیں رہ سکتا مولانا کی سیاسی رائے خواہ کتنی ہی غلط ہو ان کا علم و فضل بہر حال مسلم ہے اور اپنے نصب العین کے لئے ان کی عزیمت و ہمت اور انتھک جدوجہد ہم جیسے کابلوں کے لئے قابل عبرت ہے اگر مولانا کو اب مسلم لیگ کی تائید کی بنا پر میرے ایمان میں خلل بھی نظر آئے یا میرے اسلام میں شبہ ہو تو مجھے ان کے ایمان اور ان کی بزرگی میں کوئی شبہ نہیں۔“ یہ تھے دونوں بزرگوں کے باہمی تعلقات اور محبت بھرے تاثرات کہ آپس میں کتنی قدر و منزلت تھی۔

اللہ تعالیٰ ہمیں ان کے متعلق ہر قسم کی بدگمانی سے بچائے۔ آمین۔

مفتی اعظم پاکستان سیدی و مرشدی حضرت مولانا مفتی محمد شفیع صاحب نور اللہ مرقدہ فرماتے ہیں کہ ”حضرت شیخ الاسلام مولانا سید حسین احمد مدنی جو حضرت شیخ الہند کے اخلاص تلامذہ میں سے ہیں جو دارالعلوم دیوبند میں تعلیم سے فراغت پا کر تزکیہ نفس کے لیے چند سال حضرت قطب عالم مولانا رشید احمد گنگوہی قدس سرہ کی خدمت میں رہے اور بالآخر ان کے خلیفہ مجاز ہوئے اور اٹھارہ سال تک مدینہ منورہ مسجد نبوی میں علوم قرآن و حدیث کا درس دیا، پھر اپنے استاد مکرم حضرت شیخ الہند کے ساتھ جہاد آزادی میں شرکت فرما کر چار سال مالٹا جیل میں ان کے ساتھ رہے، پھر رہائی کے بعد بھی اسی مشن کی تکمیل میں جدوجہد کرتے رہے اور آخر میں ۱۳۴۵ھ سے ۱۳۷۱ھ تک ۲۶ سال دارالعلوم دیوبند کے صدر مدرس اور ناظم تعلیمات کی حیثیت سے علمی خدمات انجام دیتے رہے۔“ (بحوالہ ماہنامہ الرشید دارالعلوم دیوبند نمبر ص ۱۴۷)

الحاصل آپ ساری زندگی اسلام اور ملک و ملت کی خدمت میں مصروف رہے اور آخر کار یہ مرد حق ۱۳ جمادی الاول ۱۳۷۷ھ بروز جمعرات بعد نماز ظہر اپنے مالک حقیقی سے جا ملے۔ انا للہ وانا الیہ راجعون۔

ہزاروں عقیدت مندوں نے شیخ الحدیث مولانا محمد زکریا صاحب کاندھلوی مدظلہ کی امامت میں آپ کی نماز جنازہ پڑھی قبرستان قاسمی دیوبند میں تدفین عمل میں آئی۔ حق تعالیٰ ہمیں ان کے نقش قدم پر چلنے کی توفیق عطا فرمائے۔ آمین ثم آمین۔

(تفصیلی حالات آپ کی خودنوشت سوانح نقش حیات میں ملاحظہ فرمائیے)





رئیس المناظرین
حضرت مولانا مرتضیٰ حسن چاند پوری رحمۃ اللہ علیہ

ولادت: ۱۲۸۵ھ

وفات: ۱۳۷۰ھ

رئیس المناظرین حضرت مولانا سید مرتضیٰ حسن چاند پوری

(مولانا عطاء الرحمن رحمانی مدرسہ تجوید القرآن رحمانیہ ڈیرہ اسماعیل خان)

ولادت:

آپ کی ولادت ۱۲۸۵ھ کے لگ بھگ ہوئی۔ آپ کے والد حکیم سید بنیاد علی صاحب قصبہ چاند پور ضلع بجنور کے مشہور اور حاذق طبیب تھے آپ کے اجداد میں عارف باللہ شیخ طریقت اور صاحب کرامات جناب سید عارف علی شاہ صاحب تھے جن کا سلسلہ نسب حضرت شاہ عبدالقادر جیلانی رحمۃ اللہ علیہ سے جاملتا ہے۔
تعلیم:

آپ درس نظامی کی تعلیم کے لئے ۱۲۹۷ھ میں دارالعلوم دیوبند میں داخل ہوئے۔ آپ ہمیشہ اپنی جماعت میں اعلیٰ و امتیازی نمبر حاصل کرتے رہے۔ آپ کے جلیل القدر اور ممتاز اساتذہ میں مولانا محمد یعقوب نانوتوی، حضرت شیخ الہند، مولانا ذوالفقار علی، مولانا محمد محمود اور مولانا منفع علی شامل تھے۔

دارالعلوم دیوبند سے فراغت کے بعد حضرت گنگوہی کی خدمت میں رہ کر مکرر دورہ حدیث پڑھا اور فیض صحبت حاصل کیا۔ فن معقولات میں تحصیل کمال کی غرض سے معقولات کے نامور اور مشہور استاذ حضرت مولانا احمد حسن صاحب کانپوری کی اعلیٰ کتب پڑھ کر اس فن میں مہارت تامہ حاصل کی۔

مراجعت وطن:

تحصیل علم سے فراغت کے بعد آپ اپنے وطن چاند پور واپس آ گئے اور اپنے والد کے مطب میں مشغول ہو کر تشخیص امراض و تجویز نسخہ جات میں اور فن دوا سازی میں بدرجہ کمال عبور حاصل کیا۔ اب آپ عالم ہونے کے ساتھ ساتھ ماہر و حاذق طبیب بھی تھے۔

تدریس:

اسی زمانہ میں مولانا منور علی صاحب خلیفہ حضرت حاجی امداد اللہ صاحب مہاجر کی نے در بھنگہ کے قریب مدرسہ

امدادیہ قائم کیا اور حضرت تھانویؒ سے ایک قابل مدرس کی فرمائش کی۔ حضرت تھانویؒ کی فرمائش پر آپ طبی شغل چھوڑ کر در بھنگہ تشریف لے گئے اور وہاں علمی درس میں مصروف ہو گئے۔ ایک زمانہ تک وہیں صدر مدرس رہے پھر کچھ عرصہ مدرسہ امدادیہ مراد آباد میں صدر مدرس رہے۔ ۱۹۲۰ء میں حضرت شیخ الہندؒ نے مالٹا سے واپسی پر پھر دارالعلوم دیوبند میں واپس آنے کا حکم دیا اور حضرت حافظ محمد احمد صاحبؒ اور مولانا حبیب الرحمن صاحبؒ نے غیر معمولی اصرار فرمایا۔ چنانچہ آپ دارالعلوم دیوبند تشریف لے گئے۔ جہاں آپ کو ناظم تعلیمات مقرر کیا گیا۔ ساتھ ہی سلسلہ تدریس بھی جاری رہا۔

بیعت و ارشاد:

تعلیم سے فراغت کے بعد مولانا شاہ رفیع الدین صاحبؒ خلیفہ حضرت شاہ عبدالغنی صاحبؒ سے بیعت ہوئے اور حضرت شاہ صاحبؒ کی صحبت میں رہ کر تعلیم و تربیت سے مستفیض ہوئے۔ حضرت شاہ رفیع الدین صاحبؒ کے انتقال کے بعد حضرت گنگوہیؒ سے بیعت کی اور مکرر حدیث پڑھی اور تعلیم و تربیت و ارشاد سے ایک عرصہ تک مستفیض رہے۔ زمانہ قیام کانپور اکثر مولانا فضل الرحمن صاحب گنج مراد آبادی کی خدمت میں برابر حاضر ہوتے رہے۔ حضرت گنگوہیؒ کے انتقال کے بعد آپ نے حضرت شیخ الہندؒ کی طرف رجوع کیا۔ پھر حضرت شاہ عبدالرحیمؒ راپوری کی سرپرستی میں زندگی بسر کرنے لگے۔ ان کے انتقال کے بعد حضرت مولانا محمد علی صاحب مونگیریؒ کو اپنا سرپرست اور مربی بنایا۔ حضرت مونگیری کے بعد آپ نے اپنا بزرگ و سرپرست حضرت تھانویؒ کو بنالیا۔ باوجودیکہ حضرت تھانویؒ آپ کے ہم عصر تھے۔ اور دونوں حضرات نے ایک ہی اساتذہ سے استفادہ کیا تھا لیکن اس کے باوجود حضرت تھانویؒ سے آپ کو تعلق اور عقیدت ایسی ہی تھی جیسے اکابر و اسلاف سے تھی۔

حج بیت اللہ:

فراغت علوم کے بعد جب آپ اپنے والد کے پاس طبی مشغلہ میں مصروف تھے۔ اسی زمانہ میں جناب حکیم بنیاد علی صاحب اپنے دونوں صاحبزادوں کو ہمراہ لے کر حج کے لئے روانہ ہو گئے۔ اس وقت حضرت حاجی صاحب مہاجر کی بقید حیات تھے۔ حکیم صاحب کو حضرات حاجی صاحبؒ سے بے حد عقیدت تھی اور حضرت حاجی صاحبؒ کو بھی ان سے خصوصی تعلق تھا۔ حکیم صاحب نے مع مولانا چاند پوریؒ حج کی سعادت حاصل کی۔ اور ساتھ ہی حضرت حاجی صاحب کی صحبت سے بھی فیض یاب ہوتے رہے۔ بعد فراغت حج حکیم صاحب کا مدینہ منورہ ہی میں انتقال ہو گیا۔ صاحبزادگان کو حکیم صاحب کی جدائی کا بے حد صدمہ ہوا۔ حضرت حاجی صاحب مہاجر کی نے دونوں کی سرپرستی فرمائی اور ان کو تسلی و تشفی دیتے رہے۔ دوسری مرتبہ جب مولانا چاند پوریؒ حج کے لئے مکہ معظمہ تشریف لے گئے تو وہاں سے کتب علمیہ کا کافی ذخیرہ خرید کر لائے تھے۔ تیسری مرتبہ آپ نے حضرت شیخ الہندؒ کی رفاقت میں حج کیا۔ اس سفر میں مخصوص رفقاء شامل تھے جب فریضہ حج کی ادائیگی کے بعد سب لوگ مدینہ منورہ پہنچے تو کچھ عرصہ قیام کے بعد مولانا مرتضیٰ حسن صاحب کو امیر

قافلہ بنا دیا تھا۔ کیونکہ مولوی صاحب موصوف کو انتظام سے خاص دلچسپی تھی اور منجملہ دیگر کمالات کے اس میں بھی ان کو خاص کمال تھا مولوی صاحب موصوف نے ہر قسم کا انتظام اپنے ہاتھ میں رکھا تھا اور جملہ خدمات نوبت بنوبت انجام پاتی تھیں۔ چونکہ تمام رفقاء اہل علم ایک مذاق تھے اس لئے نہایت خوش اسلوبی سے یہ سفر فرحت و سرور کے ساتھ طے ہوا۔ (سفر نامہ شیخ الہند ص ۲۵)

دعوت و تبلیغ:

مولانا چاند پوری اپنے دور کے مشہور و مقبول مقرر تھے۔ ملک کے اطراف و اکناف کا کوئی بھی حصہ ایسا نہ ہوگا جو آپ کے مواعظ حسنہ سے مستفید نہ ہوا ہو۔ آپ کو فنِ تقریر میں ملکہ تامہ حاصل تھا۔ آپ اکثر فرمایا کرتے کہ وعظ سے قبل دل میں کوئی مضمون نہیں ہوتا۔ خطبہ پڑھنے کے بعد ہی مضمون اس وقت ذہن میں آتا ہے۔ اسی پر بعونہ تعالیٰ تقریر شروع کر دیتا ہوں آپ کی تقریر پند و نصائح کے ساتھ لطائف علمیہ و نکات حکمیہ، معرفت، عبادات، قصص و حکایات سے حملو ہوتی تھی۔ آپ کو فنِ مناظرہ میں بھی یدِ طولیٰ حاصل تھا۔ آریہ سماج کے مشہور و معروف مقرر پنڈت رام چندر سے امر وہہ میں مناظرہ ہوا اور پنڈت کو لا جواب ہو کر دہلی واپس جانا پڑا۔

تصنیف و تالیف:

آپ نے باطل فرقوں کے خلاف بکثرت رسائل تصنیف فرمائے۔ ابتداء میں جناب احمد رضا خان صاحب بریلوی کی تردید میں بکثرت رسائل تصنیف کئے۔ جن میں سے چند رسائل بنام ”مجموعہ رسائل چاند پوری“ پاکستان میں انجمن ارشاد المسلمین لاہور کی طرف سے طبع ہو چکے ہیں۔ آپ کے زمانہ قیام مراد آباد میں آریہ سماج مراد آباد کی جانب سے بنام اہل مراد آباد متعدد سوالات شائع کئے گئے تھے۔ مولانا نے ان کے جواب میں بے مثال جوابی رسائل تحریر فرمائے۔ آپ نے قادیانیت کے رد میں بھی بہت سے رسائل تحریر فرمائے جو اس وقت خصوصیت کے ساتھ پنجاب، صوبہ سرحد میں بہت مقبول اور پسندیدہ ہوئے۔ جن میں سے کچھ رسائل بنام ”مجموعہ رسائل“ مجلس تحفظ ختم نبوت پاکستان کی طرف سے طبع ہو چکے ہیں جس میں درج ذیل رسائل شامل ہیں۔

فتح قادیان کا مکمل نقشہ جنگ، مرزائیوں کو چیلنج، قادیان میں قیامت خیز زلزلہ، مرزائیت کا خاتمہ، مرزائیت کا جنازہ بے گور و کفن، مرزائیوں سے خدائی مباہلہ، مرزا اور مرزائیوں کو دربار نبوت سے چیلنج، الابطال الاستدلال الدجال، تعلیم الخبیر فی حدیث ابن کثیر، مرزائیوں کے گلے میں لعنت کا طوق، صاعقہ آسمانی بر قادیانی، اس کے علاوہ مولانا کا رسالہ ”اشد العذاب علی مسلمۃ الفتناب“ بھی ہے۔

مولانا رد مرزائیت کے سلسلہ میں اپنے رسائل کے متعلق نہایت پر اعتماد لہجہ میں فرماتے ہیں۔
”مسلمانوں کے پاس اگر کفریات مرزا، اول السبعین، دوسری سبعین، یعنی یہی مرزائیت کا جنازہ، دفع العجاج“

مرزائیت کا خاتمہ مرزائیوں کی تمام جماعتوں کو چیلنج صرف یہی رسائل اور اشتہارات ہوں تو بڑے سے بڑا مرزائی بھی خدا چاہے ایک ادنیٰ مسلمان سے بات نہ کر سکے گا۔ اور ان رسائل میں عام فہم باتیں ہیں جو لا جواب ہیں اور بفضلہ تعالیٰ لا جواب ہیں۔ بڑا ہی مایہ ناز مسئلہ جو مرزائیت کا لب لباب ہے بلکہ تخم اور درخت اور پھل پھول وہی ہے۔ یعنی عیسیٰ علیہ السلام کا فوت ہونا اور کسی مثل مسیح کا عروج اور نزول جسمانی کا محال ہونا یہ بھی اس رسالہ میں بفضلہ تعالیٰ مرزا صاحب کے اقرار سے ایسا ثابت ہوا کہ ان شاء اللہ تعالیٰ مرزائی جواب نہیں دے سکتے چاہے سب کے سب متفق ہو جائیں اور ہمت ہو تو متفق ہو کر دیکھ لیں۔ اپنی طرف سے کچھ کہا ہی نہیں۔ مرزا صاحب کی عبارات ہیں اور ان کا مطلب ہے۔“

(مجموعہ رسائل ص ۲۳)

”تاریخ دارالعلوم دیوبند“ میں آپ کا سوانحی تذکرہ حکیم الاسلام مولانا قاری محمد طیب رحمۃ اللہ علیہ نے ان الفاظ

میں کیا ہے:

”آپ مولانا محمد یعقوب صاحب کے ارشد تلامذہ میں سے اور حضرت تھانویؒ کے ہم عصروں میں سے تھے۔ ذکی طباع اور تیز فہم علماء میں سے تھے۔ آپ کی تقریر مشہور اور معروف تھی زبردست مناظر تھے مبتدعین اور قادیانیوں کو تائبہ دروازہ آپ ہی نے پہنچایا۔ عرصہ دراز تک در بھنگہ اور مراد آباد میں صدارت تدریس کے فرائض انجام دیئے اور آخر میں دارالعلوم کے عہدہ نظامت تعلیم اور پھر نظامت تبلیغ پر فائز ہوئے۔ دارالعلوم میں درس و تدریس کا سلسلہ بھی جاری رہا۔ آپ کی نمایاں اور غیر معمولی خطابت نے ملک کے گوشہ گوشہ کو مستفیض کیا۔ آپ کو رد بدعات اور رد قادیانیت سے خاص شغف تھا۔ اور اس سلسلہ میں آپ کی بہت سی قابل قدر تصانیف ہیں جو طبع ہو چکی ہیں۔“ (تاریخ دارالعلوم دیوبند)

وطن واپسی:

چونکہ عوارضات ضعف پیری عیاں ہو چکے تھے۔ اس لئے تقریباً نصف صدی سے زائد اپنے وطن چاند پور سے باہر رہ کر واپس آ گئے اور یہاں صرف ذکر و عبادات اور اوراد میں تاحیات مصروف رہے۔

وفات:

دسمبر ۱۹۵۱ء میں آپ کو عشاء کے وضو کے بعد معمولی سردی معلوم ہوئی کچھ دیر بعد حرارت ہو گئی۔ آپ نے نماز عشاء ادا فرمائی اس کے بعد پھر وہی سردی کی کیفیت طاری ہو گئی اور حالت غشی طاری ہو گئی۔ اس حالت میں بھی زبان متحرک اور مصروف ذکر رہی۔ کچھ ہوش آنے پر ذکر میں آواز بلند ہو جاتی تھی۔ تقریباً ایک ہفتہ تک یہی حالت رہی۔ ذکر کے سوا زبان سے کچھ نہیں نکلتا تھا۔ اس عرصہ میں توجہ الی اللہ کے ساتھ ذکر کرتے رہے۔ ۲۱ دسمبر ۱۹۵۱ء کو بآواز بلند کلمہ طیبہ پڑھتے ہوئے انتقال فرمایا۔ رحمہ اللہ رحمۃً واسعۃً۔



از سید محمد اکبر شاہ جام پوری:

حضرت مولانا سید مرتضیٰ حسن چاند پوریؒ

(صدر مبلغ و مناظر دارالعلوم دیوبند)

صدر المبلغین، مناظر اسلام، مجاہد تحفظ ختم نبوت حضرت مولانا سید مرتضیٰ حسن صاحب چاند پوری رحمۃ اللہ علیہ علماء حقہ کے اس قافلہ سے تعلق رکھتے ہیں جو اپنے اسلاف کی روایات کو زندہ رکھتے ہوئے دین متین کے تحفظ کے لیے اپنی جان کا نذرانہ بھی پیش کر دیتے ہیں اور تمام زندگی خدمت اسلام اور خدمت مسلمین میں گزار دیتے ہیں۔

آپ ۱۲۸۵ھ کو قصبہ چاند پور ضلع بجنور میں پیدا ہوئے۔ آپ کے والد حکیم سید بنیاد علی صاحب ضلع بجنور کے مشہور اور حاذق طبیب تھے۔ آپ کے اجداد میں عارف باللہ شیخ طریقت اور صاحب کرامات بزرگ حضرت سید عارف علی شاہ صاحب تھے جن کا سلسلہ نسب حضرت شیخ عبدالقادر جیلانی رحمۃ اللہ علیہ سے جا ملتا ہے۔ آپ درس نظامی کی تکمیل کے لیے ۱۲۹۷ھ میں مرکز علوم اسلامیہ دارالعلوم دیوبند میں داخل ہوئے اور بڑی امتیازی شان سے سند فراغت تعلیم حاصل کی۔ آپ کے جلیل القدر اور ممتاز اساتذہ میں استاد الاساتذہ حضرت مولانا محمد یعقوب صاحب نانوتوی، شیخ الہند حضرت مولانا محمود الحسن دیوبندی، حضرت مولانا ذوالفقار علی دیوبندی اور حضرت مولانا رشید احمد صاحب گنگوہی کی خدمت میں ایک عرصہ تک رہ کر دورہ حدیث پڑھا اور فیض صحبت حاصل کیا۔ چونکہ آپ کو فن معقولات سے خاص دلچسپی تھی اس لئے اس فن میں تحصیل کمال کی غرض سے معقولات کے نامور اور ماہر استاذ مولانا احمد حسن صاحب کی خدمت میں کانپور حاضر ہوئے اور معقولات کی اعلیٰ کتب پڑھ کر اس فن میں کمال و مہارت تامہ حاصل کی۔ تحصیل علم سے فراغت کے بعد آپ اپنے وطن چاند پور واپس آ گئے اور اپنے والد کے مطب میں مشغول ہو کر تشخیص امراض و تجویز نسخہ جات و فن دوا سازی میں بدرجہ کمال حاصل کیا اور ایک جید عالم ہونے کے ساتھ ساتھ ماہر و حاذق طبیب بھی بن گئے۔ اسی زمانہ میں مولانا منور علی صاحب خلیفہ حضرت حاجی امداد اللہ صاحب مہاجر کی نے در بھنگہ کے قریب مدرسہ امدادیہ قائم کیا اور حکیم الامت حضرت مولانا اشرف علی صاحب تھانوی سے ایک اعلیٰ و قابل مدرس کی فرمائش کی تب حکیم الامت حضرت تھانوی کی فرمائش پر آپ طبی شغل چھوڑ کر در بھنگہ تشریف لے گئے اور وہاں علمی درس میں مشغول ہو گئے اور ایک زمانہ تک وہیں صدر مدرس رہے۔ پھر کچھ عرصہ مدرسہ امدادیہ مراد آباد میں رہے اس دوران میں آپ نے آریہ سماج کے رد

میں متعدد رسائل تحریر فرمائے اور بابورام چندر سے مشہور تاریخی مناظرہ کیا۔ ۱۹۲۰ء میں حضرت شیخ الہندؒ نے مالٹا سے واپسی پر پھر دارالعلوم دیوبند واپس آنے کا حکم دیا اور مولانا حافظ محمد احمد صاحب قاسمیؒ اور مولانا حبیب الرحمن عثمانیؒ نے غیر معمولی اصرار فرمایا چنانچہ آپ دارالعلوم دیوبند تشریف لے گئے جہاں آپ کو ناظم تعلیمات مقرر فرما دیا گیا، ساتھ ہی سلسلہ تدریس بھی جاری رہا۔ اس دور میں آپ نے قادیانیت کے رد میں بکثرت رسائل تحریر فرمائے جو خصوصیت کے ساتھ پنجاب و صوبہ سرحد میں بہت مقبول اور پسندیدہ ہوئے چونکہ عوارضات ضعف پیری عیاں ہو چکے تھے اس لئے تقریباً نصف صدی سے زائد اپنے وطن چاند پور سے باہر رہ کر واپس آ گئے اور یہاں صرف ذکر و عبادت اور اوراد میں تاحیات مصروف رہے آپ کے علمی شغف کا یہ حال تھا کہ آپ کی تمام عمر کا ذخیرہ تقریباً آٹھ دس ہزار کتب منتخبہ کی صورت میں موجود ہے۔

تحریک ختم نبوت اور تحریک پاکستان میں آپ نے بھرپور حصہ لیا اور پورے برصغیر کا دورہ فرماتے رہے تحریک پاکستان میں اپنے رفقاء شیخ الاسلام علامہ شبیر احمد عثمانیؒ، مفتی اعظم مولانا محمد شفیع دیوبندیؒ، مولانا ظفر احمد عثمانیؒ، مولانا مفتی عبدالکریم گتھلوی اور مولانا شبیر علی تھانوی رحمۃ اللہ علیہم کے شانہ بشانہ کام کیا اور قائد اعظم اور دوسرے مسلم لیگی زعماء کو حکیم الامت مولانا اشرف علی تھانویؒ کے نقطہ نظر سے آگاہ فرماتے رہے۔ قادیانیت کے خلاف ملک کے کونے کونے کا دورہ کیا اور مولانا مفتی محمد شفیعؒ، مولانا محمد ادریس کاندھلویؒ اور مولانا سید بدر عالم میرٹھیؒ کے ہمراہ پنجاب کے مختلف علاقوں میں مرزائیت کے خلاف تقریریں اور مناظرے کرتے رہے۔

بہر حال آپ حضرت حکیم الامتؒ کی طرح اس دور کے مشہور و معروف مقرر و واعظ اور مناظر تھے ملک کے اطراف و اکناف کا کوئی بھی حصہ ایسا نہ ہوگا جو آپ کے مواعظ حسنہ سے مستفید نہ ہوا ہو۔ آپ کو فن تقریر میں ملکہ تامہ حاصل تھا۔ آپ فرمایا کرتے تھے کہ وعظ سے قبل دل میں کوئی مضمون نہیں ہوتا خطبہ پڑھنے کے بعد جو بھی مضمون اس وقت ذہن میں آتا ہے اسی پر بعونہ تعالیٰ تقریر شروع کر دیتا ہوں۔ آپ کی تقریر پند و نصائح کے ساتھ لطائف علمیہ و نکات حکمیہ، معرفت عبادات، قصص و حکایات سے مملو ہوتی تھی۔ آپ کو فن مناظرہ میں ید طولیٰ حاصل تھا۔ ابتداء میں مولانا احمد رضا خاں بریلوی کی تردید میں بکثرت رسائل تصنیف فرمائے۔ آپ کے زمانہ قیام مراد آباد میں آریہ سماج مراد آباد کی جانب سے بنام اہل مراد آباد متعدد سوالات شائع کئے گئے تھے۔ مولانا نے ان کے بے مثال جوابی رسائل تحریر فرمائے۔ اسی زمانے میں آریہ سماج کے مشہور و معروف مقرر پنڈت رام چندر سے امر وہہ میں مناظرہ ہوا اور پنڈت کو لا جواب ہو کر دہلی واپس جانا پڑا۔ فراغت علوم کے بعد جب آپ اپنے ولاد کے پاس طبی مشغلہ میں مصروف تھے اسی زمانہ میں حکیم بنیاد علیؒ اپنے دونوں صاحبزادوں کے ہمراہ حج پر روانہ ہو گئے اس وقت حضرت حاجی امداد اللہ کی بقید حیات تھے حکیم صاحب کو حضرت حاجی صاحبؒ سے بے حد عقیدت تھی اور حضرت کو بھی حکیم صاحب سے خصوصی تعلق تھا۔ حکیم صاحب نے مع مولانا چاند

پوری جج کی سعادت حاصل کی اور ساتھ ہی حضرت حاجی صاحب کی صحبت سے فیض یاب ہوتے رہے بعد فراغت جج حکیم صاحب کا مدینہ منورہ میں ہی انتقال ہو گیا۔ صاحبزادگان کو حکیم صاحب کی جدائی کا بے حد صدمہ ہوا۔ حضرت حاجی صاحب نے دونوں صاحبزادوں کی سرپرستی فرمائی اور ان کو تسلی و تشفی دیتے رہے۔ دوسری مرتبہ جب مولانا چاند پوری جج کے لیے مکہ مکرمہ تشریف لے گئے تو وہاں سے کتب علمیہ کا کافی ذخیرہ خرید کر لائے تھے۔ تیسری مرتبہ آپ نے حضرت صاحب کے علاوہ حضرت شیخ الہند مولانا محمود الحسن دیوبندی کی رفاقت میں جج کیا۔ اس سفر میں صرف مخصوص رفقاء شامل تھے جب فریضہ جج کی ادائیگی کے بعد سب لوگ مدینہ منورہ پہنچے تو کچھ عرصہ قیام کے بعد مولانا چاند پوری اور دیگر رفقاء کو حضرت شیخ الہند نے واپسی وطن کا حکم دیا چنانچہ آپ ہندوستان تشریف لائے۔

آپ تعلیم سے فراغت کے بعد حضرت مولانا شاہ رفیع الدین صاحب خلیفہ حضرت شاہ عبدالغنی دہلوی سے بیعت ہوئے اور حضرت شاہ صاحب کی صحبت میں رہ کر تعلیم و تربیت سے مستفیض ہوئے اور زمانہ قیام مکہ معظمہ حضرت حاجی امداد اللہ صاحب کی خدمت میں رہ کر استفادہ فرمایا۔ حضرت شاہ رفیع الدین کے انتقال کے بعد حضرت مولانا رشید احمد گنگوہی قدس سرہ سے بیعت کی اور مکرر حدیث پڑھی اور تعلیم و تربیت و ارشاد سے ایک عرصہ تک مستفیض ہوتے رہے۔ زمانہ قیام کانپور اکثر حضرت مولانا فضل الرحمن گنج مراد آبادی کی خدمت میں برابر حاضر ہوتے رہے۔ حضرت گنگوہی کے انتقال کے بعد آپ نے حضرت شیخ الہند کی طرف رجوع کیا، پھر حضرت شاہ عبدالرحیم راپوری کی سرپرستی میں زندگی بسر کرنے لگے ان کے انتقال کے بعد حضرت مولانا محمد علی مونگیری کو سرپرست و مربی بنایا۔ حضرت مونگیری کے انتقال کے بعد آپ اکثر فرمایا کرتے تھے کہ ”سب ہی بزرگ اور سرپرست اللہ کو پیارے ہو گئے بڑا بد نصیب ہے وہ شخص جس کا کوئی سرپرست یا بزرگ نہیں، بھائی میں نے تو اب اپنا بزرگ و سرپرست حضرت حکیم الامت مولانا تھانوی کو بنا لیا ہے اللہ تعالیٰ مولانا تھانوی کے فیوض جاریہ سے مجھ کو بھی مستفید فرمائے۔“ باوجودیکہ مولانا تھانوی آپ کے ہم عصر تھے اور دونوں حضرات نے ایک ہی اساتذہ سے استفادہ کیا تھا لیکن اس کے باوجود حضرت تھانوی سے آپ کو تعلق و عقیدت ایسی ہی تھی جیسے اکابر و اسلاف سے تھی اور حضرت تھانوی کو بھی نسبت بیعت سے قبل آپ سے خصوصیت رہی۔ چنانچہ جب کبھی آپ تھانہ بھون تشریف لے گئے حضرت تھانوی نے آپ کو اپنا مہربان اور خصوصی مہمان بنایا اور بعد ظہر مجلس ارشاد میں کسی کو بولنے کی جرأت نہ تھی صرف مولانا چاند پوری اس سے مستثنیٰ رہے اور آپ اکثر علمی سوالات کیا کرتے تھے۔ ایک مرتبہ زمانہ قیام تھانہ بھون میں آپ کے صاحبزادوں اور قریبی عزیزوں کو مولانا تھانوی نے مدعو کیا۔ مولانا چاند پوری نے حضرت تھانوی قدس سرہ سے درخواست کی کہ آپ ان چاروں کو بیعت فرمائیں۔ حضرت تھانوی نے درخواست منظور فرماتے ہوئے کہا کہ آپ کے ساتھ یہ خصوصیت ہے اور اسی خصوصیت کی بنا پر اور آپ کے صرف ایک مرتبہ کہنے پر ان چاروں لڑکوں کو بیعت کرتا ہوں۔

الغرض ساری زندگی خدمت اسلام میں مصروف رہے۔ دسمبر ۱۹۵۱ء کو عشاء کے وضو کے بعد سردی معلوم ہوئی اور نماز کے بعد حرارت بھی ہو گئی اس حالت میں زبان متحرک اور مصروف ذکر رہی۔ ایک ہفتہ تک یہی حالت رہی آخر کار ۲۱ دسمبر ۱۹۵۱ء کو بآواز بلند کلمہ طیبہ پڑھتے ہوئے اپنی جان جان آفریں کے سپرد کر دی۔ انا للہ وانا الیہ راجعون۔ آسمان تیری لحد پر شبنم افشانی کرے۔





سید المملت علامہ سید سلیمان ندوی رحمۃ اللہ علیہ

ولادت: ۱۳۰۲ھ

وفات: ۱۳۷۲ھ

از سید اکبر شاہ بخاری:

ناظم اعلیٰ مدرسہ اشرفیہ احتشام العلوم:

سید المملت حضرت علامہ سید سلیمان ندوی رحمۃ اللہ علیہ

آپ ۲۳ صفر ۱۳۰۲ھ مطابق ۲۲ نومبر ۱۸۸۲ء کو پیدا ہوئے۔ آپ کے والد ماجد حکیم ابوالحسن صاحب ایک ممتاز و متین عالم دین تھے اور آپ کا وطن بہار کے ضلع پٹنہ میں ویسہ کا علاقہ ہے۔ آپ نے ابتدائی تعلیم و تربیت اپنے گھر ہی میں حاصل کی۔ کیونکہ آپ کا سارا گھرانہ علمی تھا۔ ابتدائی اور متوسط تعلیم کے بعد ۱۹۰۱ء میں آپ ندوۃ العلماء لکھنؤ میں داخل ہوئے۔ جہاں سے پانچ سال تک حصول تعلیم کے بعد ۱۹۰۶ء میں فراغت و تکمیل کی سند ملی۔ اسی ماحول میں آپ کو علامہ شبلی جیسے مشہور زمانہ ادیب، مورخ، متکلم، فلسفی، محقق و مفکر کی تربیت و نگہداشت کا ماحول میسر آیا۔ دارالعلوم ندوۃ العلماء کے قیام کے دوران آپ نے جو کچھ حاصل کیا اس میں بعض دیگر اساتذہ کرام کا بھی حصہ قابل ذکر ہے۔

اس سلسلہ میں مولانا محمد فاروق، مولانا حفیظ اللہ، مفتی عبداللطیف اور مولانا عبدالحی وغیرہ شامل ہیں۔

آپ کی ذہانت اور علمیت کا اندازہ اس سے لگایا جاسکتا ہے۔ جب دارالعلوم کے فارغ التحصیل طلباء کی دستار بندی کے سلسلہ میں مارچ ۱۹۰۷ء میں لکھنؤ کے وسیع ہال میں جلسہ دستار بندی منعقد ہوا تو اس جلسے کی صدارت مولانا غلام محمد فاضل ہوشیار پوری نے کی۔ اس جلسہ میں بڑے بڑے ماہر فن علم و فضل شریک تھے۔ حضرت علامہ سید سلیمان ندوی کو عین وقت پر جلسہ عام میں عربی میں تقریر کرنے کے لئے کہا گیا اور خواجہ غلام الثقلین مرحوم نے موضوع تقریر ”ہندوستان میں اسلام کی اشاعت کیوں کر ہوئی“ مقرر کیا۔ آپ نے اس موضوع پر عربی میں اپنے خیالات ظاہر کرنے شروع کئے ہر طرف طرف سے احسنت اور آفرین کی صدائیں بار بار بلند ہو رہی تھیں۔ اور تمام جلسہ محو حیرت تھا۔ اس منظر کو دیکھ کر آپ کے استاذ علامہ شبلی مرحوم نے جوش مسرت میں اپنے سر سے عمامہ اتار کر حضرت علامہ ندوی کے سر پر باندھا جو آپ کے واسطے ہمیشہ کے لئے طرہ امتیاز بن گیا۔

دینی و علمی کارنامے:

مختلف علوم و فنون کے حصول سے فارغ ہونے کے بعد چالیس برس تک مسلسل آپ علمی تحقیقی اور تصنیفی مشاغل میں

مصروف رہے۔ فراغت کے فوراً بعد ”الندوہ“ جیسے بلند پایہ خالص علمی ماہنامے کا آپ کو نائب مدیر بنادیا گیا۔ رسالے کی ادارت برائے نام تھی اصل میں یہ ایک شعبۂ تصنیف و تالیف تھا۔ اس رسالے کا معیار اس قدر اعلیٰ تھا کہ ملک کے چیدہ چیدہ اہل قلم کے مضامین ہی اس میں ترتیب اشاعت ہو سکتے تھے۔

علامہ ندوی کے معاصر شہیر مولانا عبدالمجید دریا آبادی نے آپ کے بارے میں لکھا ہے کہ:

”نگاہیں جس شوق اور بے تابی سے علامہ شبلی کی تحریروں کی منتظر رہتی تھیں اس سے کچھ کم اشتیاق حضرت علامہ سید سلیمان ندوی کے علمی افادات کا بھی نہیں رہتا تھا۔“ (صدق جدید ۲۲ جنوری ۱۹۵۲ء)

حضرت علامہ مرحوم نے اس زمانے میں جس قسم کے مضامین سپرد قلم کئے ان کی اہمیت وقت پسندی اور گونا گونی کا اندازہ آپ چند مضامین کے عنوانات ہی سے کر سکیں گے۔

”اشتراکیت اور اسلام“۔ علم ہیئت اور مسلمان۔ ”اسلامی رصد خانے“۔ ”مسئلہ ارتقاء“۔ ”برنابہ کی انجیل“۔ ”مکررات القرآن“۔ ”طبقات ابن سعد کا تعارف“۔ ”قیامت ایمان بالغیب“۔ وغیرہ سید سلیمان ندوی کی علمی قابلیت و جامعیت کا اعتراف عظیم اہل علم اور اساتذہ نے کیا۔ علامہ شبلی اس سلسلہ میں اس قدر متاثر تھے کہ انہوں نے ندوۃ العلماء کے اجلاس منعقدہ ۱۹۱۲ء میں اپنے خطبہ میں برملا فرمادیا:

”ندوہ نے کیا کیا؟ کچھ نہیں کیا، صرف ایک سلیمان کو پیدا کیا تو یہی کافی ہے۔“

اس زمانے میں دارالعلوم ندوۃ العلماء لکھنؤ میں جدید عربی اور علم کلام کے ایک اعلیٰ استاذ کی ضرورت پیش آئی۔ علامہ شبلی نے یہ اہم مسند درس اپنے اس جوان عمر لیکن پختہ علم شاگرد کے سپرد کر دی اور وقت نے ثابت کر دیا کہ یہ انتخاب بلاشبہ لا جواب تھا۔ یہ اس وقت کی بات ہے جب علامہ ندوی کی عمر صرف پچیس سال کے لگ بھگ تھی۔ تدریس و تعلیم کا یہ سلسلہ وقفوں کے ساتھ عرصے تک جاری رہا۔ اس زمانہ تدریس میں جن ممتاز طلباء نے علم حاصل کیا ان میں مولانا مسعود عالم ندوی۔ مولانا محمد ادریس نگرانی اور مولانا شاہ معین الدین کے اسماء قابل ذکر ہیں۔

۱۹۱۲ء میں برصغیر کی سیاست میں اسلامی اتحاد کی تحریک پیدا ہوئی تو مولانا ابوالکلام آزاد کلکتہ سے اپنا شہرہ آفاق رسالہ ہفت وار ”الہلال“ نکال رہے تھے۔ انہوں نے ان حالات میں حضرت علامہ ندوی کی معاونت کی ضرورت محسوس کرتے ہوئے الہلال کے ادارہ تحریر میں شامل ہونے کے لئے زور دیا۔ مولانا آزاد کی اس خواہش و کوشش پر علامہ شبلی نے خود علامہ سید سلیمان ندوی کو یہی مشورہ دیا اور آپ آزاد صاحب کے ساتھ مل کر تحریر کے میدان میں علمی و ادبی خدمات سرانجام دینے لگے۔ آج تک چار دانگ عالم میں ”الہلال“ کی علمی و ادبی اور سیاسی خدمات کا جو شہرہ ہے بلاشبہ اس میں علامہ سید سلیمان ندوی کی کوششوں کا بھی ایک بڑا حصہ ہے۔ کچھ عرصہ بعد آپ ”الہلال“ کی معاونت چھوڑ کر پونے میں درس و تعلیم کی غرض سے چلے گئے۔ ان کے جانے کے بعد ادارت کا کام اس قدر متاثر ہوا کہ آزاد صاحب ان الفاظ میں

علامہ صاحب سے واپس چلے آنے کی درخواست کرنے پر مجبور ہو گئے۔

”آپ نے پونا میں پروفیسری قبول کر لی۔ حالاں کہ خدا نے آپ کو درس و تعلیم سے زیادہ عظیم الشان کاموں کے لئے بنایا ہے۔ خدا کے لئے میری سُنئے آپ کی عزت کرتا ہوں اور خدا شاہد ہے کہ آپ کی محبت دل میں رکھتا ہوں آپ میں وہ قابلیت موجود ہے کہ آپ لاکھوں نفوس کو زندگی کی راہ دکھا سکتے ہیں آپ آکر ”الہلال“ بالکل لے لیجئے اور جس طرح جی چاہے اسے ایڈٹ کیجئے میں صرف اپنے مضامین دے دیا کروں گا اور کچھ تعلق نہ ہوگا۔ آپ فوراً وہاں سے استعفیٰ دے دیں اور کلکتہ چلے آئیں۔

یہ خط آزاد صاحب نے علامہ ندوی صاحب کو ۹ جنوری ۱۹۱۴ء کو لکھا تھا۔ دیکھئے مولانا آزاد ایسے نابغہ روزگار حضرت علامہ کی معاونت کی کتنی ضرورت محسوس کرتے ہیں۔ علامہ مرحوم کے جو مضامین ”الہلال“ میں شائع ہوئے وہ مضامین سید سلیمان ندوی کے نام سے منظر عام پر آ چکے ہیں۔

نومبر ۱۹۱۴ء کی بات ہے کہ علامہ شبلیؒ کا وقت آخر نزدیک تر آ گیا۔ انہوں نے علامہ ندوی کو تار دے کر پونا سے طلب فرمایا اور ہمیشہ کے لئے اپنے لب اور آنکھیں بند کرنے سے پہلے انہیں نہایت شفقت و محبت سے اپنی زیر تکمیل علمی مہمات بالخصوص ”سیرت النبی“ کو مکمل کرنے کی وصیت فرمائی اور یہ عہد مستحکم کر کے ۱۸ نومبر ۱۹۱۴ء کو اس بزم رنگ و بو کو چھوڑ کر ہمیشہ ہمیشہ کے لئے رحلت فرما گئے۔

اب علامہ شبلیؒ کی مسند خالی تھی اور اس عظیم مسند کی جانشینی کا شرف علامہ ندوی کو حاصل ہوا۔ پھر اپنے استاذ سے کئے ہوئے وعدہ کو پورا کیا اور ”سیرت النبی“ کی باقی جلدیں لکھ کر بہت بڑا فریضہ سرانجام دیا۔

۱۹۱۵ء میں اعظم گڑھ تشریف لائے اور دارالمصنفین کا قیام عمل میں لایا گیا۔ جس کے لئے آپ نے اپنے قلب و دماغ کی جملہ صلاحیتوں کو اس طرح مرکوز کر دیا کہ کچھ عرصہ بعد علمی دنیا میں دور دور تک اس کی علمی خدمات کا شہرہ پھیل گیا۔ اس کے علاوہ آپ کی علمیت و عظمت و فضیلت کے لئے آپ کی تصانیف شاہد ہیں۔ جن میں ”سیرت النبی“۔ ”خطبات مدراس“۔ ”سیرت عائشہؓ“۔ ”عرب و ہند کے تعلقات“۔ ”ارض القرآن“۔ ”خیام“۔ حیات شبلیؒ اور دیگر مضامین مقالات اور خطبات بڑی تعداد میں شائع ہو چکے ہیں۔

قومی و سیاسی خدمات:

دارالمصنفین کے قیام کے بعد حضرت علامہ مرحوم کے روز و شب پہلے سے بھی بڑھ کر علمی مشاغل میں صرف ہونے لگے۔ اس دور میں کچھ موقعوں پر قومی رہنماؤں نے ملکی سیاسی سرگرمیوں کی طرف دعوت دی۔ لیکن آپ سیاست میں آنے سے اجتناب کرتے تھے۔ ورنہ اگر سیاست میں پوری طرح داخل ہوتے تو شاید ملک و قوم کی سیاسی رہنمائی میں بھی وہ چوٹی کا مقام حاصل کر لیتے سیاسی سرگرمیوں سے بہت حد تک الگ تھلگ رہنے کی خواہش و کوشش کے باوجود ان کے ہم عصران

کی سیاسی بصیرت و فراست کے قائل و معترف تھے۔

ایک بار گاندھی جی نے ان کے بارے میں کہا تھا۔

”یہ بڑا چاٹر مولوی ہے۔“

حضرت علامہ صاحب نے سیاست میں باقاعدہ حصہ نہ لینے کے باوجود اپنی زندگی میں بعض ایسے کارہائے نمایاں بھی انجام دئے جنہیں ہم ان کی شاندار ملکی و قومی خدمات قرار دے سکتے ہیں۔ مثال کے طور پر چند واقعات درج ذیل ہیں۔

آپ نے ۱۹۱۷ء میں مجلس علمائے بنگال کے اجلاس منعقدہ کلکتہ کی صدارت فرمائی اور اس میں انگریزی حکومت کے جبر و تشدد کے باوجود ایسا جرأت آموز خطبہ دیا جس سے لوگوں کے دلوں اور ذہنوں سے انگریز کی مرعوبیت اٹھ گئی۔

۱۹۲۰ء میں مولانا محمد علی جوہر اور مولانا عبدالباری فرنگی محل وغیرہ کے اصرار پر وفد تحریک خلافت کے ساتھ علماء ہند کے واحد نمائندہ کی حیثیت سے یورپ تشریف لے گئے اور وہاں انہوں نے نمائندگی کا حق ادا کر دیا۔ ۱۹۲۷ء میں آپ نے جمعیت علماء ہند کے اجلاس منعقدہ کلکتہ کی صدارت فرمائی۔ اس اجلاس کے شرکاء میں حضرت علامہ محمد انور شاہ کشمیری جیسے جلیل القدر عالم دین بھی شریک تھے۔ اس اجلاس میں آپ نے جو خطبہ صدارت دیا وہ مسلمانوں کی سیاست میں قابل یادگار ہے۔

۱۹۲۷ء میں آپ نے انجمن حمایت اسلام کی دعوت پر عہد رسالت میں اشاعت اسلام کے عنوان پر تقریر فرمائی۔ اس اجلاس میں دیگر علماء و فضلاء کے علاوہ اقبال مرحوم ایسے مشاہیر بھی شامل تھے۔ جنہوں نے آپ کی علمیت و فضیلت اور اہلیت و صلاحیت کا اعتراف فرمایا۔ ہندوستان کی آزاد اور متحدہ حکومت کی صورت میں جو مسائل پیدا ہو سکتے تھے اور جو خدشات پیش آ سکتے تھے۔ انہیں اپنی خداداد بصیرت اور فراست سے بھانپ کر انہوں نے اعلان کر دیا تھا۔ کہ:

”آئندہ حکومت میں مسلمانوں کے خاص مذہبی اور شخصی قوانین کے تحفظ و ترقی، اصلاح اور استحکام کے لئے علیحدہ انتظام ہونا چاہئے۔“

حضرت علامہ خالد محمود صاحب مدظلہ فرماتے ہیں کہ:

”دارالعلوم دیوبند محدثین دہلی کے نظر و فکر کی نشاۃ ثانیہ تھی۔ اس کے بانی اور پہلے سرپرست حجتہ الاسلام حضرت مولانا محمد قاسم صاحب نانوتوی رحمۃ اللہ علیہ اور امام ربانی حضرت مولانا رشید احمد گنگوہی رحمۃ اللہ علیہ ۱۸۵۷ء کی جنگ آزادی میں باقاعدہ شریک تھے۔ حضرت مولانا محمد قاسم نانوتوی نے پہلے اور دوسرے ذہن کو ایک دوسرے کے قریب کرنے کے لئے صحت عقائد پر سرسید احمد خان مرحوم سے خط و کتاب کی جو انہی دنوں ”تصفیۃ العقائد“ کے نام سے شائع ہو گئی۔ پھر ان حضرات کے ارشد تلامذہ اور دیوبند کے پرنسپل شیخ الہند حضرت مولانا محمود حسن صاحب دیوبندی خود علی گڑھ تشریف لائے۔ حضرت شیخ الہند مرحوم اور ان کے شاگرد رشید شیخ الاسلام حضرت علامہ شبیر احمد عثمانی کی تقریروں سے نہ

صرف دونوں ذہن ایک دوسرے کے قریب ہوئے بلکہ پہلے طبقے کی کافی حد تک دینی اصلاح بھی ہو گئی۔ علامہ شبلی مرحوم اور ندوۃ العلماء کے ذریعہ جو جدید اسلام کے نام سے سامنے آ رہے تھے۔ ان کی اصلاح کے لئے دارالعلوم دیوبند نے خاصی سعی فرمائی جو تاریخ دیوبند کا بہترین سرمایہ ہے۔ سید الملت حضرت علامہ سید سلیمان ندویؒ نہ صرف دارالعلوم دیوبند کے سرپرست حکیم الامت حضرت مولانا اشرف علی تھانوی سے بیعت ہوئے۔ بلکہ ان کے ارشد خلفاء میں شمار ہوئے۔ جن کی علمی عظمت کا اعتراف علامہ اقبال مرحوم نے ان الفاظ میں کیا ہے کہ:

”مولانا شبلی کے بعد علامہ سید سلیمان ندوی استاد الکل ہیں۔ اور علوم اسلام کی جوئے شیر کا فرہاد آج ہندوستان میں سوائے سید سلیمان ندویؒ کے اور کون ہے۔ حضرت علامہ سید صاحب قلندر ہیں۔“

(مکاتیب اقبال جلد اول)

ڈاکٹر اقبال مرحوم کا درد مند دل جب سوئی قوم کو جگا رہا تھا تو علماء دیوبند نے محسوس کیا کہ مبادا ڈاکٹر اقبال مرحوم کی فکر اسلام کی اسنادی علم سے ذرا مختلف ہو جائے۔ اس لئے فلسفہ اسلام کی بعض گہرائیوں پر اقبال مرحوم سے گفتگو ہونی چاہئے چنانچہ امام العصر علامہ انور شاہ کشمیریؒ اور شیخ الاسلام علامہ شبیر احمد عثمانیؒ لاہور تشریف لائے۔ ڈاکٹر اقبال مرحوم سے اہم ملی مسائل اور اسلام کی فکری گہرائیوں پر کئی دن تبادلہ افکار رہا۔ انجمن حمایت اسلام سے ڈاکٹر صاحب نے قادیانیوں کے متعلق جو موقف اختیار کیا وہ زیادہ تر انہی مذاکرات کی صدائے بازگشت تھی بہر حال ڈاکٹر صاحب کے خیالات و افکار کی اصلاح میں علمائے دیوبند کا بہت بڑا دخل ہے اور انہیں حضرات خصوصاً علامہ محمد انور شاہ کشمیریؒ۔ علامہ شبیر احمد عثمانی رحمۃ اللہ علیہ اور علامہ سید سلیمان ندویؒ کی کوششوں کا ثمرہ ہے۔ کہ ڈاکٹر اقبال مرحوم کے افکار سلف سے کہیں نہیں ٹکرائے۔ اور نازک سے نازک مسائل میں وہ اسلام کی شاہراہ عظیم سے ذرا ادھر ادھر نہیں ہوئے۔ علامہ اقبال مرحوم اور علامہ شبیر احمد عثمانیؒ ”جداگانہ قوی نظریے پر متفق ہوئے جس کی صدائے بازگشت ہندوستان کے سیاسی میدانوں میں برسوں بعد تک سنی جاتی رہی اسی طرح علامہ اقبال نے ستر خطوط علامہ سید سلیمان ندوی کے نام لکھے۔ جن میں مسئلہ زمان و مکان، ختم نبوت، حقیقت وحی۔ قرآن میں ناسخ و منسوخ اور اسلام میں خلیفہ کے اختیارات وغیرہ ایسے فلسفیانہ اور متکلمانہ قرآنی اور فقہی مسائل میں سید صاحب سے استفادہ کیا ہے۔ (بیس بڑے مسلمان)

حصول پاکستان اور نظام اسلام کے لیے جدوجہد:

ہندوستان کی تحریک آزادی میں علماء دیوبند نے ایک اہم کردار ادا کیا ہے۔ تحریک پاکستان میں نہ صرف زبانی بلکہ عملی تائید کی بلکہ قائد اعظم کی قیادت کو مسلمانوں کے لئے ان حضرات نے مفید تصور کیا اور کبھی قائد اعظم کی مخالفت نہ کی۔ حکیم الامت حضرت مولانا اشرف علی تھانویؒ جو تحریک پاکستان کے حامی علماء کی قیادت فرما رہے تھے انہوں نے قائد اعظم سے باقاعدہ خط و کتابت کی۔ تھانہ بھون سے مسلم لیگ کے اجلاسوں میں تبلیغی وفد بھیجے گئے۔ اور ۱۹۳۸ء کے

اجلاس پٹنہ میں حضرت حکیم الامت کا پیغام پڑھ کر سنایا گیا۔ آل انڈیا مسلم لیگ کی طرف سے ۱۹۴۳ء میں حضرت تھانویؒ کو دعوت شرکت دی گئی۔ بہر حال حضرت تھانویؒ اور ان کے رفقاء کا شیخ الاسلام علامہ شبیر احمد عثمانیؒ، حضرت مولانا ظفر احمد عثمانیؒ، حضرت مولانا مفتی محمد شفیع دیوبندیؒ۔ حضرت مولانا شبیر علی تھانویؒ اور ان کے تمام خلفاء عظام خصوصاً علامہ سید سلیمان ندویؒ، مولانا مفتی محمد حسن امرتسریؒ، مولانا خیر جالندہریؒ اور مولانا اظہر علی صاحب سلہٹیؒ وغیرہ حضرات نے حصول پاکستان کے لئے بڑی جدوجہد کی۔ علامہ شبیر احمد عثمانیؒ اور مولانا ظفر احمد عثمانیؒ نے تحریک پاکستان کے دوران ۱۹۴۵ء کے لیاقت کاظمی الیکشن میں جو کارنامہ سرانجام دیا اس کا اندازہ اس خط سے لگایا جاسکتا ہے جو لیاقت علی خان مرحوم نے الیکشن کے بعد مولانا ظفر احمد عثمانیؒ کو لکھا انہوں نے تحریر فرمایا۔

”میں انتہائی مصروفیتوں کے باعث اس سے قبل آپ کو خط نہ لکھا سکا۔ مرکزی اسمبلی کے انتخاب میں اللہ تعالیٰ نے ہمیں بڑی نمایاں کامیابی عطا کی اس سلسلہ میں آپ جیسی ہستیوں کی جدوجہد بہت باعث برکت ثابت ہوئی۔ آپ حضرات کا اس نازک موقع پر گوشہ عزلت سے نکل کر میدان عمل میں آنا اور اس سرگرمی سے جدوجہد کرنا بے حد موثر ثابت ہوا۔ اس کامیابی پر میں آپ کو مبارک باد دیتا ہوں۔ خصوصاً اس حلقہ انتخاب سے جہاں ہماری جماعت نے مجھے کھڑا کیا تھا۔ آپ کی تحریروں اور تقریروں نے باطل کے اثرات بڑی حد تک ختم کر دیئے ہیں۔ اس سے بھی سخت معرکہ سامنے ہے۔ ہمیں اللہ تعالیٰ کے فضل و کرم سے بڑی امید ہے کہ دشمنان ملت اس معرکہ میں بھی خاسر و نامراد ہوں گے۔ آپ کی تحریریں، تقریریں اور مجاہدانہ سرگرمیاں آنے والی منزل کی دشواریوں کو بھی معتد بہ حد تک ختم کر دیں گی۔“

سلہٹ اور سرحد ریفرنڈم میں ان حضرات نے جو کارنامے سرانجام دیئے اخبارات کے پرانے فائل اس کے گواہ ہیں اور ان حضرات کی تحریک پاکستان میں خدمات کے پیش نظر ہی نئی مملکت اسلامیہ کے پرچم کشائی کی رسم کی ادائیگی کا اعزاز انہیں علماء دیوبند کے دو جرنیلوں علامہ شبیر احمد عثمانیؒ اور مولانا ظفر احمد عثمان کو بخشا گیا تھا۔ حضرت علامہ سید سلیمان ندویؒ، حضرت حکیم الامت تھانویؒ کے خلیفہ خاص تھے۔ آپ ساری زندگی اپنے شیخ کے مسلک و مشرب پر قائم رہے۔ اور اپنے علم و فضل سے دنیائے اسلام کو سیراب و شادات کرتے رہے آپ نے بھی ملکی سیاسیات میں اہم کردار ادا کیا۔ تحریک خلافت میں بھرپور حصہ لیا۔ اور پھر اپنے شیخ حضرت تھانوی کے سیاسی نظریات کی مکمل حمایت فرمائی آپ کی تحریر اور تقریر سے کوئی یہ ثابت نہیں کر سکتا کہ آپ نے مسلم لیگ یا پاکستان کی مخالفت کی ہو اور یہ ناقابل تردید حقیقت ہے کہ آپ نے مسلم لیگ اور پاکستان کی مکمل حمایت فرمائی۔

کلکتہ کے مشہور اخبار ”عصر جدید“ مورخہ ۸ مارچ ۱۹۴۶ء میں ایک فتویٰ ڈھاکہ کے ایک شخص محی الدین کے استفسار کے جواب میں کہ آیا مسلم لیگ کی حمایت کرنا ضروری ہے کہ نہیں؟ شائع ہوا۔ حضرت مولانا ظفر احمد عثمانیؒ اور

حضرت مولانا مفتی محمد شفیع صاحب اور دیگر حضرات نے یہ فتویٰ دیا کہ:

”اس وقت مسلمان‘ کانگریس اور اس کی امدادی جماعتوں سے بالکل علیحدہ رہ کر صرف مسلم لیگ کی حمایت کریں۔“

اس فتویٰ پر علامہ سید سلیمان ندویؒ۔ مولانا خیر محمد جالندھریؒ اور مولانا مفتی جمیل احمد تھانویؒ کے بھی دستخط موجود ہیں جس سے یہ بات ثابت ہوتی ہے کہ حضرت علامہ ندوی صاحبؒ بھی پاکستان اور مسلم لیگ کے حامی تھے۔ یہاں یہ بات بھی پوری ذمہ داری ہے واضح کرنا چاہتے ہیں کہ حضرت حکیم الامت تھانویؒ کے تمام خلفاء اور متعلقین تحریک پاکستان کے حامی رہے اور اپنے شیخ کے سیاسی نظریات کی مکمل تائید و حمایت کرتے رہے۔

حضرت علامہ خالد محمود صاحب فرماتے ہیں کہ:

حضرت حکیم الامت مولانا اشرف علی تھانویؒ سرپرست دارالعلوم دیوبند کے سبھی خلفاء پاکستان کے حامی تھے اور دارالعلوم دیوبند کے پانچ بڑے عہدیداران‘ سرپرست‘ صدر مہتمم‘ صدر مدرس‘ صدر مفتی اور مہتمم میں سے چار مسلم لیگ کے ہم خیال تھے۔ سرپرست حکیم الامت تھانویؒ تھے۔ صدر مہتمم علامہ شبیر احمد عثمانیؒ صدر مفتی حضرت مولانا مفتی محمد شفیع دیوبندیؒ اور مہتمم حکیم الاسلام مولانا قاری محمد طیبؒ صاحب تھے۔ صدر مدرس حضرت مولانا سید حسین احمد مدنیؒ کانگریس میں تھے۔

ہمیں ان دوستوں پر بہت افسوس ہے جو پاکستان کی مخالفت میں تو دیوبند کا ذکر کرتے ہیں لیکن پاکستان کی حمایت میں اکابر دیوبند کی خدمات کا اعتراف نہیں کیا جاتا۔ حالانکہ ان اکابر کی خدمات کے بغیر پاکستان کی تعمیر کسی طرح ممکن نہ تھی۔ حلقہ دیوبند کا ایک بہت بڑا طبقہ شیخ الاسلام علامہ شبیر احمد عثمانیؒ کی قیادت میں علی الاعلان مسلم لیگ کے ساتھ تھا۔ اور حکیم الامت حضرت تھانویؒ کے تمام خلفاء پاکستان کے حامی تھے۔ پاکستان بننے کے بعد شیخ الاسلام علامہ عثمانیؒ نے مسلمانوں سے کئے گئے اس وعدے کو پورا کیا کہ پاکستان کا دستور قرآن و سنت پر مبنی ہوگا۔ اور پاکستان کی دستور ساز اسمبلی سے قرارداد مقاصد پاس کرائی۔ جس میں اس امر کی ضمانت دی گئی تھی کہ پاکستان ایک اسلامی سلطنت ہوگا اور اس کے قوانین شریعت اسلامیہ پر مبنی ہوں گے۔ شیخ الاسلام علامہ عثمانیؒ نے اپنا وعدہ پورا کر دکھایا۔ اور بڑی محنت سے قرارداد مقاصد پاس کرائی۔ مگر افسوس کہ علامہ کی وفات کے بعد ملکی قیادت کے مدوجزر نے اس قرارداد کو بھی ایک یادگار ماضی بنا کر رکھ دیا۔ حالانکہ یہ قرارداد پاکستان کی روح تھی اور اسی مقصد کے لئے پاکستان حاصل کیا گیا تھا۔

لیاقت علی خاں مرحوم نے شیخ الاسلام علامہ عثمانیؒ کے ارشاد کے مطابق تعلیمات اسلامیہ کا ایک بورڈ قائم کیا جو شریعت کی روشنی میں پاکستان کی قانون سازی کرے۔ اور پھر یہ سفارشات دستور ساز اسمبلی میں پیش ہوں کہ بعض اعیان حکومت کا خیال تھا کہ علماء اسلام وقت کے تقاضوں کے مطابق اسلامی قانون جزئیات مرتب نہ کر سکیں گی۔ اور روایات

کے اختلاف میں الجھ کر رہ جائیں گے۔ مگر علمائے دیوبند نے وقت کے اس چیلنج کو بھی قبول کر لیا اور مفتی اعظم پاکستان حضرت مولانا محمد شفیع صاحب اور حضرت علامہ سید سلیمان ندوی خلیفہ خاص حضرت حکیم الامت تھانویؒ جو اس بورڈ کے ممبران میں سے تھے انہوں نے اس بیدار مغزی، روشن خیالی اور وسعت نظر سے اسلام کی قانونی جزئیات مرتب کیں کہ حکمران طبقے کے لئے اعتراض کا کوئی موقع نہ رہا۔ سوائے اس کے کہ وہ قانونی مسودات کو سرخ فیتے سے باندھ رکھیں اور دستور ساز اسمبلی تک پہنچنے ہی نہ دیں۔ ہمیں اس وقت اس کی علت و غایت سے بحث نہیں۔ ہمیں صرف یہ بتانا ہے کہ علماء دیوبند نے وقت کے چیلنج کو قبول کرتے ہوئے ہر موقع پر مسلمانوں کی رہنمائی کی ہے۔ اس سے یہ بھی پتہ چلتا ہے کہ اکابر علماء اسلام نے پیش آمدہ مسائل میں اجتہاد کی بھی پوری صلاحیت رکھتے ہیں۔ بشرطیکہ وہ اجتہاد آزادانہ ہو پچھلے مجتہدین کرام کے بیان کردہ اصولوں کے ماتحت ہو۔ اور اس کا مقصد بھی نئے مسائل کا حل ہو۔ پہلے فیصلوں کی تردید و تنقیص نہ ہو۔ اس قسم کے اجتہاد کا دروازہ ہمیشہ کھلا رہے گا نئے اجتہاد کا مطلب پچھلے مجتہدین کی تغلیط نہیں۔ پچھلے ذخیرہ اجتہاد پر ایک ضروری اضافہ ہے علماء دیوبند نے اس قسم کے اجتہاد کو کبھی منع نہیں کیا۔ ہاں یہ ضروری ہے کہ اس کی اجازت انہی لوگوں کو ہو جو اس کے اہل ہوں اور پچھلے فقہاء و مجتہدین کے اصول و فروع پر پوری نظر رکھتے ہوں۔

(ماخذ ماہ نامہ الرشید دارالعلوم دیوبند نمبر)

الغرض حضرت علامہ سید سلیمان ندوی اور دوسرے اکابر علماء دیوبند نے تحریک پاکستان میں اہم کردار ادا کیا اور پاکستان میں نظام اسلام کے نفاذ کے لئے ہمیشہ کوشاں رہے اور پوری طرح پاکستان کے حامی اور خیر خواہ رہے۔ علامہ شبیر احمد عثمانی کی وفات کے بعد جمعیت علماء اسلام کے صدر منتخب ہوئے۔ ۱۹۵۰ء میں تعلیمات اسلامی بورڈ کے صدر منتخب ہوئے۔ ۱۹۵۱ء میں ہر مکتب فکر کے جید علماء کے اجلاس کی صدارت فرمائی۔ اور بانئیں نکات پر مشتمل ایک دستوری خاکہ حکومت پاکستان کو پیش کیا۔ پھر ۱۹۵۲ء میں دستوری مسائل پر غور کرنے کے لئے جو کمیٹی بنائی گئی اس کی صدارت آپ ہی نے فرمائی۔ اسی طرح ۱۹۵۳ء کے اوائل میں تحریک ختم نبوت کے لئے علماء کرام کی جو مجلس عمل تشکیل دی گئی اس کے بھی آپ صدر منتخب ہوئے اور آخر کار خدمت اسلام انجام دیتے ہوئے ۲۲ نومبر ۱۹۵۳ء کو آپ اپنے خالق حقیقی سے جا ملے۔ اللہ تعالیٰ درجات عالیہ نصیب فرمائے۔ آمین (اکابر علماء دیوبند مؤلفہ احقر بخاری غفرلہ)



از پروفیسر عبدالغنی شعبہ انگریزی پٹنہ یونیورسٹی:

علامہ سید سلیمان ندوی کا علمی کارنامہ

علامہ سید سلیمان ندوی رحمۃ اللہ تعالیٰ علیہ غیر منقسم ہندوستان کے ان معدودے چند عظیم ترین علمائے کرام میں ایک تھے جنہوں نے عصر حاضر کی علمی زندگی پر اپنا نقش دوام ثبت کیا ہے۔ چنانچہ بقول اقبالؒ جوئے اسلام کے جس فرہاد نے شبلی اقبال اور ابوالکلام آزاد بھی کے خواب شیریں کی تعبیر نکالی اور اس کو پورا کرنے کے لئے تحقیق و تصنیف کی ایک شاہراہ تعمیر کی، نیز اس پر گامزن ہونے کے لئے ایک پورا قافلہ مرتب کیا اور اس کو منزل کی طرف گامزن کر دیا اس کا نام سید سلیمان ندویؒ ہے۔ اس فرہاد علم و تحقیق نے اعظم گڑھ میں دارالمصنفین کو پروان چڑھایا اور ندوۃ العلماء کا انتظام اپنے ہاتھوں میں لیا۔ دارالمصنفین کے ترجمان کی حیثیت سے ماہنامہ ”معارف“ جاری کیا سیرۃ النبیؐ تکمیل کی سیرۃ عائشہؓ مرتب کی، عرب و ہند کے تعلقات کا سراغ لگایا، خطبات مدراس دیئے، نقوش سلیمانی تحریر کئے، عمر خیام کی حقیقت و اہمیت واضح کی اور تاریخ اسلام سے لے کر سیر الصحابہؓ اور بزم صوفیہ تک تصنیف کرائی اس کے علاوہ سید سلیمان ندویؒ نے تحریک خلافت سے عالم اسلامی تک بین الاقوامی اور بین الممالیٰ سطح پر ملک و ملت کی یادگار خدمات انجام دیں۔ واقعہ یہ ہے کہ تقسیم ہند سے قبل کے ہندوستان میں سید صاحب کے زیر قیادت ادارے علماء وقت کے مراکز بن گئے اور علمی و تحقیقی کاموں کے لئے ان کے تمام ہم عصر علماء نے ان اداروں کے ساتھ ہر طرح تعاون کیا۔

سیرۃ النبیؐ علامہ ندویؒ کا سب سے بڑا کارنامہ ہے جس کی سات عظیم الشان جلدوں میں پانچ انہی کی لکھی ہوئی ہیں۔ اس کتاب میں پہلی بار دنیا کی کسی زبان میں سیرت رسولؐ کے موضوع پر تمام مضامین و مضمورات کا احاطہ جدید ترین معلومات کی روشنی میں کیا گیا، چنانچہ سیرت پر کوئی اتنی جامع کتاب آج تک نہ تو اس سے قبل تحریر کی گئی نہ اس کے بعد۔ یہی وہ تاریخی دستاویز ہے جس کے ذریعہ مستشرقین کہلانے والے علماء مغرب کی ان جہالتوں کا پردہ چاک کر دیا گیا جو وہ سیرت رسولؐ پر اپنے متعصبانہ حملوں میں ظاہر کرتے رہتے تھے۔ واقعہ یہ ہے کہ سیرت النبیؐ کے ذریعہ علامہ سید سلیمان ندویؒ نے اسلام کے اس نظام حیات کا مکمل نقشہ پیش کرنے کی کوشش کی جو شارع اسلامؐ نے خود اپنی زندگی میں احکام وحی کے تحت مرتب کر دیا تھا

اور اس کے ہر پہلو پر عمل کر کے بھی دکھایا تھا۔ سیرۃ النبیؐ میں قرآن و حدیث کے علاوہ سیرۃ کے تمام قدیم مآخذ کا عطر پیش کر دیا گیا اور اس سلسلہ میں جدید مباحث کو بھی مد نظر رکھا گیا ہے۔ اب یہ کتاب بجائے خود سیرت نبویؐ کا ایک اہم ترین مآخذ بن گئی ہے اور سیرت پر کوئی علمی کام اس سے بے نیاز ہو کر نہیں کیا جاسکتا۔ واقعہ یہ ہے کہ اس ایک کتاب نے اپنے مواد و اثر دونوں سے سیرت کی بے شمار کتابیں اور مضامین و مقالات پیدا کر دیئے، نیز لاتعداد خطیبوں کو مستند مقرر بنا دیا۔ پوری دنیا میں اس کتاب کے علمی معیار و وقار کو تسلیم کیا جا چکا ہے اور متعدد زبانوں میں اس کے تراجم کی کوششیں کی گئی ہیں جو ابھی تک شاید کتاب کے وزن و حجم کے سبب جزوی طور پر ہی کامیاب ہو سکی ہیں۔ کتاب کے مباحث سید صاحبؒ کو بیک وقت سیرت نگار، محدث، مفسر، فقیہ، متکلم اور ادیب کی اعلیٰ حیثیتوں میں پیش کرتے ہیں۔

سیرت نبویؐ کے ساتھ اسی شغف نے علامہ سید سلیمان ندویؒ سے تین اور زبردست علمی کام کرائے جن میں ایک ”ارض القرآن“ ہے جو دراصل سیرۃ النبیؐ کے دیباچہ کے طور پر ایک مبسوط مقالہ کی شکل میں تصنیف کی گئی تھی اور اس میں قرآن کریم کی تاریخی و جغرافیائی تفسیر کے طور پر ان مقامات و اقوام کی تفصیل بیان کی گئی ہے جن کا ذکر اور حوالہ قرآن کریم میں آیا ہے اس کا کچھ حصہ سیرت النبیؐ میں شامل کیا گیا۔ پھر پورے مواد کو زیادہ شرح و بسط کے ساتھ ایک مستقل کتاب کی صورت دے دی گئی۔ اسی طرح ایک دوسری کتاب کے مقدمہ سے بڑھ کر جو چیز بجائے خود ایک مستقل کتاب بن گئی وہ قرآن کے مباحث اور شارع اسلام علیہ السلام کی سیرت کا مکمل جغرافیائی و تاریخی پس منظر پیش کرتی ہے اور اس کے مطالعہ سے آشکارا ہوتا ہے کہ اصولی طور پر کتاب اللہ میں اور عملی طور پر سنت رسولؐ کے نمونہ میں نظام اسلام کا جو بنیادی خاکہ مرتب ہوا وہ تاریخ کے کن احوال اور روئے زمین کے کن مقامات کے پس منظر میں رونما ہوا۔ یہ کتاب ابھی تک اپنے موضوع پر سب سے اہم علمی تصنیف ہے اور اس سے بہتر کوئی تصنیف دنیا کی کسی زبان میں مرتب نہیں ہوئی ہے۔

اس سلسلہ میں دوسری چیز ”خطبات مدراس“ ہے جس میں سیرت رسولؐ کی جامعیت کو بڑے جامع، مختصر اور دلنشین انداز میں نمایاں کیا گیا ہے۔ واقعہ یہ ہے کہ یہ کتاب سیرت رسولؐ کا عطر ہے اور حد درجہ مؤثر ہے۔ سیرت کے موضوع پر یہ عالمانہ و محققانہ خطبات اپنے مواد و انداز دونوں کے لحاظ سے اپنی مثال آپ ہیں۔ مساجد کے منبروں اور جلسہ سیرت کی محفلوں میں ان خطبات کی گونج آج بھی سنائی دیتی ہے۔ نئی نسلوں نے سیرت اور سنجیدہ خطبات کے کتنے ہی سبق ان خطبات سے لئے۔ کہہ سکتے ہیں کہ یہ کتاب سیرت رسولؐ کا بہترین خلاصہ پیش کرتی ہے۔

تیسری سیرت رسولؐ جو سید صاحبؒ کے قلم سے نکلی، ”رحمت عالم“ ہے۔ جو نو جوانوں اور عام طالب علموں کے لئے مختصر پیمانے پر اور سادہ انداز میں تحریر کی گئی ہے۔ یہ کتاب متعدد درس گاہوں کے نصاب میں داخل رہی ہے یہ اپنے موضوع پر سب سے آسان اور عام فہم تصنیف ہے جس کا مطالعہ کر کے معمولی پڑھا لکھا آدمی بھی سیرت رسولؐ کی مستند واقفیت حاصل کر سکتا ہے اور اس کی روشنی میں اپنی زندگی سنوار سکتا ہے۔

سیرت عائشہ اپنے موضوع پر ایک نادر تصنیف ہے جس میں ام المومنینؓ کی زبردست شخصیت کا مکمل و مؤثر خاکہ پیش کیا گیا ہے۔ اس کتاب کے مطالعہ سے واضح ہوتا ہے کہ اسلام کی مثالی عورت کیا اور کیسی ہو سکتی ہے اور کس طرح وہ پردے کی شرعی حدود میں رہتے ہوئے سماج کی بہترین علمی و عملی خدمات انجام دے سکتی ہے نیز بحیثیت عورت اپنی شخصیت کے تمام امکانات کو بروئے کار لاسکتی ہے۔ یہ کتاب بھی اعلیٰ تحقیق کا نمونہ ہے اور اپنے موضوع کے جدید قدیم ماخذ کا احاطہ کرتی ہے اس کے صفحات میں رسول کریم ﷺ کے اہل بیت کا ایک مستند نقشہ ملتا ہے اور دنیا کے سب سے بڑے انسان کی پاکیزہ خلوتوں کا جلوہ نظر آتا ہے۔

اسلام کی ان خالص دینی خدمات کے علاوہ علامہ سید سلیمان ندوی ملت اسلامیہ کی تاریخ اور مسلمانوں کے کارناموں کی تحقیق سے بھی حد درجہ شغف رکھتے تھے اس سلسلہ میں متعصب انگریز مؤرخوں اور ان کے مقلد فرقہ پرست ہندو تاریخ نویسوں کی طرف سے آئے دن جو فتنے جاہلانہ و حشیانہ انداز میں اٹھائے جاتے تھے ان کا مسکت مؤثر جواب دینے کے لیے سید صاحبؒ کے زیر قیادت پورا دارالمصنفین اور اس کا رسالہ ”معارف“ تو سرگرم تھا ہی خود سید صاحبؒ نے ایک بہت ہی وسیع اور اہم موضوع ”عرب و ہند کے تعلقات“ کو ایک مبسوط محققانہ تصنیف کے لئے منتخب کیا اور اپنی معلومات و دلائل سے ثابت کر دیا کہ ہندوستان کے ساتھ عربوں کے تعلقات اس ملک پر مسلمانوں کی فوج کشی کے بہت قبل اور قدیم ترین ادوار سے تجارتی ثقافتی اور علمی سطحوں پر رہے تھے لہذا ہندوستان میں مسلمان اجنبی حملہ آوروں کی طرح نہیں داخل ہوئے نہ انہوں نے اپنے مفتوحین کے ساتھ جاہل و حشیوں جیسا سلوک کیا بلکہ وہ اس ملک میں ایک ایسے زبردست تہذیبی و اصلاحی عنصر کی طرح داخل ہوئے جس نے اپنی سیاسی و عسکری طاقت سے بھی زیادہ اپنے علمی و اخلاقی کمالات سے پورے ملکی سماج کی نشاۃ ثانیہ کا سامان کیا۔

عرب دنیا میں اسلام کے پیغام کے علمبردار اولین تھے اور انہوں نے آج کی نئی دنیا کی بنیاد رکھی تھی دور جدید کے علوم و فنون کی بہترین ایجادات و انکشافات کی راہیں عربوں نے ہی ہموار کی تھیں۔ انہوں نے اپنی تحقیق و تفتیش کے ذریعہ مشرق و مغرب کی طنابیں کھینچ کر ملا دیں اور عہد وسطیٰ میں سائنسی آلات کے ساتھ ساتھ حکیمانہ نقشے بنا کر پوری دنیا کی سیرو سیاحت کی۔ نئی دنیاؤں کی دریافت میں واسکو ڈی گاما اور کولمبس کی پیش روی اور رہبری عربوں ہی نے کی لیکن احسان فراموش اہل مغرب اپنے جاہلانہ تعصبات کی بناء پر عربوں کے ان کارناموں کو نہ صرف یہ کہ تسلیم کرنے کے لئے تیار نہ تھے بلکہ انہیں دنیا کی نگاہوں سے پوشیدہ رکھنا چاہتے تھے۔ تاکہ ایک طرف اپنی ذہنی برتری کا سکھ عالم انسانیت پر جمائے رکھیں اور دوسری طرف خود مسلمانوں کو احساس کمتری میں مبتلا رکھیں۔ علامہ سید سلیمان ندویؒ نے اس سلسلہ میں ایک اہم موضوع ”عربوں کی جہاز رانی“ پر صرف چار خطبات میں علمائے مغرب کے فریب کا پردہ چاک کر دیا اور واضح کر دیا کہ عصر حاضر کی جہاز رانی کے استاد اول عرب ہی ہیں۔

علامہ سید سلیمان ندوی نے ہندوستان میں عربی زبان و ادب کی اشاعت کی طرف بھی توجہ دلائی۔ وہ خود عربی کے عالم اور ادا شناس تھے انہوں نے اس زبان کی ترویج کے لئے ایک طرف ”دروس الادب“ لکھی جو عربی دانی کی ابتدائی نصاب کے طور پر درس گاہوں میں تجویز کی گئی اور دوسری طرف ایک ”لغات جدید“ کی تالیف کر کے جدید عربی صحافت و ادب کے تمام مروجہ الفاظ و محاورات و اصلاحات کی تشریح کی۔ اس کے علاوہ اپنی نگرانی میں عربی رسالہ ”الضیاء“ کا اجراء کیا۔ یہی وہ رسالہ ہے جس نے پہلی بار ہندوستان کے ساتھ عالم عرب کا براہ راست رابطہ قائم کرایا اور عالم ندوی نیز ابوالحسن علی ندوی جیسے عربی کے ادیب پیدا کئے اور مقبول ترین اثاثہ بنا دیا۔ ابوالحسن علی ندوی کے عربی خطبات دنیائے عرب میں نشر ہوئے اور ان کے بعض مضامین سے اقبال کے کلام و پیام کی تفہیم کا بھی کچھ کام عربی زبان میں ہوا۔

سید صاحب فارسی ادب کا بھی نہایت عمدہ ذوق رکھتے تھے اور اس زبان کے محاورات پر ان کی نظر اتنی گہری اور وسیع تھی کہ بعض وقت علامہ اقبال جیسے فارسی کے عظیم ترین شاعر کو انہوں نے زبان و بیان کے بعض امور کی طرف متوجہ کیا اور اقبال نے بہت خوش دلی کے ساتھ اس سلسلہ میں سید صاحب سے تبادلہ خیال کیا جس کا ثبوت مکاتیب اقبال میں موجود ہے۔ سب سے بڑھ کر ”عمر خیام“ پر سید صاحب کی معرکہ آراء کتاب عصر حاضر کے ہندوستان میں شعرا العجم کے بعد فارسی تنقید کا سب سے بڑا کارنامہ ہے اور اس کی بہت ہی شاندار پذیرائی ایران و افغانستان اور دوسرے ممالک کے فارسی دان طبقوں میں ہوئی۔ یہاں تک کہ علامہ اقبال نے یہ داد دی کہ خیام پر سید صاحب نے جو کچھ لکھ دیا ہے وہ نہ صرف یہ کہ ماضی میں خیام پر کی ہوئی تمام تحقیق و تنقید میں زبردست اضافہ ہے۔ بلکہ آئندہ بھی کوئی اضافہ خیام کے متعلق سید صاحب کی تصنیف پر متوقع نہیں ہے۔ یہ نادر کتاب اس مقالہ پر مبنی ہے جو سید صاحب نے دسمبر ۱۹۳۰ء میں آل انڈیا اورینٹل کانفرنس کے اجلاس پنشنہ میں پیش کیا تھا۔ یہی وہ تصنیف ہے جس میں پہلی بار خیام کے بارے میں کم علم مستشرقین کی پھیلائی ہوئی غلط فہمیوں کا ازالہ کر کے قطعی طور پر ثابت کر دیا گیا ہے کہ فارسی کا یہ مشہور ترین رباعی گو کوئی رند شاہد باز نہیں، اپنے وقت کا ایک عظیم فلسفی اسکا لرا اور سائنس دان تھا۔

اردو زبان و ادب کے تو سید صاحب ایک عظیم محقق، عالم، ادیب اور خطیب تھے ہی زبان کے سلسلہ میں ان کی تحقیق اور ادب پر ان کی تنقید کا اعلیٰ نمونہ ان کے مجموعہ مضامین ”نقوش سلیمانی“ میں موجود ہے۔

اور جس طرح صحیح تاریخ نویسی کے ذریعے سید صاحب ماضی کا ریکارڈ درست کرانا چاہتے تھے تاکہ حال کی درستگی کا سامان ہو اسی طرح نصاب تعلیم کی اصلاح کر کے وہ مستقبل کے بہتری اور آئندہ نسلوں کی رہنمائی کا انتظام بھی کرانا چاہتے تھے۔ اس سلسلہ میں مختلف مواقع پر انہوں نے متعدد اہم تجویزیں پیش کیں اور کثرت کے ساتھ تعلیمی اجتماعات سے خطاب کیا چنانچہ نہ صرف پورے ملک میں بلکہ بیرون ملک میں بھی انہیں مشرقی تعلیمات پر ایک سند تسلیم کیا گیا اور ماہر تعلیم کی حیثیت سے درسیات کی ترتیب میں ان کی خدمات حاصل کی گئیں۔ اس سلسلہ میں قدیم علماء کے ساتھ ساتھ جدید فضلاء

کو بھی علوم شرقیہ میں ان کی مہارت پر کامل اعتماد تھا یہی وجہ ہے کہ ہندوستان کے بعض صوبوں کی حکومتوں سے لے کر حکومت افغانستان تک نے اپنی درسگاہوں کے نظام و نصاب تعلیم کی تشکیل جدید کے لئے سید صاحب کو دعوت دی اور انہوں نے بڑی خوبی کے ساتھ یہ مشکل کام انجام دیا۔

تقسیم ہند سے قبل تقریباً نصف صدی تک علامہ سید سلیمان ندوی کی ذات ہندوستان میں علوم مشرقی کا مرکز و مرجع تھی اور ملک کے تمام علمی ادارے خواہ وہ قدیم ہوں یا جدید اپنے اہم ترین امور میں ان کی طرف رہنمائی کے لئے دیکھتے تھے شاید ہی کوئی تعلیمی یا تہذیبی سرگرمی ہو جس میں حضرت سید صاحب کے مشورے شامل نہ ہوں۔ مختلف مذہبی، سماجی اور سیاسی تحریکوں میں بھی ان کی شمولیت اور ہدایت ضروری سمجھی جاتی تھی۔ عالم اسلام کے مسائل میں بھی ہندوستانی مسلمانوں کو جو اعلیٰ قیادت دلچسپی لیتی اور بین الاقوامی سطح پر کام کرتی تھی اس کے ایک اہم ترین رکن سید صاحب بھی تھے۔ ان کے نزدیک زیر ادارات دارالمصنفین کا ترجمان ماہنامہ ”معارف“ ہندوستان کے مسلمانوں کا سب سے بڑا علمی ترجمان تھا اور اس دور ادارت کا شاید ہی کوئی واقعہ قومی یا بین الاقوامی دائرے میں ایسا ہو جس پر محکم اور مؤثر تبصرہ ”معارف“ میں نہ ہوتا ہو۔ ملک کی تحریک آزادی ہو یا مشرق کی نشاۃ ثانیہ یا مغرب کی دو عظیم جنگوں کے اثرات یا عالم اسلام کے واقعات سبھی کے تاریخ ساز پر مدیر معارف کی عالمانہ و عاقلانہ رائے کا وزن محسوس کیا جاتا تھا۔

لیکن اپنے تمام علمی کمالات اور عملی مجاہدات کے باوجود سید صاحب نے عصر حاضر کے اجتماعی مسائل کے حل کے لئے نہ تو کوئی باضابطہ تحریک چلائی نہ مستقل تنظیم قائم کی صرف ندوۃ العلماء کے تعلیمی دارالمصنفین کے تصنیفی اور معارف کے علمی اداروں سے کام لیتے رہے۔ ایسا اس لئے ہوا کہ وہ بڑے پیمانے پر منظم اقدام اور پیہم جدوجہد کے لئے آمادہ نہ تھے خاص کر کسی سیاسی کشمکش کی قیادت قبول کرنے کے لئے تیار نہ تھے ان کی شخصیت کا یہی وہ میلان تھا جو انہیں تصوف کی طرف لے گیا اور وہ حضرت مولانا اشرف علی تھانوی کے حلقہ ارادت میں شامل ہو گئے۔ (مخلص معارف)



سید سلیمان ندوی رحمۃ اللہ علیہ

ندوۃ میں فارغ التحصیل طلباء کی دستار بندی کا جلسہ ہو رہا ہے۔ مشاہیر علماء و فضلاء بھی اس تقریب میں موجود ہیں مگر ان سب میں علامہ شبلی پیش پیش ہیں کیونکہ وہ اپنی انتھک کوششوں کا ثمران طلباء کی شکل میں دیکھ رہے تھے جو آج شاداں و فرحاں اپنی کارگزاریوں پر انعامات حاصل کرنے کی توقع میں جمع تھے۔ انہیں طلباء میں سے ایک طالب علم دستار بندی کے بعد مجمع کو عربی زبان میں مخاطب کر کے حیرت زدہ کر دیتا ہے۔ سامعین میں سے کسی نے کہا کہ عربی کی استعداد کا اندازہ اس طرح سے نہیں لگایا جاسکتا کہ پہلے سے تیار کی ہوئی تقریر جلسہ میں کی جائے بلکہ عربی زبان اور علمی استعداد کا اندازہ تو اس وقت ہو سکتا ہے جب اسی وقت موضوع دیا جائے اور اس پر طالب علم تقریر کرے اس سوال پر اسی وقت ایک موضوع دیا گیا جس پر اس طالب علم نے برجستہ بڑی مدلل اور مفصل تقریر عربی زبان میں کر دی چاروں طرف سے داد و تحسین کے ڈونگرے برسے لگے اور شمس العلماء شبلی نعمانی نے اپنا عمامہ اتار کر اس عزیز شاگرد کے سر پر رکھ دیا گویا اس طرح سے انہوں نے اپنا جانشین اپنی زندگی میں ہی نامزد کر دیا۔ یہی طالب علم جو اس وقت ارباب علم و فکر کی نگاہوں کا مرکز و محور بنا سید سلیمان ندوی کے نام سے موسوم کیا جاتا ہے۔ آگے چل کر اس طالب علم نے ندوہ کا نام روشن کیا اور ندوہ اور سلیمان لازم و ملزوم بن کر رہ گئے۔ ندوہ کی تاریخ میں یوں تو ابتدا سے آج تک بہت سے اصحاب کے اسم گرامی جلی حروف سے لکھے جائیں گے۔ مگر دارالعلوم ندوہ نے سید سلیمان ندوی جیسی دوسری شخصیت آج تک پیدا نہیں کی۔ خود ندوہ سید صاحب کے علم و فضل کی وجہ سے شناخت کیا جانے لگا۔ ارباب فکر و نظر نے ندوے کی استناد سید سلیمان ندوی کے حوالے سے دینا شروع کر دیا سلیمان اور ندوہ دونوں ایک دوسرے میں اس طرح مدغم ہو کر رہ گئے کہ ایک کو دوسرے سے علیحدہ نہیں کیا جاسکتا۔ جتنا ندوے نے سید سلیمان کو دیا اس سے کہیں زیادہ سلیمان نے ندوے کو بخشا سید سلیمان ندوے کی آبرو تھے۔ جنہوں نے اپنی علمی تحقیق، ادبی نگارشات، مورخانہ دیانتداری اور فقیہانہ شعور کو اتنا مصفیٰ و مزین کر رکھا تھا کہ ان کا اسم گرامی ہی کسی روایت کو صادق و صحیح ثابت کرنے کے لئے کافی تھا۔ انہوں نے جس روایت کو نقل کر دیا وہ مستند و معتبر تصور کی جانے لگی۔ شبلی کی کوششوں نے ندوہ کو زندہ بنانے میں بڑا اہم کردار ادا کیا۔ انہوں نے ندوہ کے عشق کو اپنے دوسرے

مشاغل و مصروفیات پر ایسی فوقیت دے رکھی تھی کہ ایسا محسوس ہوتا تھا کہ اپنی اس علمی محبوبہ کو وہ دنیا کے سامنے اس طرح پیش کرنا چاہتے تھے کہ جو دیکھے وہ حیرت زدہ و مبہوت ہو کر رہ جائے۔ حالانکہ آخر ۱۹۱۳ء میں انہوں نے مخالفوں کی ہرزہ سرائی کی بناء پر اس سے علیحدگی اختیار کر لی تھی۔ مگر ان کے خون سے سیراب کیا ہوا پودا ایک تناور درخت کی شکل میں اس وقت نمودار ہوا۔ جب سید سلیمان ندوی کے عمائے کا شملہ عرب و عجم کے ادبی و علمی افق پر لہرانے لگا۔ بالفاظ دیگر ہم یہ کہہ سکتے ہیں کہ شبلی نے اس کی بنیادوں کو مستحکم کیا اور سید سلیمان ندوی نے علوم و معارف کے اینٹ گارے سے اس کی بلندی و رفعت میں اضافہ کیا، تحقیق کے جھاڑ و فانوس نصب کئے۔ اور اپنی سلیس و شگفتہ صاف و شفاف اردو کا نمازہ اس کے عارض و رخسار کو بخشا۔ یہی وجہ ہے کہ اس کا علمی مینار آج بھی اسی تب و تاب سے جگمگا رہا ہے۔ بحیرہ دارالعلوم ندوہ سے نکلی ہوئی ایک آب جو اعظم گڑھ میں دارالمصنفین کے نام سے موجود ہے جس سے تشنگان علم و ادب محققین و مورخین اپنی پیاس بجھا رہے ہیں۔ اور اپنے رشحات قلم سے دنیا کے سامنے وہ ادب پیش کر رہے ہیں۔ جسے علوم متعارفہ میں گراں قدر اضافہ کا لقب دیا جا رہا ہے۔ دراصل ندوہ اور دارالمصنفین سب اسی مرکزی شخصیت کے مرہون منت ہیں جس نے بقول پروفیسر خورشید الاسلام کے یونانی ہوتے ہوئے مسلمانوں میں جلوہ نمائی فرمائی تھی۔ یونانیوں کی طرح ذہنی اتج رکھنے والا اسلامی جذبے سے سرشار شبلی ملت مسلمہ کی تاریخ کے صفحہ پر اس طرح مچلتا ہوا دکھائی دیتا ہے کہ دوسرے اہل قلم اس سے کترا کر گذر ہی نہیں سکتے اس نے اپنے جانشین سید سلیمان ندوی کی کچھ اس طور سے تربیت کی تھی کہ تحریر کی شگفتگی، انداز بیان، طرز استدلال، تفصیل و تشریح سبھی کچھ تو اس شاگرد رشید نے اپنے استاد کے ہی انداز میں اپنی جملہ تصانیف میں پیش کر دی تھیں۔ ادب کے عام قاری کے لئے یہ دشوار ہو جاتا ہے کہ وہ سید سلیمان ندوی اور شبلی کی تحریر میں امتیاز پیدا کر سکے۔ اس کی جیتی جاگتی مثال سیرت النبیؐ کے وہ اوراق ہیں جن میں استاد و شاگرد اپنے قلم کی جولانیوں کو اس طرح پیش کرتے ہیں کہ یہ دشوار ہو جاتا ہے کہ سید سلیمان ندوی اور شبلی کے قلم کی حدود کا تعین کیا جاسکے۔ نقوش سلیمانی اور سیرت النبیؐ علامہ سید سلیمان ندوی کی عظیم تصانیف میں شمار کی جاتی ہیں۔ ان تصانیف نے ادیبوں، نقادوں اور دانشوروں کو غور و فکر کرنے کی دعوت دی ہے۔ ان اوراق میں علامہ ندوی نے علوم و معارف کے وہ دریا بہائے ہیں کہ ان کی قابلیت و علمیت کا سکھ ادب سیرت اور تاریخ پر ہمیشہ ہمیشہ کے لیے بیٹھ گیا ہے۔ تقریر و تحریر میں آپ کو یکساں قدرت حاصل تھی۔ خطبات مدراس، ارض القرآن، عمر خیام، حیات شبلی، سیرت عائشہؓ میں آپ نے جس تحقیق کا ثبوت دیا ہے اس کی مثال کم ملتی ہے۔ عرب و ہند کے تعلقات پر بھی آپ کے قلم اعجاز رقم نے جس تحقیق و جستجو کا ثبوت دیا ہے اس سے آپ کی عالمانہ شان کا اندازہ بخوبی لگایا جاسکتا ہے۔ وہ حقائق جن پر صدیوں سے پردہ پڑا ہوا تھا۔ آپ نے بڑی چابکدستی سے ارباب حل و عقد کے سامنے پیش کر دیا ہے اس کا مفضل و مدلل انداز بیان قاری کو اپنی گرفت میں لے لینا ہے۔ اور وہ یہ سوچنے پر مجبور ہو جاتا ہے کہ کس طرح دو متضاد تہذیب و معاشرت قبل اسلام بھی آپس میں میل و محبت سے ایک دوسرے کے گلے

میں باہیں ڈالے ہوتے تھے۔ اور جب اسلام کی کرنوں نے دنیا میں اجالا پھیلایا تو کس طرح دونوں تہذیبیں شیر و شکر ہو گئیں اور ان میں اخوت بھائی چارگی موانست و مودت کے جذبات ابھرے اور عرب و ہند کس طرح ایک دوسرے کے دکھ درد کے ساتھی و غمگسار ٹھہرے۔

سید صاحب کا ادبی قد خواہ کچھ بھی ہو مگر ان کی علمیت اور ان کی تحقیق اور ان کی فہم و فکر سے کوئی بھی ذی عقل انکار نہیں کر سکتا۔ سیاست دان، مفکر، صوفی، مبلغ، صحافی و ادیب سبھی ان کی قابلیت کا دم بھرتے ہیں۔ ہم یہاں کچھ اصحاب کے اقوال سید صاحب کے متعلق پیش کر کے اس بات کو ثابت کرتے ہیں کہ وہ صرف کھرے مولانا نہ تھے۔ کٹھ ملائی سے انہیں نفرت تھی بلکہ وہ بڑے خوشگو شاعر تھے۔ شعر گوئی اور شعر فہمی ان کی سرشت تھی ان میں ادب کا نہایت نکھر اذوق تھا۔ تدبر و تفکر ان کا مزاج تھا۔ ان کی متحمل مزاجی اور معاملہ فہمی کی لوگ داد دیتے ہیں۔ علامہ اقبال نے ایک بار سید صاحب کو خط میں لکھا۔

”اگر آپ کا خط نہ آتا تو اقبال کا فرماتا“

ایک اور مقام پر اقبال فرماتے ہیں۔

”رازی و غزالی کا حلم اور شبلی کا تقویٰ ایک جگہ جمع ہو کر سید سلیمان ندوی بن گیا ہے۔“

بات یہیں ختم نہیں ہوتی بلکہ علامہ اپنے ایک مکتوب میں یوں رقمطراز ہیں۔

”مولانا شبلی کے بعد آپ استاذ الکمل ہیں علوم اسلامیہ کی جوئے شیر کا فرہاد آج کل ہندوستان میں سوائے

سلیمان ندوی کے اور کون ہے۔“

اسی طرح عمر خیام جو سید صاحب کی ایک بڑی مشہور و معروف تصنیف ہے۔ علامہ اقبال کے قلم سے یوں خراج

تحسین حاصل کرتی ہے۔

عمر خیام میں آپ نے جو کچھ لکھ دیا ہے اس پر کوئی مشرقی یا مغربی عالم اضافہ نہ کر سکے گا۔ الحمد للہ کہ اس

بحث کا خاتمہ آپ کی تصنیف پر ہوا۔

یوں تو گاندھی کا جمعیت العلماء ہند پر بڑا گہرا اثر تھا۔ مگر سید سلیمان ندوی جو جمعیت العلماء ہند کے بانیوں میں

سے تھے۔ کبھی گاندھی کی شخصیت سے متاثر و مرعوب نہیں ہوئے انہوں نے اپنی مذہبی و ملی سطح کو برقرار رکھتے ہوئے ایمان

کی سلامتی کو ہمیشہ پیش نظر رکھا۔ علامہ کی ذات میں مومن کی فراست و ذکاوت بدرجہ اتم موجود تھی ان کی اسی خدا داد

فراست کا گاندھی نے اعتراف کرتے ہوئے کہا تھا۔

”یہ مولوی بڑا چا تر ہے۔“

شیخ الاسلام مولانا شبیر احمد عثمانی جن کا پاکستان کی تحریک میں اہم کردار ہے سید سلیمان ندوی کا بڑا احترام کرتے

تھے۔ جب پاکستان میں اسلامی دستور کی تشکیل کا مسئلہ پیش ہوا تو انہوں نے وزیر اعظم لیاقت علی خان سے واشگاف الفاظ میں کہا کہ

اس اہم کام کے لئے ہندوستان و پاکستان میں صرف علامہ سید سلیمان ندوی کی ذات ہے جو صحیح خطوط پر اسلامی دستور پیش کر سکتی ہے۔“

شیخ الاسلام کا اعتراف اس امر کی بین دلیل ہے کہ وہ سید صاحب کو اپنے سے زیادہ ذی علم اور فہیم تصور کرتے تھے۔ ابوالکلام آزاد آخر دم تک مولانا کی علمی صلاحیت اور ادبی قابلیت کے معترف تھے۔ ایک جگہ خود انہوں نے اپنے قلم سے اس بات کا اعتراف کیا ہے کہ اسلامی تاریخ کے سید سلیمان ندوی مستند مؤرخ ہیں۔ جنہوں نے اس گئے گزرے دور میں روایت کی دیانت داری کا ثبوت دیا اور تحقیق کا حق ادا کر دکھایا ہے۔ جس سے ان کے استاد شبلی کی روح نے مسرت حاصل کی ہوگی۔

مناظر احسن گیلانی سیرۃ پر عمیق مطالعہ کی وجہ سے علماء میں ایک خاص مقام رکھتے تھے انہوں نے علامہ سید سلیمان ندوی کی تصنیف کردہ سیرۃ النبی کو انسائیکلو پیڈیا سے تعبیر کیا ہے۔

حکیم الامت مولانا اشرف علی تھانویؒ جو سید صاحب کے پیر مرشد اور شیخ طریقت بھی تھے سید صاحب کے زور قلم اور استخراج مطالب کے قائل تھے۔ ان کی مورخانہ خدمات کا اعتراف انہوں نے اپنی مجلسوں اور تصانیف میں بار بار کیا ہے۔ بزم اشرف کے چراغ کے حوالے سے یہ بات نقل کی جا رہی ہے کہ مولانا تھانویؒ نے ایک بار فرمایا۔

مولانا سلیمان ندوی صاحب دفعۃ تشریف لائے میں مکان پر تھانتے ہی حاضر ہوا میرے ذہن میں ان کا جشہ طویل و عریض تھا۔ ملا تو معتدل الخلق پا کر قلب کو بہت انس ہوا پھر ملاقات و مکالمت سے ان کی تواضع و سادگی رعایت جلیس کو دیکھ کر تو مسخر ہی ہو گیا۔“

حضرت حکیم الامت مولانا تھانوی سے سید صاحب نے ۱۹۳۸ء میں اصلاح تعلق پیدا کیا مرید و مرشد میں اتنی مناسبت تھی کہ بہت جلد سید صاحب سلوک کے مدارج طے کر گئے۔ ۲۲ اکتوبر ۱۹۴۲ء کو مولانا اشرف علی تھانویؒ نے سید صاحب کو خلافت دے کر فرمایا:

”الحمد للہ مجھے اب کچھ فکر نہیں میرے بعد ایسے ایسے لوگ موجود ہیں۔“

سید صاحب ۲۲ نومبر ۱۹۸۴ء کو دلنہ ضلع پٹنہ صوبہ بہار میں پیدا ہوئے۔ اور ۲۲ نومبر ۱۹۵۳ء کو کراچی میں وفات پا گئے۔ ۶۹ سال کی اس عمر میں سید صاحب نے کئی مراتب طے کئے۔ ملکوں کی سیر و سیاحت کی۔ لندن افغانستان وغیرہ جا کر ان کو دنیا کے دوسرے لوگوں کو دیکھنے اور سمجھنے کا موقع ملا جس کے تجربات انہیں اپنی تصنیفی و تالیفی زندگی میں بڑے کام آئے۔ ان کی زندگی کی سب سے عجیب بات یہ لگتی ہے کہ ایک ہی وقت میں وہ شبلی کے شاگرد رشید بھی نظر آتے ہیں۔ اور

مولانا اشرف علیؒ کے مرید و خلیفہ بھی۔ علامہ شبلی بڑے روشن خیال تھے اور علماء دیوبند کی شدت آمیز روش سے متفق نہ تھے۔ بلکہ ان کی اس ذہنی تنگی سے نالاں بھی رہتے تھے۔ ان کی نگاہ میں علمائے دیوبند بہت متشدد اور نئے علوم و فنون سے گریز پا تھے دوسری طرف اشرف علیؒ تھانوی ان کی اس درجہ روشن خیالی کو مناسب نہ تصور کرتے تھے وہ شیخ محمود الحسنؒ کے شاگرد تھے۔ جن کا زاویہ فکر شبلی ہے بہر کیف مختلف تھا۔ مگر سید سلیمان ندوی نے ان دو کناروں کو اپنی جاذب شخصیت کی وجہ سے متحد و متفق کر لیا ہے اور ان دونوں روش کی امتزاجی کیفیت کا اظہار اپنی تصانیف اور نجی زندگی میں پیش کیا۔ ان کے اس طور طریقے سے ایک عام قاری حیرت میں پڑ جاتا ہے کہ کس طرح علامہ ندوی نے اس دشوار گزار وادی کو طے کیا۔

سید صاحب نے اسلام اور پاکستان کی خدمت کس انداز سے اور کس کس طرح کی اس کا پاکستان کی تاریخ سے بہت گہرا رشتہ ہے۔ ۱۹۴۵ء کا معارف آج بھی کتب خانوں میں دستیاب ہے۔ جس میں بڑے پر زور طریقے سے مولانا موصوف نے مسلم لیگ اور پاکستان کی حمایت کی تھی۔ مگر افسوس ناک پہلو یہ ہے کہ اس ملک کی بد قسمتی تھی کہ اتنے بڑے فقیہ اسلامی دستور کے ماہر، مورخ، مفکر اور مستند عالم کے علم و فضل سے کچھ فائدہ نہ اٹھایا گیا۔ اور علوم و معارف کے اس گوہ گراں کے جسد خاکی کو ایک ایسے گوشے میں سپرد خاک کر دیا جہاں کبھی کبھی چند مریدان با صفا کے علاوہ فاتحہ تک پڑھنے کے لئے کوئی نہیں جاتا ابھی چند سال ہوئے کہ حکومت وقت نے ان دو بزرگوں (علامہ شبیر احمد عثمانی اور سید سلیمان ندوی) کی پذیرائی اس طرح کی ہے کہ ان کی قبور اور اطراف کے فرش کو سنگ مرمر کا بنوا کر نذرانہ عقیدت پیش کیا ہے۔ دیوار پر ان کی حیات کا مختصر سا خاکہ کندہ کر دیا گیا ہے تاکہ امتداد زمانہ ان کے کارہائے نمایاں پر جہول کی گرد ڈال کر ان کی خدمات اور محاسن کو ہمیشہ ہمیشہ کے لئے صفحہ ہستی سے مٹا نہ دے۔ اسلامیہ کالج کراچی سے متصل ان بزرگوں کے مزارات ہماری بے توجہی اور پاکستان کی تاریخ سے عدیم واقفیت اور ملی بے حسی کا تماشا دیکھ رہے ہیں۔





مخدوم الامت
حضرت مولانا مفتی محمد حسن امرتسری رحمۃ اللہ علیہ

ولات: ۱۲۹۷ھ

وفات: ۱۳۸۰ھ

حضرت مولانا مفتی محمد حسن صاحب رحمۃ اللہ علیہ

مختصر سیرت و سوانح

(مولانا محمد میاں صدیقی اسلام آباد)

مولانا مفتی محمد حسن رحمۃ اللہ علیہ کے بارے میں زیر نظر مضمون کی نوعیت مکمل سوانحی خاکہ کی نہیں۔ ایک تاثراتی تحریر و تجزیہ کی ہے۔ ناچیز راقم کو جن علماء سے ملنے ان کی مجالس میں بیٹھنے اور ان کے علم و فضل سے استفادے کا موقع ملا ان کے بارے میں اپنے تاثرات قلم بند کئے ہیں۔ یہ تحریر بھی انہیں تاثرات کا ایک حصہ ہے۔ (م۔م۔ص)

ایک تذکرہ نگار کے لیے یہ بات کتنی المناک ہے کہ تاریخ بہت سی یگانہ روزگار شخصیتوں کے بارے میں بھی اس حد تک غفلت برتی ہے کہ لوگ ان کے قریب تر زمانے میں بھی ان کے کمالات، فضائل، علمی و عملی خدمات سے پورے طور پر آشنا نہیں ہوتے۔ حتیٰ کہ لوگوں کو یہاں تک معلوم نہیں ہوتا کہ وہ کہاں پیدا ہوئے۔ زندگی کے ابتدائی مراحل میں کن مسائل سے دوچار ہوئے۔ اور فضل و کمال کے اعلیٰ مرتبہ تک کیوں کر پہنچے۔

تاریخ نے یہی نا انصافی اور ستم ظریفی موجودہ صدی کے ایک ایسے عالم دین اور عارف باللہ (حضرت مفتی محمد حسن) کے ساتھ روا رکھی جن کو خود ہماری چشم گنہگار نے دیکھا، ان کی مجلسوں میں شریک ہوئے۔ ان کی تقریریں سنیں اور ان کے آگے زانوئے تلمذ تہہ کرنے کی سعادت نصیب ہوئی۔

بہر کیف مفتی صاحب مرحوم کے قریبی اعزہ اور ہم عصر علماء کے ذریعہ ان کی تاریخ پیدائش کے بارے میں جو کچھ معلوم ہو سکا وہ اتنا کہ آپ کم و بیش ۱۸۷۸ء میں پیدا ہوئے۔

وطن مالوف:

مفتی صاحب ”ضلع اٹک (پنجاب) کے ایک غیر معروف گاؤں ”مل پور“ میں پیدا ہوئے۔ یہ گاؤں مشہور تاریخی

مقام حسن ابدال سے سات میل کے قریب ہے۔ جس وادی میں یہ گاؤں واقع ہے اس نے اپنے پہلو میں رنگا رنگ تہذیبوں کو جنم دیا ہے۔ شمالی ہند میں یہ وادی بدھ تہذیب کا سب سے بڑا گہوارہ بنی، قبل مسیح ہزاروں مذہبی شخصیتوں نے اس وادی میں چلے کھینچے سکندر اور بورس کا تاریخی مقابلہ بھی اسی وادی میں ہوا۔

قرآن حکیم اور فارسی کی ابتدائی تعلیم:

اس دور میں قاضی محمد نور راولپنڈی کے مشہور قصبہ ”سنگ جانی“ کی معروف شخصیت تھے قاضی صاحب انتہائی سادہ خداترس اور صاحب فضل و کمال بزرگ تھے۔ انہی سے مفتی صاحب نے قرآن حکیم پڑھا اور فارسی کی ابتدائی کتابیں بھی انہیں سے پڑھیں۔

ابتدائی عربی تعلیم:

جب آپ قاضی محمد نور سے قرآن حکیم اور فارسی کتابیں پڑھ چکے تو آپ کے بزرگوں نے آپ کو عربی صرف و نحو پڑھنے کی غرض سے قاضی گوہر دین کھوڑی کی خدمت میں بھیج دیا آپ نے ان سے صرف و نحو کی کچھ کتابیں پڑھیں۔ اور اس کے بعد ”مکھڈ“ (ضلع اٹک) چلے گئے۔ شرح ملا جامی تک درس نظامی کی تعلیم ”مکھڈ“ کے مدرسہ میں حاصل کی، عقلی علوم اور درس نظامی کی انتہائی کتب اپنے دور کے مشہور عالم دین مولانا محمد معصوم سے پڑھنے کی خاطر ڈھینڈہ ضلع ہزارہ کا عزم کیا مفتی صاحب درست نظامی کی تکمیل نہیں کرنے پائے تھے کہ آپ کے استاذ خاص مولانا محمد معصوم ڈھینڈہ سے مدرسہ غزنویہ امرتسر میں استاد ہو کر چلے گئے۔

مولانا محمد معصوم اپنے زیرک اور صالح شاگرد سے حد درجہ مانوس تھے اس لیے ان کو بھی مدرسہ غزنویہ امرتسر میں بلا لیا، چنانچہ مفتی صاحب نے کتب حدیث، تفسیر اور فقہ کی تکمیل یہیں کی اور یہیں سے دورہ حدیث کا امتحان دیا۔

امرتسر میں ایک بلند پایہ عالم دین اور صوفی مولانا عبد الجبار غزنویؒ کی مسند درس ان دنوں اہل علم کی توجہ کا مرکز بنی ہوئی تھی، پنجاب کے مختلف حصوں سے آ کر طلباء ان سے علمی استفادہ کر رہے تھے۔ مفتی صاحب نے امرتسر میں سب سے پہلے انہی کے آگے زانوئے ادب تہہ کیا، ان کے علاوہ مولانا نور احمد اور مولانا غلام مصطفیٰ قاسمی بھی امرتسر میں درس و تدریس میں مشغول تھے ان دونوں بزرگوں سے بھی مفتی صاحب نے علمی استفادہ کیا۔

امرتسر میں مستقل قیام:

مفتی صاحب کی امرتسر میں آمد کا سبب آپ کے اولین استاد مولانا محمد معصوم کی ذات گرامی بنی، اس کے ساتھ آپ کو مولانا عبد الجبار غزنویؒ، مولانا نور احمد اور مولانا غلام مصطفیٰ قاسمی جیسے مخلص و مشفق اساتذہ میسر آ گئے، ان حضرات کی شفقت اور علمی کشش نے مفتی صاحب کو اپنا آبائی وطن خیر باد کہہ دینے پر مجبور کر دیا۔ اور آپ تعلیم کی غرض سے امرتسر ایسے آئے کہ یہیں کے ہو گئے۔

ان محرکات و اسباب سے بڑھ کر سب سے بڑا محرک مفتی صاحب کے امرتسر میں مستقل طرح اقامت ڈال دینے کا یہ ہوا کہ مولانا نور احمد صاحب جس مسجد میں دعوت و ارشاد کی محفلیں گرم رکھتے تھے اور جو انہی کے نام سے (مسجد نور) مشہور ہوئی، اس کی خطابت انہوں نے اپنی زندگی ہی میں مفتی صاحب کے سپرد کر دی تھی۔

اس مسجد میں مفتی صاحب نے اپنے درس و تدریس اور دعوت و ارشاد کی مجلسیں آراستہ کیں۔

دارالعلوم دیوبند میں دورہ حدیث:

عربی علوم کی تکمیل مدرسہ غزنویہ امرتسر میں کی اور وہیں سے دورہ حدیث کیا۔ لیکن جب حکیم الامت مولانا اشرف علی تھانویؒ کی خدمت میں بیعت ہونے کی غرض سے حاضر ہوئے تو مولانا نے بیعت کے لیے تین شرطیں عائد کیں، مولانا کی عادت تھی کہ جب لوگ ان سے بیعت ہونے کے لیے جاتے تو ان کے مزاج اور استعداد کے مطابق کچھ شرطیں عائد کرتے۔

چنانچہ جب مفتی صاحب نے مولانا کے حلقہ بیعت ارادت میں داخل ہونے کی درخواست کی تو ان سے بھی مولانا نے تین شرطیں لگائیں۔ جن میں سے دو یہ تھیں کہ دارالعلوم دیوبند میں جا کر دوبارہ دورہ حدیث پڑھیں اور کسی قاری و مجود سے قرآن حکیم کا تلفظ صحیح کرو، مفتی صاحب نے مولانا کی تمام شرطیں پوری کیں۔ دارالعلوم دیوبند میں جا کر داخلہ لیا اس دور کے فاضل علامہ انور شاہ کشمیریؒ سے حدیث پڑھی اور قرآنی تلفظ کی صحت کے لیے امرتسر میں قاری کریم بخش (امرتسری) کو منتخب کیا۔

دارالعلوم دیوبند میں دوبارہ دورہ حدیث پڑھنے کے لیے حضرت تھانویؒ نے اس لیے فرمایا کہ مفتی صاحب نے امرتسر میں جس مدرسہ اور جن اساتذہ سے حدیث پڑھی تھی، وہ حنفی المسلك نہ تھے، حضرت تھانویؒ کا منشا یہ تھا کہ جس فقہی مسلک کے ہم پیروکار ہیں، اس مسلک کے جید علماء سے بھی حدیث پڑھنا ضروری ہے تاکہ اس مسلک کی وجوہ ترجیح معلوم ہو سکیں۔

بہر حال آپ نے دیوبند جا کر علامہ انور شاہ کشمیریؒ جیسے یگانہ روزگار اساتذہ سے کتب حدیث پڑھیں اور اس طرح اپنے شیخ اور مرشد کا منشا پورا کیا۔

حضرت تھانویؒ سے شرف بیعت:

۱۱ ذی الحجہ ۱۳۴۳ھ کو حضرت تھانویؒ کی باطنی رہنمائی اور رفاقت کا شرف عطا ہوا اور آپ کو طریقت کے چاروں سلسلوں میں بیعت کیا گیا، تین سال کی عبادت و ریاضت اور تزکیہ نفس کے بعد آپ کو خلعت خلافت عطا کی گئی۔ حکیم الامت حضرت تھانویؒ کی طرف سے اشارہ ہوا۔

”میرے قلب میں بار بار اس کا تقاضا ہوتا ہے کہ میں آپ کو ”تو کلا علی اللہ“ بیعت و تلقین کی

اجازت دوں، اگر کوئی طالب حق درخواست کرے۔ انکار نہ کریں اور اپنے خاص دوستوں کو اس کی اطلاع کر دیں اور مجھ کو اپنا پتہ جس سے ڈاک پہنچ سکے، لکھ بھیجیں، میں اپنی یادداشت میں درج کر لوں گا۔ فقط۔“

خلافت کا شرف حاصل ہونے کے بعد حضرت تھانویؒ نے مفتی صاحب کو ۷ ربیع الاول ۱۳۵۹ھ کو مسجد حوض والی تھانہ بھون میں دوبارہ شرف بیعت بخشا، یہ اس موقعہ کی بات ہے جب ایک جماعت حضور نبی کریم علیہ السلام کا جبہ مبارک زیادت کے لیے لے کر آئی۔ زیارت کے بعد حضرت مفتی محمد شفیع صاحب اور مولانا خیر محمد صاحب (جالندھری) کو بیعت سے نوازا گیا، مفتی صاحب کو بیعت مکرر کا امتیاز بخشا گیا۔

مسند درس کا آغاز:

درسی علوم کی تکمیل کے بعد امرتسری میں درس و تدریس کا آغاز کیا آپ کی علمی استعداد اور شبانہ روز محنت کی بنا پر چند روز بعد ہی آپ کو مدرسہ نعمانیہ کا صدر مدرس بنا دیا گیا، منطق اور علم معانی میں آپ کو خاص مہارت تھی، چند ہی روز میں آپ کے درس کی اتنی شہرت ہوئی کہ امرتسر کے علماء اور طلباء آپ کو ”ملاحسن“ کہنے لگے۔

آپ کا درس اس حد تک مقبول ہوا کہ عام مسلمانوں نے درخواست کی کہ آپ ہر روز درس قرآن دیا کریں، ابتداً میں درس قرآن سے گریز کرتے رہے لیکن لوگوں کا اصرار بڑھا تو آپ نے اپنے شیخ و مرشد حضرت تھانوی سے رجوع کیا کہ اگر شیخ کی اجازت ہو تو میں درس قرآن شروع کروں، حضرت تھانوی نے تحریر فرمایا: ”آپ ضرور درس قرآن شروع کریں، اگر اس علاقہ میں کوئی اور صحیح تفسیر بیان کرنے والا ہوتا تو میں اجازت نہ دیتا، مگر عام طور پر لوگ صحیح تفسیر بیان نہیں کرتے، اور خطرہ ہے کہ کوئی اور کرے گا تو تفسیر بالرائے سے کام لے گا آپ سے یہ امر ناممکن ہے۔“

شیخ کا اجازت نامہ ملنے کے بعد مفتی صاحب نے جمعہ کے روز اعلان کر دیا کہ کل نماز فجر کے بعد سے قرآن حکیم کا درس ہوا کرے گا۔

درس قرآن کا آغاز ہوا اور اس شان سے ہوا کہ سلف کی یاد تازہ ہو گئی۔ آپ کے درس کو حق تعالیٰ نے وہ درجہ اور قبولیت عطا کی کہ عوام اور طلباء تو شریک ہوتے ہی تھے، تمام دینی مدرسوں کے اساتذہ اور علماء بھی درس میں شامل ہوتے اور عام تلامذہ کی طرح استفادہ کرتے۔

آپ کے درس کی سب سے بڑی خصوصیت یہ ہوتی کہ اگر کوئی فقہی اختلافی مسئلہ آ جاتا تو کسی اہل مسلک کے بارے میں کوئی دل خراش بات نہ کرتے، صرف قرآن کے اسرار و حکم بیان کرتے حنفی اور غیر حنفی مسائل پر بحث نہ کرتے۔ قرآن حکیم میں سب سے مشکل مباحث، میراث کے ہیں۔ لیکن آپ ان مشکل اور پیچیدہ مسائل کو اتنے سہل طریقہ سے حل فرماتے کہ علماء تو عوام بھی اچھی طرح سمجھ کر اٹھتے۔

آپ نے قرآن حکیم کے مطالب و معانی پر کس بسط و تفصیل کے ساتھ کلام کیا اس کا اندازہ اس بات سے لگایا جاسکتا ہے کہ پہلا درس قرآن تقریباً دس سال میں ختم ہوا۔ جب کہ ہم آج یہ دیکھ رہے ہیں کہ جگہ جگہ مسجدوں میں ان لوگوں نے جن کا عربی تلفظ تک صحیح نہیں ہے مسانید درس سجالی ہیں ایک ایک چلہ (چالیس دن) میں درس قرآن کے ختم اور تکمیل کا دعویٰ کرتے ہیں۔

پہلے ختم درس قرآن پر امرتسر کے اہل علم اتنے خوش تھے کہ باقاعدہ ایک تقریب کا اہتمام کیا گیا، دارالعلوم دیوبند سے حضرت مفتی محمد شفیع صاحب^۱ اور قاری محمد طیب صاحب^۲ (مہتمم دارالعلوم) اور دوسرے بہت سے علماء کو مدعو کیا گیا، اور بڑی تعداد میں اہل علم اس مبارک تقریب میں شریک ہوئے۔

مفتی محمد شفیع صاحب آپ کی مجلس درس قرآن سے اتنا متاثر ہوئے کہ بے ساختہ ایک نظم کہی۔ جس میں اپنے جذبات و احساسات کی ترجمانی اور مفتی صاحب کی مجلس درس کا نقشہ یوں کھینچا۔

یہ اعجوبہ یہ فضل و فیض مولانا حسن دیکھا کہ امرتسر میں ہم نے آج اک تھانہ بھون دیکھا
سناوہ درس قرآن دل کی آنکھیں کھول دیں جس نے معارف ہائے قرآنی کا دریا موجزن دیکھا
شریعت میں طریقت کو طریقت میں حقیقت کو کھلی آنکھوں سے ہر حاضر نے گویا ہم قریں دیکھا
منادی حرم کی پھر سنی آواز مستانہ پھر ان آنکھوں نے گویا وہ مدینہ کا چمن دیکھا^۳
مسلمانوں نے اپنی مرضی سے ایک خطیر رقم جمع کی تھی وہ ختم درس قرآن کی خدمت میں پیش کی۔ لیکن مفتی صاحب نے لوگوں کے بے حد اصرار کے باوجود قبول کرنے سے انکار کر دیا۔ اور فرمایا میں نے محض اللہ کی خوشنودی کی خاطر درس دیا ہے دنیا کی نہ کوئی چیز مجھے مطلوب تھی اور نہ اب منظور ہے۔ چنانچہ مفتی صاحب کی اجازت سے یہ رقم مدرسہ نعمانیہ میں جمع کرادی گئی۔

تقسیم ہند کے بعد جب دین و دانش کی بہت سی محفلیں اجڑ گئیں اور اہل علم ٹوٹی ہوئی تسبیح کے دانوں کی طرح بکھر

۱۔ مولانا مفتی محمد شفیع صاحب دیوبندی (م: ۱۹۷۶ء) تقسیم ملک سے قبل طویل عرصہ تک دارالعلوم دیوبند میں منصب افتاء پر فائز رہے۔ تقسیم کے فوراً بعد پاکستان تشریف لائے۔ دستور اسلامی کی ترتیب میں نمایاں حصہ لیا۔ علامہ شبیر احمد عثمانی کی وفات کے بعد تعلیمات اسلامی بورڈ جو دستور سازی اسمبلی کے زیر نگرانی قائم کیا گیا تھا کے رکن ہوئے۔

۲۔ قاری محمد طیب صاحب (م: ۱۹۸۲) پوتے حضرت مولانا محمد قاسم نانوتوی۔ کم و بیش پچاس برس دارالعلوم دیوبند کے مہتمم رہے۔

۳۔ القدس العزیز حصہ دوم مرتبہ: مولانا عزیز الرحمن لاہور ۱۹۶۷ء ص: ۲)

درس نظامی سے فارغ ہونے کے بعد سے انتقال سے تین سال پہلے تک تقریباً ساٹھ سال یوں تو زبان سے کہہ دینے کی بات ہے لیکن یہ اتنا طویل عرصہ ہے جس میں تیسری پشت آ جاتی ہے۔

گئے۔ تو مفتی صاحب کے کئی ارادت مندوں کو یہ کہتے سنا: گھر بار اجڑتے اور جائیداد سے محروم ہونے کا اتنا صدمہ نہیں جتنا مفتی صاحب کے درس قرآن سے محرومی کا ہے۔“

خصوصیات درس:

عربی مدارس میں عام طور پر تدریس کا یہ طریقہ ہے کہ پہلے جماعت میں سے ایک طالب علم کتاب کی عبارت پڑھتا ہے اس کے بعد مدرس لفظی ترجمہ کرتا ہے، پھر اہم اور مشکل مسائل پر تقریر کرتا ہے طلبہ استاد کی تقریر کو عبارت پر منطبق کر لیتے ہیں۔ لیکن مفتی صاحب کا طریقہ تدریس اس سے بالکل جداگانہ تھا۔ جب جماعت ان کے پاس پہنچتی تو کسی ایک سے پوچھتے کہ بتاؤ اپنے مطالعہ سے کیا سمجھ کر آئے ہو۔ ان کی کوشش یہ ہوتی کہ طلبہ سبق میں آنے سے پہلے کم سے کم سبق کا آدھا حصہ سمجھ کر آئیں۔ اس طریقہ کا سب سے بڑا فائدہ یہ تھا کہ طلبہ پہلے خوب اچھی طرح مطالعہ کر کے جاتے، اور مشکل مسائل حل کرنے کی شروح و حواشی کی مدد سے از خود کوشش کرتے۔ ناچیز راقم نے تین سال جامعہ اشرفیہ میں گزارے۔ ۱۹۵۳ء میں میری فنون کی انتہائی کتب تھیں، جن استاد کے پاس علم معانی کی معروف اور مشکل کتاب مطول تھی وہ طویل رخصت پر چلے گئے، امتحان قریب تھا، اتفاق سے مطول میں صرف دو طالب علم تھے۔ ایک راقم، اور ایک اور صاحب مفتی صاحب نے دریافت فرمایا: مطول کا کیا ہوگا؟ میں نے عرض کیا حضرت سبق بند ہے۔ پوچھا: شرکاء کی تعداد کتنی ہے؟ میں نے عرض کیا: صرف ہم دو شریک ہیں۔ فرمایا: کل سے کتاب لے کر میرے پاس آیا کرو۔“ مفتی صاحب کا یہ حکم سن کر ہم بہت ڈرے۔ اگلے روز مطالعہ کر کے حاضر ہو گئے۔ اس وقت تک ہمیں معلوم نہ تھا کہ مفتی صاحب نے فرمایا: تقریر کرو، کیا سمجھ کر آئے ہو، میں نے مطالعہ سے جو کچھ تھوڑا بہت سمجھا تھا، بیان کیا، پھر مفتی صاحب نے تقریر فرمائی تقریر مختصر تھی، لیکن اتنی جامع اور مدلل تھی کہ ہم دونوں ایک ایک لفظ سمجھ کر اٹھے۔ مفتی صاحب نے بڑے مشفقانہ انداز میں فرمایا: تم نے ایک چوتھائی عبارت کا مطلب ٹھیک بتایا تھا، تین چوتھائی کا مجھے بتانا پڑا، آج رات کو اور اچھی طرح مطالعہ کرنا۔ رات کو اور زیادہ مطالعہ کیا۔ اگلے روز پھر مفتی صاحب نے مجھ سے تقریر کرائی اور فرمایا: ”آج تقریباً آدھا مطلب حل کر کے لائے ہو۔“ دو تین روز میں ہم اس محنت سے مطالعہ کے عادی ہو گئے اور پھر بیس روز بعد جب ہمارے وہ استاد آ گئے جن کے پاس مطول تھی تو ہمیں مفتی صاحب سے باقی کتاب نہ پڑھنے کا بے حد افسوس ہوا۔

عبارت کی صحت پر مفتی صاحب بہت زیادہ زور دیتے۔ جب کوئی اعراب غلط پڑھتا تو اسے فوراً روک دیتے اور فرماتے۔ اس جملہ کی ترکیب کرو۔ اگر وہ طالب علم ترکیب بخوبی نہ کر سکتا تو کسی دوسرے طالب علم سے ترکیب کراتے اور پوچھتے کہ بتاؤ یہ عبارت کس طرح ٹھیک ہے۔؟

ایک روز میں نے مطول کی عبارت پڑھی۔ اس میں ایک لفظ آیا ”نہر جار“ میں نے نوں کے فتح کو پوری طرح ظاہر نہ کیا اور نہر کا تلفظ کچھ اس طرح کیا جیسے اردو میں کرتے ہیں۔ مفتی صاحب کی نظریں یک لخت اوپر اٹھ گئیں۔ میں سمجھ

گیا کہ میں نے ”نہر“ کا تلفظ عربی قواعد کے مطابق صحیح نہیں کیا۔ فوراً اس لفظ کو دہرایا۔ مفتی صاحب بہت خوش ہوئے اور ایک ہلکی سی مسکراہٹ ان کے نورانی چہرہ پر پھیل گئی۔

۱۹۵۴ء میں جامعہ اشرفیہ میں پہلا دورہ حدیث ہوا۔ ابو داؤد کی پہلی جلد مفتی صاحب نے اپنے لئے منتخب فرمائی۔ اسباق کا آغاز ہوا، ٹانگ کی معذوری کی بنا پر اوپر اپنے کمرہ ہی میں سبق پڑھاتے۔ جماعت وہیں چلی جاتی۔ طلبہ پر مفتی صاحب کا خاصا رعب تھا حالانکہ سب پر بہت شفقت فرماتے۔ ابتدائی دو تین روز تک میں مفتی صاحب کے سبق میں بالکل پیچھے بیٹھتا رہا جس کی وجہ یہ تھی کہ طلبہ کے لیے عربی مدارس کے جو تقاضے ہوتے ہیں میں انہیں پورا کرنے سے قاصر تھا۔ تین چار روز کے بعد میں نے ابو داؤد کی عبارت پڑھی۔ مفتی صاحب نے چشمہ کے اوپر سے دیکھا (چشمہ ناک کی پھنگل پر رکھتے تھے) فرمایا کچھ نہیں۔ اگلے روز میں پھر حسب دستور سب سے پیچھے بیٹھ گیا۔ مفتی صاحب نے پوری جماعت پر نظر ڈالی اور میری طرف دیکھ کر فرمایا: ”تسی اگے آ جاؤ“ میری جان میں جان آئی۔ اور پھر اس روز سے آگے بیٹھنے لگا۔ اگر کبھی مجھے تین چار روز گزر جاتے اور میں عبارت نہ پڑھتا تو مفتی صاحب خود فرماتے۔ ”تسی پڑھو“۔ طویل وقت گزر گیا لیکن مفتی صاحب کے یہ الفاظ آج بھی مجھے ناچیز گنہگار کے کانوں میں گونجتے ہیں۔ اور حکم فرماتے وقت جو مسکراہٹ اور بشاشت ان کے چہرے پر ہوتی وہ آج بھی میری نظروں سے اوجھل نہیں ہے۔ حق تعالیٰ درجات بلند فرمائے۔ آمین۔



بانی جامعہ اشرفیہ لاہور حضرت مولانا مفتی محمد حسن امرتسری رحمۃ اللہ علیہ

بصیرت افروز کردار سیاسی خدمات

(از مولانا حافظ فضل الرحیم مدظلہ)

آپ کی پیدائش تقریباً ۱۲۹۷ھ/۱۸۸۰ء کو مل پور نامی ایک غیر معروف گاؤں میں خانوادہ اتمان ذئی پٹھان قبیلہ کے ایک دین دار گھرانے میں ہوئی یہ گاؤں تاریخی مقام حسن ابدال سے سات میل کے فاصلے پر واقع ہے۔ آپ کے والد ماجد مولانا اللہ داد بن محمد افضل خان اپنے وقت کے معروف عالم دین محدث اور صاحب نسبت بزرگ تھے جو شہر کے ہنگاموں شور و شغب اور بہودگیوں سے دور اللہ اللہ کرتے مسئلے مسائل بتاتے اور جمعیت قلب اور سکون دل کے ساتھ سیدھے سادھے بھولے بھالے دیہاتیوں کی صحبت میں دنیاوی شہرت و نمو سے بے نیاز انتہائی گم نامی کے ساتھ اپنے شب و روز گزارتے۔

حضرت مفتی صاحب، مولانا نور محمد صاحب مولوی فضل الہی صاحب مولوی معین الدین صاحب اور مولوی غلام ربانی صاحب رحمہم اللہ تعالیٰ۔

مولانا اللہ داد کے صاحبزادگان اسی مختصر سے نیک و صالح گھرانے کے چشم و چراغ تھے۔ ان حضرات نے ایسے پاکیزہ ماحول میں آنکھیں کھولیں جہاں کا ذرہ ذرہ قال اللہ وقال الرسول سے منور ہو رہا تھا سن شعور تک پہنچنے سے پہلے نیک والدین نے بے جلاؤ پیار سے بگاڑنے اور بھوتوں چڑیلوں اور پریوں کی مافوق الفطرت کہانیاں سنانے کے بجائے معصوم ذہنوں میں بات اچھی طرح بٹھانے کی کوشش کی تھی کہ

ما خلقت الجن والانس الا ليعبدون۔

ترجمہ: اور نہیں پیدا کیا ہم نے جنوں اور انسانوں کو مگر اپنی عبادت کے لئے۔

اور اسی طرح گویا آغاز ہی میں زندگی کے اصل مقصود کی طرف واضح راہنمائی فرمائی تھی۔

وجہ تسمیہ:

حضرت مفتی صاحب نے فرمایا کہ میرے والد صاحب رات کے آخری حصہ میں سحری کے وقت نفی و اثبات کا ذکر کیا کرتے تھے۔

جب والد صاحب بھوئی نامی گاؤں میں پڑھانے جاتے تو راستے میں نالہ ہود کو عبور کرتے اس وقت صحیح مسلم شریف کو سر پر رکھ لیتے۔ بھوئی۔ کے درس میں ملا حسن وغیرہ پڑھنے والے طلبہ بھی ہوتے تھے اس وجہ سے والد صاحب نے میرا نام محمد حسن رکھ دیا۔

محمد حسن آیت ذوالجلال، محمد حسن رازدار جمال، فقیہ زماں مفتی دین حق امام و خطیب عدیم المثال۔

تحصیل علم

گاؤں کی کھلی فضا اور صاف ستھری آب و ہوا میں بچپن گزارا اور یہیں اپنے شفیق والد سے ابتدائی تعلیم حاصل کی کچھ بڑے ہوئے تو انہیں اپنے مشفق والدین دلکش اور دلفریب دیہات اور چھوٹے سے پاکیزہ و پرسکون مکان کو چھوڑ کر قرآن مجید اور فارسی کی تعلیم کے لئے متحرم جناب قاضی محمد نور صاحب کی خدمت بابرکت میں راولپنڈی کے موضع سنگ جانی جانا پڑا وہاں قرآن اور فارسی کی ابتدائی کتابیں پڑھ چکے تو مولانا قاضی گوہر دین صاحب گھوڑوی کی خدمت میں ضلع کیمل پور پہنچے۔ پھر وہاں سے مکھڑ شریف چلے گئے۔ یہاں شرح ملا جامی تک تعلیم حاصل کر کے ضلع ہزارہ کے موضع ڈھینڈہ (جوہری پور سے تین میل مغرب کی طرف ہے) میں منطق اور فلسفہ پڑھنے کے لئے مولانا محمد معصوم صاحب کی خدمت میں تشریف لے گئے۔

مولانا محمد معصوم صاحب مدرسہ غزنویہ میں مدرس مقرر ہوئے تو انہوں نے آپ کو بھی اپنے ہی پاس بلا لیا یہاں پر آپ نے بقیہ علوم و فنون تفسیر و حدیث اور فقہ و کلام کی تکمیل کی آپ کی طبیعت شروع ہی سے مائل بہ تصوف تھی امرتسر میں مولانا عبدالجبار غزنوی مولانا نور محمد اور مولانا غلام مصطفیٰ قاسمی جیسے اساتذہ سے استفادہ کا موقع ملا۔ جو خود تصوف و سلوک کے بھی استاذ مانے جاتے تھے حضرت مفتی صاحب فرمایا کرتے تھے کہ مجھے حمد اللہ سے خاص مناسبت ہے اس کی وجہ شاید یہ ہو کہ میں نے تبرک کے طور پر اس کے دو چار صفحہ حضرت فاضل مولانا پیر مہر علی شاہ صاحب گولڑ دی سے پڑھے تھے۔

حکیم الامت حضرت تھانوی کے ارشاد گرامی پر تجوید کی مشق استاذ القراء جناب قاری کریم بخش صاحب سے امرتسر میں کی پھر مرکز علوم اسلامیہ دارالعلوم دیوبند تشریف لے گئے جہاں امام العصر علامہ انور شاہ کشمیری سے دورہ حدیث کی تجدید کر کے ۱۳۴۲ھ/۱۹۲۵ء میں سند فراغ حاصل کی۔



درس و تدریس

تکمیل تعلیم کے بعد مفتی صاحب نے سلسلہ درس و تدریس ہی کو پسند فرمایا کہ محبوب حقیقی کی باتیں ہوں گی کچھ کہیں گے اور کچھ سنیں گے اور کچھ سکھائیں گے اور سیکھیں گے۔

موجودہ دور کے ماہرین تعلیم پچھلی نصف صدی سے اس اہم ترین نتیجہ پر پہنچے ہیں کہ درس و تدریس کا طریقہ ایک الہامی طریقہ ہے جس میں سکھانے والا خود بھی سیکھتا ہے۔

حضرت مفتی صاحب اسی مبارک مشغلہ کو پسند فرما کر مدرسہ نعمانیہ میں بحیثیت مدرس اپنے فرائض کی انجام دہی میں تن من دھن سے مشغول ہو گئے ایسی محنت ایسا لگاؤ ایسی لگن آندھی آئے یا موسلا دھار پانی بر سے مفتی صاحب کو وقت مقررہ پر مدرسہ پہنچنا ہوتا تھا۔

کبھی سبق کا ناعہ نہ فرماتے۔ ساتھیوں سے حسب مراتب ادب محبت خلوص اور عقیدت کا برتاؤ طلبہ پر ایسی شفقت کہ شاید والدین بھی نہ کر سکیں تھوڑے ہی عرصہ میں ہر طرف مفتی صاحب کا طوطا بولنے لگا نتیجہ یہ ہوا کہ صدر مدرس کی جگہ خالی ہوتے ہی مدرسہ کی دور رس انتظامیہ نے باتفاق رائے مفتی صاحب کا اسم گرامی اس اہم جگہ کے لئے تجویز کر لیا۔

مفتی صاحب نے تقریباً ۳۵ سال تک تدریس کی خدمت انجام دی اس دوران میں نزدیک و دور کے صدھا طلبہ نے حضرت والا سے علوم فاضلہ حاصل کئے جن میں سے بکثرت باقاعدہ فارغ التحصیل ہو کر جامع معقولات و منقولات ہوئے اور آج ان میں سے اکثر و بیشتر اپنی اپنی جگہ پر مقتدا کی حیثیت سے دین کی خدمت انجام دے رہے ہیں۔

حکیم الامت حضرت مولانا اشرف علی تھانوی دارالعلوم دیوبند کے اس گروہ کے سربراہ تھے جنہوں نے تحریک پاکستان میں بڑھ چڑھ کر حصہ لیا تھا۔

آپ کے تمام خلفاء اور متوسلین حصول پاکستان کی جدوجہد میں معروف تھے۔

حضرت مفتی صاحب نے اپنے شیخ کی ہدایت پر شیخ الاسلام علامہ شبیر احمد عثمانی علامہ ظفر احمد عثمانی حضرت مفتی محمد شفیع اور دوسرے اکابر علماء کے شانہ بشانہ تحریک پاکستان میں حصہ لیا اور بڑی دلچسپی سے اس کے قرب و جوار کے انتخابات میں مسلم لیگ کے امیدواروں کو ووٹ دے کر بھاری اکثریت سے کامیاب کرایا اگرچہ حضرت کا اصل مقصد سیاست کے بجائے کچھ اور تھا وہ اسلام کی سر بلندی چاہتے تھے اور اسی لئے قیام پاکستان کی تحریک میں حصہ لیا۔

اس سلسلہ میں جناب احسان قریشی صابری صاحب لکھتے ہیں کہ ۱۹۳۸ء میں حضرت مفتی صاحب کے شیخ طریقت

حکیم الامت حضرت مولانا اشرف علی تھانوی امرتسر تشریف لائے موسم گرما اپنے شباب پر تھا۔ مفتی صاحب کے صاحبزادے حضرت مولانا عبید اللہ صاحب موجودہ مہتمم جامعہ اشرفیہ لاہور اور راقم الحروف کے ذمے حضرت حکیم الامت کی خدمت تھی۔ مجھے اچھی طرح یاد ہے کہ اس مجلس میں امرتسر کے بہت سے علماء اور صوفیاء کرام جمع تھے حضرت مفتی صاحب سے یوں مخاطب ہوئے۔

محمد حسن! مجھ سے اکثر مجلس میں آج کل کانگریس اور مسلم لیگ کے سلسلہ میں سوالات کئے جاتے ہیں اور کئی اصحاب جناح صاحب کے بارے میں مجھ سے پوچھتے ہیں میری عرض ہے کہ مسلم لیگ کی قیادت جناح صاحب کے ہاتھ میں ہے جناح صاحب سیاست میں مسلمانان ہند میں قابل ترین شخصیت مانے جاتے ہیں۔ مخالفین بھی مانتے ہیں کہ جناح صاحب سرکاری آدمی نہیں ملک و قوم یعنی مسلمانان ہند کی آزادی کے لئے ان کے دل میں انتہائی تڑپ ولولہ اور جذبہ ہے اس لئے برطانوی حکومت کے مقابلہ میں بھی اور کانگریس کے مقابلہ میں بھی انہوں نے ہمیشہ مسلمانان ہند کی بہتری کے لئے آواز بلند کی ہے جناح صاحب کے خلاف کئی کم فہم مسلمان یہ پروپیگنڈا کر رہے ہیں کہ وہ جاہ پسندی کے لئے یہ سب کام کر رہے ہیں ایسا غلط پروپیگنڈا کرنے والوں کو شرم آنی چاہئے اگر جناح صاحب جاہ پسند ہوتے تو کسی خطاب یا عہدہ کے لئے کوشش کرتے جس کا ملنا آسان تھا انہوں نے اس کی خواہش نہ کی وہ انتہائی دیانت دار اور مخلص مسلمان ہیں ان کی کوششیں یقیناً کامیاب ہوں گی۔

باری تعالیٰ مسلمانوں کے لئے علیحدہ ریاست کے قیام کا سہرا انشاء اللہ جناح صاحب کے سر باندھیں گے میں نے اپنے تمام خلفاء تبعیین اور مریدین کو کہہ دیا ہے کہ ہر بات میں جناح صاحب کا ساتھ دیں محمد حسن! آپ بھی اس سلسلہ میں جو کچھ ہو سکے کر گزرنا۔

حضرت تھانوی کی ہدایت پر حضرت مفتی صاحب نے امرتسر میں تحریک پاکستان کے سلسلہ میں خاموش لیکن بے بہا کام کیا حضرت تھانوی تو ۱۹۴۳ء میں انتقال فرما گئے لیکن حضرت مفتی صاحب نے ۱۹۴۳ء تا ۱۹۴۷ء کے چار سالوں میں مسلم لیگ کے لئے اپنی جدوجہد تیز کر دی اور قیام پاکستان کی تحریک میں بھرپور حصہ لیا۔

جمعیت علماء اسلام کی صدارت:

۱۹۴۹ء میں علامہ شبیر احمد عثمانی کے وصال کے بعد جمعیت علماء اسلام کا شیرازہ بکھر گیا۔ ایک کے بجائے کئی جمعیتیں وجود میں آ گئیں مولانا احتشام الحق صاحب اور مولانا اطہر علی صاحب (مشرقی پاکستان) باہمی متحد القائد علماء کا یہ اختلاف اہل علم اور ہم مشرب حضرات کے لئے بہت تکلیف دہ تھا اس لئے حضرت مولانا احمد علی لاہوری کی تحریک سے باہمی اتحاد کی صورت پر غور کیا گیا۔

جمعیت علماء اسلام کی جدید تشکیل عمل میں آئی پہلے کراچی میں جمعیت علماء اسلام قائم ہوئی اور مولانا احتشام الحق تھانوی صدر منتخب ہوئے پھر کل پاکستان کی بنیاد پر اس تنظیم کو قائم کیا گیا مخدوم الامت حضرت مولانا مفتی محمد حسن صاحب کے مکان پر اجتماع ہوا۔

اس میں علامہ سید سلیمان ندوی مولانا خیر محمد جالندھری مولانا داؤد غزنوی اور مولانا محمد متین خطیب جیسے اکابر علماء شریک ہوئے اس اجتماع میں حضرت مفتی صاحب کو صدر اور حضرت اقدس مفتی محمد شفیع صاحب اور مولانا احمد علی لاہوری کو نائب صدر منتخب کیا گیا اور مولانا محمد متین خطیب ناظم اعلیٰ منتخب کئے گئے حضرت اقدس مفتی محمد حسن صاحب چونکہ بوجہ علالت و معذوری صدارت کے فرائض انجام دینے سے قاصر تھے اس لئے آپ نے حضرت مولانا مفتی محمد شفیع صاحب کو جمعیت کا قائم مقام صدر مقرر فرما دیا اور پھر یہ علماء کرام بڑی سرگرمی سے اسلامی نظام کے قیام کی جدوجہد میں مصروف ہو گئے حضرت مفتی محمد شفیع صاحب نے شیخ الاسلام علامہ شبیر احمد عثمانی کی ہدایات کے مطابق اپنے دوسرے ساتھیوں کے ساتھ مل کر شب و روز کی محنت سے تین ماہ میں دستور اسلامی کا خاکہ تیار کر لیا۔ اور ملت اسلامیہ کی رہنمائی کا فریضہ ادا کیا۔ حضرت اقدس مفتی محمد حسن صاحب نے پاکستان میں اسلامی نظام کی جدوجہد کے ساتھ ساتھ باطل نظریات کے خلاف بھی عملی جہاد کیا۔

قیام پاکستان کے بعد کچھ مغرب نواز لوگ اپنے ان خیالات کی ترویج و اشاعت میں مصروف ہو گئے کہ اولاً تو اسلام میں سرے سے کوئی دستور مملکت ہی نہیں ہے اور بفرض محال ہو بھی تو مختلف فرقوں کے علماء ایک دستور پر ہرگز متفق نہیں ہو سکتے عام طور پر ایسے حضرات کی تحریروں اور تقریروں کے ذریعے عوام الناس سے پوچھا جاتا تھا کہ بلا شک و شبہ اسلام برحق ہے لیکن آپ کون سا اسلام چاہتے ہیں دیوبندیوں کا؟ اہل حدیث کا؟ شیعوں کا؟ گویا بالفاظ دیگر صاف الفاظ میں یہ کہا جاتا ہے کہ پاکستان جس مقصد یعنی لا الہ الا اللہ کے لئے معرض وجود میں آیا اس پر عمل پیرا ہونا قطعی ناممکن ہے اور گویا ملک کے اتحاد اور اتفاق کا تقاضا یہ ہے کہ انگریز آقاؤں کی غلامی کی زنجیر سے جوں کا توں اپنے دست و پا کو جکڑا رہے دیا جائے۔

خطیب پاکستان حضرت مولانا احتشام الحق تھانوی نے نہ صرف اس پھلتے زہر کے مہلک اثرات کو محسوس کیا بلکہ اس کا تریاق بھی ڈھونڈ نکالا اور انہوں نے مختلف مکاتب فکر کے علماء کو کراچی مدعو کیا تا کہ ایسا دستور ملک تیار کیا جاسکے جس پر علماء کرام کا ہر فرقہ متفق ہے اور تین چار دن کے مختصر ترین عرصہ میں بنیادی اصولوں کی تکمیل کے بعد اسے شائع کر کے یہ بتا دیا کہ الحمد للہ آپس کے اختلافات کے باوجود آج بھی اسلام کے نام کو ترجیح دیتے ہیں جو اللہ تعالیٰ اور اس کے پیارے رسول ﷺ کے طریقہ کے مطابق ہو اس متبرک اجلاس میں حضرت مولانا مفتی محمد حسن کو بھی مدعو کیا گیا اور ان کی رائے کو بے حد قدر و منزلت کی نگاہ سے دیکھا گیا کیونکہ وہ ہمیشہ اس بات کے قائل تھے کہ نظریات و خیالات میں اختلاف ہو سکتا

ہے لیکن اس اختلاف کی بنیاد پر کسی کو کفر و شرک کا فتویٰ نہیں دیا جاسکتا تا وقتیکہ کفر و شرک کھل کر سامنے نہ آجائے۔

اس اجلاس میں مختلف مکاتب فکر کے اکابر علماء نے شرکت کی اس اجلاس کے کچھ دنوں بعد ۱۹۵۳ء میں بنیادی اصول اسلامی مملکت پاکستان پر دوبارہ غور و خوض اور ضروری ترمیم و اضافہ کرنے کے لئے انہی ۳۱ علماء کرام کا ایکٹ اور اجتماع کراچی میں ہوا حضرت مفتی صاحب اپنی درویشانہ صفت اور بے تعصبی کے باعث حسب سابق اس اجتماع میں بھی روح رواں کی حیثیت رکھتے تھے ان کی ہر رائے کو انتہائی قیمتی اور وزنی تصور کیا جاتا تھا۔

اور اس پر ہر طبقہ کے علماء سنجیدگی کے ساتھ غور و فکر فرمایا کرتے تھے اس کے علاوہ نومبر ۱۹۵۲ء میں پاکستان کے اس دور کے وزیر اعظم ناظم الدین کی جانب سے دستور مسائل پر غور و فکر کرنے کے لئے پاکستان کے جن علماء کو مدعو کیا گیا ان میں حضرت قبلہ مفتی صاحب کا بھی اسم گرامی شامل تھا۔

حضرت مفتی صاحب نے پاؤں کی شدید تکلیف اور سرد ترین موسم کے باوجود دستوری مسائل کے لئے تیسری بار کراچی کا سفر کیا۔

سیرت و کردار:

حضرت مفتی صاحب کا سینہ عشق الہی کا گنجینہ تھا۔ ان کی رگ رگ میں ذکر الہی کے انوار کی تجلیات کوندتی تھیں۔ مگر اس وفور و جذب و عشق کے باوجود وہ ہوش مند بھی ویسے تھے کہ اچھے اچھے عقلاء ان کی اصابت رائے کے معترف رہے۔ حضرت ایک صوفی صافی بظاہر زاویہ نشین تھے۔ مگر امت محمدیہ کے حالات سے آگاہ اور سیاسی اونچ نیچ تک سے باخبر رہتے تھے اور مسلمانوں کے فلاحی کاموں میں مرنج انسان تھے مگر حق و باطل کے اظہار میں بڑے باہمت و بے باک تھے گورنر جنرل غلام محمد مرحوم کے زمانے میں جو مخالف قادیانیت تحریک اٹھی اور کچل دی گئی اس سلسلے میں تحقیقاتی کمیشن نے علماء کے بیانات بھی لئے تھے۔

اس وقت حضرت مفتی صاحب نے پوری شان جلالی سے یہ فرما دیا تھا کہ قادیانیت کا رد ہمارا مذہبی فریضہ ہے ہم نے قادیانیت کی تردید کی ہے اور ہزار بار کریں گے۔

مفتی صاحب دینی و اصلاحی خدمات میں مصروف تھے کہ ان کے پاؤں پر ایک پھوڑا ہو گیا جس نے رفتہ رفتہ پنڈلی کو اپنی لپیٹ میں لے لیا۔

ٹانگ میں شدید تکلیف رہنے لگی آخر ڈاکٹروں کے مشورہ کے مطابق ٹانگ کاٹ دی گئی اس تمام تکلیف میں صابر و شاکر رہے اور کوئی کلمہ شکایت زبان پر نہ لائے ۱۳ جولائی ۱۹۵۲ء ۲۰ شوال ۱۳۷۱ ہجری کو فالج کا حملہ ہوا وادارو سے افاقہ ہو گیا مگر چلنا پھرنا موقوف ہو گیا۔

طویل علالت کے بعد ۱۴ ذوالحجہ ۱۳۸۰ھ یکم جون ۱۹۶۱ء کو کراچی میں انتقال کر گئے۔ انا للہ وانا الیہ راجعون۔

نماز جنازہ مولانا شاہ عبدالغنی پھولپوری (خلیفہ مولانا تھانوی) نے پڑھائی اور سوسائٹی کے قبرستان میں دفن کئے گئے قومی پریس نے ان کی رحلت کو ناقابل تلافی نقصان قرار دیا۔

روزنامہ کوہستان نے اپنے تعزیتی ادارے میں مفتی صاحب کے سیرت و کردار کا ذکر کرتے ہوئے لکھا آپ کی دین داری اور پرہیزگاری کا اندازہ اس بات سے کیا جاسکتا ہے کہ آپ کی مجلس میں کبھی دنیا چہرے اور دنیا کی باتیں نہیں ہوئیں ہمیشہ آخرت کا ذکر اور خدا کے دین کی باتوں کا چرچا رہا منکرات سے اجتناب کی یہ کیفیت کہ آپ کی مجلس میں کبھی کوئی غیبت نہیں سنی گئی دین کی تبلیغ اور اشاعت کا جذبہ و شوق اتنا تھا کہ جوں ہی خود تحصیل علم سے کلی طور پر فراغت حاصل کی امرتسر میں مسجد خیر الدین میں درس و تدریس کا سلسلہ شروع کر دیا۔

اور آپ کی تبلیغ و تلقین نے ہر طبقہ اور ہر سطح کے لوگوں کی زندگیوں میں انقلاب برپا کر دیا۔

اہل و عیال

حضرت مفتی صاحب نے دو نکاح کئے تھے پہلا نکاح اپنی بھانج سے کیا جو بیوہ اور صاحب اولاد تھیں اور خود ان کی اپنی خواہش تھی کہ مفتی صاحب انہیں اپنی زوجیت میں قبول فرمائیں تو انہیں اپنے ساتھ ساتھ اولاد کی مناسب پرورش اور حسن تربیت کی ضمانت مل جائے۔ مفتی صاحب نے یتیم بچوں کی تعلیم و تربیت کے خیال سے اس پیش کش کو قبول فرمالیا۔ اور ایسا کرنے میں حضور ﷺ کی سنت پر بھی عمل کرنے کی توفیق نصیب ہو گئی اس سے بہت پہلے آپ کا رشتہ ایک - اور جگہ طے ہو چکا تھا۔ اہلیہ کلاں کی اجازت سے دوسرا نکاح بھی کچھ عرصہ بعد کر لیا گیا اور دونوں آپ کی زوجیت میں تقریباً اڑسٹھ سال تک رہیں پہلی اہلیہ آپ کے وصال سے پندرہ سال قبل رحلت کر گئی تھیں دوسری اہلیہ تادم تحریر حیات ہے ان عابدہ اور زاہد اہلیہ محترمہ سے مفتی صاحب کے سات فرزندان اور تین صاحبزادیاں تولد ہوئیں۔ جن میں ایک فرزند اور دو صاحبزادیوں کی رحلت مفتی صاحب کی زندگی ہی میں ہو گئی تھیں آپ نے اپنی ہونہار اولاد کی دینی تعلیم و تربیت کو دنیاوی تعلیم پر مقدم رکھا اور مال و دولت کی فراوانی کی مضرتوں سے بچانے کے لئے دولت و ثروت کے زہر کو بلا ارادہ باطل کر دیا اللہ تعالیٰ نے آپ کو جہان اور نعمتوں سے سرفراز فرمایا وہاں صالح اور دین دار اولاد سے بھی نوازا آپ کے بڑے صاحبزادے حضرت مولانا عبید اللہ صاحب شیخ الحدیث اور مہتمم جامعہ اشرفیہ لاہور کی علمی شخصیت قلمی عبقریت اور اخلاص و للہیت سے ہر اہل علم بخوبی واقف ہے ان کا شمار اکابر علماء میں ہوتا ہے عصر حاضر کے دینی اداروں میں حکمت تدریس اور اہتمام و انصرام میں شاید ہی ان کا کوئی ثانی ہو آپ کے دوسرے صاحبزادے حضرت مولانا عبدالرحمن استاذ

الحدیث اور نائب مہتمم جامعہ اشرفیہ لاہور شان جمالی کے حامل ہے شیریں بیان خطیب اور تفسیر نکات القرآن کے مؤلف ہے آپ کے سب سے چھوٹے صاحبزادے حضرت مولانا فضل الرحیم صاحب استاذ الحدیث و نائب مہتمم جامعہ اشرفیہ انارکلی لاہور کو بھی اللہ تعالیٰ نے گونا گوں خوبیوں سے نوازا ہے مذکورہ تینوں بھائی حافظ قرآن اور بہترین قاری بھی ہیں ان کے ایک بھائی حاجی ولی اللہ صاحب جامعہ اشرفیہ میں ہاسٹل کے ناظم اور دوسرے عبید اللہ صاحب کاروبار کر رہے ہیں۔

اللہ تعالیٰ ان سب حضرات کو دین کی خدمت کی مزید توفیق عنایت فرمائے اور حضرت مفتی صاحب کے درجات بلند فرمائے۔ آمین یا رب العالمین۔



بیاد حضرت مولانا مفتی محمد حسن امرتسری رحمۃ اللہ علیہ

(حافظ نور محمد انور سلطانپورہ لاہور)

آہ! آج اک مرد حق دنیا سے رحلت کر گیا
 جو سراپا با عمل تھا متقی پرہیز گار
 جس کے فیض و علم کا چرچا تھا سلعے ملک میں
 ہو گیا ہم سے جدا وہ عالم دین باوقار
 ہو گئی محروم ملت تجھ سے اے حضرت حسن
 آج ہے فرقت میں تیری ساری ملت اشکبار
 بجھ گیا وہ علم دیں کا ایک تابندہ چراغ
 بے شبہ تھی ذات جس کی باعث صد افتخار
 ریت جس کی وقف تھی دین کی اشاعت کیلئے
 تھا دل و جاں سے یقیناً دین حق پر جو شمار
 حضرت اشرف علیؒ کے اے مرید با کمال
 ہوں ہزاروں رحمتیں تجھ پر بفضل کرو گار
 الوداع اے آفتاب علم و حکمت الوداع
 الوداع اے فخر ملت دین کے خدمت گزار
 الوداع اے مفتی دیں ہادی شرع متین
 الوداع اے عاشقان مصطفیٰ کے تاجدار
 حشر تک زندہ رہے گا نام تیرا دھر میں
 خدمت دیں کا صلہ دے گا تجھے پروردگار
 انور عاصی کی ہے حق میں ترے اب یہ دعا
 تیری تربیت پہ خدا کی رحمتیں ہوں بے شمار

حضرت مولانا مفتی محمد حسن رحمۃ اللہ علیہ

بانی جامعہ اشرفیہ

(از قلم: شفاء الملک حکیم محمد حسن قریشی)

برصغیر پاکستان و بھارت کے مسلمانوں کے زوال کے بعد جن بزرگوں نے احیاء دین کی مساعی کیں ان میں شاہ ولی اللہ سب سے بلند مقام رکھتے ہیں۔ انہوں نے نہ صرف اسلامی علوم و فنون میں ایک نئی منزل کی نشان دہی کی بلکہ اسلامی معاشرے کے عروج و زوال کا تجزیہ بھی کیا اور مسلمانوں کی ترقی کے لئے مثبت اقدامات کئے۔

اس سلسلہ میں انہوں نے قرآن پاک کا فارسی میں ترجمہ کیا اور اس طرح عوام کو قرآن سمجھ کر اس پر عمل پیرائی کی دعوت دی۔ انہوں نے اسلام میں اجتماعی نظام کی حقیقت اور معاشرے میں معاشی قوتوں کی اہمیت کو آج سے دو سو سال پہلے واضح کیا۔ شاہ ولی اللہ کی تعلیمات نے ہندوستان میں انقلابی تحریک پیدا کی۔ ان کے نامور فرزند حضرت شاہ عبدالعزیز اور ان کے خاندان کے دوسرے افراد نے اس تحریک کی آبیاری کی۔ چنانچہ مولانا شاہ اسماعیل شہید اور مولانا شاہ محمد اسحاقؒ نے حضرت سید احمد شہید بریلوی کی قیادت میں جہاد کیا۔

اکابر خمسہ:

حضرت شاہ صاحب کے خاندان سے جن اصحاب نے استفادہ کیا ان میں دو نامور بزرگ مولانا محمد قاسم نانوتوی اور مولانا رشید احمد گنگوہی تھے۔ ان دونوں کی مساعی سے دارالعلوم دیوبند کی تشکیل ہوئی۔ جس کی وجہ سے تمام برصغیر میں علوم دینیہ کی ترویج و اعادت کا سلسلہ شروع ہوا۔

مولانا محمد قاسم علوم دینیہ کے جلیل القدر عالم ہونے کے ساتھ ایک بلند پایہ فلسفی تھے۔ اللہ تعالیٰ نے ان کو تقریر کا عجیب ملکہ عطا کیا تھا۔ وہ جس وقت تقریر کے لئے کھڑے ہوتے تو تمام مجمع مسحور ہو جاتا۔ ان کی اس خطابت سے اسلام کو بہت فائدہ پہنچا۔ ۱۸۵۷ء کی جنگ آزادی کے بعد سلطنت برطانیہ کی شہ پر یورپ کے پادریوں نے اسلام پر شدید حملے کئے اور یورپ کے ماہرین علم کلام نے برصغیر میں جگہ جگہ مناظروں کا انتظام کیا ادھر آریہ سماج کے بانی سوامی دیانند نے بھی اسلام کے خلاف ایک محاذ قائم کر لیا اس طوفان کو روکنے کے لئے جس مرد مجاہد نے سب سے زیادہ کام کیا وہ مولانا

محمد قاسم تھے۔ انہوں نے تحریر و تقریر سے ان حملوں کا اس طرح جواب دیا کہ بڑے بڑے پادری اور سوامی دیانند اور ان کے ساتھیوں کے لئے راہ قرار اختیار کرنے کے سوا کوئی چارہ نہ رہا مولانا رشید احمد گنگوہی نے گنگوہ میں زاویہ نشین ہو کر مسلمانوں کی تعلیم و تربیت اور اصلاح و ہدایت کا بیڑہ اٹھایا۔ اور ہزاروں مسلمانوں کو ذوق حقیقت سے آشنا کرایا۔

یہ دونوں بزرگ اس دور کے مشہور بزرگ طریقت حضرت حاجی امداد اللہ مہاجر کی سے بیعت تھے ان تینوں بزرگوں نے ۱۸۵۷ء کی جنگ آزادی میں شرکت کی۔ حکومت نے حضرت حاجی صاحب کو گرفتار کرنے کی شدید کوشش کی اور ایک مرتبہ ایک انگریز افسر اس مکان میں داخل ہو گیا جہاں حاجی صاحب مقیم تھے۔ مگر حاجی صاحب صاحب کرامت بزرگ تھے۔ اس لئے انگریز افسر کامیاب نہ ہو سکا۔ حضرت حاجی صاحب اس کے بعد مکہ شریف ہجرت کر گئے اور وہاں عرصہ تک اصلاح و ہدایت کا فریضہ انجام دیتے رہے۔

مولانا محمد قاسم کے بعد اور مولانا رشید احمد کے عہد میں ہی تھانہ بھون میں مشہور بزرگ مولانا اشرف علی کا ظہور ہوا۔ ان کی تعلیم دیوبند میں ہوئی۔ اور انہوں نے مولانا محمد قاسم کے شاگرد رشید شیخ الہند مولانا محمود حسن سے استفادہ کیا۔ وہ مکہ میں حضرت حاجی صاحب سے بیعت ہوئے۔ مولانا اشرف علی جملہ علوم کے جامع تھے ان کو اپنے دور کا مجدد تسلیم کیا جاتا ہے۔ میں جب حج کے لئے مکہ معظمہ گیا اور وہاں کے مفتی اعظم کی خدمت میں حاضر ہوا تو انہوں نے بھی فرمایا کہ مولانا اشرف علی اس دور کے مجدد ہوئے ہیں۔ مولانا اشرف علی نے اپنے ہزاروں خطبات اور سینکڑوں تالیفات سے لاکھوں افراد کی اصلاح کی ہے۔

حضرت مولانا اشرف علی کے حلقہ ارادت میں مولانا سید سلیمان ندوی اور مولانا عبدالماجد دریابادی جیسے ارباب علم و قلم تک نے شمولیت کی۔ ان کے جلیل القدر خلفاء میں مولانا مفتی محمد حسن کا درجہ بڑا ممتاز تھا۔ مفتی صاحب کی تعلیم پہلے امرتسر میں ہوئی اور پھر تکمیل دیوبند میں ہوئی۔ ان کے اساتذہ میں مولانا عبد الجبار غزنوی اور مولانا سید انور شاہ جیسے بلند پایہ اکابر شامل تھے انہوں نے فرائض کے بعد امرتسر میں درس و تدریس اور دعوت ارشاد کا سلسلہ شروع فرمایا۔ آزادی کے بعد لاہور تشریف لائے۔ اس پر آشوب دور میں جب اسلامی و اخلاقی قدریں متزلزل ہو گئی تھیں انہوں نے اصلاح و ارشاد کا سلسلہ جاری رکھا۔

مفتی صاحب سے مجھے آزادی سے پہلے نیاز حاصل ہو گیا تھا۔ وہ کبھی کبھی امرتسر سے لاہور تشریف لاتے اور مشہور معالج دندان ڈاکٹر احمد جمال الدین کے ہاں قیام پذیر ہوتے۔ جہاں مجھے ان سے شرف ملاقات کا موقع ملتا رہا۔ آزادی کے بعد جب وہ لاہور تشریف لے آئے۔ تو چند مرتبہ ان کے درس اور مجلس میں شرکت کا موقع ملا۔ مگر زیادہ تر میں ان کی خدمت میں اس وقت حاضر ہوتا جب وہ تنہا ہوتے اور اس وقت ان کے حقائق معارف سے لبریز کلام سے متاع اندوز ہوتا۔ درحقیقت یہ ان کا خصوصی کرم تھا کہ میں جب کبھی ان کے ہاں حاضر ہوا ان کے لطف و کرم اور عنایت سے محروم نہ رہا۔ کئی مرتبہ وہ میرے

ہاں تشریف لائے۔ ایک دو خاص موقعوں پر ان کے ساتھ مولانا سید سلیمان ندوی مرحوم اور مولانا احتشام الحق بھی تھے۔
عظمت کے نقوش:

آج سے چار سال پہلے جب میں حج کو گیا تو حضرت مفتی صاحب نے نہایت مفید نصائح فرمائیں۔ ان کو معلوم تھا کہ جہاں کہیں میں جاتا ہوں وہاں مریضوں کا مرجوعہ شروع ہو جاتا ہے۔ اس لئے انہوں نے فرمایا کہ وہاں اس طرف زیادہ توجہ نہ کریں بلکہ جس مقصد عزیز کے لئے جا رہے ہیں اس کی تکمیل کو پیش نظر رکھیں انہوں نے فرمایا کہ مکہ معظمہ میں دو خاص عبادتیں ہیں۔ بیعت اللہ کا زیادہ سے زیادہ طواف اور نماز باجماعت کا اہتمام۔ اس طرح مدینہ منورہ میں دو خاص عبادتیں ہیں۔ روضہ اقدس پر درود سلام اور مسجد نبوی میں نماز باجماعت کا انصرام۔

جب میں حج سے واپس آیا تو انہوں نے میری ظاہری صورت میں تغیر دیکھا تو بہت مسرور ہوئے بار بار فرماتے کہ چہرہ کس قدر خوش نما ہو گیا ہے۔ میری غیر حاضری میں اس کا ذکر کرتے اور خوش ہوتے حجاز کے قیام کے حالات اور مناسک حج کی ادائیگی کی تفصیلات معلوم کر کے بہت مطمئن ہوتے۔ اور اس پر بھی بہت مسرت اندوز ہوتے کہ حکومت سعودیہ نے قیام حجاز کے دوران میں مجھے اپنا مہمان بنالیا۔

میں جس قدر مفتی صاحب کے قریب ہوتا گیا میرے دل پر ان کی عظمت کے نقوش کا اضافہ ہوتا گیا۔ بعض ارباب معرفت نے تحریر کیا ہے کہ کوئی زمانہ اہل اللہ سے خالی نہیں ہوتا۔ البتہ ارباب نظر کی کمی ہے۔ اولیاء اللہ کی پہچان یہ ہے کہ ان کے پاس بیٹھنے سے دل کو سکون ہو۔ اور دنیا کی محبت کم ہوتی جائے وہ خود پابند شریعت ہوں اور ان کے پاس بیٹھنے والوں کی اکثریت بھی شریعت کی حامل ہو طمع و حرص کا ان میں شائبہ نہ ہو۔ اور جس قدر ان کا قرب میسر ہو اس قدر ان کی محبت و عظمت میں اضافہ ہوتا جائے۔

حضرت مفتی صاحب ان تمام صفات سے متصف تھے۔ ان کے تمام اوقات عبادات و ریاضت میں گذرتے تھے۔ دن درس و تدریس اور ارشاد و ہدایت میں بسر کرتے اور رات کے اوقات وظائف اور نوافل میں گزارتے۔ وہ بہت کم سوتے تھے اور مجھے حیرت ہوتی تھی کہ وہ اس کمزور صحت کے ساتھ اس قدر محنت شاقہ کیونکر بسر کرتے ہیں۔ مجھے اس پر بھی تعجب ہوتا کہ مختلف آلام و امراض میں مبتلا ہونے کے باوجود وہ ہر وقت سکون آشمار ہے۔ ایک تعجب انگیز امر یہ تھا کہ جیسے جیسے ان کا بدن کمزور ہوتا گیا ان کا چہرہ مطلع انوار بنتا گیا۔

انہیں اپنے مرشد سے بے حد عقیدت تھی۔ ایک مرتبہ عارف تھانوی نے فرمایا کہ مجھے ملنے میں لوگوں کو انتظار کی زحمت اٹھانی پڑتی ہے۔ اس پر مفتی صاحب نے فرمایا کہ اگر سال بھر بھی انتظار کرنا پڑے اور پھر آپ کی صحبت میسر آ جائے تو یہ بھی ارزاں سودا ہے۔

انہوں نے اپنے مرشد طریقت کی طرح ہزاروں آدمیوں کی اصلاح کی ہزاروں آدمی ان کے فیض صحبت سے نماز

کے پابند ہو گئے۔ لوٹ کھسوٹ اور زرا اندوزی کے اس دور میں ان کی اصلاح سے حیرت انگیز نتائج پیدا ہوئے ایک صاحب نے حضرت مفتی صاحب کی طرف رجوع کیا اور کہا کہ آئندہ کے لئے تو میں توبہ کرتا ہوں مگر پہلے میں نے بالائی آمدنی سے بہت کچھ کمایا ہے۔ سو اس کا کیا کروں۔ مفتی صاحب نے فرمایا۔ آپ نے جن لوگوں سے روپیہ حاصل کیا ان کو واپس کریں۔ یہ صاحب حیران تو بہت ہوئے کہ یہ کیسے پیر ہیں جو مجھے مفلس بنا رہے ہیں۔ مگر مرشد کی نظر کام کر گئی۔ انہوں نے ایک فہرست بنائی اور ہر ایک کے ہاں پہنچے۔ ان سے معافی مانگی اور تمام روپیہ واپس کر دیا۔ حالانکہ لوگ کہتے تھے کہ آپ نے ہمارا کام کیا تھا یہ اس کا بدل ہے۔ مگر وہ تمام روپے کی واپسی کے بغیر نہ مانے اور انہوں نے دیکھا کہ بظاہر کنگال مگر باطن ایمان و ایقان کی دولت سے مالا مال ہو گئے اس طرح ہزاروں آدمیوں کی اصلاح ہو گئی۔ درحقیقت حضرت مفتی صاحب کی زبان میں بڑی تاثیر تھی۔ کئی مرتبہ ان کی مجلس میں لوگوں کی چیخیں نکل گئیں اور خوف الہی سے تڑپ تڑپ اٹھے۔

ہمدردی:

مفتی صاحب مرحوم میں انسانی ہمدردی کوٹ کوٹ کر بھری ہوئی تھی۔ کسی کی تکلیف سنتے تو تڑپ اٹھتے۔ بارگاہ الہی میں دعا فرماتے کہ اپنے اس بندے کی تکلیف دور کر دے۔ اس کے ساتھ ممکن ہوتا تو تدبیر بھی اختیار کرتے۔ بارہا ایسا ہوا کہ ان کے متوسلین بھی کوئی مالی دقت میں مبتلا ہوا اس کے متعلق انہوں نے اپنے کسی عقیدت مند کو تحریک کر دی اور اس طرح وہ دقت رفع ہو گئی بعض اوقات اپنی محدود آمدنی میں سے بھی امداد فرماتے۔

ایک مرتبہ میں قلبی و عقبی عوارض میں مبتلا ہوا وہ بار بار صحت کے متعلق استفسار فرماتے رہے۔ اور بارگاہ ایزدی میں دعا فرماتے رہے۔ پھر عیادت کے لئے تشریف لائے۔ حضرت شیخ الہند مولانا محمود حسنؒ کی تحریک جہاد کے ایک مجاہد کبیر مولانا شہاب الدین بیمار ہوئے تو ان کی عیادت کے لئے تشریف لے گئے۔ جامعہ اشرفیہ کے طلباء کے متعلق خیال رکھتے تھے کہ ان کو کوئی تکلیف نہ ہو۔ ان میں سے اگر کوئی بیمار ہو جاتا تو اس کے علاج و دوا کا خیال رکھتے۔ اس سلسلہ میں بعض اوقات وہ مجھے بھی تحریر فرماتے۔ ایک مرتبہ انہوں نے سنا کہ ان کے ابیٹ آباد کے متوسلین میں کچھ تنازعات ہیں۔ سن کر فرمایا کہ فرشتوں میں آپس میں جھگڑا ہو رہا ہے پھر اپنے دو خاص مریدوں کو وہاں بھیج کر ان کا جھگڑا چکا دیا۔

خوش ذوقی:

غیر معمولی زہد و ورع کے باوجود ان کی خوش مزاجی میں فرق نہیں آیا تھا۔ بارہا ایسا ہوا کہ میں نے ان کو کوئی عمدہ شعر سنایا اور انہوں نے پسند فرمایا۔ ایک روز میں شام کے بعد گیا وہ حسب معمول مکان کی چوتھی منزل میں تشریف فرما تھے۔ میں نے کہا کہ ایک شعر یاد آیا ہے۔

یہ کس رشک مسحا کا مکان ہے زمین جس کی چہارم آسمان ہے
شعر چونکہ بر محل تھا اس لئے پسند فرمایا۔ میں نے اس کی توضیح کرتے ہوئے کہا کہ لکھنؤ میں دو مشہور شاعر تھے آتش و

ناسخ۔ دونوں کے شاگرد اپنے اپنے استاد کو بڑھانے کی سعی کرتے ایک مرتبہ ناسخ کے شاگردوں نے ایک رئیس کو آمادہ کیا کہ وہ ایک مشاعرہ منعقد کریں اور اس میں صرف ناسخ کو خلعت دیں۔ چنانچہ اس مشاعرہ میں ناسخ کو خلعت سے نوازا گیا۔ جب آتش کی باری آئی تو انہوں نے مصرع پڑھا۔

مسی مالیدہ لب پر رنگ پاں ہے / تماشا ہے تہ آتش دھواں ہے
چونکہ یہ شعر لکھنو کے تمدن کے مطابق تھا۔ اور اس میں صنف تضاد کو ملحوظ رکھا گیا تھا اور پھر اس میں شاعر کا تخلص بھی آ گیا تھا۔ اس لئے مشاعرے میں شور مچ گیا۔ اور لکھنوالوں نے واہ واہ سے آسمان سر پر اٹھا لیا۔ ابھی یہ طوفان فرو نہیں ہوا تھا کہ آتش نے دوسرا مطلع پڑھا۔

یہ کس عیسیٰؑ دوراں کا مکان ہے / زمین جس کی چہارم آسماں ہے
یہ مشاعرہ چوتھی منزل پر ہو رہا تھا اس لئے اس شعر پر ہنگامہ برپا ہو گیا۔ اور مکرر مکرر واہ واہ کے نعرے بلند ہونے لگے۔ آتش کے شاگردوں نے موقع غنیمت سمجھ کر خلعت خلعت کی آوازیں بلند کیں اور بے چارے رئیس کو آتش کو بھی خلعت دینا پڑی۔ حضرت مفتی صاحب ان تصریحات کو سن کر لطف اندوز ہوئے۔

جامعہ اشرفیہ:

مفتی صاحب کے خاص حلقے میں ان کی مکاشفات و کرامات کا ذکر ہوتا رہتا ہے مگر ان کی زندہ کرامت جامعہ اشرفیہ ہے۔ برصغیر کی تقسیم کے بعد یہ محسوس کیا گیا کہ دیوبند، سہارن پور، لکھنؤ، کان پور، دہلی وغیرہ کے دینی مدارس بھارت میں رہ گئے ہیں اور پاکستان میں مذہبی درس گاہوں کی شدید کمی ہے۔ مفتی صاحب بے سرو سامانی کی حالت میں امرتسر سے لاہور تشریف لائے ان کا اپنا مدرسہ نعمانیہ بھی ختم ہو گیا۔ مگر وہ پریشان نہیں ہوئے اور انہوں نے اللہ کے توکل پر جامعہ اشرفیہ کے نام سے ایک دینی ادارے کا اجرا کیا اور قابل ترین علماء کو اس میں کام کرنے کی دعوت دی۔ ایک دفعہ خلیفہ شجاع الدین مرحوم صدر انجمن حمایت اسلام لاہور نے انجمن کے ماتحت ایک مذہبی دارالعلوم بنانے کا ارادہ کیا۔ میں نے ان کو تحریک کی کہ انجمن جامعہ اشرفیہ میں ہی شریک ہو جائے۔ چنانچہ حضرت مفتی صاحب اور خلیفہ صاحب کی ملاقات ہوئی۔ خلیفہ صاحب انجمن کی طرف سے ایک بڑی سالانہ رقم دینے کے لئے تیار تھے۔ بشرطیکہ انجمن کے کچھ آدمی مجلس انتظامیہ میں شریک کر لئے جائیں اور تمام امور ان کے مشورے سے طے پائیں مفتی صاحب نے محسوس کیا کہ اس طرح جامعہ کے اصولی مقاصد میں اختلال کا اندیشہ ہے۔ اس طرح یہ تجویز کامیاب نہ ہوئی۔ آج جامعہ اشرفیہ پاکستان کا سب سے بڑا دینی ادارہ ہے۔ اس کی عمارت پر ۲۵ لاکھ روپے صرف ہوئے ہیں۔ اس کے عملے میں پاکستان و بھارت کے قابل ترین علماء شامل ہیں۔ اور اس میں ۲۵۰ طلباء تعلیم حاصل کرتے ہیں۔ جن کے قیام و طعام کا یہ ادارہ ذمہ دار ہے اور یہ سب کچھ اس درویش کامل کے تصرفات باطنی کا نتیجہ ہے۔ آج سے پچاس سال قبل لکھنؤ میں ایک بزرگ مولانا عین القضاۃ تھے

وہ ایک دینی مدرسہ چلایا کرتے تھے اور عام طور پر یہ مشہور تھا کہ ان کو دست غیب حاصل ہے جو وہ بغیر کسی تحریک کے اس مدرسہ کے اخراجات برداشت کرتے ہیں حضرت مفتی صاحب اس مدرسہ سے کہیں بڑے جامعہ کو اپنے ذکر و فکر سے کامیاب بنا گئے۔ مجھے یقین ہے کہ ان کے فیوض جاریہ کی وجہ سے یہ جامعہ ترقی کے مزید منازل طے کرے گا۔

امراض و آلام:

حضرت مفتی صاحب کی عدالت کا سلسلہ تقریباً ۲۵ سال سے جاری تھا۔ ان کے پاؤں پر ایک سخی قسم کا پھوڑا ہو گیا تھا۔ مشہور معالج و دندان ساز ڈاکٹر احمد جلال الدین مرحوم نے اس کے متعلق مجھ سے مشورہ کیا۔ اور پھر میرے ساتھ ڈاکٹر جمیعہ سنگھ آنجنہانی سابق پروفیسر میڈیکل کالج لاہور کو بھی دکھایا بہت سے معالجین سے مشورہ ہوتا رہا اور آخر اس سلسلہ میں ٹانگ قطع کرنا پڑی۔ گذشتہ کئی سال سے ان کو ذیابیطس کی شکایت ہو گئی۔ پھر خون کا دباؤ بڑھ گیا۔ دو مرتبہ فالج کا بھی حملہ ہوا۔ اس کے ساتھ دل بھی ماؤف ہو گیا اور قلبی حملے شروع ہو گئے آنکھوں میں پانی بھی اتر آیا۔

ان کو اللہ تعالیٰ کے فضل و کرم سے بہترین معالج میسر آئے۔ عملیہ ڈاکٹر امیر الدین اور ڈاکٹر ریاض قدیر نے کیا۔ علاج معالجہ کرنل ڈاکٹر ضیاء اللہ اور کیپٹن ڈاکٹر احمد جلال الدین مرحوم اور ان کے صاحبزادے ڈاکٹر سعید کرتے رہے آنکھوں کا عملیہ ڈاکٹر بشیر نے کیا۔ دانتوں کا علاج ڈاکٹر احمد جلال الدین مرحوم اور ان کے صاحبزادے ڈاکٹر سعید کرتے رہے۔

گزشتہ کئی سال سے وہ مجھ سے بھی مشورہ فرماتے رہے۔ میں ان کو خمیرہ صدف مروارید باضافہ جواہر بہرہ اکسیر قلب دیا کرتا جس سے ان کو تسکین ہوتی اور وہ اس کی تعریف کرتے مگر ساتھ ہی فرماتے کہ آخر یہ قیمتی دوائیں آپ کب تک دیتے جائیں گے۔ میں عرض کرتا کہ آپ کو یہ خیال بھی کیوں آتا ہے یہ دوائیں آپ کی گراں بہا صحت کے مقابلہ میں تو کوئی حیثیت نہیں رکھتیں۔

صبر و شکر:

طویل علالت کے دوران ان کو کبھی شکوہ سنج نہیں دیکھا۔ بلکہ وہ اپنے آلام و امراض میں نہ صرف صبر کے دامن کو ہاتھ سے جانے نہ دیتے بلکہ اللہ تعالیٰ کی نعمتوں کا شکر ادا کرتے رہتے درحقیقت ان کو امراض و عوارض کی وجہ سے شدید تکلیف تھی۔ ٹانگ کے قطع ہونے سے آخر تک اس ٹانگ میں شدید الم محسوس کرتے۔ اس حالت میں ذیابیطس کی وجہ سے بار بار غسل خانے جانا پڑتا غلطہ دموی اور فالج کے اثرات کی وجہ سے نقل و حرکت دشوار تھی دانتوں کی خرابی کی وجہ سے خوراک کھانے میں دقت تھی۔ آنکھوں کی کمزوری سے بھی تکلیف رہتی تھی۔

غرض:

تن ہمہ داغ داغ شد پنبہ کجا کجا نہم

مگر اس حالت میں وہ اللہ تعالیٰ کی نعمتوں اور عنایتوں کا ذکر فرماتے رہے۔ ایک دن میں نے ان کی حالت

پوچھی۔ فرمانے لگے یہ صرف اللہ تعالیٰ کی عنایت ہے۔ میں نے عرض کی آپ تو امراض میں گھرے ہوئے ہیں۔ فرمایا: دیکھئے آپ کو بلا طلب اللہ تعالیٰ نے بھیج دیا اور اب آپ دوا بھیجنے کے متعلق کہہ رہے ہیں۔ یہ اللہ تعالیٰ کی کتنی بڑی نعمت ہے۔ پھر دوسرے معالجین کو اللہ تعالیٰ اسی طرح متوجہ کرتے رہتے ہیں۔ کراچی کے ایک طبیب کو میں نہیں جانتا۔ مگر وہ برابر دوائیں بھیجتے رہتے ہیں۔

پھر اللہ تعالیٰ نے رفیقہ حیات ایسی عطا کی ہے جو جملہ ضروریات کا خیال رکھتی ہیں اور شب و روز سرگرم خدمت ہیں۔ اس طرح فرمانے لگے کہ میں تو ہر طرف اللہ تعالیٰ کی رحمت ہی رحمت دیکھتا ہوں۔ اور اس کے لئے میرا بھی ہر مو سراپا سپاس ہے۔ اصل میں وہ تسلیم و تفویض کی منزل طے کر چکے تھے اور رضائے حق کو ہی اپنی رضا پا چکے تھے۔ وہ ان لوگوں میں تھے جنہوں نے اپنی سب آرزوؤں کو اس کی مشیت میں فنا کر دیا تھا۔ اور وہ ہر معاملہ میں وہی چاہتے تھے جو حق تعالیٰ چاہتے ہیں۔ ہر چہ آں خسرو کند شیریں بود۔

وہ اکثر حضرت مجذوب کا یہ شعر پڑھا کرتے تھے۔

ہر تمنا دل سے رخصت ہو گئی اب تو آ جا اب تو خلوت ہو گئی

ایک مرتبہ استغراق میں اپنی عبودیت کا ذکر کرتے ہوئے انہوں نے کہا۔ میں تو ہر حال میں راضی برضا ہوں۔

زندہ کنی عطائے تو و ربکشی خدائے تو دل شدہ بتلائے تو ہر چہ کنی رضائے تو

اور یہ القاء ہوا کہ ہم بھی اپنے بندے کی رضا کے طالب ہیں۔

خدا بندے سے خود پوچھے بتا تیری رضا کیا ہے

جب اللہ تعالیٰ کی رحمت کا کسی مالک پر یہ غلبہ ہوتا ہے تو وہ سجدہ شکر بجالاتا ہے۔ مراقبہ میں مشغول ہو جاتا ہے۔ اور

اس کی زبان سے بے اختیار جاری ہو جاتا ہے۔

اے خدا قربان احسانت شوم ایں چہ احسانت کہ قربانت شوم

آخری ملاقات:

ان سے آخری ملاقات عید کے دوسرے روز شام کے بعد ہوئی۔ وہ اپنے مکان کے چھوٹے صحن میں تشریف

فرماتے۔ میرے جانے پر پردہ ہوا اور انہوں نے اپنے قریب بٹھالیا اور فرمایا آج آپ سے باتیں کرنا چاہتا ہوں میں

نے نبض دیکھی۔ کچھ ضعیف تھی۔ فرمانے لگے۔ آپ کے آنے سے پہلے طبیعت مضحل تھی۔ مگر اب کچھ بہتر معلوم ہوتی ہے۔

پھر فرمایا۔ پرسوں صبح کراچی جا رہا ہوں۔ وہاں ایک دوست کا انتقال ہو گیا ہے انہوں نے جامعہ اشرفیہ کی بہت امداد کی

ہے۔ اس لئے ان کی تعزیت کرنا چاہتا ہوں۔ احباب کراچی کا دیر سے اصرار ہے۔ دو بچے حج کے لئے گئے ہیں وہ بھی

وہاں ملیں گے۔ ڈاکٹروں نے سفر کی اجازت دے دی ہے آپ سے مشورہ نہیں ہو سکا۔ پھر فرمایا۔ جب میری ٹانگ کاٹی

گئی تو ڈاکٹروں کو خطرہ تھا کہ شاید میں جانبر نہ ہو سکوں۔ کرنل امیر الدین بھی گھبرائے ہوئے تھے۔ وہ ٹانگ کاٹ رہے تھے اور ڈاکٹر ریاض قدیر ٹانگے لگا رہے تھے کرنل ڈاکٹر ضیا اللہ نبض پر ہاتھ رکھے ہوئے تھے۔ وہ لوگ سمجھ رہے تھے کہ میں بھی پریشان ہوں گا مگر میں نے کہا کہ میرے لئے تو آج یوم عید ہے۔ مجھے خیال ہوا کہ مفتی صاحب کو خیال ہوگا کہ وصال کا وقت آ گیا ہے۔ اور لقاء رب سے زیادہ اور کون سے لمحات مسرت حاصل ہو سکتے ہیں۔

میرے منہ سے بے اختیار نکلا۔ ع

ارید و صالحہ ویرید ہجری فاترک ارید لما یرید

”میں وصال کا خواہاں ہوں مگر وہ ہجر کا خواہاں ہے میں اپنی خواہش کو اس کی خواہش پر قربان کرتا ہوں۔“

امیر عبدالرحمن مرحوم والی کابل کے متعلق معلوم ہوا تھا کہ ڈاکٹر ان کو بیہوش کر کے عملیہ کرنا چاہتے تھے۔ امیر نے پوچھا کہ آپ مجھے کتنی دیر بیہوش رکھنا چاہتے ہیں۔ انہوں نے کہا دو گھنٹے تک امیر نے کہا میں دس منٹ بھی امور سلطنت سے الگ رہوں گا تو افغانستان میں انقلاب پیدا ہو جائے گا اور ٹانگ پھیلا دی اور کہا جس طرح چاہیں چیریں پھاڑیں مگر بے ہوش نہ کریں اور پھر اف تک نہ کی مفتی صاحب کا معاملہ امیر کے معاملہ سے کہیں زیادہ بڑھا ہوا ہے کیونکہ ان کی ٹانگ زانو سے بھی اوپر کاٹی جا رہی تھی۔ خود معالج پریشان تھے۔ مگر وہ اسے عید سے تشبیہ دے رہے ہیں۔ اور یہ سکون و انبساط صرف اہل اللہ کا شیوہ ہے۔

وفات:

حضرت مفتی صاحب سوموار کو صبح ہوائی جہاز کے ذریعہ کراچی بخیریت پہنچ گئے وہ دو روز تک سکون و راحت سے رہے۔ تیسرے روز دس بجے قلب کی تکلیف ہوئی۔ ڈاکٹروں کی تلاش ہوئی اور وہ پہنچ گئے۔ مگر ضعف بڑھتا گیا۔ پونے بارہ بجے بیگم صاحبہ نے محسوس کیا کہ غیر معمولی پسینہ آ رہا ہے انہوں نے کرتے کو بدلنا چاہا مگر حضرت مفتی صاحب نے فرمایا کہ اسے نہ بدلیں۔ اب میں رخصت ہوتا ہوں او یہ فرما کر کعبہ کی طرف منہ کر لیا اور اس طرح پورے سکون کے ساتھ جان جاں آفرین کے سپرد کر دی۔

نشان مرد مومن با تو گویم! چوں مرگ آید تبسم بر لب اوست

حضرت مفتی صاحب کے انتقال پر ملال کی خبر پر ایک تلاطم برپا ہو گیا اور ہر طرف سے یہ اصرار ہونے لگا کہ ان کو لاہور میں دفن کیا جائے مگر ان کی بیگم صاحبہ نے اصرار فرمایا کہ کراچی ہی میں دفن کیا جائے۔

خدا رحمت کند ایں بندگان پاک طینت را



شیخ النفسیر حضرت مولانا احمد علی لاہوری رحمۃ اللہ علیہ

اور

بانی جامعہ اشرفیہ لاہور حضرت مفتی محمد حسن رحمۃ اللہ علیہ

(از مولانا حافظ فضل الرحیم مدظلہ)

زیر نظر مضمون شیخ النفسیر مولانا احمد علی لاہور رحمۃ اللہ علیہ سیمینار منعقدہ اپریل ۱۹۹۵ء کے لیے تیار کئے جانے والے مقالے کی تلخیص ہے۔

حضرت لاہوری کا وصال ۱۹۶۲ء میں ہوا جب کہ میرے والد ماجد حضرت مفتی محمد حسنؒ کا وصال تقریباً ایک سال قبل ۱۹۶۱ء میں کراچی میں ہوا۔ حضرت مفتی صاحب کی وصیت کے مطابق ان کی تدفین کراچی کے عام قبرستان میں ہوئی۔ حضرت مفتی صاحب اور حضرت لاہوری کے باہمی تعلقات اور محبت کا نقشہ جن آنکھوں نے دیکھا ہے اسے الفاظ اور زبان ادا کرنے سے قاصر ہیں۔ جب بھی کوئی دینی مسئلہ کوئی اہم بات منظر عام پر آتی تو یہ حضرات شیخین سر جوڑ کر بیٹھتے اور اس وقت کے اکابرین کو ایک جگہ پر اکٹھا کر لیتے۔ میرے والد ماجد حضرت مفتی صاحب نور اللہ مرقدہ کیونکہ ایک ٹانگ سے معذور تھے اور فرمایا کرتے تھے کہ اللہ کے فضل و کرم سے میرے اس عذر کی بناء پر مجھے میرے گھر کے اندر آپ حضرات کی میزبانی کا شرف حاصل ہو جاتا ہے۔ اور آپ حضرات میرے اس عذر کی بناء پر شفقت فرماتے ہوئے جامعہ اشرفیہ نیلا گنبد تشریف لے آتے ہیں۔

قلت وقت کی بناء پر ایک واقعہ اختصار کے ساتھ عرض کرتا ہوں کہ میں ۱۹۶۱ء میں مع اپنے برادر بزرگ حضرت مولانا محمد عبید اللہ دامت برکاتہم پہلی مرتبہ حرمین شریفین میں حج کے لئے گیا ہوا تھا کہ حضرت مفتی صاحب ہمارے استقبال کے لئے لاہور سے کراچی آنے کے لئے اپنے آخری سفر کا ارادہ فرما چکے تھے۔ حضرت مفتی صاحب جب لاہور والوں کو آخری سلام پیش کر رہے تھے تو انہوں نے لاہور شہر میں اپنے خاص احباب اور بزرگوں سے ملاقات کی خواہش کا اظہار

کیا۔ جس میں سرفہرست حضرت لاہوری کی تاریخی ملاقات تھی جو ان شیخین نے شیرانوالہ گیٹ میں کی۔ حضرت مفتی صاحب نے حضرت لاہوری کو پیغام بھجوایا کہ میں ملاقات کے لئے حاضر ہونا چاہتا ہوں۔ جواب میں حضرات لاہوری نے یہ کہلا بھیجا کہ آپ تشریف نہ لائیں میں خود آپ کی اس خواہش کی تکمیل کے لئے جامعہ اشرفیہ نیلا گنبد آ جاتا ہوں۔

حضرت مفتی صاحب نے دوبارہ کہلا بھیجا کہ قلبی خواہش ہے کہ کراچی جانے سے پہلے خود شیرانوالہ گیٹ حاضر ہوں۔ حضرت لاہوری نے یہ اصرار دیکھا تو کہلا بھیجا کہ ضرور تشریف لائیں۔ ہمارے لئے آپ کی آمد باعث خیر و برکت ہوگی۔ چنانچہ بانی جامعہ اشرفیہ حضرت لاہوری سے آخری ملاقات کے لئے شیرانوالہ گیٹ تشریف لے گئے۔ آج وہ آنکھیں زندہ ہوں گی جنہوں نے اس ملاقات کا نقشہ کھینچا ہے کہ جب یہ حضرات شیخین آپس میں مصافحہ اور معافہ کے بعد بیٹھے ہیں تو دیکھنے والوں نے بیان کیا ہے کہ دونوں بزرگوں پر خاموشی کی ایک عجیب کیفیت کافی دیر تک جاری رہی یوں معلوم ہوتا تھا کہ جیسے بے زبان بغیر الفاظ بغیر بات چیت کے ساری باتیں آپس میں طے فرما رہے ہیں۔

مولانا روم نے شاید اسی موقع کے لئے فرمایا ہے:

اے لقائے تو جواب ہر سوال
مشکل حل شود بے قیل و قال

ملاقات کا اختتام ان کلمات پر ہوا۔ بانی جامعہ حضرت لاہوری کی خدمت میں یوں عرض کرتے ہیں کہ میرے یہاں آنے کا سبب جہاں آپ کی ملاقات اور زیارت مقصود تھی وہاں سب سے بڑا مقصد یہ ہے کہ آپ سے اپنے حسن خاتمہ کے لئے دعاء کا کہنے کے لئے حاضر ہوا ہوں اللہ جل شانہ میرا خاتمہ ایمان پر نصیب کریں۔ حضرت لاہوری نے اس کے جواب میں فرمایا کہ حضرت اللہ جل شانہ نے آپ سے اس ملک پاکستان لاہور اور اس کی وجہ سے ساری دنیا کے اندر جو اسلام کی خدمت لی ہے۔ یہ حضرت کی کامیابی کا بہت بڑا ذخیرہ ہوگی۔ اور پھر حضرت تھانویؒ کے ساتھ جو اللہ تعالیٰ نے تعلق جوڑا ہے ایسا مثالی تعلق کسی خوش نصیب ہی کو حاصل ہو سکتا ہے۔

یہاں ایک بات یہ بھی عرض کر دوں جس سے شاید حضرت لاہوریؒ اور حضرت مفتی صاحبؒ کے درمیان محبت اور عظمت کا اندازہ ہو سکے۔ متعدد حضرات نے حضرت لاہوریؒ سے درخواست کی کہ مدرسہ شیرانوالہ قدیمی مدرسہ ہے یہاں دورہ حدیث اور درس نظامی کا نصاب شروع کر دیں تاکہ دور سے آنے والے طلباء اپنی پیاس بجھا سکیں۔ حضرت لاہوریؒ نے جواب میں فرمایا کہ جب سے جامعہ اشرفیہ لاہور میں بنا ہے تو میں سمجھتا ہوں کہ علماء نے طلباء کی علمی پیاس بجھانے کے لئے ایک علمی مرکز بنا دیا ہے۔

حضرت لاہوریؒ نے فرمایا کہ جس ایمانداری سے سمجھا آپ کے جامعہ اشرفیہ کے ہوتے ہوئے میں درس نظامی اور دورہ حدیث شروع نہیں کروا رہا۔ حضرات علماء آپ ان اکابرین کے معمولات پر تھوڑی دیر کے لئے اپنے گریبانوں میں

جھانک کر دیکھیں کہ کیا ہم دینی مدرسوں کو اپنا سمجھتے ہوئے ایثار کر سکتے ہیں یہ اللہ تعالیٰ انہی لوگوں کو نصیب کرتا ہے جن کے دلوں کے اندر للہیت اور اخلاص کی دولت ہو۔

میں آخر میں صرف ایک بات کہہ کر رخصت ہوتا ہوں۔ میں ابتدائی درجے کی کتابیں پڑھ رہا تھا، رائل پارک میں حضرت لاہوریؒ کی آواز سنی ہم طلباء حضرت کا وعظ سننے کے لئے حاضر ہوئے میں ایمان داری سے عرض کرتا ہوں۔ حضرت نے اللہ کے نام کا جب ذکر فرمایا اور وعظ میں اللہ کا نام نامی آتا تو ایسی لذت محسوس ہوتی جس کا احساس قلب میں آج تک ہے خداوند کریم کی ان گنت رحمتیں نازل ہوں ان پاک ہستیوں پر۔

خدا رحمت کندا این عاشقان پاک طینت را





بدر العلماء

حضرت مولانا سید بدر عالم میرٹھی مہاجر مدنی رحمۃ اللہ علیہ

ولات: ۱۳۱۶ھوفات: ۱۳۸۵ھ

بدر العلماء

حضرت مولانا سید بدر عالم میرٹھی مہاجر مدنی رحمۃ اللہ علیہ

(تحریر: حافظ محمد اکبر شاہ بخاری جام پور)

دارالعلوم دیوبند نے جن عظیم المرتبت اور مایہ ناز شخصیتوں کو پیدا کیا ہے ان میں سے ایک عظیم ہستی بدر العلماء قطب العارفین حضرت مولانا سید بدر عالم صاحب میرٹھی مہاجر مدنی قدس سرہ کی ذات اقدس ہے۔ آپ اپنے دور کے ایک جید عالم، عظیم محدث، قابل مدرس، فاضل مقرر، کامیاب اور مقبول مصنف تھے، اردو عربی کے ادیب اور شاعر تھے۔ صدق و صفا کا مجسمہ اور خدا ترسی و للہیت کا بہترین نمونہ تھے، ورع و تقویٰ اور استغنا کے پیکر تھے نصیحت و خیر خواہی اور حق گوئی میں ممتاز تھے نہایت زیرک و مدبر تھے غرضیکہ اپنے علمی و عملی کمالات اور جامعیت کے اعتبار سے قدماء سلف کی یادگار تھے۔

ولادت و تعلیم و تربیت:

آپ شہر بدایون کے ایک معزز، شریف دیندار سید گھرانے میں پیدا ہوئے بچپن ہی سے بڑے عاقل و متین اور مدبر و منظم ثابت ہوئے۔ ابتدائی دور طالب علمی میں مظاہر العلوم سہارنپور کے برکات سے بہرہ اندوز ہوئے اور قطب الارشاد حضرت مولانا رشید احمد گنگوہی قدس اللہ سرہ کے ارشد خلفاء میں عارف باللہ محدث العصر حضرت مولانا خلیل احمد صاحب سہارنپوری رحمۃ اللہ علیہ کے مرکز تو جہات و الطاف رہے اور ان کے آغوش تربیت میں رہنا نصیب ہوا۔ اس کے بعد امام العصر حضرت مولانا محمد انور شاہ کشمیری اور شیخ الاسلام حضرت علامہ شبیر احمد عثمانی قدس سرہم کے آغوش شفقت میں دیوبند پہنچے جہاں ان کے فیض اور انوار علوم و معارف سے مستفیض ہوئے۔ ان بزرگوں کے علاوہ مفتی اعظم حضرت مولانا مفتی عزیز الرحمن صاحب عثمانی، سید العلماء حضرت مولانا سید اصغر حسین صاحب دیوبندی اور فقیہ الامت حضرت مولانا ظفر احمد صاحب عثمانی جیسے مشاہیر وقت کی صحبت نے سونے پر سہاگے کا کام کیا۔ الغرض ان تمام ممتاز ترین اکابر کے فیض سے

پورے طور پر مستفیض اور ان کی ظاہری و باطنی برکات کی سعادت سے ہمکنار ہوئے۔
درس و تدریس:

مظاہر العلوم سہارنپور سے فراغت تحصیل علوم کے بعد آپ دیوبند پہنچے اور حضرت علامہ کشمیریؒ اور حضرت علامہ عثمانیؒ کے تلمذ کی سعادت کے ساتھ ہی ساتھ دارالعلوم دیوبند میں منصب تبلیغ و تدریس پر فائز ہوئے اور اس زمانہ میں تبلیغ اور تقریر خصوصاً رد قادیانیت میں اچھی شہرت حاصل کی اور نہایت کامیاب اور مقبول مقرر ثابت ہوئے۔ ۱۳۴۶ھ جامعہ اسلامیہ ڈابھیل میں حضرت علامہ کشمیریؒ اور حضرت علامہ عثمانیؒ کے قافلہ کے ہم رفیق بنے اور حدیث کے اساتذہ میں تقرر ہوا اسی دور میں دیوبند کے ”مہاجر“ اخبار کے قابل ترین مضمون نگار رہے ڈابھیل کے بعد پاکستان میں بہاول پور اور بہاول نگر آپ کا مرکز فیض رہا اور آخر میں دارالعلوم الاسلامیہ ٹنڈوالہ یار میں استاذ حدیث اور نائب مہتمم کے منصب پر فائز ہوئے۔ درس تدریس کے ساتھ ساتھ پاکستان میں اسلامی نظام کے نفاذ کے لئے علامہ شبیر احمد عثمانیؒ، ”فقیہ اعظم مولانا مفتی محمد شفیع صاحب دیوبندی اور مولانا محمد ادریس صاحب کاندھلوی وغیرہ اکابر علماء کی جدوجہد اور تحریک میں ان کے شانہ بشانہ نمایاں حصہ لیا اور ۱۹۵۱ء میں اسلامی آئین کی ترتیب و تدوین میں ہر مکتب فکر کے جید علماء کی میٹنگ میں شرکت کی۔

سلوک و تصوف:

زمانہ قیام دیوبند میں اپنے عہد کے نامور اساتذہ اور اکابر کے فیض علمی کے ساتھ ہی ساتھ فیض روحانی میں بھی بلند مقام پایا اور عارف باللہ حضرت مولانا مفتی عزیز الرحمن صاحب عثمانی قدس سرہ سے شرف بیعت کی سعادت نصیب ہوئی، عرصہ دراز تک ان کے انفاس قدسیہ اور صحبت مقدسہ کے برکات سے مالا مال ہوتے رہے، انتہائی استقامت و استقلال کے ساتھ اذکار و اشغال نقشبندیہ کی مداومت نصیب ہوئی، بالآخر حضرت مفتی صاحب قدس سرہ کے خلیفہ ارشد حضرت مولانا قاری محمد اسحاق صاحب میرٹھی نے خلعت خلافت سے سرفراز فرمایا اور سلوک و تصوف میں اعلیٰ مقام حاصل ہوا پھر خود بھی ایک مرشد کامل اور عارف کامل بنے اور پاک و ہند کے علاوہ جنوبی و مشرقی افریقہ کے سینکڑوں بندگان خدا آپ کی تربیت و تزکیہ اور بیعت و ارشاد سے فیض یاب ہوئے اور شریعت کی پابندی و استقامت ان کو نصیب ہوئی۔

تصنیف و تالیفات:

آپ ایک ذکی عالم زبردست فقیہ اور صاحب فراست بزرگ ہونے کے ساتھ علمی و تصنیفی میدان میں بھی ایک ممتاز اور قابل مصنف تھے۔ آپ کے قلم سے وہ قابل رشک مظاہر و آثار ظہور میں آئے کہ عقل حیران ہے ”فیض الباری شرح بخاری“ چار ضخیم جلدوں میں (جو حضرت امام العصر علامہ کشمیریؒ کی تقاریر درس صحیح بخاری کا مجموعہ ہے جو عربی ہے) اور ”ترجمان السنۃ“ اردو میں خدمت حدیث نبوی علیہ الصلوٰۃ والسلام کے وہ بے نظیر شاہکار ہیں جو رہتی دنیا تک ان کی

زندہ یادگار اور اہل علم و دین کے طبقہ میں منبع فیض بنے رہیں گے۔“ ”جواہر الحکم“ کے نام سے احادیث نبویہ کا ایک مجموعہ جو عصر حاضر کی عوامی اصلاحی خدمت کے طور پر انتہائی دلنشین تشریحات کے ساتھ تالیف فرمایا ہے، تین حصوں میں شائع ہوا ہے یہ ان کی آخری تصنیف ہے اور ان کے شرح صدر کا عمدہ نمونہ ہے ان کے علاوہ بیسیوں کتابیں و رسائل آپ کے علمی علوم کا ثبوت ہیں۔“

اخلاق و عادات:

آپ کا اخلاقی معیار بھی بلند و بالا تھا۔ آپ بے حد شفیق اور متانت و وقار کے پہاڑ تھے بردباری اور تحمل کا پیکر تھے اور نہایت نفیس الطبع اور لطیف الروح تھے لباس چال ڈھال ہر چیز میں نفاست مترشح ہوتی، تقویٰ کا مجسمہ تھے۔ آپ کی زبان کذب، غیبت، بدگوئی، بہتان تراشی وغیرہ سے پاک تھی۔ تواضع و انکساری میں بے مثل تھے غرضیکہ زندگی بھر علم و حکمت آپ کا زیور اور حیاء شرافت آپ کا لباس رہا۔ آپ کی حیات مستعار تدریس و تبلیغ، اصلاح و ارشاد اور خدمت اسلام میں بسر ہوئی۔

ہجرت مدینہ منورہ:

عرصہ سے مدینہ منورہ کی سکونت کی آرزو آپ کے دل میں موجزن تھی اور نہایت ہی والہانہ انداز میں مدینہ منورہ کی ہجرت کا سودا دماغ میں سمایا ہوا تھا آخر کار رب العزت کی بارگاہ سے شرف قبولیت کے ساتھ سرفرازی ہوئی اور نالہ ہائے سحری رنگ لائے اور جوار حبیب ﷺ کی تمنا نے تصور سے بالاتر طریقے پر واقعہ کی صورت اختیار کر لی اور رسالت مآب ﷺ کے جوار مقدس میں قیام کی تمنا پوری ہو گئی۔ چنانچہ ۱۲؎ ۱۳؎ ۱۴؎ ۱۵؎ ۱۶؎ ۱۷؎ ۱۸؎ ۱۹؎ ۲۰؎ ۲۱؎ ۲۲؎ ۲۳؎ ۲۴؎ ۲۵؎ ۲۶؎ ۲۷؎ ۲۸؎ ۲۹؎ ۳۰؎ ۳۱؎ ۳۲؎ ۳۳؎ ۳۴؎ ۳۵؎ ۳۶؎ ۳۷؎ ۳۸؎ ۳۹؎ ۴۰؎ ۴۱؎ ۴۲؎ ۴۳؎ ۴۴؎ ۴۵؎ ۴۶؎ ۴۷؎ ۴۸؎ ۴۹؎ ۵۰؎ ۵۱؎ ۵۲؎ ۵۳؎ ۵۴؎ ۵۵؎ ۵۶؎ ۵۷؎ ۵۸؎ ۵۹؎ ۶۰؎ ۶۱؎ ۶۲؎ ۶۳؎ ۶۴؎ ۶۵؎ ۶۶؎ ۶۷؎ ۶۸؎ ۶۹؎ ۷۰؎ ۷۱؎ ۷۲؎ ۷۳؎ ۷۴؎ ۷۵؎ ۷۶؎ ۷۷؎ ۷۸؎ ۷۹؎ ۸۰؎ ۸۱؎ ۸۲؎ ۸۳؎ ۸۴؎ ۸۵؎ ۸۶؎ ۸۷؎ ۸۸؎ ۸۹؎ ۹۰؎ ۹۱؎ ۹۲؎ ۹۳؎ ۹۴؎ ۹۵؎ ۹۶؎ ۹۷؎ ۹۸؎ ۹۹؎ ۱۰۰؎ میں پاکستان سے مدینہ منورہ ہجرت کی۔ خاک پاک مدینہ نے اور حبیب خدا ﷺ کے جوار مقدس نے طبیعت میں خاص استقامت کی سعادت بخشی۔ مدینہ طیبہ کی سیزدہ سالہ بابرکت زندگی ان کی سرشت و طبیعت میں بہت کارگر اور موثر ثابت ہوئی مدینہ کے انوار و برکات نے سونے پر سہاگہ کا کام کیا۔ ان کے فطری جوہر اور کھلے، مہمان نوازی، مروت، جواں مردی اور اپنے مخلصین سے مخلصانہ ادائیں جو سب سے زیادہ حیرت انگیز جوہر تھے وہ زیادہ نمودار ہوئے۔ عبادت اور استقامت، ادب و سکون، ذکر و فکر کے ساتھ مسجد نبوی کی حاضری نصیب ہوتی رہی یہ واقعی آپ کی عمر کے قابل رشک لمحات تھے۔

وفات:

مدینہ کے قیام کے دوران آپ کا سلسلہ بیعت و ارشاد بہت پھیلا، زمانہ حج میں جو قافلے ایسٹ یا ساؤتھ افریقہ سے آتے وہ اکثر و بیشتر آپ کے سلسلہ بیعت میں داخل ہو کر آتے بہر حال پوری افریقی دنیا میں آپ نے ایک ایسی اصلاحی تحریک چلائی کہ آج ان کے فیض یافتہ پورے براعظم میں پھیلے ہوئے ہیں اور آپ کے علمی و عملی کارناموں کی ہماری پوری تاریخ میں نظیر نہیں ملتی۔ آخر کار ماہ رجب الحرام کے مقدس مہینہ اور جمعہ کے مبارک دن میں ۳ رجب

المرجب ۱۳۸۵ھ مطابق ۲۹/اکتوبر ۱۹۶۵ء کو حبیب رب العالمین کے جوار میں جنت البقیع کے خاک مقدس میں جس کا ایک ذرہ آفتاب و ماہتاب سے زیادہ بانور ہے اس خادم علم و دین اس باغیرت و باجمیت شخصیت نے اپنی جان کو جان آفریں کے سپرد کر دیا۔

آسماں تیری لحد پہ شبنم افشانی کرے
سبزہ نورستہ تیرے در کی درباری کرے

ہمعصر اکابر علماء کی نظر میں:

آپ کے ہمعصر علماء و اکابر نے آپ کو زبردست خراج تحسین پیش کیا جس میں سے چند اکابر علماء کے تاثرات کے مختصر اقتباسات پیش کئے جاتے ہیں تاکہ آپ کے علمی و عملی مقام کا بخوبی اندازہ لگایا جاسکے۔
مفتی اعظم پاکستان مولانا مفتی محمد شفیع صاحب:

”ارشاد فرماتے ہیں کہ ”حضرت مولانا سید بدر عالم صاحب میرٹھی رحمۃ اللہ علیہ کی ذات گرامی علم و عمل اور شریعت و طریقت کا مجمع البحرین تھی۔ (مکتوب گرامی بنام احقر)

محدث العصر حضرت مولانا محمد یوسف صاحب بنوری دامت برکاتہم:

”تحریر فرماتے ہیں کہ ”مولانا بدر عالم صاحب دور حاضر کے ان ممتاز علماء میں سے تھے جن کی بدولت علم و دین کی ساکھ قائم ہے جن سے مدرسے آباد ہیں اور منبر بارونق ہیں۔ (ماہنامہ ”بنیات“ ماہ رجب المرجب ۱۳۸۵ھ)
حکیم الاسلام حضرت مولانا قاری محمد طیب صاحب قاسمی مدظلہ العالی:

”فرماتے ہیں کہ ”حضرت مولانا بدر عالم صاحب میرٹھی دارالعلوم دیوبند کے ممتاز فضلاء میں سے ہیں ان کی تصنیف و تالیف میں ”ترجمان السنۃ“ علم حدیث میں ایک شاہکار تصنیف ہے جس میں اکابر دارالعلوم دیوبند اور بالخصوص حضرت علامہ کشمیری استاذ العلماء کے علوم کو جمع کر کے خود اپنے علم اور علمی مہارت کا ثبوت دیا ہے۔“
(تاریخ دارالعلوم دیوبند)

حضرت مولانا خیر محمد صاحب جالندھری:

”اپنے تاثرات بیان کرتے ہوئے فرماتے ہیں کہ ”حضرت مولانا بدر عالم صاحب میرٹھی بہت بڑے عالم محدث فقیہ اور عارف تھے اور حضرت علامہ انور شاہ کشمیری قدس سرہ کے علوم و معارف کے ترجمان تھے۔“
(تقریر خیر المدارس۔ ملتان)

”اللہ تعالیٰ ہمیں ان کے نقش قدم پر چلائے۔ آمین ثم آمین۔“



سید نبوب حسن واسطی:

حضرت مولانا بدر عالم میرٹھی مہاجر مدنی رحمۃ اللہ علیہ

(شارح احادیث رسول ﷺ)

تقریباً چوں سال پہلے کی بات ہے، گرمیوں کے دن تھے۔ دوپہر کا وقت، میں ابھی درس حدیث سے فارغ ہو کر مدرسہ خیر المدارس ملتان میں اپنے رہائشی کمرہ میں واپس آیا تھا کہ ایک سفید ریش، متوسط قد بزرگ، دبیلے پتلے، گورارنگ، نورانی چہرہ ایک نوجوان کے ہمراہ میرے کمرہ میں داخل ہوئے، احتراماً میں ان کے استقبال کے لیے کھڑا ہو گیا، یہ تھے اپنے وقت کے عظیم محدث اور شارح اقوال رسول ﷺ، سہارنپور، دیوبند، ڈابھیل (سورت)، بہاولنگر اور ٹنڈوالہ یار کی علمی درسگاہوں کے مایہ ناز استاد، ندوۃ المصنفین دہلی کے عظیم دانشور اور مدینہ منورہ کے صاحب فیض بزرگ جن سے لاکھوں تشنگان معرفت و سلوک مستفیض ہوئے یعنی حضرت مولانا سید محمد بدر عالم میرٹھی مہاجر مدنیؒ اور ان کے صاحبزادے سید آفتاب احمد۔ ان حضرات سے یہ میری پہلی ملاقات تھی اور ان دونوں کے ہمراہ تھے میرے بخاری شریف کے استاد اور مدرسہ کے مہتمم استاذ الاساتذہ حضرت مولانا خیر محمد جالندھریؒ خلیفہ مجاز حکیم الامت حضرت مولانا اشرف علی تھانوی رحمۃ اللہ علیہ۔

ابتدائی گفتگو سے حضرت مولانا بدر عالمؒ کی ملتان آمد کا سبب معلوم ہوا کہ وہ اپنے صاحبزادے سید آفتاب احمد کو مدرسہ خیر المدارس میں داخل کرانا چاہتے تھے اور مدرسہ کے منتظمین نے سید آفتاب احمد کو میرا شریک کمرہ بنایا تھا۔ مدرسہ خیر المدارس ملتان میں میرے تعلیمی ایام ۱۰ شوال المکرم ۱۳۶۸ھ تا ۱۴ شعبان المعظم ۱۳۶۹ھ (۱۹۴۹ء-۱۹۵۰ء) تھے۔ میرا رہائشی کمرہ خوب روشن اور ہوادار تھا اور اب اسی کمرہ میں بہ حیثیت شریک سید آفتاب احمد کے قیام کا بھی انتظام کیا گیا تھا۔ میں نے دورہ حدیث اسی سال مکمل کیا جبکہ مجھے یاد ہے سید آفتاب احمد دوران سال کسی بنا پر مدرسہ چھوڑ کر چلے گئے تھے۔

حضرت مولانا بدر عالمؒ سے یہ میری پہلی ملاقات تھی۔ بعد میں بعض دینی مجالس میں ان کا شریک صحبت رہا جس کے گہرے نقوش آج بھی میرے قلب پر مرسم ہیں، ایک انتہائی پاکیزہ اور نفیس مزاج بزرگ بڑے خوش لباس، کوئی معمولی

دھبہ بھی کبھی میں نے ان کے کپڑوں پر نہیں دیکھا بے حد پاکیزہ گفتار انتہائی شستہ زبان میں آہستہ آہستہ گفتگو فرماتے، بات کرتے تو ایسا لگتا کہ منہ سے پھول جھڑ رہے ہیں۔ لہجہ میں بڑی شفقت تھی، دل موہ لیتے تھے ساری عمر دین اسلام کی خدمت کی، خالق کائنات نے شاید اسی کے صلہ میں جوار رسول ﷺ میں جگہ دی اور جنت البقیع میں قبر کے لیے جگہ ملی۔

رحمة الله رحمة واسعة۔

زندگی کے چار دور:

حضرت مولانا بدر عالم رحمۃ اللہ علیہ کی زندگی کو ہم چار ادوار پر تقسیم کر سکتے ہیں:

- ☆ ۱- ۱۳۳۶ھ تک کا تعلیمی دور
- ☆ ۲- ۱۳۳۷ھ کے بعد کا تدریسی و تصنیفی دور۔
- ☆ ۳- ۱۳۶۶ھ کے بعد کا قیام پاکستان کا تنظیمی و سیاسی دور۔
- ☆ ۴- ۱۳۷۲ھ کے بعد کا مدینہ منورہ کا فقر و سلوک اور فیض عام کا دور۔

پہلا دور:

حضرت مولانا بدر عالم کے والد بزرگوار حاجی تہور علی سلسلہ چشتیہ کے عظیم بزرگ تھے۔ سولہ سال کی عمر سے مرتے دم تک کبھی آپ نے تہجد کی نماز کا ناغہ نہیں کیا، دائم الذکر تھے۔ تلاوت کلام پاک اور اذکار میں مصروف رہتے، آپ نے زندگی میں سات حج کئے، اگرچہ محکم پولیس میں ملازم تھے مگر تا عمر کبھی ایک پیسہ رشوت کا نہ لیا۔ بدایوں میں تعینات تھے کہ ۱۳۱۶ھ/۱۸۹۸ء میں ان کے یہاں علم و دانش کا یہ درخشاں آفتاب طلوع ہوا یعنی حضرت مولانا بدر عالم پیدا ہوئے۔ شفقت و محبت اور دینی ماحول میں تربیت ہوئی، پہلے قرآن مجید کی تعلیم حاصل کی اور پھر انگریزی تعلیم کے لیے الہ آباد کے ایک اسکول میں داخل ہوئے، ابھی میٹرک تک نہ پہنچے تھے کہ ایک دن نماز جمعہ کے لیے الہ آباد کی جامع مسجد میں تشریف لے گئے۔ وہاں اتفاقاً اس دن حکیم الامت حضرت مولانا اشرف علی تھانوی رحمۃ اللہ علیہ کا وعظ تھا، علوم دینیہ کی عظمت اور اسلامی علوم کے حصول کی فضیلت کا یہ وعظ اتنا پر اثر اور سحر انگیز تھا کہ اس گیارہ سالہ نوجوان کے دل کی گہرائیوں میں اترا اور اس کی آئندہ زندگی کے لیے ایک اہم موڑ بن گیا، مسجد سے گھر آئے تو بدر عالم بدلے بدلے سے تھے، انگریزی تعلیم سے اب ان کا دل اچاٹ ہو گیا تھا ہر دم بس یہی فکر تھی کہ اب مجھے دینی علوم حاصل کرنے اور دین اسلام کا خادم بننا ہے۔

ان کے والد بزرگوار حاجی تہور علی صاحب اگرچہ بیٹے کی دینی تعلیم کے مخالف نہ تھے مگر چاہتے تھے کہ ان کی انگریزی تعلیم کم از کم میٹرک تک تو ہو جائے۔ چنانچہ انہوں نے بیٹے کو سمجھایا کہ وہ کچھ انتظار کرے اور انگریزی تعلیم کو ایک خاص حد تک پہنچا دے پھر وہ ان کو دینی مدرسہ میں داخل کر دیں گے مگر اب گویا بیٹے کے دل میں کچھ اور ہی سما گئی تھی۔

بدر عالم کا یہ پختہ عزم دیکھ کر باپ نے اسے ہی تقدیر الہی سمجھا اور سہارنپور کے عظیم محدث حضرت مولانا خلیل احمد

سہانپوری مہاجر مدنی رحمۃ اللہ علیہ کو اس سلسلہ میں ایک تفصیلی خط لکھا، حضرت مولانا خلیل احمد سہانپوری نے اس خط کے جواب میں حاجی تہور علی کو سمجھایا کہ وہ اس تبدیلی کو اپنے بیٹے کے حق میں عظیم دینی، دنیوی اور اخروی سعادت تصور کریں اور بخوشی اسے دینی علوم حاصل کرنے کی اجازت دے دیں۔ چنانچہ حضرت مولانا بدر عالم کو مدرسہ مظاہر العلوم سہارنپور میں داخل کر دیا گیا۔ جہاں شب و روز آٹھ سال کی محنت کے بعد ۱۳۳۶ھ میں آپ بیس سال کی عمر میں فارغ التحصیل ہوئے۔

دوسرا دور:

فارغ التحصیل ہونے کے ایک ہی سال بعد آپ ۱۳۳۷ھ میں سہارنپور میں معین مدرس مقرر ہوئے۔ ابھی تقرری کو زیادہ عرصہ نہ گزرا تھا کہ آپ کو دارالعلوم دیوبند جا کر مزید دینی علوم کی تحصیل اور مکرر دورہ حدیث کا شوق پیدا ہوا۔ چنانچہ ۱۳۳۹ھ میں آپ نے دارالعلوم دیوبند میں امام العصر حضرت علامہ محمد انور شاہ کشمیری، شیخ الاسلام حضرت علامہ شبیر احمد عثمانی، امام الفقہاء صدر مفتی دارالعلوم دیوبند، حضرت مولانا مفتی عزیز الرحمن عثمانی، اور عارف کامل، ماہر علوم حدیث حضرت مولانا سید اصغر حسین دیوبندی سے حدیث شریف کی کتابیں پڑھیں اور سند فراغت لی۔ پھر ۱۳۴۰ھ میں یہیں مسند تدریس پر فائز ہو گئے۔

اساتذہ حدیث میں آپ کی شخصیت پر سب سے زیادہ گہری چھاپ حضرت علامہ انور شاہ کشمیری کی تھی جن سے آپ نے حدیث شریف کی کتابیں، صحیح بخاری اور جامع ترمذی پڑھی تھیں۔ تین سال مسلسل آپ سے سماع حدیث کے بعد ۶ رزی الحج ۱۳۴۲ھ میں حضرت علامہ کشمیری نے اپنے ہاتھ سے لکھی ہوئی جو سند الحدیث والا جازۃ آپ کو عنایت فرمائی وہ عربی ادب کا ایک شاہکار ہے۔ حضرت علامہ کشمیری اس میں رقمطراز ہیں:

امابعد، فان علم الحديث مرفوع اعلامه وصحيح آثاره، وطيب اخباره، ومستفيض
بركاتہ وانوارہ ۛ

حدیثہ وحديث عنه، يعجبني
هذا اذا غاب، او هذا اذا حضرا
كلاهما حسن عندی اسر به
لكن احلاهما ما وافق النظرا

”وہو اساس الدين و رأسه و عليه طرده و عكسه، و من يرد الله به خيرا يفقهه في الدين۔“
علم حدیث ایک معزز علم ہے جس کے جھنڈے بلند، جس کے آثار صحیح، جس کی تعلیمات و خبریں پاکیزہ اور جس کے انوار و برکات لائق تحصیل ہیں، وہ نظروں سے اوجھل ہو یا محفل میں موجود، محبوب کی بات اور اس کے متعلق گفتگو مجھے اچھی لگتی ہے۔ دونوں ہی چیزوں میں میرے لئے حسن ہے جس سے مجھے مسرت ملتی ہے مگر زیادہ مٹھاس اس میں ہے کہ وہ برابر

میرے سامنے رہے۔“

(حدیث شریف) ”اللہ جس کی بھلائی چاہتا ہے اسے دین کی سمجھ عطا فرماتا ہے۔“

آگے امام العصر حضرت علامہ انور شاہ کشمیریؒ اپنے شاگرد رشید حضرت مولانا بدر عالمؒ کی اجازت حدیث کا ذکر کرتے ہوئے فرماتے ہیں:

وان اخانا فی اللہ الذکی الاحوذی المکرم المفخم المولوی بدر عالم ابن الحاج الناسک تهور علی قد اشتغل علی بجامع الترمذی والجامع الصحیح لامام الهمام البخاری رفع اللہ درجاتهما فی اعلیٰ علیین وقرأهما وسمع منی ثلاث مرات فی نحو ثلاث سنین وعلق عنی اشیاء وذاکر معی وراجع حتی احسبه واللہ حسبه، انه قد فهم علوم المحدثین مع تتبع الطرق وفن الاعتبار والمتابعات والشواهد ومذاهب الائمة وفحص غرض الشارح وجميع المتغایر وغير ذلك والان لما استجاز منی اجزته۔

”میرے دینی بھائی مولوی بدر عالم ولد حاجی تہور علی نے جو بے حد ذہین قابل و معزز اور لائق تکریم و تفہیم ہیں مجھ سے حدیث شریف کی دو کتابیں جامع ترمذی اور صحیح بخاری پڑھیں اور تقریباً تین سال تک مجھ سے ان کا سماع کیا۔ دوران درس انہوں نے کچھ تشریحات و توضیحات بھی قلمبند کیں۔ ان تشریحات کو بعد میں مجھ سے دہرایا اور اس درجہ مراجعت کی کہ میں سمجھتا ہوں (اور اللہ پاک کو بہتر علم ہے) کہ وہ حضرات محدثین کے علوم کو سمجھ گئے ہیں نیز احادیث کے مختلف طریقوں کا تتبع، فن اعتبارات و متابعات، دلائل اور حضرات ائمہ کے مذاہب، حضرت شارح علیہ السلام کی غرض و غایت کی جستجو اور مختلف المعنی احادیث کا جمع و تطابق وغیرہ ابحاث بھی یہ سمجھ چکے ہیں اور اب جب کہ انہوں نے مجھ سے اجازت حدیث مانگی ہے میں نے انہیں یہ اجازت دے دی ہے۔“

پھر حضرت علامہ کشمیریؒ نے اپنی تین اسناد حدیث کا ذکر فرمایا ہے، ایک حضرت مولانا محمود الحسن دیوبندیؒ (اسیر مالٹا) سے اور وہ اپنے شیخ مولانا محمد قاسم نانوتویؒ سے اور وہ اپنے شیخ حضرت شاہ عبدالغنیؒ سے۔ دوسری سند حضرت علامہ سید حسین الجسر طرابلسی شامیؒ مولف الرسالة الحمید یہ ۱۳۲۷ھ سے وہ اپنے والد بزرگوار سے وہ حضرت علامہ شامیؒ صاحب رد المختار اور تیسری سند حضرت علامہ سید احمد طحاویؒ محشی دار المختار ہے۔

حضرت مولانا بدر عالمؒ اس سند حدیث کے حاشیہ میں لکھتے ہیں کہ مجموعی طور پر میں دس سال حضرت علامہ انور شاہ کشمیریؒ کی خدمت میں رہا۔ پھر بطور عجز و انکسار فرماتے ہیں:

فتلك عشرة كاملة ولو ان احدا فاز بتلك المدة لملا صدره علما و حكمة، لكنی كنت

كالقيعان لا تجمع ماء ولا تنبت كلاء فهل من حرّيسا محنى على اقدارى ويعاملنى بدعوة صالحة واجره على الله۔

”تین سال یہ جو سند میں مذکور ہوئے اور سات مزید سال: اس طرح میں کل دس سال امام العصر حضرت علامہ کشمیریؒ کی خدمت میں رہا۔ کوئی دوسرا اتنی مدت اس استاد کے پاس رہتا تو اس کا سینہ علم و حکمت سے بھر جاتا، لیکن میں ایک بنجر زمین کی طرح تھا جس میں نہ پانی ٹھہرتا ہے اور نہ گھاس اگتی ہے۔ ہے کوئی ایسا وسیع الظرف شخص جو میری کوتاہیوں سے درگزر کرے میرے لئے دعاء خیر کرے اور مجھے معاف کر دے۔ اللہ ضرور اسے اجر سے نوازے گا۔“

حضرت علامہ کشمیریؒ نے مولانا سید بدر عالم میرٹھی کو یہ سند اجازت ۶/ ذی الحجہ ۱۳۴۲ھ کو عنایت فرمائی اور حضرت علامہ کی تاریخ وفات ۲/ صفر ۱۳۵۲ھ ہے۔ اس طرح حضرت مولانا بدر عالمؒ نے تقریباً دس سال حضرت علامہ کشمیریؒ کی خدمت میں گزارے۔ آپ کے یہ دس سال جیسا کہ آئندہ تفصیل سے معلوم ہوگا حضرت مولانا بدر عالمؒ کی تدریسی و تصنیفی زندگی ہی میں اہم سنگ میل ثابت ہوئے۔

دارالعلوم دیوبند میں تقریباً چوالیس سال دینی علوم کی خدمت کے بعد ۲۹/ شوال ۱۳۳۳ھ کو جب حضرت شیخ الہند مولانا محمود الحسن (اسیر مالٹا) دوسری بار زیارت حرمین شریفین کے لیے حجاز مقدس روانہ ہوئے اور یہ تاثر عام ہوا کہ اب آئندہ شاید دارالعلوم دیوبند آپ کی تدریسی خدمات سے بہرہ مند نہ رہے تو ان کے لائق شاگرد امام العصر حضرت علامہ انور شاہ کشمیریؒ نے بحیثیت قائم مقام صدر مدرس ان کی جگہ لی۔ اور بخاری شریف و ترمذی شریف کا درس سنبھالا۔ ۱۳۴۵ھ تک آپ دارالعلوم دیوبند میں بحیثیت صدر مدرس درس حدیث دیتے رہے۔ پھر مدرسہ کے بعض منتظمین سے اختلاف کی بنا پر آپ ۱۳۴۶ھ میں اپنے بعض رفقاء و تلامذہ کے ساتھ حدیث شریف کی خدمت کے لیے جامعہ اسلامیہ ڈابھیل (سورت) تشریف لے گئے آپ کے جن رفقاء تلامذہ نے آپ کے ساتھ دیوبند سے ڈابھیل جانا پسند کیا، ان میں حضرت مولانا بدر عالم میرٹھی مہاجر مدنی، شیخ الاسلام حضرت علامہ شبیر احمد عثمانی، مفتی عزیز الرحمن عثمانی اور مولانا سراج احمد دیوبندی شامل تھے۔

جامعہ اسلامیہ ڈابھیل میں حضرت مولانا بدر عالم سترہ سال حدیث شریف کی خدمت میں مصروف رہے یہاں کے قیام میں حضرت کو علوم حدیث میں گہری بصیرت حاصل ہوئی۔ یہیں آپ کو یہ خیال پیدا ہوا کہ اپنے استاذ حضرت علامہ انور شاہ کشمیریؒ سے بخاری شریف کے درس کے دوران اپنے جن علوم کا استفادہ کیا ہے اور جو تشریحات و توضیحات قلمبند کی ہیں انہیں ایک کتابی شکل دے دی جائے چنانچہ سخت کاوش و محنت کے بعد آپ نے عربی میں تقریباً دو ہزار صفحات تحریر فرمائے اور چار ضخیم جلدوں میں یہ کتاب ”فیض الباری علی صحیح البخاری“ کے نام سے ۱۳۵۶ھ ۱۹۳۸ء میں مصر سے طبع ہوئی۔

ڈابھیل میں سترہ سال تدریس حدیث کے بعد آپ بہاولنگر تشریف لے گئے۔ وہاں مدرسہ جامع العلوم کو مضبوط بنیادوں پر قائم کیا اور تقریباً ایک سال وہاں قیام فرمایا۔ جب یہ ادارہ اپنے پیروں پر کھڑا ہو گیا تو پھر سے آپ نے خدمت حدیث کے لیے کمر باندھی۔ ”فیض الباری علی صحیح البخاری“ کے ذریعہ عربی میں عظیم خدمت حدیث کے بعد آپ میں شدت سے اردو زبان میں حدیث شریف کی خدمت کا جذبہ پیدا ہوا اور یہی جذبہ ۱۳۶۲ھ میں ندوۃ المصنفین، دہلی سے وابستگی کی شکل میں ظاہر ہوا۔ حضرت مولانا مفتی عزیز الرحمن عثمانیؒ کے فرزند ارجمند حضرت مولانا مفتی عتیق الرحمن عثمانیؒ۔ رکن مجلس شوریٰ دارالعلوم دیوبند اور صدر جمعیت علماء ہند جب کلکتہ کے عرصہ دراز کے قیام کے بعد واپس تشریف لائے تو دہلی آ کر انہوں نے یہ عظیم تصنیفی ادارہ قائم فرمایا۔ حضرت مولانا حفظ الرحمن سیوہارویؒ اور دیگر اہل قلم کی طرح حضرت مولانا بدر عالم میرٹھیؒ نے بھی اس ادارہ سے بھرپور تعاون کیا۔ چار جلدوں میں تشریحات احادیث کی اردو زبان میں آپ کی خوبصورت ترین کتاب ”ترجمان السنۃ“ کی تالیف کی داغ بیل یہیں پڑی۔ حضرت مولانا بدر عالم میرٹھیؒ کے پاکستان تشریف لانے سے پیشتر اس عظیم کتاب کی یہاں پہلی جلد شائع ہو چکی تھی۔ دوسری جلد کا کچھ مواد مکمل ہو گیا تھا کہ تقسیم ہند کا مرحلہ پیش آ گیا اور حضرت مولانا عجیب بے سروسامانی کے عالم میں پاکستان تشریف لے آئے۔

تیسرا دور:

حضرت مولانا بدر عالم قیام پاکستان کے ساتھ ہی یہاں تشریف لے آئے تھے۔ سہارنپور، دیوبند اور ڈابھیل میں اب تک آپ علوم دین کی اشاعت کے جن اداروں سے وابستہ رہے تھے وہ ہندوستان کے مشہور اور جے جمائے تعلیمی مراکز تھے۔ پاکستان تشریف آوری کے بعد یہاں آپ کونت نئے مسائل کا سامنا تھا۔ یہ مسائل علمی نوعیت کے بھی تھے اور عوامی و سیاسی نوعیت کے بھی مثلاً پاکستان میں دینی مدارس اور تحقیقی دینی کتب پر مشتمل لائبریریوں کا فقدان تھا اور اسی لئے ابتداء یہاں علمی و تحقیقی کام مشکل تھا۔ ساتھ ہی بعض ایسے عوامل و سیاسی مسائل تھے جن سے آپ چشم پوشی یا کنارہ کشی نہ کر سکتے تھے خصوصاً جب کہ پاکستان میں موجود آپ کے استاذ شیخ الاسلام حضرت علامہ شبیر احمد عثمانیؒ اور رفقاء مثلاً مفتی اعظم پاکستان حضرت مولانا مفتی محمد شفیعؒ، علامہ سید سلیمان ندویؒ، حضرت مولانا ظفر احمد عثمانیؒ، استاذ الاساتذہ حضرت مولانا خیر محمد جالندھریؒ، مفتی محمد حسن امرتسریؒ، شیخ التفسیر حضرت مولانا محمد ادریس کاندھلویؒ، خطیب پاکستان حضرت مولانا احتشام الحق تھانویؒ وغیرہ ان عوامی و سیاسی کاموں میں مصروف تھے۔ پاکستان کے صحت مند دینی مستقبل کے لیے مندرجہ ذیل دینی، عوامی اور سیاسی کام بے حد اہم تھے۔

۱۔۔۔۔۔ زعماء مسلم لیگ کی اصلاح۔

۲۔۔۔۔۔ سرحد کے ریفرنڈم میں کامیابی کے لیے سعی۔

۳۔۔۔۔۔ پاکستان میں دینی مدارس کا قیام۔

۴۔۔۔۔۔ جمعیت علماء پاکستان کی تشکیل اور ان کے استحکام کے لیے مختلف پاکستانی شہروں کے دورے۔
۵۔۔۔۔۔ کشمیر کی جدوجہد آزادی۔

۶۔۔۔۔۔ پاکستان میں اسلامی دستور کے نفاذ کے لیے مساعی۔

۷۔۔۔۔۔ تحریک ختم نبوت اور رد قادیانیت کی کوششیں۔

۸۔۔۔۔۔ اسکولوں کالجوں اور جامعات میں اسلامی تعلیمی نصاب کے لیے سعی۔

۹۔۔۔۔۔ قرارداد مقاصد کی ترتیب و تدوین وغیرہ۔

حضرت مولانا بدر عالم میرٹھی مہاجر مدنی قدس سرہ نے اپنی ہجرت مدینہ سے قبل قیام پاکستان کے دوران دیگر رفقاء کے ساتھ مل کر ان میں سے بعض اہم میدانوں میں بھی قابل قدر خدمات انجام دیں۔ بحیثیت استاذ حدیث و نائب مہتمم ۱۳۶۶ھ ۱۹۴۷ء میں جامعہ اسلامیہ نڈوالہ یار کی تشکیلی، تنظیمی، تدریسی ذمہ داریاں اسلامی دستور کی تشکیل کی مساعی کے سلسلہ میں ۱۹۵۱ء میں کراچی میں ہر مکتب فکر کے جید علماء کا جو اجلاس حضرت مولانا احتشام الحق تھانویؒ کی قیام گاہ پر منعقد ہوا اس میں شرکت اور متفقہ بائیس نکات پر مشتمل اسلامی دستور کا جو خاکہ حکومت پاکستان کو پیش کیا گیا آپ کی اس کے لئے سرگرمی سے کوششیں، تحریک ختم نبوت کے سلسلہ میں مختلف دورے، رد قادیانیت پر مختلف رسائل کی تحریر اور ساتھ ہی ”ترجمان السنۃ“ کی بقیہ جلدوں کی تکمیل اور اردو زبان میں اہم دینی موضوعات پر تالیفات آپ کے اس دور کے اہم کارنامے ہیں۔

چوتھا دور:

حضرت مولانا بدر عالم قدس سرہ کی زندگی کا چوتھا اہم دور آپ کے ۱۳۷۲ھ ۱۹۵۳ء میں مدینہ منورہ کی ہجرت سے شروع ہو کر ۱۳۸۵ھ ۱۹۶۵ء میں آپ کے وصال تک کا سیزدہ (تیرہ) سالہ دور ہے۔ اس دور میں فقر و سلوک بھی ہے اور آپ کی طرف اہل اللہ کا رجوع بھی، علمی تبحر بھی ہے اور مخلوق خدا کو نفع رسانی کا بے پناہ جذبہ بھی، بیماری اور تکلیفیں بھی ہیں اور حصول رضائے الہی کے لیے ان پر صبر بھی، شریعت و طریقت بھی اور حقیقت بھی، روضہ رسول ﷺ کا قرب بھی ہے اور ذکر الہی کی ضربیں اور طمانینت بھی۔ ترجمان السنۃ جلد چہارم کے پیش لفظ میں ان مختلف کیفیات کا نقشہ آپ کچھ اس طرح کھینچتے ہیں:

”کیا کہئے کہ قلم کے اس در ماندہ مسافر نے ابھی کچھ دم نہ لیا تھا کہ بے سمجھے سوچے چوتھی جلد کی تالیف میں اپنا قدم ڈال دیا۔ ابھی وہ چند قدم ہی چلنے پایا تھا کہ عوارض میں گھر گیا کہ ”نہ جائے رفتن نہ پائے ماندن“ کا مضمون اس کے سامنے آ گیا۔ آخر تھک کر اس کو راستہ پر ہی بیٹھ جانا پڑا۔ اب ادھر شدت علالت ایک قدم اٹھانے سے مانع بھی اور ادھر حرص و شوق کا یہ عالم تھا کہ اس کٹھن کو بن پڑے تو چشم زدن میں طے کر ڈالا جائے۔ اسی فکر میں بستر علالت پر کروٹیں بدلتا رہا اور آئندہ چلنے کی مختلف راہیں

سوچتا رہا تو خیال میں آیا کہ.....“

حضرت مولانا بدر عالمؒ نے اپنی کتاب ”جواہر الحکم“ جن حالات میں املاء کرانا شروع کی اس کے متعلق آپ کے صاحبزادے سید آفتاب احمد لکھتے ہیں:

”حضرت والد صاحب رحمۃ اللہ علیہ کو اس حادثہ کے بعد سے (۱۹۵۳ء میں حج بیت اللہ سے واپسی پر کار کا حادثہ) ضعف بہت ہو گیا تھا۔ جس قدر خون نکل گیا تھا اس کی تلافی نہ ہو سکی اور اب چار سال سے تو بالکل بستر علالت پر تھے۔ نماز تک لیٹ کر اشارہ سے ادا فرماتے تھے۔ کھانا بالکل نام کو تھا یعنی روٹی، گھی، مسالہ، پھل وغیرہ سب بند۔ بس انجکشن اور طاقت کی ادویہ اور ابلی ہوئی اشیاء استعمال ہوتی تھیں۔ اتنی شدید علالت میں بھی چوبیس گھنٹے ان کو اسی کا خیال لگا رہتا تھا کہ امت محمدیہ ﷺ کو کس صورت سے زیادہ سے زیادہ فائدہ پہنچایا جاسکتا ہے۔ چنانچہ ”جواہر الحکم“ املاء کرانا شروع فرمادی جس کے مضامین بہت اہم اور بہت سہل انداز سے بیان کئے گئے ہیں۔ تیسرا حصہ تو موجودہ دور کی مشکلات کا حل ہے اور کمال یہ ہے کہ سب کچھ حدیث سے اخذ کیا گیا ہے۔“

تصانیف:

حضرت مولانا بدر عالمؒ کی بعض اہم تالیفات حسب ذیل ہیں:-

(۱) - فیض الباری علی صحیح البخاری مع حاشیہ الساری الی فیض

الباری (عربی) امام العصر حضرت علامہ انور شاہ کشمیریؒ کی درس بخاری کی وہ تقاریر جو حضرت مولانا بدر عالمؒ نے دوران درس قلم بند کیں مع حاشیہ البدر الساری مؤلفہ حضرت مولانا موصوفؒ چار جلدوں پر مشتمل تشریح احادیث کی یہ عظیم عربی کتاب جنوبی افریقہ کے شہر جوہانس برگ کی جمعیتہ العلماء ٹرانسوال کے مالی تعاون سے مجلس علمی ڈابھیل (سورت) کی زیر نگرانی مصر سے ۱۳۵۷ھ/۱۹۳۸ء میں طبع ہوئی۔ صفحات جلد اول (۴۱۲) جلد دوم (۴۹۵) جلد سوم (۴۷۸) اور جلد چہارم (۵۴۴) کل صفحات (۱۹۲۹)۔

مقدمہ کتاب میں حضرت مولانا بدر عالمؒ نے کلمہ تشکر کے طور پر حضرت علامہ کشمیریؒ کے ممتاز شاگرد حضرت مولانا محمد یوسف بنوریؒ (جو مشہور بزرگ اور عارف باللہ سید آدم بنوری رحمۃ اللہ علیہ) ۱۰۵۳ھ خلیفہ حضرت مجدد الف ثانی شیخ احمد فاورقی سرہندیؒ کی اولاد سے ہیں) اور ناظم مجلس علمی ڈابھیل سید احمد رضا بنوریؒ کا شکریہ ادا کیا ہے کہ ان حضرات نے کتاب کی تصحیح میں بڑی محنت کی۔ حضرت مولانا محمد یوسف بنوری نے فیض الباری کے مطالعہ کے وقت ایک خاص کیف کے عالم میں جو پینتیس عربی اشعار نظم فرمائے وہ بھی مقدمہ کا حصہ ہیں۔ ملاحظہ ہوں بعض اشعار جن میں ابتداء اس کتاب کی تالیف پر کیف و سرور کا اظہار اور حضرت علامہ کے فیوض کا ذکر ہے۔

حب النسيم علق القلوب و مالا
 فترحل الحزن المقيم وزالا
 أملی الامام الشيخ انور علمه
 من صدره متدفقا فاسا لا
 فجرت ينابيع الحديث بدرسه
 والله أجرى فيضه يتوالى

(۲) ترجمان السنۃ:

(اردو) مطبوعہ دہلی، لاہور، کراچی۔ چار جلدوں پر مشتمل اردو میں حدیث شریف کی معرکہ آراء کتاب، کراچی کے مطبوعہ نسخہ کے اعتبار سے پوری کتاب ۲۲۱۶ صفحات پر مشتمل ہے جس میں ۱۱۷۱۴ احادیث رسول ﷺ کی انتہائی عالمانہ اور محققانہ تشریح کی گئی ہے۔ کتاب کی پہلی جلد حضرت مولف رحمۃ اللہ علیہ کے ۱۳۶۲ھ میں ندوۃ المصنفین دہلی سے وابستگی کے کچھ بعد ہی مکمل ہو گئی تھی جبکہ دوسری جلد کی تصنیف کے وقت تقسیم ہندو پاک کا مرحلہ درپیش تھا۔ اس طرح باقی کتاب حضرت مؤلف کے پاکستان آنے کے بعد مکمل ہوئی۔

(۳) جواہر الحکم:

(اردو) تین حصے، مطبوعہ کراچی ۱۴۰۰ھ یہ کتاب صفر المظفر ۱۳۸۲ھ اور ذی الحجہ ۱۳۸۲ھ کے درمیان لکھی گئی ہے اور ایسی ۱۳۹ احادیث رسول ﷺ کی سادہ زبان میں تشریح ہے جس کی روشنی میں موجودہ دور کے بعض اجتماعی مسائل اور قانون شریعت کے نفاذ میں درپیش بعض مشکلات کا حل تلاش کیا جاسکتا ہے۔

(۴) الحزب الاعظم:

(مترجم اردو) جن دعاؤں یا درود شریف کے مختلف کلمات کی قرآن و حدیث میں بہت فضیلت وارد ہوئی ہے اور جو ہمیشہ سے حضرات مشائخ کا ورد رہی ہیں مشہور محدث حضرت علامہ علی قاری رحمۃ اللہ علیہ نے انہیں اپنی کتاب ”الحزب الاعظم والورد الاکرم“ کے نام سے سات منزلوں کی شکل میں جمع کر دیا ہے۔ حصول برکت کے لیے ہفتہ کے ساتھ دنوں میں روز ایک منزل پڑھی جاتی ہے۔ حضرت مولانا بدر عالم نے قارئین کے لیے اس کا خوبصورت اردو ترجمہ کر دیا ہے تاکہ پڑھنے والا سمجھ کر پڑھے اور جانے کہ وہ اپنے رب سے کیا مانگ رہا ہے۔ تاج کمپنی لمیٹڈ نے اسے پوری آب و تاب سے چھاپا ہے۔ ان دعاؤں کے پڑھنے سے زندگی میں بڑی برکتیں رہتی ہیں۔

(۵) خلاصہ زبدۃ المناسک:

علماء کرام نے حج و عمرہ کے مسائل اور ماثورہ دعاؤں پر مشتمل متعدد مفید کتابیں لکھی ہیں لیکن قطب عالم حضرت

مولانا رشید احمد گنگوہیؒ کی کتاب ”زبدۃ المناسک“ کو اس سلسلہ میں ایک نمایاں مقام حاصل ہے جس میں یہ تمام چیزیں ضروری تفصیل کے ساتھ انتہائی خوبصورت انداز میں بیان کی گئی ہیں۔

حضرت مولانا بدر عالم رحمۃ اللہ علیہ نے اس تفصیلی کتاب کے بہت زیادہ پیش آنے والے ضروری مسائل اور دوران حج جا بجا پڑھی جانے والی دعاؤں کا انتخاب کیا ہے اور عازمین حج و زائرین مدینہ منورہ کے لیے حاجی وجیہ الدین ٹرسٹ کراچی نے اسے جیبی سائز میں شائع کیا ہے جس سے حاجیوں اور عمرہ پر جانے والوں کے لیے یہ انتہائی مفید چیز بن گئی ہے۔

(۶) مستزاد الحقیر علی زاد الفقیر :

فقہ اسلامی کی مشہور کتاب ”فتح القدیر“ کے مصنف شیخ ابن ہمامؒ نے نماز سے متعلق مسائل پر اپنی کتاب ”زاد الفقیر“ تحریر کی تھی۔ حضرت مولانا بدر عالمؒ نے مستزاد الحقیر علی زاد الفقیر کے نام سے اس کتاب پر مفید حاشیہ لکھا ہے۔

(۷) نصیحت نامہ :

دینی نصائح پر مشتمل اڑتالیس صفحات کا حضرت مولانا بدر عالمؒ کا یہ مختصر رسالہ حاجی محمد وجیہ الدین نے ۱۳۸۲ھ/۱۹۶۲ء میں کراچی سے شائع کیا ہے جس میں آیات قرآنی، احادیث نبوی اور ارشادات مشائخ کی روشنی میں فضیلت ذکر، اتباع سنت کی برکتیں، بدعات کی برائیاں، مسلمان بھائی سے حسن ظن، نیت کی سچائی، حقوق الہی، اور حقوق قرآن کی ادائیگی جیسے مفید اہم موضوعات پر آسان زبان میں روشنی ڈالی گئی ہے، حضرت خواجہ محمد معصومؒ خلیفہ و فرزند حضرت مجدد الف ثانیؒ کے ایک مکتوب سے چند نصائح اور حضرت شیخ فرید الدین عطارؒ کے ”پند نامہ“ سے چند اقتباسات بھی رسالہ کا حصہ ہیں۔

(۸) مسک الختام فی ختم النبوة بخیر الامام۔

(۹) آواز حق۔

(۱۰) نزول عیسیٰ بن مریم :

ان تینوں رسالوں کا موضوع قرآن و حدیث کی روشنی میں ختم نبوت کا اثبات، فتنہ قادیانیت کا رد اور رفع و نزول عیسیٰ علیہ السلام کے عقائد کی وضاحت ہے۔

(۱۱) تذکرۃ ائمہ اربعہ و مشہور محدثین۔

(۱۲) قسمت کا ستارہ۔

(۱۳) شان حضور۔

(۱۴) محبوب الارث۔

اسلوب نگارش:

حضرت مولانا بدر عالمؒ کی ہجرت مدینہ سے قبل انتخاب موضوعات اور اسلوب نگارش اور ہجرت مدینہ کے بعد کے موضوعات اور طرز تحریر کا اگر ہم تقابلی مطالعہ کریں تو ہمیں یہ نمایاں فرق نظر آئے گا کہ قبل ہجرت کا آپ کا میلان دقیق علمی تحقیقات کی طرف تھا اور اسلوب نگارش بھی پر شکوہ اور ادیبانہ تھا۔ جبکہ بعد ہجرت زیادہ اہم اور عملی دینی زندگی کے لیے زیادہ مفید موضوعات اور سادہ و دلنشین انداز نگارش نے اس کی جگہ لے لی۔ اور یہ وہ قدرتی تبدیلی ہے جو ہر اس عالم دین کے بیان و تحریر میں آہستہ آہستہ آتی ہے جو درویشی کی راہ پر گامزن شریعت و طریقت کی منزلیں طے کرتا ہوا حقیقت و معرفت کی طرف بڑھتا ہے۔

وفات:

عظیم دینی خدمات انجام دینے کے بعد علوم حدیث کا یہ درخشاں ستارہ ستر سال سے کچھ کم عمر پا کر ۳/ رجب المرجب ۱۳۸۵ھ/ ۲۹/ اکتوبر ۱۹۶۵ء بروز جمعہ المبارک بالآخر اپنے رب سے جا ملا اور مدینہ منورہ کے قبرستان جنت البقیع میں قبر کے لیے جگہ پائی۔ رحمہ اللہ رحمة واسعة۔

خدا رحمت کند ایں عاشقان پاک طینت را





استاذ العلماء
حضرت مولانا خیر محمد جالندھری رحمۃ اللہ علیہ

ولادت: ۱۳۱۲ھ

وفات: ۱۳۹۰ھ

حافظ محمد اکبر شاہ بخاری جام پور:

استاذ العلماء حضرت مولانا خیر محمد جالندھری رحمۃ اللہ علیہ

ولادت:

آپ بمقام عمر والدہ بلکہ تحصیل نکودر ضلع جالندھری میں اپنے ماموں جان کے مکان پر ۱۳۱۳ھ بمطابق ۱۸۹۵ء میں پیدا ہوئے۔ آپ کے والد ماجد کا نام الہی بخش اور دادا کا نام خدا بخش تھا زمین دار پیشہ گھرانہ تھا۔ آپ کے ماموں میاں شاہ محمد ولد میاں شیر محمد بڑے عزت دار سمجھے جاتے تھے۔ اور تمام برادری کی رسومات کو چھوڑ کر قطب الارشاد حضرت مولانا رشید احمد صاحب گنگوہی قدس سرہ کی خدمت میں حاضر ہو کر بیعت ہوئے اور ذکر و اشغال کی طرف متوجہ ہوئے اور آخر وقت تک دینیات قرآن مجید کی تعلیم دیتے رہے۔ (ماہنامہ الرشید لاہور)

تعلیم و تربیت:

آپ نے قرآن مجید اپنے ماموں میاں شاہ محمد صاحب سے پڑھا اور بچپن ہی سے ان کے زیر تربیت رہے۔ ۱۹۰۵ء میں مدرسہ رشیدیہ نکودر ضلع جالندھری میں داخلہ لیا اور دو سال اسی مدرسہ میں ابتدائی تعلیم حاصل کی پھر مدرسہ رشیدیہ رائے پور گوجراں ضلع جالندھری میں مولانا افضل احمد صاحب اور مولانا مفتی فقیر اللہ صاحب سے ابتدائی عربی کتب صرف و نحو فقہ و منطق فلسفہ و ادب پڑھیں۔ ۱۹۱۰ء تا ۱۹۱۳ء مولانا سلطان احمد صاحب سے مختلف کتابیں پڑھتے رہے اس کے بعد مدرسہ متبع العلوم گلاؤنھی میں مولانا غلام نبی، مولانا کریم بخش پنجابی اور مولانا محی الدین صاحب سے مختلف علوم حاصل کئے پھر چار ممتاز علماء مولانا محمد یسین سرہندی، مولانا سلطان احمد صاحب پشاور، مولانا سلطان احمد بریلوی اور مولانا عبدالرحمن سلطان پوری سے مدرسہ اشاعت العلوم میں اعلیٰ تعلیم حاصل کی۔ سند حدیث مولانا محمد یسین سرہندی سے حاصل کی۔ ۱۳۳۵ھ کے آخر میں تعلیم سے فارغ ہوئے۔ سند فراغت تعلیم حضرت مولانا محمد احمد صاحب قاسمی مہتمم دارالعلوم دیوبند کے دست مبارک سے عطا ہوئی۔ (ماہنامہ الرشید لاہور)

تدریسی خدمات:

تعلیم سے فراغت کے فوراً بعد اسی مدرسہ اشاعت العلوم میں مولانا محمد احمد قاسمی کے حکم سے تقریباً ایک سال تک

مدرسی کے فرائض انجام دیئے۔ ۱۳۳۶ھ سے منڈی صادق گنج ریاست بہاولپور میں صدر مدرس کے عہدے پر تقرری ہوئی اور دوران مکمل نصاب تعلیم کا درس دیتے رہے۔ اس کے بعد اساتذہ رائے پور گوجراں کے حکم سے مدرسہ عربی فیض محمدی جالندھر میں حدیث کے چراغ جلاتے رہے اس طرح شعبان ۱۳۴۹ھ مطابق جنوری ۱۹۳۱ء تک تعلیمی و تدریسی خدمات انجام دیتے رہے پھر جب مدرسہ فیض محمد بند ہو گیا تو اپنا ایک دینی مدرسہ قائم کرنے کا فیصلہ فرمایا۔ (الرشید لاہور)

خیر المدارس کا قیام:

مدرسہ فیض محمدی کے سلسلہ درس و تدریس ختم ہونے کے بعد آپ نے حکیم الامت مجدد ملت حضرت مولانا اشرف علی صاحب تھانوی قدس سرہ سے مشورہ کیا۔ حکیم الامت نے فرمایا کہ بہ نسبت دیہات کے شہر میں رہ کر دینی خدمات انجام دینا زیادہ مفید ہوگا۔ حضرت مولانا جالندھری نے اس رائے عالی کو عملی جامہ پہنانے کے لئے جالندھر شہر میں ایک دینی مدرسہ قائم کرنے کا فیصلہ کیا اور بالآخر حضرت حکیم الامت کی زیر نگرانی مسجد عالمگیر جالندھر شہر اناری بازار میں مورخہ ۱۹ شوال ۱۳۴۹ھ مطابق ۹ مارچ ۱۹۳۱ء کو مدرسہ کا افتتاح کیا جس کا نام حکیم الامت نے ”خیر المدارس“ رکھا۔ بفضلہ تعالیٰ مدرسہ اپنے دینی مقاصد تعلیم و تبلیغ میں ہر سال ترقی کرتا رہا اور طبقہ علماء و صلحاء سے خراج تحسین و دعا حاصل کرتا رہا اور مدرسہ کو یہ خصوصی سعادت ہمیشہ حاصل رہی کہ بزرگان دین اور مشاہیر علماء ہمیشہ گاہے گاہے اپنی تشریف آوری اور معائنہ جات اور اظہار رائے سے متبرک فرماتے رہے جن اکابر ملت نے اپنے قدم میمنت لزوم سے مدرسہ کو اعزاز بخشا ان میں خود حضرت حکیم الامت تھانوی قدس سرہ کی ذات اقدس بھی شامل ہے۔ حضرت تھانویؒ ۱۵ ربیع الاول ۱۳۵۵ھ کو خیر المدارس جالندھر میں رونق افروز ہوئے۔ آپ کی آمد پر ایک خیر مقدم تیار کیا گیا ہے جو ملک کے مشہور فارسی شاعر حضرت گرامی مرحوم کے شاگرد رشید مولانا عزیز الدین عظامی نے لکھا تھا اس کے چند اشعار بطور تبرک درج کئے جاتے ہیں ملاحظہ فرمائیے۔

چہا خیر المدارس بر سر بخت خودش نازد کہ میدارد حکیم الامت آں اشرف علی مہمان

رسد گرے خورم سوگند خاک پاک جالندھر کہ گشتہ سر زمینش مطلع نور عرفان

چہ مے پرسی عطای نسبت ایں شہر و ایں مکتب ہمانا شہر جسم آمد دراں جسم است مکتب جان

حضرت مولانا جالندھریؒ فرماتے تھے کہ جس مکان میں حضرت حکیم الامتؒ نے قیام فرمایا تھا بلا مبالغہ تقریباً ایک ماہ تک اس کے در و دیوار سے انوار محسوس ہوتے رہے۔ حضرت حکیم الامتؒ کے علاوہ جن حضرات نے اپنے قدم میمنت لزوم سے مدرسہ کو مشرف فرمایا ان میں شیخ الاسلام علامہ شبیر احمد عثمانیؒ۔

سید حسین احمد صاحب مدنیؒ حضرت مولانا شاہ عبدالقادر رائے پوریؒ حضرت مولانا سید مرتضیٰ حسن چاند پوریؒ حضرت مولانا سید اصغر حسین دیوبندیؒ حضرت مولانا ظفر احمد عثمانیؒ حضرت مولانا سید سلیمان ندویؒ حضرت مولانا مفتی

محمد حسن امرتسری، حضرت مولانا رسول خاں ہزاروی، حضرت مولانا مفتی محمد شفیع دیوبندی، حضرت مولانا قاری محمد طیب قاسمی، حضرت مولانا محمد ادریس کاندھلوی اور حضرت خواجہ عزیز الحسن مجذوب خاص طور پر قابل ذکر ہیں۔ خواجہ صاحب رحمۃ اللہ علیہ کے چند اشعار ملاحظہ فرمائیے جو خیر المدارس کے متعلق ہیں۔

عجب ہے پرانوار خیر المدارس خدا کا ہے گلزار خیر المدارس
طریق سلف پر ہے یہ چلنے والا ہے بدعت سے بیزار خیر المدارس
پڑھتا ہے علم اور سکھاتا ہے تقویٰ بناتا ہے دین دار خیر المدارس
یہاں مجمع اہل علم و عمل ہے یہ ہے بزم اختیار خیر المدارس
پے نصرت و حفظ دیں ہے یہ گویا سپر اور تلوار خیر المدارس
یہ ہے خیر ہماری کہ علم و عمل کے بہاتا ہے انہار خیر المدارس
چلو اہل خیر ہے اجر کی یہ منڈی جزا کا ہے بازار خیر المدارس
رہے حق پہ تو تاقیامت سلامت بایں نیک اطوار خیر المدارس
جوبانی ہیں خیر محمد تو پھر کیوں نہ ہو نیک آثار خیر المدارس
مگر سر پہ ہے ظل اشرف جو تجھ پر برستے ہیں انوار خیر المدارس

یہ احوال سن کر ہے مجرب خواہاں

کہ دیکھے وہ اک بار خیر المدارس

خیر المدارس کی اس نشاطِ اولیٰ میں سینکڑوں طلباء علوم و فنون عربیہ درسیہ، تفسیر قرآن و حدیث، اصول حدیث، فقہ، اصول فقہ، عقائد، کلام، فرائض، معانی، ادب، عروض، تاریخ، سیرت، اخلاق و تصوف، صرف و نحو، منطق، فلسفہ، حساب، مناظرہ، حفظ و ناظرہ قرآن مجید اور فارسی سے فارغ التحصیل ہو کر درس و تدریس اور تعلیم و تبلیغ جیسے دینی خدمات میں مشغول ہوئے۔ پاکستان بننے کے بعد پاکستان کے مرکزی شہر ملتان میں ۱۸ اکتوبر ۱۹۴۷ء کو مدرسہ خیر المدارس کی نشاطِ ثانیہ کا آغاز ہوا اور جس میں حضرت مولانا عبدالرحمن صاحب کالمپوری رحمۃ اللہ علیہ جیسے جید علماء کا بطور اساتذہ تقرر ہوا جن کی علمی شہرت اور خداداد صلاحیتوں کی وجہ سے بہت جلد طالبانِ علم حدیث خیر المدارس کی طرف رجوع کرنے لگے اور دیکھتے ہی دیکھتے مدرسہ پورے ملک میں مرکزی حیثیت اختیار کر گیا اور دارالعلوم دیوبند کا عین نمونہ بن گیا، حضرت مولانا خیر محمد صاحب کے فیضان نے فی الواقع خیر المدارس بنا دیا اور جہاں سے اب تک ہزاروں کی تعداد میں علماء فضلاء فارغ التحصیل ہو کر ملک و ملت کی خدمت میں مصروف ہیں، اس سلسلہ میں شیخ الحدیث و التفسیر حضرت مولانا محمد ادریس صاحب کاندھلوی رحمۃ اللہ علیہ تحریر فرماتے ہیں کہ: پاکستان آنے کے بعد نظریں ڈھونڈتی تھیں کہ کوئی دیوبند اور سہارنپور کا نمونہ

نظر آئے سوا الحمد للہ یہاں آنے کے بعد وہ نمونہ ملتان میں نظر آیا اور دل کو تسلی ہوئی۔ یہ مدرسہ خیر المدارس وہی خیر المدارس ہے کہ جو تقسیم ہند سے پہلے جالندھر میں تھا اور جس کی نشاط اولیٰ حضرت مولانا و بالفصل اولینا مولانا خیر محمد صاحب مدظلہم کے مبارک ہاتھوں سے ہوئی تھی جو حضرت حکیم الامت مولانا اشرف علی صاحب تھانوی قدس سرہ کے خلیفہ مجاز اور شریعت و طریقت کے زبردست عالم ہیں مدرسہ مجتہدہ تعالیٰ اپنے عروج اور شباب پر تھا اور اپنی حسن تعلیم اور حسن تربیت کی بناء پر مقبول عام و خاص تھا، تقسیم ہند کے بعد مولانا موصوف جالندھر سے ہجرت فرما کر پاکستان تشریف لائے اور مدرسہ کی پیش بہا عمارتیں اور تمام کتب خانہ اور علمی و مالی سرمایہ اور علماء و فضلاء کی ایک جماعت کو جمع کر کے تعلیم دین کے فریضہ کی ادائیگی شروع فرمائی، فجزاء اللہ فی الدارین خیر الجزاء تقسیم ہند سے پہلے یہ مدرسہ حضرت حکیم الامت مولانا تھانوی قدس سرہ کی سرپرستی میں جاری تھا اور یہ نام خیر المدارس بھی حضرت تھانوی رحمۃ اللہ علیہ کا ہی تجویز کر فرمودہ ہے۔ تقسیم ہند کے بعد شیخ الاسلام حضرت مولانا شبیر احمد صاحب عثمانی دیوبندی قدس اللہ سرہ کی سرپرستی میں رہا۔ میرے علم میں اب تک پاکستان میں اس شان کی کوئی درسگاہ نہیں۔ اللہ تعالیٰ اس خیر کثیر کے چشمہ فیض کو قیامت تک جاری رکھے اور وہم و گمان سے زیادہ اس میں خیر و برکت عطا فرمائے اور نظر بد سے محفوظ رکھے اور اس چشمہ فیض کے جاری کرنے والے مخدوم و محترم خیر مجسم حضرت مولانا خیر محمد صاحب کے ظل خیر کو طویل اور مدید فرمائے اور اہل پاکستان خصوصاً اہل ملتان کو اس نعمت غیر متوقع کی قدر شناسی کی توفیق عطا فرمائے آمین۔ (آئینہ و آئین وقواعد خیر المدارس ص ۴۰)

بیعت و خلافت:

ہندوستان میں اس وقت حضرت حکیم الامت تھانویؒ کی ذات اقدس مرجع خواص و عام تھی ان کی ذات بابرکات سے خانقاہ امدادیہ اشرفیہ تھانہ بھون کو وہ مرجعیت حاصل تھی جو گیارہویں صدی کے آخر میں حضرت مجدد الف ثانی کی ذات اقدس سے سرہند کو تھی اس چودھویں صدی میں اللہ تعالیٰ نے حضرت تھانویؒ سے تجدید دین کا کام جس عظیم الشان طریق پر لیا وہ اہل نگاہ سے پوشیدہ نہیں اس خانقاہ اشرفیہ کا تربیت یافتہ ہر شخص ایک درنشین اور گوہر نایاب ثابت ہوا، حضرت مولانا جالندھریؒ بھی اسی خانقاہ کے ایک موقوتی تھے۔ حضرت مولانا جالندھریؒ خود تحریر فرماتے ہیں کہ: میری تھانہ بھون کی پہلی حاضری شوال ۱۳۴۲ھ مطابق مئی ۱۹۲۴ء کو ہوئی اور پھر یہ سلسلہ آخری حاضری ۱۷ رجب ۱۳۶۲ھ مطابق ۲۱ جولائی ۱۹۴۳ء تک جاری رہا، حضرت اقدس حکیم الامتؒ کا وصال ۱۶ رجب ۱۳۶۲ھ مطابق ۲۰ جولائی ۱۹۴۳ء ۱۱ بجے شب منگل کو ہوا تھا اور اس کے دوسرے دن تھانہ بھون آخری حاضری ہوئی۔ پہلی حاضری شوال ۱۳۴۲ھ مئی ۱۹۲۴ء کے اوائل میں ہوئی اور ایک ہفتہ قیام رہا۔ مقیمین کو اس وقت مکاتبت کی اجازت تھی چنانچہ پہلا خط لکھ کر اپنا حاصل عرض کیا گیا تو حضرت والا نے مجھ میں تکبر تشخیص کر کے اس کا علاج شروع فرمایا میں نے دوسرے خط میں تشخیص و تجویز دونوں

کو تسلیم کیا تو حضرت والا نے جواب میں جو الفاظ تحریر فرمائے وہ اب تک دماغ میں محفوظ ہیں فرمایا کہ جی بہت خوش ہوا
 ہنیاً لك العلم والعمل۔ پہلے بیعت حضرت مرشدی حافظ محمد صالح صاحب سے کی ہوئی تھی اس لئے سیدنا و مرشدنا
 حضرت حکیم الامت تھانوی قدس سرہ العزیز نے ابتداء بیعت کرنے سے انکار فرمایا کیونکہ حضرت اقدس کا یہ اصول تھا کہ
 ابتداء بیعت نہیں فرماتے تھے بلکہ مناسب ہونے کے بعد بیعت فرماتے تھے ایک سال کے بعد تجدید بیعت کی درخواست کی
 گئی تو قبول فرماتے ہوئے فرمایا کہ یہ پرچہ میں اپنے پاس رکھتا ہوں بعد نماز مغرب میں خود بلا لوں گا چنانچہ ۹ ذوالحجہ
 ۱۳۴۳ھ یکم جولائی ۱۹۲۵ء کو بعد نماز مغرب لیلۃ العید الاضحیٰ میں مسجد خانقاہ امدادیہ میں چاروں مسلموں چشتیہ نقشبندیہ
 سہروردیہ قادریہ میں بیعت سے دست بدست مشرف فرمایا اس روز سے حضرت والا کی طرف سے شفقت اور نظر عطوفت
 اور ظاہری و باطنی تربیت میں زیادتی اضعا فاضاعفہ نمایاں ہونے لگی اور خط و کتاب کی آمد و رفت میں بھی ترقی ہوئی بلکہ
 ذوق و شوق میں روزمرہ ترقی پذیر ہوتا چلا گیا۔ یہاں تک کہ میرے ایک عریضہ کے جواب میں مورخہ ۱۷/۱۱/۱۳۴۳ھ
 کو بوقت قیام احقر در خانقاہ امدادیہ اس خاکپائے اہل اللہ سراپا گناہ کو بیعت و تلقین کی اجازت فرمائی اور اس کی اطلاع
 باقاعدہ طور پر ماہنامہ ”الامداد“ میں بھی شائع کرا دی۔ (خودنوشت نقش حیات۔ خیر الافادات ص ۳۶)

دینی و سیاسی خدمات:

حضرت مولانا جالندھری نے اپنے سینے میں متلاطم علم کے سمندروں سے مخلوق خدا کو جس طرح فائدہ پہنچایا اور
 آج وقت کے بڑے بڑے علماء و فضلاء آپ کے گلستان علم و فضل سے سینکڑوں کی تعداد میں فیض یاب ہو کر دین و ملک
 اور قوم کی خدمت کر رہے ہیں۔ آپ کی دینی، علمی، تدریسی خدمات کے ساتھ ساتھ ملکی اور سیاسی خدمات بھی ناقابل
 فراموش ہیں۔ تحریک پاکستان کے سلسلہ میں آپ اپنے شیخ و مربی حضرت حکیم الامت تھانوی قدس سرہ کے مسلک و
 مشرب کے حامی تھے اور دل و جان سے شیخ الاسلام علامہ عثمانی ”مولانا ظفر احمد عثمانی“ مفتی اعظم مولانا مفتی محمد شفیع
 صاحب دیوبندی کے ہمراہ پاکستان کے حق میں تحریر و تقریر کے ذریعے اپنی خدمات انجام دیتے رہے۔ قیام پاکستان کے
 بعد قرارداد مقاصد کی تدوین و ترتیب میں مذکورہ بالا حضرات کی جدوجہد اور مساعی جمیلہ میں معاونت فرماتے رہے اس
 کے بعد ۱۹۵۱ء میں علامہ سید سلیمان ندوی، حضرت مفتی محمد شفیع صاحب اور مولانا احتشام الحق تھانوی مدظلہ نے جب
 مختلف مکاتیب فکر کے علماء کو کراچی مدعو کیا تا کہ اسلامی دستور تیار کیا جائے اور ایسا دستور ہو جس پر علماء کرام کا ہر فرقہ متفق
 ہو اس اجلاس میں جن مقدس اور بزرگ ہستیوں نے شرکت کی ان میں مولانا جالندھری بھی شریک تھے۔ اس اجلاس
 کے کچھ دنوں کے بعد ۱۹۵۳ء میں دوبارہ اس دستور کے بنیادی اصول اسلام کی ضروری ترامیم کے سلسلہ میں دوبارہ
 کراچی تشریف لے گئے۔ ۱۹۵۴ء میں پاکستان کے اس وقت کے وزیر اعظم خواجہ ناظم الدین مرحوم کی جانب سے دستور
 مسائل پر غور و فکر کرنے کے لئے پاکستان کے جن ممتاز علماء کو مدعو کیا گیا تھا ان میں حضرت مولانا خیر محمد صاحب جالندھری

بھی شامل تھے۔ جمعیت علماء اسلام کے باہمی اتحاد کے لئے ۱۹۵۴ء میں کراچی تشریف لے گئے اور مرکزی جمعیت علماء اسلام کے باہمی سرپرست اور مرکزی رہنما کی حیثیت سے آخر دم تک علماء کرام کے اتفاق و اتحاد کی جدوجہد میں لگے رہے۔ شیخ الاسلام علامہ عثمانیؒ کے دارالعلوم کی کمیٹی کے رکن رہے اور کچھ عرصہ مجلس تحفظ ختم نبوت کے سربراہ کی حیثیت سے خدمات انجام دیتے رہے۔ ہمیشہ اعلیٰ کلمۃ الحق کی خاطر ہر باطل کے مقابل علماء و اکابر کے شانہ بشانہ میدان میں ڈٹے رہے اور ضعف و پیرانہ سالی کے باوجود آخر دم تک خدمت اسلام اور امت مسلمہ کی اصلاح میں مصروف رہے۔ (ماہنامہ الرشید محرم ۱۳۹۶ھ)

اخلاق و عادات:

حضرت جالندھریؒ کو حق تعالیٰ نے حسن ظاہری و باطنی سے نوازا تھا آپ کا اخلاقی معیار بہت بلند تھا۔ آپ کی زبان کذب، غیبت، گوئی، بہتان تراشی وغیرہ سے قطعاً نا آشنا تھی۔ آپ کی طبیعت ذاتی طور پر فکر آخرت کی طرف ہر وقت مائل رہتی تھی۔ آپ اتباع سنت کے مجسم پیکر تھے ان کی زندگی کا ہر شعبہ رشد و ہدایت کی شمع تھا، نہایت متواضع اور منکسر المزاج تھے۔ عابد و زاہد اور اسلاف کا عین نمونہ تھے۔ محدث وقت حضرت مولانا سید محمد یوسف صاحب بنوری رحمۃ اللہ علیہ فرماتے ہیں کہ مولانا جالندھریؒ اپنے دور کے جید اور ممتاز عالم تھے۔ بڑے عاقل و متین اور مدبر و منتظم تھے، علم و وقار کا مجسمہ اور خدا ترسی و للہیت کا بہترین نمونہ تھے پاکستان کے مرکزی شہر ملتان میں ان کا مدرسہ خیر المدارس اسم با مسمیٰ تھا جہاں تعلیم و تدریس کے ساتھ ساتھ تزکیہ نفوس، اصلاح اخلاق اور ترتیب قلوب کی طرف بھی توجہ تھی، صورت کے ساتھ روح بھی تھی، صفائی کے معاملات میں خصوصی امتیاز تھا یوں تو حضرت جالندھریؒ مرحوم کی شخصیت تھانہ بھون اور دیوبند سے تعلق کی وجہ سے شہرہ آفاق تھی، آپ حضرت حکیم الامت قدس سرہ کے خلیفہ مجاز اور دارالعلوم دیوبند کی مجلس شوریٰ کے رکن رکین تھے لیکن حضرت مرحوم کو قریب سے دیکھنے اور سمجھنے کا موقع اس وقت ملا جب کہ دینی درسگاہوں کی تنظیم ”وفاق المدارس“ کی بنیاد پڑی اور وفاق المدارس کے اجتماعات میں ان سے مصاحبت اور ہم نشینی کے مواقع میسر آئے، انہیں جذبات سے بالاتر اور طیش و غضب سے پاک دیکھا، ان کے رگ و ریشہ میں عقل و دانش اور حلم و تدبر کوٹ کوٹ کر بھرا تھا، خفیف الجسم اور لطیف الروح تھے۔ (ماہنامہ بینات دسمبر ۱۹۷۰ء)

تصنیف و تالیف:

آپ نے جس طرح دوسری علمی، تبلیغی اور اصلاحی خدمات انجام دیں ان کے ساتھ ساتھ مسلمانوں کی اصلاح اور فلاح کے لئے نہایت مفید رسائل اور تالیفات بھی تصنیف فرمائیں ان میں ”نماز حنفی مترجم“، فلسفہ نماز، خیر الاصول، خیر التعلیق، شان رسالت ﷺ، خیر الوسلۃ، خیر المصائب، تیسرے ابواب دو جلد، ایقاظ المسلمین، آئین وقواعد خیر المدارس، نصاب تعلیم اور نقش حیات شامل ہیں۔

مقام جالندھری:

آپ کی عالمانہ رفعت و عظمت کا اندازہ لگانا تو بہت مشکل ہے یہاں صرف چند اکابر و مشائخ اور علماء و صلحاء کی مختصر آراء درج کی جاتی ہیں تاکہ آپ کے مقام ارفع کا اندازہ لگایا جاسکے۔ آپ کے شیخ و مربی حضرت حکیم الامت تھانوی قدس سرہ آپ سے بے حد محبت فرماتے تھے اور آپ کی علمی قابلیت پر مکمل اعتماد فرماتے رہے یہاں تک کہ آپ کے رسالہ خیر الاصول کو مدرسہ امداد العلوم تھانہ بھون کے نصاب تعلیم میں داخل کر کے اسے نقشہ میں لکھوا دیا گیا کہ مشکوٰۃ سے پہلے اس کو پڑھایا جائے۔ اسی طرح ۱۹۳۸ء میں جب حضرت حکیم الامت قدس سرہ دانت بنوانے کے لئے لاہور تشریف لے آئے تو عارف باللہ حضرت مولانا مفتی محمد حسن صاحب امرتسری نے جالندھری کو مطلع کرنے کے لئے حکیم الامت سے اجازت طلب کی تو حضرت حکیم الامت نے ہنس کر فرمایا کہ ”میں مناع الخیر کیوں بنوں“۔ (خودنوشت سوانح نقش حیات) مجاہد اسلام حضرت مولانا سید حسین احمد صاحب مدنی رحمۃ اللہ علیہ نے اپنے ایک مرید کے خط کے جواب میں تحریر فرمایا کہ ”پاکستان میں حضرت حکیم الامت کے خلیفہ حضرت مولانا خیر محمد صاحب موجود ہیں ان سے صحبت اور فیض حاصل کرو۔“ اسی طرح حضرت جالندھری ایک مرتبہ دارالعلوم دیوبند میں حضرت مدنی قدس سرہ کے مہمان تھے۔ حضرت مولانا عبد الجبار صاحب ابوہری کا اصرار تھا کہ آپ ایک مرتبہ میری دعوت قبول فرما دیں تو اس پر حضرت مولانا مدنی قدس سرہ نے فرمایا ”آپ مناع الخیر بنے ہوئے ہیں۔“ (خیر الافادات ص ۴۰، ۴۱)

شیخ الاسلام حضرت علامہ شبیر احمد عثمانی قدس سرہ حضرت جالندھری اور ان کے مدرسہ خیر المدارس کے متعلق اپنی رائے عالی کا اظہار کرتے ہوئے فرماتے ہیں کہ: یہ مدرسہ خیر المدارس ابتداء تعمیر ہی سے حضرت حکیم الامت مجدد ملت مولانا اشرف علی صاحب تھانوی قدس سرہ کی سرپرستی میں علماء اہل حق کا ایک اچھا مرکز رہا ہے اس کے سالانہ جلسوں سے بھی صحیح تبلیغ کا بہت نفع پہنچتا رہا ہے۔ اس کے سرپرست حضرت حکیم الامت اور بانی و مہتمم مولانا خیر محمد صاحب ہمیشہ پاکستان کے حامی رہے اور اب پاکستان میں آنے کے بعد جہاں تک میرا علم ہے اس کے مدرسین و ملازمین پاکستان کی بقا اور استحکام کو ایک اسلامی فریضہ سمجھتے ہیں۔ (آئین وقواعد خیر المدارس ملتان)

مخدوم الامت حضرت مولانا مفتی محمد حسن امرتسری رحمۃ اللہ علیہ اپنے ایک مرید حاجی عبدالسلام لائل پوری کو تحریر فرماتے ہیں کہ اب حق تعالیٰ کو منظور ہوا کہ ملتان میں برکت نازل فرمائیں حضرت مولانا خیر محمد صاحب کی ملاقات نعمت ہے اس سے نفع حاصل کرو حق تعالیٰ نے موقع عنایت فرمایا ہے۔ (القول العزیز ج ۲ ص ۱۲۸)

سید المملکت حضرت علامہ سلیمان ندوی قدس سرہ خیر المدارس کے متعلق فرماتے ہیں کہ یہ مدرسہ بزرگوں کے طریق پر نہایت اخلاص اور خوبی کے ساتھ چلایا جا رہا ہے اور مخلص حضرات کی مساعی جمیلہ سے ترقی کر رہا ہے۔

(آئین وقواعد خیر المدارس)

مفتی اعظم حضرت مولانا مفتی محمد شفیع صاحب دیوبندی رحمۃ اللہ علیہ تربیت السالک ج ۲ ص ۴ پر فرماتے ہیں کہ: ”جامع الخیرات حضرت مولانا خیر محمد صاحب رحمۃ اللہ علیہ کا نام نامی ہی خیر ہے اور مضاف الیہ کی برکت سے وہ جامع الخیرات ہو گیا ان کو حق تعالیٰ نے بہت سے امور خیر سے موفق فرمایا تھا۔“ دوسری جگہ ارشاد فرماتے ہیں کہ حضرت مولانا خیر محمد صاحبؒ پاکستان کے علماء و اولیاء میں ایک بلند اور ممتاز مقام رکھنے والے تھے۔ ایسی جامع علم و عمل با خدا ہستیاں قرون میں کہیں پیدا ہوتی ہیں۔ (ماہنامہ البلاغ کراچی رمضان المبارک ۱۳۹۰ھ)

شیخ التفسیر حضرت مولانا احمد علی صاحب لاہوری قدس سرہ ایک مرتبہ حضرت جالندھریؒ کے ساتھ سفر کر رہے تھے حضرت جالندھریؒ ریل کے ڈبہ میں قضائے حاجت کے لئے جانے لگے تو حضرت لاہوریؒ اٹھے اور اس وقت تک نہ بیٹھے جب تک حضرت جالندھریؒ نے بیت الخلاء کا دروازہ بند کر لیا واپسی میں حضرت لاہوریؒ پھر کھڑے ہو گئے اور اس وقت تک نہ بیٹھے جب تک حضرت مولانا جالندھریؒ اپنی نشست گاہ پر تشریف نہ لے آئے اس سے حضرت لاہوریؒ کے دل میں حضرت جالندھریؒ کا احترام ظاہر ہوتا ہے۔ (بیس بڑے مسلمان)

شیخ الاسلام حضرت مولانا ظفر احمد صاحب عثمانی قدس سرہ تربیت السالک ج ۲ ص ۶ پر فرماتے ہیں کہ: حضرت مولانا خیر محمد صاحبؒ کی ذات تعارف کی محتاج نہیں حضرت حکیم الامتؒ کے خلفاء میں ان کا بلند مقام ہے۔“ اسی طرح خیر المدارس کا ذکر کرتے ہوئے فرماتے ہیں کہ ماشاء اللہ مولانا خیر محمد صاحبؒ کی ذات گرامی مدرسہ کے اہتمام اور خوبی انتظام کا ضامن ہے یہاں کے طلباء اور مدرسین میں علم و عمل کے انوار نمایاں ہیں۔ (آئین وقواعد خیر المدارس)

مخدوم العلماء حضرت مولانا مفتی جمیل احمد صاحب تھانوی مدظلہ فرماتے ہیں کہ حضرت مولانا خیر محمد صاحبؒ بڑے عالم اور بڑے بزرگ تھے علم کے پرکھنے کے لئے تو ان کی تالیفات اور درس و تدریس خیر المدارس کی بنیاد مناظرے، تبلیغ اسلام کے مواعظ، مجلسی گفتگو، حاضر و بعید سب کے لئے شاہد عمل ہیں مگر ہر فن والا ہی فن والے کے درجہ کو پہچان سکتا ہے اس لئے اہل علم ہی ان کے علمی مرتبہ کو پہچان سکتے ہیں جیسے ہر فن کے ماہر کو اس کے فن والے ہی ماہر ہونا اور کس درجہ کا ماہر ہے پہچان لیتے ہیں ورنہ دوسروں کے لئے تو سب یکساں ہی معلوم ہوا کرتے ہیں یہ قاعدہ سب کے نزدیک تسلیم شدہ ہے حضرت جالندھریؒ کی علمی مہارت اہل علم میں معروف و مشہور ہے مگر بزرگی کا کیا درجہ ہو گا اس تک ہر اہل علم بھی نہیں پہنچ سکتا۔ ولی راوی می شناسد۔ ایک صحیح قاعدہ ہے باطن میں کیا درجہ ہے اس کو اہل باطن بزرگ ہی پہچان سکتے ہیں دوسروں کے بس کا کام نہیں ہے اس کے لئے حضرت تھانوی قدس سرہ جو زمانہ حال میں اور خصوصاً علوم باطنہ کے مجدد تسلیم شدہ ہیں ان کا بیعت و تربیت کی اجازت دینا اور مرض و وفات میں جن خلفاء کا انتخاب تربیت مجمع فرما کر اعلان فرما دیا تھا جو اشرف السوانح میں درج ہے اس میں حضرت مولانا خیر محمد صاحبؒ کا نام نامی درج ہونا ان کے باطنی مرتبہ کی عظیم شہادت ہے۔ بلکہ ایک دفعہ فرمایا تھا کہ ”انجن تو چھوٹا سا ہے مگر گاڑیاں بہت کھینچتا ہے۔“ چونکہ مولانا کی ظاہری جسامت بہت مختصر تھی اس

کی طرف اشارہ فرما کر باطنی قوت و فوقیت کو انجن کی زبردست اسٹیم سے تشبیہ دے کر باطنی مرتبہ ظاہر فرمایا ہے۔ حضرت حکیم الامت مجدد الملت کی ان دو شہادتوں کے سامنے اور کسی کی تعریف و ستائش پر کتاب کی کتاب میں بھی اس پایہ کی تعریف نہیں ہو سکتی۔ (مکتوب گرامی بنام احقر بخاری غفرلہ ۹ شعبان ۱۳۹۶ھ)

وفات:

مدرسہ خیر المدارس اکتالیس سال پورے کر چکا تھا اور ۱۵ شعبان ۱۳۹۰ھ کو سالانہ امتحان ختم ہو چکے تھے اور مدرسہ تعطیلات کے لئے بند ہو گیا تھا بیرونی طلباء و اساتذہ کرام اپنے اپنے گھروں کو جا رہے تھے کہ ۲۰ شعبان ۱۳۹۰ھ بروز پنج شنبہ استاذ العلماء و الصلحاء بانی و مہتمم مدرسہ خیر المدارس حضرت مولانا خیر محمد صاحب جالندھری رحمۃ اللہ علیہ پر دل کا جان لیوا دورہ پڑا اور آپ اس جہان فانی سے ہمیشہ ہمیشہ کے لئے رخصت ہو گئے، سینکڑوں علماء اور ہزاروں تلامذہ آپ کی خیر و برکت اور تعلیم و تربیت سے محروم ہو گئے اور مدرسہ خیر المدارس اپنے بانی اور مربی کی شفقت سے محروم ہو گیا۔ انا للہ وانا الیہ راجعون۔

آپ کی وفات کی خبر ملک کے گوشے گوشے میں آگ کی طرح پھیل گئی بہت سے علماء و صلحاء دور دراز سے سفر کر کے نماز جنازہ میں شرکت کے لئے تشریف لائے کراچی سے مولانا احتشام الحق صاحب تھانوی اور مفتی رشید احمد صاحب لدھیانوی، لاہور سے مولانا ادریس کاندھلوی، خانیپور سے مولانا محمد عبداللہ درخوasti، اور پشاور سے مولانا شمس الحق صاحب افغانی فوراً ملتان پہنچے ایک لاکھ سے زائد عقیدت مندوں نے نمازہ جنازہ میں شرکت کی۔ مولانا شمس الحق افغانی مدظلہ نے امامت کے فرائض انجام دیئے اور اس خیر مجسم ہستی کو مدرسہ خیر المدارس کے ایک احاطہ میں سپرد خاک کر دیا گیا۔

آسمان تیری لحد پہ شبنم افشانی کرے

مولانا احتشام الحق تھانوی نے اپنے تعزیتی کلمات میں فرمایا کہ مولانا کی وفات کے بعد علماء اپنے آپ کو یتیم محسوس کر رہے ہیں وہ اس زمانہ میں علماء سلف کی یادگار تھے اور تمام علماء میں افضل اور قابل احترام تھے۔ حضرت مولانا عبداللہ درخوasti مدظلہ نے فرمایا کہ مولانا اسلاف کی زندگی کا بہترین نمونہ تھے ان کی وفات سے جو خلا پیدا ہو گیا ہے وہ مشکل ہی سے پر ہوگا۔ (روزنامہ امروز ۲۳ اکتوبر ۱۹۷۰ء)

مفتی اعظم پاکستان حضرت اقدس سیدی و مرشدی مولانا مفتی محمد شفیع صاحب دیوبندی نور اللہ مرقدہ نے تاریخ وفات لکھی تھی۔

وفات جس کی ہے بیشک وفات علم و عمل یہ کیسی ہستی بے مثل کھو گئی تاریخ
سرالم سے پکارا جو آج ہاتف نے وفات خیر محمد ہی ہو گئی تاریخ



از مولانا محمد ازہر صاحب:

حضرت مولانا خیر محمد صاحب جالندھری رحمۃ اللہ علیہ

ابتدائی حالات:

استاذ العلماء حضرت مولانا خیر محمد صاحب قدس سرہ ۱۳۱۳ھ بمطابق ۱۸۹۵ء بمقام عمر والہ تحصیل نکودر ضلع جالندھر میں پیدا ہوئے۔ والد ماجد کا نام الہی بخش تھا۔ دھیال کا پیشہ زراعت و کاشت کاری تھا، ننھیال میں آپ کے ماموں میاں شاہ محمد ولد میاں شیر محمد ذاکر شاغل اور حضرت گنگوہی قدس سرہ سے بیعت تھے۔ حضرت نے قرآن پاک انہی کے پاس پڑھا اور بچپن کے دس سال انہی کی تربیت و نگرانی میں گزارے۔ ۱۹۰۵ء میں مدرسہ رشیدیہ نکودر ضلع جالندھر میں فارسی اور عربی کی ابتدائی تعلیم پائی، دو سال بعد مدرسہ رشیدیہ رائے پور گجراں میں درس نظامی کی وسطانی کتابیں صرف و نحو، فقہ و ادب، منطق و فلسفہ وغیرہا، عارف باللہ حضرت مولانا فضل احمد صاحب اور فقیہ وقت حضرت مولانا فقیر اللہ صاحب سے پڑھیں، مدرسہ رشیدیہ رائے پور ضلع جالندھر، قطب الاقطاب شیخ المشائخ حضرت مولانا شاہ عبدالرحیم صاحب رائے پوری قدس سرہ کی ہدایت سے قائم کیا گیا تھا اور آپ ہی کی سرپرستی میں چل رہا تھا۔ اس مدرسہ کے دینی ماحول، حسن تربیت، اخلاقی پاکیزگی اور علمی معیار کے لئے یہی کہہ دینا کافی ہے۔

بعد ازاں حضرت مولانا خیر محمد صاحب قدس سرہ مدرسہ منبع العلوم گلاؤٹھنی اور مدرسہ اشاعت العلوم بریلی میں بھی پڑھتے رہے۔ آپ کے اساتذہ میں حضرت مولانا محمد یسین صاحب سرہندی، حضرت مولانا سلطان احمد صاحب پشاور، حضرت مولانا عبدالرحمن سلطان پوری وغیرہم کے اسمائے گرامی بطور خاص قابل ذکر ہیں۔

آپ نے حدیث کی سند ۱۳۳۵ھ میں محدث وقت حضرت مولانا محمد یسین صاحب سرہندی سے حاصل کی۔ ۱۳۳۶ھ میں منڈی صادق گنج ضلع بہاول نگر کے ایک مدرسہ میں بحیثیت صدر مدرس، تدریسی خدمات انجام دیں، اسی مدرسہ میں مجاہد ملت حضرت مولانا محمد علی صاحب جالندھری نے آپ سے درجہ علیا کی متعدد کتابیں پڑھیں اور آپ کے تلمذ سے مشرف ہوئے۔ تقریباً ۱۲ سال آپ نے اساتذہ رائے پور کے حکم سے مدرسہ فیض محمدی جالندھری میں حدیث کی تعلیم دی۔

خیر المدارس کا قیام:

۱۳۳۹ھ میں مدرسہ فیض محمدی بند ہونے پر آپؒ نے حضرت حکیم الامت مولانا تھانوی قدس سرہ کے مشورہ و اجازت سے مسجد عالمگیری جالندھری میں ایک مدرسہ کا آغاز فرمایا جس کا نام حضرت حکیم الامتؒ نے ”خیر المدارس“ تجویز فرمایا۔ اللہ تعالیٰ نے حضرت حکیم الامتؒ کی توجہات و نگرانی اور ہمارے حضرتؒ کے حسن اہتمام و انتظام کی بدولت خیر المدارس جالندھری کو مقبولیت عامہ عطا فرما کر طلباء دین کے لئے مرجع بنادیا۔ سینکڑوں طلبہ اس دور میں اس چشمہ صافی سے سیراب ہوئے اور قرآن و حدیث کے ماہر جید عالم بن کر نکلے۔

قیام پاکستان کے بعد:

تقسیم ہند کے فوراً بعد مدینۃ الاولیاء ملتان میں خیر المدارس کی نشاۃ ثانیہ حضرتؒ کے مبارک ہاتھوں سے ہوئی، استاذ العلماء حضرت مولانا عبدالرحمن صاحب کامپوڑی جیسے جید محدث و صاحب نسبت بزرگ اور حضرت قاری رحیم بخش صاحب جیسے مخلص خادم قرآن حضرتؒ کو ابتداء میں میسر آئے۔ حضرت مولانا خیر محمد صاحب قدس سرہ کے اخلاص اور دین کے درد کے ساتھ شبانہ روز مساعی اور قربانیاں یہاں بھی رنگ لائیں اور بہت جلد مدرسہ نے پورے ملک میں مرکزی حیثیت حاصل کر لی۔

تعلیم و تدریس کے نظم میں حضرتؒ کا ایک خاص مزاج تھا اور آپؒ نہایت استقامت سے اس کی پابندی فرماتے تھے، حضرتؒ سیاسیات کے خلاف نہ تھے بلکہ اس باب میں آپؒ کی مستقل خدمات میں قیام پاکستان سے قبل حضرت حکیم الامتؒ کے موقف کی حمایت اور تحریک پاکستان کی عملی جدوجہد میں حصہ لیا۔ قیام پاکستان کے بعد علماء حق کے باہمی اتحاد و اتفاق کے لئے کوشاں اور اسلامی دستور کی تمام کوششوں میں شریک رہے مگر مدرسہ میں ذہنی تشقت پر اگندہ خیالی، آزادروی اور سیاسی ذہن کے قائل نہ تھے۔ آپؒ فرماتے تھے:

”ہم تقسیم کار کے قائل ہیں اہل باطل کے حملوں سے دفاع اور ان کے خلاف عملی اقدام کے لئے سیاسی میدان کی بھی ضرورت ہے۔ سیاست کا ایک مستقل میدان ہے اور تعلیم دین اس سے مختلف الگ شعبہ ہے، اختلاط سے دونوں شعبے کمزور ہوتے ہیں اور کوئی کام بھی صحیح نہیں ہو پاتا، اپنے اپنے مزاج کے مطابق سیاست میں حصہ لیا جائے مگر تعلیم سے فراغت کے بعد دوران تعلیم غیر مشاغل، بالخصوص عصر حاضر کی سیاسیات میں آلودگی طلباء کے لئے سم قاتل ہے۔“

حضرتؒ کے اس تصلب و استقامت کا نتیجہ تھا کہ بحریاست میں بلا خیر طوفان آئے، مدوجزر کی تند و تیز لہروں نے میسوں کے نظام تعلیم کو تہہ و بالا یا کم از کم متاثر ضرور کیا لیکن خیر المدارس کے سکون و اطمینان اور تعلیمی امور میں ان خارجی مسموم ہواؤں کا اثر محسوس نہ ہوا۔ یہاں کے اساتذہ اور طلبہ جو بقول حضرت حکیم الاسلام مولانا قاری محمد طیب صاحب خیر

الاساتذہ اور خیر الطلبہ کا مصداق ہیں بدستور اپنی تعلیمی و تدریسی مصروفیات میں منہمک رہے۔ حضرت کی زندگی کے آخری ایام میں سیاست نے ایک وبائی مرض کی حیثیت اختیار کر کے تقریباً تمام مدارس کو اپنی لپیٹ میں لے لیا تھا اور خالص دینی تعلیمی و تدریسی کام ناممکن کے قریب تھا۔ ان حالات میں بھی آپ نے اپنی فطری سلامت طبع، میانہ روی، اعتدال مزاج، حسن انتظام، تحمل و برداشت اور تدبیر و فراست کے ساتھ خیر المدارس کے تعلیمی سفینہ کو منزل تک پہنچایا، اس دور میں اساتذہ اور طلبہ کو سیاست میں آلودہ ہونے سے بچانا اور مدرسہ کے ماحول کو خارجی اثرات سے متاثر نہ ہونے دینا یقیناً حضرت کی کرامت تھی۔

ایک نازک مرحلہ:

اس سلسلہ میں ۱۹۵۳ء کی تحریک ختم نبوت میں ایک ایسا مرحلہ پیش آیا جس سے عہدہ برآ ہونا آپ ہی کی خصوصیت تھی۔ ایک طرف ختم نبوت جیسے اساسی اور مدار کفر و ایمان مسئلہ کی حتی الامکان، علمی اخلاقی تبلیغی تا سید و حمایت کا تقاضا تھا، دوسری طرف مدرسہ میں تعلیمی نظم و نسق کو برقرار رکھنا اور باہر کے ہنگاموں سے یکسورہ کو تعلیم و تعلم میں مشغولیت کا مسئلہ تھا۔ یہ وہ وقت تھا کہ ہر طبقہ کے مسلمان بلا امتیاز مسلک و مشرب مقدور بھر تحریک میں حصہ لے رہے تھے۔ ایسے مواقع پر جذبات کچھ اس طرح برا بیگختہ ہو جاتے ہیں کہ تحریکوں کے کارکن کسی بھی طبقہ کے کسی عذر کو سننے کے روادار نہیں ہوتے اور کسی کی حقیقی، واقعی شرعی مجبوری کو خاطر میں نہیں لاتے۔ ان کی طرف سے صرف ایک ہی اصرار ہوتا ہے کہ ہماری طرح سڑکوں پر نکلیں اور ”جہاد“ میں عملی حصہ لیں۔ اس فضا میں یہ حقیقت نظر انداز ہو جاتی ہے کہ اس جہاد کے آداب، طریق کار، اصول اور شرعی تقاضوں کی پاسداری سے آگاہ کرنے والے اور دشمن کے فریب و مکائد سے واقف ایسے تجربہ کار جرنیلوں کی بھی ضرورت ہوتی ہے جن سے نو آموز آداب و احکام جہاد سیکھیں اور پھر عملی میدان میں آئیں مگر جذبات کی دنیا زالی ہوتی ہے وہ ہر ایک کو میدان میں دیکھنا چاہتی ہے اور اس خواہش کو پورا نہ کرنے والوں پر بلا در بغ عقل و دانش سے نہیں، جذبات ہی کی شریعت سے فتویٰ صادر کرتی ہے چنانچہ ایسے مواقع پر کئی غیر ذمہ دار اور بعض ذمہ دار اصحاب بھی ناگفتی کے مرتکب ہو جاتے ہیں۔

حضرت مولانا قدس سرہ اس قسم کی نزاکتوں سے بخوبی آگاہ تھے، طلبہ کے وفور جذبات حد درجہ شوق و رغبت اور بعض اپنوں اور بیگانوں کی پیدا کردہ..... غلط فہمیوں کے پیش نظر حضرت والا نے اپنے خصوصی شاگرد اور جامعہ کے استاد (حال ناظم جامعہ) مولانا محمد صدیق صاحب مدظلہ کو فرمایا کہ آپ اپنی نگرانی میں کچھ طلبہ کو ساتھ لے کر تحریک ختم نبوت کے جلوس میں شرکت کیا کریں۔ یوں طلبہ کے جذبات کی بھی رعایت فرمائی اور جامعہ کے نظام تعلیم و تدریس میں بھی کوئی تعطل نہ آنے دیا، اس شرکت کی وجہ سے بعض طلبہ کی گرفتاریاں بھی عمل میں آئیں اور یوں حکومت کے علم میں بھی یہ بات آ گئی کہ خیر المدارس کے اساتذہ و طلبہ شریک تحریک ہیں نتیجہً اساتذہ کے اسباق بالخصوص حضرت مہتمم صاحب کے درس میں

سی۔ آئی۔ ڈی۔ کے متعدد ملازم آ بیٹھے اور مدرسہ کے اندرون و بیرون ماحول کی باضابطہ نگرانی کی جانے لگی۔ حضرت والا کو یہ صورت پسند نہ تھی۔ چنانچہ جلوس میں طلبہ کی شرکت کو منع فرما دیا اور اساتذہ و طلبہ کا ایک ہنگامی اجتماع طلب فرمایا۔ اجتماع سے خطاب کرتے ہوئے حضرت نے فرمایا کہ۔

”تحریک میں حصہ لینا دین کا کام ہے، ہم اس سے ہرگز منع نہیں کرتے۔ مگر ہر کام نظم و ضبط اور اصول کے تحت

کیا جانا مفید ہوتا ہے۔ آپ میں سے جو طلبہ تحریک میں عملی حصہ لینا چاہتے ہیں وہ اپنا نام پیش کر دیں۔“

حضرت کے ان جملوں سے طلبہ سمجھے کہ بس حضرت والا نے ان کے جوش و خروش کے سامنے ہتھیار ڈال دیئے ہیں۔ دھڑا دھڑا اپنے نام پیش کئے، حضرت نے لکھنے والے کو حکم فرما کر سب نام لکھوا دیئے۔

اس کے بعد حضرت نے سلسلہ کلام جاری رکھتے ہوئے فرمایا کہ ”جن طلباء نے نام پیش کئے ہیں ہم انہیں بخوشی رخصت دیتے ہیں وہ تحریک میں شرکت کریں۔ تحریک ختم ہونے پر اگر وہ سالانہ امتحان سے قبل واپس آ گئے تو انہیں امتحان میں بھی بیٹھنے کی اجازت ہوگی، کامیابی پر سند بھی دیں گے۔“

اگر امتحان میں شرکت نہ کر سکے تو آئندہ سال سابق درجہ میں داخل بھی کر لیں گے۔ ہم تحریک میں حصہ لینے والوں پر ناراض نہیں خوش ہیں، مگر اس کے لئے خیر المدارس کو استعمال نہ کیا جائے، آپ مدرسہ سے چھٹی لے کر اس میں شرکت کریں بحیثیت طالب علم حصہ نہیں لے سکتے۔ حضرت کے ان جملوں کے بعد یوں محسوس ہوا، جیسے جذبات پر یکلخت سرد پانی آ پڑا ہوا۔

جلسہ برخواست ہوا تو نام لکھوانے والوں نے ایک ایک کر کے نام واپس لینے شروع کئے، یہاں تک کہ دوسرے دن سب طلبہ نے نام واپس لے لئے اور مدرسہ میں حسب معمول تعلیم کا سلسلہ کسی تعطل کے بغیر جاری رہا۔

جذبات کی رعایت کے ساتھ عقل و دانش کے تقاضوں کو ملحوظ رکھنا اور وقتی و عارضی ہنگاموں سے متاثر نہ ہونا اور بعض پیچیدہ مسائل کو ناخن تدبیر سے حل کرنا، حضرت والا کا خصوصی امتیاز تھا۔

زمانہ تدریس:

حضرت والا ۱۳۳۵ء سال فراغت کے بعد ۱۳۹۰ء سال وفات تک ۵۵ برس علوم قرآن و حدیث کی تعلیم و تدریس میں مصروف رہے جن میں تقریباً ۴۰ برس آپ نے اصح الکتاب بعد کتاب اللہ ”الجامع الصحیح للبخاری“ کا درس دیا اور رموز و نکات قرآن و سنت بیان فرمائے۔ عمر بھر آپ کے علم و عمل سے شرک و بدعات کی تاریکیاں کافور ہوتی رہیں، آپ کی مبارک زندگی کا ایک ایک سانس دین کی خدمت و عظمت کے لئے وقف رہا۔

مسند ارشاد:

حضرت صرف علم ظاہری ہی میں یکتا نہ تھے، سلوک و تصوف اور علم روحانی میں بھی بے مثال تھے۔ آپ سلسلہ

سلوک میں حضرت حکیم الامت مجدد الملت مولانا شاہ اشرف علی تھانویؒ قدس سرہ سے وابستہ اور ان کے اجلہ خلفاء میں تھے، شوال ۱۳۴۲ھ میں خانقاہ اشرفیہ سے تعلق قائم ہوا۔ ۹/ ذی الحجہ ۱۳۴۳ھ میں چاروں سلسلوں میں بیعت ہوئے۔ ۱۷/ رجب ۱۳۴۴ھ میں خرقة خلافت سے نوازے گئے۔ ۱۶/ رجب ۱۳۶۲ھ کو آپؒ کے مرشد و مربی حضرت حکیم الامتؒ واصل بحق ہوئے۔

اتباع شریعت و سنت:

بجملہ اللہ حضرت حکیم الامتؒ کے تمام متوسلین و مسترشدین ہی اتباع شریعت و سنت میں رنگے ہوئے ہیں۔ ان میں حضرات خلفاء و مجازین کی شان کچھ اور بھی نمایاں ہے۔ یہی رنگ ہمارے حضرتؒ میں جھلکتا تھا، کذب و غیبت سے قطعاً نا آشنا تھے، علم و عمل کا مجسمہ اور خدا ترسی کا نمونہ تھے، تواضع و انکسار آپؒ کی طبیعت بن چکی تھی۔ کبھی کسی شخص سے درشتگی اور ترش روئی سے پیش نہ آتے۔ آپؒ کی اس نرمی خوش خلقی اور تواضع کے باوجود اللہ تعالیٰ نے آپؒ کو ایک خاص وقار اور رعب عطا فرمایا تھا۔ خود سرائی اور خود نمائی کی عادات بد حضرتؒ کو چھو کر بھی نہ گزری تھیں، کالمین کی سنت کے مطابق طبیعت پر ہمیشہ تواضع اور سادگی کی ایک خاص کیفیت طاری رہتی، گفتار و رفتار لباس خوراک وغیرہ میں ہرگز توقع نہ تھا۔ آپؒ نسبت اشرفیہ کے ایک بلند پایہ شیخ تھے مگر ایک دفعہ حضرت مولانا عبدالرحمن صاحب کالمپوریؒ خلیفہ مجاز حضرت حکیم الامتؒ کی موجودگی میں طلبہ سے خطاب کرتے ہوئے جوش میں فرمایا:

”حضرتؒ (حکیم الامت تھانویؒ) کے اقوال سننے ہیں تو ہم سے سن لو، اور افعال و عمل دیکھنا ہے تو مولانا عبدالرحمن صاحب کو دیکھ لو۔“

یہ الفاظ حضرتؒ کے کمال انکسار و تواضع کو ظاہر کر رہے ہیں۔

وفات حسرت آیات:

شعبان ۱۳۹۰ھ میں سالانہ امتحانات کے بعد مدرسہ میں تعطیلات ہوئیں ۱۹ شعبان بروز بدھ آپؒ نے مجلس تحفظ ختم نبوت کے دفتر میں مجلس کے سالانہ اجلاس میں شرکت فرمائی۔ یہ اجلاس صبح تا عصر جاری رہا، آپؒ کی زندگی کا آخری عمل آخری پیغمبرؐ کی ختم نبوت کے تحفظ کے لئے غور و فکر تھا۔ ”انما الاعمال بالخواہیم“ عصر کے بعد آپ مدرسہ میں تشریف لائے، اسی شب آپؒ کو دل کا جان لیوہ دورہ پڑا۔ جمعرات کے دن ۱۱ بجے کے قریب آپؒ ہزاروں طلباء علماء، صلحاء، مریدین و مسترشدین کو سو گوار چھوڑ کر خالق حقیقی سے جا ملے۔ اللہ تعالیٰ آپؒ کی قبر مبارک کو جنت کا باغ بنائیں اور آپؒ کو درجات عالیہ سے نوازیں۔

مہتمم ثانی حضرت مولانا محمد شریفؒ:

آپ حضرت مولانا خیر محمد صاحب قدس سرہ کے منجھلے صاحبزادے تھے، نیکی، شرافت، تقویٰ اور کم گوئی میں والد

مرحوم کی تصویر تھی۔ ۲ جمادی الثانی ۱۳۳۶ھ میں پیدا ہوئے والد ماجد نے تاریخی نام مرغوب حلیم، ظہیر قانع، خیر اشکور، منظور الکل تحریر فرمائے ان کی زبان سے نکلے ہوئے یہ الفاظ کچھ ایسے مقبول ہوئے کہ مولانا محمد شریف مرحوم کی پوری زندگی ان صفات کا نمونہ رہی، تواضع اور انکسار کا آپ پیکر مجسم تھے۔ خود ستائی اور نمود و نمائش کی مطلق عادت نہ تھی۔ تصنع و تکلف سے کوسوں دور جس بات کو صحیح سمجھتے بلا خوف و ہمتہ لائم بیان فرما دیتے، اپنے اکابر اور ہم عصر علماء ہی سے نہیں، اصاغر اور تلامذہ سے بھی ایسا نیاز مندانہ سلوک کرتے کہ آدمی پانی پانی ہو جاتا ان کی یہ تواضع ان کی طبیعت ثانیہ بن چکی تھی، خصوصاً اپنے والد ماجد قدس سرہ کے احباب اور دوستوں سے خواہ وہ مرتبہ اور عمر میں آپ سے چھوٹے ہی کیوں نہ ہو، انتہائی محبت و عقیدت اور تعظیم کا رویہ اختیار فرماتے۔ ایک دفعہ راقم کے ساتھ ملتان کے معروف حکیم اور صالح بزرگ سید حکیم انور علی شاہ صاحب کے گھر تشریف لے گئے، کوئی خاص کام نہ تھا، جب ملاقات کے بعد واپس تشریف لائے تو راستہ میں مجھ سے فرمایا کہ:

”میں حکیم صاحب سے ملنے صرف اس لئے گیا تھا کہ حدیث شریف میں آتا ہے کہ والد صاحب کے

احباب اور دوستوں سے حسن سلوک بھی والدین کے حقوق کا حصہ ہے، حکیم صاحب حضرت اباجی رحمۃ

اللہ علیہ کے ملنے والوں میں سے تھے۔“

حج کے جس سفر میں آپ نے مکہ مکرمہ میں وفات پائی اس پر روانگی سے قبل حکیم صاحب مذکور مدرسہ میں آپ سے ملنے آئے، مگر سفر پر جانے سے پہلے آپ حکیم صاحب سے الوداعی مصافحہ و ملاقات کے لئے ان کے گھر تشریف لے گئے۔ انہوں نے حیرت آمیز مسرت سے عرض کیا کہ:

”حضرت میں تو حاضری دے آیا تھا۔“

آپ نے کمال تواضع سے فرمایا:

”وہ آپ کی شفقت تھی، یہ میرا فرض ہے۔“

تعلیم:

آپ نے حفظ قرآن پاک سے موقوف علیہ تک تعلیم خیر المدارس جالندھری میں پائی، ۱۳۶۱ھ میں دارالعلوم دیوبند سے دورہ حدیث کیا، آپ کے اساتذہ میں شیخ الاسلام حضرت مولانا سید حسین احمد مدنی، شیخ الاسلام حضرت علامہ شبیر احمد عثمانی، شیخ الادب حضرت مولانا اعجاز علی صاحب، حضرت مولانا محمد ابراہیم بلیاوی اور مفتی اعظم پاکستان مولانا مفتی محمد شفیع کے نام ہیں۔

تدریس:

آپ نے فراغت کے بعد حضرت والد صاحب کی نگرانی میں خیر المدارس جالندھری میں تدریس کا آغاز کیا اور اپنی

وفات تک یہ سلسلہ جاری رکھا، ہزاروں تلامذہ نے آپ سے استفادہ کیا آپ کے شاگردوں میں مولانا سید ابو معاویہ ابو ذر بخاری، مولانا محمد صدیق ناظم اعلیٰ خیر المدارس، مولانا علامہ غلام رسول اور مولانا عبد المجید انور کے نام نمایاں ہیں۔

بیعت و سلوک:

آپ نے اپنی اصلاح و تربیت کا تعلق اپنے والد ماجد کے ایماء پر حکیم الاسلام حضرت مولانا قاری محمد طیب صاحب سے قائم کیا اور ان سے بیعت و تلقین کی اجازت سے مشرف ہوئے۔ خود اپنے والد ماجد سے بھی بیعت کی سعادت حاصل تھی۔

خیر المدارس کی ذمہ داری:

آپ خیر المدارس کی تعلیمی و تدریسی مصروفیات کے علاوہ انتظامی شعبہ میں بھی حضرت مولانا خیر محمد صاحب قدس سرہ جیسے منتظم و مدبر کی نگرانی میں خدمات انجام دیتے رہے۔ حضرت نے اپنی زندگی ہی میں آپ کو مجلس شوریٰ اور مجلس منظمہ کے رکن اور مدرسہ کے خازن جیسے اہم عہدے تفویض فرمائے، آپ نے اپنے والد مکرم کی تربیت و نگرانی میں یہ تمام امور سرانجام دیئے اور ان کی ہدایات کے مطابق چلتے رہے تا آنکہ آپ کی صلاحیتوں کے پیش نظر مدرسہ کی مجلس شوریٰ نے ۱۳۸۲ھ میں آپ کو نیابت اہتمام کا کلیدی اور اہم عہدہ سپرد کیا۔ آپ آٹھ برس تک حضرت مولانا خیر محمد صاحب کی حیات مبارکہ میں تدریس کے علاوہ اس خدمت پر بھی مامور رہے۔

اہتمام:

شعبان ۱۳۹۰ھ میں جب خیر المدارس اپنے مؤسس و بانی عارف ربانی استاذ العلماء حضرت مولانا خیر محمد صاحب کی جدائی کے عظیم صدمہ اور ناقابل تلافی نقصان سے دوچار ہوا تو تمام ذمہ داریاں آپ کے کندھوں پر آن پڑیں، مدرسہ کی مجلس شوریٰ نے ۲۹ شعبان ۱۳۹۰ھ مطابق ۳۱ اکتوبر ۱۹۷۱ء کو آپ کو باقاعدہ اہتمام کا عہدہ سپرد کیا، حضرت بانی مرحوم کی تعلیم و تربیت دعاؤں اور روحانی توجہات کا اثر تھا کہ حضرت مولانا محمد شریف صاحب کے دور اہتمام میں بھی مدرسہ اسی نہج پر چلتا رہا جیسا کہ اپنے بانی مرحوم کے دور میں تھا، بظاہر نظر حضرت بانی کی وفات کے بعد جو خلاء پیدا ہوا وہ پر ہوتا نظر نہیں آتا تھا۔ اور آپ کی جدائی سے علمی و روحانی نقصان کی تلافی ناممکن معلوم ہوتی تھی۔ مگر بھم اللہ مولانا محمد شریف صاحب کے نظم و انصرام اور توجہ و اہتمام نے کوئی کمی محسوس نہ ہونے دی، اور اللہ تعالیٰ نے آپ کی فطری نیکی، شرافت، سادگی اور بے نفسی کو قبول فرماتے ہوئے خیر المدارس کو ہر قسم کے شر و فتن اور آفات سے محفوظ فرمایا۔

آپ کے گیارہ سالہ دور اہتمام کچھ اپنوں اور بیگانوں کی ”مہربانیاں“ آپ کے لئے ابتلاء و امتحان بھی بنیں، مگر آپ نے ہر مرحلہ پر اپنے والد بزرگوار کے نہج اور طریق کو ملحوظ رکھا اور نہایت استقامت سے اس پر قائم رہے، اللہ تعالیٰ نے اس کی برکت سے ہر مشکل کو آسان فرمایا اور حاسدین و معاندین کی شرارتوں سے محفوظ رکھا۔

طلبہ پر شفقت:

آپؒ طلباء کرام سے نہایت شفقت و محبت کا سلوک فرماتے، اسباق میں کم تو جہی یا نماز کی پابندی میں کچھ کوتاہی محسوس فرماتے تو شفقت آمیز عتاب سے تنبیہ فرماتے اگر کسی طالب علم کو معمول سے زیادہ ڈانٹ ڈپٹ کر دیتے یا تنبیہا ایک دو چھڑیاں لگا دیتے تو دوسرے وقت میں اس کی ضرور دلداری فرماتے بسا اوقات دو تین یا پانچ روپے تک تطیبا اس مضروب طالب علم کو عنایت کرتے، بعض مستحقین کی اپنی جیب خاص سے ماہانہ یا حسب ضرورت اعانت فرماتے رہتے، محنتی طلبہ کی ہمیشہ حوصلہ افزائی فرماتے۔ راقم کو دو سال ان کی خدمات میں رہنے اور تلمذ کا شرف حاصل ہوا۔ ان کی بے انتہا محبت و شفقت اور حد درجہ عنایات کو بچشم خود دیکھا، یہاں ان کی عنایت و شفقت کا یہ پہلو قابل ذکر ہے کہ راقم کی ہر طرح نالائقی اور علم و عمل میں بے بضاعتی کے باوجود ہمیشہ انتہائی مشفقانہ برتاؤ فرمایا۔ راقم نے دورہ حدیث شریف والے سال (۱۳۹۷ھ) میں شامل ترمذی شریف اور مؤطین شریفین آپؒ ہی سے پڑھیں۔ اکثر عبارت پڑھنے کا حکم فرماتے، پورا سال ہر ماہ کی پہلی یا دوسری تاریخ کو احقر کو بلا کر..... روپے عنایت فرمائے۔ احقر نے شروع میں ایک دو دفعہ ادب کے ساتھ انکار کیا، لیکن آپؒ نے حکماً لینے کو کہا، آخر میں ان کا حکم اور منشاء معلوم ہونے کے بعد تبرکاً لے لیا کرتا تھا۔ الحمد للہ ان کی برکات آج تک محسوس ہوتی ہیں۔

آپؒ اپنی سادگی اور بے نفسی میں حقیقتاً سلف کی تصویر تھے۔ آج کل کے نوجوان علماء کرام کے کڑو فر اور بود و باش کے مقابلے میں ان کی درویشی اور سادہ پوشی سے یہ اندازہ لگانا مشکل تھا کہ آپؒ خیر المدارس جیسے عظیم دینی ادارہ کے رواج رواں اور منظم اعلیٰ ہیں۔ ۱۴ شعبان المکرم ۱۴۰۱ھ کو وفاق المدارس کے اجلاس میں شرکت کی غرض سے کراچی تشریف لے گئے، جانے سے قبل بعض احباب نے شدید گرمی اور ان کے طبعی ضعف کے پیش نظر عرض کیا کہ حضرت ہوائی جہاز سے تشریف لے جائیں، تو آپؒ نے نہ صرف انکار فرمایا بلکہ تنبیہ فرمائی کہ مدرسہ کا چندہ ایک امانت ہے، ذاتی راحت و آرام کے لئے اس کا مسرفانہ استعمال خیانت ہے۔ چنانچہ اپنی عمر بھر کے معمول کے مطابق ریل کے تیسرے (آج کل کے دوسرے) درجہ میں تشریف لے گئے۔ وفی ذالک عبرة لا ولی الا للباب۔

سانحہ وفات:

شوال ۱۴۰۱ھ میں حضرتؒ اپنی اہلیہ محترمہ..... اور ہمشیرہ صاحبہ کے ساتھ دوسری مرتبہ زیارت حرمین شریفین کے لئے تشریف لے گئے مگر اللہ نے اس سفر میں اپنے گھر آنے والے اس زائر کو اپنے حضور میں بلانے کا فیصلہ فرمالیا تھا۔ چنانچہ مکہ مکرمہ پہنچ کر عمرہ ادا فرمایا۔

۷ ذیقعدہ ۱۴۰۱ھ بروز پیر کو مقام وحی اولیٰ غار حرا پر مستورات سمیت تشریف لے گئے۔ گھنٹوں محویت اور بے خودی کے عالم میں استغفار و دعاء میں مصروف رہے۔ ہمشیرہ صاحبہ ساتھ تھیں، انہوں نے واپسی کے بارے میں عرض کیا تو مزید

ٹھہرنے کے بارے میں فرمایا، دوبارہ اصرار پر ان سے فرمایا کہ تم چلی جاؤ۔ میں یہیں ٹھہروں گا ہمشیرہ صاحبہ واپس آ گئیں۔ دوسرے ساتھیوں نے جا کر انہیں واپسی پر آمادہ کیا۔ نماز ظہر پڑھی اور ایک دعوت میں شرکت کی بعد از طعام قیلولہ کیا۔ عصر سے پہلے اٹھے وضو فرمایا اور حرم پاک کی طرف نماز کے لئے حاضری کا قصد فرمایا۔ راستہ میں دل پر ہاتھ رکھ کر بیٹھ گئے۔ اسی حالت میں اللہ تعالیٰ نے اپنے گھر کی طرف آنے والے اپنے اس بندے کو اپنے دربار میں بلا لیا۔ آہ!

ع اب انہیں ڈھونڈنے چراغ رخ زیبالے کر

چالیس برس تک دین نبوی اور حدیث رسول کی خدمت کرنے والے اس درویش صفت مرد قلندر کو موت کے بعد اللہ تعالیٰ نے اس انعام سے نوازا جس پر ہزاروں زندگیاں قربان کی جاسکتی ہیں۔ یعنی جنت المعلیٰ کے اس قبرستان میں جہاں حضور ﷺ کے عاشق صادق اور ان کا اپنی آنکھوں سے دیدار کرنے والے آرام فرما ہیں۔

ام المؤمنین حضرت خدیجۃ الکبریٰ رضی اللہ عنہا کے پاؤں میں تدفین کی سعادت میسر ہوئی۔

ذالك فضل الله يؤتيه من يشاء۔

ایں سعادت بزور بازو نیست تانہ بخشد خدائے بخشنده

تجہیز و تکفین میں شرکت کرنے والے حضرات کا کہنا ہے کہ انتقال کے بعد چہرہ نور سے متمم رہا تھا۔ حضرت مرحوم نے پوری زندگی قرآن و سنت کے علوم پڑھنے پڑھانے میں گزار دی ان کی یہ مبارک زندگی بھی قابل فخر ہے مگر ان کی موت کو اللہ نے زندگی سے زیادہ قابل رشک بنا دیا۔ اولاً سفر کی موت، دوم حج کا سفر، عمرہ کے بعد متصل موت، حجاج وزائرین حرم کی دعائیں اور نماز جنازہ، جنت المعلیٰ میں تدفین، حضرت خدیجۃ الکبریٰ رضی اللہ عنہا کے پاؤں میں جگہ غرضیکہ متعدد سعادتیں اللہ تعالیٰ نے ان کے لئے جمع فرمادیں۔ اللہ تعالیٰ انہیں اپنے جوار کے طفیل رحمت خاصہ سے نوازیں۔

مولانا محمد حنیف جالندھری مدظلہ:

استاذ محترم حضرت مولانا محمد شریف جالندھری کی وفات کے بعد قضا و قدر نے خیر المدارس کے اہتمام کی گرانقدر ذمہ داری صاحبزادہ مولانا محمد حنیف صاحب کے کندھوں پر ڈال دی۔ آپ بلند حوصلے، جوان فکر، نئے عزائم اور ابھرتی صلاحیتوں کے مالک ہیں جامعہ کے تعلیمی، تعمیری اور ترقیاتی منصوبوں کو نہایت پامردی اور استقامت کے ساتھ آگے بڑھا رہے ہیں، یہ ایک حقیقت ہے کہ خیر المدارس جیسے ادارہ کا انتظام و انصرام جس کے لئے ایک کہنہ مشق، تجربہ کار جہاندیدہ اور زیرک شخص کی ضرورت تھی۔ مولانا محمد حنیف صاحب کی نگرانی میں بخیر و خوبی چل رہا ہے۔ جس میں ان کی صلاحیتوں کے ساتھ ساتھ اکابر کی دعاؤں بانی جامعہ کے اخلاص و توجہات اور مخلص اساتذہ کے تعاون کو بھی دخل ہے۔ موصوف نے اپنے والد گرامی قدر کی وفات کے بعد ہم چوماد گیرے نیست کے پندار فاسد میں مبتلا ہوئے بغیر وقت کے تمام اکابر علماء سے نیاز مندانه اور سعادت مندانه روابط رکھے ہیں اور خود کو ہمیشہ قولاً و عملاً ان کا خادم ثابت کیا ہے۔ یہی سعادت مندی

ان کے لئے کلید کامیابی ہے۔ بحمد اللہ جامعہ ظاہری و باطنی طور پر ترقی پذیر ہے۔ اللہ تعالیٰ اس ادارہ کو حضرت بانی جامعہ کے مسلک و مشرب کے مطابق دین کی بیش از بیش خدمات کی توفیق عنایت فرمائیں۔ جس سال آپ کے والد محترم حج کے لئے تشریف لے گئے۔ اسی سال آپ نے دورہ حدیث کا امتحان امتیازی حیثیت میں پاس کیا۔

”حضرت مولانا محمد شریف صاحب رحمۃ اللہ علیہ دوسرے حج کے سفر پر روانہ ہوئے۔ روانگی سے قبل جامع مسجد خیر المدارس میں خطابت کے فرائض مولانا محمد حنیف کے سپرد فرمائے۔ دو ماہ قبل شعبان میں درس نظامی کی تعلیم سے فراغت کے بعد اسی سال آپ کا تکمیل کا قصد تھا کہ اچانک ۸ ذی قعدہ ۱۴۰۱ھ کو حضرت مولانا مرحوم کی قابل رشک وفات کی اطلاع موصول ہوئی۔ اساتذہ خیر المدارس نے بطور مدرس مولانا کا تقرر جامعہ میں کر دیا آپ کے عم محترم قائم مقام مہتمم کے فرائض سرانجام دے رہے تھے۔ مجلس شوریٰ کا اجلاس ”انتخاب مہتمم“ کے سلسلہ میں منعقد ہونا طے پا چکا تھا۔ اس منصب کے لئے اندرون و بیرون جامعہ سے مختلف حضرات کے نام لئے جا رہے تھے۔ حضرت علامہ کشمیری صاحب مدظلہم حضرت قاری رحیم بخش صاحب حضرت مفتی عبدالستار صاحب حضرت مولانا محمد صدیق صاحب مدظلہم مولانا محمد حنیف صاحب کے اہتمام کا حتمی فیصلہ کر چکے تھے۔

حضرت علامہ کشمیری صاحب زید مجدہم شروع دن ہی سے مولانا کے اہتمام کے بارے میں مصر تھے حتیٰ کہ مولانا کی وفات کے بعد پہلی ملاقات میں ہی مولانا سے یہ فرما دیا کہ ہم تمہیں مہتمم بنائیں گے۔ مولانا نے عرض کیا حضرت یہ کیسے ہو سکتا ہے۔ میں تو قطعاً اس کا اہل نہیں ہوں۔ حضرت قاری صاحب نے فرمایا کہ اگر حنیف کے علاوہ کسی اور کو مہتمم بنایا گیا تو میں استعفیٰ دے دوں گا۔ شوریٰ کے اجلاس سے ایک روز پہلے بعض ممبران شوریٰ تشریف لا چکے تھے اور اس اہم مسئلہ پر گفت و شنید کر رہے تھے۔ ۲۳ ذی الحجہ ۱۴۰۱ھ مطابق ۲۲ اکتوبر ۱۹۸۱ء نو بجے صبح اجلاس کا آغاز ہوا۔ اجلاس میں حضرت حاجی محمد شریف صاحب مرحوم حضرت مولانا محمد تقی صاحب عثمانی، حضرت مولانا مفتی محمد عبداللہ صاحب مرحوم حضرت کشمیری صاحب مدظلہم حضرت مولانا محمد عبید اللہ صاحب حضرت مولانا مفتی غلام قادر صاحب، مولانا مفتی عبدالشکور ترمذی صاحب، مولانا مشرف علی تھانوی صاحب، مولانا محمد عبداللہ صاحب مرحوم سمیت سولہ (۱۶) ممبران نے شرکت فرمائی۔ حضرت افغانیؒ و حضرت مولانا محمد مالک صاحب کاندھلوی شریک اجلاس نہیں ہو سکے لیکن ہر دو حضرات نے بذریعہ خط اپنی رائے سے مجلس کو آگاہ فرما دیا تھا۔ تلاوت کے بعد منشی عبدالرحمن صاحب نے اہتمام کے لئے مولانا کا نام پیش کیا جسے باتفاق آراء منظور کر لیا گیا۔ واضح ہو کہ حضرت افغانیؒ و حضرت مولانا محمد مالک کاندھلوی نے بھی یہی رائے تحریر فرمائی تھی، مولانا دفتر میں بیٹھے تھے کہ پیغام شرکت موصول ہوا۔ آپ اجلاس میں حاضر ہوئے تو جملہ ممبران کھڑے ہو گئے۔ اور مبارک باد دی۔ بعد ازاں اجلاس کی بقیہ کاروائی نمٹائی گئی۔ اسی اجلاس میں حضرت حاجی محمد شریف صاحب کو جامعہ کا سرپرست مقرر کیا گیا تھا جو آپ و جامعہ کے لئے انتہائی خوش آئند بات تھی۔ شوریٰ کا فیصلہ سننے کے لئے کثیر تعداد میں

آئے ہوئے لوگ اساتذہ اور طلباء سب ہی منتظر تھے۔ دارالحدیث میں تمام حضرات کو جمع کر کے اس فیصلہ کا اعلان کرنے کا پروگرام تھا۔ دارالحدیث میں اساتذہ طلبہ اراکین شوریٰ کے علاوہ خیر خواہاں خیر المدارس کی ایک کثیر تعداد موجود تھی اور دارالحدیث لوگوں سے کچھا کھچ بھرا ہوا تھا۔ اس موقع پر شرعی عدالت کے جسٹس مولانا محمد تقی عثمانی نے فیصلہ کا اعلان کرتے ہوئے فرمایا کہ مولانا محمد حنیف کے اہتمام کا فیصلہ کثرت رائے اور اتفاق آراء کی بجائے تو اُرد سے ہوا ہے اور یہ عند اللہ مقبولیت کی علامت ہے۔ اگر کوئی یہ کہے کہ اس بچہ کو اتنے بڑے ادارہ کا اہتمام کیوں سپرد کر دیا گیا؟ تو جواب یہ ہے کہ خدائی فیصلے عمر پر موقوف نہیں ہوتے۔ اور آپ نے اس پر دلائل و امثال بھی ذکر کئے۔ بعد ازاں حضرت علامہ کشمیری صاحب نے اپنے خطاب میں فرمایا کہ میں نے اس کے زمانہ طالب علمی سے ہی (جب کہ اس نے ملا حسن میبذی جیسی اہم کتابیں زبانی یاد کر کے سنائی تھیں) اس کے اہتمام کا فیصلہ کر لیا تھا۔ اور آپ نے اپنے خطاب کے دوران سامعین سے اس فیصلہ کی تائید میں ہاتھ بلند کرا کر نعرے بھی لگوائے۔

اس اجتماع سے حضرت مفتی محمد عبداللہ صاحب مرحوم۔ حضرت مولانا مفتی غلام قادر صاحب۔ حضرت مولانا محمد صدیق نے بھی خطاب کیا اور اپنے تعاون کا یقین دلایا۔ مولانا عبدالحق صاحب نے اپنا دست شفقت آپ کے سر پر رکھ کر اپنی سرپرستی کا اعلان فرمایا۔

یوں یہ بابرکت تقریب اختتام کو پہنچی تو ہر ایک کی طرف سے مبارکباد کا سلسلہ شروع ہو گیا۔ ہر ایک نے اس فیصلہ کو اپنے دل کی آواز سمجھا۔ حضرت قاری صاحب مرحوم نے گلے لگا کر اپنے عزائم کی تکمیل پر خوشی کا اظہار فرمایا حضرات اساتذہ و اکابر کا یہ اعتماد اور اس درجہ تعلق آپ کے لئے باعث صدا افتخار و عزت و سعادت ہے اور سند ہے۔ اس روز سے لے کر تادم تحریر آپ کو حضرات اساتذہ کی سرپرستی و تعاون حاصل ہے۔ اور اس کا نتیجہ ہے کہ خیر المدارس روز بروز ترقی کی منازل طے کر رہا ہے۔ طلباء کی تعداد پہلے کی بہ نسبت کئی گنا ہو چکی ہے۔ غیر ملکی طلبہ کثرت سے داخل ہو کر تعلیم حاصل کر رہے ہیں۔ ماہنامہ ”الخیّر“ کا اجراء عمل میں آ چکا ہے۔ خیر الفتاویٰ کی جلد اول چھپ چکی ہے۔ خیر الباری زیر طبع ہے۔ سالانہ بجٹ چھ لاکھ سے اٹھارہ لاکھ تک پہنچ چکا ہے۔ شاخہائے جامع ملک بھر میں قائم ہو رہی ہیں۔ متروکہ وقف قطعہ اراضی جو تقریباً پونے دو لاکھ مربع فٹ ہے خیر المدارس کو الاٹ ہو چکا ہے۔ تعلیم و تربیت کا معیار کافی بہتر ہو چکا ہے طلبہ کا رجوع معتد بہ حد تک ہے۔ تعمیر کے سلسلہ میں ”دارالقرآن“ کا عظیم منصوبہ تکمیل کے قریب ہے۔ عالمی سطح پر خیر المدارس کی خدمات کا تعارف ہو رہا ہے۔ حضرات اکابر کی توجہ کا مرکز بن چکا ہے یہ سب حضرات اساتذہ کے تعاون و بانیان کے اخلاص کا نتیجہ ہے۔ حقیقت یہ ہے کہ اللہ تعالیٰ نے جیسے اساتذہ خیر المدارس کو عطا فرمائے ہیں۔ تحدیث بالنعمة کے طور پر عرض ہے کہ ایسے اساتذہ بہت کم کسی ادارہ کو میسر آتے ہیں۔

حضرات اساتذہ میں باہمی اعتماد و محبت کی فضاء قابل قدر و قابل تحسین حد تک ہے۔ شکر و شکر ہو کر ادارہ کی ترقی

میں کوشاں ہیں۔ جزا ہم اللہ احسن الجزاء۔

حضرت مولانا محمد حنیف صاحب جالندھری کے مسندِ اہتمام پر متمکن ہونے کے بعد کچھ حضرات کے بعض شبہات جن میں ایک موصوف کی کم عمری بھی تھی۔ جس کی طرف سطور بالا میں اشارہ موجود ہے بجز اللہ رفتہ رفتہ دور ہو گئے اور انہوں نے اپنی نو عمری کے باوجود اس عظیم ادارہ کی دینی تعلیمی روایات و خدمات میں کمی نہیں آنے دی۔ اللہ تعالیٰ اس ادارہ کو نظر بد سے محفوظ فرمائیں اور اس کے تمام کارکنان کو اخلاص نیت، حسن عمل اور نیک انجام کی دولت نصیب فرمائیں۔ آمین ثم آمین!



اعجاز احمد خاں سنگھانوی: (ایم۔ اے)

حضرت مولانا خیر محمد صاحب جالندھری

بانی مدرسہ خیر المدارس ملتان

آپ بمقام عمر وال بلہ تحصیل نکودر ضلع جالندھری میں اپنے ماموں شاہ محمد مرحوم بن میاں شیر محمد مرحوم کے مکان پر ۱۳۱۲ھ یا ۱۳۱۳ھ مطابق ۱۸۹۵ء میں پیدا ہوئے۔ ۱۳۱۲ھ کے اعتبار سے تاریخی نام ۱۳۱۲ھ محمد مظفر ۱۳۱۲ھ چراغ حق ہے۔ ۱۳۱۳ھ کے اعتبار سے تاریخی نام ۱۳۱۳ھ راغب علی ہے۔

آپ کے والد ماجد کا نام الہی بخش اور دادا کا نام خدا بخش تھا۔ زمین دار گھرانہ تھا۔ قوم ارائیں تھی۔ آپ کے ماموں جان بڑے عزت والے اور نیک آدمی تھے۔ حضرت قطب الارشاد امام ربانی حضرت مولانا رشید احمد گنگوہی رحمۃ اللہ علیہ سے بیعت تھے۔ آخر وقت تک دینیات اور قرآن مجید کی تعلیم دیتے رہے۔

مولانا خیر محمد صاحب کے پانچ بھائی تھے اور ایک بہن تھی۔ تین بڑے بھائی کھیتی باڑی میں مشغول تھے یکے بعد دیگرے فوت ہو گئے والدہ محترمہ نے آپ اور چھوٹے بھائی مولوی حافظ غلام محمد مرحوم کا ہاتھ پکڑ کر ماموں کے سپرد کیا کہ ان دونوں کو پڑھاؤ۔ انہوں نے خود حساب کتاب، تاریخ، جغرافیہ قرآن شریف پڑھایا اور اپنی نگرانی میں دوسرے مدارس بھیجا۔

سات سال کی عمر میں والدین چک نمبر ۲۵۲ ب ضلع لائل پور میں گئے اور دونوں بھائیوں کو بھی ہمراہ لے گئے۔ اس چک کے امام حافظ پیر محمد (ناپینا) تھے۔ تقریباً پہلا پارہ آپ نے ناظرہ ان سے پڑھا۔ پھر چند سال وہاں ٹھہر کر وطن واپس ہوئے۔ عمر وال بلہ کی مسجد میں امام الدین صاحب سے ناظرہ اٹھارہ پارے پڑھے۔ اس وقت آپ کی عمر تقریباً دس سال تھی۔ بعد ازاں اپنے ماموں صاحب سے اردو کی سرکاری کتابیں اور تاریخ کی کتابیں پڑھنے کے ساتھ ساتھ لکھنا اور

حساب بھی سیکھا۔

پھر ماموں صاحب نے شروع شوال ۱۳۲۳ھ مطابق ۱۹۰۵ء میں مدرسہ رشیدیہ نکودر ضلع جالندھری میں داخل کرادیا۔ اس مدرسہ میں فارسی کی ابتدائی کتابیں شعبان ۱۳۲۴ھ مطابق ۱۹۰۷ء تک پڑھیں۔

پھر مدرسہ صابر یہ رائے پور گوجراں ضلع جالندھری میں حضرت مولانا فضل احمد صاحب کے پاس داخلہ ہوا جو رہائشی گاؤں سے ایک میل کے فاصلہ پر تھا۔ وہاں صبح جاتے اور شام کو گھر آ جاتے۔ حضرت مولانا فقیر اللہ صاحب وہاں دوسرے سال مدرس ہو گئے۔ شوال ۱۳۲۴ھ سے تقریباً ماہ ربیع الاول ۱۳۲۸ھ تک ابتدائی عربی کتابیں صرف و نحو، فقہ، منطق و فلسفہ ادب کی پڑھیں۔

ازاں بعد گنج ضلع گجرات میں ۱۵ جمادی الاولیٰ ۱۳۲۸ھ مطابق ۲۵ مئی ۱۹۵۰ء سے ۱۵ رمضان المبارک ۱۳۲۸ھ مطابق ۲۰ ستمبر ۱۹۱۰ء اور تین سال بعد اوائل جمادی الاولیٰ ۱۳۳۱ھ مطابق اپریل ۱۹۱۳ء میں تین تین ماہ حضرت مولانا سلطان احمد صاحب سے مختلف کتب کے کچھ کچھ حصے پڑھے۔ پھر مدرسہ منبع العلوم گلاؤٹھی میں تین سال رہ کر مولانا غلام نبی سرحدی، حضرت مولانا کریم بخش پنجابی، حضرت مولانا محی الدین صاحب مہتمم مدرسہ ہذا سے علم ہیئت، فقہ، اصول فقہ، منطق، فلسفہ، فرائض، معانی وغیرہ حاصل کئے۔ یہ تینوں اساتذہ بے نظیر اور قابل تعریف تھے۔ اس کے بعد مدرسہ اشاعت العلوم بانس بریلی میں داخلہ لیا۔ ۱۳۳۲ھ مطابق دسمبر ۱۹۱۳ء سے تین سال شعبان ۱۳۳۵ھ تک چار اساتذہ کے سامنے زانو تہ کئے۔ حضرت مولانا یسین صاحب، مولانا عبدالرحمن سلطان پوری، حضرت مولانا سلطان احمد صاحب پشاور، اور حضرت مولانا سلطان احمد بریلوی سے طبقہ علیا اور فنون کی تمام کتابیں پڑھیں اور محدث حضرت مولانا محمد یسین صاحب سرہندی سے سند حدیث حاصل کی۔

شعبان ۱۳۳۵ھ کے آخر میں مدرسہ اشاعت العلوم بریلی سے سند فراغ و سند تکمیل حاصل ہوئی۔

شوال ۱۳۳۵ھ سے شعبان ۱۳۳۶ھ تک مدرسہ اشاعت العلوم بریلی میں مدرس مقرر ہوئے اور متوسط کتابیں پڑھائیں۔

شوال ۱۳۳۶ھ سے لے کر ماہ ربیع الاول ۱۳۳۵ھ تک باستثناء ایک سال شوال ۱۳۳۱ھ منڈی صادق گنج میں صدر مدرس رہے اور مکمل نصاب کا کئی مرتبہ درس دیا۔

اساتذہ کرام مولانا فضل احمد صاحب اور مولانا فقیر اللہ صاحب کے حکم سے منڈی صادق گنج سے ایک سال کی رخصت لے کر ہردو صاحبز دگان مولوی محمود الحسن و مولوی عبدالرشید صاحبان کو پڑھانے تشریف لے گئے۔

اساتذہ رائے پور گوجراں کے حکم سے ناظم تعلیمات مقرر ہو کر جالندھری پہنچے۔ اس وقت وہاں صدر مدرس مولانا احمد بخش و مدرس چھوٹے بھائی مولوی غلام صاحب تھے۔ دونوں یکے بعد دیگرے فوت ہو گئے۔ ۱۹ جمادی الاولیٰ ۱۳۳۵ھ

مطابق ۲۵ نومبر ۱۹۲۶ء مدرسہ عربی فیض محمدی جالندھر پہنچے اور شعبان ۱۳۴۹ھ مطابق جنوری ۱۹۳۱ء تک سلسلہ تعلیم و تدریس کا جاری رہا۔ دورہ حدیث بھی کئی مرتبہ ہوا۔ پھر مدرسہ فیض محمدی بند ہو گیا۔

جب شعبان ۱۳۴۹ھ میں مدرسہ فیض محمدی کا سلسلہ ختم ہوا تو حضرت حکیم الامت مولانا اشرف علی تھانوی رحمۃ اللہ علیہ سے مشورہ لیا گیا۔ آپ نے فرمایا کہ بہ نسبت دیہات کے شہر میں رہنا زیادہ مفید ہوگا۔ اس لئے شہر میں رہنے کی تجویز ہوئی اور مدرسہ کا نام خیر المدارس رکھا گیا۔ حضرت حکیم الامت تھانویؒ نے تین وصیتیں فرمائیں۔

- ۱- مدرسہ کی بنیاد کسی غنی یا افسر کے بھروسہ پر نہ رکھی جائے بلکہ محض توکل علی اللہ خدا ہی کے بھروسہ پر رکھی جائے۔
 - ۲- عملہ کی کوئی خاص مقدار خود تجویز نہ کیا جائے بلکہ یہ اندازہ رکھا جائے کہ حق تعالیٰ جتنی توفیق دیں گے اتنا ہی رکھیں گے اگر گنجائش زیادہ ہوئی تو عملہ بڑھا لیا جائے گا اور گنجائش کم ہوگئی تو عملہ گھٹا دیا جائے گا۔
 - ۳- غرباء کے چندے لے کر امراء و اغنیاء کے چندے پر ترجیح دی جائے گی اس لئے کہ امراء دے کر منتظر ہوتے ہیں کہ ہماری تعریف کی جائے گی اور شکریہ ادا کیا جائے۔ اس میں بے برکتی ہوتی ہے اور غرباء دے کر شکر گزار ہوتے ہیں کہ ہمارا روپیہ نیک مقصد کے لئے قبول کر لیا گیا۔ اس میں عند اللہ برکت ہوتی ہے۔
- حضرت اقدس تھانویؒ نے مدرسہ کی سرپرستی بھی قبول فرمائی۔

چنانچہ حضرت مولانا خیر محمد صاحبؒ نے حضرت مولانا احمد بخش صاحب اور مولانا محمد علی صاحب جالندھری کے مشورہ سے مسجد عالم گیر جالندھر شہر بازار اناری میں مورخہ ۱۹ شوال ۱۳۴۹ھ مطابق ۹ مارچ ۱۹۳۱ء کو مدرسہ کا افتتاح کیا۔ اس کے بعد ۲۳ شعبان ۱۳۵۰ھ کو مولانا احمد بخش صاحب وفات پا گئے اور مولانا محمد علی جالندھری نے سیاست میں مشغولیت کی وجہ سے مدرسہ ہذا کی رکنیت اور تمام خدمات سے استعفیٰ دے دیا اور اس طرح مدرسہ کا جملہ انتظام و اہتمام اور تعلیم کا بار حضرت مولانا خیر محمد صاحب جالندھری کے ذمہ پڑ گیا۔

تقریباً ۱۵ ذی قعدہ ۱۳۶۶ھ مطابق ۱۸ اکتوبر ۱۹۴۷ء کو ملتان شہر میں مدرسہ خیر المدارس کی نشاۃ ثانیہ کا آغاز ہوا اور حضرت مولانا عبدالرحمن کیمبل پوری اور دیگر حضرات مدرسین کو بلا کو توکل علی اللہ مدرسہ کا کام شروع کیا گیا۔^۱

آپ کی تھانہ جھون سب سے پہلی جاسری ۱۳۴۲ھ میں ہوئی اور ایک سال تک اصلاحی مکاتیب کا سلسلہ جاری رہا۔ اس کے بعد آپ کی درخواست پر حکیم الامت تھانوی قدس سرہ نے بتاریخ ۹ ذی الحجہ ۱۳۴۳ھ بعد نماز مغرب مسجد خانقاہ اشرفیہ میں آپ کو چاروں سلسلوں میں بیعت کیا اور خلافت سے بھی نوازا۔^۲

حضرت مولانا خیر محمد صاحب جالندھریؒ کا ذہن خالص تعلیمی تھا اور زندگی کی تمام تر توانائیاں تعلیم و تدریس اور

۱- خیر الافادات ص ۲۸۲-۲۸۳

۲- اکابر علماء دیوبند ص ۱۹۰

اصلاح و تربیت کے لئے وقف تھیں۔ سیاست سے عملاً ہمیشہ بے تعلق رہے مگر مسلمانوں کی فلاح و بہبود کے لئے ہر طرح کوشاں رہے۔ تحریک پاکستان میں آپ کا موقف اپنے شیخ و مربی حضرت حکیم الامت مولانا اشرف علی تھانویؒ کے موافق تھا۔ قیام پاکستان، قرارداد مقاصد اور اسلامی نظام کے نفاذ میں علامہ شبیر احمد عثمانیؒ کے دست راست تھے۔

۱۹۵۱ء میں حضرت مولانا سید سلیمان ندویؒ کی صدارت میں اسلامی دستور کا خاکہ (۲۲ نکات) مرتب کرنے کے لئے اکابر علماء کا جو اجتماع کراچی میں مولانا احتشام الحق تھانویؒ کی قیام گاہ پر منعقد ہوا تھا اس میں شرکت فرمائی۔ ۱۹۵۲ء میں خواجہ ناظم الدین مرحوم کی جانب سے دستوری مسائل پر غور کرنے کے لئے جن ممتاز علماء کو دعوت دی گئی ان میں آپ بھی شامل تھے۔

۱۹۵۳ء کی تحریک ختم نبوت میں بھرپور تعاون فرمایا اور زندگی کے آخری لمحے تک مجلس تحفظ ختم نبوت کے سرپرست، مشیر اور اس کی مجلس شوریٰ کے صدر نشین رہے اور آخر تک اکابر علماء کے ساتھ اسلامی نظام کے نفاذ کے لئے کوشاں رہے۔^۱ مولانا کا عظیم کام یہ ہے کہ انہوں نے پاکستان کے مدارس دینیہ کا وفاق بنام وفاق المدارس قائم فرمایا اور تمام مدارس کو ایک لڑی میں منسلک کر دیا۔ مولانا ہی اس کے صدر تسلیم کئے گئے جس کو انہوں نے کمال دیانت، راست بازی اور اخلاق و صدق سے انجام دیا۔ اس سے جہاں ان کا علم و فضل ملک پر واضح ہوا وہیں کمال ذہن و ذکاؤ بھی نمایاں ہوا۔^۲ جمعیت علمائے اسلام کے باہمی اتحاد کے لئے ۱۹۵۴ء میں کراچی تشریف لے گئے اور آپ مرکزی جمعیت کے عظیم راہنما کی حیثیت سے آخر دم تک علماء کرام کے اتفاق و اتحاد کی جدوجہد میں لگے رہے۔ ہر باطل کا مقابلہ کرنے کے لئے علماء کا شانہ بشانہ میدان میں ڈٹے رہے۔ سوشلسٹ عناصر کی مخالفت میں علماء کے ساتھ ساتھ پیرانہ سالی، ضعف و ناتوانی کے باوجود ملک کے ہر بڑے شہر میں دورے کئے اور ہر محاذ پر باطل عناصر کے سامنے کلمہ حق ادا کیا۔

حضرت مولانا جالندھریؒ کو اللہ تعالیٰ نے حسن ظاہری و باطنی سے نوازا تھا۔ آپ کا اخلاقی معیار بہت بلند تھا۔ آپ کی زبان کذب، غیبت، بدگوئی، بہتان تراشی وغیرہ سے قطعاً نا آشنا تھی۔ آپ کی طبیعت ذاتی طور پر فکر آخرت کی طرف ہر وقت مائل رہتی تھی۔ آپ اتباع سنت کے مجسم پیکر تھے۔ ان کی زندگی کا ایک ایک شعبہ رشد و ہدایت کی شمع تھا۔ آپ متواضع اور منکسر المزاج تھے۔ زہد و عبادت میں اسلاف کا مکمل نمونہ تھے۔^۳

آپ کی پوری زندگی تعلیم و تربیت، اصلاح و ارشاد اور دعوت و تبلیغ میں بسر ہوئی۔ لاکھوں افراد آپ کے فیض علمی سے مستفیض ہوئے اور آخر کار یہ مرد مومن ۲۰ شعبان ۱۳۹۰ھ مطابق ۲۲ اکتوبر ۱۹۷۰ء (جمعرات) بروز پنج شنبہ دل کے

۱۔ اکابر علماء دیوبند ص ۱۹۳۔

۲۔ مشاہیر علماء دیوبند جلد اول ص ۱۷۸۔

۳۔ ماہنامہ الرشید لاہور ص ۱۲۔

دورہ کے سبب اللہ کو پیارے ہو گئے۔ انا للہ وانا الیہ راجعون۔

ہزاروں افراد نے نماز جنازہ میں شرکت کی اور مولانا شمس الحق افغانیؒ نے نماز جنازہ پڑھائی اور خیر المدارس کے دارالحدیث کے عقب میں آپ کی تدفین عمل میں آئی۔^۱

مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ نے تاریخ وفات لکھی۔^۲
وفات جس کی ہے بے شک وفات علم و عمل یہ کیسی ہستی بے مثل کھو گئی تاریخ
سرالم سے پکارا جو آج ہاتف نے وفات خیر محمد ہی ہو گئی تاریخ

۱۳۸۹

+۱

۱۳۹۰ھ

از مولانا عبدالکریم صاحب مہتمم نجم المدارس کراچی نے سن عیسوی تاریخ وفات اس طرح لکھی۔^۳

چوز تاریخ وصالش شد بہاتف گفتگو خیراز د خیر المدارس گفت او

۸۱۰---۱۴---۸۱۰---۳۳۶

۱۹۷۰ء

مدرسہ خیر المدارس نے آپ کے زیر سرپرستی اکتالیس سال پورے کئے۔ الغرض آپ ایک عظیم محدث مدبر، محقق اور عارف کامل تھے۔ متبع سنت اور حق و صداقت کا پیکر تھے۔ درس و تدریس اور وعظ و ارشاد آپ کی زندگی کا اصل محور تھا۔ تصنیف و تالیف کا شغل بہت ہی کم تھا۔ تاہم چند مفید رسائل تالیف فرمائے۔

۱- خیر الاصول - ۲- خیر التقیید فی اثبات التقليد - ۳- خیر الوسیلہ - ۴- تیسرے ابواب - ۵- خیر المصانح فی اثبات

التراتج - ۶- نماز حنفی مترجم۔

آخری عمر میں صحیح بخاری کی ایک مختصر سی شرح بھی تحریر فرمائی اور اپنے کچھ حالات بھی قلم بند کئے۔^۴



۱۔ اکابر علماء دیوبند ص ۱۹۶۔

۲۔ ماہنامہ البلاغ ماہ رمضان ۱۳۹۰ھ۔

۳۔ ماہنامہ بیات ماہ محرم ۱۳۹۱ھ۔

۴۔ اکابر علماء دیوبند ص ۱۹۵۔

آثار خیر

محمد از ہر مدیر ”الخیر“

اکبر الہ آبادی:

مرحوم نے ایک مسلمہ حقیقت کو نہایت سادہ الفاظ میں بیان کیا ہے کہ:

۔ کورس تو لفظ ہی سکھاتے ہیں

آدمی آدمی بناتے ہیں

انبیاء علیہم السلام کے سوا کسی بڑے سے بڑے انسان کے سوانح اٹھا لیجئے وہ آپ کو کسی نہ کسی معلم، مربی، استاذ، شیخ کے سامنے زانوئے تلمذ تہہ کرتا۔ اور اپنی بے علمی و نادانی کا اعتراف کرتا نظر آئے گا۔ جو لوگ صرف ”کتاب“ سے ”عالم“ بنتے ہیں۔ انہیں حروف و نقوش تو یاد ہو جاتے ہیں، لیکن یہ نقوش، نقش حیات نہیں بن پاتے، اس کے لئے کسی نظر کی میا اثر کی ضرورت پڑتی ہے۔ سچے طالب ہمیشہ ایسے اہل نظر کے متلاشی رہتے ہیں۔

جو نظر سے دل کو بدل سکے مجھے اس گدا کی تلاش ہے

انہی اللہ والے صاحب نظر لوگوں میں سے قدوة الاصفیاء محبوب العلماء استاذ الاساتذہ حضرت مولانا خیر محمد صاحب قدس سرہ کی ذات گرامی تھی۔

جی چاہتا ہے کہ ان کے گلستان زندگی کے چند پھول نذر قارئین کئے جائیں۔

جن کی نزاکت، لطافت، حسن اور خوشبو سدا بہار رہے۔

بلند ظرفی کی عجیب مثال:

حضرت قدس سرہ وقار و متانت کا مجسمہ تھے، کبھی کسی کی بات یا عمل کی غلطی پر اسے شرمندہ نہ فرماتے، دانستہ غلطیوں

پر مناسب تنبیہ اور نادانستہ پر اغماض کی عادت تھی، ایک دفعہ بورے والا کے سفر میں آپ کے ساتھ ایک عجیب واقعہ پیش

آیا۔ حضرت والا بورے والا میں حاجی محمد بشیر صاحب (ملتان) کے بعض اعزہ کے ہاں مہمان تھے، روانگی سے قبل آپ کے

ایک عقیدت مند کا شدت سے اصرار ہوا کہ ناشتہ میرے غریب خانے پر کیا جائے۔ حضرت والا نظام سفر بنا چکے تھے اس

میں کسی قسم کی تبدیلی کے روادار نہ تھے، بالآخر اس کے اصرار پر فرمایا کہ آپ تھوڑی سی کوئی چیز لاری اڈہ پر بھجوادیں، میں کھا لوں گا، وہ صاحب خوشی خوشی گھر سے کچھ حلوہ بنوالائے، حضرت والا نے ایک جگہ بیٹھ کر تناول فرمایا اور برتن واپس کر دیئے۔ حضرت کا خادم ہمراہ تھا وہ اس خلاف معمول عمل پر حیران تھا کہ حضرت نے آج پوچھا تک نہیں، اتنے میں روانگی کا وقت ہو گیا۔ حضرت والا عازم سفر ہو گئے۔ میزبان گھر پہنچے باقی ماندہ حلوہ چکھا تو افسوس و ندامت میں ڈوب گئے کہ وہ سخت کھارا اور کڑوا تھا، ہوا یہ کہ خاتون خانہ نے غلطی سے پسی ہوئی چینی کی بجائے نمک ڈال دیا تھا۔ عجلت میں کسی نے چکھا نہیں اور پلیٹ حضرت والا تک پہنچ گئی۔

حضرت پہلے لقمے پر ہی کمال فراست سے اصل حقیقت سمجھ گئے۔ اور صاحب خانہ کو شرمندگی سے بچانے کی خاطر کھارا بلکہ کڑوا ”حلوہ“ خود ہی ختم فرما دیا۔

اکرام ضیف:

ارشاد نبوی ہے۔

من كان يومن بالله واليوم الآخر فليكرم ضيفه۔

حضرت والا اس پر مکمل عامل تھے۔ مہان کی مدارات اور ہر طرح سے اس کی راحت کا خیال خصوصی مذاق تھا، سالانہ جلسوں پر مہمانوں کے اکرام پر خاص توجہ فرماتے، اگرچہ اساتذہ کی نگرانی میں خدام طلبہ ہر ایک مہمان کی خدمت پر متعین ہوتے، مگر آپ اس کام کو صرف خدام پر نہ چھوڑتے، ذمہ داریاں تقسیم کرنے کے باوجود ہر مہمان کے پاس خود تشریف لے جاتے اور ضرورت و راحت کے انتظام کی تسلی فرماتے۔ حضرت مولانا محمد ادریس صاحب کاندھلوی رحمہ اللہ تہجد کے بعد نماز فجر سے قبل چائے پینے کے عادی تھے۔ موصوف جب جلسہ پر تشریف لاتے تو حضرت والا اس خیال سے کہ دن رات دوڑ دھوپ کرنے والے تھکے ماندے رضا کاروں کے لئے ایسے وقت میں چائے کا اہتمام مشکل ہو جائے گا، خود دولت کدہ سے تہجد کے وقت چائے بنا کر لاتے اور مولانا کاندھلوی کو پیش فرماتے۔

حضرت مولانا محمد صدیق صاحب مدظلہ کو ایک دفعہ حضرت والا کی اس مشقت کا علم ہوا تو عرض کیا: ”حضرت ہم خدام کے ذمہ لگا دیں، اس خدمت کو ہم سرانجام دیں گے۔“ حضرت والا نے اعتماد فرمایا اور یہ خدمت مولانا کے سپرد کر دی، لیکن اس نظم کے باوجود بھی بے فکر نہیں ہوئے بلکہ مولانا کاندھلوی کی آمد پر نماز فجر سے قبل ان کے کمرے میں تشریف لے جا کر معلوم فرماتے کہ چائے پہنچی ہے یا نہیں، ایک دفعہ عجیب لطیفہ ہوا، حضرت والا حسب معمول تشریف لائے۔ مولانا کاندھلوی اور مولانا شمس الحق افغانی کے کمرے ساتھ ساتھ تھے، آپ حضرت افغانی کے کمرے میں کھڑے تھے کہ مولانا کاندھلوی کا خادم نظر آیا پوچھا چائے پلا دی، اس نے عرض کیا ابھی لاتا ہوں حضرت یہ فرما کر کہیں اور تشریف لے گئے خادم نے غلطی سے چائے لا کر مولانا افغانی کی خدمت میں پیش کر دی، وہ سمجھے میرے لئے آئی ہے، نوش فرمائی،

حضرت والا تھوڑی دیر کے بعد مولانا کاندھلوی کے کمرے میں تشریف لے گئے اور دریافت فرمایا: ”چائے پی لی“ انہوں نے کہا ”پنچھی ہی نہیں“، فوراً مولانا محمد صدیق صاحب کی جواب طلبی ہوئی، انہوں نے عرض کیا آدھ گھنٹہ گزر چکا ہے خادم چائے لے گیا ہے اب تو مہبط میں دودھ بھی نہیں، حضرت معاملہ سمجھ گئے ان سے فرمایا تم قبوہ بنا کر لاؤ میں گھر سے دودھ لاتا ہوں، چنانچہ گھر سے بنفس نفیس دودھ اٹھا کر لائے اور مولانا کاندھلوی کو حسب معمول نماز فجر سے قبل چائے پلا دی۔

کمال تواضع:

جلسہ کے دنوں میں جیسے باقی اساتذہ کی درس گاہیں مدعوین علماء کرام کے لئے خالی کر دی جاتی ہیں حضرت والا بھی دارالافتاء خالی فرما دیتے نہ ہی اپنے لئے کوئی خاص کمرہ متعین فرماتے تھے۔

معمول یہ تھا کہ رات کو تمام مہمانوں کے راحت و آرام سے مطمئن ہو کر خدام سے دریافت فرماتے کہ ”کوئی لیٹنے کی جگہ ہے“ آپ کے معمول سے واقف ہونے کی وجہ سے خدام اکثر اہتمام کرتے کہ آپ کے لئے کوئی کمرہ خالی رہے ایک دفعہ حسب معمول مولانا محمد صدیق صاحب سے پوچھا ”کوئی جگہ ہے؟“ انہوں نے عرض کیا: ”کوئی جگہ خالی نہیں، تمام کمروں میں مہمان آرام فرما ہیں، رضا کاروں کے کمرے میں ایک کونے میں کچھ جگہ تھی، حضرت نے دیکھ کر فرمایا: ”یہ بھی تو جگہ ہی ہے۔“ چنانچہ وہیں لیٹ گئے تقریباً ڈیڑھ گھنٹہ بعد اٹھ کر ذکر میں مشغول ہو گئے اور صبح تک ذکر کرتے رہے۔

فراست مؤمنانہ:

استاذ القراء حضرت قاری رحیم بخش قدس سرہ دارالعلوم دیوبند کے فاضل تھے۔ ابتداءً آپ درس نظامی کی کتابیں پڑھانا چاہتے تھے اتفاق سے جس سال آپ نے کچھ بچوں کو صرف ونحو پڑھائی۔ اسی سال حفظ کا نتیجہ کمزور آیا۔ حضرت والا نے بلا کر صرف تحفیظ و تجوید قرآن کا کام آپ کے سپرد کیا۔ حضرت قاری صاحب فرمایا کرتے تھے کہ میں نے سوچا کہ بچوں کو قرآن پاک یاد کروا کر کون استاد میرے پاس تجوید کے لئے بھیجے گا؟ لیکن ایک وقت آیا کہ تصحیح کے لئے اتنے حفاظ آنے لگے کہ داخلہ کے لئے قرعہ اندازی کرنا پڑتی۔

یہ حضرت والا کی دوراندیشی، مزاج شناسی اور فراست تھی کہ ہر شخص کی صلاحیت و مذاق کا صحیح اندازہ فرماتے تھے۔

مسلک اعتدال:

۱۹۴۷ء میں جمعیتہ علمائے اسلام نے لیبر پارٹی سے انتخابی اتحاد کیا تو اس پر بعض جید علماء کرام کی طرف سے شدید رد عمل ہوا ”مرکزی جمعیتہ علماء اسلام“ کا قیام بھی اسی رد عمل کا نتیجہ تھا اس کے نتیجے میں جانبین سے کچھ بے اعتدالیاں بھی ہوئیں۔ حضرت مولانا محمد ادریس کاندھلوی کو بعض غیر ذمہ دار کارکنوں نے ایسی باتیں پہنچائیں کہ ملتان کے جلسہ میں انہوں نے حضرت مولانا مفتی محمود صاحب کے سیاسی طرز عمل پر شدید نکتہ چینی کا ارادہ کر لیا، حضرت والا کو علم ہوا تو مسکرا کر ان سے فرمایا کہ ”مفتی صاحب کو میں زیادہ جانتا ہوں۔“ چونکہ ان کے قریب ہوں آپ کو غلط فہمی ہوئی ہے۔ چنانچہ مولانا

کاندھلویؒ نے آپؒ کے فرمانے پر اپنا ارادہ منسوخ کر دیا۔


رعایت حقوق:

انہی دنوں میں مرکزی جمعیت کے اکابر (جن کی اکثریت حضرت حکیم الامتؒ کے متوسلین کی تھی) نے ملتان میں جلسے کا نظم طے کیا، ان کا ارادہ تھا کہ جلسہ احاطہ خیر المدارس میں ہو، حضرت والاؒ بعض مصالح کے پیش نظر اسے مناسب نہ سمجھتے تھے، اس لئے جلسہ کی اجازت تو نہ دی، البتہ یہ فرمایا کہ جلسہ کے دن ہم آپ کی مہمانی کر دیں گے جو حضرات علماء باہر سے تشریف لائیں وہ ماحضر ہمارے پاس تناول فرمائیں۔ یوں حضرت والاؒ نے فریقین کی رعایت فرمادی اور طبقہ علماء میں کسی کو ناراض بھی نہ فرمایا۔

بے نفسی:

اسی انتخابی فضا میں ہندوستان سے حضرت مولانا سید اسعد مدنی مدظلہ (خلف الرشید شیخ الاسلام حضرتہ مدنی قدس سرہ) تشریف لائے، جمعیت علمائے اسلام کی طرف سے جلسہ کا اہتمام کیا گیا، غالباً حضرت والاؒ کے مرکزی جمعیت کے اکابر سے مجاہد اور مشفقانہ تعلقات کی وجہ سے جلسہ میں شرکت کی دعوت نہ دی گئی مگر جب آپؒ کو جلسہ کا علم ہوا تو خود تشریف لے گئے اور یہی آپ کی تواضع اور بے نفسی کے شایان شان تھا۔ رحمہ اللہ تعالیٰ و نور مرقدہ۔





شیخ الحدیث والتفسیر
حضرت مولانا محمد ادریس کاندھلوی رحمۃ اللہ علیہ

ولات: ۱۳۱۷ھ

وفات: ۱۳۹۴ھ

از حافظ محمد اکبر شاہ بخاری (جام پور)

شیخ الحدیث حضرت مولانا محمد ادریس کاندھلوی رحمۃ اللہ علیہ

اللہ تعالیٰ نے دارالعلوم دیوبند کو جو فضیلت اور امتیاز بخشا ہے وہ بہت کم علمی اداروں کے حصہ میں آتا ہے دارالعلوم دیوبند نے وہ بے مثال شخصیتیں پیدا کی ہیں جن سے دنیا میں علم و عرفان کے چشمے جاری ہوئے اور جن کے فیض علمی و روحانی سے دنیائے اسلام میں اجالا پھیل گیا ہے یہاں کا فیض یافتہ ہر شخص اپنی ذات میں ایک انجمن کی حیثیت رکھتا ہے اسی دارالعلوم کے ایک فرزند جلیل شیخ الحدیث والتفسیر استاذ العلماء حضرت مولانا محمد ادریس صاحب کاندھلوی رحمۃ اللہ علیہ ہیں جو اپنے زمانہ کے عظیم محدث جلیل القدر مفسر، بہترین محقق، مدبر اور بلند پایہ عالم دین تھے۔ آپ کی تمام زندگی خدمت اسلام اور تبلیغ و اصلاح میں بسر ہوئی، آپ کی قلم و زبان نے شریعت کے اسرار آشکار کئے اور آپ کے کردار نے مسلمانوں میں زندگی کی نئی روح بخشی۔

نسب و ولادت:

آپ ایک بلند پایہ علمی خاندان سے تعلق رکھتے ہیں، سلسلہ نسب خلیفہ اول سیدنا حضرت ابو بکر صدیق رضی اللہ عنہ سے ملتا ہے۔ حضرت مولانا مفتی الہی بخش صاحب کاندھلوی اور حضرت امام فخر الدین رازیؒ آپ کے اجداد میں سے ہیں۔ والدہ محترمہ کی طرف سے سلسلہ نسب سیدنا حضرت عمر فاروق رضی اللہ تعالیٰ عنہ سے جا ملتا ہے۔ آپ کا آبائی وطن یوپی کا مردم خیر علاقہ ”قصبہ کاندھلہ“ ضلع مظفر نگر ہے۔ آپ حضرت مولانا حافظ احمد اسماعیل صاحب کے چشم و چراغ تھے جو ایک ممتاز عالم دین اور صاحب نسبت بزرگ تھے، شیخ المشائخ حضرت حاجی امداد اللہ صاحب تھانوی مہاجر کی قدس سرہ سے بیعت تھے۔ آپ ۱۲ ربیع الثانی ۱۳۱۷ھ مطابق ۱۹۰۰ء کو شہر بھوپال میں پیدا ہوئے جہاں آپ کے والد ماجد محکمہ جنگلات کے مہتمم تھے اور عرصہ سے بھوپال ہی میں مقیم تھے۔

تعلیم و تربیت:

آپ نے اپنے والد محترم کی زیر نگرانی نو سال کی عمر میں قرآن کریم حفظ کیا پھر آپ کے والد گرامی آپ کو ابتدائی

دینی تعلیم کے لئے قطب عالم حکیم الامت مجددِ ملت حضرت مولانا محمد اشرف علی صاحب تھانوی قدس سرہ کی خدمت میں تھانہ بھون لے کر حاضر ہوئے اور فرمایا کہ ”حضرت!“ میں ادریس کو خانقاہ اشرفیہ میں داخل کرنے کے لئے لایا ہوں اور اب یہ آپ کے سپرد ہے۔“ یہ سن کر حضرت حکیم الامت قدس سرہ نے برجستہ فرمایا کہ حافظ صاحب یہ نہ کہئے کہ خانقاہ اشرفیہ میں داخل کرنے کے لئے لایا ہوں۔ بلکہ یوں کہئے کہ مدرسہ اشرفیہ میں داخل کرنے کے لئے لایا ہوں۔^۱

حضرت حکیم الامت تھانویؒ کا نور بصیرت اس حقیقت کو بھانپ گیا تھا کہ حافظ اسماعیل کا بیٹا صرف خانقاہی نظام کے لئے پیدا نہیں ہوا، اس سے تو قدرت قرآن و سنت کے علوم کی ایسی عظیم خدمت لے گی جو کہیں صدیوں میں کسی مرد مومن کا نصیب بنتی ہے چنانچہ حضرت حکیم الامت قدس سرہ کے اس ارشاد پر آپ کو خانقاہ اشرفیہ کے بجائے مدرسہ اشرفیہ میں داخل کیا گیا صرف ونحو کی پہلی کتاب حضرت حکیم الامتؒ نے خود شروع کرائی اور اس کے بعد آپ نے مدرسہ اشرفیہ میں باقاعدہ تعلیم کا آغاز کر دیا، مدرسہ اشرفیہ میں ابتدائی دینی تعلیم حاصل کرنے کے بعد اعلیٰ تعلیم کے لئے آپ کو مدرسہ مظاہر العلوم سہارنپور میں داخل کیا گیا اور خود حضرت حکیم الامتؒ آپ کو سہارنپور لے کر گئے اور مولانا خلیل احمد سہارنپوریؒ کے سپرد کر دیا، حدیث، تفسیر، فقہ اور دیگر مروج علوم کی تکمیل مدرسہ مظاہر العلوم سہارنپور سے کی اور حضرت مولانا خلیل احمد سہارنپوریؒ حضرت مولانا حافظ عبداللطیفؒ حضرت مولانا ظفر احمد عثمانیؒ اور حضرت مولانا ثابت علی صاحب جیسے جلیل القدر علماء و اساتذہ سے علمی استفادہ کیا اور ۱۹ برس کی عمر میں سند فراغ حاصل کی پھر مکرر دورہ حدیث کے لئے مرکز علوم اسلامیہ دارالعلوم دیوبند تشریف لے گئے جو بقول مفتی اعظم پاکستان حضرت مولانا مفتی محمد شفیع صاحب دیوبندی رحمۃ اللہ علیہ کہ اس وقت دارالعلوم دیوبند ائمہ فن علماء اولیاء اور اتقیا کا ایک بے مثال گہوارہ تھا ایک طرف نمونہ سلف قدوۃ المشائخ حضرت مولانا سید محمد انور شاہ کشمیریؒ کا حلقہ درس، حافظ ابن حجرؒ اور شیخ الاسلام نوویؒ کے حلقہ درس کی مثال تھا تو دوسری طرف شیخ الاسلام حضرت مولانا شبیر احمد عثمانیؒ کا حلقہ درس اور حلقہ فتاویٰ اور اس کے ساتھ حلقہ اصلاح و ارشاد اور سالکین طریقت کی تربیت کا بے نظیر سلسلہ جاری تھا تو دوسری طرف یادگار سلف عالم ربانی حضرت مولانا سید اصغر حسین صاحب دیوبندیؒ کا درس حدیث و فقہ اور نہایت مفید عام تصانیف سلسلہ تھا اور جس طرف دیکھو یہ بزرگان سلف کے نمونے پیکر علم و عمل ستاروں کی طرح درخشاں نظر آتے تھے جن کے چہرے دیکھ کر خدا یاد آتا تھا۔ کسی شخص پر ان حضرات کی توجہ اور نظر عنایت ہو جانا بلاشبہ حق تعالیٰ کی رحمت کا ایک مظہر ہوتا تھا۔^۲ چنانچہ آپ دارالعلوم دیوبند میں انہیں اکابر کی توجہات و عنایات کا مرکز رہے اور حضرت علامہ انور شاہ کشمیریؒ حضرت علامہ شبیر احمد عثمانیؒ، حضرت مفتی عزیز الرحمن عثمانیؒ، حضرت مولانا اصغر حسین دیوبندیؒ اور حضرت مولانا حبیب الرحمن عثمانیؒ کے سامنے زانوئے ادب تہہ کیا اور دوبارہ

۱۔ تذکرہ ادریس۔ مؤلفہ محمد میاں صدیقی۔

۲۔ ماہنامہ البلاغ کراچی، اکتوبر ۱۹۷۷ء

دورۂ حدیث پڑھ کر سند حدیث حاصل کی۔^۱
درس و تدریس:

آپ کی تدریسی زندگی کا آغاز ۱۹۲۱ء سے ہوا اور سب سے پہلے مدرسہ امینیہ دہلی میں مدرس مقرر ہوئے اسی وقت مدرسہ امینیہ کے روح رواں حضرت مولانا مفتی کفایت اللہ صاحب دہلوی تھے۔ مدرسہ امینیہ میں ایک سال قیام کے بعد دارالعلوم دیوبند کی کشش آپ کو دیوبند کھینچ لائی اور قدرت نے آپ کو ایک بہت بڑا اعزاز بھی بخشا کہ جن عظیم اساتذہ کے آگے ایک برس قبل زانوئے ادب تہہ کیا تھا انہوں نے آپ کو تدریس کی دعوت دی چنانچہ آپ علامہ محمد انور شاہ کشمیری، علامہ شبیر احمد عثمانی، فقہی عزیز الرحمن عثمانی، مولانا سید اصغر حسین دیوبندی اور مولانا حبیب الرحمن عثمانی جیسے جلیل القدر علماء و اساتذہ کے پہلو بہ پہلو مسند درس پر فائز ہوئے مفتی اعظم پاکستان سید و مرشدی حضرت قبلہ مفتی محمد شفیع صاحب نور اللہ مرقدہ فرماتے ہیں کہ ۱۳۳۷ھ میں مولانا محمد ادریس صاحب کاندھلوی، مولانا سید بدر عالم میرٹھی مہاجر مدنی اور احقر محمد شفیع کو اساتذہ نے خدمت درس و تدریس پر مامور کیا، ہم اس وقت تینوں نو عمر بچے تھے جن کو اکابر و اساتذہ ہی کی خدمت میں رہ کر تعلیمی خدمات انجام دینے کا موقع حق تعالیٰ نے عطا فرمایا تھا اور ان حضرات اکابر نے ہم تینوں میں درس و تدریس کی خدمات کے ساتھ مسائل کی تحقیق اور علمی بحث و مباحثہ اور تصنیف و تالیف کا بھی ذوق پیدا کیا اور یہ حق تعالیٰ کا بہت بڑا انعام ہے۔^۲ تبہر حال حضرت کاندھلوی نو سال دارالعلوم دیوبند سے وابستہ رہے اس کے بعد بعض وجوہ کی بنا پر آپ حیدر آباد دکن تشریف لے گئے اور کم و بیش نو برس ہی حیدر آباد دکن میں قیام رہا اگرچہ وہاں دارالعلوم جیسی نعمت تھی اور نہ علامہ کشمیری اور علامہ عثمانی جیسے علم و حکمت کے سرچشموں سے قرب حاصل تھا مگر اس اعتبار سے حیدر آباد دکن کا زمانہ قیام آپ کی زندگی کا ایک قیمتی حصہ گردانا جاسکتا ہے کہ یہاں ”تعلیق الصبیح“، شرح مشکوٰۃ المصابیح، جیسی شہرہ آفاق اور مایہ ناز کتاب کی تالیف کا موقع ملا اور اس کی ابتدائی چار جلدیں وہیں کے قیام کے دوران دمشق جا کر طبع کرائیں۔ ۱۹۳۹ء میں شیخ الاسلام حضرت علامہ شبیر احمد عثمانی قدس سرہ کے اصرار پر آپ پھر دوبارہ دیوبند تشریف لے آئے اور تقسیم ملک کے دو برس بعد تک دارالعلوم دیوبند میں شیخ التفسیر کی حیثیت سے دینی و تدریسی خدمات سرانجام دیتے رہے۔ اور ہزاروں علماء کو آپ کی شاگردی کا شرف حاصل ہوا۔

جامعہ اشرفیہ لاہور سے تعلق:

قیام پاکستان کے تقریباً دو برس بعد ۱۹۴۹ء میں اپنے استاذ مکرم شیخ الاسلام حضرت علامہ شبیر احمد عثمانی رحمۃ اللہ علیہ کے حکم پر ہندوستان سے ہجرت فرما کر مستقل پاکستان میں رہائش اختیار فرمائی اور دو برس تک جامعہ عباسیہ بہاولپور میں شیخ

۱ تفصیل کے لیے دیکھئے تذکرۂ ادریس مؤلفہ محمد میاں صدیقی مطبوعہ لاہور۔

۲ ماہنامہ ”البلاغ“ کراچی اکتوبر ۱۹۷۴ء

الجامعہ کی حیثیت سے قیام فرمایا پھر جب حضرت مولانا مفتی محمد حسن امرتسری رحمۃ اللہ علیہ نے ۱۳۶۶ھ کو لاہور میں جامعہ اشرفیہ کا سنگ بنیاد رکھا تو آپ کو جامعہ کے عہدہ شیخ الحدیث کے لئے انتخاب فرمایا اور حضرت مفتی صاحب نے آپ سے فرمایا کہ ”مولانا میں آپ کو پراٹھا اور پلاؤ چھوڑ کر سوکھی روٹی کی دعوت دیتا ہوں۔“ آپ نے بلا تامل جواب دیا کہ ”حضرت! خدمت دین کی خاطر مجھے منظور ہے۔“ اس وقت آپ جامعہ عباسیہ بہاول پور سے وابستہ تھے اس کے بعد ۱۹۵۱ء میں آپ لاہور تشریف لے آئے اور زندگی کے آخری لمحہ تک جامعہ اشرفیہ لاہور کے شیخ الحدیث والتفسیر رہے اور آخر دم تک درس و تدریس اور دعوت و تبلیغ کا سلسلہ جاری رکھا۔ جامعہ اشرفیہ کی جامعہ مسجد میں مستقل طور پر آپ کا درس ہوتا رہا جہاں بڑے بڑے علماء و صلحاء و رؤساء آپ کے درس میں شوق سے شریک ہوتے تھے غرضیکہ آپ نے نصف صدی تک درس و تدریس، تقریر و تحریر، وعظ و تبلیغ اور نجی مجالس کے ذریعے امت مسلمہ کی اصلاح کا فریضہ انجام دیا اور کلام الہی اور حدیث نبوی کی روشنی سے ہزاروں بندگان خدا کے دلوں کی دنیا منور اور تاباں کی اور خلوص و للہیت میں ڈوبی ہوئی تقریروں نے لاکھوں لوگوں کی دنیا میں انقلاب برپا کیا۔ آپ کے درس اور تقریر و تحریر میں علامہ کشمیری اور علامہ عثمانی کے جلوے نظر آتے ہیں۔

دینی و ملی خدمات:

حضرت کاندھلوی کا ذہن خالص تعلیمی تھا اور زندگی کی تمام تر توانائیاں تعلیم و تدریس تصنیف و تالیف اور تبلیغ و ارشاد کے لئے وقف تھیں گویا ست سے عملاً ہمیشہ بے تعلق رہے مگر مسلمانوں کی اصلاح و بہبود کے لئے کوشاں رہے۔ تحریک پاکستان میں آپ کا موقف حکیم الامت مولانا اشرف علی تھانوی، شیخ الاسلام علامہ شبیر احمد عثمانی ”مفتی اعظم مولانا مفتی محمد شفیع دیوبندی“ اور فقیہ الامت مولانا ظفر احمد عثمانی کے عین موافق تھا، نظریہ پاکستان کے زبردست حامی تھے آپ ایک قومی نظریے کی بر ملا تحریر و تقریر کے ذریعے تردید کرتے رہے اور دو قومی نظریے کی حمایت کرتے رہے اور ابتداء ہی سے تحریک پاکستان سے وابستہ رہے۔ ۱۳۴۰ھ میں جب قادیانی فتنہ نے سراٹھایا تو اس کی سرکوبی کے لئے علامہ محمد انور شاہ کشمیری اور علامہ شبیر احمد عثمانی نے اپنے علمی جانشینوں میں سے مولانا مفتی محمد شفیع، مولانا سید بدر عالم میرٹھی اور مولانا محمد ادریس کاندھلوی کو منتخب فرمایا ان تینوں حضرات نے اپنے اساتذہ کے حکم پر تحریری و تقریری محاذوں پر قادیانی دجل و فریب کا وہ پردہ چاک کیا کہ جس کی نظیر نہیں ملتی، قادیانی فتنے کے خلاف تمام ہندوستان کا دورہ کیا، مناظرے کئے اور بہت سی کتابیں رد قادیانیت پر لکھیں یہاں تک کہ قادیانیت نے دم توڑ دیا اس کے بعد پاکستان میں اسلامی نظام کے نفاذ کے لئے جدوجہد کرتے رہے، قیام پاکستان کے بعد قرارداد مقاصد اور اسلامی نظام کے نفاذ میں شیخ الاسلام حضرت علامہ شبیر احمد عثمانی اور مفتی اعظم پاکستان حضرت مولانا مفتی محمد شفیع دیوبندی کے دست راست رہے۔ ۱۹۵۱ء میں علامہ سید سلیمان

ندوی کی صدارت میں اسلامی دستوری خاکہ مرتب کرنے کے لئے ہر مکتب فکر کے اکابر علماء کا جو اجتماع مولانا احتشام الحق تھانوی کی قیام گاہ کراچی میں ہوا تھا اس میں مولانا کاندھلوی بھی شریک تھے۔ ۱۹۵۲ء میں خواجہ ناظم الدین مرحوم کی جانب سے دستوری مسائل پر غور کرنے کے لئے جن ممتاز علماء کو دعوت دی گئی ان میں آپ بھی شامل تھے۔ ۱۹۵۳ء کی تحریک ختم نبوت میں بھی بھرپور حصہ لیا اور کلمہ حق ادا کرتے رہے۔ ۱۹۴۹ء میں سوشلزم جیسے لادینی فتنے کے تعاقب میں حضرت مولانا ظفر احمد عثمانیؒ، حضرت مولانا مفتی محمد شفیع دیوبندیؒ اور حضرت مولانا مفتی جمیل احمد تھانوی کے شانہ بشانہ ضعف و پیرانہ سالی کے باوجود ملک کے اہم شہروں میں دورہ کرتے رہے اور تقریر و تحریر کے ذریعے سوشلزم کی تردید کرتے رہے الغرض آپ آخردم تک اسلامی نظام کے لئے کوشاں رہے۔

تصنیف و تالیف:

درس و تدریس، تبلیغ و اصلاح اور دوسری دینی و ملی خدمات کے علاوہ آپ کا محبوب مشغلہ تصنیف و تالیف تھا زندگی کا بیشتر حصہ درس و تدریس اور تصنیف و تالیف میں گزرا تقریباً تمام دینی موضوعات پر قلم اٹھایا اور ایک سو سے زائد کتابیں تالیف فرمائیں جن میں ”تعلیق الصبح“، ”عربی“، ”سیرت مصطفیٰ ﷺ“، ”تراجم بخاری“، ”عقائد اسلام“، ”اصول اسلام“، ”خلافت راشدہ“، ”اسلام اور نصرانیت“، ”علم الکلام“ اور تفسیر معارف القرآن خاص طور پر قابل ذکر ہیں۔ حضرت مولانا محمد مالک صاحب کاندھلوی جو آپ کے صحیح علمی جانشین ہیں وہ آپ کی ادھوری اور غیر مطبوعہ تالیفات پر احسن طریقے سے کام کر رہے ہیں اللہ تعالیٰ آپ کے فیض علمی کو ہمیشہ قائم و دائم رکھے آمین۔

اخلاق و اوصاف:

آپ کے اخلاق عالیہ بہت بلند تھے نہایت خلیق و ملنسار تھے۔ طبیعت میں انتہا درجہ کی سادگی تھی۔ اس قدر علم و فضل کے باوجود یہ کوئی نہیں پہچان سکتا تھا کہ یہ بھی اتنے بڑے عالم ہیں، عجز و انکساری اور مہمان نوازی کا یہ عالم تھا کہ آپ کے شاگرد بھی آتے تو ان کے لئے بھی خود اپنے ہاتھ سے کھانا لے کر آتے ہر کسی سے سادہ اور بے تکلف گفتگو فرماتے امراء اور حکام سے زندگی بھر کنارہ کش رہے بڑے بڑے لوگوں نے آپ سے اپنی عقیدت اور وابستگی کا اظہار کیا مگر کبھی کسی سے کوئی دنیوی غرض بیان نہیں کی، اکابر کے بے حد قدردان تھے اور اپنے ہم عصر اکابر علماء کے محبت و محبوب تھے بالخصوص حکیم الامت تھانویؒ، علامہ محمد انور شاہ کشمیریؒ، علامہ شبیر احمد عثمانیؒ، علامہ سید سلیمان ندویؒ، مولانا ظفر احمد عثمانیؒ، مولانا مفتی محمد حسن امرتسریؒ، مولانا مفتی محمد شفیعؒ، مولانا بدر عالم میرٹھیؒ، مولانا خیر محمد جالندھریؒ، مولانا احتشام الحق تھانویؒ، مولانا محمد یوسف بنوریؒ، مولانا قاری محمد طیب قاسمی اور مولانا مفتی جمیل احمد تھانوی سے خاص تعلق و عشق تھا۔ آپ کے ہر درس اور مجلس میں حضرت حکیم الامت تھانویؒ کا ذکر ضرور ہوتا تھا اور ہر علمی نکات پر ان کی روایات بیان فرماتے تھے۔ اپنے اساتذہ کرام میں سے علامہ انور شاہ کشمیریؒ، علامہ شبیر احمد عثمانیؒ اور مولانا ظفر احمد عثمانیؒ کی بہت تعریف کیا کرتے تھے

فرمایا کرتے تھے کہ ”امام العصر علامہ انور شاہ کشمیریؒ اس دور کے رازی اور شیخ الاسلام علامہ شبیر احمد عثمانیؒ اس وقت کے غزائی ہیں حضرت مولانا ظفر احمد عثمانیؒ اور حضرت مفتی محمد شفیع صاحبؒ کے متعلق فرمایا کرتے تھے کہ ”مولانا عثمانیؒ اس وقت علماء دیوبند میں ایک بلند مقام رکھتے ہیں اور علماء سلف کی آخری یادگار ہیں اور مفتی صاحب اس وقت فقہ کے امام ہیں۔“ پاکستان کے دوران قیام میں جب بھی کسی شخص نے آپ سے بیعت کی درخواست کی تو آپ مولانا ظفر احمد عثمانیؒ مفتی محمد شفیع صاحبؒ اور مفتی محمد حسن صاحبؒ کی طرف رجوع کے لئے فرماتے اور کہتے کہ یہ حضرات صحیح معنوں میں شیخ کامل ہیں۔ حضرت مولانا سید محمد یوسف صاحب بنوری رحمۃ اللہ علیہ آپ کے اخلاق و اوصاف بیان کرتے ہوئے فرماتے ہیں کہ مولانا ادریس کاندھلویؒ اہل علم کے بڑے قدردان تھے، خفیف الجسم اور لطیف الروح تھے، مزاج میں حد درجہ سادگی تھی، دنیا کے بکھڑوں سے بے خبر تھے، مطالعہ اور تصنیف میں ہمہ وقت مستغرق تھے ان کے واقعات علم و عمل اور درس و تدریس سے معمور تھے، کتابوں کے عاشق تھے، نئی مطبوعہ کوئی کتاب جس وقت اور جس قیمت سے ملتی خرید لیتے تھے، خوش مزاج تھے، مجلس لطائف و ظرائف سے مالا مال ہوتی تھی، مہمان نواز تھے، مکارم اخلاق عالمانہ تھے، لطیفہ گو اور حاضر جواب تھے اپنی رائے پر پختہ تھے کسی شخصیت سے کم مرعوب ہوتے تھے اپنی رائے پر زیادہ اعتماد کرتے تھے۔ حق گو تھے اور دنیوی افکار و اشغال سے فارغ رہتے تھے۔ (ماہنامہ بینات کراچی ستمبر ۱۹۷۴ء)

مقام کاندھلوی:

آپ کا علمی و عرفانی مقام بہت بلند تھا اور اپنے معاصرین میں ہمیشہ ایک ممتاز حیثیت سے زندگی بسر کی اور اکابر علماء بھی آپ کی علمی مہارت کے قائل تھے آپ کی عالمانہ و عارفانہ رفعت و عظمت کا اندازہ لگانا تو بہت مشکل ہے مگر یہاں صرف چند اکابر و مشائخ اور ہم عصر علماء کی مختصر آراء درج کی جاتی ہیں تاکہ آپ کے مقام علمی و عملی کا کچھ نہ کچھ اندازہ ہو سکے۔ آپ کو حضرت حکیم الامت تھانوی قدس سرہ سے بڑی عقیدت و محبت تھی اور اکثر حصہ ان کی خدمت میں گزارتے اور ان سے سلوک و تصوف کے منازل بھی طے کرتے رہے اور ان کے دست حق پر بیعت بھی کی، اسی طرح حضرت تھانوی رحمۃ اللہ علیہ بھی آپ سے بے حد محبت کرتے تھے اور آپ کی علمی قابلیت پر مکمل اعتماد کرتے تھے یہاں تک کہ حضرت مولانا ظفر احمد عثمانیؒ اور حضرت مفتی محمد شفیع صاحبؒ کے علاوہ آپ کو بھی ”احکام القرآن“ کی ایک منزل لکھنے کا حکم فرمایا اور آپ کی اکثر تصانیف پر حضرت حکیم الامتؒ کی تقاریر موجود ہیں جن سے مولانا کاندھلویؒ کا مقام ظاہر ہوتا ہے۔ ”سیرت مصطفیٰ“ کے متعلق فرماتے ہیں کہ ”احقر اشرف علی تھانویؒ نے مقامات ذیل خود فاضل مؤلف یعنی جامع کمالات علمیہ و عملیہ مولانا حافظ محمد ادریس کاندھلوی سلمہ اللہ تعالیٰ کی زبان سے سنے جس کے سننے کے وقت بالکل یہ منظر سامنے تھا ”یزیدک وجہہ حسنا اذا مازدته نظر“ جتنی میں زیادہ نظر کرتا ہوں، تیرے چہرے پر حسن کی زیادتی

نظر آتی ہے۔“ دیکھتے آپ کی تالیف سیرت مصطفیٰ صلی اللہ علیہ وآلہ وسلم کے چند اوراق سن کر حضرت کاندھلوی کو کیسے خطاب اور القاب سے نوازا ہے۔^۱

علامہ کشمیری جو آپ کے خصوصی اساتذہ میں سے ہیں اور آپ کو حضرت شاہ صاحب سے والہانہ لگاؤ تھا۔ حضرت شاہ صاحب نے ایک مرتبہ آپ سے خوش ہو کر فرمایا کہ ”آپ کتاب کو پڑھ کر اس کا جو ہر اور خلاصہ نکال لیتے ہیں۔“ اسی طرح آپ کی شہرہ آفاق تالیف ”تعلیق الصبح“ شرح مشکوٰۃ المصابیح کے متعلق فرماتے ہیں کہ ”علامہ مولانا محمد ادریس کاندھلوی کی شرح مشکوٰۃ کی مانند کوئی شرح روئے زمین پر موجود نہیں ہے۔“^۲

شیخ الاسلام علامہ شبیر احمد عثمانی رحمۃ اللہ علیہ باوجود اپنے علمی تبحر کے اکثر اہم اور مشکل علمی مسائل میں آپ سے گفتگو فرماتے اور رائے لیتے اور بار بار یہ فرمایا کرتے تھے کہ ”مولوی محمد ادریس صاحب کی بات نہایت ہی چچی تلی ہوتی ہے اور علمی نقول نکال لانے میں ان کی کوئی ہمسری نہیں کر سکتا اور کبھی کبھی بڑی ہی محبت کے انداز میں فرمایا کرتے کہ یہ صرف عالم ہی نہیں بلکہ یہ تو چلتا پھرتا کتب خانہ ہے۔ اسی طرح آپ کے متعلق فرمایا کہ ”مولانا محمد ادریس صاحب اپنے زمانے کے محدث، مفسر، ادیب اور متکلم ہیں، ساتھ ہی علم اور دین کی خدمت کا خاص جذبہ رکھتے ہیں۔“^۳

حضرت مولانا ظفر احمد عثمانی رحمۃ اللہ علیہ آپ کے اساتذہ میں سے ہیں اور اپنے علم و عمل کے اعتبار سے قدما سلف کی یادگار تھے۔ مولانا کاندھلوی کے متعلق فرماتے ہیں کہ ”مولانا مرحوم ایسے جید علمائے باعمل میں سے تھے جن پر ان اساتذہ کو فخر ہے۔“ ”تعلیق الصبح“ کے نام سے عربی میں مشکوٰۃ کی شرح لکھی جو ہمیشہ ان کا نام روشن رکھے گی۔“^۴

علامہ سید سلیمان ندوی نے آپ کی تقریر سن کر فرمایا کہ ”مولانا کی تقریر بڑی مکمل مدلل اور مسلسل تھی۔ اسی طرح آپ فرماتے کہ ”جی چاہتا ہے کہ مولانا ادریس کا علم چرا لوں۔“ اسی طرح اگر کوئی شخص علامہ ندوی سے تفسیر یا حدیث کے متعلق سوال کرتا تو فرماتے کہ: مولانا ادریس صاحب سے رجوع کریں۔“^۵

مفتی اعظم حضرت مولانا مفتی محمد شفیع صاحب فرماتے ہیں کہ ”مولانا کاندھلوی اس وقت ان چند بزرگ ہستیوں میں سے تھے جو برصغیر پاک و ہند میں انگلیوں پر گنی جاسکتی ہیں جو مدتوں اکابر علماء مشائخ کی نظروں میں پلے ان کی صحبتوں سے مستفید ہو کر آفتاب و ماہتاب بن کر چمکے اب دنیا میں ان کی مثالیں کہاں اور کس طرح پیدا ہوں۔“^۶

مولانا احتشام الحق تھانوی مدظلہ فرماتے ہیں کہ ”مولانا کاندھلوی حلقہ دیوبند کے اکابر و مشائخ میں سے تھے بلند

۱۔ ماخوذ تذکرہ ادریس مؤلفہ مولانا محمد میاں صدیقی۔

۲۔ تذکرہ ادریس۔

۳۔ ایضاً۔ ۴۔ ایضاً۔

۵۔ ماہنامہ البلاغ کراچی۔

پایہ عالم دین، وسیع النظر مفکر اور اونچے درجہ کے محدث و مفسر تھے، بہت سی عربی اور اردو کتابوں کے مصنف تھے اور حقیقت میں سلف صالحین کا نمونہ تھے، نظریہ پاکستان کے دل سے حامی تھے بڑے قابل قدر بزرگ تھے۔

حضرت مولانا قاری محمد طیب صاحب قاسمی مدظلہ فرماتے ہیں کہ ”آپ دارالعلوم دیوبند کے ممتاز علماء و فضلاء میں سے ہیں۔ حضرت علامہ انور شاہ کشمیری کے مخصوص اور معتمد علیہ تلامذہ میں سے ہیں۔ (تاریخ دارالعلوم دیوبند)

وفات حسرت آیات:

حضرت کاندھلوی کی زندگی کے اس مختصر مضمون کو پڑھ کر ہر شخص یہ اندازہ کر سکتا ہے کہ آپ کا مقصد حیات صرف علم اور علم کی خدمت ہے۔ درس و تدریس، مطالعہ اور تصنیف و تالیف کے انہماک اور شغف نے ہمیشہ اپنی صحت کے خیال و توجہ سے دور رکھا یہاں تک کہ حیات مبارکہ کے آخری چند سالوں میں بھی جب نقاہت اور کمزوری زائد تھی آپ درس و تدریس اور تصنیف و تالیف میں مصروف رہتے تھے یہاں تک کہ آپ کی صحت گرتی چلی گئی اور مسلسل ایک سال تک علیل رہے۔ بیماری اور علالت کے دوران بھی ذکر و اشغال میں مصروف رہتے، آخر دم تک صبر، توکل، قناعت، استقامت اور زہد و عبادت میں ثابت قدم رہے۔ قبیح سنت اور سچے عاشق رسول تھے متعدد بار حج و زیارت کی سعادت نصیب ہوئی اور آخر کار اس مرد مومن نے ۸ رجب ۱۳۹۴ھ مطابق ۲۸ جولائی ۱۹۷۴ء بروز اتوار صبح بعد نماز فجر پانچ بج کر دس منٹ پر داعی رب کو لبیک کہتے ہوئے اپنی جان، جان آفریں کے سپرد کر دی۔ انا للہ وانا الیہ راجعون۔

آپ کی وفات حسرت آیات کی خبر پورے عالم اسلام میں بجلی بن کر گری اور پوری ملت اسلامیہ اپنے اس عظیم مذہبی رہنما کے غم میں ڈوب گئی ہر طرف سے اظہار غم کیا گیا بڑے بڑے علماء دور دراز سے سفر کر کے اپنے اس محبوب رہنما کی آخری زیارت کے لئے لاہور تشریف لائے کراچی سے آپ کے محبوب ساتھی مولانا احتشام الحق تھانوی فوراً لاہور پہنچے، سیالکوٹ سے مولانا محمد علی صدیقی کاندھلوی تشریف لائے اسی طرح ملتان، سکھر، سرگودھا اور ملک کے دوسرے علاقوں سے ممتاز علماء اور عقیدت مند لاہور پہنچے۔ نماز جنازہ جامعہ اشرفیہ کے احاطہ میں ادا کی گئی ہزاروں عقیدت مندوں نے شرکت کی امامت کے فرائض آپ کے بڑے صاحبزادے حضرت مولانا محمد مالک صاحب کاندھلوی مدظلہ نے انجام دیئے ممتاز علماء اسلام اور مشاہیر وقت نے گہرے رنج و غم کا اظہار کیا اور آپ کو زبردست خراج تحسین پیش کیا جس سے آپ کی شخصی عظمت اور مقام ارفع کا اندازہ ہوتا ہے۔ حضرت مولانا مفتی جمیل احمد تھانوی مدظلہ آپ کی وفات پر گہرے رنج و غم کا اظہار کرتے ہوئے فرماتے ہیں کہ حضرت مولانا کاندھلوی اپنے وقت کے عظیم محدث، مفسر، محقق اور عارف تھے افسوس کہ موت کے بے رحم ہاتھوں نے علم و عمل ایمان و اخلاق اور حق و صداقت کا ایک روشن چراغ جس کے زہد و تقویٰ کی شعاعیں ملک کے کونے کونے میں نور خدا پھیلا رہی تھیں ہمیشہ کے لئے بجھا دیا۔“ حضرت مولانا عبداللہ درخواسی مدظلہ نے

اپنے تعزیتی کلمات میں فرمایا کہ۔ مولانا کی وفات سے جو خلا پیدا ہوا ہے اس کا پر ہونا مشکل ہے۔“ حضرت مولانا سید عنایت اللہ شاہ بخاری مدظلہ فرماتے ہیں کہ: ”مولانا کی رحلت ایک متجر عالم دین اور ایک بطل جلیل کی موت ہے اور یہ عظیم سانحہ علم و عمل اور زہد و تقویٰ کے ایک پورے دور اور ایک مکمل عہد کی موت کا سانحہ ہے جسے امت مسلمہ کبھی فراموش نہیں کر سکتی۔“ حضرت مولانا عبدالحق صاحب مدظلہ فرماتے ہیں کہ مولانا مرحوم علم و فضل کے عظیم مینار اور زہد و تقویٰ کے مشعل تھے، حضرت مولانا محمد احمد تھانوی فرماتے ہیں کہ مولانا ایک: ”جید عالم دین“ محدث، مفسر اور صاحب علم و عرفان بزرگ تھے اللہ تعالیٰ ان کے علوم و فیوض کی برکات سے قیامت تک تمام عالم اسلام کو منور رکھے۔ آمین۔

آسمان تیری لحد پہ شبنم افشانی کرے
سبزہ نورستہ ترے در کی درباری کرے



مولانا محمد ادریس کاندھلوی -- احوال و آثار

(از مولانا ڈاکٹر محمد سعید صدیقی کاندھلوی پروفیسر پنجاب یونیورسٹی لاہور)

ہندوستان کے صوبہ یوپی میں شاہدرہ، دہلی، اور سہانپور ریلوے لائن پر مظفرنگر سے ۵۰، دہلی سے ۶۴ اور سہانپور سے ۶۵ کلومیٹر کا فاصلہ پر واقع ایک قصبہ ہے جسے ”کاندھلہ“ کے نام سے یاد کیا جاتا ہے۔ چالیس پچاس ہزار نفوس پر مشتمل یہ قصبہ برگ و گل کے اعتبار سے زرخیز اور افراد کے اعتبار سے مردم خیز ہے۔ بارہویں، تیرہویں اور چودھویں صدی ہجری میں جس قدر اہل علم و فضل اس قصبہ کی خاک سے اٹھے، وہ شرف کسی اور قصبہ کو حاصل نہ ہو سکا۔ (بقول احسان دانش)

”کاندھلہ میں متعدد شعرا بھی تھے اور جید مولوی بھی، انگریزی کے فارغ التحصیل فضلاء بھی اور اصول و عقیدہ سے انگریزی کو گناہ خیال کرنے والے صاحب نظر بھی، نیز پرانے فیشن کے وہ علماء بھی جن کی علمییت کے باعث بڑی بڑی درس گاہیں اور دنیا بھر کے دارالعلوم کاندھلہ کا نام عزت سے لیتے ہیں۔ جس روشن ضمیر شاعر نے مثنوی مولانا نائے روم کا ساتواں دفتر لکھا، وہ بھی اسی قصبہ کی خاک سے اٹھا تھا۔“^۱

کاندھلہ کے ارباب علم و فضل کی ایک طویل فہرست ہے جسے اس وقت چھیڑنا طوالت کا باعث ہوگا، کاندھلہ کے انہی علماء و فضلاء کے باعث دنیا نے علم و دانش میں دیوبند اور علی گڑھ کی طرح کاندھلہ کا نام بھی عزت سے لیا جاتا ہے۔ مولانا محمد ادریس کاندھلوی کا تعلق بھی اسی مردم خیز قصبہ سے ہے۔ اگرچہ آپ کی جائے پیدائش بھوپال ہے، لیکن آپ کا وطن مالوف کاندھلہ ہے۔ مقدمہ التفسیر میں مولانا نے خود اس بات کی صراحت فرمائی۔

”بھوپال میری جائے ولادت اور کاندھلہ میرا وطن ہے۔“^۲

شہر بھوپال میں مولانا ۱۲ ربیع الثانی ۱۳۱۷ھ / ۲۰ اگست ۱۸۹۹ء کو پیدا ہوئے۔^۳

۱۔ احسان دانش، جہان دانش، لاہور، ۱۹۸۳ء ص ۲۰۔

۲۔ محمد ادریس کاندھلوی، مولانا، مقدمہ التفسیر، مخطوط۔

۳۔ حوالہ مذکورہ مولانا نے اپنی پیدائش کا ہجری سال نقل کیا ہے عیسوی تاریخ و سن۔

آپ کا سلسلہ نسب حضرت ابو بکر صدیق رضی اللہ عنہ سے ملتا ہے اس طرح آپ صدیقی النسب ہیں، آپ مثنوی مولانا روم کے ساتویں دفتر کے مولف مولانا مفتی الہی بخش کی اولاد میں ہیں۔

تعلیم و تربیت:

خاندانی روایات کے مطابق مولانا نے قرآن کریم حفظ کیا۔ کاندھلہ میں قرآن کریم کی تکمیل کے بعد آپ کے والد مولانا حافظ محمد اسماعیل کاندھلوی آپ کو تھانہ بھون لے گئے اور وہاں مولانا اشرف علی تھانوی کے مدرسہ اشرفیہ میں آپ نے درس نظامی کی ابتدائی کتب پڑھیں، مولانا اشرف علی تھانوی رحمۃ اللہ علیہ کے علاوہ مولوی عبداللہ مولف تیسیر المنطق سے آپ نے کسب فیض کیا۔ مولانا تھانوی کے مدرسہ میں چونکہ صرف ابتدائی تعلیم کا اہتمام تھا، اس لئے اعلیٰ تعلیم کے لئے مولانا آپ کو سہارنپور لائے اور مدرسہ عربیہ مظاہر علوم میں داخل کیا۔ مظاہر علوم میں آپ نے مولانا خلیل احمد سہارنپوری، مولانا حافظ عبداللطیف، مولانا ثابت علی جیسے جلیل القدر علماء سے استفادہ کیا اور ۱۹ برس کی عمر میں سند فراغ حاصل کی۔ مظاہر علوم سے سند فراغ حاصل کرنے کے بعد ذوق پیدا ہوا کہ دارالعلوم دیوبند میں بھی جو عالم اسلام کی مقتدر ہستیوں کا مرکز تھا، دورہ حدیث کیا جائے چنانچہ مظاہر علوم سے سند فراغ حاصل کر کے دوبارہ دورہ حدیث کیا اور مولانا علامہ انور شاہ کشمیری، علامہ شبیر احمد عثمانی، میاں اصغر حسین دیوبندی، اور مفتی عزیز الرحمن جیسے اجلاء محدثین کے سامنے زانوئے تلمذ طے کیا۔

تدریسی زندگی:

۱۳۳۸ھ/۱۹۲۱ء سے آپ کی تدریسی زندگی کا آغاز ہوا۔ مفتی محمد کفایت اللہ کے قائم کردہ مدرسہ امینیہ دہلی سے آپ نے تدریس شروع کی اور ایک سال بعد ہی ارباب دارالعلوم دیوبند نے آپ کو دیوبند میں تدریس کی دعوت دی۔ مادر علمی دارالعلوم دیوبند کی تدریس ایک بڑا اعزاز تھا، مولانا نے اس پیش کش کو قبول کیا اور دیوبند فرودکش ہوئے اللہ تعالیٰ نے اس اعزاز کو اس طرح دو آشنہ کیا کہ ایک سال قبل جن کبار اساتذہ سے کسب فیض کیا تھا، انہی کے پہلو میں بیٹھ کر ان سے حاصل کردہ فیض کو عام کرنا شروع کر دیا۔ دارالعلوم دیوبند میں تدریس کے سال اول ہی میں آپ نے فقہ کی اعلیٰ ترین کتاب الہدایہ ادب کی ایک اہم کتاب مقامات حریری جیسی مشکل کتب پڑھائیں۔ دارالعلوم دیوبند سے یہ تعلق کم و بیش نو سال قائم رہا اس دوران نماز فجر کے بعد نودہ میں درس قرآن دیتے جس میں دارالعلوم کے متوسط اور اعلیٰ درجات کے طلباء حتیٰ کہ بعض اساتذہ بھی شریک ہوتے۔ اسی درس کی بناء پر آپ کو بیضاوی اور تفسیر ابن کثیر پڑھانے کی ذمہ داری بھی سونپی گئی۔ ۱۹۲۹ء میں دارالعلوم چھوڑ کر حیدرآباد دکن آ گئے۔

حیدرآباد دکن میں قیام:

حیدرآباد دکن کا نو برس پر مشتمل قیام آپ کی زندگی میں اس اعتبار سے تاریخی گردانا جاسکتا ہے کہ وہاں قیام کے

دوران آپ نے عظیم الشان کتاب التعلیق الصبح علی مشکوٰۃ المصابیح تالیف کی (اس کتاب کا مفصل تعارف آئندہ اوراق میں ملاحظہ فرمائیں) حیدر آباد دکن میں قیام کے دوران دنیائے علم کے ایک عظیم کتب خانہ کتب خانہ آصفیہ میں موجود بعض نادر مخطوطات سے استفادہ کیا جن میں تورپشتی کی المفاتح شرح مصابیح سب سے اہم ہیں جس سے آپ نے تعلیق میں استفادہ کیا اور بعض مقامات پر سیرۃ المصطفیٰ میں بھی اس کے حوالہ جات موجود ہیں۔ حافظ تورپشتی کی یہ کتاب مصابیح کی ایک بلند پایہ شرح ہے جس کا مخطوط نسخہ دنیا میں صرف کتب خانہ آصفیہ میں موجود ہے۔

دارالعلوم دیوبند میں:

علامہ شبیر احمد عثمانی، صدر مہتمم اور قاری محمد طیب، مہتمم دارالعلوم دیوبند ہوئے تو ان حضرات نے آپ کو بحیثیت شیخ التفسیر دارالعلوم آنے کی دعوت دی جو آپ نے قبول کر لی اور حیدر آباد دکن کے ڈھائی سو روپیہ مشاہرہ پر ستر روپے ماہانہ کی دارالعلوم کی تدریس کو ترجیح دی۔ اور ۱۹۳۹ء میں دوبارہ دارالعلوم آگئے۔ دارالعلوم میں یہ قیام ہجرت پاکستان تک (دس سال) رہا اور وہاں آپ نے تفسیر بیضاوی، تفسیر ابن کثیر، سنن ابی داؤد اور طحاوی کی مشکل الآثار جیسی امہات الکتاب پڑھائیں۔

پاکستان ہجرت:

مارچ ۱۹۴۰ء میں لاہور میں قرارداد پاکستان منظور ہوئی اور اس کے بعد پورے برصغیر میں مسلمانوں کے لئے علیحدہ مملکت کے حصول کے لئے بھرپور تحریک شروع ہو گئی۔ مولانا نے اگرچہ عملاً سیاست میں حصہ تو نہیں لیا لیکن آپ دو قومی نظریہ کے زبردست حامی تھے سیرۃ المصطفیٰ میں بھی جہاد کی بحث میں دو قومی نظریہ پر مدلل اور علمی گفتگو کی ہے۔ ۱۹۴۷ء میں مملکت خداداد پاکستان معرض وجود میں آئی۔ مئی ۱۹۴۹ء میں مولانا نے پاکستان ہجرت کرنے کا ارادہ کر کے بادل ناخواستہ دارالعلوم دیوبند سے استعفیٰ دے دیا، اس موقع پر آپ کو دارالعلوم ہاٹھ ہزاری چانگام، مشرقی پاکستان کی جانب سے بحیثیت شیخ الحدیث آنے کی دعوت دی گئی لیکن آپ نے مغربی پاکستان آنے کو ترجیح دی اور دسمبر ۱۹۴۹ء میں ریاست بہاولپور کی دعوت پر آپ پاکستان آگئے اور جامعہ عباسیہ بہاولپور میں بحیثیت شیخ الجامعہ تدریسی خدمات کا سلسلہ دوبارہ شروع کر دیا۔

جامعہ عباسیہ بہاولپور سے وابستگی ۲۵ دسمبر ۱۹۴۹ء کو آپ نے جامعہ عباسیہ میں بحیثیت شیخ الجامعہ چارج لیا۔ جامعہ عباسیہ میں عصری و دینی تعلیم کے اختلاط کی وجہ سے روحانیت اور للہیت نہ تھی جو دینی مدارس کا خاصہ ہوتی ہے، مولانا محمد ادریس کاندھلوی کو ٹوٹا ہوا کا یہ ماحول اور مادی دوڑ پسند نہ آئی اور جلد ہی طبیعت میں تکدر پیدا ہو گیا۔

جامعہ اشرفیہ لاہور سے تعلق:

۱۹۵۱ء کے اوائل میں مولانا جامعہ اشرفیہ کے سالانہ جلسہ میں تشریف لائے اور یہاں خطاب فرمایا، مولانا مفتی محمد

حسن کی نظر انتخاب نے مولانا کو جامعہ اشرفیہ شیخ الحدیث کے طور پر منتخب کر لیا، چنانچہ بہاولپور واپس جانے کے بعد ایک خط میں جامعہ اشرفیہ آنے کی دعوت ان الفاظ میں دی۔

”میں آپ کو پلاؤ اور بریانی چھوڑ کر دال روٹی کی دعوت دے رہا ہوں۔“

مولانا نے دال روٹی کی اس مخلصانہ دعوت کو بصد اخلاص قبول کیا مفتی صاحب نے دل کی گہرائیوں سے جو بات کہی تھی، مولانا کے دل پر اثر کر گئی اور مولانا ۱۶ اگست ۱۹۵۱ء کو جامعہ عباسیہ سے کم مشاہرہ پر جامعہ اشرفیہ آ گئے اور پھر عمر عزیز کے آخری لمحہ تک جامعہ سے اپنے تعلق کو قائم رکھا۔

وفات حسرت آیات:

۲ اگست ۱۹۷۳ء کی شب اچانک ہچکیاں آنی شروع ہوئیں۔ ڈاکٹر اور اطباء معائنہ کے بعد اس بات پر متفق ہوئے کہ معدہ بہت کمزور ہو گیا ہے۔ اور جگر نے کام کرنا چھوڑ دیا ہے۔ چنانچہ کمزوری میں روز بروز اضافہ ہوتا چلا گیا۔ ۲ اگست ۱۹۷۳ء سے جولائی ۱۹۷۴ء تک کا یہ تمام سال اسی طرح کمزوری اور نقاہت کے عالم میں گزرا۔ لیکن شدید مرض اور اضمحلال میں بھی درس بخاری کا سلسلہ بند نہ کیا۔ ۱۶ جولائی ۱۹۷۴ء کو شدید دورہ پڑا اور طبیعت پر غنودگی کی سی کیفیت طاری ہو گئی۔ اخیر وقت میں جب ذرا ہوش آتا تو کلمہ طیبہ کا ورد ہوتا اور یہ آیت تلاوت کرتے۔ انما اشکو بشی و حزنی الی اللہ ۲۸ جولائی ۱۹۷۴ء ۸ رجب ۱۳۹۴ھ کو صبح صادق کے وقت طلوع آفتاب سے قبل علم کا یہ آفتاب و ماہتاب اس دنیا سے رخصت ہو گیا۔ اسی دن ظہر کی نماز کے بعد نماز جنازہ ہوئی۔ خلف الرشید والد مرحوم مولانا محمد مالک کاندھلوی نے نماز جنازہ پڑھائی اور اس طرح اس پیکر علم و عرفان کو سپرد خاک کیا گیا۔ مولانا کی وفات حسرت آیات بر صغیر میں عموماً اور پاکستان میں خصوصاً اہل علم پر غم کا ایک پہاڑ بن گئی۔ مولانا کی وفات سے ایک ایسا علمی خلا پیدا ہوا کہ جو بعد میں پورا نہ ہوا۔^۱

تصنیفی خدمات:

تدریسی خدمات کا ایک مختصر خاکہ گذشتہ اوراق میں پیش کیا جا چکا ہے، درس و تدریس اور وعظ و خطبات کے علاوہ تحریر و تصنیف سے بھی مولانا نے دین متین کی لازوال خدمات سرانجام دی ہیں۔ تصنیف و تالیف میں مولانا کسی خاص میدان کے شہسوار نہیں بلکہ ہر میدان علم میں شہسواری کا ایسا ملکہ رکھتے ہیں کہ گویا زندگی ہی اس میدان میں گزری ہے۔ علم

۱۔ مولانا کے سوانح حیات کی ترتیب میں جن ماخذ سے مدد لی گئی ہے وہ حسب ذیل ہیں۔

الف۔ صدیقی، محمد میاں، تذکرہ مولانا محمد ادریس کاندھلوی، لاہور، مکتبہ عثمانیہ۔

ب۔ ظہیر الدین مولانا محمد ادریس کاندھلوی کی علمی خدمات، مقالہ برائے ایم اے عربی جامعہ پنجاب۔

ج۔ صدیقی، محمد سعد، مولانا محمد ادریس کاندھلوی کی دینی خدمات، مقالہ برائے ایم اے اسلامیات جامعہ پنجاب۔

تفسیر، حدیث، عقائد و کلام، سیرۃ نبی کریم، رد فرق باطلہ غرض کہ ہر علمی میدان میں مولانا نے اپنی لازوال خدمات کے ایسے سنگ میل نصب کئے ہیں کہ جو رہتی دنیا تک قائم و دائم رہیں گے۔ مولانا کی تصانیف کے مفصل تذکرہ کا تو یہ موقع نہیں، اختصار کے ساتھ آپ کی چند تصانیف کا تعارف پیش کیا جائے گا البتہ کتاب زیر تدوین سیرۃ المصطفیٰ کا ذکر قدرے تفصیل کے ساتھ کیا جائے گا۔

علم تفسیر

معارف القرآن:

علوم و معارف کا ایک بھرپور خزینہ اور علماء متقدمین کے علوم کا ایک بہترین مجموعہ ہے۔ مطالب قرآنیہ کی توضیح و تشریح، ربط آیات کا بیان، احادیث صحیحہ اور اقوال و آثار صحابہ و تابعین پر مشتمل تفسیری نکات ملاحظہ اور زنادقہ کی تردید، ان کے شبہات و جوابات، کلام الہی کی عظمت و شوکت، اس کی جامعیت اور اس کے اعجاز کا بیان، یہ چند خصوصیات ہیں جو معارف القرآن میں نمایاں طور پر نظر آتی ہیں۔ ۲۴ شوال المکرم ۱۳۸۲ھ/۱۹۶۲ء میں اس تفسیر کی تالیف کا آغاز کیا گیا اور ابھی سورہ صف کے اختتام تک پہنچے تھے کہ داعی اجل کو لبیک کہا۔ اس کا کچھ حصہ مولانا کی زندگی میں شائع ہو گیا تھا، آپ کی وفات کے بعد آپ کا تالیف کردہ حصہ شائع ہوا۔ مولانا محمد مالک کاندھلوی نے اس عظیم کام کی تکمیل فرمائی اور تکمیل کے بعد از سرنو اس کو شائع کیا گیا۔ اس وقت یہ کتاب سات جلدوں پر مشتمل ہے جن میں سے ابتدائی پانچ مولانا کی تالیف کردہ ہیں اور آخری دو مولانا محمد مالک صاحب کی۔ مولانا محمد مالک صاحب نے بھی مولانا ہی کے طرز و اسلوب کا تتبع کیا ہے۔

الفتح السماوی بتوضیح تفسیر البیضاوی:

ساتویں صدی ہجری کے مفسر قرآن قاضی ناصر الدین ابوالخیر عبد بن عمر الشیرازی البیضاوی م ۶۸۵ھ کا نام علم تفسیر میں کسی تعارف کا محتاج نہیں۔ آپ کی مرتب کردہ تفسیر انوار التنزیل و اسرار التاویل ہمیشہ علماء مفسرین کی توجہ کا مرکز رہی ہے اور اس پر متعدد تعلیقات کی گئیں اور بہت سی شروح لکھی گئیں۔ ۲۰ شوال ۱۳۶۰ھ کو اس کتاب کی تالیف کا آغاز کیا گیا یہ تفسیر ہنوز زیور طباعت سے آراستہ نہیں ہوئی اور اس کا واحد مخطوطہ ادارہ اشرف التحقیق میں موجود ہے۔

بیضاوی کی توضیح اور اس کے ادق نکات کی تشریح میں یہ کتاب ایک نمایاں مقام رکھتی ہے۔ طوالت و اطناب سے گریز کیا گیا ہے اور نہ اس قدر اختصار سے کام لیا گیا کہ بیضاوی کے دقیق نکات وضاحت طلب رہ جاتے۔ اس مسودہ کی تدوین کے بعد اگر موزوں سائز پر طبع کرایا جائے تو تقریباً چار ہزار صفحات اس کی ضخامت ہوگی۔

مقدمہ التفسیر:

اصول و تاریخ تفسیر پر ایک جامع اور مفصل رسالہ ہے جو ابھی تک مخطوط شکل میں ہے۔

علم حدیث

تحفۃ القاری بحل مشکلات البخاری:

بخاری کے مشکل مقامات خصوصاً تراجم ابواب جو امام بخاری کی ایک امتیازی شان ہے، کی توضیحات پر مشتمل ہے۔ اس کے تین اجزاء طبع ہو چکے ہیں جب کہ بقیہ اجزاء ابھی طبع نہیں ہو سکے۔
التعلیق الصبیح علی مشکوٰۃ المصابیح:

ولی الدین محمد بن عبداللہ الخطیب کی کتاب مشکوٰۃ المصابیح مجموعہائے حدیث میں ایک نمایاں مقام رکھتی ہے۔ علماء نے اس کتاب کی جس قدر شروح لکھی ہیں، شاید کسی اور کتاب کو یہ سعادت حاصل نہ ہوئی ہو۔ مولانا نے اس کتاب میں مشکوٰۃ کی عمدہ اور آسان زبان میں بلغ پیرایہ میں توضیح و تشریح کی ہے۔ مولانا کی حیات میں اس کتاب کے چار ابتدائی اجزاء دمشق میں اور چار اجزاء پاکستان میں شائع ہوئے تھے۔ مولانا کی وفات کے بعد یہ کتاب از سر نو سات جلدوں میں مکمل طبع ہوئی ہے۔

حجیت حدیث:

حدیث کی قطعیت، اس کی حجیت اور اس کا مصدر شرعی ہونا اس پر مولانا نے اپنی اس کتاب میں دلائل عقلیہ اور نقلیہ سے بڑی بھرپور بحث کی ہے اور یہ کتاب منکرین حدیث کے لئے ایک مسکت جواب ہے۔

علم عقائد و کلام

الکلام الموثوق فی ان کلام اللہ غیر مخلوق:

قرآن کے کلام الہی ہونے اور کلام الہی کے غیر مخلوق اور قدیم ہونے پر مولانا نے اس رسالہ میں بھرپور علمی، تحقیقی اور مدلل گفتگو کی ہے اور معتزلہ و فلاسفہ کے غلط نظریات کی تردید کی ہے۔

احسن الحدیث فی ابطال التثلیث:

عیسائیت کے نظریہ تثلیث کی تردید حضرت عیسیٰ کی نبوت و بشریت پر ایک عظیم تحقیق ہے عیسائیت کے خلاف مولانا کے متعدد رسائل ہیں جن کو تدوین و تعلیق کے بعد شائع کیا جائے اور قوم کے ان بد نصیبوں کو پڑھایا جائے جو عیسائی مشنری

سکولوں میں پڑھ کر اپنے ایمان و اسلام کو ضائع کر رہے ہیں۔

عقائد اسلام:

دین اسلام کے بنیادی و اساسی عقائد جن میں توحید و رسالت، قیامت اور ملائکہ پر ایمان شامل ہیں، پر مشتمل اردو زبان میں ایک منفرد کتاب ہے جو اس مسئلہ میں علمی بحث پر مشتمل ہے۔

علم الکلام:

مذہب اسلام کی خصوصیات، احوال قیامت، جنت و جہنم، عالم برزخ، حوض کوثر کے وجود پر مدلل و محکم بحث پر مشتمل ہے۔

دستور اسلام:

اسلامی نظام حکومت کے بیان پر مشتمل ایک عمدہ کتاب ہے جس میں اسلامی نظام انتخاب، اقتصادی نظام اور تعلیمی نظام پر بحث کی گئی ہے اور نظام حکومت کی اسلامی بنیادوں کو وضاحت کے ساتھ بیان کیا گیا ہے۔

خلافت راشدہ:

صحابہ کی عظمت پر ایمان، عقائد اسلامی میں بنیادی حیثیت رکھتے ہیں۔ مولانا نے اپنی اس کتاب میں خلافت راشدہ پر علمی بحث کی ہے۔ ان کتب کے علاوہ مولانا کے بہت سی دیگر مولفات ہیں جن کو خوف طوالت سے ترک کر کے اب کتاب زیر تدوین سیرۃ المصطفیٰ کا تعارف کسی قدر تفصیل سے بیان کیا جائے گا۔

سیرۃ المصطفیٰ:

مولانا محمد ادریس کاندھلوی رحمۃ اللہ علیہ کی خدمات دینی و علمی میں سیرۃ رسول اللہ ﷺ کی خدمت ایک تابندہ ستارہ کی مانند ہے۔ آپ کی تصانیف میں سب سے زیادہ قبولیت عامہ اسی کتاب سیرۃ المصطفیٰ کو حاصل ہوئی۔ کتاب کا تعارف پیش کرنے سے قبل مناسب معلوم ہوتا ہے کہ برصغیر پاک و ہند میں نبی کریم ﷺ کی سیرۃ طیبہ کے مختلف اسالیب کا اختصار کے ساتھ جائزہ لیا جائے، اس طرح سیرۃ المصطفیٰ کی قدر و منزلت زیادہ وضاحت سے سمجھ میں آ سکے گی اور اسی جائزہ سے کتاب کی تالیف کا مقصد و مطمح نظر بھی سامنے آ جائے گا۔

برصغیر میں اسالیب کتب سیرۃ:

اللہ تعالیٰ نے برصغیر پاک و ہند کو یہ سعادت عطا فرمائی ہے کہ دین کے ہر شعبہ میں جس قدر ٹھوس اور بنیادی خدمات اس خطہ ارضی پر ہوئیں، دنیا کے بہت کم علاقوں کو یہ سعادت میسر آئی ہے۔

برصغیر میں خدمات دین پر تصنیف و تالیف کی ابتداء اگرچہ عربی و فارسی سے ہوئی تھی لیکن بعد ازاں ان خدمات میں اردو زبان نے ایک نوآموز زبان ہونے کے باوجود نہ صرف سبقت حاصل کر لی بلکہ سرخیل کی حیثیت اختیار کر لی۔ تفسیر

حدیث، فقہ، عقائد، تصوف و اخلاقیات اور سیرۃ و تاریخ غرضیکہ کوئی شعبہ دین ایسا نہیں کہ اردو زبان خدمت دین میں پیچھے رہی ہو۔ اور پھر ان تمام شعبوں میں یہاں کی تہذیب و ثقافت، تمدن و معاشرت اور علمی رجحانات کی روشنی میں ایک خاص اسلوب اختیار کیا گیا ہے۔ چنانچہ برصغیر کا اپنا ایک تفسیری ادب ہے، یہاں کی خدمات حدیث تاریخ کا ایک وسیع حصہ ہیں۔ یہاں کی خدمات فقہ و قانون اسلامی ایک روشن ستارہ ہیں اور یہاں پر سیرت کا اسلوب نگارش ایک منفرد اسلوب ہے۔

اردو نثر کی تاریخ ابتداء کے بارہ میں مورخین کی آراء مختلف ہیں البتہ اس قدر ثبوت ضرور ملتا ہے کہ اردو ہندوستان کے مسلمانوں کی مذہبی ضرورت کے پیش نظر معرض وجود میں آئی۔ چنانچہ سید غلام محی الدین قادری لکھتے ہیں۔

”نثر اردو کی ابتداء خواہ کسی زمانہ میں کیوں نہ قرار دی جائے، اس امر کو ماننا پڑے گا کہ دکن میں اس کی بنا تعلیم و تبلیغ ہی کی خاطر ڈالی گئی تھی۔ اس کی وجہ یہ ہے کہ دسویں صدی ہجری سے قبل کے اکثر کارنامے مذہبی مباحث ہی پر مبنی ہیں شیخ عین الدین گنج العلم کے جو رسالے سینٹ جارج کالج کے کتب خانہ میں پائے گئے ان تینوں میں بھی فرائض و سنن ہی کے متعلق متفرق احکام و مسائل لکھے گئے۔“^۱

”بزرگان دین کے لئے ضروری تھا کہ اپنے مریدوں اور نو مسلموں کے تزکیہ نفس اور تعلیم کی خاطر مذہبی مسائل کو عام فہم کر دیتے جس کا سرانجام پانا مقامی بولیوں میں تحریر و تقریر سے کام لئے بغیر ناممکن تھا۔ چنانچہ اس کا لازمی نتیجہ یہ ہوا کہ اردو میں سب سے پہلے مذہبی الفاظ کا اچھا خاصا ذخیرہ جمع ہو گیا۔“^۲

معلوم ہوا کہ مصنف کے دعویٰ کے مطابق دین اسلام اور اس کے احکام و مسائل کا حصول علم اردو زبان کی ترویج کا سبب بنا اور یہی وجہ ہے کہ نہ صرف اس زبان میں احکام شریعت سے متعلق الفاظ و اصطلاحات کا ایک وسیع ذخیرہ ابتدائی زمانہ میں ہی جمع ہو گیا بلکہ بقول قادری قوم کے مذہبی رجحان کی وجہ سے زبان بھی مذہبی بن گئی۔^۳

معلوم ہوا کہ اردو پر اور اردو بولنے والوں پر مذہبی رنگ غالب تھا۔ یہی وجہ ہے کہ تاریخ اردو کے ابتدائی دور میں جو کتب تالیف کی گئیں تصوف، شریعت اور اخلاق کے موضوع پر عربی و فارسی سے ماخوذ ہیں اور ان میں عقائد و مسائل اور تصوف و طریقت کو قرآن و سنت کی روشنی میں بیان کیا گیا ہے۔^۴

اردو ادب کے اس ابتدائی سفر میں تصوف، شریعت و اخلاق اور حدیث و فقہ کے بعد سیرت رسول ﷺ شامل ہوئی۔ ڈاکٹر سید رفیع الدین کے مطابق اردو نعتیہ شاعری کا آغاز نویں صدی ہجری میں ہو گیا تھا۔ چنانچہ خواجہ بندہ نواز

۱۔ قادری، غلام محی الدین، اردو کے اسالیب بیان، حیدر آباد دکن، مکتبہ ابراہیمیہ، ۱۹۲۷ء، ص ۲۵۔

۲۔ ایضاً: ص ۲۶۔ ۳۔ حوالہ مذکور۔

۴۔ قادری، حوالہ مذکور۔

۵۔ اشفاق رفیع الدین ڈاکٹر اردو کی نعتیہ شاعری ص ۹۔

گیسودراز سید محمد حسینی م ۸۲۵ھ کے کلام میں نعتیہ اشعار بھی ملتے ہیں۔ جب کہ ڈاکٹر انور محمود کے مطابق اردو نظم میں سیرت کی تصنیف کا آغاز گیارہویں صدی ہجری میں اور نثر میں تیرہویں صدی ہجری میں ہوا۔ سلطنت مغلیہ کے دور زوال میں محمد باقر آگاہ ۱۲۲۰ھ نے ”ریاض السیر“ کے نام سے اردو میں سیرت پر ایک کتاب مرتب کی جو بلاشبہ اردو نثر میں سیرت پر پہلی کاوش تھی۔ علاوہ ازیں مفتی عنایت احمد کانپوری نے اپنے زمانہ قید میں ۱۲۷۴ھ میں سیرت سے متعلق ایک استفسار کا مفصل جواب دیا تھا جو توارخ حبیب الہ کے نام سے شائع ہوا۔ ڈاکٹر صاحب نے اس کا ذکر نہیں کیا۔ اسی طرح اردو نثر میں سیرت رسول ﷺ پر تصنیف و تالیف کی ابتداء ہوئی۔ سیرت پر تالیف کتب کا سفر اپنے ارتقاء کی منازل طے کرتا ہوا جب ۱۸۵۷ء تک پہنچتا ہے تو سیرت پر ۱۷ کتاب تالیف کی جا چکی تھیں۔ اگرچہ ان میں سے بیشتر روایتی مولودنامے ہیں جو محافل میلاد میں پڑھے جاتے تھے لیکن چند کتب ایسی بھی مل جاتی ہیں جو مستند کتب سیرت پر مبنی ہیں۔

۱۸۵۷ء کے بعد سے سیرت النبی ﷺ پر تالیف کتب کے اسلوب میں تبدیلی پیدا ہوئی اور روایتی مولودناموں سے ہٹ کر سیرت پر مستند اور جامع کتب کی تالیف کا رجحان بڑھا۔ ان ادوار میں طبع زاد کتب بھی تالیف کی گئیں۔ بعض عربی اور انگریزی کتب کے اردو تراجم بھی کئے گئے۔

انیسویں صدی کا آخری عرصہ اور بیسویں صدی اردو سیرت نگاری میں زریں عہد کہلاتا ہے اس عہد کی پہلی کاوش مرزا حسرت دھلوی کی کتاب ”سیرت محمدیہ“ ہے جو ۱۸۹۵ء میں تالیف کی گئی۔ بیسویں صدی کی ابتداء میں مصنف مذکور نے اپنی سابق کتاب میں کچھ اضافات کر کے ”سیرت رسول“ کے نام سے اسے شائع کیا جو چھ جلدوں پر مشتمل تھی۔ بیسویں صدی کے نصف اول میں قاضی محمد سلیمان منصور پوری م ۱۹۳۰ء کی کتاب رحمت اللعالمین ایک نمایاں حیثیت رکھتی ہے۔

اسی عہد میں شبلی نعمانی اور سید سلیمان ندوی کی سیرۃ النبی، مولانا اشرف علی تھانوی م ۱۹۴۳ء کی نشر الطیب فی ذکر النبی الحبيب، مولانا ابورشد محمد عبدالعزیز کی سوانح عمری حضرت رسول کریم، سید سلیمان ندوی کے خطابات مدراس، پروفیسر نواب علی م ۱۹۶۱ء کی کتاب سیرت رسول اللہ، حکیم عبدالرؤف دانا پوری م ۱۹۴۸ء کی اصح السیر، مولانا سید مناظر احسن گیلانی م ۱۹۵۶ء کی النبی الخاتم، چودھری افضل حق م ۱۹۴۳ء کی محبوب خدا اور مولانا محمد ادریس کاندھلوی م ۱۹۷۴ء کی سیرت المصطفیٰ نمایاں نظر آتی ہیں۔ گویا اس زمانہ میں جب کہ سیرۃ المصطفیٰ تالیف کی گئی، اردو زبان میں سیرت پر کتب کی ایک کثیر تعداد شائع ہو چکی تھی، یہ سلسلہ ہنوز جاری ہے اور تا قیامت جاری رہے گا کہ نبی کریم کی سیرۃ پر کچھ لکھنا ہر لکھنے اور پڑھنے والے کے لئے باعث سعادت وجہ ثواب بھی ہے اور رب ذوالجلال کے اس ارشاد مبارک ”ورفعنا لک ذکرک“ کی تکمیل بھی۔

سیرۃ المصطفیٰ اردو زبان میں لکھی جانے والی سیرت کی کتب میں جامع ترین کتب میں سے ہے، تحقیق کے جس معیار پر فائز ہے، مصادر کا جس طرح تتبع کیا گیا ہے، حدیث و سیرت کے اصل مصادر پر جس طرح مبنی ہے، اردو کی کسی دوسری کتاب کو یہ مقام حاصل نہیں کتاب کے تعارف اور اس کی وجہ تالیف مولانا کے مقدمہ میں ملاحظہ فرمائیں۔ صرف اس قدر عرض کر دینا ضروری ہے کہ اپنے مقدمہ میں کتاب کی تالیف کی جو وجہ مولانا نے بیان کی ہے، اس کو کما حقہ پورا کیا ہے۔ مولانا نے اپنی کتاب میں سرسید احمد خان اور شبلی نعمانی کے بعض نظریات کی بھرپور اور مدلل انداز میں تردید کی ہے اور ایک راسخ العقیدہ مسلمان اور نبی کریم ﷺ کے ایک امتی کی حیثیت سے جو جذبات اور احساسات نبی کریم کی ذات گرامی کے متعلق ہو سکتے ہیں، ان کا برملا اظہار کیا ہے۔ کسی بھی مقام پر مغرب اور یورپ زدہ طبقہ کے اعتراضات سے متاثر ہو کر معذرت خواہانہ رویہ اختیار نہیں کیا۔ سیرت المصطفیٰ جس مقام پر فائز ہے، اس کے متعلق میرے کلمات کوئی حیثیت نہیں رکھتے خصوصاً جب کہ مولانا اشرف علی تھانوی کی رائے گرامی اس پر موجود ہے جو اس کی ثقاہت کے لئے ایک مضبوط شہادت ہے۔



از حضرت مولانا مفتی محمد شفیع صاحب:

موت العالم موت العالم

مولانا محمد ادریس کاندھلوی رحمۃ اللہ علیہ

رفیق شفیق انخی فی اللہ مولانا محمد ادریس صاحب کاندھلوی رحمۃ اللہ علیہ شیخ الحدیث جامعہ اشرفیہ لاہور اس وقت ان چند بزرگ ہستیوں میں سے تھے جو برصغیر پاک و ہند میں انگلیوں پر گنی جاتی ہیں جو مدتوں اکابر علماء و مشائخ کی نظروں میں پلے ان کی صحبتوں سے مستفید ہو کر آفتاب و ماہتاب بن کر چمکے۔ جنہوں نے کتابوں سے زیادہ استادوں کو پڑھا۔ آج دنیا میں ان کی مثالیں کہاں اور کس طرح پیدا ہوں۔ مولانا محمد ادریس صاحب کے ساتھ احقر کی رفاقت نصف صدی سے زائد کی رفاقت ہے جو ۱۷ رجب ۱۳۹۴ھ بروز دو شنبہ آپ کی وفات حسرت آیات پر ختم ہوئی۔ انا للہ وانا الیہ راجعون۔

اس وقت دارالعلوم دیوبند کے اس دور کا نقشہ آنکھوں میں پھر رہا ہے۔ جب کہ ۱۳۳۷ھ میں ہم چند نو عمروں کو بیک وقت دارالعلوم دیوبند میں خدمت درس و تدریس سپرد کی گئی ان میں مولانا سید بدر عالم صاحب میرٹھی مدرسہ مظاہر علوم سہارنپور سے فارغ ہو کر ۱۳۳۶ھ میں دوبارہ دورہ حدیث کے لئے حضرت الاستاد مولانا محمد انور شاہ صاحب کشمیری صدر مدرس دارالعلوم دیوبند قدس سرہ کی خدمت میں حاضر ہوئے اس طرح مکرر دورہ حدیث سے فارغ ہو کر ۱۳۳۷ھ میں خدمت درس و تدریس پر مامور ہوئے اس سے ایک سال پہلے ۱۳۳۵ھ میں احقر دورہ حدیث سے فارغ ہوا تو ۱۳۳۶ھ میں کچھ اسباق سپرد کئے گئے اور ۱۳۳۷ھ میں مستقلاً درس و تدریس کی خدمت پر مامور کیا گیا۔ ہم تینوں اس وقت کے نو عمر بچے تھے۔ جن کو اکابر اساتذہ ہی کی خدمت میں رہ کر تعلیمی خدمات انجام دینے کا موقع حق تعالیٰ نے عطا فرمایا۔

اس وقت دارالعلوم دیوبند ائمہ فن علماء اور اولیاء و اتقیاء کا ایک بے مثال گہوارہ تھا۔

ایک طرف نمونہ سلف قدوة المشائخ حضرت مولانا سید محمد انور شاہ صاحب کشمیری صدر مدرس دارالعلوم کا حلقہ

درس۔ حافظ ابن حجر اور شیخ الاسلام نووی کے حلقہ درس کی مثال تھی تو دوسری طرف شیخ الاسلام حضرت مولانا شبیر احمد صاحب عثمانی کا حلقہ درس امام غزالی اور رازی کی یاد تازہ کرتا تھا ایک طرف شیخ المشائخ کل ہند مفتی اعظم حضرت مولانا عزیز الرحمن صاحب کا حلقہ فتویٰ و درس حدیث و تفسیر اور اس کے ساتھ حلقہ اصلاح و ارشاد اور مالکان طریقت کی تربیت کا بے نظیر سلسلہ جاری تھا تو دوسری طرف یادگار سلف عالم ربانی حضرت مولانا سید اصغر حسین صاحب کا درس حدیث و فقہ اور نہایت مفید و عام تصانیف کا سلسلہ تھا اسی کے ساتھ عام اصلاح خلق کے لئے ارشاد و تربیت کا ایک بڑا حلقہ تھا جس سے ہزار ہا بندگان خدا کی اصلاح ہوتی تھی۔ اور ان میں دینی انقلاب نمایاں نظر آتا تھا۔

شیخ الادب والفقہ حضرت مولانا اعزاز علی صاحب اور شیخ المعقول والمقول حضرت مولانا محمد ابراہیم صاحب بلیاوی اور حضرت مولانا رسول خاں صاحب ہزاروی رحمۃ اللہ علیہم اجمعین اس زمانے کے متوسط مدرسین میں شمار ہوتے تھے۔ رئیس المناظرین حضرت مولانا سید مرتضیٰ حسن صاحب اس وقت کے ناظم تعلیمات تھے۔ حجۃ الاسلام بانی دارالعلوم حضرت مولانا محمد قاسم کے صاحبزادے حضرت مولانا محمد احمد صاحب دارالعلوم کے صدر مہتمم تھے اور اس کے ساتھ ہمیشہ ایک سبق پڑھانے کا معمول تھا۔ ہدیہ اولین کا ابتدائی حصہ احقر نے انہیں سے پڑھا تھا۔ نائب مہتمم حضرت مولانا حبیب الرحمن صاحب تھے جن کے عربی قصائد اور عظیم الشان تصنیف ”دنیا میں اسلام کیونکر پھیلا“ ہر طبقے کے علماء میں قبول عام حاصل کر چکے ہیں غرض جس طرف دیکھو یہ بزرگان سلف کے نمونے پیکر علم و عمل ستاروں کی طرح درخشاں نظر آتے تھے۔ جن کے چہرے دیکھ کر خدا یاد آتا تھا ان کے بارے میں یہ کہنا بے جا نہیں کہ

ایک محفل تھی فرشتوں کی جو برخواست ہوئی

کسی شخص پر ان حضرات کی توجہ اور نظر عنایت ہو جانا بلاشبہ حق تعالیٰ کی رحمت کا ایک مظہر ہوتا تھا۔ اس پر اللہ تعالیٰ کا جتنا شکر ادا کیا جائے کم ہے کہ اس کے فضل سے ان سب بزرگوں کی نظر انتخاب نے ہم نوعمروں کو ان اکابر کی خدمت سے استفادہ کے مواقع فراہم فرمائے۔ ان حضرات نے ہم تینوں میں درس و تدریس کی خدمات کے ساتھ مسائل کی تحقیق اور علمی بحث و مباحثہ اور تصنیف و تالیف کا بھی ذوق پیدا کیا خصوصاً ۱۳۴۰ھ میں قادیانی فتنہ نے سراٹھایا اور ان لوگوں کو یہ جرأت ہونے لگی کہ علماء کو مناظرہ اور مقابلہ کی دعوت دینے لگے۔ اس نے سنی علماء کو اس فتنہ کی روک تھام کی طرف متوجہ کیا خصوصاً حضرت الاستاد سید محمد انور شاہ صاحب قدس اللہ سرہ کے قلب مبارک میں اس کا اہتمام اس شان سے پیدا ہوا کہ جیسے کوئی مامور من اللہ کسی خاص خدمت پر مامور ہوتا ہے۔ اس وقت درس و تدریس کے بعد حضرت موصوف کے تمام اوقات اسی فتنہ کے انسداد پر خرچ ہونے لگے۔ حضرت نے ہم تینوں نو عمر مدرسوں کو اس کام پر لگایا کہ عقائد اسلامیہ کے خلاف تمام مسائل میں قادیانی دجل و فریب کا پردہ چاک کیا جائے۔ مسئلہ ختم نبوت پر لکھنے کے لئے احقر کو مامور فرمایا اور نزول مسیح علیہ السلام وغیرہ کے مسائل کا کام مولانا سید بدر عالم میرٹھی اور مولانا محمد ادریس صاحب کاندھلوی کے سپرد

فرمایا۔ سب سے پہلے ہم تینوں میں وجہ ربط و ارتباط یہ سلسلہ بنا احقر نے حضرت استاد کی ہدایات کے مطابق پہلے عربی زبان میں مسئلہ ختم نبوت کی تحقیق پر ایک رسالہ لکھا جس کا نام حضرت استاد نے ہدیۃ المہدیلین فی آیۃ خاتم النبیین رکھا۔ اس کو عربی زبان میں لکھوانے کا مقصد یہ تھا کہ عرب بغداد وغیرہ عرب ممالک سے ایسی خبریں آتی تھیں کہ وہاں بھی ان لوگوں نے اپنے آپ کو مسلمان ظاہر کر کے اس طرح کی تلخیص پھیلائی ہے پھر مزید تفصیل کے ساتھ مسئلہ ختم نبوت کو اردو زبان میں تین حصوں میں لکھا۔ مولانا بدر عالم صاحبؒ نے الکلام الفصیح فی نزول المسیح کے نام سے ایک قابل قدر تصنیف فرمائی مولانا محمد ادریس صاحبؒ نے کلمۃ اللہ فی حیاۃ روح اللہ کے نام سے اس موضوع پر بہترین کتاب لکھی یہ سب کتابیں اسی زمانے میں چھپ کر شائع ہوئیں۔

اسی زمانے میں اکابر دارالعلوم کے ایک وفد نے جس کی قیادت استاد محترم حضرت شاہ صاحب فرما رہے تھے عام مسلمانوں میں قادیانی دجل و فریب کا پردہ چاک کرنے کے لئے ملک کا دورہ کرنا تجویز کیا اس دورہ میں بھی ہم تینوں کو حضرت کا ہم سفر رہنے کی سعادت نصیب ہوئی۔

اسی زمانے میں یہ تجویز ہوا کہ سالانہ ایک جلسہ خود قادیان میں منعقد کیا جائے جس میں مرزا کے اوہام باطلہ کی تردید خود ان کے مرکز میں جا کر کی جائے ان جلسوں میں بھی حضرات اکابر کے ارشاد کے مطابق ہم تینوں کو شریک رہنے کا موقع ملا۔ فیروز پور پنجاب میں قادیانیوں نے مناظرہ کا چیلنج کیا تو ان کے مناظرہ کے لئے دارالعلوم کی طرف سے حضرت مولانا سید مرتضیٰ حسن صاحبؒ کی سرکردگی میں ہم تینوں رفیق سفر رہے خود حضرت شاہ صاحب اور حضرت مولانا شبیر احمد صاحب عثمانی بھی پہنچ گئے تین روزہ یہ تاریخی مناظرہ جاری رہا۔

حضرت شاہ صاحب قدس اللہ سرہ کی خاص توجہ اور مسلسل کوشش نے چند سال میں ایسا کر دیا تھا کہ علمی اعتبار سے مرزا صاحب اور قادیانیت نے دم توڑ دیا اور یہ لوگ مناظرہ مباہلہ کا نام لینا چھوڑ کر زیر زمین سازشوں میں مشغول ہو گئے۔ اکابر دارالعلوم کی خاص نظر عنایت نے ہم تینوں کو ایسا مخلص رفیق بنا دیا تھا کہ نہ کبھی کوئی معاصرانہ چشمک درمیان میں آئی نہ کوئی شکوہ شکایت۔

۱۳۴۶ھ کے ایک خاص واقعہ میں حضرت شاہ صاحبؒ مع بعض دیگر اکابر و اصاغر کے ڈابھیل تشریف لے گئے تو مولانا سید بدر عالم صاحبؒ بھی ساتھ ہی تشریف لے گئے دیوبند میں اب ہم تینوں میں سے احقر اور مولانا محمد ادریس صاحب رہ گئے اور دیوبند میں ہماری یہ رفاقت بناء پاکستان کے وقت تک مسلسل رہی پاکستان بننے کے بعد پھر اللہ تعالیٰ نے ہم تینوں کو پاکستان جمع فرما دیا۔

اور مجھے یہ بات ہمیشہ یاد رہتی ہے کہ میرے پاکستان میں مستقل قیام کا سبب مولانا سید بدر عالم صاحبؒ تھے کیونکہ احقر شروع میں جب پاکستان آیا تو ہجرت کی نسبت سے نہیں بلکہ ایک کام دستور اسلامی کے سلسلہ میں انجام دینے کے لئے

آیا تھا اس لئے والدہ محترمہ اور اکثر عیال اس وقت تک دیوبند ہی تھے۔ رمضان ۱۳۶۸ھ میں ہمارا وہ کام پورا ہو گیا تو میرا ارادہ واپس ہندوستان جانے کا تھا۔ یہ ماہ رمضان گرمی کے زمانے کا تھا۔ مولانا بدر عالم صاحب کئی مرتبہ گورا قبرستان کراچی سے میری جائے قیام و کٹورہ روڈ پر پیدل چل کر اس لئے تشریف لائے کہ مجھے پاکستان میں مستقل قیام کے لئے تاکید کریں کیونکہ ان کی نظر میں اس وقت میرا قیام پاکستان کے لئے ضروری تھا۔ ان کی ایک مخلصانہ ہمدردانہ فہمائش ہی کی بناء پر احقر نے ہندوستان سے ہجرت اور پاکستان کے مستقل قیام کا عزم کر لیا۔

مولانا محمد ادریس صاحب پاکستان تشریف لائے تو پہلے جامعہ اسلامیہ بہاولپور کے سربراہ کی حیثیت سے بہاولپور میں مقیم ہوئے۔ اس عرصہ میں بھی ملاقاتیں اور خط و کتابت ہوتی رہتی تھی پھر جلدی آپ جامعہ اشرفیہ لاہور میں شیخ الحدیث ہو کر تشریف لے آئے اور جامعہ میں درس حدیث کی خدمت انجام دیتے ہوئے عمر گذاری کی آخری ساعات پوری فرمادیں۔ اللہم اغفر له مغفرة ظاهرة باطنة لا تغادر ذنباً۔

قیام جامعہ اشرفیہ کے زمانے میں الحمد للہ بار بار باہمی ملاقات اور مسلسل خط و کتابت کا سلسلہ جاری رہا اور ایسا معلوم ہوتا تھا کہ باہمی تعلق روز بروز بڑھ رہا ہے وہ ہر تصنیف مجھے سناتے اور چھپنے کے بعد عطا فرماتے تھے یہی سلسلہ کچھ احقر کی طرف سے جاری رہتا تھا۔ باوجود اس فوقیت کے جو اللہ تعالیٰ نے ہر علم و فن اور عمل اور اخلاق میں ان کو مجھ پر عطا فرمائی تھی اپنی تواضع کی بناء پر فتویٰ میں مجھ پر اعتماد فرماتے تھے اور میری تمام تصانیف کو اہتمام کے ساتھ محفوظ رکھتے تھے وفات سے غالباً ایک سال پہلے جب میری تفسیر معارف القرآن مکمل ہوئی اور آخری آٹھویں جلد مولانا موصوف کی خدمت میں بھیجی تو اس پر اپنی انتہائی خوشنودی کا اظہار فرمایا جس کو دارالعلوم کے ماہنامہ ابلاغ میں شائع کر دیا گیا ہے اسی کے ساتھ ایک خط میں تحریر فرمایا کہ میں تمہاری ہر تصنیف کے دو نسخے رکھتا ہوں اللہ نے فرمایا ہے۔ ومن کل شیء خلقنا زوجین مولانا موصوف کی ہر مجلس اور گفتگو میں علمی چاشنی اور قرآن و حدیث کے جملے بڑے برموقع ہوا کرتے تھے۔

ایک حج کے موقع میں اتفاقاً احقر بھی حاضر تھا مکہ مکرمہ مدرسہ صولتیہ میں قیام تھا یہاں ہندوستان کے ایک عالم بھی ملاقات کے لئے آئے انہوں نے پاکستان کے سربراہ مملکت کے متعلق کچھ شکایت کی تو برجستہ فرمایا کہ وہ ہندوستان کے ہندو سربراہ مملکت سے بہر حال بہتر ہیں قرآن کریم میں ارشاد ہے۔ ولعبد مومن خیر من مشرک ولو اعجبکم اور ولو اعجبکم۔ کے الفاظ کہتے ہوئے ان کی طرف اشارہ کر کے مزید لطف بڑھا دیا وہ ہندوستانی عالم بھی بے تکلف دوست تھے بہت محفوظ ہوئے میرے لڑکے مولوی محمد تقی سلمہ اب سے چند ماہ پہلے لاہور گئے تو مولانا کی خدمت میں حاضر ہوئے بڑی شفقت کے ساتھ بٹھایا اور فرمایا کہ معاصرین میں باہم کچھ چشمک ہوا کرتی ہے۔ مگر اللہ تعالیٰ کا شکر ہے کہ ہم میں اور مفتی صاحب میں کبھی اس کا نام نہیں آتا۔ جب کوئی مفتی صاحب کی تعریف و مدح کرتا ہے تو میں اس کو اپنی ہی تعریف سمجھتا ہوں کیونکہ ابن حاجب نے کافیہ میں توابع بیان کے تحت صفت کی دو قسمیں لکھی ہیں جن میں ایک قسم صفت

متعلق منوعات بھی ہے جیسے زید العالم اخوہ یعنی زید جس کا بھائی عالم ہے۔ اس میں بھائی کے عالم ہونے کو خود زید کی صفت قرار دیا ہے تو میں مفتی صاحب کی صفت کو اپنی صفت کیوں نہ سمجھوں۔

حقیقت یہ ہے کہ مجھ بے علم اور بے عمل کا تو کہنا ہی کیا مولانا کو اللہ تعالیٰ نے علمی کمالات میں اپنے بھی معاصرین میں خاص امتیاز اور تفوق عطا فرمایا تھا مگر ساتھ بزرگوں کی صحبت نے تواضع اور فروتنی کی بھی وہ صفت عطا کر دی تھی جو قدیم علماء دیوبند کا خاص امتیاز تھا کہ نہ کبھی علم کے دعویٰ نہ دوسروں پر اپنی فوقیت کا کہیں کوئی شائبہ مشہور مقولہ ہے کہ معاشرت مفاخرت کی بنیاد ہوتی ہے مگر اللہ والوں کی شان ان سب چیزوں سے بلند ہوتی ہے۔ حق تعالیٰ نے مولانا موصوف کو ایسا ہی بنایا تھا جس کے آثار ان کے تمام اعمال و افعال میں ظاہر ہوتے تھے۔

حقیقت یہ ہے کہ علمی کمالات میں بھی اپنا رنگ لاتے ہیں۔ جب ان کے ساتھ تزکیہ باطن اور تقویٰ و طہارت ہو مولانا موصوف کو حق تعالیٰ نے جس طرح علمی کمالات میں فائق فرمایا تھا اسی طرح ان باطنی کمالات سے بھی مرین فرمایا تھا۔ مولانا موصوف کے علمی کمالات کا کچھ اندازہ ان کی تصانیف سے لگایا جاسکتا ہے حدیث کی کتاب مشکوٰۃ شریف پر آپ کی مفصل شرح تو عرصہ دراز سے علماء و طلباء میں خاص مقبولیت حاصل کر چکی ہے بعد میں حل مشکلات بخاری وغیرہ دوسری تصانیف بھی فن حدیث سے متعلق ہوتی رہیں جو آفتاب آمد دلیل آفتاب کا مصداق ہیں۔ سیرت نبویؐ کے متعلق آپ کی تصنیف سیرۃ المصطفیٰ تین جلدوں میں بہترین تصنیف ہے۔ قرآن کریم کی تفسیر لکھنے کا ارادہ فرمایا تو معارف القرآن کے نام سے لکھنا شروع کیا بعض لوگوں نے کہا کہ اس نام کی تفسیر تو مفتی محمد شفیع صاحب کی چھپ رہی ہے تو فرمایا کہ میں اور وہ الگ الگ نہیں اسی طرح میرے رسالے دعاوی مرزاہی کے نام پر اسی موضوع پر دو رسالے تصنیف فرمائے۔

افسوس ہے کہ مولانا کی تفسیر قرآن مکمل نہ ہو سکی مگر اس کی جتنی جلدیں چھپی ہیں وہ بھی اپنی جگہ علماء طلباء کے لئے بڑا مفید ذخیرہ ہے حق تعالیٰ قبول فرمائیں۔

مولانا کے علمی شغل اور علمی ذوق نے ہمیشہ ان کو دنیا کے ساز و سامان سے بے نیاز رکھا تھا۔ ایک روز خود بھی فرمایا کہ میرے گھر والے کبھی کبھی مجھ سے کہتے ہیں کہ کچھ تو دنیا کا بھی خیال کرو۔ تو میں کہہ دیتا ہوں کہ دنیا نے میرا کیا خیال کیا ہے جو میں اس کے خیال میں مبتلا رہوں۔

دن رات کے علمی اشتغال کا یہ عالم تھا کہ میرے بڑے لڑکے مولوی محمد زکی سلمہ جو لاہور ہی میں رہتے ہیں۔ اور مرض وفات میں تقریباً روزانہ ہی حاضر خدمت ہوتے تھے۔ وفات سے دو تین روز پہلے حاضر ہوئے تو دیکھا کہ نیم بیہوشی کے عالم میں ضعف و نقاہت بے حد تھی اس حال میں آنکھ کھولی اور محمد زکی پر نظر پڑی تو پوچھا کہ حدیث کی کتاب موطا امام مالک کا اردو ترجمہ وحید الزمان صاحب کا آپ کے پاس موجود ہے یا نہیں۔ محمد زکی سلمہ نے عرض کیا کہ وہ مکمل نہیں چھپا جس قدر چھپا ہے وہ موجود ہے تو فرمایا کہ وہ میرے پاس بھیج دینا اس وقت جب کہ سب طاقتیں جواب دے چکی تھیں اب

اس دلدادہ علم کو کتابوں کی تلاش تھی جس کی نظریں ائمہ سلف ہی کے حالات میں ملتی ہیں۔

مولانا کے علمی عملی کمالات بیان کرنے کے لئے تو ایک ضخیم کتاب چاہئے اور امید ہے کہ مولانا کے صاحبزادے مولانا محمد مالک صاحب اس کام کو انجام دیں گے۔ یہ سطور اس تفصیل کی متحمل نہیں یہاں تو اس وقتی تاثر اور ناقابل تلافی نقصان کا اظہار ہے جو مولانا کی وفات سے امت مرحومہ کو پہنچا ہے مولانا علمی عملی کمالات میں تو مجھ سے بہت فائق اور آگے تھے مگر عمر میں پانچ سال پیچھے اس لئے ظاہری اسباب کے اعتبار سے یہ امید تھی کہ ان کی وفات کا سانحہ میری زندگی میں پیش نہ آئے گا اور یہی تمنا اور دعا تھی مگر بحکم قضاء قدر میدان ہستی کے قطع کرنے میں بھی وہ ہی مجھ سے سبقت لے گئے۔ انا للہ۔ مولانا کی وفات نے بالکل کمر توڑ دی اور اب اپنی زندگی بھی تلخ ہو گئی۔

ذهب الذین یعاش فی اکنافہم

وبقیۃ منہم کالبعیر الاجرد

وہ لوگ چل بے جن کے سائے میں لوگ زندہ رہا کرتے تھے اور میں ان میں سے ایک خاشقی اونٹ کی طرح باقی رہ گیا ایک زمانہ تھا کہ اس طرح کے واقعات پر نظمیں اور مرثیے اور تاریخی قطعات لکھا کرتا تھا افسوس ہے کہ اب دل و دماغ اس سے بالکل ہی کورا ہو گیا۔ میں اسی کو اپنی اس تحریر کا ضمیمہ بناتا ہوں۔ اللہ تعالیٰ مولانا محمد ادریس صاحب کی بال بال مغفرت فرمائے اور ان کے اہل و عیال کو صبر و جمیل کے ساتھ اپنا تکفل عطا فرمائے۔ صاحبزادوں کو مولانا کی علمی میراث کا سچا جانشین بنائیں۔ واللہ المستعان علیہ الشکلاں۔ بندہ محمد شفیع، خادم دارالعلوم کراچی۔



از علامہ سید محمد یوسف بنوری:

شیخ المحمد ثین حضرت مولانا محمد ادریس کاندھلوی رحمۃ اللہ علیہ

سال رواں کچھ ایسا محسوس ہو رہا ہے کہ علمی دنیا کے لئے ”عام الحزن“ ہے۔ بڑی بڑی جلیل القدر ہستیاں اور عظیم القدر اشخاص سفر آخرت پر روانہ ہوئے ابھی ابھی جولائی ۲۰۰۷ء ماہ جمادی الاولیٰ ۱۴۲۸ھ میں عالم اسلام کے مفکر عظیم سیاسی رہنما، تجربہ کار قدیم سیاست دان اور فقہ اسلامی کے مفتی اعظم سید محمد امین الحسینی فلسطینی واصل بحق ہوئے۔ اخبارات کے صفحات پر مرحوم کے حادثہ وفات پر اظہار تاثرات کے سلسلہ کی روشنائی ابھی خشک نہ ہونے پائی تھی کہ دور حاضر کے ایک تبحر عالم اور جلیل القدر محدث حضرت مولانا محمد ادریس کاندھلوی ہمیشہ کے لئے ہم سے رخصت ہو گئے۔ انا للہ وانا الیہ راجعون۔ حضرت مرحوم کی وفات بلاشبہ اہل علم کے لئے ناقابل برداشت خسارہ ہے جس کی مکافات و تدارک کا کوئی امکان نہیں۔

حضرت مرحوم کی زندگی پوری نصف صدی تک درس و تدریس اور تصنیف و تالیف میں گذری، تعلیم اور فراغت مدرسہ مظاہر العلوم سہارن پور میں ہوئی، مظاہر العلوم سے فراغت کے بعد دارالعلوم دیوبند آ کر حضرت امام العصر مولانا محمد انور شاہ رحمہ اللہ کا شرف تلمذ حاصل کیا، مطالعہ کتب کا ابتداء ہی سے ذوق تھا، درسیات سے متعلقہ شروح و حواشی کے علاوہ بھی مطالعہ کتب کا شوق رہا، حافظہ بہت ہی عمدہ اور قابل قدر تھا اس لئے تجر و وسعت نظر میں اپنے معاصرین میں ممتاز رہے، نیز ابتداء ہی سے علمی شوق کے ساتھ عبادت کا ذوق بھی تھا جس نے سونے پر سہاگہ کا کام کیا، حضرت مولانا بدر عالم صاحب رحمہ اللہ مہاجر مدنی کچھ حالات سنایا کرتے تھے۔ حضرت الاستاذ امام العصر مولانا محمد انور شاہ صاحب سے تلمذ کے بعد دارالعلوم دیوبند ہی میں مدرس مقرر ہوئے، مفوضہ کتب کے علاوہ روزانہ صبح کی نماز کے بعد درس ترجمہ قرآن کریم بہت شوق و ذوق سے دیا کرتے تھے اور جمعہ کے روز بعد نماز جمعہ موطا امام مالک کے درس کا سلسلہ شروع کر رکھا تھا، دارالعلوم دیوبند ہی میں ابتدائی تدریسی عہد میں ”مقامات حریری“ کا حاشیہ لکھا اور ”مشکوٰۃ المصابیح“ کی شرح شروع کی تھی، اسی وجہ سے ابتدائی تدریسی زندگی میں مرحوم کو متوسط درجہ کی کتابوں سے آگے کی کتابیں برائے تدریس دی گئیں تھیں، چنانچہ ابتدائی دور میں جہاں حضرت مولانا محمد ابراہیم صاحب بلیاوی جیسے محقق روزگار کو مشکوٰۃ المصابیح دی گئی تھی وہاں

مرحوم کو بھی مشکوٰۃ المصابیح کی جماعت ثانیہ حوالہ کر دی گئی تھی۔ ۱۳۲۶ھ میں دارالعلوم سے حضرت شاہ صاحب رحمہ اللہ نے استعفاء دیا اور فتنے کا دور شروع ہوا، اس لئے حضرت مرحوم کو یہ پسند نہ تھا کہ وہاں اپنے تدریسی شغل کو جاری رکھیں نیز حضرت مولانا حبیب الرحمن مرحوم سے تعلقات تھے ان کو بھی ناراض کرنا مشکل تھا اس لئے مرحوم دارالعلوم کو خیر باد کہہ کر حیدر آباد دکن جا کر وکیل فیض الدین مرحوم کے ہاں اقامت پذیر ہوئے، وکیل صاحب مرحوم کو بڑا علمی ذوق تھا، بڑا عظیم الشان کتب خانہ جمع کیا تھا، حضرت مرحوم کے قیام کو نعمت غیر مترقبہ سمجھ کر انہوں نے صحیح بخاری کا درس لینا شروع کیا اور یکصد ماہوار مشاہرہ بھی مقرر کیا، حضرت مرحوم کو یہ فرصت کے لمحات بڑے مغتنم مل گئے، تمام رات فتح الباری کا مطالعہ کرتے تھے اور جتنی فتح الباری مطالعہ کی اتنا ہی سبق پڑھا دیا کرتے تھے اور کچھ تصنیفی کاموں کے لئے فرصت بھی مل گئی، اسی دوران حج بیت اللہ کا فریضہ بھی ادا کیا اور وکیل فیض الدین کی رفاقت میں یہ سفر کیا گیا، حج ادا کرنے سے پہلے حضرت امام العصر مولانا محمد انور شاہ کی خدمت میں بقصد بیعت تشریف لائے، دیوبند پہنچ کر معلوم ہوا کہ حضرت امام العصر رحمہ اللہ تبدیلی آب و ہوا کے لئے بجنور تشریف لے گئے ہیں، بہت بے چینی سے بجنور پہنچے، حضرت امام العصر شاہ صاحب کا قیام مولانا شیت اللہ بجنوری کے ہاں تھا اور راقم الحروف بنوری اس وقت پہلی مرتبہ خادم خصوصی کی حیثیت سے شرف خدمت سے سرفراز تھا، یہ ماہ شوال کے اواخر ۱۳۲۶ھ کا واقعہ ہے، میری موجودگی میں شرف بیعت سے شرف ہوئے اور اذکار کی تلقین کی، اس وقت کی تمام کیفیات و حالات الحمد للہ سب یاد ہیں، حضرت شاہ صاحب کی وفات ۳ صفر ۱۳۵۲ھ کو ہوئی، حضرت شاہ کی وفات کے بعد مجاہد عصر و عارف باللہ شیخ وقت حضرت مولانا سید حسین احمد صاحب مدنی رحمہ اللہ کے زمانہ صدارت میں دیوبند دوبارہ تقرر ہوا، اور غالباً اسی دوران حضرت حکیم الامت تھانوی سے استفادہ کا سلسلہ جاری ہوا اور آخر تک دارالعلوم ہی میں خدمت تدریس انجام دیتے رہے۔ یہاں تک کہ تقسیم ہندوستان کا تاریخی واقعہ پیش آیا اور ہجرت کر کے پاکستان تشریف لائے، کچھ عرصہ جامعہ عباسیہ بہاول پور میں تعلیمی خدمات انجام دیں، بعد ازاں حضرت مولانا مفتی محمد حسن صاحب خلیفہ مجاز حضرت تھانوی رحمہما اللہ کی دعوت پر لاہور تشریف لائے اور جامعہ اشرفیہ میں جس کی ابتداء نیلا گنبد سے ہوئی، شیخ الحدیث مقرر ہوئے اور نہایت سکون و اطمینان سے تدریسی و تصنیفی زندگی میں مصروف ترین وقت گزارا، تعلق الصبح جو مشکوٰۃ المصابیح کی شرح ہے وہ موصوف کی ابتدائی تصنیفات میں سے ہے، اس کی طباعت کے لئے شام کا سفر کیا اور دمشق میں قیام فرما کر طبع کرائی آخری جزء وہاں طبع نہ ہو سکا رقم ختم ہو گئی، اس کے بعد کی تصانیف میں زیادہ اتقان ہے، تصانیف میں ”سیرۃ المصطفیٰ نہایت عمدہ منقح اور قابل اعتماد سیرت نبوی اردو میں تالیف فرمائی، صحیح البخاری کی شرح ”تحفۃ القاری بحل مشکلات البخاری“ قابل قدر سرمایہ ہے جس کے ابتدائی چند جزء طبع ہو گئے ہیں اور آخری جز بھی طبع ہو چکا ہے جو نہایت محققانہ انداز میں ہے بلکہ اجزاء سابقہ میں اپنے تحقیقی معیار میں ممتاز ہے، قرآن کریم کی تفسیر ”معارف القرآن“ کے نام سے تالیف فرما چکے ہیں جلد پنجم طبع ہو گئی جو سورۃ توبہ پر ختم ہے بلاشبہ عمدہ قابل قدر تفسیر اور

ان کی علمی پختگی کی شاہکار ہے، بعض غریبوں کا نہایت عمدہ انتخاب فرمایا ہے، کلام باری میں ان کا رسالہ ”الکلام الموثوق فی تحقیق ان القرآن کلام اللہ غیر مخلوق“ نہایت عمدہ رسالہ ہے اور تقریباً تیس سالہ محنت و مطالعہ کا نتیجہ ہے۔ دارالعلوم دیوبند کے آخری دور میں اس موضوع کا مطالعہ اور لکھنا شروع کیا تھا، میری ناقص رائے میں یہ کتاب تحقیقی معیار اور حسن ترتیب کے اعتبار سے تمام تالیفات میں امتیازی شان رکھتی ہے ابتداءً حافظ ابن تیمیہ و حافظ ابن القیم سے متاثر تھے لیکن آخر میں امام ابو بکر باقلانی کی ”الانصاف“ سے متاثر ہوئے اور آخری تحقیق جمہور متکلمین کے بالکل موافق ہوئی اور یہی رنگ تمام کتاب میں واضح ہے، حضرت مرحوم کی قابل رشک زندگی کا ایک پہلو یہ ہے کہ تمام لمحات حیات علمی کدو کاوش سے فارغ نہیں بیٹھے اور اس میں ایسا استغراق رہا کہ دنیا کی خبر نہیں اور یہ بھی اللہ تعالیٰ کا ان پر احسان رہا کہ دنیوی افکار و اشغال سے فارغ رکھا اور تمام افکار و اشغال علمی بادیہ پیائی میں صرف ہوئے اور علمی جدوجہد کا سلسلہ اور قوت حافظہ آخری لمحات حیات تک باقی رہی، عربی شعر کا بہت قابل قدر ذوق تھا بے تکلف اور برجستہ شعر کہتے تھے، فارسی شعر بھی فرماتے تھے۔

بہر حال حضرت مرحوم حدیث و تفسیر میں اپنے اہل عصر میں ممتاز رہے، وہ محدث تھے، مفسر تھے، ادیب تھے شاعر تھے، صوفی مزاج تھے، صوفیانہ لطائف و معارف سے بہت ذوق تھا، مرحوم اپنے فضل و کمال کے پیش نظر جس قدر دانی کے مستحق تھے وہ نہ ہو سکی اور جس شہرت کے مستحق تھے وہ شہرت نہ ہو سکی، مکارم اخلاق عالمانہ تھے، لطیفہ گو اور حاضر جواب تھے، اپنی رائے پر پختہ تھے، کسی شخصیت سے کم مرعوب ہوتے تھے، اپنی رائے پر زیادہ اعتماد کرتے تھے، اہل علم کے قدر دان تھے، خفیف الجسم لطیف الروح تھے، مزاج میں انتہائی سادگی تھی، دنیا کے بکھیروں سے بے خبر تھے، مطالعہ اور تصنیف میں ہمہ وقت مستغرق تھے، ان کے اوقات علم و عمل اور درس و تدریس سے معمور تھے، کتابوں کے عاشق تھے نئی مطبوعہ کتاب جس قیمت سے بھی ملتی تھی خرید لیتے تھے، خوش مزاج تھے مجلس لطائف و ظرافت سے مالا مال ہوتی تھی، مہمان نواز تھے، آخری ملاقات وفات سے دو ہفتے پہلے ہوئے تھی، الحمد للہ کہ حسب معمول نہایت شفقت و محبت فرمائی کہ معلوم تھا کہ یہ علمی پیکر، معارف و لطائف کا خزانہ اخلاق کا مجسمہ، سراپا علم و فضل، محدث و مفسر، ادیب، یگانہ روزگار، ہستی اتنی جلد ہم سے رخصت ہونے والی ہے، انا للہ وانا الیہ راجعون، حق تعالیٰ اپنے فضل و کرم سے درجات عالیہ نصیب فرمائے اور اپنی خصوصی رحمت و رضوان سے مالا مال فرمائے۔ زلات و سینات کو حسنات میں تبدیل فرمائے، افسوس کہ جنازہ کی شرکت سے محروم رہا، راولپنڈی میں اطلاع پہنچی تھی، ہوائی جہاز کی سیٹ نہ ملنے سے یہ سعادت نصیب نہ ہو سکی۔

شعبان المعظم ۱۳۹۲ھ، ستمبر ۱۹۷۲ء

ماہنامہ بینات کراچی



از مولانا کوثر نیازی مرحوم:

شیخ الحدیث مولانا محمد ادریس کاندھلوی رحمۃ اللہ علیہ

شیخ الحدیث حضرت مولانا محمد ادریس صاحب کاندھلویؒ سے نیاز مندی کا سلسلہ تقریباً پچیس سال کے عرصے میں پھیلا ہوا ہے۔ وہ نیلا گنبد لاہور کی جامع مسجد میں خطبہ ارشاد فرماتے تھے۔ مدرسہ اشرفیہ میں حدیث پڑھاتے تھے۔ میں ہفت روزہ ”شہاب“ کا مدیر تھا ان دنوں ملک میں اسلامی دستور کے نفاذ کی مہم کا دور دورہ تھا کبھی کبھی اکابر علماء کے مشترکہ بیان کی ضرورت پڑتی تاکہ حکومت وقت پر زیادہ سے زیادہ دباؤ پڑ سکے اس سلسلے میں میں کبھی کبھی حضرت مولانا احمد علی لاہوریؒ، مولانا ابوالحسنات قادریؒ، حضرت مولانا داؤد غزنویؒ، حضرت مولانا مفتی محمد حسنؒ اور حضرت مولانا محمد ادریس کاندھلویؒ کی خدمت میں حاضر ہوتا اور ان سے مجوزہ اخباری بیان کی اہمیت عرض کر کے ان کے دستخط حاصل کرتا۔ اب ان حضرات کا نام آیا ہے تو دل آنسوؤں سے وضو کر رہا ہے۔ گزرے ہوئے لمحوں میں سے ان نورانی شخصیتوں کی شفقتیں قلب و دماغ پر جھلمل جھلمل کر رہی ہیں۔ ان میں سے بعض کے ساتھ کچھ وقت جیل میں بھی گزارا۔ اس کا ایک ایک نقش بھی پھر سے تازہ ہو گیا۔

اللہ اکبر! کیا لوگ تھے، کیا علم و عمل تھا اور اس پر کیا عاجزی اور فروتنی تھی زندگی رہی تو ان میں سے ایک ایک بزرگ کی خدمت میں گزرے ہوئے لمحوں کا تفصیلی جائزہ لوں گا کہ حیات مستعار پر جمع شدہ بہت سے قرضوں میں سے ایک قرض یہ بھی ہے۔ فی الوقت تو ایک آہ دل دوزاھی ہے اور ہونٹوں پر مچل کر بے اختیار یہ کہلا رہی ہے کہ:

وہ صورتیں الہی کس دیں بستیاں ہیں

اب جن کے دیکھنے کو آنکھیں ترستیاں ہیں

ان تمام رجال دین کی شخصیتیں اپنے اپنے رنگ میں منفرد تھیں۔ حضرت مولانا ابوالحسنات قادریؒ اور حضرت مولانا مفتی محمد حسنؒ بہت خوش پوش، خوش خور اور نفاست پسند بھی تھے، ادب کا نہایت اعلیٰ ذوق رکھتے تھے، سیاست کے اتار چڑھاؤ پر بھی ان کی نظر نہایت گہری تھی۔ حضرت ابوالحسنات اعلیٰ درجہ کے طبیب اور نباض تھے۔ میں نے کبھی کبھی ان سے علاج معالجہ بھی کرایا (اور یہ کہنے کی ضرورت نہیں کہ اصرار کے باوجود دواؤں کی قیمت کبھی نہیں لی) اسی طرح حضرت لاہوری

بڑے بزرگ بلکہ عمر کے آخری حصے میں تو مجذوبیت تک پہنچے ہوئے بزرگ تھے۔ سیاست اور ملکی امور میں واشگاف کلمہ حق کہنا ان پر ختم تھا مگر درویشی اور سادگی اور سلف صالحین کے طریقے پر چلنے کا جو رنگ حضرت کاندھلویؒ میں نظر آیا معلوم نہیں کیوں دل اختلاف ذوق کے باوجود ان کی طرف کھنچتا ہی چلا گیا۔ سالہا سال میں فارغ لمحات میں ان کی خدمت میں حاضر ہو کر کسب فیض کرتا رہا۔ حدیث نبویؐ کے مشکل مقامات بھی انہیں کی مجلس میں حل ہوئے۔ پرانی کتابوں کے حوالوں کا جو استحصار یہاں دیکھنے میں آیا وہ پھر کہیں نظر نہیں آیا۔ اپنی طرف سے تو کبھی مولانا نے کچھ فرمایا ہی نہیں جب کبھی کچھ کہا سند کے ساتھ کہا۔ اکثر کہا کرتے تھے۔

”مولوی صاحب (اور یہ مولوی صاحب ان کا ہر طالب علم کے ساتھ طرزِ خطاب تھا) دین کوئی سائنس تو

ہے نہیں کہ اس میں نئی بات کی جائے یہ تو بہت پرانی چیز ہے اس میں بات بھی پرانی چلے گی۔ ایجادات تو

سائنس کے میدان میں ہوتی ہیں جس کو نئی بات کا شوق ہو وہ دین کا نہیں سائنس کا طالب علم ہو جائے۔“

بات ان بزرگوں کے اخباری بیانات سے شروع ہوئی تھی۔ اکثر بیانات تو اسلامی دستور کے موضوع پر ان حضرات کے مشترکہ ہی ہوا کرتے تھے لیکن کبھی کبھی ایسا بھی ہوا کہ بیان کا طرزِ تحریر حضرت کاندھلویؒ کو کچھ زیادہ ہی سیاسی محسوس ہوا تو انہوں نے اپنے قلم سے وہیں ایک جداگانہ بیان قلمبند کر کے میرے حوالے کر دیا۔ اس بیان کی بھی ایک اپنی شان ہوتی تھی۔ شروع میں عربی زبان کے اندر پورا خطبہ مسنونہ اس کے بعد ”اما بعد“ لکھ کر آیات قرآنی اور احادیث نبویؐ سے استدلال و استشہاد کرتے ہوئے اصل حرفِ مطلب لکھتے جو صرف اور صرف حکمرانوں کو خوفِ آخرت دلاتے ہوئے اسلامی آئین کے برکات و فضائل پر مشتمل ہوتا۔ میں عرض کرتا ”حضرت یہ تو اخباری بیان نہ ہوا مضمون ہو گیا اسے کون چھاپے گا تھوڑا اسے سیاسی رنگ بھی دینا پڑے گا“ تو ہمیشہ یہی جواب دیتے ”مولوی صاحب ہم تو سیاست و سیاست جانتے نہیں ہم تو صرف قرآن و حدیث کی بات کریں گے کوئی چھاپتا ہے چھاپے نہیں چھاپتا ہے تو نہ چھاپے ہمیں اس سے کیا غرض“۔ اور میں لا جواب ہو کر اپنا سامنہ لے کر رہ جاتا۔

مولانا کی درویشی کا عالم یہ تھا کہ اخبار نہیں پڑھتے تھے نہ ہی کوئی اخبار گھر پر آتا میں جب بھی حاضر ہوتا پوچھتے ”مولوی صاحب نئی خبر کیا ہے؟“ میں جستہ جستہ تفصیل عرض کر دیتا۔ ایک دن میں نے عرض کیا ”حضرت! اگر اجازت ہو تو میں اخبار بھجوا دیا کروں آپ تازہ ترین حالات سے باخبر رہیں گے“ فرمانے لگے ”مولوی صاحب! ہم اخبار کیسے پڑھیں ایک تو اس میں فلمی اشتہار ہوتے ہیں دوسرے تصویریں تیسرے خبریں ہوتی ہیں مگر راوی نا معلوم! خدا جانے! یہ ثقہ ہے بھی کہ نہیں ہمیں تو بس اسی طرح خبریں تم ہی بتا دیا کرو۔“ سوال اس کا نہیں کہ آیا ہر کہ دمہ کے لئے تقویٰ اور احتیاط کا یہ معیار مطلوب ہے یا نہیں۔ سوال اس کا بھی نہیں کہ فلم اور تصویر کے بارے میں مولانا کی یہ رائے میرے لئے قابلِ قبول تھی کہ نہیں۔ میں ظاہر ہے اس سے مختلف نقطہ نظر رکھتا ہوں اور اس کے لئے میرے پاس دلائل بھی ہیں دیکھنے کی چیز تو یہ ہے

کہ جس بات کو حضرت کاندھلوی نے حق جانا اس پر عمل کس سختی کے ساتھ کیا۔ تصویر اور فلم کے بارے میں رائے تو دوسرے علماء کی بھی یہی تھی اور اس وقت بھی اکثر حضرات یہی رائے رکھتے ہیں مگر سوال یہ ہے کہ اس پر عمل کتنے اصحاب کا ہے؟ کون ہے جو تصویر نہیں کھنچواتا؟ کون ہے جو اپنی تقریبات میں فوٹو گرافروں کو نہیں بلواتا؟ کون ہے جو ٹی وی کو غلط جاننے کے باوجود اس پر جلوہ افروز نہیں ہوتا؟ کون ہے جو بینکنگ سسٹم کو غلط قرار دینے کے باوجود بنکوں میں اپنے اکاؤنٹ نہیں کھلواتا؟ کون ہے جو جدید تعلیم کا مخالف ہونے کے باوجود اپنے بچوں کو سکولوں اور کالجوں میں نہیں بھیجتا؟ جہاں تک مذہبی حلقوں کا تعلق ہے رائے سب کی وہی تھی اور وہی ہے جو حضرت کاندھلوی کی تھی فرق صرف عمل کا تھا۔ وہ جس بات پر اعتقاد رکھتے تھے کر کے دکھاتے تھے جو کہتے تھے اسی کے مطابق ان کا عمل تھا۔ اُسوہ یہ خالصتاً صاحبانِ عزیمت کا ہے مجھ جیسے اصحابِ رخصت نہ اس رستے پر چلنے کی ہمت رکھتے ہیں اور نہ اس دور میں اس کی ضرورت ہی سمجھتے ہیں۔ ہماری بات جانے دیجئے۔ سوال تو ان حضرات سے ہے جو ایک بات مانتے ہیں اور پھر اس پر عمل نہیں کرتے۔ اس معیار پر میں نے تو اپنی زندگی میں ایک ہی شخص کو تمام وکمال پورا اترتے دیکھا اور وہ حضرت کاندھلوی تھے۔ تصویر کو ناجائز کہا تو پھر عمر بھر تصویر نہیں کھنچوائی، جلسے میں بھی کسی نے تصویر لینا چاہی تو اسے وہیں ڈانٹ دیا۔ دعوے سے کہہ سکتا ہوں کہ خود ان کی اولاد کے پاس بھی ان کی تصویر نہ ہوگی۔ کرسی گھر میں رکھنا خلاف سنت سمجھتے تھے تو پھر ساری عمر چٹائی اور ایک معمولی سی دری پر ہی بیٹھ کر گزار دی۔ مجھے یاد ہے ایک زمانہ میں اپنے وقت کے صاحبِ جبروت حاکم ملک امیر محمد خان نواب آف کالا باغ نے جو اس وقت مغربی پاکستان کے گورنر تھے آپ سے ملنے کی خواہش کی جو شخص پیغام لایا تھا اس سے کہا:

”مولوی صاحب میں تو ان کے پاس جانے کا نہیں کہ حکام کے پاس جانا میرے مسلک کے خلاف ہے وہ یہاں آنا چاہیں تو شوق سے آئیں مگر شرط یہ ہے کہ اپنے کمرہ میں کرسی نہیں رکھنے دوں گا بیٹھیں گے تو وہ بھی میرے ساتھ دری پر بیٹھیں گے۔“

اب اس تفصیل کو جانے دیجئے کہ آگے کیا ہوا؟ مختصر یہ کہ ملاقات ہوئی اور اس پر تعریفِ نواب کالا باغ کی بھی ہوئی چاہئے کہ انہوں نے شرطِ منظور کی اور ایک بوریا نشین فقیر کی کتابوں سے اٹے ہوئے کمرے میں نیچے بیٹھ کر ان سے بات چیت کی۔ سچ ہے رسولِ پاک ﷺ کے غلاموں کی بات ہی کچھ اور ہے۔

بادشاہوں سے ترے در کے گدا اچھے ہیں
تخت والوں سے بھی اونچے ہیں ترے خاک نشین

حج پر جانے کی آرزو برسہا برس سے تھی۔ جس عالمِ دین نے مشکوٰۃ کی شرح عربی زبان میں لکھی ہو اور اس کی طباعت بھی قاہرہ میں ہوئی ہو، پروپیگنڈہ اور پبلٹی کے اس دور میں وہ چاہتا تو سعودی عرب کی حکومت تسہیلات سفر اور ضیافت کا کیا کچھ سامان بہم نہ پہنچاتی مگر وہ تو ان باتوں سے کوسوں دور تھے۔ ان کا ذکر سننا بھی انہیں گوارا نہ تھا۔ کئی

سالوں میں تو جا کر زادِ راہ فراہم ہوا۔ یہ مرحلہ طے ہوا تو فکر دو باتوں کی دامن گیر تھی ایک دن میں حاضر ہوا تو کہنے لگے ”مولوی صاحب! کوئی ایسی صورت کرو کہ پاسپورٹ تصویر کے بغیر بن جائے“ میں نے عرض کیا ”کوشش تو ضرور کروں گا اگرچہ مشکل بہت ہے۔ البتہ ایک گزارش ہے آپ جانے لگیں تو رواںگی کی تاریخ پہلے سے بتا دیں کچھ ہم بھی دعا کی درخواست کر سکیں گے“ فرمایا ”مولوی صاحب! دعا تو وعدہ ہے ہر مقام پر نام لے کر کروں گا مگر رواںگی کی تاریخ میں نہیں بتاؤں گا اور ہاں دیکھنا کہیں اخبار میں نہ آجائے کہ حج پر جا رہا ہوں شہرت ہوگی اور عجب و کبر کا ڈر ہے“ اب یہ معلوم نہیں یہ فوٹو کا ہفت خواں کیسے طے ہوا میں تو اپنی کوشش میں ناکام ہو گیا تھا۔ ہاں اتنا جانتا ہوں کہ وہ بغیر تاریخ بتائے تشریف لے گئے اور بغیر تاریخ بتائے واپس تشریف لے آئے نہ جاتے ہوئے رخصت کرنے والوں کا ہجوم تھا نہ آتے ہوئے استقبال کرنے والوں کا اژدہام۔

نہ پوچھ ان خرقة پوشوں کی ارادت ہو تو دیکھ ان کو
یہ بیضا لئے بیٹھے ہیں اپنی آستینوں میں

میں حکومت میں آیا تو ان سے رابطہ بدستور رہا۔ کئی دفعہ حاضری دی مگر کیا مجال کہ کبھی کوئی کام کہا ہو یا کسی کی سفارش بھی کی ہو۔ اسلامی مشاورتی کونسل بننے لگی تو میری خواہش تھی کہ اس کی رکنیت قبول فرمالیں مگر میں ان کے مزاج سے واقف تھا ڈر تھا کہ انکار کر دیں گے۔ میں نے ان کے صاحبزادے مولانا میاں محمد صدیقی کو واسطہ بنایا لاہور سے کراچی جاتے ہوئے میں نے انہیں لاہور اسٹیشن پر آنے کی زحمت دی اور ان سے عرض کیا کہ اس کونسل سے یہ امید تو کم ہے کہ یہ اسلامی نظام لے آئے گی اور ویسے بھی یہ اس وقت وزارت قانون کی تحویل میں ہے میرا اس سے قانونی رشتہ نہیں لیکن میں اس کی تشکیل پر اثر انداز ضرور ہو سکتا ہوں اور میری خواہش ہے کہ حضرت کاندھلوی اس کی رکنیت قبول فرمائیں۔ کونسل میں ان کے وجود سے یہ ضمانت مل جائے گی کہ یہ ارادہ ہے اور نہیں تو کم سے کم اسلام کے خلاف کوئی سفارش نہیں کرنے پائے گا۔ مولانا محمد میاں بہت ذہین نوجوان ہیں میری بات کو پا گئے جاتے ہوئے میں نے یہ بھی کہہ دیا کہ حضرت سے عرض کرنا کہ اگر انہوں نے انکار کر دیا اور کل کلاں اس ادارے سے کوئی خلاف اسلام حرکت سرزد ہوگئی تو قیامت کے دن ان سے بھی اس کی باز پرس ہوگی کہ انہوں نے یہ ذمہ داری کیوں قبول نہیں کی تھی۔ معلوم ہوتا ہے یہ جملہ کام کر گیا۔ مولانا محمد میاں نے فون کیا کہ حضرت مان گئے ہیں۔ اپنے مزاج، مسلک اور وضع کے خلاف وہ کونسل کے ممبر بن گئے میں خوب جانتا تھا کہ اس میں میری دلداری کا پہلو بھی تھا اس لئے مجھے ہمیشہ اس بات کا خیال رہا کہ کہیں ایسا نہ ہو کہ یہ رکنیت توقع کے مطابق نتائج پیدا نہ کر سکے۔ میں نے اس سلسلے میں جو کچھ کیا اس کی سرگزشت سنانے کا یہ موقع نہیں البتہ حضرت مولانا کے مبسوط اور مضبوط دلائل کا چرچا میں نے وزارت قانون اور کونسل کے حلقوں میں بارہا سنا اور اس پر خدا کا شکر ادا کیا کہ اور نہیں تو کم سے کم مولانا کے ہوتے ہوئے کونسل میں لادینی رجحانات کو فتح نہیں ہو سکے گی۔

حضرت کاندھلوی کا جنازہ اٹھا تو کندھا دینے کی سعادت مجھے بھی نصیب ہوئی۔ دنیا دار الفنا ہے بقا صرف خدا کی ذات کو ہے۔ جو آیا ہے چلا جائے گا مگر کچھ جانے والے ایسے بھی ہوتے ہیں جن کے جانے پر زمین و آسمان روتے ہیں۔ مولانا کا وجود انہیں نفوس قدسیہ میں سے ایک تھا۔ اپنی لاتعداد حاضریوں کے دوران میں نے ایک بار بھی ان کی زبان سے کسی کی غیبت نہیں سنی۔ تسبیح اور تحمید کا معمول تو یہ تھا کہ ہر دوسرے تیسرے فقرے پر رک کر زیر لب خاموشی سے ورد فرما لیا کرتے۔ ”معارف القرآن“ کے نام سے تفسیر قرآن بھی لکھی۔ سیرت النبیؐ بھی کئی جلدوں میں مکمل فرمائی، علم کلام اور عقائد پر کئی کتابیں سپرد قلم فرمائیں مگر آج علم کی کساد بازاری کا عالم یہ ہے کہ شاید ننتی ہی کے آئیوں کو اس علمی خزانہ کی اطلاع ہوگی۔ میرے لئے یہ بات سرمایہ صداقت تھی کہ ہمیشہ اپنی ہر کتاب دستخطوں کے ساتھ شفقت بھرے جملے تحریر فرما کر مجھے عطا کی۔ علماء اب بھی ہیں لیکن کاش مذہبی حلقوں میں ایک دوسرا شیخ الحدیث کاندھلوی بھی پیدا ہو سکتا ہے۔

آئے عشاق کے وعدہ فرالے کر

اب انہیں ڈسوند چہ رخ زیبا لے کر





شیخ الاسلام
حضرت مولانا ظفر احمد عثمانی رحمۃ اللہ علیہ

ولات: ۱۳۱۰ھ

وفات: ۱۳۹۴ھ

مولانا اقبال احمد قریشی:

شیخ الاسلام حضرت مولانا ظفر احمد عثمانی رحمۃ اللہ علیہ

حضرت مولانا عثمانی رحمۃ اللہ علیہ نے اپنے احوال و سوانح مولوی حسام اللہ شریفی کے سوالات کے جواب میں خود تحریر فرمائے تھے جسے مرکزی مجلس صیانتہ المسلمین لاہور نے انوار النظر فی آثار الظفر کے نام سے دو جلدوں میں شائع کیا تھا۔ احقر اس کے تلخیص کی سعی کرتا ہے۔ واللہ المستعان و علیہ التکلیل۔

بندہ محمد اقبال قریشی ہارون آبادی غفرلہ۔
ناظم مرکز تبلیغ اسلام صیانتہ المسلمین ہارون آباد۔

ابتدائی حالات:

حضرت مولانا ظفر احمد صاحب عثمانی "۱۳ ربیع الاول ۱۳۰ھ بمقام دیوبند محلہ دیوان اپنے جدی گھر میں پیدا ہوئے اصلی نام ظفر احمد ہے ننھیال نے ظریف احمد نام رکھا اور تاریخی نام مرغوب نبی سے نکلتا ہے والد ماجد کا نام شیخ لطیف احمد عثمانی ہے جو حضرت حاجی عابد حسین صاحب دیوبندی سے بیعت تھے اور نماز روزہ کے پابند تھے والدہ ماجدہ حضرت حکیم الامت مولانا اشرف علی صاحب تھانویؒ کی حقیقی بہن تھیں۔

تعلیم و تربیت:

ناظرہ قرآن پاک حافظ نامدار صاحب، حافظ غلام رسول صاحب اور مولوی نذیر احمد صاحب مرحوم سے پڑھا اس کے بعد نو سال کی عمر میں دارالعلوم دیوبند میں درجہ فارسی میں داخل ہوئے اور ابتدائی فارسی کتب سے گلستان بوستان تک حضرت مولانا محمد یسین صاحب (والد ماجد مفتی اعظم پاکستان سیدی حضرت مولانا مفتی محمد شفیع صاحب مدظلہم) سے پڑھیں۔ حساب منشی منظور احمد صاحب دیوبندی سے سیکھا۔ والد صاحب گھر پر انگریزی پڑھاتے تھے مگر حضرت مولانا تو انگریزی سے اتنی نفرت تھی کہ جو کتاب ختم ہوتی فوراً اسے جلا دیتے۔ جب والد صاحب ملازمت کے سلسلہ میں دیوبند سے باہر چلے گئے تو اپنے بڑے بھائی مولانا سعید احمد صاحب تھانوی مرحوم کو خط لکھا کہ میں انگریزی پڑھنا نہیں چاہتا ماموں جان حضرت حکیم الامت تھانویؒ سے اس کا ذکر کر کے اطلاع دیں۔ حضرت حکیم الامت کو اس خط سے بڑی خوشی ہوئی اور

آپ کو تھانہ بھون بلا لیا اس وقت آپ کی عمر بارہ سال تھی چنانچہ یہاں آپ نے عربی کی ابتدائی کتب حضرت عبداللہ صاحب گنگوہی مصنف تیسر المبتدی سے پڑھیں ترجمہ قرآن پاک حضرت مولانا شاہ لطف رسول صاحب سے پڑھا جب مولانا عبداللہ صاحب گنگوہی کچھ مدت قیام کرنے کے لئے گنگوہ تشریف لے گئے تو التلخیصات کے بعض اسباق خود حضرت حکیم الامت تھانوی نے پڑھائے۔ اس کے بعد جب حضرت حکیم الامت نے تفسیر بیان القرآن لکھنا شروع کی تو فرمایا ”اب میں نے تفسیر قرآن لکھنا شروع کی ہے جس کے لئے بہت وقت کی ضرورت ہے اب میں تم دونوں بھائیوں کو خود نہیں پڑھا سکتا تم دونوں مدرسہ جامع العلوم کانپور چلے جاؤ وہاں میرے خاص دوست احباب ہیں“۔ چنانچہ ۱۳۲۳ھ میں کانپور تشریف لے گئے چنانچہ جلالین شریف حضرت مولانا محمد اسحاق صاحب بردوانی اور ہدایہ آخرین و مشکوٰۃ مولانا محمد رشید صاحب کانپوری سے پڑھیں۔

دورہ حدیث جامع العلوم کانپور ہی میں ۲۶-۱۳۲۵ھ میں حضرت مولانا اسحاق صاحب بردوانی سے پڑھا شعبان ۱۳۲۶ھ میں امتحان فراغت دینیات ہوا۔ جامع العلوم کانپور میں امتحان فراغت درسیات سے قبل امتحان فراغت دینیات ہوتا تھا۔ امتحان کے بعد تعطیل رمضان میں تھانہ بھون تشریف لائے اسی سال یعنی ذی قعدہ ۱۳۲۶ھ میں مولانا محمد اسحاق صاحب بردوانی جامع العلوم کانپور سے مستعفی ہو کر مدرسہ عالیہ کلکتہ تشریف لے گئے اور مولانا محمد رشید صاحب نے بھی چند دنوں بعد استعفیٰ دے دیا۔ اس طرح مدرسہ جامع العلوم کانپور جو مشرقی اضلاع میں دارالعلوم دیوبند کا نمونہ تھا ان حضرات کے چلے جانے سے اس شان کا نہ رہا۔ چنانچہ حضرت حکیم الامت کے مشورہ اور حضرت مولانا خلیل احمد صاحب سہارنپوری کے طلب فرمانے پر وسط محرم ۱۳۲۷ھ میں مدرسہ مظاہر العلوم سہارنپور میں تشریف لے گئے اور منطق فلسفہ ریاضی و ہیئت کی کتب مولانا عبدالقادر صاحب پنجابی اور مولانا عبداللطیف صاحب ناظم مدرسہ سے پڑھیں۔ گاہے بگاہے حضرت مولانا خلیل احمد صاحب سہارنپوری کے درس بخاری میں شریک ہوئے غرض دو سال بعد کتب درسیات سے فارغ ہو گئے۔

پہلا حج:

اسی سال ۱۳۲۸ھ میں حضرت مولانا خلیل احمد صاحب سہارنپوری مولانا عبداللہ گنگوہی مولانا عبداللطیف صاحب ناظم مظاہر العلوم اور حضرت مولانا شاہ عبدالرحیم صاحب کے ساتھ پہلا حج کیا۔

شادی خانہ آبادی:

۳ ذوالحجہ ۱۳۲۹ھ کو حضرت حکیم الامت کی اہلیہ صغریٰ کی بہن کے ساتھ تھانہ بھون میں شادی خانہ آبادی ہوئی۔ انہوں نے حضرت حکیم الامت سے تعلیم حاصل کی تھی۔ شادی کے چالیس سال بعد اس دارفانی سے رحلت فرما گئیں۔ انا للہ وانا الیہ راجعون۔

مظاہر العلوم میں بطور مدرس:

ربیع الاول ۱۳۲۹ھ میں مدرسہ عربیہ مظاہر العلوم سہارنپور میں مدرس پر فائز ہوئے اور سات آٹھ سال تک فرائض تدریس سرانجام دیتے رہے ابتداء میں شرح وقایہ نور الانوار وغیرہ پڑھائیں پھر بتدریج ہدایہ مشکوٰۃ میبذی شرح عقائد مع حاشیہ خیالی وغیرہ پڑھائیں۔ عربی ادب سے مناسبت کے سبب سببہ معلقہ و متنبی وغیرہ بھی آپ ہی کے سپرد تھیں۔
مدرسہ ارشاد العلوم گڑھی پختہ میں بطور مدرس:

۱۳۳۶ھ میں سہارنپور کی آب و ہوا نا موافق ہونے کے سبب مظاہر العلوم سے ایک سال کی رخصت لے کر مدرسہ ارشاد العلوم گڑھی پختہ (بستی تھانہ بھون) میں قیام کیا جہاں ابتدائی کتب سے لے کر بخاری و مسلم بھی پڑھانے کی نوبت آئی۔
دوسرا حج:

پھر رخصت میں مزید توسیع کر کے ۱۳۳۸ھ میں اپنے گھر والوں کے ساتھ دوبارہ حج بیت اللہ و زیارت مدینہ منورہ کی توفیق ہوئی اس سفر میں حضرت حکیم الامت کی اہلیہ صغریٰ مع اپنے والد والدہ کے تھیں۔
خانقاہ تھانہ بھون میں قیام:

حج سے واپسی کے بعد تھانہ بھون میں مستقل قیام کر لیا جہاں علاوہ درس و تدریس کے تالیف کا ایک شعبہ بھی سپرد ہو گیا جہاں تفسیر بیان القرآن کی تلخیص اور اعلاء السنن کی تالیف شروع فرمائی اس کے علاوہ خدمت افتاء بھی سپرد تھی حضرت حکیم الامت نے آپ کے فتاویٰ کا نام امداد الاحکام تجویز فرمایا سات جلدوں میں خانقاہ امدادیہ تھانہ بھون میں محفوظ ہے اس کا کچھ حصہ رسالہ الہادی دہلی میں بھی شائع ہوا۔
کانگریس اور خلافت کمیٹی:

اسی زمانے میں کانگریس اور خلافت کمیٹی کی تحریکات شروع ہوئیں حضرت حکیم الامت کو ہندوؤں کے ساتھ مل کر مسلمانوں کا کوئی تحریک چلانا پسند نہ تھا اس لئے ان تحریکات سے الگ رہے۔ حضرت مولانا نے حضرت مولانا حکیم الامت کے مسلک کی تائید میں تحذیر المسلمین عن موالاة المشرکین تین حصوں میں تالیف فرمائی جب میں مسلمانوں کو شرکت کانگریس سے روکا گیا اور اس کے دینی و دنیوی نقصانات پر توجہ دلائی گئی۔

مسلم لیگ کی حمایت:

پھر جب مسلم لیگ نے کانگریس سے الگ ہو کر آزادی ہند کا مطالبہ کیا تو حضرت حکیم الامت نے اس کی تائید فرمائی اور تنظیم المسلمین، تعلیم المسلمین اور تفہیم المسلمین کے نام سے چند مضامین شائع فرمائے مسلم لیگ نے پہلا الیکشن کانگریس سے الگ ہو کر جھانسی میں لڑا تھا۔ جھانسی کے مسلمانوں نے نار پر دریافت کیا کہ کانگریس اور مسلم لیگ میں کس کو ووٹ دیا جائے۔ حضرت حکیم الامت نے حضرت مولانا مرحوم اور حضرت مولانا شبیر علی تھانوی کے مشورہ سے یہ تار دیا کہ ”کانگریس

کو ووٹ نہ دو چنانچہ اسی تار پر مسلم لیگ کانگریس سے یہ الیکشن جیت گئی۔

حفظ قرآن پاک:

اسی زمانہ یعنی ۱۳۴۲ھ میں باوجود درس و تدریس اور خدمت افتاء و تالیف کے مشاغل کے ساتھ صرف چھ ماہ میں قرآن پاک حفظ فرمالیا۔

مدرسہ راندیریہ رنگون میں بطور ناظم:

۱۳۴۹ھ میں آنکھوں میں کچھ بیماری کا اثر ہونے کے سبب طبیب نے ساحل بحر پر قیام تجویز کیا تو حضرت حکیم الامت کے مشورہ سے مدرسہ راندیریہ رنگون میں بطور ناظم تشریف لے گئے۔ رنگون سے چالیس میل کے فاصلہ پر ایک بستی ڈیڈنونا نام تھی جہاں کے سارے مسلمان بہائی مذہب قبول کر کے مرتد ہو گئے تھے حضرت مولانا نے حاجی محمد یوسف صاحب تاجر رنگون کے تعاون سے علماء کی ایک جماعت کے ساتھ تبلیغ کا کام شروع کیا چنانچہ بحمد اللہ حضرت مولانا کی مساعی سے ایک سال میں سب مسلمان تائب ہو گئے۔

حج سوم:

اسی زمانے یعنی ۱۳۴۸ھ میں تیسری بار حج و زیارت مدینہ کی سعادت حاصل ہوئی۔ حج سے واپسی کے بعد چند روز تھانہ بھون قیام کر کے واپس رنگون چلے گئے رنگون صرف ایک سال کے لئے کئے گئے تھے مگر وہاں تبلیغی ضرورتوں کے باعث ڈھائی سال لگ گئے اس کے بعد غالباً ۱۳۵۸ھ تک تھانہ بھون میں مقیم رہے اور اعلاء السنن کی تکمیل فرمائی۔

یونیورسٹی ڈھاکہ میں بطور استاد:

ذوالحجہ ۱۳۵۸ھ میں حضرت حکیم الامت کی اجازت سے ایک سال کی رخصت لے کر یونیورسٹی ڈھاکہ تشریف لے گئے جہاں آپ کے ذمہ ہدایہ بخاری شریف، مسلم شریف اور کتاب التوحید کے اسباق تھے۔

مدرسہ اشرف العلوم ڈھاکہ کا قیام:

یونیورسٹی کے علاوہ آپ نے اپنی زیر سرپرستی مدرسہ اشرف العلوم قائم کیا جہاں مؤطا امام مالک، بیضاوی اور مثنوی شریف کا درس بلا معاوضہ اپنے ذمہ لیا۔ ان اسباق میں ڈھاکہ یونیورسٹی کے بعض پروفیسر بھی شریک ہوتے تھے چنانچہ ڈاکٹر رشید اللہ، ڈاکٹر سراج الحسن اور ڈاکٹر جیلانی نے اسی مدرسہ میں آپ سے تعلیم پائی۔

حضرت حکیم الامت کی حالت نزع میں موجودگی کی سعادت:

ربیع الاول ۱۳۶۲ھ میں تعطیلات گرماگزار نے تھانہ بھون تشریف لائے تو اس زمانے میں حضرت حکیم الامت کو بھوک ساقط ہونے اور دست بڑھ جانے کی شکایت تھی یہ حالت دیکھ کر جون ۱۹۴۳ھ میں واپس ڈھاکہ تشریف لے گئے تو جولائی میں گھر والوں کا خط آیا کہ حضرت حکیم الامت کی حالت خراب ہو چکی ہے چنانچہ ایک ماہ کی رخصت لے کر تھانہ

بھون تشریف لائے حضرت حکیم الامتؒ بہت خوش ہوئے ایک ماہ کی رخصت کا سن کر فرمایا بہت تھوڑی ہے عرض کیا بعد میں توسیع کرائی جائے گی فرمایا بہت اچھا مگر دس دن بعد ہی حضرت حکیم الامتؒ نے داعی اجل کو لبیک کہا اور توسیع کی ضرورت نہ رہی۔ حضرت مولانا نے حالت نزع میں حضرت کو آب زم زم میں شہد ملا کر چمچہ سے پلایا اور سورہ یسین پڑھی آخری خدمت حق سبحانہ تعالیٰ نے حضرت مولانا کے ہی مقدر میں رکھی تھی بعض حضرات سال بھر یا چھ ماہ سے تیمارداری کر رہے تھے آخر وقت میں موجود نہ تھے۔

ایں سعادت بزور بازو نیست
تانہ بخشہ خدائے بخشند

حضرت حکیم الامت کے جنازہ پڑھانے کی سعادت:

حضرت حکیم الامتؒ کے چھوٹے بھائی منشی مظہر الہی صاحب کے کہنے پر حضرت حکیم الامتؒ کا جنازہ آپ ہی نے پڑھایا۔ حالانکہ دوسرے بڑے بڑے علماء بھی موجود تھے۔

حضرت حکیم الامت کی بشارت:

حضرت حکیم الامتؒ نے وفات سے دو یوم قبل جب کہ ہاتھوں میں لکھنے کی طاقت نہ تھی یہ تحریر خود لکھ کر عطا فرمائی تھی۔ ہنیثالکم انموذج ایہ وجعلناھا وابنھا ایہ للعالمین۔
جمعیت علماء اسلام کی تشکیل:

اکتوبر ۱۹۴۵ء میں جمعیت علماء اسلام کی بنیاد کلکتہ میں ڈالی چار دن تک کلکتہ میں اجلاس ہوتے رہے خلافت کا نفرنس کلکتہ کے بعد ایسا اجلاس کلکتہ میں کبھی نہیں ہوا۔ حضرت مولانا شبیر احمد عثمانیؒ کو صدر منتخب کیا گیا اور حضرت مولانا نے پورے ہندوستان کا تقریباً چار ماہ میں پاکستان الیکشن کے لئے دورہ کیا اس دورہ کے نتیجہ میں حق تعالیٰ نے مسلم لیگ کو مرکزی اسمبلی میں نمایاں کامیابی عطا فرمائی چنانچہ نواب زادہ لیاقت علی خاں مرحوم نے اس کے اعتراف پر آپ کو دہلی سے خط تحریر کیا۔

سلہٹ ریفرنڈم میں کامیابی کا سہرا:

سلہٹ اور سرحد کے ریفرنڈم کے بارے میں کانگریس کو اصرار تھا کہ وہاں کے مسلمانوں کی رائے علیحدہ معلوم کی جائے۔ قائد اعظم نے اس کو منظور کر لیا قرار داد پاکستان منظور ہو جانے کے سبب حضرت مولانا شبیر احمد عثمانیؒ اور حضرت مولانا ۱۱ جون ۱۹۴۷ء کو قائد اعظم سے ان کی کوٹھی پر ملے اور کہا کہ اگر آپ یہ چاہتے ہیں کہ اس الیکشن میں مسلم لیگ کامیاب ہو تو اس کا اعلان کر دیں کہ پاکستان کا آئین اسلامی ہوگا ہم دونوں صوبوں کا دورہ کریں گے اور انشاء اللہ مسلم لیگ کامیاب ہوگی۔ قائد اعظم نے فرمایا کہ آپ میری طرف سے اس کا اعلان کر دیں کہ پاکستان کا آئین اسلامی ہوگا۔ چنانچہ فیصلہ ہوا کہ

سرحد ریفرنڈم کے لئے حضرت مولانا شبیر احمد صاحب عثمانیؒ کام کریں اور سلہٹ ریفرنڈم کے لئے حضرت مولانا چنانچہ دونوں حضرات نے ایسا کام کیا کہ ریفرنڈم میں مسلم لیگ کامیاب ہوئی۔ سلہٹ ریفرنڈم کی کامیابی حضرت مولانا ہی کے مساعی کا نتیجہ تھا چنانچہ آپ نے اس کامیابی پر نوابزادہ لیاقت علی خان کو مبارک باد دی تو انہوں نے فرمایا اس مبارکباد کے آپ زیادہ مستحق ہیں اسی طرح سلہٹ ریفرنڈم کی کامیابی پر قائد اعظم نے حضرت مولانا شبیر احمد عثمانی کے مبارکباد دینے پر فرمایا ”مولانا اس مبارکباد کے مستحق تو آپ ہی ہیں یہ ساری کامیابی علماء کی بدولت حاصل ہوئی۔“

سابق مشرقی پاکستان کی پرچم کشائی:

۱۲/ اگست ۱۹۴۷ء مطابق ۲۷/ رمضان ۱۳۶۶ھ کو پاکستان منصفہ شہود پر آیا تو خواجہ ناظم الدین وزیر اعلیٰ مشرقی پاکستان نے آپ ہی سے پرچم کشائی کرائی حضرت مولانا نے اس مولانا پر سورہ فتح کی ابتدائی آیات کی تلاوت بھی فرمائی۔ اس کے بعد پاکستان میں اسلامی آئین کے لئے آپ قائد اعظم اوزان کی وفات کے بعد نوابزادہ لیاقت علی خاں مرحوم سے ملتے رہے چنانچہ اسلامی دستور ساز اسمبلی سے قرارداد مقاصد منظور کرائی۔

مدرسہ عالیہ ڈھاکہ سے تعلق:

۱۹۴۸ء میں آپ نے ڈھاکہ یونیورسٹی سے علیحدگی اختیار کر لی۔ اور آپ کا تعلق مدرسہ عالیہ ڈھاکہ سے ہو گیا۔

سفر حجاز:

اگست ۱۹۴۹ء مطابق شوال ۱۳۶۸ھ میں آپ حکومت پاکستان کی طرف سے وفد خیر سگالی میں سعودی عرب گئے اس کی پوری تفصیل سفر نامہ حجاز حصہ دوم میں ہے اس سفر سے واپسی کے بعد محرم ۱۳۷۰ھ (۱۹۵۰ء) میں آپ کی اہلیہ محترمہ کا انتقال ہو گیا۔

۲۲ دستوری نکات کے وفد علماء میں شرکت:

مولانا احتشام الحق صاحب تھانوی مدظلہ نے ہر مکتب خیال کے علماء کا اجتماع کراچی میں طلب کرنے کے ۲۲ دستوری نکات بالاتفاق پاس کر کے حکومت کو بھیجے تھے۔ ان میں حضرت مولانا بھی شامل تھے۔

تحریک ختم نبوت میں کام:

۱۹۵۲ء میں تحریک ختم نبوت چلی تو حضرت مولانا رحمۃ اللہ علیہ نے مشرقی پاکستان میں بڑا کام کیا۔ جلسے کئے حکام سے ملاقاتیں کیں۔

دارالعلوم ٹنڈوالہ یار میں تشریف آوری:

جون ۱۹۵۴ء میں مدرسہ عالیہ ڈھاکہ سے ریٹائر ہو گئے۔ اسی زمانے میں سابق مشرقی پاکستان میں عوامی لیگ مسلم لیگ کے مقابلہ میں کامیاب ہو گئی تو حضرت مولانا دل برداشتہ ہو گئے اور مغربی پاکستان آنے کا ارادہ کیا مگر اس سے پہلے

حج کیا اور حج سے فارغ ہو کر ڈھا کہ تشریف لائے ہی تھے کہ اکتوبر ۱۹۵۴ء میں مولانا احتشام الحق صاحب تھانوی مدظلہ دارالعلوم ٹنڈوالہ یار میں بطور شیخ الحدیث بلانے کے لئے آپ کے پاس پہنچے۔ حضرت مولانا نے وعدہ فرمایا اور اواخر اکتوبر میں ٹنڈوالہ یار پہنچ گئے اور آخر وقت تک اسی دارالعلوم میں بطور شیخ الحدیث فرائض سرانجام دیتے رہے۔

تر بیت باطن:

حضرت حکیم الامت ہی کے مشورہ سے آپ حضرت مولانا خلیل احمد صاحب سہارنپوریؒ سے بیعت ہوئے تھے۔ مگر شوال ۱۳۳۳ھ میں حضرت سہارنپوریؒ کے حج پر تشریف لے جانے اور بظاہر ہجرت کی نیت پر آپ حضرت حکیم الامتؒ ہی سے رجوع ہوئے اور جو حالات پیش آتے رہے وہ خط و کتابت کی صورت میں تربیت السالک میں منضبط ہو گئے اور انوار النظر فی آثار الظفر حصہ دوم کے نام سے علیحدہ بھی شائع ہوئے ہیں حضرت حکیم الامتؒ نے آپ کو سلسلہ عالیہ چشتیہ اندادیہ اشرفیہ میں اجازت اور خلافت سے نوازا۔ شوال ۱۳۳۴ھ میں حسب معمول مظاہر العلوم سہارنپور حاضر ہوئے تو حضرت مولانا محمد یحییٰ صاحب کاندھلویؒ نے آپ کو مبارکباد دی۔ حضرت نے عرض کیا۔ ”پوری مبارکباد تو جب ہوگی کہ حضرت مولانا خلیل احمد صاحب بھی اس کی تصدیق فرمادیں۔“ اس پر مولانا محمد یحییٰ صاحب کاندھلویؒ نے فرمایا ”وہ بھی انشاء اللہ تصدیق فرمادیں گے اور تمہارا شیخ تو میں بھی ہوں میں تم کو اپنی طرف سے اجازت و خلافت دیتا ہوں۔“ اس پر حضرت مولانا نے فرمایا ”واقعی آپ بھی میرے شیخ ہیں آپ کی طرف سے اجازت و خلافت بھی میرے لئے بڑی نعمت ہے جس کا شکریہ ادا نہیں کر سکتا۔“ چنانچہ حضرت مولانا خلیل احمد صاحب سہارنپوریؒ نے حرمین شریف سے واپسی کے ایک سال بعد آپ کے حالات باطنہ میں غور فرما کر اس کی تصدیق فرمادی۔ چنانچہ اس طرح آپ تین اکابرین کے خلیفہ خاص تھے۔

مشاہیر خلفاء:

آپ نے تیرہ اشخاص کو خلافت سے نوازا ہے جس میں مغربی پاکستان میں مولانا احتشام الحق صاحب تھانوی مدظلہ جبکہ لائن کراچی اور مولانا عبدالشکور ترمذی مہتمم مدرسہ حقانیہ ساہیوال ضلع سرگودھا ہیں۔

مشاہیر تلامذہ:

مولانا محمد ادریس صاحب کاندھلویؒ حضرت مولانا عبدالرحمن صاحب کاندھلویؒ۔ مولانا بدر عالم میرٹھیؒ، مولانا محمد زکریا کاندھلوی مدظلہ اور حضرت مولانا اسعد اللہ صاحب مدظلہ، ناظم مظاہر العلوم سہارنپور آپ کے مشاہیر تلامذہ ہیں جن سے دنیا بخوبی متعارف ہے۔

سب سے بڑی علمی تصنیف:

آپ کی سب سے بڑی علمی تصنیف مقدمہ اعلاء السنن اور اعلاء السنن جو تقریباً بیس جلدوں میں مکمل ہوئی۔ انشاء اللہ یہ تصنیف رہتی دنیا تک آپ کے لئے صدقہ جاریہ ہے اگر یہ کتاب مدارس عربیہ کے نصاب میں شامل ہو جائے تو بڑی

مفید رہے گی۔

حضرت مولانا کی ایک خواہش:

ایک خیال یہ بھی ہے کہ مشکوٰۃ میں فصل رابع کا اضافہ کر کے ہر باب میں اعلاء السنن کے متن احادیث مؤیدہ حنفیہ فصل رابع میں بڑھادی جائیں تاکہ مشکوٰۃ پڑھنے والوں کو ہر باب میں حنفیہ کے دلائل بھی ساتھ ساتھ معلوم ہوتے رہے۔ احادیث متن کی شرح حضرات مدرسین کو اعلاء السنن سے معلوم ہو سکے گی۔ (انوار النظر حصہ اول ص ۵۱) حضرت مولانا کی یہ خواہش حضرات علماء کرام کے لئے ایک دعوت عمل ہے۔

سقوط مشرقی پاکستان سے صدمہ:

حضرت مولانا کو سقوط مشرقی پاکستان کا بے حد صدمہ تھا ایک مرتبہ احقرنا کارہ نے ایک عریضہ لکھا جس میں مشرقی پاکستان کا کوئی ذکر نہ تھا تو جواباً تحریر فرمایا ”آپ کے کام سے خوشی ہوئی اللہ تعالیٰ برکت دیں اور مشرقی پاکستان کو جلد پاکستان میں ملا دیں۔“

کچھ ارشادات مکتوبات وغیرہ:

احقرنا کارہ نے شعبان ۱۳۹۲ھ میں توکل علی اللہ یہاں ہارون آباد میں مجلس صیانتہ المسلمین کی شاخ تشکیل کر کے کام شروع کیا تو بعض تبلیغی جماعت کے متشددین صاحبان نے اس بات کی حتی المقدور سعی نامشکور کی کہ کسی طرح یہاں مجلس کا کام نہ ہو سکے۔ حالانکہ ان صاحبان کو بارہا سمجھایا گیا کہ مجلس کا کام ان کے لئے مفید و معاون ثابت ہوگا۔ معاذ اللہ ان کے مخالف نہ ہوگا تو یہ صاحبان نہ مانے اور اپنا پروپیگنڈہ جاری رکھا اس پر احقر نے حضرت مولانا کو لکھا تو جواباً تحریر فرمایا ”میں نے اپنے سفرنامہ حجاز حصہ دوم میں تبلیغی جماعت کی بعض غلطیوں پر تنبیہ کر دی ہے ان میں یہ بھی ہے کہ جلسہ وغیرہ پر زور دینا غلو اور تشدد ہے بہر حال سب لوگ ایسی غلطی نہیں کرتے بلکہ جماعت کے سرپرست ان غلطیوں کی اصلاح کرتے ہیں عوام کا اعتبار نہیں۔ بلاشبہ حضرت مولانا تبلیغی جماعت اور مجلس صیانتہ المسلمین دونوں کے سرپرست تھے انہوں نے حضرت مولانا محمد الیاس صاحب کاندھلوی کے ارشاد پر تبلیغی جماعت میں ایک چلہ لگایا تھا اور مولانا محمد الیاس نے اپنی وفات کے بعد امیر جماعت مقرر کرنے کی حضرت مولانا کو ہی وصیت فرمائی تھی حضرت مولانا نے یہ فرما کر بلاشبہ تبلیغی جماعت کے سرپرست ہونے کا حق ادا کیا کہ ”میرے نزدیک اصلاح معاشرہ کے لئے جماعت تبلیغی میں شامل ہونا بہت مفید ہے وہاں یہ فرما کر مجلس صیانتہ المسلمین سے اپنی دلی وابستگی کا اظہار فرمایا چنانچہ ارشاد فرمایا۔“ آخر میں یہ بھی ظاہر کر دینا ضروری ہے کہ اس مجلس کو اس تبلیغ سے جس کا مرکز ہندوستان میں نظام الدین دہلی اور پاکستان میں رائے ونڈ ہے پورا اتفاق اور تعاون حاصل ہے کیونکہ دونوں کا مقصد خدمت اسلام اور اصلاح مسلمین ہے صرف طریق کار کا فرق ہے کہ پہلی تبلیغ چند اصول میں منحصر ہے اور صیانتہ المسلمین پوری شریعت پر حاوی ہے جیسا کہ حیاۃ المسلمین کے مطالعہ سے ظاہر ہے

صیانتہ المسلمین میں پہلی تبلیغ کے اصول بھی شامل ہیں جیسا کہ تفہیم المسلمین نے بخوبی معلوم ہو جائے گا۔

(انوار النظر فی آثار الظفر ص)

(۲) ایک مرتبہ احقر ناکارہ نے انوار النظر حصہ اول ص ۸۲ کی عبارت لکھ کر ایک اشکال پیش کیا تو جواباً تحریر فرمایا ”میرے کسی لفظ سے مولانا مودودی کے تبحر علمی پر استدلال نہیں ہو سکتا۔ وہ محض صحافی مولانا ہیں جیسے محمد علی جوہر اور مولانا ظفر علی خاں زمیندار تھے۔

ف: بندہ احقر قریشی غفرلہ کے نزدیک حضرت مولانا نے مولانا مودودی کے بارے میں جو کچھ تحریر فرمایا ہے وہ افراط و تفریط سے پاک ہے۔

ع ان کی تصویر وہ کھینچی کہ قلم توڑ دیا

اب اس پر مزید کچھ کہنے کی گنجائش باقی نہیں۔ واللہ اعلم۔ تمت بالخیر



قطعہ تاریخ

(اردو)

زلزلہ سا عالم علمی میں کیوں برپا ہے آج
فاضلان دھر کیوں حیران و ششدر ہو گئے
ایک تاریکی سی کیسی چھا گئی آفاق پر!
آہ! مولانا ظفر احمد رئیس کارواں
عالم باقی و دائم کی طرف ہو کر رواں
اب کہاں وہ فیض علمی اور کہاں اصلاح حال
مرکزی جمعیت اسلام کے صدر جلیل
خانقاہ اشرفی کے مفتی عزت مآب
ہندو پاکستان اور بنگال میں درس حدیث
خط کتابت سے زمین سے آسمان تک کا عروج
یہ رُوح آوارہ گرد ملک اور ادب باش قوم!
رو رہا ہے نڈو الہیار کا دارالعلوم
علم کے گہرے سمندر جس کی موجیں ہر طرف
ایک اعلاء السنن اٹھارہ جلدوں کی کتاب
پھر ثبوت آیات کا دو منزلیں قرآن کی
ان کتابوں کی ضرورت سب کو ہی صدیوں سے تھی
پھر بہت سے ہیں رسائل اردو عربی دین

لرزہ براندام کیوں ہوتی ہے ساری کائنات
اٹھ کیوں آنکھوں سے دریا آج آخر کیا ہے بات
کس ولی اللہ نے ماری ہے اس دنیا پر لات
علم کے کوہ بلند اور زہد کے شبلی صفات
چھوڑ بیٹھے ہیں ہمیشہ کو جہان بے ثبات
اب کہاں وہ جامع شرع و طریقت نیک ذات
روح اسلامی سیاست مرکز اسلامیات
صاحب تصنیف و تالیف عجائب نادرات
تربیت روح میں جاری فیض کے دجلہ فرات
انقلاب روح کے ضامن تھے جن کے نامہ جات
بن گئے برکت سے جن کی صالحین و صالحات
آہ وہ شیخ الحدیث و مفتی و شیخ نجات
گوہر افشاں کشت پرور باعث سبزہ نبات
مذہب احناف کی جملہ احادیث و نکات
دفتر ”احکام قرآن“ رد جملہ واہیات
کر نہ پایا کوئی لیکن اب تک ان پر التفات
نظم عربی کی بلاغت رشک سو زادو ہرات

شرف پاکستان کے پرچم کشائے اولین
 زہد و بے لوثی کا یہ عالم کہ شہرت سے الگ
 صبر کی تلقین اب کس کس سے ہو کس کس کو ہو
 شمس علم ظاہر و باطن ہوا ہے کیا غروب
 ہادی^۱ عالم ظفر احمد کا لاؤ تو مثیل
 ۱۳۹۲ھ ۵۸۰

صاحب فتح و ظفر سلہٹ میں دے کر سب کو مات
 ممبری عہدوں و وظیفوں کی نہ جاگیروں کی بات
 ہر مسلمان کے جگر پر زخم کاری ہے وفات
 روز روشن بخت کا اب بن گیا تاریک رات
 مفتخر سید^۲ سے ہو کیسے شرف کا التفات
 ۱۳۹۲ھ ۵۸۰

۵۸۰
 ۱۹۷۴ء

۵۸۰
 ۱۹۷۴ء

آہ! کیا دن تھے کہ جب تھا موجزن دریائے فیض
 آمد دنیا ”لفضل“^۳ ”عید“ تھا دور حیات
 فیض ظاہر فیض باطن جب ہے دونوں سے قعور^۴
 ”شہر ذیقعدہ“^۵ مہینہ بن گیا سال وفات



۱۔ یعنی اس پر لفظ مشیل لاؤ ”مثیل ہادی عالم ظفر احمد“ کبھی تو دوسری تاریخ عیسوی بن جائے۔ ایسے ہی سید مفتخر پر ”شرف کا التفات کر“ مشرف مفتخر سیدی کہو تو عیسوی تاریخ ہو جائے۔

۲۔ بمعنی احسان یہ سال ولادت دنیا میں آنے کا سال ہے۔ ۱۳۱۰ھ اور عید (۸۴ سال زندگی ہے۔)

۳۔ بیٹھ رہنا کام بند کر دینا جو وفات سے بند ہوا۔

۴۔ وفات کا مہینہ اس لیے سال وفات بن گیا۔

از مولانا محمد احمد تھانویؒ:

تاریخ ہائے وفات

حضرت مولانا ظفر احمد عثمانی تھانوی رحمۃ اللہ علیہ

- (۱) - علامہ مولوی ظفر احمد رحمۃ اللہ علیہ از اولیاء بود (۱۹۷۴)
- (۲) - ظفر احمد تھانوی فقیہہ و ولی بودے (۱۹۷۴)
- (۳) - علامۃ الحاج ظفر احمد محدث (۱۹۷۴)
- (۴) - الاقتباسات القرانیة (۱۳۹۴)
- (۵) - وقال اللہ جل قوله وحكمه كل نفس ذاقه الموت (۱۹۷۴)
- (۶) - وقد قال اللہ جل وحیه و کلامه اتیناه رحمة من عندنا و علمناه من لدنا علما۔ (۱۹۷۴)
- (۷) - فقد قال اللہ جل حكمه ان المتقين فی جنات ونهر۔ (۱۹۷۴)
- (۸) - قال اللہ جل قوله و کلامه و وحیه فی مقعد صدق عند ملک مقتدر۔ (۱۹۷۴)
- (۹) - قد قال اللہ عز و جل یا یتها النفس المطمئنة ارجعی الی ربك (۱۳۹۴)
- (۱۰) - قد قال اللہ جل وعده فادخلی فی عبادی و ادخلی جنتی (۱۹۷۴)
- (۱۱) - سلام علیکم طبتم ادخلوا۔ (۱۳۹۴)
- (۱۲) - از نتیجہ فکر محمد احمد تھانوی (۱۳۹۴)



از مفتی سید عبدالشکور ترمذیؒ:

شیخ الاسلام حضرت مولانا ظفر احمد عثمانی رحمۃ اللہ علیہ

میرے شیخ کامل

حضرت مولانا ظفر احمد عثمانی تھانوی قدس سرہ نہ صرف پاکستان کے جید علماء میں سے تھے بلکہ پورے متحدہ ہندوستان کے علماء و مشائخ کی صف اول میں ایک بلند اور ممتاز مقام کے مالک تھے، واقعہ یہ ہے کہ شریعت و طریقت اور علم و عمل کی ایسی جامع کمالات ہستیاں کہیں صدیوں میں پیدا ہوتی ہیں اور فی الوقت ایسی عزیز الوجود ہستیاں کمیاب ہی نہیں بلکہ نایاب ہوتی جا رہی ہیں۔ پرانے علماء اور بزرگ اٹھتے جا رہے ہیں اور موجودہ دور میں ایسی با کمال شخصیتیں نہ ہونے کے برابر ہیں کہ جو اپنے پیش روؤں کے خلاء کو پر کر سکیں۔

بلاشبہ مولانا عثمانی رحمۃ اللہ علیہ کا نام اپنے زمانے میں برصغیر کے ان مشاہیر اہل علم و عمل کے سلسلہ میں سرفہرست آتا تھا بلکہ آپ ان کے صدر نشین تھے جن کے تبحر علمی، تقدس و بزرگی، دینی علوم میں کمال جامعیت و بصیرت اور تفقہ کو علمی حلقوں میں بطور سند پیش کیا جاتا تھا۔

مولانا مرحوم نے حضرت حکیم الامت مولانا اشرف علی تھانوی قدس سرہ کی زیر نگرانی خانقاہ امدادیہ تھانہ بھون میں عرصہ دراز تک درس و تدریس اور فتویٰ نویسی کی گراں قدر خدمات انجام دیں اور اسی زمانے میں آپ کی نوک قلم سے ایسی بلند پایہ تالیفات و تصنیفات عالم ظہور میں آئیں جن پر عالم اسلام کے مشاہیر علمائے کرام نے آپ کو شاندار الفاظ میں خراج تحسین پیش کیا۔ تھانہ بھون کے علاوہ مولانا مرحوم نے ہندوستان کے مختلف دینی مراکز میں علمی خدمات انجام دی ہیں اور ایک طویل عرصے تک ڈھاکہ یونیورسٹی اور مدرسہ عالیہ ڈھاکہ سے بھی وابستہ رہے ہیں جس کے نتیجے میں آپ سے استفادہ کرنے والے شاگردان کرام میں جہاں اپنے وقت کے بڑے بڑے محدث اور جلیل القدر مفسر نظر آتے ہیں اسی طرح جدید علوم کے ماہرین نے بھی آپ کی ذات بابرکات سے علمی استفادہ کیا ہے۔

مسلم لیگ کی جدوجہد آزادی اور قیام پاکستان کے سلسلہ میں بھی آپ کی خدمات جلیلہ بڑی قابل قدر بلکہ ناقابل

فراموش ہیں۔ مولانا مرحوم کی سیاسی جدوجہد کا آغاز ۱۹۳۸ء میں آل انڈیا مسلم لیگ کے پٹنہ سیشن سے ہوا جہاں حکیم الامت حضرت تھانویؒ کے نمائندہ خصوصی کی حیثیت سے آپ نے مولانا تھانوی رحمۃ اللہ علیہ کا تاریخی پیغام پڑھ کر سنایا تھا۔ اور قائد اعظم اور دیگر اکابرین مسلم لیگ کے سامنے حضرت تھانویؒ کے نقطہ نگاہ کی ترجمانی فرمائی تھی۔ اس کے بعد مسلم لیگ اور کانگریس کے آخری فیصلہ کن انتخابات کے سلسلہ میں آپ نے پورے ہندوستان کا طوفانی دورہ کر کے مسلم رائے عامہ کو پاکستان کے حق میں ہموار کیا اور جہاں جہاں کانگریس کے نظریہ متحدہ قومیت کا اثر تھا ان مقامات پر پہنچ کر اس کے باطل اثرات کو مٹایا اور یہ بات بلا خوف تردید کہی جاسکتی ہے کہ اس الیکشن کی کامیابی میں مولانا مرحوم کے اس دورہ کا بہت بڑا دخل تھا جس کا برملا اعتراف قائد اعظم اور قائد ملت خان لیاقت علی خان مرحوم نے کیا ہے۔

اسی طرح سلہٹ ریفرنڈم کی مہم جو نہایت معرکہ آرا مہم تھی اس کی فتح کا سہرا بھی مولانا مرحوم کے سر تھا۔ ملکی سیاسیات میں مولانا عثمانیؒ شروع سے دو قومی نظریہ اور مسلمانوں کی جداگانہ تنظیم کے نہ صرف حامی بلکہ داعی اور علمبردار رہے ہیں اور آپ نے کانگریس کے نظریہ متحدہ قومیت کی ہمیشہ مخالفت کی ہے اور ہر زمانہ میں ہندو مسلم اتحاد کے ولفریت نعروں کا کھوکھلا پن واضح کرتے اور ان کے نقصانات سے مسلمانوں کو آگاہ کرتے رہے ہیں۔ مولانا مرحوم عام سیاسی لیڈروں کی طرح سیاست میں حصہ نہیں لیتے تھے اور نہ کسی سیاسی جوڑ توڑ اور اکھاڑ پچھاڑ سے کوئی سروکار رکھتے تھے بلکہ ایک بلند مرتبہ دینی رہنما ہونے کی حیثیت سے ملت اسلامیہ کو جب بھی ان کی دینی اور سیاسی رہنمائی کی ضرورت پیش آتی تھی یا جب بھی مولانا نے یہ محسوس کیا کہ اس وقت عملی سیاست میں حصہ لینا مسلمانوں کے عام مفاد میں ہے تو دوسرے دینی مشاغل علمیہ کے ساتھ ملکی سیاست میں عملی طور پر حصہ لینے سے بھی کبھی دریغ نہیں کیا۔ یہی وجہ ہے کہ مولانا مرحوم نے اگرچہ اہل سیاست کی باہمی آویزشوں اور متعصبانہ صوبہ پرستی کی روش سے دل برداشتہ ہو کر ۱۹۵۴ء ہی میں عملی سیاست سے کنارہ کشی اختیار کر لی تھی اور دارالعلوم ٹنڈوالہہ یار (ضلع حیدر آباد سندھ) میں شیخ الحدیث کی حیثیت سے درس و تدریس اور اصلاح و تربیت کے کام میں یکسوئی کے ساتھ مشغول ہو گئے تھے مگر ۱۹۶۹ء میں جب ملک میں سوشلزم اور دوسرے لادینی نظریات کا مقابلہ کرنے کے لئے ملکی سیاسیات میں عملی طور پر حصہ لینے کی ضرورت پیش آئی تو انتہائی ضعف اور پیرانہ سالی کے باوجود آپ نے یہ ذمہ داری بھی قبول فرمائی۔

مولانا عثمانیؒ کی علمی روحانی شخصیت:

حضرت مولانا ظفر احمد عثمانیؒ نہ صرف یہ کہ علوم شریعت کے تبحر عالم تھے بلکہ حضرت مرحوم علوم طریقت اور سلوک و تصوف کے بھی کامل شیخ تھے اور آپ کی ذات گرامی علوم ظاہری اور علوم باطنی دونوں کا مخزن تھی اور علم سفینہ سے زیادہ علم سینہ حضرت موصوف کا اصلی جوہر اور حقیقی زیور تھا۔ آپ کے علم و فضل، اخلاص و عمل، تقویٰ و طہارت، خشیت و للہیت، سادگی تواضع اور دیگر اوصاف فاضلہ سے اسلاف کی یاد تازہ ہوتی تھی اور آپ کے فیض صحبت سے ایمان و ایقان کی ایسی دولت

ملتی تھی اور دین کا وہ صحیح مزاج پیدا ہوتا تھا جو محض کتابوں کے پڑھنے پڑھانے سے کبھی پیدا نہیں ہو سکتا کسی نے سچ کیا ہے۔

۔ نہ کتابوں سے نہ وعظوں سے نہ زر سے پیدا

دین ہوتا ہے بزرگوں کی نظر سے پیدا

بایں علم و فضل اور ہمہ کمالات سے متصف ہونے کے باوجود مولانا مرحوم عادات و اطوار کی سادگی میں خود اپنی مثال آپ تھے نہ مولانا کے خورد و نوش میں کوئی تکلف تھا اور نہ ہی گفتگو اور طرز کلام میں کوئی تصنع تھا۔ سادہ وضع کے پرانے بزرگ تھے ہمیشہ نئے طور و طریق اور تہذیب جدید کے آداب سے دور بلکہ نفور رہے۔ چنانچہ وضع قطع لباس و طعام اور گفتگو میں اپنے بزرگوں کے طریقے کے موافق ہمیشہ سادگی اور بے تکلفی کو ہی اختیار کیا اور یہ واقعہ ہے کہ حضرت مولانا مرحوم جیسی شریعت و طریقت کی جامع کمالات اور نادرہ روزگار شخصیتیں کہیں صدیوں میں پیدا ہوتی ہیں اور ایسے مردان حق آگاہ کا کہیں قرون میں ظہور ہوتا ہے۔

برصغیر پاک و ہند کی جن گنی چنی معروف و نامور علمی و روحانی شخصیتوں کے فضل و کمال، علم و عرفان اور دینی بصیرت و فقاہت، تقویٰ و طہارت اور رسوخ فی العلم پر تمام دینی اور علمی حلقوں میں بالاتفاق اعتماد کیا جاتا تھا حضرت مولانا ظفر احمد عثمانیؒ نہ صرف ان کی صف اول میں شمار ہوتے تھے بلکہ ان میں سرفہرست اور ان کے صدر نشین تھے۔

حضرت مولانا مرحوم ابتداء زمانہ تعلیم سے ہی اپنے حقیقی ماموں حضرت حکیم الامت مولانا اشرف علی تھانوی نور اللہ مرقدہ کی توجہات عالیہ اور خصوصی تربیت کا مرکز بنے رہے اور حضرت تھانویؒ نے مولانا کی تعلیم و تربیت کا اس طرح اہتمام فرمایا جیسے کوئی شفیق و مہربان باپ اپنی اولاد کی تربیت کرتا ہے۔

حضرت تھانویؒ کی خدمت میں تعلیم و تربیت کے مراحل طے کرتے ہوئے حضرت مولانا خلیل احمد صاحب سہارنپوریؒ شارح ابوداؤد کے ظل عاطفت میں تزکیہ باطن کی آخری منزلیں طے کرنے کا شرف بھی مولانا مرحوم کو حاصل ہوا اور اس طرح مولانا مرحوم کو اپنے زمانہ کے حکیم الامتؒ کی بزم علم و عرفان سے مستفید ہونے کے ساتھ اپنے دور کے محدث جلیل کی محفل ارشاد و ہدایت سے مستفید و مستفیض ہونے کے یکساں مواقع میسر آئے اور آپ بیک وقت علم و عرفان کی شمع فروزاں، محفل ارشاد و ہدایت کے شہ نشین بن کر اور میدان حکمت و سیاست کے شہ سوار اور علم و عمل، اخلاص و تقویٰ اور سیرت و کردار کی جملہ خوبیوں سے آراستہ و پیراستہ ہو کر علمی اور روحانی دنیا میں نمودار ہوئے اور اپنے علم و عمل اور زہد و تقویٰ کی شمع نورانی سے ایک عالم کو منور اور ہزاروں تشنگان معرفت کو سیراب و شاداب کیا۔

علمی اور روحانی شخصیتوں کا مرکز:

تھانہ بھون، دیوبند اور سہارنپور اور ان کے اطراف و اکناف کو حق تعالیٰ نے اس زمانے میں ایسی ایسی علمی اور روحانی شخصیتوں کا مرکز بنایا تھا کہ ان کے علم و فضل، خلوص عمل اور زہد و تقویٰ کو دیکھ کر اسلاف کی یاد تازہ ہو جاتی تھی اور

ان کی صحبت کی برکت سے ہزار ہا بندگان خدا کو یقین و معرفت کی دولت میسر آتی تھی، انہی سراپا اخلاص و مجسمہ علم و عمل روحانی شخصیتوں اور برگزیدہ ہستیوں میں سے ضلع مظفر نگر یوپی کے قصبہ تھانہ بھون میں ایک عظیم روحانی ہستی حضرت حاجی امداد اللہ مہاجر مکیؒ کی تھی جن کے فیض صحبت سے ہزاروں بندگان خدا کو فیض پہنچا اور بہت سے تشنگان معرفت کو اس چشمہ عرفان سے سیرابی حاصل ہوئی۔

دارالعلوم دیوبند:

عارف باللہ حضرت حاجی امداد اللہ صاحب مہاجر مکیؒ کی دعاء سحر گاہی اور ان کے روحانی وارثوں قطب العالم حضرت مولانا رشید احمد گنگوہی رحمۃ اللہ علیہ اور حجت الاسلام مولانا محمد قاسم نانوتوی رحمۃ اللہ علیہ اور ان کے رفقاء محترم کی مساعی جمیلہ کا مبارک نتیجہ دارالعلوم دیوبند کا قیام تھا جس کے چشمہ فیض سے سیراب ہونے والے فضلاء نے نہ صرف برصغیر پاک و ہند کے مسلمانوں کو بلکہ عالم اسلام کے بہت بڑے حصے کو اپنے علمی و روحانی فیض سے سیراب اور ایک جہان کو نور معرفت سے منور کیا۔ اس چشمہ فیض سے فیض یاب ہو کر اور اس گہوارہ علم میں پرورش پا کر بے شمار علماء دہر اور فضلاء نکلے اور بڑے بڑے روحانی پیشوا پیدا ہوئے جو آسمان فضل و کمال اور علم و عرفان کے درخشندہ آفتاب و ماہتاب بن کر چمکے اور انہوں نے اپنے علم ظاہر اور علم باطن کے ذریعے ایک عالم کو فیض یاب کیا اور علم و معرفت کی روشنی کو اقطار عالم میں دور دور تک پہنچا دیا۔

حضرت سہارنپوریؒ اور مولانا تھانویؒ:

دارالعلوم دیوبند کے بانیوں حضرت مولانا رشید احمد گنگوہیؒ اور حضرت مولانا محمد قاسم نانوتویؒ سے براہ راست علمی اکتساب کرنے والوں اور روحانی فیض پانے والوں میں سے حضرت مولانا خلیل احمد صاحب سہارنپوریؒ علم فقہ میں درجہ کمال پر فائز ہونے کے علاوہ بسنت صحابہ اور کمال اتباع سنت کے ساتھ متصف ہوئے اور حضرت مولانا اشرف علی تھانویؒ کو علم تصوف اور تفسیر قرآن نیز تربیت سالکین میں کمال حاصل ہونے کے علاوہ اصلاح رسومات اور اصلاح معاشرہ میں وہ منصب حاصل ہوا کہ مجدد الملت اور حکیم الامت کے لقب سے مشرف و معزز ہوئے۔

مولانا عثمانیؒ کی جامعیت:

حضرت مولانا ظفر احمد عثمانیؒ نے تھانہ بھون، سہارنپور اور کانپور کے مراکز علوم میں ظاہری علوم کی تحصیل کرنے کے علاوہ حضرت مولانا خلیل احمد سہارنپوریؒ اور حضرت حکیم الامت تھانویؒ کے مرکز صدق و صفا میں باطنی تربیت کی تکمیل فرمائی۔ ان دونوں درباروں سے اکتساب فیض کے بعد جس طرح حضرت مولانا کا باطن دو آتشہ بن گیا تھا اور علوم تصوف و سلوک میں بصیرت حاصل ہو گئی تھی۔ اسی طرح علوم ظاہری حدیث و تفسیر اور فقہ میں بھی کمال درجہ کی مہارت و فقاہت حاصل ہو گئی تھی۔ غرض جملہ علوم اسلامیہ پر حضرت مولاناؒ کی نظر اس قدر عمیق اور مطالعہ اس قدر وسیع تھا کہ اس کی نظر اس

زمانے میں نہ صرف برصغیر میں بلکہ پورے عالم اسلام میں نہیں ملتی۔ بلاشبہ حضرت مولانا اپنے علمی اور روحانی کمالات میں اسلاف کے سچے جانشین اور ان کی مایہ ناز یادگار تھے جن پر آپ کی محققانہ اور بلند پایہ علمی تصنیفات، بے نظیر تدریسی خدمات اور تربیت و سلوک کا صحیح ذوق شاہد عدل ہیں۔

حضرت مولانا کی تصانیف کو دیکھ کر بلاخوف تردید کہا جاتا ہے کہ وہ اپنے زمانے کے وسیع النظر عالم، بلند پایہ محقق، دقیق النظر محدث، عدیم النظر مفسر اور اصول حدیث اور علم رجال کے محض ماہر ہی نہ تھے بلکہ اصول نقد و درایت میں مولانا مرحوم کی تحقیقات کو استناد کا درجہ حاصل تھا نیز قوت حافظہ اور وسعت مطالعہ کے ساتھ دقت نظر اور سلامت فکر اور اپنے مدعا کو بہترین اسلوب اور دل نشین انداز میں بیان کرنے کا جو خاص ملکہ حق تعالیٰ نے حضرت ممدوح کو عطا فرمایا تھا وہ ان کے رب تعالیٰ کا ان پر خاص عطیہ تھا، ذہانت و ذکاوت فکر کی گہرائی اور دقت نظر میں وہ اپنی مثال آپ تھے۔

تزکیہ نفس اور تربیت باطن میں مولانا مرحوم کا طریقہ تربیت و سلوک محققانہ ہونے کے ساتھ بہت ہی مشفقانہ اور مربیانہ تھا اور اس میں آپ اپنے مشائخ عظام کے نقش قدم پر تھے اور آپ کا طریقہ سلوک ان حضرات کے طریق سلوک کے عین مطابق تھا جو آپ کے مطبوعہ مکتوبات متعلقہ تربیت سالکین سے واضح ہے۔

اعتداز:

ایسی جامع کمالات شخصیت اور ہمہ گیر ہستی کے کمالات اور علمی و روحانی عظمتوں کا صحیح ادراک اور اس کی سیرت و عمل کی رفعتوں کی پوری پوری معرفت یا اس کے فضل و کمال اور مقام و مرتبہ کا مکمل عرفان ہم جیسے کوتاہ دستوں اور علم و عمل سے عاری لوگوں کے بس کی بات نہ تھی جبکہ اس عظیم شخصیت کے کمالات اور اس کی علمی عظمتوں کا اعتراف کرنے والوں میں بہت سی مرتبہ شناس اور نامور شخصیتوں کے علاوہ حضرت حکیم الامت جیسی نابغہ روزگار علمی و روحانی شخصیت بھی شامل ہو اور علامہ محمد زاہد کوثریؒ مصری جیسے فاضل یگانہ اور وسیع نظر محقق بھی جس کے علمی کارناموں کو دیکھ کر حیران و ششدر رہ گئے ہوں ایسی شخصیت کے علمی و روحانی کارناموں کا تعارف پیش کرنا اور ایسی جامع کمالات ہستی کی سیرت نگاری کا حق ادا کرنا ہم جیسے کم سوادوں کے لیے کیسے ممکن ہو سکتا ہے؟

حضرت مولانا مرحوم کے علم و فضل اور حالات و کمالات کے بارے میں کچھ لکھنا دراصل آپ کے ہم عصر بزرگوں اور ہم چشموں کا کام تھا یا پھر یہ کام آپ کے فاضل تلامذہ میں کسی ایسے شخص کے لیے موزوں تھا جس کو مولانا ممدوح کے فضل و کمال اور مرتبہ و مقام کے بارے میں اگر پوری طرح نہیں تو بقدر ضرورت ہی واقفیت حاصل ہوتی۔

(ماخوذ تذکرۃ الظفر)



از علامہ سید محمد یوسف بنوریؒ:

حضرت مولانا ظفر احمد عثمانی نور اللہ مرقدہ

((کل من علیہا فان ویبقی وجہ ربک ذوالجلال والاکرام۔))

کل ابن انشی وان طالت سلامتہ یوما علی آلہ حدباء محمول
آہ! آج مسند علم و تحقیق مسند تصنیف و تالیف مسند تعلیم و تدریس مسند بیعت و ارشاد بیک وقت خالی ہو گئیں۔ انا للہ
وانا الیہ راجعون۔

۲۳/زی قعدہ ۱۳۹۴ھ (۸ دسمبر ۱۹۷۴ء) اتوار کی صبح حضرت مولانا ظفر احمد صاحب عثمانی نے داعی اجل کو لبیک
کہا اور واصل بحق ہوئے اس مرد حق نے زندگی نوے منزلیں طے کر کے سفر آخرت کے لئے قدم اٹھایا ختم ہونے والی
زندگی ختم ہو گئی اور نہ ختم ہونے والی زندگی کے لئے عالم برزخ میں قدم رکھا۔

مولانا عثمانی کی ذات سے تھانہ بھون اور سہارنپور کی پوری تاریخ وابستہ تھی آپ عالم تھے اور ذکی عالم فقیہ تھے اور
محدث رجال حدیث کے محقق تھے اصول حدیث کے نہ صرف ماہر بلکہ اس علم کی مہمات کو کتب حدیث و رجال سے تلاش و
جستجو کے ذریعہ جمع کرنے والے تھے اکابر امت اور جہا بذہ عصر کی توجہات کا مرکز ہے مراکز علم میں علوم حاصل کئے اور
مرکز صدق و صفا میں تربیت پائی۔ حکیم الامت تھانویؒ کی محبت و شفقت کے زیر سایہ تمام علمی و تصنیفی کارنامے انجام دیئے
علمی جواہرات کو ملفوظات و تقریرات کی صورت میں قلم بند کرتے کرتے خود صاحب جواہرات بن گئے، نسبہ نسبت نے علمی
و عرفانی نسبت تک پہنچا دیا۔ تقریر و تحریر میں حکیم الامت کے جلوے نظر آنے لگے، عربی کے ادیب تھے شاعر تھے عربی نظم و
نثر پر یکساں قدرت تھی، علمی کمالات کے ساتھ مزاج میں صد درجہ سادگی تھی۔

مولانا عثمانی کی وفاداری اور اخلاص شک و شبہ سے بالاتر تھا بے شمار چھوٹی بڑی کتابوں کے مصنف تھے اگر ان
کی تصانیف میں ”اعلاء السنن“ کے علاوہ اور کوئی تصنیف نہ ہوتی، تنہا یہ کتاب ہی علمی کمالات، حدیث و فقہ و رجال کی
قابلیت و مہارت اور بحث و تحقیق کے ذوق محنت و عرق ریزی کے سلیقہ کے لئے برہان قاطع ہے، اعلاء السنن کے ذریعہ
حدیث و فقہ اور خصوصاً مذہب حنفی کی وہ قابل قدر خدمت کی ہے جس کی نظیر مشکل سے ملے گی، یہ کتاب ان کی تصانیف کا

شاہکار اور فنی و تحقیقی ذوق کا معیار ہے علمی جواہرات کی قدر شناسی وہی شخص کر سکتا ہے جس کی زندگی اسی وادی میں گزری ہو، دور دراز مواقع اور غیر مظان سے جواہرات نکال کر خوبصورتی سے سجا کر رکھ دینا یہ وہ قابل قدر کارنامہ ہے جس پر جتنا رشک کیا جائے کم ہے۔ موصوف نے اس کتاب کے ذریعہ جہاں علم پر احسان کیا ہے وہاں حقیقی مذہب پر بھی احسان عظیم کیا ہے۔ علماء حنفیہ قیامت تک ان کے مرہون منت رہیں گے بلاشبہ اس بے نظیر کتاب میں حضرت حکیم الامت قدس سرہ کے انفاس قدسیہ اور توجہات عالیہ اور ارشادات گرامی کا بہت کچھ دخل ہے لیکن حضرت مولانا ظفر احمد عثمانی کے ذریعہ ان کا ظہور پر نور ان کے کمال کی دلیل ہے۔ ۱۳۵۷ھ میں جب راقم الحروف قاہرہ میں مجلس علمی کی طرف سے ایک علمی خدمت پر مامور تھا اور میرے رفیق کار مولانا سید احمد رضا صاحب بجنوری تھے اس وقت حضرت حکیم الامت قدس سرہ نے اعلاء السنن کے طبع شدہ اجزاء بھیجے اور خواہش ظاہر کی کہ جب تک تمہیں اس کی ضرورت ہو اپنے پاس رکھو اور ضرورت کے بعد حضرت شیخ محمد زاہد کوثری کو ہدیہ پیش کر دیں اور اگر ان کے ذریعہ قاہرہ میں عمدہ ٹائپ سے طبع ہو سکے تو بہت اچھا ہے اور بقیہ اجزاء غیر مطبوعہ بھی نقل کروا کر ارسال کر دوں گا، حضرت شیخ کوثری اس وقت دنیائے اسلام کے محقق عالم اور نادرہ روزگار تھے اور علماء احناف کے سرمایہ افتخار اور بے نظیر محقق وسیع النظر متبحر عالم تھے، ترکی الاصل تھے فتنہ کمالیہ میں وطن سے ہجرت کر کے مصر میں مقیم تھے جب کتاب میں نے پیش کی تو حضرت نے مطالعہ کر کے فرمایا کہ احادیث احکام میں حنفیہ کے نقطہ نگاہ سے اس کتاب کی نظیر نہیں اور فرمایا کہ یہ مجھے دیکھ کر حیرت ہوئی ہے کہ قدامت کی کتابوں میں بھی اس استیعاب و استیفاء کے ساتھ ادلہ حنفیہ کو جمع کر کے اس کی تحقیق و تنقیح کی مثال مشکل سے ملے گی اور پھر وہ تقریظ تحریر فرمائی جو کتاب کے ساتھ طبع ہوئی ہے۔

اعلاء السنن کا مقدمہ ”انہاء السکن“ کے نام سے تالیف فرمایا، یہ مقدمہ اصول حدیث کے نوادر اور نفائس پر مشتمل ہے تمام کتاب رجال اور کتب حدیث اور کتب اصول حدیث سے انتہائی عرق ریزی کے ساتھ وہ نفائس جمع کر دیئے ہیں کہ عقل حیران ہے بجائے خود ایک مستقل بے مثال کتاب ہے۔

حلب کے مایہ ناز عالم ربانی اور دنیائے اسلام کے محقق فاضل اور ہمارے مخلص و محترم کرم فرما، شیخ ابو نعیم عبد الفتاح کو حق تعالیٰ شانہ جزائے خیر عطا فرمائے کہ جنہوں نے مصنف سے اجازت لے کر کتاب کا نام ”قواعد التحدیث“ تجویز فرمایا اور پر قابل قدر تعلیقات و اضافات و مقدمہ لکھ کر علم اور اہل علم پر احسان عظیم فرمایا اور نہایت آب و تاب کے ساتھ زیور طبع سے آراستہ کیا کہ جسے دیکھتے ہی دل سے دعاء نکلتی ہے کہ کتاب جس خدمت کی مستحق تھی شیخ ابو نعیم اطلال اللہ بقاءہ نے اس خدمت کو خوش اسلوبی سے انجام دیا کہ قیامت تک آنے والی نسلیں ان کی احسان مندر ہیں گی۔

بہر حال کہنا یہ ہے کہ اس شہید علم کی یہ ایک کتاب ہی ان کی آئینہ کمالات ہے اگر اور تصنیف نہ بھی ہوتی تو صرف یہ ایک کتاب ہی کافی و شافی تھی حالانکہ ان کے قلم خوب رقم سے کتنے جواہرات مرصع خزانہ علم میں آئے ہیں ان کی قابل

رشتک زندگی کا پہلو یہ ہے کہ آخر لمحہ حیات تک تدریس حدیث اور تصنیف و تالیف میں مشغول رہے ”اعلاء السنن“ کا پہلا حصہ جو احیاء السنن کے نام سے چھپا تھا وہ نامقبول ہوا تھا اور اس میں کچھ ایسی چیزیں آگئی تھیں جس سے کتاب کا حسن ماند پڑ گیا تھا اس کو دوبارہ ادھیڑ کر ”خدا صفا ودع ماکدر“ کے پیش نظر جدید تصنیف بنائی۔ حق تعالیٰ کی ہزاروں رحمتیں ہوں اس شہید علم پر جس نے آخری لمحہ زندگی کو خدمت علم میں خرچ کیا، مظاہر العلوم سہارنپور سے فراغت علوم کی سند حاصل کی اور وہیں عرصہ تک تدریس علوم کی خدمت انجام دیتے رہے پھر ڈھاکہ وغیرہ میں رہے کچھ عرصہ جامعہ اسلامیہ ڈابھیل میں رہے اور آخرت زندگی کے تقریباً بیس سال دارالعلوم الاسلامیہ ٹنڈوالہ یار میں گزارے۔ افسوس کہ یہ سال علمی سانحوں سے لبریز ہے۔ حضرت مولانا محمد ادریس کاندھلوی کی وفات ایک علمی حادثہ تھا اور اس کے زخم ابھی مندمل نہ ہونے پائے تھے کہ حضرت عثمانی کے عظیم سانحہ نے قلوب کو مجروح کر دیا۔ صدمہ اس بات کا ہے کہ ان اکابر کے رخصت ہو جانے سے ان کی مسند علم و فضل ہمیشہ کے لئے خالی ہو جاتی ہے اور کوئی اس کو پُر کرنے والا مستقبل میں بھی نظر نہیں آتا ہے عرصہ دراز سے یہ دردناک سلسلہ یوں ہی جاری ہے۔ انا للہ وانا الیہ راجعون۔

حق تعالیٰ حضرت مرحوم کو رحمت و رضوان کے درجات عالیہ سے سرفراز فرمائیں اور ان کی علمی خدمات کو قبول فرمائیں اور ان کے لئے اجر و ثواب کے عظیم سرمایہ بنائے اور ان کے زلات سے درگزر فرمائیں آمین۔ (ذوالحجہ ۱۳۹۲ھ جنوری ۱۹۷۵ء ماہنامہ بینات کراچی)



حضرت مولانا ظفر احمد عثمانی رحمۃ اللہ علیہ

ابھی حضرت مولانا محمد ادریس صاحب کاندھلوی رحمۃ اللہ علیہ کے سانحہ وفات کا زخم تازہ ہی تھا کہ آج حضرت مولانا ظفر احمد صاحب عثمانیؒ کے حادثہ ارتحال نے دلوں پر بجلی گرا دی۔ آج کسی اور موضوع پر ادارہ لکھنے کا ارادہ تھا، لیکن اس المناک خبر نے دل و دماغ کو ہر دوسرے موضوع کے لئے بند کر دیا۔

برصغیر کے جن اہل علم و اخلاص نے اس خطے کو ایمان و یقین اور دین کے علم صحیح سے جگمگایا تھا اب وہ ایک ایک کر کے رخصت ہو رہے ہیں اور ہر جانے والا اپنے پیچھے ایسا مہیب خلا چھوڑ کر جا رہا ہے جس کے پر ہونے کی کوئی امید نظر نہیں آتی۔ جہاں تک علم کے حروف و نقوش، کتابی معلومات اور فنی تحقیقات کا تعلق ہے ان کے شناوروں کی اب بھی زیادہ کمی نہیں اور شاید آئندہ بھی نہ ہو۔ لیکن دین کا وہ ٹھیٹھ مزاج و مذاق اور تقویٰ و طہارت، سادگی و قناعت اور تواضع و للہیت کا وہ البیلا انداز جو کتابوں سے نہیں، بلکہ صرف اور صرف بزرگوں کی صحبت سے حاصل ہوتا ہے، اب مسلسل سمٹ رہا ہے اور اب اس خسارے کی تلافی کا کوئی راستہ نظر نہیں آتا۔

دیوبند، سہارنپور اور تھانہ بھون کو اللہ تعالیٰ نے اس صدی میں ان نورانی شخصیتوں کا مرکز بنایا تھا جنہوں نے اپنے علم و فضل، جہد و عمل، ورع و تقویٰ، سادگی و انکسار اور خشیت و انابت میں قرونِ اولیٰ کی یاد تازہ کر دی تھی۔ انہوں نے اپنے عمل سے یہ ثابت کیا کہ دین اور اس کے احکام کی اتنی جڑی اور احتیاط کے ساتھ پابندی اس چودھویں صدی میں بھی ممکن ہے اور قرونِ اولیٰ کی مثالیں آج بھی زندہ کی جاسکتی ہیں۔

لیکن اب علم و دین کے ان مراکز سے فیض پانے والے رفتہ رفتہ کوچ کر رہے ہیں اور کرب انگیز بات یہ ہے کہ جو دولت انہوں نے دیوبند، سہارنپور اور تھانہ بھون کے اکابر سے حاصل کی تھی وہ بھی انہی کے ساتھ رخصت ہو رہی ہے۔ ان حضرات کے علم و فضل کے مداح اب بھی بہت ہوں گے، ان کے کارناموں سے علمی استفادہ بھی بند نہیں ہوگا لیکن ٹیٹھ مزاج و مذاق اور اصلاح و عمل کی دولت جو صرف انہی حضرات سے حاصل ہو سکتی تھی اسے حاصل کرنے والے نہ صرف کالعدم ہیں بلکہ اس کی طرف توجہ اور اس کی اہمیت کا احساس بھی مفقود ہے۔

شیخ الاسلام حضرت علامہ شبیر احمد صاحب عثمانی، حضرت علامہ سید سلیمان ندوی، حضرت مولانا سید حسین احمد صاحب مدنی، حضرت مولانا مفتی محمد حسن صاحب، حضرت مولانا عبدالقادر صاحب رائے پوری، حضرت مولانا عبدالغنی صاحب پھول پوری، حضرت مولانا خیر محمد صاحب جالندھری، حضرت مولانا بدر عالم صاحب میرٹھی، حضرت مولانا محمد ادریس صاحب کاندھلوی، یہ سب حضرات وہ ہیں جن کے علم یا سیاست خوشہ چین تو کافی ملیں گے، لیکن ایسے افراد ڈھونڈنے سے بھی ملنے مشکل ہیں جنہوں نے ان کے عملی کمالات کو جذب کیا ہو۔

حضرت مولانا ظفر احمد صاحب عثمانی رحمۃ اللہ علیہ اسی مقدس قافلے کے ایک رکن تھے آج وہ بھی ہم سے رخصت ہوئے۔ انا للہ وانا الیہ راجعون۔

حضرت مولانا ظفر احمد صاحب رحمۃ اللہ علیہ حکیم الامت حضرت مولانا اشرف علی صاحب تھانوی قدس سرہ کے بھانجے تھے اور حضرت تھانوی نے بیٹے کی طرح ان کی تربیت کی تھی۔ انہوں نے دینی تعلیم کا پنور اور مظاہر العلوم سہارنپور میں حاصل کی تھی جہاں انہیں حضرت مولانا خلیل احمد صاحب سہارنپوری رحمۃ اللہ علیہ کی طویل صحبت نصیب ہوئی۔ بعد میں انہوں نے متفرق اوقات میں مظاہر العلوم کے استاد حدیث، خانقاہ تھانہ بھون کے مفتی اور مصنف اور مدرسہ عالیہ کے شیخ الحدیث کی حیثیت میں سالہا سال علمی اور تدریسی خدمات انجام دیں۔

حکیم الامت حضرت تھانوی رحمۃ اللہ علیہ ہی کے حکم سے اور انہی کی سرپرستی میں انہوں نے ”اعلاء السنن“ تالیف کی جو علم حدیث میں اس صدی کا شاید نسب سے بڑا کارنامہ ہے۔ یہ کتاب اٹھارہ ضخیم جلدوں پر مشتمل ہے اور اس کے دو مبسوط مقدمے ”انہاء السکن“ اور ”انجاء الوطن“ اس کے علاوہ ہیں اس کتاب میں تمام فقہی ابواب سے متعلق احادیث نبویہ کو جمع کر کے ان کی بے نظیر شرح لکھی گئی ہے جس نے اپنی تحقیق، وسعت معلومات اور دقت نظر کے لحاظ سے پورے عالم اسلام سے اپنا لوہا منوایا ہے۔ افسوس ہے کہ اب اس کتاب کی ابتدائی جلدیں نایاب ہو چکی ہیں۔ اور جو حصے دستیاب ہیں ان کی بھی کتاب و طباعت شایان شان نہیں ہے۔ اب اس کتاب کے دوبارہ شائع ہونے کے امکانات نظر آ رہے ہیں۔ اللہ تعالیٰ اس کے اسباب مہیا فرمادیں۔

اس کتاب کا ایک مقدمہ ”انہاء السکن“ کراچی میں بھی طبع ہو چکا ہے اور اسی کو شام کے محقق عالم شیخ عبدالفتاح ابو غدہ مدظلہم نے ”قواعد فی علوم الحدیث“ کے نام سے اپنی گراں قدر تعلیقات کے ساتھ شائع کر دیا ہے۔ دوسرا مقدمہ ”انجاء الوطن“ بھی ان کے پاس زیر طبع ہے ادھر ”اعلاء السنن“ کی جلد اول پر حضرت مولانا مفتی محمد شفیع صاحب مدظلہم کی فرمائش کے مطابق مصنف علیہ الرحمۃ نے حال ہی میں نظر ثانی کی ہے اس کے مسودہ پر آج کل راقم الحروف تحقیق و تعلیق کر رہا ہے اور ان شاء اللہ یہ جلد ہی عنقریب نائپ کی عمدہ طباعت کے ساتھ دارالعلوم کراچی دارالتصنیف سے شائع ہو جائے گی اللہ تعالیٰ باقی جلدوں کی اشاعت کا بھی انتظام فرمادے۔ آمین (م ت ع)

یہ کتاب عربی نائپ پر ادارۃ القرآن کراچی سے شائع ہو گئی ہے جس کے ۲۱ حصے ۱۳ مجلدات پر مشتمل ہیں۔ ناشر۔

علم تفسیر میں حضرت مولانا ظفر احمد صاحب کا بڑا کارنامہ ”احکام القرآن“ ہے۔ یہ کتاب بھی حکیم الامت حضرت تھانویؒ کے ایماء چار حضرات نے لکھنی شروع کی تھی۔ پہلی دو جلدیں جو سورۃ فاتحہ سے سورۃ نساء تک کی تفسیر پر مشتمل ہیں، حضرت مولانا ظفر احمد صاحب کی لکھی ہوئی ہیں۔ بیچ کی دو جلدیں احقر کے والد ماجد حضرت مولانا مفتی محمد شفیع صاحب مدظلہم نے لکھی ہیں۔ اور آخری جلد حضرت مولانا محمد ادریس صاحب کاندھلویؒ نے۔ یہ حصے اگرچہ طبع ہو چکے ہیں، مگر ان کی کتاب و طباعت بھی انتہائی ناقص ہے اور سورۃ نساء سے سورۃ شعراء تک کا حصہ ابھی نا تمام ہے۔ پچھلے دنوں جب حضرت مولانا ظفر احمد صاحب عثمانی دارالعلوم تشریف لائے تو انہوں نے ذکر فرمایا تھا کہ میں سورۃ نساء سے احکام القرآن کی تالیف کا آغاز کر چکا ہوں۔ خدا جانے یہ مسودہ کہاں تک پہنچ سکا ہو گا؟

علم فقہ میں حضرت موصوفؒ کی عظیم یادگار ان کے فتاویٰ کا مجموعہ ”امداد الاحکام“ ہے۔ جب حکیم الامت حضرت مولانا انور علی صاحب تھانویؒ نے فتویٰ لکھنا چھوڑ دیا تھا تو خانقاہ تھانہ بھون میں آنے والے تمام سوالات کا جواب حضرت مولانا ظفر احمد صاحب ہی لکھا کرتے تھے۔ اس طرح ان کے لکھے ہوئے فتاویٰ کا ایک ضخیم مجموعہ تیار ہو گیا، جس کا انتخاب فرما کر حضرت تھانویؒ نے ہی اس کا نام ”امداد الاحکام“ تجویز فرمایا تھا جسے ”امداد الفتاویٰ“ کا تمہ کہنا چاہئے۔ اس کا مسودہ سات ضخیم رجسٹروں میں ہے اب تک یہ گراں قدر مجموعہ شائع نہیں ہو سکا تھا، اب حضرت مولانا مفتی محمد شفیع صاحب مدظلہم کی نگرانی اور سرپرستی میں یہ کتاب دارالعلوم سے شائع ہو رہی ہے، پہلی جلد کی کتابت مکمل ہو چکی ہے اور امید ہے کہ وہ ان شاء اللہ جلد ہی منظر عام پر آ جائے گی۔

یہ علم تفسیر، علم حدیث اور علم فقہ میں حضرت مولانا کے صرف تین نمایاں ترین کارناموں کا مختصر تعارف تھا۔ اس کے علاوہ بھی حضرت موصوفؒ نے مختلف دینی موضوعات پر عربی اور اردو میں دسیوں کتابیں یا مقالات لکھے ہیں لیکن اگر صرف مذکورہ بالا تین کاموں ہی کو دیکھا جائے تو بلاشبہ وہ ایسے کام ہیں جو آج کے دور میں بڑی بڑی اکیڈمیاں ساہا سال کی محنت اور لاکھوں روپے کے خرچ سے بھی انجام نہیں دے پاتیں۔ حضرت مولانا نے یہ سارے کام تنہا انجام دئے۔ رحمہ اللہ رحمة واسعة۔

علمی خدمات کے ساتھ ساتھ حضرت مولانا ظفر احمد صاحب کی سیاسی اور اجتماعی خدمات بھی ناقابل فراموش ہیں۔ حکیم الامت حضرت مولانا اشرف علی تھانویؒ کے ایماء پر انہوں نے قیام پاکستان کی تحریک میں سرگرم حصہ لیا۔ حضرت تھانویؒ کے ایماء پر انہوں نے قیام پاکستان کی تحریک میں سرگرم حصہ لیا۔ حضرت تھانویؒ نے قائد اعظم محمد علی جناح مرحوم کے پاس مختلف علماء کے جو تبلیغی وفد بھیجے ان میں وہ بھی شامل تھے۔ شیخ الاسلام علامہ شبیر احمد صاحب عثمانی قدس اللہ سرہ

۱۔ بحمد اللہ یہ بھی عربی نائپ پر ادارۃ القرآن سے ۵ جلدوں پر مشتمل چھپ چکا ہے۔ ناشر۔

۲۔ بحمد اللہ اس کی ۲ جلدیں بہترین کتابت پر مکتبہ دارالعلوم کراچی سے شائع ہو گئی ہیں۔ ناشر۔

نے قیام پاکستان کی جدوجہد کے لئے جو جماعت ”جمعیت علماء اسلام“ کے نام سے قائم فرمائی تھی ایک عرصہ تک وہ اس کے نائب صدر رہے اور ہندوستان کے طول و عرض میں پاکستان کے حق میں رائے عامہ کو ہموار کیا۔ سلہٹ کے عوام سے پاکستان میں شمولیت کے لیے جو ریفرنڈم کرایا گیا، اس میں پاکستان کی کامیابی بڑی حد تک دو حضرات کے مرہون منت ہے ایک حضرت مولانا ظفر احمد صاحب عثمانی اور دوسرے حضرت مولانا محمد سہول صاحب عثمانی۔

مولانا کی انہی خدمات کا اثر تھا کہ جب پاکستان بنا اور اس سرزمین پر پہلی بار پاکستان کا پرچم لہرانے کا وقت آیا تو قائد اعظم کا نگاہ انتخاب دو حضرات پر پڑی ایک شیخ الاسلام علامہ شبیر احمد صاحب عثمانی جنہوں نے مغربی پاکستان میں یہ جھنڈا لہرایا اور دوسرے حضرت مولانا ظفر احمد صاحب عثمانی جن کے ہاتھوں سے مشرقی پاکستان میں یہ پرچم بلند ہوا۔

قیام پاکستان کے بعد اگرچہ انتخابی سیاست سے موصوف کا کوئی تعلق نہیں رہا، لیکن جب کبھی مسلمانوں کو کوئی اجتماعی ضرورت پیش آئی تو مولانا ان لوگوں میں سرفہرست تھے جن کی طرف سب کی نگاہیں باتفاق اٹھتی تھیں۔

عبادت و تقویٰ میں مولانا نے حضرت مولانا خلیل احمد صاحب سہارنپوری اور حکیم الامت حضرت تھانوی قدس اللہ سرہ جیسے حضرات کی صحبت اٹھائی تھی، ان کی عملی زندگی میں اس صحبت کا اثر نمایاں تھا۔ ہم جیسے طفلان مکتب نے انہیں ضعف اور کبرسنی کی حالت ہی میں دیکھا۔ لیکن اس عمر میں بھی ان کی ہمت و عزیمت اور ان کا جذبہ و حوصلہ ہم جوانوں کے لئے قابل رشک تھا۔ آخر وقت تک دارالعلوم اسلامیہ ٹنڈوالہ یار میں صحیح بخاری کا درس دیتے رہے اور پچاسی سال کی عمر میں ضعف و امراض کے ساتھ بھی نہ صرف پانچوں وقت کی نمازیں مسجد میں باجماعت ادا کرتے بلکہ ظہر و عصر کی نمازوں میں امامت بھی خود فرماتے تھے۔ احقر کو مشرقی پاکستان کے ایک دورے میں آپ کی رفاقت میسر ہوئی۔ ضعف و علالت کے باوجود عبادات کا اہتمام اور وعظ و تذکیر کا جذبہ ہر دم جوان معلوم ہوتا تھا۔

آخری بار دارالعلوم تشریف لائے تو اساتذہ دارالعلوم نے ان سے اجازت حدیث لی، اس وقت کمزوری کا یہ عالم تھا کہ موٹر میں بیٹھنے کے لئے بھی دو آدمیوں کے سہارے کی ضرورت تھی لیکن اسی مجلس میں ”احکام القرآن“ کی تکمیل کے لئے تصنیفی کام شروع کرنے کا ارادہ ظاہر فرمایا اور کہا کہ جب مجھے مرض اور کمزوری کا زیادہ احساس ہونے لگتا ہے تو میں صحیح بخاری کا درس شروع کر دیتا ہوں اور اللہ تعالیٰ اس کی برکت سے صحت و قوت عطا فرمادیتے ہیں۔

آخر وقت تک ڈاک کے جواب میں پابندی حیرت انگیز تھی، کبھی یاد نہیں ہے کہ والد ماجد حضرت مولانا مفتی محمد شفیع صاحب مدظلہم نے یا احقر نے کوئی عریضہ لکھا ہو اور تیسرے چوتھے روز جواب نہ آ گیا ہو۔

اعلاء السنن کی پہلی جلد ”احیاء السنن“ کے نام سے چھپی تھی اور اس میں ایک ضرورت کی بناء پر ”الاستدراک الحسن“ کے نام سے ایک ضمیمہ کا اضافہ کیا گیا تھا۔ ان مختلف ناموں اور سوال و جواب کے انداز کی بناء پر علماء کو بالخصوص عالم عرب کے اہل علم کو بڑی الجھن پیش آتی تھی۔ احقر کے والد ماجد حضرت مولانا مفتی محمد شفیع صاحب مدظلہم نے خواہش ظاہر

فرمائی کہ یہ جلد ایک مسلسل کتاب کی صورت اختیار کرے اور اس کا نام بھی ”احیاء السنن“ کے بجائے ”اعلاء السنن“ ہی ہو جائے تو اچھا ہو۔ یہ کام کس قدر الجھا ہوا اور دیدہ ریزی کا طالب تھا اس کا اندازہ وہی لوگ کر سکتے ہیں جنہوں نے یہ کتاب دیکھی ہے لیکن حضرت مولانا عثمانیؒ نے اس پیرانہ سالی میں یہ پیچیدہ کام بھی مکمل فرما دیا۔ اب یہ کتاب دارالعلوم کے دارالتصنیف سے ٹائپ پر شائع ہونے والی ہے۔ تمنا تھی کہ یہ حضرت موصوف کی حیات ہی میں منظر عام پر آ جائے لیکن تقدیر میں ہر کام کا ایک وقت مقرر ہے۔ ولن یؤخر اللہ نفساً اذا جاء اجلها۔

حضرت مولاناؒ کے ساتھ موجودہ صدی کی ایک تاریخ رخصت ہو گئی وہ ان مقدس ہستیوں میں سے تھے جن کا صرف وجود بھی نہ جانے کتنے فتنوں کے لئے آڑ بنا رہتا ہے۔ ان کی وفات پورے عالم اسلام کا سانحہ ہے اللہ تعالیٰ ان کے درجات بلند فرمائے انہیں جوار رحمت میں جگہ عطا فرمائے اور ہمیں ان کے فیوض سے مستفید ہونے اور ان کے نقش قدم پر چلنے کی توفیق عطا فرمائے۔ آمین ثم آمین۔

البلاغ جلد ۸ شمارہ ۱۲



حافظ محمد اکبر شاہ بخاری - جام پور:

استاذ المحدثین شیخ الاسلام حضرت مولانا ظفر احمد عثمانی رحمۃ اللہ علیہ

استاذ المحدثین حضرت مولانا ظفر احمد صاحب عثمانیؒ کی شخصیت علمائے ربانی میں وہ عظیم شخصیت تھی جس کو دین و سیاست کے رجال کا کبھی فراموش نہیں کر سکتے۔ کل کا مورخ جب پاکستان کے بانی، محرک اور مؤید اہل فکر اور نظریہ پاکستان کو فروغ دینے والے مدبرین و مبصرین پر قلم اٹھائے گا تو علمائے حق میں سے شیخ الاسلام حضرت مولانا ظفر احمد عثمانی رحمۃ اللہ علیہ کے اسم گرامی کو سنہری حروف سے لکھنے پر مجبور ہوگا۔ آپ کو نہ صرف ہندوستان و پاکستان کے اہل علم بلکہ تمام دنیائے اسلام متفقہ طور پر آسمان علم و حکمت و سیاست کا نیر اعظم تصور کرتی ہے۔ یوں تو دنیا میں بڑے بڑے اہل علم گزرے ہیں مگر ایسی شخصیت جس کو یکساں طور پر تفسیر، حدیث، فقہ، علم کلام و معقولات و منقولات، تقریر و تحریر اور سیاسیات میں بصیرت حاصل ہو کوئی کوئی ہوتی ہے۔

حضرت مولانا عثمانیؒ کی شخصیت دین و سیاست کا سنگم تھی اور تمام علوم کی جامع، پھر ان سب کا یہ کمال تھا کہ وہ دین اور بین الاقوامی مسائل کو ہم آہنگ بنانے میں یدِ طولیٰ رکھتے تھے۔ آپ کی شخصی عظمت اور علمی و روحانی مقام کے بارے میں حکیم الاسلام مولانا قاری محمد طیب صاحب قاسمی مہتمم دارالعلوم دیوبند فرماتے ہیں کہ:

”حضرت مولانا ظفر احمد عثمانیؒ اس تاریک دور میں علم و عمل، اخلاص و ہمت اور علم ظاہری و باطنی کے آفتاب و ماہتاب تھے، رشد و ہدایت کے اعلیٰ مقام پر فائز تھے۔ آخر وقت تک تحریر و تقریر اور درس و تدریس کے ذریعے حقیقت و معرفت کی شمعیں جلاتے رہے اور راہ طریقت و تصوف کے ذریعے خلق اللہ کے تزکیہ نفس اور باطنی اصلاح میں مصروف تھے۔ سینکڑوں علماء اور ہزار ہا افراد آپ کے فیوض و برکات سے مستفید ہوئے۔“ (ماہنامہ الرشید لاہور دسمبر ۱۹۷۶ء)

مفتی اعظم پاکستان حضرت مولانا مفتی محمد شفیع صاحب دیوبندی رحمۃ اللہ علیہ فرماتے ہیں کہ:

”حضرت عثمانی عہد حاضر کے آئمہ فن علماء، اولیاء اتقیاء کی صف میں ایک بلند اور ممتاز مقام رکھتے تھے۔“

حق تعالیٰ نے ان کو علمی و عملی مقامات میں ایک خاص امتیاز عطا فرمایا تھا اور ساتھ ہی بزرگان دین کی صحبت نے تواضع اور فروتنی کی بھی وہ صفت عطا کر دی تھی کہ جو علماء دیوبند کا خاص امتیاز ہوتا ہے۔ اللہ تعالیٰ نے ان کو علمی کمالات کے ساتھ باطنی کمالات سے بھی مزین فرمایا تھا۔ حقیقت یہ ہے کہ ایسی جامع علم و عمل خدا ہستیاں کہیں قرونوں میں پیدا ہوتی ہیں۔“ (ماہنامہ بینات کراچی)

یہ فخر روزگار عالم ۱۳ ربیع الاول ۱۳۱۰ھ کو شیخ لطیف احمد صاحب عثمانی کے گھر قصبہ دیوبند ضلع سہارنپور میں پیدا ہوا۔ آپ حضرت حکیم الامت مولانا اشرف علی صاحب تھانوی قدس سرہ کے حقیقی بھانجے تھے۔ والدہ محترمہ کا انتقال پیدائش کے تین ماہ بعد ہی ہو گیا تھا۔ ابتدائی تربیت دادی صاحبہ نے کی پانچ سال کی عمر میں دارالعلوم دیوبند میں قرآن شریف پڑھنا شروع کیا۔ پھر حضرت مفتی اعظم مولانا محمد شفیع صاحب کے والد محترم مولانا محمد یسین صاحب دیوبندی سے فارسی، ریاضی اور منطق پڑھی۔ اس کے بعد تھانہ بھون میں حضرت مولانا عبداللہ گنگوہی سے عربی زبان کا درس لیا۔ اس سے فارغ ہوئے تو حضرت حکیم الامت تھانوی قدس سرہ آپ کو کانپور لے گئے جہاں پر مولانا محمد اسحاق بردوانی اور مولانا محمد رشید کانپوری سے دینی تعلیم حاصل کی۔ یہاں سے فارغ ہوئے تو مظاہر العلوم سہارنپور میں اس زمانہ کے نامدار بزرگ محدث حضرت مولانا خلیل احمد صاحب سہارنپوری قدس سرہ کی شاگردی کا شرف حاصل کیا۔ نامور استاذ کا یہ ہونہار شاگرد تعلیم و تربیت کی یہ تمام منازل اٹھارہ سال کی عمر میں طے کر گیا تھا۔ اور ۱۳۲۸ھ کو اپنی تعلیم مکمل کر کے اسی درسگاہ ”مظاہر العلوم سہارنپور“ میں مدرس مقرر ہوا۔ حضرت عثمانی، حضرت مولانا خلیل احمد صاحب سہارنپوری کے شاگرد ہی نہیں تھے بلکہ اپنی روحانی صلاحیتوں کی وجہ سے ان سے شرف خلافت بھی حاصل کیا ہوا تھا۔ ان کے علاوہ امام العصر حضرت علامہ محمد انور شاہ کشمیری اور عارف باللہ حضرت مولانا محمد یحییٰ صاحب کاندھلوی سے بھی کافی عرصہ فیضان حاصل کیا۔

بلاشبہ عہد حاضر میں حضرت عثمانی قدس سرہ کا شمار ان علماء دین میں کیا جاتا ہے جن پر عرب و عجم ہمیشہ ناز کرتا رہے گا۔ سات سال مظاہر العلوم سہارنپور میں درس و تدریس دینے کے بعد آپ تھانہ بھون چلے آئے جہاں آئندہ سات برس تک حدیث و فقہ اور منطق کا درس دیتے رہے۔ اسی دوران آپ نے اپنی معرکۃ الآرا کتاب ”اعلاء السنن“ بیس ضخیم جلدوں میں علم حدیث پر عربی زبان میں تصنیف کی۔ اس بلند پایہ علمی تالیف کو عالم اسلام کے مشاہیر علماء نے جس طرح خراج تحسین پیش کیا وہ قابل دید ہے۔ چند مشاہیر علماء کی مختصر آراء پیش کی جاتی ہیں۔ ملاحظہ فرمائیے۔

”مصر کے نامور محقق عالم علامہ زاہد الکوثریؒ اس کتاب کو دیکھ کر فرماتے ہیں کہ:

”اس کتاب کے مؤلف جو حکیم الامت مولانا اشرف علی تھانویؒ کے بھانجے ہیں یعنی محدث، محقق، مدبر، ناقد زبردست فقیہ، مولانا ظفر عثمانی تھانویؒ کو اللہ تعالیٰ علمی خدمات کے زیادہ سے زیادہ مواقع مہیا فرمائے میں تو اس غیر مند عالم کی علمی قابلیت و مہارت اور اس مجموعہ کو دیکھ کر حیران و ششدر رہ گیا

جس میں اس قدر مکمل تحقیق و جستجو اور تلاش و تدقیق سے کام لیا گیا ہے کہ ہر حدیث پر فن حدیث کے تقاضوں کے مطابق متن پر بھی اور سند پر بھی اس طریقہ سے کام کیا گیا ہے کہ اپنے مذہب کی تائید پیش کرنے میں تکلیف کے آثار قطعاً نظر نہیں آتے بلکہ اہل مذاہب کی آراء پر گفتگو کرتے ہوئے یوں معلوم ہوتا ہے کہ انصاف کا دامن کہیں ہاتھ سے نہیں چھوٹا۔ مجھے اس کتاب کے مصنف پر انتہائی درجے کا رشک ہونے لگا۔ مردوں کی ہمت اور بہادریوں کی ثابت قدمی اس قسم کے نتائج فکر پیدا کرتی ہے۔ خدا ان کی زندگی کو خیر و عافیت کے ساتھ دراز فرمائے کہ وہ اس قسم کی مزید تصنیفات پیش کر سکیں۔“

(المفتی دیوبند ۱۳۵۷ھ بحوالہ ہفت روز صوت الاسلام لاہور)

محدث العصر حضرت مولانا محمد یوسف صاحب بنوری مدظلہ تحریر فرماتے ہیں کہ:

”اگر حضرت عثمانیؒ کی تصانیف میں اعلیٰ السنن کے علاوہ اور کوئی تصنیف نہ ہوتی تو بھی تنہا یہ کتاب ہی علمی کمالات، حدیث و فقہ و رجال کی قابلیت و مہارت اور بحث و تحقیق کے ذوق کو محنت و عرق ریزی کے سلیقہ کے لیے برہان قاطع ہے۔ اعلیٰ السنن کے ذریعہ حدیث و فقہ اور خصوصاً مذہب حنفی کی وہ قابل قدر خدمت کی ہے جس کی نظیر مشکل سے ملے گی۔ یہ کتاب ان کا تصانیف کا شاہکار اور فنی و تحقیقی ذوق کا معیار ہے اور یہ وہ قابل قدر کارنامہ ہے جس پر جتنا رشک کیا جائے کم ہے۔ موصوف نے اس کتاب کے ذریعے جہاں علم پر احسان کیا ہے وہاں حنفی مذہب پر بھی احسان عظیم کیا ہے۔ علماء حنفیہ قیامت تک ان کے مرہون منت رہیں گے۔ حق تعالیٰ ان کو رحمت و رضوان کے درجات عالیہ سے سرفراز فرمائیں۔ آمین۔“ (ماہنامہ ”بنیات“ کراچی ذی الحجہ ۱۳۹۴ھ)

شیخ الحدیث حضرت مولانا عبدالحق صاحب حقانی مدظلہ بانی دارالعلوم حقانیہ اکوڑہ خٹک پشاور فرماتے ہیں کہ:

”حضرت مولانا عثمانیؒ قدس سرہ کی سب سے بڑی خصوصیت یہ تھی کہ حق تعالیٰ نے آپ کو حدیث رسولؐ کی خدمت جلیلہ سے نوازا تھا پھر حضرت حکیم الامت قدس اللہ سرہ جیسے مرشد و ہادی و شیخ کامل کی رہنمائی اور سرپرستی میں علمی خدمات سرانجام دینے کا موقع عطا فرمایا۔ اور اپنی ذہانت، تبحر علمی کے بدولت حدیث مبارکہ سے مذہب حنفی کی تائید و تقویت کا عظیم الشان کارنامہ ”اعلیٰ السنن“ جیسی شہرہ آفاق تصنیف کی شکل میں انجام دیا جس پر حنفی دنیا بالخصوص اور تمام علمی دنیا بالعموم ہمیشہ فخر کرتی رہے گی۔ حق تعالیٰ آپ کی مساعی جلیلہ اور خدمات جلیلہ کو اپنی بارگاہ میں شرف قبولیت بخشے۔ آمین۔“

(ماہنامہ ”الرشید“ دسمبر ۱۹۷۶ء)

اعلیٰ السنن کے بارے میں حضرت حکیم الامت مولانا اشرف علی صاحب تھانوی قدس سرہ کا ارشاد گرامی یہ ہے کہ:

”ان کے مرکز علمی خانقاہ امدادیہ تھانہ بھون سے اگر اس کتاب کی تالیف کے علاوہ کوئی دوسری علمی خدمت انجام نہ دی تھی تو اپنی فضیلت و کرامت کے اعتبار سے یہی ایک کتاب بہت کافی تھی۔“

(ہفت روزہ ”صوت لاسلام“ لاہور ۱۸ ستمبر ۱۹۷۰ء)

حضرت عثمانی قدس سرہ نے کم و بیش ۲۵ برس تک حضرت حکیم الامت تھانوی قدس سرہ کی رفاقت میں تصنیف و تالیف اور تبلیغ و افتاء کی گرانقدر خدمات انجام دی ہیں۔ اسی دوران میں ”احکام القرآن“ اور ”امداد الاحکام“ جیسی تفسیر و فقہ کی عظیم الشان تالیفات آپ کے قلم فیض رقم سے منصفہ شہود پر آئیں جو آپ کی علمی و فقہی بصیرت کا بین ثبوت ہیں۔ اسی لیے تو حکیم الامت آپ کی علمی صلاحیتوں سے اس قدر متاثر اور مطمئن تھے کہ اپنے ذاتی معاملات میں بھی آپ ہی سے مشورہ فرمایا کرتے تھے۔ ایک دفعہ فرمایا کہ مولانا ظفر احمد صاحب اس دور کے امام محمد ہیں اور علوم دین کا سرچشمہ ہیں۔ آپ نے وفات سے پہلے وصیت کی تھی کہ میری نماز جنازہ مولوی ظفر احمد صاحب پڑھائیں گے۔ چنانچہ یہ سعادت بھی آپ ہی کو نصیب ہوئی۔ آپ کے شیخ و مربی عارف کامل محدث وقت حضرت مولانا خلیل احمد صاحب سہارنپوری فرمایا کرتے کہ:

”مولانا ظفر احمد عثمانی اپنے ماموں حکیم الامت تھانوی کا نمونہ ہیں۔“ (انوار النظر فی آثار الظفر)

حضرت عثمانی قدس سرہ کے علمی و روحانی مقام کا اندازہ اس امر سے بھی لگایا جاسکتا ہے کہ ان کے تلامذہ اور خلفاء میں ایسے جید علماء بھی شامل ہیں کہ جن کا نام آتے ہی گردنیں احترام سے جھک جاتی ہیں۔ شیخ الحدیث حضرت مولانا محمد الیاس صاحب کاندھلوی، حضرت مولانا بدر عالم میرٹھی مہاجر مدنی، حضرت مولانا عبدالرحمن کامل پوری، حضرت مولانا اسعد اللہ صاحب سہارنپوری، حضرت مولانا شمس الحق فرید پوری، شیخ الحدیث حضرت مولانا محمد زکریا کاندھلوی، حضرت مولانا احتشام الحق تھانوی اور حضرت مولانا سید عبدالشکور صاحب ترمذی جیسے اکابر آپ کے شاگرد اور خلفاء میں سے ہیں۔ ان کے علاوہ لاکھوں تلامذہ اور مریدین ملک و بیرون ملک میں دینی، علمی اور اصلاحی خدمات انجام دے رہے ہیں۔ غرضیکہ آپ کا فیض افریقہ سے لے کر شرق بعید تک پھیلا ہوا ہے اور بالخصوص سابق مشرقی پاکستان کے تو چپے چپے پر آپ کے جلائے ہوئے چراغ روشنی پھیلا رہے ہیں۔

تھانہ بھون سے برما کے مسلمانوں کی خواہش پر آپ مدرسہ محمدیہ رنگون تشریف لے گئے اور وہاں ۲ برس تک حدیث رسول کے چراغ جلائے۔ پھر ڈھاکہ یونیورسٹی کی طرف سے آپ کو دینی علوم کے سرپرست کی حیثیت سے اپنے ہاں آنے کی دعوت دی گئی۔ تو حضرت حکیم الامت کی اجازت سے آپ وہاں تشریف لے گئے اور کئی سال تک اس یونیورسٹی میں علم کے موتی رولتے رہے۔ اس کے بعد مدرسہ عالیہ ڈھاکہ میں بھی آٹھ سال تک صدر مدرس رہے۔ یہیں پر ”جامعہ قرآنیہ“ لال باغ کی اپنے دست مبارک سے بنیاد رکھی۔ یوں آج مشرقی پاکستان کا کوئی چھوٹا بڑا شہر یا قصبہ ایسا نہ ہوگا جہاں آپ

کے تلامذہ اور مریدین علم دین کو پھیلانے کی خدمت سرانجام نہ دے رہے ہوں اور یوں آپ نے عمر کا ایک طویل حصہ اس سرزمین پر اسلامی علوم کی جوت جگانے میں صرف کیا۔ پھر مولانا احتشام الحق صاحب تھانوی کے اصرار پر وہاں سے دارالعلوم الاسلامیہ ٹنڈوالہ یار میں شیخ الحدیث کی حیثیت سے تشریف لائے اور آخر دم تک یہی دینی علمی اور اصلاحی خدمات انجام دیتے رہے۔

دینی، علمی، تبلیغی اور اصلاحی خدمات جلیلہ کے ساتھ ملکی اور سیاسی خدمات بھی ناقابل فراموش ہیں۔ آپ کی سیاسی زندگی کا آغاز باقاعدہ طور پر مسلم لیگ کے اجلاس پٹنہ ۱۹۳۸ء سے ہوا۔ جب نواب اسماعیل کی سرکردگی میں مسلم لیگ نے ایک مجلس عمل قائم کی تھی جس کا کام علماء سے رابطہ قائم کرنا تھا اس کی وساطت سے اس اجلاس میں حضرت عثمانی حکیم الامت کے خصوصی نمائندے کی حیثیت سے شریک ہوئے۔ اجلاس سے پہلے آپ کی قائد اعظم سے ملاقات ہوئی۔ سیاست اور مذہب کی علیحدگی اور یکجائی کے مسئلہ پر بات چیت ہوئی۔ قائد اعظم اس گفتگو سے اس قدر متاثر ہوئے کہ انہوں نے اگلے روز کے اجلاس میں کھلم کھلا شاید پہلی مرتبہ یہ بات کہی کہ مذہب اور سیاست ساتھ ساتھ چلنے چاہئیں۔

۱۹۴۵ء میں مسلم لیگ کی حمایت میں عملی طور پر حصہ لیا اور مسلم لیگ اور کانگریس کے آخری فیصلہ کن الیکشن میں پورے ہندوستان کا دورہ کر کے مسلم رائے عامہ کو پاکستان کے حق میں ہموار کیا اور جہاں جہاں کانگریس کا اثر تھا ان مقامات پر پہنچ کر ان کے اثرات کو باطل کر دیا۔ پاکستان کی کامیابی میں مولانا عثمانی کے اس دورہ ہندوستان کو بہت بڑا دخل ہے جس کا اقرار نواب زادہ لیاقت علی خاں نے اپنے ایک خط میں کیا ہے جو انہوں نے نجی طور پر حضرت عثمانی کو لکھا تھا۔ آخر میں قائد اعظم کی خصوصی درخواست پر سلہٹ ریفرنڈم کی مہم میں جو نہایت معرکتہ الاراء مہم تھی حضرت مولانا عثمانی قدس سرہ ہی نے سر کی تھی۔ اکتوبر ۱۹۴۵ء میں کلکتہ کے مقام پر جمعیت علماء اسلام کا قیام حضرت عثمانی کے ہاتھوں میں عمل میں آیا اور شیخ الاسلام علامہ شبیر احمد عثمانی نے آپ کی درخواست اور خواہش پر جمعیت علماء اسلام کی صدارت قبول فرمائی تھی۔

۱۲/ اگست ۱۹۴۷ء کو قائد اعظم کی خواہش پر پاکستان کی پہلی رسم پر چم کشائی کا شرف بھی مغربی پاکستان میں علامہ شبیر احمد عثمانی کو اور مشرقی پاکستان میں مولانا ظفر احمد عثمانی کو حاصل ہوا۔ قیام پاکستان کے بعد حضرت عثمانی مشرقی پاکستان کی جمعیت علماء اسلام کے صدر کی حیثیت سے علماء مشرقی پاکستان کے ایک نمائندہ وفد کے قائد بن کر اچی تشریف لائے۔ اس وفد میں حضرت مولانا اطہر علی صاحب اور مولانا شمس الحق صاحب فرید پوری کے علاوہ مفتی دین محمد خان بھی شامل تھے۔ آپ نے اردو زبان کو پاکستان میں سرکاری زبان بنانے کے لیے پانچ لاکھ بنگالی مسلمانوں کے دستخطوں کے ساتھ ایک یادگار تحریری دستاویز قائد اعظم کی خدمت میں پیش کی۔ جس کے بعد قائد اعظم نے ڈھاکہ پہنچ کر اپنی تاریخی تقریر میں سرکاری زبان کی حیثیت سے اردو زبان کی تائید میں حمایت کا اعلان کیا تھا۔ ۱۹۴۹ء میں خواجہ شہاب الدین

وزیر داخلہ پاکستان کے ہمراہ حکومت کی طرف سے حکومت سعودی عرب کے لیے خیر سگالی مشن میں ایک ممبر کی حیثیت سے شرکت فرمائی اور میدان عرفات میں سلطان ابن سعود کی درخواست پر مسلمانان عالم کو خطاب فرمایا تھا۔

پاکستان میں اسلامی نظام کے نفاذ کے سلسلہ میں علامہ شبیر احمد عثمانیؒ اور مفتی محمد شفیع صاحبؒ کے شانہ بشانہ کام کیا اور قرارداد مقاصد پاس کرانے میں کامیاب ہو گئے۔ پھر جب حکومت پاکستان کی طرف سے ملکی قوانین کو اسلامی اصولوں کی روشنی میں مدون کرنے کے لیے ایک لاء کمیشن قائم کیا گیا تو مولانا عثمانی نے ایک اعزازی رکن کی حیثیت سے اراکین لاء کمیشن کی دینی رہنمائی فرمائی اور اس کے بعد ہر مکتب فکر کے جید علماء نے ۲۲ نکات پر مشتمل ایک دستوری خاکہ تیار کیا تو آپ بھی اس میں شامل تھے۔ بہر حال حضرت عثمانی رحمۃ اللہ علیہ کی خدمات اتنی ہیں کہ احاطہ کرنا بہت مشکل ہے۔ آپ اپنے آخری وقت میں اکثر ذکر و اذکار میں مشغول رہتے اور زندگی کا آخری حصہ درس و تدریس اور تبلیغ و اصلاح میں صرف کیا۔ مگر جب بھی ملک میں کسی نئے فتنے نے سر اٹھایا تو آپ باوجود پیرانہ سالی اور ضعف و علالت کے میدان عمل میں کود پڑتے تھے اور ہمیشہ ہر جابر و ظالم کے سامنے کلمہ حق ادا کرتے رہے۔ آخر کار یہ مرد حق اپنی دینی علمی روحانی اور سیاسی خدمات انجام دیتے ہوئے ۲۳ ذی قعدہ ۱۳۹۴ھ بمطابق ۸ دسمبر ۱۹۷۴ء بروز اتوار اپنے خالق حقیقی سے جا ملے۔ انا للہ وانا الیہ راجعون۔

ہزاروں عقیدت مندوں نے نماز جنازہ میں شرکت کی اور نماز جنازہ مفتی اعظم پاکستان حضرت مولانا مفتی محمد شفیع صاحبؒ دیوبندی نے پڑھائی اور پاپوش نگر کراچی کے قبرستان میں دفن کیا گیا۔ آپ کی وفات پر پورے عالم اسلام کے مشاہیر علماء نے رنج و غم کا اظہار کیا اور آپ کی شخصی عظمت اور خدمات جلیلہ کا اعتراف کیا۔ حافظ الحدیث حضرت مولانا محمد عبداللہ درخواستی مدظلہ نے اپنے تعزیتی بیان میں فرمایا کہ

”مولانا عثمانی کی وفات سے جو خلا پیدا ہوا ہے وہ کبھی پر نہیں ہوگا۔ وہ اس وقت برصغیر میں ایک ممتاز اور

جید عالم دین تھے ان کی ساری زندگی قرآن و حدیث کی خدمت میں بسر ہوئی۔“

خطیب ملت مولانا احتشام الحق صاحب تھانوی نے اپنے بیان میں فرمایا کہ:

”حضرت مولانا عثمانی کی وفات سے تمام علمی و دینی حلقے یتیم ہو گئے اور پاکستان اپنے مذہبی بانی و

سرپرست سے محروم ہو گیا ہے۔“

محدث عصر حضرت مولانا سید محمد یوسف صاحب بنوری مدظلہ نے اپنے تعزیتی ادارے میں تحریر فرمایا کہ:

”حضرت عثمانی کے عظیم سانحہ نے ہمارے قلوب کو مجروح کر دیا ہے اور ان کی صحت سے مسند علم و تحقیق

مسند تصنیف و تالیف، مسند تعلیم و تدریس، مسند بیعت و ارشاد بیک وقت خالی ہو گئیں۔ ان کو پُر کرنے والا

مستقبل میں کوئی نظر نہیں آتا ہے۔“

فخر اسلاف حضرت مولانا محمد تقی عثمانی صاحب فرماتے ہیں کہ:

”ان کی وفات پورے عالم اسلام کا عظیم سانحہ ہے اور ان کے ساتھ ہی موجودہ صدی کی ایک تاریخ

رخصت ہو گئی ہے۔ اللہ تعالیٰ انہیں جوار رحمت میں جگہ عطا فرمائے۔“

مخدوم العلماء حضرت مولانا مفتی جمیل احمد صاحب تھانوی مدظلہ اپنے تاثرات میں فرماتے ہیں کہ:

آہ! مولانا ظفر احمد رئیس کارواں علم کے کوہ بلند اور زہد کے شبلی صفات
عالم باقی و دائم کی طرف ہو کر رواں چھوڑ بیٹھے ہیں ہمیشہ کو جہان بے ثبات
اب کہاں وہ فیض علمی اور کہاں اصلاح حال اب کہاں وہ جامع شرع و طریقت نیک ذات
شمس علم ظاہر و باطن ہوا ہے غروب روز روشن بخت کا اب بن گیا تاریک رات
عارف باللہ حضرت بابا نجم احسن صاحب بگرامی نے یہ تاریخ وفات لکھی ہے۔

ظفر احمد زہے مرد حق آگاہ!

میں خلد شد مغفور باللہ

۱۳۹۴ھ





مفتی اعظم پاکستان
حضرت مولانا مفتی محمد شفیع دیوبندی رحمۃ اللہ علیہ

ولادت: ۱۳۱۴ھ

وفات: ۱۳۹۶ھ

از مولانا محمد اقبال قریشی مدظلہ:

مختصر احوال و سوانح مفتی اعظم پاکستان حضرت مولانا مفتی محمد شفیع صاحب دیوبندی قدس سرہ

برادر مکرم محترم جناب حافظ الحاج محمد اکبر شاہ صاحب بخاری زید مجدہ اپنے اکابر و اسلاف کے بارے میں جو عظیم خدمات انجام دے رہے ہیں، وہ کسی اہل علم سے پوشیدہ نہیں ہے۔ ان کی دو درجن سے زائد تصانیف اس وقت تک منظر عام پر آ چکی ہیں۔ جن میں ”اکابر علماء دیوبند“ ”کاروان تھانوی“ تحریک پاکستان اور علماء دیوبند حیات احتشام خطبات احتشام خطبات اکابر شیخ الاسلام پاکستان ذکر طیب سیرت بدر عالم مفتی اعظم پاکستان تذکرہ خطیب الامت بیس بڑے علماء ذکر خیر محمد سوانح خلیل اور حیات مالک قابل ذکر ہیں۔

آپ مفتی اعظم پاکستان رحمۃ اللہ علیہ کے خاص متعلقین میں سے ہیں اور حضرت پرکئی کتابیں تصنیف کر چکے ہیں۔ انہی میں زیر نظر ”کتاب“ ہے جو انشاء اللہ نہایت مفید کتاب ثابت ہوگی۔ انہی کے اصرار پر سیدی حضرت مفتی اعظم کے بارے میں یہ مختصر مضمون نظر قارئین ہے۔

اللہ تعالیٰ قبول فرمائے۔ آمین!

بندہ محمد اقبال قریشی غفرلہ ہارون آباد۔

ولادت باسعادت:

آپ مرکز علوم اسلامیہ قصبہ دیوبند کے مردم خیز علاقہ میں ۲۱/۲۰ شعبان المعظم ۱۳۱۴ھ کی درمیانی شب (مطابق جنوری ۱۸۹۶ء) کو پیدا ہوئے۔

ابتدائی حالات:

والد ماجد کا نام حضرت مولانا محمد یسین صاحب تھا جو دارالعلوم دیوبند کے تقریباً ہم عمر تھے۔ انہوں نے دارالعلوم کا وہ زمانہ اپنی آنکھوں سے دیکھا تھا کہ اس کے مہتمم سے دربان تک سب صاحب نسبت ولی اللہ تھے اور وہ خود بھی قطب عالم حضرت مولانا رشید احمد صاحب گنگوہی رحمۃ اللہ علیہ سے بیعت تھے۔ اس طرح حضرت مفتی صاحب نے جس ماحول آنکھ کھولی اور پرورش پائی وہ سراسر اسلامی اور مذہبی تھا۔ آپ کا اسم مبارک ”محمد شفیع“ بھی قطب عالم حضرت گنگوہی نے رکھا تھا۔

سلسلہ نسب:

حضرت مفتی صاحب قدس سرہ عثمانی خاندان کے چشم و چراغ تھے۔ چنانچہ خود فرماتے ہیں:

”میں نے اپنے خاندان کے بزرگوں سے متواتر یہ بات سنی ہے کہ ہمارا خاندان حضرت عثمان غنی رضی اللہ

عنه سے ہے۔“ (میرے والد ماجد ص ۶)

تعلیم و تربیت:

حضرت مفتی صاحب رحمۃ اللہ علیہ نے قرآن پاک دارالعلوم کے اساتذہ حافظ عبدالعلیم صاحب اور حافظ نامدار خاں صاحب سے پڑھا اور عربی، فارسی، اردو کی ابتدائی کتب اپنے والد ماجد حضرت مولانا محمد یسین صاحب سے پڑھیں۔ ۱۳۳۱ھ میں دارالعلوم دیوبند میں باقاعدہ داخل ہوئے اور ۱۳۳۵ھ میں محدث العصر حضرت علامہ انور شاہ کشمیری، شیخ الاسلام حضرت مولانا شبیر احمد صاحب عثمانی، شیخ الاسلام حضرت مولانا اعزاز علی صاحب مفتی اعظم حضرت مولانا عزیز الرحمن صاحب عالم ربانی حضرت مولانا سید اصغر حسین صاحب اور جامع المعقول والمنقول حضرت مولانا محمد ابراہیم صاحب اور حضرت علامہ رسول خاں صاحب (رحمہم اللہ اجمعین) سے زانوئے تلمذ کا شرف حاصل کرتے ہوئے درس نظامی کی تکمیل فرمائی۔

تعلیم و تدریس:

۱۳۳۶ھ آپ کی تعلیم و تدریس کا مشترکہ سال تھا جس میں فنون کی بقیہ کتب قاضی امیر زاہد اور امور عامہ کی تکمیل بھی فرمائی اور دارالعلوم میں اپنی ابتدائی کتابیں بھی اپنے اساتذہ کرام کے حکم سے پڑھائیں۔

مسند درس پر:

مرکز علوم اسلامیہ دارالعلوم دیوبند میں ۱۳۳۷ھ میں باقاعدہ تدریس شروع فرمائی اور پورے بارہ برس مختلف علوم و فنون کی متوسط اور اعلیٰ کتابوں کا درس دیا۔

مسند افتاء پر:

۱۳۳۹ھ میں مرکز علوم اسلامیہ دارالعلوم دیوبند جیسی بے مثال دینی درس گاہ کے صدر مفتی کے عہدہ جلیلہ پر متمکن

ہوئے اور پورے چودہ برس اس منصب جلیلہ کی ایسی بے نظیر خدمات انجام دیں جو ان شاء اللہ رہتی دنیا تک باقی رہیں گی۔ اس خدمت کے ساتھ ساتھ حدیث و تفسیر کی چند کتب بھی آپ کے زیر درس رہیں۔

تحریک پاکستان کی خاطر دارالعلوم دیوبند سے استعفاء:

۱۳۶۲ھ میں دارالعلوم کی چھبیس ۲۶ سالہ ناقابل فراموش خدمات کے بعد تحریک پاکستان میں بھرپور حصہ لینے اور دارالعلوم کا نظم و ضبط برقرار رکھنے کی خاطر آپ نے اپنی اسی محبوب مادر علمی سے استعفاء دے دیا اور خانقاہ امدادیہ تھانہ بھون تشریف لے گئے۔ عارف باللہ حضرت مولانا مفتی محمد حسن صاحب امرتسری فرماتے ہیں۔

”اس زمانہ میں حضرت حکیم الامت تھانویؒ نے ان کو مخاطب کر کے دیوان حماسہ کا یہ مصرعہ ادنیٰ تغیر کے ساتھ پڑھا۔“

اضاعوك واى فتى اضاعوا۔

پھر فرمایا جتنا مشاہرہ دارالعلوم سے آپ کو ملتا تھا اس سے زیادہ کا تو وعدہ نہیں کرتا، لیکن اتنا ضرور دوں گا۔ آپ یہاں میرے پاس ٹھہریں اور اطمینان سے کام کریں۔“

(احسن السوانح ص ۸۳۳)

بیعت و سلوک:

ابتداء بیعت حضرت شیخ الہند مولانا محمود الحسن صاحب رحمۃ اللہ تعالیٰ علیہ سے فرمائی، جب وہ مالٹا سے واپس دیوبند تشریف لائے تھے۔

خانقاہ تھانہ بھون میں ابتدائی حاضریاں:

اپنے والد ماجد کے ہمراہ حضرت امام ربانی مولانا رشید احمد گنگوہی قدس سرہ کے وصال کے بعد لاشعوری کے زمانہ میں پہلی حاضری ہوئی۔ اس کے بعد ۱۳۳۲ھ میں یونانی فلسفہ کے حصول تعلیم کے مشورہ کے لئے دوسری حاضری ہوئی۔ اس کے بعد ۱۳۳۳ھ میں سلوک و طریقت کی تعلیم کی نیت سے تیسری حاضری ہوئی۔ اس کے بعد ملک کے ہنگاموں روزمرہ کے انقلابوں اور فتنوں کے سبب جلد حاضری نہ ہو سکی۔

تجدید بیعت:

اس کے بعد ۱۳۴۶ھ میں تجدید بیعت فرمائی اور ۱۳۴۵ھ سے ۱۳۶۲ھ تک (حضرت حکیم الامت تھانویؒ کے وصال مبارک تک) مسلسل متعدد حاضریاں ہوتی رہیں۔

اجازت بیعت تلقین:

۱۳۴۹ھ میں حضرت حکیم الامت مولانا اشرف علی صاحب تھانوی رحمۃ اللہ علیہ نے آپ کو اجازت بیعت و تلقین

عطا فرما کر اپنے مجازین بیعت میں شامل فرمایا۔
حکیم الامت کی نظر میں:

حضرت مولانا مفتی جمیل احمد تھانوی رحمۃ اللہ علیہ فرماتے ہیں کہ:
 ”ایک مرتبہ حضرت حکیم الامت نے فرمایا کہ اللہ تعالیٰ نے مفتی محمد شفیع کی عمر دراز کرے مجھے ان سے دو
 خوشیاں ہیں ایک تو یہ کہ ان کے ذریعے علم حاصل ہوتا رہتا ہے اور دوسری یہ کہ اللہ تعالیٰ کا شکر ہے کہ
 میرے بعد بھی کام کرنے والے موجود ہیں۔“ (بحوالہ اکابر علمائے دیوبند)

علمی خدمات:

دنیا کے اسلامی ممالک، ملایا، انڈونیشیا، افغانستان، ایران، بخارا، سمرقند میں بھی آپ کے شاگردوں کی بڑی تعداد
 موجود ہے۔ آپ کے بلا واسطہ تلامذہ علماء کرام کی تعداد ہزاروں سے متجاوز ہے۔ اس کے علاوہ دوصد سے زائد تصانیف
 آپ کی علمی خدمات کا منہ بولتا ثبوت ہیں۔
دارالعلوم کراچی:

علاوہ ازیں سب سے بڑی علمی یادگار دارالعلوم کراچی ہے جو قیامت تک انشاء اللہ آپ کے لئے صدقہ جاریہ بنی
 رہے گی جسے آپ نے بے سروسامانی کی حالت میں شوال ۱۳۷۷ھ میں محلہ نانک واڑہ کی ایک عمارت میں آغاز فرمایا تھا
 اور اب الحمد للہ کورنگی میں ۱۵ ایکڑ کی وسیع اراضی میں خوشنما عمارت میں آباد ہے اور اس وقت پاکستان میں ثانی دارالعلوم
 دیوبند ہے۔

اس کے علاوہ ماہنامہ ”البلاغ“ ترجمان دارالعلوم کراچی بھی آپ کے باقیات صالحات میں سے ہے جس کا آغاز
 محرم ۱۳۸۶ھ میں فرمایا تھا اور آج انٹرنیشنل جریدہ ہے۔

فقہی خدمات:

آپ کی ساری زندگی فقہی خدمت کی آئینہ دار ہے۔ دارالعلوم دیوبند سے دارالعلوم کراچی کے قیام تک کا عرصہ
 بھی آپ کی فقہی خدمات سے خالی نہ رہا۔ جہاں بھی آپ تشریف رکھتے وہی دارالافتاء ہوتا۔ اس لئے آپ کی فقہی
 خدمات کا کوئی اندازہ بھی نہیں لگا سکتا۔

رند جو ظرف اٹھالے وہی ساغر بن جائے

جس جگہ بیٹھ کے پی لے وہی میخانہ ہے

ایک محیط اندازہ کے مطابق آپ نے دو لاکھ سے زائد فتاویٰ جاری فرمائے۔ حضرت مولانا مفتی عزیز الرحمن
 صاحب نے نقول فتاویٰ کو شائع کرنے کے قابل فرما کر ”عزیز الفتاویٰ“ کے نام سے شائع کرایا۔ حضرت حکیم الامت کے

”امدادی الفتاویٰ“ کو از سر نو بتویب کروا کر شائع فرمایا۔ اس کے علاوہ شاید ہی کوئی جدید پیش آمدہ مسئلہ ہو جس پر آپ نے جامع رسالہ تحریر نہ فرمایا ہو۔ سچ تو یہ ہے کہ آپ نے چھوٹے چھوٹے بے شمار بیش قیمت فقہی رسالے تحریر فرما کر بڑے بڑے ضخیم فتاویٰ کے دیکھنے سے بے نیاز کر دیا۔ ہر جدید فقہی موضوع پر آپ کا جامع رسالہ موجود ہے (مثلاً آلات جدیدہ کے شرعی احکام، رویت ہلال، اعضاء انسانی کی پیوند کاری، بیمہ کے احکام و مسائل، مسئلہ سود وغیرہ، دلائل القرآن علی مسائل النعمان، امداد المفتیین اور جواہر الفقہ بھی آپ کے فقہی خدمات کے شاہکار ہیں۔ وصال سے تقریباً گیارہ گھنٹے پیشتر (دن کے سوا بجے تک) آپ نے یہ خدمت سرانجام دی اور ایک فتویٰ پر دستخط فرمائے۔ دراصل آپ کو اس سے اس قدر مناسبت اور تعلق تھا کہ اس کی دعا فرمائی تھی۔ چنانچہ امداد المفتیین کی مختصر تاریخ میں تحریر فرمایا تھا:

”گو اصل خدمت فتاویٰ جو بہر حال دارالعلوم ہی کا فیض ہے اور اسی کی خدمت ہے بحمد اللہ جاری ہے اور

امید ہے دعا ہے کہ آخر دم تک جاری رہے۔“
حق تعالیٰ نے آپ کی یہ آرزو پوری فرمادی۔

مے وہد یزداں مراد متقیں
تو چنیں خواہی خدا خواہد چنیں

سیاسی خدمات:

حضرت مفتی صاحب قدس سرہ کو سیاسی ہنگاموں سے طبعاً دلچسپی نہ تھی۔ مگر ملکی و قومی اشد ضرورت کے موقع پر خدمت دین کے جذبہ سے شریک ہوتے تھے۔ چنانچہ تیسری جنگ عظیم کے بعد چندہ بلقان کے لئے حضرت شیخ الہند مولانا محمود الحسن رحمۃ اللہ علیہ کے ساتھ شرکت فرمائی۔

تحریک پاکستان میں شرکت:

نومبر ۱۹۴۵ء میں کلکتہ میں جمعیت علماء اسلام کی بنیاد ڈالی گئی جس کا مقصد اعظم پاکستان کے لئے جدوجہد کرنا تھا۔ کانپور کے ایک اجلاس میں شرکت فرما کر باقاعدہ ممبری قبول فرمائی اور تحریک پاکستان کی جدوجہد میں ہمہ تن مصروف ہو گئے۔ اسی سلسلہ میں حضرت قائد اعظم محمد علی جناح مرحوم سے ۱۲ فروری ۱۹۳۹ء اور ۹ جون ۱۹۴۷ء کو دیگر علماء کے ساتھ ملاقاتیں بھی فرمائیں۔ ریفرنڈم کے موقع پر حضرت شیخ الاسلام مولانا شبیر احمد عثمانیؒ کی معیت میں صوبہ سرحد کا تاریخی دورہ بھی فرمایا جس میں حق تعالیٰ شانہ نے شاندار کامیابی عطا فرمائی اور خود قائد اعظم نے مبارک باد پیش کی اور آپ کی خدمات کی تعریف کی۔

پاکستان میں دستور اسلامی کے لئے وطن مالوف سے ہجرت:

پاکستان کے لئے دستور اسلامی کا خاکہ مرتب کرنے کے لئے حضرت شیخ الاسلام مولانا شبیر احمد عثمانی رحمۃ اللہ علیہ کی دعوت پر اپنے اصلی وطن دیوبند کو خیر باد کہہ کر ۳۰ جمادی الثانی ۱۳۶۷ھ مطابق یکم مئی ۱۹۴۸ء کو پاکستان کی طرف

ہجرت کے لئے روانہ ہو گئے۔ (ہجرت کے ۱۳ برس بعد آپ پاکستان سے ایک بار اپنے علمی و روحانی وطن کو دیکھنے کے لئے گئے تھے جس کی تفصیل ”نقوش و تاثرات“ میں ہے۔ ۱۹۴۹ء میں قرارداد مقاصد کی ترتیب و تدوین میں آپ نے دن رات ایک کر دیئے۔ جو آپ کا عظیم کارنامہ ہے۔

بورڈ آف تعلیمات اسلام کی رکنیت:

پھر ۱۹۴۹ء ہی میں دستور ساز اسمبلی نے دستور سازی کے لئے ایک اسلامی مشاورتی بورڈ قائم کیا تو آپ کو اس بورڈ کا ایک اہم رکن منتخب کیا۔

بورڈ آف لاء کمیشن کی رکنیت:

حکومت پاکستان نے ۱۹۵۰ء میں موجودہ قوانین کو اسلامی ڈھانچہ میں ڈھالنے کے لئے بورڈ آف لاء کمیشن قائم کیا تو حضرت علامہ سید سلیمان ندویؒ کی درخواست پر ارباب حل و عقد نے آپ کو ممبر منتخب کیا۔

بائیس نکات:

۱۹۵۱ء میں علماء نے جو بائیس نکات مرتب کئے آپ ہی نے سرپرستی فرمائی تھی اور مولانا احتشام الحق تھانویؒ اس کے محرک و داعی تھے۔

جمعیت علمائے اسلام کی قیادت:

حضرت شیخ الاسلام مولانا شبیر احمد عثمانیؒ کے وصال کے بعد مغربی پاکستان کے بعض لوگوں نے اسی نام سے ایک جمعیت قائم کی جس کا اصلی مرکزی جمعیت سے کوئی تعلق نہ تھا۔ مسلسل شب و روز کی جدوجہد فرما کر آپ نے سب کو ایک پلیٹ پر جمع کیا۔

الیکشن ۱۹۷۰ء میں دینی خدمت:

سوشلزم کے خلاف فتویٰ دینے والے ۱۱۳ علمائے حقانی کی سرفہرست میں آپ شریک تھے۔ آپ نے ضعیفی اور علالت کے باوجود اس سلسلہ میں کافی تحریری کام کیا۔ سابق مشرقی پاکستان اور مغربی پاکستان کے بعض علاقوں کا دورہ بھی فرمایا:

ختم نبوت کے سلسلہ میں خدمات:

۱۳۴۰ھ میں قادیانی فتنہ اٹھا تو حضرت الاستاذ مولانا انور شاہ صاحب کشمیریؒ کے ارشاد سے ختم نبوت پر ایک جامع مکمل و مدلل کتاب تحریر فرمائی جو اپنی نظیر آپ بنی اور انشاء اللہ قیامت تک آپ کے لئے صدقہ جاریہ بنے گی۔ اسی دجل و فریب کا پردہ چاک کرنے کے لئے آپ نے حضرت مولانا محمد ادریس کاندھلویؒ اور مولانا بدر عالم میرٹھیؒ کے ساتھ ملک کا دورہ بھی فرمایا اور خود ان کے مرکز قادیان میں جلسہ منعقد کر کے مرزا کے اوہام باطلہ کی تردید فرمائی۔ فیروز پور پنجاب میں قادیانیوں نے مناظرہ کا چیلنج کیا تو اس تاریخی مناظرہ میں بھی آپ نے حضرت علامہ انور شاہ کشمیری علیہ الرحمۃ کے ساتھ

شرکت فرمائی تھی اور پھر شیخ الاسلام علامہ شبیر احمد عثمانیؒ کی قیادت میں متعدد شہروں کا دورہ بھی کیا۔
سلوک و تصوف کی خدمات:

سلوک و تصوف میں بھی آپ نے آخر دم تک اپنی بھرپور خدمات انجام دیں۔ سالکین سے آپ روزانہ ملاقات فرماتے اور قریب بیٹھنے کا وقت بھی دیتے۔ اتوار کی مجلس عام ہوتی جس میں دور دراز کے لوگ آ کر شریک ہوتے۔ یہ اہتمام وصال سے دو یوم پیشتر کے اتوار ۱۳ اکتوبر ۱۹۷۷ء تک جاری رہا سالکین کے خطوط کے جوابات خود تحریر فرماتے۔ آخر میں ضعف بصر اور علالت سے مجبور ہو کر جوابات مولوی محمد امین اشرف صاحب سے لکھواتے مگر جوابات ضرور دیتے۔ آپ کے مریدین کی تعداد بھی ہزاروں سے متجاوز ہے۔ ۱۴ حضرات کو آپ نے اجازت بیعت و تلقین بھی عطا فرمائی۔ خداوند قدوس حضرت مفتی صاحب رحمۃ اللہ علیہ کے اس فیض کو تا ابد باقی رکھیں۔ آمین! تصوف میں آپ نے متعدد کتب بھی تحریر فرمائیں اور بعض اہم کتابوں کے تراجم بھی تحریر فرمائے۔
اصلاح معاشرہ کے لئے خدمات:

حضرت مفتی صاحب رحمۃ اللہ علیہ کو معاشرہ کی اصلاح کا بڑا خیال تھا۔ اس سلسلہ میں متعدد تصانیف بھی فرمائیں۔ مثلاً گناہ بے لذت، نجات المسلمین، دافع الافلاس وغیرہ۔ اس کا آپ کو اتنا خیال تھا کہ اپنے وصیت نامہ میں بھی اصلاح معاشرہ کے لئے متعدد ہدایات و نصائح تحریر فرمائیں۔ کاش ہم سب کو اس پر عمل کی توفیق نصیب ہو۔ آمین۔
وصال مبارک:

حضرت مفتی صاحب رحمۃ اللہ علیہ کی کس کس خدمات کو گنایا جائے۔ سچ تو یہ ہے کہ آپ کی خدمات کا احاطہ و احصاء محال ہے۔

۔ ایں سخن رانیت ممکن اختتام

پس سخن کوتاہ باید والسلام

اسی طرح آخر دم تک دین اسلام کی خدمت کرتے رہے۔ ۱۰ شوال المکرم ۱۳۹۶ھ کی شب کو اپنی جان جان آفرین کے سپرد کر دی۔

انا لله وانا الیہ راجعون۔

حضرت ڈاکٹر عبدالحی صاحب عارفی (خلیفہ خاص حضرت حکیم الامتؒ نے نماز جنازہ پڑھائی اور مسجد دارالعلوم کے عقب میں مغربی سمیت پر اپنے ہی وقف کردہ قبرستان میں سپرد خاک کر دیئے گئے۔

ع پیوند خاک زہد و سخا ہوں ہزار حیف

ان ہی کے آخری نعت کے ایک مصرعہ ”دوزخ کی آنچ مجھ پہ الہی حرام“ سے نکلتی ہے۔ آپ نے پانچ حج اور متعدد

عمرے فرمائے۔ آخری عمرہ وصال سے ایک سال قبل رمضان المبارک ۱۳۹۵ھ میں فرمایا تھا۔
اولاد صالحہ:

آپ کے پانچ صاحبزادے اور پانچ صاحبزادیاں ہیں۔ بڑے صاحبزادے کا اسم گرامی حضرت مولانا ذکی ریکی مرحوم و مغفور ہے، جن کا وصال حضرت نور اللہ مرقدہ کی حیات مبارکہ (۱۰/ محرم ۱۳۹۵ھ) میں ہو گیا تھا۔ ”ادارہ اسلامیات لاہور“ ان کی یادگار ہے، جن کو ان کے تین صاحبزادے مولانا محمود اشرف، مسعود اشرف اور سعود اشرف بڑے سلیقہ سے چلا رہے ہیں۔ آپ شاعر بھی تھیں حضرت مفتی صاحب علیہ رحمہ نے آپ کی نعت اپنے رسالہ ”ذکر اللہ اور درود شریف کے فضائل و احکام میں درج فرمائی تھی۔ دوسرے صاحبزادے حضرت محمد رضی عثمانی صاحب جو ”دارالاشاعت کراچی“ کے مالک و سرپرست تھے۔ متعدد دینی کتب آپ ہی کی سرپرستی میں شائع ہوئیں۔ اس طرح دین کی اشاعت میں آپ معروف رہے ہیں۔ فالحمد للہ علی ذلک۔

تیسرے صاحبزادے جناب محمد ولی رازی ایم اے پروفیسر اسلامیات ہیں۔ جن کے دینی مضامین ”البلاغ“ میں شائع ہوتے رہتے ہیں۔ حضرت مفتی صاحب نے ان کی شادی پر سہرا لکھا تھا۔ جس کا ایک مصرعہ ہے:
 شرعی خوشی مناؤ کہ شادی ولی کی ہے

چوتھے صاحبزادے مولانا محمد رفیع صاحب عثمانی صاحب مدظلہ ہیں جو دارالعلوم کراچی کے صدر اور استاذ حدیث ہیں۔ اگر افتاء میں حضرت مفتی صاحب کا جانشین کہہ دوں تو بجا ہے۔ حضرت مفتی صاحب نے متعدد مسائل اپنی زیر نگرانی ان سے قلمبند کروائے تھے۔

پانچویں صاحبزادے مولانا محمد تقی عثمانی صاحب مدظلہ مدیر ماہنامہ ”البلاغ“ اور دارالعلوم کے استاذ حدیث ہیں۔ متعدد دینی کتابوں کے مصنف بھی ہیں اور شریعت سپریم کورٹ کے جج ہیں۔ سیدی حضرت مفتی صاحب نے آپ کی ایک کتاب علوم القرآن کے پیش لفظ میں تحریر فرمایا تھا ”دل سے دعا ہے کہ اللہ تعالیٰ میرے اس نور نظر کو عافیت کاملہ کے ساتھ عمر دراز نصیب فرماویں اور تمام شرور و آفات اور فتن ظاہرہ و باطنہ سے حفاظت کے ساتھ مزید دینی علمی خدمات کی توفیق عطا فرماویں اور صدق و اخلاص اور اپنی رضائے کامل عطا فرمائیں۔“

حضرت حکیم الاسلام مولانا قاری محمد طیب صاحب رحمۃ اللہ تعالیٰ علیہ فرماتے ہیں:

”عزیز تقی سلمہ سے ہماری اسیدیں زیادہ وابستہ ہیں۔ اب انہیں یہ سمجھ لینا چاہئے کہ وہ مفتی محمد شفیع ہیں۔“

(البلاغ ذوالحجہ ۹۶ھ)

دل سے دعا ہے کہ حق تعالیٰ ان کو حضرت مفتی صاحب کا سچا جانشین بنادے۔ آمین۔

۱۔ آپ کی خدمت دین کا یہ عالم تھا کہ دارالعلوم کی متصل خدمت و انتظامی ذمہ داری کے باوجود مختلف امراض و مشاغل کی حالت میں ۱۳۸۸ھ سے ۱۳۹۲ھ تک پانچ سال کے عرصہ میں سات ہزار صفحات پر مشتمل تفسیر ”معارف القرآن“ تحریر فرمائی جو دور حاضر کی تفاسیر میں اپنی مثال آپ ہے۔ انہی ایام میں دس فقہی مسائل بھی تحریر فرمائے جو جواہر الفقہ میں شامل ہیں۔

مشہور تلامذہ و خلفاء کے اسماء گرامی

- (۱) - شیخ الحدیث علامہ سید محمد یوسف بنوری صاحب رحمۃ اللہ علیہ بانی جامعۃ العلوم الاسلامیہ بنوری ٹاؤن کراچی و سابق امیر مجلس تحفظ ختم نبوت و رکن اسلامی نظریاتی کونسل و صدر وفاق المدارس العربیہ پاکستان۔
- (۲) - حضرت مولانا مسیح اللہ خاں صاحب خلیفہ مجاز حضرت تھانوی و سربراہ مدرسہ مفتاح العلوم جلال آباد ضلع مظفر نگر (بھارت)
- (۳) - حضرت مولانا سید محمد میاں صاحب رحمۃ اللہ علیہ سابق ناظم اعلیٰ جمعیت علماء ہند۔
- (۴) - شیخ الحدیث حضرت مولانا عبدالحق صاحب بانی و مہتمم دارالعلوم حقانیہ اکوڑہ خٹک (پشاور) و سابق رکن قومی اسمبلی پاکستان۔
- (۵) - عالم محقق حضرت مولانا محمد سرفراز خاں صاحب صفدر شیخ الحدیث نصرت العلوم گوجرانوالہ (پنجاب)۔
- (۶) - خطیب پاکستان حضرت مولانا احتشام الحق صاحب تھانوی بانی و مہتمم دارالعلوم الاسلامیہ ٹنڈوالہ یار سابق قائد مرکزی جمعیت علماء اسلام و سابق رکن اسلامی نظریاتی کونسل پاکستان۔
- (۷) - شیخ القراء حضرت مولانا قاری فتح محمد صاحب پانی پتی صدر شعبہ حفظ و تجوید دارالعلوم کراچی، مقیم حال مکہ مکرمہ۔
- (۸) - مولانا محمد انوار الحسن صاحب انور شیرکوٹی سابق صدر شعبہ فارسی اسلامیہ کالج فیصل آباد۔ (پنجاب)
- (۹) - حضرت مولانا سید حسن صاحب دیوبندی رحمۃ اللہ علیہ مجاز صحبت حضرت حکیم الامت تھانوی و سابق استاذ حدیث و تفسیر دارالعلوم دیوبند۔
- (۱۰) - حضرت مولانا مفتی رشید احمد صاحب لدھیانوی بانی و مہتمم اشرف المدارس ناظم آباد۔ کراچی۔
- (۱۱) - حضرت مولانا مفتی سیاح الدین صاحب رحمۃ اللہ علیہ رکن اسلامی نظریاتی کونسل پاکستان۔
- (۱۲) - حضرت مولانا سید بادشاہ گل صاحب رحمۃ اللہ علیہ مہتمم جامعہ اسلامیہ اکوڑہ خٹک۔ پشاور۔
- (۱۳) - حضرت مولانا سید انور الحسن بخاری فاضل دیوبند و سرپرست تنظیم اہل سنت پاکستان۔
- (۱۴) - حضرت مولانا عرض محمد صاحب رحمۃ اللہ علیہ بانی مدرسہ مطلع العلوم بروری روڈ۔ کوئٹہ بلوچستان۔

- (۱۵) - حضرت مولانا قاری رعایت اللہ صاحب مدظلہم - استاذ حدیث و سابق ناظم اعلیٰ دارالعلوم کراچی -
- (۱۶) - حضرت مولانا سبحان محمود صاحب مدظلہم استاذ حدیث و تفسیر و ناظم دارالعلوم کراچی -
- (۱۷) - حضرت مولانا غلام محمد صاحب دامت برکاتہم - استاذ حدیث و تفسیر دارالعلوم کراچی -
- (۱۸) - برادر عزیز مولانا محمد تقی صاحب عثمانی - استاد حدیث و مدیر ماہنامہ البلاغ و نائب مہتمم دارالعلوم کراچی و رکن اسلامی نظریاتی کونسل پاکستان -
- (۱۹) - حضرت مولانا قاضی عبدالکریم صاحب صدر مدرس نجم المدارس کلاچی ڈیرہ اسماعیل خان -
- (۲۰) - حضرت مولانا قاری عبدالعزیز شوقی صاحب انبالوی رحمۃ اللہ علیہ سابق صدر مدرس دارالعلوم الاسلامیہ لاہور -
- (۲۱) - حضرت مولانا مفتی عبدالحکیم صاحب رحمۃ اللہ تعالیٰ علیہ مفتی و استاد حدیث مدرسہ اشرفیہ سکھر و رکن مجلس منتظمہ دارالعلوم کراچی و خلیفہ مجاز حضرت مفتی اعظم رحمۃ اللہ علیہ -
- (۲۲) - حضرت مولانا صدیق احمد صاحب صدر نظام اسلام پارٹی و شیخ الحدیث جامعہ اسلامیہ پٹنہ چانگام بنگلہ دیش -
- (۲۳) - حضرت مولانا مصلح الدین صاحب کشور گنج ضلع یمن سنگھ بنگلہ دیش -
- (۲۴) - حضرت مولانا مفتی محی الدین صاحب خلیفہ مجاز حضرت مفتی اعظم و مفتی و استاد حدیث مدرسہ اشرف العلوم بڑا کڑہ ڈھاکہ -
- (۲۵) - مولانا عبدالقدوس صاحب صدر شعبہ عربی - پشاور یونیورسٹی -
- (۲۶) - حضرت مولانا مفتی سید عبدالشکور ترمذی مدظلہ بانی و مہتمم جامعہ حقانیہ ساہیوال ضلع سرگودھا -
- (۲۷) - حضرت مولانا مفتی محمد وجہیہ صاحب مدظلہم شیخ الحدیث مدرسہ مظاہر العلوم حیدرآباد و خلیفہ مجاز حضرت مفتی اعظم رحمۃ اللہ علیہ -
- (۲۸) - حضرت مولانا قاضی زید العابدین سجاد میرٹھی (مؤلف بیان اللسان)
- (۲۹) - حضرت مولانا امیر الزمان کشمیری صاحب رحمۃ اللہ علیہ مہتمم مدرسہ قاسم العلوم باغ - پونچھ آزاد کشمیر -
- (۳۰) - حضرت مولانا محمد یوسف خاں صاحب مہتمم و شیخ الحدیث دارالعلوم پلندری آزاد کشمیر -
- (۳۱) - مولانا عبدالصمد صارم صاحب (کئی کتب کے مصنف ہیں) -
- (۳۲) - مولانا سید آفتاب عالم مہاجر مدنی فرزند رشید حضرت مولانا سید بدر عالم میرٹھی مہاجر مدنی قدس سرہ -
- (۳۳) - مولانا میر امام الدین ہاشمی خلیفہ مجاز حضرت مفتی اعظم -
- (۳۴) - مولانا سید محمود حسن صاحب سنبھلی (خلیفہ مجاز حضرت مفتی اعظم) -
- (۳۵) - مولانا حکیم امداد اللہ صاحب احمد ذکی (مجاز بیعت حضرت مفتی اعظم رحمۃ اللہ علیہ)

- (۳۶) - حضرت مولانا مفتی محمد خلیل صاحب رحمۃ اللہ تعالیٰ علیہ بانی مدرسہ اشرف العلوم گوجرانولہ۔
- (۳۷) - حضرت مولانا مفتی محمد عبداللہ ملتانی رحمۃ اللہ علیہ سابق شیخ الحدیث جامعہ خیر المدارس ملتان۔
- (۳۸) - حضرت مولانا محمد عبید اللہ صاحب مدظلہم مہتمم جامعہ اشرفیہ لاہور۔
- (۳۹) - حضرت مولانا محمد شریف صاحب جالندھری رحمۃ اللہ علیہ سابق مہتمم جامعہ خیر المدارس ملتان۔
- (۴۰) - حضرت مولانا عبید اللہ انور سابق صدر انجمن خدام الدین و مہتمم مدرسہ قاسم العلوم لاہور۔
- (۴۱) - حضرت مولانا قاضی زاہد الحسنی صاحب رحمۃ اللہ تعالیٰ علیہ کیمبل پوری (مصنف تصانیف کثیرہ)
- (۴۲) - حضرت مولانا مفتی محمد رفیع عثمانی مدظلہم مہتمم و صدر دارالعلوم کراچی۔
- (۴۳) - حضرت مولانا مفتی عبدالرؤف صاحب سکھروی (خلیفہ مجاز حضرت مفتی اعظم رحمۃ اللہ علیہ)۔
- (۴۴) - حضرت مولانا عبدالرشید ربانی ناظم اعلیٰ مرکزی جمعیت علماء برطانیہ۔
- (۴۵) - احقر بندہ محمد اقبال قریشی غفرلہ ہارون آباد (خلیفہ حضرت مفتی اعظم)
- نوٹ: حضرت مفتی اعظم کے تفصیلی حالات ”البلاغ“ کے ”مفتی اعظم“ نمبر میں ملاحظہ فرمائیے۔



مولانا محمد محترم فہیم عثمانی صاحب:

ان کی یادوں میں گلوں کی خوشبو

شیخ العالم فقیہ اعظم حضرت مولانا مفتی محمد شفیع جیسی ہستی جو اپنی ذات میں علم و معرفت کا ایک جہان ہو، جو ایک ہی وقت میں مفسر قرآن بھی ہو اور محدث بھی، فقیہ بھی ہو اور صوفی بھی، خطیب بھی ہو اور متکلم بھی۔ جس کی زبان شریعت و طریقت کی وحدت کی ترجمان رہی ہو۔ جس کا قلم فقہ و تصوف کا حسین امتزاج ہو۔ جس کی تقریریں روحانی مریضوں کے لیے شفا کا پیغام ثابت ہوتی رہی ہوں اور جس کی تحریریں دقائق علمی اور وفائق ایمانی کا پیکر نظر آتی ہوں مختصر یہ کہ وہ ہستی جس کی ذات علوم ظاہری و باطنی کا مجمع البحرین ہو۔ اس کی حیات طیبہ کے بارے میں کوئی کیا لکھے اور کیسے لکھے۔ بالخصوص مجھ جیسا بے بضاعت انسان جو فی الحقیقت علم کی چاشنی تک سے بھی کما حقہ واقف نہیں حضرت مفتی صاحب نور اللہ مرقدہ جیسے تبحر عالم، بے مثال فقیہ، مقام ارفع و اعلیٰ پر فائز محدث و متکلم اور جامع الشریعت و الطریقت فاضل اجل کی زندگی کے کسی گوشے پر بھی قلم اٹھانے کی آخر جرأت کرے تو کیونکر؟ حضرت کی حیات طیبہ کے جس پہلو کی طرف بھی نظریں اٹھتی ہیں خیرہ ہو کر لوٹ آتی ہیں۔ میری نظروں کے لیے تو یہی بات انتہائی فخر کی ہے کہ انہوں نے اس ہستی کو قریب سے دیکھا ہے، جس کے سامنے بڑے بڑے اصحاب علم و فضل زانوئے تلمذتہ کرنا باعث فخر سمجھتے تھے۔ جس کی زبان سے نکلے ہوئے الفاظ علوم و حکم سے بھرپور مقولوں کی حیثیت کے حامل تھے اور جس کے قلم سے نکلی ہوئی تحریریں ہر مکتب فکر کے فاضلین کے درمیان سند کا درجہ رکھتی تھیں۔

متاع دو جہاں:

مجھے فخر ہے اور بجا طور پر فخر ہے کہ میں بھی حضرت مفتی صاحب نور اللہ مرقدہ کے محترم خانوادے کا ایک ادنیٰ سا فرد ہوں۔ مجھے بھی یہ شرف حاصل ہے اور میں اس شرف پر نازاں ہوں کہ میرے ذہن میں بھی چند ایسی بیش بہا یادیں محفوظ ہیں جن کا تعلق کسی نہ کسی طرح حضرت مفتی صاحب کی ذات اقدس سے رہا ہے اور اس لحاظ سے ان یادوں کو میں اپنی زندگی کا انمول سرمایہ کہوں تو بے جا نہ ہوگا۔

ع بلبل ہمیں کہ قافیہ گل شود بس است

یہ یادیں میرے لیے زندگی کا سرمایہ ہی نہیں متاع آخرت بھی ہیں۔ رب رحیم کی ذات سے امید ہے کہ وہ ان یادوں کو ایک ایسے وثیقے کے طور پر قبول فرمائے گا جو مجھ جیسے عاصی گنہگار کے لیے دخول جنت کا ضامن ثابت ہو سکے۔ اس کی رحمت سے کیا بعید ہے کہ وہ اپنے محبوب و مقرب بندے سے وابستہ ان یادوں کو میرے اعمال نامے میں سرفہرست لکھ کر مجھے جہنم سے رہائی کا پروانہ عنایت فرمادے اور میں خوشی سے پھولا نہ سماؤں۔ اپنا اعمال نامہ لوگوں کو دکھاتا پھروں اور کہوں ہاؤم اقراء و اکتبہ (لو میرا نامہ اعمال پڑھ لو) کہ یہی میرا سرمایہ ہے یہی میری متاع ہے۔

آخرت میں میرے لیے فخر و مسرت کا سامان بہم پہنچانے والی ان مقدس یادوں کو میں اس دنیا میں بھی اپنی تسکین قلب کا ذریعہ بنانا چاہتا ہوں۔ ان یادوں میں تو شہ آخرت بننے کی اہلیت ہے تو یہ صرف مجھ تک ہی کیوں محدود رہیں۔ یہ یادیں میرے ذہن سے حضرت مفتی صاحب نور اللہ مرقدہ سے تعلق رکھنے والے ہر فرد کے ذہن میں منتقل ہو کر اس کے محضر آخرت کا سرمایہ کیوں نہ بن جائیں۔ یہ یادیں محض یادیں ہی نہیں سفر آخرت کی تاریک راہوں کو منور کرنے والی وہ قدیلیں ہیں جو ہر مسافر آخرت کے لیے نشان منزل کا کام دے سکتی ہیں۔

یہ یادیں اگرچہ تہہ در تہہ میرے ذہن میں محفوظ ہیں مگر منتشر اور غیر مربوط صورت میں ہیں میں چاہتا ہوں کہ ان کو مربوط بنانے کے لیے تکلف کا استعمال کرنے کے بجائے وقت اور واقعہ کی ترتیب کا لحاظ کیے بغیر جو یاد بھی ذہن کے نہاں خانوں سے ابھر آئے آپ کے سامنے پیش کرتا چلا جاؤں۔

صوت ہادی:

ان یادوں میں وہ یاد جس کے نقوش میرے ذہن میں سب سے زیادہ نمایاں ہیں ان کا تعلق ایک ایسے واقعے سے ہے جو اپنے نتیجے کے اعتبار سے میری زندگی میں ایک اہم موڑ کی حیثیت رکھتا ہے اور اس لحاظ سے میرے لیے زبردست اہمیت کا حامل ہے۔ آج سے کوئی تیس چوبیس سال پہلے کی بات ہے۔ میری جوانی کا زمانہ تھا۔ دارالعلوم دیوبند کے دینی و علمی ماحول سے مجھے جدا ہوئے تقریباً سات آٹھ سال کا عرصہ گزر چکا تھا۔ والد محترم کا شفیق سایہ بھی میرے سر سے اٹھے تین چار سال بیت گئے تھے۔ میری دینی تعلیم کا وہ سلسلہ جو دارالعلوم سے منقطع ہونے کے بعد والد صاحب کی بلا واسطہ شاگردی میں چلتا رہا تھا اب اس کا رخ یکسر مغربی تعلیم کی طرف مڑ چکا تھا اور اس کے ساتھ ہی میری وضع قطع ایک مغرب زدہ نوجوان کے طرز و ادا کا مکمل نمونہ بن چکی تھی۔ انہی دنوں ایک روز شام کے وقت میں حسب معمول ادارہ اسلامیات (حضرت مفتی صاحب کے بڑے صاحبزادے برادر محترم مولانا محمد زکی کیفی کا کتب خانہ) پہنچا تو دیکھا حضرت مفتی صاحب رحمہ اللہ تعالیٰ تشریف فرما ہیں۔ مجھے کراچی سے حضرت کی تشریف آوری کا قطعاً کوئی علم نہ تھا۔ اس لیے حاضری کے لیے کسی اہتمام کا کوئی سوال ہی پیدا نہ ہوتا تھا۔ چہرہ تو ریش و بردت سے بے نیاز تھا ہی سر پر کوئی ٹوپی تک نہ

تھی۔ نہ جائے رفتن نہ پائے ماندن۔ چارونا چار سامنے جا کر سر جھکا کر بیٹھ گیا۔ حضرت نے میری طرف ایک نظر اٹھائی۔ میرے قریب ہی میرے خالہ زاد بھائی زاہد حسن انصاری بھی آئے بیٹھے تھے۔ وہ بھی میری طرح معلوم ہوتا ہے رنگے ہاتھوں پکڑے گئے تھے۔ حضرت مفتی صاحب نے ہم دونوں کی طرف مخاطب ہو کر بڑے حسرت آمیز لہجے میں فرمایا۔ ”مجھے تم دونوں کے بارے میں کسی کے سامنے یہ کہتے ہوئے شرم آتی ہے کہ تم دونوں میرے بھانجے ہو۔“ پھر میری طرف دیکھ کر خصوصیت سے فرمایا تمہارے بارے میں تو میں یہ بھی نہیں بتا سکتا کہ یہ مولانا مسلم جیسے باعمل عالم کا بیٹا ہے۔“ حضرت کے ان الفاظ میں کیا جادو تھا؟ میں بتا نہیں سکتا، وہیں سن ہو کر رہ گیا۔ میں وہ کیفیت بیان کرنے سے قاصر ہوں، جو حضرت مفتی صاحب کی زبان سے نکلنے والے ان الفاظ کو سن کر مجھ پر طاری ہوئی اگر میں یہ کہوں تو غلط نہ ہوگا کہ حضرت کے الفاظ میرے ہوش و حواس پر بجلی بن کر گرے۔ میرا سارا وجود جھنجھٹا اٹھا۔ اظہار ندامت کے لیے بھی کوئی لفظ میرے منہ سے نہ نکل سکا۔ گم سم بیٹھا رہا، تا آنکہ حضرت مفتی صاحب اٹھ کر تشریف لے گئے۔ ان الفاظ نے میری کایا ہی پلٹ دی۔ اپنے لباس سے مجھے نفرت ہونے لگی، اپنی وضع قطع سے گھن آنے لگی۔ وہاں سے اٹھا تو اس عزم کے ساتھ کہ اب مجھے مولانا مسلم جیسے باعمل عالم کا بیٹا اور مفتی محمد شفیع جیسے فقیہ زمان کا بھانجا بن کر دکھانا ہے۔

اس واقعہ کو بتیس سال کے قریب گزر چکے ہیں۔ اسی عزم کے سہارے میں آج تک بہ پیہم اپنی منزل کی جانب رواں دواں ہوں۔ اس عزم کو حقیقت میں بدل سکوں گا یا نہیں؟ یہ تو میں نہیں جانتا۔ لیکن اتنا ضرور جانتا ہوں کہ میں اب جو کچھ ہوں، اسی عزم کی بدولت ہوں اور یہ عزم عطیہ ہے حضرت مفتی صاحب رحمۃ اللہ تعالیٰ کے ان الفاظ کا جو مولانا انطاف حسین حالی کی زبان میں میرے حق میں یقیناً صوت ہادی ہی ثابت ہوئے اور جنہوں نے مجھے میری روح کی گہرائیوں تک جھنجھوڑ ڈالا۔

روحانی تصرف:

حضرت مفتی صاحب رحمۃ اللہ تعالیٰ کے الفاظ کے اس جادو کی آپ خواہ کوئی بھی تعبیر کریں۔ میں اسے حضرت مفتی صاحب کے روحانی تصرف کا کرشمہ کہوں گا۔ مجھے اس سے پہلے بھی میرے بہت سے بزرگوں اور محسنوں نے اس سلسلے میں بہت سی نصیحتیں متعدد بار کی تھیں مگر کسی نصیحت کا مجھ پر وہ اثر نہ ہوا جو حضرت مفتی صاحب کی زبان سے نکلنے والے سیدھے سادے ان دو جملوں سے ہوا۔ یہ یقیناً حضرت مفتی صاحب کا روحانی تصرف تھا جو کام کر گیا۔

حضرت مفتی صاحب کے الفاظ کی اس تاثیر کو روحانی تصرف قرار دینے پر میں اس لیے بھی مصر ہوں کہ اس کا تجربہ و مشاہدہ مجھے ایک اور موقع پر بھی ہوا۔ میری ایک بچی آٹھ نو سال کی عمر میں قضائے الہی سے اچانک فوت ہو گئی۔ چونکہ اس کی وفات بالکل اچانک ہوئی تھی، دو پہر دو بجے سر سام ہوا اور رات کے دو بجے سے پہلے وہ اللہ کو پیاری بھی ہو گئی اس لیے مجھے کسی طرح قرار نہ آتا تھا۔ ہزار ضبط کے باوجود آنسو تھے کہ تھمنے کا نام ہی نہ لیتے تھے۔ وفات کو تین چار روز گزر چکے

تھے مگر کرب اور بے چینی کا وہی عالم تھا۔ اتفاق سے حضرت مفتی صاحب کالاهور آنا ہوا تو ازراہ شفقت تعزیت کے لیے تشریف لائے۔ میری حالت دیکھ کر مجھے اپنے قریب بلایا اور نہایت آہستگی سے اپنا دست مبارک میرے سینے پر رکھ کر فرمایا ”جس کی امانت تھی اس نے واپس لے لی راضی برضا رہو صبر سے کام لو۔“ حضرت کا ہاتھ میرے سینے پر تھا اور یوں محسوس ہو رہا تھا جیسے میرے دل پر ہلکی ہلکی پھوار پڑ رہی ہو اور بھڑکتی ہوئی آگ بجھنے لگی ہو۔ سینے پر بدستور ہاتھ کا لمس تھا اور کانوں میں حضرت کے الفاظ گونج رہے تھے۔ ”جس کی امانت تھی اس نے واپس لے لی۔“ رستے ہوئے زخموں پر مرہم رکھ دیا گیا تھا۔ لمحوں کی دیر تھی میں صبر و سکون کی دولت سے مالا مال تھا۔

ان واقعات کو حضرت مفتی صاحب کی کرامت کا نام بھی دیا جاسکتا ہے۔ اگرچہ مفتی صاحب کی اصل کرامات تو آپ کا تقویٰ طہارت آپ کا تفقہ فی الدین شرعی علوم میں آپ کی مہارت و بصیرت بے لوث خدمت دین اور بے غرضانہ تلقین رشد و ہدایت ہیں۔ ان میں سے ہر کرامت پر ایک مستقل مضمون لکھا جاسکتا ہے۔ مگر یہ میرے مقام سے اوپر کی چیزیں ہیں۔ میں تو صرف چند یادوں کے نقوش صفحہ قرطاس پر منتقل کرنے کا ارادہ لے کر چلا ہوں۔ چنانچہ مجھے انہی تک محدود رہنا چاہئے۔

تفقہ فی الدین:

حضرت مفتی صاحب کے تفقہ فی الدین کے ذکر پر ایک اور واقع کی یاد میرے ذہن کی سطح پر ابھر رہی ہے۔ اس واقعے کو حضرت مفتی صاحب رحمۃ اللہ علیہ کے تفقہ فی الدین کا ایک نمونہ کہا جاسکتا ہے۔ یہ ان دنوں کی بات ہے جب یہودیوں کے ہاتھوں مسجد اقصیٰ کو آگ لگنے کا حادثہ رونما ہوا۔ کچھ زیادہ عرصہ نہ ہوا تھا۔ سارا عالم اسلام مضطرب اور بے چین تھا۔ حضرت مفتی صاحب کالاهور آئے ہوئے تھے اور اپنے سب سے بڑے صاحبزادے مولانا محمد زکی کیفی مرحوم کے یہاں مقیم تھے۔ بعد نماز عصر راقم الحروف ملاقات کے لیے حاضر ہوا۔ مجلس میں جا کر بیٹھا ہی تھا کہ کسی صاحب نے فلسطین پر یہودیوں کے قبضے اور پھر مسجد اقصیٰ کو آگ لگا دینے کے حوالے سے سوال کر دیا کہ قرآن کے قطعی ارشادات سے تو سمجھ میں یہ آتا ہے کہ دنیا میں یہودیوں کو ہمیشہ ذلت و مسکنت کا سامنا کرنا پڑے گا۔ مگر اب امر واقعہ اس کے خلاف نظر آتا ہے۔ اس کی وجہ کیا ہے؟ حضرت مفتی صاحب رحمہ اللہ نے اس سوال کے جواب میں ایک بڑی جامع تقریر فرمائی جس سے سائل اور حاضرین مجلس سب ہی مطمئن ہو گئے۔ یہ ساری تقریر لفظ بہ لفظ تو ذہن میں محفوظ نہیں رہی۔ البتہ اس کا لب لباب مجھے آج تک یاد ہے۔ حضرت مفتی صاحب نے سورۃ بنی اسرائیل کے پہلے رکوع کا حوالہ دیتے ہوئے فرمایا تھا کہ قرآن کریم نے بنی اسرائیل کی سرکشی اور اس کے نتیجے میں دشمنوں کے ہاتھوں ان کی تباہی کے دو واقعے ذکر کرنے کے بعد اس قسم کے معاملات میں اپنا ضابطہ بیان فرمایا ہے کہ:

(یعنی تم اگر پھر نافرمانی و سرکشی کرو گے تو پھر ہم اسی طرح سزا و عذاب میں مبتلا کر دیں گے)۔

یہ ضابطہ قیامت تک کے لیے ارشاد ہوا ہے اور اس کے مخاطب اگرچہ بنی اسرائیل ہیں، لیکن مسلمانوں کو اس ضابطہ کی اطلاع دینے سے مقصود یہ ہے کہ تم بھی اس ضابطہ الہیہ سے مستثنیٰ نہیں ہو تم اگر اللہ اور اس کے رسول کی اطاعت سے انحراف کرو گے تو تم پر بھی تمہارے دشمنوں اور کافروں کو مسلط کر دیا جائے گا اور جس طرح مجوسی اور رومی بادشاہوں کے ہاتھوں یہودیوں کے معاہدے بھی محفوظ نہ رہے تھے اسی طرح تمہارے دشمنوں کے ہاتھوں تمہاری مساجد بھی محفوظ نہ رہ سکیں گی۔ مسجد اقصیٰ کو آگ لگانے کے حالیہ واقع سے اس قرآنی ارشاد کی تصدیق ہو رہی ہے۔ مسلمانوں نے خدا اور رسول کو بھلا دیا تو وہی ضابطہ الہیہ سامنے آیا کہ کروڑوں عرب مسلمانوں پر چند لاکھ نفوس پر مشتمل ایک ایسی قوم غالب آگئی جو دنیا میں سب سے زیادہ ذلیل و خوار سمجھی جاتی رہی ہے۔ ان کے ہاتھوں مسلمانوں کے جان و مال کو بھی نقصان پہنچا اور اس عظیم المرتبت مسجد کی بھی بے حرمتی ہوئی جس کو تمام انبیاء کا قبلہ رہنے کا شرف حاصل ہے۔ یہ واقعہ یہود کو کوئی عزت کا مقام نہیں دیتا، البتہ مسلمانوں کے لیے ان کی سرکشی کی سزا ضرور ہے۔ اس کے بعد حضرت مفتی صاحب نے یہود کی دائمی ذات و مسنت کی حقیقت بیان کرتے ہوئے سورہ آل عمران کی مشہور آیت کے حوالے سے فرمایا کہ اس سے مراد یہ ہے کہ یہ لوگ خواہ کتنے ہی مال دار اور کیسی ہی قوت و اقتدار کے مالک کیوں نہ ہو جائیں ہمیشہ تمام اقوال عالم کے درمیان ذلیل و حقیر ہی سمجھے جائیں گے۔ جس کا بس چلے گا ان کو اپنا تابع فرمان بنالے گا۔ سوائے دو صورتوں کے کہ یا تو اللہ ہی ان میں سے بعض کو اپنے قانون میں امن دے دے جیسے عورتیں بچے اور وہ اجبار و غیرہ جو مسلمانوں سے برسر پیکار نہ ہوں یا دوسری صورت یہ کہ کسی دوسری قوم کی پشت پناہی میں آ کر محفوظ و مامون ہو جائیں۔ پھر فرمایا کہ فلسطین میں یہودیوں کی حکومت قائم ہو جانے سے کسی شبہ میں پڑنے کا کوئی جواز نہیں۔ سب جانتے ہیں کہ یہ حکومت درحقیقت یہودیوں کی نہیں ہے ان کے سرپرستوں کی ہے۔ امریکہ اور برطانیہ کا سایہ نہ ہو تو یہ حکومت ایک دن بھی قائم نہ رہ سکے۔ بنی اسرائیل فی الحقیقت آج بھی غلام ہیں۔ اگرچہ بظاہر قوت و اقتدار کے مالک نظر آتے ہیں۔

مہارت علمی:

حضرت مفتی صاحب رحمہ اللہ کی اس تمام تقریر میں سب سے زیادہ حیران کن بات یہ تھی کہ درمیان میں مفتی صاحب جا بجا مختلف مفسرین کے اقوال بطور حوالہ پیش فرماتے جاتے تھے حالانکہ سامنے کوئی کتاب نہ تھی۔ معلوم ہوتا تھا ذہن میں سب کچھ اس ترتیت کے ساتھ محفوظ ہے کہ ذہن کے جس ورق کو چاہتے ہیں پلٹتے ہیں اور مطلوبہ مواد نکال کر پیش کر دیتے ہیں۔ حاضرین میں سے بعض لوگ تعجب سے ایک دوسرے کا منہ تک رہے تھے۔ یہ بات تھی بھی واقعی بڑی عجیب۔ مگر میری نظر میں مفتی صاحب کی مہارت علمی کے لیے یہ بالکل معمول کی بات تھی۔ کیونکہ میں مفتی صاحب کی ذات سے اس سے بھی عجیب تر کا صدور ہوتا دیکھ چکا تھا اور جس وقت مفتی صاحب تقریر فرما رہے تھے میرے ذہن میں وہی واقعہ

گردش کر رہا تھا۔ ایک مرتبہ لاہور سے لالکپور تک کے سفر میں مجھے حضرت مفتی صاحب رحمہ اللہ تعالیٰ کی معیت نصیب ہوئی۔ حضرت مفتی صاحب کسی تبلیغی جلسے میں مہمان خصوصی کی حیثیت سے مدعو تھے۔ درمیان راہ میں کسی جگہ کسی مدرسے کا سنگ بنیاد رکھنا بھی پروگرام میں شامل تھا۔ اب مجھے مدرسے اور مقام کا نام یاد نہیں آ رہا۔ سفر میں میرے علاوہ حضرت مفتی صاحب کے بڑے صاحبزادے برادر محترم مولانا محمد زکی کیفی مرحوم بھی تھے۔ بلکہ اس سفر میں حضرت مفتی صاحب کی معیت کا شرف مجھے انہی کی سفارش پر نصیب ہوا تھا۔ یہ سفر بذریعہ کارطے ہو رہا تھا۔ بہر حال جو بات میں بتانا چاہتا تھا وہ یہ ہے کہ دوران سفر میں نے دیکھا کہ حضرت مفتی صاحب نے اپنے بیگ میں سے کچھ کاغذات نکالے اور قلم لے کر کچھ تحریر فرمانا شروع کر دیا۔ سفر کا اکثر حصہ حضرت مفتی صاحب لکھنے میں مصروف رہے اور جس روانی سے لکھنا شروع کیا تھا اسی روانی سے آخر تک قلم چلتا رہا۔ ایک بار بھی یہ نوبت نہ آئی کہ حضرت مفتی صاحب نے قلم روک کر کچھ سوچا ہو۔ میں پچھلی سیٹ پر حضرت مفتی صاحب کے ساتھ ہی بیٹھا ہوا تھا۔ جھک کر پڑھنا تو خلاف ادب تھا، مگر میں نے اندازہ لگایا کہ حضرت مفتی صاحب اردو میں کچھ تحریر فرما رہے تھے مگر کہیں کہیں عربی عبارات بھی نظر آتی تھیں۔ بعد میں مولانا محمد زکی مرحوم کی زبانی معلوم ہوا کہ تفسیر معارف القرآن کا کچھ حصہ تھا جو دوران سفر بایں طور مرتب ہو رہا تھا۔ اللہ اللہ میری عقل دنگ رہ گئی۔ اتنا عظیم الشان کام اور اس قدر اعتماد کے ساتھ۔ اب میری سمجھ میں آیا کہ وہ درمیان میں عربی عبارات یقیناً تفسیری احادیث کا متن ہی ہوں گی یا پھر مفسرین کے اقوال جو استشاد کے طور پر مفتی صاحب نے پیش کیے ہوں گے۔

کشف:

لالکپور کے اس سفر میں ایک اور عجیب واقعہ پیش آیا۔ مدرسہ اشاعت العلوم جامع مسجد لالکپور میں حضرت مفتی صاحب کے قیام کا انتظام تھا۔ اس مدرسے کا نام ہم بچپن سے سنتے آئے تھے کیونکہ حضرت مولانا محمد مسلم عثمانی تقریباً بائیس سال اس مدرسہ کی صدر مدرس کے فرائض انجام دیتے رہے تھے۔ جب کبھی چھٹیوں میں ہمارے پاس دیوبند تشریف لاتے تو مختلف احباب سے گفتگو کے دوران حضرت والد صاحب کبھی کبھی اس مدرسے کے احوال بیان فرماتے تو ہمارے کانوں میں بھی پڑتے اس طرح اس مدرسے کے کچھ تفصیلی حالات سے بھی ہم باخبر تھے۔ مگر آنکھوں سے اس مدرسے کو دیکھنے کا اتفاق کبھی نہ ہوا تھا۔ حضرت مفتی صاحب کا قیام یہاں ہوا تو مدرسے کی عمارت اور درسگاہیں وغیرہ دیکھنے کا خوب موقع ملا۔ یہ تو مجھے معلوم تھا کہ اسی مدرسے کے کسی کمرے میں والد صاحب کی رہائش بھی تھی مگر متعین طور پر پتہ نہ تھا کہ وہ کون سا کمرہ ہے۔ اس کمرے کو دیکھنے کا اشتیاق تھا اس لیے حضرت مفتی صاحب رحمہ اللہ تعالیٰ کے سامنے بھی یہ خواہش زبان پر آ گئی۔ مدرسے کی عمارت دیکھتے دیکھتے ہم کتب خانے میں پہنچے تو حضرت مفتی صاحب فرمانے لگے بھئی معلوم ہوتا ہے کتب خانہ بننے سے پہلے یہی کمرہ مولوی مسلم صاحب کی رہائش کے لیے استعمال ہوتا ہوگا کیونکہ مجھے اس کمرے میں سلسلہ نقشبندیہ کی مہک رچی بسی معلوم ہوتی ہے (حضرت والد صاحب رحمۃ اللہ علیہ سلسلہ نقشبندیہ سے منسلک تھے) اس وقت تو

بات آئی گئی ہو گئی، مگر صبح کو ناشتے پر جہاں مدرسے کے عمائدین اور کچھ معززین شہر بھی موجود تھے ایک نابینا حکیم صاحب نے جن کا نام پوری طرح میرے ذہن میں محفوظ نہیں رہا شاید عبد المجید نام تھا از خود ہی مدرسہ اشاعت العلوم کے گذشتہ حالات بیان کرتے ہوئے حضرت والد صاحب رحمۃ اللہ علیہ کا ذکر چھیڑ دیا اور اسی ذکر کے دوران وہ یہ بھی بتلا گئے کہ والد صاحب کی رہائش اسی کمرے میں رہتی تھی جہاں اب کتب خانہ ہے۔ میں یہ سن کر حیران رہ گیا۔ حضرت مفتی صاحب رحمۃ اللہ علیہ کے الفاظ میرے کانوں میں گونج رہے تھے اور میں سوچ رہا تھا کہ اللہ تعالیٰ اپنے محبوب و مقرب بندوں کو شاید حواس خمسہ کے علاوہ بھی کچھ نامعلوم حائے عطا فرما دیتا ہے۔

وعظ کی اثر آفرینی:

لاہور کے سفر کا ذکر چل رہا ہے تو جی چاہتا ہے کہ اس سفر میں حضرت مفتی صاحب کی جو تقریر سننے کا مجھے موقع ملا اس کے بارے میں اپنے کچھ تاثرات سپرد قلم کرتا چلوں۔ میری زندگی میں یہ پہلا موقع تھا کہ حضرت مفتی صاحب رحمۃ اللہ تعالیٰ کی کوئی مبسوط تقریر کسی جلسے میں میں نے سنی ہو۔ اس سے پہلے درس قرآن سننے کا موقع ضرور ملا۔ ریڈیو پاکستان سے حضرت کا جو درس نشر ہوتا تھا وہ تو پابندی سے سنتا ہی تھا۔ بعض مساجد میں بھی ایک دو بار بالمشافہ حضرت کے درس قرآن سے فیض یاب ہونے کا موقع نصیب ہوا، مگر وعظ و تقریر کی صورت میں حضرت کا خطاب سننے کا یہ میرا پہلا ہی موقع تھا۔ وعظ کیا تھا۔ اثر انگیزی کا ایک مرقع تھا۔ یوں محسوس ہوتا تھا کہ ہر بات دل سے نکل رہی ہے اور بلا واسطہ دلوں پر ہی پڑ رہی ہے۔ آپ کا طرزِ مخاطب اس قدر دلکش اور اتنا دل نشین تھا جیسے حضرت مفتی صاحب میرے ہی دل کی بات ارشاد فرما رہے ہیں اور میرا خیال ہے کہ سامعین میں سے ہر ایک کا یہی حال تھا کیونکہ ہر شخص ہمہ تن گوش نظر آ رہا تھا۔ رات گئے تک وعظ جاری رہا۔ مگر مجال ہے جو کوئی اپنی جگہ سے ہلا بھی ہو۔ حضرت کے وعظ میں جو بات خاص طور پر میں نے نوٹ کی وہ یہ تھی کہ دین کے بارے میں جدید ذہن کے شبہات کے ازالہ کی طرف آپ خاص توجہ فرماتے تھے۔ اس روز کے وعظ کا موضوع کچھ یاد پڑتا ہے جو حقوق اللہ و حقوق العباد سے متعلق تھا۔ نفس مضمون تو کچھ بھی اب ذہن میں محفوظ نہیں۔ پندرہ سولہ سال سے بھی زیادہ ہی عرصہ ہونے کو آیا۔ تاہم مجموعی طور سے یہ تاثرات اب تک میرے ذہن میں محفوظ ہے کہ حضرت مفتی صاحب موضوع سے متعلق تمام شبہات و استراضات کو کرید کرید کر از خود سامنے لا رہے تھے اور پھر جواب میں ان کی اصل حقیقت و اشکاف کرتے وقت ایسا عجیب و غریب منطقی و عقلی استدلال پیش فرما رہے تھے کہ تصدیق و تائید کے سوا کوئی چارہ نظر نہ آتا تھا۔ تقاریر اور مواعظ تو اس سے پہلے بھی مختلف بزرگوں سے سننے کا خاصا موقع ملا تھا اور بعد میں بھی بہت سننے میں آئے مگر حق یہ ہے کہ حضرت مفتی صاحب کا وعظ اپنی مثال آپ ہی تھا۔

بے مثل درس قرآن:

جن لوگوں کو ریڈیو پاکستان سے حضرت مفتی صاحب کا درس قرآن سننے کا موقع ملا ہے وہ خوب جانتے ہیں کہ

حضرت مفتی صاحب کا صرف وعظ ہی نہیں درس قرآن بھی اپنی مثال آپ ہی ہوتا تھا۔ قرآنی علوم و حکم کی شرح کرتے وقت ایسے ایسے اسرار و نکات مختصر مگر جامع انداز میں بیان فرماتے کہ عقل دنگ رہ جاتی تھی۔ کمال کی بات یہ تھی کہ حضرت کا درس عوام و خواص اور طلباء و علماء سب کے لیے یکساں فیض کا حامل ہوتا تھا۔ ہر کوئی اپنی اپنی استعداد کے مطابق اس سے مستفیض ہو سکتا تھا، جہاں علماء کے لیے دقائق علمی کا خزانہ ہوتا تھا، وہاں ایک عام آدمی کے لیے حقائق ایمانی کا سرچشمہ بھی تھا۔ جیسا کہ میں نے پہلے بھی عرض کیا درس قرآن کی بالمشافہ مجلس میں مجھے بہت کم نصیب ہوئی۔ شاید صرف دو بار مجھے یہ موقع ملا۔ ایک مرتبہ نیلا گنبد کے قریب مسجد علی احمد میں اور دوسری بار واپڈا کالونی مال روڈ کی جامع مسجد میں مجھے یاد ہے نیلا گنبد والے درس میں مولانا کوثر نیازی بھی موجود تھے۔ اس وقت تک انہوں نے خازن سیاست میں قدم نہیں رکھا تھا۔ ہفت روزہ شہاب نکالا کرتے تھے۔ درس کے بعد بے ساختہ ان کے منہ سے نکلا ”ایسا درس اس سے پہلے کبھی سننے میں نہیں آیا۔“ بالکل اسی قسم کے خیالات کا اظہار واپڈا کے بڑے بڑے افسران کی زبان سے بھی اسی وقت سنا گیا جب مولانا مشرف علی تھانوی کی درخواست پر حضرت مفتی صاحب نے واپڈا کالونی کی جامع مسجد کی نماز کے بعد درس دیا تھا۔

للہیت اور اخلاص:

بات دراصل صرف تقریر و وعظ یا درس قرآن ہی کی نہیں۔ مفتی صاحب رحمہ اللہ تعالیٰ جو کچھ بھی فرماتے تھے انتہائی دل سوزی سے فرماتے تھے۔ اللہ کے بندوں کو اطاعت الہیہ سے غافل دیکھ کر انہیں دلی قلق ہوتا تھا۔ ان کی خواہش ہوتی تھی کسی طرح یہ غفلت دور ہو جائے۔ چنانچہ اصلاح کی غرض سے جب کچھ ارشاد فرماتے تو الفاظ دل کی تہوں سے اٹھ اٹھ کر باہر آتے ظاہر ہے ایسی حالت میں وہ تمام تر اثر انگیزی میں ڈوبے ہوتے اور مخاطب کے سیدھے دل پر جا کر لگتے۔ اثر انگیزی کا یہ عالم حضرت مفتی صاحب کی عام گفتگو میں بھی علیحدہ محسوس ہو جاتا تھا۔ اس کا تجربہ مجھے اس زمانہ میں بارہا ہوا جس زمانے میں حضرت کی رہائش لسبیلہ والے مکان میں تھی اور بعد عصر کی مجلس میں مجھے اکثر و بیشتر حضرت کی خدمت میں حاضری نصیب ہو جاتی۔ میرا ان دنوں کراچی تبادلہ ہو گیا تھا۔ تقریباً چار پانچ ماہ میں کراچی ہی مقیم رہا۔ میں اس زمانے میں سٹیٹ بینک آف انڈیا میں ملازم تھا۔ بینک سے فارغ ہو کر میکلوڈ روڈ سے سیدھا لسبیلہ پہنچ جاتا۔

مجلس کا انداز:

مجلس کیا ہوتی تھی؟ سنت نبوی کا مکمل نمونہ ہوتی تھی۔ نہ کوئی ٹھاٹھاٹ نہ کوئی رکھ رکھاؤ۔ سادگی اور پاکیزگی کا مرقع۔ باہر لان میں صفیں یا دریاں بچھی ہوتیں۔ درمیان میں زمین پر ہی حضرت مفتی صاحب ”تشریف فرما ہوتے“ ارد گرد لوگوں کا ہجوم ہوتا۔ اس ہجوم میں بڑے بڑے ارباب ثروت و دولت بھی نظر آتے، اعلیٰ تعلیم یافتہ اور معمولی پڑھے لکھے لوگ بھی بیٹھے دکھائی دیتے۔ مفتی صاحب گفتگو شروع فرماتے تو ہر کوئی ہمہ تن گوش ہو جاتا۔ للہیت اور اخلاص میں ڈوبی ہوئی باتیں۔ چھوٹے چھوٹے حملے، مختصر مگر جامع، دقیق رموز و نکات اور عجیب اسرار و حکم بھی بیان ہو رہے ہیں تو ایسی

آسان اور عام فہم زبان میں کہ ہر کوئی اپنے اپنے ظرف علمی کے مطابق ان سے فیض یاب ہو رہا ہے۔
اثر انگیزی کا عالم:

باتوں میں اثر انگیزی کا یہ عالم کہ میں نے متعدد بار بعض لوگوں کی آنکھوں میں آنسو تیرتے دیکھے۔ خود میرا یہ عالم ہوتا کہ حضرت کی مجلس میں پہنچ کر میرا دل دنیا اور اس کے بکھیڑوں سے متنفر ہو جاتا۔ جی چاہتا سب کچھ چھوڑ چھاڑ کر بس اللہ ہی کا ہو رہوں۔ سنتے آئے تھے کہ اللہ والوں کی مجلس میں خدایا داتا ہے۔ حضرت مفتی صاحب کی خدمت میں پہنچ کر اس کا عملی مشاہدہ ہو جاتا۔ حضرت کی زبان سے حلال روزی کمانے اور حرام روزی سے بچنے کا ذکر سنتا، تو میرا ذہن فوراً اپنی ملازمت کی طرف منتقل ہو جاتا۔ سوچتا بینک کی ملازمت تو خالصتاً ایک سودی ادارے کی ملازمت ہے اس لحاظ سے میری کمائی میں حرام شامل ہو گیا ارادہ کرتا کہ بینک سے استعفیٰ دے دوں مگر پھر بچوں کی کفالت کا مسئلہ سامنے آ کھڑا ہوتا۔ حضرت کی مجلس میں حاضری کے بعد ہر چہن شدید ہو جاتی۔ آخر ایک روز موقع پا کر حضرت مفتی صاحب سے اپنے دل کی اس خلش کا اظہار کر رہی دیا۔ آپ نے سن کر فرمایا، یہ خلش تو بڑی مبارک ہے، مگر بینک کی ملازمت اس وقت تک نہ چھوڑنا جب تک کوئی دوسری ملازمت نہ مل جائے ورنہ تنگدستیوں اور پریشانیوں میں گرا دیکھ کر شیطان تمہیں کسی غلط راہ پر لگانے میں کہیں کامیاب نہ ہو جائیں بینک کی ملازمت گناہ سمجھتے ہوئے کرتے رہو اور کوئی متبادل ملازمت بھی تلاش کرتے رہو۔ جو نہی مل جائے چھوڑ دینا۔ حضرت مفتی صاحب کی یہ نصیحت دل کو لگی کسی متبادل ملازمت کی تلاش میں دن رات ایک کر دیا۔ مگر تین چار ماہ اسی طرح گزر گئے اور ناکامی رہی۔ ادھر بینک کی حرام کی کمائی کا خیال میری جان کا روگ بن کر رہ گیا۔ ایک روز جو مجلس میں حاضر ہوا تو اتفاق کی بات حضرت مفتی صاحب دعا کے موضوع پر گفتگو فرما رہے تھے۔ دوران گفتگو آپ نے فرمایا حرام کمائی کھانے والے کی دعا بھی قبول نہیں ہوتی۔ بس کچھ نہ پوچھے، حضرت کا یہ جملہ سنتے ہی مجھ پر کیا گزری۔ اگرچہ اس مضمون سے متعلق حدیث بارہا سنی بھی تھی اور پڑھی بھی تھی مگر اس وقت حضرت مفتی صاحب نے جس کیفیت اور دل سوزی کے ساتھ یہ جملہ ادا کیا۔ میں بتلا نہیں سکتا کہ کس طرح اس نے مجھے لرزا کر رکھ دیا۔ مجلس سے اٹھا تو میں اپنے طور پر دل میں یہ عزم بالجزم لے کر اٹھا کہ اب خواہ کچھ ہو جائے بینک میں ملازم کی حیثیت سے قدم نہ رکھوں گا۔ اس کے بعد جو کچھ ہو اس کی تفصیل میں جانا بے کار ہے۔ مختصر اُیوں سمجھ لیجئے کہ اگلے ہی روز سے میں نے بینک کو ہمیشہ کے لیے خیر باد کہہ دیا اور ایک پرچون کی دکان کھول کر بیٹھ گیا۔ اگرچہ وہ زیادہ دیر نہ چل سکی مگر اللہ نے کچھ عرصہ بعد ہی پہلے ایک پرائیویٹ فرم میں ایک معقول ملازمت دلوا دی پھر وہاں سے بھی میں واپدائی کی ملازمت میں آ گیا۔

خانگی زندگی کی جھلک:

بہر حال مجھے بتلانا یہ تھا کہ بینک کی حرام کمائی سے یہ نجات مجھے محض حضرت مفتی صاحب کی مجلسوں میں حاضری کی بدولت نصیب ہوئی۔ للہیت اور اخلاص میں ڈوبی ہوئی، حضرت کی باتیں آخر رنگ لائیں۔ کراچی میں میرے قیام کا یہ

زمانہ اگرچہ میرے لیے بہت ہی پریشانیوں کا موجب بھی رہا۔ مگر اس لحاظ سے بہت مبارک بھی تھا کہ اس زمانے میں حضرت مفتی صاحب کی خدمت میں حاضری کا موقعہ خوب ملتا رہا۔ مجلس کے بعد اکثر تو میں باہر سے باہر ہی واپس آ جاتا مگر کبھی کبھی محترمہ ممانی صاحبہ کی خدمت میں سلام عرض کرنے کے لیے اندر گھر میں بھی جانا ہو جاتا، کبھی ازراہ شفقت حضرت مفتی صاحب خود بھی اندر چلنے کا اشارہ فرما دیتے۔ اندر جاتا تو چائے کی پیالی یا کم از کم پان سے ضرور نوازا جاتا۔ اپنے اہل خانہ کے ساتھ حضرت کا طرز عمل بالکل خیر کم خیر کم لاہلہ کا مصداق نظر آیا۔ نہ تصنع، نہ بناوٹ، نہ بلا ضرورت رکھ رکھاؤ نہ لے جارعب جمانے کا انداز نہ خواہ مخواہ کے وقار کی فکر، بعض مرتبہ میں نے دیکھا کہ ممانی صاحبہ گھر کے کسی ضروری کام میں مصروف ہیں اور مفتی صاحب کو پان کی ضرورت ہوتی ہے تو خود ہی پان لگانا شروع کر دیا ہے۔ یہاں کراچی میں تو خیر اتنا زیادہ مجھے حضرت کی خانگی زندگی کے مشاہدے کا اتفاق نہیں ہوا مگر بچپن میں مجھے یاد ہے، دیوبند میں ہم اکثر حضرت کے گھر چلے جاتے۔ اور بعض اوقات گھنٹوں بہن بھائیوں کے ساتھ مل کر کھیلتے رہتے تھے۔ اس وقت کی حضرت کی زندگی کا انداز بھی نظروں میں ہے۔ فی الواقع خیر کم خیر کم لاہلہ کا زندہ نمونہ تھی۔ اسی طرح دوسری جانب حضرت کی تمام اولاد اور دیگر اہل خانہ کا حضرت مفتی صاحب کے ساتھ جو سلوک تھا وہ اپنی مثال آپ تھا۔ یوں محسوس ہوتا تھا جیسے حضرت مفتی صاحب محض گھر کے ایک سرپرست ہی نہیں بلکہ ان سب کے مربی و معلم اور ہادی و رہنما بھی ہیں۔ والٹیر کا وہ مشہور فقرہ حضرت مفتی صاحب کے حق میں اپنی معنویت سے محروم نظر آتا ہے۔ جس کے الفاظ یہ ہیں۔ No man is a hero to his valet (کوئی شخص اپنے گھر کا ہیرو نہیں ہو سکتا) کوئی ہو یا نہ ہو لیکن حقیقت یہ ہے کہ حضرت مفتی صاحب اپنے گھر کے ہی ہیرو تھے اور یہ بات حضرت مفتی صاحب رحمۃ اللہ علیہ کی عظمت کی دلیل ہے۔

فروتنی و انکساری:

حضرت مفتی صاحب رحمۃ اللہ علیہ کی یہ عظمت اس وقت اپنی انتہائی بلندیوں کو چھوتی ہوئی نظر آتی ہے جب ہم دیکھتے ہیں کہ اس قدر عظیم انسان ہونے کے باوجود آپ فروتنی اور انکساری کا پیکر تھے۔ حضرت کی فروتنی اور انکساری کا بھی ایک روح پرور منظر دیکھنے کا اتفاق ہوا۔

حضرت مفتی صاحب لاہور تشریف لائے ہوئے تھے۔ آپ کا معمول تھا کہ لاہور میں جب تک قیام رہتا شام کے وقت ادارہ اسلامیات ضرور تشریف لاتے۔ مشتاقان زیارت کا بھی شام کے وقت وہیں ہجوم رہتا۔ ایک روز ایسی ہی ایک شام راقم الحروف بھی زیارت کے لیے پہنچا تو دیکھا حضرت مفتی صاحب کسی کا فون نمبر ملا رہے ہیں۔ کال ملی تو اندازہ ہوا کہ حضرت مولانا داؤد غزنوی سے گفتگو مقصود ہے۔ رابطہ قائم ہوا اور حضرت مفتی صاحب نے گفتگو شروع کی تو سننے اور دیکھنے والے حیرانی سے تک رہے تھے۔ حضرت مفتی صاحب کے طرز تخاطب سے ایسا انداز ہوتا تھا جیسے کوئی بہت معمولی آدمی کسی بڑی ہستی سے مصروف گفتگو ہے۔ حضرت مفتی صاحب فرما رہے تھے۔ ”اگر آپ اجازت مرحمت فرمائیں تو

زیارت کے لیے حاضر ہونا چاہتا ہوں۔“ دوسری طرف سے بھی معلوم ہوتا ہے جواب میں اسی خواہش کا اظہار ہو رہا تھا کہ آپ ”تکلیف نہ فرمائیں میں خود حاضر ہوتا ہوں۔ اب مفتی صاحب کی طرف سے بار بار یہ اصرار ہے کہ میں خود حاضر ہو رہا ہوں، ادھر دوسری طرف مولانا داؤد غزنوی کو کسی طرح یہ گوارا نہیں کہ حضرت تکلیف فرمائیں۔ وہ اس پر بضد ہیں کہ آپ چند منٹ توقف فرمائیں۔ مجھے اپنی خدمت میں پہنچا ہی سمجھئے۔ بالآخر مولانا داؤد غزنوی نے اپنی ضد پر اصرار کرتے ہوئے مفتی صاحب کے جواب کا انتظار کئے بغیر فون بند کر دیا اور تھوڑی دیر بعد ادارہ اسلامیات میں کھڑے نظر آئے۔ اب دونوں کی ملاقات کا منظر دیدنی تھا۔ ایک دوسرے کے آگے بچھے جا رہے تھے۔ معاف کے بعد کرسیوں پر آئے سائے بیٹھے تو دونوں ہی اسی طرح مودب کر دیکھنے والا حیران۔ شاید کوئی شاگرد بھی اپنے استاد کے سامنے اس طرح نہ بیٹھتا ہوگا بات چیت شروع ہوئی تو معلوم ہوا حضرت مفتی صاحب نے مولانا داؤد غزنوی کے بارے میں کوئی خواب دیکھا وہ سنا مقصود تھا۔ پورا خواب تو اب میرے ذہن سے نکل گیا۔ اتنا یاد ہے کہ اس میں حضرت مولانا داؤد غزنوی کے بارے میں روضہ نبوی علی صاحبہا الصلوٰۃ والسلام پر حاضری اور سلام پیش کرنے کا ذکر تھا۔ حضرت مفتی صاحب خواب سناتے جا رہے تھے اور مولانا داؤد غزنوی کی آنکھوں سے فرط جذبات سے آنسو بہہ رہے تھے۔ بیان کرتے کرتے مفتی صاحب کی آواز بھر آگئی۔ ان دونوں حضرات کی یہ کیفیت دیکھ کر ارد گرد بیٹھے ہوئے تقریباً ہر شخص پر رقت کا عالم طاری تھا اور ہر کوئی معلوم ہوتا تھا انتہائی ضبط سے کام لے رہا تھا۔ یہ منظر کیسا روح پرور تھا بیان نہیں ہو سکتا۔

حب نبویؐ کی عظمت کا احساس:

روضہ اطہر سے متعلق حضرت مفتی صاحب کی زبان سے سنا ہوا ایک اور واقعہ یاد آ گیا۔ مگر اب یہ یاد نہیں آ رہا کہ میں نے یہ واقعہ حضرت مفتی صاحب سے کب اور کہاں سنا تھا، تاہم اتنی بات یقینی ہے کہ یہ واقعہ حضرت مفتی صاحب نے کسی ایک سفر حج سے واپسی کے بعد سنایا تھا۔ فرمایا ”روضہ اطہر پر حاضری کے وقت یوں تو ہمیشہ ہی میری عجیب کیفیت ہوتی ہے۔ مگر اس بار ایک روز جو میں روضہ اقدس پر سلام کے لیے حاضر ہوا تو عجیب ہی معاملہ پیش آیا، دل ایسا قابو سے باہر ہوا لگتا تھا کہ ابھی باہر آگرے گا۔ اسی عالم میں ذہن نے کہا کہ تیری یہ حالت اس محبت کی بنا پر ہے جو صاحب روضہ سرکارِ دو عالم ﷺ کے لیے تیرے دل میں موجزن ہے۔ آنے کو تو یہ خیال ذہن میں آ گیا مگر مفتی صاحب فرماتے ہیں معاف مجھے یہ احساس ہوا کہ یہ تو بہت بڑا دعویٰ ہے۔ اس دعوے کی برداشت کی صلاحیت کہاں سے آئے گی۔“ پھر فرماتے ہیں ”اس کے فوراً بعد مجھے محسوس ہوا جیسے میرا بدن کانپ رہا ہے۔ روضہ اطہر سے لوٹ آیا جائے۔ قیام تک نہ پہنچنے پایا تھا کہ لرزہ شدید ہو گیا اور دیکھتے ہی دیکھتے بدن بخار سے تپنے لگا۔ تھوڑی دیر بعد مجھے کوئی ہوش نہ تھا، میں کہاں ہوں۔ مسلسل چوبیس گھنٹے کے بعد ہوش آیا تو گرتا پڑتا روضہ اطہر پر پہنچا اور اپنی گستاخی کی معافی مانگی کہ یہ عاصی اور محبت کا دعویٰ۔

چہ نسبت خاک رابا عالم پاک

تعبیر خواب:

رحمت دو عالم ﷺ کے ذکر مبارک پر مجھے اپنا ایک خواب یاد آ گیا، جو ابتداء میں میرے لیے بڑی الجھن کا سبب بنی رہی۔ مگر میرے استفسار پر جب حضرت مفتی صاحب نے اس کی تعبیر بتلائی تو معلوم ہوا الجھن کی کوئی وجہ سرے سے تھی ہی نہیں۔ یہ ان دنوں کی بات ہے جب میرے والد ماجد حضرت مولانا محمد مسلم عثمانی نور اللہ مرقدہ کی وفات کو تھوڑا ہی عرصہ گزرا تھا۔ میں نے ایک رات خواب میں دیکھا کہ میں کسی دریا کے پل پر دریا کی طرف منہ کئے کھڑا ہوں۔ اچانک کیا دیکھتا ہوں کہ دریا کی ٹھاٹھیں مارتی ہوئی لہروں میں سے کچھ انسانوں کے سر ابھرنے شروع ہوئے اور پل کے قریب آتے آتے وہ پورے جسم کے ساتھ پانی پر گویا چلتے ہوئے میری طرف بڑھنے لگے اور ذرا قریب ہوئے تو دیکھا کہ سب سے آگے آگے نبی کریم ﷺ تشریف لارے ہیں۔ آپ نے اپنے کاندھوں پر میرے والد مرحوم کو اٹھایا ہوا ہے اور پیچھے پیچھے بہت سے لوگ سر جھکائے چلے آ رہے ہیں یہیں تک دیکھ پایا تھا کہ آنکھ کھل گئی۔ طبیعت بہت پریشان ہوئی۔ نبی کریم ﷺ کے شانہ مبارک اور والد مرحوم کوئی ربط سمجھ میں نہ آتا تھا۔ نبی کریم ﷺ کی شان میں گستاخی کی طرف ذہن منتقل ہوتا تھا تو تصور ہی سے دل لرز اٹھتا تھا۔ بڑی الجھن تھی کسی کے سامنے یہ خواب سنانے کی بھی ہمت نہیں ہو رہی تھی۔ میری خوش قسمتی، ایک روز مفتی صاحب والدہ محترمہ سے ملنے گھر پر ہی تشریف لے آئے۔ میں نے موقع غنیمت جانا اور اپنا خواب من و عن سنا کر اپنی الجھن کا اظہار بھی کر دیا۔ مفتی صاحب نے سنتے ہی فرمایا، اس میں پریشانی کی کیا بات ہے۔ تم نے کبھی کسی باپ کو اپنے کاندھوں پر اپنے بچے کو ازراہ محبت اٹھاتے نہیں دیکھا۔ پوری تعبیر تو حضرت صاحب کی زبان مبارک سے بعد میں سنی۔ اس ایک فقرے نے ہی میری ساری الجھن چشم زدن میں دور کر کے رکھ دی۔ اپنی کم عقلی پر بہت افسوس ہوا۔ پھر حضرت مفتی صاحب نے مزید وضاحت کرتے ہوئے فرمایا کہ تمہارا یہ خواب بڑا مبارک ہے۔ اتباع سنت اور بے لوث خدمت دین کے صلے میں تمہارے والد کو نبی کریم ﷺ کے دربار میں محبوبیت کے مقام سے نوازا گیا ہے اور پیچھے پیچھے آنے والے وہ لوگ ہیں جو تمہارے والد کی زندگی میں ان کی تعلیم و تربیت اور ان کی تحریروں تقریر سے مختلف طریقوں سے فیض یاب ہوتے رہے اور اب اتباع سنت کی راہ پر گامزن ہو کر تمہارے والد کے لیے صدقہ جاریہ کا سبب بن رہے ہیں۔ حضرت مفتی صاحب کی تعبیر بتلانے سے پہلے یہ خواب جتنی عجیب تھی، تعبیر بتلانے کے بعد اتنی ہی مبارک نظر آئی۔

عنایت خاص:

اس مبارک خواب کی مبارک تعبیر کے ساتھ ہی حضرت مفتی صاحب کی ذات اقدس سے وابستہ میرے ذہن میں محفوظ یادوں کا سلسلہ بھی ختم ہونے کو ہے۔ یہ منتشر یادیں اگر آپ کو بے ربط نظر آئیں تو اس میں میری کوتاہی کو دخل ہے اور اگر خوش قسمتی سے یہ تمام یادیں بغیر کسی کوشش کے از خود ہی آپس میں مربوط ہو گئی ہیں تو یقین رکھئے کہ یہ سب کچھ

حضرت مفتی صاحب رحمہ اللہ تعالیٰ کے ذکر کی برکت ہے۔ ان بابرکت یادوں کا تذکرہ ختم کرنے سے پہلے میں حضرت مفتی صاحب نور اللہ مرقدہ کی ایک ایسی عنایت کا ذکر کرنا ضروری سمجھتا ہوں۔ جو حضرت مفتی صاحب نے محض ازراہ کرم گستری بغیر میرے کسی استحقاق کے مجھ پر فرمائی۔ یہ حضرت کے وصال سے تقریباً پانچ سال پہلے کی بات ہے حضرت مفتی صاحب رحمۃ اللہ علیہ کے بڑے صاحبزادے برادر محترم حضرت مولانا محمد زکی کیفی مرحوم ایک بار کراچی میں ہفتہ عشرہ قیام فرمانے کے بعد واپس آئے تو آتے ہی مجھے خوشخبری سنائی کہ میں اس مرتبہ والد صاحب (حضرت مفتی صاحب) کی جانب سے تہارے لیے ایک ہدیہ لے کر آیا ہوں۔ ہدیہ! مجھ جیسے لاشی محض کے لیے اور حضرت مفتی صاحب کی جانب سے! میری حیرت کی کوئی انتہا نہ تھی۔ تھوڑی دیر کے بعد ایک بندل مولانا زکی کیفی مرحوم نے میرے ہاتھ میں تھما دیا۔ کھول کر دیکھا تو حضرت مفتی صاحب رحمۃ اللہ علیہ کی عظیم تصنیف تفسیر معارف القرآن کی دوسری جلد تھی۔ خوشی سے میرے ہاتھ کاپنے لگے۔ سرورق پر حضرت مفتی صاحب نے اپنے دستخطوں سے لکھا ہوا تھا۔ ”ہدیہ برائے برخوردار عزیز محمد محترم سلمہ“ میں تصور بھی نہیں کر سکتا کہ حضرت مجھ ناچیز کی اس طرح عزت افزائی فرمائیں گے۔ یوں محسوس ہوتا تھا۔ حضرت نے مجھے فرش سے اٹھا کر عرش پر لے جا کر کھڑا کیا ہے۔ میں مولانا محمد زکی کیفی مرحوم کو جو اس عظیم تحفے کو مجھ تک پہنچانے کا سبب بنے تھے تشکر اور احسان مندی کی نظروں سے دیکھتا ہی رہ گیا۔

حوصلہ افزائی:

میں سمجھتا ہوں اس میں حضرت مفتی صاحب کے پیش نظر میری حوصلہ افزائی تھی۔ میری بدلتی ہوئی حالت اور دین کی طرف میری رغبت کو دیکھ کر حضرت اس سے پہلے مختلف طریقوں سے میری حوصلہ افزائی کر چکے تھے۔ مولانا محمد زکی کیفی مرحوم ہی کی زبانی مجھ تک یہ بات بھی پہنچتی تھی کہ حضرت میرے حالات سنتے ہیں تو اپنی مسرت کا اظہار فرماتے ہیں۔ یہ اظہار مسرت بھی ظاہر ہے اس ناچیز کی حوصلہ افزائی کے لیے ہی تھا۔ جن دنوں میں حضرت مفتی صاحب کی کتاب ”احکام حج“ کا انگریزی میں ترجمہ کر رہا تھا تو معلوم ہوا کسی مجلس میں حضرت مفتی صاحب نے میرے لیے بڑی تحسین و تعریف کے کلمات استعمال فرمائے ہیں۔ جو کام خود میرے لیے انتہائی شرف کا باعث ہو اور جس کا میرے سپرد کیا جانا ہی خود میری احسان مندی کا باعث ہو اس کام میں میرے لیے تحسین و تعریف کی گنجائش کہاں مگر حضرت مفتی صاحب کی عظمت تھی کہ مجھ جیسے ناکارہ لوگوں کی حوصلہ افزائی کا بھی کوئی موقع ہاتھ سے نہ جانے دیتے۔

حضرت مفتی صاحب رحمۃ اللہ علیہ کی جانب سے اس عاجز کی یوں حوصلہ افزائی میں زیادہ تر دخل حضرت مولانا محمد زکی کیفی مرحوم کی ذات کو بھی تھا۔ مجھے معلوم ہے مولانا زکی کیفی مرحوم کو میرے ساتھ ایک قلبی تعلق تھا اور میرے ذرا سے کام کو بہت خوش ہو کر حضرت مفتی صاحب کے سامنے نمایاں کر کے پیش کرتے تھے۔ مجھے یقین ہے تفسیر معارف القرآن بطور ہدیہ دلانے میں انہوں نے ضرور حضرت مفتی صاحب رحمۃ اللہ علیہ کے سامنے میری سفارش کی ہوگی۔ اللہ

تعالیٰ ان کو جزائے خیر دے اور جنت الفردوس میں درجات عالیہ عطا فرمائے۔ وہ حضرت مفتی صاحب کے دست مبارک سے تفسیر معارف القرآن کا ہدیہ دلا کر میرے لیے اس دنیا میں ہی جنت کی خوشی مہیا کر گئے۔

حضرت مفتی صاحب رحمۃ اللہ علیہ کی جانب سے اس بیش بہا ہدیہ کے ذکر کے ساتھ ہی یادوں کا یہ سلسلہ اختتام پذیر ہوتا ہے۔ آخر میں ان یادوں کے وسیلے سے اللہ تبارک و تعالیٰ کے سامنے دست بدعا ہوں کہ وہ ان متبرک یادوں کے فیوض و برکات سے بھی مجھے پوری طرح بہرہ مند فرمائے۔ اس طرح کہ حضرت مفتی صاحب کی ذات اقدس سے وابستہ ان یادوں کے نقوش میرے سفر آخرت کا نشان منزل بن جائیں۔ آمین یا رب العالمین۔



از مولانا کوثر نیازی مرحوم:

مفتی اعظم پاکستان مولانا مفتی محمد شفیع رحمۃ اللہ علیہ

اب ٹھیک یاد نہیں کہ مفتی اعظم پاکستان حضرت مولانا مفتی محمد شفیع مرحوم سے میری پہلی ملاقات کب ہوئی البتہ یہ تفصیل حافظہ میں ضرور تازہ ہے کہ پہلے پہل آپ کی زیارت ادارہ اسلامیات انارکلی لاہور میں ہوئی تھی۔ سن ۱۹۵۵ء تھا یا ۱۹۵۶ء ادارہ اسلامیات ان کے بڑے صاحبزادے مولانا زکی کیفی مرحوم نے قائم کیا تھا انارکلی کے پر رونق مرکز میں عین بائبل بک سوسائٹی کے سامنے اس سے کچھ ہی فاصلے پر نگینہ بیکری اور مکتبہ کارواں واقع تھے۔ جہاں اکثر شام کو لاہور کے مشہور ادیبوں اور شاعروں کا جھگھٹا رہتا نگینہ بیکری کی تو چائے مشہور تھی اور مکتبہ کارواں کے مالک عبدالحمید جالندھری کی وضع داری اور مہمان نوازی اس سے کچھ ہٹ کر مولانا زکی نے اسلامی کتابوں کی یہ دکان کھولی تھی جہاں بھارت سے چھپنے والی مطبوعات بھی ہوتی تھیں اور دوسری نادر نایاب تفاسیر اور مجموعہ ہائے احادیث بھی مولانا زکی عجیب قانع اور متوکل انسان تھے اور عجیب و غریب خوبیوں کا مجموعہ دن میں تو اکثر اپنی سیٹ پر بیٹھے قرآن کی تلاوت کرتے رہتے۔ گاہک آتا تو ملازم ہی اسے اٹینڈ کرتا۔ عصر کے بعد وہ دوستوں کی محفل کے دولہا ہوتے۔ غزل بہت اچھی کہتے تھے (اب ان کی وفات کے بعد ان کے صاحب زادوں نے ان کا مجموعہ کلام ”کیفیات“ کے نام سے شائع کر دیا ہے) اور اچھی غزل کہنے والوں کے بڑے قدردان بھی تھے لاہور کے شاعر ادیب اور علماء تو ان عصری مجلسوں میں آیا ہی کرتے تھے۔ ملک کے کسی مقام سے کوئی بھی شاعر و عالم آتا ادارہ اسلامیات میں حاضری دیئے بغیر واپس نہ جاتا۔ آغا شورش کاشمیری مرحوم حضرت احسان دانش حضرت نظر امروہوی جناب کلیم عثمانی اور راقم الحروف تو ان کے مستقل حاضر باش تھے۔ کبھی کبھی حضرت ماہر القادری یا مولانا ظفر احمد انصاری کراچی سے آ جاتے تو ان کا قیام زکی صاحب ہی کے دولت کدہ پر ہوتا اور دن بھر وہ ادارہ اسلامیات ہی میں نشست فرما رہتے ماہر مرحوم کی سخن آفرینیاں اور ترنم ریزیاں تو خیر عروس اردو کے ماتھے کا جھومر تھیں بہت کم لوگوں کو معلوم ہے کہ حضرت مولانا ظفر احمد انصاری بھی شعر و سخن کا نہایت اعلیٰ ذوق رکھتے ہیں۔ جوانی میں تو باقاعدہ شعر بھی کہتے رہے ہیں۔ ان بزرگوں کی آمد سے محفل میں اور گرمی پیدا ہو جاتی۔ ایک ایسی ہی محفل میں جہاں حضرت شورش بھی موجود تھے ماہر صاحب نے ایک فی البدیہہ نظم کہی تھی باقی اشعار تو

یاد نہیں ایک مصرع اب تک ذہن میں ہے۔

ہائے وہ محفل جہاں شورش بھی تھا شورش بھی تھی

تو میں عرض کر رہا تھا کہ ادارہ اسلامیات کی ایک ایسی ہی شورش انگیز محفل میں اول اول حضرت مولانا مفتی محمد شفیع دیوبندی کی زیارت ہوئی تھی۔ بوٹا ساقد، مختصر جسامت، سفید نورانی ڈاڑھی، تیکھے نقوش، ماتھے پر روشن محراب، آنکھوں میں علم کا نور، شیروانی اور پانجامہ زیب تن، سر پر پگڑی، پاؤں میں جرابوں کے ساتھ دیسی جوتا، بچے تلے قدم، باتوں میں تواضع کی خوشبو، گفتگو کرتے کرتے کبھی کبھی ایک آہ دل دوز، اب ان کے خدو خال اور وضع قطع یاد کرتا ہوں تو ایک عجیب دلکش سراپا نگاہوں میں گھوم جاتا ہے۔ مولانا زکی مرحوم سے تعلقات بھائیوں کی طرح تھے۔ حضرت مفتی صاحب نے بھی اسی نسبت سے شفقت پداری سے سرفراز فرمایا۔ بس پھر کیا تھا یہ رشتہ روز بروز استوار ہوتا چلا گیا۔ وہ تشریف لاتے تو بھائی زکی کے گھر پر ناشتے سے لے کر کھانے تک میری حاضری لازم و ملزوم تھی کبھی کبھی حضرت مفتی صاحب کے داماد جو یو۔ پی سوڈا وائر فیکٹری کے مالک تھے اپنی نواں کوٹ کی عالی شان کوٹھی میں ضیافت کرتے تو میں بھی ان کے ہم رکاب ہوتا بارہا غریب خانہ پر بھی قدم رنجہ فرمایا۔ اب ان محفلوں کو یاد کرتا ہوں تو دل تھام کر رہ جاتا ہوں ہائے! کیا صحبتیں تھیں جو خیال و خواب ہو کر رہ گئی ہیں۔

مقدور ہو تو خاک سے پوچھوں کہ اے لیم

تو نے وہ گنج ہائے گراں مایہ کیا کئے

۱۹۶۰ء میں میں نے لاہور سے ہفت روزہ ”شہاب“ جاری کیا تو حضرت مفتی صاحب ریڈیو پاکستان سے درس قرآن نشر فرمایا کرتے تھے جو ملک اور بیرون ملک ہر جگہ انتہائی احترام سے سنا جاتا تھا۔ میری تجویز پر آپ نے ہفت روزہ ”شہاب“ میں اس کی بالاقساط اشاعت منظور فرمائی اس کا فائدہ یہ ہوا کہ انہیں ساتھ ساتھ مسودہ پر نظر ثانی کا بھی موقع مل گیا یہ سلسلہ اشاعت کوئی سات آٹھ سال جاری رہا تا آنکہ آپ نے ”معارف القرآن“ کے نام سے آٹھ جلدوں میں قرآن حکیم کی پوری تفسیر قلم بند کر دی ”دارالاشاعت“ کراچی نے بڑے اہتمام سے شائع بھی کر دیا ہے۔ تفسیر کے علاوہ فتویٰ نویسی تو خیر آپ کا اوڑھا بچھونا تھا ہی ہزاروں ہزار فتویٰ آپ کے قلم سے نکلے اور مطبوعہ صورت میں بھی موجود ہیں۔ اللہ تعالیٰ نے آپ کو تفقہ فی الدین کے لحاظ سے جو مقام عطا فرمایا تھا۔ اس لحاظ سے آپ بجا طور پر مفتی اعظم پاکستان کہلائے فتوؤں کے علاوہ بھی بیسیوں کتابیں آپ کے قلم سے نکلیں جن میں زبان کی فصاحت و بلاغت بھی ہے اور علم کی گہرائی اور گیرائی بھی۔ تالیف و تصنیف کے ساتھ ساتھ درس و تدریس اور خطبہ و ارشاد کا سلسلہ بھی جاری تھا۔ لاہور میں ان کا خطاب ہوتا تو بڑے شوق سے شریک ہوتا۔ بہت دھیمے اور باوقار انداز میں تقریر کرتے یوں لگتا جیسے ایک سبک خرام ندی بہتی چلی جا رہی ہے۔ علم ظاہر سے تو اللہ تعالیٰ نے ہر دور میں کتنے ہی لوگوں کو سرفراز فرمایا مگر وہ ہستیاں ہر دور میں خال

خال ہی نظر آتی ہیں جو علم ظاہر کے ساتھ ساتھ علم باطن سے بھی آراستہ ہوں۔ حضرت مفتی صاحب کی ذات لاریب اسی دوسرے گروہ میں شامل تھی وہ حکیم الامت حضرت مولانا اشرف علی تھانوی کے باقاعدہ خلیفہ مجاز تھے۔ بہت سے لوگ ان سے بیعت بھی تھے مگر معروف پیروں کا انداز انہیں چھو تک نہیں گیا تھا وہ عقیدت مندوں کی محفل میں بھی اس تواضع اور عاجزی سے بیٹھتے تھے جیسے ان میں سے ہر ایک ان کا پیر ہے کبھی اپنی شخصیت کو نمایاں کرنے اور دوسروں پر ٹھونسنے کی ادنیٰ سی جھلک بھی میں نے اپنی سینکڑوں حاضریوں میں نہیں پائی۔ تنہائی میں جب کبھی بیٹھنے کا اتفاق ہوا میں نے انہیں خشیت الہی سے لرزتے اور کانپتے دیکھا غیبت اور گلے کا ان کی محفل میں کیا گزر! ہر وقت یہی دھڑکا لگا رہتا تھا کہ کسی کی دل آزاری نہ ہو جائے۔ ضرورت دینی سے تنقید بھی کرتے تو اس اخلاص اور دل سوزی کے ساتھ کہ اگلے کی تنقیص کے بجائے خیر خواہی کا رنگ پیش نظر رہتا۔ دیوبندی ہی نہ تھے دیوبند کے شیوخ میں سے تھے لیکن دوسرے مسلک کے اکابر کا ہمیشہ احترام کرتے میں نے بارہا ان کی زبان سے اعلیٰ حضرت مولانا احمد رضا خان فاضل بریلوی کے عشق رسول کا اقرار و اعتراف سنا۔ کراچی کے دودینی دارالعلوم بہت پائے کے ہیں ایک آپ کا قائم کردہ دوسرا حضرت مولانا محمد یوسف بنوری مرحوم کا جاری کردہ۔ فتنہ معاشرت ایسی بری چیز ہے کہ کم ہی لوگ ہر دور میں اس سے محفوظ رہے مگر محبت و محبوب کے جو تعلقات ان دونوں بزرگوں کے مابین قائم دیکھے کم ہی ان کی مثال کہیں اور دیکھنے میں آئی ہے اور یہ نتیجہ تھا صرف اور صرف ذوق تصوف اور تزکیہء باطن کا جس کے بعد دل میں بغض و حسد اور عداوت و رقابت کے روگ راہ ہی نہیں پاسکتے۔ میں حضرت مفتی صاحب سے باقاعدہ بیعت تو نہ تھا لیکن ہمیشہ ان کی محفل میں اسی طرح بیٹھا جیسے ایک مرید اپنے مرشد کے حضور بیٹھتا ہے اور یہ ان کا کرم ہے کہ انہوں نے بھی کبھی اپنے باطنی فیوض کے خزانے اس بندہ دنیا پر لٹانے سے دریغ نہیں کئے یہ الگ بات ہے کہ ہم نے اپنے دامن میں روحانیت کے گہر پائے تابدار کی جگہ مادیت کے حذف ریزے ہی سمیٹے مگر ان بزرگوں کے فیض و برکات دیکھ کر کبھی کبھی یہ سوچ کر بھی تسلی ہو جاتی ہے کہ

مے خانے کا محروم بھی محروم نہیں ہے

مستقل شاعر ہونا اور شاعری کو پیشہ بنانا اور بات ہے اور شعری ذوق سے مالا مال ہونا اور بات پہلی صورت اسلام میں ناپسندیدہ ہے تو دوسری مستحسن میں نے تو اپنے تجربہ میں جس شخص میں ذوق نہیں پایا اس کی انسانیت میں بھی فرق دیکھا۔ ذوق شعری دل میں ایک گداز پیدا کر دیتا ہے جس تک وہ ارباب کمال ہمارے ہاں مسند نشین علم رہے جنہیں اللہ تعالیٰ نے یہ ملکہ بھی ودیعت کیا تھا تو ہماری اجتماعی زندگی میں مٹھاس اور خوش خلقی کی فضاء برابر قائم رہی یہ اصحاب فضل اختلافات بھی رکھتے تھے تو انہوں نے اسے دشمنی کا رنگ نہیں دیا مگر جب سے بقول اقبال۔

میراث میں آئی ہے انہیں مسند ارشاد

زاغوں کے تصرف میں عقابوں کے نشیمن

تو ہماری حیات قومی کا رنگ ہی دوسرا ہے۔ حضرت مفتی صاحب کو اللہ تعالیٰ نے بہت ستھرا مذاق سخن عطا کیا تھا وہ کبھی کبھی غزل کہتے تھے اور نعت بھی، اشعار سنتے اور خود بھی سناتے۔ ایک مرتبہ حج پر گئے تو مدینہ منورہ میں ایک دوست کی زبان سے یہ عاشقانہ مصرعہ سنا:

یہ ان کا کرم، ان کا کرم، ان کا کرم ہے

طبیعت بے اختیار ہو گئی اس پر ایک پوری نعت کہہ دی اور ازراہ کرم دیار حبیب ہی سے مجھے روانہ کی، مجھے جہاں تک یاد پڑتا ہے ۶۶ء یا ۶۷ء کا زمانہ تھا اس دور کے شہاب کے کسی شمارے میں میں نے اسے شائع بھی کیا تھا۔ اب اپنے کاغذات سے نکال کر اس کے چند اشعار نذر قارئین کرتا ہوں کہ یہ تبرک بھی ہیں اور میرے پاس اردو زبان و ادب کی امانت بھی۔

پھر پیش نظر گنبد خضرا ہے حرم ہے
پھر نام خدا روضہ جنت میں قدم ہے
پھر شکر خدا سامنے محراب نبیؐ ہے
پھر سر ہے مرا اور ترا نقش قدم ہے
پھر منت دربان کا اعزاز ملا ہے
اب ڈر ہے کسی کا نہ کسی چیز کا غم ہے
پھر بارگہ سید کونین میں پہنچا
یہ ان کا کرم، ان کا کرم، ان کا کرم ہے
یہ ذرہ ناچیز ہے خورشید بداماں
دیکھ ان کے غلاموں کا بھی کیا جاہ و حشم ہے
ہر موئے بدن بھی جو زبان بن کے کرے شکر
کم ہے بخدا ان کی عنایات سے کم ہے
وہ عالم توحید کا مظہر ہے کہ جس میں
مشرق ہے نہ مغرب ہے عرب ہے نہ عجم ہے
دل نعت رسولؐ عربی کہنے کو بے چین
عالم ہے تحیر کا زبان ہے نہ قلم ہے

حضرت مفتی صاحب عرف عام میں سیاست دان نہ تھے ان کی زندگی کا مطمح نظر اول و آخر دین ہی دین تھا اسی کے

پیش نظر انہوں نے حضرت مولانا شبیر احمد عثمانی اور مولانا ظفر احمد انصاری کے ساتھ مل کر تحریک پاکستان کے لیے کام کیا اور اس جمعیت علمائے اسلام میں شرکت کی جو قائد اعظم اور مسلم لیگ کی موید و معاون تھی۔ اندرون پاکستان سیاست میں ان کا ذوق تعمیری تھا وہ اپنے احباب و متعلقین سے سیاسی امور میں کبھی مباحثہ و مناقشہ پسند نہیں کرتے تھے۔ میرا سیاسی مسلک جو بھی رہا حضرت مفتی صاحب نے اس کی وجہ سے ذاتی تعلقات کو کبھی متاثر نہیں ہونے دیا۔ ستمبر ۱۹۶۵ء میں انہوں نے پاکستان کے چیدہ چیدہ علمائے کرام کو دارالعلوم کراچی میں مدعو کیا۔ ان میں حضرت مفتی محمود، حضرت مولانا امین احسن اصلاحی، حضرت مولانا غلام اللہ خان، حضرت مولانا عبدالحق (اکوڑہ خٹک) اور حضرت مولانا عبید اللہ انور جیسے مشاہیر اہل علم شامل تھے یہ مفتی صاحب کی شفقت تھی کہ مجھے بھی شرکت کی دعوت دی۔ علمائے کرام کے اس منفرد اجتماع میں اتفاق رائے سے اعلائے کلمۃ اللہ کے لیے ایک غیر سیاسی تنظیم ”مجلس دعوت و اصلاح“ قائم کرنے کا فیصلہ ہوا۔ حضرت مفتی صاحب اس کے سربراہ منتخب ہوئے۔ مشرقی پاکستان اور مغربی پاکستان کے بعض شہروں کا انہوں نے دورہ بھی کیا اور ان مقامات پر مجلس کی باقاعدہ شاخیں بھی قائم ہوئیں مگر بعد میں حضرت مفتی صاحب کی دوسری مصروفیات کی وجہ سے مجلس کا نظام اور کام نہ بڑھ سکا بہر حال عرض کرنے کا مقصد یہ ہے کہ جوانی کے تقاضے سے میری اس وقت کی تمام رزم آرائیوں کے باوجود حضرت مفتی صاحب نے اپنی تنظیم قائم کی تو مجھے بھی فراموش نہیں کیا اور علمائے کرام کے اس اجتماع میں شرکت سے لے کر اس کے اغراض و مقاصد کی تحریر و تسوید تک ہر مرحلے میں مجھ سے برابر مشورت فرما رہے۔

میں حکومت میں آیا تو حضرت مفتی صاحب سے یہ قلبی تعلقات اس کے بعد بھی استوار رہے وہ جانتے تھے کہ وہ جب بھی کوئی حکم دیں گے میں دل و جان سے اس کی تعمیل کروں گا مگر اس کے باوجود کبھی کوئی کام نہیں کہا نہ کسی کی سفارش کی۔ مولانا زکی کیفی مرحوم کو میں حج وفد میں اپنے ساتھ لے گیا تو یہ بھی میرا اپنا ذاتی فیصلہ تھا۔ حضرت مفتی صاحب کا اشارہ اس میں شامل نہ تھا۔ سعودی عرب کے وزیر حج سید حسن کیتی پاکستان کے دورے پر تشریف لائے تو میں انہیں دارالعلوم میں بھی لے گیا۔ حضرت مفتی صاحب نے اس کے لیے بڑا اہتمام فرمایا لیکن پاس نامہ میں نہ صرف تملق نہ کلمہ مطلب سارے عہد حکومت میں صرف ایک بار متوجہ کیا وہ بھی دینی غرض سے! اسلامی مشاورتی کونسل نے مالی اور فقہی امور میں اہل علم کے لیے سوالنامہ جاری کیا تو اسے حضرت مفتی صاحب کی خدمت میں بھی بھیجا گیا۔ انہوں نے جواب کی ایک نقل مجھے بھی ارسال فرمائی اور لکھا کہ کونسل کو میں ان دینی معاملات میں بطور خاص ہشیار اور خبردار کردوں میں نے تعمیل کر کے اطلاع دی تو یہ والا نامہ ارسال فرمایا جو اس لئے درج ذیل ہے کہ اس سے چھوٹوں پر شفقت کا بھی اندازہ ہوتا ہے اور ان کے ذاتی تواضع اور خاکساری کا اظہار بھی خط پر تاریخ ۲۱-۵-۹۵ ہجری بمطابق یکم جون ۱۹۷۵ء درج ہے۔ (نقل مطابق اصل)

مکرم و محترم مولانا کوثر نیازی صاحب دامت مکارمہ۔
السلام علیکم ورحمۃ اللہ وبرکاتہ۔

مکرم نامہ مورخہ ۲۸ مئی ۱۹۷۵ء نمبر ۱۲۱ ایم آر اے۔

وصول ہوا۔ مشاورتی کونسل کے سوالنامہ کے جواب میں احقر کی تحریر پر آں محترم نے کونسل کو توجہ مبذول کرنے کی ہدایت فرمادی۔ اس سے مسرت ہوئی اور امید ہے کہ انشاء اللہ تعالیٰ کوئی مناسب راہ عمل اختیار کر لی جائے گی۔ تفسیر معارف القرآن کی دو جلدیں جو آں محترم تک نہیں پہنچیں کراچی میں آپ کی غیر معمولی مصروفیات کے سبب سے یہ ارادہ تھا کہ ڈاک سے بھیج دوں گا مگر میری مسلسل بیماری اور پھر محمد ذکی مرحوم کا حادثہ جانکاہ پیش آ گیا تاخیر ہوتی چلی گئی۔ اس عرصہ میں جلد اول نظر ثانی اور ترمیم و اضافہ کے ساتھ نئی چھپ گئی جس میں علوم قرآن پر ایک مقدمہ بھی لکھا گیا ہے آج کی ڈاک سے معارف القرآن جلد ہفتم و ہشتم اور جلد اول جدید ایڈیشن روانہ کر دی ہیں۔ قبول فرما کر ممنون فرمائیں۔ مرحوم محمد ذکی کیفی کی وفات پر آں محترم کی شرکت جنازہ اور غیر معمولی تاثر کا حال اسی وقت معلوم ہو گیا تھا جبکہ احقر خود اپنی زندگی سے مایوس کروٹ بدلنے میں بھی دوسروں کا محتاج تھا مگر اللہ تعالیٰ کی قدرت ہے کہ وہ مرحوم رخصت ہو گئے اور اسی سالہ بوڑھا پھر زندہ ہو گیا۔ واللہ الامر من قبل ومن بعد۔ والسلام بندہ محمد شفیع

بات پھیل گئی مگر یادیں بدستور پر جمائے صف در صف کھڑی ہیں کس کولوں اور کس کو چھوڑوں مگر ایک عجیب و غریب بات کا ذکر ضرور کروں گا کہ اس میں حضرت مفتی صاحب کی کرامت اور ولایت کا پہلو بھی ہے اور قوم ”جن“ کے وجود کے بارے میں ان کے ذاتی مشاہدے کا تذکرہ بھی میں ان دنوں قصہ ”آدم و ابلیس“ کے نام سے تخلیق آدم کی قرآنی داستان لکھنے میں مصروف تھا (یہ کتاب پہلے قصہ آدم ابلیس کے نام سے شائع ہوئی اور بعد میں تخلیق آدم کے زیر عنوان) مرحلہ تحقیق یہ تھا کہ ابلیس قرآن حکیم کے ارشاد کے مطابق جنوں میں سے تھا اور یہ جن کون تھے میں ان کے بارے میں جدید و قدیم آراء و افکار کا مطالعہ کر رہا تھا۔ ذہن میں عجیب خلفشار تھا کہ حضرت مفتی صاحب سے ذکر آیا اس پر آپ نے ایک نہایت ہی دلچسپ ذاتی مشاہدے کا تذکرہ کیا فرمایا کہ:

ایک زمانہ میں خود میری بیوی پر جن مسلط ہو گیا میں نے اس سے بات چیت کی تو معلوم ہوا کہ وہ مسلمان ہے میں نے اس سے ثبوت چاہا کہ وہ واقعی جن ہے تو اس نے کہا کہ آپ کچھ فرمائش کر کے دیکھ لیں میں نے عجیب فرمائش کی کہ الپچی کے درخت سے ایک ایسی سبز ٹہنی لے کر آؤ جس پر سبز الپچی لگی ہو۔ اب یہ درخت ہمارے ہاں تو ہے نہیں میں نے سوچا کہاں سے لائے گا تھوڑی سی دیر میں سبز شاخ پر سبز الپچی میری گود میں تھی۔ اب میں نے اس کی مسلمانی کا امتحان لیا۔ میری بیوی عربی نہیں جانتی تھی میں نے کہا قصیدہ بردہ کے کچھ عربی اشعار سناؤ اس نے فر فر پورا قصیدہ سنا نا شروع کر دیا۔

اب اس تفصیل میں جانے کی ضرورت نہیں کہ بعد میں کیا ہوا ظاہر ہے حضرت مفتی صاحب کی برکت سے جن چلا گیا۔ بتانا صرف یہ چاہتا ہوں کہ باکمال لوگ فقط تاریخ اسلام کے گذشتہ ادوار ہی میں نہیں گزرے ہمارے اپنے زمانہ میں بھی پیدا ہوئے ہیں مگر اس کے لیے دیکھنے والی آنکھ کی ضرورت ہے وہ آنکھ جو ظاہر سے نہیں باطن کے نور سے روشنی اور جلا پاتی ہے۔

ظاہر کی آنکھ سے نہ تماشا کرے کوئی
ہو دیکھنا تو دیدہ دل وا کرے کوئی



از مولانا سمیع الحق:

فقیہ العصر مفسر قرآن مفتی اعظم مولانا محمد شفیع کی وفات

۵-۱۶ اکتوبر ۱۹۷۶ء کی درمیانی شب کو کراچی میں علم و فضل کا ایک ایسا آفتاب و ماہتاب غروب ہو گیا جس کی ضیاء
باریوں سے پون صدی تک برصغیر کی علمی دنیا مستنیر ہوتی رہی علم و عرفان کی وہ بساط اجڑ گئی جو قیام پاکستان کے بعد کراچی
جیسے صنعتی اور مادی مرکز میں علمی اور روحانی سیرابی کا سامان بنی رہی۔

اسلاف کے کاروان علم و فضل کے فرد فرید دنیا کے فقیہ المملۃ، مفسر عصر، محقق بے بدل
مفتی اعظم مولانا محمد شفیع صاحب دیوبندی واصل بحق ہوئے۔ وقعت الواقعة۔ وانا لله وانا الیہ راجعون۔ حضرت
مفتی صاحب کے ہم مشرف بزرگ علامہ سلیمان ندوی نے اپنے مرشد حکیم الامتہ تھانوی کے وصال پر کہا تھا۔

اے دل خموش صبر و رضا کا مقام ہے
نقش دوام فیض مٹایا نہ جائے گا

اور آخر میں مقطع تھا کہ۔

چاہا خدا نے تو تیری محفل کا ہر چراغ
یونہی جلا کرے گا بجھایا نہ جائے گا

آج بزم اشرف کی محفل دوشین کا چراغ خاموش ہو گیا ہے مگر اس کی ضوفشائیاں قائم رہیں گی اور اس چراغ علم و
عرفان کی فیوض خیر و برکت کا چراغ جلتا رہے گا۔ حضرت مفتی صاحب مرحوم کی دینی و علمی خدمات کا دائرہ اتنا وسیع اور ہمہ
گیر ہے کہ ایک کم سواد غمزہ اپنے تعزیتی کلمات میں کسی ایک گوشہ کا بھی احاطہ نہیں کر سکتا۔ حضرت کی ذات شریعت و
طریقت کا سنگم اور علم و معرفت کا مجمع البحرین تھی۔ وہ اکابر دیوبند کے اس سلسلۃ الذہب کی ایک کڑی تھے جنہیں دیکھ کر
اللہ یاد آتا اور جن کے وجود سے زمین کی نمکینی قائم رہتی ہے اور جن میں سے ایک ہستی علامہ انور شاہ کشمیری کو دیکھ کر عالم
اسلام کے مشہور فاضل علامہ رشید رضا مصری نے کہا تھا۔ واللہ ما رایت مثل هذا قط۔ (واللہ میں نے ان جیسا شخص

کبھی نہیں دیکھا۔) اور ان اکابر کے مادر علمی دیوبند کی عظمت تو ایسی ان کے دل پر نقش ہوئی کہ فرمایا: لو لم ارھا لرجعت من الھند حزینا (اگر میں دیوبند کو نہ دیکھ چکا ہوتا تو ہندوستان سے غمگین جاتا) حضرت مفتی صاحب کو ان اسلاف کا علم و عمل، زہد و تقویٰ، تبحر اور جامعیت ورشہ میں ملی، انہوں نے اس وراثت کو اخیر تک سینہ سے لگائے رکھا، اور جاتے وقت یہ امانت اپنے اخلاف کے سپرد کر دی۔

اھیم بلیلی ما حییت وان امت

اوکل بلیلی من یھیم بہا بعدی

حضرت مرحوم ۱۳۱۲ھ میں دیوبند میں پیدا ہوئے، تعلیم و تربیت کے مراحل مرکز علوم اسلامیہ دارالعلوم میں وقت کے ممتاز علماء سے طے کئے۔ ۱۳۳۵ھ میں فارغ التحصیل ہونے کے بعد قیام پاکستان تک دارالعلوم دیوبند میں افتاء و تدریس اور تصنیف و تالیف کی خدمات جلیلہ میں مشغول رہے، اس دور میں آپ نے قادیانیت کے خلاف اپنے استاذ مولانا کشمیری کی رہنمائی و رفاقت میں علمی و قلمی محاذ پر عظیم الشان جہاد کیا۔ اور ختم نبوت کے موضوع پر اسلامی علم کلام و عقائد میں بہترین اضافہ کیا۔ بیعت اولاً حضرت شیخ الہند سے فرمائی ان کے وصال کے بعد ۱۳۴۲ھ یا ۱۳۴۳ھ میں حضرت حکیم الامت سے تجدید بیعت کی اور ایسا ربط و تعلق ان سے استوار ہوا کہ ان ہی کے ہو کر رہ گئے اور تحریک آزادی کے سیاسی ہنگاموں میں بھی ان سے رہنمائی لیتے رہے، حضرت حکیم الامت کو علمی کاموں میں آپ پر اتنا اعتماد تھا کہ اکثر تصنیفی اور تحقیقی کاموں میں انہیں اپنا شریک کار بنایا اور جو کام حضرت حکیم الامت بوجہ ضعف یا مشاغل خود نہ کر سکتے ان کی تکمیل آپ سے کرائی مثلاً حیلہ ناجزہ اور احکام القرآن جیسی علمی اور تحقیقی خدمات آپ سے کروائیں حضرت حکیم الامت کے فقہی، تفسیری اور تحقیقی خدمات کا رنگ آپ کے خلفاء میں حضرت مفتی صاحب پر بہت گہرا رہا۔ حضرت مفتی صاحب کا خاص وصف فتویٰ نویسی بھی رہا ہر فتویٰ فقہی جزئیات کی تتبع و استقصاء اور اصول و جزئیات پر گہرے نظر کا غماز ہوتا عصر حاضر کی علمی مشکلات اور حوادث و نوازل کے پیچیدہ مسائل میں علماء اجلہ بھی آپ ہی کی طرف رجوع فرماتے، یہاں تک کہ خود حضرت حکیم الامت نے کئی بار ذاتی معاملات میں حضرت مفتی صاحب سے استصواب فرما کر اس پر عمل کیا۔ ایسے ہی ایک فتویٰ کے جواب میں حکیم الامت مولانا تھانویؒ نے انہیں لکھا کہ اللہ تعالیٰ کا شکر ہے کہ میرے بعد بھی کام کرنے والے موجود ہیں۔ ہزار ہا ہزار فتاویٰ کے علاوہ علوم اسلامیہ قرآن و حدیث تفسیر و فقہ کلام و عقائد شعر و ادب قانون و سیاست معاشیات و معاشرت کا کوئی گوشہ ایسا نہیں جس پر آپ نے گرانقدر تصانیف نہ چھوڑی ہوں۔ اخیر عمر میں ضعف و علالت کے باوجود معارف القرآن کے نام سے وہ عظیم الشان تفسیر مکمل فرمائی جس نے پہلی بار اردو زبان میں ایک بڑے خلاء کو پر کر دیا۔ تصنیف و تالیف کے ساتھ ساتھ روحانی اصلاح و تربیت کا سلسلہ بھی جاری رکھا، اصابت رائے، تدین و تقویٰ، ضبط و نظم اور سب سے بڑھ کر تواضع و انکساری اور تحمل و شفقت میں وہ اکابر کی تصویر تھے، اسی افتاد طبع کی بناء پر وہ منکرات کے مقابلہ اور

ارباب اقتدار پر تنقید میں بھی مقابلے اور مجادلے کی بجائے داعیانہ اور حکیمانہ طریق کار پسند فرماتے اور خاموشی سے اصلاح احوال میں کوشاں رہتے، اسی انداز میں آپ نے صدر ایوب کو حکمت و موعظت سے خطوط لکھے اور اسی انداز میں صدر یحییٰ کو مراسلات کے ذریعہ متوجہ کیا۔

قیام پاکستان کے بعد جس کے قیام میں آپ کا بھی حصہ تھا (اور اس باب میں آپ اپنے مرشد حکیم الامتہ تھانویؒ اور اپنے استاذ مولانا شبیر احمد عثمانیؒ کے ہمنا اور شریک کار ہے۔) آپ نے پاکستان میں شریعت اسلامی کے نفاذ کی بھرپور کوشش کی قرارداد مقاصد کی تکمیل میں آپ کا اہم حصہ تھا۔ پھر ہر اہم موقع پر سیاسی میدان میں اپنی حد تک اصلاح احوال کی سعی فرماتے رہے، مگر قول و عمل میں سیاسی زعماء کی منافقت اور ان کے پرفریب اسلامی دعوؤں کے تسلسل نے بالآخر آپ کو مایوس کر دیا اور خارزار سیاست سے کنارہ کش ہو کر علمی و دینی خدمات میں مصروف ہو گئے جو ان کے ذوق و انہماک کا اصل میدان تھا۔ ان کے صدقات جاریہ میں کراچی کا مشہور دارالعلوم بھی ہے جنہیں آپ نے ایک عظیم مرکز بنا کے چھوڑا اور اخلاف میں ہزاروں متوسلین کے علاوہ ان کے قابل فخر صاحبزادگان بالخصوص برادر گرامی مرتبت مولانا محمد تقی عثمانی مدیر البلاغ جو ان کے لئے سرمایہ خیر ہیں اور جنہیں خدا نے حضرت مفتی صاحب کے کمالات و صفات سے وافر حصہ دیا ہے۔ اپنے والد بزرگوار سے نہایت گہرے روحانی و علمی تعلق نے یہ سانحہ ان کے لئے اور بھی شدید بنا دیا ہے اور اس عاجز سے برادر موصوف کا جو تعلق اخوة و داد ہے اس بناء پر یہ سانحہ فاجعہ تو میرے لئے بھی ذاتی نوعیت کا بن گیا ہے اور میں خود مستحق تعزیت بن چکا ہوں۔ اب ان سے تعزیت کروں بھی تو کن الفاظ میں اور کروں بھی تو کیونکر کہ اسے موہم اجنبیت سمجھتا ہوں۔

دارالعلوم حقانیہ سے حضرت مفتی صاحب کا جو تعلق خاطر رہا اور اس کے بانی اور شیخ الحدیث مدظلہ سے زمانہ قیام دیوبند کے رشتہ تعلیم و تدریس میں اشتراک ان سب باتوں نے بھی دارالعلوم حقانیہ اور الحق کو شریک غم بنا دیا ہے اور دارالعلوم اپنے تمام طلباء و اساتذہ کے ساتھ ایصال ثواب اور دعائے رفع درجات میں پوری ملت مسلمہ کا شریک ہے۔



قاری محمد طیب قاسمی کے تاثرات:
ناظم دفتر اہتمام دارالعلوم دیوبند انڈیا:

دارالعلوم دیوبند میں مفتی اعظم مولانا محمد شفیع کا سوگ

دیوبند۔ ۱۶ اکتوبر کی صبح کو پاکستان ریڈیو سے یہ المناک خبر سن کر کہ آج شب میں حضرت مولانا مفتی محمد شفیع صاحب مفتی اعظم پاکستان نے داعی اجل کو لبیک کہا، دارالعلوم دیوبند کے علمی حلقے میں رنج و غم کے گہرے بادل چھا گئے۔ حکیم الاسلام حضرت مولانا محمد طیب صاحب مدظلہ العالی، مہتمم دارالعلوم دیوبند پر اس حادثہ فاجعہ کا سب سے زیادہ اثر تھا۔ حضرت مفتی صاحب حضرت مہتمم صاحب کے معاصر اور تعلیمی زمانے کے ساتھی تھے۔ ایک ساتھ دونوں نے پڑھا، ایک ساتھ حج کیا، ایک ہی ادارہ میں رہے۔ حضرت مفتی صاحب دارالعلوم دیوبند کے عظیم فرزند تھے۔

مدتوں دارالعلوم دیوبند میں حدیث و فقہ کے استاد اور صدر مفتی کے منصب جلیلہ پر فائز رہے۔ وہ سینکڑوں کتابوں کے مصنف تھے، تفسیر میں تفسیر معارف القرآن کا عظیم کارنامہ ہے، تقسیم ملک کے بعد حضرت مفتی صاحب پاکستان تشریف لے گئے۔ وہاں کراچی میں دارالعلوم کے نام سے علوم دینیہ کی ایک بڑی درسگاہ قائم فرمائی۔ حضرت مفتی صاحب پاکستان میں مسلک دیوبند کے عظیم داعی اور ترجمان تھے، انہیں حضرت تھانویؒ سے خلافت حاصل تھی اور ان کے اجلہ خلفاء میں تھے۔ مفتی صاحب کی ایک منفرد خصوصیت یہ تھی کہ انہوں نے وقت کے ہر اہم حادثے پر قلم اٹھایا ہے اور اس میں تحقیق و افتاء کا حق ادا کر دیا ہے۔ ان کا درجہ حضرت تھانویؒ کی نگاہ میں ایسا تھا کہ وہ ان کی تحقیق اور علم پر کلیتاً اعتماد فرماتے تھے اور حضرت نے بہت سے مسائل پر مفتی صاحب سے مضامین مرتب کرائے۔ ان کی ایک خصوصیت یہ تھی کہ اسلاف کا ذوق ان میں پوری طرح رچا بسا تھا اور وہ ہر جزی مسئلہ میں بزرگوں کے اتباع کو ضروری سمجھتے تھے۔ مفتی صاحب اگرچہ آج ہم میں نہیں ہیں مگر ان کا علم اور ان کی دینی خدمات زندہ ہیں اور زندہ رہیں گی اور اس سے ان کی یاد ہمارے دلوں میں ہمیشہ تازہ رہے گی دارالعلوم دیوبند میں حضرت مفتی صاحب کی وفات کی خبر معلوم ہونے پر فوراً کلمہ طیبہ اور قرآن کریم کا ختم کرا کر ایصال ثواب کرایا گیا۔ ختم کے بعد حضرت مہتمم صاحب مدظلہ نے اپنی تعزیتی تقریر میں حضرت مفتی صاحب کے محاسن و کمالات بیان کرتے ہوئے انہیں دارالعلوم کے جو ہر فرد سے تعبیر فرمایا، انہوں نے فرمایا کہ مفتی صاحب کے انتقال کی

اطلاع سننے سے پہلے میں نے اس شب میں یہ خواب دیکھا کہ کسی نے آ کر یہ خبر دی کہ جنازہ تیار ہے اور بس آپ کا انتظار ہو رہا ہے۔ جس سے میں یہ سمجھا کہ اپنی کوئی متعارف شخصیت ہے۔ جس کے لیے یہ بھی بتانے کی ضرورت نہیں سمجھی گئی کہ کس کا جنازہ ہے حتیٰ کہ انتقال کی خبر سننے ہی میری زبان پر یہ آیت کریمہ بے ساختہ جاری ہو گئی۔ لہم درجات عند ربہم ومغفرة ورزق کریم۔ آخر میں حضرت مفتی صاحب کے لئے دعائے مغفرت کی گئی۔ ایصال ثواب کی غرض سے دارالعلوم دیوبند میں دو دن کی تعطیل کی گئی۔



از حضرت مولانا مفتی جمیل احمد تھانوی:

تاریخ انتقال اردو بیاد مفتی اعظم رحمۃ اللہ علیہ

اک شیخ وقت و ہادی عالم نہیں رہے
 باطل کے منہ میں دیے تھے موت و وقت لگام
 کوچوں سے دہریت کے ہے اب زخم زخم دین
 تقویٰ و زہد و معرفت حق کے مقتداء
 نوئی کمر ہر ایک کی اس سانحہ کے بعد
 افتاء و درس و وعظ تصانیف و نظم و نثر
 چودہ سو سالہ نظریئے اسلام کے جو آج
 تفسیر میں نکالے ہیں چن چن کے ان کے خار
 اصلاح و تربیت کا رہا تھانوی طریق
 دینی کتب کی اشاعت کا اک نظام
 اک مختصر سے جثہ سے اتنے بڑے یہ کام
 دو پیر بھائی آپ کے جو شیخ عصر تھے
 تاریخ ارتحال ہے ہر اک کی "فوت شیخ"

شرع و طریق عشق کے سگم نہیں رہے
 ہوتے تھے جن کے سامنے سر خم نہیں رہے
 رکھتے تھے ایسے وقت جو مرہم نہیں رہے
 میدان علم و فضل کے رستم نہیں رہے
 ہر کام کے کسی میں وہ دم خم نہیں رہے
 بے مثل کار ہائے منظم نہیں رہے
 یورپ زدوں کے دل میں مسلم نہیں رہے
 شبہات اور شکوک کے یہ سم نہیں رہے
 اف "عصر" کے یہ شیخ معظم نہیں رہے
 دنیا و دین جو دونوں تھے مدغم نہیں رہے
 ہاں ہاں وہ خانقاہ میں کچھ کم نہیں رہے
 بابائے نجم و اطہر ہمد نہیں رہے
 تینوں کے فیض عام تھے اک دم نہیں رہے

ہوش و حواس باختہ کیوں ہوں نہ اہل دین

وہ باکمال مفتی اعظم نہیں رہے

۱۱ ۹۴ ۵۳۰ ۱۰۱۱ ۱۱۵ ۲۱۵

۱۹۷۶ء



تاریخ وفات مع سجع جناب مفتی محمد شفیع صاحب رحمۃ اللہ علیہ

زما رفت آں مفتی اعظم

بدنیا وقع بعقبی رفیع

بتاریخ و سجعش ندائے دل آمد

برائے خطایا محمد شفیع

۲۱۳ ۶۲۱ ۹۲ ۴۷۰

۱۳۹۶ھ

ماخوذ ”البلاغ“ کراچی



مفتی اعظم حضرت مولانا محمد شفیع صاحب رحمۃ اللہ علیہ

علم و آگاہی کے یکتا تاجدار مفتی دین عالم گردوں وقار
 رو رہے ہیں اہل دین اہل کمال سب کے دل پر آپ کا ہے اقتدار
 آپ ہی کے فیض سے ہے مستنیر! تھایہ خطہ جہل کا تاریک غار
 آپ نے رخ اس کا پھیرا سوئے خلد جب خزاں کے موڑ پر آئی بہار
 شیخ کامل، پاسبان علم و فن بایزید عصر، فخر روزگار
 ہیں وہ ”قرآنی معارف“ آپ کے جن سے ہے سرِ معانی آشکار
 فقہ ہو یا ہو ادب کا کوئی باب ہے ہر اک تصنیف مہر زر نگار
 عالم دین میتیں۔ بالغ نظر! آپ کے آگے ہے خم ہر کوہسار
 اے محدث اے مفسر اے فقیہ اے مجاہد! عابد شب زندہ دار
 عرش سے تا ”سرزمین پاک“ آج غم کے سائے ہیں قطار اندر قطار
 مفتی اعظم، جو دنیا میں نہیں
 ملت اسلامیہ ہے اشکبار

مسلم غازی



آہ مفتی اعظم قدس سرہ

۶ ۵۳۰ ۱۰۱۱ ۱۶۴ ۲۶۵

۱۹۷۶ھ

کیوں ہے یہ آہ و بکا، آج ہے ماتم کس کا
کس کی رحلت سے ہوا ختم یہ عالم کا سکوں
لے چلی کس کو اٹھا کر یہ قضائے مہرم
کون یہ محفل رنداں سے اٹھا ہے ساقی
دیکھ کر خلق خدا کو ہیں ملائک حیران
اشک کیوں گرتے ہیں تسبیح کے دانوں کی طرح
بسملوں کو تو گیا چھوڑ مسیحائے زمانہ
راہبر کس کو کہیں جائیں کہاں اہل سلوک
سالک و عالم و مفتی و مشائخ ہیں چیزیں
دھوم افلاک میں آمد پہ مچی ہے کس کی
تعزیت کس کی کرے کس سے کرے کون کرے

سارے عالم پہ یہ ٹوٹا ہے بھلا، غم کس کا
نوحہ کرتی ہے یہ بے ربطی عالم کس کا
سارے عالم میں ہے یہ نوحہ و ماتم کس کا
جام و پیانہ و خم کرتے ہیں ماتم کس کا
لاشہ کاندھوں پہ لئے جاتے ہیں یہ ہم کس کا
ہو گیا آج وہ مجذوب مجسم کس کا
لائیں اب زخم جگر کے لئے مرہم کس کا
بزم میخانہ میں اب کون ہے محرم کس کا
درسگاہ ہوں میں ہے تذکرہ غم کس کا
سر بلند آج ہے یہ خلد میں پرچم کس کا
سارا عالم ہے حزیں خاص ہے یہ غم کس کا

اے خدا تو ہی بتا ان کو بلانے والے

نام اب رکھیں گے ہم مفتی اعظم کس کا

مشرف علی تھانوی



مولانا مفتی محمد شفیع صاحب رحمۃ اللہ علیہ

کیا بتائیں آپ کا کیا ہے مقام آپ کا فردوس میں ہے اب قیام
 ذکر لب پر آپ کا ہے صبح و شام آپ شمع محفل خیر الانام
 جی رہے ہیں لے کے ہم نام آپ کا ہے ہمارے ہاتھ میں جام آپ کا
 جو نہ تھا کچھ آپ سے ذی شان بنا جو نہ تھا انسان وہ انسان بنا
 دشمن دیں صاحب ایمان بنا آدمی آئینہ قرآن بنا
 آپ ہی کے فیض سے عظمت ملی زندگی کو رفعت و شوکت ملی
 آپ سے روشن روایات قدیم آپ کا کوچہ صراط مستقیم
 آپ کی محفل کا ہر انسان فہیم آپ کو حق سے ملا رتبہ عظیم
 دین کا روشن ستارہ آپ تھے وحدت حق کا نظارہ آپ تھے
 تھے ہزاروں آپ کے حلقہ بگوش آپ کے خادم ہوئے جنت بدوش
 سن رہے تھے آپ آواز سردش جز خیال مصطفیٰ کچھ تھا نہ ہوش
 ہاتھ میں توحید کا پیانہ تھا دل رسول پاک کا کاشانہ تھا
 آپ کا دل مرکز نور یقین صدق کی تنویر سے روشن جبین
 ہر ادا تھی شرح آیات مبین بدر کامل آپ کے سب ہم نشین

آپ سے جو بھی ملا کامل ہوا
حاصل تقدیس آدم دل ہوا


قدر کے قابل تھے سارے اتقیا
آپ بھی تھے شمع بزم مصطفیٰ
دین کا تھا آپ سے روشن دیا
تھا بزرگان سلف سے سلسلہ
اب کہاں پائیں گے ہم شانِ وقیع
خلد میں ہیں حضرت مفتی شفیع

اپنی قسمت پر نہ کیوں ہو اس کو ناز
کیوں نہ دل اس کا بنے وحدت کا ساز
دولت دیں سے نہ کیوں ہو سرفراز
منکشف اس پر نہ کیوں ہوں دیں کے راز

کیوں نہ تابندہ ہو اس کی زندگی
آپ کے در کا گدا ہے یہ ذکی

(از حکیم امداد اللہ احمد ذکی عفی عنہ)





محدث العصر
علامہ سید محمد یوسف بنوری رحمۃ اللہ علیہ

ولادت: ۱۳۲۶ھ

وفات: ۱۳۹۷ھ

از مولانا سلیم اللہ خان جامعہ فاروقیہ کراچی:

علامۃ العصر مولانا سید محمد یوسف بنوری رحمۃ اللہ علیہ

سوانحی نقوش:

مولانا سید محمد یوسف بنوریؒ ۶ ربیع الثانی ۱۳۲۶ھ میں ضلع مردان کے ایک چھوٹے سے گاؤں میں مہابت آباد میں پیدا ہوئے۔

ابتدائی اور متوسط تعلیم پشاور اور کابل میں مختلف علماء سے حاصل کی۔ ۱۳۴۵ھ میں اعلیٰ تعلیم کے لیے دارالعلوم دیوبند میں داخلہ لیا اور یہاں مختلف علوم و فنون کی کتابیں پڑھیں۔ ۱۳۴۷ھ میں حضرت مولانا محمد انور کشمیریؒ اور حضرت مولانا شبیر احمد عثمانی وغیرہ اکابر اساتذہ سے ڈابھیل میں دورہ حدیث پڑھا۔ دورہ حدیث کی تکمیل کے بعد آپ حضرت مولانا محمد انور کشمیریؒ ہی کی خدمت میں رہ پڑے اور شب و روز کی مصاحبت میں کمالات انوری سے بھرپور استفادہ کیا۔ ۱۳۵۰ھ میں امتیاز کے ساتھ جامعہ پنجاب سے مولوی فاضل کا امتحان پاس کیا۔ اسی سال بیت اللہ سے مشرف ہوئے اور فیض الباری و نصب الراية کی طباعت کے لیے مصر کا سفر کیا۔ مصر کے دس ماہ کے قیام میں وہاں کے رسائل و مجلات میں دارالعلوم دیوبند اور اس کے اکابر پر گراں قدر مقالات لکھے اور علامہ زاہد الکوثریؒ جو اس زمانہ میں مصر ہی میں مقیم تھے، خوب استفادہ کیا۔ بعد ازاں مدرسہ رفیع الاسلام پشاور میں تدریس کے فرائض انجام دیئے۔ تدریس کے دوران جمعیتہ العلماء صوبہ سرحد کے ناظم اعلیٰ حیثیت سے ملکی سیاسیات میں حصہ لیتے رہے۔ ۱۳۵۲ھ میں حضرت مولانا محمد انور شاہ کشمیریؒ کے سانحہ ارتحال کے بعد ڈابھیل تدریس کے لیے بلائے گئے وہاں پہنچ کر حدیث شریف اور دیگر فنون کی اہم کتب کا درس دیا۔ ہندوستان کے اس زمانہ قیام میں سیاسیات سے بھی تعلق رکھا اور مجلس علمی کی نظامت کے فرائض انجام دینے کی نوبت بھی آئی۔

غالباً ۱۳۶۸ھ میں دارالعلوم ٹنڈوالہ یار میں شیخ التفسیر کی حیثیت سے تشریف لائے۔ چند سال کے بعد دارالعلوم ٹنڈوالہ یار سے قطع تعلق کر کے کراچی تشریف لے آئے اور غالباً ۱۹۷۴ھ میں مدرسہ عربیہ اسلامیہ نیوٹاؤن کی بنیاد ڈالی اور آخر وقت تک اس کی ظاہری و باطنی تکمیل و ترقی میں کوشاں رہے۔ اللہ تعالیٰ کا فضل خاص اور مولانا مرحوم کی مساعی کا

نتیجہ ہے کہ آج مدرسہ اپنی بعض خصوصیات میں برصغیر کی تمام درسگاہوں میں بے نظیر ہے۔

۱۳۹۴ھ میں تحریک ختم نبوت چلی تو قیادت کی عظیم ذمہ داری تمام اسلامی فرقوں نے متفقہ طور پر آپ کے سپرد کی۔

آپ کے حسن عمل اور اخلاص و تدبیر کی بدولت برصغیر میں پہلی مرتبہ سرکاری سطح پر قادیانی امت غیر مسلم اقلیت قرار پائی۔

۱۳۹۷ھ میں اسلامی نظریاتی کونسل کے رکن مقرر ہوئے۔ پوری کی پوری قوم آپ کی رکنیت پر مطمئن تھی کہ اسلام

کی صحیح ترجمانی کے لیے آپ کا وجود بڑی زبردست ضمانت ثابت ہوگا، لیکن اس مہم کو سر کرتے ہوئے یہ مجاہد کبیر

ذوالقعدہ ۱۳۹۷ھ میں پوری قوم کو سوگوار چھوڑ کر اپنے خالق حقیقی سے جا ملے۔

انا للہ وانا الیہ راجعون۔

مولانا بنوری کے علمی و تصنیفی کارنامے:

آپ کے سب سے بڑا علمی کارنامہ مدرسہ عربیہ اسلامیہ نیوٹاؤن کراچی ہے۔ جہاں سے سینکڑوں علماء و حفاظ و قرآؤ

خطباء و مصنفین اور مناظر پیدا ہو کر دنیا کے کونے کونے میں اسلام کی خدمت اور قرآن و سنت کے علوم کی اشاعت و ترویج

میں مشغول ہیں۔ پاکستان اور بیرونی دنیا کے ۲۴ ملکوں سے آئے ہوئے سینکڑوں طلباء اس وقت بھی یہاں اپنی علمی پیاس

بجھانے میں مصروف ہیں۔ شیخ بنوریؒ نے مدرسہ عربیہ اسلامیہ کو بام عروج پر پہنچانے کے لیے مستقل طور پر درجات تخصص کا

اجراء کیا۔ حدیث و فقہ اور دعوت و ارشاد کے موضوعات پر ذہین زکی اور ہونہار نوجوان علماء نے ان درجات میں داخلہ

لے کر خصوصی تربیت حاصل کی چنانچہ ۱۳۸۵ھ سے ۱۳۹۷ھ تک علم حدیث کو مختلف اہم موضوعات پر ۲۸ علماء نے عظیم

الشان مقالات ہزارہا صفحات کی شکل میں ترتیب دیئے۔ علم فقہ پر ۱۹ علماء نے اسی طرح شاندار ریسرچ کی اور ہزاروں

صفحات کے مقالات مرتب کیئے علماء نے دعوت و ارشاد کے مختلف موضوعات پر فرق باطلہ کی تردید اور الحادی نظریات

کے استیصال کے لیے تحقیقی کام کیا۔

حضرت مولاناؒ نے علوم اسلامیہ کی تحقیق و اشاعت کے لیے مجلس تحقیق و دعوت اسلامی قائم کی اور صاحب رسوخ

اہل علم کو اس کی ذمہ داری سپرد کی۔

رسالہ ماہنامہ ”بینات“ کا اجراء فرمایا اور علوم اسلامیہ کی اشاعت اور تبلیغ اور فرق باطلہ کی تردید کے سلسلہ میں

دوسرے ہم عصر رسائل و جرائد پر اس کی برتری و عظمت کا سکہ بٹھایا۔ شیخ بنوریؒ کی تصانیف میں جامعہ ترمذیؒ کی شرح

معارف السنن ساڑھے تین ہزار صفحات پر مشتمل ۶ ضخیم جلدوں میں (جو ابھی زیر تکمیل ہی تھی) نہایت اہم تصنیف ہے

جامع ازہر کے فضیلۃ الاستاذ شیخ عبدالحلیم کی رائے ملاحظہ ہو۔

”ابن حجر عسقلانی اور علامہ عینیؒ کی شروح حدیث پر معارف السنن کی اعلیٰ توجیہات‘ بے مثال طرز

استدلال اور ادب و معانی نے سبقت حاصل کر لی ہے۔“

- ۱- ابتدائی دو جلدوں کے مطالعہ سے اس شرح کی جو خصوصیات ہمارے سامنے آئیں وہ بالا اختصار پیش خدمت ہیں۔
علامہ محمد انور شاہ کشمیری کی قیمتی آراء اور سنہری تحقیقات کو بڑے شرح و بسط کے ساتھ حسین پیرایہ میں پیش کیا گیا ہے۔
- ۲- العرف الشذی کے مبہم یا موہم مقامات کا تشفی بخش حل پیش کرتے ہوئے امام الحدیث علامہ کشمیری کے نقطہ نظر کی عمدہ تشریحات کی گئی ہیں۔
- ۳- حافظ ابن حجر، علامہ شوکانی، مولانا مبارکپوری اور دیگر حضرات کی طرف سے احناف پر کیے گئے اعتراضات کا نہایت ہی خوش اسلوبی سے ازالہ کیا گیا ہے۔
- ۴- اسنادی مباحث میں معرکہ الآراء موضوعات پر انتہائی متانت اور سنجیدگی کے ساتھ گفتگو کی گئی ہے اور اختلاف کی صورت میں قول فیصل بھی ذکر کر دیا گیا ہے۔
- ۵- فقہی اور اسنادی تحقیقات کے علاوہ بعض نحوی، لغوی، کلامی اور اصولی مسائل پر نفیس اور عمدہ تحقیقات اور قیمتی فوائد اس شرح کی زینت ہیں۔
- ۶- متقدمین مثل امام طحاوی وغیرہ کی طرح متاخرین مثل شاہ ولی اللہ، مولانا محمد قاسم نانوتوی، علامہ نمیوی اور شیخ لکھنوی کی تحقیقات و آراء کو بھی اس شرح میں مولانا مرحوم اہتمام کے ساتھ درج کرتے ہیں۔
- ۷- بعض حضرات صحابہ ذابین و آئمہ فقہ و حدیث کے احوال اس شرح میں اس قدر بسط تفصیل کے ساتھ آگئے ہیں کہ یکجا کسی دوسرے مقام پر اتنی تفصیل کے ساتھ ان کا ملنا دشوار ہے۔
- ۸- خاص خاص مسائل پر جو مستقل کتابیں لکھی گئی ہیں، ان کا بہت اچھا تعارف کرایا گیا ہے، جس کو دیکھ کر قاری میں ان کتابوں کے مطالعہ کا شوق کروٹیں لیتا ہے۔
- ۹- نقل مذاہب میں یہ احتیاط برتی گئی ہے کہ اصل مآخذ سے ہی ان کو لیا گیا ہے۔ مثلاً شوافع کا مذہب کتب شوافع کی مراجعت کے بعد درج کیا گیا ہے۔ اسی طرح یہ احتیاط حنابلہ اور مالکیہ کے مذاہب کا ذکر کرتے وقت کی گئی ہے۔ اس سے یہ فائدہ ہوا کہ تسامح فی النقل کی وہ خامی جو دوسرے مذاہب کو نقل کرتے وقت بالعموم پیش آجایا کرتی ہے۔ اس سے یہ شرح محفوظ ہے۔
- ۱۰- احناف کے اقوال کو نقل کرتے وقت عموماً متقدمین کی کتابوں پر اعتماد کیا گیا ہے۔ نیز احناف میں صرف ان حضرات کی تحقیقات کو نقل کیا گیا ہے جن کا مرتبہ حدیث میں مسلمہ ہے، جیسے امام طحاوی، عینی اور صاحب بدائع وغیرہ۔ تلک عشرۃ کاملہ۔

حضرت مولانا بنوری کی دیگر تصانیف ۲- عوارف المنن فی معارف السنن۔ یہ معارف السنن کا غیر

- مطبوعہ نہایت قیمتی معلومات پر مشتمل ضخیم ۵۰۰ صفحات کا مقدمہ ہے۔
- ۳- یتیمۃ البیان فی حل مشکلات القرآن۔ علامہ کشمیریؒ کی مشکلات القرآن کا سو صفحات پر شامل علمی مقدمہ ہے۔
- اس میں مبادی تفسیر، احوال مفسرین اور کتب تفسیر کا قیمتی تعارف ہے۔
- ۴- بغیۃ الادیب فی القبلۃ المحاریب۔ سمت قبلہ سے متعلق علمی بحث ہے۔
- ۵- نفحۃ العنبر فی حیاۃ الشیخ الانور۔ علامہ محمد انور شاہ کشمیریؒ کے سوانح و افکار اور علمی زندگی کا بے مثال مرقع ہے۔
- ۶- مقدمہ نصب الراية فی تخریج احادیث الہدایہ۔ حدیثی، فقہی اور اصولی مباحث کا گنج گراں مایہ ہے۔
- ۷- مقدمہ فیض الباری۔
- ۸- مقدمہ عبقات۔
- ۹- مقدمہ عقیدۃ الاسلام۔
- ۱۰- مقدمہ مقالات کوثریؒ۔

علاوہ ازیں اسلام و عصر حاضر پر موتمر عالم اسلامی قاہرہ کے موقعہ پر عظیم الشان مقالہ ترتیب دیا۔
رابطہ عالم اسلامی مکہ کے لیے عصری تقاضے اور اسلام کے موضوع پر بصیرت افروز مقالہ لکھا۔
انجمن خدام القرآن کی قرآن کانفرنس میں آپ کی جانب سے پیش کی جانے والی معلوماتی دستاویز اسلام اور
سائنس کے نام سے موسوم ہے۔

مولانا مرحوم کے تبلیغی کارنامے:

حضرت مولانا سید محمد یوسف بنوریؒ نے پاکستان کے علاوہ یورپ، افریقہ اور مشرق وسطیٰ کے مختلف ممالک کے تبلیغی دورے کئے۔ بہت سے ممالک میں مبلغین روانہ کئے۔ چنانچہ فیجی آئیلینڈ میں دو انگلستان میں چار دیگر یورپی ممالک میں دس مشرق وسطیٰ میں بیس سے زائد اور افریقہ میں آپ کے بھیجے ہوئے بہت سے مبلغین نے تبلیغی مقاصد کے لیے کام کیا۔
مختلف ممالک میں دینی مدارس کا اجرا کیا گیا۔

بہت سی کتابیں عربی زبان میں شائع کرا کے مختلف ممالک کو روانہ کیں۔
بڑی تعداد میں افریقہ کے لوگوں نے آپ کے ہاتھ پر اسلام قبول کیا۔
جمال عبدالناصر کی دعوت پر کئی مرتبہ مصر تشریف لے گئے اور اسلام کے اقتصادی اور معاشی مسائل پر تقریریں کیں
اور مقالات پڑھے۔

مولانا محمد علی جالندھریؒ کی وفات کے بعد مجلس تحفظ ختم نبوت پاکستان کے سربراہ مقرر ہوئے اور گرانقدر خدمات انجام دیں۔

۱۳۹۳ھ میں تحریک ختم نبوت چلی تو تمام مکاتب فکر کے علماء نے بالاتفاق آپ ہی کو اس کا سربراہ چنا اور آپ نے بیماری اور نقاہت کے باوجود طوفانی دورے کئے۔

شاہ فیصل، کرنل قذافی، صدر مساوات اور دیگر عرب زعماء پر مسئلہ ختم نبوت کی اساسی اہمیت کو واضح فرمایا اور اس کے نتیجے میں ابوظہبی، سعودی عرب، لیبیا وغیرہ عرب ممالک میں قادیانی غیر مسلم اقلیت قرار دیئے گئے۔ پھر پاکستان میں تمام احمدیوں کو غیر مسلم اقلیت قرار دلوایا۔

غلام احمد پرویز کے فتنہ انکار حدیث کا زبان و قلم سے ڈٹ کر مقابلہ کیا اور آپ ہی کی سربراہی میں منکرین حدیث کے کفر کا متفقہ فتویٰ شائع ہوا۔

ڈاکٹر فضل الرحمن کے الحادی نظریات پر مضبوط علمی تنقیدیں کیں۔ ”بینات“ کے ادارتی شذرات میں اور پبلک جلسوں میں ڈاکٹر فضل الرحمن کے طلسم کا پردہ چاک کیا۔ اس کے نظریات کے رد میں مستقل ضخیم کتابیں بھی شائع کرائیں۔

ایوب خانی دور میں راولپنڈی میں اسلامی سربراہی کانفرنس میں شرکت فرما کر اسلام کی نمائندگی کا حق ادا کیا۔ ۱۳۹۷ھ میں جنرل محمد ضیاء الحق چیف مارشل لاء ایڈمنسٹریٹر نے آپ کو اسلامی نظریاتی کونسل کا رکن نامزد کیا۔

چنانچہ اسی کونسل کے اجلاس کی شرکت کے دوران یہ عالم نبیل، مجاہد کبیر اسلام کا عظیم جرنیل شب زندہ دار درویش، نبی امی (فداہ روحی و ابی وامی) کا سچا عاشق، اسلام کی عظمت و حرمت پر مرثیے کا جذبہ صادق رکھنے والا مرد مومن، باطل کے سراٹھانے پر بے تابی و اضطراب کے عالم میں بے خود ہو کر اللہ سے امت کی صلاح و فلاح مانگنے والا سید بنوری عارضہ قلب کے بہانے اپنے منصبی فرائض ادا کر کے خود بارگاہ رب العزت میں باریاب ہو گیا۔



از عبدالرشید ارشد:

حضرت مولانا محمد یوسف بنوری رحمۃ اللہ علیہ

حضرت مولانا محمد یوسف بنوری عہد حاضر کے ان نامور علماء محققین میں سے ہیں جن پر نہ صرف برصغیر پاک و ہند بلکہ پورا عالم اسلام بجا طور پر ناز کر سکتا ہے۔

آپ کا آبائی وطن اور مولد و مسکن ضلع پشاور صوبہ سرحد ہے اس صدی کے سب سے بڑے محدث حضرت علامہ انور شاہ کشمیری رحمۃ اللہ تعالیٰ کے شاگردان رشید میں سے ایک ہیں بلکہ بعض معاملات اور خصوصیات کے اعتبار سے مولانا اپنے نامور استاد گرامی قدر سے خصوصی نسبت رکھتے ہیں۔ تقریباً بیس سال کا عرصہ مولانا کا اپنے استاد کے ساتھ گزرا اور چھ ماہ کا عرصہ تو ایسا گزرا کہ سوائے دو تین گھنٹہ کے آرام کے آپ کا ہر لمحہ حضرت استاد کی خدمت کے لیے وقف تھا اور حضرت علامہ کو بھی مولانا سے بہت زیادہ شفقت و محبت تھی اور اس کا اندازہ اس ایک واقعہ سے ہو سکتا ہے کہ مولانا موصوف رات دیر تک اپنی علمی مشغولیوں اور مصروفیتوں کی وجہ سے جاگتے رہتے نتیجہ صبح کو فجر کی نماز کے بعد سو جاتے۔ حضرت علامہ کو جب اس کا علم ہوا تو انہوں نے مولانا کو ایک دن فرمایا کہ فجر کی نماز کے بعد میں تمہیں فلاں کتاب پڑھایا کروں گا۔ منشاء اس کا یہ تھا کہ مولانا صبح کو سویانہ کریں۔ کیوں کہ حضور خاتم النبیین ﷺ نے صبح کو سونے سے سختی سے منع فرمایا ہے اور اس طرح مشفق استاد نے اپنی سنت نبوی کی بے مثال اطاعت کی نظیر پیش کی۔ کہ شاگرد کا خلاف سنت عمل کرنا ایک حکمت عملی اور تدبیر سے رفع کر دیا۔

حضرت کشمیری جب بعض اختلافی امور کی بناء پر دارالعلوم دیوبند سے ڈابھیل ضلع سورت بمبئی چلے گئے تو مولانا بنوری بھی ان کے ساتھ ڈابھیل چلے گئے۔ اس ضمن میں ایک واقعہ کا ذکر مناسب ہوگا۔ کہ علامہ اقبال کی یہ خواہش تھی کہ حضرت علامہ کشمیری اپنا مستقل مستقر لاہور کو قرار دیں اور ان سے علمی کام لیا جائے۔ علامہ اقبال کی اس پاکیزہ خواہش کا ذکر مولانا سعید احمد اکبر آبادی نے ان الفاظ میں کیا ہے۔

ان کے دل میں (علامہ اقبال کے دل میں) حضرت الاستاد کی کس درجہ عظمت تھی۔ اس کا اس بات سے اندازہ ہو

سکتا ہے کہ دارالعلوم دیوبند میں اختلافات کے باعث جب حضرت الاستاد نے اپنے عہدہ صدرالاساتذہ سے استعفیٰ دے دیا اور یہ خبر اخبارات میں چھپی تو اس کے چند روز بعد میں ایک دن ڈاکٹر صاحب کے پاس گیا فرمانے لگے کہ آپ کا یا دوسرے مسلمان کا جو بھی تاثر ہو میں بہر حال شاہ صاحب کے استعفیٰ کی خبر پڑھ کر بہت خوش ہوا ہوں۔ میں نے بڑے تعجب سے عرض کیا کہ ”آپ کو دارالعلوم دیوبند کے نقصان کا کچھ ملال نہیں ہے۔“ فرمایا کیوں نہیں مگر؟ دارالعلوم کو صدر المدرسین اور بھی مل جائیں گے اور یہ جگہ خالی نہ رہے گی لیکن اسلام کے لیے اب جو کام میں شاہ صاحب سے لینا چاہتا ہوں اس کو سوائے شاہ صاحب کے کوئی دوسرا نہیں کر سکتا۔ (بیس بڑے مسلمان)

ہماری معلومات کے مطابق ڈاکٹر صاحب نے اپنے بعض مخلص دوستوں سے پچاس ہزار روپے کے لگ بھگ مواعید بھی لے لیے تھے تاکہ حضرت کشمیریؒ کی شایان شان رہائش کا انتظام کیا جاسکے۔ ڈاکٹر صاحب نے دیوبند خط لکھا۔ تار دیا اور اس کے بعد مولانا عبدالحنان ہزاروی خطیب جامع مسجد آسٹریلیا کو اپنا سفیر بنا کر بھیجا۔ لیکن حالات کچھ ایسے پیدا ہو گئے تھے کہ علامہ صاحب ڈابھیل تشریف لے گئے۔

مولانا محمد یوسف بنوری نے اپنے استاد کی اس طرح خلوص اور محنت و محبت سے خدمت کی جس کی داستانیں اس حلقے میں پائی جاتی ہیں جس سے مولانا اور حضرت علامہ صاحب وابستہ تھے۔ دوسرے حلقوں میں شاید اس کا عشر عشر بھی نہ مل سکے اور آج تو ہم اس کا تصور بھی نہیں کر سکتے اور اسی خدمت کی سعادت ہے کہ مولانا کو لوگ علامہ کشمیریؒ کے علوم کا وارث سمجھتے ہیں۔ علماء دیوبند اپنی بعض خصوصی وجوہ و صفات کی بنیاد پر پروپیگنڈا اور اس طرح کی دوسری چیزوں کی طرف توجہ نہیں دیتے ان کی نگاہ ہمیشہ اپنے مشن اور کام پر رہتی ہے۔ جسے وہ لوجہ اللہ خلوص سے کرتے چلے آئے ہیں۔ حجاز میں حج کے لیے آمد و رفت کی وجہ سے حضرت حاجی صاحب، حضرت گنگوہیؒ، حضرت مولانا خلیل احمد صاحب، حضرت شیخ الہند، حضرت مولانا سید حسین احمد مدنی، حضرت مفتی کفایت اللہ اور حضرت علامہ شبیر احمد عثمانیؒ کی وجہ سے دارالعلوم کی شہرت پہنچ چکی تھی۔ لیکن مصر اور بلاد عربیہ میں دارالعلوم اور علمائے دیوبند کا تفصیلی تعارف مولانا محمد یوسف صاحب کی وجہ سے ہوا۔

قیام پاکستان کے وقت آپ ڈابھیل ہی میں تدریس و تعلیم حدیث کی خدمت سرانجام دے رہے تھے۔ اگرچہ جیسا کہ شروع میں گزرا آپ کا وطن مالوف ضلع پشاور ہے لیکن استاد مکرم کی پیروی اور دیگر خادمان علوم دین کی طرح اپنے گھر سے دور اپنے اشغال دینیہ میں منہمک تھے۔ شیخ الاسلام علامہ شبیر احمد عثمانیؒ نے (کہ پاکستان تشریف لا کر کراچی میں پرچم پاکستان کی نقاب کشائی فرما چکے تھے) کا خیال ہوا کہ پاکستان میں ایک مرکزی دارالعلوم کی بنیاد رکھی جائے تاکہ دنیا کی اس سب سے بڑی اسلامی مملکت میں کوئی مرکزی جامعہ عربیہ نہیں تھا۔ اس خیال کے پیش نظر انہوں نے حضرت مولانا محمد یوسف بنوری کو پاکستان اپنے وطن میں تشریف لانے کی دعوت دی (کہ خود تو ہجرت کر کے پاکستان تشریف لائے تھے)

اسی طرح حضرت مولانا ظفر احمد عثمانیؒ، حضرت مولانا سید محمد بدر عالمؒ اور حضرت مولانا محمد رفیق کشمیریؒ کو دعوت دی تا کہ علم و حدیث و فقہ کے ان نامور علمائے کرام کو یکجا کر کے مرکزی دارالعلوم قائم کیا جاسکے۔

اگر شیخ الاسلام کا یہ منصوبہ کامیاب ہو جاتا۔ تو کوئی شک نہیں کہ جس جامعہ یا دارالعلوم میں یہ چاروں اساتذہ جمع ہو جاتے تو اپنی شان میں شاید برصغیر پاک و ہند دونوں میں اپنی تدریس کے لحاظ سے منفرد ہوتا۔

علامہ صاحب کی نظر دارالعلوم کے لیے کراچی پر تھی مگر علامہ صاحب کا جلد انتقال ہو گیا اور حضرت مولانا محمد یوسف پاکستان تشریف لانے پر دارالعلوم ٹنڈوالہ یار میں تدریس حدیث کے فرائض سرانجام دینے لگے۔ جو علامہ صاحب ہی کی سرپرستی میں قائم ہوا تھا۔ حضرت مولانا ظفر احمد عثمانیؒ بحمد اللہ آج بھی بقید حیات وہاں شیخ الحدیث کے فرائض سرانجام دے رہے ہیں۔

مہتمم دارالعلوم مولانا احتشام الحق تھانویؒ اور مولانا محمد یوسف بنوریؒ کا بعض امور میں اختلاف ہو گیا اور مولانا محمد یوسف بنوری صاحب ٹنڈوالہ یار سے کراچی منتقل ہو گئے اور تو کلاً علی اللہ نیوٹاؤن جمشید روڈ پر مدرسہ عربیہ کی بنیاد رکھ دی۔ مدرسہ نے دن دگنی اور رات چوگنی ترقی کی اور آج مدرسہ عربیہ نیوٹاؤن اپنی تدریس، اساتذہ اور عمارت نیز بعض دوسری نظم و ضبط کی خصوصیات کے لحاظ سے اپنا جواب نہیں رکھتا۔ حضرت مولانا کے حسن و جمال کی ظاہری و باطنی خوبیوں کا عکس جمیل ہے اور مدرسہ میں تمام اساتذہ علم و فضل کے اعتبار سے ممتاز مقام کے حامل ہیں۔ دارالعلوم ندوۃ العلماء علامہ شبلیؒ والے کے شیخ الحدیث حضرت مولانا محمد اسحاق سندیلوی جیسے باکمال لوگ وہاں موجود ہیں۔ مدرسہ میں ایک شعبہ درجہ تخصص کا ہے جسے بجا طور پر ڈاکٹریٹ (پی ایچ ڈی) کا درجہ کہنا بجا ہوگا جو طلبہ اچھے نمبروں پر فارغ التحصیل ہوتے ہیں وہ پھر کسی خاص عنوان اور موضوع پر سینکڑوں کتابوں کے مطالعہ کے بعد اس عنوان پر بالکل اس طرح ایک مفصل مقالہ لکھتے ہیں جیسا کہ ڈاکٹریٹ کے لئے یونیورسٹیوں میں اہتمام ہے اور کراچی میں ایک مجلس علمی حضرت مولانا کی سرپرستی میں قائم ہے جس میں علوم اسلامیہ پر ہزاروں کتابیں موجود ہیں اور ابھی پچھلے دنوں حضرت مولانا کی نگرانی میں حدیث کی مشہور کتاب ”مصنف عبدالرزاق“ جیسی عظیم کتاب پہلی مرتبہ طباعت کے زیور سے آراستہ ہو کر بازار میں آئی ہے۔ اور ایک یہی کام ان کے کمال کے لئے بہت کافی ہے مدرسہ میں ساڑھے تین صد طلباء ایسے ہیں جن کے قیام و طعام کا مدرسہ ذمہ دار ہے۔ صفائی و پاکیزگی اور حضرت مولانا کی بذات خود طلبہ کی نگرانی اور دلچسپی نے مدرسہ کو چار چاند لگا دیئے ہیں۔

حضرت مولانا محمد رفیق کشمیریؒ اگرچہ عام علمی حلقوں میں معروف نہیں ہیں۔ لیکن علم حدیث میں ان کا مقام بہت بلند تھا۔ انتہائی منکسر مزاج اور سادہ تھے۔ مدرسہ عالیہ کلکتہ میں پڑھاتے تھے۔ علامہ شبیر احمد عثمانیؒ کے فرمان پر یہ بھی تشریف لائے اور پھر ساری عمر پاکستان میں ضلع لاکپور میں دارالعلوم ربانیہ میں درس حدیث میں عمر گزار دی۔ تین چار سال قبل ان کا انتقال ہوا۔ ذکاوت و حافظہ میں بے مثال تھے۔ راقم کو بھی ان سے تلمذ حاصل ہے۔ (ارشد)

بالا نہ دو لاکھ روپے کا خرچہ ہے۔ جس کے لئے کوئی سفیر یا جلسہ نہیں ہوتا۔ حضرت مولانا کی ذات کی کشش جذب اور خلوص ولہیت کی بناء پر لوگ بھرپور امداد کرتے ہیں اور اگر یہ خرچ دس لاکھ بھی ہو جائے تب بھی ان شاء اللہ ان کے خلوص سے یہ خرچ پورا ہوگا اور کسی اپیل یا مطالبہ کی ضرورت پیش نہیں آئے گی۔ حضرت مولانا نے تبلیغ اور دینی امور کی خاطر مشرق وسطیٰ اور یورپ کے اکثر ممالک کا کئی دفعہ سفر کیا ہے اور کئی ایک رمضان اعتکاف کی خاطر مدینہ منورہ مسجد نبوی میں گزارے ہیں۔ تاہم وہ اپنے آپ کو اول آخر اپنے مدرسہ کا خادم خیال کرتے ہیں۔ اسلامی ممالک سے دین سے تعلق رکھنے والے مشاہیر کا جب پاکستان میں ورود ہوتا ہے تو ان کو ملک میں دینی تعلیمات کی ترقی و فروغ کا معائنہ کرانے کے لیے سرکاری طور پر اکثر مدرسہ عربیہ کا معائنہ کرایا جاتا ہے شمالی ناٹجیریا کے مرد مومن سربراہ احمد و بیلو مرحوم تشریف لائے تو انہیں مدرسہ عربیہ نیوٹاؤن دکھایا گیا۔ ابھی حال ہی کی بات ہے کہ جامہ ازہر کے شیخ تشریف لائے تو سرکاری اہتمام و انتظام میں ان کو مدرسہ کا معائنہ کرایا گیا اور عام طور پر ایسے معائنہ جات سے حکومت کا منشا یہ ہوتا ہے کہ غیر ملکی عمائدین یہ سمجھیں کہ پاکستان میں دین اور علم دین کا بہت اچھا انتظام ہے اور اس کا کریڈٹ حکومت کو جائے۔ حالانکہ مدرسہ عربیہ نیوٹاؤن کی ساری خوبی حضرت مولانا محمد یوسف بنوری ہیں۔

نے تخت و تاج میں نہ لشکر و سپاہ میں ہے

وہ بات جو مرد قلندر کی بارگاہ میں ہے

صرف مدرسہ عربیہ نیوٹاؤن ہی کی بات نہیں۔ حضرت مولانا مفتی محمد شفیع کا دارالعلوم، دارالعلوم ٹنڈو والہ یا مدرسہ عربی خیر المدارس ملتان، دارالعلوم اکوڑہ خٹک، جامعہ اشرفیہ لاہور، جامعہ رشیدیہ ساہیوال، مدرسہ قاسم العلوم ملتان، جامعہ مدنیہ لاہور اور دیگر ایسے ہی بے شمار مدارس عربیہ علمائے حقانی کی محنت، کوشش، دینی علوم کی ترویج و اشاعت سے لگن و عشق کے مظہر ہیں اور ہم سمجھتے ہیں کہ ان مدارس عربیہ کا وجود پاکستان میں غنیمت ہے۔ اگرچہ ان مدارس میں آٹھ آٹھ سال لگانے اور پڑھنے کے بعد طلبہ کا مادی اور دنیاوی لحاظ سے کوئی مستقبل نہیں ہوتا۔ تاہم یہی وہ درسگاہیں ہیں جن سے حضرت مولانا محمد یوسف بنوری، حضرت مولانا مفتی محمد شفیع، حضرت مولانا ظفر احمد عثمانی، حضرت مولانا مفتی محمود، حضرت مولانا محمد ادریس کاندھلوی جیسے علمائے حقانی تربیت لے کر نکلے۔ ہم ان علماء کرام میں سے صرف ایک کو مثلاً مولانا محمد یوسف صاحب بنوری کو پیش کرتے ہیں۔ ملک کے تمام کالج اور دیگر ایسے ادارے سب مل کر ایک ایسی شخصیت پیش کریں۔ جو انہوں نے تیار کی ہو۔ ہل من مبارز؟ ہے کوئی جو اس چیلنج کو قبول کرے۔ علم و دانش، فراست و بصیرت، تقویٰ و طہارت ایمان و اعتماد علی اللہ، رسوخ فی العلم والعمل اور دیگر ایسے ہی اخلاقی صفات اور عالیہ امور کسی اور میں دکھلائے جائیں۔ کوئی نہیں دکھا سکتا۔ کہیں نہیں مل سکتے۔

حضرت مولانا محمد یوسف بنوری اپنے علم و عمل اور تقویٰ و طہارت کے لحاظ سے صحیح معنوں میں سلف صالحین کی جیتی

جاگتی تصویر ہیں اور ان کے چہرہ سے مرد مومن کی تمام علامات و صفات ٹپکتی ہیں۔ تحریر و تقریر۔ درس و تدریس میں یدِ طولی رکھتے ہیں۔ اردو فارسی اور عربی میں یکساں مہارت رکھتے ہیں۔ عربی میں برجستہ بات چیت کرتے یا لکھنے میں ان کو جو ملکہ حاصل ہے وہ شاید برصغیر پاک و ہند میں چند علماء کو ہی اور حاصل ہو۔ ترمذی کی شرح عربی میں معارف السنن کے نام سے لکھی ہے جس کو پڑھ کر ان کے شجر علمی کا اندازہ ہوتا ہے۔ اپنے استاد کی وفات کے بعد ان کے حالات پر مشتمل ایک کتاب نفحتہ العنبر تحریر فرمائی۔ جس کو دیکھ کر ان کی عربی زبان میں فصاحت و بلاغت کی داد دینا پڑتی ہے۔ مدرسہ عربیہ نیوٹاؤن کی جانب سے ایک ماہ نامہ ”بینات“ آپ کی نگرانی میں شائع ہوتا ہے جس کے شذرات ”بصائر و عبر“ کے نام سے آپ کے قلم سے ہوتے ہیں۔ جو اصحاب مولانا کی ان نگارشات کو بالاستیعاب پڑھتے ہیں وہ مولانا کے حساس دل اور درد و فکر میں ڈوبی ہوئی گہری اسلامی نظر کا اندازہ کر سکتے ہیں کہ آپ پاکستان اور اسلامی ممالک کے موجودہ حالات پر ماہی بے آب کی طرح تڑپتے ہیں۔ علامہ اقبال نے میر کارواں کے لیے جس نگہ بلند۔ سخن دلنواز اور جاں پر سوز کا ذکر کیا ہے۔ مولانا کی ذات میں بدرجہ اتم پائی جاتی ہیں۔ بایں ہمہ مولانا نے اپنے آپ کو کبھی سیاسی جھمیلوں اور تنازعات میں نہیں پڑنے دیا۔ اور کبھی برسر عام منظر آرائی نہیں کی یہی وجہ ہے کہ جہاں غیر ملکی اسلامی ممالک کے تمام جید علماء کرام آپ کی عربی میں تصانیف کی وجہ سے آپ کے علم و فضل کے معترف ہیں وہاں اندرون ملک اپنے حلقہ خاص کے لوگوں کے علاوہ عام لوگ مولانا سے متعارف نہ تھے۔

مجلس احرار اسلام اپنے آغاز ہی سے تحفظ ختم نبوت کا کام کر رہی تھی۔ قیام پاکستان کے بعد ایک اجلاس عام میں سید عطاء اللہ شاہ بخاری نے مجلس عاملہ میں پاس کرا کر مجلس احرار اسلام کا دائرہ کار سیاسیات سے ہٹا کر صرف تبلیغ دین اور تحفظ ختم نبوت تک محدود کر دیا اور مستقل طور پر مجلس تحفظ ختم نبوت کے نام ایک علیحدہ جماعت کا قیام بھی عمل میں آیا۔ جس کے روح و رواں حضرت امیر شریعت ہی تھے۔ ان کے انتقال کے بعد قاضی احسان احمد صاحب شجاع آبادی امیر قرار پائے اور ان کی وفات کے بعد حضرت مولانا محمد علی جالندھری کو ابتداء سے اس کے ناظم اعلیٰ چلے آ رہے تھے امیر بنے۔ ان کی وفات پر مولانا لال حسین اختر امیر مقرر ہوئے اور ان کے بعد تھوڑی دیر مولانا محمد حیات صاحب کے ذمہ یہ منصب آیا۔ لیکن وہ اپنی مرنجان مرنج طبیعت کی وجہ سے یہ بوجھ نہ اٹھا سکے اور مجلس تحفظ ختم نبوت کے ارباب حل و عقد نے حضرت مولانا محمد یوسف بنوری سے درخواست کی کہ وہ اس عہدہ کو قبول کریں اور حضرت مولانا کی امارت ہی میں ربوہ کا المناک واقعہ پیش آیا۔ جس پر تمام دینی جماعتوں نے ایک متحدہ مجلس عمل بنائی جس کا آپ کو کونویر منتخب کر لیا گیا اور اس طرح حضرت مولانا سے پہلی بار پورا ملک یکا یک متعارف ہوا۔ ورنہ شاید حضرت مولانا اپنی ساری زندگی مدرسہ عربیہ نیوٹاؤن کے مہتمم کی حیثیت سے گزار دیتے اور اہل وطن ان سے یوں متعارف نہ ہوتے اور رہی سہی ”کسر جنگ“۔ ”امروز“۔ ”مشرق“ اور پاکستان ٹائمز کے جہازی سائز اشتہاروں نے پوری کر دی۔ جن میں عوام کو یہ تاثر دینے کی کوشش کی گئی

کہ گویا مولانا پچھلے دنوں ہی ہندوستان سے تشریف لائے ہیں۔ حالانکہ حضرت مولانا جنوری ۱۹۵۱ء میں پاکستان پر مٹ پر تشریف لائے تھے کہ یہ ان کا اپنا وطن تھا نہ پاسپورٹ بنایا نہ ویزا لیا کہ اصل شہری تو وہ پاکستان کے تھے اور ہمارے وزیر اعظم نے بھی اپنے ایک بیان میں ایک ایسا جملہ کہا جس میں انہوں نے مولانا کا نام تو نہیں لیا۔ لیکن ان کا ہدف مولانا ہی معلوم ہوتے ہیں اور ہم سمجھتے ہیں کہ مولانا کے خلاف جن لوگوں نے اشتہارات دیئے ہیں وہ انتہائی احمق اور نادان لوگ ہیں اور انہوں نے ہوا میں فائر کرنے کی کوشش کی ہے۔ مجلس عمل کے کنوینیر یا امیر کے لیے حضرت مولانا سے بہتر شخصیت شاید کوئی اور نہ مل سکتی۔ بلکہ یوں کہنا صحیح ہوگا کہ مجلس عمل کی دینی اور شرعی نمائندگی محل نظر ہوئی اگر مولانا اس کے امیر نہ ہوتے اور اگر ان مطالبات میں جو مجلس عمل نے پیش کئے ہیں کوئی بھی سیاسی آمیزش ہوتی تو کم از کم حضرت مولانا اس کی صدارت کبھی قبول نہ کرتے اور اگر بعض سیاسی جماعتوں یا افراد نے مجلس عمل کے ساتھ ہمنوائی کی ہے تو یہ ان کے ایمان و عقیدہ کا مسئلہ ہے اگر وہ جماعتیں یا افراد یہ ہمنوائی نہ کرتے تو ان کے جملہ نعرے اور اسلامیان پاکستان کی نمائندگی کا دعویٰ مشکوک اور محل نظر ہوتا۔ خود وزیر اعظم اپنے عقیدہ ایمان کا اعلان بار بار کرتے نظر آتے ہیں۔ جن سے یہ بات اظہر من الشمس ہو جاتی ہے کہ نہ مجلس عمل سیاسی ہے اور نہ ہی حضرت مولانا بطور کسی سیاسی لیڈر کے منظر عام پر آئے ہیں۔

حضرت مولانا کو اللہ تعالیٰ نے جس علم اور فضل اور تقویٰ و طہارت اور عشق و محبت رسول سے نوازا ہے اس کے ہوتے ہوئے مولانا کسی دنیاوی منصب و جاہ اور اعزاز و اکرام کو پیر گاہ کی بھی حیثیت نہیں دیتے اور جو مقام ان کو حاصل ہے اور جن علمی خدمات کو وہ آج تک سرانجام دیتے چلے آئے ہیں۔ اس نے انہیں بقائے دوام اور حیات جادواں عطا کر دی ہے۔ انہوں نے شعوری طور پر اپنے لئے درس و تدریس اور تصنیف و تالیف کا محبوب مشغلہ اختیار کیا ہے اور تحفظ ختم نبوت اسی کا ایک حصہ ہے۔

مولانا موصوف اپنے افکار میں شدت اور دین کو بطور دین ہی اختیار کرنے کے اس شدت سے قائل ہیں کہ وہ طلبائے دین کا دینی علوم کو ملازمت یا ذریعہ معاش کے حصول کے لئے پڑھنے کو ضیاع وقت اور گناہ سمجھتے ہیں اور یہ بات کسی دلیل کی محتاج نہیں کہ دین کی اشاعت و خدمت وہی کر سکتے ہیں جو دین کو دین کے لئے پڑھیں اور پھر دین ہی کے لئے اپنے آپ کو وقف کر دیں۔ دنیا کمانے کے دھندے میں نہ پڑیں۔ اس ضمن میں ایک واقعہ کا ذکر دلچسپی سے خالی نہ ہو گا کہ ڈھاکہ میں ملک کے نامور علماء کا ایک اجتماع ہوا جس میں اس بارے میں غور و فکر کرنا مطلوب تھا کہ دینی مدارس میں دینیات کے علاوہ کچھ شعبے ایسے بھی ہونے چاہئیں کہ طلباء جب فارغ التحصیل ہو کر مدارس سے نکلیں تو وہ معاش میں کسی کے محتاج نہ ہو اور وہ اپنی اس فنی تعلیم کو بروئے کار لا کر اپنے معاش سے مطمئن ہو سکیں حضرت مولانا بھی ڈھاکہ گئے۔

وہاں رات کو انہوں نے خواب میں دیکھا کہ مسجد کے فرش پر بہت جلی حروف میں النجاح فی دین المصطفیٰ لکھا ہوا ہے۔ مولانا اس کو پڑھتے ہیں اور ساتھ خود بلند آواز سے اس جملہ کے ساتھ ”سید السادات“ کا اضافہ کرتے ہیں اور صبح

کو مولانا نے اس اجلاس میں شرکت نہیں کی اور کراچی واپس تشریف لے آئے اور آپ نے مدرسہ کی سند میں ان الفاظ کا اضافہ کر دیا۔

ان کے تبحر علمی اور سرچشمہ ہدایت قرآن پاک کے ساتھ ان کی گہری وابستگی اور اس کے علوم و معارف کو صحیح طریق سے اشاعت کرنے کی لگن کے سلسلہ میں ایک واقعہ بطور مثال پیش کیا جاتا ہے اور وہ یہ کہ مصر کے ایک بہت بڑے عالم علامہ طنطاوی مرحوم نے پندرہ سولہ جلدوں میں قرآن پاک کی ایک تفسیر بنام جواہر القرآن لکھی ہے جسے اس دور کی تفسیر کبیر کہا جاتا ہے اس تفسیر میں انہوں نے عام متورین کی طرح اس بات پر بہت بحث کی ہے کہ قرآن تمام علوم جدیدہ کا ماخذ اور سرچشمہ ہو۔ سائنس فلسفہ جدیدہ اور فلکیات وغیرہ کے علوم کو قرآن پاک سے ظاہر کرنے کی یا نکالنے کی کوشش کی ہے۔ حضرت مولانا نے جب یہ تفسیر پڑھی تو ان کو بہت دکھ ہوا کہ قرآن پاک کو ان علوم کا رہنما مبلغ ثابت کرنے کی کوشش کرنا۔ بہر حال قرآن پاک کے مقاصد کے خلاف ہے۔ قرآن مجید کا مرکزی نقطہ انسانی ہدایت ہے کہ انسان اپنے خالق و مالک کو پہچان کو عبودیت و عبدیت کا حق ادا کرے اور یہ دنیا کہ جسے حدیث پاک میں آخرت کی کھیتی کہا گیا ہے۔ اس میں اللہ اور اس کے رسول کی اطاعت کی جائے اور اگر انہی امور کی طرف توجہ دلانے کے لئے قرآن مجید میں بحر و بر، شمس و قمر یا کواکب و جبال اور اشجار و احجار اور دوسری معدنیات وغیرہ کا ذکر آیا ہے تو ان اشیاء کی تخلیق اور حرکات و سکنات اور گردش وغیرہ کو وجود باری کے اثبات اور عقیدہ توحید کے دلائل کے طور پر پیش کیا ہے نہ کہ سائنسی علوم میں رہنمائی کے طور پر اس تفسیر کا بلاد اسلامیہ میں بہت شہرہ ہوا۔ حضرت مولانا نے عزم فرمایا کہ علامہ طنطاوی مرحوم کو ان کی اس فکر و نظر کی غلطی اور اس کے عواقب و نتائج سے آگاہ کیا جائے۔ لیکن علامہ طنطاوی اہل زبان اور مصر کے مایہ ناز عالم تھے اور مولانا عجمی اور پھر ان دنوں ابھی جوان تھے۔ چنانچہ تائید ایزدی کے حصول کے لئے پہلے مکہ معظمہ حاضری دی اور خانہ کعبہ کا غلاف پکڑ کر ملتزم سے لپٹ کر رو کر (کہ اجابت دعا کا مقام ہے) دعا کی کہ یا اللہ تیرے قرآن پاک کی خاطر علامہ طنطاوی سے گفتگو کرنے جا رہا ہوں۔ شرح صدر عطا فرما اور اس کے بعد قاہرہ جا کر علامہ طنطاوی سے مفصل گفتگو کی۔ علامہ طنطاوی باوجود علامہ فہامہ ہونے کے سلیم الطبع تھے اور اپنی غلطی کے اعتراف و اقرار سے انہیں اپنا وقار مجروح ہوتا نظر نہیں آتا تھا۔ جیسا کہ آج کل کے متجددین کا وطیرہ ہے۔ انہوں نے قصور فہم کا اعتراف فرمایا اور وہ بار بار اپنے ہاتھوں کو کانوں تک لے جاتے تھے اور تحیر انگیز لہجے میں بار بار فرماتے تھے۔

الآن افہم منك معنى هذا الحديث میں اب آپ سے اس حدیث کا معنی سمجھا ہوں اور یہ بھی فرمایا کہ:

لست عالم ہندی بل انت ملک

منزل من السماء لاصلاحی

آپ ہندی عالم نہیں ہیں بلکہ آپ تو فرشتہ ہیں جو میری اصلاح کے لئے آسمان سے اترے ہیں۔

اور وہ خیال فرما رہے تھے کہ ہندوستان کے سب سے بڑے عالم سے محو گفتگو ہیں۔ حالانکہ امر واقعہ یہ تھا کہ ان دنوں حضرت مولانا کے کئی اساتذہ بقید حیات تھے کہ حضرت مولانا ان کے مقابلے میں اپنے آپ کو شائد ان کی جوتوں کی خاک کے برابر بھی درجہ نہ دیتے ہوں اور یہ واقعہ ہے کہ حضرت مولانا جس قبیلہ سے تعلق رکھتے تھے وہ اپنے اساتذہ کا اور شیوخ کا ایسے ہی انداز کا احترام کرتے ہیں اور ایسا کرنے میں شائد مبالغہ بھی نہ ہو۔ کہ ان حضرات کے اساتذہ علامہ کشمیریؒ۔ حضرت شیخ الہندؒ۔ حضرت تھانویؒ حضرت مدنیؒ اور علامہ عثمانیؒ ایسے ہی لوگ تھے۔ میں نے اپنے کانوں سے حضرت مولانا احمد علی لاہوریؒ کا ایک خطبہ جمعہ حضرت مولانا سید حسین احمد مدنی رحمۃ اللہ علیہ کی وفات کے بعد سنا۔ آپ بادیہء نم فرماتے تھے کہ میں جب اپنی داڑھی میں گنگھی کیا کرتا تھا تو جو بال اکھڑتے تھے۔ ان کو جمع کرتا جاتا تھا اور خیال یہ تھا کہ جب کافی ہو جائیں گے تو پھر اس طرح کا جوتا بناؤں گا کہ جیسا حضرت مدنیؒ پہنتے ہیں اور اس جوتے میں اپنے یہ بال سلوا دوں گا اور احمد علیؒ یہ خیال کرتا ہے کہ اگر حضرت مدنیؒ یہ جوتا پہن لیتے تو احمد علیؒ کی نجات کے لئے کافی ہوتا۔ بہر حال حضرت مولانا محمد یوسف بنوریؒ اس دور میں علم و عمل کا ایک ایسا مرقع، تقویٰ و طہارت کا ایسا مجسمہ اور زہد و قناعت کا ایک ایسا پیکر اور سنت و اطاعت رسول کا ایک ایسا وجود ہیں کہ ان کی مثال بہت کم نظر آئے گی اور اگر آئے گی تو پھر اس قبیلہ کے کسی فرد میں۔

ایک الزام مولانا پر یہ لگایا گیا ہے کہ آپ مولانا اسعد مدنیؒ فرزند ارجمند حضرت مولانا سید حسین احمد مدنیؒ سے ملتے رہے ہیں گویا یہ بھی کوئی جرم ہے۔ شیخ مجیب الرحمنؒ کے گلے ملنا اور اندرا گاندھی کے خاندان کے ساتھ مراسم فخریہ بیان کرنا حب الوطنی کی نشانی ہے اور حضرت مولانا حسین احمد مدنیؒ رحمۃ اللہ علیہ کے فرزند ارجمند سے ملنا اکبر الکبارؒ فی اللجب! حالانکہ حضرت مولانا سید حسین احمد مدنیؒ نے پاکستان بننے کے بعد اپنے متوسلین کو جو پاکستان میں رہتے تھے وصیت کی کہ جب تک ملک نہیں بنا تھا۔ ہمارا نظریاتی اختلاف تھا لیکن اب اس کے بننے کے بعد اس کی ایسے حفاظت کرنا ضروری ہے جیسے مسجد کی۔ اگر حضرت مولانا سید حسین احمد مدنیؒ کے صاحبزادہ سے ملنا ایسا ہی جرم ہے تو پھر مفتی محمود اور عبدالولیٰ خاں کی پارٹیوں کو وزارت بنانے دینا اور اب تک ان سے مذاکرات کرتے آنا کیوں صحیح ہے۔

اور مولانا غلام غوث ہزاروی جو آج کل حکمران پارٹی کے حلیف ہیں وہ بھی تو نظریہ پاکستان کے خلاف تھے۔

تمہاری زلف میں پہنچی تو حسن کہلائی!

وہ تیرگی جو میرے نامہ سیاہ میں ہے

مجلس عمل کی جماعتوں یا اس میں شامل افراد سے کوئی اور اختلاف ہو تو علیحدہ بات ہے لیکن جس نقطہ پر مجلس عمل کی بنیاد ہے۔ اس میں پوری ملت اسلامیہ کا ایسا اتفاق و اتحاد ہوا ہے کہ اس کی مثال برصغیر کی پوری تاریخ میں نہیں ملتی اور مجلس عمل کے مطالبات میں کوئی ایسا امر نہیں جسے سیاسی کہا جاسکے وہ سراسر دینی اور شرعی ہیں اور ملت اسلامیہ کی متحدہ و متفقہ

آواز اور اس مجلس عمل کی قیادت و امارت حضرت مولانا محمد یوسف بنوری فرما رہے ہیں اور یہ تو بہت اچھی بات ہے کہ ایک خالص دینی مطالبہ بلند پایہ عالم دین کی قیادت میں کیا جا رہا ہے۔

ہم نے یہ سطور لکھ تو دی ہیں لیکن حضرت مولانا سے معذرت خواہ ہیں کہ وہ اس کو اچھا نہیں سمجھیں گے۔ کہ ان کی شخصیت و کردار پر مضامین لکھے جائیں اور وہ حسب معمول فرمائیں گے۔
خدا کے بندو۔ ان باتوں کو چھوڑو۔ خدا کے لیے دین کا کام کرو۔ یہ کوئی کام نہیں ہے۔



از ڈاکٹر نفیس الدین صدیقی:
پرنسپل ایکانمی کالج میڈوگری نائیجیریا:

شیخ الحدیث حضرت مولانا محمد یوسف بنوری رحمۃ اللہ تعالیٰ

۱۱ اکتوبر ۱۹۷۷ء کی شام کو ریڈیو پاکستان کی عالمی سروس سے یہ خبر نشر ہوئی کہ ممتاز عالم دین اور اسلامی مشاورتی کونسل کے رکن حضرت مولانا محمد یوسف بنوری انتقال کر گئے۔ یہ خبر سنتے ہی ایک دھچکا لگا اور اپنے کانوں پر یقین نہ آیا۔ آخر تفصیلی خبروں میں آپ کے انتقال کی تصدیق ہو گئی۔ دنیا میں مرنا جینا ہر شخص کے ساتھ لگا ہوا ہے اور سوائے ذات باری تعالیٰ کے ہر چیز کو فنا ہے یہاں تک کہ ملک الموت کو بھی موت کا مزا چکھنا ہوگا۔

کل من علیہا فان ویبقی وجہ ربک ذوالجلال والاکرام۔ کل نفس ذائقۃ الموت۔
قرآن پاک نے اور احادیث میں نبی اکرم ﷺ نے اس کی اطلاع پہلے ہی دے دی دنیا میں سینکڑوں نہیں بلکہ ہزاروں لوگ ایسے ہیں جن کے انتقال کے بعد ان کا نام لینے والا بھی کوئی نہیں ہوتا اور کچھ شخصیتیں ایسی بھی ہوتی ہیں جن کے مرنے کا ماتم عزیز ورشتہ دار ہی نہیں بلکہ پورا عالم کرتا ہے اور ان کی یاد ہمیشہ ہمیشہ باقی رہتی ہے۔

گزشتہ دنوں پاکستان کی بہت سی ممتاز علمی شخصیتیں رحلت کر گئیں۔ جن میں حضرت مولانا مفتی محمد شفیع صاحب رحمۃ اللہ علیہ کی رحلت کا صدمہ ہر مسلمان محسوس کر رہا تھا اور دلوں کے زخم ابھی ہرے ہی تھے کہ علم نبوت کا ایک دوسرا آفتاب ہمیشہ ہمیشہ کے لئے غروب ہو گیا، مدرسہ عربیہ اسلامیہ کراچی کی مسند حدیث شریف ویران ہو گئی جس مسند پر حضرت شیخ علامہ بنوری قدس سرہ درس بخاری شریف دیا کرتے تھے وہ اپنے شیخ سے خالی ہو چکی۔ دنیائے اسلام میں شائد ہی کوئی ایسا شخص ہو جو حضرت بنوری قدس اللہ سرہ العزیز کی خدمات سے واقف نہ ہو۔ پاکستان کی علمی شخصیتیں ایسی بھی ہیں جن کو بیرون ملک بھی اسی طرح جانا پہچانا جاتا ہے جس طرح اندرون ملک۔ نائیجیریا کا علمی طبقہ حضرت مولانا مفتی محمد شفیع صاحب رحمۃ اللہ علیہ اور حضرت مولانا ابوالحسن علی ندوی مدظلہ کو جس طرح جانتا ہے اسی طرح حضرت شیخ بنوری قدس سرہ کو جانتے ہیں۔ میرے اسٹاف میں جو اساتذہ دیگر ممالک کے رہنے والے ہیں وہ حضرت مفتی صاحب اور حضرت بنوری رحمۃ اللہ علیہما کو ان کے علم و فضل کی وجہ سے جانتے ہیں۔ جب میں نے اپنے کالج کے ایک استاد کو عشاء کی نماز میں یہ خبر سنائی تو

وہ حیران رہ گیا اور دعائے مغفرت کرنے لگا معلوم ہوا کہ وہ حضرت شیخ بنوریؒ کو جانتے ہیں۔

میں نے حضرت مولانا سے متعدد بار ملاقات کی، یہ ملاقاتیں تحقیقی کاموں کے سلسلہ میں ہوتی تھیں۔ میں نے جس مسئلہ پر بھی گفتگو کرنا چاہی آپ نے اس پر سیر حاصل تقریر فرمائی۔ علمی نکات کو اس طرح واضح فرماتے کہ ہر شخص آسانی سے سمجھ لیتا۔ تقریر ایسی آسان اور عام فہم ہوتی کہ ہر شخص کے دماغ میں اتر جاتی۔ آپ کے نزدیک چھوٹے اور بڑے کی کوئی تفریق نہ تھی جو بھی آتا آپ اس کے ساتھ مدرسہ کے باغیچہ میں آ کر بیٹھ جاتے اور اچھی طرح اس کی بات سنتے اور اس کی تشفی فرماتے۔ حضرت مولانا کی کن کن باتوں کو یاد کیا جائے۔ آپ ہر طرح سے علم نبوت کے پاسبان اور سنت نبویؐ کے نمونہ تھے۔ آج اسلام کا یہ مبلغ اعظم اہل اسلام کو اور خصوصاً اہل پاکستان کو یتیم کر گیا، آج مدرسہ عربیہ اسلامیہ کی عظیم درس گاہ اس کے انتقال پر ملال پر ماتم کناں ہے عربی کا یہ مایہ ناز اسکالر ہمیشہ ہمیشہ کے لئے ہم سے جدا ہو گیا۔

آپ نے اپنی تمام زندگی دین کی خدمت میں گزار دی۔ آپ حضرت مولانا علامہ سید انور شاہ صاحب کشمیری رحمۃ اللہ علیہ کے شاگرد رشید، صحیح جانشین اور عاشق صادق تھے ویسے تو آپ کو علمی خدمات کی تعداد بہت ہے مگر صحاح ستہ میں مشہور حدیث پاک کی کتاب ترمذی شریف کی شرح عربی زبان میں لکھی جس کی چھ جلدیں شائع ہو چکی ہیں یہ خدمت اللہ تبارک و تعالیٰ نے حضرت شیخ بنوریؒ قدس سرہ ہی کے لئے وقف کی ہوئی تھی۔ اس خدمت پر عرب بھی داد تحسین دیئے بغیر نہ رہ سکے۔ شیخ الازہر جیسے عالم بھی آپ کی علمیت کے قائل تھے۔ یہی وجہ تھی کہ آپ بین الاقوامی کانفرنسوں میں پاکستان کی نمائندگی کیا کرتے تھے۔

بخاری شریف کے درس کے دوران آپ مذہب حنفی کو واضح دلائل سے ثابت کرتے جو آپ ہی کا حصہ تھا۔ دین کی تبلیغ کے لئے آپ نے ایک ”ماہنامہ بینات“ جاری فرمایا، جس میں آپ کے افکار و خیالات شائع ہوتے تھے آپ حالات حاضرہ کا تجزیہ فرماتے اور لوگوں کو دعوت فکر و عمل دیتے، آپ کے شاگرد ملک اور بیرون ملک کافی تعداد میں علمی و تبلیغی خدمات انجام دے رہے ہیں۔

آپ نے ڈابھیل میں صدر مدرس اور شیخ الحدیث کی حیثیت سے کام کیا اس کے بعد پاکستان میں ٹنڈوالہ یار میں شیخ الحدیث کے عہدہ پر فائز رہے آخر میں جدوجہد اور رات دن کوشش کر کے مدرسہ اسلامیہ عربیہ نیوٹاؤن کراچی کی بنیاد رکھی جو آج ایک عظیم اسلامی درس گاہ کی حیثیت سے مشہور ہے جس میں ملک اور بیرون ملک کے طلباء تعلیم حاصل کر رہے ہیں۔ آپ حدیث شریف کے علاوہ تفسیر، فقہ اور علم الرجال، غرض کہ جملہ عربی علوم پر حاوی تھے۔ عربی میں بلا تکان اشعار کہتے تھے۔

پاکستان میں قادیانی فتنہ کو دفن کرنے میں آپ کی رات دن کی کوششیں کون نہیں جانتا؟ اس مسئلہ کو ہمیشہ ہمیشہ کے لیے حل کرانے کا سہرا آپ ہی کے سر ہے اس زمانے میں آپ بیمار ہونے کے باوجود اس سلسلہ میں سفر کرتے رہے اور

اس وقت تک سکون سے نہ بیٹھے جب تک کہ قادیانی فتنہ کا حل نہ نکل آیا اور حکومت سے ان کو غیر مسلم تسلیم نہ کرا لیا۔ آپ نے ہمیشہ کھل کر ان فتنوں کا مقابلہ کیا جو اسلام کے خلاف ابھرے۔ تحقیقی کاموں کے لئے آپ نے ادارہ دعوت و تحقیق اسلامی کے نام سے قائم کیا جس میں علماء کرام کام کر رہے ہیں اور ان کی تحقیقی کتابیں شائع ہو رہی ہیں۔ مدرسہ اسلامیہ عربیہ آپ کی علم دوستی کا واضح ثبوت ہے اللہ تعالیٰ اس کو ہمیشہ قائم و دائم رکھے آپ نے پاکستان میں اسلامی قانون نافذ کرانے کی جدوجہد میں ہمیشہ علماء کرام کا ساتھ دیا اور آج بھی وہ اس کوشش میں تھے کہ اپنے اللہ کو پیارے ہو گئے۔

انا لله وانا اليه راجعون۔

موجودہ حکومت نے اسلامی مشاورتی کونسل کا رکن آپ کو منتخب کیا اور کونسل ہمیشہ آپ سے رہنمائی حاصل کرتی رہی آپ اسلام کو پاکستان میں پھلتا پھولتا دیکھنا چاہتے تھے۔

۱۹۰۸ء میں آپ صوبہ سرحد میں پیدا ہوئے ابتدائی تعلیم پشاور اور کابل میں حاصل کی اس کے بعد باقاعدہ تعلیم کے لئے ”دارالعلوم دیوبند“ چلے گئے اور ڈابھیل سے فارغ التحصیل ہوئے۔ دارالعلوم دیوبند کا یہ مایہ ناز فرزند آج ہم میں موجود نہیں۔ اللہ تعالیٰ مولانا مرحوم کو جنت الفردوس میں اعلیٰ درجہ عطا فرمائے اور مسلمانوں کو ان کے نقش قدم پر چلنے کی توفیق عطا فرمائے۔ آمین۔

”خود صالح ہونا اور دوسروں کو صالح بنانا یہ ہے اسلامی حکومت کا اساسی اصول۔“

(بصائر و عبر۔ ذی الحجہ۔ ۱۳۸۸ھ)



آہ! مولانا محمد یوسف بنوری رحمۃ اللہ علیہ

آہ کہ ۳ ذی قعدہ مطابق ۱۷ اکتوبر ۱۹۷۷ء صبح ۵ بجے جبکہ سپیدہ سحر آفتاب عالمتاب کے طلوع کا مژدہ سنانے لگا تھا، دنیائے علم و ادب کا آفتاب و ماہتاب پون صدی کی تابناکی اور درخشانی کے بعد یکا یک غروب ہو گیا اور علم و دین کے ایوانوں میں اندھیرا چھا گیا۔ یعنی حامل علوم نبوت ماحی الحاد و بدعت یادگار سلف محدث جلیل، محقق یگانہ ادیب، فاضل بے بدل، جانشین امام انور شاہ کشمیری علامہ مولانا سید محمد یوسف جان البنوری الپشاوری قدس سرہ واصل بحق ہو گئے۔ البقاء للہ وحدہ۔ انا للہ وانا الیہ راجعون۔ فالرزیۃ کل الرزیزۃ وہ شمع جو عمر بھر دین کے لیے اور ملت اسلامیہ کے لئے جل رہی تھی اور امتداد زمانہ کے ساتھ اس کی لو میں اس کے سوز و تڑپ اور اس کی روشنی میں اضافہ ہی ہوتا چلا جا رہا تھا اچانک بجھ گئی۔

اک شمع رہ گئی تھی سو وہ بھی خاموش ہے
اور اب علم و تحقیق کا عالم اجڑا اجڑا سا ہے۔ دعوت حق اور دفاع دین کی رزم گاہوں میں سکوت مرگ سا طاری ہو گیا ہے۔

ہمارے بعد اندھیرا رہے گا محفل میں
بڑے چراغ جلاؤ گے روشنی کے لئے

جمعہ کی شام کو قائد ملت مولانا مفتی محمود صاحب، مجمع البحوث الاسلامیہ قاہرہ کے اجلاس میں شرکت کرنے مصر جا رہے تھے۔ ادھر مولانا بنوری مرحوم اور مولانا محمد تقی عثمانی صاحب وغیرہ اسلامی مشاورتی کونسل کے اجلاس میں شرکت کرنے اسلام آباد تشریف لائے تھے، مفتی صاحب کو راولپنڈی ایئر پورٹ پر الوداع کہنے کے بعد احقر اسلام آباد گیا مولانا بنوری گورنمنٹ ہاسٹل کمرہ نمبر ۳ میں مقیم تھے اور دیگر حضرات و احباب دیگر کمروں میں۔ رات مولانا کونسل کی میٹنگ سے ساڑھے نو بجے پہنچے رات میں مولانا تقی صاحب کے ساتھ رہا، ہفتہ صبح ۸ بجے ہم دونوں مولانا کے کمرے میں گئے تو معلوم

ہوا کہ غسل خانہ میں اچانک دھچکا سا لگا ہے، گلا کھچ سا گیا اور اب معانہ کے لیے پولی کلینک اسلام آباد تشریف لیے گئے ہیں۔ گیارہ بجے واپس تشریف لائے۔ میں اور تلقی صاحب نے گاڑی سے سہارا دیا۔ مولانا کے صاحبزادے محمد بنوری سلمہ اللہ بھی ساتھ تھے ہم تینوں انہیں کمرے میں لے گئے، خوب بات چیت فرماتے رہے، ہم سب نے اصرار کیا کہ اب مکمل آرام فرماویں اور بستر پر دراز ہو جائیں فرمایا نہیں کوئی خاص بات نہیں، ہنسی خوشی ہم کمرہ سے نکل آئے، ساڑھے بارہ بجے یکا یک مولانا پر دوبارہ ایک ہوا جسم مبارک پسینہ سے شرابور رنگ بالکل پیلا پڑ گیا، استغفر اللہ استغفر اللہ کا ورد فرماتے رہے اور فرماتے کہ اس دفعہ بالکل نئی کیفیت محسوس ہو رہی ہے، جسٹس افضل پر صاحب چیئر مین مشاورتی کونسل بھی موجود تھے سی ایم ایچ پہنچانے کا پروگرام بنا ایسبولینس آنے میں کافی دیر لگی اور جار بجکر ۲۰ منٹ پر آپ سی ایم ایچ کے آفیسر وارڈ کے ایمر جنسی روم میں داخل کئے گئے، وہاں پہنچ کر طبیعت کافی بحال ہو گئی اور سب لوگوں نے اللہ کا شکر ادا کیا۔

دوسرے دن اور پیر کی شب کو آپ یہیں زیر علاج رہے، وفات کی شب رات نو بجے ان کے صاحبزادے برادر محمد صاحب ملنے گئے تو کسی ڈاکٹر نے مولانا کو اٹھنے بیٹھنے کے بارہ میں احتیاط کی تلقین کی تو محمد صاحب کی روایت ہے مولانا مرحوم نے انہیں کہہ اب کبھی نہیں اٹھوں گا۔ پیر کی صبح ۵ بجے کے لگ بھگ واصل بحق ہوئے۔ وفات اپنے اندر شان ابو ذری لئے ہوئے تھی، ایسی حالت میں کہ ملت کا یہ نغمہ سار ملت کے درد و غم کے سلسلہ میں حالت سفر میں تھے اور وفات کے وقت بستر کے قریب کوئی عزیز بھی نہیں تھا۔ اس لئے کہ ہسپتال کی طرف سے کسی کو ساتھ رہنے کی اجازت نہیں تھی، آخری لمحات کیسے گزرے کیا کیا کیفیات اور تاثرات رہے، اس کا مشاہدہ کرنے والا کوئی نہ تھا اور پھر یہ امر بے حد افسوس و حیرت کا باعث ہے کہ ہسپتال کی طرف سے کسی عزیز کو اطلاع نہیں دی گئی پہلی اطلاع کئی گھنٹے بعد جنرل ضیاء الحق صاحب چیف مارشل لاء ایڈمنسٹریٹر کو دی گئی۔ ان کے توسط سے چیئر مین اسلامی کونسل کو اور اس کے بعد عزیز واقارب کو، ہم لوگ اکوڑہ خٹک آ گئے تھے۔ ۱۱ بجے اطلاع آئی تو حضرت شیخ الحدیث مولانا عبدالحق صاحب مدظلہ دارالعلوم کے اساتذہ اور طلبہ کی ایک بڑی تعداد راولپنڈی روانہ ہو گئی۔ ۲ بجے ہم سب راولپنڈی پہنچے۔ برادر عزیز قاری سعید الرحمن صاحب کی نظم میں ان کی اقامت گاہ جامعہ اسلامیہ کشمیر روڈ میں مولانا کی تجہیز و تکفین ہو چکی تھی۔ مولانا کا جسد اطہر ایک کمرے میں برف کی سلوں کے ساتھ رکھا گیا تھا۔ حضرت شیخ الحدیث مدظلہ جو مریض و نحیف ہونے کے ساتھ اس صدمہ سے نڈھال تھے سیدھے مولانا کے پاس پہنچے پیشانی مبارک کو چومادیر تک کھڑے رہے اور مولانا سے مخاطب ہو کر فرمایا کہ:

”اے دین کے خادم اور ملت کے نغمہ سار تجھ پر خدا کی کروڑوں رحمتیں ہوں۔ اے اللہ اس ذات کو جو

قرآن و سنت کا حامل اور خادم رہا اپنی قرب و رضا سے مالا مال فرما۔“

مولانا مرحوم کا چہرہ عجیب پر سکون تھا۔ جیسے آسودہ خواب ہوں۔ چہرہ انور کا حسن سفید کفن میں اور بھی نکھر گیا

تھا۔ ۳ بجے بعد ظہر نماز جنازہ حضرت شیخ الحدیث مدظلہ نے پڑھائی علماء و مشائخ، زعماء و مشاہیر اور عامۃ المسلمین کی ایک

بہت بڑی تعداد نے شمولیت کی اس سے قبل حضرت شیخ الحدیث صاحب نے ۱۵ منٹ تک حضرت مولانا مرحوم کے کمالات علمی اور خدمات دینی پر تقریر فرمائی، نمازہ جنازہ کے بعد آپ کا تابوت اتر پورٹ لے جایا گیا اور ٹھیک ۵ بجے جہاز علم و معرفت کے اس گنج گراں مایہ کو لے کر کراچی روانہ ہوا اور کراچی میں رات نو بجے آپ کو اپنے قائم کردہ مدرسہ عربیہ ٹاؤن میں سپرد خاک کیا گیا، یہاں دوبارہ نماز جنازہ پڑھائی گئی جس میں مولانا کے عشاق اور عقیدت مندوں نے بڑی تعداد میں شرکت کی۔

حضرت مولانا بنوریؒ کے وصال سے علم و فضل کی دنیا میں کتنی خلاء پیدا ہو گئی ہے؟ اس کی وسعت اور گہرائیوں کا صحیح اندازہ ہم جیسے بے مایہ علم و فہم کر ہی نہیں سکتے، مگر مولانا کے طویل و عریض کمالات علمی اور خدمت دینی پر ایک سرسری نگاہ ڈالنے والا بھی اس حادثہ کی وجہ سے غم و اندوہ کی گہرائیوں میں ڈوبے بغیر نہیں رہ سکتا، مولانا کی ذات جامع صفات تھی اس ہمہ گیر شخصیت میں امام کشمیریؒ کے کئی مزایا اور صفات کی جھلک نمایاں تھی اپنے استاذ کا رنگ لئے ہوئے تھے۔ علمی تبحر، وسعت معلومات، غضب کا حافظہ، ادب عربی اور علوم ادبیہ میں مکمل دسترس اور علیٰ ذوق، عربی کے ایسے ادیب اور مصنف کہ گئے چنے افراد میں شمار ہوتے تھے، عربی نثر نگاری میں قدیم اور جدید دونوں اسلوبوں پر گرفت تھی، عربی شعر و شاعری کا ایسا ملکہ کہ قریبی احباب سے ذاتی خط و کتاب بھی عربی نظم میں فرماتے، کتابوں کا ایسا عمدہ ذوق اور ایسی تشنگی کہ آخر وقت تک دنیا کے کتب خانوں سے چن چن کر کتابیں جمع فرماتے رہے اور ایک نہایت عمدہ لائبریری بھی اپنے آثار میں چھوڑ گئے۔ عربی ادب اور علوم عربیہ کی نایاب اور قدیم کتابوں کے نام بچپن میں میں نے مولانا سے ہی سنے طبیعت میں روانی آ جاتی تو صد ہا عربی فارسی قصائد و اشعار سنانے لگ جاتے۔ اپنے شیخ اور استاذ علامہ کشمیری کے ذکر سے تو وجد کی کیفیت ان پر طاری ہو جاتی اور آبدیدہ ہو جاتے، ویسے بھی طبیعت میں سوز و گداز غضب کا تھا۔ دین کے اضمحلال اور زوال پر آنسو کی جھڑی لگ جاتی۔

مولانا کو اللہ نے باطنی صفائی کے ساتھ ظاہری نفاست سے بھی بدرجہ اتم نوازا تھا، ہر کام میں نہایت خوش ذوق رہن سہن، خوراک و پوشاک نشست و برخاست میں خوش سلیقہ، دسترخوان ہو یا میز ہر جگہ ہر چیز کو ترتیب سے دیکھنا چاہتے تھے۔ ہمارے بعض احباب اس معاملہ میں مولانا کو ماہر جمالیات کہتے تھے۔ صاف دل اور صاف گوشتھے۔ کسی کو پسند فرمانے لگتے تو اس کی تعریف و تحسین میں اتنے فیاض کو ناواقف حال حضرات کو غلو اور مبالغہ کا گمان ہونے لگتا اور اگر دین اور علم کے معاملہ میں کسی سے اختلاف ہو جاتا تو اپنی صوابدید کی بناء پر بے دریغ اور بلا خوف لومۃ لائم میدان میں آ جاتے۔ ڈاکٹر فضل الرحمن اور اس دور کے فتنہ تجدد پر آپ نے بے تحاشا حملے کئے اور اپنا پرچہ بینات اس کے لئے مخصوص فرمایا۔ فتنہ انکار حدیث اور اس کے داعی پرویز کی تکفیر کا اجماعی فتویٰ آپ کا کارنامہ ہے۔ آخر میں اللہ تعالیٰ نے فتنہ قادیانیت کا استیصال جس تحریک سے کرایا اس کی سرخیلی کا خلعت فاخرہ بھی آپ کو نصیب ہوا۔

تحریک ختم نبوت چلی لاہور کے مدرسہ شیرانوالہ گیٹ میں ہر مکتب فکر کے علماء اور زعماء مجلس عمل کی تشکیل کے لئے جمع تھے ایسے متضاد اور مختلف ان خیال مکاتب اور عناصر کی قیادت کا مسئلہ بڑی الجھن کا باعث بن سکتا تھا مگر اللہ تعالیٰ کو یہی منظور تھا۔ حضرت شیخ الحدیث مدظلہ یکا یک مجلس میں اٹھے اور تمہید کے بعد مجلس عمل کی صدارت کے لئے مولانا قدس سرہ کا نام تجویز فرمایا۔ اللہ کا کرم تھا اور مجوز اور مجوز دونوں کی عظمت اور احترام کا تقاضا کہ سب لوگوں نے اس تجویز پر اتفاق کیا اور اس طرح اللہ تعالیٰ نے مولانا انور شاہ کشمیریؒ کے مشن کو ان کے چہیتے خادم اور شاگرد ہی کے ذریعہ تکمیل تک پہنچایا ذب عن الاسلام اور حمیت حق کے ان عظیم معرکوں کے علاوہ اللہ تعالیٰ نے اس عاشق رسولؐ سے علم حدیث کی خاص طور سے خدمت کی ترمذی شریف کی شرح معارف السنن کی صرف چھ جلدیں چھپ سکیں جو ۲۹۳۳ صفحات پر مشتمل ہیں۔ ابھی اتنا کام اور ہونا تھا اور معارف کا مقدمہ اسی پر مستزاد۔ جوانی کے آغاز میں کئی ایک معرکے کی کتابیں لکھیں ۱۳۵۶ھ میں مجلس عمل ڈابھیل کی طرف سے فیض الباری کی طباعت کے سلسلہ میں مصر ترکی یونان اور حجاز کے سفر پر گئے تو پایہ کے علماء عرب پر اپنا سکہ جمایا اور اظہار حق میں عالم عرب کے ممتاز مصنف علامہ طنطاوی صاحب جواہر القرآن سے بھی الجھنے میں جھجھک محسوس نہیں کی۔ اس وقت کے امام جلیل علامہ محمد زاہد ابن الحسن الکوثری کے منظور نظر بن گئے اپنے شیخ اور مرشد علامہ کشمیریؒ کے بعد آپ علامہ کوثریؒ کے علم و فضل کے مداح تھے۔ اس سفر سے ہی عرب کی علمی دنیا میں متعارف ہو گئے۔ کئی ایک مقالات اور قصائد عربی پریس میں شائع ہوئے۔ دمشق کی مجلس علمی اور بعد میں قاہرہ کے مجمع البحوث الاسلامیہ اور مکہ معظمہ کے رابطہ عالم اسلامی کی کئی مجالس کے ممبر منتخب ہوئے۔

واللہ یقول الحق وهو یهدی السبیل۔

(سمیع الحق)



جناب مسلم غازی:

حضرت علامہ سید محمد یوسف بنوری رحمۃ اللہ علیہ

غمزدہ ہیں اہل دانش اہل دین تیرے بغیر
 ہوگی تاریکی اپنی سر زمین میں تیرے بغیر!
 تھی ترے دم سے جو اک سرگرمی جہد و عمل
 بزم دین میں اب وہ سرگرمی نہیں تیرے بغیر!
 آہ! اے علامہ یوسفؒ اے سراپا علم و فضل
 آج ہے بے نور سی شمع یقین تیرے بغیر!
 تیرے فیضان نظر سے کتنے دل زندہ ہوئے
 رو رہے ہیں تشنگان علم دین تیرے بغیر
 وارث علم نبوت، آفتاب دین حق!
 اب تو ذرے جگمگاتے ہی نہیں تیرے بغیر
 ہو گئی ویران اب رشد و ہدایت کی یہ بزم
 جانثار دین ختم المرسلین تیرے بغیر
 الفراق اے تاجدار علم و عرفان الفراق
 کس کو کہیے آج نقش دلنشین تیرے بغیر





خطیب الامت
حضرت مولانا احتشام الحق تھانوی رحمۃ اللہ علیہ

ولات: ۱۳۳۳ھ

وفات: ۱۴۰۰ھ

از مولانا محمد صدیق ارکانی:

خطیب پاکستان حضرت مولانا احتشام الحق تھانوی رحمۃ اللہ علیہ کی

قومی و ملی خدمات پر ایک طائرانہ نظر

قارئین کرام نوٹ فرمائیں کہ خطیب پاکستان مولانا احتشام الحق تھانوی رحمۃ اللہ علیہ کی مفصل سوانح عمری کی ترتیب و تدوین کا عمل اور کوشش جاری ہے اگر رحمت ایزدی شامل حال ہوئی اور فضاء بھی سازگار رہی تو انشاء اللہ مستقبل قریب میں حضرات کی حیات جاوداں اور ان کے وہ نصیحت آمیز مشاہدات و تاثرات منصفہ شہود پر آجائیں گے جن سے ایک دنیا نے استفادہ کیا۔

جملہ قارئین کرام و متعلقین حضرات سے التماس ہے کہ اس عظیم الشان دینی خدمات میں ادارے کے ساتھ بھرپور تعاون کا مظاہرہ فرمائیں اور اگر کسی بھی صاحب کے پاس خطیب پاکستان کا کوئی بھی مخطوطہ یا بیان یا قابل اشاعت کوئی خط وغیرہ موجود ہو تو ادارے کو امانتاً ارسال فرمائیں وہ آپ کے نام گرامی کے ساتھ شائع کیا جائے گا اور آپ عند اللہ ماجور بھی ہوں گے۔

زیر نظر مقالہ خطیب پاکستان کی قومی و ملی خدمات پر مشتمل ہے جو مولانا محمد صدیق ارکانی صاحب کا مرتب کردہ ہے یہ مقالہ ۱۲ اپریل ۲۰۰۲ء کو روزنامہ جنگ کراچی اور روزنامہ قومی اخبار کراچی میں بھی شائع ہو چکا ہے اب حق نوائے احتشام کے قارئین کرام کی نذر ہے۔ (مرتب)

خطیب پاکستان حضرت مولانا احتشام الحق تھانوی کی عبقری شخصیت اور عظیم المرتبت ذات کسی تعارف کی محتاج نہیں ہے کیونکہ حضرت کا تعارف پیش کرنا سورج کو چراغ دکھانے کے مترادف ہے، موصوف نے اپنے جیتے جی اور چندہ روزہ مستعار زندگی میں قومی و ملی جذبہ سے جتنے امور سرانجام دیئے وہ ایک پوری جماعت کے لئے بھی مشکل کام ہے قرآن کریم نے حضرت ابراہیم علیہ السلام کو امت سے تشبیہ دی ہے۔ ”ان ابراہیم کان امۃ“ اسی طرح خطیب پاکستان کا

بھی ایک جماعت سے موازنہ کیا جاسکتا ہے، بلاشبہ موصوف اپنے مخیر العقول کارناموں، کامیاب تحریکوں اور یادگار کارکردگیوں کی وجہ سے اپنے ہم عصروں پر سبقت لے گئے اور عربی کے بہت مشہور شاعر متنبی کے اس شعر کے مصداق بن گئے۔

فان تفق الانام وانت منهم

فان المسك بعض دم الغزال

اگر آپ مخلوق میں سے ہونے کے باوجود اپنی حسن کارکردگی کی وجہ سے بنی نوع انسان سے آگے نکل گئے تو کوئی تعجب کی بات نہیں ہے، کیونکہ مشک عنبر ہرن کے خون بستہ کا حصہ ہونے کے باوجود الگ حیثیت اور جداگانہ شان کی حامل ہے۔ ایسی ہی نابغہ روزگار ہستیوں کی تخلیق و ایجاد پر زمانہ بخیل ہوتا ہے۔

مضت الدهور وما اتين بمثله

ولقد اتى فعجزن عن نظرائه

یعنی مدت دراز گزر جانے کے باوجود زمانہ اس کی مثل اور نظیر پیش کرنے سے قاصر ہے، بلاشبہ ایسے شخصیات و مشائخ کا آنکھوں سے اوجھل ہو کر راہی عدم ہو جانا قومی و ملی المیہ ہے۔

وما كان قيس هلكه هلك واحد

ولكن بنیان قوم تهدما

یعنی قیس کی ہلاکت فرد واحد کی ہلاکت نہیں ہے بلکہ ایک جماعت کی ہلاکت ہے۔ اس حقیقت سے انکار مشکل ہے کہ اس پر آشوب دور اور پرفتن زمانہ میں جہاں دنیا نے ترقی کی وہاں ہمارے مزاج اور طبیعت میں بھی اچھی خاصی تبدیلی آئی ہے۔ یہی وجہ ہے کہ ہم جس پسندیدہ فرد اور محبوب شخص کی سوانح عمری اور حالات زندگی پر قلم اٹھاتے ہیں تو آسمان و زمین کے قلابے ملا کر اسے مافوق الفطرت مخلوق قرار دیتے ہیں اور جملہ کارناموں کا منبع اسے ٹھہراتے ہیں اور دوسروں کی کارکردگی اور خدمات ملی کو یا تو چھپا دیتے ہیں یا اپنے مدوح کے سر کر دیتے ہیں جس سے تاریخ کا مسخ ہونا ایک لازمی امر ہے۔ اس وقت ایسے ہی چند رسائل و کتابیں میرے سامنے بکھری ہوئی ہیں۔ جنہیں دیکھ کر حیرانگی بھی ہوتی ہے اور ہنسی بھی آتی ہے۔ اس لئے دل نے چاہا کہ خطیب پاکستان کی صرف ان خدمات و قابل تقلید حالات کا ذکر کروں جنہیں موجودہ بعض قلم کاروں، کج فہم تاریخ دانوں اور متعصب سوانح نگاروں نے خلط ملط کر کے ”وضع الشئ فی غیر محله“ کا کارنامہ سرانجام دیا ہے۔

اس میں کوئی شک نہیں ہے کہ خطیب پاکستان اپنی سیاسی بصیرت، ٹھوس صلاحیت، خداداد قابلیت اور سحر انگیز خطابت میں اپنی مثال آپ تھے۔ جس کا اقرار و اعتراف دوست و دشمن سبھی کرتے ہیں، موصوف نے جس لگن، کامل توجہ، للہیت اور

خلوص نیت سے بھٹکی ہوئی قوم کی رہنمائی کی، ارباب اقتدار کو لاکارا اور نفاذ شریعت کی خاطر قید و بند کی صعوبتیں برداشت کیں وہ تاریخ کا زریں حصہ ہے۔

جفا جو عشق میں ہوتی ہے وہ جفا ہی نہیں
ستم نہ ہو تو محبت میں کچھ مزا ہی نہیں

خطیبؒ کی بے مثال کارکردگی، بے لوث خدمات، خداداد صلاحیت اور ٹھوس علمی قابلیت کے لئے اتنی بات کافی ہے کہ وقت کے بزرگوں، استادوں، اللہ والوں اور علم و عمل کے شہسواروں بلکہ دوستوں و دشمنوں نے بھی ہر مشکل وقت میں خطیبؒ کو آواز دی اور ان کے ثالثی کردار کے سامنے سر تسلیم خم کیا، چنانچہ جب حیات النبی ﷺ کے سلسلے میں حیاتی و مماتی علماء میدان مناظرہ میں کمر بستہ ہو کر اترے تو مماتی علماء شیخ القرآن مولانا غلام اللہ خان صاحب، سید عنایت اللہ شاہ بخاری گجراتی اور حیاتی علماء مولانا محمد علی جالندھریؒ اور مناظر اسلام مولانا لعل محمدؒ نے باتفاق رائے خطیب پاکستانؒ اور محدث زمان مولانا ظفر احمد عثمانیؒ کو ثالث تسلیم کیا۔ (ماہنامہ حق چار یار لاہور۔ دسمبر ۲۰۰۰ء صفحہ ۱۵) ایسے بے شمار واقعات تاریخ میں محفوظ ہیں۔

خطیب پاکستانؒ کے والد ماجد مولانا حکیم ظہور الحق حکیم الامت مولانا اشرف علی تھانویؒ کے شاگرد رشید اور سید الطائفہ حاجی امداد اللہ مہاجر مکیؒ کے مرید خاص تھے اور والدہ محترمہ، حکیم الامت حضرت مولانا اشرف علی تھانوی قدس اللہ تعالیٰ سرہ کی چھوٹی (علاقی) بہن ہیں جو شیخ الہند مولانا محمود حسنؒ سے بیعت تھیں، خطیب پاکستان کی ولادت باسعادت ۱۳۳۳ھ/۱۹۱۵ء بمقام قصبہ کیرانہ ضلع مظفر نگر یوپی بھارت میں ہوئی، دارالعلوم دیوبند میں داخلہ ۱۹۳۰ء میں ہوا اور وہیں سے فراغت ۱۹۳۷ء میں ہوئی۔ دیوبند کے ان آفتاب و مہتاب سے فیض حاصل کیا ہے۔ شیخ العرب والعجم مولانا سید حسین احمد مدنیؒ، شیخ الاسلام علامہ شبیر احمد عثمانیؒ، شیخ الادب مولانا اعجاز علی امروہیؒ، مادر زاد ولی مولانا اصغر حسینؒ، شیخ المعقول والمنقول مولانا محمد ابراہیم بلیاویؒ اور مفتی اعظم پاکستان مولانا محمد شفیعؒ۔

بیعت حکیم الامت حضرت تھانویؒ کے دست مبارک پر کی اور خلافت علامہ ظفر احمد عثمانیؒ سے ملی، ۱۹۴۷ء میں پاکستان کی طرف ہجرت کی، باقاعدگی کے ساتھ فروری ۱۹۷۴ء سے تادم واپسی ریڈیو پاکستان سے درس قرآن دیا جو مقبول ترین درس تھا۔ مولانا موصوفؒ دارالعلوم دیوبند کی صد سالہ تقریبات ۲۳، ۲۴، ۲۵ مارچ ۱۹۸۰ء میں شرکت کی غرض سے دہلی تشریف لے گئے۔ ۱۱/اپریل ۱۹۸۰ء کی صبح بعد نماز فجر جامع مسجد مدراس میں آخری درس قرآن دیا اور درس قرآن کے بعد دل کا دورہ پڑا جو جان لیوا ثابت ہوا، یوں روح قفس عنصری سے پرواز کر گئی پھر نعش کراچی لائی گئی اور جامعہ احتشامیہ جیکب لائن کراچی کے پہلو سپرد خاک کئے گئے۔

مجلس صیانتہ المسلمین، مجلس دعوة الحق اور خطیب پاکستانؒ:

حکیم الامت مجدد الملت مولانا اشرف علی تھانویؒ نے شخصی اصلاح کے لئے ۱۳۲۵ھ میں حیاتہ المسلمین کے نام سے

ایک کتاب لکھی اور اس کے متصل بعد اجتماعی نظام کی اصلاح کے لئے کتاب صیانت المسلمین کا خاکہ تیار کیا جس کی تالیف تقریباً ۱۳۲۶ھ میں ہوئی، البتہ اس کا آئینی ڈھانچہ اگست ۱۹۳۰ء میں منظر عام پر آیا، ان دونوں کے بارے میں خود حضرت تھانویؒ فرماتے ہیں کہ اگر مسلمان ان دونوں کو اپنا دستور العمل بنالیں تو میں خدا کی ذات پر بھروسہ کر کے کہتا ہوں کہ ”انتم الاعلون ان ینکم مؤمنین۔“ کا ظہور ہو جائے گا (تعارف مجلس صیانت المسلمین مؤلف مولانا مفتی عبدالشکور صاحب ترمذی صفحہ ۱۳) ماہنامہ الصیانتہ شمارہ اگست ۲۰۰۱ء میں ہے کہ حضرت تھانویؒ نے ۲۰ جمادی الاول ۱۳۴۶ھ میں حیات المسلمین کی تصنیف فرمائی۔ رسالہ ”مجلس صیانتہ المسلمین کا مختصر تعارف۔“ صفحہ ۱۹ پر ہے کہ حیات المسلمین میں ۲۵ اصول ہیں جبکہ صیانتہ المسلمین ۳۱ دفعات پر مشتمل ہے جسے ۱۳۴۹ھ کو قوم کے سامنے پیش کیا گیا۔

خواجہ عزیز الحسنؒ فرماتے ہیں کہ حضرت نے رسالہ ”حیات المسلمین“ کا ایک مکمل نظام العمل بھی تجویز فرما کر ”صیانتہ المسلمین من خیانتہ المسلمین“ کے نام سے شائع فرمادیا (اشرف السوانح) چونکہ یہ رسائل پوری شریعت پر حاوی ہیں اس لئے اس سے استفادہ و افادہ عام و تام کرنے کے لئے ایک کمیٹی تشکیل دی گئی جو ”مجلس صیانتہ المسلمین“ کے نام سے ۱۹۳۰ء میں منظر عام پر آئی، اس مجلس کی ایک شاخ مجلس دعوة الحق کے نام سے تشکیل دی گئی، مجلس دعوة الحق کے دیگر مقاصد میں سے ایک مقصد یہ بھی تھا کہ مشاہیر مبلغین جگہ جگہ اور گاؤں گاؤں جا کر دین کی باتیں کریں، نفاذ اسلام کی خاطر ذہن سازی کریں اور زعماء مسلم لیگ کے اندر دین کی تڑپ اور روح پیدا کرنے کی کوشش کریں تاکہ عنقریب وقوع پذیر ہونے والے پاکستان میں تنفیذ اسلام کا مسئلہ آسان ہو۔ چونکہ ان دنوں (۱۳۵۶ھ/۱۹۳۸ء) حضرت تھانویؒ نے مسلم لیگ کے حق میں اپنا فتویٰ اور فیصلہ صادر فرمادیا تھا، اس لئے مجلس دعوة الحق کی ضرورت اور فعالیت میں مزید اضافہ ناگزیر تھا۔

مجلس دعوت الحق کے اغراض و مقاصد ابتدائی ہدایات، مستقل لائحہ عمل اور نظام عمل پر مشتمل ایک جاندار مقالہ حضرت تھانویؒ ۱۳۵۵ھ/۱۹۳۷ء میں رقم فرما کر منظر عام پر لائے، پروگرام کے مطابق مجلس دعوت الحق کا پہلا باقاعدہ مرکز حضرت تھانویؒ کے ایک اجل خلیفہ مولانا شاہ حافظ محمد اللہ (مشہور حافظ جی حضور) کے زیر سرپرستی لال باغ شاہی مسجد ڈھاکہ بنگلہ دیش میں قائم ہوا جس کی پوری تفصیل رسالہ مجلس دعوت الحق میں موجود ہے۔

اسی مجلس کے تحت خطیب پاکستان مولانا احتشام الحق تھانویؒ (دارالعلوم دیوبند سے فراغت کے بعد) نئی دہلی کی جامع مسجد میں خطیب مقرر ہوئے جہاں مرکز کے سرکاری ملازمین کے علاوہ مرکزی اسمبلی اور کونسل آف اسٹیٹ کے ممبران بھی حاضر ہوتے تھے جیسے خواجہ ناظم الدین، مولانا ظفر علی خان، مولوی تمیز الدین خان، لیاقت علی خان، سردار عبدالرب نشتر آئی آئی چند ریگر، سردار عبدالحلیم غزنوی اور سر عثمان وغیرہ۔ خطیب پاکستان کا خطاب نماز جمعہ سے پہلے ہوتا تھا جس میں زعماء مسلم لیگ بڑے ذوق و شوق سے شریک ہوتے تھے۔ اس مجلس کے پروگرام کے تحت جن مشاہیر علمائے نے نمایاں کردار ادا کیا ان میں خطیب پاکستان کے علاوہ مولانا ظفر احمد عثمانی، مفتی اعظم پاکستان مولانا محمد شفیع، مولانا مرتضیٰ حسن

چاند پوری، مولانا مفتی محمد حسن امرتسری، مولانا شبیر علی تھانوی، مولانا مفتی عبدالکریم گتھلوی، مولانا عبدالجید بھراوی، مولانا اطہر علی اور مولانا خیر محمد جالندھری وغیرہ قابل ذکر ہیں۔

خطیب پاکستان نے مجلس صیانتہ المسلمین اور مجلس دعوة الحق کے اغراض و مقاصد کی تکمیل کی خاطر مختلف ممالک کے دورے کئے اور تادم آخراں میں لگے رہے البتہ یہ نظام غالباً ۱۳۴۹ھ سے مارچ ۱۹۴۷ء تک دہلی میں خان بہادر حاجی محمد یوسف کے زیر سرپرستی چلا اور مارچ ۱۹۴۷ء سے ۱۹۵۱ء تک مولانا حافظ جلیل احمد شیروائی (خلیفہ حضرت تھانوی) اس کے سرپرست رہے۔ ۱۹۵۱ء میں حضرت شیروائی کی پاکستان ہجرت کے بعد یہ نظام پاکستان منتقل ہوا اور جامعہ اشرفیہ نیلا گنبد لاہور میں مجلس کا خصوصی اجلاس ہوا۔ جس میں مولانا مفتی محمد حسن کو سرپرست مقرر کیا گیا، مفتی صاحب کی علالت کے زمانہ میں اس کے صدر مولانا سید نجم الحسن تھانوی منتخب ہوئے، حضرت نے ۱۹۵۵ء سے اکتوبر ۱۹۹۰ء تک صدارتی فرائض سر انجام دیئے۔ (الصیانتہ لاہور اکتوبر ۱۹۹۱ء صفحہ ۲۳)

ان کی وفات کے بعد جامعہ اشرفیہ لاہور کے مہتمم مولانا عبید اللہ صدر اور جامعہ اسلامیہ امدادیہ فیصل آباد کے شیخ الحدیث مولانا نذیر احمد نائب صدر مقرر ہوئے۔ مجلس صیانتہ المسلمین کے جملہ اراکین و عہدیداران کے نام گرامی رسالہ ”مجلس صیانتہ المسلمین کا مختصر تعارف“ میں ہیں۔ تاہم خطیب پاکستان نے مجلس دعوة الحق کے صدر اور مجلس صیانتہ المسلمین کے رکن کی حیثیت سے جو کردار ادا کیا وہ ناقابل فراموش کارنامہ اور زندگی کا قیمتی سرمایہ ہے۔

تحریک پاکستان کے سلسلے میں خطیب پاکستان کا نمایاں کردار

خطیب پاکستان نے قیام پاکستان کے سلسلے میں بھی گراں قدر خدمات سرانجام دیں، دارالعلوم دیوبند سے فراغت کے بعد حضرت حکیم الامت کے اشارے پر نئی دہلی کی جامع مسجد میں مجلس دعوة الحق کے پروگرام کے تحت خطیب مقرر ہوئے (جس کی تفصیل اوپر بیان ہوئی) تاکہ دعوة الحق کے اغراض و مقاصد کی تکمیل ہونے کے ساتھ مسلم لیگ کی حمایت میں فضاء ہموار ہو سکے اور پاکستان کے حق میں عوام و حکام کی ذہن سازی بھی ہو جائے۔ چنانچہ موصوف اپنے اس مقصد میں کافی حد تک کامیاب رہے۔ اگر یہ حضرات نہ ہوتے تو مسلم لیگ کو کون جانتا اور اسے کامیابی کیسے ملتی۔

چونکہ علامہ شبیر احمد عثمانی، قائد اعظم کی حمایت اور مطالبہ پاکستان کے حق میں پیش پیش تھے۔ اس لئے ان کے شاگرد رشید خطیب پاکستان بھی شب و روز اپنے استاد کے ساتھ اسی کام میں لگے ہوئے تھے، یہی وجہ تھی کہ ۱۱ جوان ۱۹۴۷ء کے لگ

بھگ جب ریفرنڈم کا مسئلہ سامنے آیا تو قائد اعظم نے آبدیدہ ہو کر علامہ شبیر احمد عثمانی سے کہا کہ سرحد اور سلہٹ کی ذمہ داری آپ سنبھالیں میں ان شاء اللہ ضرور اسلام نافذ کروں گا اور میرے حوالے سے اس کا اعلان بھی کر دیا جائے جس کی تفصیل ماہنامہ حق نوائے احتشام شمارہ ماہ اپریل ۲۰۰۲ء کے ادارہ میں آچکی ہے۔ اس وعدہ پر علامہ شبیر احمد عثمانی، مفتی اعظم پاکستان مولانا محمد شفیع اور خطیب پاکستان مولانا احتشام الحق تھانوی نے سرحد کا طوفانی دورہ کیا اور راہ ہموار کی اسی طرح علامہ کے حکم پر مولانا ظفر احمد عثمانی، مولانا اطہر علی اور مولانا شمس الحق فرید پوری نے سلہٹ کا دورہ کر کے وہاں کی فضاء مطالبہ پاکستان کے حق میں ہموار کی۔ اگر یہ حضرات نہ ہوتے تو کبھی پاکستان اس ریفرنڈم میں کامیاب نہ ہوتا۔

چونکہ تحریک پاکستان میں علامہ شبیر احمد عثمانی و دیگر علماء ربانین کی بے مثال قربانیاں شامل ہیں۔ اس لئے قائد اعظم نے جشن آزادی پاکستان (۱۴ اگست ۱۹۴۷ء / ۲۷ رمضان المبارک ۱۳۶۶ھ بروز جمعہ) کے موقع پر پرچم کشائی کے لئے علامہ شبیر احمد عثمانی، مولانا ظفر احمد عثمانی، مولانا مفتی محمد شفیع اور خطیب پاکستان و دیگر علماء کو منتخب کیا، مغربی پاکستان کا جھنڈا علامہ نے لہرایا جبکہ مشرقی پاکستان کا علم مولانا ظفر احمد عثمانی نے بلند فرمایا اور قائد اعظم نے مذکورہ علماء کو مبارک باد دیتے ہوئے فرمایا کہ مولانا (علامہ کی طرف اشارہ ہے) یہ مبارک باد آپ کو ہے کہ آپ کی کوششوں سے ہی یہ کامیابی ہوئی (تعمیر پاکستان اور علماء ربانین) اس لئے تحریک پاکستان کی تاریخ خطیب پاکستان کے تذکرے کے بغیر نامکمل اور ادھوری ہے۔

اس حقیقت سے کون انکار کر سکتا ہے کہ اگر حکیم الامت مسلم لیگ کی حمایت اور مطالبہ پاکستان کے حق میں اپنا فتویٰ و فیصلہ بنام ”تنظیم المسلمین“ ۹ ذوالحجہ ۱۳۵۶ھ / ۱۰ فروری ۱۹۳۸ء کو صادر نہ فرماتے تو مسلم لیگ کو کون جانتا اور پاکستان کا وجود کیسے ہوتا، اگر حضرت تھانوی کے مریدین و متوسلین علامہ شبیر احمد عثمانی، مولانا ظفر احمد عثمانی، مفتی اعظم پاکستان، خطیب پاکستان، مولانا شبیر علی تھانوی، قاری محمد طیب، مولانا عبدالکریم گمٹھلوی، مولانا عبدالجبار ابوہری، مولانا شمس الحق فرید پوری، مولانا اطہر علی، مولانا شاہ عبدالغنی پھولپوری، مولانا محمد ابراہیم بلیاوی، مولانا معظم حسین، مولانا مرتضیٰ حسن چاند پوری، علامہ سید سلیمان ندوی، مولانا مفتی محمد حسن امرتسری، مولانا خیر محمد جالندھری وغیرہ تحریک پاکستان میں بڑھ چڑھ کر حصہ نہ لیتے تو کون کہہ سکتا ہے کہ پاکستان معرض وجود میں آ جاتا۔ اگر مفتی اعظم پاکستان کے رسائل کانگریس اور مسلم لیگ کے متعلق شرعی فیصلہ اور ”افادیت اشرفیہ در مسائل سیاسیہ“ ۱۳۶۴ھ / ۱۹۴۵ء کو منظر عام پر نہ آتے تو مسلم لیگ میں کون شامل ہوتا؟ اگر خطیب پاکستان کی سحر انگیز خطابت کا جادو سرچڑھ کر نہ بولتا تو مسلمان قائد اعظم کی حمایت کب کرتے؟ قیام پاکستان اور تقسیم ہند کا جو نقشہ تجویز کیا گیا تھا اس پر غور کرنے کے لئے ۹ جون ۱۹۴۷ء کو قائد اعظم نے مرکزی اسمبلی کے تمام مسلم ارکان کا اجلاس دہلی میں طلب کیا تھا۔ اس میں علامہ شبیر احمد عثمانی مفتی اعظم پاکستان اور خطیب پاکستان بھی شریک ہوئے تھے۔ اجلاس میں متفقہ طور پر قیام پاکستان کا مجوزہ نقشہ منظور کر لیا گیا تھا۔

جمعیت علماء اور نظام اسلام پارٹی کو بام عروج تک کس نے پہنچایا؟

جمعیت العلماء کا نام سامنے آتے ہی ذہن میں کئی سوالات گردش کرتے ہیں کہ آج کل تو کئی جمعیتیں کام کر رہی ہیں، ہر جمعیت علماء کا یہ دعویٰ ہے کہ اصل جمعیت علماء یہی ہے جس کا سلسلہ علامہ شبیر احمد عثمانی کی قائم کردہ جمعیت علماء سے ملتا ہے، اندرونی کہانی کیا ہے؟ اس کی تفصیل یہ ہے کہ شیخ الہند اور ان کے رفقاء کی گرفتاری کے بعد ہر سو مایوسی چھا گئی تھی، علماء منتشر ہو گئے تھے اور مقصد اصلی (استخلاص وطن) سے توجہ ہٹ گئی تھی۔ اس لئے خلافت کا نفرنس (جس کی تفصیل الگ عنوان کے تحت ہے) منعقدہ ۲۲ نومبر ۱۹۱۹ء میں جمعیت علماء ہند کا اعلان کر دیا گیا جس کے اعزازی صدر شیخ الہند (جو کہ وہ ان دنوں مالٹا جیل میں اسیر تھے) مقرر کئے گئے، مفتی اعظم ہند مولانا کفایت اللہ نائب صدر اور سحبان الہند مولانا سعید احمد دہلوی ناظم منتخب ہوئے اور بقیہ اراکین یہ تھے۔ سید حسین احمد مدنی، مولانا قیام الدین، عبدالباری لکھنوی، مولانا معین الدین اجمیری، مولانا سید داؤد غزنوی، مولانا ابوالحسن محمد سجاد بہاری، مولانا ابوالکلام آزاد، مولانا سید سلیمان ندوی، مولانا شوکت علی، مولانا ظفر علی خان، حکیم محمد اجمل خان، مولانا حسرت موہانی، ڈاکٹر مختار احمد انصاری، مفتی محمد شفیع، اور مولانا حبیب الرحمن لدھیانوی وغیرہ۔ ان میں بعض مستقل اراکین اور بعض معاونین تھے۔

۳۰ نومبر ۱۹۲۰ء کو شیخ الہند کے انتقال پر ملال کے بعد مفتی کفایت اللہ صاحب جمعیت کے مستقل صدر منتخب ہوئے اور جون ۱۹۳۹ء تک صدارت کے عہدے پر فائز رہے اور ناظم سحبان الہند رہے، دس جون ۱۹۳۹ء کو مولانا سید حسین احمد مدنی صدر مقرر ہوئے اور مولانا حفظ الرحمن سیوہاروی ناظم بنے وفات (۱۳۷۷ھ/۱۹۵۷ء) تک مولانا مدنی صدر رہے اور سیوہاروی ناظم رہے اور حضرت مدنی کے انتقال کے بعد مولانا اسعد مدنی مدظلہم العالی جمعیت علماء ہند کے امیر مقرر ہوئے جواب تک ہیں اس جمعیت نے جو قوی و ملی خدمات سرانجام دیں وہ مستقل کتاب کی متقاضی ہیں۔ (تحریک آزادی ہند میں مسلم علماء و عوام کا کردار)

یہ جمعیت کانگریس کے ساتھ مل کر استخلاص وطن کے سلسلے میں کوشش کر رہی تھی، مسلم لیگ کی مخالفت کر رہی تھی اور

مطالبہ پاکستان کو غلط سمجھ رہی تھی اور پاکستان کے نام پر لڑے جانے والے انتخابات قریب آ رہے تھے۔ اس لئے مسلم لیگ کے حامی علماء نے ضرورت محسوس کی کہ مطالبہ پاکستان و دیگر مقاصد کی تکمیل کے لئے علماء کی ایک الگ جماعت ہونی چاہئے تاکہ قیام پاکستان کی راہ ہموار کرنے میں آسانی ہو چنانچہ اس نظریہ ضرورت کے تحت مسلم لیگ کے حامی علماء نے اکتوبر (یا نومبر) ۱۹۴۵ء کو محمد علی پارک کلکتہ میں جمعیت علماء اسلام کے نام سے ایک نئی جماعت کا اعلان کر دیا۔ یہ جلسہ مولانا ظفر احمد عثمانی کی صدارت میں منعقد ہوا اور لگ بھگ پانچ سو علماء کرام نے شرکت کی۔

جمعیت علماء اسلام کے صدر علامہ شبیر احمد عثمانی "منتخب ہوئے اور نائب صدر مولانا ظفر احمد عثمانی" کو مقرر کیا گیا اور بقیہ اراکین یہ تھے۔ مفتی اعظم پاکستان مولانا محمد شفیع، خطیب پاکستان مولانا احتشام الحق تھانوی، علامہ سید سلیمان ندوی، مولانا اطہر علی، مفتی محمد حسن امرتسری اور دیگر مشاہیر علماء۔ ۱۹۴۹ء میں علامہ شبیر احمد عثمانی کی وفات کے بعد یہ جمعیت عملاً تین حصوں میں بٹ گئی (۱) جمعیت مفتی اعظم پاکستان (۲) جمعیت خطیب پاکستان (۳) جمعیت مولانا اطہر علی۔ چونکہ جمعیت کی تقسیم سے علماء کی طاقت بھی منتشر ہو گئی تھی اس لئے مولانا احمد علی لاہوری، خطیب پاکستان اور مفتی اعظم نے تینوں حصوں کو یکجا کرنے کی کوشش شروع کر دی۔ (ماہنامہ الحسن لاہور اگست ۱۹۹۹ء، ماہنامہ شاہی مراد آبادی ۱۹۹۸ء کے شمارے)

۱۶ دسمبر ۱۹۵۴ء کو مذکورہ تینوں علماء نے ایک میٹنگ کی اور متفقہ صدر کے لئے مفتی محمد حسن کا اسم گرامی پیش کیا جسے دیگر حضرات نے بھی قبول کر لیا لیکن اب تک باقاعدہ تشکیل عمل میں نہیں آئی تھی۔ ۱۸ فروری ۱۹۵۵ء کو کراچی میں ایک اور اجلاس منعقد ہوا۔ جس میں مندرجہ ذیل حضرات نے شرکت کی، مولانا اطہر علی، مولانا صلاح الدین، مولانا اشرف الدین، مولانا ظفر احمد عثمانی، مولانا محمد متین خطیب، مولانا پیر غلام مجدد، مولانا دلدار علی، مولانا سید محمد داؤد غزنوی اور مولانا خیر محمد جالندھری۔ حاضرین اجلاس نے باتفاق رائے مولانا مفتی محمد حسن کو صدر منتخب کیا، چند دنوں کے بعد مفتی محمد حسن کی رہائش گاہ پر دوبارہ اجلاس ہوا۔ جس میں مذکورہ علماء کے علاوہ مندرجہ ذیل حضرات نے بھی شرکت کی، علامہ سید سلیمان ندوی، مفتی اعظم پاکستان، خطیب پاکستان مولانا احتشام الحق تھانوی، مولانا احمد علی لاہوری اور مولانا شیر محمد سبھٹی اس اجلاس میں کل پاکستان جمعیت علماء کا انتخاب ہوا اور مندرجہ ذیل عہدیداران منتخب ہوئے۔ صدر مفتی محمد حسن، نائب صدر اول مفتی اعظم پاکستان، نائب صدر دوم مولانا احمد علی لاہوری، ناظم مولانا محمد متین خطیب اور خطیب پاکستان سمیت دیگر مشاہیر علماء اراکین مقرر ہوئے۔

مفتی محمد حسن بوجہ علالت و نقاہت زیادہ عرصہ صدارت کے فرائض انجام نہ دے سکے۔ اس لئے مفتی اعظم پاکستان مستقل صدر منتخب ہو گئے اور ۱۹۶۹ء تک بحیثیت صدر کام کرتے رہے۔ البتہ اس دوران اکتوبر ۱۹۵۶ء کو ملتان میں ایک کنونشن منعقد کیا گیا جس میں بعض حضرات نے مفتی محمد حسن امرتسری کی جگہ مولانا احمد علی لاہوری کی صدر مقرر کیا، مولانا

غلام غوث ہزاروی کو ناظم اعلیٰ اور مفتی محمود کو نائب صدر کے عہدے پر فائز کیا، اس اجلاس میں قابل ذکر کسی بڑی شخصیت نے شرکت نہیں کی، گویا اب واضح طور پر جمعیت علماء اسلام کے نام سے ایک اور جماعت منظر عام پر آ گئی جبکہ علامہ شبیر احمد عثمانی کی قائم کردہ جماعت مفتی اعظم پاکستان خطیب پاکستان علامہ ظفر احمد عثمانی و دیگر مشاہیر علماء کی سرکردگی میں چل رہی تھی۔

اکتوبر ۱۹۵۶ء کو ملتان میں مولانا احمد علی لاہوری کی قیادت میں جو جماعت بنی اس کا نام بھی جمعیت علماء اسلام ہے لیکن یہ وہ جمعیت نہیں ہے جس کا پودا علامہ شبیر احمد عثمانی اور مولانا ظفر احمد عثمانی وغیرہ نے لگایا تھا، آج کل مولانا فضل الرحمن صاحب جس جمعیت کی قیادت کر رہے ہیں وہ یہی (اکتوبر ۱۹۵۶ء والی) جمعیت ہے۔ بہر حال جب یہ صورت حال دیگر مشاہیر علماء نے دیکھی تو انہوں نے کراچی میں ۲۲ اگست ۱۹۶۹ء کو کل پاکستان مرکزی جمعیت علماء اسلام کی مجلس شوریٰ کا اجلاس بلایا اور جمعیت کی از سر نو تشکیل کی، اس تشکیل نو کے اعتبار سے مندرجہ ذیل عہدیداران سامنے آئے، امیر اعلیٰ مولانا ظفر احمد عثمانی، سرپرست اعلیٰ مفتی محمد شفیع، نائب امیر اول مولانا اطہر علی، نائب امیر دوم مولانا محمد متین خطیب، ناظم اعلیٰ مولانا صدیق احمد اور قائد جمعیت خطیب پاکستان مولانا احتشام الحق تھانوی، اور مشرقی و مغربی پاکستان کے جید علماء پر مشتمل شوریٰ کی تشکیل عمل میں آئی۔ شوریٰ کے افراد میں سے چند یہ ہیں، مولانا مفتی جمیل احمد تھانوی، مولانا خیر محمد جالندھری، مولانا محمد ادریس کاندھلوی، مولانا محمد احمد تھانوی، مولانا سید عنایت اللہ بخاری، مولانا عبید اللہ صاحب مدظلہم العالی مہتمم جامعہ اشرفیہ لاہور، مولانا نذیر احمد صاحب دامت برکاتہم فیصل آبادی، مولانا سید مفتی عبدالشکور ترمذی اور مولانا محمد مالک کاندھلوی وغیرہ۔

ایک اور جماعت بعنوان جمعیت علماء پاکستان مولانا شاہ احمد نورانی صاحب کی قیادت میں چل رہی ہے۔ جس کا قیام پاکستان میں ۱۹۷۰ء کو عمل میں آیا، اس جمعیت کے حاملین کا تعلق بریلوی مسلک سے ہے، اب تو جمعیت علماء اسلام کے نام سے اور جماعتیں بھی وجود میں آ گئیں۔ ہر ایک کا دعویٰ ہے کہ اصل جمعیت یہی ہے لیکن حقیقت حال اس دعوے سے مختلف ہے۔ یہ تو تھی جمعیت علماء اسلام کی کہانی لیکن اس پوری مدت میں جمعیت کے اصل کردار اور روح رواں خطیب پاکستان ہی رہے، انہوں نے ہی اتفاق و اتحاد کی ہر ممکن کوشش کی اور نفاذ اسلام کی خاطر ہر مشکل چوٹی کو سر کیا جس کی تفصیل الگ الگ عنوانات کے تحت آرہی ہے۔

قائد جمعیت خطیب پاکستان اور دیگر اراکین نے احساس کیا کہ انتخابات میں حصہ لے کر قومی اسمبلی تک پہنچنا چاہئے تاکہ نفاذ اسلام میں آسانی ہو لیکن بعض بزرگ علماء انتخاب لڑنے کے مخالف تھے اس لیے قائد جمعیت نے ۱۹۶۹ء کے آخر میں نظام اسلام پارٹی کے نام سے ایک انتخابی بورڈ تشکیل دیا تاکہ یہ ۱۹۷۰ء کے الیکشن میں بھرپور حصہ لے سکے اس کے قائد بھی خطیب پاکستان ہی مقرر ہوئے۔ قائد جمعیت پاکستان نے ۶ اکتوبر ۱۹۷۰ء کو جامعہ اشرفیہ لاہور میں

جمعیت و نظام اسلام پارٹی کی مجلس شوریٰ کی اجلاس بلایا اور اس میں عہدیداران کا انتخاب عمل میں آیا، حسب معمول خطیب پاکستان ہی قائد رہے۔

۲۶ مئی ۱۹۷۳ء کو کراچی میں جمعیت و نظام اسلام پارٹی کا اجلاس خطیب پاکستان کی صدارت میں ہوا، اجلاس میں حسب معمول مولانا ظفر احمد عثمانی جمعیت کے امیر اعلیٰ اور خطیب پاکستان قائد مقرر ہوئے۔ البتہ نظام اسلام پارٹی کی صدارت خطیب پاکستان کے پاس ہی رہی۔ نظام اسلام پارٹی کے نائب صدر مولانا مسرت میاں شاہ کا کاخیل، ناظم مولانا صدیق احمد، سیکریٹری اطلاعات مولانا زبیر افضل عثمانی، جوائنٹ سیکریٹری علامہ ابو الخیر اسدی اور قائم مقام سیکریٹری مولانا اشرف علی منتخب ہوئے۔ غرض ہر انتخاب میں صدارت کی بھاری ذمہ داری خطیب پاکستان کے کاندھوں پر ڈالی گئی اور انہوں نے اس ذمہ داری کا حق ادا کیا اور ہر محاذ پر کام کیا، البتہ اکتوبر ۱۹۵۶ء کو علامہ لاہوری کی قیادت میں قائم ہونے والی جمعیت علماء اسلام مختلف مراحل سے گذر کر اب دو گروہوں میں منقسم ہو گئی ہے، جمعیت علماء اسلام مولانا فضل الرحمن گروپ اور جمعیت علماء اسلام مولانا سمیع الحق گروپ، اس سے قبل مولانا حامد میاں، مولانا اجمل خان، مفتی محمود اور مولانا عبداللہ درخواستی وغیرہ اس جمعیت کی صدارت پر فائز رہے۔ جمعیت العلماء مولانا فضل الرحمن گروپ کی تفصیل کے لئے ملاحظہ ہوا، جمعیت شماره اپریل ۲۰۰۱ء۔

دستور ساز کمیٹی کے قیام اور دستور کی ترتیب کے سلسلے میں

خطیب پاکستان کی انتھک کوششیں

جب حکومت برطانیہ کو احساس ہو گیا کہ تقسیم عمل میں آئے گی اور پاکستان بن کر رہے گا تو ۱۹۴۶ء میں مخلوط عارضی حکومت کی تشکیل عمل میں لائی گئی تا کہ وہ تقسیم ملک کے انتظام کی نگرانی کرے اور اس عبوری مدت میں ملک کے نظم و نسق چلائے اور عبوری حکومت میں مسلم لیگ کی طرف سے قائد اعظم محمد علی جناح کے علاوہ لیاقت علی خان، سردار عبدالرب نسر، راجہ غنفر اور مسٹر منڈل (جیسے اچھوتوں کے نمائندے کی حیثیت سے شامل کیا گیا تھا) شامل تھے۔

اس کے بعد ۱۰ اگست ۱۹۴۷ء کو متحدہ ہند کے گورنر جنرل لارڈ ماؤنٹ بیٹن کی ہدایت پر ایک اجلاس منعقد کیا گیا تا کہ دستور ساز اسمبلی کے افراد منتخب کئے جاسکیں جو قیام پاکستان کے بعد پاکستان کا آئین اور دستور مرتب کریں گے، اس دستور ساز اسمبلی کے افراد میں ان حضرات کو نہیں لیا گیا جو مسلم اقلیت کے علاقوں سے الیکشن (۱۹۴۶ء) میں کامیاب ہوئے تھے۔ جیسے لیاقت علی خان (جو ضلع مظفر نگر سے کامیاب ہوئے تھے) علامہ شبیر احمد عثمانی (جو سہارنپور سے کامیاب ہوئے

تھے) اور ڈاکٹر اشتیاق حسین قریشی جو دہلی سے کامیاب ہوئے تھے یوں یہ باکمال حضرات دستور ساز اسمبلی کے رکن بننے سے رہ گئے۔

صرف قائد اعظمؒ خواجہ ناظم الدینؒ سردار عبدالرب نشترؒ (غالب راجہ غنصفر بھی) اور مسٹر منڈل دستور ساز اسمبلی کے اراکین منتخب ہوئے چونکہ دستور ساز اسمبلی کا چیئرمین ایک ہندو مسٹر منڈل کو بنایا گیا تھا۔ اس لئے اس اجلاس کا آغاز بھی تلاوت کلام پاک سے نہ ہو سکا۔ اس اجلاس میں یہ بھی فیصلہ ہوا کہ پاکستان کے مستقل آئین اور دستور بننے تک امور مملکت گورنمنٹ آف انڈیا ایکٹ ۱۹۳۵ء کے تحت چلائے جائیں گے۔ چنانچہ قیام پاکستان کے بعد اسی کے مطابق امور مملکت چلائے گئے۔ (جس کے اثرات اب تک ہیں)

قیام پاکستان کے بعد دستور ساز اسمبلی کے افراد کے علاوہ سابقہ عبوری حکومت میں شامل ممبران کی رکنیت ختم ہو گئی تھی۔ اس لئے اسمبلی میں خلاء پیدا ہو گیا تھا اور دستور ساز اسمبلی کے افراد میں اضافہ بھی ضروری تھا۔ اس لئے صوبائی اسمبلیوں کو حق دیا گیا تھا کہ وہ اپنے علاقوں سے دستور ساز اسمبلی کے لئے افراد نامزد کر کے مرکز میں بھیج دیں، اس حق کے تحت مشرق پاکستان کی اسمبلی نے بنگال کے کوٹے سے لیاقت علی خان، علامہ عثمانیؒ اور ڈاکٹر اشتیاق حسین قریشی کو منتخب کر کے مرکز میں بھیج دیا جو دستور ساز اسمبلی کے رکن بن گئے۔

قیام پاکستان کے بعد علامہ شبیر احمد عثمانیؒ، مولانا ظفر احمد عثمانیؒ اور خطیب پاکستانؒ وغیرہ اس کوشش میں مصروف ہو گئے کہ دستور پاکستان کی ترتیب کے لئے ماہرین فن کی ایک کمیٹی تشکیل ہونی چاہئے جو کتاب و سنت کے مطابق پاکستان کا دستور مرتب کر کے دستور ساز اسمبلی کے سامنے پیش کرے گی۔ چنانچہ دستور ساز اسمبلی نے یہ اختیار علامہ شبیر احمد عثمانیؒ کو دیا، علامہؒ نے اپنی مرضی اور منشاء کے مطابق قرآن و سنت کے مطابق دستور مرتب کرنے کے لئے خطیب پاکستانؒ کے مشورے سے ایک کمیٹی تشکیل دی جو مندرجہ ذیل مشاہیر علماء پر مشتمل ہے، علامہ شبیر احمد عثمانیؒ، علامہ سید سلیمان ندویؒ، مولانا سید مناظر احسن گیلانیؒ، مفتی اعظم پاکستان مولانا مفتی محمد شفیعؒ، ڈاکٹر حمید اللہ پیرس اور عبدالحمید حیدر آبادی۔ بعد میں یہ کمیٹی سب کمیٹی یا دستور ساز کمیٹی کے نام سے مشہور ہوئی۔

لیکن اتفاق سے اس وقت علامہ عثمانیؒ کے علاوہ بقیہ افراد پاکستان میں نہ تھے اس لئے ضرورت اس بات کی تھی کہ دستوری خاکہ مرتب کرنے کے لئے بقیہ افراد کو بھی پاکستان لایا جائے، یہ خدمت علامہ نے خطیب پاکستانؒ کے سپرد کی، علامہ کی ہدایت کے مطابق خطیب پاکستانؒ انڈیا تشریف لے گئے اور بقیہ افراد کو بھی دعوت دے کر پاکستان لے آئے البتہ سید سلیمان ندویؒ بروقت نہ آ سکے بعد میں تشریف لائے۔ اس طرح سب حضرات کو جمع کرنا خطیب پاکستانؒ کا سنہرا کارنامہ تھا۔

مذکورہ حضرات نے تین ماہ کی قلیل مدت میں دستوری خاکہ مرتب کر لیا جو ہر اعتبار سے جامع اور قابل عمل ہے۔

ڈھاکہ کانفرنس کی کامیابی اور قرارداد مقاصد کی منظوری

ابھی یہ دستور تکمیل کے مراحل طے کر کے دستور ساز اسمبلی میں پیش ہونے والا ہی تھا کہ گیارہ ستمبر ۱۹۴۸ء کو قائد اعظم کی وفات کا سانحہ پیش آ گیا۔ جس کی وجہ سے دستور کا کام تعطل کا شکار ہو گیا اور سیکولر ذہن کے حامل افراد آڑے آ گئے، جب علامہ عثمانی اور خطیب پاکستان نے یہ صورتحال دیکھی تو انہیں احساس ہو گیا کہ یہ لوگ آسانی سے اسلامی دستور پاس ہونے نہیں دیں گے۔ اس لئے علامہ اور خطیب پاکستان نے ۹-۱۰ فروری ۱۹۴۹ء کو ڈھاکہ میں جمعیت علماء اسلام کی ایک کانفرنس بلائی تاکہ ارباب اقتدار کے خلاف صدائے احتجاج بلند کی جاسکے۔

ڈھاکہ کانفرنس میں علماء اور عوام و خواص کثیر تعداد میں شریک ہوئے، علامہ نے زوردار انداز میں خطبہ صدارت پڑھا اور خطیب پاکستان نے اپنی سحر انگیز خطابت سے سامعین و حاضرین کو گرمایا، جب ارباب اقتدار کو کامیاب کانفرنس کا احساس ہوا تو وزیر اعظم ایاقت علی خان نے علامہ عثمانی سے سابقہ تیار شدہ دستور مسودہ کو آخری شکل دینے کی درخواست کی چنانچہ علامہ نے اپنے سابق رفقاء کار اور مولانا محمد ادریس کاندھلوی و مولانا ظفر احمد عثمانی وغیرہ کے تعاون سے سابقہ دستور کو آخری شکل دے دی جسے دستور ساز اسمبلی نے ۱۲ مارچ ۱۹۴۹ء کو معمولی ترجیحات کے ساتھ پاس کر لیا۔ اب یہ دستور قرارداد مقاصد پاکستان کے نام سے مشہور ہے۔

قرارداد مقاصد کی منظوری کے تاریخی موقع پر لیاقت علی خان نے دستور ساز اسمبلی سے خطاب کرتے ہوئے کہا۔ جناب والا میں ملی تاریخ میں حصول آزادی کے بعد اس موقع کو سب سے اہم خیال کرتا ہوں، حصول پاکستان کی بنیاد اور مقصد اسلامی تعلیمات و روایات کا نفاذ تھا۔ اس قرارداد مقاصد کی ایک جھلک ماہنامہ ”الجمعیۃ“ شمارہ محرم الحرام ۱۴۲۲ھ / اپریل ۲۰۰۱ء صفحہ ۳۱ پر درج ہے، یہ قرارداد مقاصد اب آئین پاکستان کا حصہ بن گیا ہے، اگر اس کی روح اور منشاء کے مطابق دستور (بقیہ حصہ) مرتب کیا جائے تو اس میں ریاست کے قانون کا ماخذ کتاب و سنت کے علاوہ کسی اور چیز کو قرار نہیں دیا جاسکتا اور سیکولر ازم، سوشلزم اور جتنے لادین ازم ہیں سب کا راستہ خود بخود بند ہو جائے گا۔ بلاشبہ اس قرارداد

داد مقاصد کی ترتیت اور منظوری علامہ عثمانیؒ، خطیب پاکستانؒ اور دیگر علماء ربانین کا ایک عظیم کارنامہ ہے جس پر جتنا بھی فخر کیا جائے کم ہے۔

مگر یہ قوم و ملت کی بد قسمتی تھی کہ قرارداد مقاصد کے اگلے مراحل مکمل ہونے اور دیگر بنیادی اصول طے ہونے سے قبل علامہ عثمانیؒ ۱۳ دسمبر ۱۹۴۹ء کو اپنے مالک حقیقی سے جا ملے یوں یہ کام تشنہ طلب رہ گیا۔ جسے بعد میں خطیب پاکستانؒ نے ۲۲ نکات کی شکل میں پایہ تکمیل تک پہنچایا۔

قرارداد مقاصد کو غیر مؤثر کرنے کی کوشش اور تعلیمات اسلامی

بورڈ ولاء کمیشن کا قیام

قرارداد مقاصد کی منظور کی وجہ سے بعض لادین اور سیکولر ذہن کے حامل افراد کو بڑی تکلیف ہوئی اور انہوں نے رات دن ایک کر کے اسے ناکام بنانے یا غیر مؤثر بنانے کی کوششیں شروع کر دیں، ایک مرتبہ ملک غلام محمد نے علامہ عثمانیؒ سے کہا کہ مولانا آپ کو اپنی روش بدلنا پڑے گی ورنہ نوجوان بھڑک اٹھیں گے اور کہیں پاکستان کا بھی اسپین والا معاملہ نہ ہو، عثمانیؒ نے فرمایا کہ ملک صاحب مجھے اسپین سے نہ ڈرائیے بلکہ افغانستان کے حالات سے عبرت حاصل کیجئے۔ جہاں کے بادشاہ امان اللہ خان نے خلاف اسلام سرگرمیاں شروع کیں تو اسے ملک چھوڑنا پڑا۔

یہ سب سوچ کر دل لگایا تھا نا صح

نئی بات کیا آپ فرما رہے ہیں

انہی لادین افراد کی کارستانیوں سے یہ قرارداد دستور کا دیباچہ بن کر رہ گئی، یہاں تک ڈاکٹر نسیم حسن شاہ کی سربراہی میں سپریم کورٹ آف پاکستان نے اس نقطہ نظر کو بھی مسترد کر دیا کہ اس قرارداد کو دستور سازی میں کوئی مؤثر حیثیت حاصل ہے، اس بارے میں عدلیہ اور پارلیمان کو اختیار حاصل ہے کہ وہ دستوری دفعات کے تصادم و تضاد کی صورت میں جسے چاہیں ترجیح دیں۔

قرارداد مقاصد کے بعد پاکستان کا دستور کتاب و سنت کے مطابق بنانا لازمی ہو گیا، اس عظیم کام کے لئے ماہرین کی ضرورت تھی، علامہ عثمانیؒ نے ۱۹۴۹ء میں جس بورڈ کی تجویز پیش کی تھی حکومت نے اس کی منظوری دے دی تھی، اس بورڈ کی صدارت کے لئے علامہ سید سلیمان ندویؒ کا نام پیش ہوا لیکن موصوف اس وقت بھوپال میں قاضی القضاة (چیف

جسٹس) تھے انہیں وہاں سے لانے کی ذمہ داری خطیب پاکستان پر ڈالی گئی، خطیب پاکستان نے اپنی ماہرانہ صلاحیت کو بروئے کار لا کر سید صاحب کو پاکستان آنے پر آمادہ کر لیا۔ یوں سید صاحب جون ۱۹۵۰ء کو پاکستان پہنچے۔ اس بورڈ کے دیگر اراکین یہ تھے علامہ شبیر احمد عثمانی، مفتی اعظم پاکستان، خطیب پاکستان۔ بعد میں اس بورڈ نے تعلیمات اسلامی بورڈ کے نام سے شہرت پائی۔

اسی کے ساتھ لیاقت علی خان نے مروجہ قوانین کو اسلامی ڈھانچے میں ڈھالنے (یا تعلیمات اسلامی بورڈ کے سفارشات و رپورٹ کو پرکھنے کے لئے) ۱۹۵۰ء ہی میں ایک لاء کمیشن مقرر کیا جس میں جسٹس رشید، جسٹس میمن اور سید سلیمان ندوی وغیرہ شامل تھے اور سید سلیمان ندوی کے مشورے پر مفتی اعظم پاکستان بھی ۱۳۷۰ھ کو اس کے رکن بنے تھے۔ تعلیمات اسلامی بورڈ کی ذمہ داری میں یہ بات تھی کہ ملک میں کوئی قانون قرآن و سنت کے منافی جاری نہ ہونے پائے گا اور ہر آئین سازی اور قانونی مسئلہ کو قرآن و سنت کی روشنی میں پرکھ کر پاس کیا جائے گا۔ شبانہ روز محنت کے بعد تعلیمات اسلامی بورڈ نے سفارشات مرتب کیں جو حکومت کے لئے ناقابل قبول تھیں۔ اس لئے انہیں منظر عام پر لانے کے بجائے چھپا دیا گیا تھا بلکہ غضب یہ ہوا کہ اغیار کا مرتب شدہ ایک دستور لیاقت علی خان نے ۱۹۵۰ء کو پیش کیا جسے غیر اسلامی ہونے کی وجہ سے علماء نے مسترد کر دیا۔ (تذکرہ مولانا محمد ادریس کاندھلوی صفحہ ۲۰۶)

۲۲ نکاتی دستور ڈھا کہ کانفرنس اور خواجہ ناظم الدین سے

علماء کے مذاکرات

اس کے بعد خطیب پاکستان و دیگر علماء لیاقت علی خان سے ملے اور اسلامی دستور (سفارشات تعلیمات اسلامی بورڈ) کی منظوری کی درخواست کی۔ اس پر لیاقت علی خان نے خطیب پاکستان سے کہا کہ آپ لوگوں نے میرا دستور مسترد کر دیا اب آپ خود بتائیں کہ کون سا دستور بنایا جائے، بریلوی دستور یا دیوبندی دستور یا پھر شیعہ دستور۔ مطلب یہ تھا کہ تعلیمات اسلامی بورڈ کی سفارشات اس لئے ناقابل قبول ہیں کہ وہ دیوبندی دستور ہیں۔

اس چیلنج کو خطیب پاکستان مولانا احتشام الحق تھانوی نے قبول کیا اور شب و روز محنت کر کے کراچی میں مختلف مکاتب فکر کے علماء کا ایک نمائندہ اجتماع منعقد کرنے میں کامیاب ہو گئے۔ یہ اجتماع ۲۱، ۲۲، ۲۳ جنوری ۱۹۵۱ء کو کراچی میں منعقد ہوا اور مشرقی و مغربی پاکستان کے مندرجہ ذیل ۳۱ جید علماء نے شرکت کی، علامہ سید سلیمان ندوی، مفتی اعظم پاکستان، خطیب پاکستان، مفتی محمد حسن، مولانا احمد لاہوری، مولانا اطہر علی، مولانا محمد ادریس کاندھلوی، مولانا خیر محمد

جالندھری، مولانا سید ابوالاعلیٰ مودودی، مولانا شمس الحق فرید پوری، مولانا محمد یوسف بنوری، مولانا بدر عالم میرٹھی، مولانا شمس الحق افغانی، مولانا قاضی عبدالصمد سرہانی، مولانا ابو جعفر صالح، مولانا حبیب اللہ ٹھٹھری، مولانا محمد صادق کراچی، مولانا راغب احسن مشرقی پاکستان، مولانا حبیب الرحمن مشرقی پاکستان، مولانا محمد علی جالندھری، مولانا عبدالحامد بدایونی، مولانا مفتی داد صاحب کراچی، پیر محمد ہاشم مجددی سندھ، مولانا محمد داؤد غزنوی، مولانا محمد اسماعیل سلفی لاہور، مفتی جعفر حسین مجتہد، مفتی کفایت حسین مجتہد، پیر محمد امین الحسنات مانگی شریف، حاجی خادم الاسلام محمد امین سرحد، مولانا ظراحمہ انصاری کراچی اور پروفیسر عبدالخالق کراچی (بعد کے اجلاس میں مزید دو حضرات کا اضافہ ہوا۔)

مختلف الخیال ان مشاہیر علماء کو ایک پلیٹ فارم میں جمع کرنا یقیناً خطیب پاکستان کی بہت بڑی کامیابی ہے۔ جنہوں نے شب و روز بحث و مباحثہ کے بعد ۲۲ نکات پر مشتمل دستور مرتب کر کے حکومت کے سامنے پیش کر دیا لیکن اس دفعہ بھی حکومت نے لیت و لعل سے کام لیتے ہوئے اسے سرد خانے کے حوالے کر دیا، تاہم خطیب پاکستان و دیگر علماء کی محنت سے اس میں پیش رفت ہو رہی تھی لیکن اس دوران ۱۶ اکتوبر ۱۹۵۱ء کو لیاقت علی خان کی شہادت کا سانحہ پیش آ گیا۔ جس کی وجہ سے مذکورہ دستور مزید تعطل کا شکار ہو گیا۔ یاد رہے کہ ان ۳۱ علماء کے طے کردہ ۲۲ نکات کی ایک جھلک البلاغ کراچی شمارہ اپریل ۱۹۷۱ء/ صفر ۱۳۹۰ھ میں ہے۔

لیاقت علی خان کی شہادت کے بعد خواجہ ناظم الدین وزارت عظمیٰ پر فائز ہوئے اور انہیں مزید پس و پیش کرنے کا موقع مل گیا، اس نازک حالت کا ادراک کرتے ہوئے خطیب پاکستان نے علامہ عثمانی کے مشورے سے ڈھاکہ میں ایک عظیم الشان کانفرنس منعقد کی جہاں پچاس ہزار علماء اور ایک لاکھ سے زائد عام مسلمانوں نے شرکت کی، یہ کانفرنس ۱۵ نومبر ۱۹۵۲ء کو منعقد کی گئی تھی۔ کانفرنس سے خطاب کرتے ہوئے خطیب پاکستان نے حاضرین کے دلوں کو گرمایا اور حکومت کو آخری مہلت دی اور فرمایا کہ کوئی ایسا دستور قبول نہیں کیا جائے گا جو اسلام کے نام پر بنایا گیا ہو مگر اس کی روح سے خالی ہو۔

اس کانفرنس کی کامیابی سے ایوان اقتدار میں زلزلہ آ گیا۔ ابھی کانفرنس کا تیسرا دن تھا کہ وزیراعظم خواجہ ناظم الدین نے اکابر علماء کے نام دعوت نامے جاری کئے اور کہا کہ آپ حضرات جلد کراچی پہنچیں تاکہ ۲۲ نومبر ۱۹۵۲ء کو جو دستور اسمبلی میں پیش کیا جا رہا ہے اس پر غور و خوض کیا جائے، چنانچہ وزیراعظم کی دعوت پر ۱۹ نومبر ۱۹۵۲ء کو حسب ذیل علماء کرام گفتگو کے سلسلے میں کراچی پہنچے۔ مولانا ظفر احمد عثمانی، مفتی محمد حسن امرتسری، مولانا ادریس کاندھلوی، مفتی اعظم پاکستان، خطیب پاکستان، مولانا اطہر علی، مولانا خیر محمد جالندھری، مولانا شمس الحق فرید پوری، مولانا داؤد غزنوی، مولانا مفتی دین محمد اور مولانا عبدالحق اکوڑہ خٹک۔

یہ علماء کرام ۱۹ نومبر ۱۹۵۲ء کو پرائم منسٹر ہاؤس پہنچے اور خواجہ ناظم الدین سے ملاقات کی، حکومت کی طرف سے

خواجہ ناظم الدین، اسپیکر اسمبلی مولوی تمیز الدین، سردار عبدالرب نشتر وغیرہ تھے۔ خطیب پاکستان نے آمدہ جملہ علماء کا تعارف کرایا اور کھل کر اپنے موقف کی وضاحت کی، حکومت کی طرف سے مولوی تمیز الدین نے اپنے تحفظات و اشکالات پیش کئے جن کا خطیب پاکستان نے جامع مانع اور مدلل و مفصل حل پیش کیا، بالآخر خواجہ نے کہا کہ آپ حضرات بے فکر رہیں انشاء اللہ علماء اور عوام کی خواہش کے مطابق آئین بنایا جائے گا، اس پر مولانا محمد ادریس کاندھلویؒ نے فرمایا کہ ہماری بھی دعا ہے کہ خدا آپ کو ناظم دین بنائے۔ اختتامی کلمات کے طور پر خطیب پاکستان نے وزراء کو لکارتے ہوئے فرمایا کہ اگر انہوں نے دستور اسلامی سے ایک انچ بھی انحراف کیا تو پاکستان میں ایک ایسا طوفان آئے گا کہ جس میں آپ کے اقتدار کی کرسیوں کا خاتمہ یقینی ہے۔

۱۹۵۲ء کے دستور کی کہانی اور خطیب پاکستان کی کامیابی

اجلاس کے اختتام کے بعد علماء کرام امیدوں اور تمناؤں کے ملے جلے رد عمل کے ساتھ لوٹے اور حکومت نے اعلان کر دیا کہ دستور ۲۲ نومبر کے بجائے ۲۲ دسمبر ۱۹۵۲ء میں پیش کیا جائے گا پھر ۲۲ دسمبر کو جو دستوری خاکہ اسمبلی میں پیش کیا گیا ہے۔ اس میں قانون سازی پر قرآن کی پابندی کا ذکر تو تھا لیکن حدیث اور سنت کا تذکرہ نہیں تھا جس کا خطیب پاکستان نے سخت نوٹس لیا، خطیب پاکستان نے ۱۱ جنوری ۱۹۵۳ء کو اپنی رہائش گاہ میں علماء کرام کی ایک میٹنگ بلائی جس میں دیگر علماء کے علاوہ مندرجہ ذیل حضرات نے شرکت کی۔ سید سلیمان ندویؒ، علامہ ظفر احمد عثمانیؒ، مفتی محمد حسن امرتسریؒ، مولانا سید محمد داؤد غزنویؒ، مولانا ابوالحسنات قادریؒ، مولانا محمد ابراہیم سیالکوٹیؒ اور مولانا مفتی دین محمد ڈھاکہ۔

اس اجتماع میں علماء کرام نے نوا اجلاس کے بعد چند اہم ترمیمات کے بعد نئے دستور کی تائید کی اور سابقہ ۲۲ نکاتی دستور میں مزید دو حضرات (مولانا محمد ابراہیم سیالکوٹیؒ اور مولانا دین محمد) نے دستخط ثبت کئے یوں ۳۳ علماء کرام کے دستخطوں سے سابقہ دستور کو آخری شکل دے دی گئی تاہم اس کی منظور نہیں ہو سکی۔ کیونکہ غلام محمد گورنر جنرل نے ۱۷ اپریل ۱۹۵۳ء کو خواجہ ناظم الدین اور ان کی کابینہ کو برطرف کر دیا جس سے متفقہ دستور دھرے کے دھرے رہ گیا ورنہ خواجہ ناظم الدین یہ وعدہ کر چکے تھے کہ مذکورہ متفقہ دستور پاس کرالیا جائے گا اور قرآن کے ساتھ سنت کا لفظ بھی بڑھا دیا جائے گا۔

اس کے باوجود خطیب پاکستان نے ہمت نہیں ہاری اور مسلسل محنت اور انتھک کوشش جاری رکھی۔ بالآخر ۱۹۵۶ء کا دستور پاس کرانے میں کامیابی حاصل کی، یہ دستور اگرچہ سابقہ متفقہ دستور نہیں تھا تاہم یہ دستور کافی حد تک اسلامی تھا۔ اس دستور کے تحت لفظ اسلام پاکستان کے جزو بنا اور پورا نام یوں ہو گیا اسلامی جمہوریہ پاکستان ورنہ اس سے قبل صرف

جمہوریہ پاکستان ہی بولا جاتا تھا۔ بلاشبہ ۱۹۵۶ء کے دستور کی منظوری خطیب پاکستان و دیگر علماء حق کی بہت بڑی کامیابی ہے۔ یہ دستور چوہدری محمد علی کی وزارت میں ۲۶ فروری ۱۹۵۶ء کو پاس ہوا اور ۲۳ مارچ ۱۹۵۶ء کو نافذ ہوا یوں پاکستان کو اپنے قیام کے بعد پہلا دستور نصیب ہوا۔

یہ دستور اگرچہ کافی حد تک اسلامی ہے لیکن اس میں ہر شخص کو مذہب کی تبدیلی کا اختیار دے کر ارتداد کا دروازہ کھول دیا گیا اور اسلامی پرسنل لاء میں قرآن و سنت کے بجائے خود رائی کی راہ اختیار کی گئی ہے جس سے اجتہاد کا دروازہ کھل گیا ہے۔

عائلی کمیشن کے خلاف خطیب پاکستان کا اختلافی نوٹ

سابق صدر محمد ایوب خان نے اپنے دور حکومت میں پاکستان کی چند جدید تعلیم یافتہ خواتین کے مطالبہ پر عائلی کمیشن کے نام سے ایک کمیشن مقرر کیا جس میں خطیب پاکستان کو بھی شریک کیا گیا تھا، کمیشن کے باقی تجدد پسند ارکان نے ”عورتوں کے حقوق کی نگہداشت“ کے عنوان سے ایسی تجاویز پیش کی تھیں جو سراسر اسلامی تعلیمات کے منافی تھیں، جب یہ رپورٹ خطیب پاکستان کے سامنے آئی تو خطیب پاکستان نے وہاں مفصل و مدلل اختلافی نوٹ لکھا جس سے قرآن و سنت کی صحیح ترجمانی ہوتی تھی حالانکہ اس کمیشن میں مولانا تہا تھے۔ اس کے باوجود انہوں نے جس درست انداز میں قرآن و سنت اور علماء حقہ کی ترجمانی کی وہ صد قابل ستائش ہے لیکن چونکہ اعیان حکومت کے اکثر افراد لادین تھے اس لئے انہوں نے اس مدلل اختلافی نوٹ کو اہمیت دیئے بغیر ان عائلی سفارشات کو منظوری کے لئے پیش کر دیا۔

لیکن ان سفارشات کی منظوری سے قبل ہی ملک مارشل لاء کی نذر ہو گیا اس لئے ان کا نفاذ نہ ہو سکا، بعد میں مارشل لاء کے سائے میں ان سفارشات کو ایک آرڈی نینس کے ذریعے قانونی شکل دے دی گئی، جب وہ سفارشات قوم کے سامنے آئیں تو معلوم ہوا کہ بعض امور میں صراحتہ ”قرآن و سنت کی مخالفت کی گئی ہے“ یاد رہے کہ محمد ایوب خان نے ۱۹۶۲ء کو ملک کو نیا آئین دیا تھا۔



تحریک ختم نبوت کے سلسلے میں خطیب پاکستان کا کردار

ملک میں جب قادیانی فتنہ اٹھا تو اس فتنہ کی سرکوبی کے لئے بھی خطیب پاکستان میدان میں آ گئے تھے۔ اس لئے مرزا محمود نے جون ۱۹۵۲ء میں اعلان کیا تھا کہ ہم خطیب پاکستان سید عطاء اللہ شاہ بخاری، مفتی محمد شفیع، عبدالحامد بدایونی، اور مودودی کو قتل کر دیں گے۔ اس تحریک ختم نبوت کے بانی علامہ انور شاہ کشمیری ہیں اور مولانا مرتضیٰ حسن چاند پوری، مفتی محمد شفیع، خطیب پاکستان، مولانا محمد ادریس کاندھلوی، مولانا بدر عالم میرٹھی، مولانا سید عطاء اللہ شاہ بخاری، مولانا قاضی احسان احمد شجاع آبادی، مولانا سید محمد یوسف بنوری، مولانا لال حسین اختر، مولانا غلام غوث ہزاروی اور مفتی محمود اس تحریک کے نڈر مجاہدین ہیں مجلس علماء تحفظ ختم نبوت نے فیصلہ کیا کہ قادیانیوں کے ناپاک عزائم کو خاک میں ملانے کے لئے امیر شریعت سید عطاء اللہ شاہ بخاری، خطیب پاکستان اور مولانا قاضی احسان احمد شجاع آبادی بنیادی کردار ادا کریں گے اور ان کے مکروہ عزائم پر حکومت کو مطلع کریں گے۔

چنانچہ خطیب پاکستان، مولانا عبدالحامد بدایونی، مفتی جعفر حسین مجتہد، مولانا محمد یوسف کلکتوی اور مولانا لال حسین اختر نے اپنے دستخطوں سے دعوت نامے جاری کر کے کراچی میں آل پاکستان مسلم پارٹیز کانفرنس بلائی اور مندرجہ ذیل مطالبات پاس کئے (الف) قادیانیوں کو غیر مسلم اقلیت قرار دیا جائے۔ (ب) چوہدری ظفر اللہ کو وزارت خارجہ سے علیحدہ کر دیا جائے (ج) تمام کلیدی عہدوں سے قادیانیوں کو ہٹا دیا جائے۔ ان مقاصد کو پایہ تکمیل تک پہنچانے کے لئے آل پاکستان مسلم پارٹیز کنونشن کے انعقاد کا فیصلہ ہوا اور اس کنونشن کے انعقاد کے لئے علماء پر مشتمل ایک بورڈ کی تشکیل عمل میں آئی جس کے ارکان حسب ذیل تھے۔ علامہ سید سلیمان ندوی، مفتی محمد شفیع، خطیب پاکستان، مولانا محمد یوسف کلکتوی، مفتی صاحب داد، مولانا سلطان احمد، مولانا شاہ احمد نورانی، مولانا لال حسین اختر، مفتی جعفر حسین مجتہد اور الحاج ہاشم گزدر۔ اس بورڈ کے کنوینٹ خطیب پاکستان منتخب کئے گئے۔

۱۳ جولائی ۱۹۵۳ء کو الحاج ہاشم کے گھر پر بورڈ کا اجلاس ہوا اور کنونشن کے انعقاد کے متعلق فیصلے ہوئے، فیصلہ کے

مطابق ۱۹۵۳ء میں عظیم الشان کانفرنس بلائی گئی۔ جس میں مختلف النوع جماعتوں نے شرکت کی پھر ملک کے طول و عرض میں جلسوں کا سلسلہ شروع ہوا اور تقریباً تین سو کے قریب جلسے ہوئے، جنوری ۱۹۵۴ء کو کراچی میں کانفرنس بلائی گئی جس میں عوام و خواص اور مشاہیر علماء کی ایک بہت بڑی تعداد نے شرکت کی۔

مذکورہ کانفرنس کے بعد وزیر اعظم خواجہ ناظم الدین سے ملاقات کے لئے ایک کمیٹی تشکیل دی گئی جس میں خطیب پاکستان بھی شامل تھے، حسب ترتیب یہ وفد خواجہ ناظم الدین سے ملا اور اپنے مطالبات پیش کئے، خواجہ نے ایک ماہ کی مہلت مانگی، ایک ماہ گزر جانے کے باوجود جب کوئی رد عمل سامنے نہ آیا تو علامہ سید سلیمان ندویؒ، مفتی اعظم پاکستان اور خطیب پاکستان دوبارہ خواجہ سے ملے اور سابقہ وعدہ یاد دلایا لیکن خواجہ نے معذرت کر دی۔ خواجہ کی معذرت کے بعد سید عطاء اللہ شاہ بخاریؒ، خطیب پاکستان، مولانا عبدالحامد بدایونی اور سید نور الحسن بخاریؒ وغیرہ حضرات کراچی میں جمع ہوئے اور آئندہ کا لائحہ ترتیب دیا جس کے تحت جلسے و جلوس شروع ہو گئے۔ بالآخر ۱۹۷۴ء میں قادیانی کو غیر مسلم قرار دے دیا گیا۔ ظاہری بات ہے کہ اس کامیابی کا سہرا بھی دیگر علماء کے ساتھ خطیب پاکستان کو جاتا ہے۔

رویت ہلال کمیٹی کا قیام اور خطیب پاکستان

رویت ہلال کمیٹی کے قیام کے سلسلے میں خطیب پاکستان کی حیثیت بانی کی سی ہے، قیام پاکستان کے بعد سابق وزیر داخلہ شہاب الدین نے مندرجہ ذیل افراد پر مشتمل ایک ہلال کمیٹی تشکیل دی تھی جو سرکاری نہیں بلکہ نجی تھی، علامہ شبیر احمد عثمانیؒ، مفتی اعظم پاکستان، خطیب پاکستان، مولانا بدر عالم میرٹھی، مولانا عبدالحامد بدایونی اور مولانا ابن حسن جار جوی۔ بعد میں یہ کمیٹی انفرادیت کی نذر ہو گئی۔ تاہم خطیب پاکستان اس میں بنیادی کردار ادا کرتے رہے۔ ایوب خان کے دور حکومت میں جب خطیب پاکستان نے عائلی کمیشن میں اختلافی نوٹ لکھا اور اس کے خلاف آواز بلند کی تو ارباب اقتدار نے چاند کے مسئلہ کو اسلامک ریسرچ انسٹیٹیوٹ (تعارف آرہا ہے) کے سابق ڈائریکٹر ڈاکٹر فضل الرحمن اور محکمہ موسمیات کے سپرد کر دیا، حالانکہ یہ ایک خالص شرعی مسئلہ تھا جس سے ارباب اقتدار نا بلند تھے۔

جب اس کے خلاف خطیب پاکستان نے آواز اٹھائی تو ایوب خان نے وزیر داخلہ اے آر خان کی سرپرستی میں ایک سرکاری ہلال کمیٹی بنائی جو شریعت سے ناواقف تھی بالآخر اسے بھی ختم کر دیا گیا نتیجہ یہ نکلا کہ ملک میں دو عیدیں ہونے لگیں اور لوگ افراتفری کے شکار ہو گئے، حالانکہ اس سے قبل ۱۹۵۴ء میں مولانا مفتی رشید احمد لدھیانویؒ کی طرف سے یہ فتویٰ بھی آچکا تھا کہ ثبوت ہلال کا فیصلہ شریعت کے مطابق ہونا ضروری ہے اور اس کے لئے ماہر علماء پر مشتمل ایک کمیٹی کی

تشکیل ناگزیر ہے۔ اس فتویٰ پر مولانا ظفر احمد عثمانی، مولانا احمد علی لاہوری، مفتی محمود صاحب، مولانا عبدالحق اکوڑہ خٹک، مفتی مسعود نائب مفتی دارالعلوم دیوبند، مولانا مفتی عبداللہ صاحب، مولانا سعید مظاہر علوم سہارنپور، مولانا سید مسعود علی قادری، مولانا ابوالحسنات قادری، مولانا عبدالمصطفیٰ ازہری وغیرہ ۴۲ علماء کے دستخط ثبت تھے، یہ فتویٰ فی الحال احسن الفتاویٰ میں موجود ہے۔

اس کے بعد ۱۹۶۸ء میں مفتی محمد شفیع، مولانا ظفر احمد عثمانی، مولانا محمد یوسف بنوری اور مفتی رشید احمد لدھیانوی نے اپنے دستخطوں سے ایک تحریر حکومت پاکستان کو بھیجی تھی جس میں کہا گیا تھا کہ علماء پر مشتمل ایک رویت ہلاک کمیٹی تشکیل دی جائے۔ ثبوت ہلال کا فیصلہ شریعت کے مطابق ہو سکے تاہم حکومت اس کا رخیر میں لیت و لعل سے کام لے رہی تھی۔ اس لئے خطیب پاکستان ایوب خان کے اس غیر اسلامی طریقہ رویت ہلال کے خلاف سینہ سپر ہو کے میدان میں آئے اور حکومت سے مطالبہ کیا کہ فوراً علماء پر مشتمل رویت ہلال کمیٹی تشکیل دی جائے۔ اس کلمہ حق کی وجہ سے ایوب خان نے خطیب پاکستان کو نظر بند بھی کیا تھا تاہم خطیب پاکستان نے رویت ہلال کمیٹی کے قیام تک جدوجہد جاری رکھی اور چاند نظر آنے نہ آنے کا فیصلہ جبک لائن کراچی سے صادر فرماتے رہے، بالآخر قوی اسمبلی نے مرکزی رویت ہلال کمیٹی کی منظوری دے دی یوں خطیب پاکستان کی محنت رنگ لائی۔

مرکزی رویت ہلال کمیٹی نے منعقدہ اجلاس ۲۹ اگست ۱۹۷۴ء میں فیصلہ دیا کہ رمضان و عیدین کے چاندوں کے بارے میں ثبوت ہلال کا فیصلہ عینی روایت اور شہادت کے شرعی اصولوں کے مطابق کیا جائے گا نہ کہ آلات جدیدہ اور نظام تقویم کے مطابق آج الحمد للہ اسی جدوجہد کے نتیجہ میں یہاں شرعی اصولوں کے مطابق ثبوت ہلال کا فیصلہ ہو رہا ہے۔

دارالعلوم الاسلامیہ ٹنڈوالہ یار کی تاسیس

خطیب پاکستان کی عظیم یادگاروں میں ایک اہم یادگار اس وقت ہمارے سامنے دارالعلوم الاسلامیہ ٹنڈوالہ یار کی شکل میں ہے قیام پاکستان کے بعد علامہ شبیر احمد عثمانی کی خواہش ہوئی کہ دارالعلوم دیوبند کے طرز پر ایک دینی ادارہ پاکستان میں بھی قائم ہونا چاہئے تاکہ طالبان علوم نبوت کو سیرابی کا موقع ملے، اس غرض کے تحت علامہ عثمانی نے اپنے دست راست خطیب پاکستان کو حکم دیا کہ اس سلسلے میں لائحہ عمل تیار کرنے کے لئے علماء و فضلاء پر مشتمل ایک اجلاس بلایا جائے چنانچہ خطیب پاکستان نے پاکستان کے اہل علم و فضل کو دعوت دی کہ وہ محرم ۱۳۶۹ھ / ۲۰ نومبر ۱۹۴۹ء کو کراچی میں تشریف لائیں۔ چنانچہ اس دعوت پر ایک نمائندہ اجتماع منعقد ہوا اور اختتام اجتماع کے بعد علامہ نے اس مسئلہ کو حتمی شکل

دینے کے لیے ایک کمیٹی تشکیل دی جو مندرجہ ذیل علماء پر مشتمل تھی، مولانا عبدالرحمن کامل پوری، مفتی اعظم پاکستان، خطیب پاکستان، مولانا خیر محمد جالندھری، مولانا سید بدر عالم میرٹھی اور مولانا شاہ فخر الدین۔

اس کمیٹی کی یہ ذمہ داری تھی کہ دارالعلوم کے قیام کے لئے جگہ کا انتخاب کرے اور مستقل لائحہ عمل تیار کرے لیکن اس دوران علامہ عثمانی کا انتقال ہو گیا جس کی وجہ سے معاملہ تعطل کا شکار ہو گیا، قریب تھا کہ علامہ عثمانی کی تمنا پوری نہ ہوتی لیکن خطیب پاکستان اس کا ادراک کرتے ہوئے میدان عمل میں آئے اور حیدر آباد سندھ کے قریب ٹنڈوالہ یار کی چھوٹی سی بستی میں ایک وسیع و عریض زمین پر ۱۹۴۹ء کو ایک عظیم ادارے کی بنیاد ڈالی جو آج دارالعلوم الاسلامیہ کی شکل میں موجود ہے۔

یہ خطیب پاکستان ہی کی للہیت اور انتھک محنت کا نتیجہ تھا کہ یہاں سے لاکھوں فضلاء فارغ ہوئے اور سینکڑوں مشاہیر علماء نے یہاں درس دیا جن میں مظاہر علوم سہارنپور کے صدر المدرسین مولانا بدر عالم میرٹھی، مولانا ظفر احمد عثمانی، مولانا محمد یوسف بنوری، مولانا اشفاق الرحمن کاندھلوی اور مولانا محمد مالک کاندھلوی اور مفتی وجیہ وغیرہ شامل تھے۔ آج بھی یہ ادارہ منزل مقصود کی طرف رواں دواں ہے، مولانا احترام الحق تھانوی اس کے مہتمم اور مولانا تنویر الحق تھانوی خطیب مرکزی جامع مسجد جیکب لائن کراچی نائب مہتمم ہیں۔

سوشلزم اور ڈاکٹر فضل الرحمن کے فتنے

۱۹۶۹ء میں جب لادینی طبقوں نے سراٹھایا اور سوشلزم کا نعرہ لگایا تو یہ ہی خطیب پاکستان اور علماء ربانین تھے جنہوں نے سوشلزم کے خلاف پورے ملک میں دورے کئے اور تین سو سے زائد جید علماء کے دستخطوں پر مشتمل سوشلزم کے خلاف متفقہ فتویٰ جاری کیا۔ اس فتویٰ کو بعنوان ”سوشلزم کفر ہے۔“ ناظم دعوت الحق پاکستان نے شائع کیا۔ اس متفقہ فتویٰ میں خلاف اسلام کام کرنے والی جماعتوں کی حد بندی تین نمبروں میں کی گئی تھی، خطیب پاکستان نے فقہی بصیرت کا ثبوت دیتے ہوئے فرمایا تھا کہ اسلامی نصب العین رکھنے والی جماعتوں کی حد بندی بھی ہونی چاہئے۔ چنانچہ علماء نے خطیب پاکستان کی ترمیم کو قبول کرتے ہوئے اس متفقہ فتویٰ میں یہ الفاظ بڑھا دیئے۔ ”پہلی قسم کی جماعتوں میں بھی ہمارے نزدیک دو طرح کی جماعتیں ہیں، ایک وہ جس کی سرپرستی و قیادت ملک کے متدین علماء کے ہاتھ میں ہے، دوسری وہ جس کی قیادت علماء کے ہاتھ میں نہیں ہے تاہم امداد کے معاملے میں فضیلت و ترجیح پہلی قسم کو حاصل ہوگی۔ الخ

اسی خطیب پاکستان نے ایوب خان کے دور میں پاپا ہونے والے فتنہ فضل الرحمن کو کچلا ایوب دور میں ایک ادارہ

بنام تحقیقات اسلامی کراچی میں قائم ہوا تھا جس کے سربراہ میگل یونیورسٹی کے ایک مستشرق ڈاکٹر فضل الرحمن تھے جو تحقیقات اسلامی کے نام پر مسلمات دین کو مسخ کر رہے تھے اسی ادارہ نے اسلام کو فرسودہ اور سود و شراب کو جائز قرار دیا تھا لیکن اس کے مقابلے کے لئے خطیب پاکستان، مفتی اعظم پاکستان، مولانا محمد یوسف بنوریؒ اور مولانا محمد ادریس کاندھلویؒ میدان میں نکلے اور اس فتنہ کو ختم کر کے چھوڑا۔

۲۲ نکاتی معاشی اصلاحات کا خاکہ

جب علماء کی طرف سے سوشلزم کے کفر ہونے کا فتویٰ صادر ہوا تو بعض کمزور عقائد کے حضرات اس پریشانی میں مبتلا ہو گئے کہ اگر سوشلزم کفر ہے جس میں معاشی ترقی ہے تو اسلامی نظام میں غریبوں کی موجودہ مشکلات پر حل کیا ہے؟ اس چیلنج کا جواب دیتے ہوئے خطیب پاکستان نے جون ۱۹۷۰ء کو علماء حق کا ایک کنونشن بلایا کنونشن میں حاضر علماء نے اسلامی معاشی اصلاحات کے متعلق جامع خاکہ تیار کیا اور عوام کے سامنے پیش کیا، ان اصلاحات پر ۱۱۸ علماء کے دستخط ثبت تھے۔ جن میں خطیب پاکستان، مفتی اعظم پاکستان، مولانا ظفر احمد عثمانی، مولانا اطہر علی، مولانا خیر محمد جالندھری، مولانا محمد ادریس کاندھلوی، مولانا محمد متین خطیب، مولانا محمد مالک کاندھلوی، مولانا مفتی وجیہ، مولانا محمد رفیع عثمانی اور مولانا عبدالرحمن اشرفی وغیرہ قابل ذکر ہیں۔ (تذکرۃ الظفر)

وفاق المدارس العربیہ پاکستان کے بانیین

خطیب پاکستان کی دیگر یادگاروں میں ایک یادگار ”وفاق المدارس العربیہ پاکستان“ ہے ۱۳۷۶ھ میں چند علماء نے اس بات کی ضرورت محسوس کی ملک میں موجود جملہ دینی اداروں میں یکسانیت پیدا کرنے، ربط قائم کرنے اور مادیوں کے درمیان تعلقات کی فضاء ہموار کرنے کے لئے ایک مرکزی ادارہ کی ضرورت ہے۔ چنانچہ اس ضرورت کے تحت مولانا شمس الحق افغانی کی تحریک پر ۲۰ شعبان ۱۳۷۶ھ کو جامعہ خیر المدارس ملتان کی مجلس شوریٰ کے سالانہ اجلاس میں پانچ ارکان (خطیب پاکستان، مولانا محمد ادریس کاندھلوی، مولانا شمس الحق حقانی، مولانا خیر محمد جالندھری اور مفتی عبداللہ ملتانی) پر مشتمل ایک کمیٹی کی تشکیل عمل میں آئی۔

جس کا کنويز خطیب پاکستان مولانا احتشام الحق تھانویؒ کو بنایا گیا، خطیب پاکستان نے ۲۲-۲۳ شوال ۱۹۷۸ھ کو دارالعلوم الاسلامیہ اشرف آبادنڈوالہ یار حیدر آباد میں مشرقی و مغربی پاکستان کے جید علماء پر مشتمل ایک کانفرنس بلائی، کانفرنس میں شریک علماء نے غور و خوض کے بعد مجلس تنظیم مدارس عربیہ کے نام سے ایک ادارہ قائم کیا اور اس ادارہ کے نظم و نسق اور لائحہ عمل ترتیب دینے کے لئے ایک کمیٹی تشکیل دی جس کے اراکین یہ تھے۔ صدر مولانا خیر محمد جالندھریؒ، مولانا شمس الحق افغانیؒ، مولانا احمد علی لاہوریؒ، مولانا محمد ادریس کاندھلویؒ، مولانا فضل احمد کراچی، مولانا مفتی محمد عثمان، مولانا عرض محمد صاحب کوئٹہ، مولانا مفتی محمد شفیعؒ، مولانا محمد علی جالندھریؒ، مفتی عبداللہ ملتانیؒ، مولانا مفتی عبداللہ جالندھری ساہیوال، مولانا محمد صادق بہاولپوری اور خطیب پاکستان مولانا احتشام الحق تھانویؒ۔

۱۶-۱۷ ذی قعدہ ۱۳۷۸ھ/۲۵-۲۶ مئی ۱۹۵۹ء کو کمیٹی بالا کا اجلاس مولانا خیر محمد جالندھری کی صدارت میں خیر المدارس ملتان میں منعقد ہوا۔ اس کے بعد ایک اور اجلاس ۱۶-۱۷ ذی الحجہ ۱۳۷۸ھ/۲۴-۲۵ جون ۱۹۵۹ء کو منعقد ہوا۔ جس میں مدارس کی تنظیم اور اصلاح نصاب وغیرہ کے لئے مدارس عربیہ کے وفاق قائم کرنے کا فیصلہ ہوا۔ فیصلہ کے مطابق ۱۵ ربیع الثانی ۱۳۷۹ھ میں وفاق المدارس العربیہ پاکستان کے نام سے ایک باوقار ادارہ کا قیام عمل میں آیا۔ آج اس ادارہ کے تحت پاکستان کے سات ہزار سے زائد دیوبندی مکتبہ فکر کے مدارس ملحق ہیں جن میں ساڑھے تین لاکھ سے زائد طلبہ و طالبات زیر تعلیم ہیں۔ وفاق المدارس العربیہ پاکستان کے مکمل تعارف کے لئے وفاق المدارس کا سہ ماہی رسالہ شمارہ اول اور روزنامہ جنگ کراچی ۱۸ نومبر ۲۰۰۱ء ملاحظہ ہو۔

قارئین کرام! خطیب پاکستان مولانا احتشام الحق تھانویؒ کے حالات زندگی اور قومی و ملی خدمات کی تفصیل قلم بند کرنے اور احاطہ تحریر میں لا کر منظر عام پر لانے کے لئے ضخیم کتاب کی ضرورت پیش آئے گی یہ مختصر مضمون اس کا متحمل نہیں ہے، حضرت کی تالیفات و خطابات کا ایک انمول خزانہ دبیر پردہ میں چھپا ہوا ہے۔ اگر اسے منظر عام پر لانے کے لئے قدرت کسی کو موقع دے دے تو ان شاء اللہ یہ ملت اسلامیہ کے لئے قیمتی سرمایہ گراں مایہ اور متاع گمشدہ ثابت ہوگا، اس مقالہ کا بہت کچھ حصہ کتاب ”حیات احتشام“ سے ماخوذ ہے علاوہ ان مضامین کے جن کے حوالہ جات درمیان میں آ گئے ہیں۔ اللہ تعالیٰ ہمیں بھی ایسی خدمات سرانجام دینے کی توفیق دے۔ (محمد صدیق ارکانی)



حافظ محمد اکبر شاہ بخاری جام پور:

خطیب پاکستان

حضرت مولانا احتشام الحق تھانوی رحمۃ اللہ علیہ

خطیب پاکستان، مفسر قرآن حضرت مولانا احتشام الحق صاحب تھانوی رحمۃ اللہ علیہ ان علمائے حق میں سے تھے جن کا علم و فضل، زہد و تقویٰ اور خلوص و للہیت ایک امر مسلم کی حیثیت رکھتے ہیں۔ وہ اپنے دور کے ممتاز ترین عالم دین، شہرہ آفاق خطیب اور بہترین مفسر قرآن تھے۔ ان کا وجود مسعود پوری ملت اسلامیہ کے لیے عظیم سرمایہ تھا، وہ جامع اوصاف و کمالات شخصیت کے مالک تھے اور اسلاف کی عظیم یادگار تھے۔ مولانا تھانوی رحمۃ اللہ علیہ جیسی عظیم المرتبت شخصیت پر کچھ لکھتے ہوئے احقر نا کارہ کو اپنی علمی کم مائیگی کا پورا پورا احساس ہے اور ان کے اوصاف و کمالات کا احاطہ کرنا احقر کے قلم کی دسترس سے باہر ہے، لیکن اس ہیج مدانی کے باوجود مولانا رحمۃ اللہ علیہ کا تذکرہ لکھنا خود اپنی جگہ اتنی بڑی سعادت ہے جس پر احقر نا کارہ کو فخر ہے۔ یہاں مختصر طور پر ان کے حالات و کمالات کو پیش کیا جاتا ہے جن سے قارئین البلاغ یقیناً مستفید ہوں گے۔

خاندانی حالات:

آپ قصبہ کیرانہ ضلع مظفرنگر یوپی کے ایک ایسے مقتدر خانوادے سے تعلق رکھتے ہیں جو نسبتاً صدیقی ہے اور علم و فضل بالخصوص طب یونانی میں طرہ امتیاز کے ساتھ ساتھ زمینداری اور سرکاری مناسب میں مشہور تھا۔ آپ کے والد بزرگوار مولانا ظہور الحق صاحب جو خود بڑے جید اور پرہیزگار عالم دین تھے، جنہیں ظاہری علوم متداولہ میں شرف تلمذ براہ راست حکیم الامت مولانا اشرف علی تھانوی قدس سرہ سے حاصل تھا اور طریقت و سلوک اور فیوض باطنی میں سلسلہ بیعت کا تعلق براہ راست شیخ المشائخ حضرت حاجی امداد اللہ تھانوی مہاجر کی قدس اللہ سرہ سے تھا۔ آپ کی والدہ محترمہ حضرت حکیم الامت مولانا اشرف علی تھانوی کی چھوٹی بہن تھیں اور وہ خود حضرت شیخ الہند مولانا محمود الحسن دیوبندی رحمۃ اللہ علیہ

سے بیعت تھیں۔ اس طرح آپ اور آپ کے والد بزرگوار مختلف اکابرین امت و مشاہیر علماء کے ظاہری و باطنی فیوض میں سنگم کی حیثیت رکھتے ہیں اور آپ جامع کمالات شخصیت میں اس موروثی جامعیت کو بڑا دخل ہے۔

کہاں میں اور کہاں یہ نگہت گل
نسیم صبح تیری مہربانی

ولادت و تعلیم:

آپ اس علمی خاندان کے چشم و چراغ تھے زمین دار گھرانہ تھا۔ آپ ۱۹۱۵ء میں اوٹاواہ یوپی میں پیدا ہوئے اور بچپن ہی سے بڑے ذہین و متین ثابت ہوئے۔ آپ کے ماموں حکیم الامت مولانا اشرف علی تھانوی رحمۃ اللہ علیہ کی خواہش یہ تھی کہ بہن کے چاروں لڑکے علم دین حاصل کریں جس کا اظہار حضرت حکیم الامت رحمۃ اللہ علیہ نے اپنی ہمشیرہ سے بھی کر دیا تھا لیکن سعی و کوشش کے باوجود آپ کے دوسرے بھائیوں نے کالج اور یونیورسٹیوں سے بی اے اور ایم اے کیا، علم دین کا قرعہ صرف مولانا احتشام الحق صاحب کے نام پر نکلا، چنانچہ حضرت حکیم الامت تھانویؒ کی زیر نگرانی بارہ سال کی عمر میں آپ نے قرآن کریم حفظ کیا۔ پھر فارسی کی متداول کتابیں میرٹھ میں حضرت مولانا اختر شاہ صاحب رحمۃ اللہ علیہ سے پڑھیں، عربی کی ابتدائی تعلیم حضرت مولانا عبداللطیف صاحب اور حضرت شیخ الحدیث مولانا محمد زکریا صاحب کاندھلوی کی زیر سرپرستی مدرسہ مظاہر العلوم سہارنپور میں حاصل کی۔ اس کے بعد ۱۹۳۰ء میں ہندوستان کی مشہور درس گاہ مرکز علوم اسلامیہ دارالعلوم دیوبند میں داخل ہوئے اور ۱۹۳۷ء میں حدیث و تفسیر، فقہ و ادب، فلسفہ و کلام اور جملہ علوم دینیہ امتیازی حیثیت کے ساتھ نمبر اول کی سند فراغ حاصل کی، آپ کے اساتذہ میں شیخ الاسلام حضرت مولانا سید حسین احمد مدنی، شیخ اسلام علامہ شبیر احمد عثمانی، مفتی اعظم حضرت مولانا محمد شفیع دیوبندی، شیخ الادب مولانا اعزاز علی دیوبندی اور جامع المعقول حضرت علامہ محمد ابراہیم بلیاوی جیسے مشاہیر علماء و اکابر شامل ہیں۔ دیوبند سے فراغت کے فوراً بعد آپ نے الہ آباد یونیورسٹی اور پنجاب یونیورسٹی سے فاضل اور مولوی فاضل کے امتحانات درجہ اول میں پاس کئے پھر پنجاب یونیورسٹی سے انگریزی میں دسویں کا امتحان دیا۔

تبلیغی و اصلاحی خدمات:

فراغت تعلیم کے بعد اپنے بزرگوں کے حکم پر دینی تبلیغی تدریسی اور اصلاحی خدمات میں مصروف ہو گئے، حضرت حکیم الامت مولانا اشرف علی تھانوی قدس سرہ کی قائم کردہ مجلس دعوت الحق کے پروگرام کے مطابق مولانا مرحوم نے جدید تعلیمی یافتہ طبقے میں بالخصوص مرکزی حکومت ہند سے متعلق سرکاری ملازموں میں تبلیغی کام کا آغاز نئی دہلی میں خواجہ میر درد کی مسجد سے فرمایا جہاں پر یومیہ درس قرآن اور تبلیغی اجتماعات ہوا کرتے تھے اور ہر جمعہ کو کونسل چیمبر کے پاس نئی دہلی کی جامع مسجد میں نماز جمعہ سے پہلے آنرییری طور پر مولانا خطاب فرماتے تھے جس میں مرکز کے سرکاری ملازمین کے علاوہ

مرکزی اسمبلی اور کونسل آف اسٹیٹ کے ممبران بڑی تعداد میں شریک ہوتے تھے جس میں خواجہ ناظم الدین، مولانا ظفر علی خان، مولوی تمیز الدین خان صاحب، سردار عبدالرب نشتر، سر عبدالعلیم غزنوی اور سر عثمان وغیرہ حضرات بڑے ذوق و شوق کے ساتھ شریک ہوتے تھے۔

مجلس دعوت الحق کے پروگرام کی سب سے بڑی خصوصیت یہ تھی کہ سرکاری ملازمین اور مسلم لیگ کے زعماء میں پاکستان کی حمایت کے ساتھ ساتھ دینی جذبات بھی پیدا کئے جائیں، تاکہ آئندہ ایک اسلامی مملکت کی تشکیل اور اس کے قیام میں سہولت پیدا ہو۔ مجلس دعوت الحق کے پروگرام کے علاوہ پوری دنیا میں تبلیغی دورے فرماتے رہے۔ افریقہ، انڈونیشیا، فلپائن، سعودی عرب اور دوسرے ممالک میں متعدد بار تبلیغی سلسلے میں تشریف لے گئے اور ہزاروں افراد آپ کے دست حق پرست پر بیعت ہوئے اور ہزاروں غیر مسلموں کو مشرف بہ اسلام کیا۔ آپ کی شخصیت ایک بین الاقوامی شخصیت تھی۔ دنیا میں کوئی خطہ ایسا نہیں جہاں آپ کے متعلقین و معتقدین موجود نہ ہوں۔ آپ کی مسحور کن آواز پر مسلمان جان چھڑکتے تھے۔ غرضیکہ لاکھوں جلسوں سے آپ نے خطاب کیا اور کروڑوں مسلمانوں کی اصلاح فرمائی۔

تحریک پاکستان میں خدمات:

مولانا تھانوی رحمۃ اللہ علیہ کا شمار برصغیر کے جید ترین علماء میں ہوتا تھا اور وہ علماء کی اس صف میں شامل تھے جو تحریک پاکستان کے لئے جہاد کر رہی تھی۔ انہوں نے شیخ الاسلام حضرت علامہ شبیر احمد عثمانیؒ، مولانا ظفر احمد عثمانیؒ اور مولانا مفتی محمد شفیع صاحبؒ کے شانہ بشانہ قیام پاکستان کے لیے کام کیا اور سرحد ریفرنڈم میں مل کر حضرات کے ساتھ مل کر شب و روز محنت کی پھر پاکستان بننے کے بعد اس مملکت خداداد کی ترقی و خوش حالی کے لیے بھی بڑی جدوجہد کی۔ وہ چاہتے تھے کہ علاقہ واریت ختم ہو اور صوبائی تعصب مٹ جائے، تاکہ کراچی سے خیبر تک کے تمام مسلمان چٹان کی طرح متحد ہو کر اپنے وطن کو گلزار بنائیں۔ انہوں نے مغربی تہذیب کو ناپسند کیا، مشرقی روایات کو زندہ رکھا اور آخری سانس تک دین اسلام کی سر بلندی کے لیے کام کرتے رہے۔ جب انہوں نے تحریک پاکستان میں حصہ لیا تو اس وقت بھی ان کے سامنے کوئی سیاسی عہدہ نہیں تھا، نہ ہی انہوں نے پاکستان بننے کے بعد کوئی سیاسی عہدہ یا مرتبہ حاصل کرنے کی کوشش کی۔ وہ کسی بھی حکومت کے مخالف نہیں رہے اور نہ ہی کسی حکومت سے لالچ و طمع رکھی۔ وہ مخالفت برائے مخالفت کے قائل نہ تھے، ان کا اختلاف اصولی ہوتا تھا وہ اختلاف رائے کا برملا اظہار کیا کرتے تھے۔ جب تک انہوں نے کسی کو سیدھے راستے پر پایا اس کی مدد کی اور اس کا ساتھ دیا، لیکن کوئی بات اسلام یا ملک و قوم کے مفاد کے خلاف پائی تو اپنی زبان بند نہیں رکھی، وہ زبان سے بھی جہاد کرتے تھے اور قلم سے بھی جہاد کرتے تھے، وہ خاموشی کو جرم سمجھتے تھے اور مصلحت کو کمزوری قرار دیتے تھے۔ ان کا اصول یہ تھا کہ اچھی بات کو اچھا کہو اور بری بات کو برا کہو۔ ان کے نزدیک بیچ کا کوئی راستہ نہ تھا۔ انہوں نے ہمیشہ حق و صداقت کا پرچم بلند رکھا اور کبھی کسی دباؤ کے آگے نہیں جھکے، نہ ان کو خریدنا ممکن ہوا، نہ ہی ان کو حق گوئی سے باز رکھنے میں

کوئی کامیابی ہو سکا۔ ہر سیاسی و مذہبی جماعت کے لوگ ان کا احترام کرتے تھے اور سب کے لیے وہ سرمایہ حیات تھے۔
حق گوئی و بے باکی:

حضرت مولانا مرحوم کی ساری زندگی اسلام کی خدمت کے لیے وقف تھی۔ وہ حق و صداقت کے علم بردار تھے آپ زندگی بھر کسی سے مرعوب نہ ہوئے۔ اصولوں پر قائم رہے اور صراطِ مستقیم کو کبھی ترک نہ کیا۔ ان کو کبھی کسی حکومت کے ایوان میں نہیں دیکھا گیا۔ وہ بزرگانِ دین کی اس ہدایت پر سختی سے کار بند تھے کہ علماء کرام اگر عوام میں اپنا احترام باقی رکھنا چاہتے ہوں تو ان کو ایوانِ حکومت سے دور رہنا چاہئے۔

آپ نے تحریکِ پاکستان میں حصہ لیا تھا اور پاکستان قائم ہونے کے بعد مختلف حکومتوں سے اختلاف بھی کیا تھا مگر کسی حکومت کے قریب نہیں گئے اور کسی حکومت کو اسلام کے معاملے میں ٹانگ اڑانے کے اجازت نہیں دی۔ ایک مرتبہ رویتِ ہلال کے تنازعے میں ان کی گرفتاری عمل میں آئی تھی، وہ جانتے تھے کہ گرفتاری ہو سکتی ہے اور تشدد بھی ہو سکتا ہے۔ ان کو احباب نے سمجھایا بھی تھا، مگر وہ حق کی خاطر ڈٹے رہے اور اپنے کو گرفتاری کے لیے پیش کرنے میں ذرا بھی تامل نہ کیا اور گرفتاری کو بھی آپ نے اعزاز سمجھا اور گرفتاری کے موقع پر قوم کے نام ایک پیغام میں فرمایا کہ:

”آج مجھے اپنی گرفتاری کے موقع پر ایسا محسوس ہوا کہ حق تعالیٰ نے انبیاء کرام علیہم الصلوٰۃ والسلام کی اس سنت پر عمل کی توفیق عطا فرمائی جو حق گوئی اور حق پرستی کے راستے میں انہیں پیش آتی ہے۔ اپنے احباب اور دوستوں کو اس موقع پر خوش ہونا چاہئے کہ قید و بند کی منزل سے مقصد حق قریب ہو جاتا ہے اور امید ہے کہ اس طرح ہم پاکستان میں اسلام کی عزت و ناموس کی پورے طور پر حفاظت کر سکیں گے۔“

(بحوالہ کلمۃ الحق، از پیغام حضرت تھانویؒ)

پاکستان کی چند جدید تعلیم یافتہ خواتین کے مطالبے پر حکومت نے ایک کمیشن مقرر کیا جس کا نام عائلی کمیشن تھا، جس میں حضرت مولانا تھانویؒ کو ایک ممتاز مذہبی رہنما کی حیثیت سے شریک کیا گیا۔ کمیشن کے باقی تجدید پسند ارکان نے ایک غیر اسلامی اور غیر شرعی رپورٹ پیش کی جس کے ساتھ مولانا مرحوم کا ایک بڑا مفصل اختلافی نوٹ بھی تھا جس میں کمیشن کی رائے سے اختلاف کرتے ہوئے قرآن و سنت کی صحیح ترجمانی کی گئی تھی۔ مولانا کی اس حق گوئی و بے باکی پر ملکی اور غیر ملکی پریس نے اچھی رائے کا اظہار کیا اور مولانا مرحوم کے عالمانہ نقطہ نظر کی تحسین کی۔

پاکستان کے سابق صدر سکندر مرزا نے اپنے دورِ اقتدار میں ایک مرتبہ علمائے حق کو دھمکی دیتے ہوئے کہا تھا کہ:

”اسلامی دستور کا نام لینے والے علماء کانگریسی ہیں، انہیں چاندی کی کشتی میں رکھ کر بھارت کو پیش کر دیا جائے گا۔“

اس کے جواب میں طبقہ علماء میں سے صرف ایک ہی آواز بلند ہوئی اور وہ آواز مولانا احتشام الحق تھانویؒ کی تھی۔

مولانا نے جواب میں فرمایا کہ:

”سکندر مرزا اور اس کے ساتھی برطانیہ اور امریکہ کے جاسوس ہیں، ہم انہیں عیسائیوں کے تابوت میں بند کر کے سمندر میں بہا دیں گے۔“

سکندر مرزا کے حق میں مولانا کا یہ ارشاد بالکل الہامی ثابت ہوا۔ غرضیکہ پاکستان میں جب کبھی اور جس طرف سے بھی اسلام یا ملک و وطن کے خلاف کوئی آواز اٹھی یا قدم اٹھایا گیا تو مولانا نے تمام مصلحت اندیشیوں کو بلائے طاق رکھ کر پوری قوت و جرأت کے ساتھ اس کا مقابلہ کیا اور جس جرات ایمانی کے ساتھ آپ حق و صداقت کی حمایت کرتے رہے۔ اس سے قرون اولیٰ کے فرزند اسلام کی یاد تازہ ہو جاتی ہے۔ چنانچہ شہید ملت لیاقت علی خان مرحوم، خواجہ ناظم الدین مرحوم، غلام محمد، محمد علی بوگرا، چوہدری محمد علی، حسین شہید سہروردی، سکندر مرزا، ایوب خاں اور مارشل لاء میں سے کوئی دور ایسا نہیں گزرا جس میں مولانا نے جرات و بے باکی کے ساتھ حکومت پر جائز تنقید نہ کی ہو۔ آپ ہمیشہ اعلائے کلمۃ الحق بلند کرتے رہے۔

اسلامی نظام کے لئے جدوجہد:

تحریک پاکستان کے حامی علماء پر مشتمل مرکزی جمعیت علمائے اسلام کی تشکیل جب شیخ الاسلام علامہ شبیر احمد عثمانی رحمۃ اللہ علیہ اور مولانا ظفر احمد عثمانی کے ہاتھوں عمل میں آئی تو مولانا احتشام تھانوی بھی حضرت شیخ الاسلام کے رفقاء میں شامل ہو گئے اور پاکستان بننے سے سات آٹھ روز قبل حضرت شیخ الاسلام علامہ عثمانی کے رفاقت میں کراچی تشریف لائے اور پاکستان کے وجود میں آنے کے بعد سب سے اور اہم کام اس ملک کے دستور کی تشکیل و ترتیب کا تھا۔ اس کے لیے حضرت شیخ الاسلام علامہ عثمانی نے جس مہم کا آغاز کیا اس میں سب سے اہم کردار مولانا تھانوی رحمۃ اللہ علیہ کے حصے میں آیا۔ چنانچہ اس مقصد کے لیے مولانا تھانوی نے ہندوستان کا سفر کیا اور منتخب علماء اور مفکرین، مفتی اعظم پاکستان حضرت مولانا محمد شفیع دیوبندی، مولانا سید مناظر احسن گیلانی، علامہ سید سلیمان ندوی اور ڈاکٹر حمید اللہ صاحب وغیرہ حضرات کو پاکستان لائے اور ان حضرات نے ایک اسلامی دستور کا خاکہ مرتب کیا، جو مرکزی اسمبلی میں قرارداد مقاصد کے نام سے منظور کیا گیا۔ اس کے بعد ۱۹۵۲ء میں جب اسلام دشمن حلقوں نے یہ طعنہ دیا کہ علماء پاکستان میں کون سا اسلام نافذ کرنا چاہتے ہیں، کیونکہ یہاں تو بریلوی، دیوبندی، اہل حدیث، شیعہ اور کتنے ہی فرقے ہیں، تو مولانا تھانوی اس چیلنج کا جواب دینے کے لیے میدان میں آ گئے اور انہوں نے شیعہ، سنی، دیوبندی، اہل حدیث، بریلوی اور جماعت اسلامی غرضیکہ تمام مکاتب فکر کے علماء کو جمع کیا جنہوں نے بائیس روز کی شب و روز محنت کے بعد مشترکہ طور پر ۲۲ نکات مرتب کر کے اسلامی آئین کی اساس کے طور پر حکومت کو پیش کر دیئے اور اسلامی حلقوں کے فروعی اختلافات کو اپنی اغراض کے لیے استعمال کرنے والے منہ دیکھتے رہ گئے۔ مولانا کی زندگی کا یہ نادر کارنامہ ہمیشہ یادگار رہے گا۔ اس کے بعد ۱۹۵۳ء کی تحریک ختم نبوت میں آپ نے بھرپور حصہ لیا اور ملک بھر میں تحریک کے جلسوں سے خطاب فرماتے رہے۔ مرزائی آپ کی سحر آفریں

خطابت سے گھبرا گئے۔ پھر جب ملک کی سیاسی جماعتوں نے تحریک بحسانی جمہوریت کو سوشلزم کے مخصوص مقاصد کے لیے استعمال کرنا چاہا تو سب سے پہلے مولانا تھانوی ہی نے اس خطرے کو بھانپتے ہوئے قوم کو خبردار کیا اور فتنے کے خلاف لڑنے والوں کی صف اول میں آپ ہی کا شمار ہوتا تھا اور مرکزی جمعیت علماء اسلام و نظام اسلام پارٹی کے قائد کی حیثیت سے ملک کے کونے کونے کا دورہ کیا تا کہ عوام کو اس فتنے کے صحیح خدوخال سے روشناس کرایا جائے۔

مولانا کی خطابت میں وہ سحر تھا جو سادہ دل اور ان پڑھ عوام اور نئی تعلیم کے پروردہ لوگوں پر یکساں اثر کرتا تھا۔ اسی کا نتیجہ تھا کہ جہاں وہ جاتے سوشلزم کے مدعی گھبرا جاتے تھے۔ بہر حال قیام پاکستان سے لے کر آخر دم تک اسلامی نظام کے نفاذ کے لیے کوشاں رہے کئی بار حکومت پاکستان کی طرف سے اسلامی نظریاتی کونسل کے ممبر رہے اور تحریک اسلامی کے علم بردار رہے۔

دارالعلوم الاسلامیہ ٹنڈوالہ یار کا قیام:

پاکستان میں نظام اسلام کی جدوجہد کے ساتھ ساتھ حضرت شیخ الاسلام علامہ شبیر احمد عثمانی رحمۃ اللہ علیہ نے پاکستان میں بھی دارالعلوم دیوبند کی طرز پر ایک مرکزی دارالعلوم قائم کرنے کا فیصلہ کیا، چنانچہ ۹ محرم الحرام ۱۳۶۹ھ مطابق یکم نومبر ۱۹۴۹ء کے اواخر میں حضرت علامہ شبیر احمد عثمانی کے ایماء سے حضرت مولانا احتشام الحق تھانوی رحمۃ اللہ علیہ نے پاکستان کے اہل علم و فضل اور دین دار حضرات کو اس مسئلے پر سوچنے کے لیے ۲۰ نومبر ۱۹۴۹ء کو کراچی آنے کی دعوت دی، اس دعوت پر کافی علماء تشریف لائے اور یہ اجتماع پاکستان کے علماء کا نمائندہ اجتماع تھا۔ حضرت شیخ الاسلام علامہ عثمانی نے ایک مجلس شوریٰ ترتیب دی جس کے ممتاز ارکان میں مفتی اعظم حضرت مولانا مفتی محمد شفیع صاحب رحمۃ اللہ علیہ، حضرت مولانا عبدالرحمن صاحب کامپوری، حضرت مولانا خیر محمد جالندھری، حضرت مولانا سید بدر عالم میرٹھی مہاجر مدنی، الحاج محمد یوسف سیٹھی اور حضرت مولانا احتشام الحق صاحب شامل تھے۔ اس اجتماع کے بعد دارالعلوم کے عملاً قیام کے لیے صرف چند ماہ باقی رہ گئے تھے کہ اچانک حضرت علامہ عثمانی کی وفات کا ہمت شکن اور روح فرسا حادثہ پیش آیا۔ اس چراغ ہدایت اور آفتاب علم کے غروب ہو جانے سے علمی و دینی حلقے میں جو خلاء پیدا ہوا اس کا اندازہ اہل علم حضرات ہی لگا سکتے ہیں۔ ان کی رحلت کے بعد خطرہ تھا کہ حضرت علامہ عثمانی کی وفات سے مرکزی دارالعلوم کے قیام کے عزم میں ضعف پیدا ہو جائے اور حضرت کی اس خواہش کو بھی شاید عملی جامہ نہ پہنایا جاسکے۔ مگر حضرت شیخ الاسلام علامہ عثمانی کی اس خواہش کو پورا کرنے کے لیے یہی مرد حق مولانا تھانوی میدان میں نکلے اور دارالعلوم کی تکمیل کا بیڑا اٹھایا اور مولانا کی سعی و کاوش سے بہت جلد حضرت عثمانی کی یہ خواہش پوری ہو گئی۔ ایک صاحب ثروت حاجی محمد سومار مرحوم نے ۱۲۶ یکڑ اراضی دارالعلوم کی بنیاد کے لیے وقف کرنے کی پیش کش کی جسے مجلس شوریٰ نے بخوشی منظور کر لیا اور مولانا تھانوی رحمۃ اللہ علیہ کی زیر سرپرستی یہ مرکزی دارالعلوم قائم ہوا اور پاکستان میں ثانی دارالعلوم دیوبند کا قیام عمل میں آیا۔

مولانا تھانوی نے اس دارالعلوم کے لیے جن علماء کو تدریسی خدمات کے لیے منتخب کیا ان میں حضرت مولانا عبدالرحمن کامپوری، حضرت مولانا سید بدر عالم میرٹھی مہاجر مدنی رحمۃ اللہ علیہ، حضرت مولانا محمد یوسف بنوری، حضرت مولانا اشفاق الرحمن کاندھلوی اور حضرت قاری عبدالملک صاحب جیسے قابل اور یکتا اہل فن اور ارباب علم و فضل شامل ہیں۔ ان حضرات کی موجودگی نے دارالعلوم کو چار چاند لگا دیئے اور بہت جلد ملکی اور غیر ملکی طلباء و کافی تعداد میں جمع ہو گئے اور آج تک ہزاروں کی تعداد میں علماء فارغ التحصیل ہو چکے اور لاکھوں افراد کو فیض پہنچا ہے اور پہنچ رہا ہے۔ غرض یہ کہ مولانا تھانوی کا یہ عظیم کارنامہ اور صدقہ جاریہ ہے اور عظیم الشان یادگار ہے۔ حق تعالیٰ اس دارالعلوم کو قیامت تک جاری و ساری رکھے۔ آمین۔ آپ آخر دم تک دارالعلوم کے مہتمم اعلیٰ رہے۔ اور مولانا کی نگرانی میں یہ مدرسہ ترقی کرتا رہا۔ حق تعالیٰ حفاظت فرمائے۔ آمین۔

علمی و تصنیفی خدمات:

دینی تبلیغی اور سیاسی خدمات کے علاوہ آپ نے علمی و تصنیفی خدمات بھی انجام دی ہیں جو ناقابل فراموش ہیں۔ ریڈیو پاکستان سے نہایت سلیس مگر محققانہ انداز میں درس قرآن کی ابتداء مولانا تھانوی مرحوم ہی نے فرمائی تھی۔ ہندو پاکستان کے علاوہ اسلامی دنیا میں بھی مولانا کا درس قرآن بڑے ذوق و شوق سے سنا جاتا تھا اور مولانا نے حکومت کے اصرار کے باوجود کبھی درس قرآن کا معاوضہ منظور نہیں کیا۔ آپ ایک بہترین مفسر قرآن تھے۔ ساری زندگی دینی اور علمی خدمات میں گزاری۔ آپ تقریر کے ساتھ تحریر میں بھی ید طولیٰ رکھتے تھے اور عرصے سے آپ قرآن حکیم کی تفسیر لکھ رہے تھے جو پاکستان کے سب سے کثیر الاشاعت اخبار روزنامہ جنگ کراچی میں بالاقساط شائع ہوتی رہی ہے۔ قرآنی آیات کے مطالب و تشریح اور اسرار و معارف کا بہترین مجموعہ ہے اور علمی دنیا پر احسان عظیم ہے اور عظیم صدقہ جاریہ ہے۔ تفسیر کے علاوہ آپ نے کئی علمی کتابیں لکھی ہیں جو آپ کے علمی مقام کو خوب واضح کرتی ہیں۔ آپ کے بہت سی علمی مکتوبات و ارشادات شائع ہو چکے ہیں جو علمی دنیا کے لیے بالخصوص اور متعلقین کے لیے بہت ہی نافع اور قیمتی سرمایہ ہے۔ حق تعالیٰ آپ کی خدمات کو قبول فرمائے۔ آمین۔

اکابر علماء سے تعلقات:

جن خوش نصیبوں کو مولانا کی خدمت میں حاضر ہونے اور درس و مجالس ذکر میں شرکت کرنے کی سعادت حاصل ہوتی ہے وہ خوب جانتے ہیں کہ مولانا کو اپنے علمی و روحانی مربیوں اور محسنوں سے کتنا گہرا اور والہانہ تعلق تھا۔ یہ ان کی فطری سعادت و وفاداری اور شرافت نفس کی دلیل تھی، اپنے استاد شیخ الاسلام علامہ شبیر احمد عثمانی قدس سرہ سے اپنی وفاداری اور محبت کا پورا پورا حق ادا کیا، حضرت حکیم الامت تھانوی کے مشرب و مسلک کو ہمیشہ زندہ رکھا، اور بیرون ملک ان کی تعلیمات و ارشادات کو عام کرنے کی سعی فرماتے رہے، اپنے اساتذہ اور مشائخ کا بے حد احترام فرماتے خصوصاً حکیم

الامت تھانویؒ اور علامہ شبیر احمد عثمانیؒ سے آپ کو بے حد عقیدت و محبت تھی۔ ان حضرات کے علاوہ حضرت مولانا مفتی محمد حسن امرتسریؒ بانی جامعہ اشرفیہ لاہور، حضرت علامہ سید سلیمان ندویؒ، حضرت مولانا خیر محمد جالندھریؒ، حضرت مولانا مفتی محمد شفیع دیوبندیؒ اور حضرت مولانا محمد ادریس کاندھلویؒ سے نہایت گہرے تعلقات تھے اور یہ تمام حضرات اکابر آپ سے بہت محبت و شفقت فرماتے تھے اور آپ کے علمی تبحر اور سیاسی تدبیر کے قائل تھے، آپ کے مقام کا اندازہ صرف اسی سے لگایا جاسکتا ہے کہ ایک دفعہ آپ کی تقریر سن کر حضرت علامہ شبیر احمد عثمانیؒ نے فرمایا تھا کہ:

”اب مجھے مرنے کا کوئی فکر نہیں ہے۔ میرے بعد میرا جانشین پیدا ہو گیا ہے۔“^۱

مفتی اعظم پاکستان حضرت مولانا مفتی محمد شفیع صاحب رحمۃ اللہ علیہ نے ایک مرتبہ مدرسہ اشرفیہ سکھر کے جلسے کے موقع پر منتظمین جلسہ سے فرمایا کہ:

”مولانا احتشام الحق کی تقریر کے بعد میں کیا کہہ سکتا ہوں، آپ حضرات کیوں محفل میں ٹاٹ کا پیوند لگوانا چاہتے ہیں۔“^۲

شیخ الحدیث مولانا محمد ادریس کاندھلویؒ فرمایا کرتے تھے کہ:

”مولانا احتشام الحق تھانویؒ کا انداز خطابت بے مثال ہے اور وہ اپنے علم و فضل میں یکتائے روزگار ہیں۔“

اس طرح باقی حضرات بھی مولاناؒ سے بڑی محبت فرماتے تھے۔ شیخ الاسلام مولانا ظفر احمد عثمانیؒ، مولاناؒ ہی کی درخواست پر دارالعلوم ندوۃ الہ یار تشریف لائے اور مولاناؒ کی علمی و روحانی صلاحیتوں سے متاثر ہو کر مولاناؒ کو مجاز بیعت قرار دیا اور مولاناؒ کے علم و تقویٰ اور سیاسی بصیرت پر پورا پورا اعتماد فرمایا۔ بہر حال آپ اکابر و مشائخ کے محبت و محبوب رہے ہیں اور اپنے بزرگوں کا بے حد احترام فرماتے تھے۔

وفات حسرت آیات:

حضرت مولانا تھانویؒ کو اللہ تعالیٰ نے حسن ظاہری اور حسن باطنی سے خوب نوازا تھا۔ وہ اس دور میں حق و صداقت کا مینارہ اور اسلاف کی عظیم یادگار تھے۔ اپنے اوصاف و کمالات میں بے نظیر تھے، حق تعالیٰ نے حسن بیان کا وہ ملکہ عطا فرمایا تھا کہ شاید ہی اس دور جاہل میں پوری دنیا میں ان جیسا خطیب ہو۔ وہ اس وقت خطابت کے بادشاہ تھے، نہایت نفیس طبیعت کے مالک تھے، اخلاق و عادات میں بے مثل تھے۔ لاکھوں آدمی آپ کے فیض علمی و روحانی سے سیراب و شاداب ہوئے۔ ہزاروں افراد آپ کی تعلیمات کے ذریعے مشرف بہ اسلام ہوئے۔ کروڑوں مسلمانوں نے ان کے پیچھے نماز پڑھی، لاکھوں افراد کے دلوں میں ان کی شیریں بیانی کو نورانیت پیدا ہوئی۔ بہر حال آپ کی شخصیت ایک جامع شخصیت

تھی۔ بقول صدر پاکستان جنرل محمد ضیا الحق کہ:

”ان کی پوری زندگی قرآن حکیم کی تفسیر اور سرور کائنات ﷺ کے مشن کو کامیاب بنانے کے لیے وقف تھی

اور ان کا آخری سفر بھی اسلام ہی کی خدمت کے لیے تھا۔“

آپ گزشتہ ماہ دارالعلوم دیوبند کی صد سالہ تقریبات میں شرکت کے لیے جانا چاہتے تھے مگر کاغذات مکمل نہ ہونے کی باعث آپ تقریبات میں شرکت نہ فرما سکے تاہم جب انہیں ”عدم اعتراض“ کا سرٹیفکیٹ مل گیا تو آپ ۲۶ مارچ کو نئی دہلی روانہ ہو گئے اور پھر دارالعلوم دیوبند تشریف لے گئے پھر اپنے آبائی وطن تھانہ بھون گئے۔ اس کے بعد آپ سیرت کانفرنس میں شرکت کے لیے مدراس تشریف لے گئے جہاں ۱۰ اپریل کی شام کو خطاب فرمایا۔ صبح ۱۱ اپریل بروز جمعہ المبارک بعد نماز فجر درس قرآن دیا اور اس کے بعد تقریباً دو گھنٹے بھی نہ گزرے تھے کہ اچانک دل کا دورہ پڑا اور ساڑھے سات بجے اپنے خالق حقیقی سے جا ملے۔ انا للہ وانا الیہ راجعون۔

آپ کی رحلت کی خبر سن کر پورے عالم اسلام میں رنج و غم کی لہر دوڑ گئی پورا عالم اسلام اپنے مذہبی و روحانی پیشوا سے محروم ہو گیا۔ آپ کی میت کو بذریعہ طیارہ کراچی لایا گیا۔ لاکھوں عقیدت مندوں نے اپنے محبوب رہنما کی نماز جنازہ پڑھی اور آپ ہی کی جامع مسجد جیکب لائن کے ایک احاطے میں سپرد خاک کیا گیا۔ ملک بھر میں آپ کی وفات پر تعزیتی جلسے قرآن خوانی، دینی مدارس میں تعزیتی اجلاس اور اخبارات و رسائل میں خصوصی مضامین و ادارے شائع ہو رہے ہیں۔ علماء صلحاء امراء و غرباء سب ہی آپ کے غم میں مبتلا ہیں اور آپ کو ہر طبقے کی طرف سے خراج تحسین پیش کیا جا رہا ہے۔ حق تعالیٰ درجات عالیہ نصیب فرمائے۔ آمین۔ جناب رئیس امر وہوی نے قطعہ تاریخ وفات لکھا ہے جو ان کے مقام کو خوب ظاہر کرتا ہے۔ لکھتے ہیں کہ۔

جناب احتشام الحق کی رحلت
کلیجہ کیوں نہ ہو اس رنج سے شق
ہے مرگ عالم حق، مرگ عالم
اگرچہ موت ہے ہم سب کی برحق
وہ بے شک جامع علم و عمل تھے
رئیس اس میں نہیں ہے شبہ مطلق
یہی تاریخ بھی تحقیق بھی ہے
”متاع احتشام الحق“ فقط حق

علمائے حق کا خراج تحسین:

آپ کے سانحہ ارتحال پر ہر مکتب فکر کے علماء و صلحا اور دانشوروں نے اظہار غم کیا ہے اور آپ کی دینی علمی اور ملی خدمات کو سراہا ہے۔ صرف چند ممتاز علماء کے مختصر تاثرات پیش کئے جاتے ہیں۔ تاکہ آپ کے علمی و روحانی مقام کا بخوبی اندازہ لگایا جاسکے۔

حضرت مولانا قاری محمد طیب قاسمی مدظلہ:

”مولانا احتشام الحق صاحب کی وفات سے بے حد رنج و قلق ہوا، وہ پاکستان کے ممتاز عالم دین اور مایہ ناز خطیب تھے۔ دارالعلوم دیوبند کے قابل فخر فضلاء میں سے تھے۔ دارالعلوم الاسلامیہ ٹنڈوالہ یار اور جامع مسجد جیکب لائن کراچی آپ کی عظیم یادگار اور صدقہ جاریہ ہیں۔ ان کی فہم و فراست، تقویٰ و طہارت اور پرتاثر خطابت بے مثال اوصاف ہیں حق تعالیٰ درجات عالیہ نصیب فرمائے۔“

حضرت مولانا مفتی جمیل احمد تھانوی مدظلہ:

”مولانا تھانوی کے انتقال کی خبر نے دل پر بجلی گرا دی، بار بار زبان پر انا للہ جاری ہے، انہوں نے اسلام کی سر بلندی کے لیے ناقابل فراموش خدمات انجام دی ہیں۔ تحریک پاکستان کے عظیم مجاہد تھے اور حق گوئی اور بے باکی میں اپنی نظیر آپ تھے۔ حق تعالیٰ اپنی رحمتیں نازل فرمائے۔ آمین۔“

حضرت مولانا محمد مالک صاحب کاندھلوی مدظلہ:

”مولانا تھانوی مرحوم رحمۃ اللہ علیہ کی وفات سے ملک ایک بلند پایہ عالم، مفکر اور مایہ ناز خطیب سے محروم ہو گیا ہے۔ ان کی وفات سے پیدا ہونے والا خلاء صدیوں تک پورا نہیں ہو سکتا۔“

حضرت مولانا محمد عبید اللہ جامعہ اشرفیہ لاہور:

”حضرت مولانا مرحوم تحریک پاکستان کے عظیم رہنما، ملک کے مایہ ناز خطیب اور اسلاف کی آخری یادگار تھے۔ ان کی خدمات ناقابل فراموش ہیں۔ حق تعالیٰ مغفرت فرمائے۔ آمین۔“

حضرت مولانا سید عنایت اللہ شاہ بخاری گجرات:

”مولانا کی رحلت سے دل پر سخت چوٹ لگی ان کی وفات سے عالم اسلام کو عظیم نقصان ہوا ہے اور پوری ملت اسلامیہ اپنے عظیم مذہبی رہنما اور شہرہ آفاق خطیب سے محروم ہو گئی۔“

حضرت مولانا محمد شریف جالندھری خیر المدارس ملتان:

”مولانا تھانوی تحریک پاکستان کے صف اول کے رہنماؤں میں سے تھے۔ حق گو اور بلند پایہ خطیب کی حیثیت سے انہوں نے باطل فرقوں اور قوتوں کا آخری دم تک مقابلہ کیا، ان کی وفات سے ایک ایسا علمی خلاء پیدا ہو گیا جو عرصے

تک پر نہیں ہو سکے گا۔“

حضرت مولانا محمد متین خطیب کراچی:

مولانا تھانویؒ تحریک پاکستان کے عظیم رہنما تھے اور اپنے علم و فضل میں بے مثل تھے۔ ان کی وفات سے تحریک پاکستان کا ایک روشن ستارہ غروب ہو گیا۔ مولانا کی خطابت اور حق گوئی کو دنیا ہمیشہ یاد رکھے گی۔

حضرت مولانا مفتی احمد الرحمن صاحب کراچی:

”مولانا تھانویؒ مرحوم ملک و ملت کا عظیم سرمایہ تھے اور حقیقت یہ ہے کہ مولاناؒ کے انتقال سے ملک ایک ممتاز عالم دین اور منفرد صفات کی حامل شخصیت سے محروم ہو گیا جامعہ اسلامیہ بنوری ٹاؤن کے منتظمین، جملہ اساتذہ اور طلباء اور تمام متعلقین مولانا مرحومؒ کے اس غم میں مولانا کے لواحقین کے ساتھ ہیں اور برابر کے شریک ہیں۔ اللہ تعالیٰ مولانا مرحوم کو اپنی جوار رحمت میں جگہ عطا فرمائے۔ آمین۔“

حضرت مولانا مفتی رشید احمد لدھیانوی:

”مولانا کی رحلت کی خبر سن کر پورے عالم اسلام میں کہرام مچ گیا، ان کی وفات عالم اسلام کے لیے ایک سانحہ جاں کاہ ہے۔ جس کے لیے ہر صاحب دل افسوس کرنے پر مجبور رہے۔“

حضرت مولانا مفتی سید عبدالشکور ترمذی:

”مولانا تھانویؒ کی رحلت نے کمر ہی توڑ دی ہے۔ وہ اس وقت عالم اسلام کے عظیم مفکر مفسر محقق اور فقیہ تھے ایک شہرہ آفاق خطیب اور جید ترین عالم دین تھے اللہ تعالیٰ ان کو اپنے جوار رحمت میں جگہ عطا فرمائے۔ آمین۔ ثم آمین۔“



مولانا مشرف علی تھانوی جامعہ اشرفیہ لاہور:

آہ

مولانا احتشام الحق تھانوی رحمۃ اللہ علیہ

وہ روح انجمن فخر چمن معمار میخانہ
 قلم سنگین، نگاہ حق شناس و نکتہ رس فطرت
 بیان دل گداز و جرأت بیباک مردانہ
 غریق عشق حق و مست جام بادۂ سنت
 وہ سرشار مئے عرفان و فخر بزم رندانہ
 مجسم شاہکار سنت اسلاف روحانی
 وہ ہر دم ادج تزک و احتشام حق کا دیوانہ
 وہ تاریخ مجسم صیغہ اسرار پاکستان
 کتاب انقلاب و داستان غم کا افسانہ
 وہ دانائے سیاست واقف قانون قدرت بھی
 وہ جس کے سامنے تھا طفل ہر دانا و فرزانہ
 سراپا نسبت تھانہ بھون بن کر وہ ابھرا تھا
 کہ جس نسبت پر قربان سو سہارنپور و کیرانہ
 حسین صورت حسین سیرت لباس و وضع پاکیزہ
 نزاکت منتہی جس پر نفاست جس کا پیانہ

وہ شمع جس پہ ہر جانب سے پروانے برستے تھے
 چلی جاتی ہے اب کس شمع پر خود بن کے پروانہ
 بیاں کرتا رہا جو عمر بھر تاریخ ملت کو
 زمانہ عمر بھر دہرائے گا اب اس کا افسانہ
 یہ ہے ذوق اجل وائے تحمل کیا گلہ کیجئے
 پختا ہے انتخاب نظر نے اک جوہر و دانہ
 زہے گور و کفن وہ جس میں اب یہ گل ودیعت ہے
 وجیہ و خرم درخشندہ رو کا کل پریشانہ
 کفن قسمت پہ نازاں ہے کہ ایسا گل عذار آیا
 لحد سرمست ہے جس کو ملا ہے ایسا مستانہ
 تصور ہی سے رحلت کے کلیجہ منہ کو آتا ہے
 کسے روتے ہیں عارف آج مل کر خویش و بیگانہ
 صدا ہاتف کی آتی ہے، تحمل کیجئے عارف
 زمانے بھر سے کہہ دیجئے یہ پیغام فقیہانہ
 کہیں مدت میں ساقی بھیجتا ہے ایسا مستانہ
 بدل دیتا ہے جو بگڑا ہوا دستور میخانہ



حضرت مولانا محمد متین الخطیب رحمۃ اللہ علیہ:

خطیب پاکستان حضرت مولانا احتشام الحق

تھانوی رحمۃ اللہ علیہ

خطیب پاکستان حضرت مولانا الحاج مدبر احتشام الحق صاحب تھانوی آخری دور کے علماء میں ایک خاص امتیازی خصوصیت کے مالک تھے میری سب سے پہلی ملاقات ۱۹۳۲ء میں دیوبند میں ہوئی جبکہ میں فارغ التحصیل ہو کر مدرسہ عربیہ معین الاسلام انبالہ چھاؤنی میں مہتمم و صدر مدرس کے فرائض انجام دے رہا تھا اور مولانا مرحوم تحصیل علم کے لئے دارالعلوم دیوبند میں داخل ہوئے تھے مولانا عمدہ پوشاک میں تھے سر پر ترکی پوپی پاؤں میں اعلیٰ قسم کا انگلش جوتا تھا میرے برادر نسبتی حضرت مولانا قاری محمد طیب صاحب کے مکان پر مولانا مرحوم کے بڑے بھائی عزیز الحق صاحب مرحوم دوپہر کے کھانے پر مدعو تھے۔ میں بھی اس میں شامل ہوا۔ دوران گفتگو مولانا کی زیر کی اور صلاحیت کا کچھ اندازہ ہو گیا تھا لیکن بعد میں عرصہ دراز تک کوئی ملاقات نہ ہو سکی تحریک پاکستان کے دوران شیخ الاسلام قبلہ حضرت علامہ شبیر احمد عثمانی صاحب نور اللہ مرقدہ کی معیت میں دہلی جانے کا اتفاق ہوا اور علامہ مرحوم نے مولانا تھانوی مرحوم کے برادر بزرگ کے مکان پر ایک علماء کا اجتماع کیا تو اس وقت دوسری ملاقات ہوئی یہ وہ زمانہ تھا جب مولانا تھانوی صاحب وائسرائے گل لاج کی مسجد میں جمعہ پڑھانے آتے تھے یہ جگہ غلام احمد پرویز صاحب سے نمازیوں نے خالی کرا کر مولانا تھانوی صاحب کو دی تھی جبکہ مولانا سبزی منڈی مسجد دہلی میں خطابت و امامت فرماتے تھے اور دہلی میں مولانا کی طوطی بول رہی تھی نیز مولانا کی خطابت و شیریں بیانی کا ہر جگہ چرچا تھا اسی وجہ سے نوابزادہ لیاقت علی خان مرحوم کے الیکشن میں تھا نہ بھون، کیرانہ، شاملی مظفرنگر وغیرہ میں دہلی سے حضرت مولانا تھانوی کو بلا کر تقاریر کا پروگرام بنایا گیا تھا جو بہت کامیاب ثابت ہوا۔ جبکہ ضلع سہارنپور کے قصبات میں مجھے کام کرنے پر لگایا گیا تھا۔ تحریک پاکستان کے کاموں کا ہجوم تھا اس لیے پھر کسی جگہ ملاقات نہ ہو سکی پاکستان کے قیام ۱۹۴۷ء کے بعد میں حضرت علامہ شبیر احمد عثمانی صاحب رحمۃ اللہ علیہ کے ساتھ خصوصی معتمد کی حیثیت سے

کراچی میں ہی مقیم تھا تو مجھے علامہ مرحوم نے جبکہ لائن کی ایک مسجد میں جانے کا حکم دیا اور فرمایا مولانا احتشام الحق تھانوی دہلی سے آرہے ہیں تم وہاں موجود رہنا اور میری طرف سے خوش آمدید کہنا میں وہاں گیا تو ہر طرف سرکاری بیرک تھیں اور درمیان میں ایک چھوٹی سی شکستہ مسجد جس کا نام پتھر پر بلوچ مسجد کندہ تھا موجود تھی مختلف ٹرک آ جا رہے تھے ٹوٹا پھوٹا سامان دفتری ملازمین اپنے ساتھ لا رہے تھے جبکہ کراچی سے جانے والے ٹرک بھر بھر کر جلی ہوئی لکڑیاں پرندے اور جانور تک بھارت لے جا رہے تھے یہاں تک مکان کی کھڑکیاں الماریاں دروازے تک اکھاڑ کر لے گئے۔ مولانا تھانوی صاحب بھی اسی خستہ حالی کے ساتھ تشریف لائے تو مسجد کے متصل ایک مکان میں جس پر کھیریل کی چھت اور کچی دیواریں تھیں انہیں جگہ دی گئی اس دن کے بعد اکثر آنا جانا رہتا تھا اور میرے قریبی دوستانہ تعلقات قائم ہو گئے تھے حضرت علامہ مرحوم کے پاس تھانوی صاحب کی آمد و رفت تھی اور میں تو اکثر ان کی خدمت میں رہتا تھا حسن اتفاق ہے کہ مجھے علامہ مرحوم نے لاہور روانہ کیا تا کہ میں حضرت علامہ عثمانی کے خاندان کے افراد اور میرے بچوں کو لاہور میں اتار کر کراچی لاؤں علامہ صاحب نے زاہد حسین صاحب مرحوم کو جو بھارت میں پاکستان ہائی کمشنر تھے۔ کراچی میں یہ فرما دیا تھا کہ میرا کتب خانہ اور میرے خاندان کے ساتھ مولوی محمد متین کے بچوں کو کسی طرح لاہور بھجوا دیں۔ جنوری ۱۹۴۸ء میں لاہور جاتے ہوئے میں نے علامہ صاحب سے عرض کیا۔ کہ اب میں خدا جانے کب تک واپس آؤں۔ اس لئے مولانا تھانوی صاحب اگر آپ کے ضروری امور میں اعانت کر دیا کریں تو بہت اچھا ہوگا حضرت علامہ مرحوم نے میری اس تجویز کو پسند فرمایا اور اس طرح مولانا تھانوی مرحوم حضرت علامہ سے قریب تر ہو گئے پھر جمعیت علماء اسلام کے کاموں میں ترقی کے لئے کام کرتے رہے۔

پھر ایک وقت ایسا آیا کہ مولانا تھانوی مرحوم مرکزی جمعیت علماء اسلام پاکستان کے ناظم اعلیٰ مقرر ہوئے اور میں نائب ناظم کے طور پر کام کرتا رہا۔ جہاں تک مولانا مرحوم کی ذاتی زندگی کا تعلق ہے وہ ہر دور میں کامیاب رہی اس لئے کہ مولانا مرحوم اپنے ذاتی اوصاف خصوصاً خطابت میں علمائے دیوبند میں ایک بلند اور اہم مقام رکھتے تھے جس میں مرتے دم تک مولانا مرحوم اپنی جگہ سے نہیں گرائے جاسکے دراصل ہر آدمی میں کچھ خصوصی صلاحیتیں ہوتی ہیں جس کو دوسرا آدمی حاصل نہیں کر پاتا۔ قرآن پاک میں ہے۔

تلك الرسل فضلنا بعضهم على بعض۔ میں اسی بنیادی اصول کو بیان کیا گیا ہے حق تعالیٰ نے مولانا مرحوم کو خوش بیانی میں جو مقام عطا فرمایا تھا وہ اس دور میں کسی دوسرے عالم کو نصیب نہیں تھا۔ ایک، مرتبہ عظیم شخصیت چودھری خلیق الزماں مرحوم سے کچھ بات ہو رہی تھی جس میں مولانا مرحوم کا ذکر آیا وہ کہنے لگے کہ اگر مولانا تھانوی علماء کے طبقے سے تعلق نہ رکھتے ہوئے تو میں انہیں اس دور کا ”قازسلین“ کہتا مگر اب یہ گستاخی نہیں کر سکتا۔ آج تک مولانا مرحوم کے طرز بیان اور قرآن پاک کی تلاوت کرنے والے نقال موجود ہیں مگر وہ نقل کرنے والے ہی کہلا سکتے ہیں حضرت تھانوی کا

بدل نہیں شمار کئے جاسکتے ممکن ہے آگے چل کر مولانا مرحوم کے صاحبزادگان میں سے کوئی یہ جگہ لے سکے۔ آمین اس اعلیٰ ذاتی خوبی کے علاوہ مولانا جاذب نظر، خوش پوش، خوش خوراک اور انتہائی خوش اخلاق انسان تھے مگر ساتھ ہی عالم کو موجودہ دور میں جس وقار کے ساتھ زندگی بسر کرنی چاہئے اس میں وہ یکتا عالم تھے۔ مجھے اکثر مولانا کے ہمراہ جلسوں میں جانے کا اتفاق ہوا ہے وہ لباس صبح و شام تبدیل کرنے کے لئے سفر میں کئی کئی جوڑے رکھتے تھے حالانکہ چند گھنٹوں کے لیے جانا ہوتا تھا اور میں ان کی اس عادت سے گھبرا جاتا تھا مگر ان کی جو وضع داری تھی اس میں کبھی بھی فرق نہ آتا تھا یہ بات ان کے گھر والوں کے سوا شاید کسی کو معلوم نہیں ہے کہ بیگم شائستہ اکرام اللہ کے شوہر نام دار مسٹر اکرام اللہ صاحب جو بڑے اعلیٰ عہدوں پر فائز رہ چکے ہیں ان کا ایک کپڑے دھونے والا ملازم تھا جواب تک ان کی کوٹھی کے احاطے میں ہی رہتا ہے اکرام اللہ صاحب دنیا کے کسی بھی ملک میں مقیم ہوتے ان کے کپڑے دھل کر کراچی سے جاتے تھے مولانا مرحوم سے خاص عقیدت بلکہ عشق کی حد تک تعلق رکھتا تھا اس کی خواہش اور اصرار پر مولانا نے اپنے کپڑے اس سے ہی دھلانے کا بندوبست کر رکھا تھا لیکن خود مولانا اپنے لباس کی دیکھ بھال کا خاص خیال رکھتے تھے یہی وجہ ہے کہ انتقال سے پیشتر بھی وہ اپنی ٹوپی دھونے کے لئے غسل خانہ میں یا بیسن پر گئے جبکہ میزبان نے بہت اصرار کیا کہ میں نوکر سے یہ کام کرا دوں گا مگر مولانا نے فرمایا کہ آپ کا نوکر وہ طریقہ نہیں جانتا جس طریقے سے میں ٹوپی دھو سکوں گا غرض مولانا مرحوم اپنے ذاتی اوصاف میں ید طولیٰ رکھتے تھے۔ ہمارے اسلاف و بزرگوں میں چند ہی علما ایسے ہوئے ہیں جن کا دسترخوان وسیع تھا ان میں مولانا مرحوم بھی شامل ہیں۔ ہر جمعہ کو بعد نماز جمعہ چائے کا دسترخوان کراچی میں صرف اور صرف جامع مسجد جبکب لائن کے خطیب کے مکان پر ہر موسم اور حالات میں قائم رہا۔ ہمارے اکابرین میں سے حضرت مولانا حبیب الرحمن صاحب عثمانی مہتمم دارالعلوم دیوبند کا دسترخوان چائے کے لیے اور شیخ الاسلام حضرت مولانا حسین احمد صاحب مدنی کا دسترخوان کھانے کا مشہور تھا۔ حضرت تھانوی مرحوم کی ایک اور خوبی یہ تھی کہ وہ کسی صورت بھی حاکم وقت سے مرعوب نہیں ہوتے تھے اگرچہ ملتے وقت انتہائی انکساری و تواضع کا برتاؤ کرتے تھے لیکن دین پر اگر کوئی حرف آتا تو چٹان کی طرح سامنے آ جاتے تھے لوگ تو مولانا مرحوم کے بارے میں مختلف قسم کی چہ میگوئیاں کرتے ہی رہتے تھے لیکن مجھے اس خوبی کا اندازہ ہے کہ اگر کوئی نام کا عالم بھی اسلام کی خدمت کرنے لگے تو کراچی جیسی بستی میں جو مال و دولت کا خزانہ شمار ہوتی ہے مرحوم کے کس قدر مداح اور خدمت کرنے والے نہ ہوں گے درحقیقت ان کے عشاق نے انہیں اس قدر بے نیاز کر دیا تھا کہ لوگ طرح طرح کی قیاس آرائیاں کرتے تھے جن میں کوئی حقیقت نہ ہوتی تھی۔ مولانا مرحوم کا ایک اور وصف یہ تھا کہ وہ اپنے دشمن سے بھی اس طرح ملتے تھے کہ وہ ان کے سامنے پانی پانی ہو جاتا تھا یہی وہ بات تھی جس کی وجہ سے سرکاری حکام اور ان کے مخالفین مولانا مرحوم کے سامنے پانی بھرتے تھے علمی لحاظ سے بھی مولانا تھانوی صاحب مرحوم باصلاحیت شمار ہوتے تھے ہمارے بزرگوں میں مختلف صلاحیتوں کے مالک لوگ گزرے ہیں کوئی علم فقہ میں بلند مقام رکھتا تھا تو کوئی

علم الحدیث میں اپنا ثانی نہیں رکھتا تھا کہ کوئی خطابت میں یکتا تھا تو کوئی تفسیر قرآن میں اعلیٰ حیثیت کا مالک تھا اس لئے جانچنے اور پرکھنے کا معیار جدا جدا ہوتا ہے اس معیار سے اگر جانچا جائے تو پھر یہ گرانے اور بڑھانے کا چکر ختم ہو جاتا ہے میں نے اپنی ۷۲ سالہ زندگی میں اس معیار کو ہی اپنائے رکھا اور خود کو ہر بزرگ کے ساتھ خادم کی حیثیت سے آگے نہیں بڑھنے دیا اور یہ ہی نعرہ لگایا کہ میرا شیوہ یہ ہے۔

لا نفرق بین احد من رسلہ الایہ الحمد للہ میں اب تک اس پر قائم ہوں۔ حضرت مولانا احتشام الحق صاحب کی علمی یادگار دارالعلوم الاسلامیہ ٹنڈوالہہ یا سندھ اور ان شاء اللہ تصانیف میں آئندہ کسی زمانہ میں تفسیر القرآن بھی شائع ہو کر سامنے آجائے گی ان کے جمعہ کے خطبات اور پاکستان یا غیر ممالک میں تقاریر بھی ان کے علمی تبحر کا بہت بڑا ذخیرہ آخرت ثابت ہوگا۔ ان شاء اللہ۔

مولانا مرحوم کا خاندان صدیقی تھا جو کیرانہ ضلع مظفرنگر میں آباد تھا اور پاکستان خصوصاً کراچی میں بڑی تعداد ان کے عزیز واقرباء کی موجود ہے مولانا کے خاندان میں اکثر لوگ بڑے بڑے عہدوں پر فائز رہے ہیں روحانی مرتبہ پر ایک بلند شخصیت حکیم الامت حضرت مولانا اشرف علی صاحب تھانوی نور اللہ مرقدہ کی ہے جو کہ آپ کے رشتہ میں ماموں تھے قرآن پڑھنے کا ڈھنگ مولانا مرحوم کا حکیم الامت رحمۃ اللہ علیہ جیسا تھا مولانا محترم کی ایک اور نمایاں یادگار جبکب لائن کی عظیم الشان مسجد ہے جس میں مولانا مرحوم نے شاہجہانی تعمیرات اور جدید تعمیرات کو شامل کر کے ایک خوبصورت امتزاج پیدا کیا ہے اس کے خوبصورت مینار و گنبد محرابیں اور بغیر ستون کے طویل و عریض چھت سے اندازہ ہوتا ہے کہ مولانا مرحوم کا تعمیری ذوق بھی شاہانہ تھا غرض ہمہ جہت خوبیاں حق تعالیٰ نے مولانا مرحوم کو بخشی تھیں۔ البتہ افسوس اس کا ہے کہ ہم نے مولانا کی قدر نہ کی آج ان کی خوبیاں یاد آتی ہیں تو ہم افسوس کرتے ہیں کہ ہم نے ایک بلند وبالا اور بہترین انسان اپنے ہاتھ سے کھودیا جس نے ہم جیسے ناقدریوں کے درمیان مرنا بھی پسند نہ کیا۔

انا للہ وانا الیہ راجعون۔

جہاں تک مولانا تھانوی مرحوم کی سیاسی زندگی کا تعلق ہے اس کا بنیادی پتھر تو یہ ہے کہ انہوں نے ہر اس فرد یا جماعت کے ساتھ تعاون نہیں کیا جسے انہوں نے اپنی سیاسی بصیرت سے یہ سمجھا کہ ہم باہم ایک پلیٹ فارم پر بیٹھ کر کام نہیں کر سکتے اس طرح مولانا مرحوم نے ہر اس آدمی یا جماعت کا ساتھ نہیں دیا۔ جو مسلک دیوبند کے خلاف تھا اور اس معاملہ میں مولانا نے کبھی چشم پوشی یا مصلحت بینی اور مداحنت سے کام نہیں لیا۔ اس کی بہت سی مثالیں ملتی ہیں جن میں سے دور ایوبی کے عائلی کمیشن کی رپورٹ میں مولانا کا اختلافی نوٹ، عیدین کے چاند پر حکومت سے مولانا مرحوم کا تصادم پھر نظر بندری جیسے معاملات ہیں۔

جن کے بارے میں مولانا مرحوم کے کٹر دشمن بھی سر تسلیم خم کر دیتے رہے۔

المختصر: مولانا تھانوی مرحوم پر قلم اٹھایا جائے تو بہت کچھ لکھا جاسکتا ہے میں نے تو مولانا محمد اکبر شاہ بخاری صاحب کے حکم پر باوجود اپنی علالت کے قلم برداشتہ یہ چند مختصر باتیں قلم بند کر کے اپنی مولانا مرحوم سے دوستی کا حق ادا کرنے کی سعی لا حاصل کی ہے مجھے امید ہے کہ میری اس تحریر سے بہت سے لوگوں کے لا حاصل شبہات بھی دور ہو جائیں گے اگر ایسا ہوا تو میری یہ تحریر رائیگاں نہ جائے گی اور میرے حق میں بھی لوگ نجات آخرت کی دعا فرمائیں گے۔ آمین۔

وبالله التوفیق۔



مسافرانِ آخرت

حضرت مولانا احتشام الحق تھانوی

سفر ہندوستان سے واپسی ہوئی تو لاہور اسٹیشن پر اترتے ہی یہ المناک اطلاع دل پر بجلی کی طرح گری کہ حضرت مولانا احتشام الحق تھانوی انتقال فرما گئے۔ انا للہ وانا الیہ راجعون۔

مولانا کو اجلاس ”صدر سالہ میں شرکت کے لیے دیوبند تشریف لے جانا تھا لیکن این۔ او۔ سی کے ملنے میں دیر لگی اور آپ بروقت نہ پہنچ سکے۔ لیکن دیوبند ہی میں یہ اطلاع ملی تھی کہ مولانا اجلاس ختم ہونے کے بعد ایک رات کے لیے دیوبند تشریف لائے تھے اور اگلے ہی دن دہلی روانہ ہو گئے۔ احقر دہلی پہنچا تو ایک روز عصر کے بعد احقر جامع مسجد دہلی کے مشرقی دروازے پر کھڑا تھا وہاں سے سامنے دیکھا تو ایڈورڈ پارک کے کنارے مولانا کسی صاحب سے محو گفتگو تھے۔ وہی خوش وضع لباس، وہی دل کش انداز واداء بالکل صحت مند، توانا اور چاق و چوبند! اس وقت احقر دوسرے رفقاء کے ساتھ تھا اور ایک اور جگہ جانا تھا۔ اس لیے نیچے اتر کر ملاقات کا موقع نہ تھا۔ خیال تھا کہ انشاء اللہ کسی اور موقع پر ملاقات ہو جائے گی۔ لیکن کسے معلوم تھا کہ یہ مولانا کی آخری زیارت ہوگی۔ پھر ملاقات تو کجا اس پر شکوہ سراپا کی کوئی جھلک بھی نظر نہ آسکے گی۔ مولانا دہلی سے مدراس تشریف لے گئے اور مدراس ہی میں اچانک دل کا دورہ پڑا اور وہیں پر جمعہ کے دن وفات ہو گئی۔ انا للہ وانا الیہ راجعون۔

مولانا کی ذات پاکستان کی ایک تاریخ تھی۔ وہ ان علماء کرام میں سے تھے جو قیام پاکستان کی جدوجہد میں شیخ الاسلام حضرت شبیر احمد عثمانی رحمۃ اللہ علیہ کے ساتھ شریک رہے اور قیام پاکستان کے بعد جیکب لائنز میں ان کی مسجد اور ان کا مکان مسلسل دینی اور سیاسی سرگرمیوں کا مرکز بنا رہا۔ ایک زمانے تک شیخ الاسلام حضرت شبیر احمد عثمانی، حضرت والد صاحب، حضرت مولانا بدر عالم صاحب مہاجر مدنی، حضرت مولانا ظفر احمد صاحب عثمانی، حضرت مولانا مفتی محمد حسن اور دوسرے اکابر علماء کی مشاورت اکثر و بیشتر انہی کی قیام گاہ پر ہوتی رہی۔

مولانا نظریہ پاکستان اور دو قومی نظریے کے زبردست مناد تھے۔ وہ کٹر پاکستانی تھے اور اس معاملے میں انہوں نے کبھی کسی مداخلت یا مصالحت کو گوارا نہیں کیا۔ انہوں نے شرعی احکام کی تشریح کے سلسلے میں بھی ہمیشہ تصلب کا مظاہرہ فرمایا اور شریعت میں تحریف و ترمیم کی کسی کوشش و سازش کو قبول نہیں کیا۔ ۱۹۵۱ء میں اس علماء کا جو شہرہ آفاق اجتماع ہوا اور جس میں تمام مکاتب فکر کے علماء نے متفق ہو کر ملک کے بائیس دستوری نکات مرتب کئے۔ نیز ۱۹۵۳ء میں انہی علماء کو جس اجتماع نے جو دستوری ترمیمات مرتب کیں وہ ملک میں دینی جدوجہد کی تاریخ کا انتہائی اہم واقعہ تھا۔ ان دونوں اجتماعات کے داعی مولانا تھے اور یہ زیادہ تر مولانا ہی کی مساعی کا نتیجہ تھا۔ عائلی قوانین پر غور کرنے کے لیے ابتداء جو کمیشن قائم ہو رہے۔ اس میں مولانا تنہا ایک عالم دین تھے جنہوں نے اس میں حق گوئی کا پورا حق ادا کیا، چنانچہ ان کا اختلاف نوٹ تاریخی حیثیت اختیار کر گیا۔ فیلڈ مارشل محمد ایوب خان کے عہد حکومت میں وہ ڈاکٹر فضل الرحمن صاحب کے نظریات کے خلاف ڈٹ گئے اور اخبارات کے ذریعے عوام کو تحریف و ترمیم کے اس فتنے سے خبردار کیا۔ رویت ہلال کے مسئلے میں انہوں نے ہمیشہ شریعت کے مطابق جرات مندانہ موقف اختیار کیا اس پاداش میں قید و بند کی صعوبتیں بھی برداشت کیں۔ ۱۹۷۰ء کے انتخابات کے موقع پر ملک میں سوشلزم کو روکنے اور عوام کو اس کی دینی حیثیت سے آگاہ کرنے کے لیے مولانا نے جس جانفشانی کے ساتھ ملک کے دورے کئے وہ مولانا کی ناقابل فراموش خدمت ہے۔

مولانا ملک کے مایہ ناز خطیب تھے۔ وہ خطابت میں ایسے دل کش اسلوب بیان کے موجد تھے جو ان سے شروع ہو کر ان ہی پر ختم ہو گیا۔ ان کی دل آویز خطابات نے سینکڑوں انسانوں کے دین سے قریب کیا اور شائد ملک کا کوئی گوشہ ایسا نہ ہوگا جہاں مولانا کی دل کش آواز نہ گونجی ہو۔ ریڈیو پاکستان سے ان کے درس قرآن کا سلسلہ انتہائی مقبول عام ہوا اور بعد میں روزنامہ جنگ کے ذریعے شائع ہو کر وہ محفوظ بھی ہو رہا تھا۔ افسوس ہے کہ مولانا کی وفات وہ نامکمل رہ گیا۔

دارالعلوم الاسلامیہ ٹنڈوالہ یار مولانا کی ایک اور قابل قدر یادگار ہے جس کا شمار ملک کی ممتاز ترین دینی درس گاہوں میں ہوتا تھا۔ خدا کرے کہ وہ پھر ایک بار اپنا سابقہ مقام حاصل کر سکے۔ آمین۔

مولانا کی شخصیت بڑی باغ و بہار، شگفتہ اور دل کش تھی۔ ان کی مجلس میں اکتاہٹ کا گزر نہیں تھا۔ وہ بڑے حاضر جواب بذلہ سنج اور خوش کلام عالم تھے۔ سیاست میں مولانا کے انداز فکر و عمل سے کسی کو اختلاف ہو سکتا ہے، لیکن مولانا کی شخصیت جن خوبیوں کا مجموعہ تھی۔ انہوں نے پاکستان میں جو دینی خدمات انجام دیں اور ملک کی سیاسی تاریخ پر جو اثرات مرتب کئے ان سے مولانا کے سیاسی مخالفین کو بھی انکار نہیں ہو سکتا۔ ان کی وفات سے پورے ایک عہد کا خاتمہ ہو گیا، پوری ایک بساط تہہ ہو گئی اور سیاست کا ایک منفرد مکتب فکر بند ہو گیا۔

دل سے دعا ہے کہ اللہ تعالیٰ مولانا کی بال بال مغفرت فرمائے۔ انہیں جنت الفردوس میں مقامات عالیہ سے نوازے اور پسماندگان کو صبر و جمیل کی توفیق مرحمت فرمائے۔ آمین۔

خطیب اسلام حضرت مولانا احتشام الحق صاحب تھانوی رحمۃ اللہ علیہ ایک ممتاز عالم دین، ایک شریں بیان خطیب

حضرت مولانا امیر احمد صاحب للیانوی مدظلہ مہتمم مدرسہ مظہر العلوم شونت میرٹھ
سابق مدرس خانقاہ امدادیہ اشرفیہ تھانہ بھون

۱۹۲۸ء کی بات ہے کہ یہ ناکارہ اپنے وطن میں حفظ قرآن سے فارغ ہو کر مدرسہ امداد الاسلام صدر بازار میرٹھ میں ابتدائی فارسی، عربی تعلیم میں داخل ہوا، اسی دوران میں ایک ہم عمر طالب علم بنام احتشام الحق تھانوی بھی اسی درجہ میں داخل ہوا، تھانوی نسبت کی کشش اور جاذبیت ہی ایسی ہے کہ اس طالب علم کی طرف مدرسہ کے ہر مدرس اور ہر طالب علم کو اپنی طرف کھینچنے لگی۔

مدرسہ امداد الاسلام میرٹھ کا قدیمی مدرسہ ہے جس میں دورہ حدیث تک تعلیم ہوتی ہے اور قدیم سے بڑے بڑے صاحب فن، اور اہل کمال کا مرکز رہا ہے، خصوصاً اس کا ابتدائی عربی و فارسی درجہ اپنے معیار علم کے اعتبار سے بہت ہی ممتاز اور مشہور ہے۔ اس درجہ کے مشہور عالم حضرت مولانا اختر شاہ صاحب امروہیؒ اپنے وسیع و عمیق علم، اور اتباع سنت، اور طلبہ پر شفقت کی وجہ سے شہرہ آفاق تھے، مولانا بعض علوم میں نہ صرف انتہائی دستگاہ رکھتے تھے، بلکہ مجتہدانہ شان کے مالک تھے۔ مثلاً علم صرف و نحو، علم الفرائض یا علم المیراث، اور طریقہ تعلیم بھی ان علوم کا عام طرز تعلیم سے مختلف اور مجتہدانہ تھا۔ مولانا اردو و فارسی، اور عربی کے قادر الکلام شاعر بھی تھے۔ بعض قصائد اور دیگر اصناف شاعری میں آپ کا کلام ایسا شاندار اور جاندار ہے کہ ماضی کے بڑے بڑے شعراء کی یاد تازہ ہو جاتی ہے۔ ایسے جامع کمالات اور شفیق استاذ کے زیر تعلیم رہ کر اس ناکارہ اور احتشام الحق تھانوی نے تین سال پورے انہماک اور دلچسپی کے ساتھ تعلیم حاصل کی۔

ایں سعادت بزور بازو نیست تانہ بخشد خدائے بخشنده

حضرت الاستاذؒ نے ایک انجمن بنام ”انجمن اصلاح البیان“ قائم کر رہی تھی جس سے طلبہ کو تقریر کی مشق اور عامۃ المسلمین کی اصلاح اور افادہ مقصود تھا ہر جمعرات کی رات کو شہر کی مختلف مساجد اور محلوں میں وہاں کے باشندوں کی دعوت پر خود بھی بنفس نفیس تشریف لے جاتے اور طلبہ کی ایک جماعت بھی ہمراہ ہوتی یہ راقم سطور اور احتشام الحق بھی اس انجمن کے رکن تھے عمرو علم کی ابتدائی منزل میں ہوتے ہوئے اپنے ٹوٹے پھوٹے الفاظ میں تقریر کرتے تھے ابتدائے جلسہ میں طلبہ تلاوت قرآن اور نعت خوانی بھی کرتے تھے جس سے حاضرین جلسہ محفوظ ہوتے تھے میاں احتشام الحق نعت بڑی خوش الحانی کے ساتھ پڑھتے تھے بعض تو اس قدر سوز و گداز سے بھری ہوتی تھیں کہ سامعین پر وجد کی کیفیت طاری ہو جاتی تھی ایک نعت کے دو شعر اب تک حافظ نے محفوظ کر رکھے ہیں اور ان کے نغمہ و سرور کی کیفیت اب تک دل و دماغ میں بسی ہوئی ہے قارئین بھی اس سے لطف اندوز ہوں جو درج ذیل ہیں۔

تمنا ہے کہ کانٹوں پر ترے صحرا کے جالوٹوں

رگ مجنوں کو پھر سودا ہوا ہے نوک نشر کا

یہ شعر تو غضب کا وجد آور ہے۔

برا ہوں یا بھلا ہوں خیر جیسا ہوں تمہارا ہوں

طریقہ ہے کریمی کا نبھانا اپنے چاکر کا

میاں احتشام الحق جب اس شعر کو اپنے مخصوص انداز، آواز کی دلکشی اور الفاظ کے نشیب و فراز اور لہجہ کے اتار چڑھاؤ کے ساتھ پڑھتے تو سامعین جھوم کر اور سبحان اللہ سبحان اللہ کی صدا سے مجمع گونج جاتا اور حضرت الاستاذ مولانا اختر شاہ صاحب جیسے کوہ وقار پر بھی رقت طاری ہو جاتی۔

میاں احتشام الحق فارسی، عربی کی ابتدائی کتابیں بڑے شوق اور لگن کے ساتھ پڑھتے تھے جس سے اس ہونہار طالب علم کے روشن مستقبل کا اندازہ کرنا کچھ مشکل نہ تھا۔ ”ہونہار بروے کے چکنے چکنے پات“ کی مثال پوری طرح صادق آتی تھی۔

بالائے سرش زہوش مندی

می تافت ستارہ بلندی

تین سال مدرسہ امداد الاسلام صدر میرٹھ میں میاں احتشام الحق نے گزار کر اگلے سال مدرسہ عالیہ مظاہر علوم سہارنپور میں داخلہ لیا اور وہاں دو سال اساتذہ فن سے اکتساب علم کے کر کے دارالعلوم دیوبند میں داخل ہوئے اور جملہ علوم عربیہ سے فراغت حاصل کی اور اب میاں احتشام الحق کے بجائے مولانا احتشام الحق تھانوی کہلانے کے مستحق ہوئے بلکہ اپنی عملی قابلیت، صلاحیت کی بدولت مدظلہم اور دامت برکاتہم کے دعائیہ کلمات سے سرفراز ہوئے اور آہ! کہ اب رحمہ

اللہ علیہ کہتے ہوئے قلم لرزتا، اور کلیجہ کانپتا ہے۔

سب کہاں کچھ لالہ و گل میں نمایاں ہو گئیں
خاک میں کیا صورتیں ہوں گی کہ پنہاں ہو گئیں

مولانا احتشام الحق صاحب اصل باشندے قصبہ کیرانہ ضلع مظفرنگر کے تھے، تھانہ بھون ان کی نہالی اور پھر سسرالی ہوئی، ان کی والدہ حضرت حکیم الامت مولانا اشرف علی صاحب رحمہ اللہ کی ہمیشہ تھیں، پھر ان کی شادی بھی اسی خاندان میں مولانا شبیر علی صاحب برادرزادہ حضرت حکیم الامت کی بھانجی، اور مولانا قاری شمس الحسن تھانوی صاحب کی ہمیشہ سے ہوئی، ان مختلف النوع تعلقات اور رشتہ داریوں کی بنا پر تھانوی کہلاتے تھے، مولانا کے والد مولانا ظہور الحق صاحب اچھے عالم تھے اور شہر اٹاوہ یو۔ پی کی کسی مسجد میں خطیب تھے، مولانا کے دو بڑے بھائی تھے، سب سے بڑے بھائی وائسرائے کے دفتر نئی دہلی میں ایک بڑی پوسٹ پر فائز تھے، اور دوسرے عزیز الحق صاحب فیض عام کالج میرٹھ میں پروفیسر تھے، اور میرٹھ محلہ خیرنگر میں اقامت پذیر تھے، مولانا احتشام الحق ان ہی کی سرپرستی میں میرٹھ رہتے تھے اور اسی ذریعہ سے مدرسہ امداد الاسلام میرٹھ میں داخلہ لیا تھا، اسی خیرنگر کے مکان کے ایک حصہ میں میرے بھائی منشی سلامت صاحب رہتے تھے، اور کچھری میں ملازم تھے، میری آمد و رفت اکثر ان کے یہاں رہتی تھی، اس وجہ سے مولانا احتشام الحق صاحب سے تعلقات میں مزید اضافہ ہوا۔

ایک روز میں نے ازراہ بے تکلفی ان سے کہا کہ آپ کے دوسرے بھائی تو انگریزی تعلیم یافتہ ہیں اور دنیوی اعتبار سے کامیاب ہیں، آپ نے انگریزی تعلیم چھوڑ کر عربی تعلیم کیوں اختیار کی، تو آپ نے کہا کہ واقعہ یہ ہے کہ والد صاحب کے دونوں بھائیوں کو انگریزی تعلیم دلانے کی وجہ سے حضرت مولانا تھانوی والد صاحب سے ناراض ہیں، اس کا اثر والد صاحب پر یہ ہوا کہ انہوں نے میرے لئے دینی تعلیم کو منتخب کیا، تاکہ حضرت مولانا کی ناراضگی کم ہو سکے۔

الغرض مولانا احتشام الحق دارالعلوم دیوبند سے فارغ ہو کر ملازمت کے متلاشی تھے، ان کے بڑے بھائی وائسرائے کے دفتر کی وجہ سے دہلی میں ملازم تھے، غالباً ان کے اسی تعلق سے دہلی پارلیمنٹ کی جامع مسجد کے خطیب مقرر ہو گئے۔ مولانا احتشام الحق نو جوان اور فطرتاً ہی مزاج واقع ہوئے تھے، شعر خوانی میں خوشی الحانی موجود تھی ہی، تازہ علم، تقریر پر پوری طرح قادر، ان سب اسباب نے مل کر مولانا کی مقبولیت بلکہ محبوبیت میں چار چاند لگا دیئے، پارلیمنٹ کی مسجد عوام کی مسجد نہیں ہے وہاں جو لوگ نماز پڑھتے ہیں اونچے طبقہ کے، اور اعلیٰ تعلیم یافتہ ہوتے ہیں، وہاں معمولی عالم کا کام نہیں ہے کہ خطابت کر سکتے، اور مقبولیت حاصل کر سکے۔ ع

یہ رتبہ بلند ملا جس کو مل گیا

اس دوران میں احقر مدرسہ امداد العلوم خانقاہ اشرفیہ تھانہ بھون میں درجہ عربی میں مدرس تھا، مولانا گاہ گاہ اپنی سسرال کے تعلق سے تھانہ بھون آتے، اور ملاقات کرتے، ایک مرتبہ دہلی میں بھی ان کے مکان باڑہ ہندوراؤ میں ملاقات

ہوئی، میں نے گفتگو سے اندازہ کیا کہ مولانا اپنے بزرگوں کے علوم کو وہ اہمیت نہیں دیتے، جس کے وہ مستحق ہیں، بلکہ جن لوگوں کی تصانیف و مضامین ادبی چٹخارہ اور ایک حد تک تجد دنواز ہیں وہ ان کی نظر میں واقع ہیں، جیسے مولانا ابوالکلام آزاد، مولانا ابوالاعلیٰ مودودی وغیرہ، لیکن کچھ مدت کے بعد تھانہ بھون ہی کے قیام میں جب میری ملاقات مدوح سے ہوئی تو محسوس ہوا کہ مولانا کے خیالات میں تبدیلی آ گئی، اور موصوف نے بڑی صفائی سے کہا کہ میں غلطی پر تھا، حقیقت یہ ہے کہ اپنے بزرگوں کے کلام میں جو گہرائی اور معنویت ہے وہ ان ادیبوں اور تجد دنوازوں کے کلام میں نہیں ہوتی، وہاں پر شوکت الفاظ کی بہتات اور پر جوش عبارت کی بھرمار ہوتی ہے، اور ہمارے بزرگوں کے کلام میں اگرچہ سادگی نمایاں ہوتی ہے، اور الفاظ شاندار نہیں ہوتے، مگر جاندار ہوتے ہیں، اور معنویت و حقیقت پسندی غالب ہوتی ہے میں نے پر زور تاکید کی، اور کہا کہ حقیقت یہی ہے کہ جس کو آپ نے اب محسوس کیا ہے۔ الان جئت بالحق دہلی کے قیام میں آپ ریڈیو سے ترجمہ قرآن بھی کرتے تھے، جو نہایت عالمانہ انداز کا ہوتا تھا، اور قرآن کے حقائق و معارف بڑی خوبی سے بیان کرتے تھے۔

اسی دوران میں ۱۹۴۷ء آ گیا اور ملک ہندوستان و پاکستان کے نام سے دو حصوں میں تقسیم ہو گیا، عوام کے ساتھ سرکاری ملازمین بھی مسلمان پاکستان کو، اور غیر مسلم پاکستان سے ہندوستان کو منتقل ہو گئے، چنانچہ مولانا کے بھائی بھی یہاں سے پاکستان چلے گئے، اور اسی وجہ سے مولانا احتشام الحق بھی پاکستان منتقل ہو گئے اور وہاں مولانا کے جوہر خوب کھلے، وہ کبھی ریڈیو سے تقریر کرتے، اور ترجمہ قرآن بھی روزانہ کرتے جو حقائق و معارف کا سمندر ہوتا تھا، میں نے بھی ان کا ریڈیو سے ترجمہ قرآن سنا جو نرالے انداز کا ہوتا تھا، وہ پہلے الفاظ قرآن کے لغوی معنی بیان کرتے، پھر مجموعی عبارت کی تشریح کرتے، جو دلچسپ اور پر مغز ہوتی تھی۔

پاکستان جانے کے بعد جو مولانا سے دیرنیہ اور پر خلوص تعلق تھا، ختم ہو گیا، کیونکہ میں نے پاکستان جانے کا کبھی تصور نہیں کیا۔^۱ البتہ بعض دوست (جو پاکستان آمد و رفت رکھتے تھے) مولانا کی عملی و دینی خدمات اور وہاں ان کی مقبولیت کا تذکرہ کرتے تھے، سن کر نہایت مسرت ہوتی تھی۔

۱۔ البتہ ۱۹۸۸ میں عزیز گرامی مولوی وکیل احمد شیروانی علی گڑھی سلسلہ ناظم مجلس صیانتہ المسلمین (جو احقر کے تلمیذ ہیں) کی دعوت بلکہ اصرار پر، حکیم الامت کانفرنس کے موقعہ پر پاکستان جانا ہوا، اس کے بعد ۱۹۹۰ء میں مجلس صیانتہ المسلمین کے سالانہ اجلاس میں شریک ہونے کی سعادت حاصل ہوئی، یہ اجتماع سالانہ بڑی خیر و برکات، و اکتساب علم و فضل کا حامل ہوتا ہے، ہندو پاک کے مقتدر اہل علم و بزرگان دین کا اتنا بڑا روح پرور اجتماع کم ہی دیکھا جاتا ہے، جو علم اور اہل علم سے وابستگی رکھنے والوں کے لئے علمی پیاس بجھانے اور روح کی بالیدگی و تازگی کا سبب بن سکتا ہے۔ مولانا احتشام الحق سے ملاقات تو کیا ہوتی البتہ ان کے صاحبزادے مولانا قاری تنویر الحق صاحب کی تقریر سننے کی سعادت حاصل ہوئی۔ جو الولا سرلابیہ کے مصداق مولانا مرحوم کے علمی کمالات اور تقریر و بیان کے جانشین اور وارث کہلانے کے مستحق ہیں۔ اللہم زدہ فزد۔

اسی اثنا میں دارالعلوم دیوبند کا صد سالہ اجلاس آگیا، جو مارچ ۱۹۸۰ء مطابق ۱۴۰۰ھ میں منعقد ہوا تھا، اس اجلاس میں لاکھوں کا مجمع تھا، ہندوستان کے گوشہ گوشہ سے عوام و خواص لاکھوں کی تعداد کے علاوہ تمام ممالک اسلامیہ کے اہل علم، اور سربراہان حکومت، اور نمائندے شریک ہوئے بالخصوص پاکستان سے ایک بڑی جماعت اہل علم کی شریک اجلاس ہوئی، لیکن مولانا احتشام الحق کسی عارض کی وجہ سے اجلاس کے موقع پر نہیں پہنچ سکے، بلکہ اجلاس کے اختتام پر دارالعلوم پہنچے، یہاں سے فارغ ہو کر وہ مدراس کے لئے روانہ ہو گئے، کیونکہ مسلمانان مدراس مولانا کی تقریر کے حد درجہ شائق اور عاشق تھے اور ہر سال مولانا کو دعوت دیتے تھے اور مولانا ان کی دعوت کو قبول کر کے مدراس جاتے تھے۔

آہ! کیا خبر تھی کہ مدراس کا یہ سفر آخرت کا پیش خیمہ ہوگا، الغرض مدراس پہنچ کر مولانا مرض میں مبتلا ہو گئے، اور یہی مرض ان کے لئے مرض الوفات ثابت ہوا، اور ارشاد خداوندوبای ارض تموت کا ظہور ہو کر رہا اور یہ بلبل ہزار داستان چہکتا ہوا اپنے مولائے کریم کے حضور میں حاضر ہو گیا۔ انا لله وانا الیہ راجعون سچ کہا ہے علامہ اقبالؒ نے ۔

زندگی انسان کی ہے مانند مرغ خوشنوا

شاخ پر بیٹھنا کوئی دم چھپھایا اڑ گیا

مولائے غفور و رحیم کی بارگاہ میں بعد نیاز دعا ہے کہ مولانا احتشام الحق کو اپنی بے پایاں رحمت و مغفرت سے نوازے اور ان کی علمی و دینی خدمات کے صلہ میں اعلیٰ مقامات و درجات عطا فرمائے۔ آمین۔

مولانا احتشام الحقؒ کے متعلق عجلت میں یہ چند سطوریں سپرد قلم کر دی گئی ہیں، جن سے ان کی ناسوتی زندگی، اور علمی کمالات کا صرف اشارہ ہی ہو سکا ہے، ورنہ ان کے تفصیلی حالات و کمالات اور دینی خدمات بیان کرنے کے لئے ایک دفتر چاہئے۔ جس کی مجھ مشغول و مصروف آدمی کو نہ فرصت ہے نہ اپنی علمی بے مائیگی، اور کوتاہ قلمی کی بنا پر اہلیت و صلاحیت ہے اس کے لئے کسی دوسرے وقت، اور بہتر اہل علم، و اہل قلم کی ضرورت ہے۔ ولعل اللہ یحدث بعد ذالک امرا۔



از مولانا محمد شریف جالندھری مہتمم مدرسہ خیر المدارس ملتان:

خطیب پاکستان مولانا احتشام الحق تھانوی رحمۃ اللہ علیہ

اور

حضرت مولانا خیر محمد جالندھری رحمۃ اللہ علیہ کے باہمی تعلقات

خدائے بزرگ و برتر نے دارالقرار عالم آخرت کو بنایا ہے۔ اس دار فانی میں کچھ وقت کے لئے آنا عالم آخرت کے دو گروہوں میں سے کسی ایک کا ساتھی بننے کے لئے ہیں چونکہ اصل دارالبقاء ہی جہان ہے اس لئے اس عالم میں آنے والا ہر انسان خواہ وہ اپنے خداداد مرتبہ کی بناء پر کتنا ہی بلند کیوں نہ ہو بالآخر اپنے اصل گھر کی طرف لوٹنے والا ہے۔ زہے نصیب وہ افراد جنہوں نے دنیا کی اس بے ثباتی و ناپائیداری کو جانا اور کن فی الدنیا غریباً اور عابر سبیل کی عملی تصویر بن کر زندگی گزار گئے۔ دنیا یک خیرہ کن چکا چوندا اور جھوٹی چمک دمک انہیں اپنے آپ پر فریضہ کرنے میں ناکام رہی اور وہ دنیا سے زبان کی طرح ۳۲ دانتوں کے درمیان ہونے کے باوجود صحیح سالم اور محفوظ رہے۔ دور حاضر میں انہی قسم کے یکتائے زمانہ افراد میں مولانا خیر محمد جالندھری (والد محترم) مفتی اعظم پاکستان مولانا مفتی محمد شفیع، مولانا ظفر احمد عثمانی، شیخ الحدیث مولانا محمد ادریس کاندھلوی، مولانا سید محمد یوسف بنوری اور حضرت مولانا احتشام الحق صاحب تھانوی کا شمار ہوتا تھا۔ اب حال ہی میں مولانا تھانوی مرحوم کے سانحہ وفات نے ایک دفعہ پھر ان بزرگوں کی جدائی کے غم کو تازہ کر دیا ہے۔ آہ! کبھی وہ وقت ہوتا تھا کہ مدرسہ خیر المدارس کے سٹیج پر ایسی عظیم ہستیوں کا اجتماع ہوتا تھا جن میں ہر ایک اپنی نظیر آپ تھا۔ ان بزرگوں میں مختلف ہستیاں موجود ہوتی تھیں اور ایک ہی سٹیج پر امیر شریعت عطا اللہ شاہ بخاری جیسا سیاسی خطیب پانچ پانچ گھنٹے تقریر کرتا اور اسی جگہ حکیم الاسلام حضرت قاری محمد طیب صاحب مدظلہ جیسی علمی شخصیت کا خطاب ہوتا۔ اگر ایک طرف اس سٹیج پر حضرت مولانا سید حسین احمد مدنی قدس اللہ اسرار ہم نظر آ رہے ہیں تو دوسری جانب شیخ الاسلام علامہ شبیر احمد عثمانی رحمۃ اللہ علیہ رونق افروز ہوتے ہیں۔ خیر المدارس کا سٹیج مسلک دیوبند سے وابستہ ہر شخص کا سٹیج تھا۔ حال ہی میں خیر المدارس میں مفتی اعظم مولانا مفتی محمد شفیع، مولانا احتشام الحق تھانوی، مولانا عبداللہ درخواسی مدظلہ، مولانا شمس الحق افغانی مدظلہ اور مولانا مفتی محمود مدظلہ وغیرہم حضرات اکابر اکھٹے نظر آتے تھے۔ مولانا تھانوی کی شخصیت

اپنے ظاہری و باطنی اوصاف و کمالات اپنے معنوی و صوری محاسن و فضائل کے لحاظ سے واقعی اور صحیح معنوں میں ایک عظیم شخصیت تھی جس کی تاریخ میں بہت کم مثال ملتی ہے۔ بلا شک و شبہ اللہ تعالیٰ نے اپنی خاص عنایت کے تحت مولانا کی ذات گرامی کے اندر بہت سے فضائل و محاسن یکجا جمع فرمادیئے تھے جو شاذ و نادر کسی شخصیت میں جمع ہوتے ہیں۔ ان کا حسن صورت، حسن سیرت، حسن خطابت و اخلاق و عادات، حق گوئی و بے باکی، عزم و استقلال اور دوسرے اوصاف و کمالات اپنی نظر آپ تھے۔ حق و صداقت اور اتباع سنت کا پیکر تھے۔

حضرت مولانا تھانوی مرحوم حضرت والد صاحبؒ سے خزینہ طریقت کے خوشہ چیں ہونے میں بھی ساتھی تھے۔ مولانا تھانوی مرحوم کا تعلق اگرچہ حضرت والد صاحبؒ کے ساتھ نیاز مندانہ اور عقیدت مندانہ تھا اور مولانا مرحوم حضرت والد محترم کو اپنا بزرگ اور شفیق و مربی سمجھتے تھے اور فرماتے تھے کہ ”میں مولانا خیر محمد صاحبؒ کے ادنیٰ سے اشارے کو حکم کے برابر سمجھتا ہوں۔“ لیکن احترام و اکرام کے لحاظ سے حضرت والد صاحبؒ مولانا تھانویؒ کا دیگر اکابر علماء کی طرح خیال فرماتے تھے۔ خیر المدارس اور دیگر اجتماعات پر دعوت دیتے وقت کبھی کبھی حضرت والد صاحبؒ مزاحاً فرمایا کرتے تھے کہ ”دولہا نہ ہو تو بارات کیسے سجے گی؟“ حضرت والد صاحبؒ کی ان الفاظ میں قطعاً مبالغہ آرائی نہ تھی، واقعی مولانا تھانوی مرحوم علماء اکابر کی جماعت میں دولہا کی طرح ممتاز و منفرد دکھائی دیتے تھے۔

ایک دفعہ خیر المدارس کے جلسہ کے موقع پر میری والدہ محترمہ کا انتقال ہو گیا، حضرت والد صاحبؒ نے نماز جنازہ کے لیے حضرت تھانویؒ کو ارشاد فرمایا جبکہ دیگر اکابرین کے علاوہ مولانا سید سلیمان ندویؒ بھی موجود تھے، مولانا تھانویؒ نے حضرت سید صاحبؒ کے بارے میں فرمایا کہ وہ نماز جنازہ پڑھائیں۔ اس پر حضرت والد صاحبؒ نے فرمایا اگرچہ سید صاحب بڑے ہیں لیکن آپ کو ہمارے شیخ و مربی حضرت حکیم الامت مولانا اشرف علی تھانویؒ سے نسبت ہے اس نسبت کی بناء پر میں نے آپ کو کہا ہے۔ حضرت والد مرحوم کا اشارہ مولانا تھانوی مرحوم کے حضرت حکیم الامت تھانوی کے ساتھ روحانی و نسبتی تعلق کی طرف تھا کیونکہ حضرت والد صاحب اس نسبت کا بے حد احترام فرماتے تھے۔

خیر المدارس کے سٹیج پر تقریر ایک سند کی حیثیت رکھتی ہے۔ مولانا تھانویؒ کا شمار ان بزرگوں میں ہوتا ہے جن کی تقریر حضرت والد صاحبؒ خود سٹیج پر تشریف فرما ہو کر سماعت فرماتے تھے۔ خیر المدارس کے جلسہ کے اشتہارات میں القابات لکھنے میں انتہائی جزم و احتیاط سے کام لیا جاتا ہے۔ حضرت والد صاحبؒ ہر شخصیت کے بارے میں حقیقی الفاظ استعمال فرماتے تھے۔ خطیب پاکستان کا لقب مولانا احتشام الحق صاحب تھانویؒ کے لئے ہی مخصوص فرمایا تھا۔ اس سے مولانا مرحوم کی خطابت کی اہمیت کا اندازہ بخوبی ہو سکتا ہے۔

مولانا تھانویؒ سے حضرت والد صاحبؒ کو ایک خاص محبت تھی۔ مولانا تھانویؒ جب بھی ان کی زندگی میں ملتان یا مضافات میں تشریف لاتے تو مولانا مرحوم کا قیام خیر المدارس ہی ہوتا اور حضرت والد صاحبؒ بھی ان کے ہمراہ تشریف

لے جاتے اور ان کی تقریر کو بڑے ذوق و شوق سے سنتے۔ جب حضرت والد صاحب کا انتقال ہوا تو مولانا تھانوی بھی کراچی سے تشریف لائے اور نمازہ جنازہ میں شرکت فرمائی۔ حضرت والد صاحب کی جدائی سے مولانا مرحوم پر اس قدر اثر تھا کہ بیان سے باہر ہے اور فرماتے تھے مولانا خیر محمد صاحب اس زمانہ کے علماء کی یادگار تھے جن کی وفات کے بعد علماء اپنے آپ کو یتیم محسوس کرتے ہیں۔“

مولانا تھانوی خیر المدارس کی مجلس شوریٰ کے صدر تھے ان کے قیمتی مشوروں سے مدرسہ آج محروم ہو گیا، ان کی وفات ملت اسلامیہ کے لئے عظیم سانحہ ہے۔ خیر المدارس کے تمام اساتذہ طلبہ اور کارکنان اس عظیم صدمہ سے نڈھال ہیں۔ مولانا کی یاد میں تعزیتی جلسہ بھی خیر المدارس کی جامع مسجد میں منعقد کیا گیا اور ایصال ثواب کے لئے قرآن خوانی اور دعاء مغفرت کی گئی دعا ہے کہ اللہ تعالیٰ مولانا مرحوم کو اعلیٰ علیین میں اپنے مقبول بندوں کے ساتھ جگہ عطا فرمائے اور ہم خدام کو بھی ان کی طرح دین پر استقامت اور اس کی خدمت کے لئے قبول فرمائے آمین ثم آمین۔

مولانا تھانوی مرحوم کی وسعت نظری و بلند فکری

آخر میں بروایت برادر محترم فاضل حبیب اللہ رشیدی صاحب مدیر جامعہ رشیدیہ ساہیوال، مولانا تھانوی کا واقعہ آپ وسعت قلبی کا ثبوت ہے:

مولانا کی وفات اور دارالعلوم دیوبند جانے سے چند ایام پہلے فاضل جالندھری اور مولانا رحمۃ اللہ علیہ خیر پور سندھ میں سیرۃ کانفرنس میں جمع ہوئے۔ فاضل رشیدی صاحب نے مولانا سے بعض مسائل میں تبادلہ خیالات کیا مولانا مرحوم خوب دلائل سے جوابات دیتے رہے کہ بالآخر فاضل موصوف نے دعوت اتحاد و برائے تحفظ مسلک حقہ دیتے ہوئے جوابات چیت کی تو مولانا نے فرمایا:

”فاضل صاحب! ”الحکمة ضالة المؤمن“ اور جیسا کہ حضور علیہ السلام نے حلف الفضول پر فرمایا تھا کہ میں آج بھی اس معاہدہ امن و اتحاد و سلامتی کے لئے تیار ہوں اور کما قال علیہ السلام۔ مولانا! میں بھی جماعتی اتحاد و مسلکی تحفظ کے لیے جہاں بھی آپ دعوت دیں گے بسر و چشم حاضر ہونے کو تیار ہوں۔“

پھر اس کے بعد جیسا کہ کراچی میں ایک بزرگ سے بات چیت پر معاملہ درست ہو گیا تھا اور طے پایا گیا تھا۔

آہ! حضرت تھانوی اللہ کو پیارے ہو گئے اور واصل بحق ہو گئے۔ ورنہ حضرت تھانوی خانپور کے اجتماع میں ضرور تشریف لاتے۔

ع رہیں دل کی دل میں حسرتیں کہ نشان قضا نے مٹا دیئے

فرحمہ اللہ رحمة واسعة۔

خطیب الامت مولانا احتشام الحق تھانوی مرحوم مثالی خطیب

اور

فقید المثل عالم تھے

”جریدہ الاشرف کے مدیر مولانا محمد شاہد تھانوی نور اللہ مرقدہ کے مضامین وقتاً فوقتاً قارئین کے دلوں میں ان کی یادوں کا چراغ روشن کرنے کے لئے شائع کئے جاتے ہیں زیر نظر مضمون بھی اسی مقصد کے لئے شائع کیا جا رہا ہے۔ قارئین سے مولانا کے لئے دعائے مغفرت کی درخواست ہے۔“ (م۔ ا۔ ش)

سرزمین پاکستان میں علماء بے شمار گزرے ہیں اور آج بھی موجود ہیں گذشتہ چند برسوں میں اللہ کے دین کے سپاہی ایسے جہاں سے چلے گئے ہیں جیسے سب نے یہ ایک کر لیا ہو کہ ہم سب آگے پیچھے اللہ کے دربار میں پہنچ جائیں گے انہی نابند روزگار ہستیوں میں اللہ کے دین کے خادم اور حق پرست و حق گو شخصیت مولانا احتشام الحق تھانویؒ کی ہے جن کا نام سنتے ہی آنکھوں میں ایک وجیہہ پر نور خوبصورت خوب سیرت خوش پوشاک شیریں بیان خوش الحان قاری کا ہنسنا مسکراتا چہرہ گھوم جاتا ہے۔ پاک و ہند میں خصوصاً عالم اسلام میں عموماً مولانا کی مقبولیت سے مولانا کا نام محتاج تعارف نہیں اس لئے کہ مولانا کا نام لوگوں کے دلوں پر نقش ہے حضرت والا کی باغ و بہار شخصیت ایسی خوبیوں کی مالک تھی کہ چراغ لے کر ڈھونڈیں تو شاید نہ مل سکے۔

ہزاروں سال نرگس اپنی بے نوری پر روتی ہے

بڑی مشکل سے ہوتا ہے چمن میں دیدہ ور پیدا

مولانا کے انتقال سے خصوصاً خطابت میں جو خلا پیدا ہوا ہے اسے شاید کوئی پورا نہ کر سکے مولانا مرحوم کی ذات

دنیا علم پر چھائی ہوئی تھی مولانا بذات خود اپنے انجمن سے کم نہ تھے۔ اللہ رب العزت نے مولانا کو ہر خوبی سے نوازا تھا ایک مرتبہ جوان سے مل لیتا وہ انہی کا گرویدہ ہو جاتا اللہ نے انداز بیان اور حسن خطابت بھی مثالی عطا کیا تھا۔

مولانا مرحوم کی خطابت کا یہ کمال تھا کہ وہ مشکل سے مشکل موضوع اور دقیق ترین مضمون کو بہت ہی عام فہم اور آسان انداز میں پیش فرماتے حتیٰ کہ مجمع میں کم پڑھے لکھے افراد بھی ان کی تقریر کو سمجھتے اور محظوظ ہوتے اشعار سنانا اور پھر اس کی تشریح شاید مولانا کے سوا کوئی اور خطیب نہ کر سکے ان کی تقریر کا خاصہ تھا قرآن حکیم کی آیات اور اردو عربی فارسی کے اشعار جو بھی سنتا تھا وہ جھومتا تھا۔ مولانا کو اللہ نے دینی بصیرت اس قدر وافر مقدار میں عطا فرمائی تھی کہ مشکل سے مشکل گھتی صرف چند جملوں میں حل فرماتے تھے جب ریڈیو پاکستان سے مولانا کا درس قرآن نشر ہوا کرتا تھا تو دنیا میں جہاں اردو بولنے والے تھے وہ ہمہ تن گوش رہتے اور اس دن کا انتظار شدت سے کرتے ویسے تو مولانا ہر موضوع کے ماہر تھے لیکن سیرت طیبہ ﷺ ان کا خاص موضوع تھا اور سیرت کے جلسوں کی رونق جب ہی دوبالا ہوتی جب مولانا تشریف لاتے اور اپنے مسحور کن مخصوص انداز میں خطبہ شروع فرماتے تو پوری محفل پر سکوت چھا جاتا۔ مولانا کی مقبولیت کا یہ عالم تھا کہ بیرون ممالک بھی تبلیغی دورے فرماتے لوگ سراپاء منتظر رہتے مجھے اکثر افریقی اور ہندی مسلمانوں سے ملنے کا اتفاق ہوا وہ حقیقتاً مولانا کے عاشق ہیں آج تک مولانا مرحوم کو ایسے یاد کرتے ہیں جیسے ان کا کوئی قریبی عزیز جدا ہو گیا ہو۔ موضوع کی مناسبت سے قرآنی آیات کا انتخاب اور اشعار کا انتخاب صرف مولانا ہی کا خاصہ تھا جو ہمیں اکثر خطباء کے یہاں مفقود نظر آتا ہے۔ مولانا مرحوم کو عربی فارسی اردو کے بے شمار اشعار یاد تھے علامہ اقبال اور اکبر الہ آبادی کے کلام کے تو وہ حافظ تھے۔

مولانا مرحوم کی تقریر کا سب سے بڑا کمال یہ تھا کہ کتنا ہی اہم مسئلہ ہو لیکن وہ کبھی جذباتی انداز میں چلا چلا کر اپنی علمیت کا رعب نہ جھاڑتے بلکہ انتہائی متانت و سنجیدگی سے نرم اور شیریں لہجہ میں وہ تمام باتیں بیان فرماتے جو دیگر مقررین چیخ چیخ کر گلا پھاڑ کر لوگوں کو بتلاتے ہیں۔

دینی معاملات میں مولانا نے کبھی مداخلت سے کام نہ لیا جو بھی بات حق سمجھی بر ملا اظہار فرمایا خواہ اس سے کسی کی ناراضگی مول لینی پڑی لیکن حق گوئی مولانا کی گھٹی میں شامل تھی۔ مولانا مرحوم کے ذاتی مراسم و دوستانہ تعلقات بڑے بڑے حضرات سے رہے حتیٰ کہ حکام بالا تک لیکن کبھی دینی حمیت اور خاندانی قار پر حرف نہ آنے دیا قیام پاکستان سے انتقال تک کے بے شمار اخبارات اور سرکاری ریکارڈ گواہ ہیں کہ اس مرد قلندر نے ارباب اقتدار کو آڑھے ہاتھوں لیا اور کبھی بھی مصلحت پسندی سے کام نہیں لیا جس بات کو غلط سمجھا بر ملا اظہار کیا اپنے دینی معاملات میں کسی قسم کی کوتاہی نہیں کی حق کا ساتھ دینے میں کسی سے پیچھے نہیں رہے۔ اتنے تعلقات و مراسم کے باوجود ذاتی منفعت کو حرام سمجھا اس کے لئے حضرت والا نے ایک بیان دیا جو روزنامہ جنگ مورخہ ۱۱-۴-۸۰ کو کسی صاحب نے شائع کروایا ہے اسے ملاحظہ

فرمائیں۔ ”اگر تیس سال میں لگائے ہوئے الزامات میں سے کوئی ایک الزام بھی ثابت ہو جائے یا یہ ثابت ہو جائے کہ کسی دور حکومت میں کسی قسم کی کوئی منفعت حاصل کی گئی یا کوئی فیکٹری مل حاصل کی تو اس کی پاداش میں اپنی موت کے محضر نامہ پر دستخط کرنے کو تیار ہوں کہ ثبوت کی صورت میں مجھے عام مسلمانوں کے سامنے بندر روڈ پر پھانسی دے دی جائے۔“

کسی مخالف یا معاند کو بھی جرأت نہ ہوئی کہ وہ مولانا مرحوم کے اس واضح بیان کو چیلنج کر سکے۔ پھر کون یہ کہہ سکتا ہے کہ مولانا ملوں اور فیکٹریوں کے مالک تھے اگر یہ حقیقت ہوتی تو مولانا مرحوم کی اولاد کبھی بھی ایسے مختصر فلیٹوں و مکانات میں زندگی نہ گزارتے جہاں بڑے لوگ جاتے ہوئے شرماتے ہوں اور خود مولانا جیسی بین الاقوامی شخصیت تمام عمر مسجد کے مکان میں کیوں قیام پذیر رہتی اچھی رہائش بہتر آسائش و آرام کسے برا لگتا ہے۔ مخالفین و معاندین بے چارے الزام و اتہام کی بارش کرتے کرتے اللہ کو پیارے ہو گئے لیکن ثبوت مہیا کرنے سے قاصر رہے جہاں تک الزام تراشی اور بہتان طرازی کا تعلق ہے ہر انسان کو اختیار ہے جس کو چاہے جو کچھ کہے اور اعلان کرتا پھرے لیکن حقیقت پسندی اس میں ہے کہ اس الزام کو پایہ ثبوت تک پہنچائے اور اپنی بات کو حق ثابت کرے اگر ایسا نہ کر سکے تو پھر اس بات کے لئے تیار رہے کہ لوگ اسے کذاب دوغ گو اور جھوٹا کہنے سے نہیں رکیں گے۔ بہر حال اب تو مولانا ہمارے درمیان نہیں ہیں اللہ کی عدالت میں معاملہ پیش ہوگا اور وہاں لوگوں سے صحیح حساب کتاب لیا جائے گا۔

(اللہ تعالیٰ ہمیں اس قبیح فعل سے محفوظ فرمائے۔ آمین)

مولانا مرحوم کا مختصر ترین سوانحی خاکہ درج ذیل ہے۔

- ☆ ۱- پیدائش ۱۹۱۵ء۔
- ☆ ۲- مقام پیدائش کیرانہ ضلع مظفرنگر۔
- ☆ ۳- اسم گرامی احتشام الحق۔
- ☆ ۴- تخلص شاکر۔
- ☆ ۵- ولدیت مولانا ظہور الحق صدیقی (بہنوئی حکیم الامت حضرت تھانوی)
- ☆ ۶- نسب سیدنا حضرت ابو بکر صدیق رضی اللہ عنہ سے ملتا ہے۔
- ☆ ۷- وطن کیرانہ تھانہ بھون۔
- ☆ ۸- حفظ قرآن حکیم۔
- ☆ ۹- فارسی تعلیم مدرسہ عربیہ میرٹھ۔
- ☆ ۱۰- ابتدائی عربی مدرسہ مظاہر العلوم سہارنپور۔
- ☆ ۱۱- درس نظامی عظیم دینی درس گاہ دارالعلوم دیوبند۔

- ☆ ۱۲- دستار بندی دارالعلوم دیوبند ۱۹۳۷ء۔
- ☆ ۱۳- مولوی فاضل پنجاب یونیورسٹی ۱۹۳۹ء۔
- ☆ ۱۴- خطابت کی ابتداء جامع مسجد سینٹرل سیکٹریٹ نئی دہلی۔
- ☆ ۱۵- نکاح ۱۹۴۰ء (حکیم الامت حضرت تھانویؒ نے پڑھایا)
- ☆ ۱۶- مجلس دعوة الحق (خالص تبلیغی مشن) کا قیام۔
- ☆ ۱۷- ہجرت پاکستان ۷ اگست ۱۹۴۷ء۔
- ☆ ۱۸- ۳۳ برس (پاکستان میں دینی خدمات جلیلہ)
- ☆ ۱۹- تاریخ وصال ۱۱-۴-۸۰ء۔
- ☆ ۲۰- آخری آرام گاہ متصل جامع مسجد جیکب لائنز کراچی۔



تحریر: محمد اکبر شاہ بخاری جام پور:

خطیب پاکستان حضرت مولانا احتشام الحق تھانوی رحمۃ اللہ علیہ اکابر و معاصرین کی نظر میں

خطیب پاکستان، مفسر قرآن حضرت مولانا احتشام الحق صاحب رحمۃ اللہ علیہ علماء حق کے اس قافلے کے نمایاں افراد میں سے ایک تھے جنہوں نے مسلم لیگ کے پرچم تلے قیام پاکستان کی تحریک میں بھرپور جدوجہد کی۔ آپ اپنے دور کے ممتاز عالم دین، عظیم الشان مفسر اور شہرہ آفاق خطیب۔ ان کا وجود مسعود ملت اسلامیہ کے لئے ایک سرمائے کی حیثیت رکھتا تھا۔ ان کی ساری زندگی اسلامی خدمات میں گزری، دارالعلوم الاسلامیہ ندوۃ الہ یار کا قیام، جامع مسجد جبکب لائن کراچی کی بنیاد، قرآن حکیم کی تفسیر اور اسلامی دستور کا بائیس نکاتی خاکہ آپ کی زندگی کے عظیم کارنامے ہیں۔ ان کے علاوہ دوسری دینی، تبلیغی اور سیاسی خدمات بھی ناقابل فراموش ہیں۔ حق تعالیٰ نے آپ کو بہت سی خوبیوں سے نوازا تھا۔ حق و صداقت، خلوص و للہیت اور اتباع سنت کا پیکر تھے اور اخلاق و عادات میں اپنے اسلاف کی عظیم یادگار تھے۔ ذیل میں چند اکابر اور معاصر علماء کرام کے مختصر تاثرات درج کئے جاتے ہیں جن سے آپ کے علمی و روحانی مقام کا اندازہ بخوبی لگایا جاسکتا ہے۔

شیخ الاسلام علامہ شبیر احمد عثمانیؒ:

مولانا تھانوی مرحوم حضرت شیخ الاسلام علامہ عثمانیؒ کے معتمد ترین تلمیذ اور تحریک پاکستان میں خاص دست راست تھے، قیام پاکستان کے بعد اسلامی دستور کی ترتیب و تشکیل میں حضرت علامہ عثمانیؒ کے معاون اور مشیر رہے۔ دارالعلوم الاسلامیہ کے قیام اور جمعیت علماء اسلام کی نظامت و قیادت کے لئے حضرت علامہ عثمانیؒ نے مولانا تھانویؒ ہی کو منتخب کیا اور سیاسی و ملی معاملات میں آپ ہی کو اپنا نائب مقرر کیا، ایک دفعہ حضرت مولانا تھانوی رحمۃ اللہ علیہ کی تقریر سن کر حضرت علامہ عثمانیؒ قدس سرہ نے فرمایا کہ:

”اب مجھے مرنے کا کوئی فکر نہیں ہے میرے بعد میرا جانشین پیدا ہو گیا ہے۔“^۱

مفتی اعظم پاکستان حضرت مولانا مفتی محمد شفیع صاحب:

حضرت علامہ عثمانی رحمۃ اللہ علیہ کے بعد دوسرے بزرگ مفتی اعظم پاکستان ہیں، جنہیں مولانا مرحوم کی ذات پر مکمل اعتماد تھا۔ مولانا تھانوی ہمیشہ حضرت مفتی اعظم کے مشوروں کے پابند رہے اور ان کے شانہ بہ شانہ دینی، علمی اور ملی خدمات انجام دیتے رہے۔ حضرت مفتی اعظم آپ کے اساتذہ میں سے ہیں۔ ان کے سانحہ ارتحال پر مولانا تھانوی مرحوم پھوٹ پھوٹ کر روئے تھے اور اپنے تعزیتی خطاب میں حضرت مفتی اعظم کو زبردست خراج عقیدت پیش کرتے ہوئے فرمایا تھا کہ: ”حضرت مفتی اعظم کی وفات سے تمام علماء کرام یتیم ہو گئے ہیں۔“ حضرت مفتی اعظم بھی آپ سے بڑی محبت و شفقت سے پیش آتے تھے اور آپ کی علمی قابلیت اور سیاسی بصیرت پر اعتماد فرماتے تھے۔ ایک مرتبہ مدرسہ اشرفیہ سکھر کے جلسہ کے موقع پر حضرت مفتی اعظم نے فرمایا کہ:

”مولانا احتشام الحق صاحب کے ہوتے ہوئے کسی دوسری تقریر کی ضرورت نہیں رہتی۔“

جب منتظمین جلسہ نے حضرت مفتی اعظم سے بھی خطاب کے لئے اصرار کیا تو آپ نے فرمایا:

”خواہ مخواہ مولانا تھانوی کی تقریر کے بعد کیوں محفل میں ٹاٹ کا پیوند لگانا چاہتے ہو۔“

شیخ الاسلام حضرت مولانا ظفر احمد عثمانی:

مولانا تھانوی حضرت مولانا عثمانی رحمۃ اللہ علیہ کے قریبی عزیز اور طریقت میں خلیفہ ارشد ہیں۔ اسلامی نظام کی جدوجہد میں مولانا تھانوی حضرت عثمانی کے دست راست رہے اور مولانا عثمانی کو ڈھاکہ سے دارالعلوم ٹنڈوالہ یار کے لئے بطور شیخ الحدیث بلا کر لائے۔ مولانا عثمانی کو آپ کی علمی اور سیاسی بصیرت پر مکمل اعتماد تھا۔ اور فرمایا کرتے تھے کہ:

”مولانا احتشام الحق صاحب پر ہمیں فخر ہے اللہ تعالیٰ ان کی عمر دراز فرمائے۔“

ایک مرتبہ فرمایا کہ:

”مولانا احتشام الحق ایک مجاہد اور حق گو عالم دین ہیں، بے نظیر خطیب اور مایہ ناز محقق ہیں۔“^۲

فرماتے تھے کہ:

”مولانا احتشام الحق پر ان کے بزرگوں کو بھی ناز ہے اور ہر طرح سے ان پر اعتماد کیا جاسکتا ہے۔“^۳

مخدوم الامت حضرت مولانا مفتی محمد حسن امرتسری:

آپ مولانا تھانوی کے مہربان بزرگوں میں سے تھے اور مولانا تھانوی سے بڑی محبت فرماتے تھے۔ یہاں تک کہ

آخر وقت میں بھی مولانا تھانویؒ سے کئی کئی گھنٹے تنہائی میں ملاقات کرتے رہے اور بار بار مولانا تھانویؒ کو یاد فرماتے تھے۔ دینی و علمی مسائل میں مولانا تھانویؒ سے مشورہ لیتے رہے اور فرماتے تھے کہ:

”مولانا احتشام الحق صاحب ایک قابل فخر شخصیت ہیں اللہ تعالیٰ ان سے دین کی خدمت لے رہا ہے۔ یہ ان پر اللہ تعالیٰ کا خاص فضل و کرم ہے۔“

ایک مرتبہ ایک شخص کے سوال کے جواب میں فرمایا کہ:

”مولانا احتشام الحق ہمارے شیخ و مربی حضرت حکیم الامت قدس سرہ کے عزیز ترین بھانجے ہیں اور اس وقت وہ ہم سب کے محبوب ہیں۔ ہمیں ان پر پورا پورا اعتماد ہے۔“

استاذ العلماء حضرت مولانا خیر محمد جالندھریؒ:

مولانا تھانویؒ آپ کے محبت و محبوب تھے اور دونوں بزرگ ایک دوسرے کا بے حد احترام و اکرام فرماتے تھے اس سلسلہ میں مولانا محمد شریف صاحب جالندھری مدظلہ فرماتے ہیں کہ:

”حضرت مولانا تھانوی مرحوم حضرت والد صاحب (مولانا خیر محمد جالندھریؒ) سے خزینہ طریقت کے خوشہ چیں ہونے میں بھی سہمی تھے۔ مولانا تھانوی کا تعلق اگرچہ حضرت والد صاحب کے ساتھ نیاز مندانہ اور عقیدت مندانہ تھا مگر حضرت والد صاحب مولانا تھانویؒ کا دیگر اکابر علماء کی طرح بے حد خیال فرماتے تھے خیر المدارس اور دیگر اجتماعات پر دعوت دیتے وقت حضرت والد صاحب فرمایا کرتے تھے دولہا نہ ہو تو بارات کیسے سجے گی۔“ حضرت والد صاحب کے ان الفاظ میں قطعاً مبالغہ آرائی نہ تھی بلکہ واقعی مولانا تھانویؒ مرحوم علماء کی جماعت میں دولہا کی طرح ممتاز و منفرد دکھائی دیتے تھے۔ ایک دفعہ خیر المدارس کے جلسہ کے موقع پر میری والدہ متحرمہ کا انتقال ہو گیا، حضرت والد صاحب نے نمازہ جنازہ کے لئے مولانا تھانویؒ مرحوم کو ارشاد فرمایا جبکہ دیگر اکابرین کے علاوہ حضرت مولانا سید سلیمان ندویؒ بھی موجود تھے۔ مولانا تھانویؒ نے حضرت سید صاحب کے بارے میں فرمایا کہ وہ نماز جنازہ پڑھائیں اس پر حضرت والد صاحب نے فرمایا ”اگرچہ سید صاحب بڑے ہیں لیکن آپ کو ہمارے شیخ و مربی حضرت حکیم الامت مولانا اشرف علی تھانویؒ قدس سرہ سے نسبت ہے اسی نسبت کی بنا پر میں نے آپ سے کہا ہے۔“ کیونکہ والد صاحب! اس نسبت کا بھی بے حد احترام فرماتے تھے۔ خیر المدارس کے اسٹیج پر تقریر ایک سند کی حیثیت رکھتی ہے۔ مولانا تھانویؒ کا شمار ان بزرگوں میں ہوتا ہے جن کی تقریر حضرت والد صاحب خود اسٹیج پر تشریف فرما ہو کر سماعت فرماتے تھے۔ خیر المدارس کے جلسہ کے اشتہارات میں القابات لکھنے میں

انتہائی جزم و احتیاط سے کام لیا جاتا ہے۔ حضرت والد صاحبؒ ہر شخصیت کے بارے میں حقیقی الفاظ استعمال فرماتے تھے، خطیب پاکستان کا لقب مولانا تھانویؒ کے لئے مخصوص تھا اور ہمیشہ خطیب پاکستان کے لقب سے یاد فرماتے تھے۔ غرض مولانا تھانویؒ سے حضرت والد صاحبؒ کو ایک خاص محبت تھی مولانا تھانویؒ جب بھی حضرت والد صاحبؒ کی زندگی میں ملتان یا مضافات میں تشریف لاتے تو قیام خیر المدارس ہی ہوتا اور حضرت والد صاحبؒ بھی ان کے ہمراہ جلسوں میں تشریف لے جاتے اور ان کی تقریر بڑے ذوق و شوق سے سنتے تھے۔^۱

شیخ الحدیث حضرت مولانا محمد ادریس کاندھلویؒ:

مولانا تھانویؒ کے خاص معاصرین میں سے تھے اور دونوں حضرات کے آپس میں بڑے گہرے روابط اور تعلقات تھے۔ مولانا کاندھلویؒ جب بھی کراچی تشریف لاتے مولانا تھانویؒ کے ہاں قیام فرماتے اور گھنٹوں علمی و روحانی مجلسیں ہوتی رہتیں اور دینی و ملی مسائل پر مفصل گفتگو ہوتی رہتی۔ حضرت مولانا تھانویؒ کی سیاسی اور علمی بصیرت پر مکمل اعتماد فرماتے اور مولانا تھانویؒ مرحوم سے مل کر بے حد خوش ہوتے تھے۔ ایک مرتبہ مولانا تھانویؒ کے سیاسی نقطہ نظر پر ایک شخص نے تنقید کرتے ہوئے مولانا مرحوم سے اختلاف کیا اور آپ سے شکایت کی تو آپ نے اس شخص سے فرمایا کہ:

”تمہیں سوچنا چاہئے۔ تمہیں اس شخص سے اختلاف ہے جو صحیح دین کی خدمت اور ملک و ملت کی خدمت میں مصروف ہے اور جسے کسی طمع و لالچ نے کسی کے سامنے نہیں جھکنے دیا۔“

ایک بار دوران گفتگو فرمایا کہ:

”مولانا احتشام الحق صاحب اپنے انداز خطابت اور علم و عمل میں اپنی نظیر آپ ہیں۔“^۲

محدث العصر علامہ سید محمد یوسف بنوریؒ:

اپنے دور کے عظیم محدث، محقق اور عارف کامل گزرے ہیں۔ آپ مولانا تھانویؒ کے معاصرین میں شمار ہوتے ہیں اور دارالعلوم دیوبند کے قابل فخر فرزند تھے۔ حضرت علامہ بنوریؒ کی وفات پر مولانا تھانویؒ مرحوم نے اپنی تعزیتی کلمات میں فرمایا تھا کہ:

”مولانا بنوریؒ کی اچانک موت علمی دنیا کے لئے ناقابل تلافی نقصان ہے اور عظیم سانحہ ہے۔ وہ علامہ انور شاہ کشمیریؒ کے ممتاز تلامذہ میں سے تھے انہوں نے پوری زندگی علم حدیث کی خدمت میں گزاری۔ وہ عربی کے ادیب اور شاعر تھے۔ حق تعالیٰ درجات عالیہ نصیب فرمائے۔ آمین۔“

۱۔ ماہنامہ الرشید ساہیوال رمضان المبارک ۱۴۰۰ھ۔

۲۔ بحوالہ ماہنامہ دور جدید کراچی۔

حضرت علامہ بنوریؒ بھی آپ کے علم و فضل کے قائل تھے ایک مرتبہ دوران گفتگو فرمایا کہ:

”مولانا احتشام الحق صاحب کے سیاسی نظریات سے اختلاف کیا جاسکتا ہے مگر ان کے علم و فہم، تدبر، حسن خطابت اور دینی و تبلیغی خدمات سے انکار نہیں کیا جاسکتا۔“^۱

حکیم الاسلام حضرت مولانا قاری محمد طیب قاسمی مدظلہ:

اپنے تعزیتی کلمات میں فرماتے ہیں کہ:

”مولانا احتشام الحق تھانویؒ کے سانحہ ارتحال سے بے حد رنج و قلق ہوا ہے وہ دارالعلوم دیوبند کے مایہ ناز فضلاء میں سے تھے۔ اپنے دور کے جید عالم دین عظیم مفسر محقق مایہ ناز خطیب اور بلند پایہ سیاستدان تھے۔ شیخ الاسلام علامہ شبیر احمد عثمانی رحمۃ اللہ علیہ کے علمی اور سیاسی ترجمان تھے حق تعالیٰ ان کو درجات عالیہ نصیب فرمائے۔ آمین (ماہنامہ دور جدید کراچی)

مخدوم العلماء حضرت مولانا مفتی جمیل احمد تھانوی مدظلہ:

فرماتے ہیں کہ:

”پاکستان کا مایہ ناز خطیب، اعلیٰ ترین مقرر، قابل فاضل، حق پرست، حق گو، بے باک، بلا خوف لومۃ لائتم حق بات کہنے والا اور پاکستان کا مخلص خادم ہی نہیں بڑا محسن آہ اٹھ گیا۔ پاکستان میں چُن چُن کر قابل ترین بزرگ ترین افراد کو جمع کرنا۔ خود بھی ٹنڈوالہ یار میں دینی اونچے درجہ کی تعلیم کی درسگاہ قائم کرنے والا پاکستان میں بہت سے مدرسے قائم کر دینے والا حکومت کی اسلامی جڑیں مضبوط کرنے کے لئے خلاف عقل و قیاس ہر ہر فرقے کے بڑوں کو ایک نقطہ پر جمع کرنے والا حکومت کے لئے بنیادی بائیس نکات طے کر دینے والا وزراء حکام کو راہ راست پر لانے کی کوشش کرنے والا۔ مخالفین پاکستان کے نئے روپ کے دھوکہ میں نہ آنے والا دشمنان اسلام کی تحریک کو طوفانی پاکستان کے نئے روپ کے دھوکہ میں نہ آنے والا دشمنان اسلام کی تحریک کو طوفانی دوروں سے خاک میں ملا دینے والا۔ ان سب کی ہر ہر چال پر کڑی نظر رکھنے والا سیاست کی تمام رگوں پر یعنی نبض پر ہاتھ رکھنے والا اور اکیلا دشمن گروہوں کو لٹکانے والا اللہ کو پیارا ہو گیا، اللہ تعالیٰ ان کا نعم البدل عطا فرمائیں۔“^۲

شمس العلماء حضرت علامہ شمس الحق افغانی مدظلہ:

اپنے تعزیتی کلمات میں فرماتے ہیں کہ:

”مولانا تھانویؒ نہ صرف پاکستان بلکہ بیرون پاکستان میں بھی قدر و منزلت کی نگاہ سے دیکھے جاتے تھے وہ

ایک جید عالم، مجاہد، مفسر، محقق اور مایہ ناز خطیب تھے۔ دارالعلوم الاسلامیہ ٹنڈوالہ یار، جامع مسجد جیکب لائن کراچی ۲۲ نکاتی اسلامی دستور، قرآن حکیم کی تفسیر، صالح اولاد اور دوسری دینی تبلیغی خدمات عظیم کارنامے صدقہ جاریہ ہیں۔ ان کی وفات سے بے حد صدمہ ہوا ہے اور پورے عالم اسلام کا یہ عظیم سانحہ ہے۔^۱

حافظ الحدیث حضرت مولانا محمد عبداللہ درخواستی مدظلہ:

اپنے تعزیتی بیان میں فرماتے ہیں کہ:

”مولانا تھانوی کی وفات سے تمام علمی اور دینی حلقے متاثر ہوئے ہیں ان کی وفات سے جو خلا پیدا ہو گیا ہے وہ کبھی پُر نہیں ہو گا وہ اس وقت بے مثل خطیب تھے۔ ان کی دینی، تبلیغی اور اسلامی خدمات ناقابل فراموش ہیں۔ وہ قرآن مجید کے مفسر بھی اور محقق بھی، کئی دینی مدارس کا قیام، اسلامی نظام کے لئے جدوجہد ان کے عظیم کارنامے ہیں حق تعالیٰ درجات بلند فرمائے اور ان کی تمام دینی، علمی اور ملی تبلیغی خدمات کو شرف قبولیت بخشے۔ آمین۔^۲

شیخ القرآن حضرت مولانا غلام اللہ خان صاحب:

اپنے تعزیتی بیان میں فرماتے ہیں کہ:

”مولانا احتشام الحق تھانویؒ کی وفات سے تمام عالم اسلام کو نقصان ہوا وہ اسلام کے عظیم مبلغ اور ملک کے مایہ ناز خطیب تھے۔ ان کے دینی علمی اور سیاسی کارناموں کو تاریخ کبھی فراموش نہیں کرے گی۔ اللہ تعالیٰ ان کو اپنے جوار رحمت میں جگہ عطا فرمائے۔ آمین۔ (ماہنامہ دورجدید بحوالہ جنگ کراچی)

آسمان تیری لحد پر شبنم افشانی کرے
سبزہ نورستہ اس گھر کی نگہبانی کرے



۱۔ ماہنامہ دورجدید کراچی۔

۲۔ ماہنامہ الرشید دورجدید۔

﴿۱۲﴾

حکیم الاسلام
حضرت مولانا قاری محمد طیب قاسمی رحمۃ اللہ علیہ

ولادت: ۱۳۱۵ھ

وفات: ۱۴۰۳ھ

مولانا عبداللہ جاوید ہاشمی غازی پوری:

حکیم الاسلام حضرت مولانا قاری محمد طیب صاحب قاسمی

رحمۃ اللہ تعالیٰ علیہ

ابتدائے آفرینش سے دینا کی ہر قوم اپنے مذہبی رہنماؤں اور مقتداؤں کی سوانح نگاری کو ایک اہم فریضہ سمجھتی چلی آ رہی ہے اسی طرح مسلمانوں نے بھی اپنے راہنماؤں کے تذکرہ حیات کو ہمیشہ اپنے سینوں سے چمٹائے رکھا اور ان کو سفینہ قرطاس پر منتقل کر کے محفوظ کرتے رہے تاکہ آنے والی نسلوں کے لیے یہی تذکرہ اور داستان حقیقت ان کی بھولی ہوئی راہوں کے لیے مینارہ نور ثابت ہوں۔ مسلمانوں نے خصوصیت سے ایسی ممتاز اور مقدس ہستیوں کی سوانح اور سیرت کا تحفظ زیادہ ضروری سمجھا جن کی شخصیتیں اپنے ذاتی اوصاف و کمالات کی بنیاد پر اپنے وقت میں عہد آفرین اور تاریخ ساز سمجھی گئی ہوں اور جن کی زندگیوں کے ساتھ کوئی ایسا مقدس نصب العین لگا رہا ہو۔ جو قوم و ملت کی رہنمائی و دعوت کے لئے ایک اہم مرکزی نقطہ قرار دیا گیا ہو۔

لیکن ان مقدس ہستیوں کی داستان حیات محض اس لئے پیش نہیں کی جاسکتی کہ اس کی وجہ سے وہ معروف ہوں یا ان کی شہرت ہو بلکہ ان کی زندگیوں کے بلند کردار کو صفحہ قرطاس پر اس لئے نقش کیا جاتا ہے تاکہ قوم و ملت اپنے اس مقدس رہنما کی زندگی کو اپنے لئے مشعل راہ جان کر دنیاوی کامیابی و کامرانی کی منزل سے ہم کنار ہو۔

حکیم الاسلام حضرت مولانا قاری محمد طیب قاسمی نور اللہ مرقدہ ایک ایسے ہی مقدس اور مقتدر رہنما تھے۔ جو نہ صرف اپنے ذاتی اوصاف جلیلہ اور علم و فضل زہد و تقویٰ اخلاق و دیانت جیسی وقیع صفات کی بنا پر ہندوستان، پاکستان، افغانستان، برما، حجاز اور دوسرے ممالک کی سر زمین پر مثل آفتاب و ماہتاب نمایاں ہیں بلکہ ساتھ ہی اپنی زندگی میں ایک مقدس نصب العین بھی رکھتے تھے جس کی بنا پر آج عالم اسلام ان کو اپنا مذہبی راہنما ماننے پر مجبور ہیں۔ میں اپنی شورہ بختیوں اور کم مائیگی کی بنا پر اس کا اہل نہیں تھا کہ ایک ایسی جامع اور عظیم ہستی کی پوری زندگی تو الگ ہے کسی ایک گوشہ پر بھی قلم

اٹھاؤں لیکن آج مجھے اپنے بے پناہ جذبات عقیدہ و محبت کے اظہار کے لیے اسی شکستہ و نادار قلم کا سہارا لینا پڑ رہا ہے۔
ابتدائی حالات:

ماہ جون ۱۸۹۷ھ بمطابق ماہ محرم ۱۳۱۵ھ ہجری یکشنبہ کو خاندان قاسمی کے اس ہونہار فرزند نے اپنی مبارک پیدائش سے اس عالم کو منور کیا۔ اسم گرامی ”محمد طیب“ تجویز کیا گیا اور تاریخی نام ”مظفر الدین“ رکھا گیا۔ سات سال تک بڑے ناز و نعم کے ساتھ والدین کی آغوش میں پرورش پاتے رہے ۱۳۲۲ھ میں آپ کو تعلیم و تربیت کے لئے مادر علمی دارالعلوم کی آغوش میں دے دیا گیا۔ وقت کے بڑے بڑے بزرگ اور شیوخ کی موجودگی میں مکتب نشینی کی مبارک تقریب عمل میں آئی۔ حضرت شیخ الہند مولانا محمود حسنؒ شیخ طریقت مفتی اعظمؒ حضرت مولانا عزیز الرحمن صاحبؒ حضرت مولانا فضل الرحمن صاحبؒ (والد ماجد مولانا عثمانی) حضرت مولانا حبیب الرحمن صاحبؒ اور آپ کے والد محترم حضرت مولانا حافظ محمد احمد صاحبؒ جیسے باکمال شیوخ اور اکابر نے بسم اللہ شروع کرائی۔

حضرت مولانا فضل الرحمنؒ نے اس مبارک مجلس کی تاریخ ذیل کے قطعہ سے نکالی ہے۔

جہذا مکتب طیب کی مبارک تقریب
 کہ نئی طرح کا جلسہ تھائی طرح کی سیر
 رب یس جو کہا اس نے تو بیروئے ابا
 فضل تاریخ میں بول اٹھا کہ تم بالآخر

۱۳۲۲ھ

دو سال کی قلیل مدت میں آپ نے پورا قرآن مجید حفظ کیا اور اسی کے ساتھ قرأت و تجوید میں مہارت تامہ حاصل کی۔ حفظ قرآن شریف سے فراغت کے بعد درجہ فارسی میں داخل کئے گئے اور وہاں سے پانچ سال میں پورا نصاب مکمل کر کے سند فراغت حاصل کی۔

اس کے بعد اعلیٰ تعلیم کے لئے شعبہ عربی میں داخلہ لے لیا چونکہ آپ بچپن ہی سے بے حد ذکی اور ذہین تھے اس لئے خدا نے قوت حافظہ بطور خاص آپ میں ودیعت فرمائی تھی نیز جس مقدس انسان حضرت نانوتویؒ کی طرف آپ کی نسبی نسبت تھی انہی کی نسبت روحانی نے مخفی صلاحیتوں کی روحانی تربیت و نگہداشت فرمائی۔ آٹھ سال کی مدت میں آپ نے دارالعلوم کی تمام نصابی تعلیم سے ۱۳۳۷ھ میں فراغت پا کر سند فضیلت حاصل کی۔ حدیث میں آپ کو خصوصی تلمذ علامہ العصر محدث اعظم حضرت مولانا السید انور شاہ کشمیری رحمۃ اللہ علیہ سے حاصل رہا اس کے علاوہ حدیث کی خصوصی سند آپ کو وقت کے مشاہیر علماء اور اساتذہ سے بھی حاصل ہوئی۔ چنانچہ مولانا شاہ خلیل احمد صاحب محدث سہارنپوریؒ نے بطور خود آپ کو سہارنپور طلب فرما کر اور اوائل حدیث کی تلاوت کرا کر اپنی خصوصی سند خود اپنے دست مبارک سے لکھ کر عطا فرمائی۔

اس طرح حضرت مولانا عبداللہ انصاری بیٹھوی اور اپنے والد ماجد حضرت مولانا حافظ محمد احمد صاحب سے بھی سند حدیث لی ہے۔

ابتدائی حالات اور تعلیم و تربیت کے بعد آپ کی زندگی تین نمایاں گوشوں کے محور پر گھومتی نظر آتی ہے یا یوں کہا جائے کہ آپ کی زندگی کے تین مرکزی مقام ہیں جہاں سے آپ کا نصب العین اور عند اللہ مقصد حیات سمجھا جاسکتا ہے۔

۱- مسند درس و تدریس ۲- مسند اہتمام ۳- مسند رشد و ہدایت:

یہی تین پہلو ہیں جو حضرت قبلہ کی زندگی کے تین اہم عنصر تھے اور آپ کی تمام خدمات جلیلہ ان ہی تین گوشوں سے بطور خاص متعلق ہیں مناسب معلوم ہوتا ہے کہ ان تین گوشوں پر الگ الگ روشنی ڈالی جائے۔

مسند درس و تدریس:

دوران تعلیم میں چونکہ اکابر کی حقیقت شناس نگاہوں نے آپ کی صلاحیتوں اور خداداد علمی ملکات کو تاڑ لیا تھا نیز آپ کے ذاتی اوصاف اور علمی صلاحیتوں کا سبب ہی کو اعتراف تھا اس لئے آپ کو تعلیم سے فراغت کے بعد منصب تدریس پر فائز کیا گیا۔

خداداد ذکاوت و ذہانت، علم و فراست اور پھر خاندانی وجاہت و نسبت کی بنا پر بہت جلد آپ نے عام مقبولیت اور علمی حلقوں کی گرویدگی حاصل کر لی۔ اس مسند علم و فضل پر فائز ہونے کے بعد آپ کے اوصاف اور کمالات کے حقیقی جوہر کھلے جس کا اکابر نے تہہ دل سے اعتراف کرتے ہوئے ہمیشہ عزت افزائی کی۔ چنانچہ حضرت مولانا انور شاہ صاحب اکثر تبلیغی اسفار میں آپ کو اپنے ہمراہ رکھتے اور بڑے بڑے نازک موقع پر بہ تقاضائے وقت مختلف موضوعات پر آپ سے تقریر کراتے اور اظہار اطمینان و مسرت فرماتے۔

بہر حال مسند تدریس پر فائز ہونے کے بعد شروع میں آپ نے فقہ، منطق، فلسفہ، صرف و نحو، معانی اور دیگر مہتم بالشان فنون کی اہم کتابیں نہایت شان و شوکت سے پڑھائیں۔ اسی اثناء میں اہتمام کی اہم ذمہ داریاں بھی حضرت کو سونپی گئیں، لیکن باوجودیکہ دارالعلوم کے انتظام و انصرام کی ذمہ داریاں بڑھ چکی تھیں نیز ملک میں تبلیغی اسفار کثرت سے بھی زیادہ تجاوز کر چکے تھے مگر آپ کا ذوق و شوق تدریس برابر اسی نہج پر تھا اور اس زمانہ اہتمام میں بھی کچھ نہ کچھ اسباق اپنے ذمے کئے رہے اور الحمد للہ ان دنوں جبکہ دارالعلوم کی انتظامی مشغولیت اور مصروفیت اس حد کی تھی کہ شب و روز کا کوئی لمحہ اس سے فارغ نہیں تھا مگر اس کے باوجود آج تک آپ نے کبھی درس و تدریس سے کنارہ کشی اختیار نہ کی اس عرصہ میں مختلف علوم و فنون کی اہم کتابوں کا درس آپ دیتے رہے۔ خصوصیت سے حجۃ اللہ البالغہ آپ کے درس میں زیادہ رہتی ہے کہ جس میں آپ کے ذوق حکیمانہ کے جوہر و اسرار کھلتے ہیں اور پڑھنے والوں کی تشریعات اسلامی کی ان محلی پہلوؤں پر آپ کے درس گرامی سے وہ نظر ہو جاتی ہے جو برہا برس کی محنتوں کے بعد بھی میسر آنا مشکل ہے حق یہ ہے کہ

حکمت ولی اللہی کے لئے جس فکری عروج کی ضرورت ہے وہ بدرجہ اتم حکیم الاسلام میں موجود تھا اس کے علاوہ ابن ماجہ شریف اور مشکوٰۃ شریف بھی برابر زیر درس رہتی ہیں، کئی سال شامل ترمذی کا درس بھی دیا ہے۔

حضرت قاری صاحب ایک طرف تو حضرت مولانا نانوتوی رحمۃ اللہ علیہ کے علوم و معارف کے صحیح وارث ہیں اور دوسری طرف براہ راست حضرت شاہ صاحب سے شرف تلمذ حاصل ہے اس لئے آپ کے درس میں دونوں بزرگوں کے علوم و معارف کا فیضان رہتا ہے۔ چنانچہ آپ منقولات اور تشریحات اسلامی کو دلائل عقلیہ سے انداز میں ثابت فرماتے کہ جس سے ہر دور کا ذہن مطمئن ہو سکے اور حضرت نانوتوی کے رنگ میں اسلامی تعلیمات پر تقریر اسی نہج سے کرتے کہ مسئلہ کا کوئی گوشہ تشنہ نہیں رہتا تھا۔

جن لوگوں نے حضرت کی درسی تقاریر سنی ہیں وہ اس بات کو جانتے ہیں کہ بعض مرتبہ علوم قاسمیہ کا فیضان اس طرح ہوتا کہ بے ساختہ حضرت کی زبان سے حضرت نانوتوی کی پوری پوری تقریر نقل ہوتی چلی جاتی تھی اور بسا اوقات تو اتنی ہم آہنگی ہوئی تھی کہ الفاظ تک میں کوئی تغیر نہیں ہوتا تھا۔

حضرت قاری طیب صاحب مرحوم سے راقم کو مشکوٰۃ شریف اور ابن ماجہ شریف میں شرف تلمذ حاصل ہوا ہے۔ مشکوٰۃ جس روز شروع ہوئی تو حضرت کے درس میں ابھی بسم اللہ بھی شروع نہیں ہوئی تھی کہ فن حدیث پر تقریر شروع کی۔ سچ کہتا ہوں کہ علم و فضل کا ایک بحر بیکراں تھے جو پوری روانی کے ساتھ بہتا چلا آ رہا ہو حقائق و معارف کا ایک دریا تھا جو بے اختیار امنڈ رہا تھا، الفاظ کیا تھے حقانیت و معارف کے موتی تھے جو بے تحاشا لٹائے جا رہے تھے علم حدیث کی مفصل تاریخ اس کی تدوین و ترتیب، علم حدیث کی اہمیت پر استدلال، محدثین کے طبقات اہل قرآن کے اعتراضات اور ان کے جوابات، گویا کوئی موضوع ایسا نہیں تھا جس پر تفصیل سے روشنی نہ ڈالی ہو۔

بہر حال حضرت قبلہ کی درسی تقریریں متجرب علمی، وسعت مطالع، دقت نظر، تحقیق مسائل کی بنا پر علمی حلقوں میں عزت و احترام کی نظر سے دیکھی جاتی ہیں اور ایک طالب علم درس میں بیٹھ کر علم و فضل کے اس خزانے سے اپنے دامن مراد کو بھر کر اٹھتا تھا۔

مسند اہتمام:

اگر مجھے عرف عام اور مخصوص ذہن سے قطع نظر قیادت کے حقیقی معنی اور مفہوم مراد لینے کی اجازت دی جائے تو میں یہاں بجائے مسند اہتمام کے منصب قیادت کا عنوان رکھ سکتا ہوں اس لئے کہ یہ حضرت رحمۃ اللہ علیہ کی زندگی کا وہ مقام ہے جہاں آپ کی عزت و عظمت کا اعتراف کرتے ہوئے ملت اسلامیہ نے آپ کے سر پر قیادت اور رہنمائی کا تاج رکھا تھا۔

دارالعلوم مسلمانان ہند و پاک ہی کے لئے نہیں بلکہ عالم اسلام کا بین الاقوامی مذہبی ادارہ ہے اور اس اعتبار سے ملت اسلامیہ کا یہ قلب ہے جہاں سے ان کی روح اور فکر کی جلاء کا سامان بہم پہنچایا جاتا ہے اس عظیم ادارہ کی اہم ذمہ

داری (صدر اہتمام) کے لئے کسی شخصیت کا انتخاب ایک خاص اہمیت رکھتا ہے۔ اس جلیل القدر منصب پر اسی شخص کا انتخاب ہو سکتا ہے۔ جو کمالات علمی اور اوصاف باطنی و ظاہری سے پوری طرح مزین ہو اگر ایک طرف وہ علم و فضل، زہد و تقویٰ، دیانت و امانت، فہم و فرست میں ممتاز مقام کا مالک ہو تو دوسری طرف قوم و ملت میں با اثر اور بارسوخ ہو اس کی قیادت پر بھروسہ کیا جاسکتا ہے اس کی رہنمائی پر قوم کو اطمینان ہو۔

اب اگر اس حیثیت سے حضرت حکیم الاسلام کی شخصیت کا جائزہ لیا جائے تو اس حقیقت کا اعتراف ناگزیر ہو گا کہ ۱۳۲۸ھ میں وقت کے اکابر و شیوخ اور ذمہ دار حضرات نے اپنے متفقہ ریزولوشن کے مطابق مسند اہتمام پر حضرت مدظلہ کو فائز کرنے کا جو فیصلہ کیا تھا وہ ان کی حقیقت آشنا نگاہوں کی کرشمہ سازی تھی کہ انہوں نے حکیم الاسلام کی علمی صلاحیتوں کا اندازہ کر کے اس عظیم مسند کا ان کو اہل قرار دیا جو درحقیقت عالم اسلام کی قیادت و رہنمائی کے مترادف تھا۔

ادارہ اہتمام سے تو آپ کا تعلق ۱۳۲۰ھ ہی میں قائم ہو گیا تھا جب کہ آپ کو دارالعلوم کا نائب مہتمم بنایا گیا اس عرصہ میں آپ دارالعلوم کے انتظامی معاملات کا جائزہ اور ادارہ اہتمام کے انصرامی معاملات میں حصہ لیتے رہے۔

حضرت مولانا حبیب الرحمن صاحب رحمۃ اللہ علیہ کے انتقال کے بعد منصب اہتمام پر کسی اہم شخصیت کی ضرورت کا مسئلہ سامنے آیا تو اکابر دارالعلوم اور ممبران مجلس شوریٰ کی نظیر انتخاب آپ ہی پر پڑی۔ ایک طرف تو آپ کی علمی اور تبلیغی خدمات کی بنا پر ملک میں آپ کا بہت زیادہ اثر و رسوخ ہو گیا تھا دوسری طرف نیابت و اہتمام کے دوران انتظامی صلاحیت کے سبب ہی معترف تھے لیکن اس کے علاوہ جو سب سے اہم چیز اکابر کے داعیہ کا باعث بنی وہ درحقیقت حضرت نانوتوی سے آپ کا نسبی انتساب تھا جو ہمیشہ دارالعلوم کی ترقی و کامیابی اور فلاح و بہبود کے لئے اکابر کی نظروں میں خاص اہمیت رکھتا تھا چنانچہ باوجودیکہ حضرت مرحوم کا خاص علمی ذوق اور آپ کا رجحان طبع انتظامی معاملات کی طرف مائل نہ تھا لیکن حضرات ذمہ داران دارالعلوم نے بعد اصرار آپ کو مجبور کیا کہ دارالعلوم کی باگ دوڑ اپنے باوقار ہاتھوں میں لیں۔ لہذا ۱۳۲۸ھ میں آپ دارالعلوم کے مہتمم اعلیٰ قرار دیئے گئے۔ اور یہیں سے اس شاندار داستان کی ابتداء ہوتی ہے جو دارالعلوم کی بے پناہ معقولیت، عالمگیر ہمت، ادارہ کی بین الاقوامین اور اس کی ترقی اور کامیابی کے لئے دارالعلوم کی تاریخ کا ایک تابناک باب ہے جسے دارالعلوم کی علمی و درسی تاریخ حضرت الاستاذ اکبر علامۃ العصر مولانا السید انور شاہ صاحب کشمیری رحمۃ اللہ علیہ کی مثال اس حیثیت سے پیش کرنے سے عاجز ہے کہ ان کے دور میں دارالعلوم کا درسی عروج اور علمی وسعت اس درجہ کی تھی کہ اس وقت دارالعلوم کی آغوش علم و تربیت سے پرورش پا کر نکلنے والا ہر فاضل اپنی اپنی جگہ آفتاب و ماہتاب تھا۔ ٹھیک اسی طرح دارالعلوم کی پوری تاریخ حضرت مرحوم کا اسم گرامی فخر سے پیش کر سکتی ہے کہ اس کی ترقی و کامیابی اور اس کی رفعت و عظمت کا راز حکیم الاسلام کی زندگی میں پوشیدہ ہے۔

۱۳۲۸ھ میں جبکہ آپ نے دارالعلوم کی باگ دوڑ اپنے ہاتھ میں لی اس کے انتظامی شعبے صرف آٹھ تھے اور اب

بیس ہیں۔ اس وقت دارالعلوم کا کل بجٹ محض پچاس ہزار روپے تھا اور اب اس کی آمدنی کا تخمینہ سات لاکھ روپے ہیں اس زمانہ میں دارالعلوم کا عملہ ۴۵ افراد پر مشتمل تھا اور اب تقریباً ۲۵۰ افراد کا شاف ہے جو دارالعلوم کی خدمت میں مصروف عمل ہے اسی طرح دارالعلوم کی تعمیری ترقی میں بھی نمایاں فرق ہے ۱۳۴۸ھ میں دارالعلوم کی عمارتوں کا تخمینہ چند ہزار روپے سے آگے نہیں تھا لیکن آج بحمد اللہ ۲۵۰ لاکھ کی فلک بوس عمارتیں قوم کی امانت ہیں۔

غرضیکہ مسند اہتمام پر فائز ہونے کے بعد دارالعلوم کی ارتقائی زندگی روز بروز بڑھتی گئی، چنانچہ متعدد بار دارالعلوم کی مجالس شوری و منظمہ نے آپ کی اس کارگزاری اور خدمات کے سلسلہ میں بطور تشکر و امتنان پاس کئے گئے ریزولیشنوں کے ذریعے اس حقیقت کا اعتراف کیا گیا۔ دور اہتمام ہی میں آپ کا سفر افغانستان آپ کی جلیل القدر خدمات و عظمت کی ایک مستقل تاریخ ہے جبکہ دارالعلوم کے نمائندے کی حیثیت سے دارالعلوم اور افغانستان کے درمیان علمی و عرفانی رابطہ پیدا کرنے کے لئے آپ نے یہ سفر ۵۸ھ اختیار کیا تھا۔ وہاں اگر علمی حلقوں نے آپ کا شاندار استقبال کیا اور انجمن ادبی و (اعلیٰ سرکاری سوسائٹی) مجلس قانون (جمعیت علماء) کابل یونیورسٹی اور دوسرے تعلیمی اداروں نے آپ کو دعوت دے کر آپ کے علمی و عرفانی فیض سے استفادہ کیا تو دوسری طرف حکومت افغانستان نے سرکاری طور پر آپ کا خیر مقدم کر کے اور شاہ افغان نے ایک گرانقدر خطیر رقم دارالعلوم کو عنایت فرما کر آپ کی عظمت و احترام کا اعتراف کیا، ان ہی دنوں برما کا اہم سفر بھی دارالعلوم کی ارتقائی زندگی کا ایک جلی عنوان ہے جس سے دارالعلوم کی مالی منفعت اور ترقی میں کافی اضافہ ہوا۔ الحاصل اگر مجموعی طور پر سوال کیا جائے کہ ۱۳۷۳ھ میں قائم ہونے والے اس چھوٹے سے مکتب کو آگے بڑھا کر دارالعلوم کا رنگ دینے والا کون ہے؟ تو موجودہ دور کی ۳۰ سالہ تاریخ نہایت عقیدت سے حضرت حکیم الاسلام مدظلہ کا نام دنیا کے سامنے پیش کر دے گی۔

مسند رشد و ہدایت:

ایک مصلح اور رہنما کی عند اللہ انتہائی معراج یہ ہوتی ہے کہ مخلوق خدا کی ظاہری و باطنی اصلاح کو اپنی زندگی کا مقصد قرار دے اور دنیا کی ہر ضلالت و گمراہی میں ہدایت اور راستی کے فانوس جلاتا رہے اس مقصد کے حصول کے لئے اہل اللہ کے ہاں تین ہی طریقے ہوتے ہیں۔ کوئی تصوف و سلوک کی راہ سے گم کردہ راہ حق کی ہدایت کرتا ہے کوئی اپنی قلم کی سحر طرازیوں سے عوام کی اصلاح کرتا ہے یا پھر تبلیغ و دعوت کے لئے تقریر کے میدان کو پسند کرتا ہے لیکن اگر میدان فیاض کی طرف سے کسی شخص واحد میں یہ تینوں ملکہ ودیعت کر دیئے جائیں تو اس کی جامعیت اور اکملیت تو مسلم ہوتی ہے لیکن تبلیغ و دعوت جیسے عظیم مقصد میں کامیابی اپنے انتہائی عروج پر ہوتی ہے۔

ہم آج بلا مبالغہ کہہ سکتے ہیں کہ حضرت حکیم الاسلام مسند رشد و ہدایت کے اعلیٰ مقام پر ہیں کیونکہ اگر آپ ایک طرف راہ طریقت اور تصوف و سلوک کے ذریعے خلق اللہ کے تزکیہ نفس اور ان کی اصلاح باطنی میں مصروف ہیں تو دوسری طرف اپنی

تقریر و تحریر کے ذریعے بیرون ملک میں گمراہی و تاریکی کے اس دور میں حقیقت و معرفت کی شمعیں جلاتے رہے۔ پہلے آپ کا سلسلہ بیعت ۱۳۳۹ھ میں شیخ وقت حضرت شیخ الہند مولانا محمود الحسنؒ سے قائم ہوا بھی آپ راہ طریقت کی اعلیٰ منازل طے کر رہے تھے کہ حضرت شیخ الہند کا وصال ہو گیا ان کے بعد آپ نے اپنے زمانے کے سب سے بڑے شیخ قطب العالم حضرت حکیم الامت مولانا اشرف علی تھانویؒ کی طرف رجوع کیا اور آپ کی نگرانی میں راہ معرفت و حقیقت کے اعلیٰ مدارج طے کئے حضرت تھانویؒ کے یہاں آپ کی بڑی قدر و منزلت تھی اور آپ کی تربیت میں مخصوص طریقے سے حصہ لیتے تھے۔

آخر کار جب شیخ کی حقیقت آشنا نگاہوں نے مرید کے جواہر استعداد کا اعتراف کر لیا تو ۱۳۵۰ میں آپ کو اپنا مجاز قرار دے دیا اور خلافت کے خلعت فاخرہ سے مشرف فرمایا۔

اس کے بعد حضرت مدظلہ نے اپنے چشمہ ہدایت سے تشنگانِ قلب و روح کو سیراب فرمانے لگے اور راہ حق کے طلب گار اپنی آرزوؤں اور امیدوں کی جھولی اس خزانہ معرفت سے بھرتے رہے اور فیض حاصل کرتے ہیں ملک اور بیرون ملک میں حضرت کے مریدین اور مسترشدین کی تعداد ہزاروں سے تجاوز ہے جو براہ راست آپ کے دست حق پرست پر بیعت ہو کر آپ کی روحانی تربیت اور ہدایت و اصلاح سے اپنی زندگی کو منور کر رہے ہیں ان کے علاوہ ایک بہت بڑا طبقہ ایسا بھی رہتا ہے جو راہ حق کے طلبگار ہوتے ہیں اور بذریعہ خط و کتاب آپ کی روحانی و عرفانی ہدایتوں سے مستفید ہوتے رہتے تھے۔

رشد و ہدایت کے سلسلے میں حضرات کی تبلیغی تقریریں اور وعظ آپ کی زندگی کا مابہ الامتیاز مقام تھا کہ جس کی وجہ سے پاک و ہند کا چپہ چپہ گونجتا رہا اور لاکھوں کی تعداد میں مسلمان آپ کی تقریروں کی وجہ سے گمراہی سے نکل کر ہدایت و راستی کی روشنی پاتے رہے۔ فن خطابت اور تقریر میں آپ کو خداداد ملکہ اور قوت گویائی حاصل تھی زمانہ طالب علمی سے آپ کی تقریریں پبلک جلسوں اور علمی حلقوں میں قدر و منزلت کی نگاہ سے دیکھی جاتی تھیں۔

اہم سے اہم مسائل پر تین تین چار چار گھنٹے مسلسل تقریر کرنے اور علمی مواد پیش کرنے میں آپ کی کوئی رکاوٹ محسوس نہیں ہوتی۔ حقائق و شریعت کے بیان و ایجاد مضامین میں آپ کو خاص قدرت حاصل تھی جسے بڑے بڑے اہل علم تسلیم کرنے پر مجبور ہوتے تھے۔

جدید تعلیم یافتہ طبقہ آپ کے علمی اور حکیمانہ اسلوب بیان سے خاص طور پر محفوظ ہوتا رہا۔ چنانچہ علی گڑھ مسلم یونیورسٹی میں آپ کی علمی تقریریں خاص وقعت کی نگاہ سے دیکھی جاتی ہیں۔ بعض تقریروں کو مسلم یونیورسٹی نے شائع بھی کروایا ہے۔ فرق باطلہ کے رد میں آپ کی انفرادی شان ہے۔ نہایت باوقار متین اور سنجیدہ لہجہ اختیار فرماتے۔ بازاری اور سوقیانہ طرز سے ہٹ کر خالص علمی و اصلاحی انداز میں گمراہ عقائد کا اس طرح رد فرماتے ہیں کہ مخالف بھی متاثر ہوئے

بغیر نہیں رہتا۔

آپ کی بعض تقریریں تاریخی اہمیت کی حامل ہیں۔ ۱۹۴۷ء میں سرکاری عربی مدارس کے نصاب کی ترتیب و تدوین کے لئے مولانا ابوالکلام آزاد کی زیر صدارت کونسل ہاؤس لکھنؤ میں منعقدہ کانفرنس کی وہ تقریر جو حضرت نے علماء دیوبند کی قیادت کرتے ہوئے فرمائی تھی وہ آج بھی تاریخ خطابت کا انمول شاہکار ہے جس پر مولانا آزاد جیسا خطیب بھی داد دیئے بغیر نہ رہ سکا۔

۱۹۵۳ء میں بسلسلہ سفر حجاز آپ نے ہندوستان کے ایک مؤتمروند کی قیادت کرتے ہوئے سلطان ابن مسعود کے دربار میں ایک شاندار تقریر فرمائی جس پر سلطان بہت متاثر ہوئے اور بوقت رخصت شاہی خلعت اور بیش قیمت کتب کے عطیہ کے ذریعے اپنی عقیدت و محبت کا اظہار کیا۔ آپ نے افغانستان، برما اور افریقی ممالک کے اسفار و دورے بھی کئے۔ دیوبند میں زمانہ قیام میں روزانہ بعد مغرب آپ کی مجلس مقامی اور غیر مقامی طالبان حق کے لئے ایک مکتب رشد و ہدایت کی حیثیت رکھتی تھی جس کا موضوع عموماً علمی مذاکرہ رہتا تھا جس میں آپ مختلف موضوعات پر اپنی علمی تحقیق سے حاضرین کو محفوظ فرماتے ہیں اس سلسلہ کی تیسری کڑی آپ کا مشغلہ تصنیف و تالیف تھی۔ آپ کی مضمون نگاری اور انشا پردازی کی ابتداء زمانہ طالب علمی سے القاسم کے صفحات سے شروع ہوئی۔ جب ہی اس سے آپ کے تحقیقی مقالے علمی حلقوں میں بنظر استحسان دیکھے جاتے تھے۔ انشا پردازی میں آپ انفرادی حیثیت کے مالک تھے ہندو پاکستان کے طبقہ علماء کے صف اول کے اہل قلم اور مقالہ نگار ہیں ملک کے مؤتمر جریدے اور رسالے آپ کے مضامین کی اشاعت باعث فخر سمجھتے ہیں اس فن میں بھی آپ کو خاص ملکہ اصل تھا اور ادق سے ادق پر لمبے لمبے طویل مقالے اور مضامین ایک ہی نشست میں لکھ دیتے تھے۔ آپ کی تصنیف و تالیف اور مقالہ نگاری کا اکثر حصہ دوران سفر میں انجام پاتا۔

تصنیف و تالیف کی تعداد بہت زیادہ ہے اگر الگ الگ کتابوں پر تبصرہ کروں تو صفحات کو تنگ دامنی کا گلہ ہوگا۔ اس لئے صرف ان کتابوں کے نام لکھنے پر اکتفا کرتا ہوں۔

آپ کی سب سے پہلی تصنیف التشبہ فی الاسلام ہے جو آپ کے ابتدائی دور کے شاہکار ہے۔ علمی حلقوں نے اسے بہت زیادہ پسند کیا ہے۔ اس کے علاوہ مندرجہ ذیل کتابیں زیور طبع سے آراستہ ہو کر مقبول خاص و عام ہو چکی ہیں۔

فطری حکومت، اسلام اور فرقہ واریت، سائنس اور اسلام، مشاہیر امت، شان رسالت، فلسفہ نماز، شرعی پردہ، ڈاڑھی کی شرعی حیثیت، مسئلہ تقدیر، اسلامی آزادی کا مکمل پروگرام، علم غیب، خاتم النبیین، اسلام اور مغربی تہذیب، تعلیمات اسلام اور مسیحی اقوام، اصول دعوت اسلام، عالمی مذہب نظریہ دو قرآن پر ایک نظر، کلمہ طیبہ کی حقیقت وغیرہ۔

تصانیف کے علاوہ ان علمی مقالوں کی تعداد حد کثرت سے تجاوز ہے جو ہندوستان و پاکستان کے مقتدر علمی جرائد کی زینت بن چکے ہیں۔

یادایام

حضرت مولانا قاری محمد طیب قاسمی مہتمم دارالعلوم دیوبند

حکیم الاسلام حضرت مولانا قاری محمد طیب صاحب قاسمی مہتمم دارالعلوم دیوبند کی یہ تقریر آل انڈیا ریڈیو سے نشر ہوئی جو ”ماہنامہ دارالعلوم“ دیوبند کے شکرِ یے کے ساتھ پیش خدمت ہے۔ (ادارہ)

چودھویں صدی ہجری کے شروع اور اٹھارویں صدی عیسوی کے آخر میں میری پیدائش ایسے ماحول میں ہوئی کہ ہندوستان کے قدیم تہذیب و تمدن کے سانچے ٹوٹ رہے تھے اور ایک نئی تہذیب و تعلیم کا غلغلہ تھا میری پیدائش میرے جد امجد حجتہ الاسلام حضرت مولانا محمد قاسم نانوتوی رحمۃ اللہ علیہ بانی دارالعلوم دیوبند کے گھرانہ میں ہوئی ہے جو اپنے وقت میں علم دین کے مجدد تھے اور ان کی زندگی سادگی، توکل پسندی، کم سے کم اسباب معیشت اور جفاکشی کا نمونہ تھی۔ ان کی اہلیہ مرحومہ میری دادی صاحبہ حضرت نانوتوی کے فیضانِ صحبت و رفاقت سے براہ راست مستفید تھیں، دادی صاحبہ اپنی عبادت و ریاضت، سخاوت کشادہ دلی، شعائر دین پر پختگی، نماز روزہ ذکر و شغل کی پابندی میں اپنی مثال آپ تھیں۔

میرے والد مرحوم حضرت مولانا حافظ محمد احمد صاحب اور ان کی والدہ صاحبہ میری دادی مرحومہ کے زیر سایہ مجھے تعلیم و تربیت نصیب ہوئی۔ ان کی ساری ضروریات زندگی میں بے حد سادگی، مزاجوں میں انکساری اور تواضع کے ساتھ ان سینکڑوں طلبہ دارالعلوم کے لئے جو ملک اور بیرون ملک سے لمبی لمبی مسافتیں طے کر کے آتے اور دارالعلوم میں جمع ہوتے تھے۔ میری دادی صاحبہ والد مرحوم اور سارے گھرانہ کی طرف سے غیر معمولی شفقت اور ہر وقت ان کی تعلیمی زندگی کو بہتر سے بہتر بنانے کی دھن تھی بس یہی ماحول تھا جس میں میں نے آنکھ کھولی۔

والد مرحوم کا یہ ایک قصہ ضرور قابل ذکر ہے کہ دارالعلوم کے ایک طالب علم نے دھلے ہوئے گیلے کپڑے سکھانے کے لئے دارالعلوم کی مسجد میں ڈالے والد صاحب مرحوم نے دیکھا تو خفا ہوئے اور ڈانٹ ڈپٹ کی مگر بعد میں آپ نے جذبہِ رحم سے اپنی سخت گیری پر جو صرف مسجد کی حرمت کے لئے تھی اتنے متاسف ہوئے کہ اس طالب علم کو بلا کر اس سے

معذرت کی اور کئی ہفتے اپنے ساتھ کھانے میں شریک رکھا یہ گویا طلبہ دارالعلوم کے حق میں ان کی پدرانہ شفقت کا ایک بے اختیار نہ جذبہ تھا جو طلبہ میں معروف تھا۔ یہاں ایک واقعہ یہ بھی بیان کرنا مناسب ہوگا کہ میری دادی اماں ایک دفعہ امروہہ ضلع مراد آباد تشریف لے گئیں جہاں میرے دادا صاحب کے ممتاز شاگرد حضرت مولانا احمد حسن صاحب محدث امروہی تشریف فرما تھے وہ امروہہ ہی کے باشندے تھے حضرت مولانا مرحوم دادی اماں کو اسٹیشن سے پاکی میں اس شان سے گھر لائے کہ کہا روں کے ساتھ پاکی کو اٹھانے والے خود بھی شریک تھے۔ یہ تھا اس دور میں اپنے اساتذہ اور ان کے متعلقین کے ساتھ اور ان کی اولاد کے ساتھ شاگردوں کا ادب و احترام۔

تعلیمی زندگی میں مجھے وقت کے یگانہ روزگار علماء اور فضلاء کرام سے استفادہ کا موقع ملا۔ حفظ قرآن اور تجوید قرأت میں مولانا قاری عبدالوحید صاحب فارسی میں مولانا محمد یسین صاحب فنون میں ابو الاساتذہ حضرت مولانا غلام رسول صاحب ہزاروی اور علوم کتب و سنت میں علامہ دہر یگانہ روزگار الاستاذ الاکبر مولانا سید انور شاہ صاحب کشمیری مولانا شبیر احمد عثمانی مولانا رسول خان صاحب ہزاروی مولانا محمد ابراہیم صاحب بلیاوی مولانا اعجاز علی صاحب رحمۃ اللہ علیہم اجمعین میرے اساتذہ رہے۔ اپنے رفقاء درس میں وقت کے بڑے بڑے فضلاء کو جمع پاتا ہوں لیکن جن رفقاء کے ساتھ تعلیمی دور کا اکثر وقت گزرا ان میں مولانا مفتی محمد شفیع رحمۃ اللہ علیہ دیوبندی حال مفتی اعظم پاکستان مولانا محمد ادریس کاندھلوی مولانا میرک شاہ کشمیری مولانا محمد یوسف واعظ کشمیر مولانا محمد علی حیدر آبادی کا خاص طور سے ذکر ہے مولانا مفتی عتیق الرحمن مولانا محمد منظور نعمانی مولانا سید محمد میاں دیوبندی مولانا بدر عالم صاحب مہاجر مدنی یہ سب حضرات میرے بعد کے فضلاء دارالعلوم میں سے ہیں۔

اساتذہ نے کس قدر غیر معمولی شفقت کا ثبوت دیا۔ اس ذیل میں دو واقعے قابل ذکر ہیں۔ حضرت مولانا شبیر احمد عثمانی حدیث شریف کے استاذ اعلیٰ تھے مگر بے حد نازک مزاج اور حساس طبیعت کے بزرگ تھے۔ طلباء کی ذرا سی غفلت پر خفا ہو جاتے تھے۔ ایک دفعہ طلبہ کی کسی غلطی پر خفا ہو کر گھر میں بیٹھ گئے اور دارالعلوم میں سبق پڑھانا موقوف کر دیا طلبہ پر استاد کی خفگی کا بہت اثر ہوا۔ مشوروں کی مجلس منعقد ہوئی اور طلبہ نے یہ طے کیا کہ حضرت مولانا کے منانے کے لئے ان کے سامنے سفارش کے لئے مجھے پیش کیا جائے درحالیکہ میں خود بھی اس سال حضرت کے ہاں ایک طالب علم ہی تھا چنانچہ میں نے مولانا کی خدمت میں جا کر عرض و معروض اور طلبہ کی طرف سے ندامت کا اظہار کیا۔ تو حضرت مولانا نے خندہ پیشانی سے میری سفارش قبول فرمائی اور فوراً ہی مدرسہ تشریف لے آئے اور اسباق کا سلسلہ شروع کر دیا۔

میرے ساتھ بزرگوں کی یہ شفقت دیکھ کر اکثر اکابر کی کشیدگیوں کو دور کرنے کے لیے اساتذہ کی طرف سے مجھے یہ منتخب کیا جاتا تھا۔

تحریر و تقریر میں مجھے دلچسپی لڑکپن سے ہی تھی اسے بڑھانے اور ترقی دینے نیز اس لائن پر سفر کرانے میں یہ اکابر

پیش پیش رہتے تھے۔ میری اسی طالب علمی کے دور میں حضرت الاستاذ علامہ کشمیریؒ جو مجھے اپنے ساتھ پنجاب کے ایک تبلیغی دورہ میں لے گئے۔ بڑے بڑے شہروں میں بڑے بڑے اجتماعات میں میری تقریریں کرائیں۔ یہ واقعہ اب سے ساٹھ سال پہلے کا ہے لیکن مجھے اچھی طرح یاد ہے کہ ملتان کے ایک جلسہ میں میں اس طرح شریک ہوا کہ بارش میں کپڑے بھیگ چکے تھے اور میں نے ستر پوشی کے لئے ایک بڑا سا کمبل اپنے بدن پر لپیٹ رکھا تھا۔ نہ سر پر ٹوپی تھی نہ پیر میں جوتا اسی ہیئت سے میں اس بڑے اجتماع کے سامنے آ گیا۔ حضرت علامہ نے مجمع کو خطاب کرتے ہوئے میرا تعارف ان الفاظ میں کرایا کہ یہ فقیر صاحب جو آپ کے سامنے کھڑے ہیں مستقبل کے ایک بہت بڑے مقرر ہیں، ہرگز یہ خیال نہ کیجئے کہ فقیروں کی طرح کمبل پوش ہیں تو ان کے پاس کچھ نہیں، بلکہ یہ سمجھئے کہ اس گڈری میں لعل بھی مخفی ہے۔ یہ حضرت الاستاذ مرحوم کی حوصلہ افزائی تھی، ورنہ کہاں ایک معمولی سا طالب علم اور کہاں لعل و یاقوت؟ یہ اکابر تو مربی تھے ہی حوادث زمانہ بھی اس مستقل مربی کی حیثیت رکھتے ہیں ماضی کے گمشدہ اوراق الٹا پلٹتا ہوں تو اس دور کے سینکڑوں واقعات نے بھی میرے لئے عبرت و موعظت اور تربیت کا راستہ ہموار کر دیا ہے۔ ۱۹۱۵ء میں جنگ عظیم کے خاتمہ پر سیدنا شیخ الہند رحمۃ اللہ علیہ کا سفر حجاز ان کے ہزاروں معتقدین میں یہ عام شہرت تھی کہ حضرت مولانا ہجرت کے ارادہ سے ہندوستان چھوڑ رہے ہیں۔ ملک میں عالم سرائیگی پھر حجاز میں حضرت کی گرفتاری ساڑھے چار سال مالٹا میں نظر بندی ان کی عدم موجودگی میں سارے ہندوستان میں حکومت کے خلاف غیر معمولی غم و غصہ کے جذبات اور ان کی طویل نظر بندی پر دارالعلوم اور اس کے اکابر و اصاغر نیز ملک کے سبھی حلقوں کا احتجاج ۱۹۲۰ء میں حضرت کی مالٹا سے رہائی بمبئی میں تشریف آوری، ساحل بمبئی پر لاکھوں ہندوؤں اور مسلمانوں کا استقبال، استقبال میں گاندھی جی، مولانا شوکت علی کی قیادت اور ساحل پر سب سے پہلے حضرت شیخ الہندؒ سے میرے والد محترم مولانا حافظ محمد احمد صاحب کے ساتھ میری پہلی ملاقات، بمبئی، دہلی اور ہندوستان کے بڑے بڑے شہروں کے استقبالیہ اور اجتماعات میں حضرت کی شرکت اور تقریریں یہ سب ایک لمبی چوڑی داستان ہے جو حالات زمانہ کو سمجھنے اور طرز زندگی سیکھنے میں معاون و مددگار ہوئے اور بنتے رہے اور ماضی کے تجربات مستقبل کے لئے قدم قدم پر مشعل راہ ثابت ہوتے گئے۔ مولانا ابوالکلام آزاد صاحبؒ مولانا محمد علی جوہرؒ ڈاکٹر انصاری صاحب حکیم اجمل پنڈت جواہر لال نہروؒ ڈاکٹر راجندر پرشادؒ نیز بیرون ملک کے مشاہیر علم و ادب اور ناموران سیاست سے بار بار ملاقاتیں خاموش مربی کا کام دیتی رہیں اور ساتھ ہی توفیق خداوندی سے دارالعلوم کے علمی اور دینی نقطہ نظر کو ان کے سامنے واضح کرنے کا موقع بھی ملتا رہا۔ ۱۹۳۹ء کو مولانا ابوالکلام آزادؒ نے اس ملک کے تعلیمی مسائل پر لکھنؤ میں ایک کانفرنس طلب کی اس میں احقر کو بھی طویل تقریر کرنے کا اتفاق ہوا۔ حضرت مولانا نے میری گزارشات کی جو تحسین فرمائی اور اپنی تقریر میں جس طرح میری تقریر کے الفاظ کی تائید کی اس سے مجھ کو اندازہ ہوا کہ مولانا آزاد کو اپنے چھوٹوں تک کی بھی رائے کو ماننے میں کوئی تاثر نہ ہوتا۔ میری زندگی کی ساخت و پرداخت میں حضرت حکیم الامت مولانا اشرف علی تھانوی قدس سرہ کا بہت بڑا حصہ

ہے۔ عمر کا ایک بڑا حصہ حضرت مرحوم کے ہاں آتے جاتے گزرا۔ مسائل دینیہ میں ان کی فقیہ سنجی، بیدار مغزی، حکیمانہ تحقیقات، معاشرتی معاملات میں غیر معمولی ضبط و نظم، ان کا وسیع عمیق علم ان کی سینکڑوں تصانیف ان کی محبت و بابرکت اور حکیمانہ انداز تربیت نے زندگی کے بہت بڑے سبق سکھائے حضرت رحمۃ اللہ علیہ کو اللہ رب العزت نے مرجع خلافت بنایا تھا آج بھی ان کی تصانیف اور ان کے خلفاء کرام شریعت و طریقت کے میدان میں بڑی بڑی خدمات انجام دے رہے ہیں۔ اس دور میں حرام و حلال کا اور جائز و ناجائز کا اہتمام کم ہی ملتا ہے جتنا کہ حضرت کے یہاں تھا۔ آپ کو اپنے والد مرحوم کے انتقال کے بعد جائیداد ملی اس کے متعلق آپ نے سرکاری کاغذات و دستاویزات ترکہ سے اپنے اذ سر نو تحقیقات فرمائی اور اپنے شہر اور دوسرے شہر کے رہنے والے جس شخص کے متعلق ذرا سا بھی معلوم ہوا کہ اس کا ذرا سا بھی کوئی حق اس جائیداد میں ہے پورے اہتمام کے ساتھ اس کا حق اسے پہنچایا کچھ میرا تعلق ایک ایسے ماحول سے رہا ہے جس میں دین کے سب ہی شعبوں بالخصوص دینی تعلیم اور اس ذیل میں دین کے نادار طلباء سے محبت و شفقت زندگی کا ایک بہت بڑا فرض سمجھا جاتا تھا۔ میرے آباؤ اجداد نے طلبہ علوم دینیہ کو اپنی اولاد کی طرح پالا ہے اور یہاں تک کہ بعضوں کے شادی بیاہ کی تقریبات بھی خود ہی انجام دیں۔ کتنے ہی مشہور علماء فضلاء ہیں جن کی مجلس نکاح ہمارے گھر پر آراستہ ہوئیں۔ حضرت قبلہ مولانا سید انور شاہ صاحب کی شادی بھی میرے والد صاحب کے اہتمام سے ہوئی۔ حضرت مولانا عبدالحق صاحب مدنی مہتمم مدرسہ شاہی مراد آباد جامعہ قاسمیہ خود دیوبند کے اونچے خاندان کے فرد تھے ان کی تقریب شادی بھی میرے والد نے کی۔ اس تقریب کے شروع میں کہا تھا کہ میرا گھرانہ علماء فضلاء عصر کا مورد تھا۔ دوسرے متعدد علماء فضلاء نے سالہا سال تک میری دادی صاحبہ اور والدہ صاحبہ کے زیر سایہ راحت و آرام سے وقت گزارا۔ دارالعلوم دیوبند جیسے مرکزی ادارہ سے پچاس پچپن سال کے تعلق میں مجھے ہزاروں نام آور حضرات سے ملنے کا اتفاق ہوا، مگر وہ موقع مجھے نہیں بھولتا جب عالم اسلامی کے مشہور فاضل علامہ رشید رضا مصری مدیر المینار قاہرہ دیوبند تشریف لائے تو ان کے استقبالیہ اجتماع میں استاد محترم حضرت علامہ انور شاہ کشمیری قدس سرہ نے فن حدیث اور ان کے مدارج حجت نیز دوسرے علوم دینیہ کی روشنی میں دارالعلوم کے مسلک کی وضاحت فرمائی تھی۔ تقریر کے دوران علامہ موصوف کچھ تحقیقی سوالات بھی کرتے جاتے تھے تقریر عربی میں تھی۔ حضرت علامہ صاحب برجستگی سے جوابات بھی ارشاد فرماتے جاتے تھے جس سے شاہ صاحب کی عظمت کا سکھ ان کے دل پر بیٹھ گیا۔ بالآخر انہوں نے رخصت ہوتے ہوئے یہ جملہ فرمایا ”اگر میں ہندوستان آ کر دیوبند نہ دیکھتا تو ہندوستان سے غمگین جاتا بطور خاص حضرت شاہ صاحب کے متعلق علامہ رشید رضا مصری نے فرمایا ”خدا کی قسم میں نے ان جیسا شخص کبھی نہیں دیکھا۔“ میری بیاسی سالہ زندگی کا ایک بڑا حصہ تینوں براعظموں کے طویل سفروں میں گزرا ہے۔ برما، افغانستان، حجاز، عدن، جرمنی، جنوبی افریقہ، کینیا، روڈیشیا، مدغاسکر، رنجبار، سری لنکا، ایسٹ افریقہ، حبشہ، رے یونین، کویت، لبنان، اردن، انگلستان، فرانس اور بہت سے ممالک میں مجھے بار بار آنے جانے اور وہاں مذہبی اور علمی سوسائٹیوں

میں شرکت کا موقع ملا ہے میں جہاں تک حق تعالیٰ کے اس فضل و کرم پر ہزاروں ہزار شکریہ ادا کرتا ہوں اور عہدہ برآ نہیں ہو سکتا کہ ان لاکھوں بندوں تک مجھے اسلام، ایمان، انسانیت اور دیوبند کے مسلک کے تحت اخوت و درداداری کا پیغام پہنچانے کی توفیق ہوئی وہیں اس اعتراف پر بھی مجبور ہوں کہ اپنے اساتذہ اور مربیوں کی نظیر شاذ و نادر ہی کہیں دیکھنے میں آئی جن سے میری علمی اور اخلاقی تربیت کا تعلق رہا ہے میری ماضی کی داستان اتنی لمبی ہے کہ اس بیان کرنے کے لئے وقت کا طویل و عریض حصہ نا کافی ہے اس لئے

سودا خدا کے واسطے کر قصہ مختصر

کے تحت جستہ جستہ منتشر واقعات کے اس اختصار کو اس مجلس یاران دارالعلوم کے لئے کافی سمجھتے ہوئے ختم کرتا ہوں۔
(بشکریہ خدام الدین)



از حضرت مولانا مفتی عبدالشکور ترمذی مدظلہ:

مہتمم جامعہ حقانیہ ساہیوال سرگودھا:

حضرت حکیم الاسلام مولانا قاری محمد طیب صاحب رحمۃ اللہ علیہ

آپ کا شمار برصغیر پاک و ہند کے مشاہیر اور نامور جید اکابر علمائے دین میں تھا۔ آپ کی شخصیت اپنے علمی کمالات کی جامعیت اور ظاہری و باطنی اوصاف کمالیہ کے اعتبار سے نہایت بلند پایہ نادرہ روزگار شخصیتوں میں ممتاز حیثیت کی حامل تھی۔ آپ علوم قرآن و سنت کے ماہر و فاضل، حافظ و قاری، بے نظیر خطیب و واعظ یگانہ روزگار اور بے بدل مصنف تھے۔ ساتھ ہی مسلمانوں کی تربیت و اصلاح کے لئے عظیم روحانی مربی اور پیشوا۔ عارف کامل اور شیخ طریقت بھی تھے۔ اور ہمہ جہت خوبیوں سے متصف تھے۔

فضلائے دارالعلوم دیوبند میں آں محترم کا ایک خاص اور ممتاز مقام تھا۔ آپ حضرت مولانا محمد قاسم نانوتویؒ بانی دارالعلوم دیوبند کے پوتے اور حضرت مولانا حافظ محمد احمد صاحب کے بیٹے تھے اور ان روحانی اور جسمانی نسبتوں میں اپنے اکابر سلسلے کے علوم کے وارث و امین اور مسلک دیوبند کے حقیقی معنی میں ترجمان و محافظ تھے۔

آپ کے والد ماجد حضرت مولانا حافظ محمد احمد صاحب نے قطب عالم حضرت مولانا رشید احمد گنگوہیؒ قدس سرہ اور شیخ عالم حضرت مولانا محمود حسن دیوبندیؒ حضرت مولانا احمد حسن امروہیؒ وغیرہ اکابر علماء کرام اور مشائخ عظام سے ظاہری و باطنی تعلیم و تربیت کا فیض پایا تھا۔ دورہ حدیث شریف کے درس کی سعادت بھی حضرت قطب گنگوہیؒ کی خدمت میں ہی حاصل کی تھی۔

دارالعلوم دیوبند ایسے یہ اکابرین اولیاء اللہ اور بزرگان دین کی مساعی جمیلہ اور دعا سحر گاہی کے نتیجے میں قائم ہوا اور ایسی ہی برگزیدہ شخصیتوں کی سرپرستی میں علمی اور روحانی ترقی کے مدارج طے کر کے نہ صرف پاک و ہند بلکہ دنیائے اسلام کی علمی اور روحانی پیشوائی کے قابل بنا۔ دارالعلوم کے فیض یافتہ برصغیر کے علاوہ دوسرے ممالک میں بھی تشنگان علوم قرآن و سنت کو سیراب کرنے میں مصروف اور اصلاح اخلاق روحانی کے کمالات کے اضافے میں مشغول ہیں۔

دور اول کے دارالعلوم میں ہر علم و فن کے ماہر اساتذہ کرام اور یکتائے زمانہ علمائے کرام تعلیمی اور تدریسی خدمات

کی انجام دہی پر فائز تھے جو اپنی نظیر آپ تھے۔ ظاہری علوم میں کمال اور جامعیت کے ساتھ اس وقت کے دارالعلوم کے ادنیٰ خادم سے لے کر صدر مدرس اور مہتمم تک ہر شخص شب زندہ دار تہجد گزار۔ ذاکر و مشاغل بھی ہوتا تھا اور رات کے وقت دارالعلوم کا گوشہ گوشہ ذکر اللہ اور تلاوت کلام اللہ سے گونجتا ہوتا تھا۔ دارالعلوم کے نائب مہتمم حضرت مولانا حبیب الرحمن صاحب عثمانیؒ وہ صاحب نسبت بزرگ تھے جن کی تربیت حضرت قطب گنگوہیؒ نے کی تھی اور ان کا ذکر اللہ کا معمول سوا لاکھ مرتبہ روزانہ کا تھا۔ مشاغل اہتمام کی کثرت کے باوجود معمولات مشائخ اور اوراد و وظائف کی پابندی کا یہ عالم تھا کہ وفات کے دن تک بارہ ہزار اسم ذات کا وظیفہ جاری رہا۔

دارالعلوم میں جس طرح قرآن و سنت اور فقہ حنفی کی تعلیم معیاری اور اعلیٰ درجے کی ہوتی تھی۔ نیز علوم عقلیہ، منطق و فلسفہ، کلام، ریاضی، ہیئت و اقلیدس کی تعلیم بھی ان فنون عقلیہ کے ماہر و کامل اساتذہ کرام کے سپرد تھی۔ غرضیکہ دارالعلوم تمام علوم نقلیہ اور فنون عقلیہ کا جامع تھا۔ اسی طرح وہ اعمال فاضلہ اور اخلاق حسنہ کی تربیت گاہ اور اصلاح باطن و تزکیہ نفوس کا مرکز بھی تھا۔

علم اگر روح عمل اور تربیت اخلاق سے خالی ہو تو یہ بے روح علم عجب و خود پسندی کا سبب اور موجب وبال ہو سکتا ہے۔ دارالعلوم دیوبند کا علم چونکہ روح عمل کا حامل اور مکارم اخلاق کا جامع تھا اس لئے وہاں کا ماحول علم و عمل کا داعی اور مبلغ تھا اور وہاں کا ہر شخص علم و عمل کی چلتی پھرتی تصویر اور اسلام کی عملی تبلیغ تھی۔ علم و عمل اور باطنی تربیت کے امتزاج و اجتماع سے اسلام کا جو خصوصی مزاج اور ذوق قلوب میں رسوخ پاتا تھا وہ محض کتابی خشک علم سے کبھی حاصل نہیں ہو سکتا۔ اس جامعیت ظاہر و باطن اور علم و عمل نیز تزکیہ باطن کی ترکیب و اجتماعیت سے حاصل شدہ مزاج اور ذوق کو دیوبندیت کے نام سے تعبیر کیا جاتا ہے۔ دیوبندیت کی حقیقی جامع تعریف معلوم کرنے کے لئے ذیل کے شعر کا مصرعہ اول کافی دانی ہے

در کفے جام شریعت در کفے سندان عشق

ہر ہوس نا کے نہ داند جام و سنداں بافتن

حکیم الاسلام مولانا قاری محمد طیب صاحب نے دارالعلوم کے علمی اور روحانی ماحول میں آنکھ کھولی اور پرورش پائی اور وہاں یہی اپنے زمانے کے ممتاز علماء اور فضلاء کرام اور مشائخ عظام سے شریعت و طریقت کی تعلیم و تربیت حاصل کر کے علم و معرفت میں امتیازی شان اور ممتاز مقام پر فائز ہوئے۔ آپ ان فضلاء دارالعلوم میں سے ایک ہیں جن پر دارالعلوم کو بڑا ناز ہے اور وہ دارالعلوم کے لئے سرمایہ افتخار و اعزاز ہیں۔

۱۳۱۵ ہجری میں آپ دیوبند میں ہی پیدا ہوئے۔ اور ۱۳۲۲ھ سے ۱۳۳۷ھ تک پندرہ سال کی مدت میں قرآن کریم۔ فارسی عربی کے درجات میں تمام علوم و فنون کی تکمیل کر کے سند فضیلت حاصل کی۔ دو سال میں قرآن کریم حفظ کیا پانچ سال میں فارسی، ریاضی، حساب کا نصاب مکمل کیا اور آٹھ سال میں درجہ عربی کی تمام نصابی کتابوں کی تعلیم حاصل کی۔

۱۳۳۵ھ میں حضرت محدث کبیر و شہیر علامہ محمد انور شاہ صاحب کشمیری متکلم اسلام اور والد ماجد مولانا حافظ محمد احمد صاحب شیخ الادب وفقہ حضرت مولانا اعزاز علی صاحب مولانا شبیر احمد عثمانی "عارف ربانی حضرت مولانا مفتی عزیز الرحمن صاحب عثمانی" حضرت مولانا حبیب الرحمن صاحب عثمانی حضرت مولانا میاں اصغر حسین صاحب معقول و فلسفے کے امام حضرت مولانا محمد ابراہیم صاحب بلیاوی۔ حضرت مولانا عبد السمیع صاحب وغیرہ آپ کے اساتذہ کرام میں شامل ہیں۔

۱۳۳۳ھ میں حضرت شیخ الہند مولانا محمود حسن صاحب نور اللہ مرقدہ کو چونکہ سفر حجاز پیش آ گیا تھا اور پھر وہاں سے جزیرہ مالٹا (مصر) میں قید و بند کی صعوبتوں اور آزمائشوں میں تقریباً پانچ سال کا عرصہ لگ گیا تھا۔ اس لئے حضرت شیخ سے باقاعدہ درس حدیث لینے اور کتابوں کے پڑھنے کا موقع میسر نہیں آ سکا۔ ویسے حضرت شیخ کی مجلسوں اور صحبتوں سے اپنی خداداد صلاحیت و قابلیت اور ذہانت و فطانت کی بدولت ہمہ وقت بھر پورا استفادہ ہوتا رہا۔

۱۳۳۹ھ میں حضرت شیخ کی مالٹا سے واپسی پر باضابطہ نسبت بیعت کی سعادت حاصل ہوئی۔ مگر حضرت شیخ کی وفات جلد ہو گئی۔ واپسی مالٹا کے بعد صرف سات ماہ حضرت بقید حیات رہے۔ اس لیے حکیم الاسلام نے تزکیہ باطنی کی تکمیل کے لئے مجدد وقت مصلح اعظم حکیم الامت حضرت مولانا اشرف علی تھانوی قدس سرہ کے دربار گوہر بار خانقاہ تھانہ بھون کی طرف رجوع کیا۔ تکمیل سلوک کے بعد ۱۳۵۰ھ میں دربار اشرفی سے آپ کو خلعت خلافت و اجازت بیعت سے سرفراز کیا گیا۔

۱۳۳۷ھ میں تحصیل علم سے فراغت کے بعد دارالعلوم دیوبند میں ہی تعلیم و تدریس کا سلسلہ جاری کر دیا تھا۔ جو درجہ بدرجہ اپنے آخری نقطہ عروج پر پہنچ گیا مشکوٰۃ شریف اور بخاری شریف جلالین شریف صحیح مسلم شریف اور منطق میں میرزا ہد وغیرہ پڑھایا کرتے تھے۔ مشکوٰۃ شریف اور مسلم شریف حضرت حکیم الاسلام نے اپنے والد ماجد سے ہی پڑھی ہیں۔ احقر کو بھی بزمانہ طالب علمی مشکوٰۃ شریف کے سبق میں حاضری کا موقع ملا۔ حضرت حکیم الاسلام کا طرز بیان متکلمانہ اور انداز تفہیم حکیمانہ ہوتا تھا مشکل سے مشکل مسئلے کا بڑی آسانی کے ساتھ دلنشین کرنے کا ملکہ حاصل تھا عارفانہ نکات اور لطائف کے بیان سے حلقہ درس مسرور و شگفتہ رہتا تھا تقریر رواں اور مربوط ہوتی تھی۔ آواز میٹھی، لہجہ سنجیدہ، شور مشفقانہ ہوتا تھا حلم و بردباری، شگفتہ مزاجی آپ کے اوصاف اور خصائل ہیں امتیازی حیثیت کے حامل ہیں۔ شفقت و محبت تواضع اور سادگی کے آثار آپ پر ہر وقت ظاہر تھے۔

وعظ و تلقین، حکیم الاسلام کی وعظ و تلقین اور خطاب عام کے وقت بھی یہی حالت رہتی تھی۔ چار پانچ گھنٹے کے وعظ و خطاب میں آواز یکساں رہتی تھی۔ عام مقررین کی طرح گلا پھاڑنا اور ہاتھ پاؤں مارنا تو کجا معمولی حرکت بھی نہیں ہونے پاتی تھی۔ تقریر میں بے ساختگی روانی اور بے تکلیف تسلسل انتہائی درجے کی آمد گویا آپ رواں کا سیلاب ہے۔ جو اوپر

سے نشیبی جگہ میں چلا آ رہا ہے۔ گویا سامنے کھلی کتاب ہے۔ جس کو آپ پڑھ رہے ہیں موقع بہ موقع سبق آموز حکایات و لطائف۔ حقائق و معارف۔ متکلمانہ استدالات اور عارفانہ نکات سے بھرا ہوا خزانہ ہوتا تھا۔ بات میں سے بات نکال لینے کا وہ خداداد سلیقہ آپ کو حاصل تھا کہ سامعین محو حیرت رہ جاتے تھے۔ اگر کسی جلسے میں طبیعت ناساز ہو گئی اور تقریر سے معذرت کرنے لئے کھڑے ہوئے تو کئی کئی گھنٹے معذرت ہی میں لگ جاتے۔ بجائے خود وہ معذرت ہی ایک بڑی مفید تقریر کے قائم مقام ہو جاتی۔

وعظ و خطاب کا یہ ملکہ راسخہ اور قوت بیانیہ اللہ تعالیٰ کی عطا اور موہبت خاص تھی۔ جس سے آپ کو نوازا گیا اور ایسا معلوم ہوتا ہے کہ جسمانی اور روحانی نسبت قاسمی آپ کے اندر متصرف تھی اور آپ گویا چلتی پھرتی قاسمی تصویر تھے۔

پھر اس وہبی ملکہ اور طبعی قابلیت میں آیت من آیات اللہ حضرت علامہ انور شاہ صاحب کشمیری علوم و معارف قاسمیہ کے شارع اور ترجمان علامہ شبیر احمد عثمانیؒ اور ان کے برادر معظم شیخ الادباء حضرت مولانا حبیب الرحمن عثمانیؒ کی تعلیم و تربیت نے مزید جلا بخشی اور آپ کو بین الاقوامی بے نظیر واعظ و خطیب بنا دیا۔

دیوبند میں بعد نماز جمعہ عام طور پر شہر کی جامع مسجد میں حضرت حکیم الاسلام کا وعظ ہوا کرتا تھا۔ وعظ کے بعد دارالعلوم کے دارالاہتمام میں مجلس ہوتی تھی۔ جس میں حاضرین کو بہت لذیذ اور عمدہ چائے پیش کئے جانے کا معمول تھا۔ نماز جمعہ کے بعد وعظ میں عام نمازیوں کے علاوہ طلباء اور علماء بہت اشتیاق سے شرکت کیا کرتے تھے۔ اپنی تعلیم کے زمانہ میں ایک مرتبہ احقر اس مجلس میں شریک تھا اور میرے والد ماجد مولانا سید عبدالکریم صاحب گمٹھلویؒ اور حضرت مولانا مفتی محمد شفیع صاحب دیوبندیؒ بھی اس وعظ کے سامعین میں تھے۔ حضرت حکیم الاسلام کا یہ وعظ ”لا تقولوا لمن یقتل فی سبیل اللہ اموات“ پر تھا۔ اپنی خاص طرز کے مطابق اس مضمون کو خوب بسط و شرح کے ساتھ یہ کہا تھا۔ اور قیاس کی تین قسموں بالمسادات قیاس بالا علی قیاس بالادنی کو بیان کرنے کے بعد شہداء کی حیات برزخی سے قیاس بالا و لویت کے اعتبار سے انبیاء علیہم الصلوٰۃ والسلام کی حیات برزخیہ کو اور قیاس بالادنی کے لحاظ سے اولیائے کرام کی حیات کو ثابت فرما رہے تھے۔ کہ یہ گروہ اولیاء بھی خداوندی کا مقتول ہے اور ہر محظ فنا و بقا کا ورود اس پر ہوتا ہے اور موت و حیات کا مشاہدہ کرنا۔ موت کی تلخی کے بعد حیات کی مدت سے شاد کام ہوتا رہنا ہے گویا

کشتگان خنجر تسلیم را

ہر زماں از غیب جانے دیگر است

کا مصداق یہ گروہ ہے۔ متذکرۃ الصدر دونوں حضرات مفتیان کرام کا تاثر اب ذہن میں اتنا ہی محفوظ رہ گیا کہ مضمون کو بہت ہی پھیلا دیا گیا جس کا سمیٹنا مشکل ہو گیا۔ واقعی حضرت حکیم الاسلام کے مضامین و تقاریر میں بہت ہی پھیلاؤ ہوتا تھا۔ ایسا ہی واقعہ ایک مرتبہ جلسہ مظاہر العلوم سہارنپور میں پیش آیا جلسہ میں حضرت حکیم الاسلام کا وعظ ہوا۔ اپنے مزاج

اور مقام کے مناسب اس میں ایسا صوفیانہ اور عارفانہ مضمون بیان فرمایا۔ جو خواص بلکہ اخص الخواص کے سمجھنے کا تھا۔ مگر روانی تقریر میں مجمع عام میں بیان فرما گئے۔ آں مدوح کی تقریر کے بعد متصل میں حضرت شیخ الاسلام حضرت مولانا ظفر احمد عثمانی رحمۃ اللہ علیہ کا وعظ اسی جلسے میں تھا۔

حضرت شیخ الاسلام نے ابتداء وعظ میں موضوع مضمون کی نزاکت اور اس کا مجمع خواص کے مناسب ہونے کا ذکر فرمایا۔ پھر اس کا تذکرہ حکیم الامت حضرت تھانوی قدس سرہ کی مجلس مبارک میں ہوا تو حضرت رحمۃ اللہ علیہ نے بھی کچھ ایسا ہی ارشاد فرمایا تھا۔ یہ احقر اور حضرت والد ماجد رحمۃ اللہ علیہ اس جلسے میں شریک تھے۔

ہمارے لئے اس واقع میں سبق یہ ہے کہ حضرت مولانا ظفر احمد صاحب رحمۃ اللہ علیہ نے مجمع عام میں اور حکیم الاسلام کی موجودگی میں ان کی تقریر کا جو حصہ قابل اصلاح سمجھا اس کا اظہار بلا تکلف فرمایا۔ مگر الفاظ نرم اور طریقہ بیان خوشگوار تھا۔

دوسری طرف حضرت حکیم الاسلام نے بھی کسی قسم کی ناگواری اور ناخوشی کا مطلق اظہار و احساس نہیں فرمایا۔ اس زمانے میں عام طور پر یا تو اصلاحی مشورے کا اظہار ہی نہیں کیا جاتا اور اگر کیا جاتا ہے تو لہجہ عام طور پر کرخت اور طریقہ بیان سخت ہو جاتا ہے جس کا اثر مخاطب پر ناگواری کی صورت میں ہوتا ہے اور بجائے اصلاح کے تقابل و نزاع کی صورت پیدا ہو جاتی ہے۔

ریاست پٹیالہ راجپورہ اسٹیشن کے قریب عربی مدرسہ میں احقر پڑھتا تھا۔ مدرسہ حضرت والد ماجد رحمۃ اللہ علیہ کا قائم کیا ہوا تھا۔ حضرت حکیم الاسلام وہاں تشریف لائے۔ شب کے وقت شہر کے اندر عام میدان میں وعظ ہوا۔ مسلمانوں کے علاوہ غیر مذاہب کے لوگ بھی شریک ہوئے۔ آپ کے انداز بیان اور تقریر کی روانی اور تسلسل سے وہ لوگ بے حد متاثر تھے۔ بعض سامعین نے کہا کہ اس تقریر میں اس قدر ربط اور بسط تھا کہ مقرر کو کسی جگہ یعنی کہہ کر تشریح کرنے کی ضرورت پیش نہیں آئی۔ یعنی کے ذریعے کلام کو سمجھا جاتا تو اس مثل کے مصداق ہوتا ہے کہ محتاج یعنی باشد لا یعنی باشد۔

پاکستان میں حکیم الاسلام کا سب سے پہلا سفر غالباً ۱۹۵۰ میں ہوا۔ فیصل آباد بھی تشریف لائے اور دھوبی گھاٹ کے مشہور گراؤنڈ میں جلسہ عام کا اعلان ہوا۔ حدیث بنی الاسلام علی خمس پر کئی گھنٹے علم و عرفان کی بارش ہوتی رہی۔ نماز روزہ حج و زکوٰۃ ارکان اربعہ اسلام کا فلسفہ عجیب و غریب طریقے سے بیان فرمایا۔

کابل میں ایک تقریر:

حکیم الاسلام کو فارسی زبان میں بھی تقریر کا ملکہ حاصل تھا۔ چنانچہ اپنے سفر افغانستان کے دوران کابل کے ایک ہوٹل میں وہاں کی سب سے اونچی علمی سوسائٹی انجمن ادبی نے شاندار عصرانہ دیا جس میں اعلیٰ حکام، مدیران جرائد و رسائل، علماء، امراء وغیرہ مدعو کئے گئے۔ اس مجمع میں حضرت حکیم الاسلام نے تقریباً ڈیڑھ گھنٹہ تقریر کی جو علمی مہمات مثلاً

قرآن کریم کی امامت اس کا جامع علوم ہونا۔ اسلامی مرکزیت۔ مسئلہ امامت و امارت دارالعلوم کے تعارف اپنے سفر کے مقصد اور افغانستان سے متعلق چند اصلاحی نکات پر مشتمل تھی۔ یہ پوری تقریر فارسی زبان میں ہوئی فاضل مدیر انیس نے اسی مجمع میں کھڑے ہو کر کہا کہ ہم اعتراف کرتے ہیں کہ افغانستان کی تاریخ میں اس نوع کی فاضلانہ تقریر اب تک نہیں ہوئی تھی جس سے علماء اور نوجوان تعلیم یافتہ طبقے نے یکساں اثر قبول کیا ہو۔

جناب محمد صالح صاحب قاضی مرافعہ نے فرمایا جوہائی کورٹ کے قاضی اور حضرت حکیم الاسلام کے والد ماجد کے ارشد تلامذہ میں سے تھے کہ اس تقریر نے نوجوانوں کو قرآن حکیم کے قدموں میں لاگرایا۔ ان اثرات کا کابل کے مؤقر جریدہ انیس نے پشتو زبان میں بھی شائع کیا۔

مجلس وزراء کے صدر نشین صدر محمد ہاشم خان صدر اعظم کی دعوت پر قصر صدارت عظمیٰ میں حضرت حکیم الاسلام تشریف لے گئے۔ صدر اعظم نے غایت عقیدت سے حضرت حجتہ الاسلام مولانا محمد قاسم صاحب بانی دارالعلوم دیوبند کا ذکر فرمایا اور کہا۔

میرے والد معظم اور عم محترم نے حضرت مولانا کا زمانہ پایا اور والدہ معظمہ ان سے غیر معمولی عقیدت رکھتی تھیں۔ اس مجلس میں حضرت شمس العلوم مولانا حضرت گنگوہی کا ذکر مبارک بھی آیا۔ اسی اثنا میں فرمایا کہ ہمارے گھر میں ان حضرات کے تبرکات بھی محفوظ ہیں۔ حضرت نانوتوی قدس سرہ کی ایک ٹوپی تھی جس کو ہماری والدہ معظمہ بطور تبرک کے سال بھر میں ایک آدھ بار نکالا کرتی تھیں اور ہم جب کبھی بیمار پڑ جاتے تو وہ ٹوپی ہمارے سروں پر رکھ دی جاتی جس سے ہم شفا یاب ہو جاتے تھے۔

روسیہ اور سفر نامہ افغانستان:

قصر شاہی میں شاہ افغانستان سے ملاقات ہوئی اور حضرت حکیم الاسلام بعنوان نذر عقیدت و اخلاص اپنی تحریر اجازت لے کر پڑھنے کے لئے کھڑے ہوئے تو شاہ افغانستان غایت تواضع سے خود ہی کھڑے ہو گئے۔ حضرت حکیم الاسلام نے فرمایا کہ آپ تکلیف نہ فرمائیں۔ فرمایا یہ خلاف ادب ہے جتنی دیر کھڑے ہو کر یہ تحریر پڑھی جاتی رہی شاہ افغانستان برابر کھڑے سنتے رہے۔

تصانیف:

تقریر کی طرح حضرت حکیم الاسلام کا فیض قابل قدر تصانیف اور تالیفات سے بھی ملک اور بیرون ملک عام ہوا۔ اور مسلمانوں کے ہر طبقے کو نو تعلیم یافتہ اور قدیم طلباء سب کو آپ کا فیض پہنچا۔ ایک سو سے زیادہ آپ کی تصانیف کی تعداد ہے۔ جن میں خصوصیت سے فطری حکومت التشبہ فی الاسلام۔ آفتاب نبوت کامل۔ شہید کربلا اور یزید۔ کلمہ طیبہ بمعہ کلامات طیبات روایات الطیب وغیرہ وغیرہ۔

املائی تقریر:

حکیم الاسلام نے اپنے استاذ حضرت مولانا انور شاہ صاحب کی املائی تقریر کے لئے ایک کاپی میں چھ سات کالم بنائے اور ہر کالم میں ایک ایک بحث کا عنوان قائم کیا۔

مباحث حدیث، مباحث تفسیر، مباحث عربیت، نحو و صرف، مباحث فلسفہ و منطق، مباحث ادبیات جن میں اشعار عرب اور فصاحت و بلاغت کی تحقیق آتی تھی۔ مباحث تاریخ و غیرہ نیز فنون عصریہ کے لئے ایک کالم رکھا۔ اس لئے کہ موجودہ دور کے فنون جیسے سائنس فلسفہ جدید اور ہیئت جدید وغیرہ کے مباحث بھی حضرت شاہ صاحب کے درس حدیث میں آ جاتے تھے۔

ایک کالم حضرت شاہ صاحب کی رائے اور محاکمے کا بھی تھا۔ جس میں قال الاستاذ کے عنوان کے تحت بحث و تنقیح کے بعد اس نتیجے اور فیصلے کا تذکرہ کیا جاتا تھا جس کو حضرت شاہ صاحب یہ کہہ کر فرمایا کرتے تھے کہ ”میں کہتا ہوں“ اس بیاض کو ایک طالب علم نے حضرت حکیم الاسلام سے لے کر پھر واپس نہیں کیا۔ ورنہ تو علوم و فنون کا بڑا خزانہ اور تحقیقات عجیبہ اور غریبہ کا بہت بڑا ذخیرہ طلباء اور علماء کے ہاتھ میں ہوتا۔ اس طرز تحقیق سے طلباء میں بھی شوق مطالعہ اور ذوق تبحر پیدا ہوتا تھا۔ اور اس کے آثار زمانہ طالب علمی ہی میں نمایاں ہونے لگے تھے۔

چنانچہ حضرت شاہ صاحب کے دورہ حدیث کے تلامذہ میں بعض نے اپنے زمانہ طالب علمی ہی میں کئی تحقیقی مقالے اور قابل قدر رسالے لکھے جن سے ان کے ذوق مطالعہ اور علمی تبحر کا ثبوت ملتا ہے۔

حضرت مولانا مفتی محمد شفیع صاحب نے مسئلہ ختم نبوت کے موضوع پر ختم نبوت فی القرآن میں سو آیات اور ختم نبوت فی الحدیث میں دو سو احادیث اور ختم نبوت فی الآثار میں سینکڑوں اقوال اکابر امت کا ذخیرہ جمع کر دیا اور حضرت مولانا بدر عالم اور حضرت مولانا محمد ادریس صاحب کاندھلوی نے بھی حیات عیسیٰ علیہ السلام پر رسالے لکھے۔

حضرت حکیم الاسلام نے بھی تاریخ ادب کے سلسلے میں مشاہیر امت پر قابل قدر اور معلومات افزا رسالہ لکھا۔

عربی ادب:

حضرت حکیم الاسلام کو عربی ادب سے بھی خوب مناسبت تھی اور عربی قصائد لکھنے کا ملکہ حاصل تھا۔ ایک عربی قصیدہ نونۃ الآحاد۔ آپ کا طبع شدہ قصیدہ ہے۔ اس میں امت کے مشاہیر علم و فن کی مختصر سوانح نظم و نثر میں جمع کی ہے۔ آپ کی متعدد نظمیں، مثنویاں اور قصائد رسالہ القاسم دیوبند وغیرہ میں شائع ہوتے رہے ہیں۔

غرضیکہ حضرت حکیم الاسلام کو اللہ تعالیٰ نے تقریر و تحریر تصنیف و تالیف کا وہ عظیم ملکہ عطا فرمایا تھا۔ جس سے عام و خاص جدید و قدیم ہر طبقے کے لوگوں کا عظیم فائدہ پہنچا اور آپ کی بہت سی تحریرات اور تالیفات مسلمانوں کی ہدایت و راہ نمائی کے لئے آپ کی عمدہ یادگار باقیات صالحات میں شمار ہوں گی۔

تقریر کے سلسلے میں حضرت حکیم الاسلام پاک و ہند کے تقریباً ہر گوشے میں تشریف لے جاتے تھے۔ حضرت علامہ محمد انور شاہ صاحب کشمیری کے ساتھ بھی آپ نے مرزائیوں کی تردید کے لئے پنجاب کا دورہ فرمایا اور خاص قادیان بھی گئے۔ کہوٹہ ضلع راولپنڈی کے سفر میں حضرت شاہ صاحب رحمۃ اللہ علیہ نے آپ کو فقیر صاحب کا خطاب دیا۔ واقعہ یوں ہوا کہ جلسہ گاہ شہر سے میل بھر کے فاصلے پر تھی۔ بارش زیادہ ہونے کی وجہ سے سر سے پاؤں تک کپڑے بھیک گئے۔ جلسہ گاہ کے قریب ایک مسجد میں جا کر بھیکے ہوئے کپڑے اتارے۔ ایک صاحب نے کپڑے اتارنے کے لئے ایک لنگی چادر کے طور پر دی اور ایک صاحب نے لنگی اوپر اوڑھنے کے لئے دی۔ جناب حکیم الاسلام اسی ہیئت و حالت میں ننگے سر اور ننگے پاؤں جلسہ گاہ میں پہنچے۔

حضرت شاہ صاحب رحمۃ اللہ علیہ نے تقریر کرنے کا حکم فرمایا اور سٹیج پر کھڑے ہو کر حکیم الاسلام کا ان الفاظ میں تعارف کرایا۔

”یہ فقیر جو آپ کے سامنے حلے میں ننگے سر اور ننگے پاؤں کھڑے ہیں فلاں کے بیٹے فلاں کے پوتے ہیں علمی مواد خاصہ رکھتے ہیں۔ مجمعے میں بولنے کا ڈھنگ انہیں آ گیا ہے۔ یہ جیسے باہر سے فقیر نظر آتے ہیں ویسے یہ اندر سے بھی فقیر صاحب ہی ہیں۔ آپ ان کی تقریر سے فائدہ اٹھائیں گے۔ ملتان میں بھی حضرت شیخ ذکریا ملتانی رحمۃ اللہ علیہ کی درگاہ کے احاطے میں جلسہ ہوا۔ اس جلسے میں بھی حضرت شاہ صاحب رحمۃ اللہ علیہ نے حکیم الاسلام کو تقریر کرنے کا حکم دیا اور تقریر کے بعد اپنی تقریر میں بار بار حوصلہ افزاء کلمات فرماتے رہے۔ (سیرت انور)

مسلمک دیوبند:

اس نام سے حکیم الاسلام کا طبع شدہ رسالہ موجود ہے اس خاص موضوع سے آپ کی وابستگی اور گہرے تعلق کا اندازہ اس رسالے کے مطالعہ سے ہوگا۔ اس رسالے میں مسلمک دیوبند کے تمام گوشوں پر سیر حاصل بحث کر کے مسلمک کو ہر طرح کے گرد و غبار اور ملاوٹ سے پاک صاف کر کے منقح صورت میں پیش کیا ہے اور دیوبندیت کی حدود متعین کر کے اس کی جامع مانع اصولی تعریف کر دی گئی ہے۔ اس کے علاوہ علمی طور پر بھی مسلمک دیوبند کی حفاظت کے لئے حضرت حکیم الاسلام نے نہایت محنت، مشقت برداشت فرمائی اور خصوصیت سے مسئلہ حیات النبی ﷺ پر چار سالہ نزاع کا خاتمہ کے لئے بے حد سعی اور کوشش فرمائی۔ ملتان، جہلم، سرگودھا اور راولپنڈی وغیرہ میں عام و خاص مجالس میں اس مسلمک کی وضاحت مسلمک اکابر کے مطابق فرماتے رہے اور اس سلسلے میں ایک جامع اور مفصل تحریر سپرد قلم فرما کر اس نزاع کا خاتمہ فرمایا۔

آنحضرت ﷺ کی حیات فی القبر کے بارے میں کل پاکستان اشاعت التوحید والسنۃ کے اس وقت کے صدر مولانا قاضی محمد نور صاحب مرحوم قلعہ دیدار سنگھ اور ناظم اعلیٰ مولانا غلام اللہ خان صاحب راولپنڈی کے دستخط بھی حاصل کر لئے۔

حضرت حکیم الاسلام کا مسلمک دیوبند کے تحفظ کے لئے یہ عظیم کارنامہ تھا۔ جزا ہم اللہ خیر الجزاء۔

(تفصیل کے لئے ماہنامہ تعلیم القرآن اگست ۱۹۶۲ء ملاحظہ کیجئے)۔

حکیم الاسلام سرگودھا تشریف لاتے ہوئے کار میں جھنگ سے اسی سڑک سے سفر ہوا جس پر اس حقیر کی رہائش گاہ قصبہ ساہیوال آباد ہے۔ جب قصہ ساہیوال کے قریب کار پہنچی تو حضرت مولانا خیر محمد صاحب رحمۃ اللہ علیہ نے فرمایا کہ میں اتر کر عبدالشکور کو اطلاع کر دوں۔ اس پر مولانا مفتی محمد شفیع صاحب سرگودھوی نے فرمایا کہ ان کو اطلاع ہو گئی ہوگی۔ آپ تنہا تکلیف نہ فرمائیں اور واقعہ بھی یہی تھا کہ احقر پہلے ہی سرگودھا مسجد بلاک نمبر ۱ میں پہنچ چکا تھا۔ وہاں دن میں خصوصی مجلس میں بڑی بسط اور تفصیل کے ساتھ مسئلہ حیات النبی ﷺ کی وضاحت فرمائی۔ جس میں اکابر علماء اور یہ حقیر بھی شامل تھا۔ رات کے وقت کمپنی باغ سرگودھا میں بہت مفصل وعظ ہوا۔ جس میں ہمارے مخدوم حضرت مولانا عبدالعزیز صاحب گمٹھلوی مدظلہ العالی بھی تشریف فرما تھے۔ سامعین بہت محفوظ اور مسرور تھے کہ تقریریں بہت سنتے آئے ہیں۔ مگر علم و عرفان کی یہ بارش اور معرفت و حکمت کی یہ فراوانی۔ اپنی مثال آپ ہے۔ پھر طرز بیان اور فصاحت لسان اس پر مزید برآں ہے۔

اس واقعہ میں حضرت حکیم الاسلام کا ورود مسعود قصبہ ساہیوال میں تو نہ ہو سکا اور یہ سعادت ہماری قسمت میں نہیں تھی۔ مگر اس سڑک پر آپ کا گزر ہوا اور اس مجلس میں احقر کا غائبانہ ذکر احقر کے لئے باعث صدمسرت اور خوشی ہے۔

ع ذکر میرا مجھ سے بہتر ہے کہ اس مجلس میں ہے

حضرت حکیم الاسلام کے حضرت والد ماجد رحمۃ اللہ علیہ کے توسط اور نسبت سے حضرت حکیم الاسلام کی بے انتہا شفقتیں اس حقیر پر بہت کم عمری اور بچپن سے ہی مبذول رہی ہیں۔ زمانہ طالب علمی دارالعلوم میں بھی آپ کے ہی دورہ اہتمام میں دو سال تک حصول تعلیم کے لئے قیام رہا۔ آپ کے ہی زیر سرپرستی زیر سایہ قیام رہا اور محبت و شفقت سے بھرپور آپ کا حسن سلوک ہمیشہ قائم رہا۔

خانقاہ تھانہ بھون میں حضرت حکیم الامت تھانوی قدس سرہ کی زیارت اور مجالست کے لئے دوسرے مشاہیر اکابر و علماء کی طرح حضرت حکیم الاسلام بھی آیا کرتے تھے اور یہ ناکارہ بھی اپنے والد ماجد کے ساتھ وہاں قیام پذیر رہتا تھا۔ اس لئے سبھی حضرات کی زیارت سے مشرف ہونے کا شرف حاصل رہتا تھا۔

ایک مرتبہ رمضان المبارک میں حضرت حکیم الاسلام پندرہ روز قیام کے ارادے سے تھانہ بھون تشریف لائے۔ میری بہت کم عمری کا زمانہ تھا۔ قرآن پاک بھی ابھی پورا نہیں ہوا تھا۔ والد ماجد وغیرہ کے مشورہ سے حضرت حکیم الاسلام نے عدالت والی مسجد میں تراویح کے اندر دو دو سیپارے روزانہ پڑھنا شروع کر دیئے۔ احقر بھی والد ماجد مرحوم کے ساتھ اشتیاق میں جاتا۔

ایک دن حضرت حکیم الاسلام نے دیکھ کر پوچھا کہ تمہیں نیند نہیں آتی اور تم تھکتے بھی نہیں۔ مجھے جواب میں کچھ کہنے کی ہمت نہ ہوئی۔ خاموشی کے ساتھ میں نے والد صاحب سے عرض کیا جو پاس ہی کھڑے تھے کہ حضرت سے دعا کرائیں کہ مجھے اللہ تعالیٰ قاری بنادے۔ والد صاحب کے کہنے پر حضرت نے دعا کی اور میرا غالب گمان یہی ہے کہ حضرت حکیم

الاسلام کی وہ دل کی گہرائی سے نکلی ہوئی دعائے نیم شبی قبول ہوئی اور اس احقر کے نام کے ساتھ قاری کا لفظ لگ گیا۔ اگرچہ معنوی حیثیت سے اس کا مصداق یہ ناکارہ نہیں بن سکا۔

دارالعلوم دیوبند کی مسجد میں نماز مغرب کے بعد نوافل میں حضرت حکیم الاسلام قرآن کریم کا ایک پارہ پڑھا کرتے تھے اور یہ معمول آپ کا سفر حضر میں برابر جاری رہتا تھا۔ جہاں کہیں بھی ہوتے یہ عمل آپ کا جاری رہتا۔ ان دنوں احقر کو بھی جوش اٹھا اور حضرت حکیم الاسلام کی نقالی کرنے لگ گیا۔ ایک دفعہ بڑی نادانی ہوئی کہ مسجد کے اسی حصے میں کچھ صفیں چھوڑ کر خود بھی نوافل میں قرآن کریم پڑھنے لگا۔

حضرت حکیم الاسلام بھی محراب میں حسب عادت اپنی منزل پڑھ رہے تھے۔ احقر کی آواز سے حضرت کے پڑھنے میں خلجان ہوا اور منازعت کی صورت پیدا ہو گئی۔ تو حضرت نے سلام پھیرنے کے بعد اس پر مناسب لہجے میں تنبیہ فرمائی۔ اس کے بعد یہ احقر مسجد کے بالائی حصے میں پڑھنے لگا۔

اس معمولی سی ناگواری کے علاوہ عمر بھر باوجود طول طویل صحبت اور مجلسوں کے کبھی حضرت حکیم الاسلام کو احقر کے متعلق ناگواری کے اظہار کی نوبت نہیں آئی۔ طلباء اپنے زمانہ طالب علمی میں عام طور پر آزادانہ روش پر چلتے ہیں۔ انجمن سازی اور کئی قسم کے دھندوں میں لگے رہتے ہیں دارالعلوم میں بھی اس قسم کے مشاغل میں بعض طلباء مصروف رہتے تھے۔ مگر الحمد للہ خانقاہ تھانہ بھون کی برکت سے کسی ایسی مجلس میں کبھی شرکت کا خیال نہیں ہوا۔

ایک مرتبہ پنجابی طلباء نے بہت زور لگایا اور یہ کہہ کر شرکت سے انکار کر دیا کہ نئی انجمن سازی، صدارت اور نظامت کی کیا ضرورت ہے حضرت مہتمم صاحب ہمارے سب کے صدر اور سرپرست ہیں۔ بعض طلباء کے سخت اصرار پر نو درے میں بعد مغرب ایک جلسہ طلباء میں صرف ایک مرتبہ شرکت کا اتفاق ہوا۔ تو اس میں بھی ایسی ہی تقریر کی جو عام طور پر طلباء کے مزاج اور مذاق کے مناسب نہ تھی جس کا خلاصہ یہ تھا کہ سیاسیات عبادات کی حفاظت کا ذریعہ وسیلہ ہیں۔ اصل مقصود عبادات ہیں۔

اہتمام:

حضرت حکیم الاسلام کو ۱۳۴۱ھ میں نائب مہتمم بنایا گیا اور حضرت والد ماجد مولانا محمد احمد صاحب کی وفات پر ۱۳۴۸ھ میں باقاعدہ طور پر دارالعلوم کا مہتمم مقرر کیا گیا۔ آپ کا دور اہتمام ساٹھ سال تک جاری رہا۔ اس دور میں دارالعلوم نے نہایت شاندار ترقی کے مدارج طے کئے اور دارالعلوم کی شہرت و عظمت میں بھی بہت اضافہ ہوا۔

درحقیقت دارالعلوم کو عربی مدرسہ سے دارالعلوم بنانے میں حضرت قاسم العلوم کے خلف حضرت مولانا حافظ محمد احمد صاحب مرحوم کی وجاہت اور مولانا حبیب الرحمن عثمانیؒ کے حسن تدبیر اور حضرت شیخ الہند مولانا محمود حسن کی علمی اور روحانی عظمت کا بہت بڑا حصہ ہے۔ حضرت حافظ صاحب مرحوم کے چالیس سالہ دور اہتمام میں دارالعلوم کے ہر شعبے میں جو ترقیات حاصل ہوئی اور اس کی تعمیرات میں جو شاندار اضافات ہوئے اس سے دارالعلوم کو صحیح مقام حاصل ہوا۔ پھر حکیم الاسلام حضرت

مولانا قاری محمد طیب صاحب کے ساٹھ سالہ دور میں یہ ترقیات روز بروز بڑھتی گئیں۔ دن دوئی رات چوگنی ترقی حاصل ہوئی۔ تعلیمی اور تعمیری سلسلہ کافی بڑھا۔ اساتذہ طلباء اور عملے کی تعداد بڑھ گئی اور آمدنی کی رفتار غیر معمولی طور پر ترقی پذیر ہوئی۔

دارالعلوم کے آغاز ۱۲۸۳ھ سے ۱۳۴۷ھ تک چھ مہتمموں کے چونسٹھ سالہ دور اہتمام میں چودہ لاکھ اٹھاسی ہزار آٹھ سو تیس روپے نو آنے گیارہ پائی کل آمدنی ہوئی اور حضرت حکیم الاسلام کے دورہ اہتمام ۱۳۴۸ھ تا ۱۳۸۲ھ صرف چونتیس سال کی آمدنی ترانوے لاکھ بیالیس ہزار سات سو تینتالیس روپے تین آنے تین پائی ہوئی ہے۔

(از تاریخ دیوبند)

اس ترقی اور اضافے کا سلسلہ آخری دور تک برابر جاری رہا۔ دارالعلوم کے ذمہ داروں میں آپ پہلے شخص ہیں جنہوں نے بیرونی ممالک برما افغانستان عدن حجاز مصر اردن لبنان ساوتھ افریقہ روڈیشیا کینیا ٹانگانیکا زنجبار مدغاسکر حبش اور پاکستان وغیرہ میں جا کر دارالعلوم کا تعارف کرایا اور ہر خطہ ملک میں پہنچ کر اپنی خداداد قابلیت خطابت اور وہبی طرز بیان اور فصاحت زبان کے ذریعے اسلامی مقاصد اور مسلک دارالعلوم کی اشاعت و تبلیغ آپ کی اسلامی خدمات اور کارہائے نمایاں کا عظیم حصہ اور ناقابل فراموش بہترین یادگار ہے۔ اس کے ساتھ ہی امت پر عموماً اور منسبین دارالعلوم پر خصوصاً ناقابل فراموش احسان بھی ہے۔

دارالعلوم دیوبند کے صد سالہ اجلاس میں ان ترقیات اور شاندار خدمات کی اجتماعی طور پر اظہار کا وقت موعود آیا۔ اور نہ صرف پاک و ہند بلکہ دنیائے اسلام کے اساطین و اراکین سلطنت نے دارالعلوم کے جلال و وقار اس کی عظمت و سطوت اور عروج و کمال کا کھلی آنکھوں مشاہدہ کر لیا۔ تو پھر اس باغ و بہار میں خزاں کے آثار شروع ہوئے اور اختلافات و تنازعات کا سلسلہ دراز ہوا۔ جس کے نتیجے میں حضرت حکیم الاسلام کو دارالعلوم سے ظاہری مفارقت کا صدمہ برداشت کرنا پڑا۔ و کان امر اللہ قد رامقدوراً ولله الامر من قبل و من بعد۔

خاندان قاسمی کی سو سالہ خدمت جلیلہ اور مساعی جمیلہ کے ذریعے دارالعلوم کو جو شاندار عروج اور غیر معمولی ترقی حاصل ہوئی وہ تاریخ کا ایک سنہری باب اور اس کے مظاہر و آثار تاریخ کا ایک درخشندہ حصہ بن چکا ہے۔

ثبت است بر جریدہ عالم دوام ما

کا مصداق انشاء اللہ یہ حصہ ہمیشہ صفحات تاریخ پر ثبت رہے گا اور حالات میں اس وقت جو غیر معمولی تبدیلی آگئی امید ہے کہ اس کا کوئی اثر دارالعلوم اور اس کے منافع پر نہیں ہوگا۔ یہ عارضی حالات تو فاما الذبد فیذهب جفاء کو منظر ثابت ہوں گے اور دارالعلوم و اما ما ینفع الناس فیہمکث فی الارض کا مظہر رہے گا اور اس کے منافع اور برکات و ثمرات انشاء اللہ تعالیٰ ہمیشہ باقی رہیں گے۔ ویرحمہ اللہ قال عبداً امیناً۔

حضرت حکیم الامت مولانا تھانوی قدس سرہ کی اپنے مرض وفات میں نصیحت:

حضرت تھانویؒ کے مرض وفات میں حکیم الاسلام تھانہ بھون حاضر خدمت اقدس ہوئے۔ باوجود طول مرض اور ضعف شدید کے حضرت تھانویؒ نے تعلیم و تربیت کے زرین اصول اور اصلاحی آئین سے متعلق ایک مفصل تقریر فرمائی جس کا خلاصہ یہ تھا۔

”میں نے قرآن و سنت اور عمر بھر کے تجربے نیز جن بزرگوں کی خدمت کا شرف حاصل ہوا ہے۔ ان سب کے طرز عمل سے مدرسے (دارالعلوم) کے بارے میں جو کچھ اصلح سمجھا وہ یہ ہے۔ کہ مدارس اور ان کے متعلقین کو سیاست حاضرہ سے بالکل مجتنب رہنا چاہئے اور سیرت سیاسیات ہی نہیں بلکہ ہر اس کام سے جو تعلیمی کام میں خلل انداز ہو۔ اگرچہ وہ کام فی نفسہ کیسا ہی محمود اور مفید کیوں نہ ہو۔ ہمارے بزرگوں نے طلباء کو بیعت کرنے اور سلوک میں مشغول ہونے سے بھی باوجود اس کے اہم سمجھنے کے طالب علمی کے زمانے میں ہمیشہ منع فرمایا ہے۔ حضرت گنگوہیؒ کسی طالب علم کو فراغت سے پہلے بیعت نہ فرماتے تھے۔ پھر کسی سیاسی یا ملکی تحریک میں شرکت کیسے گوارا کی جاسکتی ہے۔“

آخری نصیحت:

۲۹ جمادی الثانی ۱۳۶۲ھ کو حضرت حکیم الاسلام دوبارہ حاضر خدمت ہوئے۔ تو حضرت حکیم الامتؒ نے ایک آخری نصیحت اس اہتمام کے ساتھ فرمائی کہ اس مجلس میں خواجہ عزیز الحسنؒ۔ مولانا شبیر علی تھانویؒ۔ مولانا مفتی جمیل احمد تھانویؒ اور ڈپٹی سجاد علی صاحب کو بھی طلب فرمایا تقریباً سوا گھنٹہ مسلسل تقریر فرماتے رہے۔ اس میں اپنی اس رائے کا اظہار فرمایا کہ مدرسہ دیوبند کو سیاسیات سے بالکل الگ رہنا چاہئے اور یہی ہمارے اکابر کا طریق کار تھا۔ تعلیم کے زمانے میں کسی دوسری طرف توجہ کو سخت مضر فرماتے رہے اور ظاہر ہے کہ معلمین کے طرز عمل کا طلبہ پر بہت زیادہ اثر پڑتا ہے۔ لہذا مدرسہ کے مدرسین کو بالخصوص طلبہ کی مصلحت سے سیاسیات سے علیحدہ رکھنا ضروری ہے اور مدرسین کے دوسری طرف متوجہ ہونے سے تعلیم کا حرج بھی شاید ہے۔ ایک ایسی جماعت کی بھی سخت ضرورت ہے جو محض علم دین کی خدمت کرے۔

حق تعالیٰ کے ارشاد الذین ان مکنا ہم فی الارض اقامو الصلوٰۃ (الآیہ) سے واضح ہے کہ دیانات مقصود بالذات ہے اور سیاسیات و جہاد اصل نہیں بلکہ اقامت دین کا وسیلہ ہے۔ اور دیانت مقصود اصلی ہے۔ لیکن اس کا یہ مطلب نہیں کہ سیاست کسی درجے میں بھی مطلوب نہیں۔ بلکہ اس کا درجہ بتانا مقصود ہے کہ وہ خود مقصود نہیں اور دیانت خود مقصود اصلی ہے۔ اس بناء پر میرا خیال یہ ہے کہ ایک جماعت ایسی بھی ہونی اور رہنی چاہئے جو خالص عبادت دیانت اور تعلیم دین میں مشغول رہے اور وہ جماعت اہل مدارس ہی کی ہو سکتی ہے۔ اس لئے میری پختہ رائے یہ ہے کہ طلباء کو سیاسیات میں مبتلا نہ کیا جائے۔ طلباء اگر ان قصوں میں پڑ گئے تو وہ تعلیم سے بھی جاتے رہیں گے اور تربیت بھی ان کی نہ ہوگی۔ چنانچہ جب سے طلباء کو اس سلسلے میں ڈال دیا گیا ان میں آزادی پیدا ہو گئی اور اس کا نتیجہ یہ ہوا کہ آپ ہی لوگ ہر وقت ان کی طرف سے متفکر اور خائف رہتے ہیں۔ (خاتمہ السوارخ)

حضرت اقدس تھانوی قدس سرہ کی مبارک رائے یہی تھی۔ کہ موجودہ سیاسیات کا اشتغال خواہ فی نفسہ حق ہو یا باطل مگر دارالعلوم کے طلباء و علماء کی اس میں شرکت بہر حال مدرسے کے مقاصد اصلیہ کو متزلزل کر دینے والی ہے۔ جس کا مشاہدہ اور تجربہ بھی عرصے سے اکثر حضرات کا ہو چکا ہے۔ لیکن حضرت اقدس تھانویؒ کی عادت مبارک ہمیشہ سے یہ تھی کہ اختلاف کے موقع پر جو بات حق سمجھیں اس کا اظہار صاف صاف کر دیا اگر قبول کر لیا گیا تو بہتر ورنہ اپنے آپ کو اس سے علیحدہ کر لیا۔ اس مجلس میں بھی حضرت اقدس نے اپنا خیال صاف صاف ظاہر فرما دیا اور یہ بھی فرمایا کہ مدرسہ دیوبند ایسی چیز نہیں جس کے متعلق میں اپنی ختم رائے ظاہر کئے بغیر چلا جاؤں۔

آج کل یونیورسٹیوں اور کالجوں کے اساتذہ اور ماہرین تعلیم نیز انتظامی امور کا تجربہ رکھنے والے ذمہ داروں سب کی یہی رائے ہے کہ زمانہ تعلیم میں طلباء کو عملی طور پر سیاسیات سے علیحدہ رہنا چاہئے۔ کیوں کہ سیاسیات کے اشتغال سے تعلیمی مقاصد کی تحصیل میں نقصان آتا اور علمی استعداد و قابلیت کمزور ہو جاتی ہے۔ حضرت حکیم الامت تھانویؒ کی اس تجربہ شدہ حکیمانہ رائے گرامی کے پیش نظر ارباب مدارس عربیہ کو غور و فکر کر کے مدارس عربیہ کے لئے کسی اصلاحی ضابطے کا رکو وضع کرنے کی ضرورت محسوس ہوتی ہے۔

الحاصل ہم سب کے لئے دارالعلوم دیوبند کی حفاظت اور اس کے اصل مقصد اور مسلک کو اپنانا ضروری اور اولین فرض ہے۔ یہ ہمارے اکابر اور اسلاف کا نہایت قابل قدر اور موقع ورثہ ہے۔ ان اکابر کے نام لینے والوں کے لئے اس کا تحفظ وقت کا اہم تقاضا ہے۔

حضرت حکیم الاسلام دارالعلوم دیوبند کے محافظ اور اس کے مسلک کے مناد و داعی رہے ہیں ان سے محبت رکھنے والوں کا بھی فرض ہے کہ ان کی اس متاع عزیز اور تمام عمر کی پونجی اور سرمائے کو ضائع یا کمزور نہ ہونے دیں۔

حضرت حکیم الاسلام نے تمام عمر علوم اسلامیہ کی اشاعت و تبلیغ اور اس کے پھیلانے میں صرف فرمائی ہے۔ دارالعلوم کی خدمت جلیلہ کے علاوہ دوسرے متعدد مدارس دینیہ کے بھی آپ بانی تھے۔ ملک میں متعدد مدارس عربیہ دینیہ آپ کے دم قدم سے قائم ہوئے اور آپ کی برکات و فیوضات سے پھلے پھولے اور قائم ہیں۔

اس کے علاوہ آپ نے دنیوی تعلیم کے مرکز مسلم یونیورسٹی علی گڑھ کی خدمت بھی کی کہ مسلمانوں کے دنیاوی مفاد اس یونیورسٹی سے وابستہ اور متعلق تھے۔ آپ اس یونیورسٹی کی ایگزیکٹو کونسل کے ممبر تھے اور اپنی مفید تجاویز اور مشوروں سے یونیورسٹی کو فائدہ پہنچاتے رہے۔ نیز مسلمانوں کی خدمت کے طور پر سنی سنٹرل وقف بورڈ کے بھی عرصہ دراز تک آپ ممبر رہے اور مسلمانوں کے مذہبی شعار و وقف کی اسلامی حیثیت سے حفاظت کرنے کا فریضہ انجام دیتے رہے۔

اس جگہ اس کا ذکر بھی مناسب معلوم ہوتا ہے کہ ۱۳۵۲ھ میں جب کہ برطانیہ کے زمانے میں ایک مسودہ قانون کونسل میں پیش ہوا تھا اور اس کے بارے میں مشورے کے لیے حضرت تھانوی قدس سرہ کے یہاں دیوبند اور سہارنپور

کے علماء تشریف لائے تھے۔ اس میں حضرت حکیم الاسلام مولانا قاری محمد طیب صاحب بھی شامل تھے۔ اس مسودے پر تفصیلی نظر کے لئے حضرت والد ماجد مولانا مفتی سید عبدالکریم گمٹھلوی اور حضرت مولانا مفتی محمد شفیع اور حضرت مولانا مفتی جمیل احمد تھانوی کو تجویز فرمایا گیا تھا۔ ان حضرات نے غور و تحقیق کے بعد اس مسودہ قانون پر تبصرہ لکھا اور اس پر غور کرنے کے لئے علمائے سہارنپور اور تھانہ بھون سے حضرت والد صاحب مرحوم دیوبند پہنچے اور صبح سے تقریباً عشاء تک تمام تبصرہ نہایت غور و خوض کے بعد بالاتفاق منظور ہو گیا تیس علماء کرام کے دستخط ہونے کے بعد کونسل میں بھیج دیا گیا۔

دوسری مرتبہ پھر تھانہ بھون میں ہی اجتماع ہوا۔ اس میں حافظ ہدایت حسین معہ نواب جمشید علی خان صاحب ممبر کونسل اور حاجی وجیہ الدین صاحب ممبر اسمبلی اور حاجی رشید احمد خان صاحب سوداگر اسلحہ دہلی وغیرہ تشریف لائے اس وقت بھی دیوبند سے حضرت مولانا حسین احمد صاحب مدنی رحمۃ اللہ علیہ کے ساتھ حضرت حکیم الاسلام اور حضرت مفتی محمد شفیع صاحب تھانہ بھون تشریف لائے اور تقریباً پانچ گھنٹے تک مفصل گفتگو ہوئی اس میں بعض اصلاحات کو حافظ ہدایت حسین صاحب ممبر کونسل اور مجوز مسودہ مذکور نے تسلیم کر لیا۔ پھر بعض اسباب کی بنا پر دیوبند میں دوبارہ اجتماع ہوا۔ اس میں سہارنپور کے علاوہ حضرت مولانا مفتی کفایت اللہ صاحب کو بھی دہلی سے دعوت شرکت دی گئی تھی۔ حضرت مولانا مفتی صاحب معہ مولانا حفظ الرحمن صاحب کے شریک جلسہ ہوئے۔ اس اجتماع میں اس مسودے کے متعلق چند جدید ترمیمات باتفاق طے ہوئیں۔ اور الحاق تبصرہ کے طور پر کونسل میں روانہ کر دیا گیا۔

اس واقعہ سے واضح ہو گیا ہو گا کہ حضرت حکیم الامت تھانوی اور ہمارے دوسرے اکابر علماء برطانیہ کے زمانے میں بھی اسلامی اوقاف کے تحفظ کی شرعی قواعد و ضوابط کے مطابق سعی بلیغ فرماتے رہے اور حضرت حکیم الامت نے تو اس اہم امر میں قیادت کا فرض انجام دیا۔ سی طرح ہندوستان کی موجودہ حکومت میں بھی حضرت حکیم الاسلام مولانا قاری محمد طیب صاحب رحمۃ اللہ علیہ نے سنی سنٹرل وقف بورڈ کی رکنیت قبول فرما کر اپنے اکابر کی جانشینی کا حق ادا کیا تھا۔

دعا ہے کہ اللہ تعالیٰ ہم سب کو اپنے اکابر کے مسلک اور نقش قدم پر چلنے کی توفیق عنایت فرمائے۔ آمین
حضرات اہل اللہ نے مستفیدین اور طالبین کے اعمال و اخلاق کی اصلاح و تربیت کے لئے نیک صحبت کو نہایت مفید اور مؤثر قرار دیا ہے۔ واقعی صحبت نیک اور ہم نشینی ایسی سریع الاثر اور قوی التاثر چیز ہے کہ مختصر سی صحبت ہی آدمی کی حالت بدل کر اس کو کہیں سے کہیں پہنچا دینے کے لئے کافی ہو سکتی ہے۔

صحبت نیکوں اگر یک ساعت ست

بہتر از صد سالہ زہد و طاعت ست

اور روحانیت سے گذر کر بادیات تک سب اپنا اثر دکھاتی اور گلے ناچیز چند روزہ صحبت گل کے بعد بزبان حال لئے

کہتی ہے۔

جمال ہمنشیں درمن اثر کرد
وگر نہ من ہماں خاکن کہ ہستم
آنحضرت ﷺ کی صحبت کے اثر ہی کا کرشمہ تھا کہ ادنیٰ درجہ کے صحابی کے مرتبہ کو بعد کے تمام اولیاء اللہ نہیں پہنچ سکتے۔

صوفیاء کرام کے نزدیک صحبت نیک کو طریق سلوک کا رکن اعظم قرار دیا ہے اور ان کے یہاں اس کی بہت تاکید ہے۔
عارف شیرازی فرماتے ہیں ۔

مقام امن دے بے غش و رفیق شفیق
گرت مدام میسر شود زہے توفیق
اکبرالہ آبادی بزرگوں کی ترجمانی کرتے ہوئے کہتے ہیں ۔

نہ کتابوں سے نہ وعظوں سے نہ زر سے پیدا
دین ہوتا ہے بزرگوں کی نظر سے پیدا
اسی کو حافظ شیرازیؒ نے بزرگوں سے طلب کیا ہے اور کہا ہے ۔

آنانکہ خاک را بنظر کیما کند
آبا بود کہ گوشہ چشے بما کنند

بزرگوں کی صحبت وہم نشینی اور ان کی خدمت بابرکت کی ملازمت اختیار کرنے سے ہی طبیعت اثر پذیر اور دین کے رنگ سے رنگین ہوتی ہے۔ محض کتابوں اور وعظوں سے دین کا یہ رنگ نہیں چڑھتا اور صحیح مزاج و ذوق پیدا نہیں ہوتا۔
اصل دولت تو صحبت وہم نشینی ہی ہے۔ مگر اس نعمت عظمیٰ سے محرومی ہو تو بزرگان دین اور اہل رشد کے حالات و حکایات، ملفوظات و مقالات ہی کسی درجہ میں صحبت و مجلس کے قائم مقام ہو جاتے ہیں اور حضرات علماء کرام اور مشائخ عظام کے واقعات و ارشادات کے پڑھنے اور سننے سے بھی قریب قریب وہی اثرات و برکات حاصل ہوتے ہیں جو بزرگان دین کی پاک مجلسوں اور بابرکت صحبتوں سے حاضرین حاصل کرتے ہیں۔ نیک صحبت کا اثر اور قلوب صافیہ کا فیض بزرگوں کے الفاظ و اقوال اور سوانح و حکایات کے ذریعہ سامعین تک پہنچ کر قلوب کو منور اور متاثر کرتے ہیں۔ اس لئے بزرگوں کی حکایات اور ان کے سوانح حیات سے ہی اعمال و اخلاق کی اصلاح کا کام لیا جاسکتا ہے۔

حافظ شیرازی فرماتے ہیں ۔

دریں زمانہ رفیقہ کی خالی از خلل است
صراحی مے ناب و سفینہ غزل است

از حضرت مولانا عبد اللہ صاحب مدظلہ
مہتمم جامعہ اشرفیہ لاہور:

حکیم الاسلام رحمۃ اللہ علیہ

احب الصالحین ولست منهم
لعل اللہ یرزقنی صلاحاً

خانوادہ قاسمی کے چشم و چراغ برصغیر کی عظیم ترین مذہبی یونیورسٹی کے مہتمم اور عالم اسلام کے ممتاز عالم دین، علوم عقلیہ و نقلیہ کے بحر ذخار خطیب بے بدل اور حکیم الاسلام۔ علمی دنیا کے چراغ اور علماء کے سر تاج شیخ الہند کے ممتاز شاگرد و مرید۔ قاسم العلوم والخیرات حضرت مولانا محمد قاسم نانوتویؒ بانی دارالعلوم دیوبند کے پوتے۔ حافظ الحدیث والقرآن مولانا محمد احمد صاحب کے صاحب زادے۔ امام العصر حضرت مولانا انور شاہ کشمیریؒ کے خصوصی تلمیذ و جانشین اور حکیم الامت حضرت مولانا اشرف علی تھانویؒ کے خلیفہ اجل حضرت مولانا قاری محمد طیب قاسمیؒ مہتمم دارالعلوم دیوبند جن کی شخصیت اظہر من الشمس ہے کہ بارے میں مجھ جیسے بے بضاحت کا کچھ لکھنا سورج کو چراغ دکھانے اور لقمان کو حکمت سکھانے کے مترادف ہے تاہم حضرت حکیم الاسلامؒ کے بارے میں چند کلمات لکھنے کو اپنے لئے باعث سعادت سمجھتے ہوئے یہ جرات کر رہا ہوں۔ اللہ تعالیٰ قبول فرمائیں۔ آمین۔

آپ کا مختصر سوانحی خاکہ کچھ یوں ہے۔ آپ کا مولد قصبہ دیوبند ہے۔ تاریخ ولادت ۱۳۱۵ھ ۱۸۹۷ء ہے۔ تاریخی نام ”مظفر الدین“ ہے۔ سات سال کے ہوئے تو دارالعلوم میں داخل کروایا گیا۔ صرف دو سال کی قلیل مدت میں قرآن پاک قرأت و تجوید کے ساتھ حفظ کر لیا۔ پانچ سال فارسی اور ریاضی کے درجات میں تعلیم حاصل کی اور پھر عربی نصاب شروع کیا۔ ۱۳۳۷ھ ۱۹۱۸ء میں دارالعلوم دیوبند سے فراغت اور سند فضیلت حاصل کی۔

آپ کے اساتذہ میں سے علامۃ العصر حضرت مولانا محمد انور شاہ صاحب خاص طور پر قابل ذکر ہیں۔ ۱۳۳۹ھ میں حضرت شیخ الہند سے بیعت فرمائی حضرت کی وفات کے بعد آپ نے حضرت مولانا انور شاہ صاحب کشمیریؒ کی طرف

رجوع کیا اور ان سے تربیت باطنی و ظاہری حاصل کی۔ ۱۳۵۰ھ میں حضرت حکیم الامت مولانا اشرف علی تھانویؒ نے خلافت سے سرفراز فرمایا۔ فراغت کے فوراً بعد ہی آپ نے دارالعلوم دیوبند میں مسند تدریس کو رونق بخشی۔ ذہانت و فطانت تو آپ کو ورثے میں ملی تھی۔ جس کی بدولت آپ طلباء اور حلقہ مستفیدین میں بہت جلد مقبول ہو گئے۔

۱۳۴۳ھ-۱۹۲۲ء میں نائب مہتمم کے عہدہ پر آپ کا تقرر ہوا۔

۱۳۴۸ھ-۱۹۲۹ء کے اوائل تک آپ اپنے والد ماجد حضرت مولانا محمد احمد صاحب اور حضرت مولانا حبیب الرحمن

عثمانیؒ کی زیر نگرانی ادارہ اہتمام کے انتظامی امور بطریق احسن نمٹاتے رہے۔

۱۳۴۸ھ-۱۹۲۹ء کے وسط میں مولانا حبیب الرحمن صاحب کے انتقال کے بعد آپ کو باقاعدہ دارالعلوم کا مہتمم بنا

دیا گیا اور پھر تادم آخر آپ اسی منصب جلیلہ پر فائز رہے۔

آہ افسوس صد افسوس کہ حکیم الاسلام کی آنکھ بند ہوتے ہی وہ ساری رونقیں بھی یک سر ختم ہو گئیں۔ جن سے دارالعلوم دیوبند کی ایک خاص شان نمایاں تھی۔ مختصر یہ کہ اگر حضرت قاری صاحبؒ کی حیات مبارکہ پر ایک نظر دوڑائی جائے تو یوں معلوم ہوتا ہے کہ حضرت کی زندگی میں اشاعت علوم کا فیض صرف طلبہ ہی کے ساتھ مخصوص نہ تھا۔ بلکہ آسمانِ علم کے بڑے بڑے درخشندہ ستارے بھی اس سے مستفید ہوتے تھے۔

کیسی کیسی صورتیں آنکھوں سے پنہاں ہو گئیں
کیسی کیسی صحبتیں خواب پریشاں ہو گئیں

حضرت قاری صاحبؒ اپنی ذات میں ایک انجمن تھے وہ بیک وقت عالم بھی تھے اور صوفی بھی۔ خطیب بھی تھے اور مدرس بھی۔ واعظ بھی تھے اور مصلح بھی۔ الغرض ایک عالم میں جتنی بھی خوبیاں اُحاطہ ہو سکتی ہیں وہ سب ہی اللہ تعالیٰ نے ان میں رکھی تھیں۔

لیس علی اللہ بمستنکر

ان یجمع العالم فی واحد

حضرت قاری صاحبؒ کا وعظ تو بہت ہی مشہور تھا جب کسی مضمون کو شروع فرماتے تو یوں محسوس ہوتا تھا جیسے کہ لڑی میں موتی پرور ہے ہیں۔ یہ حضرت قاری صاحبؒ کے وعظ ہی کی خصوصیت تھی کہ ہزاروں کے مجمع میں سے کوئی بھی اس وقت تک نہیں اٹھتا تھا جب تک کہ وعظ ختم نہ ہو جاتا عجیب محویت کا عالم ہوتا تھا۔

میں چمن میں کیا گیا گویا دبستاں کھل گیا

بلبلیں سن کر میرے نالے غزل خواں ہو گئیں

کتنا ہی مشکل موضوع کیوں نہ ہو۔ اپنے پرائے سب ہی سنتے اور حضرت قاری صاحبؒ کو ان کی حسن بیانی پر داد

دیتے اور خوب دل کھول کر دیتے بعض علماء کرام کا کہنا ہے کہ حضرت قاری صاحب کا وعظ اور درس الہامی ہوتے ہیں۔ کیوں نہ ہو حضرت قاری صاحب مہتمم بھی تو ایک ایسے ادارے اور جامعہ کے تھے جس کی بنیاد بھی الہامی طور پر رکھی گئی تھی۔ جیسا کہ خود آپ کا فرمانا ہے کہ دارالعلوم کی بنیاد ہی الہامی نہیں بلکہ اس کے اساتذہ کا تقرر طلباء کا استفادہ سب ہی الہامی ہے۔ جس کی تفصیل حضرت کے مختلف مواعظ اور حضرت کی بہت سی تصنیفات مبارکہ میں موجود ہے۔

حضرت قاری صاحب کا تعلق علماء کرام سے بھی عجیب ہی تھا۔ پاک و ہند کا شاید ہی کوئی ایسا عالم ہو جس کے دل میں حضرت قاری صاحب کی خاص محبت نہ ہو۔ ہر دل قاری صاحب کی محبت سے لبریز تھا۔ آپ جب بھی پاکستان تشریف لاتے تو کوشش یہی فرماتے کہ یہاں کے تمام علماء کرام سے مل جائیں۔

حضرت اقدس والد صاحب کی حیات مبارکہ میں جب بھی آتے تو سب سے پہلے ان ہی کی خدمت میں حاضری دیتے۔ حضرت والد صاحب (حضرت مفتی محمد حسن صاحب بانی جامعہ اشرفیہ) کے ساتھ بہت ہی گہرا تعلق تھا۔ جامعہ اشرفیہ کا سالانہ جلسہ اس وقت تک نہیں ہوتا تھا جب تک حضرت قاری صاحب نہ تشریف لائیں۔ جامعہ اشرفیہ کو یہ فخر حاصل ہے کہ حضرت قاری صاحب جب بھی تشریف لاتے تو جامعہ ہی میں قیام فرماتے دوران قیام کبھی تو جامعہ کے طلبہ کو درس دیتے اور کبھی حضرت حکیم الامت تھانوی کے ملفوظات طیبات سناتے اور اکثر جمعہ کا وعظ بھی فرمایا کرتے تھے۔

حضرت قاری صاحب جہاں بھی تشریف فرما ہوتے تو یوں محسوس ہوتا تھا کہ تشنگان علوم کا سیلاب امنڈ آیا ہے۔ ہر آنے والے کی نظر حضرت قاری صاحب پر ہی جا کر رکتی تھی۔ بس یوں لگتا تھا کہ اس جلسے کا چہرہ مہرہ حضرت ہی کی ذات اقدس ہے۔

مرد حقانی کی پیشانی کا نور

کب چھپا رہتا ہے پیشِ ذی شعور

حضرت جب کسی موضوع پر گفتگو فرماتے تو یوں محسوس ہوتا تھا کہ پورا کتب خانہ ہی حضرت کے سامنے کھلا پڑا ہے۔ ہر بات قرآن حدیث اور فقہ کے حوالے سے فرماتے۔ مجھے بہت کم یاد ہے کہ حضرت نے کبھی کوئی بات حوالے کے بغیر کی ہو۔ یہی وجہ ہے کہ حضرت کی زبان مبارک میں بڑی کشش اور تاثیر ہوتی تھی۔

حضرت والا تو اس کے مصداق تھے۔

چلتا پھرتا وہ کتب خانہ تھا مثلِ زلیعی

نکتہ داں فقہ و ہیرا ذکیا و ترمذی

امام رازی و غزالی کے علوم و معارف کے تو حافظ تھے اس کے علاوہ حضرت شاہ ولی اللہ کے علوم پر بھی گرفت خوب مضبوط تھی۔ دارالعلوم دیوبند میں ایک طویل مدت تک حجتہ اللہ البالغہ کا باقاعدہ درس دیتے رہے اس درس کی شان یہ ہوتی

تھی کہ اس وقت دارالعلوم کے بڑے بڑے اساتذہ کرام اس میں شرکت فرمایا کرتے تھے۔ حضرت قاری صاحب اس طرح اس کی تشریح و توضیح فرماتے کہ سبحان اللہ! بیساختہ ہر ایک کی زبان سے نکلتا تھا۔

بوعلی وقت فخر الدین رازی زمان

شہ ولی اللہ دوران و غزالی زمان

اللہ رب العزت نے حضرت قاری صاحب کی ذات گرامی پر یہ خاص فضل فرمایا تھا کہ وہ جس میدان میں بھی چلے جاتے اس کے شہسوار ہوتے حضرت حکیم الامت مولانا اشرف علی تھانویؒ کے بارے میں لکھا ہے کہ جب دارالعلوم سے فراغت حاصل کی تو حضرت مولانا یعقوب صاحبؒ نے دستار فضیلت عطا کرنے کے لئے ایک جلسے کا اعلان فرمایا:

حضرت تھانویؒ نے اپنے ساتھیوں سے یہ مشورہ کیا کہ اب کیا ہوگا جلسے میں بڑے علماء ہوں گے عوام ہوں گے خواص ہوں گے سب کے سامنے یہ اعلان کیا جائے گا کہ یہ حضرات فارغ التحصیل ہو چکے ہیں۔ اب لوگ ہمارے پاس آئیں گے۔ مسائل پوچھیں گے اور اگر ہمیں نہ آئے تو اساتذہ کی بدنامی ہوگی جو ہم اس کے اہل نہیں ہیں۔ تو مشورہ یہ طے پایا کہ حضرت تھانویؒ ہی حضرت مولانا محمد یعقوب صاحبؒ کی خدمت میں حاضر ہوں اور حاضر ہو کر عرض کریں کہ جلسہ کو منسوخ کر دیا جائے۔ اس طرح دارالعلوم اور اساتذہ کرام نہ صرف بدنامی سے بچ جائیں گے بلکہ ہمیں بھی لوگوں کے سامنے شرمندہ نہیں ہونا پڑے گا۔

حضرت تھانویؒ ڈرتے ڈرتے حضرت مولانا محمد یعقوب صاحبؒ کی خدمت میں حاضر ہوئے اور عرض کیا کہ حضرت ہمیں معلوم ہوا ہے کہ آپ جلسہ کر رہے ہیں اور اس میں ہمیں دستار فضیلت عطا کی جائے گی۔ حضرت مولانا محمد یعقوب صاحبؒ نے فرمایا کہ ہاں۔ ایسا ہی ہے۔

اس پر حضرت تھانویؒ نے عرض کیا کہ حضرت اگر اجازت ہو تو میں کچھ عرض کروں۔

حضرت مولانا نے فرمایا کہ ہاں بڑے شوق سے کہیے۔ کیا کہنا چاہتے ہیں۔

اس پر حضرت تھانویؒ نے اپنا خدشہ ظاہر کیا اور بڑی منت سماجت سے عرض کیا کہ حضرت اس جلسے کو منسوخ کر دیا جائے۔ یہ نہ ہو کہ ہم جیسے نااہل اساتذہ دارالعلوم کی بدنامی کا باعث ہی بن جائیں۔

حضرت مولانا محمد یعقوب صاحبؒ نے فرمایا کہ ہاں تمہیں اپنے آپ کو اپنے اساتذہ کے سامنے یوں ہی سمجھنا

چاہئے۔ لیکن سنو!

”خدا کی قسم میں دعویٰ سے یہ کہہ رہا ہوں کہ تم جس میدان میں بھی جاؤ گے بس تم ہی تم ہو گے اور پھر فرمایا کہ اب

صرف یہی نہیں ہوگا کہ تمہیں دستار فضیلت ہی دے دی جائے گی بلکہ یہ اعلان بھی کیا جائے گا کہ جس کا جی چاہے اور جس

فن میں چاہے ان سے مناظرہ کر لے۔

یہ واقعہ حضرت قاری صاحب نے خود بھی جامعہ اشرفیہ کے سالانہ جلسہ تقسیم اسناد پر سنایا تھا۔ حضرت مولانا محمد یعقوب صاحب کے اس فرمان اقدس کا اتنا اثر ہوا کہ حضرت قاری صاحب تک جو بھی عالم و فاضل دارالعلوم دیوبند سے فارغ ہو کر آیا اس کی یہی شان تھی۔ جس میدان میں گیا تو اس کا شہسوار تھا۔ فلسفہ جدید ہو یا قدیم حضرت قاری صاحب کے پاؤں چومتا تھا اور قرآن پر جو دسترس تھی وہ بھی انہیں کا حصہ تھی۔ علم حدیث میں بھی آپ ید طولی رکھتے تھے اور گویا کہ وہ اس کا مصداق تھے۔

فلسفی و آشنائے رمز قرآن میں

شارح علم حدیث پاک و نکتہ آفریں

بہر حال حضرت قاری صاحب نے پاک و ہند کے علاوہ بیرونی دنیا میں جو تبلیغ دین کا کام انجام دیا وہ ہر شخص جانتا ہے۔ خود فرمایا کرتے تھے کہ الحمد للہ ثم الحمد للہ افریقہ وغیرہ میں ہزار ہا کی تعداد میں لوگوں نے اللہ تعالیٰ کے فضل و کرم سے اس حقیر کے مواعظ سے متاثر ہو کر اسلام قبول کیا ہے۔“

اندریں سلسلہ ایک عجیب و غریب واقعہ بھی بیان فرمایا جس کا خلاصہ کچھ یوں ہے۔

ایک دفعہ آپ افریقہ کے دورے پر تھے۔ وہاں چند مخلصین نے درخواست کی کہ حضرت آپ کو یہاں کے مشہور مشہور اور تاریخی مقامات دکھائے جائیں۔ حضرت نے فرمایا بہت اچھا۔ چنانچہ یہ حضرات حضرت کو لے کر سب سے پہلے وہاں کی مشہور یونیورسٹی میں لے گئے۔ وہاں اتفاقاً طلباء کا جلسہ ہو رہا تھا۔ یہ وہ دور تھا جب وہاں گورے اور کالے کی تفریق چل رہی تھی۔ اسی میں لڑائی جھگڑا ہو رہا تھا۔ کالے گوروں کو اور گورے کالوں کو برداشت نہیں کرتے تھے۔

حضرت کا فرمانا ہے کہ جب میں یونیورسٹی میں داخل ہوا تو وہاں استقبال کرنے والوں نے یہ سمجھ کر کہ شاید یہ بھی مدعوین میں سے ہیں۔ ہمارا استقبال کیا اور سیدھے وہاں پہنچا دیے جہاں جلسہ ہو رہا تھا۔ جب ہم وہاں پہنچے تو اسٹیج پر تین کرسیاں تھیں۔ ایک صدر کی ایک نائب صدر کی اور ایک سیکرٹری کی سیکرٹری خاتون تھیں۔ ہمیں دیکھ کر یہ لوگ اٹھ کھڑے ہوئے اور مجھے اسٹیج پر لے کر پہنچ گئے۔ سیکرٹری نے اپنی کرسی چھوڑ دی اور مجھے وہاں بیٹھنے کو کہا۔ اب تعارف ہوا اور انہوں نے یہ اعلان بھی کر دیا کہ ہندوستان کی مشہور یونیورسٹی دیوبند کے چانسلر آئے ہیں۔ یہ آپ کے سامنے کچھ بیان کریں گے۔

حضرت فرماتے ہیں کہ مجھے اس پر تشویش ہوئی۔ کہ نہ مجھے اس جلسہ کی غرض و غایت کا علم ہے اور نہ ہی ذہن میں کچھ ہے۔ اب کیا بیان کروں فرماتے ہیں کہ اللہ تعالیٰ نے فوراً ہی یہ ڈال دیا کہ یہاں فضیلت علم بیان کی جائے۔ چنانچہ فرماتے ہیں کہ میں نے ان حضرات سے سوال کیا کہ آپ کو یہاں کس چیز نے جمع کیا ہے؟ اگر آپ کہیں کہ وطن نے۔ تو میں کہوں گا اس طرح ٹھیک نہیں کہ میرا وطن ہندوستان ہے اور آپ کا افریقہ سینکڑوں میل کا فاصلہ ہے۔ اگر آپ کہیں کہ رنگ نے تو یہ بھی خلاف مشاہدہ ہے۔ کہ میرا رنگ کچھ گورا ہے اور آپ کا سیاہ ہے۔ اگر آپ کہیں کہ قومیت نے تو وہ بھی

ایسی نہیں۔ آپ کی قومیت اور ہے اور میری اور اگر آپ کہیں مذہب نے تو وہ بھی ایسا نہیں۔ آپ کا مذہب اور ہے اور میرا مذہب اور ہے اور پھر کس چیز نے جمع کیا۔

فرماتے ہیں کہ جب میں نے یہ سوال کیا تو وہ سارے میرا منہ تکتے لگے کہ یہ کیسا سوال ہے اور سائل کون ہے؟ پھر میں نے خود ہی عرض کیا کہ ہمیں جمع کیا ہے علم نے آپ یہ جاننا چاہتے ہیں کہ میں کیا کہنا چاہتا ہوں اور کیا کہنے والا ہوں اور میں یہ جاننا چاہتا ہوں کہ آپ کیوں اور کیسے اور کس لئے جمع ہوئے ہیں۔

حضرت فرماتے ہیں۔ پھر میں نے پہلے تو قرآن و حدیث سے علم کی فضیلت بیان کی اور پھر یہ عرض کیا کہ ہمارے مذہب کی یہ تعلیم ہے کہ گورے اور کالے میں کوئی فرق نہیں۔ اللہ تعالیٰ کے وہاں وہ معزز اور محترم ہے جو متقی ہو۔ پرہیزگار ہو۔

فرماتے ہیں کہ جب میرا وعظ ختم ہوا تو سینکڑوں کی تعداد میں طلباء اور سامعین رو رہے تھے۔ اس وعظ کا اثر یہ ہوا کہ گوروں نے کالوں کو اور کالوں نے گوروں کو گلے لگا لیا اور پھر ان میں سے ایک بڑی تعداد نے اسلام بھی قبول کر لیا۔

دین کی حقانیت کا حجت و برہان رہا

تھا فرشتہ اور گمان حضرت انسان رہا

باوجود اس کے کہ حضرت قاری صاحبؒ نے عرب و عجم کا شاید ہی کوئی خط ایسا ہو کہ سفر نہ کیا ہو اور ہر جگہ ہی حضرت کے چاہنے والوں کی ایک بڑی تعداد موجود تھی۔ مگر حضرت نے اپنی ذات کے لئے بھی کسی سے کچھ نہیں لیا۔ جمعیت آپ کے مد نظر دارالعلوم دیوبند کی خدمت ہوا کرتی تھی اسی مقصد کے لئے دور دراز کے سفر کیا کرتے تھے۔

بے نیاز خانہ و جاہ جمال و سیم و زر

محو تھا درس و بیاں وعظ میں شام و سحر

حضرت کی کس کس بات کا ذکر کروں اور کسے چھوڑوں۔ حضرت نے وعظ و ارشاد کے علاوہ تقریباً ایک سو سے زائد تصنیفات مبارکہ بھی ملت اسلامیہ کے لئے چھوڑی ہیں۔ حضرت ساٹھ سال تک دارالعلوم دیوبند کے مہتمم رہے۔ اس ساٹھ سالہ دور میں دارالعلوم نے جو ترقی کی وہ ایک ریکارڈ ہے۔

اس بات کا دکھ اور افسوس تا حیات ضرور رہے گا کہ آخری وقت میں بعض نا عاقبت اندیش حضرات کی وجہ سے حضرت قاری صاحب کو سخت ذہنی اور جسمانی کوفت ہوئی۔ اس پیرانہ سالی میں یہ بات قطعاً نامناسب تھی اسی وجہ سے حضرت کی صحت دن بدن گرتی گئی یہاں تک کہ وہ وقت بھی آیا کہ جس دارالعلوم کے لئے حضرت نے ساری زندگی وقف کر دی تھی اس کے صحن سے حضرت کا جنازہ اٹھایا گیا۔ انا للہ وانا الیہ راجعون۔

یہ ایک حقیقت ہے کہ حضرت قاری صاحب کا وصال ایک فرد کا نہیں بلکہ ایک قوم کی موت ہے۔

وما كان قيس هلكه هلك واحد
ولكنه بنیان قوم تھدما

حضرت خواجہ عزیز الحسن مجذوبؒ فرماتے ہیں۔

بس اتنی سی حقیقت ہے فریب خواب ہستی کی
کہ آنکھیں بند ہوں اور آدمی افسانہ ہو جائے
حال دنیا را بہ پر سیدم من از فرزانه
گفت یا خواب است یا باداست یا افسانہ
بہر کیف حضرت قاری صاحبؒ روشن دلان دیوبند کے لعل شب چراغ تھے جس سے یہ گھر تمام آفتاب ہو گیا۔

لاکھ ستارے ہر طرف ظلمت شب جہاں جہاں
ایک طلوع آفتاب دشت و چمن سحر سحر

اللہ تعالیٰ حضرت حکیم الاسلامؒ کی علمی مذہبی اور دینی خدمات کو قبول فرمائے اور ان کے درجات جنت الفردوس میں

بلند فرمائے۔ آمین۔

ایں دعا از من و از جملہ یہاں امین ماد

محمد عبید اللہ مہتمم جامعہ اشرفیہ لاہور۔ ۲۰ فروری ۱۹۸۴ء



مولانا سید محمد ازہر شاہ قیصر دیوبند:

حضرت مولانا قاری محمد طیب صاحب رحمۃ اللہ علیہ

پچھلی تاریخ نہیں بلکہ خود اپنے دور اور اپنی زندگی کے رواں دواں اوقات اور اس زندگی کے بیچ و خم کو دیکھنے سے اندازہ ہوتا ہے کہ اس میں تو کوئی شک نہیں کہ سلسلہ نبوت ختم اور انبیاء علیہم السلام کی بعثت کا دروازہ بند کر دیا گیا ہے مگر غیر پیغمبرانہ سطح پر اب بھی ایسے مصلحین امت علماء حق اور قوم و ملت کو زندگی کی تباہ و تاب بخشنے والے مردان کار دنیا میں آتے رہتے ہیں جن کی قابل تقلید زندگی بے غرض عمل، علم و فضل کی گہرائیاں بابرکت صحبت اور ہمہ گیر تبلیغی اور اخلاقی سرگرمیاں ملت کو از سر نو زندگی بخشی ہیں۔ اس سلسلہ میں امام احمد بن حنبل، ابن تیمیہ، مجدد الف ثانی، حضرت خواجہ معین الدین چشتی، سید احمد شہید بریلوی، مولانا محمد قاسم نانوتوی، مولانا محمد الیاس کاندھلوی کا نام لینا غلط نہ ہوگا یہ حضرات بعض وقت تو امت کی زندگی کے کسی ایک گوشہ تجدید و تذکیر کا کام کرتے ہیں بعض وقت اصلاح و تعمیر کے لیے ان کے سامنے امت کی زندگی کے بہت سے شعبے ہوتے ہیں اور وہ سب ہی شعبوں میں اپنی کارکردگی کا اثر چھوڑ جاتے ہیں۔

مولانا محمد طیب صاحب نے تقریباً ۸۷ برس کی عمر پائی عمر کے ابتدائی ۲۰ سال چھوڑ کر جو تعلیم اور تربیت کے نذر ہو گئے بقیہ ۶۷ برس انہوں نے درس و تدریس، تصنیف و تالیف، دارالعلوم جیسے عظیم الشان ادارہ کی تعمیر و ترقی، دنیا کے مختلف منطقوں میں بسنے والے کروڑوں مسلمانوں کو قرآن و سنت۔ نبی کریم ﷺ کے قریب لانے کے لئے ہزاروں میل کے سفر، دن رات دینی مذاکرات، بیعت و ارشاد کی لائن پر ہزاروں افراد کی اخلاقی اور مزاجی تربیت اور ملتی اداروں میں کام کرنے والے افراد کی تربیت میں گزارے۔ حضرت مرحوم ایک بے حد مصروف زندگی کے انسان تھے مزاجاً بھی نفاست پسند تھے کہ ان کے اوپر کی کئی پیڑھیاں خوشحال زمینداروں اور قصبائی رئیسوں کی پیڑھیاں تھیں اچھا لباس اور گھر کا اچھا ماحول پسند فرماتے تھے اس نفاست پسندی کے ساتھ سخت کوش اور اوقات کے سخت پابند تھے سفر میں ہر طرح کی صعوبت با آسانی برداشت کرتے تھے سفر و حضر میں کھانا اگر معمول کے مطابق نہیں ملتا تھا تو کبھی ناگواری کا اظہار نہیں فرماتے تھے غریب سے غریب کسی انسان کے دسترخوان پر بیٹھ کر انہیں دال دھیال کھانے میں بھی کوئی عذر نہ تھا ان کی خندہ روئی، چہرے کی

مسکراہٹ لب و لہجہ کی شیرینی بڑی نرمی اور آہستگی کے ساتھ اصلاحی اقدامات کو آگے بڑھانے کا طریقہ ان کے ارد گرد کے لوگوں کو متاثر کرتا تھا، اصلاح کے لئے ان کا طریقہ سخت گیری کا نہیں تھا بلکہ وہ اپنے ماحول میں اپنے اوقات کے انضباط اور اپنے اخلاق کی مضبوطی سے تغیر پیدا فرماتے تھے غریبوں کی مالی مدد فرماتے تھے مگر بہت پوشیدہ طور پر اس طرح کے لینے اور دینے والے ہاتھ کے سوا کسی اور کو اس کا پتہ نہ چلے امانت کی ذمہ داری کو خوب سمجھتے تھے اگر کوئی شخص اپنے دس روپے بھی کسی دوسرے شخص کو پہنچانے کے لئے دیتا تھا تو پوری کوشش فرماتے تھے کہ جسے امانت دینی ہے اس تک خود پہنچ کر امانت سپرد کریں، نماز، روزہ، زکوٰۃ، حج کی ادائیگی میں ان کا غیر معمولی شغف انتہائی طور پر حیرت انگیز تھا۔ مغرب کے بعد چند نوافل میں قرآن کریم کے ایک دو سیپاروں کی تلاوت ان کا معمول تھا اور اس معمول کو وہ ہوائی جہاز، ریل، ہوائی اڈوں اور ریلوے اسٹیشنوں پر بھی پورا فرماتے تھے مجلس کے اوقات متعین تھے اس سے زائد وقت مجلس میں صرف نہیں فرماتے تھے۔ تحریر و تصنیف کی دنیا الگ تھی اور اس دنیا سے بھی ان کی وابستگی دائمی تھی تقریر کی خوبیاں اور کمالات ان پر نازل ہوتی تھیں سوتے سوتے بھی تقریر فرماتے اور نیند کی یہ تقریریں بھی انتہائی مربوط، موثر اور منطقی لحاظ سے مکمل ہوتی تھیں ان کی نیند کی تقریروں کے بہت سے کیسٹ لوگوں کے پاس موجود ہیں جنہیں سن کر قطعاً اس کا اندازہ نہیں ہوتا کہ یہ بیداری کی تقریریں نہیں بلکہ نیند کی تقریریں ہیں گھنٹہ گھنٹہ بھر کی پوری تقریر بلند آواز اور اپنے مخصوص لہجہ میں سوتے سوتے فرمادیتے اور انہیں اس کا احساس نہ ہوتا کہ وہ کیا کر رہے ہیں۔

اپنے اساتذہ، مشائخ اور بزرگوں کے بے حد مداح، ان کی روایات و کمالات کے عاشق، ان کی بارگاہ میں بے حد مودب تھے اپنے جد امجد حضرت مولانا محمد قاسم نانوتویؒ کے علوم پر فائز نظر تھے۔ جنہیں اپنی سادہ زبان میں اس طرح بیان فرماتے تھے کہ معمولی استعداد کا انسان بھی ان سے مستفید ہوتا تھا۔ علمی لائن پر اپنے اساتذہ محدث عصر حضرت علامہ سید انور شاہ کشمیریؒ اور حضرت مولانا شبیر احمد عثمانیؒ کے بیکراں علوم کے قدردان تھے۔ حضرت علامہ انور شاہ کشمیری سے تعلق خاطر غیر محدود تھا جب بھی محدث جلیل کا ذکر چھڑ جاتا تو وہ ان کے ذکر خیر میں مستغرق ہو جاتے۔ ان کے علم ان کے درس اور ان کی ذاتی زندگی کی ایک داستان ان کی زبان پر آ جاتی، سیاست و جہاد میں حضرت شیخ الہندؒ کی مردانہ وارسرگرمیوں کے ورق کے ورق انہیں محفوظ تھے بعض دفعہ دیر تک حضرت کی زندگی کے اس پہلو پر روشنی ڈالتے تھے۔ حضرت مولانا حسین احمد مدنیؒ کے عملی اور جہادی فضائل کے معترف تھے سیاسیات اور دارالعلوم کے انتظامی معاملات میں کبھی کبھار کچھ اختلافات پیدا ہو جانے کے باوجود دونوں اپنے ظاہر و باطن میں ایک دوسرے سے مربوط تھے ہم نے حضرت مدنیؒ کو حضرت مہتمم صاحب کے جوتے اٹھانے میں پیش قدمی فرماتے ہوئے دیکھا ہے۔ دارالحدیث دارالعلوم کی وہ ولولہ انگیز تقریر بھی ہمیں خوب یاد ہے جو حضرت مہتمم صاحب کی پاکستان سے واپسی پر حضرت مدنیؒ نے فرمائی تھی حضرت کی یہ تقریر خاندان قاسمی اور حضرت مہتمم صاحبؒ کے لئے ان کی بے لوث محبت کی آئینہ دار تھی حضرت مدنیؒ کے وہ نام لیوا جنہوں نے

آخر وقت میں حضرت مہتمم صاحبؒ پر ہر طرح کے الزامات لگائے اگر خود حضرت مدنیؒ کے طرز عمل کو اپنے سامنے رکھتے اور اپنے اقتدار کی خاطر وقت کی سیاسی طاقتوں کا آلہ کار نہ بننے اور حضرت مہتمم صاحبؒ کے واجبی ادب و احترام کا حق ادا کرتے تو کتنا اچھا ہوتا، سعادت اور پاکیزگی کی کیسی فضا پیدا ہوتی اور رشد و ہدایت کا کیسا ماحول بنتا۔ یہ بات کھلے دل سے ماننی اور کھلے کانوں سے سنی چاہئے کہ اگر ہم اپنے بڑوں کا ادب نہیں کریں گے ان کے خلاف ان کے چھوٹوں میں مخالفانہ اور جارحانہ جذبات کی تخم ریزی کریں گے اور عزت و تعظیم کی جن مسندوں میں وہ سالہا سال کی مشقتوں اور ریاضتوں کے بعد پہنچے ہیں اگر ان مسندوں کا ہم اعتبار و اعتماد باقی نہیں رکھیں گے تو یہی چھوٹے جن سے ہم نے ہزاروں کی بے عزتی اور عزت شکنی کا کام لیا ہے۔ کل کو خود ہماری عزت و آبرو ہمارے ڈسپن اور ہماری انتظامیہ کے خلاف ہنگامہ آرائی اور انہی تیروں سے ہمارے سینہ کو زخمی کریں گے جو ہم نے اپنے بڑوں کی کلاہ اقتدار کو گرانے کے لئے ان کے ہاتھوں میں دیئے تھے۔ انہیں زندگی کی ان باریکیوں اور ادارہ کی ذمہ داریوں کی ان گرانبائیوں سے خود کو ہرگز فارغ نہیں بنانا چاہئے۔

منجملہ اور اوصاف کے حضرت مہتمم صاحبؒ کا ایک وصف خصوصی یہ تھا کہ وہ خلوت و جلوت میں کبھی کسی کی غیبت اور برائی نہیں فرماتے تھے سیاسی اور انتظامی معاملات میں ان پر مخالفین نے سینکڑوں دفعہ یورش اور یلغار کی دوسرا کوئی ہوتا تو ان کے صبر آزما الزامات اور بدترین لب و لہجہ سے یقیناً مشتعل ہو جاتا مگر حضرت دارالعلوم کی شوری کے جلسوں سے باہر آتے تو ان کے ماتھے پر ایک بھی شکن نہ ہوتی اور ان ہی لوگوں سے جو خفیہ میٹنگوں میں اچھل اچھل کر ان پر حملے کرتے تھے ان کا لب و لہجہ انتہائی نرم، ادب آمیز اور مشفقانہ ہوتا۔ ہم لوگ عمر بھر حضرتؒ کے قریب رہے، خلوت و جلوت کے ساتھی رہے مگر بہت سی تلخیوں کا ہمیں بروقت نہ علم ہو سکا اور نہ احساس، انہی تلخ واقعات کی گونج جب کبھی باہر اٹھی تو ہمیں معلوم ہوا کہ فلاں جلسہ شوری میں فلاں صاحب نے یہ دریدہ دہنی کی تھی اور فلاں میٹنگ میں فلاں صاحب اس طرح آستین چڑھا کر مقابلے پر آگئے تھے۔ حضرتؒ کی زندگی اپنے کمالات معنوی و ظاہری کے ساتھ بے حد وسیع اور ہمہ گیر ہے ان کے اخلاق و اعمال، ان کے درس و تدریس، ان کی مطبوعہ اور غیر مطبوعہ تصانیف، افریقہ، امریکہ، لندن اور ممالک عرب تک ان کے اصلاحی مواعظ، دارالعلوم میں ان کی ۱۰ سالہ خدمات، دارالعلوم کی علمی و عملی زندگی کو منظم کرنے کے لیے ان کی بھرپور جدوجہد، بیعت و ارشاد کے گوشوں میں ان کی امتیازی خصوصیات، ان کی دیانت، حلم، بردباری، شرافت طبعی اور شرافت نسب، جمعیت العلماء ہند کے تعمیری دور سے ان کی وابستگی اور اس کے بہت سے اجتماعات میں ان کے معرکہ آراء خطبات، مسلم یونیورسٹی علی گڑھ میں مذہبی شعور کے احیاء کے لئے ان کے ابتدائی اقدامات، مسلم پرسنل لاء بورڈ کے پلیٹ فارم پر مسلمانوں کے شخصی اور قومی حقوق کے تحفظ کے لئے ان کا قائدانہ کردار، دارالعلوم کا بے مثال صد سالہ اجتماع جو اس کا نقطہ عروج تھا اور جسے دیکھ کر مسلمانوں کے شاندار مستقبل کا اندازہ کر کے مخالفین نے وہیں سے دارالعلوم کے لئے زوال کے حالات پیدا کئے اپنے اساتذہ کا احترام اور ان کی اولاد سے ان کا مشفقانہ طرز عمل، طلب علوم دینیہ پر ان کی لگاؤ تار شفقت،

اپنے مخالفین و معاندین سے چشم پوشی کی عادت ان کے لاتعداد ملکی اور غیر ملکی سفر، مسلم لیگ اور کانگریس کے سیاسی نزاعات کے تحریکی دور میں دارالعلوم کے مفاد کی خاطر ان کا محتاط طرز عمل، دارالعلوم کے انتظامی معاملات میں ان کے بے نظیر تدبیر اور مدبرانہ حکمت عملی کے صد ہا واقعات، نرمی اور شفقت کے ساتھ دارالعلوم کے سینکڑوں افراد پر مشتمل عملہ سے ان کی درسی اور انتظامی خدمات کو بروقت پورا کرنے کا مخصوص طریقہ یہ سب عنوانات حضرت صد بہار بہ دامن زندگی کے پھیلے ہوئے گوشے ہیں جن میں سے ہر ایک پر ایک مفصل مضمون لکھا جانا چاہئے اور کسی ایک مضمون میں ان سب کا احاطہ ناممکن ہے بعض احباب کی طرف سے اس کی تحریک ہے کہ میں اپنے موجودہ فرصت کے اوقات میں حضرت مرحوم کی ایک مفصل سوانح عمری لکھ دوں ان کا خیال ہے کہ خود میرے حافظہ میں گزشتہ ۴۵، ۵۰ سال کے واقعات محفوظ ہیں پھر برادران مکرم مولانا حامد الانصاری غازی، محترم مولانا محمد سالم، مولانا محمد اسلم، عزیز ی پروفسر محمد اعظم، خاندان قاسمی کے افراد دوسرے افراد، رفیق خاص مولانا عبدالحق پیشکار اور حضرت کے دوسرے متنبین اور متعلقین سے قریبی تعلق کی بناء پر میرے لئے یہ کام آسان ہے میرا تاثر یہ ہے کہ مجھے افراد و اشخاص پر تعارفی مضامین اور سوانحی خاکے سیکھنے کا تو بار بار اتفاق ہے مگر ایسی کوئی جامع اور مفصل سوانح عمری میرے قلم سے نہیں نکلی۔

بہر حال اس سلسلہ میں حضرت کا قریبی حلقہ جلد ہی کوئی فیصلہ کرے گا۔

حق یہ ہے کہ حضرت رحمۃ اللہ علیہ کی جدائی پوری امت کے لئے ایک حادثہ ہے میں جذباتی طور پر نہیں بلکہ عقلی طور پر سمجھتا ہوں کہ اب قریب و بعید میں علماء کی صف میں ایسی جامع کمالات شخصیت کوئی نہیں اور پھر اتنے ہمہ گیر اثر و رسوخ اور بے اندازہ مقبولیت کے باوجود حضرت کو آخر زندگی میں جن حوادث و شداہد کا سامنا کرنا پڑا اس پر کبھی کو بے حد رنج ہے مگر میرا یقین ہے کہ یہ ۱۶ ماہی ترددات من جانب اللہ حضرت کے اضافہ مراتب کا باعث بنے ہیں کہ حضرت کو ان حالات پر صبر و سکونیت کی جو دولت نصیب تھی۔ وہ اس کی گواہ ہے کہ یہ حالات ان کے لئے ابتلاء نہیں تھے بلکہ آخرت میں انہیں مدارج عالیہ تک پہنچانے کا ذریعہ تھے۔



از حضرت علامہ محمد تقی عثمانی مدظلہ:

حضرت مولانا قاری محمد طیب صاحب رحمۃ اللہ علیہ

حمد و ستائش اس ذات کے لیے جس نے اس کا رخاںہ عالم کو وجود بخشا

اور

درود و سلام اس کے آخری پیغمبر پر جنہوں نے دنیا میں حق کا بول بالا کیا

یہ دلگداز خراب تک پرانی بھی ہو چکی ہوگی کہ دارالعلوم دیوبند میں سلف کی آخری یادگار حکیم الاسلام حضرت مولانا قاری محمد طیب صاحب رحمۃ اللہ علیہ ہمیں داغ مفارقت دے کر اپنے مالک حقیقی سے جا ملے۔ لیکن اس سانحے کی ٹیس نہ جانے کب تک دلوں میں تازہ رہے گی۔ اس لئے کہ یہ صرف کسی ایک شخص کی وفات نہیں، یہ ایک پورے عہد کا اس کے مزاج و مذاق کا اور اس کی دلائل و خصوصیات کا خاتمہ ہے۔ انا للہ وانا الیہ راجعون۔

وما کان قیس ہلکہ ہلک واحد

ولکنہ بنیان قوم تہدما

حضرت قاری صاحب قدس سرہ کی ذات گرامی دارالعلوم دیوبند کے اس بابرکت دور کی دلکش یادگار تھی جس نے حضرت شیخ الہند، حضرت تھانوی، حضرت علامہ انور شاہ کشمیری اور ان جیسے دوسرے حضرات کا جلوہ جہاں آرا دیکھا تھا۔ جس ہستی کی تعلیم و تربیت میں علم و عمل کے ان مجسم پیکروں نے حصہ لیا ہو، اس کے اوصاف و کمالات کا ٹھیک ٹھیک ادراک بھی ہم جیسوں کے لیے مشکل ہے، لیکن یہ ضرور ہے کہ حضرت، قاری صاحب مدظلہم کے پیکر میں معصومیت، حسن اخلاق اور علم و عمل کے جو نمونے ان آنکھوں نے دیکھے ہیں، ان کے نقوش دل و دماغ سے محو نہیں ہو سکتے۔

حضرت قاری صاحب قدس سرہ بانی دارالعلوم دیوبند حضرت مولانا محمد قاسم صاحب نانوتوی رحمۃ اللہ علیہ کے پوتے تھے اور اللہ تعالیٰ نے حکمت دین کی جو معرفت حضرت نانوتوی قدس سرہ کو عطا فرمائی تھی۔ اس دور میں حضرت قاری صاحب اس کے تنہا وارث تھے۔ حضرت نانوتوی کے علوم کو جن حضرات نے اپنے مزاج و مذاق میں جذب کر کے انہیں شرح و بسط کے ساتھ امت کے سامنے پیش کیا، ان میں شیخ الاسلام حضرت علامہ شبیر احمد صاحب عثمانی کے بعد حضرت

قاری صاحب کا کوئی ثانی نہیں تھا۔

حضرت قاری صاحب قدس سرہ کو تعلیم سے فراغت کے بعد تدریس اور تصنیف کے لئے باقاعدہ وقت بہت کم ملا اور نو عمری ہی میں دارالعلوم دیوبند جیسے عظیم الشان ادارے کے انتظام و انصرام کی ذمہ داریاں ان کے کندھوں پر آ گئیں۔ ان ذمہ داریوں کی خصوصیت یہ ہے کہ وہ انسان کو عموماً علمی مشاغل سے دور کر کے اس کی علمی استعداد پر بہت برا اثر ڈالتی ہیں، لیکن حضرت قاری صاحب قدس سرہ کا معاملہ اس لحاظ سے بھی حیرت انگیز تھا انتظامی بکھیرؤں میں مبتلا رہنے کے باوجود ان کا علمی مذاق ہمیشہ تازہ اور ان کی علمی استعداد سدا بہار رہی۔

احقر کے والد ماجد حضرت مولانا مفتی محمد شفیع صاحب قدس سرہ اور حضرت قاری صاحب قدس سرہ بچپن سے ایک دوسرے کے ساتھ اور زندگی کے ہر مرحلے میں ایک دوسرے کے رفیق رہے، دونوں نے دارالعلوم دیوبند میں ساتھ پڑھا، ساتھ فارغ ہوئے، ساتھ ہی پڑھانا شروع کیا، دونوں ایک ہی وقت حضرت شیخ الہند قدس سرہ کے دست مبارک پر بیعت ہوئے، اور پھر حضرت کی وفات کے بعد ایک ہی ساتھ تھانہ بھون حاضر ہو کر حکیم الامت حضرت مولانا اشرف علی صاحب تھانوی قدس سرہ کے حلقہ ارادت میں داخل ہوئے، اور تقریباً ساتھ ہی ساتھ دونوں کو حضرت تھانوی کی طرف سے خلافت عطا ہوئی۔ ۱۳۴۵ھ میں سب سے پہلا حج بھی دونوں نے ساتھ کیا، غرض ظاہری تعلیم اور باطنی تربیت سے لے کر سیر و تفریح تک ہر چیز میں دونوں کی رفاقت مثالی رفاقت تھی۔

پھر جب قیام پاکستان کی تحریک شروع ہوئی اور آزادی ہند کے طریق کار سے متعلق علماء دیوبند کے درمیان اختلاف رونما ہوا تو حضرت والد صاحب کی طرح حضرت قاری صاحب رحمۃ اللہ علیہ کا نقطہ نظر بھی حکیم الامت حضرت تھانوی اور حضرت علامہ شبیر احمد صاحب عثمانی کی رائے کی طرف مائل تھا، لیکن حضرت قاری صاحب نے اپنے آپ کو عملی سیاست سے بالکل یکسو کر کے ہمہ تن دارالعلوم دیوبند کی خدمت کے لیے وقف کیا ہوا تھا، اس لئے یہ نقطہ نظر اسٹیج پر نہ آ سکا، حضرت والد صاحب قیام پاکستان کے بعد یہاں تشریف لے آئے اور حضرت قاری صاحب کے لیے دارالعلوم کی گراں بار ذمہ داری کے پیش نظر دیوبند چھوڑنے کا سوال ہی نہ تھا۔ لیکن یہ بات میں نے حضرت قاری صاحب رحمۃ اللہ علیہ سے بارہا سنی کہ جس روز حضرت مفتی صاحب دیوبند سے پاکستان کے لیے روانہ ہوئے، اس روز میں دن بھر روتا رہا، آپ نے حضرت والد صاحب کی وفات کے موقع پر جو تعزیتی مکتوب ارسال فرمایا، اس میں بھی لکھا تھا کہ:

تقسیم ملک کے بعد جب آپ نے پاکستانی قومیت اختیار فرمائی اور یہاں سے ہجرت فرما کر پاکستان تشریف لے گئے تو میں کسی مرنے والے کے لئے بھی اتنا کبھی نہیں رویا تھا جتنا آپ کے فراق پر رویا تھا۔ یہ حالت دیکھ کر سب گھر والے پریشان ہو گئے تھے کہ آخر کیا حادثہ پیش آ گیا جو اتنا گریہ طاری ہے۔ یہ تعلق کی بنا پر تھا کہ ابتدائے عہد سے ہم رفیق رہے تھے۔ (البلاغ، مفتی اعظم نمبر ص ۳۰)

اس کے بعد سے وہ ہمہ وقتی رفاقت چھوٹ گئی، لیکن قلب و روح کا رشتہ کسی مرحلے پر نہ ٹوٹا، ایک مرتبہ حضرت قاری صاحب قدس سرہ نے خط میں حضرت والد صاحب کو لکھا۔

”کل میاں مستحسن صاحب فاروقی کے ساتھ مولوی ظہور احمد صاحب نے میری بھی دعوت کی تھی۔ آپ ہی کے مکان سے متصل منشی بشیر احمد صاحب مرحوم کے مکان میں کھانا کھلایا۔ مکان دیکھ کر مکیںوں کی یاد تازہ ہو گئی اور دیر تک اس تصور میں استغراق رہا۔“

یہ لکھنے کے بعد حضرت قاری صاحب قدس سرہ نے متمم بن نویرہ کے ان اشعار سے تمشل فرمایا کہ:۔

و کنا کند مانی جذیمة حقبة

من الدهر حتی قیل لن تبصدا

فلما تفرقنا کانی و مالکا

طول اجتماع لم نبت لیلة معا

قیام پاکستان کے بعد بارہا حضرت قاری صاحب قدس سرہ کراچی تشریف لائے اور یہ ممکن نہیں تھا کہ کراچی تشریف لانے کے بعد آپ دارالعلوم تشریف نہ لائیں۔ چنانچہ ہر بار خدام دارالعلوم کو اپنی شفقتوں سے بہرہ ور فرماتے۔ طلباء اور اساتذہ سے خطاب بھی ہوتا، اور پھر حضرت والد صاحب اور ان کے درمیان جو باغ و بہار مجلس ہوتی، اس میں علمی تبادلہ خیال کے علاوہ ماضی کے تذکرے، زمانہ طالب علمی کی یادیں، اساتذہ کے واقعات اور نہ جانے کتنے موضوعات پر گفتگو آتی، اور ہم خدام کو افادات کا نہ جانے کتنا خزانہ ہاتھ آ جاتا۔

اللہ تعالیٰ نے حضرت قاری صاحب قدس سرہ کی تصنیف اور خطابت دونوں میں کمال عطا فرمایا تھا، اگرچہ انتظامی مشاغل کے ساتھ سفروں کی کثرت بھی حضرت کی زندگی کا جز و لازم بن کر رہ گئی تھی، حساب لگایا جائے تو عجب نہیں کہ آدھی عمر سفر ہی میں بسر ہوئی ہو، لیکن حیرت ہے کہ ان مصروفیات کے باوجود آپ تصنیف و تالیف کے لیے بھی وقت نکال لیتے تھے۔ چنانچہ آپ کی دسیوں تصانیف آپ کے بلند علمی مقام کی شاہد ہیں، اور ان کے مطالبہ سے دین کی عظمت و محبت میں اضافہ ہوتا ہے۔

جہاں تک وعظ و خطابت کا تعلق ہے اس میں تو اللہ تعالیٰ نے حضرت کو ایسا عجیب و غریب ملکہ عطا فرمایا تھا کہ اس کی نظیر مشکل سے ملے گی، بظاہر تقریر کی عوامی مقبولیت کے جو اسباب آج کل ہوا کرتے ہیں، حضرت قاری صاحب کے وعظ میں وہ سب مفقود تھے، نہ جوش و خروش، نہ فقرے چست کرنے کا انداز، نہ پر تکلف لسانی، نہ لہجہ اور ترنم، نہ خطیبانہ ادائیں، لیکن اس کے باوجود وعظ اس قدر مؤثر، دلچسپ اور مسحور کن ہوتا تھا کہ اس سے عوام اور اہل علم دونوں یکساں طور پر محظوظ اور مستفید ہوتے تھے، مضامین اونچے درجے کے عالمانہ اور عارفانہ، لیکن انداز بیان اتنا سہل کہ سنگلاخ مباحث بھی

پانی ہو کر رہ جاتے۔ جوش و خروش نام کو نہ تھا، لیکن الفاظ و معانی کی ایک نہر سلسبیل تھی جو یکساں روانی کے ساتھ بہتی، اور قلب و دماغ کو نہال کر دیتی تھی، ایسا معلوم ہوتا کہ منہ سے ایک سانچے میں ڈھلے ہوئے موتی جھڑ رہے ہیں، ان کی تقریر میں سمندر کی طغیانی کے بجائے ایک باوقار دریا کا ٹھہراؤ تھا جو انسان کو زیر و زبر کرنے کے بجائے دھیرے دھیرے اپنے ساتھ بہا کر لے جاتا تھا۔

حضرت قاری صاحبؒ نے مخالف فرقوں کی تردید کو اپنی تقریر کا موضوع کبھی نہیں بنایا، لیکن نہ جانے کتنے بھٹکے ہوئے لوگوں نے ان کے مواعظ سے ہدایت پائی اور کتنے غلط عقائد و نظریات سے تائب ہوئے۔

لاہور میں ایک صاحب علماء دیوبند کے خلاف معاندانہ پروپیگنڈے سے بہت متاثر اور علماء دیوبند سے بری طرح برگشتہ تھے، طرح طرح کی بدعات میں مبتلا، بلکہ ان کو کفر و ایمان کا معیار قرار دینے والے اتفاق سے قاری صاحب رحمۃ اللہ علیہ لاہور تشریف لائے اور وہاں ایک مسجد میں آپ کے وعظ کا اعلان ہوا، یہ صاحب خود سناتے ہیں کہ میں اپنے کچھ ساتھیوں کے ہمراہ ان کے وعظ میں اس نیت سے پہنچا کہ انہیں اعتراضات کا نشانہ بناؤں گا اور موقع ملا تو اس مجلس کو خراب کرنے کی کوشش کروں گا۔

لیکن اول تو ابھی تقریر شروع بھی نہ ہوئی تھی کہ حضرت قاری صاحبؒ کا معصوم اور پر نور چہرہ دیکھ کر ہی اپنے عزائم میں زلزلہ سا آ گیا، دل نے اندر سے گواہی دی کہ یہ چہرہ کسی بے ادب گستاخ یا گمراہ کا نہیں ہو سکتا۔ پھر جب وعظ شروع ہوا اور اس میں دین کے جو حقائق و معارف سامنے آئے تو پہلی بار اندازہ ہوا کہ علم دین کسے کہتے ہیں؟ یہاں تک کہ تقریر کے اختتام تک میں حضرت قاری صاحبؒ کے آگے موم ہو چکا تھا۔ میں نے اپنے سابقہ خیالات سے توبہ کی، اور اللہ تعالیٰ نے بزرگان دین کے بارے میں ایسی بدگمانیوں سے نجات عطا فرمائی۔

برصغیر کا تو شاید ہی کوئی گوشہ ایسا ہو جہاں حضرت قاری صاحبؒ کی آواز نہ پہنچی ہو۔ اس کے علاوہ افریقہ، یورپ، اور امریکہ تک آپ کے وعظ و ارشاد کے فیوض پھیلے ہوئے ہیں، اور ان سے نہ جانے کتنی زندگیوں میں انقلاب آیا ہے۔

دارالعلوم دیوبند کا منصب اہتمام کوئی معمولی چیز نہ تھی، حضرت قاری صاحبؒ نے پچاس سال سے زائد اس منصب کی ذمہ داریوں کو خوش اسلوبی سے نبھایا، اس دوران دارالعلوم پر نہ جانے کتنے کٹھن اور نازک دور آئے، لیکن حضرت قاری صاحبؒ نے ان تمام جھمیلوں کو نمٹایا، اور اپنی ساری زندگی دارالعلوم کی خدمت کے لیے وقف کر دی۔ سخت سے سخت مرحلوں پر بھی انہیں پُر سکون ہی دیکھا۔ اجلاس صد سالہ کا ہنگامہ دارالعلوم کے منتظمین کے لئے ایک کڑی آزمائش کی حیثیت رکھتا تھا۔ دیوبند جیسی مختصر جگہ میں لاکھوں افراد کے اجتماع کا انتظام انتہائی مشکل کام تھا۔ کوئی اور ہوتا تو اس موقع پر سرمایگی سے نجات حاصل نہ کر سکتا، لیکن ٹھیک اجلاس کے افتتاح کے روز حضرت قاری صاحب کے پاس حاضری ہوئی تو حسب معمول انہیں متبسم اور پرسکون دیکھا، چہرے پر تھکن ضرور تھی، لیکن گہرا ہٹ اور پریشانی نام کو نہ تھی۔

افسوس ہے کہ اجلاس صد سالہ کے بعد دارالعلوم میں باہمی اختلافات نے جن طوفانی ہنگاموں کی شکل اختیار کی انہوں نے ماضی کے تمام ہنگاموں کو مات کر دیا، دور ہونے کی وجہ سے ہمیں تمام حالات و واقعات سے واقفیت تو نہ تھی، لیکن اس بات سے دل بے چین تھا کہ اس آخری عمر میں حضرت قاری صاحبؒ پر ان ہنگاموں کی وجہ سے کیا بیت رہی ہو گی؟ اس زمانے کے حالات اس قدر پیچیدہ اور ان کے بارے میں ملنے والی اطلاعات اتنی متضاد ہیں کہ اب حق و ناحق کا فیصلہ تو شاید آخرت ہی میں ہو سکے گا۔ لیکن اتنی بات واضح ہے کہ حضرت قاری صاحبؒ کے چھوٹوں نے ان کی نصف صدی سے زائد کی خدمات کا جو صلہ اس آخری عمر میں ان کو دیا ہے۔ وہ انتہائی تکلیف دہ ہے۔ حضرت قاری صاحبؒ کی زندگی تک ایک خفیف سی امید باقی تھی کہ شاید اس بحران کا کوئی مناسب حل نکل آئے، لیکن اب ان کی وفات نے اس امید کو بھی خاکستر کر دیا۔ حضرت قاری صاحبؒ کے دم سے دارالعلوم میں بزرگوں کی روایات زندہ تھیں اور اس کے مخصوص مزاج و مذاق کی جھلک باقی تھی۔ اب دارالعلوم کی ان روایات کا اللہ ہی حافظ ہے۔

حضرت قاری صاحبؒ کی وفات بلاشبہ پوری امت کے لیے عظیم سانحہ ہے اور ہم میں سے ہر شخص پر ان کا حق ہے کہ اپنی وسعت کے مطابق انہیں ایصالِ ثواب کریں۔ اللہ تعالیٰ انہیں جنت الفردوس میں درجاتِ عالیہ عطا فرمائیں۔ اور پسماندگان کو صبر جمیل کی دولت سے نوازیں۔

اللهم لا تحرمننا اجرہ ولا تفتنا بعده۔

(محمد تقی عثمانی کیم ذیقعدہ ۱۴۰۳ھ)



از مولانا محمد یوسف لدھیانوی:

حکیم الاسلام حضرت مولانا قاری محمد طیب صاحب رحمۃ اللہ علیہ

بسم اللہ الرحمن الرحیم - الحمد لله وسلام علی عبادہ الذین اصطفیٰ۔
کل من علیہا فان۔

۶ شوال المکرم ۱۴۰۳ھ مطابق ۱۷ جولائی ۱۹۸۳ء بروز اتوار حضرت اقدس حکیم الاسلام مولانا الحاج الحافظ القاری محمد طیب صاحب قاسمی۔ ۸۸ سال کی عمر میں عالم فنا سے عالم بقا کی طرف رحلت فرما ہوئے انا اللہ وانا الیہ راجعون۔

حضرت مرحوم کی عبقری شخصیت گونا گوں فضائل و کمالات کا مجموعہ تھی وہ اپنے دور کے بہترین قاری، جید حافظ صاحب کمال عالم، قوی النسبت، شیخ طریقت، بے بدل خطیب، صاحب طرز، ادیب، نامور متکلم، نکتہ رس فلسفی، قادر الکلام شاعر، کامیاب مدرس اور شگفتہ قلم مصنف تھے۔ حکمت قاسمی کے شارح اور روایات سلف کے امین تھے۔

حضرت مرحوم، حجتہ الاسلام حضرت اقدس مولانا محمد قاسم نانوتوی قدس سرہ کے پوتے تھے۔ ۱۳۱۵ھ مطابق ۱۸۹۸ء میں عالم وجود کو رونق بخشی۔ اہل اللہ کی آغوش محبت میں پھلے پھولے۔ قاعدہ بغدادی کی بسم اللہ سے لے کر علوم عالیہ کی تکمیل تک سب کچھ دارالعلوم میں ہی پڑھا۔ دارالعلوم کے اس دور کے خضر صفت اساتذہ نے نہایت محبت و شفقت اور محنت و توجہ سے پڑھایا۔ حدیث میں امام العصر مولانا سید محمد انور شاہ کشمیری قدس سرہ سے تلمذ تھا۔ ۱۳۳۷ھ میں سند فراغ حاصل کی اور دارالعلوم ہی حسبہ لٹڈ ریس کی خدمات انجام دینے لگے۔ ۱۳۴۳ھ سے ۱۳۴۸ھ تک اپنے اکابر کی موجودگی میں دارالعلوم کے نائب مہتمم رہے اور ۱۳۴۸ھ سے اہتمام کے منصب پر فائز ہوئے قدرت فیاض نے انہیں حسن و جمال اور فضل و کمال کے ساتھ ساتھ عقل و دانش، فہم و فراست، حلم و وقار، حسن تدبیر اور نظم و نسق کی بے پناہ صلاحیتیں بھی عطا فرمائی تھیں۔

حضرت اقدس شیخ الہند مولانا محمود حسن دیوبندی قدس سرہ کی مالٹا سے تشریف آوری پر ان سے بیعت ہوئے اور ان کے وصال کے بعد حضرت اقدس حکیم الامت شاہ اشرف علی تھانوی قدس سرہ سے سلوک کی تکمیل کی اور خلافت و اجازت سے مشرف ہوئے۔

حق تعالیٰ شانہ نے آپ کو خطابت کا خاص ذوق، زبان و بیان کا خاص انداز اور افہام و تفہیم کا خاص ملکہ عطا فرمایا تھا، اردو، فارسی اور عربی، تینوں زبانوں میں بلا تکلف خطاب فرماتے تھے، زبان ایسی صاف اور شستہ اور جملے ایسے نپے تلے کہ گویا سامنے کتاب رکھی ہے اور اس کی عبارت پڑھ کر سنا رہے ہیں۔ حقائق و واقعات کی ایسی منظر کشی فرماتے تھے گویا واقعہ متمثل ہو کر سامعین کے سامنے کھڑا ہے۔ شریعت کے اسرار و حکم اور طریقت و حقیقت کے رموز و لطائف اس طرح بیان فرماتے تھے گویا دریائے علم و معرفت کا بند ٹوٹ گیا ہے اور علوم و ہبہ کا طوفان اٹھ آیا ہے۔ حضرت مرحوم نے اپنے ساٹھ پینسٹھ سالہ علمی دور میں خدا جانے ہزاروں مرتبہ خطاب کیا ہوگا، اور بعض اوقات ایک ایک دن کئی کئی مرتبہ انہیں تقریر و خطابت کی نوبت بھی آئی لیکن ان کی ہر تقریر کا موضوع منفرد ہوتا تھا اور جس موضوع کو بھی چھیڑتے اس میں لطائف و اسرار کے ایسے گل و لالہ بکھیرتے کہ حقائق معارف کے چمنستان میں نئی بہار آ جاتی۔ ان کے علوم اکتسابی سے زیادہ وہی تھے۔ مشکل سے مشکل مسائل کو بلا تکلف سامعین کے ذہن میں انڈیل دینا اور بات بات میں نکتہ پیدا کرنے میں انہیں ید طولیٰ حاصل تھا۔ ایک موقع پر یہ مضمون ارشاد فرما رہے تھے کہ مطالب و معانی کو صرف الفاظ سے ہی نہیں ادا کیا جاتا بلکہ لب و لہجہ اور انداز تکلم سے بھی الفاظ میں معنی بھرے جاتے ہیں اور اس کی مثال میں اردو کا ایک فقرہ ”کیا بات ہے؟“ پیش کیا کہ یہ انکار کے لئے بھی ہے اور اقرار کے لئے بھی ہے، استفہام کے لئے بھی ہے اور اخبار کے لئے بھی، داد و تحسین کے لئے بھی ہے اور زجر و تنبیہ کے لئے بھی۔

الغرض مسلسل ایک گھنٹہ تک ”کیا بات ہے؟“ کی تشریح ہوتی رہی اور حضرت مرحوم اس کے ہر مفہوم کو لب و لہجہ کی تبدیلی سے سمجھاتے رہے اور مجمع سحر بیان سے عیش و عشر کر رہا تھا۔ حضرت مرحوم کی بعض تقریریں وقتاً فوقتاً شائع بھی ہوتی رہیں۔ حال ہی میں عزیز محترم مولانا قاری محمد ادریس ہوشیار پوری سلمہ (خطیب مسجد غفوریہ، حسن پر دانہ کالونی ملتان) حضرت کی تقریروں کے کیٹس فراہم کر کے ”خطبات حکیم الاسلام“ کے نام سے تین ضخیم جلدیں مرتب کی ہیں اور اگر یہ محنت و جستجو جاری رہی اور حضرت کی جتنی تقریریں محفوظ کر لی گئی ہیں وہ سب شائع کر دی گئیں تو امت کے لئے حقائق و معارف اور ”کلمات طیباتہ“ کا ایک عظیم ذخیرہ فراہم ہو جائے گا۔

تقریر و خطابت کی طرح حضرت مرحوم کا تصنیف و تالیف میں بھی ایک خاص رنگ تھا۔ جس میں علم و عقل کی ہم آہنگی اور ظاہر و باطن کی یکجائی پائی جاتی تھی، ان کی خدا حکمت و معرفت مسائل کے اسباب و علل، اسرار و حکم، مبادی و غایات اور اطراف و جوانب کا احاطہ کر لیتی تھی۔ موصوف کو حسین و شریں الفاظ میں مافی الضمیر ادا کرنے کا خاص ملکہ تھا۔ دقیق

ترین مسائل کو بہت ہی آسان عبارت میں ادا فرماتے تھے اور ایسے ژولیدہ و پیچیدہ مباحث جن میں برسوں بھٹکتے ہیں اور انہیں ان کا کوئی سرا نہیں ملتا۔ حضرت کا قلم حقائق رقم ایسے مباحث کو بڑی سہولت و سلاست سے حل کر دیتا تھا اور ان کی تحریر پڑھ کر آدمی محسوس کرتا کہ اس موضوع پر اس کے ذہن میں کوئی الجھن باقی نہیں رہی۔ انہوں نے سیرت طیبہ سے لے کر مسئلہ تقدیر ایسے نازک مسئلہ پر قلم اٹھایا مگر ان کا خاص معیاری اسلوب ہر جگہ قائم رہا، صاف محسوس ہوتا ہے کہ یہ سب کچھ محض ذہن کی صنائی اور الفاظ کی مینا کاری نہیں۔ بلکہ یہ وہی علوم ہیں اور ان میں ”قاسمی روح“ جھلکتی ہے۔

حضرت مرحوم کا ایک عظیم الشان کارنامہ قریباً ساٹھ برس تک مادر علمی دارالعلوم دیوبند کی انتظامی خدمات ہیں۔ صرف دارالعلوم کی تاریخ ہی میں نہیں۔ بلکہ دیگر اداروں میں بھی اتنی طویل مدت تک منصب اہتمام پر فائز رہنے کی مثالیں شاذ و نادر ہی ملتی ہیں، جشن صد سالہ کے بعد بعض خفی و جلی وجود و اسباب کی بناء پر دارالعلوم میں خلفشار کی صورت پیدا ہوئی اور حضرت مرحوم کے لئے اپنی پیرانہ سالی اور ضعف و انحطاط کی وجہ سے اس کا سلجھانا ممکن نہ رہا۔ اس لئے عمر کے آخری دو سال دارالعلوم کے اہتمام اور نظم و نسق سے لاتعلق رہے۔ مگر آپ کا روحانی و قلبی تعلق دارالعلوم سے بدستور قائم رہا اور ہمیشہ دارالعلوم کے لئے خیر طلب اور دعا گور ہے اور وصیت فرمائی کہ آپ کی نماز جنازہ دارالعلوم کے احاطہ میں ہو۔

حضرت کی صحت کافی عرصہ سے کمزور چلی آ رہی تھی اور ایک سال سے تو قریباً صاحب فراش تھے۔ بالآخر وہ وقت موعود آ پہنچا جس سے کسی فرد بشر کو مضر نہیں۔ انا اللہ ما اخذ، ولہ ما اعطی۔ وکل عندہ باجل مسمی۔ حضرت کی وفات حسرت آیات اہل حق کے لئے عظیم سانحہ ہے۔ حق تعالیٰ شانہ مرحوم کو درجات عالیہ عطاء فرمائیں اور تمام متعلقین اور پسماندگان کو صبر جمیل نصیب فرمائیں۔

اللهم اغفر له وارحمه وعافه واعف عنه۔ واکرم نزلہ، ووسع مدخلہ، واغسلہ بالماء والثلج، ونقه من الخطایا کما ینقی الثوب الابيض من الدنس۔ وابدله داراً خیراً من داره واهلاً خیراً من اہله۔ وادخله الجنة واعذه من النار ومن فتنه القبر۔ برحمتک یا ارحم الرحمین وصلى الله تعالى على خير خلقه محمد واله واصحابه اجمعین۔



وجاہت حضرت قاری محمد طیب صاحب قاسمی رحمۃ اللہ تعالیٰ علیہ

سرخ و سفید رنگ بیضوی چہرہ، غلافی آنکھیں، کشادہ پیشانی، دلکش خدو خال، تیکھے نقش، موزوں قامت، اکبر بدن، نگار آتشیں رخ، سر پر کلاہ فضیلت، آنکھوں میں حیاء طبیعت میں گداز، رخ روشن پر اسلام کی سیزدہ صد سالہ روایات کی تابندگی کا پرتو، ایک پیکر حسن و جمال ایک مجسمہ خوبی و رعنائی، ایک سراپا اخلاص و للہیت وجود، علم و معرفت کا سرچشمہ رشد و ہدایت کا منبع، شریعت و طریقت کا مرکز، حسن ظاہری و باطنی کا جامع ایک مینارۂ نور جس کی ضیا باریوں سے فکر و نظر کا امن منور اور دلوں کی دنیا جگمگاتی تھی۔ جس کا سینہ معرفت الہی کا گنجینہ اور دل انوار و تجلیات کا خزانہ تھا۔

مولانا قاری محمد طیب ہمارے کاروان علم و فضل کے ان باقیات و صالحات میں سے تھے جنہیں دیکھ کر ایک گوشتہ اطمینان ہوتا تھا کہ یہ دنیا ابھی اہل اللہ سے خالی نہیں ہوئی اور ابھی ہمارے دامن میں ایسے گنج ہائے گراں مایہ موجود ہیں جن سے نہ صرف ہماری عظمت کا قومی بھرم قائم ہے کہ بلکہ جو خود انسانیت کی آبرو اور اس کے چہرے کا غازہ ہیں۔ وہ اس خانوادہ شرف و مجد کے گوہر شب چراغ تھے جو خاندان ولی اللہی کے روحانی اثاثہ کا امین اور علماء سلف کی متاع عظمت کا وارث رہا ہے۔ ان کے جد امجد مولانا محمد قاسم نانوتوی رحمۃ اللہ علیہ نے دارالعلوم دیوبند کی بنیاد رکھی اور آج ہندوستان کی ناموافق آب و ہوا وقت کی نامساعدت اور حالات کی ناسازگاری کے باوصف یہ حضرت قاری صاحب کی کرامت تھی کہ وہ اس مرکزی علمی اور اپنی نوعیت کی دنیا بھر میں منفرد درس گاہ کی آب و تاب اور اس کی روایتی شان و شوکت کو برقرار رکھے ہوتے تھے۔ تقسیم ملک کے ابتدائی دور میں انہوں نے پاکستان کو اپنا مستقر بنانا چاہا مگر یہاں کی فضا انہیں راس نہ آسکی اور وہ حضرت مدنیؒ کے تقاضا و اصرار پر واپس دیوبند تشریف لے گئے۔ آج دارالعلوم دیوبند اس ظلمت کدہ شرک و معصیت میں روشنی کا وہ مینارہ ہے جس سے اکناف و اطراف عالم کے تشنگان علم اکتاب ضیا بکرتے ہیں۔

حضرت قاری صاحب تقریر کرتے تھے تو یوں محسوس ہوتا تھا جیسے نسیم صبح گاہی محو خرام ناز ہو، وہ بولتے تو منہ سے پھول جھڑتے تھے ان کے انداز تکلم میں جوئے آب رواں کی نغمہ گئی تھی جو فردوس گوش بن جاتی تھی، ان کے لب و لہجہ میں

حدی خوانوں کا سوز اور ان کی گفتگو میں نودمیدہ غنچوں کی مہک تھی جو دماغوں کو معطر کرتی اور دلوں کی دنیا میں ہلچلی برپا کر دیتی، وہ ہماری عظمت رفتہ کی حسین و جمیل یادگار تھے۔ قاری صاحب ”حکیم الامت مولانا اشرف علی تھانوی“ کے خلیفہ اجل تھے۔ سیاست سے الگ ہو کر علم کی دنیا کے سیاح عمل کی وادیوں میں تھے۔

جستجو کہ ”خوب سے خوب تر کہاں“ کے متلاشی، خیال و کردار میں پاکیزہ، فکر و نظر میں راست باز، تقویٰ و طہارت میں نمونہ کے انسان خوش وضع، خوش قطع، خوش لباس، خوش پوشاک، خوش بخت خوش خصال خوش اطوار خوش نہاد۔ ایک نورانی وجود (الدین) کہ ادب کی رخشندہ مثال جس سے جگر لالہ میں ٹھنڈک اور شبنم کا صحیح مصداق۔

بانی دارالعلوم دیوبند کے پوتے مہتمم دارالعلوم مولانا حافظ محمد احمد کے فرزند طیب، حضرت شیخ الہند سے بیعت، حضرت حکیم الامت کے خلیفہ، علامہ انور شاہ کشمیری کے تلمیذ رشید دارالعلوم دیوبند کے پچپن سالہ خدمت گار۔ مزاج ایسا کہ بچوں کے ساتھ ہوں تو حکایت لطیف، نوجوانوں، بزرگوں کو کلمات طیبات فرمادیں تو اخلاق محسنی۔ دلچسپ نصائح سنائیں تو گلستان۔ منظوم ہدایت کا باب کھلے تو ”ہست قرآن در زبان پہلوی“، حلیم و بردبار شخص و متواضع وجود مسعود۔ ع: نگہ بند سخن دلنواز جاں پر سوز۔

(فاضل رشیدی القاسمی)



مرقع عقیدت

از حضرت مولانا قاری محمد عبدالعزیز شوقی اسعدے انبالوے رحمۃ اللہ علیہ بخدمت عالی جناب حکیم الاسلام قاری محمد طیب صاحب مہتمم دارالعلوم دیوبند۔

اے حکیم عالم اسلام! اے شیخ جلیل
اے خطیب ملک! اے ملت کے سحبان کیر
اے مجاہد اے زعیم قوم دانائے عظیم!
اے علوم قاسمی کے شارع شیریں ادا
اے سریر آرائے بزم مرشد اے قطب زماں
ثانی قاسم ہے احمد کا جگر پارہ ہے تو
تو صلاح و خیر کی اقلیم کا ہے تاجدار
تو نے رکھا پرچم اسلاف دنیا میں بلند
تیرے اخلاق کریمانہ کا ہر خاطر اسیر
نطق کو تیرے میسر قوت روح الامیں
صورت طیب تری آوازہ طوبی نصیب
تیری ایمانی فراست روکش اعجاز ہے

ذوق علم و فن کی رونق ہے تیرا ذکر جمیل
حسن رازی و غزالی زینت ابن کثیر
زیب دیتا ہے۔ اگر تجھ کو کہیں فخر کلیم
ندرت انشا تری کلک ازل کی ہم نوا
تیرے فیض خاص سے سیراب ہے سارا جہاں
ہاں رشید و اشرف و محمود کا پیارا ہے تو
شوکت تقویٰ تری ہر ہر ادا سے آشکار
تجھ پہ نازاں کیوں نہ ہو دارالعلوم دیوبند
نور باطن سے ترے ہر ذرۂ دل مستنیر
فکر تیرا لامکانی سطوتوں کا ہے مکین
سیرات اکمل میں ہے اسلاف کا رنگ عجیب
تیری آنکھوں میں خدا والوں کا ہر انداز ہے

علم تیرا بے نظیر اعمال تیرے بے مثال
شوقی ناکارہ کو تعریف کی ہے کب مجال



﴿۱۳﴾

شمس العلماء حضرت علامہ شمس الحق افغانی رحمۃ اللہ علیہ

ولادت: ۱۳۱۸ھ

وفات: ۱۴۰۳ھ

شمس المعارف حضرت علامہ شمس الحق افغانی نور اللہ مرقدہ

حضرت شیخ الحدیث علامہ محمد زکریا نور اللہ مرقدہ کا سانحہ ارتحال ابھی بھولا نہ تھا۔ حضرت قاری محمد طیب صاحب کا زخم ابھی تازہ تھا کہ اس قافلہ شوق کا ایک اور رہوار اپنے اللہ کو پیارا ہو گیا۔ یعنی حضرت مولانا شمس الحق افغانی رحمۃ اللہ علیہ نے وفات پائی۔ ان کی موت سے جو خلا پیدا ہوا۔ شاید ہی پُر ہو سکے۔

انا للہ وانا الیہ راجعون۔

بیسویں صدی کی ابتداء میں علوم کا یہ سورج ترنگزئی کی وادیوں سے طلوع ہوا۔ یہ وہ زمانہ تھا کہ برطانوی حکومت پورے شباب پر تھی۔ ہر طرف انگریز کا تسلط تھا۔ اللہ پاک نے آپ کو مولانا غلام حیدر رحمۃ اللہ علیہ کے گھر ۱۹۰۱ء میں پیدا کیا۔ آپ کا سارا خاندان پشت در پشت عالم تھا۔ جب آپ آٹھ سال کے ہوئے تو ۲۹ جولائی ۱۹۰۹ء میں سکول میں داخل ہو گئے۔ ۱۹۱۳ء میں آپ نے پرائمری امتحان پاس کیا۔ چونکہ باری تعالیٰ نے آپ سے دین کی خدمت کا کام لینا تھا اور آپ کو اپنے علوم اور معرفت کا مخزن بنانا تھا۔ لہذا آپ کا رخ اللہ پاک نے علوم دنیوی سے پھیر کر علوم اخروی کی طرف منتقل کر دیا۔ آپ نے صوبہ سرحد کے مختلف علماء سے علمی فیض حاصل کیا۔ آپ نے سارے فنون میں مہارت حاصل کر لی۔ آپ نے ۱۹۲۰ء میں دیوبند میں داخلہ لیا۔ اس وقت علامہ انور شاہ کشمیری رحمۃ اللہ علیہ درس حدیث دیا کرتے تھے۔ آپ نے ان سے حدیث کی کتابیں پڑھیں اور ایسی پڑھیں جیسے گھول کر پی لی ہوں۔

۱۹۲۱ء میں آپ نے دارالعلوم سے سند فراغت حاصل کی۔ جب آپ دورہ حدیث سے فارغ ہو گئے تو حج کے لئے حجاز مقدس تشریف لے گئے۔ ۱۹۲۲ء میں آپ دیار حبیب سے واپس تشریف لائے تو ہندوستان چلے گئے۔ اس وقت شدھی تحریک زوروں پر تھی۔ دارالعلوم دیوبند کی طرف سے اس فتنے کو ختم کرنے کے لئے ایک جماعت (علماء کی) راجپوتانہ بھیجی اور آپ کو ان کا قائد بنایا۔ آپ نے وہاں جا کر ایسا مقابلہ کیا اور ایسی مدلل تقریریں کیں کہ بالآخر اس تحریک کا خاتمہ ہو گیا اور کئی مسلمان جو مرتد ہو گئے تھے۔ دوبارہ مسلمان ہو گئے اور سینکڑوں ہندو دائرہ اسلام میں داخل ہوئے۔

گئے۔ آریوں کو شکست ہوئی۔ جب آپ اپنی جماعت کے ہمراہ دیوبند تشریف لائے۔ تو دارالعلوم میں ایک جلسہ منعقد کیا۔ جس میں علامہ انور شاہ کشمیری رحمۃ اللہ علیہ اور مولانا شبیر احمد عثمانی رحمۃ اللہ علیہ نے شرکت فرمائی۔ مولانا افغانی رحمۃ اللہ علیہ نے ان کے سامنے اپنے دورے اور آریوں کے ساتھ مناظرے کی کارگزاری پیش کی جس کا ان حضرات پر بڑا اثر ہوا اور آپ کے ساتھ علامہ کشمیری کی شفقت اور محبت اور بڑھ گئی۔ انہوں نے دل کھول کر مولانا کو دعائیں دیں جب مفید اور مستفید کے درمیان نسبت تامہ پیدا ہو جاتی ہے تو اللہ پاک مفید کے علوم و فیوض کو مستفید کے قلب پر ایسے القاء فرما دیتے تھے گویا مستفید مفید کی زبان بن جاتا ہے اور اس کے علوم کی ترجمانی کرنے لگتا ہے۔ واقعی جب مولانا افغانی نور اللہ مرقدہ اور علامہ کشمیری رحمۃ اللہ علیہ کے درمیان محبت تامہ پیدا ہو گئی تو اللہ پاک نے وہ علوم جو کہ علامہ کشمیری کو دیئے تھے وہ علامہ افغانی رحمۃ اللہ تعالیٰ کے سینے میں منتقل ہو گئے۔ حضرت افغانی خود فرماتے تھے کہ میں اپنے سارے اساتذہ میں سب سے زیادہ علامہ کشمیری سے متاثر ہوا۔

۱۹۳۵ء میں آپ اپنی خداداد ذہانت و قابلیت کی وجہ سے دارالعلوم دیوبند کے شیخ التفسیر بنادیئے گئے اور علم تفسیر کے علاوہ منطق، فلسفہ، علم کلام اور اصول فقہ کی مشکل ترین کتابوں کا آپ نے درس دیا اور وہاں پر ہزاروں تشنگان علوم نے آپ سے استفادہ کیا۔ اس زمانہ میں جو شخص بھی معقولات کے بارے میں پوچھنے کے لئے دارالعلوم دیوبند آتا۔ تو ان کو حضرت افغانی رحمۃ اللہ تعالیٰ کے پاس بھیجا جاتا اور آپ ان کی پوری تشفی فرما دیتے۔

آپ نے ہندوستان میں رہ کر ہندوؤں اور آریہ پنڈتوں کے ساتھ بہت مناظرے کئے اور ان کو اپنے مدلل جوابات سے خاموش کر دیا۔ اس زمانہ میں آپ کی مشہور تصنیف آئین آریہ ہے۔ ان ایام میں آپ نے حضرت مولانا اشرف علی تھانوی نور اللہ مرقدہ سے سلسلہ چشتیہ میں بیعت کی اور ان کی صحبت میں رہ کر ان سے زیادہ استفادہ کیا۔ یہاں تک کہ اپنے شیخ کے رنگ میں رنگ گئے اور آخر دم تک ان کے معمولات حضرت تھانوی کے طریق پر تھے اور علمی انداز حضرت علامہ انور شاہ کشمیری رحمۃ اللہ علیہ کے طرز پر تھا۔

در کفے جام شریعت در کفے سندان عشق

ہر ہو سنا کے نداند جام و سندان باخشن

سلسلہ قادریہ میں آپ پہلے اپنے والد ماجد غلام حیدر رحمۃ اللہ سے بیعت تھے اور جس کی بعد میں حضرت غلام محمد صاحب دین پوری سے تکمیل کی حضرت تھانوی کے وصال کے بعد آپ نے حضرت مفتی محمد حسن رحمۃ اللہ علیہ سے اجازت بیعت حاصل کی۔ جب آپ دیوبند میں شیخ التفسیر تھے تو نواب قلات نے دارالعلوم دیوبند کو خط لکھا کہ آپ چند علماء کو ہمارے ہاں بھیج دیں تاکہ ہماری ریاست کے لئے قانون بنادے۔ اہل دارالعلوم نے مشورہ کیا اور حضرت قاری محمد طیب رحمۃ اللہ علیہ اور حضرت افغانی رحمۃ اللہ تعالیٰ کو منتخب فرمایا۔ آپ دونوں حضرات قلات روانہ ہو گئے اور وہاں کا دستور

اسلامی طریقہ پر بنایا۔ جب دستور کو نواب قلات نے دیکھا تو حیران رہ گئے اور قاری صاحب رحمۃ اللہ علیہ سے درخواست کی کہ چونکہ اس دستور کو حضرت مولانا شمس الحق افغانی رحمۃ اللہ علیہ نے بنایا ہے تو اب اس کو چلانے کے لئے حضرت افغانی کو ہمارے پاس چھوڑ دیں تاکہ یہ اپنا بنایا ہوا دستور ریاست میں رائج کریں۔ نواب قلات کو دستور دیکھنے سے پتہ چلا کہ حضرت مولانا کس مقام کے عالم تھے۔ چنانچہ حضرت قاری صاحب رحمۃ اللہ علیہ نے دارالعلوم دیوبند سے مشورہ طلب کر کے حضرت افغانی صاحب کو قلات میں چھوڑ دیا اور خود دارالعلوم دیوبند واپس چلے گئے اور آپ کو ریاست قلات کا وزیر معارف بنا دیا گیا۔ آپ ریاست کے گیارہ سال تک وزیر رہے اور ملک میں ہر طرح سے امن و امان قائم کیا۔ شاید ہی پاکستان میں اتنی طویل مدت تک کسی نے وزارت کی ہو۔

قلات کے زمانہ قیام میں قضا اور افتاء کے اصول مرتب کر کے ایک کتاب معین القضاۃ والمفتیین عربی زبان میں لکھی۔ اس میں آپ نے فقہ اسلامی کے باریک نکات جمع کئے اور یہ کتاب پاکستان کے علاوہ دیگر اسلامی ممالک میں بھی شہرت پا چکی ہے اس کتاب کی تالیف پر علماء ہند نے آپ کو ایک قرارداد کے ذریعہ خراج تحسین پیش کیا۔ اس کے علاوہ آپ نے اردو زبان میں بھی اسلام کے قانون دیوانی کو دفعات کی صورت میں مرتب کیا۔ یہ تالیف بھی علمی اور قانونی حلقوں میں مقبول ہوئی۔ قلات میں شرعی قانون نافذ تھا۔ ۱۹۵۵ء میں ون یونٹ کی وجہ سے اس کا ادغام ہو گیا اور قلات کی عدالتوں کے شرعی فیصلوں کے خلاف ہائی کورٹ اور سپریم کورٹ میں اپیل کرنے کی گنجائش پیدا ہو گئی اور چونکہ ان کے ارکان قانون شرعی سے واقفیت نہیں رکھتے تھے۔ تو آپ نے دینی حمیت کی وجہ سے استعفیٰ دے دیا اور اگر استعفیٰ نہ دیتے۔ تو آپ کو بڑی رقم پنشن کے ذریعے سے مل سکتی تھی۔ لیکن آپ کی دینی غیرت نے اسے گوارا نہ کیا۔

اے طائر لاہوتی اس رزق سے موت اچھی

جس رزق سے آتی ہو پرواز میں کوتاہی

تدریسی خدمات:

حضرت علامہ مولانا شمس الحق افغانی نور اللہ مرقدہ نے دیوبند کے علاوہ جتنے مدارس میں تدریس کی ہر مدرسے میں صدر مدرس کی حیثیت سے رہے کہ سورج کے سامنے چراغ نہیں جلتا۔ آپ کے درس میں حضرت علامہ کشمیری رحمۃ اللہ تعالیٰ کی محدثانہ شان اور حضرت مولانا شبیر احمد عثمانی رحمۃ اللہ علیہ کی تکلمانہ مہارت پائی جاتی تھی۔ ہر بات پر عقلی اور نقلی دلائل پیش کرتے تھے۔ جس سے ایک معلم کی آنکھیں ٹھنڈی ہو جاتی تھیں۔

آپ نے مندرجہ ذیل مدارس میں تدریسی خدمات انجام دیں۔

۱- مدرس اعلیٰ و شیخ التفسیر دارالعلوم دیوبند ۱۹۳۵ء۔

۲- صدر مدرس جامعہ اسلامیہ ڈابھیل ۱۹۴۴ء۔

- ۳- صدر مدرس قاسم العلوم شیرانوالہ گیٹ لاہور۔ ۱۹۴۶ء۔
- ۴- صدر مدرس مدرسہ دارالرشاد جھنڈہ۔ سندھ۔
- ۵- صدر مدرس دارالعلوم کھڈہ کراچی ۱۳۴۱ھ۔
- ۶- صدر مدرس مدرسہ ارشاد العلوم عنبہ علی خان لاڑکانہ۔ سندھ۔ ۱۳۴۲ھ۔
- ۷- صدر مدرس دارالفیوض ہاشمیہ سجادول۔ سندھ۔ ۱۳۵۰ھ۔
- ۸- شیخ التفسیر والحدیث اکیڈمی علوم اسلامیہ کوئٹہ۔ ۱۹۶۲ء۔
- ۹- صدر شعبہ تفسیر جامعہ اسلامیہ بہاول پور۔ ۱۹۶۳ء۔

تصنیفی خدمات:

حضرت کی تصنیفات کی تعداد کافی زیادہ ہے اور سب میں للہیت و اخلاص ہے۔ عبارت آرائی اور ادبی موشگافیوں سے بہت دور ہیں۔ تحریر و تقریر میں لہجہ نرم قلم سہل اور تواضع اور انکساری سے بھرپور ہے۔ آپ کی ہر تصنیف میں متکلمانہ شان پائی جاتی ہے۔ مندرجہ ذیل تصنیفات سے حضرت کے علمی انداز کا علم ہو جاتا ہے۔

- ۱- معین القضاۃ المفتین (عربی)
- ۲- علوم القرآن (اردو)
- ۳- شرعی ضابطہ دیوانی (اردو)
- ۴- ترقی اور اسلام (اردو)
- ۵- اسلام دین فطرت ہے (اردو)
- ۶- اسلام عالمگیر مذہب ہے (اردو)
- ۷- عالمی مشکلات اور اس کا قرآنی حل (اردو)
- ۸- مدارس عربیہ کا معاشرے پر اثر (اردو)
- ۹- سوشلزم اور اسلام (اردو)
- ۱۰- معدن السرور فی الفتویٰ بہاولپور (اردو)
- ۱۱- تصوف اور تعمیر کردار (اردو)
- ۱۲- اسلامی جہاد (اردو)
- ۱۳- کیمونزم اور اسلام (اردو)
- ۱۴- آئین آریہ (اردو) نایاب ہے۔

مندرجہ ذیل کتاب زیر طبع ہیں:

①- مفردات القرآن (اردو)

②- مشکلات القرآن (اردو)

③- تنقیح الشذی علی جامع الترمذی

④- المعارف افغانی کے نام سے مختلف اس علوم کے مہمات مسائل پانچ حصوں میں زیر ترتیب ہے۔

اس کے علاوہ بہت ساری کتابوں پہ حضرت رحمہ اللہ تعالیٰ کے مقدمات ہیں اور اکثر پاکستان کے مشہور رسائل میں آپ کے سینکڑوں کی تعداد میں مضامین آچکے ہیں۔

کافرنسوں میں شمولیت:

آپ نے بیرونی اور اندرون ملک کی عالمی کافرنسوں میں شرکت فرما کر اسلام کا نام بلند کیا۔ آپ نے موتمر عالم اسلام کو الالپور (ملایشیا) کافرنس میں بحیثیت پاکستانی مندوب کے شرکت فرمائی۔ جس میں سارے عالم اسلام سے چیدہ چیدہ علماء شریک تھے۔ آپ نے تعداد ازواج کے مسئلہ پر ایسی محققانہ بحث کی کہ آپ کے دلائل کو عالم اسلام کے علماء نے تسلیم کر لیا اور اس کے علاوہ موتمر عالم اسلامی کافرنس اسلام آباد میں آپ نے سوڈانیمہ انشورنس کی کمیٹی کے سامنے جب مضبوط دلائل پیش کئے تو عالم اسلام کے علماء عیش عیش کرا گئے۔ ان ساری کافرنسوں کے آپ کے مدبرانہ دلائل آج بھی عالمی ریکارڈ پر موجود ہیں۔

آپ نے ۱۴/ جوان ۱۹۷۳ء کو جامعہ بہاولپور سے بوجہ ضعف و بیماری کے استعفیٰ دے کر اپنے آبائی وطن ترنگ زئی (تحصیل چارسدہ) میں مقیم ہو گئے۔ تا آخر حیات باوجود ضعف و کمزوری کے اپنے خطبات کے ذریعے عوام کی اصلاح کرتے رہے۔ آپ کی ہر تقریر میں علمی اور تحقیقی رنگ غالب ہوتا تھا۔ اہل علم اور تعلیم یافتہ طبقہ زیادہ متاثر ہوتا تھا۔ ہم نے تو شیخ الہند اور مولانا قاسم نانوتوی جیسے بزرگوں کو نہیں دیکھا۔ مگر آپ کی صحبت میں رہنے اور آپ کے اقوال سننے اور کردار دیکھنے کے بعد ان حضرات کے نہ دیکھنے کی حسرت نہیں رہی۔ آپ اپنے تبحر علمی، وسعت مطالعہ، سادگی، قناعت، زہد و تقویٰ کے لحاظ سے اسلاف دیوبند کا ایک جیتا جاگتا نمونہ تھے۔ برصغیر میں علم حدیث و تفسیر اور فقہ اسلامی کی خدمت کرنے والے اکابر میں آپ کا نام نامی ہمیشہ روشن رہے گا۔

آفاق ہاگردیدہ ام مہربتاں ورز دیدہ ام

بسیار خوباں دیدہ ام لیکن تو چیز،، دیگری

آپ کی مجلس میں جو شخص بھی آیا متاثر ہو کر گیا۔ بارہا آنے والوں کے دین کے متعلق شبہات، سوال و جواب کے بغیر زائل ہو گئے۔

اے لقاے تو جواب ہر سوال
مشکل از تو حل شود بے قیل و قال

آپ کا ہر ایک حرف چچا تلا ہوتا۔ جیسے دل میں ترازو رکھا ہو۔ تقریر بھی ایسے ہوتی تھی جیسے مرتب کتاب پڑھی جا رہی ہے۔ وہ ایک روح دل نواز ایک پیکر حسن و خوبی، شرافت و مروت کا ایک دریا۔ جذبہ حق گوئی کا ایک پہاڑ علوم شریعت کا ایک خزانہ تھے۔ انہوں نے چٹائی پر بیٹھ کر مخلوق خدا کی خدمت کی اور اس بے لوث خدمت سے ان کے دلوں پر حکومت کی۔ انہوں نے اپنے علم و تحقیق سے اپنے استاذ علامہ مولانا نور شاہ کشمیری رحمۃ اللہ علیہ کے وہی علوم کی یاد تازہ رکھی۔
صوفیانہ مسلک:

سلسلہ قادریہ میں آپ اپنے والد بزرگوار مولانا غلام حیدر سے بیعت ہوئے۔ پھر حضرت مولانا غلام محمد دین پوری سے اس کی تکمیل کی۔
سلسلہ نقشبندیہ میں مجاز بیعت:

سلسلہ نقشبندیہ سرزمین حجاز میں شیخ عثمان جامع الطریقیتین النقشبندیہ والقادریہ علاؤ الدین عراقی بیارہ ضلع سلیمانہ سے حاصل کیا۔ چونکہ یہ صحبت آٹھ نو ماہ رہی۔ اس لئے حضرت نے اجازت بیعت بھی مرحمت فرمائی۔ جو علامہ افغانی کے پاس مہر شدہ موجود تھی۔
سلسلہ چشتیہ:

سلسلہ چشتیہ کی بیعت حکیم الامت مولانا اشرف علی تھانوی رحمہ اللہ تعالیٰ سے حاصل کی۔ یہ سب سلاسل سلسلہ علمائے ربانی مطبوعہ جامعہ رشیدیہ میں موجود ہیں۔
چند اہم واقعات:

۱- ۱۳۷۹ھ میں مدارس عربیہ کل پاکستان (مغربی و مشرقی) کا اجلاس ہوا جس میں مشرقی و مغربی پاکستان کے چوٹی کے علماء نے شرکت فرمائی۔ اس اجلاس میں علامہ افغانی کو متفقہ طور پر ”وفاق المدارس عربیہ“ کل پاکستان کا پہلا صدر منتخب کیا گیا۔ مولانا محمد یوسف بنوری کو نائب صدر اور مولانا مفتی محمود کو ناظم مقرر کیا گیا۔
۲- مولانا حسین احمد مدنی اور مولانا مفتی محمد شفیع کے مابین بعض فتنوں کے بارے میں اختلاف رائے پیدا ہو گیا۔ تو دارالعلوم دیوبند نے ان تمام فتوؤں پر نظر ثانی کے لئے علامہ افغانی کو مقرر کیا۔ حضرت علامہ افغانی نے محققانہ نظر ثانی کر کے فیصلہ دے دیا۔

۳- جامعہ اسلامیہ ڈابھیل (بھارت) جیسے بین الاقوامی ادارے میں بحیثیت پہلے صدر مدرس حضرت علامہ سید انور شاہ کشمیری۔ دوسرے صدر مدرس حضرت علامہ شبیر احمد عثمانی اور تیسرے صدر مدرس حضرت علامہ شمس الحق

افغانیؒ کو نامزد کیا گیا۔

۴- مولانا حسین احمد مدنیؒ نے دہلی میں تقریر کرتے ہوئے فرمایا: کہ ”آج کل اقوام او طان سے بنتی ہیں۔“ جس پر غلط فہمی کی بنا پر چہ میگوئیاں شروع ہو گئیں حضرت مدنیؒ کی تقریر ”الامان“ اور ”وحدت“ نے غلط طور پر شائع کی۔ علامہ اقبالؒ نے حضرت مدنیؒ کے بارے میں تنقیدی اشعار کہے۔ حضرت مدنیؒ اور دوسرے اکابر دیوبند نے نظریہ قومیت کی وضاحت کی۔ بعض حضرات نے اشعار بھی کہے۔ چنانچہ علامہ افغانیؒ نے بھی نظریہ قومیت کی وضاحت کے لئے تین مشہور زمانہ اشعار علامہ اقبالؒ کے اشعار کے طرز پر کہے۔ جو اس وقت متعدد اخبارات و رسائل میں چھپے۔ ذیل میں نظریہ قومیت کے سلسلے میں علامہ اقبالؒ اور علامہ افغانیؒ کے اشعار درج کئے جاتے ہیں

علامہ اقبالؒ کے اشعار:

عجم ہنوز نداند رموز دیں ورنہ ز دیو بند حسین احمد چہ بواجبی ست
سرود بر سر منبر کہ ملت از وطن است چہ بے خبر ز مقام محمدؐ عربی ست
بہ مصطفیٰؐ بر اساں خویش را کہ دیں ہمہ است اگر بہ اوزر سیدی تمام بولہی ست

علامہ افغانیؒ کے اشعار:

نظام قوم بدوگونہ مے شود پیدا اگر ہنوز ندانی کمال بولہی ست
نظام ملت واحد بہ اختلاف بلاد قوام گیر ز جذب محمدؐ عربی ست
نظام دوم کہ قائم میان صد ملل ست نظام وحدت ملکی ست ایں چہ بواجبی ست

علامہ افغانیؒ ہی کے اپنے الفاظ میں تشریح:

قومیت کی دو قسمیں ہیں۔ اول یہ کہ افراد کا دین ایک ہو۔ اگرچہ وطن مختلف ہوں جیسے کہ اسلامی امت کے تحت مسلمان ایک قوم ہے۔ اگرچہ وطن مختلف ہیں دوم یہ کہ وطن اور وطنی مفاد ایک ہو۔ اگرچہ دین مختلف ہوں۔ جیسے کہ مکہ معظمہ میں قریش ایک قوم تھے۔ اگرچہ دین مختلف تھا اور مدینہ منورہ میں مہاجرین اور انصار کا وطن ایک تھا۔ اگرچہ دین ایہ تھا۔ اسی بنا پر حضور ﷺ نے وطنی مدافعت کے تحت ان سے ایک معاہدہ کیا تھا۔ کہ جب مدینہ پر کوئی حملہ آور ہو تو سب مل کر مقابلہ کریں۔

حضرت مدنیؒ نے دہلی میں تقریر کرتے ہوئے اگر قسم دوم کا ذکر کیا۔ تو اس سے قسم اول کا انکار لازم نہیں آیا چنانچہ

انکشاف احوال کے بعد علامہ اقبالؒ نے ۲۸ مارچ ۱۹۳۸ء کو رجوع کیا۔ (ماخوذ از مدنی و اقبال نمبر ص ۲۴۷)

”میں نے مسلمانوں کو وطنی قومیت اختیار کرنے کا مشورہ نہیں دیا“ حضرت مدنیؒ کا بیان

”مجھے اس اعتراف کے بعد آپ پر اعتراض کرنے کا حق باقی نہیں رہتا۔“ علامہ اقبالؒ کا بیان

۵- علامہ افغانیؒ نے نظام اسلام کے سلسلے میں سید سلیمان ندوی رحمہ اللہ تعالیٰ کی زیر صدارت اکتیس علماء کے مشہور زمانہ بائیس نکات والے اجلاس میں شرکت کی۔ یہ تاریخی اجلاس کراچی میں منعقد ہوا تھا۔ آج ہر مکتب فکر کے علماء نظام اسلامی کے لئے ان بائیس نکات کو راہنما اصول کے طور پر پیش کرتے ہیں۔

۶- ایک مغربی مفکر جوزف کرافٹ کا مضمون جو اسلام کے خلاف عیسائیت کی حمایت میں لکھا گیا اور ہیرالڈ انٹرنیشنل میں ۶ ستمبر ۱۹۷۸ء کو شائع ہو گیا۔ حکومت پاکستان نے اسلامی نظریات کونسل کو جواب لکھنے کی ہدایت کی۔ کونسل کے ممبران نے جوابی مضامین تحریر کئے۔ لیکن علامہ افغانیؒ کا مضمون کونسل نے متفقہ طور پر جامع مضمون قرار دے کر جوزف کرافٹ کے جواب میں شائع کرایا۔

چند اعزازات:

- ◎ سابق صدر ایوب خان نے ۱۴ اگست ۱۹۶۶ء کو علامہ افغانیؒ کو تمغہ امتیاز پیش کیا۔
- ◎ صدر ضیاء الحق نے اگست ۱۹۸۰ء میں ستارہ امتیاز پیش کیا۔
- ◎ پشاور یونیورسٹی نے ۹ ستمبر ۱۹۷۸ء کو Doctor of Divinity کی اعزازی ڈگری دی۔
- علامہ افغانیؒ کے شاگردوں کی تعداد ہزاروں سے متجاوز ہے۔ یہ بات ان کے مختلف مدارس اور جامعات خاص کر دارالعلوم دیوبند اور جامعہ اسلامیہ ڈھابیل (بھارت) جیسے بین الاقوامی اداروں میں تدریسی خدمات سے بہ آسانی واضح ہو جاتی ہے۔ پاکستان میں موجودہ خطیبوں کی اکثریت ان کی شاگردی کے فیض سے فیض یاب ہیں۔ کیونکہ کونینہ اکیڈمی میں خطیبوں کو تربیت دی جاتی ہے۔ جہاں پر علامہ افغانیؒ شیخ التفسیر والحدیث کی حیثیت سے فرائض انجام دے چکے ہیں۔
- یہاں آپ کے چند مشہور شاگردوں کے نام درج کئے جاتے ہیں۔ یہ علامہ صاحب کے شاگردوں کی ایک جھلک ہے۔
- ◎ مولانا احتشام الحق صاحب تھانوی۔ کراچی۔
- ◎ مولانا مفتی سیاح الدین کا کاخیل۔ ممبر اسلامی نظریاتی کونسل۔
- ◎ مولانا مفتی محمد حسین نعیمی۔ سابق ممبر اسلامی نظریاتی کونسل۔
- ◎ مولانا قاضی محمد زاہد الحسینی۔
- ◎ مولانا عبدالقادر آزاد۔ خطیب شاہی مسجد لاہور۔
- ◎ مولانا بادشاہ گل بخاری۔ سجادہ نشین و شیخ الجامعہ اسلامیہ اکوڑہ خٹک۔
- ◎ مولانا عبدالقدوس صاحب ہاشمی صدر شعبہ اسلامیہ پشاور یونیورسٹی۔
- ◎ مولانا محمد شریف کشمیری۔ شیخ الحدیث قاسم العلوم ملتان۔
- ◎ مولانا محمد موسیٰ صاحب شیخ الحدیث جامعہ اشرفیہ لاہور۔

- ◎ مولانا قاضی عبدالکریم شیخ الحدیث و مہتمم مدرسہ نجم المدارس کلاچی ڈیرہ اسماعیل خان۔
- ◎ مولانا فضل احمد صاحب شیخ الحدیث مظہر العلوم کھڑہ کراچی۔
- ◎ مولانا قاضی عبدالحیٰ چن پیر صاحب ہاشمی استاد جامعہ اسلامیہ بہاولپور۔
- ◎ مولانا عبدالرحمن صاحب شیخ الحدیث مدرسہ تعلیم القرآن راولپنڈی۔
- ◎ مولانا نور احمد صاحب شیخ الحدیث مدرسہ ہاشمیہ سجاول۔ کراچی۔
- ◎ مولانا لطف الرحمن صاحب سواتی۔ استاذ اسلامی یونیورسٹی بہاولپور۔
- ◎ مولانا مفتی عبداللہ صاحب۔ استاد خیر المدارس۔ ملتان۔
- ◎ مولانا عبدالرؤف صاحب۔ شیخ الحدیث تعلیم القرآن راولپنڈی۔
- ◎ مولانا علی اصغر صاحب ڈسٹرکٹ خطیب نیلا گنبد۔ لاہور۔
- ◎ مولانا حبیب اللہ شاہ استاد اسلامی یونیورسٹی بہاول پور۔

علامہ افغانی چار زبانیں عربی، فارسی، اردو، پشتو لکھ بول سکتے تھے۔ بلکہ ان زبانوں میں ان کی تصانیف بھی ہیں۔ حضرت مولانا افغانی "عالم ہی نہیں بلکہ وہ استاذ العلماء تھے۔ وہ ایک اونچے درجے کے صوفی تھے۔ ہر معیار پر لوگوں نے ان کو جانچا، ہر کسوٹی پر لوگوں نے انہیں پرکھا۔ وہ ہر محکم پر کامل اور ہر معیار پر پورے اترے۔ وہ مرد درویش طاہری شان و شوکت سے مستغنی تھے۔ وہ ہندوپاک کے اس قافلہ علم و تحقیق کے شاہسواروں میں تھے جن کی مثل شاید ہی زمانہ پیدا کر سکے۔

اے علم و تحقیق کے مہر منیر۔ الوداع

اے نازش برہان و دین۔ الوداع

والسلام الی یوم التلاق۔

ہمارے بعد اندھیرا رہے گا محفل میں

بہت چراغ جلاؤ گے روشنی کے لئے



مرتب: مولانا عبدالغنی صاحب (بہاول پور):

حضرت علامہ شمس الحق افغانی نور اللہ مرقدہ کی عظمت

عظمت والوں کی نظر میں

حضرت علامہ شمس الحق افغانی نور اللہ مرقدہ کی ذات گرامی کسی تعارف کی محتاج نہیں۔ برصغیر کے اہم علماء میں ان کا شمار ہوتا ہے۔ آپ خاتم المحدثین شیخ العصر حضرت علامہ سید محمد انور شاہ کشمیری رحمۃ اللہ علیہ المتوفی (۱۳۵۲ھ، ۱۹۳۴ء) کے خاص شاگرد تھے جن کے متعلق حضرت علامہ اقبال رحمۃ اللہ علیہ نے فرمایا تھا: ”اسلام کی ادھر کی پانچ سو سالہ تاریخ حضرت شاہ صاحب رحمۃ اللہ کی نظیر پیش کرنے سے عاجز ہے۔“

حضرت علامہ سید شمس الحق افغانی حضرت علامہ سید محمد انور شاہ کشمیری رحمۃ اللہ کے شاگرد رشید ہی نہ تھے بلکہ ان کی وفات کے بعد ان کے قائم کردہ ادارہ جامعہ اسلامیہ ڈابھیل میں شیخ الحدیث کی حیثیت سے ان کے مسند نشین بھی رہے۔ اور اس عظیم منصب پر حضرت افغانی کو ان کے استاد شیخ الاسلام حضرت علامہ شبیر احمد عثمانی رحمۃ اللہ علیہ المتوفی (۱۳۶۹ھ، ۱۹۴۹ء) نے فائز فرمایا تھا۔

نام و نسب:

حضرت علامہ سید شمس الحق افغانی رحمۃ اللہ علیہ سید جلال الدین حیدر کی اولاد سے ہیں جن کا سلسلہ حسینی اعجاز الحق قدوسی کی کتاب (صوفیاء پنجاب) کے ص ۵۵۱ پر درج ہے۔ نسب یہ ہے: سید شمس الحق ابن سید غلام حیدر ابن سید عالم خان ابن سید سعد اللہ خان رحمۃ اللہ علیہم اجمعین۔ آپ کے والد حضرت سید غلام حیدر رحمۃ اللہ علیہ حضرت مولانا عبدالحمید لکھنوی کے شاگرد تھے۔ انہوں نے ۱۰۹ سال عمر پائی۔ آپ کے پردادا حضرت مولانا سید سعد اللہ رحمۃ اللہ حضرت سید احمد بریلی شہید رحمۃ اللہ کے خلیفہ مجاز تھے اور بالا کوٹ کے مشہور معرکہ میں انہوں نے شہادت پائی۔

تحصیل علم:

سب سے پہلے اپنے والد بزرگوار حضرت مولانا سید غلام حیدر سے ابتدائی اور وسطانی کتب کی تکمیل کی۔ اس کے

بعد سرحد اور افغانستان کے مشاہیر علماء کرام سے تمام علوم و فنون نقلیہ و عقلیہ کی تکمیل کی۔ بعد ازاں منبع علوم و معارف دارالعلوم دیوبند میں امام العصر حضرت علامہ سید محمد انور شاہ کشمیری سے دورہ حدیث کی تکمیل کی۔
تدریس:

آپ کا تدریسی سلسلہ خاصہ وسیع ہے جسے انتہائی مختصر تحریر کرتا ہوں۔ حصول تعلیم کے فارغ ہونے کے ساتھ ہی آپ کو دارالعلوم دیوبند میں تدریسی خدمات سرانجام دینے پر مامور کیا گیا۔ بحیثیت شیخ التفسیر علوم قرآنی کی تعلیم دیتے رہے۔ بعد ازاں جامعہ اسلامیہ ڈابھیل میں شیخ الحدیث کی حیثیت سے کام کیا۔ سندھ کے علاقے میں کافی عرصہ تدریسی خدمات سرانجام دیں۔
تبلیغ و مناظرہ:

ابھی آپ دیوبند میں تعلیم حاصل کرتے تھے کہ آپ کو مناظرہ اور تبلیغی خدمات سونپ دی گئیں۔ آپ نے وعظ و نصائح اور مناظروں کے ذریعے ہر باطل تحریک کو اللہ تعالیٰ کے فضل و کرم سے کچل کر رکھ دیا۔ خصوصاً شردہا نند کی مشہور شدھی تحریک کو اس طرح نیست و نابود کیا کہ اس کا نام تک باقی نہ رہا۔
دارالعلوم دیوبند کے علماء کرام نے آپ کی قیادت میں علماء کرام کا وفد شدھی تحریک سے نمٹنے کے لئے روانہ کیا۔ آپ نے متعدد مناظروں میں اس تحریک کے سرکردہ پنڈتوں کو بری طرح شکست دی اور ماشاء اللہ کافی تعداد میں ہندو حلقہ اسلام میں داخل ہو گئے۔ کچھ پنڈت بھی مسلمان ہوئے۔ (ہمارے ہاں بہاولپور میں ایک بزرگ حاجی محمد قاسم صاحب مدظلہ بقید حیات ہیں جو ان مناظروں کا آنکھوں دیکھا حال سنایا کرتے ہیں)۔
بیعت و ارشاد:

آپ تین سلسلوں میں بیعت و ارشاد کے مجاز تھے (مختصر)

تصنیف و تالیف:

باوجود کافی مصروفیتوں اور مختلف امراض کے کافی تصانیف ہیں جن سے ہر عالم واقف ہے (مختصر)

وعظ و نصیحت:

آپ کی مادری زبان تو پشتو تھی، مگر فصیح اردو کے علاوہ عربی، فارسی، بلوچی، سندھی اور ہندی زبانوں میں فی البدیہہ پر قدرت رکھتے تھے۔

وزیر معارف الشریعہ بلوچستان قلات:

نواب آف قلات احمد یار خاں رحمۃ اللہ علیہ علم دوست اور مذہبی آدمی تھے۔ انہوں نے دارالعلوم دیوبند سے درخواست کی کہ مجھے اسلامی منشور دیا جائے تاکہ میں اپنی ریاست میں اسلامی نظام رائج کروں۔ جو منشور حضرت علامہ

افغانی نے ہی تحریر کیا۔ جب والی قلات نے وہ منشور پڑھا تو کہنے لگے کہ جس عالم دین نے یہ منشور لکھا ہے انہیں مجھے دیں، میں اپنی ریاست کا نظام انہیں سپرد کرتا ہوں۔ تو تقریباً گیارہ سال حضرت افغانی نے ریاست قلات میں اسلامی قانون کے تحت نظام چلایا۔ ماشاء اللہ اب تک بھی ریاست قلات کی عدالتوں میں حضرت افغانی کی کتاب (معین القضاة) اور (شرعی ضابطہ دیوانی حیات) سرکاری طور پر قاضی صاحبان کو دی جاتی ہیں۔

وزارت سے استعفیٰ:

۱۹۵۶ء تک وزارت کے فرائض سرانجام دیتے رہے۔ پھر جب ون یونٹ بنا تو اس لئے استعفیٰ دیا کہ اب بلوچستان کی آخری عدالت جس کے انچارج حضرت افغانی تھے وہ لاہور ہائی کورٹ کے ماتحت ہو گئی۔ تو یوں حضرت افغانی کے صادر کردہ شرعی فیصلوں کو قانوناً چیلنج کیا جاسکتا تھا۔ تو اس پر حضرت افغانی نے فرمایا کہ یہ شرعی وقار کے خلاف ہے کہ رسول اللہ ﷺ کی شریعت کے صادر کئے ہوئے فیصلوں پر ان غیر عالم دین کو حق اپیل دیا جائے۔ اس لئے آپ نے استعفیٰ دے دیا۔

گورنر امیر محمد خاں نواب آف کالا باغ نے بہاولپور تار بھیجا کہ گورنمنٹ آپ کو چار مربع زمین ریاست قلات کی گیارہ سالہ ملازمت کے سلسلہ میں دینا چاہتی ہے۔ ملک پاکستان میں جس جگہ تجویز فرمادیں، مطلع کر دیں تاکہ وہ آپ کے نام کر دی جائے۔

ڈاکٹر نیاز احمد مرحوم حضرت کے عقیدت مندوں میں سے تھے۔ سنٹرل جیل بہاولپور میں ملازم تھے۔ ان کی محنت و کاوش سے لیاقت پور کے علاقے میں زمین تلاش کر لی گئی۔ جب ہم نے درخواست تیار کی، زمین کے نمبر وغیرہ سب مکمل کر لئے اب درخواست حضرت افغانی کو پیش کی کہ دستخط فرمادیں تو حضرت افغانی نے دریافت فرمایا یہ کیا ہے؟ ساری صورتحال سے آگاہ کیا تو حضرت جی نے یہ فرماتے ہوئے دستخط کرنے سے انکار کر دیا، کہ اللہ تعالیٰ نے مجھے اتنا علم دیا ہے اور میں ان دنیا داروں سے درخواست کروں۔ اگر میرا حق سمجھتے ہیں تو مجھے خود دیں، میں درخواست نہیں دیتا۔ نہ دینا تھی اور نہ ہی دی۔

قیام بہاول پور:

حضرت افغانی نور اللہ مرقدہ کی ذات گرامی کے محاسن اور خوبیاں بیان کرنے کے لئے وقت اور دفتر درکار ہیں اور پھر مجھ جیسا بے علم و عمل، نالائق کی کیا مجال، مگر آپ کے دس سالہ دور قیام بہاول پور میں کچھ سنا اور کچھ دیکھا تو جی چاہا کہ حضرت افغانی کے یوم وفات ۱۵ اگست ۱۹۷۷ء کے موقع پر مختصر سا مضمون تحریر کر کے سعادت حاصل کر لوں۔

حضرت علامہ افغانی غالباً مئی ۱۹۶۳ء کو بہاولپور میں تشریف لائے۔ جامعہ اسلامیہ حال ”اسلامیہ یونیورسٹی“ میں اولاً شیخ التفسیر و بعدہ رئیس الجامعہ کے منصب پر فائز تھے۔ اس منصب کو حضرت کے علم نے چار چاند لگائے۔ بہاولپور کا

ماحول قدرتی طور پر سادہ مذہبی اور علم دوست ہے۔ چند ہی دنوں میں ایسی شہرت ہوئی کہ ہر مسلک کا خواندہ اور ناخواندہ شخص آپ کی خدمت میں حاضر ہونے کو اپنی سعادت سمجھتا۔
گھر پر مجلس:

تو حضرت جی نے لوگوں کی خواہش کا احترام کرتے ہوئے روزانہ بعد نماز عصر تا نماز مغرب اپنے مکان پر عوام الناس کو وقت دیا۔ حضرت جی اگر کہیں مضافات بہاول پور میں تشریف لے جاتے تو اس وقت پر واپس آنے کی ہر ممکن کوشش کرتے تاکہ آنے والے صاحبان کو پریشانی نہ ہو۔ حضرت افغانی نے اپنے قیام بہاولپور کے دس سالہ دور میں پابندی سے یہ وقت لوگوں کو دیا۔ اگر حضرت جی کو کوئی تکلیف مثلاً بخار وغیرہ ہوتا تو بھی لوگوں کو یہ وقت دیتے۔ رمضان شریف میں تو آپ کے ہاں افطاری کا پر تکلف انتظام ہوتا۔ بعض اوقات اگر کوئی پابندی سے آنے والا شخص حاضر نہ ہو سکتا تو خورد و نوش کی اشیاء اس کے گھر پہنچواتے۔ اس مجلس میں خواندہ اور ناخواندہ کے علاوہ علماء کرام شیوخ عظام اور تحصیل دار سے لے کر کمشنر صاحب اور میجر صاحبان سے لے کر بریگیڈیئر صاحب تک اکثر و بیشتر حاضر ہوتے رہتے۔ مجلس میں ہر قسم کے علمی سوالات کئے جاتے تو آپ ایک ایک سوال کا تفصیل سے جواب دیتے۔ کبھی بزرگان دین کے واقعات سنا دیتے۔ کبھی کسی حدیث یا آیت کی تشریح فرماتے اور کبھی تصوف اور منازل سلوک پر گفتگو ہوتی، اور کبھی اوراد و وظائف بیان فرما کر لوگوں کی اصلاح کرتے۔ لوگ اس وقت کا بے تابی سے انتظار کرتے۔ ہم نے حضرت جی کی مجلس میں دنیا کی بات کبھی نہ سنی۔ بس موت، قبر، آخرت اور جنت و جہنم کا ذکر ہوتا۔ حضرت جی کی وجہ سے کافی تعداد میں ایسے علماء کرام نے جامعہ اسلامیہ میں بحیثیت طالب علم کے داخلہ لیا جو خود درس گاہوں میں بیس سال سے کم و بیش تدریسی خدمات سرانجام دے رہے تھے۔ ان میں کچھ حضرات کے اسماء گرامی مجھے اب بھی یاد ہیں۔ حضرت حافظ محمد میاں صاحب غالباً ہالنجی شریف سے ان کا تعلق تھا۔ لاہور سے حضرت مفتی محمد حسن صاحب نور اللہ مرقدہ کے دو صاحبزادے تھے حضرت مولانا حافظ عبدالرحیم مرحوم اور حضرت مولانا حافظ فضل الرحیم صاحب مدظلہ اور مولانا محمد الیاس مرحوم اور مولانا علی اصغر عباسی مدظلہ بھی لاہور سے تعلق رکھتے تھے۔

توسیعی پروگرام:

رئیس الجامعہ احمد حسن بکگرمی صاحب نے آپ کے اور دیگر علماء کرام کے فیوض و برکات عوام الناس تک پہنچانے کے لئے ہفتہ وار توسیعی پروگرام شروع کیا۔ پہ پروگرام اتوار کو ہوتا جس میں عوام الناس سے لے کر ہر طبقہ کے دانشور، پروفیسر اور ججز صاحبان شریک ہوتے۔ آخری تقریر حضرت جی کی ہوتی تھی۔ پھر سارا ہفتہ ہر جگہ اس تقریر کا چرچا رہتا کہ حضرت نے یوں فرمایا وغیرہ۔

درس بیضاوی شریف:

حضرت افغانی جامعہ اسلامیہ میں بیضاوی شریف پڑھاتے تھیں اس درس میں علماء کرام و دیگر حضرات پابندی سے حاضر

ہوتے۔ علماء کرام کو تو حضرت جی اپنے ساتھ بٹھاتے۔ باقی صاحبان کو طلباء سے پیچھے بیٹھنے کی اجازت تھی۔ وزیر تعلیم جناب یسین وٹو صاحب اور غالباً چیف سیکرٹری مسعود صاحب بھی طلباء سے پیچھے بیٹھتے۔ دارالعلوم دیوبند میں بھی یہی طریقہ کار ہے۔ طوالت سے بچنا چاہتا ہوں، مگر ایک واقعہ کا ذکر کرنا بھی ضروری سمجھتا ہوں۔

چیف سیکرٹری اوقاف جناب مسعود صاحب کو ڈاکٹر احمد حسن بلگرامی صاحب حضرت جی کے کمرے میں ایک ضروری بات ذکر کرنے کے لئے لے آئے۔ وہ بات یہ تھی کہ چیف صاحب نے اپنی خواہش کا اظہار کیا کہ نصاب میں شرح ملا جامی کی جگہ النخو الواضع رکھی جائے۔ بس حضرت جی نے جب یہ سنا تو غصے سے آپ کا چہرہ سرخ ہو گیا۔ اپنے مخصوص انداز میں حضرت جی نے اپنے چہرے پر ہاتھ پھیرتے ہوئے فرمایا: ہاں! اپنی کھوپڑی سے بھوسہ نکال کر دیکھو تو پھر آپ کو شرح جامی کا مقام معلوم ہوگا۔

طریقہ تدریس:

حضرت جی کا طریقہ تدریس بھی عجیب انداز کا تھا کہ سبق کے لحاظ سے کوئی قاری صاحب تلاوت کرتا، جسے حضرت جی غور سے سنتے۔ اس کے بعد ایک طالب علم سے پوچھتے کیا چل رہا تھا۔ وہ طالب علم ابھی پہلا لفظ منہ سے نکالتا ہی تھا کہ آپ فرماتے بس اور اس سے معاً حضرت بیان شروع کر دیتے۔

درس قرآن:

شہر کے علماء کرام اور عوام کی خواہش پر آپ ہفتہ میں دو دن جمعہ اور اتوار کو قرآن شریف کا درس دیتے۔ یہ درس پہلے مسجد فاروقیہ ماڈل ٹاؤن بی میں اور بعد ازاں بہاول پور کی شاہی مسجد میں بیان کیا جاتا تھا۔ ایک گھنٹہ درس ہوتا۔ اس درس میں بھی ہر طبقہ کے لوگ شامل ہوتے اور دیگر شہروں میں سے بھی پابندی سے لوگ آتے۔ آپ نے یہ درس قرآن دس سال تک بغیر کسی معاوضہ لئے بیان فرمایا۔

نج فاروقی صاحب لاہور پنج میں بہاول پور آئے ہوئے تھے۔ یہ ”غیر مقلد“ تھے۔ یہ نج صاحب بھی درس میں پابندی سے حاضر ہوتے۔ اتفاق سے ان دنوں درس بھی ضرورت تقلید پر تھے اور حضرت امام اعظم رحمۃ اللہ علیہ کی شان بیان کی جاتی۔ چونکہ میں درس قلم بند کیا کرتا تھا۔ یہ نج صاحب میرے ساتھ بیٹھے ہوتے تھے۔ یہ آبدیدہ بھی ہوتے اور باآواز بلند بار بار کہتے کہ حقیقت بیان ہو رہی ہے۔ دو درس ابھی تقلید پر دینا باقی تھے کہ یہ نج صاحب لاہور تشریف لے گئے، مگر آپ ہوائی جہاز کے ذریعے ملتان اور پھر عدالت عالیہ کی سبز رنگ کی بہت بڑی گاڑی غالباً لینڈ کروزر میں بیٹھ کر بہاول پور آئے اور اپنے بقیہ درس مکمل کئے۔ یہ نج صاحب بھٹو صاحب کے آخری کیس کے پنج میں بھی تھے اور انہی نج صاحب نے ضیاء الحق کے دریافت کرنے پر کہ ”ملک میں کوئی آدمی ہے؟“ بتایا کہ ہاں صرف ایک آدمی ہے، علامہ سید شمس الحق افغانی۔ اس درس میں حضرت افغانی کا یہی طریقہ تھا کہ قاری صاحب پہلے چند آیات تلاوت کرتے۔ بعد

ازاں حضرت ہم سے پوچھتے کیا بیان چل رہا تھا۔ بس ہم ابھی پہلا ہی لفظ منہ سے نکالتے کہ حضرت بیان شروع فرما دیتے۔ یہی سلسلہ ۱۹۶۳ء سے ۱۹۷۳ء تک دس سال رہا۔

علمیت:

حضرت علامہ افغانی کی علمیت کا اندازہ اس بات سے کیا جاسکتا ہے کہ آپ نے اس دس سالہ دور میں تعوذ و تسمیہ سورۃ فاتحہ اور سورۃ بقرہ کے چار رکوع کا درس دیا۔ ایک گھنٹہ درس بیان کرتے، کبھی گھنٹے سے زائد بھی ہو جاتا تھا۔ الحمد للہ یہ سب دروس بندہ نے قلم بند کئے تھے۔ ان دروس کی تعداد تقریباً پانچ سو تک بنتی ہے۔

دروس القرآن الحکیم:

دروس القرآن الحکیم کے نام سے یہ دروس طباعت ہو رہے ہیں۔ پہلی دو جلدیں صرف تعوذ اور تسمیہ کی ہیں، جن میں کل ۶۲ دروس ہیں۔ تیسری جلد سورۃ فاتحہ کی ہے، اس میں ۴۳ دروس ہیں۔ یہ بھی طبع ہو کر مارکیٹ میں آ گئی ہے۔ سورۃ بقرہ کی جلد کو ۳۰ دروس میں مشتمل کیا ہے۔ تو یوں کل ۱۳ جلدیں بنتی ہیں۔ ہر جلد تقریباً ۴۰۰ صفحات کی بنتی ہے۔

خطبات افغانی:

یہ حضرت افغانی کی تقاریر کا مجموعہ ہے جو آپ نے اپنے قیام بہاولپور کے دوران بیان فرمائی تھیں۔ الحمد للہ یہ بھی قلم بند کر لی گئی تھیں۔ جلد اول تو طبع ہو چکی ہے، باقی جلدوں کا مسودہ موجود ہے۔

مقالات افغانی:

یہ کتاب حضرت علامہ افغانی کے ان مقالات کا مجموعہ ہے جو یا تو کتابچوں کی صورت میں ہیں یا پھر جو مضامین مختلف رسائل میں چھپ چکے ہیں۔ انہیں کتابی شکل دی گئی ہے۔ اس کی جلد اول زیر طباعت ہے، جس میں چھ مقالے ہیں۔ ان شاء اللہ العزیز چند دنوں میں طبع ہو کر مارکیٹ میں آ جائے گی۔

اہم بات:

حضرت کے بیان کردہ دروس کو کمپیوٹر پر طباعت کرایا گیا ہے، ہر درس کے صفحات کی تعداد برابر ہے۔ اگر چند منٹ زائد وقت لیا ہے تو ایک آدھ صفحہ بڑھ جاتا ہے۔

عظمت، عظمت والوں کی نظر میں

برکت کے طور پر سب سے پہلے حضرت شاہ خالد رحمۃ اللہ علیہ خادم الحرمین شریفین کا اسم گرامی بیان کرتا ہوں۔

۱۔ حضرت شاہ خالد ”خادم الحرمین شریفین“:

حضرت علامہ افغانی کو زندگی میں تین مرتبہ عربی زبان میں فی البدیہہ تقریر کرنے کا موقع ملا ہے۔

۱- دارالعلوم دیوبند میں۔

۲- کوالا لپور کی اسلامی کانفرنس میں۔

۳- جامعہ اسلامیہ بہاول پور میں۔

جامعہ اسلامیہ بہاول پور میں عرب شریف کے قراء حضرات اور قاضی صاحبان تشریف لائے۔ اس موقع پر ”حجیت حدیث“ کے موضوع پر جامعہ اسلامیہ بہاول پور کے حضرت شیخ الحدیث نے بیان کرنا تھا، مگر عین تقریر کے وقت سے پندرہ بیس منٹ پہلے ان بزرگوں نے معذرت کر لی۔ رئیس الجامہ احمد حسن بلگرامی صاحب گھبراتے ہوئے حضرت افغانی کے کمرے میں آئے۔ صورتحال سے آگاہ کیا۔ حضرت افغانی نے بخوشی بیان کرنا قبول کیا اور معاہل کی جانب تقریر کرنے کے لئے چلے آئے۔ (یہاں کسی عالم کی شان میں کمی کرنا میرا مقصود نہیں، مگر ایک واقعہ ہے جس کا انکار بھی نہیں کیا جاسکتا) تقریر شروع ہوئی۔ بیان سن کر متحدہ عرب کے قراء حضرات خصوصاً مکتہ المکرمہ کے قاضی صاحب بار بار با آواز بلند ”مرحبایا شیخ افغانی“ کہتے رہے اور تقریر کے بعد حضرت سے والہانہ انداز میں مصافحہ کیا اور حضرت افغانی کے ہاتھ کا بوسہ لیا۔

جب مکتہ المکرمہ کے قاضی صاحب نے حضرت افغانی کی قابلیت کا ذکر حضرت شاہ خالد سے کیا تو آپ نے حضرت افغانی کو مدینہ یونیورسٹی میں تعلیمی خدمات سرانجام دینے کی دعوت دی جس سے آپ نے کبرسنی کی وجہ سے معذرت کر لی۔

۲- امام العصر حضرت سید محمد انور شاہ کشمیری رحمۃ اللہ علیہ:

جب آپ کو نزاع کی حالت طاری ہوئی تو علماء کرام رونے لگے۔ آپ نے چہرہ مبارک سے چادر ہٹا کر فرمایا، تم لوگ کیوں روتے ہو؟ عرض کی گئی کہ ایک عالم دین کی جدائی سے۔ فرمایا کہ میں تم میں ”افغانی“ نہیں چھوڑے جا رہا۔

۳- ابن الانور حضرت علامہ محمد انظر شاہ کشمیری دامت برکاتہم (دیوبند):

میرے عریضے کے جواب میں لکھتے ہیں: تمہارا خط پہنچا، تم نے بھی کمال کر دیا۔ حسن ظن کی بھی ایک حد ہوتی ہے اور پھر مجھ ایسے بے بضاعت و کوتاہ قلم سے حضرت علامہ افغانی علیہ الرحمہ کے تفسیری افادات پر ”تحسیۃ الکتاب“ لکھنے کی فرمائش ایک زنگی کوردی قرار دے۔ کے مترادف ہے۔ بھلا خاک نشیں ان شخصیتوں کے متعلق کیا لکھے جو آسمان علم پر مہر نیم روز بن کر چمکے اور جن کی رحلت اپنے پیچھے تاریکیاں چھوڑ گئی۔

۴- حضرت مولانا سلطان الحق قاسمی رحمۃ اللہ علیہ:

یہ بزرگ دارالعلوم دیوبند کے کتب خانہ کے ناظم تھے اور دارالعلوم دیوبند کی ستر سالہ تاریخ کے امین تھے اور اپنے فہم و ذکا کی بناء پر اشخاص و رجال کی علمی دسترس پر بھرپور نظر رکھتے۔ بارہا ان سے سنا کہ حضرت افغانی ان عبقری اشخاص میں

سے تھے جنہیں طلبہ کے بجائے اساتذہ کے استفادہ کے لئے مامور کرنا چاہئے تھے (حضرت علامہ محمد انظر شاہ صاحب مدظلہم)
۵- حضرت شیخ مدنی نور اللہ مرقدہ:

حضرت مولانا قاری محمد طیب رحمۃ اللہ علیہ اور حضرت مولانا مفتی محمد شفیع رحمۃ اللہ علیہ و دیگر علماء کرام دارالعلوم دیوبند میں یہ بحث کر رہے تھے کہ کتاب ”خلاصۃ الحساب“ پڑھانے کے لئے کس استاد صاحب کو دی جائے۔ اتنے میں شیخ حضرت مولانا حسین احمد مدنی رحمۃ اللہ علیہ تشریف لائے۔ فرمایا کہ یہ کتاب کما حقہ یا میں پڑھا سکتا ہوں یا پھر حضرت افغانی پڑھا سکتے ہیں۔ لیکن ہم دونوں مصروف ہیں آگے آپ کی مرضی۔

۶- شیخ الاسلام حضرت علامہ مولانا شبیر احمد عثمانی رحمۃ اللہ علیہ:

آپ جب تحریک قیام پاکستان کے لئے تشریف لے جانے لگے تو حضرت افغانی کے کمرے میں تشریف لائے۔ حضرت افغانی کے کندھے سے پکڑ کر فرماتے ہیں کہ اٹھو میری مسند پر بیٹھ کر میرے اسباق پڑھاؤ۔ میں تحریک میں کام کرنے کے لئے جا رہا ہوں۔

۷- حضرت علامہ بنوری رحمۃ اللہ علیہ:

ایک مجلس میں آپ نے حضرت افغانی کی جانب متوجہ ہو کر فرمایا:

لست عالما ہندیا او باکستانیا بل انت ملک انزل اللہ تعالیٰ من السماء لصارحنا۔

۸- حضرت سید ابو معاویہ ابو ذر شاہ بخاری رحمۃ اللہ علیہ:

ابن امیر شریعت سید ابو ذر شاہ بخاری رحمۃ اللہ علیہ نے میرے سوال کے جواب میں فرمایا: عبدالغنی! اگر اس شخص (یعنی علامہ افغانی) کی عمر سو سال ہو اور سو عالم بھی ان کے پاس بٹھادیئے جائیں تو بھی یہ قرآن شریف کی تفسیر مکمل نہیں کر سکتے۔ بس ان سے برکت کے طور پر قرآن شریف کا لفظی ترجمہ کرا لیا جائے۔

۹- حضرت مولانا محمد شریف کشمیری رحمۃ اللہ علیہ:

میں نے دس سال حضرت علامہ افغانی سے علم حاصل کیا ہے اور پچاس سال پڑھا چکا ہوں۔ اگر اب بھی حضرت افغانی سے دس سال مزید علم حاصل کروں تو حضرت کے علم کا دسواں حصہ بھی حاصل نہیں کر سکتا۔

۱۰- حضرت علامہ خالد محمود صاحب دامت برکاتہم (برطانیہ):

حضرت علامہ افغانی کی تعریف بیان کرتے ہوئے فرماتے ہیں:

وما کان لیس ہلکہ ہلک واحد

ولکنہ بنیان قوم تہدما

”قیس کی موت فرد واحد کی موت نہ تھی، بلکہ وہ تو قوم کی بنیاد تھی جو منہدم ہو گئی۔“

احقر نے مضمون کو انتہائی اختصار کے ساتھ تحریر کیا ہے۔ تفصیل کے لئے مندرجہ ذیل کتب کا مطالعہ فرمادیں۔

- ◎ ۱- نقوش افغانی۔ مرتبہ صاحبزادہ محمد داؤد جان صاحب افغانی مدظلہ۔ ناشر ادارہ شمس المعارف ترنگ زئی پشاور۔
- ◎ ۲- دروس سورة الفاتحة۔ مرتبہ مولانا علی اصغر صاحب عباسی مدظلہ۔ مکتبہ عباسیہ نیلا گنبد لاہور۔
- ◎ ۳- خطبات افغانی۔ مرتبہ عبدالغنی۔ مکتبہ سید شمس الحق افغانی شاہی بازار بہاولپور۔
- ◎ ۴- دروس القرآن الحکیم۔ جلد اول۔ مرتبہ عبدالغنی۔ مکتبہ سید شمس الحق افغانی۔ بہاول پور۔



﴿۱۴﴾

شیخ الحدیث
حضرت مولانا محمد مالک کاندھلوی رحمۃ اللہ علیہ

ولادت: ۱۳۲۳ھ

وفات: ۱۴۰۹ھ

شیخ الحدیث حضرت مولانا محمد مالک صاحب کاندھلوی رحمۃ اللہ علیہ خاندانی حالات

شیخ الحدیث حضرت مولانا محمد مالک کاندھلوی نور اللہ مرقدہ ایک بلند پایہ علمی خاندان سے تعلق رکھتے ہیں سلسلہ نسب خلیفہ اول سیدنا صدیق اکبر رضی اللہ تعالیٰ عنہ سے ملتا ہے حضرت مولانا مفتی الہی بخش کاندھلوی اور حضرت امام فخر الدین رازی آپ کے اجداد میں سے ہیں آپ کا آبائی وطن یوپی کا مردم خیز علاقہ قصبہ کاندھلہ ضلع مظفرنگر (بھارت) ہے جو ایک علمی خطہ ہے جہاں بڑے بڑے علماء صلحاء اور اہل اللہ پیدا ہوئے ہیں۔ حضرت مولانا مفتی الہی بخش کاندھلوی، حضرت مولانا مظفر حسین کاندھلوی، حضرت مولانا محمد یحییٰ کاندھلوی، حضرت مولانا محمد الیاس کاندھلوی، حضرت مولانا محمد ادریس کاندھلوی، حضرت مولانا اشفاق الرحمن کاندھلوی، حضرت مولانا محمد یونس کاندھلوی، شیخ الحدیث حضرت مولانا محمد زکریا کاندھلوی اور حضرت مولانا محمد علی کاندھلوی اسی قصبہ کاندھلہ کے آفتاب و ماہتاب ہیں اس میں سے ہر شخص اپنی اپنی ذات میں ایک انجمن کی حیثیت رکھتا ہے حضرت مولانا محمد مالک صاحب کے برادر اصغر مولانا محمد میاں صدیقی فرماتے ہیں کہ:

”بارہویں تیرہویں اور چودھویں صدی ہجری میں جس قدر اہل علم و فضل قصبہ کاندھلہ کی خاک سے اٹھے کسی اور قصبے کو یہ شرف حاصل نہ ہو سکا ہمارا تعلق ایک علمی گھرانے سے ہے مفتی الہی بخش کاندھلوی مولانا کمال الدین اور مولانا مظفر حسین ہمارے اجداد میں سے ہیں ہمارے دادا مولانا حافظ محمد اسماعیل کاندھلوی ریاست بھوپال میں محکمہ جنگلات کے مہتمم تھے بڑے عابد و زاہد و متقی پرہیزگار تھے ایک جید عالم دین اور صاحب نسب بزرگ تھے حضرت حاجی امداد اللہ مہاجر مکی سے بیعت تھے حکیم الامت حضرت مولانا اشرف علی تھلہنویؒ ان کے پیر بھائی بھی تھے اور آپس میں گہرے ذاتی تعلقات بھی تھے۔ ہمارا خاندان خدا کے فضل و کرم سے صدیوں سے علم و فضل اور دین کا گہوارہ چلا آ رہا ہے مرد تو مرد عورتوں میں بھی حد سے زیادہ دین داری نماز روزہ زکوٰۃ اور ارکان اسلام کی پابندی کے علاوہ میں نے بچپن میں اپنے

خاندان کی بعض بزرگ عورتوں کو رمضان المبارک میں اعتکاف تک میں بیٹھے ہوئے دیکھا بہر کیف ہمارا خاندان ایک علمی و دینی خاندان ہے۔“ تذکرہ مولانا محمد ادریس کاندھلوی۔

مولانا محمد یوسف خان استاذ جامعہ اشرفیہ لاہور تحریر فرماتے ہیں کہ ہندوستان کے صوبہ اتر پردیش کے ضلع مظفرنگر میں ایک قصبہ کاندھلہ مایہ ناز علماء صلحاء محققین اور مصنفین کی جائے پیدائش اور علمی خطہ ہونے کی بنا پر تاریخ کے اوراق پر بڑی عظمت کا حامل ہے۔ مولانا محمد یحییٰ کاندھلوی، مولانا محمد الیاس کاندھلوی، مولانا اشفاق الرحمن کاندھلوی، مولانا محمد ادریس کاندھلوی، مولانا محمد یوسف کاندھلوی اور مولانا محمد زکریا کاندھلوی جیسے عظیم محدث مفسر فقہیہ، ولی اللہ معقولات و منقولات کے بحر ذکار کا تعلق اسی قصبہ سے تھا یہ وہ عظیم ہستیاں تھیں جن کے قلوب معرفت الہی اور حب نبوی ﷺ سے منور تھے ان کا ظاہر و باطن سیرت طیبہ کے انوار کا آئینہ ہدایت الہیہ کا گنجینہ اور فیوض نبوی کا خزینہ تھا مولانا محمد مالک کے والد ماجد شیخ الحدیثین والمفسرین حضرت مولانا محمد ادریس کاندھلوی ایک عظیم محدث جلیل القدر مفسر نامور محقق مشہور مصنف اور عارف باللہ تھے آپ کے دادا حضرت مولانا محمد اسماعیل کاندھلوی بھی ایک ممتاز عالم دین اور حضرت حاجی امداد اللہ تھانوی سے بیعت تھے۔ حضرت مولانا محمد مالک صاحب کا سلسلہ نسب حضرت ابو بکر صدیق رضی اللہ عنہ سے جاملتا ہے اور والدہ ماجدہ کی طرف سے آپ کا رشتہ حضرت مولانا محمد قاسم تھانوی سے ملتا ہے۔ (ماہنامہ الحسن لاہور)

ولادت و تعلیم

شیخ الحدیث حضرت مولانا محمد مالک صاحب قصبہ کاندھلہ ضلع مظفرنگر یوپی میں ۱۹۲۲ء میں پیدا ہوئے ابتدائی تعلیم اپنے والد گرامی حضرت مولانا محمد ادریس کاندھلوی قدس سرہ ہی سے حاصل کی دس سال کی عمر میں قرآن مجید حفظ کیا۔ پھر ثانوی اور اعلیٰ تعلیم کے لئے مدرسہ مظاہر العلوم سہارنپور میں داخلہ لیا جہاں حضرت مولانا حافظ عبداللطیف صاحب کی شفقتوں اور بنایتوں سے خوب مالا مال ہوئے اس کے بعد اپنے والد ماجد کے حکم پر مرکز علوم اسلامیہ دارالعلوم دیوبند تشریف لے گئے آپ کے والد ماجدان دنوں دارالعلوم میں شیخ التفسیر کے عہدہ جلیلہ پر فائز تھے دارالعلوم دیوبند میں شیخ الاسلام حضرت علامہ شبیر احمد عثمانی، حضرت مولانا سید حسین احمد مدنی، شیخ الحدیث مولانا عزاز علی امروہی علامہ محمد ابراہیم بلیاوی، مفتی اعظم حضرت مولانا مفتی محمد شفیع دیوبندی اور حضرت مولانا محمد ادریس کاندھلوی کے سامنے زانوئے ادب تہہ کئے اور دورہ حدیث کی اعلیٰ درجہ میں تکمیل کی اور سند فراغ حاصل کی۔

مولانا محمد اکرم کاشمیری اس سلسلے میں تحریر فرماتے ہیں کہ مولانا محمد مالک صاحب کاندھلوی کی ولادت با سعادت ۱۳۴۳ھ مطابق ۱۹۲۲ء کو قصبہ کاندھلہ ضلع مظفرنگر بھارت میں ہوئی جو حقیقی معنوں میں علم و ادب کا گہوارہ تھا اور اس قصبہ سے ایسی قدسی صفات ہستیاں پیدا ہوئیں جن کے فیوض و برکات چارواںک عالم میں پھیلے ہوئے ہیں۔ مولانا محمد

مالک صاحب بھی اسی قصبہ کے ایک علمی مذہبی اور دینی گھرانے کے چشم و چراغ تھے اسی لئے بچپن ہی سے دینی تعلیم و تربیت کا رنگ غالب چلا آ رہا تھا فطرۃً طبیعت دینی پائی تھی اس نسبت سے دینی علوم کے ساتھ غیر معمولی شفقت کا ہونا ظاہر ہے جس کا نتیجہ یہ ہوا کہ آپ نے صفحہ ہستی میں ہی اپنے والد گرامی کے سایہ عاطفت میں قرآن کریم حفظ فرمایا یہ وہ زمانہ تھا جب آپ کے والد گرامی حیدر آباد دکن میں مقیم تھے سن شعور کو پہنچتے ہیں آپ کے والد گرامی رئیس المحمدین والمفسرین حضرت مولانا محمد ادریس کاندھلوی رحمۃ اللہ علیہ نے دینی تعلیم و تربیت کی خاطر آپ کو حکیم الحدیث مجدد ملت حضرت مولانا اشرف علی تھانوی قدس سرہ کی سرپرستی میں تھانہ بھون کے خانقاہی مدرسے میں داخل کرادیا اسی مدرسے سے جو علوم ظاہری و باطنی کا بہترین امتزاج تھا آپ کے والد گرامی حضرت اقدس مولانا محمد ادریس کاندھلوی رحمۃ اللہ علیہ نے بھی دینی تعلیم و تربیت کا آغاز فرمایا تھا ان کو ان کے والد ماجد حضرت مولانا محمد اسماعیل صاحب رحمۃ اللہ تھانو بھون لے کر حاضر ہوئے تھے۔ مولانا محمد مالک کاندھلوی نے اپنی ابتدائی تعلیم و تربیت کا آغاز ایک ایسی تربیت گاہ سے کیا جس کی بڑی خصوصیت یہ تھی کہ یہاں علم کے ساتھ ساتھ عمل کا طریقہ بھی بتایا جاتا تھا یا پھر یوں کہتے کہ علم و عمل ایک ساتھ چلتے تھے مولانا نے ابتدائی تعلیم یہاں ہی مکمل فرمائی فارسی کی کتب پڑھیں اور کچھ عربی نحو و حرف کی اس کے بعد آپ پھر اپنے آبائی قصبہ کاندھلہ تشریف لے گئے آپ کے دادا حضرت مولانا محمد اسماعیل کاندھلوی جو حضرت حاجی امداد اللہ تھانوی مہاجر کی سے بیعت ہونے کے ساتھ بہت بڑے عالم باعمل عارف باللہ اور فقیہ تھے راقم الحروف نے اپنے استاد و شیخ اور مربی حضرت مولانا محمد ادریس کاندھلوی رحمۃ اللہ سے درس بخاری کے دوران میں متعدد بار خود سنا آپ فرمایا کرتے تھے کہ میرے والد صاحب کو اللہ تعالیٰ نے علم لدنی عطا فرمایا تھا۔ انہوں نے کاندھلہ میں نصرت الاسلام کے نام سے ایک مدرسہ قائم فرمایا تھا جس کا انتظام و انصرام یہ خود ہی فرمایا کرتے تھے تعلیم و تربیت کا اعلیٰ انتظام تھا۔

مولانا محمد مالک کاندھلوی نے متوسط تعلیم یہاں ہی حاصل کی یہاں کے محنتی مشفق اور درجہ علیہ کے اساتذہ سے استفادہ فرمایا تین سال یہاں تعلیم حاصل کرنے کے بعد اعلیٰ درجوں کی تعلیم کے لئے آپ مدرسہ مظاہر العلوم سہارنپور میں داخل ہوئے یہاں دورہ حدیث تک تعلیم مکمل فرمائی مظاہر العلوم کے ناظم حضرت مولانا عبداللطیف صاحب سمیت تمام اکابر اساتذہ کی مولانا محمد مالک جیسے ہونہار محنتی اور ذہین طالب علم پر نظر شفقت رہی آپ نے اپنی محنت شاقہ خدا داد ذہانت و فطانت سے مدرسہ مظاہر العلوم میں ایک خاص مقام حاصل کر لیا تھا۔ ادھر آپ کے والد گرامی حضرت مولانا محمد ادریس کاندھلوی مدرسہ دارالعلوم دیوبند میں شیخ التفسیر ہو چکے تھے چنانچہ ۱۳۵۸ھ میں آپ نے اپنے اس ہونہار بیٹے کو دارالعلوم دیوبند بلا لیا اور وہاں اپنی نگرانی میں علم الکلام سمیت علوم عقلیہ و نقلیہ میں مہارت حاصل کروائی مظاہر العلوم کی طرح دارالعلوم دیوبند میں بھی اکابر اساتذہ کی نظر شفقت انہیں حاصل رہی۔ دارالعلوم میں جن اساتذہ سے استفادہ کیا ان میں شیخ الاسلام حضرت علامہ شبیر احمد عثمانی، حضرت مولانا حسین احمد مدنی، حضرت مولانا اعجاز علی، حضرت مولانا

عبدالسمیع حضرت مولانا محمد ابراہیم بلیاوی اور حضرت مولانا مفتی محمد شفیع اور حضرت مولانا نافع گل اور ان کے والد عظیم حضرت مولانا محمد ادریس کاندھلوی قابل ذکر ہیں۔ جس زمانے میں امام العصر حضرت علامہ محمد انور شاہ کشمیری قدس سرہ دارالعلوم دیوبند سے بعض اختلافات کی بنیاد پر ڈابھیل تشریف لے گئے تو آپ کے ساتھ حضرت علامہ شبیر احمد عثمانی سمیت کئی اساتذہ بھی چلے گئے ان کے ساتھ دورہ حدیث کے جو چالیس طلبہ گئے تھے ان میں مولانا محمد مالک کاندھلوی بھی تھے آپ نے ڈابھیل میں دورہ حدیث مکرر کیا اور وہاں مولانا بدر عالم مہاجر مدنی اور مولانا عبدالرحمن امروہی سے بھی استفادہ کیا۔ آپ نے ۱۳۶۲ھ میں جامعہ اسلامیہ ڈابھیل سے مکرر دورہ حدیث کی تکمیل کی جسے دارالعلوم کی طرز پر حضرت علامہ محمد انور شاہ کشمیری اور حضرت علامہ شبیر احمد عثمانی نے قائم فرمایا تھا اور آپ پر ان حضرات اکابر کی خصوصی شفقت و عنایت رہی تھی۔ (ماہنامہ الحسن لاہور۔ نومبر ۱۹۸۸ء)

درس و تدریس

سند فراغت تعلیم کے بعد اس خیال سے دارالعلوم دیوبند تشریف لے گئے کہ وہ کچھ عرصہ اپنے اساتذہ کی نگرانی میں تصنیف و تالیف میں گزاریں گے لیکن ان ایام میں بہاولنگر کے ایک مدرسہ جامع العلوم کے مہتمم صاحب دیوبند آئے ہوئے تھے ان کے اصرار پر آپ کے والد گرامی حضرت مولانا محمد ادریس کاندھلوی کی رائے سے بہاولنگر تشریف لے گئے اور درس و تدریس کا آغاز فرمایا۔ بعد میں اسی مدرسہ جامعہ العلوم کے لئے وہاں کے لوگوں کے تقاضے پر آپ کی کوششوں سے حضرت مولانا سید بدر عالم میرٹھی مہاجر مدنی بھی تشریف لے آئے۔ جامعہ العلوم میں تدریسی زندگی کا آغاز صحیح مسلم ابوداؤد تفسیر جلالین اور ہدایہ سے کیا اس کے علاوہ معقولات میں قاضی مبارک اور میرزا ہد جیسی کتابیں بھی پہلے سال پڑھائیں۔ (اکابر علماء دیوبند)

جامعہ اسلامیہ ڈابھیل میں درس حدیث

۱۳۶۲ھ کو بعض سیاسی اختلافات کی بنا پر علامہ محمد انور شاہ کشمیریؒ علامہ شبیر احمد عثمانیؒ اور بعض دوسرے مشاہیر علماء ڈابھیل تشریف لے گئے ان حضرات اکابر سے دارالعلوم دیوبند کی طرز پر جامعہ اسلامیہ ڈابھیل کی بنیاد رکھی اور درس و تدریس کا سلسلہ جاری فرمایا چنانچہ مولانا محمد مالک صاحب جنہوں نے اسی جامعہ اسلامیہ سے سند فراغ حاصل کی جامعہ العلوم بہاولنگر کے دو سال قیام کے بعد اپنے استاد مکرم شیخ الاسلام علامہ شبیر احمد عثمانیؒ کے حکم پر جامعہ اسلامیہ ڈابھیل منتقل ہونے کا فیصلہ کیا اور ۱۳۶۵ھ میں استاد حدیث کی حیثیت سے جامعہ اسلامیہ میں درس و تدریس کا کام شروع کیا اور اپنے اساتذہ کے پہلو بہ پہلو تدریسی خدمات انجام دیتے رہے اور اس زمانہ میں حضرت علامہ شمس الحق افغانی جامعہ

اسلامیہ ڈابھیل کے صدر مدرس اور شیخ الحدیث تھے۔ جب حضرت علامہ افغانی قیام پاکستان کی وجہ سے ہندوستان واپس نہ جاسکے تو جامعہ اسلامیہ میں حضرت مولانا سید محمد یوسف بنوری کے ہمراہ آپ دورہ حدیث کی تدریسی خدمات انجام دیتے رہے۔ (اکابر علماء دیوبند صفحہ نمبر ۳۲۹)

مولانا محمد یوسف خان لکھتے ہیں کہ:

جامع العلوم بہاولنگر میں دو سال تدریس و تعلیم کے بعد ۱۳۶۵ھ میں حضرت شیخ الحدیث مولانا محمد مالک صاحب کاندھلوی رحمۃ اللہ علیہ اپنے استاد محترم حضرت علامہ شبیر احمد عثمانیؒ کے حکم پر جامعہ اسلامیہ ڈابھیل میں استاد الحدیث کی مسند سنبھالی جہاں سے آپ نے دو سال قبل مکرر دورہ حدیث مکمل فرمایا تھا اس وقت یہاں شیخ الحدیث کے منصب پر علامہ شمس الحق افغانی جلوہ افروز تھے۔ لیکن جب پاکستان کا قیام عمل میں آیا تو علامہ افغانی پاکستان علاقے میں تھے۔ چنانچہ ان کا دوبارہ ڈابھیل جانا ممکن نہ ہو سکا اس لئے مولانا محمد مالک صاحب اور مولانا محمد یوسف بنوری نے مل کر جامعہ اسلامیہ ڈابھیل میں دورہ حدیث کی ذمہ داریوں کو احسن طریقے سے انجام دیا اور ہزاروں طالبان علم کو اپنے فیض علمی سے سیراب و شاداب کیا۔ (ماہنامہ الحسن لاہور)

دارالعلوم الاسلامیہ ٹنڈوالہ یار میں بطور استاد الحدیث

قیام پاکستان کے بعد شیخ الاسلام علامہ شبیر احمد عثمانیؒ نے پاکستان میں بھی دارالعلوم دیوبند کی طرز پر ایک مرکزی دارالعلوم قائم کرنے کا فیصلہ فرمایا اور اس کے قیام کی ذمہ داری خطیب الاست حضرت مولانا احتشام الحق تھانوی کے سپرد کی گئی۔ مولانا تھانوی نے اپنی اعلیٰ صلاحیتوں کے ساتھ باحسن وجوہ ان خدمات کو سرانجام دیا اور حیدر آباد سندھ کے مضافات میں ٹنڈوالہ یار کے مقام پر ایک عظیم الشان مرکزی دارالعلوم قائم کیا جس میں شیخ الاسلام علامہ عثمانیؒ کی خواہش اور فیصلہ کے مطابق اکابر مدرسین کو جمع کیا گیا جن میں مولانا سید بدر عالم میرٹھی مہاجر مدنی، مولانا عبدالرحمن کالمپوری، مولانا اشفاق الرحمن کاندھلوی، مولانا ظفر احمد عثمانیؒ، مولانا محمد یوسف بنوری اور مولانا محمد مالک کاندھلوی جیسے مشاہیر علما کو مولانا احتشام الحق تھانوی نے تدریس حدیث کے لئے منتخب فرمایا حضرت مولانا محمد مالک کاندھلوی کے والد گرامی حضرت مولانا محمد ادریس کاندھلوی دارالعلوم دیوبند سے اپنے استاذ گرامی حضرت شیخ الاسلام علامہ عثمانیؒ کے اصرار پر خاندان کے دوسرے افراد کے ہمراہ پاکستان پہلے ہی پہنچ چکے تھے۔ چنانچہ مولانا محمد مالک صاحب نے بھی جامعہ اسلامیہ ڈابھیل (بھارت) سے حضرت شیخ الاسلام کے دارالعلوم کے لئے مولانا احتشام حق تھانویؒ کی دعوت پر پاکستان آنے کا فیصلہ کیا اور ۱۳۶۷ھ میں حضرت علامہ سید سلیمان ندویؒ کے ہمراہ دہلی سے لاہور کا سفر کیا حضرت مولانا خیر محمد جالندھری

آپ کو اپنے مدرسہ جامعہ خیر المدارس ملتان میں استاد حدیث مقرر کرنا چاہتے تھے لیکن آپ نے دارالعلوم الاسلامیہ ٹنڈوالہ یار کی مسند حدیث کو سنبھالا اور اپنی حیات طیبہ کے پچیس سال دارالعلوم الاسلامیہ ٹنڈوالہ یار میں استاد حدیث کی حیثیت سے خدمت حدیث میں گزارے ہزاروں افراد کو اپنے فیض علمی و روحانی سے مستفیض و مستفید کیا ملک و بیرون ملک میں آپ کے تلامذہ ہزاروں کی تعداد میں علم دین کی خدمت میں مصروف ہیں۔

جناب مولانا محمد یوسف صاحب فرماتے ہیں کہ؟

حضرت مولانا محمد مالک صاحب کے والد محترم حضرت مولانا محمد ادریس صاحب کاندھلوی رحمۃ اللہ اپنے خاندان کے ہمراہ ۱۹۴۹ء میں شیخ الاسلام علامہ شبیر احمد عثمانیؒ کے بلانے پر پاکستان تشریف لے آئے اور پہلے جامعہ عباسیہ بہاولپور میں شیخ الجامعہ اور پھر جامعہ اشرفیہ لاہور میں شیخ الحدیث والتفسیر کے عہدہ جلیلہ پر فائز رہے لیکن مولانا محمد مالک صاحب ڈابھیل ہی میں قیام فرما رہے بعد ازاں ۱۳۶۷ھ میں دہلی سے لاہور کی طرف رخت سفر باندھا اس سفر میں علامہ سید سلیمان ندویؒ بھی آپ کے ہمراہ تھے۔ حضرت مولانا مالک صاحب کے پاکستان پہنچنے پر حضرت مولانا خیر محمد جالندھریؒ مہتمم خیر المدارس ملتان کی بڑی تمنا تھی کہ مولانا محمد مالک صاحب ان کے جامعہ میں مسند حدیث پر جلوہ افروز ہوں۔ لیکن مولانا اپنے استاد مکرم حضرت شیخ الاسلام علامہ عثمانیؒ کے حکم کی تعمیل اور خواہش کے مطابق دارالعلوم الاسلامیہ ٹنڈوالہ یار تشریف لے آئے یہ وہی دارالعلوم ہے جسے علامہ شبیر احمد عثمانیؒ نے پاکستان تشریف لانے کے بعد دارالعلوم دیوبند کی طرز پر قائم فرمایا اور پھر مولانا احتشام الحق تھانویؒ مولانا بدر عالم میرٹھیؒ مولانا ظفر احمد عثمانیؒ اور مولانا محمد مالک کاندھلویؒ نے حضرت علامہ عثمانیؒ کے خواب کو حقیقت کا روپ دیا۔ دارالعلوم میں مولانا محمد مالک نے ۲۵ سال علم حدیث اور دیگر علوم عقلیہ و نقلیہ کی تدریسی خدمات انجام دیں اور محدث کی حیثیت سے علمی دنیا میں اہم مقام پایا۔

(ماہنامہ الحسن لاہور ربیع الثانی ۱۴۰۹ھ)

جامعہ اشرفیہ لاہور میں شیخ الحدیث والتفسیر

دارالعلوم دیوبند برصغیر پاک و ہند کی وہ عظیم علمی و دینی یونیورسٹی ہے جس نے گزشتہ صدی میں عالم اسلام کی مایہ ناز شخصیات پیدا کیں اور ملت کی فکری اور عملی رہنمائی کر کے مسلمانوں کی تاریخ پر گہرے اور دور رس اثرات مرتب کئے اس علم و عمل کی عظیم درسگاہ سے علم و فضل کے ایسے آفتاب و ماہتاب پیدا ہوئے جنہوں نے ایک دنیا کو جگمگا کر رکھ دیا شیخ الہند مولانا محمود حسن دیوبندیؒ حکیم الامت مولانا اشرف علی تھانویؒ علامہ محمد انور شاہ کشمیریؒ علامہ شبیر احمد عثمانیؒ مولانا حسین احمد مدنیؒ مولانا ظفر احمد عثمانیؒ مولانا مفتی محمد حسن امرتسریؒ مولانا مفتی محمد شفیع دیوبندیؒ مولانا بدر عالم میرٹھیؒ مولانا محمد

ادریس کاندھلوی، مولانا احتشام الحق تھانوی، مولانا محمد یوسف بنوری اور مولانا محمد مالک کاندھلوی جیسے مشاہیر علماء اس مرکز علوم اسلامیہ دارالعلوم دیوبند کی پیداوار ہیں۔ جن کے علم و عمل اور زہد و تقویٰ کی مثالیں اب نہیں ملتیں۔ تقسیم ملک کے بعد پاکستان میں جن اکابرین نے دارالعلوم دیوبند کی طرز پر دینی مدارس قائم فرمائے ان میں شیخ الاسلام علامہ شبیر احمد عثمانی اور مولانا احتشام الحق تھانوی کا دارالعلوم کراچی حضرت مولانا خیر محمد جالندھری کا جامعہ خیر المدارس ملتان اور حضرت اقدس مفتی محمد حسن امرتسری کا جامعہ اشرفیہ لاہور خاص طور پر قابل ذکر ہیں۔ قیام پاکستان کے بعد حضرت اقدس مفتی محمد حسن امرتسری نے نیلا گنبد لاہور میں مولی چند بلڈنگ کا ایک حصہ مدرسہ کے لئے الاٹ کرایا اور توکلا علی اللہ جامعہ اشرفیہ کے نام سے ۸ ذی قعدہ ۱۳۶۶ھ مطابق ۲۴ دسمبر ۱۹۴۷ء کو ایک دینی درس گاہ کا قیام عمل میں لایا گیا جو ان اشعار کا مصداق ہے۔

درسگا علم دین ایں جامعہ اشرفیہ از معارف لامعہ
یاد گار مولوی معنوی مولوی اشرف علی تھانوی
اے خدا ایں جامعہ قائم بدار فیض او جاری بود لیل و نہار

جب جامعہ کی عمارت طلبہ اور اساتذہ کے لئے ناکافی ہوئی تو فیروز پور روڈ لاہور پر مدرسہ کی جدید عمارت کے لئے ایک سو کنال اراضی خریدی گئی جس طرح حق تعالیٰ نے دارالعلوم دیوبند کو یہ شرف عطا کیا تھا کہ اس کا سنگ بنیاد جملہ مقدسین نے مل کر رکھا تھا اسی طرح حق تعالیٰ نے حکیم الامت حضرت مولانا اشرف علی تھانوی کے نام اور حضرت مفتی محمد حسن صاحب کے خلوص و برکت سے اس جامعہ کے سنگ بنیاد رکھتے وقت اہل اللہ کو جمع فرمادیا اس وقت جو حضرات موجود تھے ان میں مفتی اعظم حضرت مولانا مفتی محمد شفیع صاحب دیوبندی حضرت مولانا خیر محمد جالندھری، حضرت مفتی محمد حسن امرتسری، حضرت مولانا رسول خان صاحب ہزاروی، حضرت مولانا محمد ادریس کاندھلوی، حضرت مولانا جلیل احمد شروانی، حضرت مولانا قاری محمد طیب قاسمی، حضرت مولانا داؤد غزنوی، حضرت مولانا مفتی جمیل احمد تھانوی اور حضرت مولانا مسیح اللہ خان صاحب شروانی شامل ہیں۔ حضرت مولانا محمد مالک صاحب کاندھلوی رحمۃ اللہ کی تدریسی خدمات اور جامعہ اشرفیہ لاہور سے تعلق کے سلسلے میں جناب مولانا محمد شاہد تھانوی فرماتے ہیں کہ:

سند فراغت کے بعد مادر علمی دارالعلوم دیوبند کی ٹرپ آپ کو جامعہ اسلامیہ ڈابھیل سے پھر واپس دیوبند لے گئی اور کچھ عرصہ دارالعلوم دیوبند میں تصنیف و تالیف میں گزارنے کا ارادہ تھا۔ لیکن آپ کے والد محترم حضرت مولانا محمد ادریس کاندھلوی کے حکم پر بہاولنگر جانا پڑا اور یہاں سے آپ کی تدریسی زندگی کا آغاز ہوا علم و فضل کا یہ درخشندہ ستارہ اپنی آب و تاب سے بہاولنگر کو منور کرنے لگا اور درس و تدریس کا آغاز صحیح مسلم شریف ابوداؤد شریف، تفسیر جلالین اور فقہ کی عظیم کتاب ہدایہ سے کیا دو سال تک یہ دین کا خادم اپنے علم و فضل سے اہل بہاولنگر کو مستفیض کرتا رہا اور پھر اپنے استاد

محترم شیخ الاسلام علامہ عثمانیؒ کے حکم پر جامعہ اسلامیہ ڈابھیل چلا آیا اور جہاں دورہ حدیث پڑھاتا تھا۔ وہیں استاد الحدیث کے منصب جلیلہ پر فائز ہو گیا قیام پاکستان کے وقت سیاسی معاملات میں اپنے استاد محترم شیخ الاسلام علامہ عثمانیؒ کا ساتھ دیا اور بڑھ چڑھ کر تحریک پاکستان میں عملی حصہ لیا۔ آخر کار مملکت اسلامیہ وجود میں آ گئی تو شیخ الاسلام علامہ عثمانیؒ کے حکم پر پاکستان ہجرت فرمائی استاد العلماء حضرت مولانا خیر محمد جالندھریؒ کی خواہش تھی کہ مولانا محمد مالک ان کے جامعہ خیر المدارس میں استاد الحدیث کے عہدہ پر متمکن ہوں لیکن علامہ عثمانیؒ کی دلی خواہش تھی کہ ان کے قائم کردہ عظیم دینی ادارہ دارالعلوم الاسلامیہ ٹنڈوالہ یار میں ان کا مایہ ناز شاگرد تدریسی خدمات انجام دے تو لائق شاگرد کو استاد محترم کی حکم عدولی اور دل شکنی کیسے برداشت ہو سکتی تھی فوراً لبیک کہا اور دارالعلوم ٹنڈوالہ یار میں شب و روز یہ اللہ کا بندہ اللہ کے دین کی خدمت میں مصروف ہو گیا اور ربع صدی (۲۵ برس) اس ادارہ میں قال اللہ اور قال الرسول کرتے ہوئے گزار دی جہاں پاکستان اور بیرون ممالک کے طلبہ اس عظیم ہستی کے سامنے زانوئے تلمذ طے کرتے رہے اور آج آپ کے بے شمار تلامذہ عالم اسلام کے گوشہ گوشہ میں علوم نبوت کی تشہیر و تبلیغ میں مصروف ہیں ابھی مولانا ٹنڈوالہ یار کے دارالعلوم ہی میں علم حدیث کی خدمت جلیلہ انجام دے رہے تھے کہ والد محترم شیخ الحمد ثین والمفسرین حضرت علامہ محمد ادریس کاندھلویؒ کا انتقال ہو گیا اور پاکستان کے عظیم ادارہ جامعہ اشرفیہ لاہور کی عظیم مسند (مسند شیخ الحدیث) اجڑ گئی جامعہ اشرفیہ لاہور کے ارباب حل و عقد کی نگاہ انتخاب اسی گوہر نایاب پر آ کر ٹھہر اور ۱۳۹۴ھ بمطابق ۱۹۷۴ء میں عظیم بیٹا اپنے عظیم والد کی عظیم مسند کا صحیح جانشین قرار پایا اور آخری سانس تک اس مسند کا صحیح اور بے مثال حق ادا کرتے ہوئے اپنے آپ کو الولد سرلابیہ۔ کا مصداق ثابت کیا اور اسی مسند کی خدمت میں اعلاء کلمۃ اللہ کا پرچم تھامے اپنی جان کا نذرانہ دربار حقیقی میں پیش کر دیا اور من المومنین رجال صدقوا ما عاہدوا اللہ علیہ کا عملی نمونہ پیش کیا۔

(ماہنامہ الاشرف کراچی ربیع الثانی ۱۴۰۹ھ)

مولانا محمد یوسف خان جامعہ اشرفیہ لاہور میں آمد کے متعلق فرماتے ہیں کہ رجب ۱۳۹۴ھ اور بمطابق ۲۸ جولائی ۱۹۷۴ء کو حضرت شیخ مولانا محمد مالک صاحب کے والد محترم حضرت مولانا محمد ادریس کاندھلویؒ شیخ الحدیث والتفسیر جامعہ اشرفیہ لاہور اپنے خالق حقیقی سے جا ملے چنانچہ حضرت مولانا قاری محمد طیب قاسمیؒ مفتی اعظم حضرت مولانا مفتی جمیل احمد تھانوی مدظلہ اور حکیم الامت حضرت تھانوی قدس سرہ کی اہلیہ محترمہ پیرانی صاحبہ مدظلہا کے اصرار پر برصغیر کی ممتاز درس گاہ جامعہ اشرفیہ لاہور میں آئے جامعہ اشرفیہ کے مہتمم حضرت مولانا عبداللہ صاحب مدظلہم اور نائب مہتمم حضرت مولانا عبدالرحمن صاحب مدظلہ اور جامعہ کی مجلس شوریٰ نے یہ بات طے کی کہ حضرت مولانا محمد مالک صاحب نے شیخ الحدیث والتفسیر کی مسند پر جلوہ افروز ہوتے ہوئے بروز پیر ۱۸ شوال المکرم ۱۳۹۴ھ بمطابق ۵ نومبر ۱۹۷۴ء کو صحیح بخاری شریف کا پہلا سبق جامعہ اشرفیہ میں پڑھایا راقم الحروف بھی اس درس میں شریک تھا اور اس سال حضرت شیخ الحدیث کے زیر سایہ

دورہ حدیث کی تکمیل کی سعادت حاصل ہوئی حضرت شیخ الحدیث جامعہ اشرفیہ میں تشریف لانے سے قبل اگرچہ علمی افتخار پر ایک محدث کی حیثیت سے چمک رہے تھے لیکن جامعہ اشرفیہ میں تشریف لانے کے بعد ایک بین الاقوامی شخصیت بن گئے اور حضرت شیخ الاسلام علامہ شبیر احمد عثمانیؒ اور اپنے والد محترم حضرت مولانا محمد ادریس کاندھلویؒ کے صحیح معنوں میں علمی جانشین ثابت ہوئے جامعہ اشرفیہ میں آخری دم تک درس بخاری دیتے رہے جس رات کے آخری پہر حضرت شیخ کا انتقال ہوا اس سے ایک دن قبل یعنی جمعرات کو آپ نے درس بخاری معمول کے مطابق دیا جامعہ اشرفیہ کے لئے آپ کی رحلت کا بہت بڑا حادثہ ہے جامعہ کو مولانا اور مولانا کو جامعہ سے جو تعلق تھا وہ ایسا نہیں تھا کہ جو جلد بھول جائے آپ نے ساری زندگی خدمت حدیث میں صرف فرمائی اور ہزاروں کی تعداد میں شاگرد چھوڑے اللہ تعالیٰ حضرت کی خدمات کو اپنی بارگاہ میں شرف قبولیت بخشیں۔ آمین۔

حضرت علامہ محمد تقی عثمانیؒ مدظلہ فرماتے ہیں کہ:

حضرت مولانا محمد مالک کاندھلویؒ اپنے والد ماجد حضرت مولانا محمد ادریس کاندھلویؒ قدس سرہ کے علم و فضل کے صحیح وارث و جانشین تھے اپنے والد ماجد کے وصال کے بعد جامعہ اشرفیہ لاہور میں اپنے والد کی جگہ صحیح بخاری کا درس آپ نے شروع فرمایا جو زندگی کے آخری ور تک جاری رہا آپ کا صحیح بخاری کا درس بڑا مقبول درس تھا ہر سال تقریباً ڈیڑھ سو طلبہ آپ کے درس میں شریک ہوتے تھے، حضرت مولانا محمد ادریس کاندھلویؒ قدس سرہ کی درس حدیث کی مسند کو سنبھالنا کوئی معمولی بات نہیں تھی لیکن حضرت مولانا محمد مالک صاحب نے ٹھوس علمی مذاق اپنے والد ماجد سے وارثت میں پایا تھا اور ذوق مطالعہ بھی خوب تھا چنانچہ آپ نے درس حدیث کے اس معیار کو بڑی حد تک باقی رکھنے کی پوری کوشش فرمائی اور اسی کا نتیجہ تھا کہ دورہ حدیث میں طلبہ کے رجوع و اقبال میں کوئی کمی نہیں آئی ہزاروں طلبہ حدیث نے آپ سے فیض حاصل کیا رجوع و اقبال میں کوئی کمی نہیں آئی ہزاروں طلبہ حدیث نے آپ سے فیض حاصل کیا جن میں مولانا الشیخ الفتا ابو غدہ، مولانا محمد آفتاب احمد مدنی، مولانا ساجد الرحمن صدیقی، مولانا قاری سعید الرحمن اور مولانا عبدالرحمن صدیقی ممتاز تلامذہ میں سے ہیں۔

تصنیف و تالیف:

درس و تدریس کے علاوہ تصنیف و تالیف بھی آپ کا محبوب مشغلہ رہا ہے اور اپنی حیات میں کئی ضخیم اور علمی تصانیف اپنے قلم فیض رقم سے تالیف فرمائیں جن میں اردو زبان میں دو جلدوں پر مشتمل ”تجرید صحیح مسلم“، ”التحریر فی اصول الثفیر“، ”منازل العرفان فی علوم القرآن“، ”سراج الہدایہ“، تاریخ حریم ”پیغام مسیح“، ”اسلامی معاشرت“، پردہ اور مسلمان خاتون ”اسلام پر عیسائیت کے حملے اور ان کا جواب“ اور دو جلدیں مکملہ تفسیر معارف القرآن (جلد ۴-۷) خاص طور پر علمی شاہکار ہیں۔

جناب علامہ مولانا محمد تقی عثمانی صاحب آپ کی علمی و تصنیفی خدمات کے بارے میں فرماتے ہیں کہ:

”تدریس کے علاوہ اپنے والد ماجد کی طرح مولانا محمد مالک صاحب کو تصنیف و تالیف کا بھی خاص ذوق تھا آپ کی بہت سی ٹھوس علمی کتابیں آپ کے صدقہ جاریہ کے طور پر باقی ہیں حضرت مولانا محمد ادریس کاندھلوی قدس سرہ اپنی حیات میں تفسیر معارف القرآن کی تکمیل نہیں فرما سکے تھے۔ مولانا نے ماشاء اللہ اس کی تکمیل کا بیڑا اٹھایا اور تفسیر میں اپنے والد ماجد کے رنگ کو باقی رکھنے کی پوری کوشش فرمائی اس کے علاوہ مولانا کی کتابوں میں منازل الفرحان فی علوم القرآن بڑے پائے کی کتاب ہے جس میں علوم قرآن کے موضوع پر بڑے گراں قدر مباحث اور معلومات جمع فرمائی ہیں اور شاید اردو میں علوم القرآن پر اتنی عظیم و ضخیم کتاب کوئی اور نہیں ہے۔

”تجربید صحیح مسلم“ ”دو جلد“ مولانا کی یہ کتاب صحیح مسلم کی اردو شرح میں ایک بلند مقام رکھتی ہے کتاب کے بنیادی و اساسی ماخذ میں صحاح ستہ مشکوٰۃ المصابیح شرح فقہ اکبر، التعلیق الصبح علی مشکوٰۃ المصابیح، معارف القرآن از مولانا محمد ادریس کاندھلوی کے علاوہ شبیر احمد عثمانی کے درس بھی شامل ہیں مسائل فقہیہ کو احسن اسلوب کے ساتھ آسان زبان اور مختصر عبارت میں بیان کیا گیا ہے اختلاف ائمہ کی صورت ترجیح رائج کے بیان ائمہ کا ادب و احترام ملحوظ رکھا گیا ہے اور صرف علمی دلائل سے ترجیح دی گئی ہے۔ اس کے علاوہ ”تاریخ حریمین“ اور ”اصول تفسیر“ بھی آپ کی گراں قدر علمی یادگار ہیں جو اپنے اپنے موضوع میں وقیع تصانیف کی حیثیت رکھتی ہیں۔

تبلیغ و اشاعت:

حضرت مولانا محمد مالک کاندھلوی کی تمام زندگی دین کی تبلیغ و اشاعت میں گزری آپ اکثر و بیشتر بیرون ممالک وہاں کے مسلمانوں کی دعوت پر تبلیغ دین کے لئے سفر فرماتے پورے عالم اسلام میں آپ عزت و احترام کی نگاہ سے دیکھے جاتے تھے اور ایک بین الاقوامی شہرت کے حامل تھے علم حدیث کی خدمت کے ساتھ ساتھ آپ نے تبلیغ دین کا بھی پورا پورا حق ادا کیا ملک و بیرون ملک تبلیغی و اصلاحی اجتماعات میں شریک ہوتے اور اپنے علمی اندازہ میں عوام و خواص کو دین اسلام کی حقانیت پر کئی کئی گھنٹے خطاب فرماتے تھے اپنی زندگی میں لاکھوں افراد کی اصلاح ذریعہ بنے اور ہزاروں افراد کو مشرف بہ اسلام کیا اپنی حیات میں ہزاروں مرتبہ ریڈیو پاکستان لاہور میں مقامی اور قومی پروگراموں میں تقاریر کے ذریعہ دین اسلام کی تبلیغ کی۔ دینی مدارس خصوصاً جامعہ اشرفیہ لاہور جامعہ خیر المدارس ملتان اور جامعات کراچی سکھر آپ کے مراکز تبلیغ تھے تصنیفات کی اشاعت کو باقاعدہ ایک مشن بناتے ہوئے جامعہ اشرفیہ فروز پور روڈ لاہور میں ”مکتبہ عثمانیہ“ کے نام سے تبلیغ دین کی نشر و اشاعت کا ادارہ قائم فرمایا۔ حکیم الامت حضرت تھانوی قدس سرہ کی قائم کردہ خالص تبلیغی و اصلاحی مجلس صیانت المسلمین کے باقاعدہ رکن اور صدر رہے جس کا واحد مقصد صرف اور صرف اللہ کے دین کی سر بلندی ہے اور اس کے اغراض و مقاصد میں تبلیغ دین اقامت دین اور اعلائے کلمۃ الحق کی منظم جدوجہد کے لئے تمام مسلمانوں خصوصاً علماء اسلام کو ایک مرکز پر جمع کرنا ہے کراچی سے پشاور تک کے بڑے بڑے دینی مدارس کے ارباب علم و تقویٰ اس مجلس

سے وابستہ اور اس کی مجلس شوریٰ کے رکن ہیں جو اپنے اپنے علاقوں اور شہروں میں دینی، تبلیغی اور اصلاحی خدمات میں مصروف ہیں اور الحمد للہ ملک کے گوشہ گوشہ میں مجلس صیانتہ المسلمین کے ذریعے تبلیغ دین کا کام جاری و ساری ہے۔

(ماخوذ اکابر علمائے دیوبند)

تحریک پاکستان:

مولانا محمد مالک کاندھلوی کا سیاسی نظریہ حضرت حکیم الامت تھانوی اور شیخ الاسلام علامہ شبیر احمد عثمانی کے سیاسی نظریے کے عین مطابق تھا شیخ الاسلام علامہ عثمانی آپ کے شیخ و مربی اور استاد مکرم تھے آپ نے ہمیشہ ان کے نظریہ کی تائید و حمایت کی آپ شروع سے دو قومی نظریے اور مسلمانوں کی جداگانہ تنظیم کے نہ صرف حامی بلکہ داعی اور علمبردار رہے اور آپ نے کانگریس کے نظریہ متحدہ قومیت کی ہمیشہ مخالفت کی تحریک پاکستان کے زمانہ میں ہندو مسلم اتحاد کے دلفریب نعروں کا کھوکھلا پن واضح کرتے اور ان کے نقصانات سے مسلمانوں کو آگاہ کرتے رہے حکیم الامت حضرت تھانوی جو دارالعلوم دیوبند کے سرپرست اعلیٰ اور اکابر علماء دیوبند کے شیخ و مربی تھے انہوں نے اپنے متوسلین اور خلفاء کے ذریعے زعماء مسلم لیگ خصوصاً قائد اعظم محمد علی جناح مرحوم کی اصلاح اور دینی تربیت کا فیصلہ کیا اور اپنے خلفاء تلامذہ میں سے علامہ شبیر احمد عثمانی، مولانا ظفر احمد عثمانی، مولانا محمد شفیع، مولانا مرتضیٰ حسن، مولانا عبدالکریم گمٹھلوی، مولانا اطہر علی، علامہ سید سلیمان ندوی، مفتی محمد حسن امرتسری، مولانا خیر محمد جالندھری، مولانا محمد ادریس کاندھلوی اور مولانا قاری محمد طیب قاسمی وغیرہ علماء کرام کو ان کی اصلاح و تبلیغ کے لئے مقرر فرمایا ان حضرات نے زعمائے لیگ کی اصلاح کے لئے تبلیغ دین کا خوب حق ادا کیا۔ ۱۹۴۵ء میں انہی علماء حق نے تحریک پاکستان کی حمایت میں ایک تنظیم ”جمعیت علماء اسلام“ کے نام سے تشکیل دی جس کے پہلے صدر علامہ شبیر احمد عثمانی اور نائب صدر علامہ ظفر احمد عثمانی منتخب ہوئے ان حضرات نے مسلم لیگ کی حمایت میں ایک فتویٰ شائع کرایا جس سے ہوا کا رخ بدل گیا اور ہر طرف لیگ کو کامیابی نصیب ہوئی اسی طرح سرحد اور سلہٹ کے ریفرنڈم میں کامیابی انہی علماء حق کی سعی و کاوشوں کی بدولت ہوئی جس کا اعتراف قائد اعظم اور لیاقت علی خاں نے بارہا کیا اور قیام پاکستان کے موقع پر ۱۴ اگست ۱۹۴۷ء کو پاکستان پر چم کی پہلی رسم پر چم کشائی علامہ شبیر احمد عثمانی اور مولانا ظفر احمد عثمانی کے ہاتھوں کرائی گئی الغرض آپ اپنے سیاسی نظریات میں حکیم الامت حضرت تھانوی شیخ الاسلام عثمانی، علامہ ظفر احمد عثمانی، مفتی محمد حسن، مفتی محمد شفیع، مولانا محمد ادریس کاندھلوی، علامہ سید سلیمان ندوی، مولانا قاری محمد طیب اور مولانا احتشام الحق تھانوی کی طرح دو قومی نظریے کے علمبردار رہے اور تحریک پاکستان کے پر جوش حامی اور کارکن رہے۔ (ماہنامہ احسن - لاہور)

تحریک نظام اسلام:

قیام پاکستان کے بعد اکابر علماء دیوبند کے شانہ بشانہ نظام اسلام کی تحریک میں عملی حصہ لیا ۱۹۴۹ء میں قرارداد

مقاصد کے نام سے دستور اسلامی کا ایک خاکہ علامہ شبیر احمد عثمانی "مفتی محمد شفیع اور مولانا محمد ادریس کاندھلوی نے شب و روز کی محنت کے بعد مرتب کر کے قومی اسمبلی میں پاس کرایا ان حضرات کا یہ تاریخی کارنامہ ہے۔ ۱۹۵۱ء میں مولانا احتشام الحق تھانوی کی تحریک اور دعوت پر علماء حق کا ایک عظیم اجتماع کراچی میں منعقد ہوا جس میں ہر مکتب فکر کے جید علماء کرام شامل تھے اس اجتماع میں نظام اسلام کا ایک مسودہ بائیس نکات پر مشتمل مرتب کیا گیا۔ ۱۹۵۳ء میں تحریک ختم نبوت چلائی گئی جس میں ہزاروں مسلمان شہید ہوئے۔ ۱۹۴۹ء میں ملک میں سوشلزم اور دوسرے لادینی نظریات کا مقابلہ کرنے کے لئے مرکزی جمعیت علماء اسلام کے اکابرین نے عملی طور پر ایک ملک گیر تحریک نظام اسلام چلائی اور مسلمانوں کو سوشلزم جیسے فتنہ سے آگاہ کیا۔ مولانا محمد مالک صاحب کاندھلوی نے دوسرے مشاغل علمیہ کے ساتھ ساتھ تحریک نظام اسلام میں عملی طور پر حصہ لینے سے دریغ نہیں کیا اور ہمیشہ علمائے الحق کے لئے کام کیا آپ ہمیشہ نظام اسلام کے نفاذ کے لئے کوشاں رہے۔ مرکزی جمعیت علماء اسلام مجلس تحفظ ختم نبوت اور مجلس صیانتہ المسلمین کے ذریعے بڑی سرگرمی سے اسلام کی سر بلندی کے لئے کام کرتے رہے مولانا محمد اکرم کاشمیری لکھتے ہیں کہ

مولانا کاندھلوی صحیح معنوں میں ملک و ملت کا درد رکھتے تھے اور ہمیشہ نظریہ پاکستان کے حامی اور استحکام پاکستان کے لئے کوشاں رہے مولانا اپنی نجی اور عام محافل و مجالس میں پاکستان کی نظریاتی حدود کی حفاظت اور اس میں نظام اسلام کے نفاذ پر زور دیتے تھے اور فرمایا کرتے 'پاکستان اور ہم سب کی بقاء اسی میں ہے کہ اس میں نظام اسلام نافذ ہو جائے ان کے جذبے کے مد نظر شہید صدر جنرل محمد ضیاء الحق ان کو بڑی قدر کی نگاہ سے دیکھتے تھے۔ مولانا جنرل ضیاء الحق شہید کی مجلس شوریٰ کے ممبر بھی رہے اور اسلامی نظریاتی کونسل کے رکن بھی ادارہ تحقیقات اسلامی کے ممبر بھی تھے اور حکومت پاکستان کے تعلیمی کمیشن کے رکن بھی غرض یہ کہ مولانا مرحوم پاکستان میں ہر مرحلہ اور ہر صورت میں اسلامی نظام کے لئے سعی فرماتے رہے اور ساری زندگی دین اسلام کی خدمت میں گزار دی۔ (ماہنامہ الحسن لاہور)

مولانا محمد شاہد تھانوی فرماتے ہیں کہ:

مولانا محمد مالک کاندھلوی مرحوم کی زندگی خدمت اسلام میں گزری ہے ان کے دل میں اسلامی نظام کے نفاذ کی تڑپ اس قدر تھی کہ ہر محفل میں ذکر فرماتے اور اس کے لئے بے چین رہتے۔ اسلامی نظام کے نفاذ کے لئے جو بھی تحریک اور کام ہوا مولانا مرحوم اس میں پیش پیش ہوتے تھے درس و تدریس تصنیف و تالیف اور دوسرے مشاغل دینیہ کے علاوہ نظام اسلام کے نفاذ کے لئے ہمیشہ کوشاں رہے اسلامی نظریاتی کونسل کے ممبر کی حیثیت سے نظام اسلام کے لئے جدوجہد فرمائی۔ ادارہ تحقیقات اسلامی کا رکن بننا فقط اسی لئے منظور فرمایا کہ کسی طرح اسلام کا بول بالا ہو 'صدر ضیاء الحق شہید کی مجلس شوریٰ کے ممبر بھی صرف اسی نظریے سے بنے کہ نظام اسلام کے لئے کچھ کام ہو جائے اور اس سلسلہ میں شہید صدر ضیاء الحق سے بارہا اپنی اس تڑپ اور خواہش کا اظہار فرمایا کہ خدا را پاکستان میں اسلامی نظام نافذ کیا جائے 'شہید صدر ضیاء

الحق آپ کا دلی احترام کرتے تھے اور انتہائی عقہ بہت کا اظہار کرتے تھے یہی وجہ ہے کہ مولانا کو شہید صدر کے دنیا سے چلے جانے کا انتہائی صدمہ اور غم تھا یہ بھی ممکن ہے کہ مولانا کو عارضہ قلب اسی صدمہ کی وجہ سے پیش آیا ہو۔ غرضیکہ مولانا کی شخصیت مسلمہ طور پر عالم اسلام کی ایک مایہ ناز شخصیت تھی ہر اہم اور دینی مسائل میں حکومت وقت بھی آپ کے مفید مشوروں سے استفادہ کرتی تھی۔ (ماہنامہ الاشرف کراچی نومبر و دسمبر ۱۹۸۸ء)

بہر حال تحریک پاکستان ہو یا تحریک ختم نبوت ۱۹۶۹ء کی لادینی نظریات کے خلاف تحریک ہو یا ۱۹۷۷ء کی تحریک نظام مصطفیٰ آپ نے اسلامی نظام کے نفاذ کے لئے ہمیشہ سعی فرمائی اور حق و صداقت کے پرچم کو بلند رکھا۔

اوصاف و کمالات

شیخ الحدیث حضرت مولانا محمد مالک کاندھلویؒ کے اوصاف و کمالات اور علمی و دینی خدمات کے بارے میں جناب مولانا محمد یوسف لدھیانوی فرماتے ہیں کہ:

حضرت مولانا محمد مالک کاندھلوی قصبہ کاندھلہ ضلع مظفرنگر کے مشہور علمی خاندان کے چشم و چراغ اور شیخ الحدیث حضرت مولانا محمد ادریس کاندھلویؒ کے نامور فرزند تھے۔ دارالعلوم دیوبند اور جامعہ اسلامیہ ڈابھیل سے تعلیم کی تکمیل کی قیام پاکستان سے پہلے ڈابھیل میں تدریسی خدمات انجام دیں، تقسیم کے بعد ایک عرصہ تک دارالعلوم ٹنڈوالہ یار سندھ میں حدیث و تفسیر کا درس دیا اور اپنے والد ماجد حضرت مولانا محمد ادریس کاندھلویؒ کے سانحہ ارتحال کے بعد ان کی جگہ جامعہ اشرفیہ لاہور میں مسند حدیث کو رونق بخشی اور تادم و لیست جامعہ اشرفیہ لاہور کے شیخ الحدیث رہے گویا مولانا مرحوم کی پوری زندگی علوم نبوت کی نشر و اشاعت اور قال اللہ و قال الرسول کی تدریس میں بسر ہوئی۔ حضرت مولانا مرحوم نے کافی عرصہ پہلے کراچی میں ایک دینی درس گاہ بنانے کے لئے جگہ لے رکھی تھی گزشتہ سال جامعہ اشرفیہ ہی کے نام سے وہاں تعلیم و تدریس کا سلسلہ شروع ہوا تھا۔ تعلیم و تدریس تو حضرت مرحوم کا صحیح ذوق اور اصل جوہر تھا اس کے علاوہ بھی ملکی و قومی سطح پر ان کی خدمات دین کی سر بلندی و سرخروئی کے لئے وقف تھیں اسی جذبہ سے وہ سابق مجلس شوریٰ اسلامی نظریاتی کونسل، تعلیمی کمیشن وغیرہ سرکاری اداروں کے ممتاز رکن رہے۔ علوم قرآن پر ان کی خاص نظر تھی ان کے والد ماجد حضرت مولانا محمد ادریس کاندھلویؒ کی تفسیر معارف القرآن کتب تفسیر میں ایک شان رکھتی ہے اور اس میں مصنف کا محدثانہ اور متکلمانہ رنگ بہت نمایاں ہے لیکن افسوس کہ وہ پوری نہیں ہو سکی تھی، مولانا محمد مالک صاحب نے اسی اسلوب و انداز میں اس کی تکمیل فرمائی ان دو کتابوں کے علاوہ اور متعدد کتابیں ان کے قلم سے نکلیں۔ حضرت مرحوم علم و فضل اور شرافت و امانت کا

پکیر تھے۔ بڑا صاف ستھرا لباس زیب تن فرماتے تھے۔ چہرے سے شرافت و سنجیدگی اور نورانیت و معصومیت ٹپکتی تھی، غالباً دور شباب ہی سے رمضان المبارک میں پوری شب بیداری کا معمول تھا جو آخر تک قائم رہا۔

(ماہنامہ بینات کراچی دسمبر ۱۹۸۸ء)

مولانا محمد اکرم کاشمیری فرماتے ہیں کہ:

شیخ الحدیث مولانا محمد مالک کاندھلوی علمی مقام میں ایک بین الاقوامی شہرت کے حامل تھے۔ ایک عظیم محدث، مفسر، مصنف، متکلم، محقق، مدبر، فصیح و بلیغ خطیب تقویٰ و تواضع میں اسلاف کا نمونہ اخلاق و عادات میں اپنے والد محترم کی مثال، باوقار ملنسار شخصیت اور شیخ الاسلام علامہ عثمانیؒ اور علامہ محمد ادریس کاندھلویؒ کے صحیح جانشین تھے۔ ہر بات اور ادا سے علمی رنگ جھلکتا تھا۔ مسلک دیوبند کے عظیم داعی اور علمبردار تھے۔ وہ بیک وقت شیخ الحدیث بھی تھے اور میدان سیاست کے شہسوار بھی، مولانا کی بصیرت آنے والے حالات کو بڑے قریب سے دیکھ رہی تھی وہ وقتاً فوقتاً قوم کو آنے والی مشکلات سے آگاہ فرماتے رہتے تھے۔ مولانا کی ذات گرامی اتنی پرکشش تھی جس کو ایک مرتبہ بھی زیارت کا موقع ملا وہ بھی آپ کا فریضہ ہی ہو گیا آپ کی خوش اخلاقی اور ملن ساری ضرب المثل کی حد تک پہنچی ہوئی تھی اور آپ کا حسن ظاہر اور حسن باطن یکساں تھا۔ (ماہنامہ الحسن لاہور)

جناب مولانا محمد تقی عثمانی صاحب فرماتے ہیں کہ:

مولانا محمد مالک صاحب بڑے متواضع، ملنسار، ہنس مکھ اور شفیع بزرگ تھے، آپ کی باتوں میں اپنے والد ماجد کا علمی رنگ جھلکتا تھا۔ سنجیدگی اور امانت کے ساتھ عالمانہ خوش طبعی آپ کا خاص وصف تھا آپ علماء دیوبند کے مسلک و مزاج پر سختی سے کار بند تھے۔ لیکن فرقہ وارانہ تعصب سے بلند ہو کر دین کے مشترک مقاصد میں وحدت امت کے لئے ہمیشہ کوشاں رہے چنانچہ دوسرے مسلک کے حضرات بھی آپ سے اختلاف رکھنے کے باوجود آپ کے علمی مقام اور دین کے لئے آپ کے خلوص کے قائل تھے۔ عبادت کا بھی اللہ تعالیٰ نے ذوق عطا فرمایا تھا اور علمی و اجتماعی مشاغل کے ساتھ عبادات کا اہتمام قابل رشک حد تک تھا۔ اس دور میں کوئی اجتماعی علمی یا دینی کام کرنا ہو تو اس کی انجام دہی کے لئے ملک کے جن چیدہ لوگوں کی طرف نگاہیں اٹھتی ہیں مولانا انہی میں سے تھے اور اس نازک دور میں ایسی عظیم شخصیت کا اٹھ جانا یقیناً ملت کا بہت بڑا نقصان ہے۔ اللہ تعالیٰ درجات عالیہ نصیب فرمائے۔ آمین۔ (ماہنامہ البلاغ کراچی)

مولانا محمد شاہد تھانوی فرماتے ہیں کہ:

مولانا محمد مالک کاندھلویؒ کی شخصیت ایک باوقار و جہہ ملنسار دین کے ایک ستون کی حیثیت رکھتی تھی اور مولانا کا شمار جلیل القدر علماء کرام میں ہوتا تھا۔ سب سے بڑا یہ کمال تھا کہ غیر متنازعہ شخصیت کے مالک تھے ہر حلقہ میں یکساں مقبول و محبوب تھے، پورے عالم اسلام میں آپ نہایت عزت و احترام سے دیکھے جاتے تھے۔ آپ میں چند خوبیاں بدرجہ اتم موجود تھیں آپ

بیک وقت خوش خو، خوش لباس، خوبصورت، خوب سیرت، بااخلاق، منکسر المزاج، متواضع خوش بیان، بہترین واعظ، عمدہ خطیب، عظیم محدث، شاندار مفسر، بہترین محقق، مدبر، متکلم، ادیب، مصنف مایہ ناز استاد علم و عمل کا پیکر، اکابر کے تقویٰ و طہارت کی تصویر اور اسلاف کی یادگار تھے۔ آپ کی شخصیت مسلمہ طور پر عالم اسلام کی مایہ ناز شخصیت تھی ہر کام اور ہر اہم دینی مسائل میں حکومت وقت بھی آپ کے مفید مشوروں سے استفادہ کرتی تھی اسی لیے پاکستان کی مجلس شوریٰ کے رکن بھی رہے، ادارہ تحقیقات اسلامی کے رکن بھی رہے، یونیورسٹی گرانٹ کمیشن کے رکن بھی رہے، اسلامی مشاورتی کونسل کے ممبر بھی رہے، شریعت پنج حکومت پاکستان کے رکن اعلیٰ رہے، مجلس صیانتہ المسلمین پاکستان کے صدر بھی رہے اور سواد اعظم اہل سنت پاکستان کے امیر اعلیٰ بھی رہے۔ ماہنامہ الحسن لاہور کی مجلس ادارت میں مشیر اعلیٰ اور پاکستان کے مرکزی دینی مدارس کی شوریٰ کے معزز رکن بھی رہے۔ غرضیکہ مولانا مرحوم کی زندگی تمام دین و ملت کی خدمات میں گزری صدر پاکستان جنرل محمد ضیاء الحق شہید نے حضرت مولانا مرحوم کو دینی علمی اور ملی خدمات کے اعتراف میں ستارہ امتیاز بھی عطا کیا تھا۔ (ماہنامہ الاشرف کراچی)

بہر حال حضرت شیخ الحدیث رحمۃ اللہ علیہ کو اللہ تعالیٰ نے بہت سے اوصاف و کمالات سے نوازا تھا ان کی خوش اخلاقی، خوش طبعی اور شفقت کا اندازہ ہمیشہ دل پر نقش رہے گا۔ حضرت کو احقر راقم سے بے حد محبت و شفقت تھی ان کی عنایات بے شمار ہیں وہ ہمیشہ احقر کی حوصلہ افزائی فرماتے رہتے تھے احقر کی درخواست پر ڈیرہ غازی خاں اور جام پور جیسے دور دراز علاقوں میں مجلس صیانتہ المسلمین کے جلسہ میں تشریف لائے آپ نے کئی بار فرمایا کہ یہ تمہاری محبت اور خلوص کھینچ کر لایا ہے راقم کی تصانیف کو دیکھ کر مسرت کا اظہار فرماتے اور خصوصی دعاؤں سے نوازتے تھے حضرت کی دلکش ادائیں، حسن صورت، حسن سیرت ان کی شفقت و محبت ان کی عنایات دل سے کبھی نہیں بھلائی جاسکیں گی اللہ تعالیٰ ان کے درجات بلند فرمائے اور ہمیں ان کے نقش قدم پر چلنے کی توفیق بخشے۔ آمین۔ نور اللہ مرقدہ۔

عشق رسالت مآب ﷺ

اللہ تعالیٰ جل شانہ نے حضرت شیخ الحدیث رحمۃ اللہ کو ظاہری و باطنی کمالات سے نوازا تھا وہ علم کا خزانہ اور عمل کا نمونہ تھے، عاقل و فہیم تھے، ذکی و لیبیب تھے۔ زاہد و عابد تھے متقی و پرہیزگار تھے۔ حق گو اور جری تھے فیاض و خنی تھے اتباع سنت کا پیکر اور عشق رسولؐ میں سرشار تھے آپ کو رسول اکرم ﷺ سے والہانہ عشق تھا زندگی کے ہر پہلو میں رسول اکرم کے افعال و اقوال کی پیروی کی۔ آپ جامع علوم تھے لیکن علم کے جس شعبے میں آپ کو کمال عروج تھا وہ علوم قرآن و حدیث تھا اور دراصل اس میں بڑا دخل اس شدید محبت و عشق کا تھا جو آپ کو حق تعالیٰ جل شانہ اور اس کے محبوب نبی حضرت ﷺ سے تھا۔ ظاہر ہے کہ جس سے محبت و عشق ہو اس کے کلام اور ہر قول و فعل سے محبت ہونا فطری بات ہے آپ نے آخر دم تک علم حدیث اور علم قرآن کی نشر و اشاعت اور تعلیم و تدریس کی خدمات انجام دیں اور ہزاروں طالبان علم

حدیث کو علوم نبوت سے منور کیا مختصر یہ کہ رسول مقبول ﷺ سے آپ کو حد درجہ عشق تھا آپ نے اپنی حیات میں متعدد بار حج بیت اللہ اور روضہ رسول اللہ کی زیارت کی سعادت حاصل کی آپ نے ۱۹۳۲ء میں جو بچپن کا زمانہ تھا اپنے والد ماجد کے ہمراہ پہلی بار حج و زیارت کی سعادت حاصل کی آپ کے سینہ بے کینہ میں عشق نبویؐ کوٹ کوٹ کر بھرا ہوا تھا ہر وقت زیارت حرمین شریفین کا شوق دل و دماغ میں سما یا رہتا تھا۔ روضہ رسول کی زیارت والہانہ انداز میں فرماتے بارہا مسجد نبویؐ میں اعتکاف فرماتے اور زبان مبارک پر درود و سلام کثرت سے جاری رہتا چہرے سے عجیب کیف و سرور عیاں ہوتا اور اپنے ہر قول و فعل سے اپنے والہانہ عشق کا اظہار فرماتے سیرت النبی ﷺ کے جلسوں اور کانفرنسوں میں ملک و بیرون ملک سفر کی صعوبتیں برداشت کر کے تشریف لے جاتے اور اپنے آقائے نام دار تاجدار مدینہ حضرت محمد مصطفیٰ ﷺ کے فضائل و مناقب بڑے ذوق و شوق سے بیان فرماتے تھے۔ اپنے خطابات اور تقاریر میں فرماتے تھے کہ نبوت و رسالت سے عقیدت کا لازمی نتیجہ حضور اقدس ﷺ سے والہانہ محبت و عشق اور آپ کی اطاعت و پیروی ہے اللہ تعالیٰ اپنے بندوں سے اپنے رسول جیسی پیروی پاتے ہیں وہ اسی وقت ممکن ہے جب آدمی کا دل اپنے نبی کے عشق و محبت سے سرشار ہوا اگر کوئی شخص آپ کو نبی ماننا سے مکر اس کا دل آپ کی غایت درجہ محبت سے محروم ہے تو اس کا ایمان ہی مشکوک و مشتبہ ہے کیونکہ کامل محبت کے بغیر اطاعت و فرمانبرداری کی منزلیں طے نہیں ہو سکتیں خود حضور اکرم ﷺ کا فرمان یہی ہے کہ کسی کا ایمان اس وقت تک کامل نہیں جب تک وہ مجھے اپنے اپنی اولاد اپنے ماں باپ اور تمام لوگوں سے زیادہ محبوب نہ رکھتا ہو۔

حقیقت یہ ہے کہ اصل عشق رسول یہی ہے کہ انسان اپنی زندگی کو اسوۂ رسول ﷺ کے تابع بنادے کسی معاملے میں اپنی رائے اور ارادے کو باقی نہ رکھے اس کے پیش نظر ہر وقت یہ بات ہو کہ حضور اقدس ﷺ کا عمل کیا تھا۔ اور حکم کیا تھا محض زبان سے عشق کے دعوے کرنا اور عمل سے اس کی نفی کرنا کسی صورت میں بھی عشق رسول ﷺ نہیں کہلا سکتا۔ مولانا محمد مالک صاحب رحمۃ اللہ علیہ نے رسول اکرم ﷺ سے اپنے عشق و محبت کا اظہار جہاں ایک طرف اپنے مواعظ حسنہ سے کیا وہاں دوسری طرف زندگی بھر حدیث رسول اور سنت رسول کی بہر نفع خدمت کی اور خود اپنی زندگی کو آقائے دو جہاں کے اسوۂ اور نمونہ کے مطابق ڈھالا اسی کو عشق رسول ﷺ کہتے ہیں۔ اللہ تعالیٰ ہمیں بھی سچا اور پکا عشق نصیب فرمائے۔ آمین۔

وفات حسرت آیات

حضرت شیخ الحدیث مولانا محمد مالک کاندھلوی عرصہ پندرہ سال سے جامعہ اشرفیہ لاہور میں علم حدیث کے شیریں چشمے سے طلبائے علم دین کو سیراب فرما رہے تھے اور شب و روز اپنی بے مثال دینی علمی، تبلیغی اور ملی خدمات میں مصروف تھے ایک عرصہ سے آپ ذیابیطس کے موذی مرض میں مبتلا تھے بایں ہمہ آپ کے معمولات میں کبھی بھی فرق نہیں آیا مسلسل محنت کے عادی ہو چکے تھے جامعہ میں درس بخاری تصنیف و تالیف دینی مدارس کے تبلیغی و اصلاحی اجتماعات میں شرکت دور

دراز علاقوں اور غیر ممالک کے اسفار کے ساتھ ملکی سیاست سے بھی گہری دلچسپی رکھتے تھے آپ کو اللہ تعالیٰ نے یہ اعزاز بخشا تھا کہ وہ بیک وقت شیخ الحدیث بھی تھے اور میدان سیاست کے شہسوار بھی تھے آپ پاکستان میں اسلامی نظام کا نفاذ اپنی حیات میں دیکھنا چاہتے تھے اور اسی لئے صدر جنرل محمد ضیاء الحق شہید سے اپنی اس خواہش کا اظہار بار بار فرمایا کرتے تھے مگر افسوس کہ جنرل صاحب کو بھی اسلام دشمنوں نے شہید کر دیا اور آپ کی یہ خواہش جس کی تکمیل جنرل ضیاء الحق مرحوم کے ہاتھوں عمل میں آنے کی امید تھی وہ پوری نہ ہو سکی۔ جنرل ضیاء الحق کو ۱۷ اگست ۱۹۸۸ء کو ہوائی حادثہ میں شہادت کا درجہ ملا آپ کو اس کا انتہائی صدمہ اور قلق ہوا جنرل صاحب مرحوم کی جدائی سے آپ انتہائی غمگین اور نڈھال ہو گئے اور یہ صدمہ صحت پر زبردست اثر انداز ہوا لیکن آپ کا مقصد حیات صرف علم اور علم کی خدمت تھا اس لئے معمول درس حدیث اور تصنیف و تالیف میں مشغول و مصروف رہے یہاں تک کہ ۸ ربیع الاول ۱۴۰۹ھ بمطابق ۲۱ اکتوبر ۱۹۸۸ء جمعۃ المبارک کی بابرکت شب کو صبح صادق سے قبل ۳ بجے قال قال رسول اللہ ﷺ کی صدا سے دھڑکنے والے دل کی حرکت بند ہو گئی اور یہ عظیم محدث علمی دنیا سے رخصت ہو گئے انا للہ وانا الیہ راجعون۔ بعد نماز جمعہ فقیہ العصر حضرت مولانا مفتی جمیل احمد تھانوی مدظلہم نے جامعہ اشرفیہ لاہور میں نماز جنازہ پڑھائی ہزاروں عقیدت مندوں نے نماز جنازہ میں شرکت کی اور پھر ہزاروں سوگواروں کی موجودگی میں اچھرہ کے قبرستان میں اپنے والد ماجد کے قدموں میں پہلو کی جانب مدفون ہوئے اور ہمیشہ کے لئے یہ آفتاب علم و عمل غروب ہو گیا ہم ان کی شفقتوں اور عنایتوں سے ہمیشہ کے لئے محروم ہو گئے جہاں ہزاروں کی تعداد میں شاگرد چھوڑے اور بہت سی قیمتی تصانیف کی صورت میں علمی سرمایہ چھوڑا وہاں پس ماندگان میں اہلیہ محترمہ کے علاوہ روحانی اولاد کے ساتھ ساتھ کچھ نسبی اولاد بھی چھوڑی ہے ان میں پانچ صاحبزادیاں اور دو صاحبزادے ہیں صاحبزادوں میں بڑے مولانا محمد سعد صدیقی ہیں جو جامعہ اشرفیہ سے فارغ التحصیل ہونے کے ساتھ ساتھ پنجاب یونیورسٹی سے ایم۔ اے بھی ہیں اس وقت قائد اعظم لائبریری لاہور میں ریسرچ آفیسر کی حیثیت سے تصنیف و تالیف میں مصروف ہیں چھوٹے صاحبزادے مولوی محمد سعید جامعہ اشرفیہ میں دینی تعلیم حاصل کر رہے ہیں حضرت شیخ الحدیث رحمۃ اللہ علیہ نے بفضلہ تعالیٰ دونوں صاحبزادوں کو حافظ قرآن بھی بنایا ہے اللہ تعالیٰ ان دونوں صاحبزادوں اور ان ہزار ہا تلامذہ کو جنہوں نے آپ سے کسب فیض کیا ہے آپ کے لئے صدقہ جاریہ بنائے۔ این دعا از من واز جملہ جہاں آمین بار اللہ تعالیٰ حضرت کو جنت الفردوس میں اعلیٰ مقام نصیب فرمائیں اور ہمیں آپ کے نقش قدم پر چلنے کی توفیق عطا فرمائیں آمین۔

ہزاروں سال نرگس اپنی بے نوری پہ روتی ہے

بڑی مشکل سے ہوتا ہے چمن میں دیدہ ور پیدا

آسمان تیری لحد پہ شبہم افشانی کرے سبزہ نورستہ ترے در کی دربانی کرے۔ اللھم اغفرلہ وارحم وارفع

درجاتہ۔ (ماخوذ ”حیات مالک“)

منظوم خراج عقیدت

(بیاد مولانا محمد مالک کاندھلوی)

راہ زندگی حق و صداقت کا امین
 شیخ الحدیث علامہ مالک شمع ایمان و یقین
 شخصیت تھی حضرت کاندھلوی کی پہ بہار
 عظمت حسن شریعت آئینہ دار وقار
 حق تعالیٰ کی اطاعت کی لگن باحد شوق
 دین حق کی پیروی میں گامزن باعزم ذوق
 جو رہا تا زندگی دیوانہ عشق رسول
 جس کے انداز سخن میں تھا شریعت کا اصول
 ابتداء بھی جس کی روشن اتہا بھی تابناک
 جس کے کردار و عمل سے جگمگایا ارض پاک
 جو رضائے حق کی منزل پر رواں تھا گام گام
 جس نے اپنایا حقیقت کے اصولوں کو مدام
 جس نے ہر دل کو کیا پروانہ شمع رسول
 بھر دیئے دامن میں جس نے جذبہ الفت کے پھول
 جس کے سجدے تھے حقیقت آشنائے بندگی
 صورت و سیرت میں یکساں جس کا دور زندگی
 ہر قدم جس نے دیا شائستہ پیغام عمل
 حق کی اطاعت میں شگفتہ کر دیا دل کا کنول
 روز و شب ہے طاہر مغنوم کی دل سے دعا
 کر الہی پیرو مرشد کو میرے جنت عطا
 (طاہر جنید - جدہ)

مولانا محمد تقی عثمانی:

مولانا محمد مالک کاندھلوی صاحب رحمۃ اللہ علیہ

ماہ نومبر سے احقر کو پے در پے کئی طویل غیر ملکی سفر پیش آئے۔ میں کینڈا میں تھا کہ میرے پیچھے ملک کے ممتاز اور مشہور عالم دین حضرت مولانا محمد مالک صاحب کاندھلوی رحمۃ اللہ علیہ کا حادثہ وفات پیش آیا جس کی اندوھناک اطلاع مجھے پاکستان واپس پہنچ کر ملی۔ یہ خبر اتنی غیر متوقع اور ناگہانی تھی کہ شروع میں اس پر یقین نہیں آیا۔ مولانا ماشاء اللہ بڑے صحت مند چاق و چوبند اور ہشاش بشاش بزرگ تھے، عمر بھی اتنی زیادہ نہیں تھی۔ اس لئے دور دور تصور نہیں تھا کہ وہ اتنی جلدی ہم سے رخصت ہو جائیں گے لیکن موت جس کا وقت لمحوں تک کے حساب سے کہیں اور طے ہو چکا ہے ہمارے تصورات اور خواہشات کی پابند نہیں ہے۔ اس کا فیصلہ وہ حاکم و حکیم ذات کرتی ہے۔ جس کی مشیت ہمارے محدود دائرہ فکر سے ماورا ہے۔ معلوم ہوا کہ خبر انتہائی المناک اور بڑی حیرت ناک ہونے کے باوجود درست ہے۔ انا للہ وانا الیہ راجعون۔

حضرت مولانا محمد مالک کاندھلوی برصغیر کے مایہ ناز عالم اور بزرگ حضرت مولانا محمد ادریس صاحب کاندھلوی قدس سرہ کے فرزند ارجمند تھے اور ان کے علم و فضل کے صحیح وارث۔ احقر نے انہیں سب سے پہلے اس وقت دیکھا جب (تقریباً ۱۹۷۳ء میں) دارالعلوم نائک داڑھ میں قدوری اور کافیہ وغیرہ پڑھتا تھا۔ مولانا اس وقت حضرت والد صاحب قدس سرہ کی خواہش پر دارالعلوم میں تدریس کے فرائض انجام دیتے تھے اور غالباً ابوداؤد یا ترمذی شریف کا درس ان کے سپرد تھا۔ احقر کو ان سے براہ راست استفادے کا موقع تو نہیں ملا۔ لیکن درجے کے اعتبار سے یقیناً وہ احقر کے اساتذہ کے رتبے کے تھے۔

دارالعلوم میں ان کا قیام مختصر مدت کے لئے رہا، لیکن ان کی خوش اخلاقی، خوش وضعی اور شفقت کا انداز ہمیشہ دل پر نقش رہا۔ اس کے بعد مولانا ٹنڈوالہ یار میں تدریس کے فرائض انجام دیتے رہے اور ایک طویل عرصہ تک وہاں درس حدیث دیا۔ بعد میں جب ان کے والد ماجد حضرت مولانا محمد ادریس صاحب کاندھلوی قدس سرہ کا وصال ہوا۔ تو جامعہ اشرفیہ لاہور میں اپنے والد کی جگہ صحیح بخاری کا درس آپ نے شروع فرمایا جو زندگی کے آخری دور تک جاری رہا۔

آپ کے صحیح بخاری کا درس بڑا مقبول درس تھا۔ ہر سال تقریباً ڈیڑھ سوطلبہ آپ کے درس میں شریک ہوتے تھے۔ حضرت مولانا محمد ادریس صاحب کاندھلوی قدس سرہ کی درس حدیث کی مسند کو سنبھالنا کوئی معمولی بات نہیں تھی لیکن حضرت مولانا نے ٹھوس علمی مذاق اپنے والد ماجد سے وراثت میں پایا تھا اور ذوق مطالعہ بھی خوب تھا۔ چنانچہ آپ نے درس حدیث کے اس معیار کو بڑی حد تک برقرار رکھنے کی پوری کوشش فرمائی اور اسی کا نتیجہ تھا کہ دورہ حدیث میں طلبہ کے رجوع و اقبال میں کوئی کمی نہیں آئی۔

تدریس کے علاوہ اپنے والد ماجد کی طرح مولانا کو تصنیف و تالیف کا بھی خاص ذوق تھا آپ کی بہت سی ٹھوس علمی کتابیں آپ کے صدقہ جاریہ کے طور پر باقی ہیں۔ حضرت مولانا محمد ادریس صاحب کاندھلوی قدس سرہ اپنی حیات میں تفسیر معارف القرآن کی تکمیل نہیں فرما سکے تھے مولانا نے ماشاء اللہ اس کی تکمیل کا بیڑا اٹھایا اور تفسیر میں اپنے والد ماجد کے رنگ کو برقرار رکھنے کی پوری کوشش فرمائی۔

اس کے علاوہ مولانا کی کتابوں میں ”مناہل القرآن“ بڑے پائے کی کتاب ہے جس میں علوم قرآن کے موضوع پر بڑے گراں قدر مباحث اور معلومات جمع فرمائی ہیں اور شاید اردو میں علوم القرآن پر اتنی ضخیم کتاب کوئی اور نہیں ہے۔ اس کے علاوہ ”تاریخ حرمین“ اور ”اصول تفسیر“ بھی آپ کی گراں قدر علمی یادگار ہیں جو اپنے اپنے موضوع پر دقیق تصانیف کی حیثیت رکھتی ہیں۔

اللہ تعالیٰ نے تدریس و تصنیف کے ساتھ ملت کے اجتماعی مسائل کا درد اور ان کے ساتھ خاص شغف بھی عطا فرمایا تھا۔ چنانچہ اس سلسلے میں بھی آپ نے قابل قدر خدمات انجام دیں۔ آپ صدر ضیاء الحق صاحب شہید مرحوم کے دور میں مجلس شوریٰ اور پھر اسلامی نظریاتی کونسل کے بھی رکن رکین رہے۔ جامعہ اسلامیہ اسلام آباد اور متعدد تعلیمی اداروں کی ذمہ دار مجالس اور نصاب کمیٹیوں کے بھی رکن رہے اور ان تمام حیثیتوں میں دین کی دعوت و اشاعت کے لئے کوئی دقیقہ فرد گزاشت نہیں کیا۔

آپ کے ذہن پر مدت سے اس بات کا تقاضا تھا کہ دینی مدارس کے فضلاء میں ایسے حضرات کی ایک کھیپ تیار کی جائے جو دعوت و ارشاد کی لگن رکھتی ہو اور اس مقدس فریضے کی انجام دہی کے لئے ان ہتھیاروں سے لیس ہو جو اس دور میں ایک داعی حق کے لئے ضروری ہیں چنانچہ اس مقصد کے لئے انہوں نے شمالی ناظم آباد کراچی میں ایک مستقل ادارہ اپنی عمر کے آخری حصے میں قائم فرمایا۔ جس کا بنیادی مقصد فارغ التحصیل طلبہ کو دعوت و ارشاد کی تربیت دینا اور اس سلسلے کی ضروری معلومات سے آراستہ کرنا تھا۔ افسوس ہے کہ ابھی یہ ادارہ اپنے ابتدائی مراحل ہی طے کر رہا تھا کہ وہ مولانا کی سرپرستی اور نگرانی سے محروم ہو گیا۔

مولانا بڑے متواضع، ملن سار، ہنس مکھ اور شفیق بزرگ تھے۔ آپ کی باتوں میں اپنے والد ماجد کا علمی رنگ جھلکتا

تھا۔ سنجیدگی اور متانت کے ساتھ عالمانہ خوش طبعی آپ کا خاص وصف تھا آپ علمائے دیوبند کے مسلک اور مزاج پر سختی سے کاربند تھے۔ لیکن فرقہ وارانہ تعصب سے بلند ہو کر دین کے مشترک مقاصد میں وحدت امت کے لیے ہمیشہ کوشاں رہے۔ چنانچہ دوسرے مسلک کے حضرات بھی آپ سے اختلاف رکھنے کے باوجود آپ کے علمی مقام اور دین کے لئے آپ کے خلوص کے قائل تھے عبادات کا بھی اللہ تعالیٰ نے ذوق عطا فرمایا تھا اور علمی و اجتماعی مشاغل کے ساتھ عبادات کا اہتمام قابل رشک حد تک تھا۔

اس دور میں کوئی اجتماعی علمی یا دینی کام کرنا ہو تو اس کی انجام دہی کے لئے ملک کے جن چیدہ لوگوں کی طرف نگاہیں اٹھتی ہیں۔ مولانا انہی میں سے تھے اور اس نازک دور میں ایسی شخصیت کا اٹھ جانا یقیناً ملت کا بہت بڑا نقصان ہے۔ ایسا خلا آج کے دور میں مشکل ہی سے پُر ہوتا ہے۔ اللہ تعالیٰ مولانا مرحوم کی مکمل مغفرت فرما کر انہیں جوار رحمت میں مقامات عالیہ عطا فرمائیں۔ اور پسماندگان کو صبر جمیل اور اجر جزیل عطا فرمائیں۔ آمین۔



از مولانا محمد اکرم کاشمیری:

مدیر ماہنامہ الحسن لاہور:

موت العالم موت العالم

آہ! حضرت مولانا محمد مالک کاندھلوی رحمۃ اللہ علیہ

جامعہ اشرفیہ کے شیخ الحدیث، ممتاز عالم دین بین الاقوامی شہرت کے حامل حضرت مولانا محمد مالک کاندھلوی رحمہ اللہ بھی زندگی کی باسٹھ بہاریں دیکھ کر ۸ ربیع الاول ۱۴۰۹ھ بمطابق ۲۱ اکتوبر ۱۹۸۸ء شب جمعہ کے آخری پہر صبح صادق سے کچھ دیر پہلے دعاؤں اور استغفار کی قبولیت کے مبارک وقت میں اچانک حرکت قلب بند ہو جانے سے انتقال فرما گئے۔ انا للہ وانا الیہ راجعون۔

مولانا ۱۹۲۵ء میں ضلع مظفرنگر (بھارت) کے ایک ایسے گاؤں میں پیدا ہوئے جو حقیقی معنوں میں علم و ادب کا گہوارہ تھا۔ اس کی آغوش میں اکابر علماء اولیاء اور صلحاء امت نے پرورش پائی۔ حضرت مولانا مفتی الہی بخش، حضرت مولانا محمد یحییٰ، حضرت مولانا محمد الیاس، حضرت مولانا محمد ادریس، حضرت مولانا اشفاق الرحمن اور شیخ الحدیث حضرت مولانا محمد زکریا کاندھلوی رحمہم اللہ کا تعلق اس گاؤں سے تھا۔ یہ وہ حضرات قدسی صفات ہیں کہ جن کے فیوض و برکات چار دانگ عالم میں پھیلے ہوئے ہیں۔

مولانا محمد مالک رحمہ اللہ چونکہ ایک علمی، مذہبی اور دینی گھرانے کے چشم و چراغ تھے اس لیے بچپن ہی سے دینی تعلیم و تربیت کا رنگ غالب چلا آ رہا تھا۔ فطرۃً طبیعت دینی پائی تھی اس نسبت سے دینی علوم کے ساتھ غیر معمولی شفقت کا ہونا ظاہر ہے۔ جس کا نتیجہ یہ ہوا کہ آپ نے صغریٰ میں ہی اپنے والد گرامی کے سایہ عاطفت میں قرآن کریم حفظ فرمالیا۔ یہ وہ زمانہ تھا جب آپ کے والد گرامی حیدر آباد دکن میں مقیم تھے سن شعور کو پہنچتے ہی آپ کے والد گرامی رئیس المحمدین و المفسرین حضرت مولانا محمد ادریس کاندھلوی رحمہم اللہ نے دینی تعلیم و تربیت کی خاطر آپ کو حکیم الامت مجدد الملت حضرت مولانا اشرف علی تھانوی قدس سرہ کی سرپرستی میں تھانہ بھون کے خانقاہی مدرسے میں داخل کروا دیا۔ اسی مدرسے

سے جو علوم ظاہری و باطنی کا بہترین امتزاج تھا آپ کے والد گرامی حضرت مولانا محمد ادریس کاندھلوی رحمہ اللہ نے بھی اپنی تعلیم و تربیت کا آغاز فرمایا تھا ان کو ان کے والد گرامی حضرت مولانا محمد اسماعیل رحمہ اللہ لے کر حاضر ہوتے تھے۔

مولانا محمد مالک کاندھلوی نے اپنی ابتدائی تعلیم و تربیت کا آغاز ایک ایسی تربیت گاہ سے کیا۔ جس کی بڑی خصوصیت یہ تھی کہ یہاں علم کے ساتھ ساتھ عمل کا طریقہ بھی بتایا جاتا تھا یا پھر یوں کہئے کہ علم و عمل ایک ساتھ چلتے تھے۔ مولانا نے ابتدائی تعلیم یہاں ہی مکمل فرمائی۔ فارسی کی کتب پڑھیں اور کچھ عربی نحو و صرف کی۔ اس کے بعد آپ پھر اپنے آبائی قصبہ کاندھلہ تشریف لے گئے۔ آپ کے دادا حضرت مولانا محمد اسماعیل کاندھلوی رحمہ اللہ جو حضرت حاجی امداد اللہ مہاجر کی رحمہ اللہ سے بیعت ہونے کے ساتھ ساتھ بہت بڑے عالم باعمل عارف باللہ اور فقیہ تھے راقم الحروف نے اپنے استاد شیخ اور مربی حضرت مولانا محمد ادریس کاندھلوی رحمہ اللہ سے درس بخاری کے دوران میں متعدد بار خود سنا۔ آپ فرمایا کرتے تھے کہ میرے والد صاحب کو اللہ تعالیٰ نے علم لدنی عطا فرمایا تھا۔

انہوں نے کاندھلہ میں نصرت الاسلام کے نام سے ایک مدرسہ قائم فرمایا تھا جس کا انتظام و انصرام یہ خود ہی فرمایا کرتے تھے۔ تعلیم و تربیت کا اعلیٰ انتظام تھا۔ مولانا محمد مالک کاندھلوی رحمہ اللہ نے متوسط تعلیم یہاں ہی حاصل کی۔ یہاں کے محنتی مشفق اور درجہ علیا کے اساتذہ سے استفادہ فرمایا۔ تین سال یہاں تعلیم حاصل کرنے کے بعد اعلیٰ درجوں کی تعلیم کے لیے آپ مظاہر العلوم سہارنپور میں داخل ہوئے۔ یہاں دورہ حدیث تک تعلیم مکمل فرمائی۔ مظاہر العلوم کے ناظم حضرت مولانا عبداللطیف نور اللہ مرقدہ سمیت تمام اکابر اساتذہ کی مولانا مالک جیسے ہونہار۔ محنتی اور ذہین طالب علم پر نظر شفقت رہی۔ آپ نے اپنی محنت شاقہ خداداد ذہانت و فطانت سے مظاہر العلوم میں ایک خاص مقام حاصل کر لیا تھا۔ ادھر آپ کے والد گرامی حضرت مولانا محمد ادریس کاندھلوی قدس سرہ العزیز دارالعلوم دیوبند میں شیخ التفسیر ہو چکے تھے۔ چنانچہ ۱۹۵۸ء میں آپ نے اپنے اس ہونہار بیٹے کو دارالعلوم دیوبند بلا لیا اور وہاں اپنی نگرانی میں علم الکلام سمیت علوم عقلیہ و نقلیہ میں مہارت حاصل کروائی۔ مظاہر العلوم کی طرح دارالعلوم دیوبند میں بھی اکابر اساتذہ کی نظر شفقت انہیں حاصل رہی دارالعلوم میں جن اساتذہ سے استفادہ کیا ان میں سے شیخ الاسلام حضرت مولانا شبیر احمد عثمانی۔ حضرت مولانا حسین احمد مدنی۔ حضرت مولانا اعجاز علی۔ حضرت مولانا عبدالسمیع۔ حضرت مولانا محمد ابراہیم بلیاوی۔ حضرت مولانا مفتی محمد شفیع۔ حضرت مولانا نافع گل رحمہم اللہ اور ان کے والد عظیم محدث و مفسر حضرت مولانا محمد ادریس کاندھلوی قدس سرہ قابل ذکر ہیں۔ جس زمانے میں امام العصر حضرت مولانا محمد انور شاہ کشمیری قدس سرہ دارالعلوم دیوبند سے بعض اختلافات کی بنیاد پر ڈابھیل تشریف لے گئے تو آپ کے ساتھ حضرت عثمانی سمیت کئی اساتذہ بھی چلے گئے ان کے ساتھ دورہ حدیث کے جو چالیس طلباء گئے تھے ان میں مولانا محمد مالک کاندھلوی بھی تھے۔ آپ نے ڈابھیل میں دورہ حدیث مکرر کیا اور وہاں مولانا بدر عالم مہاجر مدنی اور مولانا عبدالرحمن امروہی سے بھی استفادہ فرمایا یہاں سے فراغت کے بعد اپنے والد

گرامی حضرت مولانا محمد ادریس رحمہ اللہ کے حکم پر جامع العلوم بہاول نگر سے اپنی تدریسی خدمات کا آغاز فرمایا۔ ابتدائی سال میں صحیح مسلم ابوداؤد جلالین جیسی کتب زیر درس رہیں۔ ۱۳۶۵ھ میں حضرت عثمانی رحمہ اللہ نے ان کو اسی مدت میں جہاں سے چند سال قبل فراغت حاصل کی تھی درس حدیث کے لیے بلا لیا۔ چنانچہ آپ نے اپنے استاد محترم حضرت مولانا شبیر احمد عثمانی رحمہ اللہ کے حکم پر ڈابھیل میں تدریسی خدمات شروع فرمادیں۔ پاکستان بن جانے کے بعد دوسرے بہت سے علماء کرام کی طرح آپ بھی پاکستان تشریف لے آئے یہاں آ کر ایک بار پھر اپنے استاذ حضرت عثمانی کے حکم پر ان کے قائم کردہ دارالعلوم اسلامیہ ٹنڈوالہ یار میں مسند تدریس پر فائز ہو گئے یہ ۱۳۶۶ھ کا زمانہ تھا۔ دارالعلوم اسلامیہ ٹنڈوالہ یار میں حضرت مولانا محمد مالک رحمہ اللہ نے ۲۵ سال تک تدریسی خدمات انجام دیں۔ ۱۳۹۴ھ میں آپ کے والد گرامی حضرت مولانا محمد ادریس کاندھلوی رحمہ اللہ نے جو جامعہ اشرفیہ کے شیخ الحدیث تھے انتقال فرمایا۔ والد گرامی کے انتقال کے بعد حضرت مولانا عبید اللہ صاحب دامت برکاتہم اور حضرت مولانا عبدالرحمن مدظلہ کی درخواست پر جامعہ اشرفیہ لاہور تشریف لے آئے جہاں آخری دم تک درس بخاری دیتے رہے۔ جس رات کے آخری پہر مولانا کا انتقال ہوا اس سے ایک دن قبل یعنی جمعرات کو آپ نے درس بخاری معمول کے مطابق دیا۔

مولانا کا انتقال جہاں پورے ملک کے لیے ایک عظیم سانحہ کی حیثیت رکھتا ہے وہاں جامعہ اشرفیہ کے لیے ایک بہت بڑا حادثہ ہے جامعہ کو مولانا اور مولانا کو جامعہ سے جو تعلق تھا وہ ایسا نہیں تھا کہ جو جلد بھول جائے۔ مولانا نے ساری زندگی دین کی خدمت فرمائی۔ ہزاروں کی تعداد میں شاگرد چھوڑے۔ کئی ایک قیمتی تصانیف چھوڑیں۔ مولانا کے لیے یہ ایک بہت بڑا اعزاز ہے کہ مولانا نے اپنے والد مکرم حضرت مولانا محمد ادریس کاندھلوی رحمہ اللہ کی تفسیر معارف القرآن کی تکمیل فرمائی۔ اس کے علاوہ مولانا حکیم الامت مولانا اشرف علی تھانوی رحمہ اللہ کی قائم کردہ مجلس صیانتہ المسلمین کے صدر سواد اعظم اہل سنت پنجاب کے امیر اعلیٰ۔ ادارہ تحقیقات اسلامی کے رکن اسلامی نظریاتی کونسل کے ممبر حکومت پاکستان کے تعلیمی کمیشن کے رکن الحسن کی مجلس ادارت و مشاورت کے رکن اور جنرل محمد ضیاء الحق شہید صدر کی مجلس شوریٰ کے ممبر بھی رہے۔ مولانا کاندھلوی صحیح معنوں میں ملک و ملت کا درد رکھتے تھے۔ وہ ہمیشہ نظریہ پاکستان کے حامی اور استحکام پاکستان کے لئے کوشاں رہے۔ مولانا اپنی نجی اور عام محافل میں پاکستان کی نظریاتی حدود کی حفاظت اور اس میں نظام اسلام کے لیے نفاذ پر زور دیتے تھے اور فرمایا کرتے پاکستان اور ہم سب کی بقا اسی میں ہے کہ اس میں نظام اسلام نافذ ہو جائے۔ ان کے جذبے کے مد نظر شہید صدر جنرل محمد ضیاء الحق ان کو بڑی قدر کی نگاہ سے دیکھتے تھے مرحوم صدر کو مولانا سے انتہائی عقیدت تھی وہ ان کا ولی احترام کرتے تھے یہی وجہ ہے کہ مولانا کو شہید صدر کے دنیا سے چلے جانے کا انتہائی صدمہ اور غم تھا۔ یہ بھی ممکن ہے کہ مولانا کو عارضہ قلب اسی صدمہ کی وجہ سے پیش آیا ہو۔

مولانا ایک عرصہ سے ذیابیطس کے موذی مرض میں مبتلا تھے بایں ہمہ ان کے معمولات میں کبھی بھی فرق نہیں آیا۔

وہ شب و روز مسلسل محنت کے عادی ہو چکے تھے۔ درس بخاری، تصنیف و تالیف کے ساتھ ملکی سیاست سے بھی گہری دلچسپی رکھتے تھے۔ مولانا کو اللہ تعالیٰ نے یہ اعزاز بخشا تھا کہ وہ بیک وقت شیخ الحدیث بھی تھے اور میدان سیاست کے شہسوار بھی۔ مولانا کی بصیرت آنے والے حالات کو بڑے قریب سے دیکھ رہی تھی وہ وقتاً فوقتاً قوم کو آنے والی مشکلات اور حالات سے آگاہ فرماتے رہتے تھے۔ مولانا کی ذات گرامی اتنی پرکشش تھی کہ جس کو ایک مرتبہ بھی زیارت کا موقع ملا وہ بھی آپ کا فریضہ ہی ہو گیا۔ آپ کی خوش طبعی خوش اخلاقی اور ملن ساری ضرب المثل کی حد تک پہنچی ہوئی تھی۔

راقم کا تعلق حضرت شیخ الحدیث رحمہ اللہ کے ساتھ نیاز مندانہ رہا جب بھی ملاقات ہوتی انتہائی محبت شفقت اور پیارے بلا تے۔ مولانا اس لئے بھی اس احقر پر شفقت فرمایا کرتے کہ انہیں حضرت مولانا محمد ادریس کاندھلوی رحمہ اللہ کی خدمت میں میری حاضری کا علم تھا۔ راقم کو یہ اعزاز اور سعادت نصیب ہے کہ کئی سال تک حضرت مولانا محمد ادریس صاحب رحمہ اللہ کی جوتیاں سیدھی کرنے کا موقع ملا۔ اس زمانے میں مولانا محمد مالک رحمہ اللہ اگرچہ دارالعلوم اسلامیہ ٹنڈوالہ یار میں ہوتے تھے مگر کثرت سے اپنے والد گرامی کی زیارت اور ملاقات کے لیے تشریف لایا کرتے تھے۔ یہ احقر برابر حضرت مولانا محمد ادریس کاندھلوی رحمہ اللہ کی خدمت اقدس میں ہوا کرتا تھا۔ اس مناسبت سے مولانا مجھ سے نہایت شفقت کا معاملہ فرمایا کرتے تھے اور فرمایا کرتے تھے کہ بھائی تم تو میرے والد کے خادم ہو۔ مولانا کا یہ فرمانا مجھے اس قدر شیریں معلوم ہوتا تھا کہ میں دل دل ہی میں یہ سوچتا کہ کاش مولانا یہ بار بار فرمائیں اور میں اس کی شیرینی بار بار محسوس کروں۔ میری دعا ہے کہ اللہ تعالیٰ مولانا مالک رحمہ اللہ کا خادم بنادے۔ آمین یا رب العالمین۔

مولانا محمد مالک رحمۃ اللہ نے اپنے پسماندگان میں اہلیہ محترم کے علاوہ روحانی اولاد کے ساتھ ساتھ کچھ نسبہ اولاد بھی چھوڑی ہے۔ اس میں پانچ صاحبزادیاں اور دو صاحبزادے ہیں۔ صاحبزادوں میں بڑے مولانا محمد سعد صدیقی ہیں۔ جو جامعہ اشرفیہ سے فارغ التحصیل ہونے کے ساتھ ساتھ پنجاب یونیورسٹی سے ایم اے بھی ہیں۔ اس وقت قائد اعظم لاہور میں ریسرچ آفیسر کی حیثیت سے کام کر رہے ہیں۔ چھوٹے صاحبزادے مولوی محمد سعید سلمہ اشرفیہ میں دینی تعلیم حاصل کر رہے ہیں۔ مولانا نے بفضلہ تعالیٰ دونوں صاحبزادوں کو حافظ قرآن بھی بنایا ہے۔ اللہ تعالیٰ ان صاحبزادوں اور ان ہزار ہا شاگردوں کو (جنہوں نے مولانا سے کسب فیض کیا ہے) مولانا کے لیے صدقہ جاریہ بنائے۔

این دعا از من و از جملہ جہاں آمین باد

(محمد اکرم کاشمیری)



﴿۱۵﴾

محدث کبیر
حضرت علامہ محمد شریف کشمیری رحمۃ اللہ علیہ

ولات: ۱۳۲۴ھ

وفات: ۱۴۱۰ھ

از محمد اکبر شاہ بخاری:

محدث کبیر علامہ محمد شریف کشمیری رحمۃ اللہ علیہ

ولادت اور ابتدائی تعلیم:

استاذ الاساتذہ شیخ الجامعہ جامع المعقول والمنقول حضرت مولانا علامہ محمد شریف صاحب کشمیری رحمۃ اللہ علیہ جامعہ خیر المدارس کے چوتھے صدر مدرس تھے آپ جون ۱۹۰۵ء میں موضع کپڑ (کشمیر) میں پیدا ہوئے۔ ابتدائی کتابیں مدرسہ اشاعت العلوم چکوال میں مولانا حبیب احمد شاہ صاحب پشاورئی اور مولانا فضل کریم صاحب سے پڑھیں۔ فنون کی تکمیل پہلاں ضلع میانوالی میں ماہر معقولات مولانا غلام محمود صاحب کے پاس کی، مولانا مشہور ریاضی دان، نحوی اور فقیہ تھے۔ آپ نے ان کے پاس ریاضی کے رسائل، تصریح شرح، غنیمینی، اقلیدس اور علم ہیئت و عروض کی متعدد کتابیں پڑھیں۔ تکمیل تعلیم دارالعلوم دیوبند میں:

یہاں سے فارغ ہو کر از ہر الہند دارالعلوم دیوبند تشریف لے گئے جہاں محدث العصر علامہ محمد انور شاہ صاحب کشمیری قدس سرہ سے ترمذی شریف شروع کی، سوء اتفاق کہ یہاں آپ کی صحبت برقرار نہ رہ سکی اور آپ مریض ہو کر لاہور آ گئے، ان دنوں شیرانوالہ دروازہ لاہور میں حضرت مولانا علامہ شمس الحق افغانی پڑھاتے تھے۔ آپ ان کے حلقہ تلمذ میں شریک ہوئے اور بیضاوی شریف و ترمذی شریف شروع کیں۔ کچھ عرصہ بعد مولانا افغانی پیر جھنڈا سندھ جانے لگے تو علامہ کشمیری صاحب بھی رفیق سفر بنے، وہاں پہنچ کر حضرت افغانی سے مکمل مشکوٰۃ شریف، حجتہ اللہ البالغہ، شرح اشارات للطوسی، تلخیص مقالات ارسطو، ابن رشد، تحفۃ الفلاسفہ، احیاء العلوم کا حصہ موبقات و منجیات اور تفسیر کشاف کا کچھ حصہ پڑھا۔ دوسرے سال حضرت افغانی قدس سرہ مدرسہ ہاشمیہ دارالفیوض سجادول (سندھ) تشریف لے گئے تو علامہ کشمیری بھی ان کے ہمراہ گئے اور مکمل دورہ حدیث شریف ان کے پاس پڑھا، وہاں سے فارغ ہو کر راجپوتانہ ریاست ٹونک میں حکیم برکات احمد صاحب کے پاس مدرسہ خلیلیہ میں فنون کی نہائی کتابیں پڑھیں۔ میرزا ہد رسالہ قطبیہ اور ”میرزا ہد جلال“ بھی یہیں پڑھیں۔

بعد ازاں علامہ موصوف دہلی میں مفتی اعظم ہند حضرت مولانا مفتی کفایت اللہ صاحب کے مدرسہ امینیہ میں حاضر ہوئے اور ترمذی شریف و بخاری شریف کا سماع کیا۔ غرضیکہ تقریباً ۱۲ سال مختلف شہروں میں تحصیل علم کے لئے آپ نے سفر کئے اس دوران اپنے آبائی وطن تشریف نہیں لے گئے بلکہ حضرت مفتی صاحب قدس سرہ سے دوبارہ دورہ حدیث کرنے کے بعد وطن لوٹے۔

تدریس:

فراغت کے بعد آپ نے شروع میں جالندھر کے ایک مدرسہ میں فنون کی کتابیں پڑھائیں۔ اس دوران حضرت مولانا شمس الحق افغانی قدس سرہ ریاست قلات میں وزیر معارف مقرر ہوئے تو انہوں نے آپ کو بلوا کر نائب وزیر معارف کے منصب پر فائز کیا۔ ۶ سال آپ کی خدمت میں نائب وزیر کی حیثیت سے کام کیا، چھ سال بعد حضرت افغانی نے یہ ملازمت چھوڑ دی اور علامہ کشمیری صاحب کو حضرت مولانا قاری محمد طیب صاحب نے دارالعلوم دیوبند طلب فرما لیا۔ تقریباً سات سال تک دارالعلوم دیوبند میں درجہ علیا کے اسباق پڑھائے تھے کہ پاکستان کا قیام عمل میں آیا۔

قیام پاکستان کے بعد آپ نے تین سال (۱۹۵۰ء تک) دارالعلوم پلندری آزاد کشمیر میں حدیث کی کتابیں پڑھائیں۔

جامعہ خیر المدارس میں تشریف آوری:

بعد ازاں حضرت مولانا خیر محمد صاحب قدس سرہ کی دعوت پر جامعہ خیر المدارس تشریف لائے۔ آخری وقت تک جامعہ ہی میں تشنگان علوم کو سیراب فرماتے رہے اس عرصہ سے دارالہدیٰ (ٹھیری) اور قاسم العلوم (ملتان) کے دو دو سال متشٹی ہیں۔ ٹھیری سے واپسی پر ۱۹۵۸ء میں آپ منصب صدارت پر فائز ہوئے۔ حضرت علامہ صاحب کمال حلم و شفقت اور محبت و رأفت کا مجسمہ تھے پوری عمر علم دین اور حدیث کی خدمت میں صرف کی، استحضار حافظہ رسوخ فی العلم، ذہانت، تفقہ فی الدین اور علمی تبحر میں اپنے اساتذہ محدث العصر علامہ محمد انور شاہ کشمیری، مفتی اعظم ہند، مولانا مفتی کفایت اللہ اور شمس العلماء مولانا شمس الحق افغانی کے جانشین ثابت ہوئے تھے۔

درس خصوصیات:

حضرت علامہ صاحب کا انداز تدریس منفردانہ ہے۔ آپ جہاں قرآن و سنت کے رموز و نکات اور دقیق علمی مباحث بیان فرماتے ہوئے حضرت علامہ انور شاہ صاحب کی یاد تازہ فرما دیتے تھے وہیں اپنے شگفتہ انداز بیان سے طلبہ کو کسی قسم کی تھکاوٹ یا اکتاہٹ کا شکار نہیں ہونے دیتے تھے۔ آپ کی شگفتہ بیانی اور خوش طبعی پورے درس میں طالب علم کو ہمہ تن متوجہ رکھتی تھی۔ بعض اوقات ترمذی شریف کا سبق تین تین گھنٹے مسلسل جاری رہتا تھا۔ جب آپ محسوس فرماتے کہ طلبہ میں کچھ تھکان ہو رہی ہے تو ان کی نشاط طبع کے لئے کوئی ایسا علمی لطیفہ یا دلچسپ واقعہ سنا دیتے جس سے ساری سستی

اور کلفت فوراً کافور ہو جاتی تھی اور تازگی اور نشاط پیدا ہو جاتا تھا۔ آپ کے سامنے طلبہ کرام بلا تکلف علمی اشکالات پیش کرتے تو آپ نہایت خندہ پیشانی اور محبت کے ساتھ شافی جواب دیتے تھے۔ طلبہ آپ سے ایک ہی نشست میں مانوس، فریفتہ اور بالآخر گرویدہ ہو جاتے تھے۔ جو ذکاوت و وفور علم کے ساتھ آپ کے اخلاق عالیہ کی بھی دلیل تھی۔

کمال تواضع:

حضرت علامہ صاحبؒ کے علمی مقام اور فیض عام کا اندازہ اس سے ہو سکتا ہے کہ پاکستان میں دو چار مدارس کے سوا کوئی مدرسہ ایسا نہیں جس کے اساتذہ حدیث علامہ موصوف کے بلا واسطہ یا بالواسطہ شاگرد نہ ہوں، بایں ہمہ آپ بے نفسی اور تواضع کا پیکر تھے ۱۷۶۷ء میں جامعہ کے سالانہ جلسہ کے موقع پر شمس العلماء مولانا شمس الحق افغانیؒ تشریف لائے ہوئے تھے راقم اور دیگر حضرات نے پنچشم حیرت دیکھا کہ حضرت افغانیؒ اپنے کمرے میں چار پائی پر پاؤں لٹکائے ہوئے تشریف فرما ہیں اور علامہ کشمیری صاحب فرش زمیں پر بیٹھے ان کے پاؤں دبار ہے ہیں۔

نہد شاخ پر میوہ سر بر زمیں

علامہ موصوفؒ اس وقت پورے پاکستان میں اجلہ اساتذہ حدیث میں شمار ہوتے تھے۔ اللہ تعالیٰ نے حضرت علامہ کو بلند مقام علمی عطا فرمایا تھا مگر سادگی تواضع میں اسلاف کی یادگار تھے۔ اللہ تعالیٰ حضرت کے درجات بلند فرمائیں۔ آمین۔



مولانا محمد حنیف جالندھری:

حضرت علامہ کشمیری قدس سرہ کی حسین یادیں

میرے زمانہ تعلیم میں حضرت کی شفقت:

بچپن ہی سے جامع خیر المدارس کے ماحول میں جن شخصیات کے نام کانوں میں عقیدت و محبت کے ساتھ پڑے ان میں استاذ العلماء مربی و مشفق حضرت علامہ کشمیری صاحب نور اللہ مرقدہ کا نام سرفہرست تھا۔ بچپن سے ہی حضرت کے ساتھ محبت و عقیدت کا گہرا تعلق قائم ہو گیا تھا۔ خیر المدارس کے تمام طلباء اور متعلقین حضرت کا بے حد اکرام کرتے نظر آتے حضرت شیخ الحدیث (میرے عہد طفولیت میں) اور صدر مدرس ہونے کے باوجود چھوٹوں کے ساتھ شفقت کا برتاؤ فرماتے۔ آپ کا چہرہ پر کشش اور بارعب تھا۔ لیکن مزاج میں نرمی تھی۔ بہت کم غصہ ہوتے۔ اکثر آپ متبسم ہوتے۔ میں نے جب حفظ قرآن کے بعد درس نظامی کی تعلیم شروع کی تو حضرت علامہ کشمیری صاحب سے سبق پڑھنے کی خواہش اپنے والد رحمہ اللہ سے ظاہر کی لیکن حضرت والا چونکہ بڑے اسباق پڑھاتے تھے اس لئے اس خواہش کی تکمیل فی الحال ممکن نظر نہ آئی۔ دورہ حدیث والے سال بخاری شریف و ترمذی شریف حضرت سے پڑھنے کی سعادت نصیب ہوئی۔ فراغت کے بعد درجہ تکمیل کے اسباق ملا حسن، میبذی، حمد اللہ، صدرا، حضرت رحمہ اللہ نے بڑی محبت کے ساتھ ہمیں پڑھائے۔ اور روزانہ مجھ سے سبق سنتے اور سبق یاد ہونے پر خوشی کا اظہار فرماتے اور حوصلہ افزائی فرماتے۔ ایک روز مجھے فرمایا کہ میں نے اپنے استاد کو یہ تمام کتابیں زبانی سنائی تھیں اس لئے تم بھی سال کے آخر میں مجھے یہ تمام کتب حفظ سنانا۔ میں نے وعدہ کر لیا۔ حضرت کی محنت اور توجہ کی برکت تھی کہ آخر سال میں مندرجہ بالا تمام کتابیں حفظ حضرت کو سنائیں والحمد للہ علی ذالک، حضرت کا حافظہ بے پناہ تھا۔ ہمیں جس سال بخاری و ترمذی پڑھائی اس سال حضرت کی بصارت کمزور ہو چکی تھی۔ لیکن حافظہ اسی طرح تھا چنانچہ تمام مباحث اور کتابیں زبانی پڑھائیں منطق و فلسفہ کی کتابیں عام طور پر مشکل اور محنت طلب سمجھی جاتی ہیں مگر حضرت والا ان فنون کے ماہر اور امام تھے۔ حضرت کو حمد اللہ، صدرا، شمس بازغہ، قاضی مبارک۔ میبذی وغیرہ یہ تمام کتب زبانی یاد تھیں اور حضرت منطق و فلسفہ کا مشکل ترین مسئلہ بہت ہی سہل اور آسان انداز میں نہ صرف طالب علم کو سمجھا دیتے بلکہ دوران تدریس

ہی یاد کرا دیتے اور ذہن نشین کرا دیتے آپ کا انداز درس نرالا تھا۔ حدیث کا سبق محدثانہ اور عالمانہ شان کے ساتھ پڑھاتے۔ کئی کئی گھنٹے مسلسل سبق ہوتا لیکن طلبہ کو مختلف علمی لطائف دوران درس سنا کر ہشاش بشاش رکھتے اور تھکاوٹ کا احساس بالکل نہ ہونے دیتے۔ تمام طلبہ آپ کے سبق کو بہت زیادہ دلچسپی کے ساتھ پڑھتے۔ احقر کے ساتھ ہمیشہ محبت و شفقت کا خصوصی برتاؤ فرماتے مجھے اس حقیقت کا مکمل اعتراف ہے کہ حضرت مرحوم نے حقیقی والد کی طرح میری سرپرستی فرمائی۔ بالخصوص حضرت والد صاحب رحمۃ اللہ علیہ کے انتقال کے بعد۔

اہتمام کی ذمہ داریاں:

۷/ ذی قعدہ ۱۴۰۱ھ کو جب حضرت والد صاحب رحمۃ اللہ علیہ کا مکہ مکرمہ میں انتقال ہوا تو میں اس وقت فیصل آباد گیا ہوا تھا۔ اطلاع ملنے پر واپس ملتان بوقت شام پہنچا۔ حضرت کشمیری صاحب گھر تشریف لے جا چکے تھے۔ اگلے روز صبح حضرت مرحوم کے کمرے میں بغرض ملاقات حاضر ہوا تو حضرت نے فوراً گلے لگایا۔ پیار کیا۔ اور تعزیت و تسلی کے الفاظ ارشاد فرمائے اور فرمایا کہ اب ہم نے تمہیں مہتمم بنانا ہے۔ یہ الفاظ حضرت کی زبان سے سن کر میں حیران و ششدر رہ گیا۔ اس لئے کہ اس کا خیال اور وہم و گمان بھی نہ تھا کہ مجھے اس کم سنی میں اتنا بڑا منصب سونپا جائے گا۔ لیکن حضرت نے ”خاندان خیر محمد“ کے ساتھ اپنے قلبی اور غیر معمولی تعلق اور احقر کے ساتھ خصوصی شفقت کی وجہ سے اپنی بات کو پورا کر دکھایا۔ تمام رکاوٹوں کو خود دور فرمایا اور حقیقی والد کی طرح ابتداء ہی سے سرپرستی فرمائی۔ مجھے نہ صرف یہ کہ خیر المدارس جیسے عظیم ادارہ کا مہتمم بنوایا۔ بلکہ آخر دم تک ہر مرحلہ پر میری راہنمائی فرمائی۔ دوران اہتمام جب اس سلسلہ میں کبھی کوئی مشکل آئی تو حضرت نے اپنے تہ تبر اور بصیرت سے اسے حل فرما کر مجھے بے فکر کر دیا۔ حقیقت یہ ہے کہ ان کے پر خلوص اور بے لوث تعلق کی وجہ سے مجھ میں خود اعتمادی پیدا ہوئی اور مجھے جامعہ کے امور با حسن وجہ نبھانے کا موقع ملا اکثر جامعہ کے مختلف معاملات میں دریافت فرماتے رہتے اور اپنی ہدایات سے نوازتے رہتے۔ مجھے کبھی بھی تنہا یا بے سہارا ہونے کا احساس نہ ہونے دیتے۔ میرے ہر کام کو انفرادی کی بجائے اجتماعی بنا دیتے اور اکثر ازراہ شفقت ادب و احترام کا معاملہ فرماتے حالانکہ میں ان کی خاک پا کے برابر بھی نہ تھا۔ لیکن یہ ان کا کمال اور عظمت تھی کہ چھوٹے کو بڑا بنادیا اور ”بندہ پروری“ کے انمٹ نقوش ثبت کئے اکثر مجھ سے فرماتے کہ کوئی پریشانی تو نہیں ہے مہتمم صاحب آپ فکر نہ کریں ہم سب آپ کے ساتھ ہیں۔ حضرت کے یہ الفاظ بہت یاد آتے ہیں۔ اللہ اکبر واقعی حضرت بہت عظیم انسان تھے۔ جب مجلس شوریٰ نے اپنے اجلاس منعقدہ ۲۳ ذی الحجہ ۱۴۰۱ھ میں میرے اہتمام کا فیصلہ فرمایا اور دارالحدیث میں طلبہ اساتذہ کارکنان و متعلقین جامعہ کے اجتماع میں اس فیصلہ کا اعلان ہوا تو اس موقع پر حضرت علامہ کشمیری صاحب نے اپنے خطاب میں احقر کے متعلق وہ باتیں ارشاد فرمائیں جو میرے لئے سند اور سرمایہ حیات ہیں۔ یہ حضرت کا حسن ظن تھا بعد ازاں مجمع سے نعرے لگوائے اور حنیف زندہ باد خود کہلوا یا۔

حضرت کشمیریؒ اور جد امجد:

حضرت کو ہمارے جد امجد حضرت مولانا خیر محمد صاحبؒ اور ان کے خاندان سے بہت پر خلوص تعلق تھا۔ چنانچہ اس کا اندازہ حضرت کے ایک مکتوب سے بخوبی ہوتا ہے جو آپ نے میرے والد مرحوم کو لکھا تھا۔

والد صاحب کے نام علامہ کشمیریؒ کا ایک مکتوب:

بخدمت حضرت مہتمم صاحب گذارش ہے کہ آپ کو معلوم ہونا چاہئے اور اس پر حق الیقین ہونا چاہئے کہ میں حضرت قبلہ مہتمم صاحب رحمۃ اللہ علیہ کی وجہ سے آپ حضرات جو حضرت کے صاحبزادگان اور اولاد حقیقی ہیں کی جگہ کسی دوسرے کو خواہ وہ کتنا بڑا آدمی کیوں نہ ہو۔ ایک لمحے کے لئے دیکھنا برداشت نہیں کر سکتا۔ یہ میری سرشت اور اصلی فطرت ہے انشاء اللہ العزیز آپ اگر گہرا مطالعہ اور دقیق نگاہ ڈالیں گے تو آپ کو دن بدن میری اس بات کی تصدیق ہوتی جائے گی اور میں نے اسی انداز میں یہاں رہنے کا پورا تہیہ کیا ہوا ہے۔ جب اس کے خلاف شیطان نے ورغلا یا تو اس وقت میں خود اپنے آپ کو الگ کر دوں گا۔ بہر کیف آپ حضرات کو میرے وجود سے انشاء اللہ العزیز کوئی ذرہ برابر تکلیف نہ ہو گی۔ یہی میرا ایمان اور حضرت قبلہ رحمۃ اللہ علیہ کی روح کے ساتھ میری وفاداری ہے۔ باری تعالیٰ اس پر مجھے قائم و دائم رکھے۔ (آمین) میری طبیعت میں شریک ہرگز نہیں۔

اس خط کا ایک ایک حرف حقیقت پر مبنی ہے اور حضرت کی زندگی کو دیکھنے والے اس کی گواہی دیں گے کہ آپ نے تمام عمر جامعہ خیر المدارس میں اسی طرح گزاری ہے۔ حضرت علامہ کشمیری صاحبؒ حضرت جد امجد کا انتخاب تھے۔ حضرت جد امجد مزاج شناس اور قدر شناس تھے آپ نے خیر المدارس کے لئے جن اساتذہ کا انتخاب فرمایا وہ واقعہً باکمال اور مخلص لوگ تھے خصوصاً شعبہ تحفیظ و تجوید و قرأت کی صدارت و تدریس کے لئے شیخ القراء حضرت قاری رحیم بخش صاحبؒ اور شعبہ کتب کی صدارت تدریس کے لئے حضرت علامہ کشمیریؒ کا انتخاب آپ کی بصیرت اور حسن انتخاب کا واضح ثبوت ہے۔ اور ہر دو (۲) حضرات نے اپنے منصب کو خوب نبھایا۔ دونوں کے مزاج میں تدریس کے علاوہ کسی اور مشغلہ کی کوئی گنجائش نہ تھی۔ ہر دو حضرات گھر سے جامعہ اور جامعہ سے گھر کے علاوہ اور کچھ نہ جانتے تھے اور سال بھر میں بہت ہی کم انفرادی رخصت لیتے۔

علامہ کشمیریؒ اور سرکاری مناصب:

حضرت کشمیری صاحب کو قومی کمیٹی برائے مدارس کا ممبر منتخب کیا گیا تو چند اجلاسوں میں شرکت کے بعد آپ نے مستعفی ہونے کا فیصلہ کر لیا اور فرمایا کہ ”نشتند و گفتند و برخاستند“ کے سوا کچھ نہیں ہوتا۔ آپ کو بے شمار مناصب کی پیش کش کی گئی لیکن آپ نے ہمیشہ گمنامی کی زندگی کو ترجیح دی اور اپنے مقصد تعلیم میں شب و روز کوشاں رہے کوئی نفس بخش عہدہ قبول نہ کیا۔ اس وقت الحمد للہ حضرت مرحوم کا حلقہ تلامذہ سب سے زیادہ وسیع ہے۔ مدارس سے وابستہ حضرات بالواسطہ یا

بلا واسطہ آپ کے شاگرد ہیں۔ دارالعلوم دیوبند (بھارت) میں تدریس کے زمانہ میں بھی بے شمار نامور علماء نے آپ سے کسب فیض کیا۔

خیر المدارس میں تدریس:

حضرت جد امجدؒ کو انہی خصائل کی بناء پر آپ سے محبت تھی اور حضرت جد امجدؒ جو با اصول اور مستغنی مزاج تھے صرف حضرت کشمیریؒ کے لئے اپنے اصول کو بدلا اور جب حضرت کشمیریؒ خیر المدارس سے ۱۳۷۲ھ میں ٹھہری (سندھ) تشریف لے گئے تو آپ نے ان کو دوبارہ واپس بلا لیا اور ۱۳۷۸ھ سے آپ نے خیر المدارس میں دوبارہ اپنی تدریسی خدمات کا آغاز کر دیا۔ حضرت جد امجدؒ کی حیات میں آپ تکمیل کے اسباق کے علاوہ ترمذی شریف پڑھاتے رہے اور حضرت جد امجدؒ کی وفات کے بعد تا حیات بخاری شریف بھی آپ نے پڑھائی۔

حضرت کشمیریؒ فانی التدریس تھے:

حضرت علامہ کشمیری صاحبؒ کے مزاج میں چھوٹوں پر شفقت خوب تھی اور فتنہ و فساد وغیرہ سے بالکل عاری تھے آپ کا مزاج تعلیمی و تدریسی تھا ہر قسم کے خارجی عوارض سے صرف نظر فرما کر صرف تعلیم پر ہی توجہ فرماتے تھے۔ آپ نے اپنے ایک مکتوب میں بھی اس کا اظہار فرمایا، جو مبنی بر حقیقت ہے۔

”گزارش ہے کہ حضرت والا قطعاً و حتماً سو فیصد اطمینان رکھیں کہ میرے طلبہ کے واسطہ سے ان شاء اللہ العزیز کوئی حرکت جو نقص امن کے خلاف ہو سرزد نہ ہوگی اور نہ ہی ایسا خیال میرے حاشیہ قلب پر کبھی شیطان نے بطور وسوسہ ڈالا ہے۔ اس قسم کی حرکتیں وہ لوگ کیا کرتے ہیں جو فطری طور پر فساد ہی ہوتے ہیں۔ الحمد للہ میرا قلب ایسی شیطانی حرکات سے بالکل پاک و مبرا ہے۔ اب ذرا ایک بات جو ادارہ کے لئے اشد ضروری ہے عرض کر دوں۔“

حضرت کشمیریؒ کا احترام اساتذہ:

حضرت علامہؒ اپنے اساتذہ کرام کا تذکرہ ہمیشہ محبت اور انتہائی ادب و احترام کے ساتھ فرماتے۔ اپنے استاد محترم حضرت افغانیؒ کے ساتھ آپ کو بڑی عقیدت تھی ہم نے خود ہی اپنی آنکھوں سے دیکھا کہ جب خیر المدارس ملتان کے سالانہ جلسہ پر حضرت افغانیؒ تشریف لاتے تو حضرت علامہ کشمیری صاحب مرحوم شیخ الحدیث اور صدر مدرس ہونے کے باوجود اپنے شاگردوں کی موجودگی میں خود حضرت افغانیؒ کے پاؤں دباتے۔ حضرت افغانیؒ کی ملاقات کے لئے ہر سال شعبان میں سالانہ تعطیلات کے موقع پر کشمیر اپنے گھر جانے سے قبل چار سہ جاتے اور حضرتؒ کی خدمت میں ہدایا پیش کرتے۔

حضرت افغانیؒ کو آپ پر بڑا اعتماد اور آپ سے خوب محبت تھی۔ حضرت افغانیؒ نے حضرت والا مرحوم کے نام

اپنے ایک مکتوب گرامی میں تحریر فرمایا کہ۔

صدر مدرس کی نفسیات کو علمی قابلیت کے علاوہ حضرت مولانا مرحوم کی طرح میں بھی جانتا ہوں کہ اکثر مدارس عربیہ کا زوال صدارت تدریس اور اہتمام کے تصادم سے ہوتا ہے لیکن مولانا کشمیری کی فطرت میں تصادم نہیں اور نہ ہی دور حاضر کی سیاست سے ان کا ذہن ملوث ہے۔ لہذا آپ دونوں حضرات مدرسہ کے مفاد کے لئے اخلاص سے کام کریں گے اور مدرسہ میں کسی قسم کے فتنے کو داخل نہیں ہونے دیں گے۔ حضرت مولانا مرحوم کا بھی صدر مدرس صاحب کے متعلق یہی خیال تھا اور میرے علم میں یہ آپ مدرسہ اور آپ کے خاندان کے خیر خواہ ہیں۔ ایک اور خط میں فرمایا حضرت کشمیری صاحب کا قیام خیر المدارس مبارک ہو۔ میری انتہائی خوشی ہوگی کہ جناب کشمیری صاحب خیر المدارس کے ساتھ ہمیشہ مربوط رہیں۔ اس مکتوب کے ایک ایک حرف سے معلوم ہوتا ہے کہ عظیم استاد کو اپنے قابل فخر شاگرد پر کس قدر اعتماد تھا۔

حضرت کی رفاقت میں حرمین شریفین کے اسفار:

حضرت علامہ کشمیری سفر کے عادی نہ تھے۔ اکثر اوقات احباب متعلقین اور تلامذہ سے سفر کی معذرت فرما دیتے لیکن حرمین شریفین کے لئے ہمہ وقت تیار رہتے۔ ابتداءً آپ کے لائق شاگرد حضرت قاری محمد عبداللہ صاحب (مقیم مدینہ منورہ) نے آپ کو ماہ رمضان میں عمرہ کے لئے بلوایا۔ اس کے بعد کئی سال تک آپ حضرت قاری صاحب کی دعوت پر ماہ رمضان میں عمرہ کے لئے تشریف لے جاتے رہے۔ احقر کو بھی حرمین شریفین کے بعض اسفار میں آپ کی معیت کا شرف حاصل ہوا اور ان سفروں میں آپ کے کئی عجیب و غریب واقعات اور کیفیات دیکھیں۔ آپ کا ظاہر صالح اور باطن طاہر سے عظیم تھا۔ آپ صرف ایک عالم دین اور محدث ہی نہ تھے بلکہ بہت بڑے ولی اللہ اور عاشق رسول بھی تھے۔ پاکستان میں رہتے ہوئے آپ اکثر ہنستے اور ہنساتے۔ ہم نے آپ کو کبھی روتے نہ دیکھا تھا لیکن حرمین میں خوب روتے دیکھا۔ بالخصوص طواف وداع کے وقت آپ کی کیفیت بہت ہی عجیب ہوتی تھی باہمت بہت تھی۔ ہمیشہ بڑے ذوق و شوق کے ساتھ عمرہ کرتے۔ ایک بار احقر اور حضرت مولانا محمد صدیق صاحب (استاذ الحدیث و ناظم جامعہ) حضرت کے ہمراہ تھے۔ صفا و مروہ کی سعی کے دوران ہر چکر کے اختتام پر ہم حضرت کو دباتے اور عرض کرتے کہ حضرت آپ ضعیف ہیں تھک گئے ہوں گے اس لئے اگر اجازت دیں تو ریڑھی لے لیتے ہیں آپ سوار ہو کر سعی کر لیں تو فرمایا کہ حضورؐ سے سوار ہو کر طواف کرنا تو ثابت ہے لیکن سعی ثابت نہیں اور طواف میں نے خود ہی کر لیا ہے اس لئے سعی بھی یونہی کروں گا۔

ایک بار ساری رات کا سفر کر کے مدینہ منورہ سے بغرض عمرہ مکہ مکرمہ صبح کے وقت پہنچے ہم نے عرض کیا کہ حضرت اب آرام کر لیتے ساری رات کے جاگے ہوئے ہیں۔ تھکاوٹ کافی ہے۔ شام کے وقت عمرہ کر لیں گے۔ تو حضرت نے جواب میں فرمایا کہ نہیں۔ جس مقصد (عمرہ) کے لئے آئے ہیں پہلے اس کو پورا کریں گے۔ لہذا عمرہ پہلے اور آرام بعد میں ہوگا۔ اور زیادہ سے زیادہ یہی ہو سکتا ہے کہ بیمار ہو جائیں گے یا مر جائیں گے۔ اس سے بڑی سعادت کیا ہوگی کہ عمرہ

کرتے ہوئے جان چلی جائے۔ اللہ اکبر!

ایک بار مدینہ منورہ میں کسی نے حضرت سے پوچھا کہ آپ جب تشریف لاتے ہیں تو زیادہ تر قیام مدینہ منورہ میں فرماتے ہیں۔ مکہ مکرمہ میں آپ کا قیام بہت کم ہوتا ہے جواب میں فرمایا کہ مدینہ والی ذات ملتان میں نہیں ملتی اور مکہ میں جس ذات کا گھر ہے وہ ملتان میں بھی مل جاتی ہے اس لئے زیادہ قیام مدینہ منورہ میں کرتا ہوں۔ سبحان اللہ کتنے بہترین انداز میں ”مسئلہ حاضر ناظر“ کو بیان فرمادیا۔

حسن اتفاق:

اللہ تعالیٰ کا یہ احسان ہے کہ اس نے مجھے جسمانی دور روحانی والد ”شریف“ عطا فرمائے۔ ہر دو حضرات نہ صرف اپنے نام کی نسبت سے شرافت و انسانیت کے بہترین نمونے تھے بلکہ ان کی اصلاح و تربیت نے سینکڑوں افراد کو صلاح و شرافت کی راہ پر لگا دیا۔

مولود مسعود:

جس شب (پیر ۱۱/شوال ۱۴۱۰ھ) حضرت علامہ کا وصال ہوا۔ اسی شب ان کے وصال کے ایک گھنٹہ بعد اللہ تعالیٰ کے فضل سے ہمارے گھر ایک بیٹے کی آمد ہوئی۔ علامہ کشمیری کی جدائی کے شدید صدمے کے بعد اس قدر ترقی تسلی و طبعی فرحت سے غم کا بوجھ ہلکا محسوس ہوا۔ احقر نے اپنے والد گرامی اور استاذ ذی قدر کے ناموں کی مناسبت سے نو مولود کا نام باہمی مشورہ سے ”محمد شریف“ رکھا۔ اللہ تعالیٰ اسے دونوں حضرات کی نسبتوں کا جامع بنائیں۔ آمین!



مولانا منظور احمد استاذ الحدیث:

جامعہ خیر المدارس ملتان:

حضرت الاستاذ کشمیری قدس اللہ سرہ کا علمی ذوق

دور طالب علمی:

فرمایا کہ کافیہ پڑھنا تھا لیکن جس استاذ سے پڑھنے کا ارادہ تھا ہمارے گھر سے وہاں تک کا کرایہ ۱۲ آنے لگتا تھا۔ میں نے والدہ صاحبہ کو کہا انہوں نے ناداری کا عذر کیا۔ میں مانگتا رہا آخر انہوں نے ادھار لے کر ڈیڑھ روپیہ مجھے دیا ۱۲ آنے کرایہ میں صرف ہوئے باقی ۱۲ آنے سارا سال محفوظ رکھے تاکہ گھر واپسی کا کرایہ بنے اس سے حضرت الاستاذ کا طالب علمی کے زمانہ ہی سے ذوق علمی معلوم ہوا۔

۲۔ فرمایا کہ طالب علمی کے زمانہ میں گھر سے دس سال اس طرح غائب رہا کہ کبھی خط تک نہیں بھیجا میری منگنی ہو چکی تھی لیکن اتنی غیبت سے سمجھا گیا کہ میری وفات ہو گئی ہے تو میری منسوبہ بیوی کا آگے نکاح کر دیا گیا۔ اس دوران دارالعلوم دیوبند میں ایک کشمیری طالب علم آیا میں نے اس سے اپنے گھر کے حالات معلوم کرنے شروع کئے بغیر اس کے اس کو میرے بارے میں علم ہو۔ لیکن اس طالب علم نے میرے والد صاحب کو خط لکھ دیا وہ مجھے آکر دارالعلوم دیوبند سے لے گئے اور پھر نیا رشتہ کیا اور میرا نکاح ہوا۔ اس سے بھی حضرت الاستاذ کا انہماک علمی معلوم ہوا۔

۳۔ فرمایا کہ ریاست ٹونک میں حکیم برکات احمد صاحب سے جو کہ نواب ٹونک کے خصوصی معالج بھی تھے بندہ نے علوم عقلیہ کو حاصل کیا۔ امتحان دیتے وقت سارا دن پرچہ لکھتا رہا۔ قبل مغرب پرچہ دیا۔ ایک طالب علم سارا دن میری نگرانی کرتا رہا نتیجہ امتحان اچھا نکلا تو حکیم صاحب موصوف نے انعام میں ایک عمدہ ٹائم پیس عنایت فرمایا اور بہت ہی دعائیں دیں۔

زمانہ تدریس:

فرمایا کہ تقسیم ملک سے پہلے بندہ حضرت الاستاذ و علامہ افغانی کے ساتھ ریاست قلات کا نائب وزیر بھی رہا جس سے مالی منفعت تو بہت ہوئی مگر علمی ترقی نہ رہی تو بندہ نے حضرت حکیم الاسلام قاری محمد طیب صاحب مہتمم دارالعلوم دیوبند کو لکھا اور مدرسہ چاہی تو حضرت قاری صاحب مدظلہم کا فوری جواب آیا کہ جلد دارالعلوم دیوبند میں آ جاؤ۔ بندہ فوراً استعفیٰ

دے کر چلا گیا ڈیڑھ سو روپیہ ماہوار تنخواہ مقرر ہوئی اور حضرت قاری صاحب مدظلہم نے اپنے متعلقہ اسباق مشکوٰۃ شریف وغیرہ پڑھانے کے لئے عنایت فرمائے۔ اس سے بھی حضرت الاستاذ کا ذوق علمی واضح ہے۔

۴- تقسیم ملک کے بعد حضرت اقدس مولانا مفتی محمد شفیع مفتی اعظم پاکستان کی رہنمائی سے خیر المدارس ملتان آنا ہوا یہاں شروع شروع میں بہت محنت سے مطالعہ کرتا رہا حتیٰ کہ اگر کسی رات کو بجلی نہ ہوتی تو ٹارچ جلا کر مطالعہ پورا کیا (اس زمانہ میں حضرت کے ہاں سنن ابی داؤد کا سبق تھا)۔

۵- ایک دفعہ فرمایا کہ مجھے حضرت مولانا عبدالسمیع استاذ دارالعلوم دیوبند کی خواب میں زیارت ہوئی ایک ڈبیہ عطا فرمائی کہ یہ آپ کے لئے مفید ہے فرمایا اس کے بعد بندہ کو کبھی ضعف دماغ کی شکایت نہیں ہوئی۔

۶- ایک دفعہ عید قربانی پر گھر کشمیر جاتے ہوئے حضرت اقدس مولانا خیر محمد صاحب جالندھری مہتمم خیر المدارس سے دو زائد نھتیں مانگیں مگر ادھر سے انکار ہوا تو اس کو برا نہیں مانا بلکہ حسب سابق مدرسہ کی خدمت میں مصروف رہے۔ باوجود اتنے مرتبہ علمی کے کبھی کبہر خود بینی آپ میں نہ دیکھی گئی۔

۷- فرمایا کرتے کہ ہر شخص کو اپنے دائرے کے اندر رہنا چاہئے اس سے تصادم نہیں ہوتا۔

۸- حضرت کے ہاں ناغہ نام کی کوئی چیز ہی نہ تھی از شوال تا آخر رجب روزانہ اسباق پڑھاتے اور ناغہ کو اچھا نہ سمجھتے تھے۔

۹- فرمایا کہ دارالعلوم دیوبند کی تدریس کے زمانہ میں ایک سال حمد اللہ قاضی مبارک میرے پاس ہوتے تھے اور دوسرے سال حضرت مولانا عبدالخالق صاحب بانی دارالعلوم کبیر والا کے ہاں ہوتے تھے جبکہ حضرت مرحوم بھی دیوبند میں استاذ تھے۔

۱۰- ایک دفعہ خیر المدارس کے سالانہ جلسہ پر حضرت اقدس مولانا محمد ادریس صاحب کاندھلوی شیخ الحدیث والنفیر جامعہ اشرفیہ لاہور تشریف لائے اور حضرت الاستاذ کشمیری صاحب سے ایک ادق مسئلہ پوچھا 'بشرطی لا بشرطی بشرط لاشی' کا فرق حضرت نے فوراً ان کے مابین فرق فرما کر پوری روشنی ڈالی تو حضرت کاندھلوی بہت ہی خوش ہوئے اور دعائیں دیں۔

۱۱- اسی طرح جب بھی کوئی آپ کا شاگرد تدریس کے دوران کوئی علمی بات پوچھتا تو حضرت بغیر کتاب بینی کے فوراً مسئلہ کا جواب عنایت فرما دیتے۔ خود راقم الحروف کو کئی مواقع ایسے پیش آئے تو حضرت نے فوراً جوابات سے نوازا۔

۱۲- حضرت الاستاذ فرقہ اور گردہ بندی سے بہت دور رہتے حتیٰ کہ تھانوی مدنی کی تفریق سننا بھی آپ کو گوارا نہ تھی فرماتے ہم سب کے غلام ہیں۔

۱۳- عرصہ دراز تک جامعہ خیر المدارس کے صدر مدرس و شیخ الحدیث کی حیثیت سے رہے مگر کبھی بھی اپنے ان عہدوں کا اظہار تک نہیں فرمایا۔

مولانا محمد یوسف لدھیانوی:

استاذ العلماء حضرت مولانا محمد شریف کشمیری رحمۃ اللہ علیہ

۱۱/شوال ۱۴۱۰ھ ۷ مئی ۱۹۹۰ء شب دوشنبہ کو حضرت الاستاذ علامہ کشمیری نور اللہ مرقدہ۔ قریباً ۹۰ برس کی عمر میں رحلت فرمائے عالم آخرت ہوئے۔

اناللہ وانا الہ راجعون۔

حضرت مرحوم کو امام العصر حضرت مولانا محمد انور شاہ کشمیری مفتی اعظم ہند حضرت مولانا مفتی کفایت اللہ دہلوی حضرت مولانا شمس الحق افغانی اور مولانا حکیم برکات احمد ٹوکی سے تلمذ تھا وہ زمانہ طالب علمی کے عجیب قصے سنایا کرتے تھے جن سے معلوم ہوتا تھا کہ انہوں نے اپنی جوانی کا طویل زمانہ تحصیل علم میں گزارا اور ایسی محنت و جانفشانی اور تفتیش سے علم حاصل کیا جس کا تصور بھی اس زمانہ میں نہیں کیا جاسکتا۔ فراغت کے بعد سابق ریاست قلات میں نائب وزیر معارف رہے۔ دارالعلوم دیوبند میں درجہ علیا کے استاذ رہے اور ۱۹۵۰ء میں سیدی حضرت اقدس مولانا خیر محمد جالندھری رحمہ اللہ کے تقاضا پر مدرسہ خیر المدارس ملتان تشریف لائے اور پھر یہیں کے ہو کر رہ گئے ان کے چہل سالہ دور تدریس میں مدرسہ پر کئی رنگ آئے اور کئی گئے اہتمام کی تین پیڑھیاں بدلیں اور دوسری جگہوں سے بڑی بڑی پیشکشیں آئیں مگر ان کی وابستگی و وفاداری میں کوئی تغیر اور ان کے پائے استقامت میں کوئی لغزش نہ آئی۔ جن دنوں حضرت مرحوم۔ ”معقولات کے امام“ کی حیثیت سے خیر المدارس میں تشریف لائے تھے حسن اتفاق سے یہ سال اس ناکارہ کا (دورہ حدیث کے بعد) تکمیل کا سال تھا۔ اس لئے معقولات کی کتابوں میں حضرت سے تلمذ کا شرف حاصل ہوا۔ ان کا انداز تدریس عجیب دلربا اور حلقہ درس عجیب باغ و بہار ہوتا تھا۔ سبق کا گھنٹہ شروع ہوتے ہی طلبہ حاضر خدمت ہو جاتے کتاب کا ایک نسخہ حضرت کے سامنے رکھ دیا جاتا سبق کی عبارت پڑھی جاتی عبارت ختم ہوتی تو حضرت دیر تک اور چٹکلوں سے منظور فرماتے اور پھر فرماتے ”اب یہ کہتا ہے“ یہ فرما کر کتاب کے متعلقہ حصہ کی ایسی تقریر فرماتے کہ پورا سبق وہیں ذہن نشین ہو جاتا۔ پوری کتاب کی تدریس کے دوران انہیں کبھی کتاب دیکھنے کی ضرورت پیش نہیں آتی تھی۔

انہیں معقولات کی بڑی کتابیں صدرا، شمس بازغہ، قاضی مبارک اور زواہد ثلثہ وغیرہ نہ صرف مستحضر تھیں۔ بلکہ شاید یہ کہنا مبالغہ نہ ہوگا کہ حافظوں کی طرح از بر تھیں۔ کبھی کبھی مزاحاً فرمایا کرتے تھے کہ کتاب کا صرف متن اور حاشیہ ہی نہیں صفحہ نمبر بھی یاد ہونا چاہئے، ان جیسے شفیق، سبک روح اور خندہ رواستاز کم دیکھنے میں آئے ہیں، ارباب معقولات میں اکثر و بیشتر ایک طرح کا عجب ہوتا ہے۔ چالیس سال پہلے کا سنا ہوا حضرت کا یہ فقرہ آج بھی گویا کانوں میں گونج رہا ہے۔

ابوعلیٰ ابن سینا، جو انسان کو انسان نہیں سمجھتا، ابو زید دہلوی کے بارے میں یہ کہتا ہے۔

لیکن حضرت الاستاد میں عجب و خود پسندی کی جڑ کٹی ہوئی تھی۔ وہ ہر چھوٹے بڑے سے نہایت لطف و اکرام کے ساتھ پیش آتے تھے۔ اور اپنی برتری کا احساس ان کے قریب تک نہیں پہنچتا تھا۔

حضرت مرحوم صحیح اور حقیقی معنوں میں مدرس تھے اور سارے لنگر توڑ کر انہوں نے اپنے آپ کو لیلائے علم کی مشاطی کے لئے وقف کر لیا تھا، مزاحاً فرمایا کرتے تھے کہ پنجاب میں صرف دو مدرس ہیں، مولانا خیر محمد صاحب اور مولانا عبدالحق، اور آدھا مدرس میں ہوں۔ اس فقرے کی تفسیر پوچھی گئی تو فرمایا کہ مدرس وہ ہوتا ہے جو ہر علم کی کتاب پڑھا سکے۔

حضرت اقدس مولانا سید حسین احمد مدنیؒ سے انہیں والہانہ عقیدت تھی، ایک بار فرمایا کہ آدمی کو بیعت تو ضرور ہونا چاہئے۔ لیکن حضرت مدنیؒ کے سوا کس سے بیعت ہوا جائے، ہمارے حضرت سیدی مولانا خیر محمد جالندھریؒ کے مرید نہ تھے، نہ شاگرد، لیکن حضرت کا احترام اسی طرح کرتے تھے، جس طرح ایک مخلص و عاشق مرید با صفا اپنے شیخ کا احترام کیا کرتا ہے۔ انہیں اپنے استاد محترم حضرت مولانا شمس الحق افغانیؒ سے بڑی عقیدت تھی۔ یہ منظر بہت سے حضرات نے اپنی آنکھوں سے دیکھا ہوگا کہ وہ اپنی پیرانہ سالی کے باوجود اپنے شاگردوں کے سامنے حضرت افغانیؒ کے پاؤں دبار رہے ہیں اور خدام کی طرح دوسری خدمات بجالا رہے ہیں۔ اس ناکارہ نے دو بزرگوں کو اپنے اساتذہ کے سامنے اس طرح متادب بیٹھتے دیکھا ہے جس طرح وہ اپنے طالب علمی کے زمانے میں ان کے سامنے زانوئے تلمذ طے کرتے ہوں گے۔ ایک رئیس القراء حضرت اقدس مولانا قاری رحیم بخش پانی پتی کو اپنے شیخ حضرت مولانا قاری فتح محمد پانی پتی کے سامنے دوسرے حضرت کشمیریؒ کو حضرت افغانیؒ کے سامنے۔

وصال سے قبل حضرت کو دوسانچے ایسے پیش آئے جو تکنیکی طور پر گویا آپ کے مراتب علیا کی تکمیل کے موجب ہوئے، پہلا حادثہ ہوش رہا اور صدمہ جانکا، یہ پیش آیا کہ آپ کے اکلوتے فرزند ارجمند جناب مولانا محمد مسعود کشمیریؒ نے جہاد افغانستان میں جام شہادت نوش فرمایا۔ چھوٹے چھوٹے چار معصوم بچوں اور بیوہ کو بوڑھے باپ کے حوالے کر کے خلد آشیاں ہوئے۔ حضرت مرحوم کا سن ۸۵ سے متجاوز تھا۔ قوائے طبعی مضحمل ہو چکے تھے، بصارت بھی متاثر ہو چکی تھی۔ ایسے عالم میں یہ حادثہ ایسا روح فرسا تھا کہ مرحوم سے تعزیت کرتے ہوئے بھی دل لرزتا تھا۔ حضرتؒ نے اس حادثہ کو بے پناہ صبر و استقامت سے برداشت فرمایا اور رضا بالقضا کی تصویر بنے رہے، البتہ آنکھوں سے بہنے والی ندیاں زخم جگر کی غمازی

کرتی تھیں۔ انا للہ وانا الیہ راجعون۔

ان العین تلمح والقلب بحزن ولا نقول الا ما یرضی ربنا۔

دوسرا سانحہ یہ کہ انہی دنوں حضرت کا نحیف و نزار بدن فالج سے متاثر ہوا، قریباً دو سال اسی حالت میں گزارے۔ تکوینی طور پر یہ دونوں حوادث حضرت کے لئے صبر آزمائی تھے۔ یہ ناکارہ قبیل رمضان حاضر خدمت ہوا تھا، بڑی رقت طاری تھی، میں نے عرض کیا کہ حضرت نے پہچان بھی لیا؟ نفی میں سر ہلایا، ہماری طلب علمی کے زمانے میں حضرت مزاحاً فرمایا کرتے تھے کہ ”حق تعالیٰ بوڑھے کو کیا عذاب دیں گے، اس کے تمام عوارض تو ختم ہو چکے ہیں، ماہیت من حیث ہی باقی رہ جاتی ہے۔“ ہمیں کیا معلوم تھا کہ لسان غیب خود آپ ہی کے حق میں یہ کہلا رہی ہے، بہر حال حق تعالیٰ شانہ کے لطف و احسان اور ان کے عفو و کرم سے یہی توقع ہے کہ ہمارے حضرت الاستاذ کے ساتھ لطف و کرم اور عفو و درگزر کا معاملہ ہوا ہوگا۔

حق تعالیٰ شانہ ان کی بال بال مغفرت فرمائیں اور رحمت و رضوان کے درجات عالیہ ان کو نصیب فرمائیں۔

(بینات ذیقیدہ ۱۴۱۰ھ مطابق جون ۱۹۹۰ء)



جامع المعقول والمنقول

حضرت علامہ کشمیری قدس سرہ کی رحلت

ذهب الذین یعاش فی اکنافہم۔

حمد و ستائش اس ذات کے لئے جس نے کارخانہ عالم کو وجود بخشا اور درود و سلام اس کے آخری پیغمبر پر جنہوں نے دنیا میں حق کا بول بالا کیا۔

جامعہ خیر المدارس کی تاسیس سے دم تحریر تک اس ادارے کو کل من علیہا فان کے اہل اور بے لچک ضابطہ فطرت کے تحت جن علمی و دینی نادرہ روزگار شخصیات کی جدائی کے صدموں نے صرف متاثر ہی نہیں کیا بلا کر رکھ دیا ان میں استاذ العلماء عارف باللہ بانی جامعہ حضرت مولانا خیر محمد صاحب قدس سرہ کی رحلت کے بعد استاذ الاساتذہ محدث جلیل جامع المعقول والمنقول حضرت علامہ مولانا محمد شریف کشمیری نور اللہ مرقدہ کا نام سرفہرست ہے۔ خیر المدارس کے ساتھ ان کی طویل وابستگی اور مخلصانہ بے لوث خدمات نے ان کے اسم گرامی اور خیر المدارس کو لازم و ملزوم بنا دیا تھا۔ افسوس کہ ۱۱/شوال ۱۴۱۰ھ پیر کی شب کو جامعہ کے ساتھ ان کی ۴۰ سالہ رفاقت کا زریں باب ہمیشہ کے لئے بند ہو گیا اور ان کے علوم و فیوض کا چشمہ صافی ہزاروں تشنگان علوم کی پچاس بجھانے اور بنجر و بے آباد دلوں کی زمین کو سرسبز و شاداب کرنے کے بعد اس عالم فانی کے لحاظ سے خشک ہو گیا، انا للہ وانا الیہ راجعون۔

جامعہ خیر المدارس کو اپنی تاریخ میں تائید ایزدی سے جو عبقری شخصیات میسر آئیں ان میں ایک ممتاز وجود حضرت علامہ کشمیری کا بھی تھا۔ آپ جہاں منطق، فلسفہ، کلام عقائد اور دیگر علوم عقلیہ میں یدِ طولیٰ رکھتے تھے وہاں حدیث و تفسیر فقہ اور علوم نقلیہ میں بھی معاصر علماء میں ممتاز اور یگانہ روزگار تھے۔ بے پناہ حافظہ اور بے مثال انداز تدریس کے باعث آپ کا شمار برصغیر کے چوٹی کے شیوخ حدیث میں ہوتا تھا۔ حضرت کشمیری علمی تبحر، جامعیت علوم، سلامتی طبع، وقار و نمکنت، خلوص

ولہبیت زہد و تقویٰ اور تواضع و بے نفسی ہر لحاظ سے عدیم النظیر اور اسلاف و اکابر دیوبند کا جیتا جاگتا نمونہ تھے۔

آپ نے محدث عصر حضرت مولانا علامہ محمد انور شاہ کشمیری، مفتی اعظم ہند مولانا مفتی کفایت اللہ دہلوی، شمس العلماء حضرت مولانا شمس الحق افغانی اور مولانا حکیم برکات احمد ٹوکی جیسے اساطین علم کے سامنے زانوئے تلمذ تہہ کیا اور حقیقت یہ ہے کہ استحصار علوم، رسوخ فی العلم، ذہانت تفقہ فی الدین اور علمی تبحر میں اپنے اساتذہ کرام کے صحیح جانشین ثابت ہوئے۔

آپ ریاست قلات کے نائب وزیر معارف، از ہر الہند دارالعلوم دیوبند کے درجہ علیا کے استاذ اور بعد ازاں نا حیات جامعہ خیر المدارس کے صدر مدرس و شیخ الحدیث کے مناصب جلیلہ پر فائز رہے مگر ان جلیل القدر مناصب کے باوجود آپ کے دامن اخلاص و اخلاق پر کبر و خود نمائی کا خفیف سے خفیف داغ بھی دیکھنے میں نہیں آیا۔ تواضع و انکسار کے ساتھ غیرت و خودداری میں ہمیشہ اپنے اسلاف کرام کا نمونہ نظر آتے۔ جامعہ خیر المدارس کے شمالی صدر دروازے کے سامنے ایک تنور والے کی چھوٹی سی دکان ہے جس پر اکثر و بیشتر مزور اور غریب طبقہ کے افراد صبح و شام کھانا کھاتے نظر آتے ہیں۔ احقر نے کئی مرتبہ حضرت الاستاذ کو دوپہر کے وقت اسی معمول دکان پر کھانا کھاتے دیکھا، حالاں کہ حضرت کے ادنیٰ اشارہ پر جامعہ کی طرف سے بہتر اور پر تکلف کھانے کا انتظام ہو سکتا تھا، مگر آپ کی غیور و خوددار طبیعت نے اس قسم کی استدعایا تذکرہ بھی کبھی پسند نہیں کیا۔

عسکارا بلند است آشیانہ

حضرت الاستاذ ۱۹۵۰ء میں جامعہ خیر المدارس میں پانی جامعہ حضرت مولانا خیر محمد قدس سرہ کی دعوت پر تشریف لائے اور تازیت خیر المدارس کے ساتھ عہد وفا نبھایا، اس دوران آپ کو متعدد سرکاری و غیر سرکاری مناصب و مراعات کی پیشکشیں ہوئیں مگر انہوں نے ان کے قبول کرنے سے صاف معذرت کر دی اور اپنے اسلاف کی طرح آخر وقت تک علم ہی کو اپنا اوڑھنا بچھونا بنایا۔ مدارس عربیہ میں وظیفہ یا مشاہرہ کے نام سے جو مقدار مدرسین کو دی جاتی ہے۔ اس سے ان کے قریبی حلقے بخوبی واقف ہیں۔ بسا اوقات اس لئے جائز معاشی ضروریات بھی پوری نہیں ہو پاتیں۔ ایسے حالات میں پرکشش مناصب اور خطیر مشاہرات کو ٹھکرا کر قوت لایموت کو اختیار کئے رکھنا بے نفسی اور اخلاص و استغناء کی روشن مثال ہے۔

حضرت علامہ حلم و شفقت اور محبت در آفت میں بھی بے مثال تھے ان کی تدریسی و علمی خدمات ساٹھ سال پر محیط ہیں جن میں کم و بیش ۴۰ برس جامعہ خیر المدارس میں گزرے عقلاً اتنے طویل عرصہ میں بیسیوں خلاف طبع امور پیش آ سکتے اور عملاً ایسا ہوا بھی، بالخصوص بانی جامعہ مولانا خیر محمد صاحب کے سانحہ وفات کے بعد ان کے جانشین مخدوم محترم حضرت مولانا محمد شریف جالندھری کا زمانہ اہتمام کچھ عرصہ بعض خارجی عوامل کے زبر اثر آپ کے لئے زیادہ خوشگوار نہیں رہا۔ مگر آپ کے حلم و مروت اور جامعہ کے ساتھ اخلاص و وفا میں کبھی کوئی تغیر نہیں آیا اور آپ کی پوری زندگی عملاً اس شعر کی تصویر رہی۔

ما قصہ سکندر و دارا نخواندہ ایم

از ما بجز حکایت مہر و وفا مپرس

اہل علم عام طور پر اپنے تلامذہ کا تذکرہ فخر سے کرتے ہیں اور اساتذہ اپنے طلبہ کے علم و فضل اور مقام و شہرت کو اپنی طرف ہی منسوب سمجھتے ہیں مگر حضرت علامہ کشمیری اس قسم کے پندار میں کبھی مبتلا نہیں ہوئے۔ حالاں کہ اس وقت برصغیر بالخصوص پاکستان مشرب دیوبند کے کم اساتذہ حدیث ایسے ہوں گے جو بالواسطہ یا بلا واسطہ آپ کے سلسلہ تلمذ میں داخل نہ ہوں۔ مشاہیر میں حضرت مولانا سید اسعد مدنی مدظلہ (صدر جمعیۃ علماء ہند) مولانا محمد سالم قاسمی مدظلہ مولانا عبید اللہ انور مولانا مفتی ولی حسن مدظلہ اور مولانا سلیم اللہ خاں صاحب (صدر وفاق المدارس) کے نام آپ کے تلامذہ میں آتے ہیں مگر آپ نے کبھی برسبیل تذکرہ بھی یہ تاثر نہیں ہونے دیا کہ یہ شخصیات میری شاگرد ہیں بلکہ ان کا نام ہمیشہ ایسے احترام و اکرام سے لیتے کہ سننے والا یہ سمجھتا کہ آپ اپنی کسی بڑے یا کم از کم ہم مرتبہ عالم کا ذکر کر رہے ہیں۔

اپنے سفر آخرت پر روانہ ہونے سے قبل حضرت والا کو تکوینی طور پر ایک عظیم حادثے سے دوچار ہونا پڑا۔ جو انشاء اللہ آپ کے رفیع درجات اور مراتب عالیہ کا سبب ہوا ہوگا۔ یعنی آپ کے اکلوتے فرزند صاحب علم و عمل اور مجاہد فی سبیل مولانا محمد مسعود کشمیری کی شہادت ہو آپ کی وفات سے دو سال قبل جہاد افغانستان میں خلعت شہادت سے سرفراز ہوئے۔ حضرت الاستاذ نے عالم پیری میں اس عظیم صدمے کو جس ضبط و تحمل سے برداشت کیا وہ رضا بالقضا اور صبر و عزیمت کی عجیب تصویر ہے۔ اس بات کا صرف تصور ہی سخت سے سخت دل کو پگھلا دیتا ہے کہ ۳۵ سال کا جوان و کٹر ٹیل بیٹا جو بڑھاپے کا واحد سہارا تھا ۴ معصوم بچوں اور ایک بیوہ کو ۵۷ سالہ والد کے سپرد کر کے آخرت کا رخت سفر باندھ لے اس سانحہ فاجعہ کا آپ کی طبیعت پر اثر اور پھر آپ کے صبر کا اندازہ کچھ اس سے ہوتا ہے کہ جب صاحبزادہ مولانا محمد مسعود کے رفقاء و احباب اس سے کوئی صاحب حضرت والا سے ملتے تو آپ فرط جذبات سے پوچھتے کہیں مولوی مسعود تو نہیں ملا؟ پھر رو پڑتے اور فرماتے دعا کرو اللہ اس کی شہادت کو قبول فرمائے۔ ”اللہ اکبر“ صبر و رضا اور خوف و رجاء کو کس طرح جمع فرما دیا؟

حضرت والا گذشتہ دو سال سے صاحب فراش تھے اس علالت کو صاحبزادے کی جدائی کے صدمے نے مزید تکلیف دہ بنا دیا تھا مگر یہ عرصہ آپ نے نہایت صبر و سکوت سے گزارا بالآخر ۱۱ شوال ۱۴۱۰ھ کو اس سفر پر روانہ ہوئے جو ہر مرد بشر کو جلد یا بدیر پیش آنے والا ہے۔ پیر کی شب کورات ساڑھے بارہ بجے آپ کی روح مبارک نے اعلیٰ علیین کی طرف پرواز کی۔ خیر المدارس اور ملتان کی علمی حلقوں میں آپ کے سانحہ ارتحال کی خبر نے ہر علم دوست فرد کو تصویر غم بنا دیا۔ آپ کے دولت کدہ پر جسد اطہر کو غسل دیا گیا، نعش مبارک ظہر کی نماز کے بعد دیدار عام کے لئے جامعہ کے دارالحدیث میں رکھ دی گئی۔ یہ وہی دارالحدیث تھا جہاں چار چار گھنٹے بلا توقف حضرت والا کے درس حدیث سے سامعین مستفید ہوتے تھے۔ آج اس دارالحدیث میں آپ کا منور چہرہ زبان حال سے نضر اللہ عبد اسمع مقاتلی حفظہا و اداہا کما سمع (حدیث نبوی) اللہ

تعالیٰ اس شخص کے چہرے کو تروتازہ رکھیں جس نے میری حدیث سنی پھر اسے یاد کیا اور جیسے سنی تھی آگے پہنچا دی) کی صداقت کی گواہی دے رہا تھا۔ استاذ محترم حضرت مولانا محمد صدیق صاحب مدظلہ نے چہرہ مبارک کو بوسہ دیا اور ہاتھ لگایا تو بے اختیار بول اٹھے کہ حضور کی پیشین گوئی سچی ہو گئی۔ دیکھو میرے حضرت کا چہرے کس طرح تازہ اور نرم ہے۔ آپ کی وفات کی خبر ملک کے جس جس حصہ میں پہنچی وہاں سے علماء صلحاء حفاظ اور اہل دین بے تاب ہو کر جامعہ کی طرف اٹھ پڑے۔ نماز جنازہ تک ہزاروں افراد جن میں کثیر تعداد اہل علم و دین کی تھی جامعہ میں حاضر ہو چکے تھے۔ حافظ الحدیث حضرت مولانا عبداللہ درخواسی دامت برکاتہم جو ایک دن قبل عمرہ سے تشریف لائے تھے۔ خان پورے ویگن کا تکلیف دہ سفر طے کر کے ملتان تشریف لائے اور نمازہ جنازہ کی امامت فرمائی۔ عصر کے وقت اس یگانہ روزگار فاضل ہزاروں علماء کے استاذ اور محدث جلیل کو سپرد خاک کر دیا گیا ان للہ ما اخذ ولہ ما اعطی تدفین آپ کے صاحبزادے مولانا محمد مسعود شہید کے پہلو میں ہوئی جہاں اس سے قبل حضرت علامہ کی والدہ ماجدہ بھی آسودۂ خاک ہیں۔

مقدور ہو تو خاک سے پوچھوں کہ اے لئیم
تو نے وہ گنج ہائے گراں مایہ کیا کیے

(از ہر)



اکابر علماء کرام کے تعزیت نامے

تاریخ ۱۲ ذیقعدہ ۱۴۱۰ھ

محترم المقام جناب مولانا محمد حنیف صاحب زید مجدکم
السلام علیکم ورحمۃ اللہ وبرکاتہ

امید ہے کہ مزاج گرامی بخیر ہوں گے احقر میں بفضل تعالیٰ خیریت سے ہے۔ ابھی ابھی بذریعہ ڈاک جامعہ کا ترجمان ”الخیر“ موصول ہوا حسب معمول پہلے تو میں فقط عنوانات پر نظر ڈالنے کی غرض سے سرسری ورق الٹ پلٹ کرتا ہوں بعد ازاں فرصت کے اوقات میں مطالعہ کرتا ہوں آج جو ذوالقعدہ کا شمارہ دیکھا تو حضرت استاذ الاساتذہ علامہ کشمیری رحمۃ اللہ علیہ کے سانحہ ارتحال کا علم ہوا اس سے قبل آگاہ نہ تھا یقین جانے دل بجھ کر رہ گیا اللہ رب العزت حضرت علامہ موصوف کو زندگی کی گرانقدر دینی اور تدریسی بے لوث خدمات کے صلہ میں اعلیٰ علیین میں مقام بلند عطا فرمائیں۔ (آمین)

بلاشبہ اتنی عظیم شخصیت کے دنیا سے پردہ فرمانے پر آپ سمیت جملہ متعلقین جامعہ خیر المدارس کو بے انتہا صدمہ اور حزن و ملال ہوا ہو گا اللہ تعالیٰ آپ سب حضرات کو صبر جمیل عطا فرمائیں اور حضرت رحمۃ اللہ علیہ کا روحانی فیض قیام قیامت تک جاری و ساری رہے۔ (آمین)

جامعہ خیر المدارس کو منجملہ دیگر خصوصیات کے باوجود ایک بہترین فخریہ بھی ہے کہ ایسی نفیس شخصیت علامت اسلاف و اکابر دارالعلوم دیوبند اور بگاہ روزگار ہستی نے نہ صرف یہ کہ قرآن و حدیث کی تعلیم و تدریس کے لئے منتخب فرمایا بلکہ دم واپس تک قیام فرما کر بزرگوں کی تعلیم ”یک درگیر محکم گیر“ کو احسن و اکمل طریقہ پر عملاً ثابت کر دکھایا۔ اللہ تعالیٰ حضرت کی تمام خدمات کو شرف قبولیت عطا فرمائیں آمین۔ میری طرف سے حضرت علامہ رحمۃ اللہ علیہ کے جملہ پسماندگان اور تمام حضرات اساتذہ کرام سے خصوصی طور پر دلی تعزیت کا اظہار فرمادیجئے گا اور ساتھ ہی ساتھ آپ کے ہاں نو مولود صاحبزادہ کی بھی ولادت سے آگاہی ہوئی وقت ولادت اور تسمیہ و وجہ تسمیہ تمام باتوں سے روحانی اور ایمانی مسرت ہوئی

گویا کہ یوں سمجھئے کہ اس واقعہ غم و مسرت نے آپ کی شخصیت کو قابل رشک بنا دیا ہے۔ نومولود (علامہ محمد شریف سلمہ) کی مبارکباد آپ اور اہلیہ صاحبہ دونوں قبول فرمائیں۔ والدہ صاحبہ اور حضرت دادی جان دام ظلہا کی خدمت میں احقر کا سلام اور خصوصی دعاؤں کی درخواست پیش فرما دیجئے گا۔ اب اجازت دیجئے۔ والسلام

تنویر الحق تھانوی۔

عزیز گرامی قدر جناب مولانا مولوی محمد حنیف صاحب سلمہ اللہ تعالیٰ

السلام علیکم ورحمۃ اللہ وبرکاتہ

الخیر کا تازہ شمار ہمیشہ کی طرح عین انتظار و اشتیاق کی حالت میں ملا۔ جس سے حضرت علامہ کشمیری رحمۃ اللہ علیہ کے وصال کی خبر ملی۔ جو کچھ صدمہ ہوا وہ بیان سے باہر ہے۔ ان کی ذات گرامی سلف کی یادگار اور ہم سب کے لیے باعث رحمت تھی۔ اگرچہ ان سے نیاز اور زیارت کبھی کبھی میسر ہوا کرتی تھی مگر دل کو ایک قسم کی ڈھارس رہتی تھی کہ ان جیسے حضرات کا سایہ موجود ہے۔ ان کی پیرائہ سالی اور ضعیف و امراض کی وجہ سے ہر وقت دھڑکا لگا رہتا تھا کہ کسی وقت کل من علیہا فان کے پیش نظر کوئی خبر آ جائے چنانچہ ایسا ہی ہوا۔

ایک مدت سے تھی خلش جس کی

وہی برچھی جگر کے پار ہے آج

نہ مجھ کم مایہ و گنہگار کے پاس الفاظ کہ کچھ لکھ سکوں اور نہ کوئی سلیقہ کہ کچھ عرض کر سکوں

تلخی غم سہی نہیں جاتی

دل کی حالت کہی نہیں جاتی

یہ حضرات تو اپنی قابل رشک زندگی گزار کر دائمی راحت و آرام میں تشریف لے گئے بعد میں ان حضرات کی جگہ خالی نظر آتی ہے تو دل بے چین ہو جاتا ہے۔ ان للہ وانا الیہ راجعون۔

اب آپ حضرات پر نظریں ہیں اور دعا یہ کہ اللہ تعالیٰ آپ کو ان کا سچا جانشین بنائے۔ (آمین)

احقر کی طرف سے ان کی متعلقین کی خدمت میں دلی تعزیت پیش کر دیجئے اور یہ ہم ان کی جوتیاں سیدھی کرنے کے ناقابل ہونے کے باوجود ان کے غم میں برابر کے شریک ہیں۔

کتابت الیک والعبرات تجری

علی الخدین رشا بعد رش

جرتح الفؤاد احقر نجم الحسن تھانوی

B.V59 کوری روڈ مسلم ٹاؤن راولپنڈی ۱۲ ذی قعدہ ۱۴۰۷ھ

مکتوب گرامی

شیخ الحدیث حضرت مولانا محمد سرفراز خاں صاحب صفدر مدظلہ

باسمہ سبحانہ۔

من ابی الزاهد۔ الی محترم المقام حضرت العلامة مولانا محمد حنیف صاحب
دام مجدہم۔

السلام علیکم ورحمۃ اللہ وبرکاتہ۔ مزاج سامی۔

یہ اندوہناک خبر سن کر بے حد صدمہ ہوا کہ حضرت علامہ محمد شریف صاحب کشمیری رحمہ اللہ تعالیٰ ہمیں واغ مفارقت
دے چکے ہیں۔ انا للہ وانا الیہ راجعون۔

محترم! دنیا میں جو بھی آتا ہے جانے ہی کے لئے آتا ہے کسی کے لئے بقاء نہیں۔

مگر بعض حضرات کا وجود نری برکت ہوتی ہے اور البرکتہ مع اکابر کم (مستدرک) کی حدیث اس کا واضح ثبوت ہے
حضرت مرحوم محقق اور کہنہ مشق مدرس تھے اور صد ہا علماء کرام کے استاد تھے جن کی ساری زندگی خدمت دین میں گزری
جلسوں میں لوگوں کے دلوں کو گرمانے والوں کی ملک میں کمی نہیں لیکن جید قسم کے مدرس بہت ہی کم رہ گئے ہیں اللہ تعالیٰ
اپنے فضل و کرم سے اس کمی کی تلافی فرمائے۔ و ما ذلک علی اللہ بعزیز حضرت کو اپنے بیٹے مولانا معصود مرحوم کی شہادت کا کیا
ہی صدمہ تھا کہ خود بھی ہمارے لئے باعث صدمہ بن گئے اللہ تعالیٰ مرحوم کو جنت الفردوس میں ان کی شان اور خدمت کے
مناسب جگہ مرحمت فرمائے اور جملہ اعزہ و اقارب اور متعلقین کو صبر جمیل کی توفیق بخشے آمین ثم آمین۔ راقم اشیم سفر سے قاصر
اور علیل رہتا ہے عزیزم قارن سلمہ اللہ تعالیٰ تعزیت کے سلسلہ میں حاضر ہوا تھا حاضرین مجلس سے سلام مسنون ارشاد
فرمائیں اور دعوات مستجابات میں نہ بھولیں بفضلہ تعالیٰ یہ عاصی و خاطی بھی داعی ہے۔

والسلام!

احقر ابوالزہاد محمد سرفراز گلکھڑ

۲۔ مکتوب گرامی

حضرت مولانا قاضی محمد زاہد الحسینی مدظلہ

محترم المقام جناب مولانا محمد حنیف صاحب زید مجدکم

سلام مسنون بالا احترام مقرون کے بعد

بعض ماہانہ جرائد سے حضرت علامہ محمد شریف کشمیری کی رحلت کا پڑھ کر دلی صدمہ ہوا۔

انا للہ وانا الیہ راجعون۔

اللہ تعالیٰ ان کو ارفع درجات سے نوازے اور امت کو ان کا نعم البدل عطاء فرمائے۔ آمین! آج جبکہ دین حق کے محافظ اداروں کے لئے محقق، متقی، مخلص اساتذہ کی ضرورت بہت زیادہ ہے ایسے محقق، محدث، فقیہ النفس یادگار سلف امین علوم اکابر کا اٹھ جانا بہت زیادہ صدمہ کا باعث ہے کہ یہ ساری علمی، دینی، روحانی بہار ان ہی قدسی انفاس بزرگوں کی آب یاری کی مرہون منت ہے۔ مگر بیدہ الخیر اور بیدک الخیر پر ایمان رکھنا بھی ضروری ہے احقر کو ذاتی طور پر اس لئے بھی شدید صدمہ ہوا کہ اب علم حدیث کے معلمین کی فہرست تقریباً ختم ہو رہی ہے شیخ الحدیث تو مل سکتے ہیں مگر استاذ الحدیث اور پھر علامہ انور شاہ کشمیری کے فیض یافتہ و فاشعار اساتذہ کا قحط نہیں اب تو فقدان ہے۔ اللہ تعالیٰ ان کے درجات کو بلند فرمائے اور آپ کو خیر المدارس اور دیگر دینی درس گاہوں، خانقاہوں، مجالس تصانیف اور مکاتیب اسلامیہ کو ایسے صدقات سے محفوظ رکھے۔ آمین۔

اپنی دعاؤں میں اس گناہ گار کو بھی یاد فرمایا کریں کہ اب اپنے آپ کو بلا کسی سرپرست کے پا کر پریشان رہتا ہوں۔ ویسے بھی عرصہ ۹ ماہ سے بعارضہ بیمار ہوں اب آرام تو ہے مگر کمزوری زیادہ ہے۔ دعاؤں کا خواستگار حد سے زیادہ گناہ گار اکابر کے سامنے شرم سار۔

زاہد الحسینی غفرلہ۔

۳۔ مکتوب گرامی

حضرت مولانا فیض احمد مدظلہ (حال مکہ مکرمہ)

بسم اللہ الرحمن الرحیم

محترمی و مکرمی حضرت مولانا محمد حنیف صاحب و حضرت مولانا محمد صدیق صاحب وفقہی اللہ وایاکم لما یحب ویرضی ویزید مجدکم۔ السلام علیکم ورحمۃ اللہ وبرکاتہ۔

بحمد اللہ الکریم بندہ مع رفقاء خیریت سے ہے آپ حضرات کو خیرہ عافیت بارگاہ لایزال سے مطلوب و مرجو ہے۔ مخدوم العلماء والصلحاء استاذ الاساتذہ جامع المنقول والمعقول بحر العلوم۔ شیخ الحدیث حضرت مولانا محمد شریف صاحب کشمیری قدس سرہ کے سانحہ ارتحال کی خبر سے ہم سب کو انتہائی صدمہ پہنچا۔ انا للہ وانا الیہ راجعون۔ اللہ تعالیٰ شانہ اپنے فضل و کرم سے حضرت موصوف کے درجات رفیعہ کو مزید بلند فرمائیں اور حضرت اقدس کے اہل و عیال و متعلقین کو صبر جمیل و اجر جزیل عطا فرمائیں۔ آمین۔

یہاں حرم مکہ مکرمہ میں حضرت والا کے ایصال ثواب کے لیے قرآن مجید کی مجلس منعقد ہوئی، علماء و قراء کرام۔ عزیز طلباء و دیگر احباب شریک ہوئے۔ بندہ نے مختصر طور پر حضرت اقدس کے مناقب، علمی خدمات و دینی کمالات بیان کئے۔ دعائے مغفرت کی گئی۔ بندہ نے اور دیگر متعدد احباب نے حضرت کے لئے طواف بھی کئے۔

اللہ سبحانہ و تقدس نے حضرت شیخ الحدیث مرحوم کو ان گنت کمالات و خصوصیات سے نوازا تھا۔ حضرت والا کی ساری زندگی علوم دینیہ کی خدمت میں گزری۔ ہزاروں علماء نے آپ سے علمی استفادہ کیا۔ جو پاکستان و بیرون پاکستان علمی و دینی خدمات سرانجام دے رہے ہیں تقسیم سے قبل عالم اسلام کی عظیم دانش گاہ دارالعلوم دیوبند میں آپ مدرس رہے۔ تقسیم کے بعد پاکستان کی متعدد جامعات میں آپ صدر مدرس و شیخ الحدیث رہے۔ تدریسی زندگی کا زیادہ حصہ پاکستان کی معروف عظیم درس گاہ جامعہ خیر المدارس ملتان میں گزرا۔ یہاں تقریباً اڑیس سال بخاری و ترمذی کا درس دیا۔ قسام ازل نے بے مثال قوت حافظہ سے آپ کو نوازا تھا۔ منقولات معقولات کی اہم کتابوں کے مضامین از بر تھے۔ آخری دور میں بصارت

سے معذور ہو گئے تھے لیکن بصیرت پہلے سے زیادہ روشن تھی۔ بخاری شریف و ترمذی شریف یاد پڑھاتے تھے۔ حضرت اقدس فی زمانہ اکابر دیوبند کی یادگار تھے۔ تواضع و انکساری بے تکلفی و سادگی، نمود و نمائش سے متضر و بیزاری۔ حلم و صبر۔

جفا کشی، غناء قلبی جیسے ملکات فاضلہ سے مالا مال تھے۔ حضرت والا کا ذاتی معمول مکان، رائٹرز کالونی ملتان میں ہے جو خیر المدارس سے تقریباً ایک میل دور ہے اس میں آپ رہائش پذیر تھے۔ ساہا سال تک اپنے مکان سے خیر المدارس پیدل تشریف لاتے اور پیدل ہی واپس تشریف لے جاتے۔

اس دوران آپ کی صاحبزادیاں بھی تعلیم حاصل کرنے کے لئے آپ کے ہمراہ پیدل سفر کرتیں۔ الانبیاء اشد بلاء ثم الامثل فالامثل حدیث شریف کے مطابق حضرت اقدس بھی بہت بڑے امتحان سے گزرے۔ حضرت شیخ الحدیث کے صرف ایک صاحبزادہ مولانا محمد مسعود صاحب رحمہ اللہ تھے اور کوئی نرینہ اولاد زندہ نہیں رہی تھی۔ یہ صاحبزادے نوجوان عالم دین متواضع، خاموش طبع، خیر المدارس کے فاضل تھے۔ مولانا محمد مسعود صاحب نے چچہ وطنی ضلع ساہیوال۔ پاکستان میں ایک دینی مدرسہ قائم کیا تھا۔

اس میں موصوف اہتمام و تدریس کتب کے ساتھ ساتھ جہاد افغانستان کے لئے مجاہد تیار کرتے تھے۔ مسلسل آٹھ سال تک کئی کئی ماہ خود افغانستان کے مختلف محاذوں پر عملی جہاد میں حصہ لیتے رہے۔ ترغیب و تحریض سے طلباء و دیگر احباب کو اپنے ہمراہ جہاد پر لے جاتے تھے۔ حضرت شیخ الحدیث قدس سرہ ظرافت فرمایا کرتے تھے۔ گویا قرآن مجید میں جہاد کی تمام آیتیں ہمارے مسعود کے لئے اتری ہیں۔ فخر الشہداء مولانا محمد مسعود صاحب محاذ جنگ میں فرصت پا کر مجاہدین کو دینی کتابیں بھی پڑھاتے تھے۔ دو سال قبل ارگون کے محاذ پر کمانڈر خالد زبیر شہید رحمۃ اللہ علیہ نے خود بندہ راقم السطور کو بتلایا تھا کہ انہوں نے پوری کنز الدقائق مولانا مسعود صاحب سے میدان جہاد میں پڑھی ہے۔ گزشتہ سال فخر الشہداء والعلماء مولانا محمد مسعود صاحب عید الاضحیٰ کے موقع پر چچہ وطنی سے مجاہدین افغانستان کے لئے گوشت اور چرم قربانی کی رقم اپنے ہمراہ لے کر افغانستان تشریف لے گئے۔ میدان جہاد میں بارودی سرنگ پھٹنے سے موقع پر شہید ہو گئے۔ انا للہ وانا الیہ راجعون۔ پھر ان کی میت ملتان لائی گئی اور ملتان ہی میں تدفین ہوئی۔

مولانا محمد مسعود صاحب صاحب عیال و صاحب اولاد تھے۔ حضرت شیخ الحدیث قدس سرہ بصارت سے معذور اور چلنے پھرنے سے لاچار و مجبور تھے۔ صاحب فراش محتاج خدمت تھے۔ نظر بظاہر اسباب کے درجہ میں آپ کا واحد سہارا مولانا محمد مسعود صاحب تھے ان حالات میں صاحبزادہ کی جدائی اور ان کی اولاد کی پرورش کی ذمہ داری کا بوجھ طبعی طور پر ہڈیاں پگھلا دینے والا حادثہ فاجعہ تھا۔ یہ ایک زبردست امتحان تھا ایسے ابتلا و امتحان اللہ تعالیٰ کے خاص بندے پاس کیا کرتے ہیں اور کامیابی کے نمبر لیا کرتے ہیں۔ ان حالات سے اندازہ ہوتا تھا کہ حضرت شیخ الحدیث قدس سرہ امتحانات ابراہیمی کا ایک باب عملاً پڑھا رہے ہیں اور صبر ایوبی کی عملی تشریح فرما رہے ہیں۔ رحمہ اللہ تعالیٰ رحمۃ واسعة کاملہ فیض احمد۔ مکہ مکرمہ۔

۴۔ مکتوب گرامی

مولانا محمد ضیاء القاسمی مدظلہ

عزیز محترم حضرت مولانا محمد حنیف صاحب السلام علیہم ورحمۃ اللہ!

محدث کبیر حضرت علامہ مولانا محمد شریف کشمیری رحمہ اللہ کا سانحہ وفات نہایت المناک دل کو ہلا دینے والا ہے۔

انا للہ وانا الیہ راجعون۔

حضرت کشمیری کی وفات سے پاکستان میں اساتذہ حدیث کی ممتاز شخصیات کا باب ختم ہو گیا ہے۔ جن لوگوں نے اساتذہ حدیث کو دیکھا سنا اور ان سے استفادہ کیا ہے انہیں معلوم ہے کہ حضرت کشمیری رحمہ اللہ ایک انفرادی شان رکھتے تھے۔ آپ کے درس حدیث میں شامل ہونے والا طالب علم شاہ اسماعیل شہید کے مشن توحید و جہاد کا علمبردار اور حضرت مدنیؒ کے جذبہ حریت اور ولولہ احیائے سنت و اخلاص کا پیکر اور اپنے اسلاف کی محبت و عظمت کا امین و پیکر ہوتا تھا۔ عقیدہ توحید پر استحکام اور شرک و بدعت سے بیزاری حضرت کشمیری کے تلامذہ کا خصوصی طرہ ہوا کرتا تھا۔ میرے نزدیک آپ کی مغفرت اور بلندی درجات کے لئے یہی کافی ہے کہ آپ نے توحید و سنت کا عقیدہ اپنے حلقہ تلامذہ میں کوٹ کوٹ کر بھردیا تھا۔ جس کی وجہ سے ملائکہ جنت نے آپ کو ہاتھوں ہاتھ لیا ہوگا۔

ان الذین قالوا ربنا اللہ ثم استقاموا تتنزل علیہم الملائکۃ۔

میں جہاد افغانستان میں شمولیت کے لئے جا رہا تھا تو مجھے حضرت کی وفات کی اطلاع ملی میں انتہائی کوشش کے باوجود جنازہ میں شرکت کی سعادت سے محروم رہا جس کا مجھے بے حد صدمہ ہے۔ میں آپ کے اور تمام اساتذہ خیر المدارس کے غم میں برابر کا شریک ہوں اور دعا کرتا ہوں کہ اللہ تعالیٰ آپ حضرات کو یہ صدمہ فاحش برداشت کرنے کی توفیق نصیب فرمائے۔ میں انشاء اللہ کسی روز خود بھی تعزیت کے لئے ملتان حاضری دوں گا۔

شریک غم: ضیاء القاسمی



﴿۱۶﴾

مخدوم العلماء
حضرت مولانا مفتی جمیل احمد تھانوی رحمۃ اللہ علیہ

ولات: ۱۳۲۲ھ

وفات: ۱۴۱۵ھ

از حافظ محمد اکبر شاہ بخاری جام پوری:

فقیہ العصر حضرت مولانا مفتی جمیل احمد تھانوی رحمۃ اللہ علیہ

(صدر مفتی جامعہ اشرفیہ لاہور)

خاندانی حالات:

آپ کا اصل وطن تھانہ بھون ضلع مظفرنگر (انڈیا) تھا سلسلہ نسب حضرت سیدنا عمر فاروق رضی اللہ تعالیٰ عنہ سے ملتا ہے آپ کے والد محترم مولانا سعید احمد تھانوی علی گڑھ کالج میں پروفیسر تھے اخلاق الحمد یہ چار جلدیں ”سیرت صلاح الدین“، ”نساء المسلمین“ وغیرہ کتب کے مصنف تھے۔ ہفتہ وار ”الاسلام“ کے مدیر اور انجمن تبلیغ الاسلام کے مہتمم و ناظم اعلیٰ بھی رہے۔ آپ کے دادا حافظ امیر احمد صاحب ۱۸۵۷ء کے قریب پشاور میں کمشنر رہے تھے۔
ولادت و تعلیم:

آپ کی ولادت باسعادت ۱۳۲۲ھ میں ہوئی۔ اصل نام جمیل احمد اور تاریخی نام غریب علی رکھا گیا۔ آپ کی ننھیال راجو پور ضلع سہارنپور کی تھی قرآن شریف کی ابتدا وہیں ہوئی پھر والد صاحب کی ملازمت کی وجہ سے علی گڑھ زیادہ رہنا ہوا اس لئے یہیں ناظرہ قرآن پاک ختم کر کے اسکول میں اردو کی تعلیم حاصل کی۔ ۱۳۳۲ھ میں مدرسہ امداد العلوم تھانہ بھون میں داخلہ لیا اور حضرت حکیم الامت مولانا اشرف علی تھانوی قدس سرہ کی زیر نگرانی فارسی کتب تیسیر المبتدی سے یوسف زلیخا تک اور عربی کتب میزان الصرف سے ہدایۃ النخوت تک پڑھیں۔ جب حضرت مولانا اشفاق الرحمن کاندھلوی نے جلال آباد میں ایک دینی مدرسہ قائم کیا تو آپ یہاں چلے آئے اور شرح جامی کی جماعت میں شامل کر دیئے گئے۔ (تذکرۃ اکابر علماء دیوبند)

مظاہر العلوم میں دورہ حدیث:

بعد ازاں حضرت حکیم الامت کے ایماء اور حضرت اقدس مولانا شاہ خلیل احمد سہارنپوری رحمۃ اللہ علیہ کے ارشاد و

توجہ دلانے سے ۲۰ ربیع الثانی ۱۳۳۶ھ کو مدرسہ مظاہر العلوم سہارنپور میں داخل ہوئے جو ثانی دارالعلوم دیوبند تھا یہاں کا فیکہری اور نورالایضاح کے اسباق تجویز ہوئے۔ درجہ ابتدائی میں کل کتابوں کے استاذ مولانا ظہور الحق دیوبندی تھے پھر موقوف علیہ کی تکمیل کر کے دورہ حدیث کی کتب میں سے مشکوٰۃ شریف مولانا ثابت علی صاحب سے ترمذی و بخاری شریف اور طحاوی مولانا حافظ عبداللطیف صاحب سے ابوداؤد ابن ماجہ مولانا عبدالرحمن کامپوری سے مسلم شریف و نسائی و موطائین حضرت شیخ مولانا خلیل احمد سہارنپوری سے پڑھ کر ۱۳۴۲ھ میں سند الفراغ حاصل کی دورہ حدیث کے امتحان میں اول پوزیشن حاصل کرنے پر حضرت اقدس مولانا خلیل احمد صاحب قدس سرہ نے نئی دینی کتب اور ایک جیسی گھڑی انعام میں عطا فرمائیں اور تمام کتب حدیث کی خصوصی اجازت بھی مرحمت فرمائی تھی۔ آپ مدرسہ مظاہر العلوم میں حضرت اقدس سہارنپوری کی مشفقوں اور عنایتوں سے مالا مال ہوتے رہے اور اسی طرح دوسرے اساتذہ حضرت مولانا عبدالرحمن کامپوری، حضرت مولانا عبداللطیف صاحب مولانا بدر عالم میرٹھی اور مولانا منظور احمد صاحب کے بھی منظور نظر رہے اور ان تمام اساتذہ سے خوب فیض یاب ہوئے۔ (ماخوذ تاریخ مظاہر العلوم سہارنپور)

علمی و تدریسی خدمات:

بعد فراغت کھم ضلع ورنگل حیدر آباد دکن کے مدرسہ میں اپنے استاذ مکرم حضرت مولانا شاہ خلیل احمد صاحب قدس سرہ کے حکم سے تدریس و وعظ و تقریر وغیرہ کے لئے تشریف لے گئے پھر کچھ عرصہ بعد مدرسہ نظامیہ حیدر آباد میں نائب شیخ الادب کے عہدہ پر فائز ہوئے ابھی گیارہ ماہ تک ہی اس منصب پر کام کیا تھا کہ حضرت شیخ سہارنپوری کے ارشاد پر واپس سہارنپور تشریف لے آئے اور مدرسہ مظاہر العلوم میں مدرس اعلیٰ مقرر ہوئے جہاں ۱۳۴۵ھ سے ۱۳۷۰ھ تک اعلیٰ تدریسی و علمی خدمات سرانجام دیں۔ ۱۳۴۶ھ میں مظاہر العلوم سہارنپور سے آپ نے ایک ماہنامہ ”المظاہر“ اور ۱۳۶۸ھ میں ایک دوسرا ماہنامہ ”دیندار“ جاری کیا جو ایک عرصہ تک دعوت و تبلیغ کی خدمات انجام دیتے رہے۔^۱

تھانہ بھون میں قیام:

مدرسہ مظاہر العلوم سہارنپور میں مختلف علوم و فنون کی کتب عالیہ کے درس کا سلسلہ جاری تھا کہ آپ ۱۳۵۶ھ میں حج و زیارت کی سعادت حاصل کرنے کے لئے حرمین شریفین تشریف لے گئے پھر ۱۳۶۰ھ میں حضرت حکیم الامت مولانا اشرف علی تھانوی کی علالت و تیمارداری کی غرض سے تھانہ بھون قیام فرمایا چونکہ یہ قیام طویل تھا اس لئے مدرسہ مظاہر العلوم سے سال بھر کی رخصت لیتے رہے اور خانقاہ اشرفیہ کے مدرسہ امداد العلوم میں فتاویٰ اور درس و تدریسی خدمات انجام دیتے رہے۔^۲

تحریک پاکستان میں اہم کردار:

تحریک پاکستان میں علماء کرام نے جو کردار ادا کیا ہے وہ ہماری تاریخ میں سنہری حروف سے لکھے جانے کے قابل

ہے عام طور پر یہ سمجھا جاتا ہے کہ علماء نے پاکستان کی مخالفت کی تھی کیونکہ علماء کی ایک جماعت جمعیت علماء ہند کھلم کھلا کانگریس کی حمایت اور پاکستان کی مخالفت میں سرگرم تھی حالانکہ اس کے برعکس علماء کی ایک بڑی جماعت ”جمعیت علماء اسلام“ کے نام سے تحریک پاکستان میں زبردست عملی حصہ لیتی رہی اور سلہٹ و سرحد میں کامیابی اسی جمعیت علماء اسلام کے اکابرین کی کادشوں کا نتیجہ تھی۔ تحریک پاکستان کے دوران مرکز علوم اسلام دارالعلوم دیوبند کے سرپرست اعلیٰ حکیم الامت حضرت مولانا اشرف علی تھانوی تھے جو انہی اکابرین جمعیت علماء اسلام کے شیخ و مربی تھے۔ حضرت حکیم الامت تھانوی مسلمانوں کی الگ تنظیم اور حصول آزادی کے لئے جدوجہد کو ناگزیر سمجھتے تھے اور مسلم لیگ اور قائم اعظم کے زبردست حامی تھے اسی لئے قائد اعظم کی دینی تربیت بھی حضرت حکیم الامت نے فرمائی تھی اور انہوں نے ہی مسلمانوں کی طرف سے مطالبہ پاکستان کی حمایت میں سب سے پہلے ایک اسلامی ریاست کے قیام کا تصور پیش کیا تھا اور اسی لئے انہوں نے اپنے متوسلین و متبعین میں سے جن جید علماء کرام کو ہدایت فرمائی کہ وہ اپنی پوری طاقت سے قائد اعظم اور مسلم لیگ کا ساتھ دیں ان میں شیخ الاسلام علامہ شبیر احمد عثمانی، مولانا سید مرتضیٰ حسن چاند پوری، علامہ سید سلیمان ندوی، مفتی محمد حسن امرتسری، مولانا ظفر احمد عثمانی، مولانا مفتی محمد شفیع دیوبندی اور مولانا قاری محمد طیب قاسمی، مولانا اشفاق الرحمن کاندھلوی، مولانا شبیر علی تھانوی، مولانا اطہر علی سلہی، مولانا مفتی عبدالکریم گمٹھلوی اور مولانا مفتی جمیل احمد تھانوی خاص طور پر قابل ذکر ہیں۔

دوقومی نظریہ پاکستان کی وضاحت:

فقہ العصر حضرت مولانا مفتی جمیل احمد تھانوی مدرسہ امداد العلوم تھانہ بھون میں تدریس و خدمت افتاء میں مصروف تھے کہ حضرت حکیم الامت تھانوی کے فرمان اور تحریک پاکستان کی اہمیت اور ملکی و ملی اشد ضرورت کے مطابق آپ نے خدمت دینی کے جذبہ سے تحریک پاکستان میں عملی حصہ لیا۔ حضرت حکیم الامت کے مسلک و مشرب کے عین مطابق آپ نے کانگریس سے اختلاف کیا اور متحدہ قومیت کے نظریہ کی سخت مخالفت کی اور اس کے برعکس اسلام و کفر کی بنیاد پر مسلم اور غیر مسلم دوقومی نظریہ کے سختی کے ساتھ حامی رہے اور اسی لئے آپ نے حضرت مولانا ظفر احمد عثمانی اور حضرت مولانا مفتی محمد شفیع صاحب کی طرح حضرت حکیم الامت تھانوی کے سیاسی نظریات کی توضیح و اشاعت میں بڑھ چڑھ کر حصہ لیا تھا، منشی عبدالرحمن خاں صاحب مرحوم فرماتے ہیں کہ:

”حضرت حکیم الامت تھانوی کے سینکڑوں خلفاء و متعلقین جو گوشہ عافیت میں بیٹھ کر درس و تدریس اور تبلیغ و فتویٰ کی خدمات سرانجام دیتے تھے اور جن کو سیاسی ہنگاموں سے قطعاً دلچسپی نہ تھی اور سیاسیات سے تقریباً الگ تھلگ رہتے تھے وہ اپنے شیخ و مربی کے حکم کی تعمیل اور تحریک پاکستان کی اہمیت کے پیش نظر میدان سیاست میں آئے اور اپنے درس و تدریس

اور تبلیغ و ارشاد کے شاعل کے ساتھ ساتھ قائد اعظم اور تحریک پاکستان کی تائید و حمایت میں علی الاعلان سرگرم عمل ہو گئے جس کا نتیجہ یہ نکلا کہ ہوا کا رخ بدل گیا اور تحریک پاکستان کامیابی سے ہمکنار ہوئی جس کا برملا اعتراف خود قائد اعظم محمد علی جناح نے بارہا اپنی تقاریر میں کیا۔“ (انداز سخن ص ۹۶)

مسلم لیگ کی حمایت میں فتویٰ:

حضرت حکیم الامت تھانویؒ اور ان کے خلفاء و متعلقین علماء کرام نے صرف زبانی تقریروں تک ہی تحریک پاکستان کی حمایت کو محدود نہ رکھا بلکہ مسلم لیگ کی تائید و حمایت میں اپنے قلم حقیقت رقم کو بھی مصروف رکھا اس سلسلہ میں حضرت حکیم الامتؒ کے خلیفہ ارشد مفتی اعظم حضرت مولانا مفتی محمد شفیع صاحب صدر مفتی دارالعلوم دیوبند نے ایک مفصل اور طویل فتویٰ بھی صادر فرمایا جو آپ نے ۱۹۴۴ء میں شائع کیا اس تاریخی فتویٰ میں قرآن و حدیث اور ائمہ سلف کے اجتہاد و تفقہ کی روشنی میں بارہ سوالات کا تفصیلی جائزہ لیتے ہوئے مسلم لیگ کی حمایت کا اعلان کیا گیا تھا پھر اس فتویٰ کی تائید میں شیخ الاسلام علامہ شبیر احمد عثمانیؒ، علامہ سید سلیمان ندویؒ، مولانا ظفر احمد عثمانیؒ، مفتی محمد حسن امرتسریؒ، مولانا خیر محمد جالندھریؒ، مولانا شبیر علی تھانویؒ، مفتی عبدالکریم گتھلویؒ اور مفتی جمیل احمد تھانویؒ نے اپنی اپنی محققانہ رائے تحریر کر دیں اور حضرت مفتی اعظمؒ کے فتویٰ کی تصدیق کی حضرت مولانا مفتی جمیل احمد صاحبؒ نے فتویٰ کی تائید اس طرح سے کی کہ:

”احقر کے نزدیک یہ مضمون بالکل صحیح ہے اور گویا حضرت حکیم الامت مولانا تھانویؒ کے ارشادات کی توضیح و تشریح ہے اللہ تعالیٰ حضرت مفتی محمد شفیع صاحبؒ کو جزائے خیر عطا فرمائے اور ان کے فیوض میں برکت عطا فرمائے۔ آمین۔“ (مفتی اعظم نمبر البلاغ)

جامعہ اشرفیہ لاہور کی صدارت افتاء:

حضرت مولانا مفتی جمیل احمد صاحبؒ نے ۱۳۷۰ھ میں ہندوستان سے پاکستان کے لئے رخت سفر باندھا اور یہاں پہنچ کر جامعہ اشرفیہ نیلا گنبد اور جامعہ اشرفیہ فیروز پور روڈ لاہور میں حضرت مولانا مفتی محمد حسن امرتسریؒ کی دعوت پر درس و تدریس اور خدمت افتاء کا کام شروع کیا جو ۱۳۹۱ھ تک جاری رہا بعد ازاں طبعی اعذار بلد پریش کے مرض کی وجہ سے اسباق بند کر دیئے گئے اور صرف افتاء کا کام باقی رہا اور پھر آپ کو جامعہ اشرفیہ کے دارالافتاء کا صدر مفتی بنادیا گیا اور آپ کی قیادت میں مفتی ممتاز احمد تھانویؒ اور مولانا وکیل احمد شیروانیؒ صاحب کو نائب مفتی کے عہدے سونپ دیئے گئے آخر وقت تک آپ جامعہ اشرفیہ لاہور میں صدر مفتی کے عہدہ جلیلہ پر فائز رہے جہاں سے ہزاروں فتاویٰ آپ کی صدارت افتاء کے دوران جاری ہوئے جو ملک بھر میں مذہبی طور پر آخری شرعی فیصلہ کی حیثیت سے تسلیم کئے جاتے رہے آپ کے قلم سے جاری کئے ہوئے فتاویٰ کو پاکستان ہی میں نہیں بلکہ پورے عالم اسلام میں بڑی قدر کی نگاہ سے دیکھا جاتا تھا اور مفتی اعظم پاکستان حضرت مولانا مفتی محمد شفیع صاحبؒ کے بعد فتاویٰ میں آپ ہی کو اعلیٰ مقام حاصل تھا اور ان

کے بعد آپ ہی پاکستان میں مفتی اعظم کی حیثیت کے حامل تھے۔ (اکابر علماء دیوبند)
ممتاز تلامذہ:

مدرسہ مظاہر العلوم سہارنپور مدرسہ امداد العلوم تھانہ بھون اور جامعہ اشرفیہ لاہور کی تدریس اور خدمت افتاء کے دوران ہزاروں طالبان علم حدیث و فقہ نے آپ سے کسب فیض کیا جن میں سے صرف چند ممتاز تلامذہ کے اسماء گرامی پیش کئے جاتے ہیں۔ رئیس التبلیغ مولانا محمد یوسف کاندھلوی، مولانا انعام الحسن کاندھلوی، مولانا رئیس الرحمن لدھیانوی، مولانا بشیر اللہ برمی، مولانا عبید اللہ الحسینی، مولانا محمد عامر رام پوری، مولانا مفتی منظور احمد بجنوری، مولانا شاہ ابرار الحق خلیفہ حضرت تھانوی، مولانا قاضی زاہد الحسینی کیمپلوری، مولانا مفتی عبدالستار ملتانی، مفتی ممتاز احمد تھانوی، مفتی قاضی عبید اللہ علوی اور مولانا فضل احمد مہتمم قاسم العلوم فقیر والی وغیرہ وغیرہ۔ (تاریخ مظاہر العلوم ہفت روزہ لولاک فیصل آباد)

تصنیف و تالیف:

درس و تدریس اور خدمت افتاء کے علاوہ آپ نے بہت سی کتب و رسائل بھی تالیف فرمائے جن میں سے چند تالیفات کا مختصر ذکر کیا جاتا ہے۔

- ☆ ”زکوٰۃ الحجلی اور علامہ سید سلیمان ندوی“ یہ کتاب ۱۳۴۵ھ میں لکھنؤ میں طبع ہوئی۔
- ☆ دعوات التبلیغ، اس کتاب میں تبلیغ کے متعلق قرآن و حدیث سے دلائل ہیں۔
- ☆ تفسیر المنطق حاشیہ تیسیر المنطق، یہ تیسیر المنطق کا حاشیہ ہے۔
- ☆ تراجم الحامین (عربی) حماسہ کے پہلے باب کے متفرق شعراء کے احوال۔
- ☆ اظہار العرب شرح اردو از ہار العرب۔
- ☆ شرح عربی از ہار العرب۔
- ☆ دعوة التجارة اردو تجارت کے فضائل و فوائد پر مشتمل ہے۔
- ☆ جمال الاولیا، حضرت تھانوی کے حکم سے کتاب لکھی گئی۔
- ☆ دلائل القرآن علی مسائل النعمان، عربی۔
- ☆ ارشاد المفید، پوتے کی میراث پر محققانہ کتاب ہے۔
- ☆ حلیۃ اللہ (اردو) یہ کتاب یکمشت داڑھی کے اثبات پر دلائل کا مجموعہ ہے۔
- ☆ التحریر النادر یہ مولانا عبدالقادر راپوری کے جسم کو قبر سے نکالنے کے مطابق ہے۔
- ☆ الحجث والسفر، یہ کتاب کراچی سے طبع ہوئی۔
- ☆ نصاب و نظام مدارس، اس کتاب کو ناشران قرآن پاک لاہور نے طبع کیا ہے۔

- ☆ ضرورتِ مذہب - فضائلِ بیعت -
- ☆ مثنوی علاج المصائب - عقائد مشرقی -
- ☆ عظمتِ حدیث - شرح بلوغ المرام -
- ☆ اسباب شکست - جمیل الکلام - نئی کل کائنات وغیرہ وغیرہ -

علاوہ ازیں سینکڑوں مضامین مختلف جرائد میں شائع ہوتے رہے ہیں۔ (ماخوذ مشاہیر علماء دیوبند)

نفاذ اسلام کے لئے جدوجہد:

قیام پاکستان کے بعد آپ نے شیخ الاسلام علامہ شبیر احمد عثمانیؒ، مفتی اعظم پاکستان حضرت مولانا مفتی محمد شفیعؒ، حضرت مولانا ظفر احمد عثمانیؒ، حضرت مولانا محمد ادریس کاندھلویؒ، حضرت مفتی محمد حسنؒ، حضرت مولانا خیر محمد جالندھریؒ، علامہ سید سلیمان ندویؒ، مولانا اطہر علیؒ اور مولانا احتشام الحق تھانویؒ کے ساتھ مل کر اسلامی آئین کی ترتیب و تدوین میں بڑی سرگرمی سے عملی حصہ لیا قرار داد مقاصد اور ۱۹۵۱ء کے بانیس نکاتی دستورِ اسلامی کے مرتب کرنے میں شیخ الاسلام علامہ عثمانیؒ اور مفتی اعظم مفتی محمد شفیعؒ کے معاون و مشیر رہے، پھر ۱۹۵۳ء میں تحریک ختم نبوت میں تحریر و تقریر کے ذریعے تبلیغ دین کا حق ادا کیا۔ ۱۹۶۹ء میں سوشلزم جیسے لادینی نظام کے خلاف مرکزی جمعیت علماء اسلام کے عظیم رہنما کی حیثیت سے تحریک چلائی اور مولانا ظفر احمد عثمانیؒ، مفتی محمد شفیعؒ اور مولانا احتشام الحق تھانویؒ کی طرح بنفس نفیس مرکزی جمعیت کی کانفرنسوں میں شرکت فرماتے رہے اور ان علماء حق کے ساتھ مل کر ”سوشلزم کفر ہے“ کے فتویٰ پر دستخط فرمائے اور متعدد رسائل و مضامین کے ذریعے ملت اسلامیہ کو سوشلزم و کمیونزم جیسے لادینی فتنوں سے آگاہ کیا غرضیکہ جب بھی ملک و ملت اور اسلام کے خلاف کوئی نیا فتنہ ابھرا تو آپ نے مصلحت و مہانت کو بالائے طاق رکھ کر پوری قوت کے ساتھ اعلائے کلمۃ الحق بلند کیا اور ملت اسلامیہ کی رہنمائی فرمائی۔ (تحریک پاکستان اور علماء دیوبند)

سلوک و تصوف:

حضرت مفتی صاحبؒ ایک عظیم محدث و مفسر بھی تھے اور ایک عظیم محقق، مدبر، متکلم اور فقیہ بھی تھے اس کے ساتھ ساتھ آپ ایک شیخ کامل اور عارف کامل بھی تھے۔ آپ کو حضرت حکیم الامتؒ نے حضرت اقدس مولانا خلیل احمد صاحبؒ سے بیعت کروایا تھا، حضرت حکیم الامت تھانویؒ خود بھی آپ کی تربیت باطنی فرماتے رہے۔ بعد ازاں حضرت مولانا اسعد اللہ صاحب راپوریؒ خلیفہ حضرت تھانویؒ بھی آپ کی تربیت و اصلاح فرماتے رہے اور پھر اجازت بیعت سے بھی نوازا، ان کے علاوہ حضرت مفتی محمد حسن صاحبؒ اور حضرت مولانا ظفر احمد عثمانی صاحبؒ سے بھی آپ فیض یاب ہوتے رہے حضرت مولانا مفتی محمد شفیع صاحبؒ اور حضرت شیخ الحدیث مولانا محمد زکریا کاندھلویؒ سے بھی قریبی تعلق رہا اور ان حضرات کے محب و محبوب رہے۔ حضرت حکیم الامت تھانویؒ کی قائم کردہ مجلس صیانت المسلمین سے شروع ہی سے وابستگی رہی اور مجلس کے

اصلاحی پروگراموں میں برابر شرکت فرماتے رہے اور مجلس کی فلاح و ترقی کے لئے حضرت مولانا جلیل احمد شیروانیؒ سے معاونت فرماتے رہے۔ کئی برسوں سے مجلس کے سرپرست اعلیٰ بھی آپ ہی چلے آ رہے تھے اسی طرح دارالعلوم الاسلامیہ لاہور اور جامعہ اشرفیہ سکھرو کراچی کے بھی آپ ہی سرپرست تھے۔ ماہنامہ الاشرف کراچی اور ماہنامہ الحسن لاہور بھی آپ کی سرپرستی میں دینی و علمی خدمات سرانجام دیتے رہے ہیں۔ (ہفت روزہ لولاک)

علاقت و رحلت:

آپ کئی سال سے علیل چلے آ رہے تھے مگر علمی و فقہی خدمات بدستور انجام دیتے رہے۔ ایک عظیم فقیہ اور محدث ہونے کے علاوہ آپ اردو، عربی اور فارسی کے قادر الکلام شاعر بھی تھے آپ نے متعدد و نفیس، نظمیں، قصائد اور قطعات لکھے جو مختلف جرائد و اخبارات میں شائع ہوتے رہے۔ شیخ الاسلام مولانا ظفر احمد عثمانیؒ، مفتی اعظم مولانا مفتی محمد شفیعؒ، مخدوم الامت مفتی محمد حسن امرتسریؒ، شیخ التفسیر مولانا احمد علی لاہوریؒ، شیخ الحدیث مولانا محمد ادریس کاندھلویؒ اور محدث العصر مولانا محمد یوسف بنوریؒ اور دیگر کئی ممتاز علماء کی رحلت پر آپ نے بہت طویل طویل عربی اردو قصیدے اور تاریخی مراثی و قطعات لکھے جو ماہنامہ البلاغ کراچی۔ ماہنامہ بینات کراچی، ہفت روزہ خدام الدین لاہور، ماہنامہ انوار العلوم لاہور، اور ہفت روزہ صوت الاسلام لاہور وغیرہ جریدوں میں شائع ہو چکے ہیں الغرض حضرت مفتی صاحبؒ آخر وقت تک دین کی تبلیغ و اشاعت میں مصروف رہے اور حقوق اللہ و حقوق العباد کی سختی سے پابندی کرتے رہے۔ اپنے اخلاق و کردار سے سلف صالحین کا نمونہ بنے رہے اور آخر کار ۲۱ رجب المرجب ۱۴۱۵ھ بمطابق ۲۵ دسمبر ۱۹۹۵ء کو اپنے خالق حقیقی سے جا ملے۔ انا للہ وانا الیہ راجعون۔ جامعہ اشرفیہ لاہور میں ہزاروں افراد نے نماز جنازہ پڑھی امامت کے فرائض مولانا عبید اللہ صاحب مہتمم جامعہ اشرفیہ نے سرانجام دیئے۔ آپ کی اولاد صالحہ میں مولانا مشرف علی تھانوی۔ مولانا قاری احمد میاں تھانوی اور قاری خلیل احمد تھانوی قابل ذکر ہیں۔ اللہ تعالیٰ حضرت مرحوم کو درجات عالیہ نصیب فرمائے۔ آمین۔



حضرت مفتی جمیل احمد صاحب تھانوی رحمۃ اللہ علیہ

کا سفر آخرت

۲۱ رجب کی صبح کو ناگہانی طور پر یہ اطلاع ملی کہ حضرت مفتی جمیل احمد صاحب تھانوی قدس سرہ رحلت فرما گئے۔
انا للہ وانا الیہ راجعون۔

حضرت مفتی صاحب قدس سرہ ایک عرصہ سے پیرانہ سالی کے مختلف امراض کا سامنا کر رہے تھے اور کئی بار ضعف و مرض کے شدید جھٹکے لگ چکے تھے مگر ہر بار انہیں حق تعالیٰ صحت و قوت سے تبدیل فرما دیتے تھے۔ آج کی صبح آپ کے دم کی واپسی کے لئے طے ہو چکی تھی۔ نہایت سکون اور اطمینان سے اپنی جان جان آفرین کے سپرد فرما گئے۔ اللہم اغفر لہ وارحمہ وعافہ واعف عنہ۔ وادخلہ الجنة واعذہ من النار۔

آپ کی ترانوے سالہ زندگی کی علمی فقہی اور اصلاحی خدمات پر تو بہت کچھ لکھا جاتا رہے گا اور ان خدمات میں آپ کے جانشین اور روحانی اولادیں انشاء اللہ آپ کے فیضان کو آگے بڑھانے میں قائم دائم رہیں گی مگر خود حضرت مفتی صاحب کی مثال اب ڈھونڈنے سے بمشکل ملے گی۔ حضرت حکیم الامت مولانا اشرف علی صاحب تھانوی کو دیکھنے والے تو ابھی بچہ اللہ کچھ نہ کچھ موجود ہیں لیکن حضرت مولانا خلیل احمد صاحب سہارنپوری مہاجر مدنی رحمہ اللہ کو براہ راست دیکھنے والے اور ان کے بلا واسطہ شرف تلمذ رکھنے والے اب کہاں؟

حضرت مفتی صاحب قدس سرہ حکیم الامت مولانا اشرف علی تھانوی کے ربیب داماد بھی تھے اور خانقاہ اشرفیہ تھانہ بھون میں حضرت حکیم الامت کے آخری دور میں حضرت ہی کے ارشاد پر افتاء کا کام بھی انجام دیا کرتے تھے۔ حضرت مفتی کی خداداد ذہانت اور پھر حکیم الامت کی توجہ و تربیت نے حضرت مفتی صاحب میں دقت نظر اور نکتہ رسی کا جو ہر نمایاں فرمایا تھا۔ حضرت مولانا خلیل احمد سہارنپوری سے آپ نے حدیث شریف کے اسباق پڑھے تھے اور روحانی تربیت کے

لئے حضرت حکیم الامت علیہ الرحمۃ کے ارشاد پر انہی کے دامن سے وابستہ ہوئے تھے۔ ان دونوں بزرگوں کی تربیت و توجہات نے حضرت مفتی صاحب قدس سرہ میں ایک عجیب جامعیت کی شان پیدا کر دی تھی حضرت مفتی صاحب کے انتقال سے نسبت خلیلی اور شان اشرفی کے اس دور کا خاتمہ ہو گیا۔ انا للہ وانا الیہ راجعون۔

انتقال کی خبر سنتے ہی احقر اور برادر محمد ریحان سلمہ حضرت مولانا محمد اشرف عثمانی مدظلہم کی معیت میں لاہور روانہ ہو گئے۔ حق تعالیٰ شانہ کی مدد سے ہم تینوں کو سیٹ بھی بآسانی مل گئی اور پونے دو بجے ہم لوگ لاہور پہنچے اور آدھ گھنٹہ بعد ماڈل ٹاؤن میں واقع حضرت مفتی صاحب کی قیام گاہ پر حاضری ہو گئی۔

ماشاء اللہ! تمام عزیز واقارب نے حضرت مفتی صاحب کے جسد خاکی کو غسل دے کر کفن پہنا کر آخری سفر کے لئے تیار کر رکھا تھا۔ حضرت مفتی صاحب قدس سرہ کے چہرے پر ایک سکون کی کیفیت نمایاں تھی۔ آج کل موسم سرد تھا اور دن کافی چھوٹا تھا۔ ساڑھے سات اور آٹھ بجے کے درمیان وفات کی تصدیق ہوئی تھی۔ نمازِ ظہر تک تجہیز و تکفین اور دفن کے انتظامات باوجود عجلت کے ممکن نہ ہو سکے تھے اس لئے عصر کی نماز کے بعد تدفین طے کر لی گئی تھی۔

تقریباً ۳ بجے جنازہ گھر سے اٹھا۔ گہوارہ ایک ایسبولینس میں رکھ کر جامعہ اشرفیہ لاہور لایا گیا جامعہ اشرفیہ لاہور جہاں حضرت مفتی صاحب گزشتہ ہفتہ تک اپنے فرائض منصبی کی ادائیگی کے لئے تشریف لاتے رہے۔ آج یہیں سے رخصت ہو کر اپنی آخری آرام گاہ کی جانب روانہ ہونے والے تھے۔

نماز جنازہ میں حضرت مفتی صاحب کے لاتعداد محبت کرنے والے تعلق رکھنے والے شریک تھے آپ کے شاگرد اور معتقدین کی بھی ایک بڑی تعداد تھی۔ لاہور اور اس کے گرد و نواح کے جن لوگوں کو بروقت اطلاع مل سکی وہ سب جنازہ میں شرکت کے لئے جمع ہو گئے تھے۔ دارالحدیث اور دارالافتاء کے درمیان واقع کشادہ چمن میں نماز جنازہ ادا کرنے کا نظم قائم کیا گیا تھا جو نماز عصر کے بعد فوراً ہی بھر گیا تھا۔

حضرت مولانا عبید اللہ صاحب مدظلہم جو حضرت مفتی محمد حسن صاحب قدس سرہ کے بیٹے اور حضرت قاری محمد طیب صاحب رحمہ اللہ علیہ کے خلیفہ مجاز ہیں اور جامعہ اشرفیہ لاہور کے مہتمم بھی ہیں حضرت مفتی صاحب کی نماز جنازہ پڑھانے کے لئے مولانا مشرف علی صاحب تھانوی مدظلہم نے ان سے درخواست کی۔ حضرت مولانا پر مفتی صاحب کے سانحہ رحلت سے بہت گریہ طاری تھا مگر ہمت فرما کر نماز جنازہ کی امامت فرمائی۔ اس موقع پر نشر و اشاعت کے ذرائع نے تصویر کشی کی کوشش کی لیکن انہیں نہایت سختی سے روک دیا گیا۔ بعد میں سننے میں آیا کہ ان میں سے بعض نے چپکے سے کسی چھت پر جا کر اپنی کارروائی کی تھی۔

جنازہ کو کندھا دینے کے لئے سارا ہجوم مشتاق تھا اس لئے یہ تدبیر کی گئی کہ جنازہ کے گہوارے کے ساتھ دو لمبے بانس باندھ دئے گئے۔ طلباء اور اساتذہ نے مل کر جنازہ اٹھایا اور جامعہ سے باہر لے گئے۔ کافی دور تک جنازہ پیدل ہی

لے جایا گیا تاکہ شائقین کو کندھا دینے کا موقع مل جائے لیکن چونکہ تدفین کے لئے جو قبرستان تجویز کیا گیا تھا وہ کافی مسافت پر تھا اس لئے جنازہ ایمبولینس میں رکھ لیا گیا اور لوگ بھی مختلف سواریوں میں بیٹھ گئے اور قبرستان کی طرف روانہ ہوئے۔

یہ قبرستان علامہ اقبال ٹاؤن میں واقع ہے اس کے قریب ہی جامعہ دارالعلوم الاسلامیہ ہے جس کے ابتدائی دور میں خود حضرت مفتی صاحب رحمۃ اللہ علیہ نے افتاء کا کام بھی انجام دیا تھا اور آج کل جبکہ یہ دارالعلوم ان کے بیٹے مولانا مشرف علی صاحب تھانوی کے زیر اہتمام سرگرم عمل ہے حضرت مفتی صاحب اپنے آخری دور میں یہاں بھی افتاء کے کام کی نگرانی فرماتے رہے۔ یہاں تشریف لا کر ہی آپ نے ادارہ اشرف التحقیق کے شعبہ کی صدارت فرمائی اور احکام القرآن عربی کی تکمیل فرمائی۔ تدفین کے لئے اسی کے قریبی قبرستان کا انتخاب کیا گیا تھا۔ غروب آفتاب کے وقت حضرت مفتی صاحب کے جسد خاکی کو قبر میں اتارا گیا اور قبر کی مٹی دے کر لوگ فارغ ہو رہے تھے کہ جامعہ دارالعلوم الاسلامیہ کی مسجد سے اللہ اکبر کی صدا بلند ہوئی اور کشتگان غم اللہ کی امانت کو اس کے حوالہ کر کے اللہ کے گھر میں حاضر ہو گئے۔

کل من علیہا فان ویبقی وجہ ربک ذوالجلال والاکرام۔

حق تعالیٰ شانہ حضرت مفتی صاحب قدس سرہ کے درجات عالیہ میں پیہم ترقیات عطا فرمائیں اور تمام پسماندگان کو صبر جمیل سے نوازیں۔ حضرت مفتی صاحب کے باقیات و صالحات کو فیضان عام کا ذریعہ بنائیں۔ آمین۔



از جناب مولانا محمود اشرف عثمانی:

مخدوم العلماء حضرت مولانا مفتی جمیل احمد تھانوی رحمۃ اللہ علیہ

(صدر مفتی جامعہ اشرفیہ لاہور)

زیر نظر مضمون جو حضرت مفتی صاحب رحمۃ اللہ علیہ کے انتقال پر تحریر کیا گیا نہ حضرت مفتی صاحب رحمۃ اللہ علیہ کی سوانح حیات ہے نہ ان کے غیر معمولی کمالات و صفات کا آئینہ دار ان سب کے لیے تو مستقل تصنیف کی ضرورت ہے۔ یہ آئندہ سطور تو محض اپنے محسن و مشفق استاذ کے ساتھ تعلق کی خاطر چند یادداشتوں کا مجموعہ ہیں۔ امید ہے کہ یہ مضمون اسی حیثیت سے پڑھا جائے گا۔

۲۱ رجب ۱۴۱۵ھ بروز اتوار مطابق ۲۵ دسمبر ۱۹۹۴ء کی صبح بعد نماز فجر استاذ محترم، مربی و مشفق فقیہ العصر حضرت مولانا مفتی جمیل احمد صاحب تھانوی رحمۃ اللہ علیہ کا کیا انتقال ہوا ایک پوری نسل ایک پورے قرن کا خاتمہ ہو گیا انا اللہ وانا الیہ راجعون۔ حضرت مفتی صاحب رحمۃ اللہ علیہ غالباً اس وقت برصغیر کے وہ واحد عالم دین تھے جنہوں نے شیخ وفت، محدث بے بدل استاذ الاکابر حضرت مولانا خلیل احمد صاحب سہارنپوری رحمۃ اللہ علیہ اور حکیم الامت مجدد الملت حضرت مولانا محمد اشرف علی تھانوی رحمۃ اللہ علیہ سے نہ صرف باقاعدہ علمی استفادہ اور کسب فیض کیا تھا بلکہ ان دونوں جلیل القدر شخصیات کی صحبت بابرکت اور فیض تربیت سے اپنے آپ کو منور کیا تھا اور مفتی صاحب کے انتقال کے بعد مجمع البحرین سے استفادہ کرنے والی کوئی شخصیت اب دنیا میں باقی نہ رہی۔

حالات:

حضرت مفتی صاحب غالباً ۱۳۲۰ھ ۱۹۰۲ء کے لگ بھگ تھانہ بھون میں پیدا ہوئے، مدرسہ کی ابتدائی تعلیم راجو پور ضلع سہارنپور میں شروع ہوئی جہاں آپ کی ننھیال مقیم تھی پھر اسکول کی ابتدائی تعلیم علی گڑھ میں حاصل کی جہاں والد صاحب ملازمت کے سلسلے میں مقیم تھے۔ مگر اسکول کی تعلیم سے جلد ہی دل اچاٹ ہو گیا اور مدرسہ امدادیہ اشرفیہ تھانہ بھون

آ کر ابتدائی فارسی اور عربی کتب پڑھنا شروع کیں، مولانا اشفاق احمد صاحب رحمۃ اللہ علیہ نے جلال آباد میں مدرسہ قائم کیا تو شرح جامی اور اعلیٰ کتب وہاں پڑھیں مگر پھر حضرت سہارنپوری رحمۃ اللہ علیہ کے ارشاد کے مطابق مدرسہ مظاہر العلوم سہارنپور تشریف لے آئے اور بقیہ ساری تعلیم یہیں مکمل کر کے ۱۳۴۲ھ میں سند فراغت حاصل کی۔ دورہ حدیث میں تمام طلباء میں سب سے اول رہے۔ جس پر حضرت سہارنپوری رحمۃ اللہ علیہ نے انعام میں کئی کتابیں اور ایک جیسی گھڑی عطا فرمائی اور کتب حدیث کی خصوصی اجازت بھی مرحمت فرمائی۔

حضرت سہارنپوری رحمۃ اللہ علیہ کی آپ پر خصوصی توجہ اور شفقت تھی، ایک مرتبہ انگریزی جوتے پہنے ہوئے دیکھا تو فرمایا ”کیا کھوسڑے سے پہن رکھے ہیں؟“ فرماتے تھے کہ اس کے بعد انگریزی طرز کے جوتے ایسے دل سے اترے کہ پھر پہننے کو دل ہی نہ چاہا۔ چنانچہ عمر بھر دیسی جوتے ہی استعمال کئے۔

فراغت کے بعد حضرت سہارنپوری رحمۃ اللہ علیہ ہی کے حکم سے کچھ عرصہ کے لیے حیدر آباد دکن کے مدرسہ نظامیہ میں نائب شیخ الادب کے منصب پر خدمت کے لیے تشریف لے گئے مگر جلد ہی وہاں کے ماحول سے ایسے برگشتہ ہوئے کہ حضرت سہارنپوری رحمۃ اللہ علیہ کو لکھا کہ آپ مجھے واپس بلا لیجئے۔ مفتی صاحب فرماتے تھے کہ وہاں پیری و مریدی کا ایسا زبردست ماحول تھا کہ آدمی کا اس سے بچنا ممکن نہ تھا، جب میں وہاں تدریس کے لیے گیا تو لوگوں نے میرے ساتھ عظمت و عقیدت کا وہ برتاؤ شروع کیا جو غلور کھنے والے مریدین اپنے پیر کے ساتھ کرتے ہیں، تو مجھے کچھ ہی عرصہ میں یہ احساس ہو گیا کہ اگر میں مزید کچھ وقت یہاں ٹھہرا رہا تو سارا علم غتر بود ہو جائے گا اور میں صرف ایک پیر بن کے رہ جاؤں گا چنانچہ میں نے حضرت سہارنپوری رحمۃ اللہ علیہ سے واپس بلانے کی درخواست کی، چنانچہ حضرت رحمۃ اللہ علیہ نے مجھے واپس بلا لیا اور مدرسہ مظاہر العلوم سہارنپور میں بحیثیت مدرس میرا تقرر فرما دیا اور تدریسی کام شروع ہوا۔

مظاہر العلوم میں تدریس کا یہ سلسلہ ۱۳۷۰ھ تک جاری رہا۔ اس عرصہ میں آپ نے ہر علم و فن کی کتابیں طلباء کو پڑھائیں اور تشنگان علوم کو سیراب کیا مگر حضرت کی زیادہ شہرت ادب میں تھی اور طلباء دور دور سے استفادہ کے لیے حاضر ہوتے تھے۔

اسی دوران ۱۳۴۶ھ میں سہارنپور سے رسالہ ”المظاہر“ اور پھر ۱۳۶۸ھ میں رسالہ ”دیندار“ جاری فرمایا جس کے مدیر اعلیٰ، مضمون نگار، طابع، ناشر، خادم، سب کچھ خود حضرت ہی تھے اور بے سرو سامانی کے باوجود بہت استقلال اور ہمت کے ساتھ تدریسی مصروفیات کے ہمراہ ان رسائل کے ذریعہ دعوت و تبلیغ اور علم و حکمت کی خاموش خدمت انجام دیتے رہے۔ آپ حضرت سہارنپوری رحمۃ اللہ علیہ کے خاص شاگرد اور مرید با صفا تو تھے ہی مظاہر العلوم قیام کے دوران حضرت مولانا اسعد اللہ صاحب ناظم مدرسہ مظاہر العلوم سے خصوصی عقیدت و ارادت کا اور شیخ الحدیث حضرت مولانا محمد زکریا کاندھلوی رحمۃ اللہ علیہ سے خاص محبت و مودت کا تعلق بھی قائم ہوا۔ حضرت اپنی مجلسوں میں حضرت مولانا اسعد اللہ

صاحب رحمۃ اللہ علیہ کی ذہانت و ذکاوت، حسن انتظام اور تقویٰ و تواضع کے واقعات بھی ذکر فرماتے تھے اور پریشانی کے ایک زمانہ میں حضرت مولانا زکریا صاحب رحمۃ اللہ علیہ نے آپ کے ساتھ جو خصوصی تعلق رکھا اس کا بھی کئی بار ذکر فرمایا۔

بہر حال ۱۳۶۰ھ میں حضرت مفتی صاحب مظاہر العلوم سہارنپور سے تھانہ بھون کی ”دکان معرفت“ پر منتقل ہو گئے جہاں حکیم الامت مجدد الملت حضرت تھانوی رحمۃ اللہ علیہ کا آفتاب عالم تاب چار سو علم و معرفت کی کرنیں بکھیر رہا تھا۔ یہ حضرت تھانوی رحمۃ اللہ علیہ کی علالت کا زمانہ تھا۔ حضرت مفتی صاحب رحمۃ اللہ علیہ چونکہ حضرت تھانوی رحمۃ اللہ علیہ کے ایک طرح سے داماد تھے۔ اس لئے خلوت و جلوت میں حضرت تھانوی رحمۃ اللہ علیہ کی صحبت کا شرف حاصل رہا۔ اس زمانہ میں حضرت تھانوی رحمۃ اللہ علیہ اپنے ضعف کی بناء پر نہ صرف خطوط کے جوابات بطور املاء حضرت مفتی صاحب سے لکھواتے تھے بلکہ آنے والے استفتاء بھی آپ کے سپرد کرتے تھے۔ جن کے جوابات مفتی صاحب لکھ کر حضرت رحمۃ اللہ علیہ کی نظر سے گذارتے تھے اور پھر وہ فتاویٰ روانہ کئے جاتے یہ زمانہ حضرت مفتی صاحب رحمۃ اللہ علیہ کی انتہائی مصروفیات کا زمانہ تھا۔ حضرت تھانوی رحمۃ اللہ علیہ کی شب و روز خدمت کے ساتھ مدرسہ امداد العلوم میں تدریس، اہم فتاویٰ کی تحریر اور قابل تحقیق مسائل کے حل کے ساتھ حضرت تھانوی رحمۃ اللہ علیہ کی خدمت میں آنے والے حضرات کی دیکھ بھال اس پر مستزاد تھی۔ اسی دوران احکام القرآن عربی کی دو منزلوں کی تصنیف آپ کے سپرد ہوئی۔ جس کا قصہ حضرت مفتی صاحب خود سناتے تھے کہ اولاً احکام القرآن کی تصنیف کا کام حضرت مولانا ظفر احمد عثمانی صاحب رحمۃ اللہ علیہ کے سپرد ہوا تھا مگر جب وہ ڈھا کہ تشریف لے گئے اور کام میں تعویق ہوئی تو حضرت نے ارادہ فرمایا کہ یہ کام اپنے احباب میں تقسیم کر دیا جائے۔ چنانچہ آپ نے قرآن مجید کی ایک آیت کا انتخاب کیا جس پر حضرت مولانا ظفر احمد عثمانی صاحب پہلے ہی قلم اٹھا چکے تھے آپ نے وہ آیت مولانا مفتی محمد شفیع صاحب رحمۃ اللہ علیہ اور مولانا محمد ادریس صاحب کاندھلوی رحمۃ اللہ علیہ کو لکھ کر بھیجی کہ بطور نمونہ اس سے عربی زبان میں احکام قرآن مستنبط کر کے بھیجیں۔ اس زمانہ میں چونکہ میں (حضرت مفتی جمیل احمد صاحب) حضرت (تھانوی رحمۃ اللہ علیہ) کے خط املاء کروا کے روانہ کرتا تھا جب حضرت نے یہ خطوط ان حضرات کو بھیجا تو مجھ سے بھی فرمایا کہ ”مولوی جمیل تم بھی اس پر لکھو چنانچہ میں نے حسب الحکم اس پر کچھ لکھا“ ادھر ان حضرات کی طرف سے بھی جوابات آئے۔ حضرت رحمۃ اللہ علیہ نے وہ سب تحریریں ملاحظہ فرمائیں اور حضرت مولانا ظفر احمد عثمانی رحمۃ اللہ علیہ کی سابقہ تحریر بھی ملاحظہ کی اور پھر فرمایا کہ بحمد اللہ سب حضرات یہ کام کر سکتے ہیں چنانچہ حضرت رحمۃ اللہ علیہ نے قرآن مجید کی پہلی دو منزلیں حسب سابق مولانا ظفر احمد صاحب کے پاس رہنے دیں۔ تیسری چوتھی منزل میرے سپرد کی، پانچویں چھٹی منزل مولانا مفتی شفیع صاحب رحمۃ اللہ علیہ کے سپرد ہوئی اور ساتویں مولانا ادریس صاحب رحمۃ اللہ علیہ کو دی گئی۔

فرماتے تھے کہ حضرت تھانوی رحمۃ اللہ علیہ کی زندگی میں یہ کام شروع ہو گیا مگر ابتدائی مرحلہ میں تھا کہ حضرت کا

انتقال ہو گیا۔ میں نے اپنے حصہ کی ایک جلد تحریر کی تھی کہ آنکھ کی تکلیف شروع ہو گئی چنانچہ کام روکنا پڑا۔ تحریر شدہ جلد شروع میں میرے پاس رکھی رہی مگر جب حضرت مولانا ظفر احمد صاحب اور دیگر حضرات کے اجزاء طبع ہونے شروع ہوئے تو میں نے بھی اپنا تحریر شدہ حصہ ان حضرات کو روانہ کیا تا کہ وہ اسے ملاحظہ فرمائیں۔ لیکن ان حضرات کی رائے یہ ہوئی کہ میرے تحریر شدہ مسودہ کا انداز چونکہ باقی حضرات کے تحریر شدہ مسودات سے مختلف ہے اس لئے فی الحال اس کی اشاعت نہ کی جائے۔ (حضرت مفتی جمیل احمد صاحب رحمۃ اللہ علیہ کا مسودہ باقی حضرات کا مسودہ سے طویل بھی تھا نیز اس میں فقہی احکام پر اکتفا کرنے کے بجائے دوسرے علوم و نکات بھی مفصل ذکر کئے گئے تھے جو حضرت مولانا ظفر احمد صاحب رحمۃ اللہ علیہ اور حضرت مفتی شفیع صاحب رحمۃ اللہ علیہ کے خیال میں کتاب کے اصل موضوع ”دلائل القرآن فی مسائل النعمان“ سے باہر کی چیز تھی) اس طرح اس مسودہ کی اشاعت نہیں نہ ہو سکی۔ یہاں تک کہ حضرت نے آخری زمانہ میں اپنا مسودہ حاصل کر کے اس کی تہیض اور تکمیل کا کام شروع فرمایا۔ دارالعلوم الاسلامیہ لاہور کے مہتمم اور آپ کے بڑے صاحبزادے اور جلیل القدر عالم حضرت مولانا مشرف علی تھانوی صاحب مدظلہم نے اس مقصد کے لیے دارالعلوم میں آپ کے معاونین کا تقرر فرمایا اور کئی سال کی محنت شاقہ کے بعد بحمد اللہ احکام القرآن کی یہ تیسری اور چوتھی منزل حضرت مفتی صاحب رحمۃ اللہ علیہ نے اپنی زندگی کے آخری ایام میں مکمل کر لی۔ جواب زیر اشاعت ہے۔

پاکستان بننے کے بعد حضرت مفتی جمیل احمد صاحب تھانوی رحمۃ اللہ علیہ اپنی اہلیہ اور اہلیہ کی حقیقی والدہ حضرت چھوٹی پیرانی صاحبہ کے ہمراہ پاکستان تشریف لے آئے جہاں حضرت مولانا مفتی محمد حسن صاحب نے حضرت پیرانی صاحبہ کے خصوصی احترام کو ملحوظ رکھتے ہوئے انہیں وہ کوٹھی الاٹ کروا کے دی جو حکام بالانے حضرت مفتی محمد حسن رحمۃ اللہ علیہ کو دی تھی اور جوان کے نام الاٹ ہونے والی تھی۔ اس طرح حضرت مفتی محمد حسن صاحب رحمۃ اللہ علیہ نے شیخ کے کمال عشق میں ان کی اہلیہ محترمہ کے لیے ایک وسیع رہائش گاہ کا انتظام فرمایا اور حضرت مفتی جمیل احمد صاحب رحمۃ اللہ علیہ کا بحیثیت استاذ اور مفتی جامعہ اشرفیہ میں تقرر فرمایا۔

جامعہ اشرفیہ لاہور اس وقت چار بڑے اکابر کا مرکز تھا، حضرت مفتی محمد حسن رحمۃ اللہ علیہ صاحب حضرت مولانا رسول خان صاحب رحمۃ اللہ علیہ، حضرت مولانا ادریس صاحب کاندھلوی رحمۃ اللہ علیہ اور حضرت مولانا مفتی جمیل احمد صاحب تھانوی رحمۃ اللہ علیہ ان چاروں اکابر کی محنت اخلاص، فنائیت وسعت علم اور تقویٰ کی بدولت جامعہ اشرفیہ پورے پاکستان میں جلد ہی علم دین کا اہم ترین مرکز بن گیا۔

حضرت مفتی صاحب رحمۃ اللہ علیہ کو شروع سے عربی اُردو ادب کا خاص ذوق تھا۔ مظاہر العلوم سہارنپور میں بھی ان کے دیوان متنبی، حماسہ وغیرہ کے درس کا شہرہ تھا جامعہ اشرفیہ لاہور میں بھی وہ شہرت برقرار رہی اور اس کے ساتھ فقہ تفسیر اور حدیث کی بڑی کتابوں کی تدریس رہی جس سے بلا مبالغہ سینکڑوں طالب علموں نے استفادہ کیا۔ تدریس کے آخری

دور میں ابوداؤد شریف اور بیضاوی کا درس کافی عرصہ حضرت کے پاس رہا (جس کے ساتھ دارالافتاء کی مکمل ذمہ داری بھی حضرت ہی کے سپرد تھی) اس زمانہ میں اگر کوئی آپ سے پوچھتا کہ حضرت کیا پڑھاتے ہیں تو فرماتے الف۔ ب (یعنی الف سے ابوداؤد اور ب سے بیضاوی)

اس کے بعد آخر میں صرف ابوداؤد شریف حضرت کے پاس رہ گئی اور بحمد اللہ ۱۳۸۹ھ میں احقر کو بھی حضرت سے ابوداؤد شریف پڑھنے کی سعادت نصیب ہوئی۔ مگر ۱۳۹۱ھ میں دل کی تکلیف اور دوسرے عوارض کی وجہ سے تدریس کا سلسلہ جو تقریباً ۲۸ سال تک قائم رہا موقوف ہو کر صرف دارالافتاء کا مشغلہ رہ گیا جو آخری سانس تک جاری رہا۔

انداز تدریس:

حضرت کا انداز تدریس مظاہر العلوم سہارنپور کے رنگ پر تھا۔ طویل بحثیں یا محققانہ کلام کے بجائے حل کتاب پر زور ہوتا۔ چھوٹے چھوٹے جملوں کے ذریعہ الجھے ہوئے مسائل حل فرماتے اور سوال کی تشریح کے بجائے حدیث کی تشریح اس انداز سے فرماتے کہ سوال ہی پیدا نہ ہو۔ اسی لئے حضرت کے درس سے صحیح استفادہ کرنے اور اس کا لطف اٹھانے کے لیے ضروری ہوتا کہ آدمی ہمہ تن متوجہ ہو کر بیٹھے حضرت کے کلمات کو غور سے سنے تاکہ اندازہ ہو کر کس جملہ سے کس تحقیق کی طرف اشارہ ہے اور کس جملہ سے کون سا سوال دور ہوا ہے۔؟

حضرت کے اسی انداز تدریس کی بناء پر ان کے درس میں کتاب کی رفتاء حیرت انگیز حد تک تیز ہوتی تھی۔ حضرت بالعموم کتاب کے صفحات کو پورے سال کے درسی ایام پر تقسیم فرما کر ہر روز کی مقدار متعین کر دیتے اور کوشش کرتے کہ وہ مقدار روزانہ لازماً پوری ہو جائے۔ اسی لئے حضرت کے درس میں ہر طالب علم کے لئے عبارت پڑھنا ممکن نہ ہوتا کیونکہ حضرت کے یہاں جلالین اور ابوداؤد جیسی کتب کے روزانہ کئی کئی صفحات پڑھے جاتے اور بالعموم کتاب سال سے پہلے ہی ختم ہو جاتی تھی۔

تحریری خدمات:

حضرت مفتی صاحب شروع میں فتویٰ کے آدمی نہ تھے۔ مظاہر العلوم سہارنپور میں طویل عرصہ تک حضرت تدریس ہی سے وابستہ رہے۔ مگر تحریر کا خاص ذوق و شوق تھا اسی لئے ۴۶ھ میں رسالہ ”المظاہر“ اور ۱۳۶۸ھ میں رسالہ ”دیندار“ کا اجراء فرمایا جس کے طابع ناشر تا جر سب خود ہی تھے ان رسالوں کے لیے طویل طویل مضامین اور نظمیں حضرت خود تحریر کرتے جن کے ذریعے مختلف جہات سے دین کی دعوت و تبلیغ کا فریضہ انجام دیا جاتا۔ تحریر میں حضرت کا ایک خاص رنگ تھا اور کسی بھی موضوع پر دلائل کا انبار لگا دینا حضرت کے لیے کوئی مشکل نہ تھا۔ حضرت بالعموم تحریر شروع کرتے وقت ہی طے فرما لیتے کہ مجھے اس میں اتنے مثلاً بیس یا تیس دلائل ضرور دینے ہیں (اور عام طور سے دلائل کی تعداد چالیس سے کم نہ ہوتی) اور پھر حضرت مختلف جہات سے دلائل کی وہ مقدار پوری ہی فرما دیتے تھے۔

لہذا حضرت کی تحریر میں عام اور سامنے کے موضوعات پر بھی دلائل کی خوب کثرت ہوتی تھی۔ جن میں نقلی دلائل بھی ہوتے اور عقلی بھی، آیات بھی ہوتیں اور احادیث بھی اور ان میں قارئین کے لئے بالعموم اور بعد میں آنے والوں کے لئے بالخصوص علم و حکمت کا بڑا سامان ہوتا۔

پاکستان آنے کے بعد بھی مضامین کا یہ سلسلہ مسلسل ہی جاری رہا۔ خدام الدین۔ صوت الاسلام، پیام اسلام، ترجمان اسلام وغیرہ رسائل میں حضرت کے بیسیوں مضامین مختلف موضوعات پر طبع ہوئے مگر افسوس کہ وہ مضامین طبع ہو کر منتشر ہو گئے۔ حضرت نے تو کمال تواضع اور فنائیت کے پیش نظر اس کی نقل رکھنی بھی گوارا نہ کی، ادھر اس زمانہ میں فوٹو اسٹیٹ کا بھی رواج نہ تھا۔ اس کا نتیجہ یہ ہے کہ یہ سب مضامین حضرت مفتی صاحب کے لئے ذخیرہ آخرت بن گئے مگر آنے والوں کے لئے اب ان مضامین کا حصول ایک کٹھن مرحلہ ہے۔ (وفق اللہ تعالیٰ لہ من یشاء)

افتاء کے کام کی ابتداء:

۱۳۶۰ھ میں حکیم الامت مجدد الملت حضرت مولانا اشرف علی تھانوی رحمۃ اللہ علیہ کی علالت کا آغاز ہوا تو ان کے ایماء پر حضرت مفتی صاحب تھانہ بھون تشریف لے گئے۔ حضرت مفتی صاحب کی اہلیہ حضرت چھوٹی پیرانی صاحبہ صاحبہ جزادی اور مجدد الملت حضرت تھانوی رحمۃ اللہ علیہ کی رہبہ تھیں اس لئے حضرت مفتی صاحب کی حیثیت داماد کی بھی تھی اور صاحبزادہ کی بھی اور اس عرصہ میں حضرت مفتی صاحب حضرت تھانوی رحمۃ اللہ علیہ کے خدمت گزار اور خلوت اور جلوت میں ان کے دست و بازو رہے۔ حضرت تھانوی رحمۃ اللہ علیہ اپنے نام آنے والے خطوط کے جوابات حضرت مفتی صاحب کو املاء کرتے نیز بہت سے فقہی مسائل کے جوابات مفتی صاحب سے تحریر کرواتے جو حضرت رحمۃ اللہ علیہ کی نظر ثانی کے بعد روانہ کئے جاتے تھے۔

حضرت سہارنپوری رحمۃ اللہ علیہ کی طویل صحبت کے بعد حضرت تھانوی رحمۃ اللہ علیہ کی اس خدمت اور صحبت نے مفتی صاحب کو دو آتشہ کر دیا۔

تدریسی اور تحریری صلاحیت کے ساتھ اب فقہ اور تصوف کی صلاحیتیں بھی اجاگر ہونی شروع ہوئیں۔ ۱۳۶۲ھ میں حضرت تھانوی رحمۃ اللہ علیہ کا انتقال ہوا۔ جس کے بعد تحریک پاکستان میں بھی حضرت مفتی صاحب کی علمی اور تحریری شرکت رہی۔ پاکستان بنا تو ۱۳۷۰ھ میں حضرت مفتی صاحب پاکستان تشریف لائے۔ پھر تادم زیست ۴۵ سال تک جامعہ اشرفیہ کے دارالافتاء میں مسلسل اور انتھک طور پر فتویٰ کی خدمت انجام دی جو بلاشبہ جامعہ اشرفیہ کے لئے باعث برکت و شہرت بنی اور سینکڑوں نہیں ہزاروں نہیں بلکہ لاکھوں افراد نے کسب فیض کیا۔

حضرت مفتی صاحب بہت متواضع غریب المزاج ہونے کے ساتھ انتہائی درجہ کے خوددار تھے، ہمیشہ غرباء فقراء کی طرح زندگی گذاری لیکن خودداری اور استغناء کا عالم یہ تھا کہ اگر کسی شخص کی طرف سے ذرا سی لا پرواہی اور بے اعتنائی

دیکھتے تو اس کے ساتھ دگنی استغناء کا معاملہ کرتے۔ اسی تواضع اور خودداری بلکہ ان دونوں باتوں سے بھی بڑھ کر فنائیت کاملہ اور ثواب عند اللہ کے گہرے جذبات کے تحت انہوں نے اس بات کی بھی کوشش نہیں کی کہ ان کے لکھے ہوئے فتاویٰ کا ریکارڈ قائم کیا جائے اور محفوظ ہوتے چلے جائیں، اسے مفتی صاحب کی تواضع کہیں یا ارباب مدرسہ کا استغناء کہ جامعہ اشرفیہ میں حضرت مفتی صاحب کے فتاویٰ کا مطلقاً کوئی ریکارڈ نہیں رکھا گیا اور اب جو لوگ مفتی صاحب کے فتاویٰ کو جمع کرنے کی خواہش رکھتے ہیں ان کے پاس اس کے سوا کوئی چارہ نہیں کہ وہ مختلف ذرائع سے ان فتاویٰ کو متفرق اشخاص اور مختلف رسائل سے حاصل کریں۔ البتہ حضرت مفتی صاحب نے کچھ عرصہ دارالعلوم الاسلامیہ لاہور میں افتاء کی خدمت انجام دی تو اس زمانہ کے فتاویٰ ایک رجسٹر میں محفوظ ہیں۔

انداز فتویٰ:

حضرت مفتی صاحب عام مسائل کا جواب مختصر عطا فرماتے جس سے مسائل کو مسئلہ معلوم ہو جائے، دلائل اور حوالوں کی فکر نہ فرماتے لیکن جن مسائل میں سوال کرنے والے کو تحقیق ہی مطلوب ہوتی یا حضرت مفتی صاحب اس میں تفصیل مناسب سمجھتے تو پھر وہ فتویٰ خوب شرح و بسط کے ساتھ لکھتے جن میں بالعموم دلائل سات، دس، بیس، چالیس کی تعداد میں ہوتے تھے۔ ان دلائل میں نقلی اور عقلی دلائل دونوں قسم کے دلائل ہوتے۔ شرعی دلائل کو عقلی حکمتوں اور مصالح سے ثابت کرنے کا مفتی صاحب کو خاص ملکہ تھا اور فتویٰ کے اندر اس معاملہ میں ان کا کوئی ثانی نہ تھا چنانچہ ان کے مبسوط فتاویٰ عقلی حکمتوں اور مصالح سے بھرپور ہوتے تھے۔

فتویٰ میں احتیاط:

حضرت مفتی جمیل احمد صاحب تھانوی رحمۃ اللہ علیہ فتویٰ لکھنے اور مسئلہ بتانے میں غیر معمولی احتیاط فرماتے احقر سے بار بار فرمایا کہ میں مقلد ہوں اور سلف صالحین کی تحقیق کا پابند ہوں۔ یہ بھی فرماتے کہ ہم مفتی نہیں ہیں ہم ناقل فتویٰ ہیں۔ اکابر نے جو کچھ تحریر فرمایا ہے اسے آگے نقل کر دینا اور مستفتی کو اس سے آگاہ کر دینا ہمارا کام ہے اور بس۔

اسی کمال احتیاط کی وجہ سے حضرت مفتی صاحب فقہی کتب کی عبارات سے سرمنہ انحراف نہ فرماتے، نابالغہ کے نکاح میں سوء خیار کا مسئلہ درپیش ہوا تو مفتی صاحب رحمۃ اللہ علیہ نے شامی کی عبارت سے ہٹنا پسند نہ فرمایا حالانکہ علامہ شامی رحمۃ اللہ علیہ نے اسے بطور اصول نہیں بلکہ جزئیہ تحریر فرمایا تھا لیکن حضرت مفتی صاحب کا خیال تھا کہ شامی کے اس جزئیہ کی مخالفت بھی کم از کم میرے لئے درست نہیں۔

اکابر کے عمل پر نظر:

حضرت مفتی صاحب رحمۃ اللہ علیہ بار بار اس کی بھی تاکید فرماتے کہ کتابوں کے ساتھ اپنے اکابر علماء اور فقہاء کے عمل پر لازماً نظر رہنی چاہئے، حضرت مفتی صاحب پورے جزم، مکمل اعتماد اور بھرپور یقین کے ساتھ یہ بات ارشاد فرماتے

کہ ہمارے اکابر کامل ہمیشہ رائج پر رہا ہے اگر اکابر کا عمل بظاہر عام کتابوں میں ذکر کردہ مسئلہ پر نظر نہیں آ رہا تو اس کا مطلب یہ ہے کہ کتابوں میں ذکر کردہ مسئلہ مرجوح ہے۔

اسی لئے حضرت مفتی صاحب رحمۃ اللہ علیہ ان مفتیان کرام کی تحقیق پر اعتماد نہ فرماتے جن کا مبلغ علم صرف کتب ہوتیں اور جو اپنی تحقیقات کے سامنے اکابر کا تعامل با آسانی رد کر دیتے ہیں۔ مفتی صاحب نے اسی طرز فکر کی بناء پر اپنے سے کم عمر ایک معاصر صاحب فتویٰ کے فتاویٰ کی جلدوں پر صاف لکھ رکھا تھا کہ عبارات کے معاملہ میں ان صاحب کے حوالہ پر اعتماد کیا جاسکتا ہے لیکن ان کی تحقیق پر فتویٰ دینا درست نہیں۔ مفتی صاحب ان صاحب فتویٰ کے بارے میں یہ بھی فرماتے کہ فلاں صاحب کی فقہ کی کتابوں پر خوب نظر ہے مگر ان کا فتویٰ (جو اکابر کے خلاف ہو وہ) قابل اعتماد نہیں۔ (اوکما قال)

فتویٰ میں حضرت مفتی محمد شفیع صاحب رحمۃ اللہ علیہ پر اعتماد:

حضرت مفتی جمیل احمد صاحب رحمۃ اللہ علیہ حضرت مفتی محمد شفیع صاحب رحمۃ اللہ علیہ کا بہت احترام فرماتے۔ کئی بار احقر سے فرمایا کہ حضرت مفتی صاحب فتویٰ کے ہائیکورٹ تھے۔ ادھر ادھر سے جو مسئلہ لکھا جاتا آخری فیصلہ حضرت مفتی صاحب کے یہاں ہوتا تھا۔

مفتی صاحب رحمۃ اللہ علیہ اپنے ذاتی مسائل اور ذاتی معاملات میں بھی اپنے آپ سے فتویٰ لینے کے بجائے اس قسم کے معاملات میں حضرت مفتی محمد شفیع صاحب رحمۃ اللہ علیہ کو خط لکھتے اور جو جواب آتا اس پر عمل فرماتے (یہ حضرت مفتی صاحب کی بے نفسی دین میں احتیاط اور اپنے اکابر پر اعتماد کی ایک ادنیٰ مثال ہے)

جب حضرت مفتی شفیع صاحب رحمۃ اللہ علیہ کا انتقال ہوا تو پورے ملک بلکہ پورے عالم اسلام میں اس سانحہ کو محسوس کیا گیا لیکن حضرت مفتی صاحب رحمۃ اللہ علیہ نے اس حادثہ کی خاص تکلیف محسوس کی۔ ان دنوں میں احقر کی موجودگی میں ایک صاحب نے حضرت مفتی جمیل احمد صاحب کے سامنے اپنے تاثرات کا ذکر کیا کہ حضرت مفتی شفیع صاحب رحمۃ اللہ علیہ کے انتقال سے بڑا نقصان ہو گیا ہے۔ حضرت مفتی جمیل احمد صاحب رحمۃ اللہ علیہ کچھ دیر تو سنتے رہے پھر ایک خاص کیفیت میں فرمایا:

”تمہارا کیا نقصان ہوا؟ تمہیں کوئی مسئلہ معلوم کرنا ہو ہم سے معلوم کر لینا۔ نقصان تو ہمارا ہوا ہے ہمیں

اب مسئلہ معلوم کرنا ہوگا تو کس سے معلوم کریں گے؟“

صدر ایوب خان مرحوم کے زمانہ میں ایک مرتبہ رویت ہلال کا مسئلہ درپیش آیا آخر شب میں حکومت نے چاند کا اعلان کر دیا۔ شہادتیں ناکافی تھیں۔ فجر کی نماز کے بعد احقر اپنے والد ماجد مولانا زکی کیفی مرحوم کے ہمراہ جامعہ اشرفیہ حاضر ہوا۔ تو مدرسہ کے دفتر میں جو اس وقت مسجد کے حوض کی بالائی سطح پر تھا علماء جمع تھے حضرت مولانا عبید اللہ مدظلہم شیخ الحدیث

حضرت مولانا محمد ادریس صاحب کاندھلوی رحمۃ اللہ علیہ اور حضرت مفتی جمیل احمد صاحب تھانوی تشریف رکھتے تھے لوگوں کا تانتا بندھا ہوا تھا۔ باہر سے ٹیلی فون کی بھرمار تھی۔ لوگ مہتمم صاحب سے مسئلہ پوچھتے تو مہتمم صاحب حضرت مولانا ادریس صاحب رحمۃ اللہ علیہ کی طرف اشارہ کر دیتے۔ حضرت مولانا ادریس صاحب فرماتے کہ بھائی یہ تو شرعی مسئلہ ہے اس میں تو مفتی صاحب کی بات چلے گی اور پھر مفتی جمیل احمد صاحب کی طرف اشارہ فرما دیتے۔ مفتی صاحب فرماتے کہ حکومت جانے اور اس کا مسئلہ میں بہر حال روزہ سے ہوں (یعنی آج عید نہیں ہے) اسی دوران کراچی حضرت مفتی شفیع صاحب رحمۃ اللہ علیہ سے بات ہوئی اور پھر بالآخر مسئلہ کا صاف اعلان کر دیا گیا۔

حضرت مفتی شفیع صاحب رحمۃ اللہ علیہ سے اتنی محبت و عقیدت کے باوجود حضرت مفتی صاحب کو بعض مسائل میں اختلاف بھی رہا اور چند مسائل میں حضرت مفتی صاحب کا فتویٰ حضرت مفتی محمد شفیع صاحب رحمۃ اللہ علیہ سے موافق نہ تھا ان میں نابالغہ کے نکاح میں سوء خیار اور لاؤڈ اسپیکر کی آواز پر نماز کا عدم جواز جیسے مسائل شامل تھے۔
بعض اہم مسائل میں حضرت مفتی صاحب رحمۃ اللہ علیہ کی رائے:

جیسا کہ اوپر تحریر کیا گیا حضرت مفتی صاحب فتویٰ کے معاملہ میں انتہائی محتاط تھے وہ اکابر علماء کے فتاویٰ تو درکنار ان کے عمل کے خلاف موقف اختیار کرنا بھی گوارا نہ کرتے تھے۔ اسی بناء پر معاصر علماء کے بعض فتاویٰ کے بارے میں ان کا خیال یہ تھا کہ ان حضرات سے سابق اکابر کی تصریحات زیادہ قابل اعتناء اور قابل اعتماد ہیں۔ چنانچہ ایک موقع پر حضرت نے احقر کو چند مسائل لکھوائے جن پر مفتی صاحب کی رائے دیگر معاصر مفتیان کرام سے مختلف تھی اور فرمایا کہ ان مسائل پر تحقیق کی ضرورت ہے ان میں نابالغہ کے نکاح میں سوء خیار اور لاؤڈ اسپیکر پر نماز کے عدم جواز کے دو مسائل کے علاوہ چند مسائل اور بھی تھے۔

۳- کیا وطن اقامت ثقل سے باقی رہتا ہے؟ ”مفتی صاحب رحمۃ اللہ علیہ کی رائے تھی کہ محض ثقل کے باقی رہنے سے وطن اقامت باقی نہیں رہتا مفتی صاحب فرماتے تھے کہ سلف اسی پر فتویٰ دیتے چلے آئے ہیں۔

۴- یہ بات عام طور پر لوگوں میں مشہور ہے کہ جیل میں جمعہ جائز نہیں جبکہ حضرت مفتی صاحب کا فتویٰ جواز کا تھا اور وہ اس پر مدلل تحریر کے خواہش مند تھے۔

۵- مفتی صاحب کو کسی نے یہ اطلاع پہنچائی کہ ایک معاصر نے ٹی وی کو ”نجس العین“ کہا ہے مفتی صاحب اس ”فتویٰ“ سے سخت نالاں تھے۔ خود ٹی وی کے بارے میں حضرت مفتی صاحب رحمۃ اللہ علیہ کا ایک خاص ممتاز موقف تھا جو ان شاء اللہ احقر آگے ذکر کرے گا۔

۶- معاصر علماء کی طرف سے بنک کی ہر قسم کی ملازمت کے عدم جواز کے فتویٰ سے بھی مفتی صاحب کو اتفاق نہ تھا۔ اس موضوع پر ان کا موقف بھی چھپ چکا ہے جسے ان شاء اللہ احقر آگے نقل کرے گا۔

۷۔ تین تسبیح کے بقدر سوچتے رہنے سے سجدہ سہو واجب ہو جاتا ہے مگر تین تسبیح سے کیا مراد ہے؟ مفتی صاحب رحمۃ اللہ علیہ اس میں مزید تحقیق کے خواہاں تھے۔^۱

ٹی وی سے متعلق حضرت مفتی صاحب رحمۃ اللہ علیہ کا موقف

ٹی وی پروگرام فی الوقت جن کبیرہ گناہوں اور فواحش و منکرات پر مشتمل ہیں، ان کے پیش نظر گھر میں ٹی وی رکھنا ممکن نہیں اور نہ ان پروگراموں کے بارے میں دورائیں ہو سکتی ہیں۔ لیکن ٹی وی کے حرام استعمال سے قطع نظر اگر ٹی وی کو صرف جائز کاموں میں استعمال کیا جائے تو بطور آلہ اس کا حکم شرعی کیا ہے؟

اس علمی مسئلہ پر اکابر علماء نے اپنی آراء کا اظہار کیا ہے۔ حضرت مفتی جمیل احمد صاحب تھانوی رحمۃ اللہ علیہ کا بھی اس بارے میں ایک موقف تھا۔ چنانچہ ۱۴۰۹ء میں جبکہ احقر جامعہ اشرفیہ لاہور ہی میں خدمت انجام دے رہا تھا ایک صاحب نے ٹی وی سے متعلق ایک استفتاء بھیجا حضرت مفتی صاحب رحمۃ اللہ علیہ نے ان کا جواب لکھا جس کی نقل احقر نے اپنے پاس تحریر کر لی تھی جو یہ ہے:

استفتاء:

کیا فرماتے ہیں علماء دین اس مسئلہ میں کہ ٹی وی دیکھنا یا گھر میں رکھنا کس حد تک جائز ہے آیا صرف خبریں سننے اور علماء کی تقاریر سننے کے لیے یا کرکٹ میچ دیکھنے کے لیے اور ان جیسے جائز مقاصد کے لیے جائز ہے یا نہیں؟ نیز علماء کا ٹی وی پر آنا جائز ہے یا نہیں؟ اگر یہ سب صورتیں ناجائز ہیں تو آیا کوئی ایسی صورت بھی ہے جس کا اہتمام کیا جائے اور ٹی وی کا دیکھنا جائز ہو جائے۔ جو علماء ٹی وی کے جواز کا فتویٰ دیتے ہیں ان پر فاسق کا حکم لگا سکتے ہیں یا نہیں؟

الجواب مبسلاً محمد لا و مصلیاً و مسلماً:

بعض آلات تو آلات لہو و لعب ہیں صرف اسی لئے وضع کئے گئے ہیں اس کے سوا کوئی نیک کام ان سے نہیں ہو سکتا یا نہیں ہوتا، ان کا استعمال ہر طرح گناہ اس لئے ان کا رکھنا خرید و فروخت کرنا ان کی مرمت کرنا سب گناہ ہیں جیسے ہارمونیم طبلہ سارنگی ستار اور باجے سب بلکہ ان پر خیر کی توہین ہے۔

اور بعض آلات وہ ہیں جو صرف ایک بات کو دوسرے تک پہنچانے والے ہیں خواہ یہ بات خیر ہو یا شر تو ان کے خیر میں استعمالات جائز اور شر میں گناہ ہیں خیر کے لیے بھی ہو سکنے کی وجہ سے ان کا خریدنا فروخت کرنا مرمت کرنا اور اس انتظام سے کہ شر میں استعمال نہ ہو گھر میں رکھنا بھی جائز ہے۔ ان پر تقریروں اور تلاوتوں اور خبروں، جائز باتوں کا سننا سب جائز ہے جب تک وہ ناجائز امور میں استعمال نہ ہوں یہ استعمالات درست ہیں ناجائز میں استعمال ہونے پر ناجائز ہوگا گناہ ہوگا۔ بہت سے علماء تفصیل نہیں کرتے لوگ غلط فہمی میں مبتلا ہو جاتے ہیں۔

سنا ہے بعض ٹی وی والے فلم بناتے ہیں تو تصویر کے مجرم وہ ہیں نہ کہ مقرر جب کہ یہ نہ کہے۔

ازدارالافتاء جامعہ اشرفیہ لاہور۔

۹- رجب ۱۴۰۹ھ

اس مسئلہ سے متعلق زبانی گفتگو:

اس فتویٰ کی نقل حاصل کرنے کے بعد احقر نے زبانی کچھ باتیں پوچھیں اس کا جواب حضرت نے ارشاد فرمایا اسے احقر نے اسی وقت ضبط کر لیا تھا وہ گفتگو درج ذیل ہے:

احقر نے زبانی یہ مسئلہ دوبارہ پوچھا تو فرمایا: جو چیز ٹی وی سے باہر دیکھنا ناجائز وہ یہاں بھی ناجائز اور جو باہر جائز وہ یہاں بھی مثلاً مرد کا مرد کو دیکھنا جائز، مرد کا نامحرم عورت کو دیکھنا ناجائز کشف عورت وغیرہ ناجائز۔

احقر نے عرض کیا کہ حضرت ٹی وی میں تو فلم بنائی جاتی ہے جس میں تصویر ہے اس کا دیکھنا کیسے جائز ہے؟ فرمایا یہی غلط مشہور ہے کہ تصویر دیکھنا ناجائز ہے ارے بھائی تصویر بنانا ناجائز ہے، تصویر رکھنا ناجائز ہے مگر اس کا دیکھنا ناجائز نہیں، فرمایا: دیکھو کتنا حرام بلا ضرورت اسے رکھنا حرام مگر دیکھنا تو حرام نہیں مزید یہ کہ تصویر والی حدیث میں حضرت جبریل علیہ السلام نے فرمایا تھا ”پاؤں کے نیچے بچھالیں“ تو جب رکوع میں جائے گا تو نظر پڑے گی معلوم ہوا دیکھنا جائز ہے۔

فقہاء نے یہ مسئلہ اور اس جیسے دوسرے مسائل لکھے ہیں جس سے یہ بات ظاہر ہے۔

اور ”تصویر کے شرعی احکام“ میں مالکیہ کی کتاب ”ویحرم النظر الیہ اذا النظر الی المحرم“ حرام سے جو استدلال کیا گیا ہے وہ واضح نہیں۔ بظاہر اس عبارت میں المحرم سے محرم الکشف المراد ہے۔ ورنہ تو گدھے بلی کتاب وغیرہ سب کو دیکھنا حرام ہوگا کیونکہ وہ بھی محرم ہیں اس سے یہ بات ثابت ہوگئی کہ تصویر کی طرف دیکھنا من حیث التصویر ناجائز نہیں ہاں دوسری وجوہات کی بناء پر ناجائز کہا جاسکتا ہے۔

احقر نے علماء کے ٹی وی پر آنے کے بارے میں پوچھا تو فرمایا جب ٹی وی کا استعمال خیر میں جائز ہوا تو علماء کا آنا بھی جائز۔ جو پروگرام براہ راست ہوں وہ تو ایسے ہیں جیسے عکس دیکھا کہ اس میں عدم جواز کیا؟

احقر نے عرض کیا کہ اب تو ہر پروگرام کی فلم بنائی جاتی ہے فرمایا اگر یہ شخص اپنے اختیار سے فلم بنواتا ہے یا اسے کہتا ہے تو گنہگار ہے اور اگر اس نے نہیں کہا اور انہوں نے خود فلم بنالی تو چونکہ واسطہ ذی اختیار ہے اس لئے گناہ اس کی طرف منسوب ہوگا نہ کہ اس مقرر کی طرف۔۔۔ پھر فرمایا باقی جس جگہ تصویریں بنائی جا رہی ہوں وہاں نہ جانا ہی افضل ہے۔

احقر نے آخر میں استطراد عرض کیا کہ حضرت اگر ٹی وی والے آپ کو بلائیں تو آپ تشریف لے جائیں گے؟ فرمایا میں کیوں جاؤں گا؟ (یعنی نہیں جاؤں گا مجھے جانے کی کیا ضرورت؟)

بنک کی ملازمت سے متعلق مفتی صاحب رحمۃ اللہ علیہ کا موقف:

بنک کی ملازمت جائز ہے یا ناجائز؟ حضرت مفتی صاحب رحمۃ اللہ علیہ اس مسئلہ میں بھی بنک کی ملازمت کے علی الاطلاق ناجائز ہونے کے قائل نہ تھے بلکہ اس مسئلہ میں تفصیل کرتے تھے۔ چنانچہ ایک صاحب کے اس سوال پر کہ بنک میں ملازمت کرنی جائز ہے یا نہیں؟ حضرت نے درج ذیل فتویٰ تحریر فرمایا جو ماہنامہ الحسن شمارہ ربیع الاول ۱۴۰۷ھ میں طبع بھی ہوا یہ فتویٰ آگے نقل کیا جاتا ہے نمبر، قوسین، اور حاشیہ کی عبارت احقر نے اضافہ کی ہے۔

الجواب:

۱- عالمگیری اور دوسرے فقہاء نے لکھا ہے اور سب جانتے ہیں کہ جس کی کل آمدنی حرام ہو تو اس سے ہر معاملہ حرام ہے اس کے ہاتھ کچھ فروخت کرنا کرایہ پر دینا، فیس لینا، تحفہ ہدیہ لینا دعوت لینا سب بالکل حرام ہیں اور جس کی کل یا اکثر آمدنی حلال ہے اس سے یہ سب معاملے حلال ہیں اور مخلوط آمدنی میں اگر حرام زیادہ ہو تو یہ سب معاملات مکروہ تحریمی ہیں اور حلال زیادہ ہو تو حلال ہیں۔

۲- دوسری بات یہ غور طلب ہے کہ جو کام حرام ہے اس کی تنخواہ بھی حرام ہے جو (کام) مکروہ تحریمی اس کی تنخواہ بھی مکروہ تحریمی۔ جو کام حلال اس کی تنخواہ بھی حلال ہے۔ ان دونوں قاعدوں کو مدنظر رکھ کر دیکھنا ہے کہ بنک میں کیا کیا ہوتا ہے؟ کیا حرام؟ کیا مکروہ تحریمی؟ اور کیا (کام) حلال و جائز ہے؟

پہلے قاعدہ سے چونکہ بنک کے خزانہ میں جو رقم ہے اس میں سود بھی ہے، کرایہ بھی ہے، بلٹی چھڑانے کی فیس بھی ہے، کوئی تجارتی شعبہ ہو تو اس کی رقم بھی ہے اور سب سے زائد وہ رقم ہے جو لوگ بنک میں رکھتے ہیں کیونکہ وہ قرض دی ہوئی ہے اسی سے رد و بدل ہوتی ہے۔ تو ان سب آمدنیوں میں صرف سود یا بیع فاسد کی رقم تو حرام باقی رقمیں جائز ہیں، حلال ہیں۔ اس لئے تنخواہ یوں تو (فی نفسہ) حلال ہی ہوگی اگر کام حرام نہ ہو۔ تو ان کی (یعنی بنک کے) جمعہ دار، چوکیدار، چپڑا سی، جلد ساز وغیرہ کی (تنخواہ) حلال ہے۔

دوسرے قاعدہ کی بناء پر حلال رقم سے تنخواہ اس وقت حلال ہو سکتی ہے جب حلال کام کی ہو۔ اگر حرام کام ہوگا تو

۱۔ اس چوتھی صورت میں جب کہ کسی شخص کا اکثر مال حلال ہو اور اقل حرام ہو حضرت مفتی صاحب رحمۃ اللہ علیہ سے زبانی طور پر کئی مرتبہ یہ سنایا ہے کہ ایسی صورت میں جملہ معاملات حلال ہیں مگر خلاف اولیٰ یعنی مکروہ تنزیہی ہیں۔ ۱۲ محمود غفری عنہ۔

۲۔ حضرت مفتی صاحب رحمۃ اللہ علیہ کا مقصد یہ ہے کہ لوگ بنک اکاؤنٹس میں جو رقوم جمع کراتے ہیں وہ اگرچہ لوگوں کے نام پر جمع ہوتی ہیں مگر حقیقت میں وہ رقوم بنکوں کے ذمہ قرض ہوتی ہیں اور فقہی قاعدہ کے مطابق یہ رقوم بنک کی اپنی ملکیت میں داخل ہو جاتی ہیں۔ اسی لئے بنک ان رقوم میں تصرف کرتا ہے اور ان رقوم کو علیحدہ محفوظ رکھنے کے بجائے ان میں رد و بدل کر کے انہیں اپنے مقاصد کے لئے آزادانہ

استعمال کرتا ہے۔ محمود غفر اللہ لہ۔ ۱۲

اس کام کی بقدر اس کی تنخواہ حرام ہوگی باقی جائز کاموں کی تنخواہ جائز۔ لہذا جس کو سود لینا دینا، لکھنا، پڑھنا، سود کی دلالی کرنا اور سود کی جانچ پڑتال کرنا پڑتا ہے اس کی تنخواہ اس کام کے بقدر حرام (ہوگی) اور (اگر دوسرے) حلال (کام) بھی ہوں تو ان کی (تنخواہ) حلال ہوگی۔ (اب) اگر اس کا حلال زائد (زیادہ) ہے تو اس کی آمدنی حلال زائد (زیادہ) ہوئی اس کے ساتھ پہلے قاعدہ والے (یعنی پہلے قاعدہ کے مطابق) معاملات جائز ہوں گے اور اگر حرام کام زائد ہے پھر اس کے ساتھ پہلے قاعدہ (ہی) کے (مطابق) معاملات مکروہ تحریمی ہوں گے۔

انداز تحریر:

حضرت مفتی صاحب کی تحریری اور زبانی عبارت بالعموم مختصر اور حشو و زوائد سے خالی ہوتی تھی بلکہ بعض مرتبہ اختصار کی بناء پر مخاطب کے لئے سمجھنا مشکل ہو جاتا تھا۔ انتقال سے کافی عرصہ قبل آنکھ بنوانی پڑی اور اس کے بعد بینائی کا موٹا چشمہ لگانا پڑا اس کی وجہ سے مفتی صاحب کو اپنی تحریر شدہ عبارت موٹی نظر آتی مگر وہ باریک ہوتی تھی۔ کچھ تو حضرت مفتی صاحب کی عبارت مختصر، نیز شروع سے مفتی صاحب طبعی طور پر باریک خط میں تحریر کرتے تھے جبکہ الفاظ قریب قریب ہوتے۔ بعد میں آنکھ بنوانے کی وجہ سے خط اور زیادہ خفی ہو گیا علاوہ ازیں ضعف کی وجہ سے نقطے اور شوشے بکثرت رہ جاتے تھے اس لئے مفتی صاحب کی تحریر کردہ عبارت پڑھنا مشکل ہو جاتا تھا۔ احقر ایک مرتبہ حضرت مفتی جمیل احمد صاحب رحمۃ اللہ علیہ کی کوئی تحریر حضرت مفتی محمد شفیع صاحب رحمۃ اللہ علیہ کی خدمت میں لاہور سے کراچی لے کر حاضر ہوا۔ حضرت مفتی صاحب رحمۃ اللہ علیہ نے سر پر ہاتھ رکھ کر فرمایا: ارے بھائی میں یہ تحریر کیسے پڑھوں؟

آخر حیات میں حضرت مفتی جمیل احمد صاحب رحمۃ اللہ علیہ نے برادر عزیز مسعود اشرف سلمہ کو ”اصلی نماز“ کے نام سے ایک تحریر لکھ کر دی اور تاکید فرمائی کہ اسے جیبی سائز میں چھاپ دو اس کے اتنے (غالباً دو یا تین ہزار) نسخے میں خود خرید کر تقسیم کروں گا۔ مسعود میاں سلمہ نے پڑھنے کی کوشش کی مگر نہ پڑھی گئی کاتب نے کوشش کی مگر اس کے قابو میں بھی نہ آئی۔ نتیجہ یہ کہ حضرت مفتی صاحب کی یہ تحریر ان کی خواہش اور اصرار کے باوجود طبع نہ ہو سکی انتقال کے بعد احقر نے کوشش کی اور اسے صاف کاغذ پر منتقل کیا جہاں احقر کو بھی کچھ سمجھ میں نہ آیا تو قریب ترین الفاظ سے اس تحریر کو مکمل کیا۔ یہ رسالہ بحمد اللہ زیر طبع ہے۔ اللہ تعالیٰ اسے حضرت مفتی صاحب رحمۃ اللہ علیہ اور احقر کے لیے صدقہ جاریہ بنادے۔ آمین۔

عجیب بات یہ ہے کہ حضرت مفتی صاحب رحمۃ اللہ علیہ نے اپنی زندگی میں مسلسل تحریری کام کیا۔ وہ تقریر کے نہیں تحریر کے آدمی تھے ان گنت فتاویٰ ان کے قلم سے جاری ہوئے بے شمار مضامین اور عربی اردو فارسی نظمیں انہوں نے لکھیں جو معروف دینی رسائل میں طبع ہوئیں اور جیسا کہ شروع میں تحریر کیا گیا ”المظاہر“، ”دیندار“ تو خود ان کے اپنے جاری کردہ رسائل تھے جو ان کے اپنے مضامین سے پر ہوتے تھے۔ اس کے علاوہ پاکستان میں خدام الدین۔ ترجمان اسلام صورت الاسلام، پیام مشرق، البلاغ اور متعدد دینی رسائل میں ان کے علمی مضامین چھپتے رہے مگر جب حضرت مفتی صاحب

رحمۃ اللہ علیہ کا انتقال ہوا تو ان کے پاس نہ اپنے مضامین کے اصل مسودات تھے اور نہ مطبوع رسائل۔ سلف کی سی عبدیت و فنایت اپنے کمال تواضع اور بے نفسی کی وجہ سے انہوں نے ان مضامین کو محفوظ رکھنے کی ضرورت ہی محسوس نہ کی۔ انہوں نے جو لکھا اللہ تعالیٰ کی رضا کے لیے لکھا اور پھر اللہ ہی کے سپرد کر دیا۔ ان للہ ما اخذ و لہ ما اعطی۔

احقر نے ان کی خواہش پر ان کی زیر نگرانی سلمان رشدی کے فتنہ ارتداد کے سلسلہ میں توہین رسالت اور اس کی سزا پر ستر اسی صفحات کا ایک مضمون مرتب کیا تھا جس کی عبارات احقر نے جمع کی تھیں ان کا ترجمہ بھی احقر نے کیا اور باقی مضمون حضرت مفتی صاحب کا تھا۔ احقر کی حیثیت ناقل کی تھی اصل فتویٰ حضرت کا تھا۔ یہ مضمون ماہنامہ ”الحسن“ کی ایک اشاعت میں طبع ہوا تھا۔ حضرت کے انتقال سے کچھ عرصہ قبل احقر نے چاہا کہ کم از کم حضرت مفتی صاحب کا یہ ایک مضمون ہی کتابی شکل میں طبع ہو جائے چنانچہ احقر نے اسے ترتیب دے کر توہین رسالت اور اس کی سزا کے نام سے طبع کرنے دیا۔ مگر قدرت کا کرشمہ کہ یہ کتاب بھی حضرت کے انتقال کے ایک ہفتہ بعد ہی طبع ہو کر آئی۔ احقر کو ایسا معلوم ہوا جیسے حضرت مفتی صاحب نے اپنی زندگی میں اس دنیائے دنی سے کوئی جزا نہ لینے کا تہیہ کیا ہوا تھا جس کی وجہ سے حق تعالیٰ شانہ نے ان کے سب کاموں کا پورا پورا اجر آخرت کے لیے ذخیرہ فرما دیا۔ جزاء اللہ تعالیٰ من عندہ خیر الجزاء بما هو اہلہ۔ حضرت مفتی صاحب کے انتقال کے بعد ان کے سب سے بڑے صاحبزادہ استاذ محترم حضرت مولانا مشرف علی تھانوی صاحب مدظلہم اور سب سے چھوٹے صاحبزادہ عزیزم مولانا خلیل احمد تھانوی سلمہم اللہ نے حضرت کے ماثر کو جمع کرنے کا بیڑا اٹھایا ہے اور جناب خلیل میاں بہت تندہی سے یہ کام کر رہے ہیں۔

امید ہے کہ ان شاء اللہ حضرت کے یہ ماثر و معارف جمع ہو کر سامنے آئیں گے تو امت کے لیے بہت نفع کی چیز ہو گی۔ خلیل میاں کو یہ سعادت بھی حاصل ہے کہ وہ مفتی صاحب کے آخری سالوں میں ان کے دست و بازو بنے رہے بلکہ بلا مبالغہ انہوں نے مکمل ادب پوری سعادت مندی اور حکمت و دانائی سے اپنے والد کی ایسی خدمت کی ہے جس کی مثال کم از کم احقر کے سامنے نہیں۔ امید ہے کہ اپنے والد کی یہ محبت بھری جسمانی خدمت ان شاء اللہ اب ان کے لیے روحانی اور علمی خدمت کا پیش خیمہ ثابت ہوگی۔

مسکنت اور بے نفسی:

اللہ تعالیٰ جل شانہ نے احقر کو محض اپنے فضل و کرم خاص سے اولیاء اللہ اور اپنے زمانہ کے اکابر علماء کی خدمت میں حاضری اور صحبت سے بلا استحقاق نوازا اور حضرت مفتی صاحب رحمۃ اللہ علیہ کی خدمت میں تو بہت حاضری رہی بلکہ حاضر باش رہا۔ احقر نے حضرت مفتی جمیل احمد صاحب رحمۃ اللہ علیہ (اور حضرت مولانا محمد ادریس کاندھلوی رحمۃ اللہ علیہ) کے یہاں بے نفسی مسکنت اور دنیا سے دل سرد ہو جانے کی خاص کیفیت عجیب و غریب محسوس کی۔ حضرت مفتی صاحب رحمۃ اللہ علیہ کے والد کا بچپن میں انتقال ہو گیا تھا والدہ بہنوں اور چھوٹے بھائی مولانا محمد احمد تھانوی رحمۃ اللہ علیہ (مہتمم و بانی

جامعہ اشرفیہ سکھر) کی کفالت انہیں کے سر تھی پھر غربت و افلاس کا دور دورہ رہا۔ اس لئے مفتی صاحب نے بڑی مشقت کی زندگی برداشت کی اور بہت تکلیفیں اٹھا کر علم دین کا پرچم تھامے رکھا۔

شادی کے بعد بھی بعض اقرباء و متعلقین کی طرف سے تکوینی طور پر دل ٹوٹنے کے ایسے واقعات پیش آئے جن سے حضرت مفتی صاحب کی طبیعت پر غیر معمولی اثرات پڑے پھر جن اداروں سے ان کا تعلق رہا وہاں بھی ان کی ہمت افزائی کم ہوئی بلکہ عدم تعاون کا عمل زیادہ جاری رہا اس طرح انہوں نے تقریباً پوری زندگی تنہا گزاری اس تنہائی میں ان کی غمگسار و مونس وہ ذات باری تعالیٰ تھی جس کی پناہ ہر مسکین و غریب کے لیے سرور قلب و نظر ہے۔

حضرت مفتی صاحب رحمۃ اللہ علیہ رحمۃ واسعۃ رسول اللہ ﷺ کی اس دعا کا مظہر تھے۔

”اللهم احیني مسکینا و امتنی مسکینا و احشرنی فی زمرة المساکین“

اے اللہ مجھے مسکین زندہ رکھئے، مسکنت کی موت عطا کیجئے اور مساکین کے گروہ میں مجھے اٹھائیے۔“

حضرت مفتی صاحب آخر شب میں تین چار بجے اٹھ بیٹھتے تھے پھر وہ ہوتے اور ان کا پروردگار بعد میں دن بھر وہ ہوتے اور مسلسل دینی کام۔ مفتی صاحب روزانہ پیدل یا بس کے ذریعہ پہلے گولڈنگ روڈ نزد گنگارام کے گھر سے جامعہ اشرفیہ نیلا گنبد تشریف لاتے پھر جب ماڈل ٹاؤن تشریف لے گئے تو وہاں سے مسلم ٹاؤن جامعہ اشرفیہ بس کے ذریعہ تشریف لاتے اور بس کے ذریعہ ہی واپس جاتے۔ ایک پرانے کپڑے کے بٹوہ میں چند سکے ان کے پاس ہوتے جن کے ذریعہ وہ بس کا کرایہ ادا کرتے۔ شدید گرمی کے زمانہ میں وہ ساری دوپہر دارالافتاء میں گزارتے۔ ایسی گرمی میں چند پیسوں کا برف منگوا کر ایک پرانے تھرماس میں وہ برف رکھتے اس تھرماس میں تھوڑا سا پانی ڈال کر نکالتے۔ ایک اجلے کٹورہ میں پانی نکال کر اس ٹھنڈے تیخ بستہ پانی کو گھونٹ گھونٹ پی کر ختم کرتے۔ یہ غالباً ان کی سب سے بڑی ”عیاشی“ تھی جس کے وہ عادی تھے۔ ورنہ چائے یا اور دوسری چیزوں کی انہیں کوئی خاص رغبت نہ تھی۔ عصر کے بعد بس کے ذریعہ ہی واپس گھر روانہ ہوتے۔ کبھی کبھار کوئی صاحب اسکوٹر پر حضرت کو ماڈل ٹاؤن لے جاتے تو مشقت کچھ کم ہو جاتی۔ آخر حیات میں ضعف زیادہ ہو گیا تو جامعہ اشرفیہ کے منتظمین نے حضرت رحمۃ اللہ علیہ کو لانے اور لے جانے کے لیے مدرسہ کی کار کا بندوبست کر دیا جو حضرت رحمۃ اللہ علیہ کو لاتی اور لے جاتی تھی جس کے بعد حضرت مفتی صاحب رحمۃ اللہ علیہ کی یہ مشقت ختم ہوئی۔

ابتدائی زندگی میں حضرت کے ذرائع آمدنی نہ ہونے کے برابر تھے بچے بھی زیر تعلیم تھے اس لئے مفتی صاحب رحمۃ اللہ علیہ کا ہاتھ تنگ رہا۔ البتہ بعد میں صاحبزادگان ماشاء اللہ اپنے پاؤں پر کھڑے ہو گئے تو وسعت ہو گئی۔

آخر حیات میں فرماتے کہ ”مجھے زندگی بھر یہ خواہش رہی کہ میں شامی کا ایک نسخہ ذاتی طور پر اپنے لئے خریدوں اس کی اس طرح جلد بندی کراؤں کہ ہر صفحے کے بعد ایک صفحہ سفید کاغذ کا لگا ہو۔ پھر ہر مسئلہ سے متعلق شامی کے علاوہ دوسری

کتابوں میں جو کچھ لکھا ہو وہ شامی کے سامنے نقل کر دوں تاکہ اس مسئلہ سے متعلق تمام پہلو ایک جگہ جمع ہو جائیں۔ مگر افسوس کہ زندگی بھراتے پیسے ہی نہ ہوئے کہ اپنی شامی خرید سکوں پھر فرمایا کہ اب بحمد اللہ وسعت ہو گئی ہے مگر صحت ہی ختم ہو گئی ہے۔^۱

شگفتگی زندہ دلی اور ہمت:

مسکنت، بے نفسی، اور مشقت کی اس زندگی کے ساتھ حضرت مفتی صاحب رحمۃ اللہ علیہ کا دل زندہ تھا، ان کی ہمت بلا کی تھی اور ان کی شگفتہ طبعی اور چٹکے اپنی مثال آپ تھے۔

جامعہ اشرفیہ لاہور کے دارالافتاء میں ایک دن ایک تاجر جن کا حضرت سے محبت کا پرانا تعلق تھا حاضر ہوئے دروازہ ہی سے اپنی کمزوری اور بیماریوں کی شکایت کرنے لگے کہ حضرت میں بھی کمزور ہو گیا ہوں اب مجھ سے زیادہ نہیں چلا جاتا۔ حضرت نے پوچھا ارے بھائی اب تمہاری عمر کیا ہے؟ انہوں نے کہا کہ حضرت ساٹھ سال سے زیادہ ہو گئی ہے۔ (حضرت مفتی صاحب کی اپنی عمر اس وقت ۸۷ سال تھی) حضرت ان کی بات سن کر سیدھے کھڑے ہو گئے فرمایا تم بڑھے ہو گئے ہو مگر میں تو ابھی جوان ہوں ابھی میری عمر ہی کیا ہے؟ ۴۳ اور ۴۴ سال تو کل میری عمر ہے۔ (۸۷ = ۴۳ + ۴۴)

ایک مرتبہ احقر حاضر ہوا عرض کیا حضرت طبیعت کیسی ہے کیا حال ہے؟ فرمایا بس اب میں دکان دار نہیں رہا؟ احقر نے عرض کیا کہ حضرت تو پہلے بھی دکان دار نہ تھے۔ فرمایا نہیں! پہلے میں ”دوکان دار“ تھا میرے دونوں کان صحیح کام کرتے تھے آج کل ایک کان بند ہے دوسرا کام کر رہا ہے۔ اس لئے اب میں ”ایک کان دار“ ہو گیا ہوں۔

پھر فرمایا کہ دکاندار کو بھی دوکاندار اس لئے کہا جاتا تھا کہ اس کے دونوں کان اور دونوں آنکھیں گاہکوں کی بات سننے اور انہیں دیکھنے میں منہمک رہتی ہیں۔ کبھی ایک گاہک کی بات سنتا ہے کبھی دوسرے گاہک کی۔

ایک مرتبہ حضرت مفتی صاحب کراچی تشریف لائے۔ کراچی وسیع شہر ملنا ملانا مشکل۔ ایک صاحب حضرت مفتی صاحب رحمۃ اللہ علیہ کے ساتھ ہوئے ایک کار کا بندو بست کیا اور مختلف جگہوں میں حضرت مفتی صاحب کو ملایا۔ حضرت مفتی صاحب کی اپنے بھتیجے مولوی راحت علی صاحب سے ملاقات ہوئی تو فرمایا بھائی آدمی کراچی آئے اور سب سے ملنا چاہے تو دو چیزوں کی ضرورت ہے ایک کار اور دوسرا بیکار۔ (یعنی ایک تو کار ہو اور دوسرا کوئی ایسا شخص ہو جو فارغ ہو اور سب سے ملاقات کرادے)

حضرت یہ بھی فرماتے تھے کہ علامہ شامی رحمۃ اللہ علیہ کے سامنے جتنی کتابیں رہی ہیں وہ کسی دوسرے مصنف کے سامنے نہیں رہیں اس لئے شامی کی تحقیق سب سے زیادہ قابل قبول ہے لہذا اگر کچھ کتابیں ان کی نظر سے نہ گذری ہوں یا کوئی تحقیق کسی اور کتاب میں موجود ہو اور وہ شامی کے جاشیہ پر درج کر دی جائے تو مفتیان کرام کے لیے بہت نافع صورت ہو جائے گی۔

حضرت مفتی صاحب کی عام گفتگو میں یہ لفظی اور علمی لطائف بکثرت ہوتے تھے۔ غالباً حضرت کے صاحبزادہ مولانا خلیل احمد صاحب نے انہیں جمع کرنا بھی شروع کیا ہے۔
احقر پر خصوصی شفقت اور احسان:

اس ناچیز پر حضرت والا کی شفقت بجز اللہ بچپن ہی سے بلا استحقاق رہی۔ احقر کی عمر دس سال تھی جب حفظ قرآن مکمل ہوا۔ احقر کے دادا حضرت اقدس مفتی محمد شفیع صاحب رحمۃ اللہ علیہ نے اس موقع پر فارسی میں ایک نظم تحریر فرمائی جس کے ابتدائی دو شعر یہ تھے:

اے کہ نعمت ہائے تو بالاتر از حسان ما
 ہم بتو فریاد ما از تنگی دامن ما
 مانبودی و تقاضا ما نبودہ اے کریم
 خود زجود تو وجود ما وہم ایمان ما

اور آخری شعر تھا:

بہر سال حفظ قرآنش دعایم یاد دار
 عالم قرآن گردو حافظ قرآن ما

۱۳۸۱ھ

اس موقع پر حضرت مفتی جمیل احمد صاحب تھانوی رحمۃ اللہ علیہ نے بھی اردو میں ایک طویل نظم تحریر فرمائی جو اس شعر سے شروع ہوتی تھی:

خدائے وحدہ کا خاص جب احسان ہوتا ہے
 تو پتلا خاک کا یوں حافظ قرآن ہوتا ہے

اور درمیان کے چند شعر یہ تھے:

مبارک ہو میاں محمود تم کو اس قدر نعمت
 کہ تم پر حق تعالیٰ کا بڑا احسان ہوتا ہے
 خدا نے آج تو حافظ بنایا تم کو قرآن کا
 مگر حافظ وہ ہے جو ماہر قرآن ہوتا ہے
 خدا وہ دن کرے تم حافظ وقاری ہو عالم ہو
 وہ عالم ہو کہ جس پر سایہ رحمان ہوتا ہے

کرو تم نام روشن خاندان علم و تقویٰ کا
وہ رتبہ پاؤ جو علم و عمل کی جان ہوتا ہے
اردو میں ایک قطعہ تاریخ لکھا جس کا دوسرا شعر یہ تھا:

ہاں ہاں مبارک آپ کو سب اقرباء احباب کو
تاریخ اگر پوچھے کوئی کہہ ”حفظ قرآن ہو گیا“

۱۳۸۱ھ

ایک قطعہ تاریخ فارسی زبان میں تحریر فرمایا جو یہ تھا:

محمود تو حافظ شہی عالم کناد اللہ ہم
تاریخ می پرسند اگر گو حافظ قرآن ام

۱۳۸۱ھ

احقر کی شادی ہوئی تو تاریخ نکالی ”شَغِفَ بِهَا حُبًّا“۔

احقر کو بحمد اللہ حضرت سے جلالین شریف اور ابو داؤد شریف پڑھنے کی سعادت بھی حاصل ہوئی۔ جامعہ اشرفیہ لاہور سے دورہ حدیث کرنے کے بعد جامعہ دارالعلوم کراچی میں اپنے جد مشفق حضرت مفتی محمد شفیع صاحب رحمۃ اللہ علیہ کی خدمت میں تخصص فی الافتاء کے عنوان سے رہنے کی سعادت نصیب ہوئی جس کے بعد واپس جا کر جامعہ اشرفیہ میں بحیثیت استاذ تقرر ہوا تو حضرت مفتی جمیل احمد صاحب تھانوی رحمۃ اللہ علیہ کے پاس دارالافتاء میں بیٹھنے اور کام کرنے کی سعادت حاصل ہوئی۔ حضرت مفتی صاحب رحمۃ اللہ علیہ کے بارے میں عام تاثر یہ تھا کہ دارالافتاء لاہور میں حضرت کے پاس بیٹھنا اور حضرت سے استفادہ کرنا بہت مشکل ہے لیکن حق تعالیٰ کا کیسے شکر ادا ہوا اور حضرت مفتی صاحب کے احسانات کا کیسے شکریہ ادا کروں کہ حضرت نے اس ناکارہ و آوارہ پر بہت ہی شفقت فرمائی اور اپنے ساتھ لگائے رکھا۔ البتہ دو سال بعد فرمایا کہ ”بحمد اللہ تمہیں مناسبت ہے اور تم یہ کام کر سکتے ہو مگر میرا مشورہ یہ ہے کہ تم کتابیں پڑھاؤ اور جب موقوف علیہ تک کی کتابیں پڑھاؤ پھر یہ کام کرو تو ان شاء اللہ بہت فائدہ ہوگا۔“ چنانچہ حسب ارشاد احقر کتب کی طرف متوجہ رہا اور مدرسہ کا سارا وقت تدریس میں لگانے لگا۔

احقر کے والد صاحب رحمۃ اللہ علیہ کے انتقال کی وجہ سے بہن بھائیوں اور ادارہ اسلامیات کی ذمہ داری احقر پر پڑ گئی تو خاصے طویل عرصہ حضرت مفتی صاحب رحمۃ اللہ علیہ سے دارالافتاء کے باضابطہ تعلق میں انقطاع رہا اور دارالافتاء

۱۔ حضرت مفتی صاحب یہ بھی فرماتے تھے کہ وہی مفتی صحیح طور پر فتویٰ کا کام سرانجام دے سکتا ہے جس نے کم از کم موقوف علیہ تک کی تمام کتب (فنون سمیت) پڑھالی ہوں اور ایک عرصہ کسی جید مفتی کی زیر نگرانی فتویٰ کا کام کرتا رہا ہو ورنہ اس کا فتویٰ کچا رہتا ہے۔

اور دارالافتاء میں باقاعدہ بیٹھنے کی سعادت سے محرومی رہی۔ یہاں تک کہ چھوٹے بھائی بڑے ہو گئے اور احقر کی گھریلو ذمہ داریوں میں کچھ تخفیف ہو گئی ادھر آہستہ آہستہ نیچے کی تمام کتابیں پڑھاتا ہوا بحمد اللہ احقر موقوف علیہ تک پہنچ گیا تو حضرت مفتی صاحب احقر کو تاکید کرنے لگے کہ اب تم دارالافتاء میں کام شروع کرو۔ کئی مرتبہ احقر کو دیکھ کر فرمایا: کہ سب کو دیکھ کر خوشی ہوتی ہے مگر تمہیں دیکھ کر رنج ہوتا ہے احقر نے عرض کیا حضرت کیوں؟ فرمایا تم کام کر سکتے ہو مگر اب آتے نہیں۔

الحمد للہ کہ آخر میں پھر پابندی کے ساتھ احقر دارالافتاء جانے اور حضرت کے پاس بیٹھنے لگا۔ اپنی غفلت کی بناء پر گو حضرت سے وہ حاصل نہ کر سکا جو کرنا چاہئے تھا مگر حضرت کی زیارت اور صحبت کی برکات سے بحمد اللہ محرومی نہ رہی۔

میخانہ کا محروم بھی محروم نہیں ہے

البتہ اب پچھتاوا ہوتا ہے کہ عمر ضائع کر دی اور ایسی بے مثال شخصیت کی قدر کی اور نہ ان سے صحیح طور پر استفادہ کیا۔ ان کی شفقتیں یاد آتی ہیں تو دل مسوس کر رہ جاتا ہے لیکن اب پچھانے سے کیا حاصل؟

انا لله وانا اليه راجعون۔ غفر الله تعالى له ورحمه رحمة واسعة واعلى الله تعالى درجاته في الجنة وجزاه الله تعالى عناخير الجزاء۔

اللہ تعالیٰ ان کے درجات بلند فرمائیں اور اپنی بارگاہ سے انہیں اجر جنزیل عطا کریں۔ آمین۔



از مولانا محمد اکرم کاشمیری صاحب:

حضرت مولانا مفتی جمیل احمد تھانوی رحمۃ اللہ علیہ

فقیہ دوراں، امام المعقول والمنقول، مصلح الامہ، شیخ المشائخ، استاذ الاساتذہ، مفتی اعظم حضرت مولانا مفتی جمیل احمد تھانوی رحمہ اللہ حیات مستعار و ناپائیدار کی تقریباً تیرا نوے بہاریں دیکھ کر اور ان میں سانس لینے والی مخلوق انسانی کی بڑی تعداد میں علم و ادب کی رہتی دنیا تک باقی رہنے والی خوشبو نہیں بکھیر کر مسائل فقیہ میں انٹ نقوش چھوڑ کر آخر زندگی کی بازی ہار گئے۔ انا للہ وانا الیہ راجعون۔

۱۹۹۴ء دسمبر کی ۲۵ کو علم و عمل کا یہ سورج دنیا سے غروب ہو گیا ایک ایسی ہستی کی موت جس نے ساری زندگی قال اللہ اور قال الرسول میں گزاری ہو جس نے اپنی زندگی کے شب و روز دین متین کی خدمت کے لئے وقف کر رکھے ہوں جو ہزاروں نہیں لاکھوں فتاویٰ پورے عالم میں جاری کر چکا ہو جس کا نام افتاء کی دنیا میں سند کی حیثیت اختیار کر چکا ہو جو لائیکل مسائل کو چٹکیوں میں حل کر سکتا ہو جو قرآن و حدیث کے رموز سے کما حقہ واقف اور روشناس ہو جس کی فقہ علی المذاہب الاربعہ پر گہری نظر ہو جو مسائل جدیدہ کو فقہی اصولوں کے مطابق قرآن و حدیث سے مستنبط کرنے میں ید طولی رکھتا ہو جو جدید و قدیم مسائل پر گہری نظر رکھتا ہو یقیناً ایک بہت بڑا سانحہ اور حادثہ فاجعہ ہے۔ حضرت مفتی صاحب مرحوم برصغیر کے چند ان نامور علماء میں سے ایک تھے جن پر ہندو پاک کی علمی دنیا کو بجا طور پر ناز ہے خصوصاً اہل پاکستان جب بھی کسی مسئلہ میں متردد ہوتے یا کوئی بھی دقت طلب مسئلہ پیش آتا تو مفتی صاحب کی رائے کو حتمی اور آخری سمجھا جاتا تھا۔ آپ کی ہمت و استقلال کا یہ حال تھا کہ پیرانہ سالی ہو یا بیماری اور ضعف آپ کے معمولات میں ذرہ بھر بھی فرق نہیں آتا تھا۔ ڈاکٹروں کے منع کرنے کے باوجود آخر وقت تک فتویٰ نویسی اور مشکل مسائل کی گتھیوں کو سلجھانا برابر جاری رہا۔ ہفتہ میں تین دن (ہفتہ اتوار پیر) جامعہ اشرفیہ کے اس دارالافتاء کو اپنے وجود مسعود سے زینت بخشے جس پر جامعہ میں تشریف آوری کے دن سے ہی مسلسل براجمان رہے جب کہ بقیہ تین دن دارالعلوم الاسلامیہ کا مران بلاک میں تحقیق و تالیف کے امور میں استغراق رہتا۔

یہ معمول چند سالوں سے بندھا تھا ورنہ پہلے تمام وقت جامعہ اشرفیہ کے لئے وقف فرما رکھا تھا۔ حضرت مفتی صاحب مرحوم کا وجود ملک و ملت کے لئے ایک نعمت غیر مترقبہ سے کسی صورت میں بھی کم نہیں تھا اور پھر اس قحط الرجال کے دور میں تو آپ کا وجود عالم اسلام کے لئے اور بھی زیادہ ناگزیر تھا۔ آپ اکابر اسلاف کے علم و عمل کا قابل تقلید نمونہ تھے۔ آپ جہاں علوم نبوت کی وراثت کے حامل تھے وہاں ہی حکیم الامت مجدد الملت حضرت تھانوی قدس سرہ کے علم و عمل کے بھی صحیح جانشین و وارث تھے۔

حضرت مولانا انور شاہ ہوں یا حضرت مولانا سید حسین احمد مدنی، حضرت مولانا سید اصغر حسین ہوں یا حضرت مولانا ابراہیم بلیاوی سب ہی کے علوم و معارف کی جھلک آپ میں نمایاں نظر آتی تھی۔ آپ سے پڑھنے والے حضرات خوب جانتے ہیں کہ درس حدیث میں آپ کا طرز حضرت مولانا انور شاہ کشمیری نور اللہ مرقدہ کی طرح محدثانہ اور فنون میں حضرت مولانا ابراہیم بلیاوی کی طرح فلسفیانہ اور محققانہ ہوتا تھا۔ قرآن و حدیث سے مسائل کا استنباط اور پھر اس کا فقہی اصولوں پر انطباق آپ کی مجتہدانہ شان کی غمازی کرتا تھا۔ جب کہ مسائل سلوک و احسان کے اخذ و استنباط میں آپ کو حضرت امام غزالی رحمہ اللہ کا نمونہ قرار دیا جاسکتا ہے۔ حضرت مفتی صاحب رحمہ اللہ نے اپنی باقیات صالحات میں ہزاروں علماء کے علاوہ لکھو کھا فتاویٰ، بیسیوں تصانیف اور ایک عظیم تفسیر شاہکار دلائل القرآن علی مسائل النعمان بھی چھوڑا ہے (تقریباً ۱۵ جلدوں میں) احکام القرآن کے نام سے یہ تفسیری مسودہ دارالعلوم الاسلامیہ کے شعبہ تحقیق و تالیف میں موجود ہے امید ہے کہ زیور طبع سے آراستہ ہو کر جلد ہی منظر عام پر جائے گا۔ اس میں آپ نے فقہ حنفی کے مطابق قرآن کریم سے مستنبط شدہ مفتی بہ مسائل کو جمع فرمایا ہے۔ یہ کام بھی آپ نے اپنے شیخ و مربی حکیم الامت حضرت تھانوی نور اللہ مرقدہ کے حکم پر انجام دیا۔ حضرت حکیم الامت نے قرآن کو چار حصوں میں تقسیم فرما کر ان سے فقہ حنفی کے مطابق استنباط مسائل کے لئے چار حضرات کو مامور فرمایا تھا ان میں حضرت مفتی محمد شفیع صاحب، حضرت مولانا محمد ادریس کاندھلوی، مولانا ظفر احمد عثمانی اور حضرت مفتی جمیل احمد تھانوی رحمہم اللہ تھے۔ اللہ تعالیٰ کے فضل و کرم اور حضرت تھانوی رحمہ اللہ کی توجہ کی بدولت ان چاروں حضرات نے یہ کام پایہ تکمیل تک پہنچا کر امت پر عظیم احسان فرمایا۔ وطن عزیز کے بانیوں کو اللہ تعالیٰ نے بڑی بڑی نعمتیں عطا فرمائیں مگر افسوس یہ ہے کہ انہوں نے کسی بھی نعمت کی قدر نہیں کی اللہ تعالیٰ نے جن بزرگوں کی محنتوں و کوششوں اور کاوشوں کی بدولت وطن عزیز کی یہ دھرتی عطا فرمائی ہم نے اس مملکت خداداد کی طرح ان کی بھی ناقدری کی اس میں ہماری ذاتی کوتاہیوں کا دخل ہے یا اس کے پس پردہ کوئی گہری سازش یہ تو وقت ہی بتائے گا تاہم ان اکابرین امت کے ساتھ بے وفائی ضرور ہوئی ہے۔ بلا خوف تردید یہ بات کہی جاسکتی ہے کہ اگر تحریک پاکستان میں ان بزرگوں کا حصہ نہ ہوتا تو یہ کبھی کامیاب نہ ہوتی اللہ تعالیٰ نے ان ہی برگزیدہ صفات شخصیات کے سبب ہم پر فضل فرمایا کہ ایک قطعہ ارضی عنایت فرمادی۔ اس مملکت خداداد کے حصول کے لئے جس قافلہ حریت نے شب و روز ایک کئے اس کے سربراہ حضرت تھانوی تھے اور سپاہیوں میں علامہ شبیر احمد عثمانی، حضرت مفتی محمد شفیع، مولانا محمد ادریس کاندھلوی اور حضرت مفتی جمیل

تھانوی جیسی نابغہ روزگار ہستیاں تھیں ارباب اقتدار ہوں یا زعماء سیاست سب ہی سے یہ گلہ ہے کہ انہوں نے ان قدسی صفات حضرات کی قدر نہیں کی، حضرت عثمانی رحمہ اللہ کے ساتھ کیا سلوک کیا گیا۔ ان کی قبر بھی ایسی جگہ بنوائی گئی جہاں باوجود تلاش بسیار کے پہنچنا اگر محال نہیں تو مشکل ضرور ہے کیا ایک ایسی شخصیت جس نے پاکستان کے لئے وہ گرانقدر خدمات انجام دیں جو تاریخ کا سنہری باب ہیں اگر اتنی خدمات کسی بھی ملک کے لئے کسی بھی شخص کی ہوتیں تو وہ یقیناً اس ملک کا ہیرو ہوتا مگر ہمارے ہاں کا باوا آدم ہی نرالا ہے۔ ہمارے اس معاشرے میں ایک عامی سے لے کر سربراہ مملکت تک کے قلوب و اذہان، علم اور علماء کی محبت، قدر و منزلت اور عزت و تکریم سے یکسر خالی ہیں جس کا ایک معمولی اندازہ حکمرانوں، سیاستدانوں اور قول و فعل میں وزن رکھنے والوں کے اس طرز عمل سے بھی کیا جاسکتا ہے جو یہ اس طرح کی بزرگ ہستیوں سے روارکتے ہیں۔ ہمارے ملک میں ایک ایکٹریس کا انتقال ہو جائے ایک فلمی اداکار دنیا سے چلا جائے کوئی بڑا ڈاکو چور بد معاش انجام کو پہنچ جائے اخبارات صفحات کے صفحات سیاہ کرتے ہیں ریڈیو ٹیلیوژن خصوصی پروگرام نشر کرتے ہیں اگر ان ذرائع ابلاغ کو توفیق نہیں ہوتی تو اس کی نہیں ہوتی کہ وطن عزیز کے لئے قربانیاں دینے والوں میں سے اگر کوئی شخصیت راہی آخرت ہو تو اس کے بارے میں عوام کو مطلع ہی کر دیں یا اس کی رحلت پر چند تعزیتی کلمات ہی کہہ دیئے جائیں۔ ہمیں گلہ ہے اپنے حکمرانوں سے سیاستدانوں سے اور ان علماء کرام سے جو سیاسی میدان کے شہسوار سمجھے جاتے ہیں کہ علماء ربانی کے ساتھ یہ برتاؤ کیوں؟ یہاں اس بات کا ذکر بھی خالی از حقیقت نہ ہوگا کہ ہمارے اسلاف کے اعمال کی بنیاد اخلاص پر تھی ان کا ہر عمل اخلاص کا پر تو تھا وہ اس امر سے بالکل بے نیاز تھے کہ ان کی تعریف کی جائے وہ جو کام بھی کرتے تھے اللہ کی رضا کے لئے کرتے تھے۔ دنیاوی نام و نمود کو وہ پسند کرتے تھے اور نہ ہی یہ ان کا وطیرہ تھا وہ اس بات کے قطعاً قائل نہیں تھے کہ وہ اپنی خدمات کا صلہ اہل دنیا سے طلب کرتے وہ اپنے اعمال کا بدلہ اور دینی خدمات کا صلہ اللہ تعالیٰ سے چاہنے والے تھے مگر ہماری ذمہ داری تو یہ ہے کہ ان کی خدمات جلیلہ کا برملا ذکر کریں۔ اس لئے کہ بزرگوں کا ذکر بھی باعث ثواب اور لائق اجر ہے۔ بہر کیف حضرت مفتی جمیل احمد تھانوی رحمہ اللہ کے انتقال پر ملال اور اس حادثہ فاجعہ پر حکومت کے کسی بھی ذمہ دار کی طرف سے تعزیتی کلمات کا نہ کہنا یقیناً باعث تعجب اور افسوس ہے۔ اس سے صاف ظاہر ہوتا ہے کہ حکومت پاکستان کے دل میں اس طرح کے اکابرین امت جنہوں نے ملک و ملت کے لئے ناقابل فراموش قربانیاں دی ہوں کے لئے کوئی جگہ نہیں۔ جہاں تک حضرت مفتی صاحب قدس سرہ کے سوانحی خاکے کا تعلق ہے تو وہ یوں بیان کیا گیا ہے تاریخ پیدائش ۱۰ شوال ۱۳۲۲ھ بمطابق ۱۹۰۲ء اور مقام ولادت تھانہ بھون ضلع مظفرنگر (انڈیا) ہے۔ سلسلہ نسب سیدنا فاروق اعظم سے ملتا ہے اس مناسبت سے آپ کو فاروقی بھی کہا جاتا ہے۔ مولد، مسکن اور مشرب کے لحاظ سے آپ کو تھانوی نسبت بھی حاصل ہے۔ ابتدائی کتب مدرسہ امدادیہ اشرفیہ تھانہ بھون میں پڑھیں بعد ازاں ۱۳۳۲ھ میں حضرت مولانا خلیل احمد سہارنپوری قدس سرہ کے مشورہ بلکہ حکم پر مظاہر العلوم سہارنپور میں داخلہ لیا جملہ کتب کی تکمیل یہاں سے فرمائی اور ۱۳۴۲ھ میں سند فراغت اول پوزیشن کے ساتھ حاصل کی حضرت سہارنپوری قدس سرہ نے آپ کو خصوصی انعام سے بھی نوازا آپ نے جن جبال علمیہ سے

علمی استفادہ اور کسب فیض فرمایا ان میں حضرت مولانا خلیل احمد سہارنپوری، حضرت مولانا عبداللطیف، حضرت مولانا عبدالرحمن کامپوری، حضرت مولانا ثابت علی، حضرت مولانا بدر عالم میرٹھی اور حضرت مولانا اسعد اللہ رحمہم اللہ کے اسماء گرامی شامل ہیں۔ آپ مدرسہ نظامیہ حیدرآباد میں نائب شیخ الادب کے عہدہ پر بھی فائز رہے کچھ عرصہ بعد حضرت سہارنپوری رحمہ اللہ کے ارشاد کی تعمیل میں دوبارہ مظاہر العلوم سہارنپور میں مدرس اعلیٰ کی حیثیت سے تشریف لائے۔ ۱۳۶۰ھ میں حکیم الامت مجدد الملت حضرت مولانا اشرف علی تھانوی نور اللہ مرقدہ کی علالت و تیمارداری کے مد نظر تھانہ بھون تشریف لے گئے۔ مظاہر العلوم میں تدریس کے دوران جن بحار علمیہ نے آپ سے کسب فیض کیا ان میں رئیس التبلیغ حضرت مولانا محمد یوسف کاندھلوی حضرت مولانا انعام الحسن کاندھلوی رحمہما اللہ (مشہور بہ حضرت جی) حضرت مولانا زاہد الحسینی کیمپوری مدظلہ اور حضرت مولانا شاہ ابرار الحق ہردوی مدظلہ خلیفہ اقدس حکیم الامت حضرت تھانوی جیسے مشاہیر ہیں اس وقت تبلیغی جماعت کے جتنے بھی اکابر اور احباب ہیں۔ یہ حضرت مفتی جمیل احمد تھانوی کے لیے یقیناً صدقہ جاریہ ہیں ہندوستان میں مظاہر العلوم اور امداد العلوم سمیت مدارس دینیہ میں تدریسی اور فقہی خدمات انجام دینے کے بعد ۱۳۷۰ھ (بمطابق ۱۹۵۰ء) میں پاکستان تشریف لے آئے۔ وطن عزیز (جس کی بنیادوں میں آپ کی کوششوں اور کاوشوں کو بھی بڑا دخل تھا) میں تشریف آوری کے بعد فقیہ العصر حضرت مولانا مفتی محمد حسن امر تسری خلیفہ اجل حکیم الامت حضرت تھانوی قدس سرہ کے ارشاد گرامی پر جامعہ اشرفیہ کے مسند افتاء و تدریس کو زینت بخشی جو آخر وقت تک برقرار رہی۔

تاہم بوجہ ناسازگی طبع اور دارالافتاء کی مصروفیات شدیدۃ کے باعث ۹۳ھ کے بعد تاہم یہی خدمات ترک فرمادی تھیں۔ (حضرت نے آخری تدریسی سال ۹۲، ۹۳ھ میں طحاوی شریف کا درس دیا تھا اور یہی سال راقم الحروف کے دورہ حدیث کا تھا) آنحضرت ﷺ کے اس فرمان ”ب کسی شخص کا انتقال ہو جاتا ہے تو اس کے اعمال منقطع ہو جاتے ہیں۔ مگر تین قسم کے اعمال ایسے ہیں جن کا ثواب مرنے والے کو برابر ملتا رہتا ہے وہ ہیں صدقہ جاریہ۔ علم نافع اور اولاد صالح۔“ کے مطابق الحمد للہ حضرت مفتی صاحب رحمہ اللہ کے بارے میں بجا طور پر یہ کہا جاسکتا ہے کہ انہوں نے اپنے پیچھے ان تینوں اعمال کو بہترین صورت میں چھوڑا ہے جہاں تک تعلق صدقہ جاریہ اور علم نافع کا ہے تو اس سلسلے میں حضرت سے مستفیدین کی تعداد یقیناً ہزاروں میں ہے اور رہی اولاد صالح تو یہ بھی روز روشن کی طرح واضح ہے۔ آپ نے اپنی اولاد صالح میں چار بیٹے اور چار بیٹیاں چھوڑی ہیں نیکی، زہد، تقویٰ اور شرافت میں ایک سے ایک بڑھ کر ہے۔ آپ کے بڑے صاحبزادے اور جانشین حضرت مولانا مشرف علی تھانوی مدظلہ جید عالم شیخ الحدیث اور دارالعلوم الاسلامیہ کے مہتمم ہیں۔ حکیم الامت مجدد الملت حضرت تھانوی رحمہ اللہ کے خلیفہ اقدس حضرت ڈاکٹر عبدالحی عارفی قدس اللہ سرہ کے خلیفہ مجاز بھی ہیں جب کہ حضرت مولانا قاری احمد میاں تھانوی عارفی قدس اللہ سرہ کے خلیفہ مجاز بھی ہیں جب کہ حضرت مولانا قاری احمد میاں تھانوی بین الاقوامی شہرت کے حامل قاری اور عالم دین ہیں دارالعلوم الاسلامیہ میں شعبہ تجوید و قرأت کے صدر المدرسین بھی ہیں اسی

طرح مولانا خلیل میاں بھی جید عالم اور قاری ہیں۔ حضرت مفتی صاحب رحمہ اللہ کی نماز بھی جامعہ اشرفیہ میں اسی دارالافتاء کے سامنے ادا کی گئی جس میں انہوں نے تقریباً پینتیس سال تک فقہی خدمات انجام دیں۔ نماز جنازہ کی امامت کے فرائض جامعہ اشرفیہ کے مہتمم اور شیخ الجامعہ حضرت مولانا محمد عبید اللہ صاحب مدظلہ خلیفہ اقدس حکیم الاسلام حضرت قاری محمد طیب صاحب رحمہ اللہ نے انجام دیئے۔ نماز جنازہ میں اکابر علماء کرام طلبہ اور عوام کی بڑی تعداد نے شرکت کی۔

جامعہ اشرفیہ میں ایک تعزیتی اجلاس بھی ہوا جس میں حضرت مفتی صاحب رحمہ اللہ کے انتقال پر ملال پر انتہائی دکھ اور افسوس کا اظہار کیا گیا شیخ الجامعہ کی طرف سے حضرت مفتی صاحب مرحوم کی خدمات جلیلہ پر ان کو بہترین خراج تحسین پیش کیا گیا اور دعا کی گئی کہ اللہ تعالیٰ اپنے فضل و کرم سے حضرت مفتی صاحب کو کروٹ کروٹ جنت نصیب فرمائے اور ان کو جنت الفردوس میں اعلیٰ مقام عطا فرمائے۔ آمین یا رب العالمین۔

ضروری اعلان

ادارہ الحسن کی مجلس منتظمہ نے یہ فیصلہ کیا ہے کہ مستقبل قریب میں جامعہ اشرفیہ کی ان شخصیات پر جو راہی عدم ہو چکی ہیں ایک ضخیم نمبر شائع کیا جائے۔ جن شخصیات کی علمی، مذہبی، دینی اور ملکی و ملی خدمات کا تذکرہ مقصود ہے ان میں مندرجہ ذیل شخصیات شامل ہیں۔

- ۱- بانی جامعہ فقیہ العصر مصلح الامہ حضرت مولانا مفتی محمد حسن امرتسری۔
- ۲- امام المعقول والمنقول حضرت مولانا محمد رسول خان قدس سرہ۔
- ۳- خاتم المحدثین حضرت مولانا محمد ادریس کاندھلوی۔
- ۴- مفتی اعظم پاکستان حضرت مولانا مفتی جمیل احمد تھانوی نور اللہ مرقدہ۔
- ۵- عمدة المحدثین حضرت مولانا محمد مالک کاندھلوی۔
- ۶- حضرت مولانا مفتی ممتاز احمد تھانوی۔
- ۷- عالم باعمل حضرت مولانا عبدالرحیم مرحوم۔
- ۸- نمونہ اسلاف حضرت مولانا محمد عرفان صاحب قدس اللہ سرہ۔

ان حضرات کے ساتھ تعلق رکھنے والے احباب سے درخواست ہے کہ وہ اپنے مضامین و مقالات جلد از جلد دفتر الحسن جامعہ اشرفیہ نیلا گنبد لاہور کے نام ارسال کریں تاکہ ان کو مناسب جگہ دی جاسکے۔

محمد اکرم کاشمیری

مدیر اعلیٰ ماہنامہ الحسن لاہور

حضرت مولانا محمد تقی عثمانی صاحب مدظلہ:

حضرت مولانا مفتی جمیل احمد تھانوی صاحب رحمۃ اللہ علیہ

۲۱/ رجب ۱۴۱۵ھ کی صبح کو میں جامعہ امدادیہ کے ختم بخاری کے اجتماع میں شرکت کے لئے فیصل آباد ایئر پورٹ پر اترتا تو حضرت مولانا نذیر احمد صاحب مدظلہم نے یہ المناک خبر سنائی کہ حضرت مولانا مفتی جمیل احمد صاحب تھانوی رحمۃ اللہ علیہ آج صبح رخصت ہو گئے۔ انا للہ وانا الیہ راجعون۔

حضرت مفتی جمیل احمد صاحب تھانوی قدس اللہ سرہ ان خوش نصیب ہستیوں میں سے تھے جنہیں خانقاہ اشرفیہ میں حکیم الامت حضرت مولانا اشرف علی صاحب تھانوی قدس اللہ سرہ کے زیر سایہ ایک طویل عرصہ گزارنے کی سعادت حاصل ہوئی۔ چونکہ حکیم الامت حضرت تھانوی رحمۃ اللہ علیہ کی ربیبہ حضرت مفتی صاحب کے گھر میں تھیں۔ اس لئے حضرت مفتی صاحب کو حضرت تھانوی رحمۃ اللہ علیہ سے داماد کی حیثیت بھی حاصل تھی اور ان کا شمار حضرت تھانوی کے اہل خانہ میں سے ہوتا تھا۔ اس لحاظ سے ان کو اس دور میں خانقاہ اشرفیہ کی آخری یادگار کہا جاتا تھا۔

حضرت مولانا جمیل احمد صاحب رحمۃ اللہ علیہ ضلع مظفرنگر کے قصبہ تھانہ بھون میں پیدا ہوئے تھے اور ابتدائی تعلیم وہاں اور آس پاس حاصل کرنے کے بعد اعلیٰ تعلیم کے لئے مدرسہ مظاہر العلوم سہارنپور میں داخلہ لیا اور وہیں سے فراغت حاصل کی، مظاہر العلوم کے قیام کے دوران شیخ العرب والعجم حضرت مولانا خلیل احمد صاحب سہارنپوری قدس سرہ سے شاگردی کا شرف حاصل کیا اور حضرت مولانا سہارنپوری رحمۃ اللہ علیہ کے منظور نظر بھی رہے، یہاں تک کہ جب دورہ حدیث کے امتحان میں اول آئے تو حضرت مولانا سہارنپوری رحمۃ اللہ علیہ نے ایک جیبی گھڑی انعام میں دی جو اس دور کے لحاظ سے انتہائی قیمتی انعام سمجھا جاتا تھا۔

حضرت سہارنپوری کے علاوہ اس دور میں مفتی صاحب نے مولانا عبدالرحمن صاحب کامل پوری، حضرت مولانا بدر عالم صاحب میرٹھی اور حضرت حافظ عبداللطیف صاحب سے بھی خصوصی استفادہ کیا۔ پھر حضرت سہارنپوری ہی کے حکم سے فراغت کے بعد حیدرآباد کے ایک مدرسے میں تدریس کے لئے تشریف لے گئے وہیں کچھ عرصہ مدرسہ نظامیہ

حیدرآباد میں مدرسہ کی خدمت انجام دی۔ بالآخر ۱۳۴۵ھ میں واپس مظاہر العلوم تشریف لائے۔ وہاں تقریباً ۲۵ سال تدریسی خدمات انجام دیں۔ وہاں سے آپ نے ایک ماہنامہ ”المظاہر“ اور بعد میں دوسرا رسالہ ”دیندار“ جاری کیا اور یہ دونوں رسالے دعوت و تبلیغ کی خدمات انجام دیتے رہے۔ ۱۳۶۰ھ میں جب حضرت تھانوی قدس اللہ سرہ بیمار ہو گئے تو حضرت ہی کے حکم سے خانقاہ اشرفیہ کے مدرسہ امداد العلوم میں فتویٰ اور تدریس کی خدمت انجام دیتے رہے۔

حضرت حکیم الامت قدس اللہ سرہ نے ”احکام القرآن“ کی تالیف کے لئے اپنے متوسلین میں جن چار بزرگوں کا انتخاب فرمایا۔ ان میں حضرت مولانا ظفر احمد عثمانی، حضرت مفتی محمد شفیع، حضرت مولانا محمد ادریس صاحب کاندھلوی کے بعد چوتھا نام حضرت مفتی جمیل احمد صاحب رحمۃ اللہ علیہ ہی کا تھا اور انہوں نے تقریباً پانچ پاروں کی تالیف تھانہ بھون میں رہتے ہوئے ہی کر لی تھی۔ احکام القرآن کی یہ تالیف حکیم الامت حضرت تھانوی قدس اللہ سرہ کی بڑی عزیز آرزوؤں میں سے تھی۔ لیکن اس کے کچھ حصے ابھی تک ناتمام چلے آتے تھے۔ اللہ تعالیٰ حضرت مفتی جمیل احمد صاحب کے خلف رشید جناب مولانا مشرف علی صاحب تھانوی کو جزاء خیر عطا فرمائے کہ اللہ تعالیٰ نے ان کے دل میں حضرت حکیم الامت کی اس خواہش کی تکمیل کا قوی داعیہ پیدا فرمایا۔ چنانچہ انہوں نے اللہ تعالیٰ کی خاص توفیق سے ایسے اسباب مہیا کئے کہ ان کے والد گرامی حضرت مفتی جمیل احمد صاحب اور جامعہ حقانیہ ساہیوال کے حضرت مولانا مفتی عبدالشکور ترمذی مدظلہم العالی اس کام کے لئے تیار ہو گئے اور ان دونوں بزرگوں نے اپنے ضعف اور علالت کے باوجود بڑی تیز رفتاری سے اس عظیم کام کی تکمیل فرمادی۔ فجزاہم اللہ تعالیٰ خیر الجزاء۔

۱۳۷۰ھ میں مفتی صاحب نے پاکستان ہجرت کرنے کے بعد جامعہ اشرفیہ لاہور سے تعلق قائم کیا تھا۔ جہاں وہ آخری وقت تک فتویٰ کی خدمت انجام دیتے رہے۔

مجھ ناکارہ پر حضرت مفتی صاحب کی شفقتیں ناقابل فراموش رہیں۔ بالخصوص جب سے ماہنامہ ”البلاغ“ میرے زیر ادارت دارالعلوم کراچی سے نکلنا شروع ہوا۔ اس وقت سے بکثرت خط و کتابت بھی رہتی تھی۔ حضرت مفتی صاحب وقتاً فوقتاً البلاغ کے لئے مضامین بھی تحریر فرماتے تھے۔ جو البلاغ میں چھپتے رہے ہیں۔ البلاغ کے بارے میں بہت سے مشورے بھی دیتے رہتے تھے اور رسالے کے مجموعی نرخ کی باقاعدہ دیکھ بھال رکھتے اگر کوئی بات قابل اصلاح نظر آتی تو اس سے احقر کو ضرور مطلع فرماتے۔

حضرت مفتی صاحب کی تحریر کا ایک خاص اسلوب تھا۔ جس میں اختصار بھی تھا اور جامعیت بھی، نثر کے ساتھ ساتھ عربی اور اردو دونوں میں شعر بھی کہتے تھے۔ ان کے قصائد اور ان کی نظمیں ان کی پُر گوئی کی دلیں ہیں۔ اس کے علاوہ مختلف واقعات کی تواریخ نکالنے کا آپ کو خاص ملکہ حاصل تھا۔ وہ اکثر اوقات کی تاریخیں قرآنی آیات سے نکالتے تھے۔ چنانچہ بہت سے بزرگوں کی تاریخ وفات انہیں کے قلم سے البلاغ میں شائع ہوئیں۔

حضرت مفتی صاحبؒ نے بہت سی تصنیفات چھوڑی ہیں۔ جو انشاء اللہ اہل علم اور دین دار مسلمانوں کے لئے بہترین رہنما ثابت ہوں گی۔

حضرت مفتی صاحبؒ ایک عرصے سے بہت ضعیف ہو گئے تھے اور سماعت و بصارت خاص طور سے بہت کمزور ہو گئی تھیں۔ لیکن یہ قرآن و حدیث کے علوم میں اشغال کی برکت ہے کہ عمر کے اس حصے میں پہنچنے کے بعد اور قوای کے اس انحطاط کے دور میں بھی وہ ذہنی طور پر علمی کاموں کے لئے پوری طرح تیار رہے۔ آخر وقت تک فتویٰ کی خدمت انجام دی۔ قوای کے اس انحطاط کے دور میں ”احکام القرآن“ کی تالیف مکمل کی۔ آخری بار شوال ۱۴۱۲ھ میں جب احقر ان کی زیارت کے لئے ان کے مکان پر حاضر ہوا تو سماعت تقریباً بالکل جواب دے چکی تھی۔ بینائی بھی رخصت ہو رہی تھی۔ لیکن حسب معمول شفقت فرماتے ہوئے اندر سے باہر تشریف لائے اور اس دوران بھی تمام باتیں علمی ہی کرتے رہے۔ اسی وقت یہ محسوس ہو رہا تھا کہ یہ چراغِ سحری کی آخری ضیاء پاشیاں ہیں۔ چنانچہ اس کے بعد زیارتِ مقدر میں نہ تھی۔ جب حضرت مولانا نذیر احمد صاحبؒ نے یہ اندوہناک خبر سنائی تو خواہش ہوئی کہ کم از کم مفتی صاحبؒ کے جنازے میں شرکت ہو جائے۔ لیکن اول تو حضرت مولانا نذیر احمد صاحبؒ نے ختم بخاری کا جو اعذان فرمایا ہوا تھا اس میں شرکت کے ساتھ جنازے میں شرکت ممکن نہیں تھی۔ دوسرے احقر اپنی کمر کی تکلیف کی وجہ سے سڑک کا طویل سفر نہیں کر سکتا تھا۔ اس لئے جنازے میں شرکت سے بھی محرومی رہی۔ الحمد للہ دارالعلوم سے مولانا میرے بھتیجے محمود اشرف صاحب عثمانی اور مفتی صاحب کے بھتیجے مولانا راحت علی ہاشمی جنازے میں شرکت کے لئے لاہور پہنچ گئے تھے اور ان کی وساطت سے الحمد للہ اہل دارالعلوم کی شرکت ہو گئی۔

اللہ تعالیٰ نے حضرت مفتی صاحبؒ سے بہت بڑے بڑے کام لئے۔ جن کے فیوض انشاء اللہ ہمیشہ جاری رہیں گے۔ اللہ تعالیٰ نے بڑے لائق اور فائق صاحبزادوں سے بھی انواز خاص طور سے حضرت مولانا مشرف علی صاحب تھانوی ان کے علوم و معارف کے امین ہیں انہوں نے دارالعلوم الاسلامیہ لاہور میں فیض رسانی کا بہترین ذریعہ بنایا ہوا ہے۔ دل سے دعا ہے کہ ان کے پسماندگان کو صبر جمیل کی توفیق عطا فرمائے اور ہم سب کو ان کے علوم و معارف سے مستفید ہونے کی توفیق بخشے۔ آمین۔



جناب مشرف علی تھانوی صاحب:

بروفات حسرت آیات حضرت مولانا مفتی جمیل احمد تھانوی

تاریخ وفات ۲۲ رجب المرجب ۱۴۱۵ھ مطابق ۲۵ دسمبر ۱۹۹۴ء

کون امت کے دکھوں کا اب بتائے گا علاج
 آہ رخصت ہو گئے وہ مفتی اعظم بھی آج
 نبض امت پر رکھے گا کون انگشت شفاء
 کون بیمار ملت کے لئے دے گا دوا
 کون شفقت سے سنے گا سب کے اشکالات کو
 حل کرے گا کون اہل دین کے شبہات کو
 راہ رو کو منزل مقصود تک لائے گا کون
 قوم کو ظلمت کدہ میں راہ دکھائے گا کون
 ہر عمل میں ہو گا خود قرآن کی تفسیر کون
 بن کے دکھائے گا اب اسلاف کی تعبیر کون
 کس سے ہو گا عام اب یہ درس فقہ و اجتہاد
 کس کے فتوؤں پر کریں گے اہل دانش اعتماد
 اٹھ گیا ہے اجتہاد و فقہ کا در عظیم
 ہو گئی ہے بالیقین اب مسند افتاء یتیم

جا رہا ہے کون یہ اشکوں کا طوفان چھوڑ کر
 قلب حیراں، روح بریاں، چشم گریاں چھوڑ کر
 کس کی میت ہے یہ کاندھوں پر بتا اے بے خودی
 دیکھتے ہیں حسرتوں سے جس کو علم و آگہی
 کس کے دم سے تھی بہار جاوداں کی رونقیں
 اٹھ گیا ہے کون لے کر گلستان کی رونقیں
 وہ سراپا علم و دانش زہد و تقویٰ کا علم
 یاد کر کے رو رہے ہیں جس کو قرطاس و قلم
 وہ سراپا دین کا پیکر تھی جس کی زندگی
 سنت اسلاف کا مظہر تھی جس کی زندگی
 ہر ادا تھی جس کی دین حق کا پیغام ثبات
 ہر عمل تھا جس کا ملت کے لئے درس حیات
 وہ سراپا مسلک اسلاف دیو بند کا ثبوت
 وہ سہارنپور کے درس مظاہر کا سپوت
 مسلک تھانہ بھون کی ایک تابندہ شناخت
 زندگانی جس کی تھی سنت کی اک زندہ شناخت
 اسعد اللہ اور خلیل احمد کا تلمیذ رشید
 خانقاہ اشرف و امداد اللہ کا حفید
 وہ سعید احمد کا داماد اور سعید احمد کا پوت
 خاندان اشرف و امداد اللہ کا سپوت
 اب کہاں سے لائیں گے وہ پیکر علم و عمل
 کب ملے گا امت مرحوم کو نعم البدل
 علم و دانش کے درو دیوار سب افسردہ ہیں
 جامعہ کے یہ گل و گلزار سب افسردہ ہیں
 ہر جگہ افسردہ ہے ہر آنکھ ہے آج اشکبار
 کون اٹھا ہے کہ جس پر آسمان ہے سوگوار

مسند تحقیق لگتی ہے کوئی افسانہ آج
 یہ ادارہ اشرف التحقیق ہے ویرانہ آج
 ہر افق پر آج کس کے علم و دانش کی ہے دھوم
 یاد کرتا ہے کسے ہر گوشہ دارالعلوم
 میکدہ سے اٹھ گیا ہے وہ حسیں وہ خوب رو
 عمر بھر روئیں گے جس کو جام و مینا و سبو
 کون لے کر چل دیا یوسف کو اس بازار سے
 سسکیاں سنتا ہوں عارف ہر درو دیوار سے
 عارف ان کے نقش پا اک جادہ جمشید ہیں
 اپنی سیرت سے وہ اب بھی زندہ جاوید ہیں





ایک شمع رہ گئی تھی سو وہ بھی خاموش ہے۔

(مولانا محمد زاہد صاحب جامعہ اسلامیہ امدادیہ فیصل آباد)

یہ روح فرسا خبر تو قارئین تک پہنچ ہی چکی ہوگی کہ تھانہ بھون و مظاہر العلوم کی یادگار بقیۃ السلف فقیہ و مفسر کبیر حضرت مولانا مفتی جمیل احمد صاحب تھانوی جن کا نام لکھتے ہوئے بیساختہ قلم پر مدظلہم اور دامت برکاتہم آ رہا تھا لیکن قضاء قدر کے اٹل اور حکیمانہ فیصلے کے مطابق رحمہ اللہ لکھنا پڑ رہا ہے۔ اس دار فانی سے اپنے اصلی اور دائمی مسکن کی طرف کوچ فرما گئے ہیں۔

فانا لله وانا الیہ راجعون۔ ان لله ما اخذ وله ما اعطی وکل شیء عنده باجل مسمی۔
حضرت مفتی صاحب قدس سرہ بزرگوں کے ایک سنہری سلسلے کی آخری کڑی، مظاہر علوم اور تھانہ بھون کے درخشاں دور کی آخری یادگار انتہائی مقسم ہمارے لئے انتہائی باعث برکت اور ایک سہارا شخصیت تھے ایسی شخصیات کا اٹھ جانا صرف ان کے متعلقین و معتقدین کے لئے ہی نہیں سب مسلمانوں کے لئے بہت بڑا سانحہ ہوتا ہے۔ حضرت کی سب سے بڑی خوش قسمتی یہ تھی کہ اللہ تعالیٰ نے ان کو حکیم الامت مجدد الملت حضرت تھانوی قدس سرہ جیسی شخصیات کا محل اعتماد بنایا تھا، حضرت قدس سرہ نے آپ کے علم اور عمل دونوں پر اعتماد فرمایا، عمل اور حسن معاملہ پر تو اس طرح سے کہ حضرت نے اپنی ربیبہ کے عقد کے لئے ان کا انتخاب فرمایا اس طرح سے آپ چھوٹی پیرانی صاحبہ قدس سرہ (حضرت تھانوی کی دوسری اہلیہ جن کا چند سال قبل ہی لاہور میں انتقال ہوا ہے اور حضرت مفتی صاحب قدس سرہ اور آپ کی اولاد کو ان کی خدمت کی بھی خوب خوب سعادت نصیب ہوئی ہے) کے داماد تھے یہ حضرت کی طرف سے آپ کی سلامت طبع اور حسن معاملہ و حسن خلق پر حضرت کی طرف سے بہت بڑی شہادت ہے اور یہی چیز دینی اصلاحات کی بنیاد ہے نبی کریم ﷺ کا ارشاد ہے کہ تم میں سے بہترین شخص وہ ہے جس کے اخلاق اچھے ہوں اور بہترین اخلاق والا شخص وہ ہے جو اپنے گھر والوں کے ساتھ اچھا سلوک رکھتا ہو۔

اسی طرح آپ کے علمی رسوخ اور سلامت فکر پر حضرت کے اعتماد کی ایک علامت تو یہ ہے کہ حضرت نے آپ کو خانقاہ امدادیہ تھانہ بھون میں اپنی زیر نگرانی افتاء جیسے نازک کام پر مامور فرمایا، دوسرے یہ کہ حضرت نے جب احکام القرآن کی تالیف کا عظیم منصوبہ اپنے قابل اعتماد علماء کے ذریعے شروع فرمایا جس کا مقصد یہ تھا کہ قرآن کریم سے مستنبط ہونے والے فقہی احکام کو جمع کیا جائے تو اس عظیم تفسیری و فقہی خدمت کے حضرت نے شیخ الاسلام محدث جلیل حضرت مولانا محمد ادریس کاندھلوی جیسی عظیم شخصیات کے ساتھ حضرت مفتی جمیل احمد صاحب کا بھی انتخاب فرمایا، اور ان کے ذمہ بھی (غالباً) سورۃ یونس سے لے کر سورۃ الشعراء تک کا حصہ لگایا گیا، آپ نے اس کام کی ابتداء تو فرمادی، لیکن بعد میں دوسری مصروفیات کے باعث اس کام کی تکمیل کا موقع نہ مل سکا دوسری طرف جتنا حصہ آپ نے لکھ لیا تھا اس کا مسودہ بھی ناقابل استفادہ ہو گیا، آخر میں کثرت مصروفیات، ہجوم امراض اور ضعف کی وجہ سے اس کی تکمیل کی توقع بھی ختم ہو گئی تھی، لیکن اللہ تعالیٰ تمام علمی حلقوں کی طرف سے جزائے خیر عطا فرمائے حضرت مولانا مشرف علی تھانوی مدظلہم کو کہ انہوں نے اس طرف توجہ فرمائی اور اپنے جامعہ میں ادارہ اشرف التحقیق قائم فرما کر حضرت کے لئے اس کام کی تکمیل کے اسباب مہیا فرمائے اور حضرت کو اس طرف متوجہ فرمایا اور دوسری طرف حضرت مولانا ظفر احمد عثمانی کے حصے کا جو کام باقی تھا اس کی طرف نمونہ سلف حضرت مولانا مفتی سید عبدالشکور صاحب مدظلہم (اللہ تعالیٰ صحت و عافیت کے ساتھ ان کا سایہ ہم پر دراز فرمائیں) کو متوجہ فرمایا الحمد للہ ان دونوں حضرات نے کئی ضخیم جلدوں میں یہ کام مکمل فرمالیا ہے، حضرت مولانا ظفر احمد عثمانی، حضرت مفتی اعظم پاکستان، حضرت مولانا محمد ادریس کاندھلوی قدس اللہ اسرارہم کے لکھے ہوئے حصے تو الحمد للہ چھپ چکے ہیں اللہ تعالیٰ ان دو حضرات کے تکمیل فرمودہ حصوں کی طباعت کے بھی جلد اسباب پیدا فرمائیں، احکام القرآن کے موضوع پر ہر دور میں بہت سی کتابیں بڑی بڑی شخصیات نے لکھی ہیں لیکن احقر کے علم کے مطابق یہ کام مجموعی طور پر آج تک لکھی جانے والی کتابوں میں سے سب سے زیادہ ضخیم ہے۔

حضرت مفتی صاحب قدس سرہ نے جس عمر اور جس طرح کے ہجوم امراض میں یہ کام مکمل فرمایا ہے وہ بذات خود قرآن کریم کا ایک معجزہ اور حضرت کی کرامت ہے۔ اس عظیم تالیف کے علاوہ حضرت کی اور بھی بہت سی چھوٹی بڑی کتابیں یادگار اور صدقہ جاریہ ہیں۔

اب ضرورت اس چیز کی محسوس ہوتی ہے کہ حضرت کی ایک مفصل سوانح حیات مرتب کی جائے، یہ کام اگر ہو جائے تو ان شاء اللہ اکابر کی محبت میں اضافہ کا ذریعہ بھی ہوگا اور دین کا کام کرنے والوں کے لئے ایک نمونہ اور راہ نما بھی، توقع ہے کہ حضرت سے قریبی استفادہ کرنے والے حضرات بالخصوص بزرگ مکرم حضرت مولانا مشرف علی تھانوی صاحب دامت برکاتہم اس طرف توجہ فرمائیں گے۔

دعاء ہے کہ حق تعالیٰ حضرت کی مغفرت کاملہ فرما کر قرب کے اعلیٰ درجات عطا فرمائیں اور ان کی تمام خدمات کو شرف قبولیت بخشیں اور ہمیں ان کے نقش قدم پر چلنے کی توفیق عطا فرمائیں۔ (اللہم لا تحر منا اجرہ ولا تغتنا بعده)

مولانا شیر محمد صاحب علوی:

دارالافتاء جامعہ اشرفیہ لاہور:

میرے استاذِ مربی مفتی اعظم پاکستان حضرت مولانا مفتی جمیل

احمد صاحب تھانوی رحمۃ اللہ علیہ

احقر کے نہایت ہی محسن و مربی استاذ حضرت مولانا مفتی جمیل احمد تھانوی ۲۱ رجب ۱۴۵۱ھ بمطابق ۲۵ دسمبر ۱۹۹۳ء بروز اتوار صبح ساڑھے سات بجے (تقریباً) اس دنیا فانی سے دار بقا کو تشریف لے گئے۔ انا للہ وانا الیہ راجعون۔

حضرت اقدس نور اللہ مرقدہ نے تقریباً ۹۳ سال کی عمر پائی اور پوری زندگی دین کے لئے وقف کر رکھی تھی حتیٰ کہ آخری وقت تک دینی کام میں مشغول رہے۔ وفات سے چند روز قبل (جامعہ اشرفیہ کے تیسرے روز کا آخری دن تھا) بھی ایک تحریر مسئلہ زکوٰۃ سے متعلق عربی زبان میں چھوڑی جو کہ احقر کے پاس محفوظ ہے۔ اتوار ہی کو بعد نماز عصر جامعہ اشرفیہ میں نماز جنازہ ادا کی گئی۔ امامت کے فرائض شیخ الجامعہ حضرت مولانا عبید اللہ صاحب مدظلہ نے سرانجام دیئے اور ہزاروں علماء طلبہ و دیگر مسلمان شریک ہوئے اور غروب آفتاب کے وقت اس آفتاب علم کو اقبال ٹاؤن کے قبرستان میں سپرد خاک کر دیا گیا۔

جامعہ اشرفیہ میں آنے سے قبل اپنے مشہور مدرسہ مظاہر العلوم سہارنپور میں تدریس کے فرائض سرانجام دیئے اور پھر پاکستان بننے کے بعد ۱۹۵۲ء میں پاکستان جامعہ اشرفیہ لاہور تشریف لائے تو تقریباً بیالیس برس جامعہ میں افتاء و تدریس کی خدمت سرانجام دی اور ہزاروں تلامذہ (بلواسطہ اور بلاواسطہ) کو فیض پہنچایا۔ جن میں سے چند ممتاز تلامذہ کے اسماء گرامی حسب ذیل ہیں۔

◎ حضرت مولانا انعام الحسن امیر تبلیغی جماعت (معروف حضرت جی) دہلی

◎ حضرت مولانا ابرار الحق ہر دوئی انڈیا (خلیفہ حکیم الامت حضرت تھانوی)

- حضرت مولانا قاضی محمد زاہد الحسنی اٹک (خلیفہ حضرت لاہوری)
- حضرت مولانا عبید اللہ بلیاوی سابق صدر مدرس مدرسہ کاشف العلوم دہلی
- حضرت مولانا احتشام الحق تھانوی کراچی
- حضرت مولانا سعید احمد خان (مدنی) حال رائے ونڈ
- حضرت مولانا عبید اللہ انور سابق امیر انجمن خدام الدین لاہور
- حضرت مولانا صوفی محمد سرور شیخ الحدیث جامعہ اشرفیہ لاہور
- حضرت مولانا عبدالرحمن اشرفی نائب مہتمم جامعہ اشرفیہ لاہور
- حضرت مولانا مفتی مظفر حسین مہتمم مدرسہ مظاہر علوم سہارنپور انڈیا
- حضرت مولانا افتخار الحسن کاندھلوی (خلیفہ حضرت رائے پوری)
- حضرت مولانا مشرف علی تھانوی (صاحبزادہ) شیخ الحدیث دارالعلوم اسلامیہ لاہور
- حضرت مولانا علی اصغر عباسی صوبائی خطیب اوقاف لاہور
- حضرت مولانا فضل الرحیم نائب مہتمم جامعہ اشرفیہ نیلا گنبد لاہور
- حضرت مولانا عبدالدیان پشاور یونیورسٹی
- حضرت مولانا قاری فخر الدین مرحوم گیا انڈیا (خلیفہ حضرت مدنی)
- حضرت مولانا قاری اظہار احمد تھانوی لاہور
- حضرت مولانا عاشق الہی البرنی مدینہ منورہ

جہاں آپ نے ہزاروں تلامذہ پسماندگان میں چھوڑے ہیں وہاں نسبی اولاد میں چار بیٹے اور چار بیٹیاں بھی چھوڑی ہیں۔

اور سب بیٹے ماشاء اللہ دینی کام میں مصروف ہیں اور ایک بڑے دارالعلوم کو نہایت خوش اسلوبی سے چلا رہے ہیں اللہ تعالیٰ ہم سب کو صبر جمیل اور حضرت اقدس نور اللہ مرقدہ کو جنت الفردوس میں اعلیٰ مقام نصیب فرماویں۔ آمین ثم آمین۔

حضرت کے تفصیلی حالات اور آپ کی تصنیفات کا ذکر کتاب ”علماء مظاہر علوم سہارنپور اور ان کی علمی و تصنیفی خدمات“ میں مرقوم ہیں مناسب ہے کہ ان کو نقل کر دیا جائے اور جو کتابیں اس کتاب کی اشاعت کے بعد آپ نے تصنیف فرمائی ہیں ان کا احقر نے اضافہ کر دیا ہے۔

والد محترم کا نام مولانا سعید احمد جد محترم کا نام حافظ امیر احمد ہے۔ موصوف کی پیدائش ۱۰ شوال ۱۳۲۲ھ میں ہوئی۔

تاریخی نام ”غریب علی“ ہے۔ آپ کا وطن اصلی تھانہ بھون ضلع مظفر نگر ہے۔ جن کا نام پرانے کاغذات میں محمد پور بھی لکھا ہوا ہے۔ مولانا کی ننھیال راجو پور ضلع سہارنپور کی ہے۔ قرآن شریف کی ابتداء وہیں ہوئی۔ والد محترم کی ملازمت چونکہ مسلم یونیورسٹی علی گڑھ میں تھی اس لئے مولانا کو بھی وہیں زیادہ رہنے کا اتفاق ہوا۔ قرآن پاک ناظرہ وہیں ختم کر کے کسی اسکول میں اردو تعلیم شروع کی۔ اسی زمانے میں جارج پنجم تخت نشین ہوا تو اسکول کے دوسرے طلباء کے ساتھ مولانا کو بھی یادگاری تمغہ دیا گیا۔ ۱۳۳۲ھ میں تھانہ بھون آئے اور مدرسہ امداد العلوم خانقاہ اشرفیہ میں داخلہ لے کر تیسیر المبتدی سے یوسف زلیخا تک فارسی اور میزان الصرف سے ہدایۃ الخو تک عربی پڑھی۔ یہاں سے جلال آباد چلے آئے اور مولانا اشفاق الرحمن صاحب کے قائم کردہ مدرسہ میں شرح جامی پڑھی۔ اس عرصہ میں عزیز واقارب نے بہت زور دیا کہ کسی انگریزی کالج میں داخلہ لے کر علوم مغربیہ پڑھیں۔ مگر موصوف اس پر رضا مند نہ ہوئے۔ اسی درمیان مفتی صاحب موصوف کی بڑی ہمشیرہ کی شادی مولانا مظہر علی خاں راجو پوری سے ہوئی جو حضرت اقدس مولانا خلیل احمد صاحب نور اللہ مرقدہ کی اہلیہ کے بھانجے ہیں۔

حضرت سہارنپوری اس نکاح میں شرکت کے لئے تھانہ بھون تشریف لے گئے اور وہاں مفتی صاحب موصوف کے والد ماجد مولانا سعید احمد صاحب سے دینی تعلیم کے مسئلہ پر گفتگو فرمائی جس کا نتیجہ یہ نکلا کہ کچھ عرصہ بعد والد محترم نے مفتی صاحب موصوف کو مظاہر علوم میں داخل کر دیا۔ موصوف کی آمد مظاہر علوم میں ۲۰ ربیع الثانی ۱۳۳۶ھ میں ہوئی۔ یہاں پہنچ کر اوّل سال میں کافہ کبریٰ، نور الایضاح مرقات وغیرہ اسباق تجویز ہوئے۔ یہاں سے آخر تک کل تعلیم مظاہر علوم میں رہ کر حاصل کی۔ تعلیم کے دوران حضرت اقدس سہارن پوری کی محبتوں اور شفقتوں کا مورد بنے رہے۔ فرط تعلق سے حضرت اپنا عزیز فرمایا کرتے تھے اپنے حجرہ کے برابر کے حجرہ میں ٹھہرایا۔

مولانا موصوف کے درجہ ابتدائی میں کل کتابوں کے استاد مولانا ظہور الحق صاحب دیوبندی تھے۔ دیگر کتب میں آپ کے اساتذہ یہ بھی رہے۔ حضرت مولانا اسعد اللہ صاحب زاد مجدہ، مولانا بدر عالم صاحب مہاجر مدنی، مولانا عبدالوحید صاحب سنبھلی، مولانا بشیر احمد صاحب نگیںوی، مولانا نور احمد صاحب کالمپوری، مشکوٰۃ شریف میں آپ کے استاذ حضرت مولانا ثابت علی صاحب تھے۔ موصوف کی فراغت مظاہر علوم سے ۱۳۴۲ھ میں ہوئی۔ کتب صحاح میں آپ کے اساتذہ یہ ہیں۔

ترمذی، بخاری و طحاوی از حضرت مولانا عبداللطیف صاحب ابوداؤد ابن ماجہ از حضرت مولانا عبدالرحمن صاحب مسلم نسائی، مسلمات اور موطائین از حضرت اقدس مولانا خلیل احمد صاحب نور اللہ مرقدہ، حضرت سہارنپوری کی جانب سے تمام کتب حدیث کی خصوصی اجازت بھی آپ کو حاصل ہے۔

کتب صحاح کے ساتھ آپ نے فنون کی یہ کتابیں پڑھیں۔ بیضاوی شریف، تفسیر مدارک اتقان، ہدایہ اخیرین

حماسہ عروض با قافیہ شافیہ شاطبی۔

امتحان سالانہ میں مفتی صاحب موصوف پوری جماعت میں اعلیٰ نمبرات سے کامیاب ہوئے۔ آپ نے تیرہ کتب میں امتحان دے کر (۲۴۷) نمبرات حاصل کئے جس پر مدرسہ کی جانب سے کئی قیمتی کتابیں انعام میں ملیں۔ حضرت مولانا الحاج حافظ عبدالعزیز صاحب گمٹھلوی جانشین خاص اقدس رائپوری مولانا محمد عادل صاحب گنگوہی۔ مولانا محمد حیات صاحب دیوبندی، مولانا اخلاق احمد صاحب سہارن پوری۔ آپ کے دورہ حدیث کے خصوصی رفقاء میں ہیں۔

بیعت و ارشاد کا تعلق حضرت اقدس سہارنپوری نور اللہ مرقدہ سے ہے شعبان ۱۳۴۲ھ آپ حضرت سے بیعت ہوئے۔ حضرت مولانا الحاج الشاہ محمد اسعد اللہ صاحب ناظم اعلیٰ جامعہ مظاہر علوم کی جانب سے آپ کو اجازت بیعت و خلافت حاصل ہے۔

مظاہر علوم سے فراغت کے بعد کھم صلع درنگل حیدر آباد کن میں آپ نے بحکم حضرت اقدس سہارنپوری۔ دینی و درسی خدمات انجام دیں۔ مدرسہ نظامیہ حیدر آباد میں نائب شیخ الادب کا منصب آپ کو سونپا گیا۔ تقریباً گیارہ ماہ وہاں قیام کے بعد ماہ جمادی الاولیٰ ۱۳۴۳ھ میں مظاہر میں آگئے اور کتب خانہ مظاہر علوم کے نگران بنے۔

شوال ۱۳۴۴ھ میں جب حضرت سہارنپوری حجاز تشریف لے گئے تو آپ شعبہ تعلیم میں آگئے اور یہ کتابیں آپ کے لئے تجویز ہوئیں۔ میزان الصرف، تہذیب، نور الایضاح، فقہ الیمین۔

مظاہر علوم میں آپ نے ۱۳۷۰ھ تک متعدد علوم و فنون کی مختلف کتابیں پڑھائیں۔ اس چھبیس سالہ عرصہ میں بعض ضرورتوں کی بناء پر طویل رخصت لینے کا بھی مولانا کو اتفاق ہوا۔ چنانچہ ۱۳۶۰ھ میں حضرت تھانوی کی علالت کی وجہ سے مفتی صاحب موصوف کی تھانہ بھون قیام کرنے کی نوبت آئی تو مدرسہ سے سال بھر کی رخصت لی۔ اس دوران خانقاہ اشرفیہ اور مدرسہ امداد العلوم میں فتاویٰ اور درس میں مشغول رہے۔ غالباً شوال ۱۳۶۲ھ میں آپ پھر مظاہر علوم میں تشریف لے آئے اور درس و تدریس کا سلسلہ شروع فرمادیا۔

آپ نے مظاہر علوم میں مقامات حریری، سبغہ معلقہ، نور الانوار، دیوان متنبتی، میبذی، بحث اسم، ملا حسن، ملا جلال، مختصر المعانی، کنز الدقائق، شرح وقایہ، جلالین شریف، متعدد مرتبہ پڑھائیں۔ ۱۳۷۰ھ میں یہ کتابیں آپ کے زیر درس تھیں۔ قطبی تصدیقات، تفسیر ابن کثیر، شرح تہذیب، مقامات، نور الانوار۔

۱۳۷۰ھ میں ہندوستان کی اقامت و سکونت ترک فرما کر پاکستان تشریف لے گئے اور وہاں جامعہ اشرفیہ نیلا گنبد بعد ازاں مسلم ٹاؤن لاہور میں دینی و علمی خدمات میں مصروف ہو گئے، فقہ و فتاویٰ، وعظ و ارشاد کی ذمہ داریاں بھی انجام دیں۔ ۱۳۹۱ھ سے بلڈ پریشر اور ضعف قلب کی بناء پر اسباق بند فرمادیئے۔ اب صرف دارالافتاء کے ذریعہ دینی خدمات کی انجام دہی میں مصروف ہیں۔

مولانا نے جس طرح اپنی تصنیفات و تالیفات کے ذریعہ دینِ قیم کی بلند و بالا خدمات انجام دیں اسی طرح اخبارات و رسائل میں بھی وہ بڑے پر مغز اور فکر انگیز مضامین آئے دن لکھتے رہتے ہیں۔

چنانچہ مولانا کے بہت سے طویل مضامین رسالہ خدام الدین لاہور، پیام اسلام لاہور، ترجمان اسلام لاہور، صوت اسلام لاہور۔ پیام مشرق لاہور میں شائع ہو چکے جو بعد میں اپنی افادیت و نافعیت کی وجہ سے کتابی شکل میں بھی طبع ہوئے۔

ان سب کے علاوہ چونکہ شعر و شاعری کا بھی بہترین مذاج اور پاکیزہ ذوق پایا ہے۔ اس لئے منظومات، تاریخی قطعات اور مخصوص شخصیتوں کے حادثہ ارتحال، پر مرثیے بھی کہتے رہتے ہیں جو عربی فارسی، اردو تینوں زبانوں میں ہوتے ہیں۔ مولانا نے اپنا ایک عربی قصیدہ مدرسہ مظاہر علوم سہارنپور میں ریاست بھوپال کے ڈائریکٹر تعلیمات کی آمد پر ایک اعزازی جلسہ میں بھی پڑھا تھا۔

تصنیفات و تالیفات

۱- نصاب و نظامی دینی مدارس:

کتاب میں دینی مدرسوں کی شدید ضرورت، اہمیت، قیام مدارس کے تیس اغراض و مقاصد، عام لوگوں کو غیر شعوری طریقے سے ان کے فائدے ان کے نصاب کے لئے ہر جز کی خوبی اور ملک میں ان کے ذریعہ ہونے والے اثرات کو ثابت کیا گیا ہے۔ کتاب کے صفحات (۲۰۰) ہیں۔ سب سے پہلے یہ کتاب قسط وار ماہنامہ دین دار سہارنپور میں شائع ہوئی اس کے بعد کتابی شکل میں بکثرت اضافوں کے بعد کتابستان اردو بازار لاہور سے شائع ہوئی۔

۲- اظہار الطرب علی شرح ازہار العرب:

اس کتاب کی تالیف کے زمانہ میں مولانا مظاہر علوم کے استاذ تھے۔ یہ منشی فاضل کے نصاب میں داخل شدہ کتاب کی شرح ہے۔ اس میں مختلف شعراء کے حالات ان کے اقوال اور ان کے اشعار کی لغوی و لفظی تحقیق کی گئی ہے۔ کتاب کے صفحات (۸۸) ہیں۔ انوار المطالع لکھنؤ سے یہ کتاب طبع ہوئی۔

۳- زکوٰۃ الحلی:

علامہ سید سلیمان ندوی کی تالیف سیرت عائشہؓ میں زیوروں کی زکوٰۃ کے متعلق جو تحقیق لکھی گئی ہے وہ بقول مفتی صاحب غیر وسیع تحقیق پر مبنی ہے جس میں غور و خوض سے کام نہیں لیا گیا ورنہ بعید تھا کہ سید صاحب کی عمیق نظر حقیقت شناس نہ ہوتی۔ اس لئے مفتی صاحب نے اس مضمون کی تردید اپنے اس رسالہ میں فرما کر احناف کا جو مسلک اس بارے میں تھا

اس کی وضاحت فرمائی ہے۔ اس کتاب کی تالیف اس زمانہ میں ہوئی جب کہ مولانا جامعہ عربیہ مظاہر علوم سہارنپور کے استاذ تھے۔ کتاب کے صفحات (۳۴) ہیں۔ ابتداء میں یہ مضمون ماہنامہ المظاہر سہارنپور میں قسط وار شائع ہوا۔ بعد ازاں کتابی شکل میں انوار المطالع لکھنؤ سے جناب محمد حسن صاحب کے زیر اہتمام طبع ہوا۔

مفتی صاحب موصوف کی یہ تالیف حضرت مولانا الحاج سید عبداللطیف صاحب کے ارشاد پر ہوئی ہے۔ حضرت اقدس تھانوی نور اللہ مرقدہ نے اس کام پر تبصرہ کرتے ہوئے تحریر فرمایا تھا کہ اس کے فضل کے لئے یہ کافی ہے کہ یہ جن کا جواب ہے وہی اس کی مدح فرما رہے ہیں۔

۴۔ تفسیر المنطق حاشیہ تیسیر المنطق:

یہ حاشیہ مولانا نے ایک دن اور ایک رات میں تالیف فرمایا: مختلف مطالع سے کثیر تعداد میں شائع ہوتا رہتا ہے۔

۵۔ تراجم الحماسین:

یہ تالیف عربی زبان میں ہے اس میں ان شعراء کے حالات ہیں۔ جن کا تذکرہ دیوان حماسہ کے باب اول میں آیا ہے۔

۶۔ تبلیغ دین محشی:

امام غزالیؒ کی مشہور کتاب اربعین کا اردو ترجمہ مولانا عاشق الہی صاحب میرٹھی نے تبلیغ دین کے نام سے کیا تھا۔ مفتی صاحب نے اس پر حواشی تحریر فرمائے جس میں دعاؤں کے ترجمے مشکل و مغلق الفاظ کا حل اور روایات کی تخریج اور تحقیق فرمائی ہے۔ یہ کتاب متعدد مرتبہ شائع ہو چکی۔ حال ہی میں مکتبہ تالیفات اشرفیہ تھانہ بھون سے شائع ہوئی ہے۔ جس کے صفحات (۳۰۰) ہیں۔

۷۔ حاشیہ سبعہ معلقہ:

یہ عربی زبان میں ہے اور صرف معلقہ اولیٰ پر ہے۔ اس کی طباعت کی نوبت نہ آ سکی۔

۸۔ دعوت التجارت:

یہ تجارت کے فضائل اور اس کے فوائد پر مفید تالیف ہے۔ یہ پہلے ماہنامہ خالد دیوبند میں شائع ہوئی۔ اس کے بعد کراچی سے کتابی شکل میں طبع ہوئی۔ یہ کتاب مظاہر علوم کے زمانہ قیام میں ۱۳۵۸ھ میں لکھی گئی ہے۔ گجراتی زبان میں اس کا ترجمہ کفلیہ ضلع سورت گجرات سے شائع ہو چکا۔ اس کے صفحات (۷۴) ہیں۔

۹۔ جمال الاولیاء:

یہ کرامات الاولیاء کا انتخاب اور اس کا اردو ترجمہ ہے جو حضرت اقدس تھانوی کے حکم سے کیا گیا اس کا معظم حصہ ماہنامہ النور میں شائع ہوا۔ کتاب کے شروع میں ایک بسیط مقدمہ ہے جس میں کرامات کا ثبوت شرعی طریقہ پر بتلایا گیا ہے۔ ۱۹۶۲ء میں کتاب مکتبہ مدنی گوجرہ ضلع فیصل آباد سے شائع ہو چکی۔

۱۰۔ دلائل القرآن علی مسائل نعمان:

یہ عربی زبان میں ایک قیمتی تالیف ہے اور حضرت اقدس مفتی صاحب قدس سرہ کے ذمہ جو حصہ تھا وہ سورہ یونس سے لے کر سورہ شعراء کے ختم تک تھا جس کو حضرت نے مکمل فرمالیا۔ اندازاً پانچ جلد میں یہ طبع ہوگا۔

۱۱۔ ارث الحفید:

پاکستان میں یتیم پوتے کی میراث پر دسمبر ۱۹۵۳ء میں فرقہ اہل قرآن کی طرف سے پنجاب اسمبلی میں ایک بل پیش ہوا تھا۔ یہ تالیف اسی کا تردیدی جواب ہے۔ یہ مضمون پہلے ماہنامہ الصدیق ملتان میں شائع ہوا۔ اس کے بعد کتابی شکل میں متعدد ناشران کتب نے شائع کیا۔ ۱۹۶۱ء میں یہ کتاب ایم ثناء اللہ خاں ریلوے روڈ لاہور نے شائع کی۔ یہی اس وقت ہمارے سامنے ہے۔ اس کے صفحات (۲۴۰) ہیں۔

۱۲۔ حلیۃ اللہیۃ:

داڑھی مومن کے لئے باعث زینت ہے اور شریعت اسلامیہ میں اس کے لئے کچھ حدود و قیود ہیں جن کو مولانا نے تحریر فرمایا ہے نیز قرآن و حدیث اور از روئے عقل یکمشت داڑھی کے اثبات پر دلائل بھی لکھے گئے ہیں۔ مودودی صاحب نے اپنے رسالہ ترجمان القرآن (دسمبر ۱۹۶۵ء) میں داڑھی کی مقدار پر اپنی جو تحقیق لکھی ہے اس پر بھی مفتی صاحب نے اپنی اس کتاب میں دلائل کے ساتھ نقد کیا ہے۔ کتب خانہ جمیلی لاہور سے یہ کتاب شائع ہوئی۔

۱۳۔ التحریر النادر فی حرمہ نبش القبر للشیخ عبدالقادر:

حضرت اقدس راپوریؒ کے جسم مبارک کو قبر سے نکال کر ہندوستان منتقل کرنے کی جو تحریک اٹھی تھی اس کے عدم جواز و حرمت پر ایک محققانہ مضمون اور عالمانہ تحریر ہے اس کے صفحات () ہیں۔

۱۴۔ الحجۃ والسفر عن عدم افتراض القبر بالحفر:

رسالہ بالا (التحریر النادر) جب طبع ہو کر شائع ہوا تو ماہنامہ بینات کراچی میں اس پر علمی انداز سے تنقید کی گئی۔ جس پر مولانا نے یہ دوسرا رسالہ (الحجۃ والسفر) تحریر فرما کر ان انتقادات کے جوابات دیئے اور پھر فقہی مسئلہ کی تشریح فرما کر اپنا مسلک واضح کر دیا۔

۱۵۔ ضرورت مذہب:

مذہب کی ضرورت، اہمیت و واقعیت پر مولانا کی یہ ایک تالیف ہے جو اردو زبان میں ہے اور منظوم ہے۔ یہ پہلے ماہنامہ دیندار (اس رسالہ کے مدیر اعلیٰ حضرتؒ ہی تھے اور اس کے بعد پھر ایک اور رسالہ بھی جاری فرمایا تھا جس کا نام ”المظاہر“ تھا اور کچھ عرصہ آپ جامعہ اشرفیہ لاہور کے ماہنامہ رسالہ ”انوار العلوم“ کے بھی مدیر رہے)۔ سہارنپور میں اور

اس کے بعد کتابی شکل میں شائع ہوئی۔

۱۶۔ دعوت التبلیغ:

(اس رسالہ کا ترجمہ سندھی زبان میں حال ہی میں صدیقی ٹرسٹ کراچی نے شائع کیا ہے)۔ اس مختصر رسالہ میں بیس آیات اور چالیس احادیث درج کی گئی ہیں۔ سب سے مقصد دعوت و تبلیغ کی وضاحت کرنی ہے۔ ۱۳۴۸ھ میں لکھی گئی۔ کتاب کے صفحات (۲۴) ہیں۔

۱۷۔ مثنوی علاج المصائب:

مصائب کے اسباب ان کے آنے کی وجوہ اور ان سے بچنے کی تدابیر کا تفصیلی تذکرہ اس کتاب میں کیا گیا ہے۔ متعدد مرتبہ دینی ماہناموں میں بھی یہ شائع ہو چکی ہے۔

۱۸۔ مثنوی خرابی سینما:

سینما کے مضر اثرات اور اس کے ذریعہ پیدا شدہ خطرناک ماحول پر یہ ایک پُر درد مثنوی ہے۔ اس میں بتلایا گیا ہے کہ فلم بنی سے شرعی اخلاق اور دنیاوی نقصانات کس قدر ظاہر ہوتے ہیں۔ یہ چالیس بند ہیں جو چالیس عقلی دلائل پر مشتمل ہیں۔ مختلف مطابع اس کو شائع کرتے رہتے ہیں۔

۱۹۔ مثنوی عظمت حدیث:

حدیث کی اہمیت اور شریعت میں اس کے مقام پر یہ ایک عالمانہ مثنوی ہے۔ اس میں یہ بھی بتلایا گیا ہے کہ ایک مسلمان کے دل میں حدیث کی عظمت و قدر کس قدر ہونی چاہئے۔ یہ مثنوی پہلے ماہنامہ الصدیق ملتان میں شائع ہوئی اس کے بعد کتابی صورت میں طبع ہوئی۔

۲۰۔ مثنوی مسدس اصلاح کالج:

اصلاح کالج کے عنوان پر یہ ایک اصلاحی مثنوی ہے اس میں مغربی اثرات کے مفاسد اور ان سے بچنے کا طریقہ بتلایا گیا ہے۔ مجلس صیانتہ المسلمین لاہور نے یہ شائع کی ہے۔

۲۱۔ عقائد مشرقی:

علامہ عنایت اللہ..... کی تحریک خاکساریرہ کی تاریخ اور ان کے عقائد کا اس کتاب میں تفصیلی تذکرہ ہے۔ اس تحریک کے مقاصد پر بھی اس کتاب میں روشنی ڈالی گئی ہے۔

۲۲۔ شرح بلوغ المرام کتاب الادب:

بلوغ المرام من ادلة الاحکام حافظ ابن حجر عسقلانی کی مشہور تصنیف ہے۔ اس کا آخری حصہ آداب پر مشتمل ہے۔ مولانا موصوف نے اس کی شرح عالمانہ انداز سے فرمائی ہے اور اسلام میں ادب کا جو مقام ہے اس کی حقیقت واضح فرمائی

ہے۔ یہ کتاب پاکستان میں بی۔ اے کے نصاب میں داخل ہے۔ کتابستان اردو بازار لاہور سے شائع ہوئی۔
۲۳- فضائل بیعت:

یہ کتاب غیر مطبوعہ ہے اس میں بیعت کی تاریخ، اس کی ابتداء اور اس کے فضائل و منافع کا تذکرہ ہے۔
۲۴- آٹھ تراویح بدعت ہیں:

مفتی صاحب نے تراویح کی بیس رکعات ہونے پر بیس احادیث سے دلائل پیش کر کے آٹھ رکعات تراویح کے بدعت ہونے کو ثابت کیا ہے۔ کتابچہ اور پمفلٹ کی شکل میں مولانا کا یہ مضمون متعدد بار شائع ہو چکا۔ رسالہ خدام الدین لاہور اور پیام مشرق لاہور میں بھی یہ طویل مضمون شائع ہوا ہے۔ (اسی طرح جب بعض لوگوں نے قربانی کے وجوب کا انکار کیا تو حضرتؑ نے ”وجوب قربانی“ کے عنوان سے ایک مستقل رسالہ تصنیف فرمایا جو کہ خدام الدین لاہور میں دو قسطوں میں طبع ہوا)۔

۲۵- اسباب شکست:

مسلمانوں کو شکست کیوں ہوتی ہے ان کے لئے فتح و نصرت کے کیا اسباب ہیں۔ کن اعمال پر خدا کی طرف سے مدد آتی ہے اور کن اعمال پر یہ مدد اٹھالی جاتی ہے۔ اس کا مفصل تذکرہ قرآن و حدیث اور تاریخ کی روشنی میں مفتی صاحب نے اپنی اس کتاب میں کیا ہے۔ ۱۳۹۲ھ میں یہ کتاب پاکستان میں شائع ہو چکی۔

۲۶- احرام جدہ کا قضیہ:

ہندو پاکستان سے جانے والے حاجیوں کو احرام کہاں سے باندھنا چاہئے اور کیوں باندھنا چاہئے۔ اس کے تفصیلی دلائل یسلم پر احرام باندھنا ضروری ہے یا نہیں اس مسئلہ کا تفصیلی تجزیہ اس کتاب میں موجود ہے۔

۲۷- نبی کل کائنات صلی اللہ علیہ وسلم:

تمام انسان و جنات و ملائکہ جمادات نباتات حیوانات کے لئے آپ کا نبی ہونا ثابت کیا گیا ہے اور بتلایا گیا ہے کہ آپ کی نبوت کسی خاص ملک، علاقہ یا کسی مخصوص طبقہ کے لئے نہیں تھی بلکہ نبوت محمدی پوری کائنات اور پورے عالم کو محیط ہے، پاکستان کے ممتاز رسالہ ”سیارہ ڈائجسٹ“ میں یہ مضمون بالاقساط شائع ہوا۔

۲۸- تحریک خاکسار کا مقصد:

علامہ مشرقی کی تحریک کا اصل مقصد کیا ہے اور اس سے کیا کیا نتائج ظہور پذیر ہو سکتے ہیں اور کن ممکنہ خطرات کی بناء پر اہل حق اس کا انکار کرتے ہیں ان سب سوالات کے جوابات اس کتاب میں موجود ہیں۔

۲۹- قصائد عربی:

عربی قصائد میں سب سے پہلا قصیدہ مولانا کا وہ ہے جو بھوپال کے ڈائریکٹر تعلیمات کی مظاہر علوم میں آمد پر

مولانا نے پڑھا تھا۔ اس کے بعد مولانا نے اردو عربی فارسی میں بکثرت قصائد کہے جو آپ کے دیوان میں محفوظ ہیں اور گاہے گاہے اخبارات و رسائل اور علمی مجلات میں شائع ہوتے رہتے ہیں۔ مولانا نے اپنے تمام عربی قصائد کو یکجا جمع کر کے ”قصائد عربی“ کے نام سے مرتب کر لیا ہے۔

۳۰۔ تسہیل بیان القرآن:

حضرت اقدس تھانوی نور اللہ مرقدہ کی شہرہ آفاق تفسیر ”بیان القرآن“ اپنی جامعیت، معنویت اور افادیت کے اعتبار سے جیسی کچھ ہے وہ اہل علم پر مخفی نہیں۔ مفتی صاحب موصوف نے اس تفسیر کی تسہیل فرمائی جس کی چھ جلدیں تیار ہوئیں۔ لیکن افسوس ہے کہ طباعت و اشاعت کے لئے جس پریس میں وہ بھیجی گئی وہاں کے نااہل لوگوں نے اس کو آپس کی رقابت میں ضائع کر دیا۔

۳۱۔ شرح فیصلہ ہفت مسئلہ:

فیصلہ ہفت مسئلہ اعلیٰ حضرت حاجی امداد اللہ کی تالیف ہے۔ اس میں حضرت نے ان سات مختلف فیہ مسائل کو تحریر فرمایا ہے۔ جو علمائے دیوبند اور اہل بدعت کے درمیان متنازع فیہ ہیں۔ مفتی صاحب موصوف نے اس رسالہ کو اپنے حواشی و تعلیقات کے ساتھ شائع فرمایا ہے اور چھ ضمیمے بھی اس کے ساتھ لاحق کر دیئے۔ پہلا ضمیمہ حضرت حاجی صاحب کی وہ وصیت ہے جو ضیاء القلوب کے آخر میں ہے۔ دوسرا ضمیمہ اعلیٰ حضرت کا وہ مکتوب ہے۔ جس میں براہین قاطعہ پر کئے گئے چھ اعتراضات کے جوابات ہیں۔ تیسرا ضمیمہ حضرت اقدس تھانوی کا ایک مضمون ہے جس میں فیصلہ ہفت مسئلہ کے مندرجات کی وضاحت اور توضیح کی گئی ہے۔ چوتھا ضمیمہ حضرت اقدس گنگوہی کی ایک تحریر ہے جس میں ہفت مسئلہ کے متعلق ایک سوال کا جواب اور اس کی وضاحت ہے۔ پانچواں ضمیمہ حضرت مولانا حافظ محمد احمد صاحب کا ایک خواب ہے جس میں نبی کریم صلی اللہ علیہ وسلم نے اہل حق کی تائید فرمائی ہے اور چھٹا ضمیمہ بوادر النواذر صفحہ (۲۰۹) سے ماخوذ ہے جس میں اعلیٰ حضرت اور آپ کے خلفاء کے مسلک پر کئے گئے اعتراضات کے جوابات ہیں۔ کتاب کے مجموعی صفحات (۱۱۸) ہیں۔

۳۲۔ آسان مسائل نماز:

کتاب کا موضوع و مقصد نام سے ظاہر ہے۔ عام فہم آسان زبان میں مسائل سیکھنے اور سمجھنے کے لئے یہ مفید کتاب ہے۔ کتاب کے صفحات (۱۱۲) ہیں۔ مکتبہ زکریا لاہور پاکستان کی جانب سے یہ کتاب شائع ہو چکی۔

۳۳۔ الحاوی علی الطحاوی:

یہ طحاوی شریف کی شرح ہے جو مولانا نے عربی میں لکھی ہے یہ کتاب الزکوٰۃ تک مکمل ہو چکی۔ جو حضرات مولانا کے تبحر علم اور تحقیقی ذوق سے واقف ہیں وہ اس شرح کے بارے میں فیصلہ کر سکتے ہیں کہ یہ کیسی عالمانہ اور محققانہ تالیف ہے۔

۳۴- ذکر رسول اللہ صلی اللہ علیہ وسلم:

عید میلاد النبی ﷺ پر ایک تحقیقی مقالہ ہے۔ (مطبوعہ ہے)

۳۵- فرضیت رجم:

جب پاکستان کی ایک عدالت نے شرعی سزا (رجم) کے انکار کا فیصلہ سنایا تو حضرت نے اس پر قلم اٹھایا اور ایک مستقل کتاب رجم کے شرعی سزا ہونے پر تحریر فرمادی اور اس میں قرآنی آیات اور احادیث اور فقہ کے دلائل کے علاوہ بہت عقلی دلائل سے استدلال فرمایا۔

۳۶- شاتم رسول اور اس کی سزا:

سلمان رشدی نے جب آنحضور علیہ السلام اور آپ کی ازواج مطہرات وغیرہ کے خلاف زہرا گلاتو حضرت نے اس کے خلاف یہ مذکورہ مضمون تحریر فرمایا اور ثابت فرمایا کہ شاتم رسول کافر و مرتد ہے اور اس کی سزا قتل ہے۔ جامعہ اشرفیہ لاہور کے ماہنامہ الحسن نے اس کو ایک مستقل اشاعت میں شائع کیا۔

آپ کے قلم سے ہزاروں نہیں بلکہ لاکھوں کی تعداد میں فتاویٰ تحریر ہوئے جو لوگوں کے پاس محفوظ ہیں اور قیامت تک لوگوں کی رہنمائی کرتے رہیں گے ان شاء اللہ۔

افسوس کہ ان تمام فتاویٰ کا ریکارڈ ہمارے پاس محفوظ نہ ہو سکا۔ گو کچھ فتاویٰ احقر کے پاس اور کچھ دارالعلوم الاسلامیہ کامران بلاک اقبال ٹاؤن لاہور میں حضرت کے بڑے صاحبزادے برادر مولا ناما مشرف علی صاحب تھانوی کے پاس محفوظ ہیں۔

اگر اللہ تعالیٰ نے توفیق عطا فرمائی تو ان شاء اللہ ان کو مرتب کر کے شائع کیا جائے گا۔ امید ہے کہ قارئین اس بارے میں ہم سے تعاون فرمائیں گے کہ جس کے پاس حضرت کا کوئی فتویٰ ہو تو اصل یا اس کا فوٹو ارسال فرمادیں۔

۳۸- عورت کی دیت کا مسئلہ:

بعض لوگوں نے عورت کی دیت کے بارے میں کتاب و سنت اور اجماع کے خلاف مضامین شائع کئے تو حضرت نے ثابت فرمایا کہ عورت کی دیت مرد کے مقابلہ میں نصف ہے اور اسی پر امت کا اجماع ہے۔

۳۹- حاشیہ البدائع:

حکیم الامت حضرت تھانوی قدس سرہ کی کتاب بدائع کے اوپر مفصل حاشیہ تحریر فرمایا۔

۴۰- حاشیہ المصالح العقلیہ:

یہ بھی حضرت تھانوی کی کتاب پر مفصل حاشیہ اور حل مشکلات ہے۔

۴۱- حاشیہ اسلام اور زندگی (الرفیق فی سواد الطرق)

یہ کتاب حضرت تھانوی قدس سرہ کی ہے اس پر مفتی صاحب نے نہایت مفصل حاشیہ لکھا۔

۴۲- حاشیہ الائتلاف فی حکم الاختلاف:

یہ کتاب حضرت تھانوی قدس سرہ کی ہے اس پر مفتی صاحب نے نہایت مفصل حاشیہ لکھا۔

۴۳- خصوصیات اسلام

۴۴- فدیہ وقضاء

۴۵- عقد انامل

۴۶- القول المثلثون فی مقدمات الفنون

۴۷- دید شنید یہ کتاب الحسن میں شائع ہوئی ہے۔

۴۸- حضرت تھانویؒ اور ذاتی مشاہدات

۴۹- لاؤڈ سپیکر پر نماز کا حکم



حضرت مولانا مقبول الرحمن قاسمی صاحب:
قاضی ضلع مظفر آباد آزاد کشمیر:

میرے محسن فقیہ العصر حضرت مولانا مفتی جمیل احمد صاحب تھانوی

رحمۃ اللہ علیہ

حضرت مفتی صاحب رحمۃ اللہ علیہ کی یوں تو شہرت سن رکھی تھی، مگر کبھی حضرت کو دیکھنے کا موقع نہ ملا تھا۔ حضرت سے میری پہلی ملاقات اس وقت ہوئی جب بندہ جامعہ اشرفیہ لاہور میں دورہ حدیث میں داخلہ لینے کے لئے حاضر ہوا۔ تو حضرت مولانا عبید اللہ صاحب دامت برکاتہ مہتمم صاحب جامعہ نے داخلہ کے امتحان کے لئے حضرت مفتی صاحب کے پاس بھیجا۔ تو یوں حضرت کو پہلی مرتبہ دیکھنے کا موقع نصیب ہوا۔ دورہ حدیث میں داخلہ ملنے کے بعد حضرت مفتی صاحب ابوداؤد تشریف نصف ثانی نسائی شریف طحاوی شریف موطا امام مالک موطا امام محمد اور ابن ماجہ شریف پڑھنے کی سعادت حاصل ہوئی۔ حضرت مفتی صاحب کا اسلوب تدریس منفرد تھا۔ مختصر وقت اور چند جملوں میں مشکل اور پیچیدہ مسائل سمجھا دیتے تھے۔ حضرت کے اس پرکشش انداز نے مجھے آپ کے اسباق میں شمولیت کا گرویدہ بنادیا تھا اور اس کا یہ نتیجہ ہوا کہ راقم نے متذکرہ کتب احادیث کی زیادہ سے زیادہ تلاوت کرنے کی سعادت بھی حاصل کی۔ حضرت مفتی صاحب عربی تلفظ کی صحت پر خاص توجہ دلاتے تھے اور بہت سے ایسے الفاظ جو عام طور پر درست نہیں بولے جاتے۔ حضرت ان کی درستگی کی طرف خاص طور پر توجہ دلایا کرتے تھے اس طرح راقم نے حضرت سے دوران تعلیم بھر پور استفادہ کیا۔

پھر جب دورہ حدیث شریف سے فراغت نصیب ہوئی۔ تو حضرت استاذ ذی المحترم مولانا عبید اللہ صاحب مدظلہ مہتمم جامعہ اشرفیہ نے بکمال مہربانی اور شفقت سے جامعہ اشرفیہ میں بالکل ابتدائی کلاسوں کے لئے معین مدرس کے طور پر راقم کا تقرر فرمایا۔ میری درس گاہ اور حضرت مفتی صاحب رحمۃ اللہ علیہ کا دارالافتاء آپس میں متصل تھے۔ اس طرح جوں ہی مجھے اسباق سے سے فرصت ہوتی۔ تو جا کر حضرت مفتی صاحب کے پاس بیٹھ جاتا اور حضرت مفتی صاحب رحمۃ اللہ علیہ

کی اجازت سے وہ فتاویٰ پڑھتا جو حضرت تحریر فرماتے تھے علاوہ ازیں حضرت کے سامنے زیر درس کتابوں کی مشکلات بھی پیش کرتا۔ تو حضرت بکمال شفقت ان مشکلات کو حل کرواتے۔ اس کے علاوہ مفتی صاحب کے پاس آنے والی علمی شخصیات سے حضرت کی عالمانہ گفتگو سننے کے موقعہ بھی ملتا اور حضرت کے ارشادات کی روشنی میں اپنی بے شمار خامیوں اور کوتاہیوں کو درست کرنے کی کوشش کرتا رہتا۔ پھر اسی اثناء میں جامعہ اشرفیہ کی طرف سے فتویٰ نویسی کی عملی تربیت کے لئے ایک کلاس کا آغاز کیا گیا اس پہلی کلاس کے شرکاء صاحبزادہ حضرت مولانا عبدالرحیم صاحب رحمۃ اللہ علیہ حضرت مولانا فضل الرحیم صاحب زیدہ مجددہ حضرت صاحبزادہ مولانا وکیل احمد شیروانی مدظلہ صاحبزادہ حضرت مولانا مشرف علی تھانوی دامت برکاتہم اور راقم الحروف تھے اور عملی طور پر فتویٰ نویسی کی تربیت کے حضرت مفتی صاحب ہی تھے مفتی صاحب رحمۃ اللہ علیہ نے فتویٰ نویسی کے اصول و قواعد سمجھانے کے لئے سب سے پہلے ہمیں شرح عقود رسم المفتی سبقاً سبقاً پڑھائی اور بعد میں یہ طریقہ کار تجویز فرمایا۔ کہ جو فتاویٰ آپ کے پاس آتے۔ آپ ہم شرکاء میں تقسیم فرما دیتے اور مطابق ہدایت پہلے رف جواب تیار کر کے حضرت کے روبرو پیش کیا جاتا۔ اگر جواب درست ہوتا تو مطابق حکم اصل استفتاء پر جواب لکھ دیا جاتا۔ بصورت دیگر کتابوں سے جواب تلاش کیا جاتا اور اس سلسلے میں صرف کسی ایک کتاب سے جواب پر اکتفا نہ کیا جاتا بلکہ مختلف کتابوں کی طرف مراجعت کی جاتی۔ اس طرح حضرت کی راہنمائی میں فقہ کی مختصر طویل جدید اور قدیم کتب فقہ کو زیر مطالعہ لانے کا موقعہ ملتا رہتا۔ حضرت کی ہدایت تھی کہ صرف اور صرف مفتی بہ قول کے مطابق ہی جواب دیا جایا کرے حضرت کی نظر فقہ کے ذخیرے پر اتنی وسیع تھی کہ بدوں کتاب دیکھے یہ بتا دیا کرتے تھے کہ فلاں قول مفتی بہ نہیں ہے راقم کو عرصہ دس سال تک حضرت مفتی صاحب رحمۃ اللہ علیہ سے بھرپور استفادہ کا موقعہ نصیب ہوا۔ یہ صرف میری ہی نہیں بلکہ جملہ سنجیدہ علمی حلقوں کی رائے ہے کہ حضرت مفتی صاحب فقہ کے آسمان کے تابناک ستارہ اور اس میدان کے نامور محقق کا درجہ رکھتے تھے۔ برصغیر کے ڈیڑھ دو سو سالہ ادھر کی تاریخ میں جو حضرات نامور اصحاب فتویٰ گذرے ہیں۔ حضرت مفتی صاحب کا مقام ان اکابر مفتیان نظام سے کسی بھی صورت کم نہ تھا۔ حضرت مفتی صاحب نے فقہ حنفی کے سرچشمہ سے ہزاروں تشنگان دین کو نصف صدی سے زیادہ عرصے تک سیراب کیا۔ حضرت نے چونکہ زیادہ تر اور ہمہ وقتی طور پر مفتی کی حیثیت سے خدمات سرانجام دیں۔ اس لئے اسی میدان میں لازوال شہرت پائی۔ مگر یہ بات دینی حلقے جانتے ہیں کہ حضرت جملہ اسلامی علوم اور دینی فنون کے بہترین استاد اور عالم بے بدل اور اپنی ذات میں ایک انجمن کی حیثیت رکھتے تھے۔ علاوہ ازیں آپ عربی فارسی اور اردو کے ادیب اور شاعر بھی تھے۔ اس صنف میں بھی کافی ذخیرہ چھوڑا ہے۔ حضرت مفتی صاحب صورت سیرت زہد و تقویٰ اخلاص اور للہیت میں اپنے اکابر کا چلتا پھرتا کامل نمونہ تھے۔ حضرت مفتی صاحب کا تعلق علماء احناف کی اس جماعت سے تھا جنہوں نے اپنی تمام تر توانائیاں دینی خدمت کے لئے وقف کر دی تھیں۔ حضرت کی حیات مستعار کا ایک ایک لمحہ بامقصد تھا۔ اس طرح حضرت نے اپنی پوری زندگی میں علم و عمل کی بے شمار شمعیں

روشن کیں۔ اس تناظر میں یقین سے کہا جاسکتا ہے کہ حضرت کی حیات طیبہ تھی۔ ایک اور اعتبار سے آپ مسلمانان پاکستان کے محسن تھے کیونکہ آپ کا شمار ان اکابر علماء میں ہوتا ہے۔ جنہوں نے حکیم الامت حضرت مولانا اشرف علی تھانوی رحمۃ اللہ علیہ کی قیادت میں مملکت خداداد پاکستان کے قیام کی پرزور حمایت کی تھی اور قیام پاکستان کے بعد حضرت مفتی صاحب نے اپنے قلم سے قیام پاکستان کے مقاصد کو اجاگر کرنے میں بھی نمایاں کام سرانجام دیا۔ حضرت مفتی صاحب رحمۃ اللہ علیہ جیسے ہمہ پہلو خوبیوں سے متصف کی رحلت یقیناً بہت بڑا دینی نقصان ہے۔ شاید ایسی نابغہ روزگار شخصیت پھر دینی حلقوں کو میسر نہ آئے۔ رب کریم سے دعا ہے۔ کہ وہ کروٹ کروٹ حضرت مفتی صاحب پر اپنی بخششیں اور رحمتیں نازل فرمائے۔ آمین



مولانا صوفی محمد اقبال قریشی صاحب:
صدر مجلس صیانتہ المسلمین بارون آباد:

سرپرست مجلس صیانتہ المسلمین پاکستان حضرت مولانا مفتی جمیل

احمد صاحب تھانوی رحمۃ اللہ علیہ

ع اب جن کے دیکھنے کو آنکھیں ترستی ہیں
ولیٰ کامل حضرت مولانا عبدالعزیز مدظلہم (مہتمم مدرسہ اشاعت العلوم و صدر مجلس صیانتہ المسلمین منڈی چشتیاں)
عمرہ سے واپس تشریف لائے تو ان کی زیارت و ملاقات کے لئے بندہ علی الصبح ۲۳ رجب المرجب ۱۴۱۵ھ کو منڈی
چشتیاں پہنچا تو حضرت موصوف مدظلہم نے اخبار نوائے وقت لاہور میں یہ خبر دکھائی کہ بقیۃ السلف خانقاہ امدادیہ اشرفیہ
تھانہ بھون کی آخری نشانی اور حضرت حکیم الامت مولانا اشرف علی تھانوی قدس سرہ کے نسبتی داماد ۲۵ دسمبر ۱۹۹۴ء کو ہمیشہ
کے لئے ہم سے جدا ہو گئے۔ انا للہ وانا الیہ راجعون۔

داغ فراق یار صحبت شب کی جلی ہوئی
اک شمع رہ گئی تھی سو وہ بھی خاموش ہے

قطر جال کے اس دور میں حضرت مفتی صاحب کا وجود مسعود بڑا غنیمت تھا۔ ان کے علم و فضل، تقویٰ و دیانت اور
فتویٰ پر اعتماد کیا جاتا تھا۔ وہ ایک باغ و بہار شخصیت کے مالک تھے۔ ہمہ وقت علمی مشاغل کے باوجود طویل طویل اصلاحی
نظمیں تحریر فرمائیں۔ مجلس صیانتہ المسلمین پاکستان کے سالانہ اجتماع کے موقع پر محفل مجذوب میں سٹیج پر تشریف فرما کر ہمہ تن
انہماک سے عارف باللہ حضرت خواجہ عزیز الحسن صاحب مجذوب کا کلام سنتے تھے۔ ایک اصلاحی منظوم خط کے جواب میں
حضرت خواجہ صاحب نے آپ کو خطاب کر کے یوں تحریر فرمایا تھا۔

پیش رہبر ذلیل ہو جاؤ
متبع بے دلیل ہو جاؤ

پھر تو سچ سچ جمیل ہو جاؤ
یعنی حق کے خلیل ہو جاؤ

بلاشبہ حضرت مفتی صاحب اسم بہ مسمی تھے استاذ العلماء سیدی و مرشدی حضرت مولانا خیر محمد صاحب جالندھری قدس سرہ جیسے اساطین امت بھی حضرت مفتی صاحب سے دارالحدیث خیر المدارس جامع مسجد خیر المدارس کے تاریخی قطعات لکھنے کی فرمائش کرتے تھے۔ عارف باللہ حضرت مولانا مفتی محمد حسن صاحب امرتسری قدس سرہ سے کوئی فقہی مسئلہ پوچھتا تو فرماتے فقہی مسائل تو حضرت مفتی صاحب موصوف کے پاس جا کر پوچھ لو۔ باغ جنت کے مشہور مصنف حضرت مولانا حافظ عنایت علی صاحب لدھیانوی خلیفہ حضرت حکیم الامت شیخ التفسیر حضرت مولانا احمد علی صاحب لاہوری کی حیات طیبہ ہی میں فرمایا کرتے تھے کہ فقہی مسائل کے حل کے لئے تو حضرت مفتی صاحب کی خدمت اقدس میں حاضر ہونا چاہئے کیونکہ حضرت مفتی صاحب فقہ النفس ہیں۔

احقر کی درخواست پر احقر کے رسالہ ازدواجی زندگی کے شرعی احکام کے باب دوم و سوم (مباشرت وغیرہ کا بیان) پر نظر اصلاحی فرمائی اور مفید حواشی تحریر فرمائے۔ کتاب کا نام احکام الازدواج تجویز فرمایا اور چند عنوانات بطور اضافہ کرنے کا حکم فرمایا۔ حق سبحانہ و تعالیٰ نے اس رسالہ کو شرف قبولیت عطا فرمایا اور اس کے متعدد ایڈیشن طبع ہو چکے ہیں۔ احقر نے اپنا رسالہ اشرف الاحکام حصہ سوم ارسال کیا تو حسب ذیل تقریظ تحریر فرمائی۔

میسماً و محمدلاً و مصلیاً و مسلماً۔

ایک مدت سے میرے دل میں یہ تمنا تھی کہ کوئی اللہ کا نیک بندہ جو اپنی اصلاح دل کی کیفیت اور دین کی صحیح معلومات کے لئے مجدد المملۃ حکیم الامت حضرت تھانوی قدس سرہ کے مواعظ و ملفوظات کا خوب مطالعہ کرنے کا شوقین ہو۔ ایسا کرے تو ذاتی فائدہ کے علاوہ تمام مسلمانوں کے بڑے فائدہ کا کام بھی ہو جائے جس کا سلسلہ ان شاء اللہ تاقیامت قائم اور جاری رہے گا کہ وہ چند کاپیاں سادی ہمراہ رکھے اور ان پر تفسیری نکات، حدیثی نکات، فقہی اہم نکات، تصوف کے اسرار، لطائف، عجائب و غرائب عنوانات لکھ کر مطالعہ شروع کرے اور جس جس عنوان کی عجیب تحقیق سامنے آتی جائے وہ اس کی کاپی میں نقل کرے یا کم از کم اس کی کاپی میں اس کا حوالہ ہی لکھ لے تاکہ پھر کبھی وقت فرصت نقل کر دے اور کسی وقت یہ بڑے قیمتی جواہر مدون ہو کر سامنے آجائیں کہ اب ایسے بزرگوں کا وجود شائد نہ مل سکے اور قیامت تک کی ہدایات کا انوکھا مجموعہ بن جائے۔

اللہ تعالیٰ بہت بہت جزائیں عطاء فرمائے صوفی محمد اقبال قریشی کو انہوں نے فی الحال فقہی نادر معلومات کو تو ایک جگہ فراہم کر کے اپنے لئے تاقیامت اجر و ثواب کا بہترین ذخیرہ فراہم کر لیا ہے میرے سامنے صرف اس کا حصہ سوئم ہے۔ اس سے حصہ اول و دوم کا حال بھی معلوم ہوتا ہے۔ کہ وہ نادر مسائل جو بہت سے اہل علم کو بھی معلوم نہیں ہوتے

ایسے زبردست محقق و محق کے قلم سے نکلے ہوئے جمع کر دیئے جس کی بے حد ضرورت اور تلاش مشکل تھی اب انبار کا انبار ہاتھ لگ سکتا ہے خدا کرے کہ باقی انتخابات کی بھی توفیق حاصل ہو اور یہ کار خیر انجام پذیر ہو جائے۔ جمیل احمد تھانویؒ بعدہ احقر نے دیگر حصص بھی برائے ملاحظہ ارسال کئے تو تحریر فرمایا بعد تکمیل اس کی تبویب کر کے امداد الفتاویٰ کے ساتھ شائع کرانا چاہئے۔

قیام پاکستان کے تقریباً آغاز میں محترم عبدالجواد صاحب صدیقی کی فرمائش پر حضرت مفتی صاحبؒ نے فروع الایمان پر ایک مفید حاشیہ تحریر فرمایا تھا حواشی اصل رسالہ سے دو چند ہونے کے سبب کتابت کسی کاتب کے بس کی بات نہیں تھی۔ چند سال قبل مولانا حسین احمد صاحب علوی پروفیسر عربی چشتیاں سے یہ رسالہ میرے ہاتھ لگا تو میں نے اس کے من و عن صاف کاغذ پر نقل کر کے ادارۂ اسلامیات لاہور سے طبع کرا کر حضرت مفتی صاحبؒ کی خدمت اقدس میں پیش کیا تو نہایت مسرور ہو کر دعاؤں سے نوازا۔ اسی نقل نویسی کی بدولت حق سبحانہ و تعالیٰ نے جزاء الاعمال پر اسی انداز میں کام کرنے کی توفیق بخشی جو الحمد للہ ادارہ تالیفات اشرفیہ ہارون آباد سے شائع ہو چکا ہے اور حضرت مولانا سید نجم الحسن صاحب تھانویؒ نے بھی اسے پسند فرمایا تھا۔

ایک مرتبہ ناچیز نے دارالافتاء جامعہ اشرفیہ مسلم ٹاؤن لاہور حاضر ہو کر ”سبق آموز مزاحیہ حکایات“۔ ”اسلام کی تعلیمات اعتدال“ اور چند رسائل پیش کئے تو مسرت سے فرمایا اچھا اقبال صاحب آگئے۔ اقبال صاحب آگے بڑھے اور ان رسائل کے مطالعہ میں مستغرق ہو گئے۔ اس وقت اہل فتاویٰ کی جماعت مشورہ کے لئے حاضر تھی۔ برادر محترم حضرت مولانا مفتی محمود اشرف صاحب عثمانی مدظلہ بار بار چائے منگوانے کے لئے کہہ رہے تھے۔ بندہ نے یہ سوچ کر کہ کہیں ان حضرات کا وقت ضائع نہ ہو اجازت چاہی مگر حضرت مفتی صاحبؒ برابر مطالعہ میں اسی طرح مستغرق تھے۔ اس روز اندازہ ہوا کہ حضرت مفتی صاحبؒ کو افادات حضرت حکیم الامت مولانا اشرف علی صاحب تھانویؒ سے کس قدر گہرا لگاؤ ہے۔

احکام القرآن کی تصنیف کے دوران ایک بار ناچیز سے فرمایا کہ اگر تم مواعظ اشرفیہ و ملفوظات سے (غالباً پارہ ۱۷ تا ۱۹ فرمایا) تفسیری آیات قلم بند کر کے ارسال کر دو تو میں اسے عربی میں منتقل کر کے احکام القرآن میں درج کر لوں گا۔ اس طرح حضرت حکیم الامتؒ کے یہ علوم و معارف اہل عرب تک پہنچ جائیں گے۔ لیکن مقام افسوس کہ بندہ اپنے معاشی افکار و اشغال کے سبب حضرت مفتی صاحبؒ کی اس فرمائش کی تکمیل نہ کر سکا۔ انا للہ وانا الیہ راجعون اور رسالہ ہنوز تشنہ تکمیل ہے۔

وفات سے چند ماہ قبل خلاصہ مواعظ اشرفیہ ارسال کیا تو اظہار مسرت فرمایا اور تحریر فرمایا کہ ایک کام یہ کرنے کا ہے کہ تربیت السالک جلد دوم جو پاکستان میں چھپی ہے اس میں حضرت حکیم الامت کے ۱۳۵۰ھ تا ۱۳۶۲ھ کے اصلاحی والا نامے درج ہیں۔ اسے تبویب تربیت السالک جلد اول کے ساتھ اس انداز میں شامل کریں کہ جملہ مواد ایک ہی جلد میں

آجائے اور ایک ہی عنوان کو دو جلدوں میں دیکھنے کی ضرورت نہ پڑے۔ اگر کسی ناشر نے طباعت کے وقت یاد دہانی کرائی تو بندہ بشرط زندگی وصحت اس کام کے کرنے کے لئے تیار ہے۔

احقر کے زیر طبع مضمون کا عنوان واردات حضرت حکیم الامت مولانا شرف علی تھانویؒ تجویز فرمایا اور تنبیہ فرمائی کہ جہاں حضرت کی عبارت مغلق ہو حاشیہ میں اس کی وضاحت کر دی جائے۔ رسالہ تربیت النساء کی تبویب کے سلسلہ میں رائے طلب کرنے کا بار بار ارادہ کیا لیکن حضرت مفتی صاحب کی علالت کے سبب اس کی جرات نہ کر سکا اور ڈاکٹر حضرت حفیظ اللہ صاحب سکھروی مدظلہ کی دعاؤں سے کام چلا لیا۔ بالآخر حضرت مفتی صاحبؒ وہاں تشریف لے گئے جہاں ہم سب کو جانا ہے۔ اصحاب اقتدار پر افسوس ہے کہ تحریک پاکستان کے اس عظیم مخلص رہنما کے انتقال پر پرچم پاکستان کے سرنگوں کرنے کا حکم نہ دے سکے۔ انا للہ وانا الیہ راجعون۔

حضرت مفتی صاحب کو مجلس صیائہ المسلمین سے بے حد تعلق تھا۔ اس کی ترقی و ترویج کے سلسلہ میں وقتاً فوقتاً کارکن حضرات کو مشوروں سے مستفید فرماتے رہتے تھے اور مجلس کے سالانہ اجتماع کا تو خاص طور پر پورے سال انتظار رہتا تھا کیونکہ اس اجتماع میں بفضلہ تعالیٰ سلسلہ امدادیہ اشرفیہ اور دیگر سلسلوں کے علماء کرام و مشائخ عظام سے ملاقاتیں ہو جاتی تھیں اور سلسلہ اشرفیہ کے جو حضرات اس مرکزی اجتماع میں تشریف نہیں لاتے تھے تو ان کی عدم تشریف آوری پر افسوس کا اظہار فرماتے تھے۔ متعدد بار حضرت اقدس پیرانی صاحبؒ (اہلیہ محترم حکیم الامت حضرت تھانویؒ) اور حضرت مفتی صاحبؒ نے سالانہ اجتماع میں تشریف لائے ہوئے علماء کرام کی گھر پر بلا کر دعوت بھی کی ہے۔

افسوس صد افسوس کہ حضرت اقدس مسیح الامت مولانا شاہ محمد مسیح اللہ خان صاحب جلال آبادیؒ کی وفات کے بعد مجلس ایک اور عظیم المرتبہ سرپرست سے محروم ہو گئی۔ انا للہ وانا الیہ راجعون۔

محمد اقبال قریشی ہارون آباد



وکیل احمد شیروانی:

موت العالم موت العالم

احقر اور مولانا عبدالدیان صاحب ناظم عمومی مجلس صیانتہ المسلمین پاکستان بتوفیقہ تعالیٰ عمرہ پر گئے ہوئے تھے کہ مورخہ ۲۵ دسمبر بروز اتوار مدینہ طیبہ میں مسجد نبوی (علیہ الصلوٰۃ والسلام) میں ظہر کی نماز کے بعد ہندوستان کے مفتی اعظم حضرت مولانا مفتی محمود حسن صاحب گنگوہی دام ظلہم سے جو سفر افریقہ سے واپس تشریف لائے ہوئے تھے اور ہندوستان جا رہے تھے مسجد نبوی میں ملاقات ہوئی۔ حضرت مفتی صاحب مدظلہ کے خدام میں سے ایک خادم نے ایک اندوہناک خبر سنائی اور کہا کہ آج صبح لاہور سے کسی کے پاس فون آیا ہے کہ آج صبح لاہور میں حضرت مفتی جمیل احمد صاحب تھانوی رحلت فرما گئے۔ انا اللہ وانا الیہ راجعون۔ یوں تو حضرت مفتی صاحب ایک عرصہ وراز سے علیل چل رہے تھے اگرچہ درمیان میں کئی کئی دفعہ ایسے مرحلے بھی آئے کہ جن میں بچنے کی بالکل امید نہیں رہی تھی مگر حق تعالیٰ نے فضل فرمایا اور صحت عطا فرمائی۔ عمرہ پر روانگی سے قبل بھی ایسی کوئی بات محسوس نہیں ہوئی کہ جس سے یہ معلوم ہوتا کہ حضرت اقدس مفتی صاحب اتنی جلد ہم سے رخصت ہو جائیں گے انا اللہ وانا الیہ راجعون۔ حضرت اقدس جناب مفتی صاحب کسی تعارف کے محتاج نہیں آپ ہندوستان پاکستان کی ایک مشہور و معروف شخصیت تھے۔ آپ محدث کبیر حضرت مولانا خلیل احمد صاحب سہارنپوری قدس سرہ کے اجل تلامذہ میں سے اور حضرت اقدس مولانا شاہ محمد اسعد اللہ صاحب سابق ناظم جامعہ مظاہر العلوم سہارنپور کے اجل خلفاء میں سے تھے۔ آپ نے تقریباً بیالیس (۴۲) سال جامعہ اشرفیہ لاہور میں درس و افتاء کا کام کیا اور تھانہ بھون خانقاہ امدادیہ میں جو فتاویٰ کا کام کیا وہ اس کے علاوہ ہے آپ نے ساری تعلیم ہندوستان کے مشہور و معروف دینی درسگاہ جامعہ مظاہر علوم سہارنپور میں حاصل کی اور ۲۱ سال کی عمر میں محدث کبیر حضرت مولانا خلیل احمد صاحب سہارنپوری قدس سرہ سے دورہ حدیث شریف کی تکمیل کی آپ کے اساتذہ کرام میں حضرت مولانا عبداللطیف صاحب سابق ناظم جامعہ مظاہر علوم سہارنپور حضرت اقدس مولانا عبدالرحمن صاحب کامل پوری سابق مدرس جامعہ مظاہر علوم سہارنپور اور حضرت اقدس مولانا اسعد اللہ صاحب بھی تھے۔ تحصیل علم کے بعد آپ کلکتہ تشریف لے گئے جہاں آپ

تقریباً ۸۷ ماہ تدریس کے فرائض انجام دیتے رہے۔ اس کے بعد حیدر آباد دکن میں بھی چند ماہ دینی علوم کی تدریس کی، مگر قلبی طور پر مطمئن نہ ہو سکے اس کے بعد حضرت اقدس مولانا خلیل احمد صاحب قدس سرہ نے اپنے پاس سہارنپور بلا لیا۔ جہاں آپ نے ۱۹۲۶ء سے ۱۹۳۸ء تک اور پھر ۱۹۴۳ء سے ۱۹۵۲ء تک علوم نبویہ کی تدریس کے فرائض انجام دیتے رہے۔ اسی دوران آپ نے ۱۹۳۸ء سے ۱۹۴۳ء تک (پانچ سال) خانقاہ امدادیہ اشرفیہ تھانہ بھون میں حکیم الامت مجدد الملت حضرت مولانا اشرف علی صاحب تھانوی کے زیر نگرانی بحیثیت مفتی خدمات انجام دیتے رہے۔ اس دوران اگر کوئی مدرس چھٹی پر چلا جاتا تو اس کی جگہ بھی آپ کتابیں پڑھاتے تھے خانقاہ امدادیہ میں زمانہ قیام کے دوران جو فتاویٰ آپ نے لکھے حضرت حکیم الامت نے آپ کے نام کی مناسبت سے اس مجموعہ کا نام جمیل الفتاویٰ رکھ دیا تھا۔ ۲۵ سال کی عمر میں حکیم الامت حضرت تھانوی کی چھوٹی اہلیہ محترمہ صاحبزادی سے آپ کا نکاح ہو گیا۔

۱۹۵۳ء میں آپ نے تھانہ بھون (انڈیا) سے پاکستان ہجرت فرمائی اور ملک کی عظیم دینی درسگاہ جامعہ اشرفیہ لاہور میں مدرس اور صدر مفتی مقرر ہوئے۔ بفضلہ تعالیٰ افتاء کا سلسلہ آپ کی وفات تک جاری رہا۔ اس دوران آپ نے جہاں امت مسلمہ کے دینی مسائل کے حل کے لئے لاکھوں فتاویٰ تحریر فرمائے وہاں ہزاروں تشنگان علوم نبویہ کو ابوداؤد شریف، طحاوی شریف اور ہدایہ اخیرین بھی پڑھائی، نیز ایک سال حضرت شیخ الحدیث مولانا محمد ادریس صاحب کاندھلوی کی وفات کے بعد اس جامعہ میں صحیح بخاری شریف کا درس بھی دیا۔

اسی دوران آپ نے حکیم الامت حضرت تھانوی کی آخری تصنیف احکام القرآن (دلائل القرآن علی مسائل النعمان) کی تکمیل کا کام شروع فرمایا، احکام القرآن کا جو حصہ حضرت حکیم الامت نے آپ کو لکھنے کو دیا تھا اس کو آپ نے اسی زمانہ میں مکمل فرمایا تھا۔ مگر وہ حصہ ابھی تک طبع نہیں ہوا۔ آپ کی بڑی خواہش تھی کہ کسی طرح سے یہ صاف ہو کر شائع ہو جائے۔ حق تعالیٰ جزائے خیر عطا فرمائے آپ کے بڑے صاحبزادہ برادر ممد مولانا مشرف علی صاحب تھانوی زید مجدہم مہتمم دارالعلوم اسلامیہ لاہور کہ انہوں نے اس طرف توجہ کی اپنی نگرانی میں حضرت مفتی صاحب کے لکھے ہوئے حصہ کو مولانا خلیل احمد تھانوی زید مجدہم اور مولانا امداد اللہ صاحب سے اس کو صاف کرایا۔ حضرت مفتی صاحب نے اس پر نظر ثانی فرمائی اور کچھ مزید اضافے بھی فرمائے۔ اور بفضلہ تعالیٰ یہ حصہ ۱۹۹۳ء میں بحسن و خوبی مکمل ہوا۔ دعاء ہے کہ خدا کرے کہ جلد از جلد یہ حصہ جو طبع سے رہ گیا ہے طبع سے آراستہ ہو کر منظر عام پر آئے۔ آمین۔

غرضیکہ حضرت مفتی صاحب اس وقت ان چند بزرگ ہستیوں میں سے ایک تھے جو برصغیر پاک و ہند پر انگلیوں پر گنی جاتی تھیں۔ جو مدتوں تک اکابر علماء و مشائخ کی نظروں میں رہے ان حضرات کی صحبتوں سے مستفید ہو کر آفتاب مہتاب بن کر چمکے۔ آج دنیا میں ان کی مثالیں کہاں اور کس طرح پیدا ہوں، وہ عہد حاضر کے آئمہ فن علماء اولیاء و اتقیا کی صف میں ایک بلند اور ممتاز مقام رکھتے تھے اب ایسے عمیق علم و فہم کے حامل فقیہ محدث و مدیر اور علوم دینیہ کے جامع ترین

عالم کہاں پیدا ہوں گے۔ ان کی موت عالم اسلام کی موت ہے علمی دنیا میں آپ کا ایک خاص درجہ اور مقام تھا۔ ادبیت اور عربی و فارسی کی ادبی قوت بے مثال تھی۔ عربی، فارسی اور اردو کے عظیم شاعر تھے۔ آپ کو فقہ میں امامت کا درجہ حاصل تھا۔ حق تعالیٰ شانہ نے آپ کو حکیم الامت مجدد الملت حضرت تھانوی جیسے مرشد کامل و ہادی شیخ کامل کی رہنمائی اور سرپرستی میں ایک عرصہ دراز تک علمی خدمات انجام دینے کا موقع عطا فرمایا، اور اپنی ذہانت و تبحر علمی کی بدولت قرآن پاک کی آیات مبارکہ سے مذہب حنفی کی تائید و تقویت کا عظیم الشان کارنامہ احکام القرآن جیسی تصنیف کی شکل میں انجام دیا جس پر حنفی دنیا بالخصوص اور تمام علمی دنیا بالعموم ہمیشہ فخر کرتی رہے گی۔

بفضلہ تعالیٰ اس احقر نا کارہ کہ حضرت اقدس مفتی صاحب قدس سرہ کی خدمت بابرکت میں ایک عرصہ دراز تک رہنا نصیب ہوا، سب سے پہلی زیارت تھانہ بھون میں ہوئی۔ بفضلہ تعالیٰ احقر کی ولادت بھی تھانہ بھون ہی کی ہے اور حکیم الامت حضرت تھانوی قدس سرہ کے دولت خانہ میں احقر کی ولادت ہوئی احقر نے وہ دور بھی دیکھا اگرچہ اس وقت بچپن تھا مگر کچھ شعور تھا کہ آپ خاندانہ امادیہ تھانہ بھون ایک بالا خانہ پر افتاء کا کام انجام دیتے تھے۔ پھر پاکستان میں ایک عرصہ دراز تک حضرت مفتی صاحب کی زیر نگرانی افتاء کا کام کرنے کی سعادت نصیب ہوئی۔ بفضلہ تعالیٰ حضرت مفتی صاحب کے زیر نگرانی بے شمار فتویٰ لکھنے کی سعادت نصیب ہوئی۔ یہ تو نہیں کہا جاسکتا کہ افتاء کے کام میں احقر کو دسترس حاصل ہو گئی، ہاں یہ ضرور ہے کہ چھ شد بد ہو گئی، حضرت اقدس مفتی صاحب بڑی محبت اور شفقت کے ساتھ احقر کے اکھے ہوئے فتویٰ پر نظر ثانی فرماتے تھے اور افتاء نویس کے اہم اہم اصول اور ضوابط سے بھی آگاہ فرماتے تھے۔ دعاء ہے کہ حق تعالیٰ شانہ حضرت اقدس جناب مفتی صاحب قدس سرہ کو جنت الفردوس میں جگہ عطا فرمادیں اور ہم خدام و شاگردوں کو حضرت کے نقش قدم پر چلنے کی توفیق نصیب فرمادیں۔ آمین ثم آمین۔

حقیقت یہ ہے کہ آپ کی وفات سے عوام تو محروم ہوئی ہیں۔ مگر سچ یہ کہ دراصل ان کی وفات سے مفتیان کرام اور علماء یتیم ہو گئے اور پوری ایک صدی کی تاریخ کا خاتمہ ہو گیا انا للہ وانا الیہ راجعون۔ اللہ تعالیٰ حضرت مفتی صاحب قدس سرہ کو اپنے قریب میں اعلیٰ مقامات سے نوازے۔ آمین یا رب العالمین۔



از مولانا محمد اسعد تھانوی:

آہ! حضرت مفتی صاحب رحمۃ اللہ علیہ

تمام تعریفیں اس ذات کے لئے جس نے کائنات کو تخلیق کیا اور درود و سلام اس ذات مقدس پر جسے ختم نبوت کا تاج پہنایا گیا۔

قارئین اس حادثہ جانکاہ کی خبر سن رہے ہیں کہ جامعہ اشرفیہ کے استاد حدیث اور مفتی جریدہ الاشرف کے سرپرست اعلیٰ حضرت مولانا مفتی جمیل احمد تھانوی دار الفناء سے دار البقاء کی طرف انتقال کر گئے ہیں۔

اللهم اكرم نزلہ ووسع مدخلہ وابدلہ دار الحیوٰۃ من دارہ واهلا خیرا من اہلہ و نفقہ من الحطایا کما ینتہی الثوب الابيض من الدس و باعد بینہ و بین خطایہ کما باعدت بین المسرق و المعرب۔ آمین

حضرت مفتی صاحب نور اللہ مرقدہ کو اللہ تعالیٰ نے جن گونا گوں صفات اور متنوع کمالات سے نوازا تھا ان کا احاطہ مجھ ہیچمدان کے لئے مشکل ہی نہیں بلکہ ناممکن ہے۔ وہ ہر علم و فن میں معلومات کا خزانہ اور مطالعہ اور ذوق کتب بینی سے سرشار تھے۔ ان کی زندگی اخلاص و لہجیت اور سادگی و بے تکلفی کا نمونہ تھے۔ ان کا کردار اسلاف کی یادوں کا آئینہ دار تھا۔ ان کی مجلس عالمانہ نکات و اشارات اور اکابر کے واقعات سے آباد اور معطر ہوتی تھی۔

یہ بات تو کسی عامی سے بھی پوشیدہ نہیں کہ محض کتابیں پڑھ لینے سے علم کی روح اور اس کے نتائج و ثمرات حاصل نہیں ہو سکتے بلکہ اس کے لیے کسی علم چشیدہ اور خدایار سیدہ انسان کی صحبت و تربیت ضروری ہے۔

حضرت مفتی صاحب رحمۃ اللہ تعالیٰ اس اعتبار سے خوش قسمت تھے کہ انہیں اپنے دور کے ابرار و اخیار کی خدمت میں رہنے اور اس کے فیوض نظر اور دماؤں سے مستفید ہونے کا موقع ملا۔ انہوں نے تزکیہ و تربیت کے لیے شیخ المشائخ حضرت مولانا اسعد اللہ رحمۃ اللہ تعالیٰ کے ہاتھ میں ہاتھ دیا اور اصلاح و تزکیہ کے بعد ان کی خلافت سے مشرف ہوئے۔ حکیم الامت حضرت مولانا محمد اشرف علی تھانوی قدس سرہ کو مردم شناسی میں جو ملکہ حاصل تھا اس کا ایک زمانہ معترف ہے۔

ان کا انتخاب واقعہً لا جواب ہوتا تھا۔ کسی بھی شخصیت پر ان کا اعتماد اس کے باکمال ہونے کی سند بن جاتا تھا۔ حضرت تھانوی رحمہ اللہ تعالیٰ نے جب ”احکام القرآن“ کی تالیف و ترتیب کا ارادہ فرمایا تو اس کی مختلف منزلیں مختلف علماء کے ذمہ لگائیں ان علماء میں حضرت مولانا ظفر احمد عثمانی، حضرت مولانا محمد ادریس کاندھلوی اور حضرت مولانا مفتی محمد شفیع رحمہم اللہ تعالیٰ کے ساتھ حضرت مولانا مفتی جمیل احمد تھانوی کا نام بھی شامل تھا۔ چنانچہ انہوں نے مفوضہ خدمت کو بڑی محنت اور عرق ریزی سے سرانجام دیا۔

وہ حضرت تھانوی رحمہ اللہ تعالیٰ کے داماد بھی تھے۔ چھوٹی پیرانی صاحبہ کی بیٹی ان کے نکاح میں تھیں اور خود پیرانی صاحبہ رحمہا اللہ تعالیٰ کا قیام بھی انہی کے ہاں تھا جن کی خدمت کا خوب خوب موقع انہیں ملا۔

حضرت مفتی صاحب اولاد کے اعتبار سے بھی بڑے خوش قسمت تھے۔ اللہ نے انہیں چار بیٹوں اور چار ہی بیٹیوں سے نوازا رکھا تھا۔ چاروں بیٹوں میں سے مولانا مشرف علی دارالعلوم اسلامیہ کے مدیر اعلیٰ اور مدرس ہیں، مولانا قاری احمد میاں صاحب مدینہ یونیورسٹی کے فارغ التحصیل اور دارالعلوم کے صدر قاری ہیں، مولانا خلیل احمد صاحب اسی مدرسہ میں تدریس اور افتاء کے فرائض سرانجام دے رہے ہیں اور مولانا محمد میاں ذاتی کاروبار کرتے ہیں۔

جہاں تک حضرت مفتی صاحب کی روحانی اولاد کا تعلق ہے تو ان کا شمار بھی مشکل ہے۔ کئی جامعات کے شیوخ احادیث، مدیران گرامی اور مصنفین و مبلغین کا شمار حضرت مفتی صاحب کا تلامذہ اور مستفیدین میں ہوتا ہے۔

حضرت مفتی صاحب رحمہ اللہ تعالیٰ نے مظاہر العلوم سہارنپور کے اس دور میں وہاں کسب فیض کیا جب اس کا نام چار دانگ عالم میں گونج رہا تھا اور وہاں اپنے وقت کے غزالی درازی تعلیم و تربیت کے فرائض سرانجام دے رہے تھے۔ اس امجد ثین حضرت مولانا خلیل احمد سہارنپوری نور اللہ مرقدہ سے انہوں نے بخاری شریف کا درس لیا اور دوسری کتابیں دیگر مشاہیر سے پڑھیں۔ یہ وہ حضرات تھے جو صرف الفاظ ہی نہیں پڑھتے تھے بلکہ علمی گتھیاں سلجھانے کے ساتھ ساتھ اپنا درد دل اور اخلاص و للہیت بھی اپنے تلامذہ کی طرف منتقل کر دیتے تھے ان کی درس گاہ، درس گاہ بھی ہوتی تھی اور خانقاہ بھی، وہ علم بھی بانٹتے تھے اور جذبہ عمل بھی۔

حضرت مفتی صاحب رحمہ اللہ تعالیٰ زمانہ طالب علمی ہی میں اپنے اساتذہ کی نظر میں آچکے تھے چنانچہ فراغت کے بعد مظاہر ہی میں تدریس کے لیے ان کا تقرر ہو گیا اور وہ تقسیم ہند سے قبل وہیں اپنی تدریسی ذمہ داریاں نبھاتے رہے۔ قیام پاکستان کے بعد جب حکیم الامت حضرت تھانوی رحمہ اللہ تعالیٰ خلیفہ اجل حضرت مولانا مفتی محمد حسن رحمہ اللہ تعالیٰ نے اپنے شیخ کے نام پر جامعہ اشرفیہ کی بنیاد رکھی تو حضرت مفتی جمیل احمد تھانوی رحمہ اللہ تعالیٰ کا تقرر بحیثیت مفتی و مدرس کیا گیا۔ ان کے فتاویٰ حزم و احتیاط اور علمی تعمق کے شاہکار ہوتے تھے۔ باوجودیکہ انہوں نے قدیم ماحول میں قدیم اساتذہ سے تعلیم حاصل کی تھی۔ بایں ہمہ فتویٰ دیتے ہوئے وہ جدید حالات اور جدید تقاضوں کو ضرور سامنے رکھتے تھے۔

ہمارے والد گرامی حضرت مولانا احمد تھانوی رحمہ اللہ تعالیٰ سے وہ تقریباً دس سال عمر میں بڑے تھے۔ جب ہمارے دادا جان کا انتقال ہوا تو والد صاحب کی عمر صرف چار برس تھی مگر تایا جان نے اپنی محبت و شفقت سے ان کی عدم موجودگی کا احساس نہ ہونے دیا اور کم سنی کے باوجود ان کی تعلیم و تربیت اور دیکھ بھال کو اپنے ذمہ لے لیا۔

ہماری خوش قسمتی ہے کہ ان کی شفقت و محبت ہمیں بھی تازندگی حاصل رہی۔ جب کبھی لاہور کا سفر ہوتا تھا تو تایا جان کی زیارت و صحبت کی کشش دل میں چٹکیاں لیتی محسوس ہوتی تھی۔ افسوس کہ تقریباً ستر سال تک مسند درس و افتاء کو رونق اور زینت بخش کر بانوے سال کی عمر میں حضرت مفتی صاحب بھی ہمیں اپنے سائے سے محروم کر گئے۔ ان کی رحلت سے علمی دنیا میں ایک خلا سا محسوس ہوتا ہے اور ہمارے دل حزن و الم میں ڈوبے ہوئے ہیں مگر یقیناً رب کریم و حکیم کے ہر فعل اور حکم میں کوئی نہ کوئی حکمت ہوتی ہے جس تک ہماری کوتاہ نظریں رسائی حاصل نہیں کر سکتیں ہم تو دعا ہی کر سکتے ہیں کہ اللہ تعالیٰ اپنی قدرت کاملہ سے امت کو حضرت مفتی صاحب کا نعم البدل ہمیں صبر کرنے کی توفیق اور انہیں علیین میں بلند مقام عطا فرمائے۔ آمین۔

از مولانا محمد ازہر صاحب مدیر الخیر ملتان:

فقہ العصر حضرت مولانا مفتی جمیل احمد تھانویؒ کا سانحہ ارتحال

۲۰ رجب المرجب ۱۴۱۵ھ (۲۴ دسمبر ۱۹۹۴ء) بروز اتوار حضرت حکیم الامت مولانا تھانوی قدس سرہ کے تربیت یافتہ اور ایک مایہ ناز عالم دین حضرت مولانا مفتی جمیل احمد تھانویؒ بھی ہم سے نکھڑ گئے۔ انا للہ وانا الیہ راجعون۔

حضرت مفتی صاحب ایک جلیل القدر (استاذ وقت کے جید عالم اور سلیم الفکر اور متوازن الرائے مفتی تھے) عوام اور اہل علم میں آپ کے فتاویٰ استناد و ثقاہت کے لحاظ سے دقیع حیثیت رکھتے تھے۔ حضرت مفتی صاحب ان خوش نصیب افراد میں سے تھے جن کے علم و افتاء اور اصابت رائے پر مجدد وقت اور حکیم امت حضرت تھانویؒ جیسی شخصیت کو اعتماد تھا۔

قیام پاکستان کے بعد عارف باللہ حضرت مولانا مفتی محمد حسن صاحب (خلیفہ ارشد حضرت تھانویؒ) کے قائم کردہ مدرسہ ”جامعہ اشرفیہ لاہور“ میں تفسیر و حدیث اور فنون کی اعلیٰ کتابوں کی تدریس کے ساتھ مسند افتاء کو رونق بخشی۔ اس عرصہ میں ہزاروں طلبہ آپ سے مستفید ہوئے اور ہزار ہا مسائل میں آپ نے قوم کی رہنمائی فرمائی۔ قرآن و سنت اور دیگر علوم و فنون میں ماہرانہ دسترس کے علاوہ تصنیف و تالیف اور شعر و شاعری کا بھی اعلیٰ ادبی ذوق رکھتے تھے۔ آپ کے قلم سے متعدد عربی، فارسی اور اردو تحریرات کے علاوہ قصائد و مرثیوں نے اہل علم سے خراج تحسین پایا۔ حضرت مفتی صاحب خالص علمی مباحث کو نظم کرنے کا حیرت انگیز ملکہ رکھتے تھے۔

”حجت حدیث“ پر آپ کی ایک طویل نظم ”الخیر“ میں شائع ہو چکی ہے۔ جس میں آپ نے ”حدیث“ کی تعریف اس کی حیثیت و مقام اور اقسام کے علاوہ منکرین حدیث کے تمام شبہات کے مسکت جواب دیئے ہیں۔ حضرت مفتی صاحب جدید درس گاہوں میں مغربیت کی یلغار اور مسلمانوں کے اپنے علمی و فکری ورثہ سے تغافل پر بہت فکر مند رہتے تھے اور کالج کی مروجہ تعلیم کو ایمان و اخلاق اور اسلامی تہذیب کے لئے حد درجہ ضرر رساں قرار دیتے تھے۔

بے پناہ علمی مشاغل کے باوجود طبیعت میں شگفتگی اور زندہ دلی تھی، مگر بایں ہمہ گفتگو اور تقریر و تحریر ہزل و ابتذال

سے بالکل پاک ہوتی تھی۔

حضرت مفتی صاحبؒ اس دور میں علمائے سلف کے علم و عمل، زہد و تقویٰ اور اخلاص و للہیت کا نمونہ تھے۔ بلاشبہ ان کے انتقال سے علم و فضل کی دنیا میں ایک بہت بڑا خلا پیدا ہو گیا ہے۔ اللہ تعالیٰ ان کے علم و عمل اور دینی و علمی کمالات کو ان کے اخلاف کی زندگیوں میں باقی رکھیں۔ صاحبزادہ محترم حضرت مولانا مشرف علی تھانوی جو متعدد خصائل و صفات میں الولد و بیہ کا مصداق ہیں۔ ہماری خصوصی تعزیت کے مستحق ہیں۔ اللہ تعالیٰ انہیں اور مفتی صاحبؒ کے دوسرے متعلقین کو صبر جمیل اور اجر کثیر عطا فرمائیں اور حضرت مفتی صاحبؒ کو اپنے دامانِ رحمت مغفرت میں جگہ دیں۔ آمین یا الہ العالمین۔



حضرت مفتی اعظم کی یاد میں

شیخ عالم فقیہ ملت حضرت مفتی جمیل
 وارث علم نبوت حضرت مفتی جمیل
 مفتیان دین قیم کے امیر کارواں
 آفتاب علم و حکمت حضرت مفتی جمیل
 خلیل و اشرفیٰ فیضان نظر کا شاہکار
 جان ارباب بصیرت حضرت مفتی جمیل
 گلشن تھانوی کی رنگینی فصل بہار
 قائد علمائے امت حضرت مفتی جمیل
 بایزید عصر حاضر مرد حق روشن ضمیر
 عامل قرآن و سنت حضرت مفتی جمیل
 پیکر صدق و صفا عاشق خیر الوری
 جامع شرع و طریقت حضرت مفتی جمیل



آہ! مفتی جمیل احمد تھانویؒ

آہ وہ منبع علم و عرفان چل بے
 مفتی دیں فقیہ دوراں چل بے
 وہ محدث وہ مفسر بے بدل
 یادگار بوذر و سلماں چل بے
 صاحب حلم و حیا مخزن جود و سخا
 وہ عاشق نبیؐ آخر الزمان چل بے
 یادگار سلف تھے اور اشرفؒ کے جانشین
 وہ خلیلؑ وقت رازی دوراں چل بے
 متعارف تھی جن کی شخصیت عرب و عجم میں
 وہ محقق وہ مولف احکام قرآن چل بے
 کل جو تھے ہمارے مشفق و مہربان
 آج وہ بھی چھوڑ کر سوئے یزداں چل بے



﴿۱۷﴾

مناظر اسلام
حضرت مولانا محمد منظور نعمانی رحمۃ اللہ علیہ

ولات: ۱۳۲۳ھ

وفات: ۱۴۱۸ھ

م۔خ۔ ندوی مظاہری:

مبلغ و مناظر اسلام حضرت مولانا منظور نعمانی رحمۃ اللہ علیہ

کچھ یادیں کچھ باتیں

حالات و کمالات:

اس دار فانی میں آنے والے ہر مسافر کی آخری منزل موت ہے یہ اور بات ہے کہ اس منزل تک پہنچنے والوں میں بعض افراد ایسے ہوتے ہیں جو اپنے بعد ایسے ائمہ نقوش تاریخ میں ثبت کر جاتے ہیں جن کا مٹانا مشکل ہوتا ہے اور جن سے تاریخ بنتی اور بگڑتی ہے اور جن کے جانے سے سارا عالم سوگوار ہو جاتا ہے اور جن کی وفات حدیث شریف کی تعبیر میں پورے عالم کی وفات قرار پائی ہے۔ ایسی ہی ایک بلند پایہ تاریخی، علمی، دینی، دعوتی، تبلیغی، تحریکی اور ملت اسلامیہ کی سر بلندی کے لیے بے چین رہنے والی عظیم ترین شخصیت حضرت مولانا محمد منظور نعمانی قدس سرہ کی تھی جو افسوس کہ اس جہان فانی سے سب کو سوگوار کر کے رخصت ہو گئی اور طویل ترین بیماری کے بعد بے قرار روح کو حقیقی سکون میسر آ ہی گیا۔ صحیح

ہے۔

عمر بھر کی بے قراری کو قرار آ ہی گیا

اس وقت آپ کی وفات تنہا ایک فرد کی وفات نہیں بلکہ پوری ایک جماعت کی وفات ہے کیونکہ آپ کے حادثہ وفات سے پوری ملت اسلامیہ سوگوار ہوئی ہے اور ایسا لگتا ہے کہ ملت اسلامیہ اپنے عظیم ترین خادم سے محروم ہو گئی ہے اور آپ ایسے ہی تھے۔ آپ پر جتنا رویا جائے کم ہے۔ مگر آنسوؤں کے بجائے صبر و ضبط میں جو مزا ہے وہ رونے میں نہیں ہے۔ آپ نے مجموعی طور پر بانوے (۹۲) سال کی عمر پائی جو ایک عظیم نعمت ہے۔ اس سے زیادہ یہ ہے کہ آپ نے اس عظیم نعمت۔ طول عمر۔ کو جس طرح سینے سے لگایا اور اپنی طوالت عمر کے ہر لمحہ میں امت کی سر بلندی کے لیے جو قربانی پیش کی اس کی مثال مشکل سے ملے گی۔

پیدائش اور تعلیم:

آپ کا پیدائشی وطن ضلع مراد آباد کا تاریخ ساز قصبہ سنہل ہے جہاں آپ ۱۳۲۳ھ میں پیدا ہوئے اور ابتدائی چند سال وہیں گزارے، وہیں تعلیم کا آغاز کیا اور وہیں سنہل ہی میں پرائمری کی تعلیم حاصل کی۔ آپ کا گھر چونکہ خالص دینی اور عملی گھرانہ تھا اس لیے آپ کے والدین نے ”ولد صالح یدعو الہ“ کے پیش نظر آپ کو دینی تعلیم سے آراستہ و پیراستہ کرنے کا عہد کر کے اپنے لیے صدقہ جاریہ کا سامان فراہم کیا، اور پھر اس دھن میں لگ کر نہایت تندہی و جانفشانی کے ساتھ آپ کی تربیت کی۔ چونکہ اخلاص کی ہر جگہ قدر و قیمت ہوتی ہے۔ چنانچہ آپ نے والدین کی سب مرضی تعلیم کے ابتدائی چند سال سنہل ہی میں گزارے۔ اس کے بعد مختصر مدت کے لیے آپ نے عربی کی دہلی میں تعلیم حاصل کی۔

بعدہ درس نظامی کے چند سالوں کی تکمیل آپ نے دارالعلوم منو میں کی اور یہاں جلالین شریف سمیت درس نظامی کی دیگر کتب درسیہ سے فراغت حاصل کی۔ یہاں سے فارغ ہونے کے بعد حدیث شریف کی اعلیٰ تعلیم کے لیے دارالعلوم دیوبند تشریف لے گئے۔ جہاں آپ نے ۱۳۴۴ھ میں درجہ ہفتم عربی (مشکوٰۃ شریف) اور ۱۳۴۵ھ میں دورہ حدیث کی تکمیل کی اور سند فراغت حاصل کی واضح رہے کہ آپ نے دارالعلوم دیوبند میں دونوں سالوں (مشکوٰۃ شریف دورہ حدیث شریف) میں نہایت اعلیٰ نمبر حاصل کئے اور تمام طلبہ میں امتیازی پوزیشن حاصل کی۔ جس پر آپ کے اساتذہ کرام خصوصاً محدث عصر نابغہ روزگار حضرت مولانا سید انور شاہ کشمیری نے جن سے آپ بہت زیادہ متاثر تھے آپ کو مبارک باد پیش کر کے آپ کی ترقی کے لیے دعائیں کیں۔

درس و تدریس:

آپ نے ابھی تعلیم سے فراغت حاصل کی تھی کہ فوراً اکابر دارالعلوم کی رائے کے پیش نظر آپ کو امروہہ کے چلہ نامی مدرسہ میں درس و تدریس کی ذمہ داریاں سپرد کر دی گئیں اور آپ نے اس مدرسہ میں ۱۳۴۶ھ سے ۱۳۴۸ھ تین سال تک درس و تدریس کے فرائض انجام دیئے۔

ابھی آپ امروہہ میں تدریس میں مشغول تھے کہ دارالعلوم ندوۃ العلماء میں علم حدیث پڑھانے والے کی ضرورت پیش آئی اور دارالعلوم ندوۃ العلماء کی انتظامیہ کی نگاہ انتخاب آپ پر ٹھہر گئی چنانچہ امروہہ سے آپ کو بلا لیا گیا۔ یہاں آپ نے علم حدیث شریف کی سب سے اہم اور اصح الکتب بعد کتاب اللہ بخاری شریف کا درس ایک عرصہ تک دیا۔

دارالعلوم میں تدریس کا زمانہ آپ کی جوانی کا زمانہ تھا جس میں آپ نے ”شاب نشاء فی عبادۃ اللہ“ کا عملی ثبوت پیش کر کے وقت کی تمام اسلامی تحریکوں سے متاثر ہوتے ہوئے ان میں شرکت کی۔ جماعت اسلامی کی تحریک میں شرکت اسی دور کی بات ہے کہ آپ اس تحریک سے متاثر ہوئے۔ لیکن جب اس تحریک میں اسلام کے بجائے غیر اسلامی طور طریقوں کا آنکھوں سے مشاہدہ کیا۔ تو اس سے نہ صرف علیحدگی اختیار کر لی بلکہ کلمۂ حق عند سلطان جابر کا فریضہ ادا کرتے

ہوئے ایک مکمل دستاویزی کتاب اس تحریک کے سلسلہ میں آئی اور تحریک دعوت و تبلیغ کے عظیم بانی حضرت مولانا محمد الیاس کاندھلوی سے ملاقات ہوئی اور آپ اس تحریک سے ایسے متاثر ہوئے کہ اخیر دم تک اس میں شرکت اپنے لیے باعث فخر سمجھتے رہے۔

صحافت:

ندوة العلماء سے سبکدوشی کے بعد آپ نے میدان صحافت میں قدم رکھا اور ۱۳۵۳ھ مطابق ۱۹۳۲ء میں ایک اردو ماہنامہ میگزین الفرقان کا بریلی شہر سے اجراء فرمایا چونکہ اس وقت مناظروں اور مباحثوں کا دور دورہ تھا اس لیے الفرقان نامی اردو ماہنامہ بھی اسی رو میں بہہ کر مناظروں اور مباحثوں کا دور دورہ تھا اس لیے الفرقان نامی اردو ماہنامہ بھی اسی رو میں بہہ کر مناظروں اور مباحثوں کی ترجمانی کرتا رہا اور اشاعت کے ابتدائی چند سالوں میں اس کا رخ مناظرہ ہی کی طرف رہا۔ لیکن ۱۹۴۲ء میں جب تحریک دعوت و تبلیغ شروع ہوئی اور اس تحریک کے بانی حضرت مولانا محمد الیاس کاندھلوی سے ملاقات کی نوبت میسر ہوئی اور اس تحریک کے اثرات سے متاثر ہوئے تو الفرقان کا رخ مناظرہ سے ہٹ کر دعوت و تبلیغ کی طرف ہو گیا اور پھر حضرت مولانا محمد الیاس صاحب کے دامن سے ایسی وابستگی ہوئی کہ یہ الفرقان نامی ماہنامہ مناظرہ کا ترجمان ہونے کے بجائے خالص علمی دینی دعوتی اور تبلیغی ترجمان کی شکل میں تبدیل ہو گیا۔ جو بفضلہ تعالیٰ اب بھی پابندی سے شائع ہوتا ہے۔

آپ گو کہ دارالعلوم دیوبند میں طالب علمی کے زمانہ ہی سے لکھنے پڑھنے کے عادی اور مضمون نگاری کے مشاق تھے۔ نیز آپ کے مضامین القاسم وغیرہ میں شائع ہو چکے تھے لیکن الفرقان کی اشاعت اور اس کے اجراء سے ملت اسلامیہ خصوصاً تاریخ داں حضرات کو غیر معمولی نفع یہ ہوا کہ آپ نے اس زمانہ میں الفرقان کے دو عظیم الشان نمبر نکالے جن میں سے ایک مجدد الف ثانی ”نمبر دوسرا حضرت شاہ ولی اللہ“ نمبر کے نام سے موسوم ہے۔ جنہوں نے بعد میں مستقل کتاب کی شکل اختیار کر کے غیر معمولی طور پر قبولیت نامہ حاصل کی۔

آپ کا طرز تحریر نہایت سادہ سلیس اور شگفتہ اور اتنا زیادہ عام فہم اور دل نشیں ہوتا کہ عوام و خواص دونوں ہی حلقوں میں پسند کیا جاتا تھا۔ یہی وجہ تھی کہ لوگ آپ کی تحریر کے شیدائی بن گئے اور پھر اللہ رب العزت نے آپ سے بعد میں وہ تحریری کام لیا اور آپ نے تصنیف و تالیف کے ذریعہ ملت اسلامیہ کے لیے وہ زبردست خدمات انجام دیں جو بہت کم لوگوں کو نصیب ہوتی ہیں۔ آپ کی تصانیف جن کی تعداد سو سے متجاوز ہے ان میں ”اسلام کیا ہے؟“ اور معارف الحدیث (جو آٹھ ضخیم جلدوں میں ہے) کو سب سے زیادہ قبولیت حاصل ہوئی ہے۔

آپ گونا گوں صفات حمیدہ اور اخلاق فاضلہ کے ساتھ مصنف تھے۔ مساکین اور فقراء خصوصاً طالبان علوم نبوت کے لیے سب سے بڑے غمگسار اور تواضع و انکساری میں اپنی مثال آپ تھے۔

آپ کو سرکارِ دو عالم ﷺ سے عشق و محبت بے پناہ تھی اور حضور ﷺ کا تذکرہ آتے ہی آنکھوں سے آنسو جاری ہو جاتے اور کافی دیر تک روتے رہتے تھے۔

آپ کی ایک خاص عادت یہ تھی کہ آپ نسبت کا بہت ہی زیادہ پاس اور لفظ فرماتے تھے۔ آپ سے ملاقات کے لیے اگر کوئی صاحب نسبت فرد گو کہ وہ عمر میں آپ سے بہت چھوٹا ہوتا آتا پھر بھی بڑی نسبت ہونے کی وجہ سے آپ اس سے نہایت انحراف و اکرام کے ساتھ پیش آتے اور فرماتے کہ میرے پاس اور تو کچھ نہیں ہے شاید حضور ﷺ کے خاندان والوں اور اہل بیت و سادات سے محبت و عقیدت کے طفیل ہی میری بخشش ہو جائے اور یہ اہل نسبت افراد میری بڑائی بنا دیں۔ شیخ الحدیث حضرت مولانا محمد زکریا صاحب قدس سرہ سے آپ کو غیر معمولی والہانہ عقیدت تھی بزرگان دین اور مشائخ کرام کی اتباع اور ان کے علوم و معارف سے استفادہ میں اپنی مثال آپ تھے۔

بیعت و ارشاد:

حضرت مولانا اپنے وقت کی تحریکوں سے متاثر ہونے کے نتیجے میں تصوف اور اس کے مشاغل وغیرہ سے بہت متوحش تھے چنانچہ فرماتے ہیں مجھے مشائخ عظام اور ائمہ سلوک و تصوف سے اگرچہ بڑی گہری عقیدت مند تھی اور حضرت مجدد الف ثانی شاہ ولی اللہ سید احمد شہید اور حضرت گنگوہی جیسی شخصیتیں میرے دل و دماغ پر چھائی ہوئی تھیں لیکن نفس تصوف کی طرف سے مجھے اطمینان نہ تھا بلکہ طبیعت کو اس سے ایک درجہ تو حش تھا لیکن بفضل خداوندی مشہور عالم دین بڑے روشن دماغ میرے رفیق کار اور سفر و حضر کے برسوں کے ساتھی مولانا ابوالحسن علی ندوی دامت برکاتہم کی تحریک پر **۱۳۵۸ھ** مطابق دسمبر ۱۹۳۹ء میں اپنے وقت کی عظیم علمی دینی روحانی بلکہ ربانی شخصیت حضرت شاہ عبدالقادر صاحب رائے پوری سے ملاقات کی سعادت نصیب ہوئی اور تصوف کے بارے میں سارے وساوس خود بخود ختم ہو گئے اور میں حضرت کے حلقے میں شامل ہو گیا۔ حضرت رائے پوری آپ سے غیر معمولی محبت کرتے ہوئے فرمایا کرتے تھے کہ جب اللہ تعالیٰ روز قیامت میں سوال کرے گا کہ عبدالقادر کیا لائے ہو۔ تو میں جواب میں مولانا محمد منظور نعمانی اور مولانا سید ابوالحسن علی ندوی کو پیش کروں گا۔

آپ کی ملی دینی قومی اور سماجی بیش بہا خدمات ہیں جن کا احاطہ مشکل ہے۔ آپ نے تبلیغ دین کا اہم فریضہ نہایت خاموشی سے انجام دیا اور اسلامی تعلیمات کی نشر و اشاعت میں بے مثال خدمت انجام دی۔ آپ جس تحریک میں شامل ہوئے پوری سرگرمی سے شریک ہوئے مجلس مشاورت کو ہی لے لیجئے کہ اس کے برسوں ایک اہم کارکن اور فعال منتظم اور اخیر عمر میں سرپرستی فرماتے ہوئے برسوں مجلس مشاورت کو اپنے مفید متوروں سے نوازا اور کتنی بار اسے منقسم ہونے سے بچانے کے لیے غیر معمولی طور پر اہم کردار ادا کیا۔ غرضیکہ آپ نے اپنی پوری زندگی اللہ رب العزت کے بتائے ہوئے طریقہ پر گزار کر ہم سب پسماندگان کے لیے وہ نشانات منزل قائم فرما گئے جن پر چل کر خداوند قدوس کی خوشنودی بہت

آسانی سے حاصل کی جاسکتی ہے۔

اس وقت آپ کی وفات صرف ایک عالم کی نہیں بلکہ پورے عالم کی موت ہے جس پر جتنا بھی افسوس کیا جائے کم ہے اور واقعہ آپ علوم اسلامیہ کی ایک ایسی شمع تھے جس سے پورا عالم اسلام منور ہو رہا تھا۔ افسوس کہ وہ شمع بجھ کر پورے عالم کو تاریکی میں مبتلا کر گئی اور زبان حال سے یہ پیغام دے گئی۔

جگہ جی لگانے کی دنیا نہیں ہے
یہ عبرت کی جا ہے تماشہ نہیں ہے

راقم الحروف ودارالعلوم ندوۃ العلماء میں دوران تعلیم متعدد بار آپ کی ملاقات سے مشرف ہوا اور بکثرت آپ کی مجلس میں شریک ہوا۔ ابھی ایک سال قبل (۱۹۹۶ء) کی بات ہے کہ آپ کے خادم خاص مولانا محمد ارشاد ندوی نوگانوئی (جو میرے ندوہ کے روم پارٹنر ہیں) سے میری ملاقات امین آباد لکھنؤ میں ہو گئی۔ میں نے حضرت مولانا کی مزاج پرسی کی تو بتلایا کہ اب آنکھوں اور کانوں سے معذور ہو چکے چونکہ پہلے بھی عیادت کا خیال تھا لیکن انہوں نے کچھ اس طرح بتلایا کہ طبیعت گھبرا گئی فوراً ان کے ساتھ دولت خانہ پر حاضر خدمت ہوا۔ اب حضرت کی حالت یہ تھی کہ عیادت کرنے والوں کو باہر ہی سے سلام پہنچا کر رخصت کر دیا کرتے تھے اور مولانا خلیل الرحمن سجاد صاحب ندوی اس سلسلہ میں واقعہ معذور بھی تھے اگرچہ ان کا باہر سے لوٹنا دینا دور دور سے آنے والوں کے لیے بہت شاق تھا مگر ڈاکٹروں کی سخت ہدایت تھی خیر جب میں حاضر خدمت ہوا تو سجاد بھائی نے دیکھتے ہی فرمایا ارے خیر تم یہاں کیسے؟ میں نے کہا عیادت کے لیے حاضر ہوا ہوں لیکن آپ نے دروازے پر آنے والوں کے لیے جو ہدایات آویزاں کر دی ہیں ان کو پڑھ کر افسوس کے ساتھ واپس ہونے کا ارادہ کر رہا ہوں۔ ابھی میں بات پوری بھی نہ کر پایا تھا کہ سجاد بھائی نے فوراً ہاتھ پکڑ لیا اور اندر لے کر چلے گئے اندر برآمدہ میں حضرت تشریف فرما تھے میرے ہاتھ کو ان کے ہاتھ میں دیتے ہوئے زوردار آواز سے کانوں میں سلام پیش کیا۔ سجاد بھائی کے اس احسان کو میں کبھی فراموش نہیں کر سکتا کہ جب حضرت سے ملنے کی سخت ممانعت تھی اس وقت آخری ملاقات سے بندہ کو مشرف فرمایا۔ اللہ رب العزت موصوف کو اس کا بہترین اجر عطا فرمائے اور حضرت مولانا رحمۃ اللہ علیہ کو کروٹ کروٹ سکون و چین نصیب فرمائے اور جنت الفردوس میں اعلیٰ مقام عطا فرمائے اور آپ کی وفات سے ملت اسلامیہ میں جو خلا واقع ہوا ہے اسے پُر فرمائے۔ آمین۔



مرغوب احمد لاچپوری (برطانیہ):

حضرت مولانا محمد منظور نعمانی رحمۃ اللہ علیہ

۴ مئی ۱۹۹۷ء مطابق ۲۷ ذی الحجہ ۱۴۱۸ھ بروز دوشنبہ برصغیر کے مایہ ناز عالم، مسلم مناظر درد مند داعی و مبلغ، مشہور و معروف مصنف، دین متین کے بے لوث خادم مولانا محمد منظور نعمانی طویل علالت کے بعد ہمیں داغ مفارقت دے کر اپنے مالک حقیقی سے جا ملے، انا للہ وانا الیہ راجعون۔

مولانا کے اوصاف:

مولانا مرحوم کو حق تعالیٰ نے بے انتہا اوصاف و کمالات سے نوازا تھا، آپ کا دینی درد و اصلاح امت کی خاطر قلبی اضطراب، تواضع و عبدیت، بے نفسی، اخلاص و للہیت، آخرت میں جو ابد ہی پر ہر وقت نظر اہل سنت و الجماعت کے عقیدے کے خلاف کسی عقیدے کی نشر و اشاعت پر آپ کی غیرت ایمانی، اور اشاعت اسلام کی خاطر آپ کی انتھک محنت و مشقت، یہ وہ اوصاف ہیں جن میں آپ کی پوری زندگی گویا وقف تھی۔

اصلاح امت کی فکر:

مولانا مرحوم کے قلب میں اصلاح امت کی فکر خوب تھی، اسی فکر نے مولانا رحمۃ اللہ علیہ کو جماعت اسلامی کے ساتھ بھی منسلک کر دیا، ۴۱ء میں جماعت اسلامی کی تاسیس عمل میں آئی تو مولانا اس میں نہ صرف شریک بلکہ پیش پیش تھے اور جماعت اسلامی کی امارت کے لیے مولانا مودودی صاحب کا نام مولانا ہی نے تجویز کیا تھا، آپ کو امت کے لیے مولانا مودودی اور ان کی جماعت سے بڑی توقع تھی، اس لئے آپ نے الفرقان میں ”ایک دینی تحریک و تعارف“ کے زیر عنوان ایک مفصل مضمون لکھا جس میں جماعت اسلامی کی تاسیس و تشکیل کا تذکرہ کیا اور اس کے مقصد اور طریق کار کی وضاحت کی۔

پھر عارف کامل حضرت مولانا محمد الیاس صاحب رحمۃ اللہ علیہ کی دینی تحریک دعوت و تبلیغ کی طرف متوجہ ہوئے اور اپنے علم و تجربہ اخلاص و للہیت اور وعظ و تقریر سے اس تحریک کو خوب تقویٰ پہنچائی۔

مولانا ابتداً مولانا الیاس صاحب سے زیادہ متاثر نہیں تھے مگر حضرت راپوری ثانی رحمۃ اللہ علیہ کی اس تاکید و ہدایت سے کہ:

حضرت دہلوی رحمۃ اللہ علیہ کے یہاں تم زیادہ جایا کرو اور ان سے ملتے رہا کرو اللہ کا خاص تعلق بیک وقت بہت سے بندوں سے بھی ہوتا ہے لیکن خاص الخاص تعلق بس کسی کسی کے ساتھ ہی ہوتا ہے اور میرے خیال میں اس وقت حضرت دہلوی رحمۃ اللہ علیہ کے ساتھ اللہ کا تعلق خاص الخاص قسم کا ہے۔
”مولوی صاحب اور کام تو تم عمر بھر کرو گے اس وقت جتنا ہو سکے ان کے پاس پڑے رہو آج کل یہ بڑے میاں ہزاروں میل کی رفتار سے جا رہے ہیں۔“

اور مولانا کی خدمت میں بار بار حاضری سے مولانا دہلوی کی قدر و منزلت مولانا مرحوم کے دل میں بہت زیادہ بڑھ گئی۔

دعوت و تبلیغ کے کارکنوں پر خصوصاً اور برصغیر کے مسلمانوں پر عموماً مولانا مرحوم اور مفکر اسلام حضرت مولانا سید ابوالحسن علی ندوی دامت برکاتہم کا یہ عظیم احسان ہے کہ مولانا الیاس رحمۃ اللہ علیہ کی شخصیت کا تعارف مولانا کے عزائم و مقاصد مولانا کے ملفوظات و مکاتیب انہیں دو حضرات رفیقین کے ذریعہ امت تک پہنچے جزاہم اللہ عنا احسن الجزاء۔
تواضع و عبدیت:

وصف تواضع و عبدیت میں مولانا مرحوم اپنے اسلاف کے قدم بقدم تھے کبر و نخوت اور بڑا بننے سے آپ کو نفرت تھی یہی وجہ تھی چھوٹے سے چھوٹے کام مولانا اپنے ہاتھ سے کر لیتے اور اس میں عار محسوس نہیں فرماتے تھے۔
مولانا عتیق الرحمن صاحب سنبھلی دامت برکاتہم (موصوف مولانا مرحوم کے فرزند ارجمند اور ان کے حقیقی علمی وارث ہیں) نے ایک مرتبہ اپنی ایک کتاب کا انتساب مولانا مرحوم کے نام فرما کر یہ لکھا مولانا محمد منظور نعمانی دامت برکاتہم جب مولانا رحمۃ اللہ علیہ نے دامت برکاتہم کا لفظ سنا تو فرمایا بھئی یہ تو بہت زیادہ ہے اگر کچھ لکھنا ہی ہو تو مدظلہ پر اکتفا کرو۔ اللھم الرزقنا اتباعہ۔

پٹھان کوٹ کے قریب ”دارالاسلام“ نامی بستی میں قیام کے دوران مولانا رحمۃ اللہ علیہ جب وعظ و تقریر کے لیے تشریف لے جاتے تو کسی صاحب کے ساتھ سائیکل کے پیچھے بیٹھ جاتے اور اس میں بھی عار محسوس نہ فرماتے حالانکہ اس وقت مولانا جماعت اسلامی کے نائب امیر کے عہدہ پر تھے گھر کے چھوٹے بڑے کام دکان سے سودا خریدنا وغیرہ خود اپنے ہاتھ سے کرتے مولانا مرحوم کی یہ عادت شریفہ تو واقفین میں معروف ہی تھی کہ احباب و متعلقین میں کسی کی وفات پر غش کو غسل دینے میں سبقت فرماتے اور نماز جنازہ پڑھانے کی باری آتی تو پیچھے رہتے کبھی نماز جنازہ کے وقت کسی عالم کو موجود پاتے تو سرنگوں کر کے اپنے کو چھپا لیتے۔

ہر وقت اور ہر کام میں آخرت پر نظر رہتی، حق بات کہنے میں کسی کی ملامت کی پرواہ نہ کرتے۔

مولانا ایک کامیاب مناظر:

مولانا مرحوم کو فن مناظرہ میں ید طولی حاصل تھا۔ ایک زمانے میں مسلک اہل سنت کے وکیل بھی رہ چکے ہیں، یہ مولانا مرحوم کی غیرت ایمانی تھی کہ اہل سنت والجماعت کے مسلک کے خلاف جو بھی تحریکیں انہیں مولانا نے اس کا پرزور مقابلہ کیا، مضامین لکھے، مناظرے کئے متعدد تصنیفات مولانا کی اس موضوع پر وجود میں آئیں۔

مولانا مرحوم کی زندگی کا طویل زمانہ باطل کے فتنوں کے خلاف حق کا دفاع کرنے میں گزرا، اور تمام باطل نظریات کے خلاف سینہ سپر رہے، ایک عرصہ سے انہوں نے مناظرہ تنقید و مباحثہ کے موضوع سے کنارہ کشی اختیار فرمائی تھی، اور مثبت پہلو پر دعوت و اصلاح کے ذریعہ اپنی توجہ مرکوز کر دی تھی، مگر ایرانی انقلاب جسے عوام تو عوام خواص تک اسلامی انقلاب اور اس کے قائد کو ”امام المسلمین“ اور امت مسلمہ کا ”نجات و ہندہ“ سمجھ رہے تھے، مولانا مرحوم نے امت کو اس دھوکے سے نکالنے کے لیے شیعیت کی تاریخ کا مطالعہ کیا اور ہزار ہا صفحات کی ورق گردانی کے بعد ”ایرانی انقلاب“ کے نام سے ایک جامع کتاب تصنیف فرمائی، جس سے مذہب شیعہ کی ایک مستند تاریخ امت کے سامنے آ گئی۔

مناظرہ کا ایک لطیفہ:

احمد آباد میں ایک مرتبہ مناظرہ ہوا مخالف جماعت کے ایک صاحب سردار احمد نے مولانا سے کہا ”مرگیا مردود نہ فاتح نہ درود“ مولانا رحمۃ اللہ علیہ نے برجستہ جواب دیا ”مرگیا مردود بعد ازاں از فاتحہ چہ شود“ پھر فرمایا، ختم نبوت کا منکر تو غلام احمد اپنے کو کہے اور محبت رسول سردار احمد بنا بیٹھا ہے، اس پر مخالف مناظر پر سکتہ طاری ہو گیا اور مجمع نے جو گت بنائی وہ مزید براں۔

غلطی پر رجوع:

خطا اور غلطی سے سوائے انبیاء علیہم السلام کے کوئی پاک نہیں، ہر انسان سے غلطی ہو سکتی ہے مگر اپنی غلطی پر ازار ہنا مزموم و فتنج حرکت ہے اور غلطی سے رجوع کر لینا اہل حق کا شیوہ رہا ہے۔ حکیم الامت حضرت تھانوی رحمۃ اللہ علیہ کا تو معمول تھا کہ حضرت کی کسی تحریر پر کوئی اعتراض کرتا تو اس طرح سنتے جیسے پیاسے کو پانی مل جائے پھر غور و تحقیق کے بعد رائے بدلتی تو ماہنامہ ”النور“ میں اس کا اعلان کر دیا جاتا، پھر یہ سلسلہ مستقل ”ترجیح الرائج“ کے نام سے امداد الفتاویٰ کی ہر جلد میں شائع کیا جاتا۔

مولانا مرحوم جماعت اہل حق کے ایک فرد تھے مولانا میں بھی یہ صفت بدرجہ اتم موجود تھی جہاں آپ سے کوئی تسامح ہوا اس پر رجوع کر لیا۔

حضرت مولانا مفتی سید عبدالرحیم صاحب لاچپوری دامت برکاتہم نے فتاویٰ رجمیہ میں ابوداؤد کی ایک حدیث میں

”علی حرف“ کا ترجمہ چت لینے سے کیا، مولانا مرحوم نے الفرقان (ذی الحجہ ۱۳۸۹ھ) میں اس پر تبصرہ فرماتے ہوئے لکھا کہ: ”ابوداؤد کی ایک حدیث میں دو جگہ لفظ ”علی حرف“ کا ترجمہ چت لینا کیا ہے یہ صحیح نہیں ہے بلکہ کروٹ پر لینا یہ ترجمہ صحیح ہے۔“

مولانا مرحوم کے اس تبصرہ پر حضرت مفتی صاحب دامت برکاتہم نے مولانا رحمۃ اللہ علیہ کو تحریر فرمایا کہ ”مذکورہ حدیث میں ”علی حرف“ کا ترجمہ اور مفہوم چت لینے کا صحیح ہے کروٹ پر لینے کا ترجمہ صحیح نہیں ہے، ابوداؤد میں دونوں جگہ بین السطور چت لینے کی تفصیل ہے۔“ ای طرف یعنی یجامعون علی طرف واحد ہی حالة الاستلقاء“ (چت لینا) ابوداؤد کی مشہور اور مستند شرح ”بذل المجہود“ میں بھی چت لینے کی تشریح ہے۔ ”ای علی ہینۃ واحدة وہی الاستلقاء“ (چت لینے کی حالت) جب مولانا مرحوم کے پاس مفتی صاحب دامت برکاتہم کی تحریر پہنچی تو مولانا نے فوراً اس سے رجوع کر لیا اور الفرقان میں اس کا اعلان کیا اور ساتھ ہی ان الفاظ میں شکریہ ادا کیا۔

”تبصرہ نگار حضرت مولانا (مفتی صاحب) کا مشکور ہے کہ زمانہ طالب علمی سے ذہن میں پڑی ہوئی ایک غلط فہمی ان کی بدولت دور ہو گئی، فجزاہم اللہ خیر الجزاء۔“

یہ تو ایک مثال تھی ایک تحریری تسامح کی اس سے بڑھ کر مولانا مرحوم کی یہ صفت جماعت اسلامی سے علیحدگی سے ظاہر ہے۔ جس جماعت کے آپ نائب صدر رہے، ماہنامہ الفرقان میں اس جماعت کی تائید پر بہت کچھ لکھا، مولانا مودودی رحمۃ اللہ علیہ جو اعتراضات کئے گئے ان کے اپنے مناظرانہ انداز میں کھل کر جوابات دیئے، مگر جب آپ کی رائے بدلی اور آپ نے اس جماعت سے تعلق کو اپنے لئے مضر سمجھا تو اس سے علیحدگی اختیار فرمائی اور اس کا اعلان کر دیا بلکہ اس موضوع پر ایک مستقل کتاب ”مولانا مودودی کے ساتھ میری رفاقت کی سرگزشت اور اب میرا موقف“ کے نام سے شائع کی۔

تصنیف و تالیف:

تصنیف و تالیف کا کام یکسوئی چاہتا ہے، مگر مولانا مرحوم کے ساتھ اللہ تعالیٰ کا یہ بھی ایک خصوصی فضل رہا کہ دعوت و تبلیغ، وعظ و تقریر، رد و تنقید اور ملی مشغولیت کے ساتھ آپ کے قلم سے مفید سے مفید تر کتابیں وجود میں آئیں، جن میں ”اسلام کیا ہے“ دین و شریعت، قرآن آپ سے کیا کہتا ہے، ایرانی انقلاب، آپ حج کیسے کریں، تذکرہ مجدد الف ثانی، وغیرہ۔ مشہور و معروف ہیں فن حدیث میں ”معارف الحدیث“ کی سات جلدیں، آپ کی شہرہ آفاق تصنیف ہے، اس مقبول عام کتاب نے برصغیر میں اور ان کے انگریزی ترجمہ نے امریکہ، یورپ اور افریقہ میں لاکھوں انسانوں کو خدا اور رسول کی معرفت اور دین مبین کے تقاضوں پر عمل کی توفیق بخشی۔

خدمت حدیث میں اردو داں طبقہ کے لیے ترجمان السنہ کے بعد ”معارف الحدیث“ کے مثل کوئی کتاب منظر عام پر نہیں آئی، پھر معارف الحدیث کی یہ خصوصیت مزید برآں کہ اس سے اہل علم و عوام دونوں ہی فائدہ اٹھا سکتے ہیں۔
جزاهم اللہ تعالیٰ احسن الجزاء عنا وعن جميع الامة۔
تدریسی خدمات:

مولانا رحمۃ اللہ علیہ نے فراغت کے بعد کچھ درسی خدمت بھی انجام دی، ندوۃ العلماء میں منتظمین کے اصرار پر حدیث کی تدریس کی ذمہ داری بھی قبول فرمائی، اور چار سال تک بحیثیت شیخ الحدیث درس دیا، تین سال امروہہ میں پڑھایا۔
ملی خدمت:

اللہ تعالیٰ نے مباحثہ و مناظرہ تدریس و تصنیف کے ساتھ ملت کے اجتماعی مسائل کا درد اور ان کے ساتھ خاص شغف بھی عطا فرمایا تھا، چنانچہ اس سلسلہ میں بھی قابل قدر خدمات انجام دیں، فرقہ وارانہ فسادات کے وقت مسلمانوں کی مظلومیت کو مولانا برداشت نہیں کر سکتے تھے، مقام فساد پر تشریف لے جاتے اس کے خلاف صدائے حق بلند کرتے، قائدین سے ملتے، اسی مقصد کے لیے مسلم مجلس مشاورت کی تجویز ہوئی مولانا اس میں برابر شریک رہے۔
دارالعلوم دیوبند کی مجلس شوریٰ کے اہم ممبر اور رابطہ عالم اسلامی مکہ المکرمہ کے رکن بھی تھے۔
اصلاحی تعلق:

علوم ظاہری کے ساتھ علوم باطنی اور تزکیہ نفس کی بھی فکر فرمائی، اگرچہ شروع میں مولانا مرحوم کو تصوف سے دلچسپی نہیں تھی بلکہ خود ان کے الفاظ میں:
”نفس تصوف کی طرف سے مجھے اطمینان نہ تھا بدلتہ طبیعت کو اس سے ایک درجہ کا توحش تھا اور ذہن میں اس پر کچھ علمی اشکالات بھی تھے۔“

مگر حق تعالیٰ کی شان کہ حضرت اقدس مولانا عبدالقادر صاحب رانی پوری رحمۃ اللہ علیہ کی خدمت میں حاضری کا موقع مل گیا اور ایک ہفتہ قیام رہا، مولانا مرحوم نے ان کی خدمت میں اپنے اشکالات عرض کئے مگر حضرت نے اس کا تو کوئی جواب نہ دیا دوسری باتوں میں لگا دیا، اللہ کی شان دو تین دن کے قیام میں وہ سب اشکالات ختم ہو گئے، عارف رومی رحمۃ اللہ علیہ نے صحیح کہا ہے۔

اے لقاے تو جواب ہر سوال

مشکل از تو حل شود بے قیل قال

بالآخر حضرت رانی پوری رحمۃ اللہ علیہ سے بیعت ہوئے اور حضرت رحمۃ اللہ علیہ نے خلافت و اجازت بھی مرحمت فرمائی حضرت رحمۃ اللہ علیہ کے آپ معتمد خاص تھے آپ کے متعلق یہاں تک فرما دیا۔

”قیامت میں جب اللہ تعالیٰ سوال کرے گا کہ کیا لائے ہو تو دو آدمیوں کا نام لوں گا ایک آپ کا (مولانا منظور صاحب کا) اور دوسرے مولانا سید ابوالحسن علی ندوی دامت برکاتہم (کا)“
حضرت رائے پوری رحمۃ اللہ علیہ کی صحبت کا نتیجہ تھا کہ ہر وقت فکر آخرت دامگیر تھی، بہت زیادہ رقیق القلب تھے، اکثر مجلسوں میں آبدیدہ ہو جاتے۔

نماز کا اہتمام:

نماز باجماعت کے سختی سے پابند تھے، علالت کے طویل عرصہ میں بھی تنہا نماز پڑھنا نہیں گوارا نہ تھا، کبھی ایسا بھی ہوتا کہ نماز کا وقت آ گیا مگر امام کے انتظار میں بیٹھے رہے، مگر جماعت کی پابندی ضرور فرمائی۔
دعاء کے ساتھ عجیب شغف تھا، دل کی گہرائی کامل اعتماد اور کامل تضرع و توجہ سے اللہ کے سامنے دست سوال دراز فرماتے۔
مولانا مرحوم کا ایک تعزیت نامہ:

راقم الحروف کے جد امجد حضرت مولانا مفتی مرغوب احمد صاحب رحمۃ اللہ علیہ کے ساتھ مولانا مرحوم کے اچھے تعلقات تھے، دادا جان رحمۃ اللہ علیہ کی وفات پر مولانا رحمۃ اللہ علیہ نے درج ذیل تعزیت نامہ بھی ارسال فرمایا۔
برادر مکرم و محترم جناب مولوی اسماعیل صاحب وفقنا الیہ وایاکم لما یحب ویرضی۔
سلام مسنون: گرامی نامہ سے جناب کے والد ماجد اور اس عاجز کے عنایت فرما حضرت مولانا مرغوب احمد صاحب کے حادثہ وفات کی اطلاع پا کر رنج و صدمہ ہوا۔ انا لله وانا الیہ راجعون۔ اللهم اغفرہ وارحمہ واعف عنہ وکرم غفرلہ ووسع مدخلہ۔

دنیا اللہ کے اچھے بندوں سے خالی ہوتی جا رہی ہے، جس حد تک اپنا بشری علم ہے امید ہے کہ اللہ تعالیٰ مولانا مرحوم کے ساتھ رحمت و کرم کا خاص معاملہ فرمائیں گے، آپ کے لیے آپ کی والدہ ماجدہ اور بہنوں کے لیے اللہ تعالیٰ سے صبر و اجر کی دعا کرتا ہوں، اور خود آپ کی دعاؤں کا محتاج ہوں۔

والسلام علیکم ورحمۃ اللہ

(یہ خط جواب طلب نہیں ہے)

راقم الحروف ایک مدت سے یہ کوشش میں تھا کہ جد محترم حضرت مولانا مفتی مرغوب احمد صاحب کی سوانح مرتب کروں، اس کام کے لیے معلومات فراہم کرتا رہا، اور عمر رسیدہ اشخاص و اکابر کی خدمت میں ایک سوالنامہ ارسال کیا کہ آپ حضرات کو مفتی صاحب کے متعلق کچھ معلومات ہوں یا آپ کے پاس کوئی مکتوبات ہوں تو ارسال فرمائیں، افسوس کہ ایک بڑی جماعت نے اس سوالنامہ کے قابل جواب ہی نہ سمجھا مگر میں نے مولانا مرحوم کی خدمت میں اس تعزیت کو پڑھ کر سوالنامہ ارسال کیا تو مولانا نے اس کا جواب دیا اور دعاؤں سے مدد بھی فرمائی۔ مولانا رحمۃ اللہ علیہ کے اس مختصر حالات

کے ساتھ آپ کا وہ گرامی نامہ بھی حوالہ قرطاس کرتا ہوں۔

راقم کے نام مولانا رحمۃ اللہ علیہ کا مکتوب گرامی

بسم اللہ الرحمن الرحیم

محمد منظور نعمانی

برادر عزیز و کرم مولوی مرغوب احمد صاحب احسن اللہ تعالیٰ الیکم والینا۔

سلام مسنون آپ کا اخلاص نامہ مورخہ ۱۲ جون موصول ہوا۔

میرے عزیز بھائی! میری عمر کا ستا سیواں (۸۷) سال ہے، کبرسنی کے علاوہ مختلف امراض و عوارض میں بھی مبتلا

ہوں، سماعت و بصارت اور خاص طور سے حافظہ بہت متاثر ہے بہت کچھ بھول چکا ہوں۔

مولانا مرغوب احمد صاحب علیہ الرحمۃ کا اسم گرامی اور ان کی وجیہ شکل و صورت تو یاد ہے اس کے سوا کچھ یاد نہیں۔

دعا کرتا ہوں کہ اللہ تعالیٰ حضرت مولانا مرحوم کے درجات بلند فرمائے اور آپ کے کام میں آپ کی پوری مدد فرمائے۔

خود دعاؤں کا سخت محتاج ہوں اب سب سے بڑی حاجت بس یہ ہے کہ زندگی کے جو دن باقی ہیں ایمان و اعمال

مرضیہ کی توفیق و معاصی سے حفاظت، نعمتوں پر شکر، گناہوں سے استغفار کے اہتمام اور عافیت کے ساتھ پورے ہوں،

مقرر وقت آنے پر ایمان کے ساتھ اٹھالیا جائے اور رحم الراحمین محض اپنے رحم و کرم سے مغفرت فرمادیں، آپ سے اس

دعا کا طالب ہوں، آپ کے لیے فلاح دارین کی دعا کرتا ہوں۔

والسلام

بقلم محمد ضیاء الرحمن محمود القاسمی غفرلہ

چھوٹوں کے خط پر توجہ اور حوصلہ افزائی یہ اوصاف اب عنقاء ہوتے جا رہے ہیں، مگر حضرت مرحوم نے باوجود ضعف

و پیرانہ سالی کے بہت اہتمام سے اس سوال نامے کا جواب دیا اور حوصلہ افزائی فرمائی۔

حق تعالیٰ مرحوم کے درجات کو بلند سے بلند تر فرمائیں، آپ کی جملہ دینی خدمات کو شرف قبولیت سے نوازیں اور

پوری امت کی طرف سے آپ کو بہتر بدلہ عطا فرمائیں۔ آمین۔

آخر میں استاذ محترم حضرت مولانا مفتی ولی حسن صاحب ٹونکی رحمۃ اللہ علیہ مفتی اعظم پاکستان کا ایک ملفوظ مبارک

جو راقم نے براہ راست حضرت مفتی صاحب رحمۃ اللہ علیہ سے سنا، وہ بھی ناظرین کی خدمت میں پیش کر دوں حضرت نے

فرمایا ”حضرت مولانا الیاس صاحب رحمۃ اللہ علیہ کی نسبت بڑے آب و تاب کے ساتھ مولانا محمد یوسف کی طرف منتقل

ہوئی، اسی طرح مولانا عبدالشکور صاحب لکھنوی رحمۃ اللہ علیہ کی نسبت منتقل ہوئی مولانا محمد منظور نعمانی صاحب کی طرف اسی

لئے مولانا نعمانی نے رد شیعیت پر بڑا کام کیا۔ (ماہنامہ دارالعلوم ماہ ستمبر ۱۹۹۰ء، ص ۵۲ ملفوظ نمبر ۲)

حضرت مولانا مفتی محمد تقی عثمانی صاحب مدظلہم:

حضرت مولانا محمد منظور نعمانی رحمۃ اللہ علیہ

جب سے شعور کی آنکھ کھلی، اپنے والد ماجد حضرت مولانا مفتی محمد شفیع صاحب رحمۃ اللہ علیہ کی بدولت گھر میں روزانہ آنے والی ڈاک کا ایک پلندا ڈاکے سے وصول کرنا روزمرہ کے معمول میں شامل دیکھا۔ اس ڈاک میں خطوط کے علاوہ ماہانہ اور ہفتہ وار جرائد و رسائل بھی اچھی خاصی تعداد میں ہوتے تھے۔ جب یہ جرائد و رسائل آتے تو انہیں الٹ پلٹ کر ان کی کم از کم ورق گردانی کا شوق مجھے اس وقت سے تھا جب ان جرائد و رسائل کے مندرجات کا تقریباً اسی فیصد حصہ میری سمجھ سے بالاتر ہوتا تھا۔ انہی رسائل میں ایک ماہنامہ ”الفرقان“ لکھنؤ بھی تھا جس پر حضرت مولانا محمد منظور نعمانی صاحب رحمۃ اللہ علیہ کا اسم گرامی متواتر دیکھ دیکھ کر یہ نام دل میں بیٹھ گیا تھا اور بچپن میں یہ بات ذہن میں جم گئی تھی کہ یہ بزرگ ایسے اہل قلم میں سے ہیں جن کی نگارشات اپنی فہم کی سطح سے بالاتر ہوتی ہیں۔

جب رفتہ رفتہ حرف شناسی میں اضافہ ہوا تو یہ نگارشات کچھ سمجھ میں بھی آنے لگیں، بالخصوص ”الفرقان“ میں ”معارف الحدیث“ کے مسلسل عنوان کے تحت احادیث نبوی ﷺ کی جو عام فہم تشریح حضرت مولانا رحمۃ اللہ علیہ کے قلم سے شائع ہو رہی تھی، اس کا بیشتر حصہ فہم سے بالاتر نہ رہا، اور اس طرح مولانا رحمۃ اللہ علیہ سے غائبانہ ایک انسیت پیدا ہونے لگی۔

پھر طالب علمی کے دوران علمائے دیوبند اور علمائے بریلی کے مسلکی اختلافات پر متعدد کتابیں پڑھنے کی نوبت آئی۔ اکابر علمائے دیوبند رحمۃ اللہ علیہ کی جن بعض تحریروں پر علمائے بریلی کی طرف سے سخت اعتراضات کئے گئے تھے۔ ان کے بارے میں حقیقت حال کی وضاحت بہت سے حضرات نے کی، لیکن اس موضوع پر جس کتاب نے مجھے سب سے زیادہ متاثر کیا، وہ حضرت مولانا محمد منظور نعمانی صاحب رحمۃ اللہ علیہ کی کتاب ”فیصلہ کن مناظرہ“ تھی، اس کتاب میں حضرت مولانا نے جس مدلل دل نشین اور مستحکم انداز میں ان تحریروں کی وضاحت فرمائی تھی۔ حقیقت یہ ہے کہ اسے پڑھنے کے بعد کسی بھی انصاف پسند انسان کے دل میں ان اکابر کے عقائد کے بارے میں کوئی ادنیٰ شبہ باقی نہیں رہ سکتا۔ کتاب کا نام تو

اگرچہ ”فیصلہ کن مناظرہ“ ہے جس سے تاثر یہ ہوتا ہے کہ یہ کوئی عام قسم کی مناظرانہ کتاب ہوگی اور ہماری شامت اعمال سے مناظرے کے بارے میں یہ تاثر بن گیا ہے کہ یہ ایک فرقہ وارانہ اکھاڑے کا نام ہے جس میں دو منہ زور پہلوان ہر حق و ناحق حربے سے ایک دوسرے کو زیر کرنے کے داؤں استعمال کرتے ہیں اور اس داؤں پیچ میں حق طلبی کا جذبہ کچل کر رہ جاتا ہے۔ لیکن حقیقت یہ ہے کہ مولانا کی یہ کتاب اس قسم کی مناظرانہ فضا سے کوسوں دور ہے۔ بلکہ اس کو پڑھنے سے یہ معلوم ہوتا ہے کہ نیک نیتی والا مناظرہ کیا ہوتا ہے؟ اصل میں ”مناظرہ“ عربی زبان کا لفظ ہے جس کے معنی ہیں ”مل جل کر کسی مسئلے پر غور کرنا“۔ مولانا نے اس کتاب میں مناظرے کی اسی حقیقت کی عملی تفسیر پیش کی ہے ان کا انداز و اسلوب عامیانہ مناظرے کا اسلوب نہیں، خالص علمی، مثبت، معروضی اور مدلل انداز بیان ہے۔ جس کا مطمح نظر حق کی تفہیم ہے نہ کہ مخالف کی تذلیل۔

پھر ۱۹۶۰ء کے لگ بھگ پاکستان اور ہندوستان کے علماء نے مل کر غلام احمد پرویز صاحب کی کتابوں کا جائزہ لیا اور ایک متفقہ فتویٰ مرتب کیا جس میں کہا گیا تھا کہ پرویز صاحب اپنے بعض گمراہانہ عقائد و افکار کی وجہ سے دائرہ اسلام سے خارج ہیں۔ یہ فتویٰ پرویز صاحب کی کتابوں کی چھان بین کے بعد مرتب کیا گیا تھا اور اس پر تمام مسلم مکاتب فکر کے علماء کے دستخط تھے۔

اس موقع پر پرویز صاحب کے حلقے نے یہ کہہ کہہ کر آسمان سر پر اٹھالیا کہ علماء کرام کا تو مشغلہ ہی یہ ہے کہ وہ لوگوں کو کافر بناتے رہتے ہیں، اسلامی عقائد و اصول سے ناواقف بہت سے دوسرے حضرات بھی اس پروپیگنڈے کا شکار ہو کر اس فتویٰ کو اعتراضات کا نشانہ بنانے لگے۔ اس موقع پر فتویٰ کی تائید اور اس پروپیگنڈے کی تردید میں بھی متعدد مضامین و مقالات منظر عام پر آئے، لیکن اس موضوع پر سب سے زیادہ مدلل، زوردار اور دل میں اتر جانے والی تحریر حضرت مولانا محمد منظور نعمانی صاحب رحمۃ اللہ علیہ کی تھی جو ”الفرقان“ میں شائع ہوئی اور اسے پاک و ہند کے بہت سے علمی مجلات نے نقل کیا۔ مولانا کے مستحکم انداز تحریر کا قائل تو میں پہلے بھی تھا، لیکن اس تحریر سے اندازہ ہوا کہ انہیں اللہ تعالیٰ نے قاری کو اپنے ساتھ بہا لے جانے کی کس غیر معمولی صلاحیت سے مالا مال فرمایا ہے اور حقیقت یہ ہے کہ ان کے اس مضمون نے ”تکفیر“ کے بارے میں پھیلی ہوئی غلط فہمیوں کی دھند صاف کرنے میں نمایاں کردار ادا کیا۔

بعد میں مولانا رحمۃ اللہ علیہ کی بہت سے تحریریں پڑھنے کا موقع ملتا رہا، اور ان سے غائبانہ عقیدت و محبت پیدا ہوتی گئی، لیکن پاک و ہند کے تباہ دیرین کی وجہ سے ان کی زیارت و ملاقات کا شرف حاصل نہ ہو سکا۔ بالآخر پہلی بار مکہ مکرمہ میں ان کی زیارت ہوئی اور اس کے نتیجے میں مراسلت کا سلسلہ بھی قائم ہوا۔ کوئی نئی کتاب آتی تو مولانا رحمۃ اللہ علیہ شفقت فرما کر احقر کو ارسال فرماتے اور مختلف مسائل پر خط و کتابت کا سلسلہ بھی جاری رہتا۔ افسوس ہے کہ مولانا کے ابتدائی کچھ خطوط میرے پاس محفوظ نہ رہے لیکن بعد میں میں نے اکثر خطوط محفوظ بھی رکھے۔ اس کے بعد مولانا رحمۃ اللہ

علیہ ایک مرتبہ پاکستان تشریف لائے اور دارالعلوم میں خطاب بھی فرمایا۔ اس وقت حضرت والد صاحب رحمۃ اللہ علیہ کی وفات ہو چکی تھی اور ان کے ذکر مبارک کے لیے البلاغ کا مفتی اعظم نمبر زیر ترتیب تھا مولانا نے احقر کی فرمائش پر اس کے لیے مضمون لکھنے کا وعدہ فرمایا اور ہندوستان جا کر مضمون بھیجا جو مفتی اعظم نمبر کی زینت بنا۔

مولانا رحمۃ اللہ علیہ نے اگرچہ ”الفرقان“ کی ادارت اپنے فاضل صاحبزادے جناب مولانا عتیق الرحمن صاحب سنبھلی کے سپرد کر دی تھی، لیکن وقت کی تقریباً ہر اہم ضرورت پر ان کی تحریریں ”الفرقان“ میں شائع ہوتی رہتی تھیں۔ اسی دوران سعودی عرب میں علمائے دیوبند کے خلاف پروپیگنڈا کرنے والوں نے وہاں یہ تاثر پھیلانا شروع کیا کہ علمائے دیوبند علمائے نجد کے سرخیل شیخ محمد بن عبدالوہاب رحمۃ اللہ علیہ کے بارے میں معاندانہ رائے رکھتے ہیں اور ان کے بارے میں توہین آمیز رویہ اختیار کرتے رہے ہیں۔ مولانا نے اس تاثر کے ازالے کے لیے ”الفرقان“ میں ایک سلسلہ مضامین شروع کیا جس میں شیخ محمد بن عبدالوہاب اور علمائے دیوبند کے درمیان وجوہ مماثلت شرح و بسط کے ساتھ بیان کی گئی تھیں اور شرک و بدعت کی تردید میں دونوں کے درمیان جو قدر مشترک تھی اس پر زور دیا گیا تھا۔ اگرچہ یہ مضمون بھی مولانا کی عام عادت کے مطابق مدلل اور مفید تھا، لیکن اس کی چند قسطیں پڑھنے کے بعد مجھے خدشہ ہوا کہ کہیں وہ تصویر کے صرف ایک رخ ہی پر ختم نہ ہو جائے اور علمائے دیوبند کو شیخ محمد بن عبدالوہاب رحمۃ اللہ علیہ کے بعض نظریات سے جو واقعی اختلاف رہا ہے۔ اس کے تذکرے سے خالی نہ رہ جائے۔ چنانچہ میں نے حضرت مولانا کی خدمت میں ایک خط لکھا جس میں اپنے اس طالب علمانہ اندیشے کا اظہار کرتے ہوئے یہ درخواست کی کہ مضمون کا تاثر یہ ہرگز نہ ہونا چاہئے کہ علماء دیوبند اور شیخ محمد بن عبدالوہاب کے نظریات میں کوئی اختلاف ہی نہ تھا۔ اس کے بجائے جس حد تک اور جتنا اختلاف تھا اس کا اظہار بھی ریکارڈ درست رکھنے کے لیے ضروری ہے جس کے بغیر یہ سلسلہ مضامین ادھورا بھی رہے گا اور اس سے مزید غلط فہمیاں پیدا ہوں گی۔

میں نے لکھنے کو تو یہ خط لکھ دیا تھا، لیکن بار بار یہ احساس ہو رہا تھا کہ مولانا کے مقام بلند کے آگے میری حیثیت ان کے ایک ادنیٰ شاگرد کی بھی نہیں ہے۔ کہیں ایسا تو نہیں کہ یہ جسارت کر کے میں نے اپنی حدود سے تجاوز کیا ہو، لیکن میرے خط کے جواب میں مولانا کا جو گرامی نامہ آیا اس میں انہوں نے اپنی بڑائی کی انتہا کر دی۔ میری گزارش پر کسی ناگواری کا اظہار تو کجا، میری اتنی ہمت افزائی فرمائی کہ میں پانی پانی ہو گیا۔ مولانا کا یہ گرامی نامہ چونکہ متعدد فوائد پر بھی مشتمل ہے اس لئے اسے بعینہ یہاں نقل کرتا ہوں۔

برادر محترم و مکرم جناب مولانا محمد تقی عثمانی صاحب احسن اللہ تعالیٰ الیکم والینا۔

وعلیکم السلام ورحمۃ اللہ وبرکاتہ۔

آپ کا نامہ اخلاص و اخوت (مورخہ ۶ ربیع الاول) موصول ہوا اور کسی کے قلم سے لکھائے ہوئے الفاظ

سے آپ کو اندازہ نہیں کر سکتا کہ اس کی بعض باتوں سے کتنی خوشی ہوئی۔

خط و کتابت سے مجھے فطری مناسبت نہیں ہے اس لئے آنے والے خطوط میری طبیعت پر بوجھ بن جاتے ہیں، لیکن آپ کا مکتوب محبت طویل ہونے کے باوجود میرے لئے راحت و فرحت کا باعث بنا۔
آپ سے اصل واقفیت ”البلاغ“ ہی کے ذریعہ ہے اور دل میں آپ کی خاص قدر و قیمت ہے حرمین شریفین کی ملاقاتوں میں آپ کو بس دیکھ لیا تھا۔ اللہ تعالیٰ ہر طرح کی ترقیات سے نوازے۔ اب چند باتیں نمبر وار لکھاتا ہوں۔

۱- ”علمائے دیوبند اور حسام الحرمین“ کا کوئی نسخہ ڈاک سے یہاں نہیں پہنچا، آپ نے دستی بھیجنے کے لیے لکھا ہے میں منتظر رہوں گا۔ (ایک صورت یہ بھی ہے کہ آپ تبلیغی مرکز (مکی مسجد) والوں کے سپرد کر دیں وہاں سے کسی کے ذریعہ دہلی پہنچ کر مجھے انشاء اللہ مل جائے گا۔

۲- ”الشہاب الثاقب“ اپنے مواد کے لحاظ سے بڑی قیمتی کتاب تھی۔ ”رجوم المدینین“ کے ابتدائی واقعاتی حصہ کے علاوہ آگے جوابی حصہ میں ہمارے بزرگوں کے جو واقعات اور قصائد وغیرہ نقل کئے ہیں وہ مقصد کے لیے بہت مفید ہیں، لیکن اس کی زبان اور حضرت مولانا کی غیر معمولی مزاجی شدت کی وجہ سے اس سے زیادہ فائدہ نہیں ہو سکا، اس کے علاوہ اس میں ایک خاص کمزوری یہ ہے کہ اس میں ”سیف النقی“ کے اعتماد پر ۲ حوالے غلط دے دیئے گئے ہیں۔ (یہ ”سیف النقی“، ”حساب الحرمین“ کے جواب میں اسی زمانے میں شائع ہوئی تھی) اس میں مولوی احمد رضا خان کے باپ، دادا، پیر، دادا پیر، حتیٰ کہ حضرت شیخ عبدالقادر جیلانی رحمۃ اللہ علیہ کے نام سے کتابیں گڑھ گڑھ کے ان کے صفحات اور مطابع کے ساتھ حوالے دیئے گئے تھے (اور یہ سب حوالے بالکل بے اصل تھے) یہ کتاب کسی نے لکھ کر دیوبند بھیجی تھی، اور اسی زمانہ میں (غالباً حضرت میاں صاحب رحمۃ اللہ علیہ کے کتب خانہ کی طرف سے) چھپ کر شائع ہوئی تھی، بعد میں جب مولوی احمد رضا خان نے گرنٹ کی اور حوالوں کو چیلنج کیا تو معلوم ہوا کہ یہ کسی دشمن کی حرکت تھی، اس کا مصنف (محمد نقی اجمیری) نامعلوم تھا۔ جب وہ چھپی تو ہمارے حلقہ میں ہاتھوں ہاتھ لی گئی اور اسی زمانہ میں حضرت مولانا مدنی رحمۃ اللہ علیہ نے جب ”الشہاب الثاقب“ لکھی تو اس کے اعتماد پر ۲ حوالے دے دیئے۔ اس غلطی نے ”الشہاب الثاقب“ کی افادیت کو بہت نقصان پہنچایا۔ مولانا مرتضیٰ حسن صاحب رحمۃ اللہ علیہ کا خیال تھا کہ یہ غالباً بریلی ہی سے پھینکا ہوا جال تھا، ناواقفی سے ہمارے حضرات اس میں پھنس گئے۔ واللہ اعلم۔

آپ کے مکتوب سے یہ معلوم کر کے بڑی خوشی ہوئی کے آپ نے ”الشہاب“ کا ابتدائی واقعاتی حصہ

زبان کی تبدیلی کے ساتھ اس کتاب میں شامل کر دیا ہے۔ میں نے ”سیف النقی“ والی بات اس لئے لکھ دی کہ آپ کے علم میں رہے۔ حال ہی میں سنا ہے کہ ناواقفی کی وجہ سے دیوبند کے کسی کتب خانے نے پھر وہ چھاپ دی ہے۔

بڑا افسوس ہے اور قلق ہے کہ میرے لئے اب سفر بہت مشکل ہو گیا ورنہ میں چاہتا تھا کہ ایک دفعہ ہفتہ عشرہ کے لئے ادھر جاؤں۔ کراچی یا لاہور میں قیام کروں اور پھر ذی استعداد نو فضلاء اور منتہی طلبہ کو بریلوی فتنہ سے مسلمانوں کے دین و دنیا کی حفاظت کرنے کی تیاری میں کچھ ان کی مدد کروں۔ یہ طائفہ ضرر کے لحاظ سے قادیانیوں سے بھی بڑا فتنہ ہے۔ اس سے امت کی حفاظت کے لئے کچھ واقفیت کے ساتھ نئی حکمت عملی کی ضرورت ہے۔ لیکن میری صحت کہ میں سفر سے معذور ہوں۔

۳۔ ”زلزلہ کا پوسٹ مارٹم“ الگ کوئی کتاب نہیں ہے ”بریلوی فتنہ“ کے دوسرے ایڈیشن میں بطور مقدمہ کے میرے ایک مضمون کا اضافہ کیا گیا ہے۔ جو افادیت کے لحاظ سے اچھا اضافہ ہے اور معمولی ترمیمیں بھی کی گئی ہیں اور ٹائٹل پر کتاب کے دوسرے نام کے طور پر ”زلزلہ کا پوسٹ مارٹم“ لکھ دیا گیا ہے۔

۴۔ شیخ محمد بن عبدالوہاب اور اپنے اکابر سے متعلق جو سلسلہ جاری ہے اس کے بارے میں جس کمی اور قابل اعتراض بات کی طرف آپ نے توجہ دلائی ہے اس سے اندازہ ہوا کہ اب تک میں آپ کو (کم عمری کے باوجود) علم و فہم کے جس امتیازی مقام پر سمجھتا تھا اللہ تعالیٰ کی خاص عنایت سے آپ اس سے بھی بالاتر ہیں۔ آپ کی اس بات کی میرے دل نے بڑی قدر کی یہ نہایت ضروری اور اہم بات تھی۔ اللہ تعالیٰ نے جو کچھ آپ کو عطا فرما رکھا ہے اس سے ہزاروں درجہ زیادہ اور عطا فرمائے اور علم کے ساتھ دین میں اور اپنی ذات پاک کے ساتھ خاص تعلق میں بے حساب اضافہ فرمائے۔ ہمارے اکابر اور علمائے نجد کے مسلک میں بلاشبہ اختلاف بھی ہے اور اس مضمون میں اس کا اظہار بھی ضرورت تھا اور شروع ہی سے میرے خاکے میں یہ جزء بھی تھا، فروری کا شمارہ جس میں اس سلسلہ کی تیسری قسط شائع ہوئی ہے خدا کرے کہ آپ کی نظر سے گذر چکا ہو اس میں یہ جزء آ گیا ہے۔ احتیاطاً وہ شمارہ مکرر روانہ کرنے کے لئے کہہ دیا ہے۔

سلسلہ کی چوتھی قسط مارچ کے شمارہ میں آرہی ہے انشاء اللہ وہ زیادہ خوش کن اور دلچسپ ہوگی اس میں کچھ وہ تاریخی واقعات آ گئے ہیں جن کے عینی شاہد اور براہ راست واقفیت رکھنے والے اب بہت کم زندہ ہیں اور جہاں تک مجھے معلوم ہے وہ کہیں محفوظ بھی نہیں ہیں اس لئے میں نے ان کو بالقصد اس سلسلہ تحریر کا جز بنا دیا ہے۔

۵۔ چوتھی قسط میں مولانا مدنی کا جو ”بیان“ شائع کیا جا رہا ہے اس کا مل جانا اللہ تعالیٰ کی خاص مدد کا کرشمہ

ہے۔ مجھے یاد تھا کہ مولانا مدنی رحمۃ اللہ علیہ نے اس زمانہ میں اس طرح کا بیان دیا تھا لیکن اس کا کوئی ثبوت میرے پاس نہیں تھا وہ اللہ تعالیٰ نے اپنی خاص قدرت سے فراہم کرادیا۔ فلہ الحمد ولہ الشکر۔

۶- میری رائے یہ ہے کہ جب چوتھی قسط بھی آپ کی نظر سے گزر جائے تو آپ اس مضمون کو سامنے رکھ کر ایک مستقل مضمون اسی موضوع پر ”البلاغ“ میں ضرور لکھیں۔

۷- یہ میرے علم میں ہے کہ یہ سلسلہ ”ترجمان السلام“ لاہور میں شائع ہو رہا ہے۔ ایک صاحب کے خط سے معلوم ہوا تھا کہ حکیم عبدالرحیم اشرف صاحب ”الممبر“ میں بھی شائع کر رہے ہیں۔

۸- تیسری قسط میں نواب صدیق حسن خان مرحوم کی عبادتیں انشاء اللہ ان لوگوں کا پورا علاج کر دیں گی جنہوں نے ”الشہاب الثاقب“ اور ”التصدیقات“ کے اس موضوع سے متعلق مندرجات کو ”وہاں“ پھیلا دیا ہے۔ شاید آپ کے علم میں نہ ہو اب سے بہت پہلے مولانا محمد اسماعیل (گوجرانوالہ) مرحوم کا ایک رسالہ عربی میں وہاں بہت بڑی تعداد میں شائع کیا گیا تھا جس کے ذریعہ وہاں کے علماء اور ذمہ داروں کو شیخ محمد بن عبدالوہاب اور ان کی جماعت سے متعلق ”الشہاب الثاقب“ اور ”التصدیقات“ سے واقف کیا گیا تھا صرف یہی اس کا موضوع تھا مجھے یہ رسالہ گزشتہ سال وہیں سے ملا تھا اور اس نے مجھے اس موضوع پر لکھنے کی ضرورت کا احساس کرایا تھا اب اللہ تعالیٰ نے ایسا کیا ہے کہ مرحوم نواب صدیق حسن خان اور ہمارے اکابر ایک ہی مقام پر کھڑے ہیں۔

میں نے نواب صاحب کی طرف سے بھی وہی عذر کیا ہے جو اپنے اکابر کی طرف سے کیا ہے حالانکہ واقعہ یہ ہے کہ نواب صاحب ہمارے بزرگوں کی طرح ان کی کتابوں اور دعوت سے ”بالکل ناواقف“ نہیں تھے۔ ”اتحاف النبلاء“ نواب صاحب نے ”ترجمان وہابیہ“ سے قریباً ۲۰ سال پہلے لکھی ہے اور اس میں شیخ محمد بن عبدالوہاب کے تذکرہ ہی میں ان کے فرزند شیخ عبداللہ ابن محمد بن عبدالوہاب کے اس رسالہ کا طویل اقتباس نقل کیا ہے جس کے کچھ اقتباسات میں نے تیسری قسط میں درج کئے ہیں۔

میرا اپنا خیال یہ ہے کہ نواب صاحب ان کے بارے میں پوری طرح مطمئن بھی نہیں تھے اور یہ بھی واقعہ ہے کہ ”ترجمان وہابیہ“ انہوں نے اپنی خاص سیاسی مصلحت یا مجبوری سے لکھی تھی جب کہ ان کو یہ خطرہ پیدا ہو گیا تھا کہ انگریزی حکومت ان کے ”وہابی“ ہونے کی بنا پر ان کے بارے میں غیر مطمئن ہو جائے گی ترجمان وہابیہ“ دیکھنے کی کتاب ہے اس کو ضرور دیکھئے۔ اس میں یہ بھی لکھا ہے کہ ۱۸۵۷ء کا عذر صرف خفیوں نے کیا تھا اہل حدیث اس سے بالکل الگ رہے..... اس پوری کتاب کا حاصل یہ ہے کہ میرا اور ہندوستان کی جماعت اہل حدیث کا محمد بن عبدالوہاب اور ان کی جماعت سے کوئی تعلق نہیں وہ مقلد حنبلی

ہیں اور اہل حدیث ہیں اور انہوں نے جہاد کے نام سے فساد برپا کیا اور ہم ”امن پسند“ ہیں..... واقعہ یہ ہے کہ حالات کی مجبوریاں بھی عجیب چیز ہیں۔ بس اللہ تعالیٰ ہی محفوظ رکھے۔ بھائی مولانا محمد رفیع صاحب کو بھی سلام مسنون اور آپ سب حضرات سے دعا کی درخواست۔ والسلام علیکم رحمۃ اللہ۔

محمد منظور نعمانی

دارالعلوم دیوبند کے اجلاس صد سالہ کے موقع پر جب مجھے ہندوستان جانے کا اتفاق ہوا تو میں دیوبند کے بعد لکھنؤ بھی گیا، اس سفر کا بڑا مقصد حضرت مولانا سید ابوالحسن علی ندوی مدظلہم اور حضرت مولانا محمد منظور نعمانی رحمۃ اللہ علیہ کی ملاقات تھی۔ مولانا رحمۃ اللہ علیہ اس وقت بہت کمزور ہو چکے تھے، لیکن احقر کو نہ صرف شرف ملاقات بخشا، بلکہ میرے استحقاق سے کہیں زیادہ شفقت اور اکرام کا معاملہ فرمایا۔

مولانا کی آخری ایام حیات کا ایک بڑا تالیفی کارنامہ مولانا کی کتاب ”ایرانی انقلاب“ ہے۔ اس موضوع پر انہوں نے ”الفرقان“ میں ایک سلسلہ مضامین سپرد قلم کیا تھا جو بعد میں کتابی شکل میں شائع ہوا۔ اس موقع پر بھی حضرت مولانا نے احقر کو مندرجہ ذیل خط تحریر فرمایا:

از محمد منظور نعمانی عفا اللہ عنہ

۱۳ ذی الحجہ لکھنؤ ۱۴۰۴ھ

برادر مکرم محترم جناب مولانا محمد تقی عثمانی صاحب زید مجدکم۔ سلام و رحمت۔

خدا کرے ہر طرح عافیت ہو۔

”البلاغ“ غالباً پابندی سے روانہ ہوتا ہوگا، لیکن کبھی کبھی ہی پہنچتا ہے۔ خدا کرے ”الفرقان“ پابندی سے پہنچتا ہو۔ معلوم ہوا ہے کہ دفتر سے پابندی سے روانہ کیا جاتا ہے۔

ایران کے انقلاب اور خمینی سے متعلق ”الفرقان“ کے تین شماروں میں جو کچھ لکھا گیا ہے خدا کرے نظر سے گذرا ہو (اس کی پہلی قسط تو ذیقعدہ کے بینات میں بھی شائع ہو گئی ہے) عمر کے تقاضے سے مجھ پر ضعف کا بہت غلبہ ہو گیا ہے میں اس حال میں نہیں تھا کہ کوئی ایسی چیز لکھوں جس کے لیے محنت کرنی پڑے لیکن میں نے اس کو وقت کا اہم فریضہ اور بعض خاص وجوہات سے اپنے حق میں فرض عین سمجھا اور میں نے ایک مستقل کتاب لکھنا شروع کی۔ جس کا ابتدائی حصہ ”الفرقان“ کے تین شماروں میں شائع ہوا۔ وہ کتاب میں بفضلہ تعالیٰ تکمیل کے مرحلہ میں ہے کتابت بھی ساتھ ہی ساتھ ہوتی رہی، اللہ تعالیٰ تکمیل کی

توفیق دے اپنے بندوں کے لیے نافع بنائے اور قبول فرمائے۔ تقریباً تین سو صفحات ہوں گے۔ اگر با آسانی ممکن ہوتا تو میں آپ کو مکلف کرتا کہ آپ پوری کتاب کو غور سے دیکھ کر اس پر مقدمہ لکھیں؛ لیکن ظاہر ہے کہ یہ آسان نہیں اور اس کے لئے انتظار کرنا پڑے گا اور میں جلد سے جلد کتاب کی اشاعت چاہتا ہوں کتاب تیار ہو جانے پر ان شاء اللہ رجسٹرڈ ارسال خدمت ہوگی۔ آپ اس پر اس طرح تبصرہ کریں کہ آئندہ ایڈیشن میں اس کو کتاب کا جز بنایا جاسکے۔ مجھے شبہ ہے کہ بے ادبی نہ ہو لیکن عرض کرتا ہوں۔ ایرانی انقلاب کے نتیجے میں خمینی اور نفس شیعیت کے بارے میں خود ہمارے حلقوں میں بھی جو حسن ظن پیدا ہوا۔ اور خاص کر جماعت اسلامی سے متاثر ہونے والے نوجوانوں کا جو حال ہوا اسے دیکھ کر مجھ پر ایسا اثر پڑا کہ میرے لئے یہ سمجھنا آسان ہو گیا کہ قادیانیت کے فروغ کی اطلاعات سے استادنا حضرت شاہ صاحب رحمۃ اللہ علیہ کو کیسی بے چینی ہوئی ہوگی۔ ہم نے ان کا حال آنکھوں سے دیکھا ہے۔ میں نے اس کتاب کے ذریعہ ایک کام شروع کیا ہے۔ ضرورت ہے کہ آپ جیسے حضرات (جن کے قویٰ بفضلہ تعالیٰ پوری طرح ساتھ دے رہے ہیں) اس مسئلہ کی طرف پوری توجہ فرمائیں اور اس کو اپنے قلم کا خاص موضوع بنائیں۔

برادر مکرم مولانا مفتی محمد رفیع عثمانی صاحب کی خدمت میں سلام مسنون اور آپ سے اور ان سے دعا کی درخواست ہے۔ والسلام علیکم ورحمۃ اللہ (محمد منظور نعمانی)

شیعہ عقائد کے بارے میں علمائے اہل سنت کی طرف سے بہت سی کتابیں لکھی گئی ہیں؛ لیکن مولانا نے اس کتاب میں ایک نئے اسلوب سے ان مباحث پر گفتگو کی ہے؛ اور بہت سی ایسی معلومات فراہم کی ہیں؛ جو پردہ خفا میں تھیں۔ میں نے اس کتاب کے بارے میں اپنے تاثرات بھی حضرت مولانا کی خدمت میں ارسال کئے خود میں نے اس سے جس طرح استفادہ کیا تھا؛ اس کا تذکرہ کیا؛ لیکن سات ہی کچھ طالب علمانہ گزارشات مسئلہ تکفیر کے سلسلے میں پیش کیں۔ حضرت مولانا نے یہ کتاب ضعف و علالت کے دور میں لکھی تھی اور اس کے بعد یہ کمزوری بڑھتی ہی چلی گئی؛ جس کی وجہ سے مراسلت کا سلسلہ بھی برقرار نہ رہ سکا۔ آنے جانے والوں سے مولانا کی مسلسل بیماری اور معذوری ہی کی اطلاعات ملتی رہیں؛ اور ایک طویل عرصہ ایسا گذرا کہ مولانا سے کوئی قابل ذکر رابطہ نہ رہ سکا؛ اور بالآخر وہ وقت آ ہی گیا جو ہر انسان پر آنا مقدر ہے۔ مولانا علمی و دینی خدمات کا بڑا سرمایہ ہمارے لئے چھوڑ کر ہم سے رخصت ہو گئے۔ انا للہ وانا الیہ راجعون۔

مولانا کی ”سرگزشت حیات“ خود انہی کے قلم سے لکھی ہوئی شائع ہو چکی ہے۔ جو مجھ جیسے ہر طالب علم کے لیے موعظت و نصیحت کے نہ جانے کتنے باب کھولتی ہے۔ اللہ تعالیٰ مولانا رحمۃ اللہ علیہ کو مقعد صدق میں اپنے مقامات قرب سے نوازے۔ ان کی زلات کی مکمل مغفرت فرمائے۔ اور ان کے فیوض کو امت کے لیے جاری و ساری رکھے۔ آمین۔

﴿۱۸﴾

مفکر اسلام

حضرت مولانا سید ابوالحسن علی ندوی رحمۃ اللہ علیہ

ولادت: ۱۳۳۳ھوفات: ۱۴۲۰ھ

مفکر اسلام حضرت مولانا ابوالحسن علی ندوی رحمۃ اللہ علیہ

شخصیت اور خدمات

مفکر اسلام حضرت مولانا ابوالحسن علی ندویؒ کا خاندانی تعلق سادات کے مشہور حنفی سلسلہ سے ہے جو نواسہ رسول سیدنا حضرت حسنؓ تک پہنچتا ہے ہندوستان میں اس خانہ ان کی علمی و ادبی اور دینی و ملی خدمات کا دائرہ صدیوں پر محیط ہے آپ کے مورث اعلیٰ حضرت شاہ علم اللہ پھر جد امجد حضرت سید احمد شہیدؒ آپ کے نامور والد گرامی حضرت مولانا عبدالحی لکھنوی جن کی مشہور زمانہ تالیف ”نزہۃ الخواطر“ پورے اسلامی کتب خانہ میں اپنی مثال آپ ہے جس میں برصغیر کے آٹھ سو سالہ دور کے ساڑھے چار ہزار سے زیادہ علماء مشائخ بزرگان دین اور مصنفین کا جامع تذکرہ ہے۔

آپ کا بچپن ایسے گھرانہ میں گذرا جہاں علم و فضل، زہد و تقویٰ، عبادت و ریاضت، سادگی و قناعت کی حکمرانی تھی غرض آپ کو بچپن سے علمی ادبی، دینی و روحانی اور مجاہدانہ ماحول نصیب ہوا۔ عربی آپ نے چوٹی کے عرب علماء اور انشاء پرداز مولانا خلیل عرب اور مولانا تقی الدین ہلالی مراکشی سے پڑھی حدیث شیخ الحدیث مولانا حیدر حسن خان ٹونکی اور شیخ الاسلام حضرت مولانا سید حسین احمد مدنی سے تفسیر حضرت مولانا احمد علی لاہوریؒ سے اور انگریزی لکھنؤ یونیورسٹی میں ایک انگریز سے سیکھی۔ آپ کی اصل تربیت گاہ آپ کا اپنا گھر تھا جہاں بچپن سے ہی دعوت و عزیمت اور اعلائے کلمۃ اللہ کے لئے جانیں قربان کر دینے کی خاندانی روایات اور سینکڑوں داستانیں سنیں جس زمانہ میں بچے طوطا مینا کی کہانیاں سنتے ہیں آپ کے گھرانہ میں دور صدیقی و فاروقی کے جہاد کے کارناموں پر مشتمل واقعات کی فتوح الشام پڑھی جاتی تھی۔

آپ نے ایسے زمانہ میں آنکھیں کھولیں جب برصغیر پر انگریز کی حکمرانی پورے شباب پر تھی اور پورا عالم اسلام یورپ کی سیاسی، عسکری، تہذیبی، تعلیمی، اور فکری غلامی میں جکڑا ہوا تھا برصغیر اور عالم اسلام کے بیشتر مصنفین مفکرین اور اہل قلم مغربی علوم و فنون اور تہذیب و تمدن کے سحر میں مبتلا تھے خواہ مصر کے شیخ محمد عبده، رفاعہ طہطاوی قاسم امین ہوں یا

برصغیر کے سرسید احمد خان، منشی چراغ علی اور محمد علی لاہوری سب اسی راہ پر چل رہے تھے۔ یہ حضرات مغربی تعلیم و تربیت کے اثرات اور انگریز حکومت کے دبدبہ کی وجہ سے غالباً یہ سمجھتے تھے کہ مغربی تہذیب و تمدن کی عظمت و شوکت ایک بدیہی و دائمی حقیقت ہے۔ اس میں نقد و نظر کی گنجائش نہیں انسانی عقل اور انسانی علوم کی ترقی کا آخری زینہ ہے ایسے ماحول میں آپ کے گھرانہ کی دینی علمی روحانی اور مجاہدانہ روایات و ماحول نے آپ کے دل و دماغ پر گہرے اثرات مرتب کئے ایک جگہ تحریر فرماتے ہیں۔ ”مجھ پر اللہ کی مہربانی تھی اور اس کی حکمت کے ایسے ماحول میں نشو و نما ہوئی جو مغربی تہذیب و تمدن کی سحر طرازیوں اور دل فریبیوں سے محفوظ بلکہ اس کا باغی۔ افراط و تفریط سے دور صحیح اسلامی عقائد و تعلیمات سے معمور تھا پھر ایسے اساتذہ سے تلمذ کا شرف حاصل ہوا جو علمی مہارت کے ساتھ ذہنی و فکری آزادی اخلاقی جرأت نقد و نظر کی صلاحیت و ہمت سے بہرہ ور تھے اس ماحول و تربیت کا نتیجہ تھا کہ ایسی تحریروں کے قبول کرنے پر طبیعت آمادہ نہیں ہوتی تھی جن میں کمزوری، شرمندگی، یا شکست خوردگی کے اثرات ہوں یا جو صرف دفاع پر مبنی ہوں (پرانے چراغ حصہ ۳ ص ۲۶-۲۷)

تیس سال کی عمر میں آپ اچھوتوں کے سب سے بڑے لیڈر بابا امیڈ کر کو اسلام کی دعوت دینے بمبئی تشریف لے گئے۔ اس کے بعد آپ کا دعوتی سفر اور پیغام نہ صرف برصغیر بلکہ عرب و عجم مشرق و مغرب مسلم غیر مسلم ہر جگہ اور ہر وقت جاری و ساری رہا۔ آپ نے اپنی دعوت و فکر کا موضوع خاص طور پر عربوں کو بنایا جب آپ نے دیکھا کہ مغرب کا جدید الحادی فتنہ اپنے تمدن علمی و فکری رنگ میں جدید عرب نسل کو غیر معمولی طور پر متاثر کر رہا ہے۔ تو آپ تڑپ اٹھے آپ نے اپنی خداداد بصیرت سے ابتدائی دور سے ہی مغربی فکر و فلسفہ کو اپنی تحریر و تقریر کا موضع بنا دیا جاذب اور دلکش عنوان ”ردۃ ولا ابا بکر لہا“ آپ کی جدوجہد کا عنوان بن گیا اس میں نہ صرف اس فتنہ کی پوری تاریخ کو سمو دیا بلکہ دین کا درد رکھنے والے عرب علماء و مشائخ کو تڑپا کر رکھ دیا عالم عربی میں آپ کے اس مقالے کے لاتعداد ایڈیشن شائع ہو چکے ہیں اور اب بھی مسلسل شائع ہو رہے ہیں۔ یہ عنوان آپ نے اس لئے اختیار کیا کہ عرب اہل قلم ادبا، اور مفکرین مغرب کے فکر و فلسفہ اور نظام حیات و تمدن سے بے انتہا متاثر ہو چکے تھے گویا یہ ایک جدید ارتداد تھا چنانچہ آپ لکھتے ہیں:

مجھے ایسا لگتا ہے کہ عرب اہل قلم کے اسلوب تحریر اور طرز فکر پر سید جمال الدین افغانی کے اسکول نے بہت اثر ڈالا۔ وہ جب میدان سیاست میں آتے تو استعماری طاقتوں پر جرأت و ہمت کے ساتھ تنقید کرتے اور ان پر سخت حملہ کرتے نہ سزاؤں اور دھمکیوں سے ڈرتے نہ قید و بند اور ملک بدر ہونے کو خاطر میں لاتے لیکن وہی لوگ جب مغربی تہذیب و تمدن کو موضوع بناتے یا سیاسی نظام اقتصادی فلسفوں اور عمرانی علوم پر لکھنے بیٹھتے تو ان کے قلم جیسے تھک جاتے زبان لڑکھڑانے لگتی اسلوب کمزور پڑ جاتا ان کی تحریروں سے یہ چھلکنے لگتا کہ مغرب ہی ہر چیز میں مثالی نمونہ ہے اور ترقی کا اعلیٰ معیار یہ ہے کہ کسی طرح ان کے مقام تک پہنچا جائے۔ اور انہی کی نقل کی جائے (پرانے چراغ حصہ ۳ ص ۲۹)

تعلیم سے فراغت کے بعد جب آپ میدان عمل میں اترے تو آپ کے سامنے اپنا ملک ہی نہیں پورا عالم اسلام

بلکہ پوری دنیائے انسانیت تھی آپ کا پختہ عقیدہ اور یقین کامل تھا کہ جس طرح ماضی میں اسلام نے دنیا کی رہبری کر کے اسے کامیابی کی راہ دکھائی ہے اس طرح آج بھی صرف اسلام اور قرآن ہی سکتی دم توڑتی انسانیت کے دکھوں کا مداوا بن سکتا ہے صرف وہی موجودہ دور کی گہرائیوں، بحران و انتشار، انا کی خود فریبی سے دنیا کو نجات دلا سکتا ہے آپ نے عربوں کو اسی خواہش اور آرزو سے اپنا مخاطب بنایا کہ وہ نبی عربی ﷺ اور قرآن کا دامن تھام کر اپنے داعی ہونے کی اصل حیثیت اور مقام کو بحال کر کے دنیا کی قیادت اپنے ہاتھوں میں لیں۔ چنانچہ آپ نے اپنی تحریر و تصانیف کی ابتدا عربی زبان سے کی ابتدائی عمر ہی میں آپ کے مضامین پر چوٹی کے عرب علماء اور دانشور سر دھنتے۔ ۱۸ سال کی عمر میں آپ کا پہلا مضمون مصر کے مشہور معیاری رسالہ المنار میں نامور و ممتاز عالم و صحافی علامہ رشید رضا نے اہتمام سے شائع کیا۔ پھر آپ سے اجازت لے کر اس مضمون کو کتابچہ کی صورت میں الگ سے شائع کیا۔ آپ کا دوسرا مضمون مشہور عربی ترجمان ”الضیاء“ میں شائع ہوا تو اسے پڑھ کر عالم عرب کے عظیم انشا پرداز و ادیب و مفکر شکیب ارسلان نے بڑے بلند الفاظ میں مضمون کی ستائش و تعریف کی ایک ممتاز عرب ادیب و دانشور ڈاکٹر انور الجندی لکھتے ہیں کہ: ”سید ابوالحسن علی ندوی کا سب سے بڑا کارنامہ یہ ہے کہ انہوں نے عربوں کی طرف اپنی توجہ مبذول کی انہیں بیدار کیا انہیں اپنے حقیقی مذہب اور ذمہ داری سنبھالنے کی دعوت دی اور انہیں یاد دلایا کہ اللہ تعالیٰ نے انہیں سرفرازی اسلام کی بدولت عطا کی ہے اور قرآن نے انہیں دنیا کی قیادت کے لئے تیار کیا ہے۔“

آپ نے بار بار عرب ممالک جا کر ان کے زعماء اور مفکرین علماء و دانشوروں سے مل کر ان کو جھنجھوڑا اور ریڈیو ٹیلی ویژن کے ذریعہ عوام خواص دانشوروں، سلاطین و شہزادگان کو بڑی جرأت و بے باکی سے ان کی کمزوریوں، مغربی تہذیب کے تحت آنے والے سامراجی طرز، تجدد و ترقی پسندانہ خیالات و نظریات اور رجحانات کے زیر اثر آنے پر سخت الفاظ میں تنقید کی۔ ”اسمعیات“ کے نام سے ہر ملک کو خطاب کیا۔ اسمعی یا مصر! اے مصر سن! اے سیریا سن! اے لالہ صحرا (کویت) سن! اے ایران سن! جزیرۃ العرب کا پیغام دنیا کے نام دنیا کا پیغام جزیرۃ العرب کے نام آپ نے عرب سوام علماء دانشوروں، حکمرانوں اور بادشاہوں تک کو جھنجھوڑا جھنجھوڑ کر کہا کہ تمہارا وجود و پہچان صرف محمد رسول اللہ ﷺ اور اسلام کا رہن منت ہے۔ اگر ان دو چیزوں سے تعلق ختم ہو جاتا ہے تو پھر عربوں کے پاس کچھ بھی نہیں بچتا۔ غرض آپ نے نصف صدی تک عربوں کو جو پیغام دیا اس کا خلاصہ ہے۔

نہیں وجود حدود و ثغور سے اس کا

محمد عربی سے ہے عالم عربی

نہ محمد رسول اللہ سے پہلے عربوں کی کوئی حیثیت تھی اور نہ محمد عربی سے بیگانہ ہو کر ان کی کوئی حیثیت رہ سکتی ہے۔ عصر حاضر کے ممتاز عالم عظیم دانشور نامور خطیب و رہنما علامہ یوسف قرضاوی لکھتے ہیں:

ہم نے شیخ ابوالحسن علی ندوی کی کتابوں اور رسالوں میں نئی زبان اور جدید روح محسوس کی۔ ان کی توجہ ایسے مسائل کی جانب ہوئی جن کی جانب ہماری نظر نہیں پہنچ سکتی۔ علامہ ابوالحسن علی ندوی پہلے شخص ہیں جنہوں نے ہمیں الفاظ و موقف کی اہمیت و قیمت سے روشناس کرایا اور ان سے متاثر ہو کر بعد میں دوسرے مصنفین نے لکھنا شروع کیا۔ عربی ادب میں ان کا نام مسلم ہے بلا مبالغہ اس وقت آپ کی سطح کا مؤرخ و ادیب عرب و عجم میں نایاب ہے آپ کے علمی و فکری مباحث تو تسلیم شدہ ہیں ہی آپ کی عربی تحریروں کا حال یہ ہے کہ خود عرب علماء و خطباء آپ کی عبادتوں کو رتے اور حفظ یاد کرتے ہیں اور جمعہ کے خطبوں تک میں نقل کرتے ہیں۔ حتیٰ کہ حرمین شریفین کے ائمہ آپ کی عبارتوں کو جمعہ کے خطبات میں نقل کرتے ہیں۔ آپ کی عربی کتابیں عرب ممالک کی یونیورسٹیوں کالجوں اور اسکولوں میں داخل نصاب ہیں اور خود بھارت میں کشمیر سے لے کر اس کماری تک عصری کالجوں اور اسکولوں میں آپ کی عربی ادب کی کتابیں داخل نصاب ہیں آپ کی تصنیفی زبان شروع ہی سے عربی رہی ہے۔ پھر دنیا کی مختلف زبانوں میں آپ کی کتابوں کے بے شمار ایڈیشن چھپے۔ اور یہ سلسلہ برابر جاری ہے۔ بلاشبہ آپ عالم عرب میں اس وقت محبوبیت و مقبولیت کے انتہائی عروج پر تھے۔ غرض آپ کو عالم عرب میں وہ مقام حاصل ہو گیا جو اس دور میں کسی غیر عربی کو حاصل نہ ہو سکا۔ یہ امتیاز و انفرادیت آپ کو اخلاص و للہیت بے لوثی و بے نیازی کے ساتھ ساتھ عرب مسائل و مشکلات سے گہری واقفیت ان سے دلی ہمدردی اور انہیں بروقت جدید فتنوں اور خطرات سے خبردار کرنے کی بدولت حاصل ہوئی۔ آپ کی جو کتاب اردو میں دس پندرہ ہزار چھپتی، وہ عربی میں لاکھوں کی تعداد میں چھپتی رہی۔ عربوں نے آپ کی حمیت دینی غیرت اسلامی ربانیت و روحانیت کی وجہ سے آپ کی بے انتہا قدردانی کی انہوں نے کھلے دل سے آپ کی عظمت کا اعتراف کیا بقول پروفیسر خورشید احمد صاحب کے عرب دنیا آپ کی فصاحت و بلاغت کا لوہا مانتی ہے غرض آپ کو عربوں میں ایسی مقبولیت اور ہر دلعزیزی اصل تھی کہ جب کسی پڑھے لکھے عرب کی کسی ہندی مسلمان سے ملاقات ہوتی تو بسا اوقات اس کا پہلا سوال یہ ہوتا کہ ابوالحسن علی ندوی کیسے ہیں؟

تاریخ و تذکرہ آپ کے مطالعہ کا خصوصی موضوع رہا آپ نے اسلامی تاریخ اور اکابرین اسلام کے احوال و سوانح پر اس قدر لکھا کہ اس دور میں پورے عالم اسلام میں اس کی نظیر نہیں ملتی۔ آپ کی تحریروں میں تاریخ و ادب ایک دوسرے سے ہم آغوش نظر آتے ہیں آپ کی تحریروں سے اندازہ ہوتا ہے کہ دینی و علمی موضوعات پر بھی نہایت دلکش اور افسانوی انداز میں خامہ فرسائی کی جاسکتی ہے اور دینی تحریریں بھی ادبی دلچسپی رکھ سکتی ہیں آپ کے اسلوب بیاں میں علم و فکر سنجیدگی و متانت اعتماد و ٹھہراؤ تو ہے ہی مگر اس کے ساتھ ساتھ کبھی کبھی شعلہ کی سی لپک اور طوفان کا ساد بہ محسوس ہوتا ہے آپ کی تحریر سے ولولہ و اجتہاد کی لہریں دوڑ جاتی ہیں آپ کی اسلوب نثر کی کشش انگیز توانائی خود آپ کی شخصیت کی مرہون منت ہے آپ کی شخصیت بڑی متنوع اور ہمہ گیر ہے جس نے اپنے اندر گلشن دین و ادب کے بہت سارے پھولوں کا عطر کشید کر

لیا ہے۔ آپ کی تحریروں اور اسلوب میں آپ کی شخصیت کی طرح مدرسہ و خانقاہ کی طمانیت و سکون بھی ہے علم و ادب کی جاز بیت و حسن بھی ساتھ ہی ساتھ تحریک و اجتماعیت کی حرارت و سرگرمی بھی ہے۔ یہی جامعیت آپ کی شخصیت کا خاص امتیاز ہے اور آپ کی تحریر کا بھی آپ نے تاریخ و تذکرہ کو اپنے مطالعہ اور انشا کا موضوع بنایا تا کہ نئی نسل اسلاف کے کارناموں سے روشنی و حرارت حاصل کر کے دعوت و عزیمت پر سرگرم عمل ہو جانے کا حوصلہ حاصل کرے۔ آپ کے طرز تحریر کی نمایاں خصوصیت یہ ہے کہ آپ کے یہاں بے جا جوش کہیں نہیں ملتا جبکہ زور ہر جگہ نظر آتا ہے یہ زور بیاں درحقیقت آپ کے فکر و نظر کی دین ہے۔ آپ صاحب نظر بھی تھے اور صاحب دل بھی جب فکر کے ساتھ ذکر بھی ہو تو کیا کہنا یہی وجہ ہے کہ آپ کی تحریروں میں سنجیدہ و حسین انداز میں نہایت گہری باتیں ملتی ہیں۔ از دل خیزد بردل ریز کی جھلک آپ کی ہر تحریر و تقریر کا خاصہ ہے آپ کی چھوٹی بڑی کتابوں کی تعداد ایک سو ستتر ہے بیشتر کتابوں کے ترجمے اردو، فارسی، ترکی، انگریزی اور دیگر زبانوں میں ہو چکے ہیں جب آپ کی پہلی عربی کتاب ”ماذا خسر العالم بالخطاط المسلمین“ منظر عام پر آئی تو اس نے عرب دنیا میں ہلچل مچا دی۔ دمشق یونیورسٹی کے کلیۃ الشریعہ کے ممتاز سکالر و نامور مصنف استاذ پروفیسر محمد المبارک نے اسے اس صدی کی بہترین کتاب قرار دیا اور کہا کہ اگر کسی نے یہ کتاب نہیں پڑھی تو اس کا مطالعہ ناقص رہے گا۔ اس کتاب کے متعلق ایسے ہی تاثرات بیشتر عرب زعماء اور مفکرین کے ہیں جیسے ڈاکٹر یوسف موسیٰ استاد سید قطب شہید علامہ الشام شیخ محمد بھجہ البطار اور اخوان کے مشہور رہنما ڈاکٹر مصطفیٰ سباعی عظیم مفکر و عالم استاد علی طنطاوی وغیرہ وغیرہ۔ پوری عرب دنیا، سعودی عرب مصر و شام اور فلسطین و عراق کے چوٹی کے زعماء و مفکرین نے اسے اس صدی کی بہترین کتاب قرار دیا اس کتاب نے پینتیس سال کی عمر میں آپ کی شہرت و ناموری کو عرب دنیا میں گھر گھر پہنچا دیا۔ مشہور و نامور فاضل لندن یونیورسٹی میں مڈل ایسٹ سیکشن کے چیئر مین ڈاکٹر بکنگھم نے ان الفاظ میں اس کتاب کو خراج تحسین پیش کیا کہ ”اس صدی میں مسلمانوں کی نشاۃ ثانیہ کی جو کوشش بہتر سے بہتر طریقہ پر کی گئی یہ اس کا نمونہ اور تاریخی دستاویز ہے۔“

مفکر اسلام حضرت مولانا ابوالحسن علی ندوی کا ایک بڑا کارنامہ علامہ اقبال کی شاعری اور فکر سے عربوں کو روشناس کرانا ہے آپ کی منفرد اور دقیق کتاب روائع اقبال (عربی) اور اس کے اردو ترجمہ ”نقوش اقبال“ کے بغیر سلسلہ اقبالیات کی فہرست مکمل نہیں سمجھی جاسکتی۔ اگرچہ آپ سے پہلے عزام اور عباس محمود نے عالم عربی میں اقبال کو متعارف کرانے کی کوشش کی مگر واقعہ یہ ہے کہ وہ دونوں اپنے مقصد میں کامیاب نہیں ہو سکتے تھے۔ روائع اقبال کو پڑھتے ہوئے محسوس ہوتا ہے کہ مولانا ندوی نے فکر اقبال کی بلندی، بلند حوصلگی اور وسعت افلاک میں تکبیر مسلسل کو اپنی زندگی کا حصہ اور مشن بنا لیا ہے۔ غالباً اسی کے پیش نظر جناب ماہر القادری مرحوم نے نقوش اقبال پر اپنے ماہنامہ رسالہ فاران میں تبصرہ کرتے ہوئے لکھا ہے کہ: ”یہ کتاب اس مجاہد عالم کی لکھی ہوئی ہے جو اقبال کے مرد مومن کا مصداق ہے اس لئے بجا طور پر کہا جاسکتا ہے کہ نقوش اقبال میں خود اقبال کی فکر و روح اس طرح گھل مل گئی ہے جیسے پھول پھول میں

خوشبو اور ستاروں میں روشنی پڑھتے ہوئے محسوس ہوتا ہے جیسے شبلی کا قلم غزالی کی فکر اور ابن تیمیہ کا جوش و اخلاص اس تصنیف میں کارفرما ہے۔“

واقعہ یہ ہے کہ دینی و عصری علوم کے شناسا ہونے کے ناطے علامہ ندوی کی نگاہ بصیرت نے علامہ اقبال کی خوبیوں اور کمالات کا صحیح ادراک کیا۔ آپ لکھتے ہیں: ”میری پسند و توجہ کا مرکز وہ اس لئے ہیں کہ بلند نظری اور محبت و ایمان کے شاعر ہیں۔ ایک عقیدہ دعوت و پیغام رکھتے ہیں مغرب کی مادی تہذیب کے سب سے بڑے ناقد اور باغی ہیں اسلام کی عظمت رفتہ اور مسلمانوں کے اقبال گزشتہ کے لیے سب سے زیادہ فکر مند۔ تنگ نظر قومیت و وطنیت کے سب سے بڑے مخالف اور انسانیت اسلامیت کے سب سے بڑے داعی ہیں جو چیز مجھے ان کے فن و کلام کی طرف لے گئی وہ بلند حوصلگی محبت اور ایمان ہے جس کا حسین امتزاج اس کے شعر و پیغام میں ملتا ہے۔ میں اپنی طبیعت و فطرت میں انہی تینوں کا دخل پاتا ہوں میں ہر اس ادب و پیغام کی طرف بے اختیار نہیں بڑھتا ہوں جو بلند حوصلگی اور احیاء اسلام کی دعوت دیتا اور تسخیر کائنات اور تعمیر النفس و آفاق کے لئے ابھارتا ہے جو مہر و وفا کے جذبات کو غذا دیتا اور ایمان و شعور کو بیدار کرتا ہے محمد رسول اللہ ﷺ کی عظمت اور ان کے پیغام کی آفاقیت و ابدیت پر ایمان لاتا ہے۔“

مارچ ۱۹۹۳ء میں جب یہ ناچیز رائے بریلی حاضر ہوا تو عشا کی نماز کے بعد آدھی رات تک اقبالیات پر گفتگو فرماتے رہے۔ اور برجستہ اردو فارسی کلام سناتے رہے اندازہ ہوا کہ حضرت مولانا کو اقبال کا تقریباً سارا کلام ازبر ہے مجھے اقبال کی مشہور نظم جس کا پہلا شعر ع

کلیسا کی بنیاد رہبانیت تھی
ساتی کہاں اس فقیری میں میری

سنا کر نوٹ کروائی اور فرمایا آپ مغرب میں رہتے ہیں اس پر خوب غور و خوض کیجئے۔ اقبال نے اس میں پورے مغربی فکر و فلسفہ کو سمو دیا ہے۔

آپ اپنی علمی و فکری اور تصنیفی مشغولیت کے باوصف بھارتی مسلمانوں کی سیاسی و ملی خدمات سے کبھی غافل نہیں ہوئے۔ خاص طور پر آخری بیس سالوں میں مسلم پرسنل لاء بورڈ کے پلیٹ فارم سے بھارتی مسلمانوں کے لئے موثر قیادت اور خدمات انجام دیں آپ کو اپنے ہر دلعزیز اوصاف کی بنا پر تمام مکاتیب فکر کا بھرپور اعتماد حاصل رہا شاہ بانو کیس کی گتھی سلجھائے میں آپ کی رہنمائی نے اہم کردار ادا کیا۔ گزشتہ دنوں جب یوپی حکومت نے اسکولوں میں سرسوتی پوجا کا گیت لازمی قرار دے دیا تو آپ کے ایک جرأت مندانہ بیان نے ملک کے حالات بدل دیئے اور حکومت کو اپنا فیصلہ واپس لینے پر مجبور ہونا پڑا آپ صحیح معنی میں ایک ایسا روشن چراغ تھے جس کی لو سے ظلم و طغیان کے ایوانوں میں ہلچل ہی نہیں قیامت برپا ہو جاتی تھی۔ ۱۹۸۰ء میں دیوبند کا صد سالہ اجلاس منعقد ہوا اجلاس کیا تھا انسانوں کا ٹھانٹھیں مارتا سمندر

تھا اس اجلاس میں سب سے زیادہ بر محل موثر طاقتور اور مجاہدانہ تقریر جو بھارتی مسلمانوں کی ترجمان کہی جاسکتی ہے آپ ہی کی تھی آپ کی یہ تقریر اس اجلاس کی جان اور پیغام سمجھی گئی آپ نے بھارتی مسلمانوں اور حکومت کو مخاطب کر کے فرمایا: ”ہم صاف اعلان کرتے ہیں اور چاہتے ہیں کہ آپ بھی اعلان کریں کہ ہم ایسے جانوروں کی زندگی گزارنے پر ہرگز راضی نہیں جن کو صرف راتب اور تحفظ (سیکورٹی) چاہئے کہ کوئی ان کو نہ مارے ہم ہزار بار ایسی زندگی گزارنے اور ایسی حیثیت قبول کرنے سے انکار کرتے ہیں ہم اس سرزمین پر اپنی اذانوں نمازوں کے ساتھ رہیں گے بلکہ تراویح اشراق تہجد تک چھوڑنے کے لئے تیار نہیں ہونگے۔ ہم ایک ایک سنت کو سینہ سے لگا کر رہیں گے۔ ہم رسول اللہ ﷺ کی سیرت طیبہ کے ایک نقطہ سے بھی دست بردار ہونے کے لئے تیار نہیں ہم کسی قومی دھارے سے واقف نہیں ہم تو صرف اسلامیت کے دھارے کو جانتے ہیں ہم تو دنیا کی قیادت و امامت کے لئے پیدا کئے گئے ہیں۔“ گزشتہ دنوں ۲۸/۲۹/۳۰ اکتوبر ۹۹ء مسلم پرسنل بورڈ کے اجلاس واقع بمبئی میں آپ نے اپنی صدارتی تقریر میں صاف فرمایا: ”ہم اس کی بالکل اجازت نہیں دے سکتے کہ ہمارے اوپر کوئی اور نظام معاشرت نظام تمدن اور عائلی قانون مسلط کیا جائے۔ ہم اس کو دعوت ارتداد سمجھتے ہیں اور ہم اس کا اسی طرح مقابلہ کریں گے جیسے دعوت ارتداد کا مقابلہ کیا جانا چاہئے۔ یہ ہمارا شہری جمہوری اور دینی حق ہیں آپ عالم اسلام اور خاص طور سے بھارتی مسلمانوں کو اکثر فاتح مصر حضرت عمر بن عاصؓ کا انتباہ آگہی یاد دلاتے اتم فی رباط دائم (تم مسلسل محاذ جنگ پر ہو) تمہیں ہر وقت چوکنا اور خبردار رہنے کی ضرورت ہے۔ یہ ایک حقیقت ہے کہ برصغیر کے طبقہ علماء میں شیخ الہند حضرت مولانا محمود الحسن صاحب کے بعد علامہ ابوالحسن علی ندوی واحد شخصیت ہیں جنہوں نے ملکی حدود سے ماورئی ہو کر پوری ملت اسلامیہ اور پوری انسانیت کی فکر کی ۱۹۸۰ء میں آپ کو ایک رات پے درپے دو بار سرکارِ دو عالم ﷺ کی زیارت ہوئی جس میں سرورِ دو عالم نے فرمایا میری حفاظت کا کیا انتظام کیا ہے اس وقت آپ نے جنرل ضیاء الحق صاحب کو سرورِ دو عالم کا پیغام پہنچا کر فرمایا۔ کل قیامت کے روز دربار رسالت میں آپ کا دامن ہوگا اور میرے ہاتھ کہ میں نے پیغام پہنچا کر اپنی ذمہ داری ادا کر دی تھی آپ خلیج کی جنگ کے بعد سے سرزمین عرب پر امریکی فوجوں کی موجودگی پر سخت پریشان تھے وفات سے چند ہفتہ پہلے جب یہ ناچیز حاضر خدمت ہوا اس وقت فالج حملہ کے بعد سے مسلسل نقاہت کے عالم میں تھے کسی صاحب نے پاکستان کے فوجی سربراہ پرویز مشرف صاحب کا اخباری بیان سنا دیا جس میں انہوں نے ترکی کے مصطفیٰ کمال اتاترک کو اپنا آئیڈیل و ہیرو بتا کر ان کے نقش قدم پر چلنے کا عندیہ ظاہر کیا تھا اس پر آپ تڑپ اٹھے اور فرمایا: ”اس صدی میں اسلام کو سب سے زیادہ نقصان جس شخص نے پہنچایا وہ اتاترک ہیں کاش کوئی میری کتاب اسلام و مغربیت کی کشمکش کا انگریزی ایڈیشن ان تک پہنچا دے (جس میں اتاترک کے متعلق تفصیلی معلومات ہیں) میں نے عرض کی پرسوں میرا پاکستان کا سفر ہے ان شاء اللہ کتاب پہنچ جائے گی۔ اس پر خوش ہو کر فرمایا میں صبح سے دعا کر رہا تھا اے اللہ میرے اس کام کے انجام کے لیے کسی شخص کو بھیج دے اللہ تعالیٰ نے آپ کو بھیج دیا اور فرمایا ان شاء اللہ یہ

کام آخرت میں آپ کی نجات کے لئے کافی ہوگا اس کام کے انجام دہی کی اطلاع پر انتہائی پر مسرت اور بلند الفاظ میں گرامی نامہ تحریر فرمایا جو میرے پاس حضرت کا آخری گرامی نامہ ہے واقعہ یہ ہے کہ اس دور میں آپ کی ہستی پوری ملت اسلامیہ کے لیے ایک سایہ شجر دار اور اس شعر کی صحیح مصداق تھی۔

خنجر چلے کسی پہ تڑپے ہیں ہم امیر
سارے جہاں کا درد ہمارے جگر میں ہے

جب بھی آپ نے ضرورت محسوس کی نہ صرف بھارت کے حکمرانوں بلکہ عالم عرب اور مسلم ممالک کے حکمرانوں کو کلمہ حق جرات کے ساتھ کہا یہ اس دور میں صرف آپ کا امتیاز تھا ورنہ اس زمانہ کے طبقہ علماء و مشائخ میں یہ چیز ناپید ہو چکی ہے۔ علامہ ندوی کا سب سے نمایاں وصف آپ کا فکری کام ہے آپ کی تحریروں میں مغرب کے گمراہ کن الحادی فکر و فلسفہ کا مسکت جواب اور مدلل رد موجود ہے اس وقت دنیا اور خاص طور پر ملت اسلامیہ کا سب سے بڑا مسئلہ یہی ہے کہ اقوام عالم اور پوری انسانیت اور بدقسمتی سے مغرب کے ان افکار و نظریات کی اسیر بن چکی ہے جس نے علم و فکر تہذیب و تمدن اور ترقی و خوشحالی کے نام سے پوری انسانیت کو وحی آسمانی سے مٹا کر خواہش نفسانی کی راہ پر ڈال دیا ہے۔ برصغیر کے طبقہ علماء میں جس چیز نے آپ کی شخصیت کو ممتاز کیا وہ آپ کا یہی کارنامہ ہے مغربی فکر و فلسفہ اور افکار و نظریات کے غلبہ نے عالم اسلام کے لیے بے شمار مسائل پیدا کر دیئے ہیں اور جب تک مغرب کا فکری غلبہ موجود ہے۔ عالم اسلام کبھی سر بلندی، عزت اور غلبہ نہیں پاسکتا۔ آپ ندوۃ العلماء کے طلباء کو خطاب کرتے ہوئے فرماتے ہیں: ”اس وقت جس طبقہ کے ہاتھ میں زمام کار ہے وہ مغربی تہذیب کو مثالی اور انسانی تجربات کی آخری منزل اور حرف آخر سمجھتا ہے اور اس کو اسلام کے نظام کے قائم مقام خیال کرتا ہے۔ وہ سمجھتا ہے کہ اسلام کا نظام اپنی ساری افادیت کھو چکا ہے اب اس کو دوبارہ کارگاہ حیات میں لانے کی زحمت دینا صحیح نہیں ہے۔ یہ ہے وہ زندہ سوال جو اس وقت ایک شعلہ کی طرح ایک بھڑکی ہوئی آگ کی طرح تمام اسلامی ممالک میں پھیل چکا ہے اور جس کے اثر سے کوئی طبقہ اور کوئی پڑھا لکھا انسان پورے طور پر محفوظ نہیں ہے۔“..... یہ ایک سازش چلی آرہی ہے فکری طور پر بھی سیاسی و انتظامی طور پر بھی ہمیں اسی طور پر اس کا مقابلہ کرنا ہے اور تعلیم یافتہ طبقہ کو مطمئن کرنا اور اسلام پر اس کا یقین واپس لانا دوبارہ یقین پیدا کرنا ہے کہ اسلام اس زمانہ کا ساتھ دے سکتا ہے قیادت کر سکتا ہے۔ یہ ہے آج کا اصل فتنہ کہ اسلام اس زمانہ کا ساتھ نہیں دے سکتا آپ کو یہ ثابت کرنا ہوگا کہ اسلام کا اس زمانہ کا ساتھ دینا تو الگ رہا یہ تو اس تنزل کے بعد اس زمانہ کو ہلاکت سے بچا سکتا ہے۔ اسلام زمانہ کو راہ پر لگا سکتا ہے۔ اسلام اس زمانہ کو مبارک بنا سکتا ہے۔ اور اسلام اس زمانہ کو رہنے کا سلیقہ سکھا سکتا ہے۔ اس کے لئے آپ کو تیاری کرنی ہے۔ آج انڈونیشیا، مشرق اقصیٰ سے مراکش تک امریکہ و یورپ کی سازش سے اسلام پر اعتماد متزلزل کر دیا گیا ہے۔ اسلام پر عمل کرنے کو فرسودگی رجعت پسندی فینڈا مینٹل ازم سے تعبیر کیا جاتا ہے۔ تاکہ ایک پڑھے لکھے آدمی کو شرم

آنے لگے کہ حاشا وکلا وہ فینڈ امینٹسٹ نہیں۔ آپ کو وہ کام کرنا ہے کہ لوگ سینہ تان کر اور آنکھیں ملا کر یہ کہیں کہ ہاں ہم فینڈ امینٹسٹ ہیں ہمارے نزدیک فینڈ امینٹل ازم ہی دنیا کو بچا سکتا ہے ساری خرابی اور سارے فساد فینڈ امینٹل ازم نہ ہونے کی وجہ سے ہے کوئی اصول نہیں کوئی معیار نہیں کوئی حدود نہیں صرف نفس پرستی ہے صرف خواہش پرستی ہے صرف اقتدار پرستی ہے اس لئے آپ کو تیاری کرنی ہے۔ اس کے بعد آپ مزید وضاحت سے عصر حاضر کی سب سے اہم ضرورت کی طرح توجہ دلاتے ہوئے طلباء سے فرماتے ہیں: ”اسلام کا مجدد کہلانے کا وہی مستحق ہوگا جو اسلامی شریعت کی برتری ثابت کرے زندگی سے اس کا پیوند لگائے اور ثابت کرے کہ اسلامی قانون وضع قانون اور انسانوں کے تمام خود ساختہ قوانین سے آگے ہے زمانہ سے آگے کی چیز ہے زمانہ اس سے آگے نہیں بڑھ سکتا اور دنیا نے خواہ کتنی ہی ترقی کی ہو لیکن اسلامی قوانین اس کی رہنمائی کی اب بھی صلاحیت رکھتے ہیں اس کے تمام سوالات کے جوابات دیتے ہیں اور انسانی زندگی کے پیدا ہونے والے مسائل کا حل ان کے اندر موجود ہے اس میں ایک بالغ معاشرہ کی تنظیم کی بہترین صلاحیت ہے“

مفکر اسلام حضرت مولانا سید ابوالحسن علی ندوی کی شخصیت کوئی معمولی شخصیت نہیں تھی ایسی شخصیتیں صدیوں میں پیدا ہوتی ہیں اور ملت بلکہ پوری انسانیت کے لئے رحمت ثابت ہوتی ہیں۔ علی میاں ایک فرد اور ایک ذات کا نام نہیں ایک مشن، ایک تحریک اور ایک دعوت اور ایک انقلاب کا نام ہے آپ کے انتقال سے علم و حکمت کا آفتاب غروب ہو گیا وہ آفتاب جس کی روشنی سے عرب و عجم مستفید ہو رہا تھا آپ ایک عظیم مفکر، مدبر، مورخ، عالم دین، عربی زبان و ادب کے ماہر اعلیٰ درجہ کے انشا پرداز و سوانح نگار تھے اسی کے ساتھ زہد و تقویٰ، سادگی و قناعت اور خلوص و محبت کا پیکر اور سلف صالحین کا نمونہ تھے مغرب کی جدید تہذیب و تمدن اور اس کے گمراہ کن افکار و نظریات پر گہری اور بسیط نظر رکھتے تھے برصغیر کے واحد عالم دین تھے جن کی تحریروں میں مغربی فلسفہ و کفر کا رد اسکے زہد کا تریاق بکثرت موجود ہے مغرب کے برپائے ہوئے فساد اور گمراہ کن نظریات کے خلاف آپ کا بے باک مدلل اور موثر قلم جراحت و مرہم دونوں کا کام کرنا تھا عالمی مسائل و امور پر آپ کی نظر گہری اور عمیق اور ملت کے اجتماعی مسائل سے دلی تعلق تھا ملکی و عالمی سیاسی و سماجی حالات و مسائل سے آپ کو وسیع و عمیق واقفیت تھی۔ علمی و فکری ہر موضوع پر آپ نے قلم اٹھایا اور جس موضوع پر آپ نے جو لکھا وہ اس فن کے لئے اتھارٹی مانا گیا۔ برصغیر کے اس صدی کے اکابر علماء اہل اللہ جیسے حضرت مولانا محمد الیاس، ”مولانا احمد علی لاہوری“ مولانا حسین احمد مدنی، ”شیخ الحدیث مولانا محمد زکریا“ دیگر علماء اہل اللہ کے آپ ہمیشہ محبوب و منظور نظر رہے آپ کے شیخ حضرت شاہ عبدالقادر رائے پوری کا مقولہ مشہور ہے کہ اگر خدا نے پوچھا کہ دنیا سے کیا لایا تو علی میاں کو پیش کر دوں گا آپ کو یہ بھی شرف حاصل ہے کہ برصغیر کے اس صدی کے بیشتر اکابر علماء اور اہل اللہ کا تعارف آپ کے قلم سے ہوا۔ اس کے ساتھ ہی تاریخ دعوت و عزیمت کی ساری جلدیں لکھ کر اسلام کے چودہ سو سالہ مشاہیر اور اکابرین امت کا تذکرہ ایسے موثر دلکش اور تعمیری انداز میں لکھا جس سے نئی نسل بہت کچھ فائدہ اٹھا سکتی ہے۔ آپ کی شخصیت جس طرح علماء مدارس صوفیاء کرام اور

خانقاہوں میں مسلم تھی اسی طرح عصری طبقات عصری تعلیم گاہوں، علی گڑھ، قاہرہ، مکہ، جینوا، لندن اور نیویارک میں بھی مقبولیت رکھتی تھی۔ دنیا بھر کے علماء و زعماء مفکرین و دانشور حتیٰ کہ حکمران آپ کو عقیدت و عظمت کی نظر سے دیکھتے تھے اپنے اخلاق عالیہ کی بدولت آپ ہر طبقہ میں مقبولیت رکھتے تھے۔ ندوۃ العلماء (لکھنؤ) کے ناظم اعلیٰ ہونے کے علاوہ دارالعلوم دیوبند کی مجلس شوریٰ کے رکن آل انڈیا مسلم پرسنل لاء بورڈ کے صدر، آل انڈیا ملی کونسل کے سرپرست رابطہ ادب اسلامی (مکہ مکرمہ) کے سربراہ، مدینہ یونیورسٹی (مدنیہ منورہ) کی مجلس مشاورت کے رکن، آکسفورڈ یونیورسٹی کے اسلامی سینٹر کے سربراہ، جامعہ الہدیٰ (نونگھم) کے سرپرست دعوت اسلامی کی عالمی مجلس اعلیٰ (قاہرہ) کے ممبر دارالمصنفین و شبلی اکیڈمی (اعظم گڑھ) کے صدر، عالمی یونیورسٹیوں کی انجمن، واقع رباط (مراکش) کے ممبر بین الاقوامی یونیورسٹی (اسلام آباد) کی ایڈوائزری کونسل کے ممبر، قاہرہ، دمشق اور اردن کی عربی اکیڈمی کے ممبر اس کے علاوہ سینکڑوں علمی و دینی اداروں اور تنظیموں کے سرپرست تھے۔ آپ برصغیر کی واحد شخصیت تھے جنہیں دوبار خانہ کعبہ کی کنجی حوالے کی گئی اسی طرح شاہ فیصل ایواڈ دینی (امارت) کا عالمی شخصیت کا ایوارڈ اور سلطان برونائی ایوارڈز سے نوازے گئے۔ آپ کے زہد اور دنیا سے بے نیازی کا یہ عالم کہ ان ایوارڈز کے کروڑوں روپیوں کی طرف نظر اٹھا کر بھی نہیں دیکھا بلکہ اسی وقت ساری رقم افغان مجاہدین، مساجد و مدارس اور دینی و تعلیمی اداروں میں تقسیم فرمادی۔ ۹۶ء میں حکومت ترکیہ نے آپ کے اعزاز میں اور آپ کی شخصیت اور علمی خدمات کو خراج عقیدت پیش کرنے کے لئے ایک عظیم الشان کانفرنس منعقد کی جس میں دنیا بھر کے علماء کرام دانشوروں اور چوٹی کے اسکالروں نے آپ کی علمی فکری و دینی خدمات پر مقالے پڑھے دنیا بھر کی بیشتر دینی تحریکیں اور عالمی اسلامی تنظیمیں آپ کو اپنا سرپرست و مربی سمجھتی تھیں اور آپ کے قیمتی مشوروں اور رہنمائی کی طالب رہتی۔ جیسے برصغیر کی مشہور تبلیغی جماعت عرب دنیا کی سب سے بڑی دینی تحریک اخوان المسلمین انڈونیشیا کی ماشومی پارٹی اور جماعت اسلامی وغیرہ وغیرہ دیوبند کے علاوہ دیگر تمام مکاتب فکر کے علماء و مشاہیر بھی آپ سے محبت و عقیدت کا تعلق رکھتے تھے۔ ۲۸ اکتوبر ۹۹ء مسلم پرسنل لاء بورڈ کے اجلاس واقع بمبئی میں جب آپ نے اپنی علالت کے سبب استعفیٰ پیش فرمایا تو اس ناچیز نے دیکھا کہ پورے اجلاس پر سناٹا چھا گیا اور کوئی بھی اسے قبول کرنے کے لئے آمادہ نہیں تھا سب سے پہلے ملی کونسل کے سربراہ مولانا مجاہد الاسلام قاسمی نے کہا جب کشتی طوفان اور منجہاں میں ہوتی ہے تو ملاح نہیں بدلا جاتا۔ شعبیہ رہنما علامہ قلب صادق نے کہا پرسنل لاء بورڈ کی صدارت حضرت مولانا کے لئے کوئی وجہ عزت و افتخار نہیں بلکہ بورڈ کے لئے یہ اعزاز فخر کی بات ہے کہ حضرت مولانا اس کے صدر ہیں جماعت اسلامی کے امیر مولانا سراج الحسن صاحب نے کہا آج یہاں پورے ہندوستان کے مختلف مکاتب فکر کے رہنما موجود ہیں اگر پوری دنیائے اسلام سعودی عرب، ترکی، پاکستان، انڈونیشیا، سوڈان وغیرہ وغیرہ کے زعماء و رہنما یہاں ہوتے تب بھی صدارت کے لئے سب کی زبان پر ایک ہی نام ہوتا اور وہ مفکر اسلام حضرت مولانا ابوالحسن علی ندوی کا ہوتا۔ اس کے بعد تمام مکاتب فکر کے رہنماؤں نے بیک زبان

کہا حضرت مولانا ہی بورڈ کے تاحیات صدر ہیں اسی طرح بھارت کی تمام سیاسی پارٹیاں آپ کا احترام کرتیں۔ بھارت کے وزیر اعظم اور وزرائے اعلیٰ آپ کے در دولت پر حاضری دیتے بھارت کی حکومت نے دوبار آپ کو بھارت کا سب سے بڑا قومی ایوارڈ پدم بھوشن اور بھارت رتن دینا چاہا مگر آپ نے قبول کرنے سے سختی سے انکار کیا مسلم پرسنل لاء کی جدوجہد کے دوران شاہ بانو کیس کے موقع پر بھارتی حکومت نے اسلامی پرسنل لاء میں تبدیلی کرنے کا ذہن بنالیا تھا جب ایک نازک موقع پر مسلم پرسنل لاء میں ترمیم کا ارادہ ظاہر کیا کہ متعدد عرب ممالک نے اسلامی پرسنل لاء میں ترمیم کی ہے تو آپ نے فرمایا الحمد للہ ہم بھارتی مسلمان اسلام کے متعلق خود کفیل ہیں کسی عرب ملک کے محتاج نہیں جب راجیو صاحب نے اس مسئلہ میں جامع ازہر (مصر) کے علما سے رجوع کرنے کا عندیہ ظاہر کیا تو حضرت مولانا نے فرمایا الحمد للہ یہاں ایسے علماء موجود ہیں کہ اگر ان کا نام جامع ازہر میں لیا جائے۔ تو احترام میں ازہر کے چوٹی کے علماء کی گردنیں جھک جائیں آپ نے مزید فرمایا بارہا ایسا ہوا ہے کہ دنیا بھر کے مسلم علماء کی سب سے بڑی تنظیم رابطہ عالم اسلامی (مکہ مکرمہ) میں پوری دنیا کے مسلم اسکالرز کی رائے ایک جانب اور آپ کے ملک کے ایک اسکالر کی دوسری جانب ہوتی تب آپ کے ملک کے اسی ایک شخص کی رائے پر فیصلہ کیا گیا اور ساری دنیا کے اسلامی اسکالرز نے آپ کے ملک کے اسکالر کی رائے کے سامنے سر جھکا دیا یہ سن کر راجیو صاحب خاموش ہو گئے اس کے بعد جب انہیں پتہ چلا کہ وہ شخصیت انہیں کے حلقہ انتخاب (رائے بریلی) کی ہے تو انہوں نے اس پر کئی بار فخر کا اظہار کیا۔ حضرت مولانا کی گفتگو کے بعد راجیو صاحب نے اسلامی شریعت کی روشنی میں (مطلقہ کے نفقہ کے) مسئلہ کو معلوم کرنا چاہا جب انہیں تشفی بخش جواب ملا تو انہوں نے بھارتی پارلیمنٹ میں اس مسئلہ پر بحث کے دوران کہا کہ میں نے امریکہ و یورپ سمیت دنیا بھر کے قوانین کا مطالعہ کیا ہے مگر چودہ سو سال پہلے قرآن اور اسلام نے عورت کو جو حقوق دیئے ہیں وہ اب تک دنیا کا کوئی قانون نہیں دے پایا۔ بالآخر انہوں نے کانگریس کے ممبران کے نام ہیپ (لازمی حکم) جاری کر کے بھارتی پارلیمنٹ میں مسلمانوں کے مطالبہ کے مطابق بل پاس کروایا اس طرح حضرت مولانا کی شخصیت کی بدولت مسلمان پارلیمنٹ میں پرسنل لاء بورڈ کی جنگ جیت گئے غرض اس دور میں ایسی مقبولیت اور محبوبیت کی کوئی دوسری نظیر نہیں ہے۔

آپ کے سانحہ ارتحال پر پوری ملت اسلامیہ نے جس طرح رنج و غم کا اظہار کیا تاریخ میں اس کی مثال نہیں ملتی۔ دنیا بھر کے اخبارات و رسائل و مجلات کے اداریوں اور جو مضامین و مقالات آپ کی شخصیت پر چھپ چکے ہیں اگر صرف انہیں یکجا کیا جائے تو کئی ضخیم جلدیں تیار ہو سکتی ہیں آپ کی زندگی تالیفات اور علمی کاموں پر سیمیناروں یا دگاری جلسوں کا لامتناہی سلسلہ بھی برابر جاری ہے۔ عربی اردو میں آپ کی متعدد سوانح آچکی ہیں دنیا بھر کی بیالیس یونیورسٹیوں میں آپ کی شخصیت اور آپ کے کام پر پی۔ ایچ۔ ڈی ہوا ہے۔ یہ آپ کی عند اللہ مقبولیت کی علامت ہے کہ جمعہ کی نماز کے پہلے انتقال فرمایا۔ اسی رات رائے بریلی کے چھوٹے سے قصبہ میں تدفین عمل میں آئی۔ مگر ڈیڑھ دو لاکھ افراد پروانہ دار پہنچ

گئے۔ حرمین شریفین میں ۲۷ رمضان المبارک کو شب قدر کی مبارک رات میں جب کہ حرم اپنی تمام وسعتوں کے ساتھ بھرا ہوتا ہے۔ غائبانہ نماز جنازہ پڑھی گئی اسی طرح جدہ، ریاض، اور سعودی عرب کے دیگر شہروں جامع ازہر (مصر) استنبول (ترکی) غداد، کویت، متحدہ عرب امارات، یورپ و امریکہ۔ غرض دنیا کے کونے کونے میں کروڑوں مسلمانوں نے غائبانہ نماز جنازہ ادا کی۔ ریڈیو اور ٹی وی پر وفات کی خبر نشر ہوتے ہی برصغیر اور عالم اسلام میں غم کے بادل چھا گئے۔ یہ سب آپ کی عند اللہ مقبولیت کی علامت ہے ورنہ محض کسی مفکر، اسکالر، انشا پرداز یا کسی تحریک کے لیڈر کے لئے ایسا کبھی نہیں ہوتا یہاں لندن سے شائع ہونے والے عربی روزناموں الحیاء اور الشرق الاوسط میں آپ کی شخصیت پر اس قدر لکھا گیا کہ شاید ہی کبھی کسی شخصیت پر لکھا گیا ہو۔ سعودی عرب کی مجلس شوریٰ کے رکن ڈاکٹر احمد عثمان تو یجری نے لندن کے معروف روزنامہ مشرق الاوسط سے گفتگو کرتے ہوئے کہا: ”علامہ ابوالحسن علی ندوی دعوت و اصلاح کے اماموں میں سے ایک امام تھے۔ ان کے اندر بیک وقت زہد و ورع، جہاد و سرمستی اور فکر و ادب کا حسین امتزاج پایا جاتا تھا۔“ علامہ ندوی گونا گوں تصنیفی، علمی و فکری، ملی و سیاسی مشاغل کے باوصف عصر حاضر کے مفکرین و رہنماؤں کی طرح کبھی اپنی باطنی اصلاح سے غافل نہیں ہوئے آپ کی شخصیت تصوف و روحانیت میں بھی مسلم تھی آپ حضرت شاہ عبدالقادر رائے پوری کے خلیفہ اجل تھے دنیا بھر کے ہزار ہا افراد آپ سے بیعت اور روحانی تربیت کا تعلق رکھتے تھے۔ آپ اس دور میں ع

در کف جام شریعت در کفے سداں عشق

کا کامل نمونہ تھے۔ آپ کی وفات بھی زندگی کی طرح قابل رشک طریقہ پر ہوئی۔ رمضان المبارک کا مہینہ جمعہ کا دن عجلت کے ساتھ غسل کر کے نیا لباس پہن کر جمعہ کی تیاری فرمائی اور حسب معمول سورۃ کہف پڑھنے لگے درمیاں میں ہی سورۃ یسین کی تلاوت شروع فرمادی۔ اور ”فبشرهم عبادی الصالحین“ کی معنی خیز آیت پر روح خالق حقیقی سے جا ملی۔ آپ کے متعلق حضرت صدیق اکبرؓ کا وہ فقرہ جو انہوں نے سرور دو عالم ﷺ کی وفات پر فرمایا تھا طاب حیتاً و میتاً (زندگی و موت دونوں مبارک) پوری طرح صادق آتا ہے۔ آپ کی وفات عیسوی کلینڈر کی صدی بلکہ ہزار سالہ تاریخ کے آخری دن اور تدفین اس صدی اور ہزارویں سال کی آخری رات میں ہونا یہ بڑا معنی خیز اشارہ ہے کہ یہ صدی علامہ ابوالحسن علی ندوی کی صدی تھی۔

علامہ ندوی نے علماء کرام اور نئی نسل کے لیے بہت کچھ چھوڑا۔ اسی (۸۰) کے قریب تصانیف سینکڑوں مقالات و مضامین لا تعداد تقاریر آپ نے کام کی طلب رکھنے والوں کے لیے کئی راہیں بنائیں اور روشن کیں۔ ان راہوں پر پیش قدمی کی ضرورت ہے۔ علامہ ندوی کو خراج عقیدت پیش کرنے کا صرف یہی ایک طریقہ ہے جو ان علماء ریسرچ و تحقیق میں قدم بڑھائیں اس کے لیے سب سے موزوں جگہ لندن ہے یہاں آپ کے شایان شان علمی و فکری کاموں کے لیے ایک ادارہ قائم کیا جائے۔

حضرت مولانا مفتی محمد تقی عثمانی صاحب مدظلہم:

آہ حضرت مولانا سید ابوالحسن علی ندوی رحمۃ اللہ علیہ

حمد و ستائش اس ذات کے لیے جس نے کارخانہ عام کو وجود بخشا

اور

درود و سلام اس کے آخری پیغمبر ﷺ پر جنہوں نے حق کا بول بالا کیا

اللہ تعالیٰ نے یہ دنیا ایسی بنائی ہے کہ اس میں غم اور خوشی، راحت اور تکلیف دونوں چیزیں ساتھ ساتھ چلتی ہیں، نہ یہاں خوشی خالص ہے نہ غم خالص، اس لئے یہاں غموں اور صدموں کا پیش آنا نہ کوئی اچنبھے کی بات ہے نہ کوئی غیر معمولی چیز۔ لیکن بعض صدمے ایسے ہوتے ہیں کہ ان کا اثر پوری امت پر پڑتا ہے اور ان کے عالمگیر اثرات کی وجہ سے ان کا زخم مندل ہونا آسان نہیں ہوتا۔ پچھلے مہینے (رمضان المبارک ۱۴۲۰ھ میں) ایک ایسا ہی عظیم صدمہ مفکر اسلام حضرت مولانا سید ابوالحسن علی ندوی صاحب رحمۃ اللہ علیہ کی وفات کا مش آیا جس نے ہر اس شخص کو ہلا کر رکھ دیا جو حضرت مولانا کی شخصیت اور ان کی خدمات سے واقف ہے۔ انا للہ وانا الیہ راجعون۔

حضرت مولانا سید ابوالحسن علی ندوی قدس سرہ ہمارے دور کی ان عظیم شخصیات میں سے تھے جن کے محض تصور سے دل کو ڈھارس اور روح کو یہ اطمینان نصیب ہوتا تھا کہ قحط الرجال کے اس زمانے میں بفضلہ تعالیٰ ان کا سایہ رحمت پوری امت کے لیے ایک سائبان کی حیثیت رکھتا ہے۔ علم و فضل کے شناوروں کی تعداد اب بھی شاید اتنی کم نہ ہو، عبادت و زہد کے پیکر بھی اتنے نایاب نہیں، لیکن ایسی شخصیات جو علم و فضل، سلامت فکر، ورع و تقویٰ اور اعتدال و توازن کی خصوصیات جمع کر لینے کے ساتھ ساتھ امت کی فکر میں گھلتی ہوں، اور جن کے دل درد مند میں عالم اسلام کے ہر گوشے کے لئے یکساں تڑپ موجود ہو، خال خال ہی پیدا ہوتی ہیں، اور ان کی وفات کا خلا پر ہونا بہت مشکل ہوتا ہے۔ اللہ تعالیٰ نے حضرت مولانا کو انہی خصوصیات سے نوازا تھا، اور اب ان صفات کا جامع دور دور کوئی نظر نہیں آتا۔

حضرت مولانا اصلاً دارالعلوم ندوۃ العلماء لکھنؤ کے تعلیم و تربیت یافتہ تھے، لیکن اس کے بعد انہیں اللہ تعالیٰ نے

دارالعلوم دیوبند سے بھی اکتساب فیض کی توفیق عطا فرمائی تھی اور اس طرح ان کی ذات میں برصغیر کے ان دونوں عظیم اداروں کے محاسن جمع فرما دیئے تھے۔ پھر علم ظاہر کے اس مجمع البحرین کو اللہ تعالیٰ نے علم باطن کا بھی حصہ وافر عطا فرمایا۔ انہوں نے حضرت مولانا شاہ عبدالقادر صاحب رائے پوری رحمۃ اللہ علیہ کی خدمت و صحبت سے فیض حاصل کیا اور طریقت کے میدان میں بھی حضرت رائے پوری قدس سرہ کے خلیفہ مجاز کی حیثیت سے آپ کا فیض دور دور تک پھیلا۔

آپ کی اردو اور عربی تصانیف انی ایمان افروز فکر انگیز اور معلومات آفریں ہیں کہ وہ دل کو ایمان و یقین سے سرشار کرنے کے علاوہ دین کا صحیح مزاج و مذاق انسان پر واضح کرتی ہیں اور اسے افراط و تفریط سے ہٹا کر اعتدال کے اس جادہ مستقیم پر لے آتی ہیں جو ہمارے دین کا طرہ امتیاز ہے۔ ان کی تحریروں میں علم و فکر کی فراہمی کے ساتھ بلا کا سوز و گداز ہے جو انسان کو متاثر کئے بغیر نہیں رہتا۔ خاص طور پر مغربی افکار کی یورش نے ہمارے دور میں جو فکری گمراہیاں پیدا کی ہیں اور عالم اسلام کے مختلف حصوں میں جو فتنے جگائے ہیں ان پر حضرت مولانا کی نظر بڑی وسیع و عمیق تھی اور انہوں نے اپنی تقریر و تحریر کے ذریعے ان فتنوں کی تشخیص اور ان کے علاج کی نشان دہی اتنی سلامت فکر کے ساتھ اتنے دلنشین انداز میں فرمائی ہے کہ عہد حاضر کے مؤلفین میں شاید ہی کوئی دوسرا ان کی ہمسری کر سکے۔

اللہ تعالیٰ نے انہیں عربی زبان کی تحریر و تقریر پر وہ قدرت عطا فرمائی تھی جو بہت سے عرب اہل قلم کے لیے بھی باعث رشک تھی اس منفرد صلاحیت سے انہوں نے خدمت اسلام کا وہ عظیم الشان کام لیا جو عربی زبان و ادب کے معاصر ماہرین میں شاید کسی نے نہ لیا ہو۔ ان کی فصیح و بلیغ تحریروں نے عربوں کو دین کا بھولا ہوا سبق یاد دلایا اور مغرب کی فکری یلغار سے سہمے ہوئے عرب ممالک میں دین کا پیغام اتنی خود اعتمادی، اتنے یقین اور اتنے پر جوش انداز میں پہنچایا کہ آج بے شمار عرب مسلمان اپنی اسلامی بیداری کو ان کی تحریروں کا مرہون منت سمجھتے ہیں۔ ان کی تحریر و تقریر میں جو اخلاص، درد مندی اور دلسوزی کوٹ کوٹ کر بھری ہوئی تھی وہ ان کی سخت سے سخت بات کو بھی مخاطب کے لیے قابل قبول بنا دیتی تھی اس کا نتیجہ تھا کہ عربوں پر کھری کھری تنقید کے باوجود عرب ممالک میں ان کی مقبولیت کسی بھی غیر عرب کے مقابلے میں کہیں زیادہ تھی۔ عرب ملکوں کے مقتدر حلقوں سے بھی ان کے مراسم تھے اور وہ ان مراسم کو خدمت دین کے لیے استعمال فرماتے تھے۔ اور ان کی بدولت بہت سے منکرات کا سد باب ہوا۔

دارالعلوم ندوۃ العلماء کے بارے میں اگر میں یہ کہوں تو مبالغہ نہیں ہوگا کہ حضرت مولانا کی قیادت نے اس ادارے کو نئی زندگی بخشی۔ یہ ادارہ درحقیقت حضرت مولانا محمد علی صاحب مونگیری رحمۃ اللہ علیہ نے مسلمانوں کی اہم وقتی ضرورت کا احساس کرتے ہوئے قائم فرمایا تھا اور اس کا مقصد یہ تھا کہ یہاں سے ایسے اہل علم پیدا ہوں جو دینی علوم سے آراستہ ہونے کے ساتھ ساتھ عصری علوم سے بھی اتنی واقفیت رکھتے ہوں جو ان کی دعوت کو معاصر تعلیم یافتہ حضرات میں زیادہ مؤثر بنا سکے۔ یہ ایک عظیم الشان مقصد تھا لیکن رفتہ رفتہ اس اداوے پر تاریخ و ادب اتنا غالب آتا گیا کہ اس کی

دینی چھاپ ماند پڑنے لگی۔ حضرت مولانا سید ابوالحسن علی ندوی نے دارالعلوم ندوۃ العلماء کو دوپاۂ اپنے اصل مقاصد کی طرف اس حکمت اور بصیرت کے ساتھ لوٹایا کہ اس کی نمایاں خصوصیت بھی برقرار رہی، اس کے ساتھ اس میں ٹھیٹھ اسلامی علوم کا معیار بھی پہلے سے کہیں زیادہ بلند ہوا، اس کی مجموعی فضا پر تدریس، تقویٰ اور انابت الی اللہ کا رنگ بھی نمایاں ہوا، اور تاریخ و ادب کو دین کی دعوت اور مقاصد شریعت کا خادم بنا کر اس طرح استعمال کیا گیا کہ یہ ادارہ دعوت و خدمت دین کا ایک اہم مرکز بن گیا جس کی خدمات سے پورے عالم اسلام نے استفادہ کیا۔ حضرت مولانا نے اپنی انتھک جدوجہد سے اس ادارے میں اپنے ہم رنگ علماء کی ایک بڑی کھیپ تیار فرمائی جو بفضلہ تعالیٰ حضرت مولانا کے انداز فکر و عمل کی امین ہے اور انہی کے طرز و انداز پر دین کے مختلف شعبوں میں گرانقدر خدمات انجام دے رہی ہے۔ کثر اللہ تعالیٰ امثالہم۔

یوں تو حضرت مولانا کی تمام ہی تصانیف ہمارے ادب کا بہترین سرمایہ ہیں، لیکن ”تاریخ دعوت و عزیمت“ اور ”دنیا پر مسلمانوں کے عروج و زوال کا اثر“ اور ”عالم اسلام میں اسلامیت اور مغربیت کی کشمکش“ یہ تین کتابیں ایسی ہیں کہ راقم الحروف نے ان سے خاص طور پر بہت استفادہ کیا، اور ان کے ذریعے بہت سی زندگیوں میں فکری اور عملی انقلاب رونما ہوا۔ اس کے علاوہ ان کے بہت سے چھوٹے چھوٹے مقالے جو الگ کتابچوں کی شکل میں شائع ہوئے ہیں۔ بلا کی تاثیر رکھتے ہیں، خاص طور پر ”اسمعوا منی صریحۃ ایہا العرب“ اور ”من غار حراء“ اور ”ردۃ ولا ابا بکر لہا“ اور آخر میں ”ترشید الصحوة الاسلامیۃ“ وہ مقالے ہیں جنہوں نے دلوں کو جھنجھوڑ کر انہیں فکر و عمل کی سیدھی راہ دکھائی۔

عصری ضرورتوں کا احساس ہمارے دور میں بہت سے علماء رہنماؤں اور اہل قلم کو ہوا، اور انہوں نے اخلاص کے ساتھ دین کی عصری حاجتوں کی تکمیل میں اپنی توانائیاں صرف کیں، لیکن بسا اوقات عصری حاجتوں کی فکر نے ان کو دین کی سکہ بند اور ٹھیٹھ تعبیر سے ڈگمگا کر ایسی راہ اختیار کرنے پر آمادہ کر دیا جو جمہور امت اور سلف صالحین کے جادہ مستقیم سے ہٹی ہوئی تھی۔ لیکن حضرت مولانا علی میاں قدس سرہ کا معاملہ ان سے کہیں مختلف تھا۔ اس دور کا کوئی بھی حقیقت پسند انسان اس بات سے انکار نہیں کر سکتا کہ وہ امت مسلمہ کی عصری ضروریات کا مکمل احساس و ادراک رکھتے تھے، لیکن ان ضروریات کی تکمیل انہوں نے ہمیشہ جمہور امت کے مسلم عقائد و نظریات کے دائرے میں رہتے ہوئے کی، اور کسی قسم کی مرعوبیت اور معذرت خواہی کی پرچھائیں بھی ان کی تحریروں پر نہیں پڑ سکی۔

جب مولانا سید ابوالاعلیٰ مودودی صاحب مرحوم نے جماعت اسلامی کی بنیاد ڈالی تو وقت کی ایک اہم ضرورت سمجھ کر حضرت مولانا سید ابوالحسن علی ندوی رحمۃ اللہ علیہ نے بھی ان کا ساتھ دیا، لیکن جب ان کے طرز فکر و عمل سے اختلاف سامنے آیا تو حضرت مولانا ان سے الگ تو ہو گئے، لیکن جماعت اسلامی اور مولانا مودودی صاحب کی مخالفت کو اپنا ہدف نہیں بنایا، بلکہ مغربی افکار کی تردید میں انہوں نے جو قابل قدر کام کیا تھا، اس کی تعریف و توصیف میں کبھی بخل سے کام نہیں لیا اور بالآخر ان کے طرز فکر و عمل پر جو عالمانہ تنقید حضرت مولانا نے ”اسلام کی سیاسی تعبیر“ میں سپرد قلم فرمائی وہ انہی کا حق

تھا۔ اس کتاب کے ذریعے انہوں نے مولانا مودودیؒ اور ان کے طرز فکر کے حامل دوسرے اہل علم سے اپنے اختلاف کو انتہائی متانت کے ساتھ مدلل اور مستحکم انداز میں بیان فرما کر ان بنیادی نکات کی نشان دہی فرمائی جن میں ان حضرات کی سوچ قرآن و سنت کے جادہ اعتدال سے ہٹ گئی تھی۔

حضرت مولاناؒ کی پوری زندگی ایک جہد مسلسل سے عبارت تھی، دنیا کے کسی بھی خطے میں مسلمانوں کی کوئی تکلیف یا خرابی ان کے دل میں کانٹا بن کر چھب جاتی تھی، اور وہ مقدور بھر اس کے ازالے کے لیے بے چین ہو جاتے تھے۔ ان کی خود نوشت سوانح حیات ”کاروان زندگی“ کے نام سے چھ جلدوں میں شائع ہوئی ہے، اور اس کے مطالعے سے ان کی ہمہ جہتی خدمات پر تھوڑا بہت اندازہ ہو سکتا ہے۔ بلکہ مجھے تو اس بات پر حیرت ہے کہ اتنی مصروف زندگی میں انہوں نے اپنی یہ سوانح کس طرح تالیف فرمائی جس میں ان کی سرگرمیوں کی تفصیلات اتنی جزری کے ساتھ بیان ہوئی ہیں۔ سچ ہے کہ جب اللہ تعالیٰ کسی سے کام لیتے ہیں تو اس کے اوقات میں بھی برکت عطا فرما دیتے ہیں۔ اس سوانح کی خصوصیت یہ ہے کہ وہ محض واقعات زندگی کی داستان نہیں ہے، بلکہ اس میں قدم قدم پر قاری کے سامنے فکر و بصیرت کے نئے نئے پہلو اجاگر ہوتے ہیں۔

اللہ تعالیٰ نے انہیں جن ہمہ جہتی خدمات کے لیے چنا تھا، ان کے پیش نظر وہ کسی ایک ملک کی نہیں، پورے عالم اسلام کی شخصیت تھی، میرے والد ماجد حضرت مولانا مفتی محمد شفیع صاحب قدس سرہ کے سامنے جب کبھی حضرت مولاناؒ کا ذکر آتا تو اکثر وہ فرمایا کرتے تھے کہ وہ ”موفق من اللہ“ ہیں، اور جوں جوں حضرت مولاناؒ کی خدمات سامنے آتی گئیں، حضرت والد صاحب قدس سرہ کے اس جملے کی حقانیت واضح ہوتی گئی۔ لیکن ان ہمہ جہتی خدمات اور عالمگیر مقبولیت کے باوجود حضرت مولاناؒ تواضع کے پیکر تھے، ان کے کسی انداز و ادا میں عجب و پندار کا کوئی شائبہ نہیں تھا۔ قبول حق کے لیے ان کا ذہن ہمیشہ کھلا ہوا تھا، اور وہ اپنے چھوٹوں سے بھی ایسا معاملہ فرماتے تھے جیسے ان سے استفادہ کر رہے ہوں۔

مجھ ناچیز کے ساتھ حضرت مولاناؒ کی شفقت و محبت اور عنایات کا جو معاملہ تھا، اسے تعبیر کرنے کے لیے الفاظ ملنے مشکل ہیں، اگرچہ پاکستان اور ہندوستان کے بعد کی بنا پر مجھے حضرت مولاناؒ سے شرف ملاقات اور حضرتؒ کی صحبت سے مستفید ہونے کے مواقع کم ملے، لیکن الحمد للہ خط و کتابت کے ذریعے ان سے تعلق قائم رہا، میں نے اپنے بہت سے ذاتی اور اجتماعی مسائل میں حضرت مولاناؒ سے رہنمائی طلب کی، اور انہوں نے ہمیشہ بڑی شفقت و محبت کے ساتھ اپنے ارشادات سے نوازا۔

میں ایسے مواقع کی تلاش میں رہتا تھا جب حضرت مولاناؒ کی زیارت و ملاقات کا شرف حاصل ہو، میرا یہ اشتیاق سو فی صد فطری تھا کہ میرے لئے ان کی حیثیت ایک رہنما کی تھی، اس بات کا حاجت مند تھا کہ ان کی صحبت جتنی ہو سکے، میسر آئے، لیکن یہ حضرت مولاناؒ کی شفقت کی انتہا تھی کہ وہ بھی محض اپنے الطاف کریمانہ کی بنا پر مجھے اس سعادت

سے بہرہ ور کرنے کی کوشش فرماتے تھے۔ ایک مرتبہ مجمع الفقہ الاسلامی ہند کا اجلاس بنگلور میں ہونا تھا۔ احقر نے حاضری کافی الجملہ وعدہ کر لیا تھا، حضرت مولانا کا گرامی نامہ آیا کہ میں نے تم سے ملنے کی خاطر اس سفر کا ارادہ کیا ہے۔ بعد میں اتفاق سے مجھے ایسی مجبوری پیش آ گئی کہ میں وہاں نہ پہنچ سکا، اور اس وقت ان کی زیارت سے محروم رہا۔ میں اپنی نادانی سے یہ سمجھا تھا کہ حضرت نے احقر کی خاطر داری کے لیے مذکورہ بالا فقرہ لکھ دیا ہوگا، لیکن بعد میں انہوں نے اپنے خطوط میں جس طرح اس پر افسوس کا اظہار فرمایا، اور صرف خطوط ہی میں نہیں، اپنی خودنوشت سوانح میں بھی اس واقعہ کا جس طرح ذکر فرمایا ہے، وہ احقر کو غرقِ ندامت کرنے کے لیے کافی ہے۔ حضرت تحریر فرماتے ہیں۔

”۱۵/۱۴ ذی قعدہ ۱۴۱۰ھ (۸/۹/۱۰/۱۱ جون ۱۹۹۰ء) کی تاریخوں میں مجمع الفقہ الاسلامی ہند کا تیسرا عالمی مذاکرہ علمی (سیمینار) بنگلور میں دارالعلوم سبیل الرشاد کے احاطہ میں منعقد ہونے والا تھا۔ میں نے رائے بریلی کے قیام میں احتیاطاً مجلس کے لیے مقالہ عربی میں تیار کر لیا تھا۔ مقالہ اگرچہ تیار تھا، اور بنگلور کا موسم بمبئی سے کہیں زیادہ خوشگوار و خنک بھی ہوتا ہے۔ اس کے باوجود اس موقع پر سفر کے بارے میں بڑا تردد تھا۔ اس کی وجہ یہ احساس تھا کہ فقہ پر راقم کو وہ درجہ اختصاص اور مطالعے کی وسعت و عمق حاصل نہیں جو اس اہم مذاکرہ علمی میں شرکت کے لیے ضروری ہے۔ اس لئے شرکت سے معذرت کا رجحان غالب تھا، پھر صحت و افتاد طبع کی بنا پر جن علمی مجالس میں بہت ”دھوم دھام“ ہوتی ہے ان میں شرکت کرنے سے بھی طبیعت گریز کرتی ہے۔ لیکن کچھ تو مولانا مجاہد الاسلام صاحب جیسے قابل احترام قدیم اہل تعلق اور فاضل داعی سے شرم دامن گیر تھی..... پھر اس سب پر مستزاد یہ توقع تھی کہ فاضل گرامی قدر اور محبت محترم مولانا جسٹس محمد تقی عثمانی صاحب بھی اس مذاکرے میں شرکت کے لیے خصوصی طور پر کراچی سے تشریف لانے والے ہیں۔ بمبئی میں مجھے ان کا خط ملا تھا جس میں اس سفر کی آمادگی تیاری اور ملاقات کے شوق کا ذکر تھا۔ ان کے برادر محرم مولانا مفتی محمد رفیع عثمانی صاحب سے بمبئی میں ملاقات بھی ہوئی تھی جو حیدرآباد کی ایک دعوت پر تشریف لائے تھے اور مولانا تقی عثمانی صاحب کی آمد و شرکت کے متوقع تھے۔ بہر حال ان اسباب کی بنا پر بنگلور کے سفر کا فیصلہ کر لیا گیا۔

مولانا محمد تقی عثمانی صاحب غالباً سیٹ نہ ملنے کی وجہ سے تشریف نہیں لاسکے جس کی ذاتی طور پر مجھے بہت کمی محسوس ہوئی۔ غالباً ان کی عدم شرکت کی بنا پر مجھ ہی کو اس موقر مجلس مذاکرہ کا صدر فرض کر لیا گیا الخ۔

(کاروان زندگی ص ۲۱۸ تا ۲۲۲ ج ۴)

اللہ اکبر! تواضع و انکسار اور چھوٹوں پر شفقت و عنایت اور ان کی قدر افزائی کی اس سے بڑھ کر کیا مثال ہو سکتی ہے پھر بنگلور کے اس سفر میں ملاقات نہ ہو سکنے کا تاثر حضرت پر اس وقت تک رہا جب تک تین ماہ بعد ان سے مکہ مکرمہ میں

ملاقات نہ ہو گئی۔ اس ملاقات کا تذکرہ بھی حضرت نے کاروان زندگی میں اس طرح فرمایا ہے:

”راقم کی نگاہیں اس مؤثر میں پاکستان کے ان مانوس و محبوب چہروں کو ڈھونڈ رہی تھیں جن سے خصوصی دینی و فکری رابطہ اور انس و محبت کا رشتہ ہے۔ اچانک جسٹس مولانا محمد تقی عثمانی، حکیم عبدالرحیم اشرف صاحب اور جسٹس افضل چیمہ صاحب پر نظر پڑی۔ یہ حضرات بھی غالباً اسی شوق و جستجو میں تھے۔ یہ حضرات مغرب کے بعد ڈاکٹر مولوی عبداللہ عباس ندوی صاحب کے مکان پر تشریف لے آئے، وہیں عشا کی نماز پڑھی، کھانا نوش فرمایا اور دیر تک مجلس رہی۔ اس طرح بنگلور میں فقہی سیمینار کے موقع پر جو ۸ تا ۱۱ جون ۱۹۹۰ء کو منعقد ہوا تھا، مولانا محمد تقی صاحب عثمانی سے (جو ایک مجبوری سے تشریف نہیں لاسکے تھے) نہ ملنے کی حسرت پوری ہو گئی۔ دیر تک مجلس رہی جس میں پاکستان کے حالات پر بھی تبصرہ ہوا۔ آخری دن مولانا سمیع الحق صاحب مہتمم دارالعلوم حقانیہ اکوڑہ خٹک سے اچانک ملاقات ہوئی، ان سے بھی راقم کا خاص رابطہ ہے۔ اسی مجموعے میں اگر محترمی مولانا ظفر احمد انصاری صاحب کو شامل کر لیا جائے تو جہاں تک راقم کا تعلق ہے، یہ پاکستان کے وہ معتمد ترین اور منتخب ترین افراد ہیں جن سے راقم کو خصوصی ربط و تعلق ہے، اور وہ بھی اس عاجز پر خصوصی کرم فرماتے ہیں۔ مولانا محمد تقی عثمانی صاحب کی راقم کے دل میں جو قدر و منزلت ہے اس سے اس کے احباب بخوبی واقف ہیں، اور ان کو بھی غالباً اس کا احساس ہے۔“ (کاروان زندگی میں ص ۳۰۴ ج ۲)

حضرت کی خصوصی شفقت کا یہ عالم تھا کہ جب کبھی ان کی کوئی نئی تالیف آتی، اس کا ایک نسخہ اپنے دستخط کے ساتھ مجھ ناکارہ کو ضرور بھجواتے، اس معاملے میں ڈاک پر اعتماد نہ تھا، اس لئے کوشش یہ فرماتے کہ کسی آنے والے کے ذریعے دستی پہنچ جائے اور بعض اوقات احتیاطاً کئی آدمیوں کے ذریعے ایک ہی کتاب کے کئی نسخے بھجوا دیتے تھے۔ جب حضرت کی معرکہ الآرا تالیف ”المرئضی“ منظر عام پر آئی تو اس کے کئی نسخے احقر کے پاس بھیجے اور حکم فرمایا کہ اس پر البلاغ میں بے لاگ تبصرہ لکھوں۔ احقر نے حکم کی تعمیل کی اور کتاب کی نمایاں خصوصیات ذکر کرنے کے ساتھ چند طالب علمانہ گزارشات بھی پیش کیں۔ حضرت نے ان گزارشات کی ایسی قدر افزائی فرمائی کہ میں پانی پانی ہو گیا۔ اس واقعے کا ذکر بھی حضرت نے ”کاروان زندگی“ میں کیا ہے۔ ”المرئضی“ کا ذکر کرتے ہوئے لکھتے ہیں:-

”بعض حلقوں میں کتاب کا استقبال اور رد عمل مصنف کی توقع اور کتاب کی قدر و قیمت کے خلاف ہوا، مؤلف کتاب کو ایسے خطوط اور تنقیدی تبصرے بھی ملے جن میں سخت و تیز و تند لہجہ استعمال کیا گیا، اور چبھتی ہوئی طنزیہ زبان میں کتاب اور مؤلف کتاب کو نشانہ تنقید و تضحیک بنایا گیا، رسائل کے تبصرے بھی عام طور پر پھیکے اور خانہ پری کا نمونہ تھے (اس کلیے میں البلاغ کراچی کا وہ منصفانہ حقیقت پسندانہ اور فراخ دلانہ تبصرہ ایک ممتاز و مستثنیٰ حیثیت رکھتا ہے جو فاضل گرامی

جسٹس مولانا محمد تقی عثمانی کے قلم سے نکلا اور رسالہ البلاغ رمضان المبارک ۱۴۰۹ھ کے شمارے میں شائع ہوا۔ (کاروان زندگی ص ۳۴ ج ۲)

حضرت مولانا کے جو مکاتیب میرے پاس محفوظ ہیں ان کی تعداد بھی خاصی ہے چونکہ ان مکاتیب میں پڑھنے والے کے لیے کوئی نہ کوئی سبق ضرور موجود ہے اس لئے میں ان میں سے چند مکاتیب البلاغ ہی میں الگ سے اشاعت کے لیے دے رہا ہوں ان میں راقم الحروف کے بارے میں جو شفقت آمیز کلمات ہیں وہ احقر کے لیے سعادت اور فال نیک ضرور ہیں اور دعا کرتا ہوں کہ اللہ تعالیٰ مجھے ان کا اہل بننے کی توفیق عطا فرمائیں لیکن انہیں پڑھ کر کوئی صاحب احقر کی حقیقی حالت کے بارے میں کسی غلط فہمی یا خوش فہمی کا شکار نہ ہوں البتہ یہ مکتوب نگار کی عظمت کی دلیل ضرور ہیں کہ وہ اپنے چھوٹوں سے بھی کس عزت افزائی کا معاملہ فرماتے تھے۔

حضرت مولانا نے میری کتاب ”عیسائیت کیا ہے؟“ بہت پسند فرمائی اور اس کے عربی اور انگریزی ترجمے پر بھی زور دیا جو الحمد للہ ان کی دعاؤں سے شائع ہوا اور عربی ترجمے کے لیے مترجم کی خدمت میں ہدیہ بھی پیش فرمایا اور اس پر مفصل مقدمہ بھی لکھا۔ آخری دور میں حضرت نے میری کتاب ”تکملہ فتح الملہم“ پر بھی اپنی گونا گوں مصروفیات کے باوجود مبسوط مقدمہ تحریر فرمایا۔

امسال دارالعلوم کراچی کی طرف سے شوال کے آخر میں فضلاء دارالعلوم کی دستار بندی کے لیے سالہا سال کے بعد ایک جلسہ منعقد کرنے کا خیال ہے۔ مقصد یہ تھا کہ اس موقع پر اکابر علماء کا ایک اجتماع بھی ہو جائے۔ اس موقع پر جن اکابر علماء کو دعوت دینے کا خیال تھا ان میں حضرت مولانا کا اسم گرامی سرفہرست تھا۔ چنانچہ احقر نے جمعرات ۲۱ رمضان المبارک کو ندوۃ العلماء میں فون کیا۔ معلوم ہوا کہ حضرت رائے بریلی میں تشریف فرما ہیں وہاں فون کیا گیا تو حضرت اس وقت فون کے پاس نہیں تھے۔ فاضل گرامی جناب مولانا محمد رابع ندوی صاحب مدظلہم سے بات ہوئی۔ انہوں نے بتایا کہ الحمد للہ حضرت کی صحت بہتر ہے۔ فالج کا جو اثر پچھلے دنوں ہوا تھا بفضلہ تعالیٰ وہ اب زائل ہو چکا ہے اور حضرت کمزوری کے باوجود روزے بھی رکھ رہے ہیں۔ یہ سن کر الحمد للہ بہت اطمینان ہوا۔ جناب مولانا رابع صاحب نے میرا پیغام حضرت تک پہنچانے کا وعدہ کیا اور فرمایا کہ آپ سے حضرت کو جو محبت ہے اس کے پیش نظر وہ اس دعوت کو ضرور اہمیت دیں گے تاہم میں نے ان سے وہ مناسب وقت معلوم کیا جس میں ان سے راہ راست بات ہو سکے۔ مولانا نے فرمایا کہ صبح دس بجے کے قریب حضرت فون کے پاس ہوتے ہیں میں نے ارادہ کیا کہ ان شاء اللہ تعالیٰ ہفتہ کی صبح کو حضرت سے ہمکلامی کا شرف حاصل کروں گا۔ لیکن اللہ تعالیٰ کو کچھ اور ہی منظور تھا۔ جمعہ کی رات کو میرے بھتیجے عزیزم خلیل اشرف عثمانی صاحب سلمہ نے فون پر بتایا کہ ریڈیو ٹیلی ویژن سے حضرت کی وفات کی خبر نشر ہوئی ہے دل پر بجلی سی گری مگر اللہ تعالیٰ کے فیصلے پر سر تسلیم خم کئے بغیر چارہ نہ تھا۔ اللہ تعالیٰ نے انہیں اپنے پاس بلانے کے لیے رمضان کا مبارک مہینہ جمعہ کا مقدس دن اور وہ

وقت منتخب فرمایا جس میں وہ تلاوت قرآن کریم میں مشغول تھے۔ ان کی زندگی جتنی پاکیزہ تھی، اللہ تعالیٰ نے موت بھی ایسی ہی پاکیزہ عطا فرمائی۔ انا للہ وانا الیہ راجعون۔ اس واقعے پر یوں تو ہر مسلمان تعزیت کی مستحق ہے لیکن خاص طور پر حضرت کے اہل خانہ دارالعلوم ندوۃ العلماء کے منتظمین اور اساتذہ نیز حضرت کے تمام متوسلین کی خدمت میں ابلاغ کی طرف سے پیغام تعزیت پیش ہے۔

حضرت مولانا اب دنیا میں نہیں ہیں، لیکن انہوں نے جو گرانقدر مآثر چھوڑے ہیں، وہ ان شاء اللہ رہتی دنیا تک امت کی رہنمائی کریں گے۔

اللهم لا تحرمننا اجرہ ولا تفتننا بعدہ۔ اللهم اکرم نزله ووسع مدخله وابدله دارا خیرا من داره واهلا خیرا من اہله واغسلہ بماء الثلیح والبرد ونقه من الخطایا کما ینقی الثوب الا بیض من الدنس، آمین یا ارحم الراحمین۔



مفکر اسلام حضرت مولانا سید ابوالحسن علی ندوی

ایک نظر میں

ولادت:

۶ محرم الحرام ۱۳۳۳ھ (۱۹۱۴ء) بمقام تکیہ کلاں رائے بریلی بریلی۔

تعلیم:

- تعلیم کا آغاز والدہ محترمہ سے قرآن مجید سے ہوا پھر اردو اور عربی کی باقاعدہ تعلیم کا سلسلہ شروع ہوا۔
- ۱۳۴۱ھ (۱۹۲۳ء) میں والد صاحب حکیم سید عبدالحی صاحب کا انتقال ہوا اس وقت آپ کی عمر نو سال سے کچھ اوپر تھی تو تعلیم و تربیت کی ذمہ داری آپ کی والدہ محترمہ اور برادر بزرگ مولانا حکیم سید عبدالعلی حسنی پر آ پڑی جو خود بھی اس وقت دارالعلوم ندوۃ العلماء اور دارالعلوم دیوبند سے فراغت کے بعد میڈیکل کالج میں زیر تعلیم تھے۔
- ☆ ۱۳۴۲ھ (۱۹۲۴ء) میں علامہ خلیل عرب سے باقاعدہ عربی تعلیم کا آغاز کیا اور اصلاً انہیں کی تربیت میں عربی تعلیم مکمل کی۔
- ☆ ندوۃ العلماء کے اجلاس ۱۹۲۶ء منعقدہ کانپور میں شرکت کی اور اپنی عربی بول چال سے شرکاء کو محفوظ کیا جس کی وجہ سے بعض عرب مہمانوں نے اپنے گھومنے پھرنے میں بطور رہبر مولانا کو ساتھ رکھا۔
- ☆ ۱۹۲۷ء میں لکھنؤ یونیورسٹی میں داخلہ لیا اس وقت مولانا یونیورسٹی کے سب سے کم سن طالب علم تھے۔ یونیورسٹی سے فاضل ادب کی سند حاصل کی۔
- ☆ عربی زبان کی تعلیم کے دنوں میں اردو کے ادب عالی کی چوٹی کی کتابوں کا مطالعہ کیا جس سے مولانا کو دعوت کے کام کی انجام دہی اور عصری زبان و تعبیر میں صحیح اسلامی فکر و عقیدہ کی تشریح میں مدد ملی۔
- ☆ ۱۹۲۷ء سے ۱۹۳۰ء کے درمیان انگریزی زبان کے سیکھنے کی بھی مشغولیت رہی جس کی وجہ سے اسلامی موضوعات اور عربی تہذیب و تاریخ وغیرہ پر انگریزی کی کتب سے مولانا کے لئے براہ راست استفادہ ممکن و آسان ہوا۔

- ☆ ۱۹۲۹ء میں دارالعلوم ندوۃ العلماء میں داخلہ لیا اور علامہ محدث حیدر حسن خاں کے درس حدیث میں شریک ہوئے۔ اور ان سے صحیحین اور سنن ابی داؤد اور سنن ترمذی حرفاً حرفاً پڑھی۔
 - ☆ اپنے شیخ خلیل انصاری سے منتخب سورتوں کی تفسیر کا درس لیا اور مولانا احمد علی صاحب لاہوری سے ان کے ترتیب دادہ نظام کے مطابق ۱۳۵۱ھ مطابق ۱۹۳۲ء میں لاہور میں مقیم رہ کر پورے قرآن کریم کی تفسیر پڑھی۔
 - ☆ شیخ الاسلام حسین احمد مدنی سے استفادہ کے لیے ۱۹۳۲ء میں چند ماہ کا دارالعلوم دیوبند میں قیام کیا اور صحیح بخاری و سنن ترمذی کے اسباق میں شریک ہوئے اور ان سے تفسیر و علوم قرآن میں بھی استفادہ کیا، نیز شیخ اعزاز علی سے فقہ کا اور قاری اصغر علی صاحب سے روایت حفص کے مطابق تجوید کا درس لیا۔
- علمی دعوتی زندگی:**

- ☆ ۱۹۳۴ء میں دارالعلوم ندوۃ العلماء میں مدرس بنائے گئے اور تفسیر و حدیث اور ادب عربی و تاریخ و منطق کا درس دیا۔
- ☆ ۱۹۳۹ء میں دینی مراکز سے واقفیت کے لیے ایک سفر کیا جس میں شیخ عبدالقادر رائے پوری اور مصلح کبیر مولانا محمد الیاس کاندھلوی سے واقفیت حاصل ہوئی اور پھر ان سے مستقل ربط و تعلق رہا چنانچہ اول سے روحانی تربیت حاصل تھی اور دوسرے کی اتباع و اقتداء میں فریضہ دعوت اور معاشرہ کی اصلاح کی انجام دہی کا کام کیا چنانچہ دعوت و تربیت اور اصلاح کے لئے مسلسل سفر کئے اور ان اسفار کا سلسلہ ایک زمانہ تک جاری رہا۔
- ☆ انجمن تعلیمات دین کے نام سے ۱۹۴۳ء میں ایک انجمن قائم کی اور اس میں قرآن کریم اور سنت نبویہ کے درس کا سلسلہ جاری کیا جو بے حد مقبول ہوا۔ خاص طور پر تعلیم یافتہ اور ملازمت پیشہ طبقہ بڑی مقدار میں متوجہ ہوا۔
- ☆ ندوۃ العلماء مجلس انتظامی کے رکن کی حیثیت سے ۱۹۴۵ء میں منتخب کئے گئے اور علامہ سید سلیمان ندوی کی تجویز پر ۱۹۵۱ء میں نائب معتمد تعلیم کی حیثیت سے متعین کئے گئے اور ۱۹۵۴ء میں علامہ کی وفات کے بعد بحیثیت معتمد قرار پائے اور ۱۹۶۱ء میں برادر بزرگ ڈاکٹر عبدالعلی حسنی صاحب کی وفات کے بعد ندوۃ العلماء کے ناظم اعلیٰ بنائے گئے۔
- ☆ ۱۹۵۱ء میں تحریک پیام انسانیت کی بنیاد ڈالی۔
- ☆ ۱۹۵۹ء میں مجلس تحقیقات و نشریات اسلام قائم کی۔
- ☆ عربی میں سب سے پہلا مقالہ سید رشید رضا مصری کے مجلہ ”المنار“ میں ۱۹۳۱ء میں شائع ہوا جو سید احمد شہید کی تحریک کے موضوع پر تھا۔
- ☆ اردو میں اولین کتاب و تالیف ۱۹۳۸ء میں بعنوان سیرت سید احمد شہید شائع ہوئی جو دینی و دعوتی حلقوں میں بہت مقبول ہوئی۔
- ☆ علی گڑھ مسلم یونیورسٹی نے اسلامیات کے نام سے بی۔ اے کے طلباء کے لیے نصاب و کورس مرتب کرنے کے لئے متعین کیا۔

- ☆ اور جامعہ ملیہ دہلی کی دعوت پر ۱۹۴۲ء میں جامعہ کے اندر ایک لکچر دیا جو بعد میں دین و مذہب کے نام سے طبع ہوا۔
- ☆ ۱۹۶۳ء میں جامعہ اسلامیہ مدینہ منورہ میں کئی لکچرز دیئے جو ”النبوة والانبياء في ضوء القرآن“ کے نام سے شائع ہوئے۔
- ☆ ۱۹۶۸ء میں سعودی وزیر تعلیم کی دعوت پر ریاض تشریف لے گئے تاکہ کلیۃ الشریعہ کے نصاب و نظام کے جائزہ کے کام میں شریک ہوں اور اس موقع سے وہاں جامعۃ الریاض اور کلیۃ المعلمین میں کئی لکچرز ہوئے۔
- ☆ ندوۃ العلماء سے عربی میں نکلنے والے پرچے ”الضیاء“ کی ادارت میں ۱۹۳۲ء میں اور اردو پرچے ”الندوۃ“ کی ادارت میں ۱۹۴۰ء میں شریک رہے اور ۱۹۴۸ء میں ”تعمیر“ کے نام سے بزبان اردو ایک پرچہ نکالنا شروع کیا۔ اور دمشق سے نکلنے والے پرچے ”المسلمون“ کے ادارے کی ذمہ داری وہ ۵۸-۱۹۵۹ء میں متعلق رہی پہلا ادارہ بعد میں ”ردۃ ولا ابا بکر لہا“ کے نام سے شائع ہوا جیسے کہ استاذ محبت الدین خطیب کے پرچے ”الفتح“ میں بہت سے مقالات شائع ہوئے۔
- ☆ ۱۹۶۳ء سے لکھنؤ سے ”ندائے ملت“ اردو میں نکالنا شروع ہوا تو اس کے شعبہ ادارت کی نگرانی متعلق رہی اور ندوہ سے ۱۹۵۵ء سے نکلنے والے عربی پرچے ”البعث الاسلامی“ اور ۱۹۵۹ء سے نکلنے والے عربی پرچے ”الرائد“ نیز ۱۹۶۳ء سے نکلنے والے اردو پرچے ”تعمیر حیات“ ان تینوں کے نگران عام رہے۔

اسفار:

- ☆ ۱۹۳۹ء میں لاہور کا سفر کیا جو دور دراز کے مقام کا سب سے پہلا سفر تھا وہاں شہر کے علماء و خواص سے ملاقاتیں کیں اور شاعر اسلام ڈاکٹر محمد اقبال سے بھی ملے اس سے پہلے مولانا ان کی بعض نظموں کا عربی نثر میں ترجمہ کر چکے تھے۔
- ☆ ۱۹۳۵ء میں بمبئی کا سفر اس غرض سے کیا کہ دلتوں کے لیڈر ڈاکٹر امبیڈکر کو اسلام کی دعوت دی جاسکے۔
- ☆ ۱۹۳۹ء میں ہندوستان کے دینی مراکز سے واقفیت کے لیے ایک سفر کیا۔
- ☆ ۱۹۴۷ء میں حج کا سفر کیا اور چند ماہ حجاز میں قیام رہا۔ یہ بیرون ملک سب سے پہلا سفر تھا۔
- ☆ مصر کا پہلا سفر ۱۹۵۱ء میں کیا جبکہ مولانا کی کتاب ”ماذا خسر العالم بانحطاط المسلمین“ مولانا سے پہلے ہی وہاں کے تمام علمی حلقوں میں پہنچ کر متعارف ہو چکی تھی اس لیے وہ خود مولانا کے لئے تعارف کا بہترین ذریعہ بنی۔
- ☆ فلسطین کا بھی سفر کیا تو بیت المقدس کی زیارت کی اور مسجد اقصیٰ کی بھی اور رمضان کے آخری دن وہیں گزارے۔
- ☆ اور ”مدینۃ الخلیل و بیت اللحم“ کی زیارت کی واپسی میں اردن کے شاہ شاہ عبداللہ سے ملاقات کی۔
- ☆ ۱۹۵۶ء میں ترکی کا سفر کیا اس موقع سے دو ہفتے کا قیام رہا اس کے بعد کئی سفر ہوئے۔
- ☆ کویت اور دول خلیج کا بار بار سفر ہوا۔

- ☆ رابطۃ العالم الاسلامی کے وفد کی سربراہی میں افغانستان و ایران و لبنان و عراق کا سفر کیا۔
- ☆ ۱۹۷۶ء میں مغرب اقصیٰ کا سفر ہوا اور برما کا ۱۹۷۷ء میں جبکہ پاکستان کے اسفار بار بار ہوئے۔
- ☆ یورپ کا پہلا سفر ۱۹۶۳ء میں ہوا جس میں جنیوا، لندن، پیرس، کیمبرج و آکسفورڈ وغیرہ جانا ہوا اور اسپین سے اہم شہروں میں بھی اس سفر میں بہت سے عرب اور مغربی فضلاء سے ملاقاتیں رہیں اور کئی لکچر ہوئے۔ اس سفر کے علاوہ بھی یورپ کے سفر ہوئے بالخصوص ادھر آکسفورڈ کے اسلامک سنٹر کی وجہ سے بار بار سفر ہوتا رہا۔
- ☆ ۱۹۷۷ء میں امریکہ کا پہلا سفر کیا اور دوسرا ۱۹۹۳ء میں۔
- ☆ ۱۹۸۵ء میں بلجیم کا اور ۱۹۸۷ء میں ملیشیا کا سفر ہوا اور ۱۹۹۳ء میں تاشقند و سمرقند وغیرہ کا سفر ہوا۔

اعزازات:

- ☆ دمشق کی ”مجمع اللغة العربیہ“ کے مراسلاتی ممبر ۱۹۵۶ء میں قرار پائے۔
- ☆ رابطۃ العالم الاسلامی کی تاسیس و قیام کا پہلا اجلاس جو ۱۹۶۲ء میں مکہ مکرمہ میں ہوا جس پر جلالتہ الملک سعود بن عبدالعزیز اور لیبیا کے حاکم ادریس سنوسی بھی شریک تھے اس اجلاس میں نظامت کے فرائض مولانا نے انجام دیئے۔
- ☆ جامعہ اسلامیہ مدینہ منورہ کی تاسیس و قیام کے وقت ۱۹۶۳ء سے اس کی مجلس شوریٰ کے ممبر طے پائے اور اس کا نظام بدلنے تک برابر یہ منصب برقرار رہا۔
- ☆ رابطۃ الجامعات الاسلامیہ کے ممبر ابتداء سے رہے۔
- ☆ اردن کی مجمع اللغة العربیہ کے ۱۹۸۰ء میں رکن بنائے گئے۔
- ☆ ۱۹۸۰ء میں اسلام کی خدمات پر فیصل ایوارڈ سے نوازے گئے۔
- ☆ کشمیر یونیورسٹی کی طرف سے ۱۹۸۱ء میں ادب میں پی ایچ ڈی کی اعزازی ڈگری سے نوازے گئے۔
- ☆ آکسفورڈ کے مرکز دراسات اسلامیہ کے ۱۹۸۳ء میں صدر بنائے گئے۔
- ☆ ۱۹۸۴ء میں رابطۃ الادب الاسلامی العالمیہ کے قیام کے ساتھ اس کے صدر قرار پائے۔
- ☆ رمضان ۱۴۱۹ھ (جنوری ۱۹۹۹ء) میں دبی عالمی حسن قرأت کے مقابلے کے موقع پر سال کی عظیم اسلامی شخصیت کے وقیع ایوارڈ سے سرفراز کئے گئے جس کی قیمت سوا کروڑ ہندوستانی روپے کے قریب تھی۔
- ☆ ۱۴۲۰ھ (۱۹۹۹ء) میں آکسفورڈ اسلامک سنٹر کی طرف سے تاریخ دعوت و عزیمت کے سلسلے میں سلطان برونائی ایوارڈ سے نوازے گئے۔

ترتیب: عمیر الحسینی ندوی

(ماخوذ از مفکر اسلام کی اردو تصانیف)

مولانا ابوالحسن علی ندوی رحمۃ اللہ علیہ

اے علم و آگہی کے درخشندہ آفتاب اے درسگاہ فیض نبوت سے بہرہ یاب
 افکار حق کے بانی و داعی انقلاب تیرے علوئے فکر یک اللہ رے آب و تاب
 زیر قلم اگر کوئی عنوان آ گیا
 اس کا نصیب اوج ثریا صفت ہوا
 تحریر پر روانی دریا کا ہو گماں تقریر تیری لفظ و معانی کی کہکشاں
 تیرے دہن میں قاری قرآن کی زباں ہر حرف و لفرب و دلاویز و دلستاں
 سنجیدگی مزاج کی لفظوں میں ڈھل گئی
 جو طرز اختیار کی وہ طرز چل گئی
 ہے پارہ ہائے نثر میں قرآن کی جھلک بین السطور اسوۂ سرکار کی چمک
 اور گفتگو میں شاخ شردار کی لچک اخلاص کی خلوص کی کردار میں مہک
 تیرے قلم نے علم کے موتی لٹا دیئے
 شیرینی کلام کے دریا بہا دیئے
 عجم و عرب میں تیری بصیرت کے غلغلے پیری میں بھی جوانوں کے مانند حوصلے
 تیری بساط علم میں حکمت کے ہمبے اردو زباں میں رومی و رازی کے فلسفے
 اسلامیان ہند کی تطہیر تونے کی
 افکار دین کی اس طرح توقیر تونے کی
 ہر سمت چھا گیا غم و اندوہ ناگہاں افسوس ہم سے ہو گئے رخصت علی میاں
 رحلت پہ تیری آج ہے ہر شخص نوحہ خواں کس سے سنیں گے ملت بیضاء کی داستاں
 ندوے کے سقف و بام سے شور و فغاں اٹھا
 آواز آئی غیب سے خلد آشیاں اٹھا

﴿ ۱۹ ﴾

فقیہ العصر
حضرت مولانا سید مفتی عبدالشکور ترمذی رحمۃ اللہ علیہ

ولادت: ۱۳۴۱ھ

وفات: ۱۴۲۱ھ

فقیہ العصر بارگاہ اسلاف حضرت مفتی عبدالشکور صاحب ترمذی

قدس سرہ رحمۃ اللہ علیہ

حیات و خدمات

رفتم و از رفتن من عالمے یار یک شد
من مگر شمع چوں رفتم بزم برہم ساختم

نمندان:

آپ کے آباؤ اجداد کا وطن ترمذ تھا۔ سلطان محمد تغلق کے زمانہ میں سادات کا جو قافلہ ترمذ سے ہندوستان آیا اس قافلہ میں آپ کے آباء بھی شامل تھے۔ پھر یہ خاندان وہاں سے ہجرت کر کے پنجاب کے ضلع سرگودھا میں آیا اور یہیں پر سکونت اختیار کی۔ حضرت اقدس فقیہ العصر مفتی سید عبدالشکور ترمذی نور اللہ مرقدہ و برد اللہ مضجعہ کے پردادا حضرت مولانا عبداللہ شاہ رحمۃ اللہ علیہ نے المقولہ ۱۲۱۳ھ علاقہ پنجاب سے ہجرت فرما کر گمتھلہ گڑھو کو اپنا وطن بنایا۔

حضرت مولانا عبداللہ شاہ رحمۃ اللہ علیہ بڑے جید عالم اور فاضل ہونے کے ساتھ ساتھ صاحب کرامت بزرگ بھی تھے۔ علاقہ بھر میں آپ کی کرامات زباں زد خواص و عوام ہیں۔ تفسیر حقانی کے مولف مشہور عالم دین حضرت مولانا عبدالحق مفسر حقانی رحمۃ اللہ علیہ آپ کے تلامذہ میں سے تھے آپ حضرت اقدس حاجی امداد اللہ صاحب رحمۃ اللہ علیہ کے ہم عصر تھے۔ ۱۲۹۳ھ کو انتقال فرمایا۔

حضرت مولانا عبداللہ شاہ رحمۃ اللہ علیہ کے فرزند ارجمند (حضرت مفتی صاحب رحمۃ اللہ علیہ کے دادا) حکیم محمد غوث شاہ رحمۃ اللہ علیہ دہلی کے مشہور حکیم تھے فارسی ادب کا خاص ذوق رکھتے تھے۔ دہلی کے مشہور نقشبندی خاندان سے بیعت و ارادت کا تعلق تھا۔ آخر میں حضرت اقدس حکیم الامت تھانوی قدس سرہ سے بھی اصلاحی تعلق قائم فرمالیا تھا۔ آپ نے اسی سال کی عمر میں ۱۳۵۵ھ ۲۷ رمضان کو انتقال فرمایا:

حضرت والد ماجد رحمۃ اللہ علیہ:

حکیم محمد غوث صاحب کے نور نظر، فرزند ارجمند (حضرت مفتی صاحب رحمۃ اللہ علیہ کے والد ماجد) حضرت مولانا مفتی عبدالکریم صاحب گمٹھلوی رحمۃ اللہ علیہ کی ولادت ۵ محرم الحرام ۱۳۱۵ھ کو ضلع کرنال کے مشہور قصبہ گمٹھلہ گڑھو میں ہوئی۔ آپ نے درس نظامی کی تحصیل فخر المحدثین حضرت مولانا خلیل احمد سہارنپوری رحمۃ اللہ علیہ کی سرپرستی میں سہارنپور کے شہرہ آفاق مدرسہ مظاہر العلوم اور حضرت حکیم الامت کے زیر سایہ مدرسہ امداد العلوم خانقاہ امدادیہ اشرفیہ تھانہ بھون میں فرمائی۔ آپ کو حضرت سہارنپوری رحمۃ اللہ علیہ کی جانب سے صوم عقلیہ و نقلیہ کی قلمی سند بھی حاصل ہے۔

آپ فراغت کے بعد مختلف جگہوں پر تدریسی خدمات سرانجام دیتے رہے۔ مدینہ طیبہ کے مدرسہ العلوم الشرعیہ میں بھی درس و تدریس کی سعادت حاصل رہی۔ مسجد نبوی ﷺ کے بعض اساتذہ بھی آپ کے درس میں شریک ہوا کرتے تھے۔ آخر کار آپ تھانہ بھون میں اپنے پیرومرشد حکیم الامت حضرت تھانوی رحمۃ اللہ علیہ کی رہنمائی میں تدریس و تالیف اور تبلیغ و فتاویٰ کی خدمات میں مشغول ہو گئے۔ حضرت تھانوی رحمۃ اللہ علیہ کی طرف سے آپ مجاز صحبت بھی ہیں۔ حضرت اقدس تھانوی قدس سرہ سے آپ کا تعلق پچیس سال تک رہا۔

تقسیم ہند کے بعد آپ ساہیوال ضلع سرگودھا تشریف لائے اور بہت جلد ۹ رجب المرجب ۱۳۶۷ھ بمطابق ۸ مئی ۱۹۴۹ء کو راہی ملک عدم ہوئے۔ خانقاہ تھانہ بھون کا یہ سرمایہ گرانمایہ اسی قصبہ کے ایک گوشہ میں مدفون ہے۔ رحمہ اللہ رحمۃ واسعہ۔

والد ماجد کی دینی خدمات:

حکیم الامت حضرت تھانوی رحمۃ اللہ آپ پر حد درجہ اعتماد فرمایا کرتے تھے۔ بڑے اہم کاموں کی انجام دہی پر آپ کو مامور فرماتے اور علمی، تحقیقی و تبلیغی کاموں میں آپ کو شریک رکھتے تھے۔ آگرہ میں فتنہ ارتداد کے سد باب کے لئے حضرت تھانوی رحمۃ اللہ علیہ نے آپ ہی کو مامور فرمایا۔ صوبہ پنجاب میں قانون وراثت کو شریعت کے مطابق ڈھالنے کے لئے آپ ہی کا انتخاب کیا گیا۔ دہلی میں دینی مدارس کا سلسلہ دوبارہ قائم کرنے کے لئے آپ ہی تشریف لے گئے اور حضرت حکیم الامت کی جانب سے جو وفود قائد اعظم کے پاس بغرض تبلیغ و مشورہ پہنچے ان میں بھی آپ شریک تھے۔

ان تبلیغی کاموں کے علاوہ کئی بلند پایہ تصانیف بھی آپ کا صدقہ جاریہ ہیں۔ جن میں سے چند مشہور یہ ہیں۔ حلیہ ناجزہ رفاق المجتہدین عن وفاق المجتہدین، تجدد الممعة فی تعدد الجمعة، القول الرفیع فی الذب عن الشیع، ترجمہ نصوص خطبات الاحکام، غصب المیراث، الفصائل والاحکام للشہور والایام اور مسکارم عشرہ۔

آپ نے حضرت تھانوی رحمۃ اللہ علیہ کی زیر نگرانی سینکڑوں فتاویٰ بھی تحریر فرمائے ہیں۔ آپ کو یہ شرف حاصل تھا کہ آپ خانقاہ امدادیہ اشرفیہ کے مفتی تھے۔ جس کی حقیقت اس دور میں فتاویٰ کے سپریم کورٹ کی تھی۔ جہاں کے فتاویٰ پر

آنکھیں بند کر کے اعتماد کیا جاسکتا تھا۔ جہاں کے فتاویٰ حرف آخر سمجھتے جاتے تھے۔ آپ کے فتاویٰ کتاب امداد الاحکام کا جزو بن کر دارالعلوم کراچی سے شائع ہو چکے ہیں امداد الاحکام چار جلدوں پر مشتمل ہے اس میں آپ کے علاوہ حضرت اقدس علامہ ظفر احمد عثمانی رحمۃ اللہ علیہ کے فتاویٰ بھی شامل ہیں۔

آپ کے تفصیلی حالات کے لئے کتاب ”تذکرہ حضرت مفتی عبدالکریم گمٹھلوی رحمۃ اللہ علیہ مؤلفہ حضرت مولانا مفتی سید عبدالقدوس ترمذی ملاحظہ فرمائیں۔

ولادت باسعادت:

اس دنیا میں بلا مبالغہ روزانہ ہزاروں افراد پیدا ہوتے ہیں۔ مگر ایسی ہستیاں بہت ہی کم ہوتی ہیں جو علم و عمل کے آسمان پر درخشندہ ستارہ ہی نہیں بلکہ آفتاب عالمتاب بن کر لاکھوں کی ہدایت کا باعث ہوں۔ حضرت اقدس فقیہ العصر مفتی سید عبدالشکور ترمذی رحمۃ اللہ بھی انہی ہستیوں میں سے ایک ممتاز حیثیت کے حامل تھے۔

آپ اس دنیائے تاریک کو اپنے علمی فیوض سے منور کرنے کے لئے ۱۱ رجب المرجب ۱۳۴۱ھ بمطابق ۱۹۲۲ء کو اپنے ننھیال موضع اژدن ضلع پٹیالہ میں مولود ہوئے۔ آپ کا اصل وطن ضلع کرناں کی تحصیل کھیل کا قصبہ گمٹھلہ گڑھ تھا۔ آپ کا نام عبدالشکور تجویز ہوا بعد میں تاریخی نام مرغوب النبی (۱۳۴۱ھ) نکالا گیا۔

حصول تعلیم:

آپ نے ابتدائی تعلیم خانقاہ امدادیہ اشرفیہ تھانہ بھون کے مدرسہ امداد العلوم میں حضرت تھانوی رحمۃ اللہ علیہ کے زیر نگرانی حاصل کی۔ پہلے قرآن کریم ناظرہ پڑھا۔ پھر اردو املاء و حساب وغیرہ کی تعلیم کے ساتھ ساتھ خانقاہ کا نصاب بہشتی زیور وغیرہ پڑھا۔ ساڑھے گیارہ سال کی عمر میں حضرت خلیفہ اعجاز احمد صاحب تھانوی رحمۃ اللہ علیہ سے قرآن شریف حفظ کرنا شروع کیا۔ اڑھائی سال میں آپ نے مکمل قرآن کریم حفظ فرمالیا۔

حضرت تھانوی رحمۃ اللہ علیہ سے بیعت تبرک:

حکیم الامت حضرت تھانوی رحمۃ اللہ علیہ آپ سے بہت شفقت کا برتاؤ کیا کرتے تھے۔ آپ اپنے والدین کے ہمراہ خانقاہ کے جس مکان میں قیام پذیر تھے اس کی دیوار حضرت تھانوی رحمۃ اللہ علیہ کے بڑے مکان کے ساتھ مشترک تھی اور اس میں ایک چھوٹا دروازہ آمد و رفت کے لئے کھلا رہتا تھا۔ اس لئے آپ کا حضرت تھانوی رحمۃ اللہ علیہ کے گھر ہر وقت آنا جانا اور بچوں کی طرح آمد و رفت تھی۔ پیرانی صاحبہ کو آپ بڑی اماں ہی کہا کرتے تھے وہ بھی آپ سے بالکل حقیقی ماں ہی کی طرف شفقت و عنایت سے پیش آتی تھیں۔

آپ پر حضرت تھانوی رحمۃ اللہ علیہ کی شفقت کا یہ عالم تھا کہ جب آپ اپنے والد ماجد رحمۃ اللہ علیہ کے ہمراہ سفر حج کے بعد حضرت تھانوی رحمۃ اللہ علیہ سے ملے تو آپ کے والد ماجد رحمۃ اللہ علیہ نے حضرت تھانوی رحمۃ اللہ علیہ سے

معاف فرمایا جب کہ آپ نے غایت ادب کی وجہ سے صرف مصافحہ پر اکتفاء کرنا چاہا تو حضرت تھانوی رحمۃ اللہ علیہ نے فرمایا کہ تم نے کیا خطا کی ہے اور کھینچ کر اپنے سینے سے لگا لیا۔ یاد رہے کہ اس وقت حضرت تھانوی رحمۃ اللہ علیہ اپنے بدن مبارک سے کرتہ اتار کر خانقاہ کے کنویں کی طرف تشریف لے جا رہے تھے۔ کیونکہ حضرت تھانوی رحمۃ اللہ علیہ بچوں کو بیعت نہیں فرماتے تھے۔ آپ نے حضرت پیرانی صاحبہ (بڑی اماں) سے درخواست کی کہ آپ سفارش فرمادیں۔ چنانچہ بڑی اماں کی سفارش پر حضرت تھانوی رحمۃ اللہ علیہ نے آپ کو بچپن ہی میں شرف بیعت سے سرفراز فرمایا۔ جو آپ کی سعادت مندی کی یقیناً بہت بڑی سند ہے۔ اس کے ساتھ ساتھ آپ کو بچپن ہی سے حضرت تھانوی رحمۃ اللہ علیہ کی بابرکت مجلس عام و خاص میں بھی حاضری کی دولت اور حضرت کے ارشادات طیبات سے استفادہ کا خوب موقع نصیب ہوا۔ آپ نے حضرت تھانوی رحمۃ اللہ علیہ سے اکیس سال کی عمر تک اکتساب فیض فرمایا۔

سفر حرمین شریفین:

پندرہ سال کی عمر میں فارسی کی کتابیں اپنے والد ماجد رحمۃ اللہ علیہ سے پڑھیں۔ پھر آپ کے والد ماجد بمع اہل و عیال دوسری مرتبہ حج کے لئے تشریف لے گئے آپ بھی ہمراہ تھے۔ آٹھ ماہ مدرسۃ العلوم الشرعیہ مدینہ منورہ میں متعلم حدیث و فقہ رہے اور آپ اسی مدرسہ میں تعلیم حاصل کرتے رہے۔ وہاں ابتدائی عربی کتب، مشق قرآن اور تجوید کی مختصر کتابیں پڑھیں۔ رمضان المبارک میں شیخ القرآن حضرت قاری حسن صاحب رحمۃ اللہ علیہ کے درس مقدمہ جزریہ میں بھی شمولیت کی سعادت حاصل رہی۔

پانی پت مظاہر علوم دیوبند میں داخلہ:

آپ نے قرأت سبعۃ کی عربی کتب خود اپنے والد ماجد رحمۃ اللہ علیہ ہی سے پڑھیں بعد ازاں شیخ القراء حضرت مولانا قاری محی الاسلام کو مکمل قرآن کریم سبعہ میں سنانے کا اعزاز حاصل کیا اور شاطبیہ بھی دوبارہ سنائی۔ پھر حضرت مولانا قاری فتح محمد رحمۃ اللہ علیہ سے الدرۃ المہیۃ قرأت ثلاثہ میں پڑھیں نیز شاطبیہ کا بعض حصہ اور مقدمہ جزریہ مکمل سنایا۔ سبعہ عشرہ کے بعد آپ نے کچھ کتابیں اپنے والد صاحب رحمۃ اللہ علیہ سے جامعہ حقانیہ میں پڑھیں۔ شوال ۱۳۶۲ھ میں مظاہر العلوم سہارنپور میں داخلہ لیا۔ مگر آب و ہوا مرطوب ہونے کے باعث طبیعت گراں بار ہوئی تو آپ اپنے والد ماجد رحمۃ اللہ علیہ کے پاس مدرسہ قاسم العلوم فقیر والی تشریف لے گئے اور مزید اکتساب علوم کیا۔ یہاں اس وقت آپ کے والد ماجد رحمۃ اللہ علیہ شیخ الحدیث کے عہدہ پر فائز تھے۔

شوال ۱۳۶۳ھ کو برصغیر کی معروف دینی درس گاہ ازہر ہند دارالعلوم دیوبند میں داخلہ لیا۔ شیخ العرب والعجم حضرت مولانا حسین احمد مدنی رحمۃ اللہ علیہ کے علاوہ دیگر اساتذہ کرام سے بھی پڑھنے کی سعادت نصیب ہوئی۔ امتحان میں آپ نمایاں نمبروں سے کامیاب ہوئے۔ اس وقت ایک کتاب کے کل نمبر ۵۰ تھے۔ آپ نے بخاری شریف میں مکمل پچاس جب

کہ مسلم شریف ۵۲ نمبر یعنی دو نمبر اعزازی بھی حاصل کئے اور درجہ اول کی سند لی۔ جو ان کے علمی رسوخ کا منہ بولتا ثبوت ہے۔
سلوک و تصوف:

جب آپ نے عالم شہود میں آنکھیں کھولیں تو آپ کے سامنے خانقاہ امدادیہ اشرفیہ کا مقدس ماحول تھا۔ جہاں شب و روز چہار طرف دیانت تقویٰ اور پرہیزگاری کے ارفع و اعلیٰ مجسمے اور طہارت و پاکیزگی کے پتلے نظر آتے تھے۔ حضرت تھانوی رحمۃ اللہ علیہ کے مدرسہ و خانقاہ میں تعلیم سے زیادہ تربیت اخلاق پر زور دیا جاتا اور بات بات پر ٹوک کی جاتی تھی۔ حضرت تھانوی رحمۃ اللہ علیہ جیسے بحر شریعت و خضر طریقت کے زیر سایہ رہنے اور زمانہ دراز تک مسلسل مصاحبت و مجالست کی دولت و نعمت کی وجہ سے عاجزی، تعلق مع اللہ، ریا و انام و نمود سے تنفر اور دیگر اخلاق حسنہ آپ کی طبیعت ثانیہ بن چکے تھے۔ خانقاہ امدادیہ اشرفیہ کی بھٹی میں جو بھی گیا کندن بن کر نکلا آپ بھی وہیں کے فیض یافتہ تھے۔ اسی لئے آپ میں علمی و عملی کے علاوہ ایسی مسلکی پختگی بھی نظر آتی ہے جو آج کے پرلچک دور میں عنقاء معلوم ہوتی ہے۔

آپ نے حضرت تھانوی رحمۃ اللہ علیہ کی وفات کے بعد حضرت مولانا مفتی محمد حسن صاحب امرتسری بانی جامعہ اشرفیہ سے تربیت کا باضابطہ تعلق قائم کیا۔ ان کی وفات کے بعد حضرت علامہ مولانا ظفر احمد عثمانی رحمۃ اللہ علیہ کے مشورہ سے حضرت مولانا شاہ عبدالغنی صاحب پھولپوری رحمۃ اللہ علیہ سے تجدید بیعت کی۔ ان کے وصال کے بعد حضرت مولانا ظفر احمد عثمانی رحمۃ اللہ علیہ کی طرف رجوع فرمایا اور یہاں سے خلعت خلافت بھی حاصل ہوئی۔ پھر سب سے آخر میں مفتی اعظم حضرت مولانا مفتی محمد شفیع صاحب رحمۃ اللہ علیہ سے تجدید بیعت کی اور حضرت کی طرف سے بھی خلافت حاصل ہوئی۔
تدریسی خدمات:

دارالعلوم دیوبند سے سند فراغت حاصل کرنے کے بعد آپ نے کچھ عرصہ راجپورہ ریاست پٹیالہ میں تدریس کا کام شروع کیا۔ اس کے بعد مدرسہ حقانیہ شاہ آباد ضلع کرنال (جس کی ابتداء آپ کے والد ماجد نے فرمائی تھی) میں دینی علوم سے طلبہ کو آراستہ و پیراستہ کرنے میں منہمک ہو گئے۔ پھر تقسیم کے بعد یکم فروری ۱۹۳۸ء بمطابق ۱۳۶۷ھ کو ساہیوال ضلع سرگودھا کی سرزمین پر قدم رنجہ فرمایا۔ علاقہ بھر کے لوگوں نے آپ کے فیوض و ہدایت کے انمول ہیروں سے اپنی جھولیاں بھریں۔ اس قصبہ میں آپ نے مسجد شہانی میں مدرسہ قاسمیہ کے نام سے ایک مدرسہ قائم کیا مگر ۱۹۵۳ء کی تحریک ختم نبوت کے سلسلہ میں آپ کو قید و بند کی صعوبتیں برداشت کرنی پڑیں اور پس دیوار زنداں رہنا پڑا تو تعلیمی کام میں زبردست تعطل پیدا ہو کر یہ مدرسہ بند ہو گیا۔ بعد ازاں آپ نے جامعہ حقانیہ کی داغ بیل ڈالی۔

جامعہ حقانیہ:

جامعہ حقانیہ کی بنیاد حضرت مفتی سید عبدالکریم گمٹھلوی رحمۃ اللہ علیہ نے حضرت تھانوی رحمۃ اللہ علیہ کے مشورہ اور

ایماں سے ۱۳۵۶ھ بمطابق ۱۹۳۷ء میں قصبہ شاہ آباد مارکنڈا ضلع کرنال (ہندوستان) میں رکھی۔

ابتداء میں اس مدرسہ کا نام قدوسیہ تھا۔ کیونکہ جس مسجد میں یہ مدرسہ قائم تھا اس کے ایک حجرہ میں قطب عالم حضرت شیخ عبدالقدوس گنگوہی رحمۃ اللہ علیہ نے قیام فرمایا تھا۔ پھر ۱۳۶۱ھ میں جب اس مدرسہ کو ایک وسیع کوٹھی میں منتقل کیا گیا تو حضرت تھانوی رحمۃ اللہ علیہ نے اس کا نام حضرت قطب عالم کے شیخ الشیوخ حضرت شیخ عبدالحق رودولوی رحمۃ اللہ علیہ کے نام مبارک کی نسبت سے حقانیہ رکھا۔ تقسیم ہند تک یہ مدرسہ اسی نام سے دینی، علمی و تدریسی خدمات بجالاتا رہا۔

تقسیم ہند کے بعد جب آپ قصبہ ساہیوال سرگودھا تشریف لائے تو آپ نے پہلے مدرسہ قاسمیہ کی بنیاد رکھی پھر ۱۳۵۵ھ میں جامعہ حقانیہ کی نشاۃ ثانیہ کا آغاز فرمایا۔ جس میں اب مشکوٰۃ شریف تک کتابوں کے علاوہ درجہ تخصصہ فی الفقہ کی تعلیم بھی دی جاتی ہے۔ اس سال درجہ تخصصہ فی الفقہ سے فارغ ہونے والے طلبہ کی تعداد چودہ تھی۔

جامعہ حقانیہ گزشتہ چھیالیس سال سے مسلسل دینی خدمت میں مصروف ہے۔ اس مدرسہ سے اب تک ہزاروں حافظ قرآن سینکڑوں علماء اور بہت سے مفتیان کرام تیار ہو چکے ہیں۔ چند سال قبل جامعہ حقانیہ للبنات کی ابتداء بھی کی گئی ہے۔ اس میں بھی بحمد اللہ قرآن کریم حفظ و ناظرہ کی تعلیم کے ساتھ ساتھ دورہ حدیث شریف تک کتابیں بھی پڑھائی جاتی ہیں۔ زیر تعلیم کی تعداد دو سو سے متجاوز ہے۔

اللہ تعالیٰ سے دعا ہے کہ یہ چمنستان ترمذی جس کی آبیاری آپ نے اپنے خون جگر سے کی ہے ہمیشہ یونہی لہلہاتا رہے اور شاہراہ ترقی پر یونہی گامزن رہے جیسے کہ آپ کی حیات طیبہ میں ترقی کی منزل طے کرتا رہا۔

شانِ فقہ:

مملکت فتاویٰ کے آپ بے تاج بادشاہ تھے۔ حلقہ میں جب بھی مفتی صاحب کا لفظ مطلقاً بولا جاتا ہے تو معبود فی الذہن آپ ہی کی ذات بابرکات ہوتی۔ بلا مبالغہ جامعہ حقانیہ کا آج وہی مقام تھا جو حکیم الامت حضرت تھانوی رحمۃ اللہ علیہ کی حیات میں خانقاہ امدادیہ اشرفیہ کا تھا۔ بڑے بڑے تبحر مفتیان کرام آپ کی طرف رجوع فرماتے تھے۔ کسی کو کوئی اشکال ہوتا تو آپ شافی جواب مرحمت فرماتے، کوئی ایک دلیل مانگتا آپ عقلی و نقلی دونوں قسم کے دلائل کے انبار لگا دیتے خیبر سے کراچی تک ہی نہیں بلکہ دنیا بھر کے علماء آپ کو فقہ کا آفتاب، فقیہ العصر اور فقیہ ملت کے الفاظ سے یاد کرتے تھے۔

زبانی پوچھے گئے ہزاروں مسائل کے ساتھ ساتھ حضرت کی قلم فیض رقم سے نہ جانے کتنے ہزار فتاویٰ جاری ہوئے۔ صرف ریکارڈ شدہ فتاویٰ کی تعداد پانچ ہزار سے متجاوز ہے۔ بعض فتاویٰ تحقیق مسئلہ پر کثرت دلائل کی وجہ سے ایک مستقل رسالہ اور تصانیف معلوم ہوتے ہیں۔

تصانیف:

آپ کی مطبوعہ تصانیف، رسائل، مضامین اور مقالات کی تعداد ۹۴ ہے۔ جب کہ غیر مطبوعہ ۴۰ ہیں۔ اس طرح آپ کی تصانیف کی کل تعداد ۱۳۴ ہے۔ آپ کی چند مشہور تصانیف یہ ہیں۔ تکریم احکام القرآن عربی (۳ جلدیں) ہدایۃ الخیر ان

بارہ مہینوں کے احکام، اسلامی حکومت کا مالیاتی نظام، سوانح حضرت مفتی عبدالکریم گمٹھلوی رحمۃ اللہ علیہ، تذکرۃ الفطر، دعوت و تبلیغ کی شرعی حیثیت، فتویٰ کی حقیقت اور اس کی شرعی حیثیت، سفر تھانہ بھون و دیوبند، تعارف احکام القرآن (عربی)، اصلاح مفاہیم پر ایک تحقیقی نظر، حج کا آسان طریقہ، تذکرہ حضرت مدنی، حیات انبیاء کرام ہیں۔

دینی مدارس اور جبریہ تعلیم، عہد ماضی کی چند یادیں۔

مناصب:

- ☆ بانی و مہتمم جامعہ حقانیہ ساہیوال ضلع سرگودھا
- ☆ سرپرست و مہتمم مدرسہ مدینتہ العلوم سرگودھا
- ☆ رکن اسلامی نظریاتی کونسل پاکستان
- ☆ سرپرست جامعہ امدادیہ فتحیہ تعلیم النساء سلاوالی سرگودھا
- ☆ رکن شوری جامعہ خیر المدارس ملتان
- ☆ سابق رکن شوری مدرسہ حسینیہ حنفیہ سلاوالی سرگودھا
- ☆ سرپرست جامعہ حقانیہ لاہور
- ☆ سرپرست جامعہ حقانیہ کراچی
- ☆ رکن مجلس صیانتہ المسلمین پاکستان
- ☆ بانی و خطیب جامع مسجد حقانیہ ساہیوال سرگودھا۔

آخری خدمات:

حضرت رحمۃ اللہ علیہ کی آخری تحریر قصاص و دیت پر لکھا گیا وہ مقالہ ہے جو آپ نے اسلامی نظریاتی کونسل کے اجلاس میں پیش کرنا تھا۔ بعد از نماز مغرب اپنی وفات کے چند لمحے قبل بھی برادر مکرم و محترم حضرت مولانا مفتی سید عبدالقدوس صاحب ترمذی مدظلہ العالی سے اسی موضوع پر گفتگو فرماتے رہے۔

فتویٰ پر آپ کی آخری تصدیق وہ ہے جو آپ نے ۲۹ رمضان ۱۴۲۱ھ کو حضرت مولانا مفتی سید عبدالقدوس ترمذی مدظلہ العالی کے لکھے گئے فتویٰ پر درج ذیل الفاظ سے فرمائی۔ ہذا ہوا جواب و ہو عین الصواب، کتبہ الاحقر سید عبدالشکور الترمذی الجامعۃ الحقانیہ ساہیوال سرگودھا۔ (۲۹ رمضان المبارک ۱۴۲۱ھ)

آپ نے اپنی زندگی کی آخری تقریر عید الفطر کے موقع پر عید گاہ حقانیہ میں ہزاروں لوگوں کے اجتماع سے خطاب کرتے ہوئے کی اور آپ کا آخری اخباری بیان وہ ہے جو آپ نے ضرب مومن کے نمائندہ کو دیا جو ضرب مومن ۲ شوال المکرم ۱۴۲۱ کے شمارہ میں شائع ہوا۔ حق تعالیٰ درجات بلند فرمائیں۔ آمین۔ (ماخوذ ماہنامہ الحسن لاہور)

حضرت مولانا مفتی محمد تقی عثمانی صاحب مدظلہم:

حضرت مفتی عبدالشکور ترمذی صاحب

حمد و ستائش اس ذات کے لئے ہے جس نے اس کارخانہ عالم کو وجود بخشا
اور

درود و سلام اس کے آخری پیغمبر پر جنہوں نے دنیا میں حق کا بول بالا کیا
اس مہینے (شوال ۱۴۲۱ھ) کا جاہ نگاہ حادثہ ہمارے مخدوم بزرگ حضرت مولانا مفتی عبدالشکور ترمذی صاحب
رحمۃ اللہ علیہ کی وفات کی صورت میں پیش آیا۔ وہ ان گنی چنی شخصیات میں سے تھے جن کے تصور سے دل کو یہ ڈھارس
رہتی تھی کہ ۔

خط ساغر میں راز حق و باطل دیکھنے والے
ابھی کچھ لوگ ہیں ساقی کی محفل دیکھنے والے

وہ خانقاہ تھانہ بھون کے جلیل القدر مفتی حضرت مولانا عبدالکریم گمٹھلوی صاحب^۱ (متوفی ۱۳۶۸ھ) کے لائق
وفاق صاحبزادے تھے۔ حضرت مفتی عبدالکریم صاحب گمٹھلوی رحمۃ اللہ علیہ حضرت والد صاحب قدس سرہ کے خاص
دوستوں اور رفقاء میں سے تھے۔ حکیم الامت حضرت مولانا اشرف علی صاحب تھانوی قدس سرہ نے عورتوں کی مشکلات کو
حل کرنے کے لیے ”الحیلۃ الناجزۃ“ کے نام سے مشہور کتاب کی تالیف انہی دو حضرات کے سپرد فرمائی تھی اور میں نے
اپنے والد ماجد قدس سرہ سے سنا کہ ایک مرتبہ حضرت حکیم الامت قدس سرہ نے فرمایا کہ میری یہ کتاب دو ایسے حضرات
نے تالیف فرمائی ہے جو میرے لیے ”بمنزلۃ العینین“ (یعنی آنکھوں کی طرح) ہیں۔

^۱ گمٹھلہ ضلع کرنال کا ایک قصبہ ہے جو حضرت مفتی عبدالکریم صاحب کا وطن تھا اور وہ اسی کی طرف منسوب ہوئے۔ لیکن چونکہ ان کے
آباء واجداد ترمذ کے سادات میں سے تھے جو ضلع سرگودھا میں آکر مقیم ہو گئے تھے اس لئے مفتی عبدالشکور صاحب نے اپنے والد کی اجازت
سے اپنی نسبت ”ترمذی“ رکھی۔

ایک کے شروع میں عین ہے (یعنی عبدالکریم) اور ایک آخر میں عین ہے (یعنی محمد شفیع) اس سے حکیم الامت قدس سرہ کے ساتھ دونوں بزرگوں کے قرب کا اندازہ کیا جاسکتا ہے۔

حضرت مولانا مفتی عبدالکریم صاحب قدس سرہ سالہا سال خانقاہ تھانہ بھون میں فتویٰ کی خدمت انجام دیتے رہے اور ان کے اس دور کے لکھے ہوئے فتاویٰ کا مجموعہ ”امداد المسائل“ کے نام سے موجود ہے۔

مفتی عبدالشکور صاحب کا بچپن خانقاہ تھانہ بھون میں گذرا۔ آپ کے والد ماجد وہاں تدریس اور فتویٰ کی خدمت انجام دیتے تھے اور ان کا مکان حضرت حکیم الامت قدس سرہ کے بڑے مکان سے متصل تھا اس لئے مفتی صاحب کو حکیم الامت حضرت تھانوی قدس سرہ کی تربیت و شفقت بچپن ہی سے میسر آئی۔ تھانہ بھون کے مدرسہ امداد العلوم ہی میں آپ نے ابتدائی تعلیم حاصل کی۔ پھر آپ کے والد ماجد سفر حج کے لیے تشریف لے گئے تو آٹھ ماہ مدینہ منورہ کے مدرسہ شرعیہ میں ان سے ابتدائی عربی کتب پڑھیں وہاں سے واپسی پر کچھ عرصہ انبالہ میں حضرت مولانا محمد مبین صاحب قدس سرہ اور ان کے صاحبزادے مولانا محمد متین الخطیب صاحب سے (جو بعد میں ہمارے دارالعلوم کراچی کے نائب ناظم ہوئے) عربی کی متوسط کتابیں پڑھیں اور پانی پت میں قرأت سبعہ کا علم حاصل کیا، پھر مظاہر علوم سہارنپور میں اور فقیر والی کے مدرسہ قاسم العلوم میں مشکوٰۃ جلالین تک تعلیم حاصل کرنے کے بعد دارالعلوم دیوبند میں داخلہ لیا اور شیخ الاسلام حضرت مولانا سید حسین احمد صاحب مدنی قدس سرہ سے بخاری شریف اور ترمذی شریف پڑھنے کی سعادت حاصل کی۔

تعلیم کی تکمیل کے بعد حضرت مفتی صاحب نے کچھ عرصہ ریاست پٹیالہ اور کرنال میں تدریس کی خدمت انجام دی۔ اسی دوران پاکستان بنا تو وہ ضلع سرگودھا کے قصبے ساہیوال تشریف لائے اور مدرسہ قاسمیہ کے نام سے ایک مدرسہ قائم کیا، لیکن ۱۹۵۳ء کی تحریک ختم نبوت کے زمانے میں آپ گرفتار ہو کر چند ماہ جیل میں رہے جس کی وجہ سے تعلیم میں تعطل پیدا ہوا اور یہ مدرسہ بند ہو گیا۔ اس کے بعد آپ نے دارالعلوم حقانیہ کے نام سے ایک اور ادارہ قائم فرمایا اور آخر وقت تک اسی کے ذریعے دینی خدمات میں مصروف رہے۔

حکیم الامت حضرت تھانوی قدس سرہ کا فیض تربیت تو آپ کو بچپن ہی سے حاصل تھا اللہ تعالیٰ نے ان سے بیعت ہونے کی سعادت بھی بخشی۔ حضرت کی وفات کے بعد آپ کا اصلاحی تعلق یکے بعد دیگرے حضرت مفتی محمد حسن صاحب، حضرت شاہ عبدالغنی صاحب پھولپوری، حضرت مولانا ظفر احمد صاحب عثمانی اور احقر کے والد ماجد حضرت مولانا مفتی محمد شفیع صاحب قدس سرہ سے بھی رہا۔ آخر الذکر دونوں بزرگوں نے بیعت و تلقین کی اجازت بھی عطا فرمائی۔

میرے والد ماجد قدس سرہ حضرت مفتی عبدالشکور صاحب سے بالکل اولاد جیسا معاملہ فرماتے تھے انہیں بشرط ساز گاری حالات دارالعلوم کراچی آنے کی بھی دعوت دی، لیکن وہ اپنی کچھ مجبوریوں کی بنا پر یہاں تشریف نہ لاسکے جس پر وہ بکثرت حسرت کا اظہار بھی فرمایا کرتے تھے۔

اللہ تعالیٰ نے اسلامی علوم میں نہایت قوی استعداد کے ساتھ فقہ پر بطور خاص وسیع نظر حضرت مفتی صاحب کو عطا فرمائی تھی اور تحریر و انشاء کا سلیقہ بھی بخشا تھا چنانچہ ان کی چھوٹی بڑی تالیفات کی تعداد ساٹھ کے لگ بھگ ہوگی وہ علماء دیوبند کے ٹھیکہ مسلک کے داعی تھے اور اس معاملے میں کسی التباس و اشتباہ کے روادار نہیں تھے چنانچہ انہوں نے حیات انبیاء، سماع موتی، عذاب قبر وغیرہ کے مسائل پر متعدد محققانہ تالیفات سپرد قلم فرمائیں۔ عہد حاضر کے مختلف فتنوں، مثلاً اشتراکیت اور قادیانیت وغیرہ کے تعاقب میں بھی متعدد کتابیں لکھیں۔ مغرب زدہ افکار کی علمی تردید میں متعدد مقالات تحریر فرمائے اور بالآخر حضرت مفتی صاحب قدس سرہ کا عظیم علمی کارنامہ اس ”احکام القرآن“ کی تکمیل تھا جس کا آغاز حضرت حکیم الامت تھانوی قدس سرہ نے اپنے بعض خلفاء سے کروایا تھا لیکن اس کے کچھ حصے تشنہ تکمیل رہ گئے تھے۔ اللہ تعالیٰ نے اس تکمیل کی سعادت حضرت مفتی صاحب کو عطا فرمائی، احقر کو جستہ جستہ ان کی اس تالیف سے استفادے کا موقع ملا ہے اور جس ضعف اور جن امراض کے ساتھ انہوں نے ایسی محققانہ کتاب لکھی ہے وہ ان کی کرامت سے کم نہیں۔

مفتی صاحب اگرچہ ساہیوال ضلع سرگودھا کے ایک چھوٹے سے قصبے میں مقیم تھے لیکن اس گوشہ عزلت میں بھی ملک و ملت کے مسائل سے نہ صرف پوری طرح باخبر بلکہ اپنی استطاعت کی حد تک ان کے حل کے لیے بھی سرگرم عمل رہتے تھے ان کے والد ماجد نے تحریک پاکستان میں سرگرمی سے حصہ لیا اور مفتی صاحب بھی ان کے دست و بازو تھے ۱۹۵۳ء اور ۱۹۷۲ء کی تحریک ختم نبوت میں بھی وہ سرگرم رہے اور ۵۳ء میں اس کی پاداش میں قید و بند کی صعوبتیں بھی برداشت کیں۔ ملک میں سوشلزم کا فتنہ ابھرا تو اس کی مقاومت میں بھی انہوں نے زبان و قلم سے یادگار خدمات انجام دیں۔ ملک میں اسلامی دستور اور قانون کے نفاذ کے لیے بھی ان کی کوششیں بقدر استطاعت جاری رہیں اسلامی نظریاتی کونسل کی حال ہی میں تشکیل نو ہوئی اس میں انہیں کونسل کا رکن مقرر کیا گیا لیکن ابھی کونسل ان کے علم و فضل سے استفادہ نہیں کر پائی تھی کہ وفات ہو گئی انا للہ وانا الیہ راجعون۔

فصل گل سیرنہ دیدیہم و بہار آخر شد

مجھ ناکارہ پر حضرت مفتی صاحب کی شفقتیں ناقابل فراموش ہیں۔ ”البلاغ“ کے لیے وہ مستقل اپنے مضامین و مقالات ارسال فرماتے رہے میری تحریریں اکثر ان کی نظر سے گذرتیں اور خط و کتابت کے ذریعے ان کے بارے میں مشورے بھی عنایت فرماتے اور حوصلہ افزائی بھی فرماتے۔ میں بھی متعدد مسائل میں ان سے زبانی یا تحریری مشورے لیتا اور وہ ہمیشہ بڑی شفقت کے ساتھ رہنمائی فرماتے۔ آخر میں انہیں مختلف عوارض و امراض نے گھیر لیا تھا قوی کمزور ہو گئے تھے لیکن تعلقات نبھانے کی وضع داری کا عالم یہ تھا کہ میں ہر سال جامعہ امدادیہ فیصل آباد کے ختم بخاری کی تقریب میں جاتا تو اپنی علالت اور ضعف کے باوجود ساہیوال سے پر مشقت سفر طے کر کے فیصل آباد ضرور پہنچتے خیر المدارس ملتان کی مجلس شوریٰ کے اجلاس میں بھی اکثر تشریف لاتے۔ احقر کو بارہا ساہیوال حاضر ہونے کی دعوت دی مگر میں صرف ایک مرتبہ یہ سعادت حاصل

کر سکا۔ لیکن اس موقع پر جو لمحات ان کی صحبت میں گزرے آج بھی ان کا کیف و سرور تروتازہ معلوم ہوتا ہے۔

دارالعلوم کراچی بھی کئی بار تشریف لائے اور کئی کئی دن مقیم رہ کر یہاں کے اساتذہ و طلبہ کو فیض یاب فرمایا۔ انہیں بزرگوں کے واقعات و ملفوظات بہت یاد تھے اور ان کی مجلس ان واقعات و ملفوظات سے معطر ہوتی تھی، ان کی خدمت میں حاضری کا شوق اس لئے بھی ہوتا تھا کہ ان کی زبانی ہر ملاقات میں اس قسم کی کچھ نئی باتیں حاصل ہو جاتی تھیں۔

پچھلے سال دارالعلوم کراچی میں عرصہ دراز کے بعد جو جلسہ دستار بندی منعقد ہوا، اس میں حضرت مفتی صاحب اپنی علالت کے باوجود تشریف لائے اور حسب معمول اپنے فیوض سے ہم سب کو سیراب فرمایا۔

ابھی شعبان میں حضرت مولانا احتشام الحق صاحب تھانوی قدس سرہ کے صاحبزادے مولانا تنویر الحق تھانوی صاحب نے جامع مسجد جبک لائزز میں مجلس صیانتہ المسلمین کا سالانہ اجتماع منعقد فرمایا تو اس میں بھی تشریف لائے، میں ملاقات کے لیے حاضر ہوا تو چہرے پر ضعف اور نقاہت کے آثار نمایاں تھے، گفتگو پر بھی اس کا اثر تھا۔ حضرت مفتی صاحب نے شیخ الاسلام حضرت مولانا سید حسین احمد صاحب مدنی قدس سرہ کی حیات طیبہ پر ایک ضخیم کتاب تالیف فرمائی تھی جو میرے پاس بھیجی تھی، مگر کسی وجہ سے مجھ تک نہ پہنچ سکی تھی، اس موقع پر مجھے وہ عطا فرمائی۔ میں نے انہی کے سامنے اس کی ورق گردانی شروع کر دی، کتاب اس قدر دلچسپ تھی کہ میں اس مجلس میں اسی کے مختلف حصے پڑھتا رہا۔ حضرت مفتی صاحب نے حضرت مدنی قدس سرہ کے علمی اور باطنی کمالات کے اس پہلو پر بطور خاص زور دیا تھا جو حضرت کی دوسری سوانح میں ان کے سیاسی کارناموں کے مقابلے میں ماند پڑ گیا ہے۔ اللہ تعالیٰ نے مفتی صاحب کو اس پہلو کی تفصیل بیان کرنے کی خاص توفیق عطا فرمائی۔

ان کی کتاب نے مجھے ایسا محو کیا کہ اس مجلس میں ان سے زیادہ بات نہ ہو سکتی، اتفاق سے مجھے اگلے ہی دن بیرون ملک کا ایک سفر درپیش تھا، اس لئے جب وہ صیانتہ المسلمین کے اجتماع سے فارغ ہو کر دارالعلوم تشریف لائے تو میں ان کی صحبت سے مستفید نہ ہو سکا، اور جبک لائزز کی یہ ملاقات ان سے آخری ملاقات ثابت ہوئی۔ یہ واقعہ شعبان کا ہے، عید کے بعد میں عدالتی کام کے سلسلے میں اسلام آباد گیا تو وہاں اچانک میرے بھتیجے مولانا محمود اشرف صاحب کا کراچی سے فون آیا اور انہوں نے یہ جانگداز خبر سنائی کہ حضرت مفتی صاحب ہم سے رخصت ہو گئے۔ انا للہ وانا الیہ راجعون۔

حضرت مفتی صاحب کی پوری زندگی علم و دین کی خدمت سے عبارت تھی، اللہ تعالیٰ نے ان سے بہت کام لیا، الحمد للہ، ان کے صاحبزادے مولانا عبدالقدوس صاحب سلمہ نے اپنے والد ماجد کی خدمت و صحبت سے بھرپور استفادہ کر کے ان کے علوم و معارف کو جذب کیا ہے، اور اللہ تعالیٰ کی رحمت سے امید ہے کہ ان شاء اللہ وہ اور ان کا مدرسہ حقانیہ ان کے علوم و معارف کی نشر و اشاعت اور ان کے شروع کئے ہوئے کاموں کو محفوظ رکھنے اور آگے بڑھانے میں کوئی دقیقہ فرد گذاشت نہیں کریں گے۔

اللہ تعالیٰ حضرت مفتی صاحب کی خدمات کو شرف قبول عطا فرمائیں، انہیں مقعد صدق میں مقامات عالیہ سے نوازیں اور ان کے پسماندگان کو صبر جمیل، اجر جزیل اور ان کے مشن کو آگے بڑھانے کی توفیق عطا فرمائیں۔ آمین۔

از مولانا محمد اکرم کاشمیری:

موت العالم موت العالم

فقیہ العصر مفتی اعظم حضرت مولانا عبدالشکور ترمذی رحمۃ اللہ علیہ

حکیم الامت مجدد الملت حضرت مولانا اشرف علی تھانوی قدس سرہ کی بزم کے چراغ آپ کے خلیفہ و معتمد خاص حضرت مولانا مفتی عبدالکریم گمٹھلوی رحمۃ اللہ علیہ کے فرزند ارجمند دارالعلوم جامعہ حقانیہ ساہیوال (سرگودھا) کے بانی مہتمم اسلامی نظریاتی کونسل پاکستان کے رکن تحریک پاکستان کے ممتاز رہنما، قائد اعظم محمد علی جناح مرحوم کے مخدوم و معتمد ساتھی حضرت مولانا شبیر احمد عثمانی کے برادر خور و حضرت مولانا ظفر احمد عثمانی علیہ الرحمہ اور مفتی اعظم پاکستان حضرت مولانا مفتی محمد شفیع صاحب نور اللہ مرقدہ کے خلیفہ مجاز حضرت مولانا مفتی عبدالشکور ترمذی رحمۃ اللہ علیہ کے چند دن بعد یعنی ۵ شوال المکرم بمطابق یکم جنوری ۲۰۰۱ء بعد از نماز مغرب اپنے قصبہ ساہیوال (سرگودھا) کے ایک معمولی سے مکان میں داعی اجل کو لبیک کہہ گئے۔ انا للہ وانا الیہ راجعون۔ مرحوم یوں تو پیرانہ سالی کی وجہ سے کمزوری اور ثقاہت کا شکار تھے ہی لیکن ساتھ ساتھ کچھ عرصہ سے عارضہ قلب میں بھی مبتلا تھے۔ تاہم روحانی قوت کا یہ حال تھا کہ باوجود اس خطرناک اور مہلک بیماری (جو بالآخر جان لیوا ثابت ہوئی) کے کثرت اشغال کا یہ حال کہ انہیں دیکھ کر اچھے خاصے صحت مند تندرست توانا اور جواں عمر بھی حیراں رہتے تھے اتنے باہمت کہ اولاد و احفاد اور اقربا و اعز اسمیت کسی بھی عقیدت مند تک کو اپنی بیماری کا احساس نہیں ہونے دیا۔ برادر مکرم مولانا مفتی حبیب اللہ صاحب زیدہ مجددہ (سرگودھا) کے مطابق حضرت جب بھی بغرض معائنہ ڈاکٹر کے پاس سرگودھا تشریف لاتے تو جملہ پرسان حال سے باقاعدہ حسب معمول پوری محبت و شفقت سے مصافحہ فرماتے بعض کے سر پر ہاتھ رکھ کر دعائیں دیتے چہرے پر ہمیشہ مسکراہٹ رہتی اور پھر جس دن انتقال ہوا اس دن کا حال تو اور بھی عجیب و غریب ہے۔ حضرت نے اپنے ملنے والوں کے ساتھ نہ صرف مصافحہ کیا بلکہ ہر ایک کے سر پر ہاتھ رکھ کر ڈھیروں دعائیں بھی دیں۔ انہی المحترم حضرت مولانا عبدالقدوس ترمذی مدظلہ العالی جو حضرت مرحوم کے ذہین و فطین صاحبزادہ ہونے کے ساتھ ساتھ آپ کے علمی اور روحانی جانشین بھی ہیں کے مطابق حضرت نے یوم رحلت میں اپنے تمام تر معمولات پورے اہتمام سے مکمل فرمائے۔ ظہر عصر اور مغرب کی نمازوں کی امامت فرمائی اور پھر اسلامی نظریاتی

کونسل کی طرف سے آئے ہوئے مسودہ کے بارے میں بھی اپنی آراء انہیں (یعنی مفتی عبدالقدوس صاحب زیدہ مجددہ کو) قلم بند کروائیں علاوہ ازیں کئی ایک مسائل کے بارے میں اپنی فقیہانہ آراء کا اظہار بھی فرمایا۔ مغرب کے بعد اچانک گھر (جو جامعہ سے تھوڑے ہی فاصلہ پر ہے) جانے کے لیے تیار ہو گئے۔ عام معمول یہ تھا کہ حضرت کے ساتھ کوئی خادم گھر تک جاتا تھا مگر اس دن حضرت بغیر خادم ہی چل پڑے اور پھر خلاف معمول اس تیزی کے ساتھ کہ بقول مولانا عبدالقدوس دیکھتے ہی دیکھتے حضرت گھر بھی پہنچ گئے۔

مولانا مفتی عبدالقدوس کا فرمانا ہے کہ یہ سوچ کر والد صاحب اب گھر پہنچ گئے ہیں میں بعض ضروری امور نمٹانے کے لیے مسودات اور متفرق کاغذات کو سمیٹنے میں مصروف ہو گیا ابھی چند لمحے ہی گزرے تھے کہ گھر سے فون آ گیا کہ حضرت کی طبیعت خراب ہو رہی ہے فوراً گھر پہنچو۔ ممکن ہے والد گرامی کو یہ احساس ہوا ہو کہ عبدالقدوس کو پریشانی نہ ہو خود بھی فون پر بات فرمائی کہ میری طبیعت میں اضطراب ہے آپ گھر آ جائیں۔ ڈاکٹر صاحب بھی تشریف لے آئے۔ تشخیص پر معلوم ہوا کہ دل کا عارضہ لاحق ہے۔ حضرت کو اس قسم کا حادثہ ایک دفعہ پہلے بھی پیش آ چکا تھا۔ مرض بڑھتا گیا جوں جوں دوا کی اور یہی مرض سفر آخرت کا سبب ثابت ہوا۔ قرآن کریم کی سورۃ لقمان کے آخر میں مغیبات خمسہ کا ذکر فرمایا گیا ہے انہی میں یہ بھی ہے کہ کوئی شخص یہ نہیں جانتا کہ اس کی موت کب اور کس سر زمین میں واقع ہوگی۔ حضرت سلیمان علیہ السلام کی مجلس میں ایک دفعہ حضرت عزرائیل ایک شخص کو بڑے غور سے گھور گھور کر دیکھتے رہے تھے۔ مجلس ختم ہوئی تو اس شخص نے حضرت سلیمان علیہ السلام سے عرض کیا کہ حضرت مجھے فلاں جگہ جانا ہے اور میرے پیٹ میں شدید درد ہے آپ ازراہ کرم ہوا کو حکم دیں کہ مجھے وہاں پہنچا دے۔ حضرت سلیمان علیہ السلام نے ہوا کو حکم دیا جس نے چند لمحوں میں اس شخص کو اس کی مطلوبہ منزل پر پہنچا دیا۔ اس کے وہاں پہنچتے ہی حضرت عزرائیل نے اس کی روح قبض کر لی۔ اگلے دن جب حضرت عزرائیل حضرت سلیمان علیہ السلام کی مجلس میں حاضر ہوئے تو حضرت سلیمان علیہ السلام نے اس شخص کو گھور گھور کر دیکھنے کا سبب پوچھا تو حضرت عزرائیل علیہ السلام نے فرمایا کہ مجھے یہ حکم تھا کہ میں اس شخص کی روح کو فلاں جگہ اور فلاں وقت میں قبض کروں وہ جگہ یہاں سے ہزاروں میل دور تھی اور وقت بہت قریب تھا۔ میں یہ سوچ رہا تھا کہ یہ شخص وہاں کیسے پہنچے گا؟ جب وقت موعود آیا میں نے دیکھا کہ وہاں موجود ہے میں نے روح قبض کر لی۔ بہر کیف موت جہاں آنا ہوتی ہے وہاں ہی آتی ہے انسان کسی نہ کسی بہانے سے وہاں پہنچ جاتا ہے۔ حضرت مفتی صاحب کو بھی اللہ تعالیٰ نے اسی طرح گھر پہنچایا۔

حضرت مفتی صاحب نور اللہ مرقدہ کی ذات گرامی اس وقت پورے پاکستان کے لیے نعمت غیر مترقبہ کی حیثیت رکھتی تھی۔ خاص طور پر افتاء کی دنیا میں ان کا ایک خاص مقام تھا۔ صرف ان ہی کی ایک ایسی شخصیت تھی جو مفتی اعظم پاکستان حضرت مفتی جمیل احمد تھانوی قدس سرہ کے ساتھ بعض مسائل پر گھنٹوں بحث کرتے تھے۔ حضرت مفتی اعظم خود بھی ان کی انتہائی قدر کیا کرتے تھے۔ مفتی عبدالشکور صاحب قدس سرہ اخلاق حسنہ کا اعلیٰ نمونہ تھے۔ اکابرین دیوبند کے رسماً نہیں

حقیقتاً جانشین تھے۔ مشرباً حضرت تھانوی نور اللہ مرقدہ اور درسا حضرت مدنی قدس سرہ کے سلسلے سے وابستہ تھے۔ (اس طرح سے انہیں مجمع البحرین کی حیثیت حاصل تھی) دونوں حضرات کی قدر و منزلت اور عقیدت میں ذرا برابر فرق نہیں آنے دیتے تھے۔ آخری دنوں میں حضرت مدنی قدس سرہ کی سوانح حیات بھی لکھ رہے تھے جس کی ایک جلد چھپ کر بازار میں آ بھی چکی ہے۔ انتہائی شفیق، انتہائی رحم دل، جب لاہور تشریف لاتے تو جامعہ اشرفیہ میں ضرور تشریف لایا کرتے تھے جامعہ کے ساتھ ان کو کئی ایک نسبتیں بھی حاصل تھیں۔ جامعہ کے دارالافتاء میں گھنٹوں بیٹھتے حضرات مفتیان کرام سے مختلف مسائل پر بڑی مدلل اور مفصل گفتگو فرماتے۔ راقم الحروف اگرچہ حضرت کے پاؤں کی خاک کی حیثیت نہیں رکھتا مابینہم انتہائی شفقت فرماتے بالکل اس طرح جس طرح کہ اپنے صاحبزادوں سے فرماتے۔ لاہور میں اکثر و بیشتر قیام ہمارے مرحوم دوست اور مہربان ڈاکٹر مطیع الرحمن صاحب کے ہاں ہوتا۔ ڈاکٹر صاحب حضرت کے عقیدت مندوں میں تھے۔ مجھے بھی کبھی کبھی ڈاکٹر مرحوم کے ہاں حاضری کا شرف حاصل ہوتا تو حضرت مفتی صاحب نور اللہ مرقدہ کی زیارت نصیب ہوتی اس طرح شفقت سے اپنے پاس بٹھاتے کہ اپنی حیثیت کو دیکھ کر شرم محسوس ہوتی۔ ہمارے بزرگ بھی عجیب و غریب تھے۔ سراپا شفقت اور حسن خلق سے سرشار۔ اللہ تعالیٰ اُن کے درجات بلند فرمائے اور ہمیں اُن سلف صالحین کے نقش قدم پر چلنے کی توفیق عطا فرمائے۔ آمین۔

حضرت مفتی صاحب قدس سرہ کی نماز جنازہ میں شرکت کرنے والوں کی تعداد ہزاروں میں تھی۔ ساہیوال جیسے ایک چھوٹے سے قصبے میں اتنا بڑا اجتماع شاید وہاں کی تاریخ کا پہلا ایسا اجتماع تھا جس میں ملک بھر سے ممتاز علماء کرام، بزرگان دین اور حضرت کے عقیدت مندوں نے بڑی تعداد میں شرکت فرمائی۔ لاہور جامعہ اشرفیہ سے راقم الحروف مدیر الحسن، مولانا قاری ارشد عبید، مولانا قاری امتیاز الرحمن تھانوی، مولانا مفتی محمد زکریا، مولانا مد علی، مولانا عتیق الرحمن صاحب، ابن حضرت صوفی صاحب مدظلہ، جناب ممد نصیر اور عبدالرشید صاحب نے شرکت کی جب کہ دارالعلوم الاسلامیہ علامہ اقبال ٹاؤن سے حضرت مولانا مشرف علی صاحب، مولانا قاری احمد میاں تھانوی اور جناب حضرت مولانا قاری خلیل احمد تھانوی نے نمائندگی فرمائی۔ نماز جنازہ کی امامت کی سعادت دارالعلوم الاسلامیہ لاہور کے مہتمم اور شیخ الحدیث حضرت مولانا مشرف علی تھانوی مدظلہم العالی کے حصے میں آئی جب کہ اس موقع پر جامعہ خیر المدارس ملتان کے مہتمم اور حضرت مولانا خیر محمد صاحب قدس سرہ کے پوتے حضرت مولانا محمد حنیف جالندھری مدظلہ نے خطاب فرمایا جس میں انہوں نے علماء کرام کے اس تیزی سے اٹھنے کو قیامت کی نشانی قرار دیتے ہوئے فرمایا کہ حضرت مفتی صاحب قدس سرہ کی رحلت علمی دنیا کا ناقابل تلافی نقصان ہے اور حضرت مرحوم کے پسماندگان کو حضرت عبداللہ ابن عباس کا واقعہ جو ان کے والد گرامی کے انتقال کے بعد ایک دیہاتی کی تعزیت کی صورت میں کتب حدیث میں مذکور ہے سنا کر تعزیت اور صبر کی تلقین فرمائی۔ اللہ تعالیٰ حضرت مفتی صاحب قدس سرہ کے درجات بلند فرمائے اور انہیں جنت الفردوس میں اعلیٰ ترین مقام نصیب فرمائے۔ آمین یا رب العالمین۔

منظوم خراج تحسین

نتیجہ فکر: شیخ الحدیث حضرت مولانا مشرف علی تھانوی مدظلہم
مہتمم دارالعلوم الاسلامیہ لاہور

نسبت علی و ہدایت میں وہ مثل کوہ طور
خانقاہ اشرفی کا وہ گل بوئے شمیم
علم تفسیر و حدیث و فقہ کا در شمیم
خانقاہ مفتی اعظم کا ایک اسعد بھی تھا
وہ نحیف و ناتواں علم و ہدایت کا جبل
سیرت و کردار میں اسلاف کا آئینہ تھا
کر گیا وہ اپنی یادیں لوح ہستی پر رقم
دست بستہ جس کے آگے تھیں بحوث علم و فن
مسلك حق میں تصلب اس کا اک سرمایہ تھا
اور بیان علم و حکمت میں زبان شیخ تھا
طالبان علم اس کے سامنے دست نگر
طالبان حق کا تھا جو چلتی پھرتی خانقاہ
اور سراپا حلم و شفقت تھا اصاغر کے لیے
زہد و ورع میں سند تھا اہل تقویٰ کے لیے
جو کہ اپنے دشمنوں کے حق میں بھی شاتم نہ تھا
تھی لبوں کی مسکراہٹ جس کے چہرے کی بہار
ہونہار اولاد جس کی باقیات صالحات

وہ فقیہ العصر یعنی مفتی عبدالشکور
وہ کریم الخلق ابن مفتی عبدالکریم
پیکر اخلاق نبویؐ حامل دین مبیں
وہ مجاز نسبت شیخ ظفر احمدؒ بھی تھا
حافظ و قاری و عالم پیکر علم و عمل
جو دلائل کی زباں تھا حجتوں کا سینہ تھا
ڈھونڈتے پھرتے ہیں جس کو آج قرطاس و قلم
روز و شب ہر مسئلہ تھا جس کا موضوع سخن
ہر گھڑی اس کے بڑوں کا اس کے سر پر سایہ تھا
نکتہ سنجی میں یقیناً ترجمان شیخؒ تھا
اہل عقل و دانش اس کے در پہ تھے در یوزہ گر
جس کی ہر مجلس تھی علم و آگہی کی درس گاہ
پیکر خلق و ادب تھا جو اکابر کے لیے
مرجع فتویٰ تھا جو سب اہل فتویٰ کے لیے
جس کو حق گوئی میں خوف لومۃ لائم نہ تھا
خوش مزاجی خندہ پیشانی، تبسم تھا شعار
مدرسہ حقانیہ ہے جس کی تابندہ حیات

زندگی گذری تھی جس کی دیں کی دوڑ و دھوپ میں
وہ تماشا گاہ عالم تھا جو ساہیوال میں
اب کہاں سے لائیں ایسا اہل علم اہل کمال
الجھنوں کو قوم کی شفقت سے سلجھائے گا کون
ہم بتائیں گے کسے بیتے ہوئے حالات کو
قوم کی کشتی تو ہے گرداب میں اے چارہ گر
کھینچ کر گرداب سے ساحل پہ پہنچائے گا کون
عارف اب دنیا میں غم کا آسرا کوئی نہیں

آج بھی زندہ ہے اپنی کاوشوں کے روپ میں
چل دیا ہے کس تماشے کے لیے اس حال میں
ہائے دنیا میں ہے اہل علم کا قحط الرجال
دین سے بھٹکے ہوؤں کو راہ دکھلائے گا کون
کس کے در پر جائیں گے اب لے کے اشکالات کو
نا خدا سب جا رہے ہیں ہر یکے بعد دیگر
نا خدا بن کر بچانے قوم کو آئے گا کون
غم غلط کرنے جہاں جائیں رہا کوئی نہیں

(ماخوذ حیات ترمذی)



سید مہر حسین بخاری (اٹک):

مفتی سید عبدالشکور ترمذی صاحبؒ

(سال رحلت ۱۴۲۱ھ)

ہو گئے دنیا سے رخصت ترمذی عبدالشکور
 ”ہدایتہ الخیران“ ہے جن کی کتاب دل نشین
 ہے حیات انبیاءؑ پر قابل تحسین کام
 ان کے شائع ہوں حبیب حق رسول عالمینؐ
 ہیں مقرر جن کی حیات جاوداں کے اہل حق
 زندگی کے معترف ہیں جن کی ارباب یقین
 سال رحلت ترمذی صاحب کا مہر یوں کہا
 کوکب دائم ”حیات رحمۃ للعالمین“

۱ھ

۲

۲۱

جو ادب دان محمد مصطفیٰؐ ہیں خوش نصیب
 دو جہاں میں کوئی اندیشہ انہیں لاحق نہیں
 متحرم مرحوم سید ترمذی عبدالشکور

تھا حیات سرور کونینؐ کا ان کا یقین
 ان کی رحلت کا کہا مہر بہ تائید سرور
 سال ”عرفان حیات سرور دنیا و دیں“

۱ھ

۲

۲۱



از مولانا ازہر صاحب حفظہ اللہ مدیر الخیر ملتان:

محدث العصر حضرت مولانا مفتی سید عبدالشکور ترمذی

ابھی شہید العصر حضرت مولانا محمد یوسف لدھیانویؒ اور مناظر اسلام حضرت مولانا محمد امین صفدر اوکاڑویؒ کے سانحات رحلت سے ہمارے آنسو خشک نہ ہوئے تھے کہ محدث العصر حضرت مولانا مفتی سید عبدالشکور ترمذیؒ اور خطیب پاکستان مولانا محمد ضیاء القاسمیؒ بھی ہم سے جدا ہو گئے۔ ”انا لله وانا الیہ راجعون فان لله ما اخذ وله ما اعطی وکل شیء عنده یا جل مسمیٰ۔“

یہ دنیا اپنے آخری دور میں عجیب تیز رفتاری پر آگئی ہے جو دن آتا ہے نئے صدات سامنے لاتا ہے۔ حضرت مولانا مفتی سید عبدالشکور ترمذیؒ محدث العصر حضرت مولانا ظفر احمد عثمانیؒ اور شیخ الاسلام حضرت مولانا سید حسین احمد مدنیؒ کی علمی یادگار تھے اور حضرت مولانا مفتی سید عبدالکریم گمٹھلویؒ خلیفہ ارشد حکیم الامت حضرت تھانویؒ کے فرزند جلیل تھے۔ پاکستان میں حضرت مفتی صاحبؒ کا شمار ان گنے چنے چند علماء میں ہوتا تھا جو ملت کی رہنمائی کے ساتھ اہل علم کے لئے بھی مرجع اور سند تھے کہ ان کے درس و تدریس میں اکابر اہل علم جیسا تبحر و تعمق اور عمل میں اسلاف امت جیسی استقامت و صلابت تھی۔ میانہ روی اور اعتدال آپؒ کا خصوصی امتیاز تھا۔ آپ مدنیؒ و تھانویؒ خصوصیات و روایات کے امین تھے۔ آپؒ کو بیعت کا شرف حکیم الامت حضرت تھانویؒ قدس سرہ سے حاصل تھا جبکہ نسبت تلمذ شیخ الاسلام حضرت مدنیؒ قدس سرہ سے تھی اور خلافت و اجازت محدث العصر حضرت مولانا ظفر احمد عثمانیؒ اور مفتی اعظم پاکستان حضرت مولانا مفتی محمد شفیع صاحبؒ سے حاصل تھی۔ حضرت مولانا مفتی عبدالشکور صاحبؒ جامعہ خیر المدارس کی مجلس شوریٰ کے رکن رکین تھے جب آپ مجلس شوریٰ کے اجلاس میں شرکت کے لئے ملتان تشریف لاتے تو آپؒ کی خدمت میں چند لمحات گزارنے کی سعادت میسر آتی۔ حضرتؒ کی چند لمحوں کی اس مجلس میں کتنے ہی علمی اشکالات حل ہو جاتے، تصوف کی کئی الجھی ہوئی گتھیاں سلجھ جاتیں، اکابر امت اور اسلاف کی مقدس زندگیوں کے ایمان افروز واقعات و حالات سن کر ایمان میں تازگی آ جاتی اور حکیم الامت حضرت تھانویؒ کی حکایات اور قواعد و ضوابط کی پابندی کے واقعات سن کر حیرت ہوتی، بلاشبہ حضرت مفتی صاحبؒ اپنے اسلاف کی صحیح یادگار تھے۔ جامعہ حقانیہ ساہیوال (ضلع سرگودھا) آپ کی باقیات صالحات میں سے ہے

جہاں آپؑ نے پوری زندگی حدیث و فقہ پڑھانے میں گزار دی، اب اس کے مہتمم آپؑ کے فرزند گرامی مولانا مفتی سید عبدالقدوس صاحب ہیں جو ماشاء اللہ علم و فضل، سنجیدگی و متانت اور تقویٰ و سادگی میں والد مرحوم کی تصویر ہیں۔ حق تعالیٰ شانہ انہیں حضرت مفتی صاحبؑ کے نہج پر دین و ملت کی خدمت کی توفیق عطا فرمائیں اور حضرت مفتی صاحبؑ کو اعلیٰ علیین میں اپنے قرب خاص سے نوازیں آمین۔

☆ خطیب پاکستان حضرت مولانا محمد ضیاء القاسمیؒ اپنے وقت میں ملکی سطح کے خطیب شہیر تھے، شرک و بدعت کی تردید میں ان کی پر جوش اور ساحرانہ خطابت نے انہیں پورے ملک کا محبوب و مقبول خطیب بنا دیا تھا اور ان کے نام جلسے کی کامیابی کی ضمانت سمجھا جاتا تھا۔ خطابت کے علاوہ میدان سیاست میں بھی آئے اس میدان میں بھی انہوں نے اپنی صلاحیتوں کا بھرپور مظاہر کیا۔ ان کے انداز خطابت و سیاست سے اختلاف ممکن ہے لیکن اس میں کوئی شبہ نہیں کہ مولانا ضیاء القاسمیؒ نے اپنی پوری زندگی شرک و بدعت کی تردید، ناموس صحابہؓ کے تحفظ اور اہل سنت والجماعت کے عقائد و نظریات کی تبلیغ میں صرف فرمائی اور ان کی رحلت سے دینی حلقے ایک ولولہ انگیز خطابت سے محروم ہو گئے ہیں۔ آپؒ جمعیت علماء اسلام، عالمی تحریک ختم نبوت، تنظیم اہل سنت والجماعت پاکستان اور سپاہ صحابہؓ جیسی دینی تنظیمات میں ہر باطل طاقت اور آواز کے مقابل ہمیشہ ایک نڈر سپاہی کی طرح سرگرم عمل رہے اور کوئی بیرونی دباؤ آپؒ کو اس راہ حق میں مجاہدانہ یلغار کے ساتھ آنے سے روک نہ سکا۔ ان حضرات کے سفر آخرت پر روانہ ہونے سے ملک کے دینی و تبلیغی حلقوں میں جو خلا پیدا ہو گیا ہے وہ کیسے پر ہوگا۔ وہ اللہ ہی کے علم میں ہے۔

زمانہ انہیں دیر تک یاد کرتا رہے گا لیکن یہ پھول جس گلستانِ علم میں کھلے وہ بہار دوبارہ اس خاکدانِ عالم کو شاید ہی کبھی میسر آ سکے۔

وہ پھول تم نے ایک ہی شوخی میں کھو دیئے
پالا تھا آسمان نے جنہیں خاک چھان کر



جناب حافظ محمد اکبر شاہ بخاری صاحب مدظلہ:

موٹ العالم موٹ العالم

آہ! مخدوم العلماء حضرت مولانا مفتی سید عبدالشکور ترمذی رحمۃ اللہ علیہ

تاریک ہو گئی شبستان اولیاء
اک شمع رہ گئی تھی سو وہ بھی خاموش ہے

مخدوم العلماء فقیہ العصر سیدی و مرشدی حضرت مولانا الحاج القاری مفتی سید عبدالشکور ترمذیؒ بھی دارالفناء سے دارالبقاء کی طرف ۶ شوال ۱۴۲۱ھ مطابق ۲ جنوری ۲۰۰۱ء کو رحلت فرما گئے۔ انا اللہ وانا الیہ راجعون۔

حضرت مفتی صاحب رحمۃ اللہ علیہ ایک جید عالم دین، محقق، دوراں، مفسر قرآن، فقیہ العصر، عارف کامل اور مفتی اعظم کی حیثیت سے علماء صلحاء کی صف میں اس وقت ایک بلند مقام پر فائز تھے۔ آپ اپنے علم و عمل، زہد و تقویٰ اور اخلاق و اوصاف میں سلف صالحین کی عظیم یادگار تھے۔ ان کا سانچہ ارتحال اس وقت پاکستان ہی کے لئے نہیں بلکہ پورے عالم اسلام کے لئے نقصان عظیم ہے۔ آج علمی و دینی حلقے خصوصاً سلسلہ اشرفیہ سے تعلق رکھنے والے حضرات اپنے آپ کو یتیم محسوس کرتے ہیں۔ آپ حضرت حکیم الامت مجدد الملت مولانا اشرف علی تھانویؒ، شیخ الاسلام علامہ شبیر احمد عثمانیؒ، حضرت اقدس مولانا مفتی محمد حسن امرتسریؒ، حضرت مولانا ظفر احمد عثمانیؒ، حضرت مولانا مفتی محمد شفیع دیوبندیؒ، حضرت مولانا خیر محمد جالندھریؒ، حضرت مولانا قاری محمد طیب قاسمیؒ، حضرت مولانا محمد ادریس کاندھلویؒ اور حضرت مولانا احتشام الحق تھانویؒ جیسے اکابر علماء کے خاص محبت و محبوب تھے اور انہی حضرات اکابر کے مسلک و مشرب کے امین اور انہی حضرات کے سیاسی افکار و نظریات کے علمبردار رہے اور سلسلہ اشرفیہ کے عظیم ترجمان رہے۔ آپ کی ولادت باسعادت اپنی ننھیال موضع اردن ریاست پٹیالہ مشرقی پنجاب میں ۱۱ رجب المرجب ۱۳۴۱ھ کو ہوئی۔ تاریخی نام مرغوب النبی نکالا گیا۔ آپ نے والد ماجد حضرت مولانا مفتی سید عبدالکریم گمٹھلویؒ سلسلہ اشرفیہ کے معروف و مشہور بزرگ، صاحب تصانیف و افتاء معروف عالم دین تھے اور عرصہ دراز تک حضرت حکیم الامت تھانویؒ قدس سرہ کے فیض صحبت سے مستفید ہوتے رہے اور ان کے زیر

سایہ رہ کر تصنیف و تالیف، افتاء و تدریس، نیز تعلیمی و تبلیغی تمام شعبوں میں گرانقدر خدمات انجام دیتے رہے۔ آپ کی تعلیم و تربیت کی ابتداء بھی حضرت حکیم الامت تھانویؒ کی آغوش شفقت میں خانقاہ اشرفیہ امدادیہ تھانہ بھون کے مدرسہ اشرفیہ سے قرآن پاک حفظ و ناظرہ، ریاضی، اردو، دینیات اور بہشتی زیور وغیرہ کی تعلیم سے ہوئی۔ بچپن ہی سے اپنے والد ماجد کے ساتھ حضرت حکیم الامتؒ کی بابرکت مجلس عام و خاص میں بھی حاضری کی دولت اور حضرتؒ کے ارشادات طیبات سے استفادے کا موقع نصیب ہوا۔ پھر عربی و فارسی کی ابتدائی اور بعض متوسط کتب ہدایہ جلالین وغیرہ تک اپنے والد ماجد اور دیگر اساتذہ سے پڑھیں۔

بعد ازاں اعلیٰ تعلیم کے لئے دارالعلوم دیوبند تشریف لے گئے جہاں شیخ الاسلام مولانا سید حسین احمد مدنیؒ، حضرت مولانا اعزاز علی امروہیؒ، حضرت مولانا محمد شفیع دیوبندیؒ، حضرت مولانا محمد ادریس کاندھلویؒ اور حضرت مولانا جلیل احمد کیرانویؒ جیسے اکابر اساتذہ کے سامنے زانوئے ادب تہہ کئے اور ۱۳۶۵ھ میں دارالعلوم دیوبند سے سند الفراغ حاصل کی۔ دوران تعلیم ہی ۱۳۵۹ھ میں اپنے والدین کے ہمراہ حج کی سعادت نصیب ہوئی اور مزید ایک سال مدینہ منورہ میں قیام رہا، جہاں شیخ القراء مولانا قاری فتح محمد پانی پتیؒ، قاری حسن شاہ اور قاری محی الاسلامؒ سے سب سے سب سے استفادہ کا موقع ملا اور قرأت میں اعلیٰ مقام حاصل ہوا۔

فراغت کے بعد درس و تدریس کا سلسلہ جاری کیا اور مدرسہ عربیہ راجپورہ ریاست پٹیالہ میں تدریسی خدمات انجام دینے پر مامور ہوئے۔ اس کے بعد مدرسہ حقانیہ شاہ آباد میں درس نظامی کی تدریس کرتے رہے۔ یہاں تک کہ پاکستان بن گیا اور آپ ساہیوال ضلع سرگودھا میں قیام پذیر ہوئے۔ یہاں شہر کی قدیم جامع مسجد میں ایک مدرسہ قاسمیہ جاری کیا جس میں مختلف علوم و فنون کی کتابیں پڑھاتے رہے۔ ۱۹۵۳ء کی تحریک ختم نبوت میں تقریباً چار ماہ کی نظر بندی کے زمانہ میں مدرسہ بند ہو گیا۔ پھر رہائی کے بعد دوبارہ کوشش کر کے آپ نے مستقل مدرسہ کے لئے جگہ حاصل کی اور یکم ربیع الاول ۱۳۷۰ھ سے باقاعدہ مدرسہ کا افتتاح کیا گیا۔ اس مدرسے کا نام آپ کے مشفق و مہربان بزرگ حضرت مولانا خیر محمد جالندھریؒ نے مدرسہ حقانیہ شاہ آباد کے نام پر ”مدرسہ جامعہ حقانیہ“ رکھا۔ جس میں اکابر کے مسلک و مشرب کے مطابق درس نظامی کی تعلیم دی جاتی ہے۔

آپ مدرسے کے اہتمام کے ساتھ ساتھ مدرسہ میں اونچے درجہ کی کتابیں بھی خود پڑھاتے رہے اور خدمت افتاء بھی انجام دیتے رہے۔ الحمد للہ ہزاروں لوگ آپ کے فیض علمی و روحانی سے فیض یاب ہو چکے ہیں جو آج خود بھی دینی و علمی خدمات میں مصروف ہیں۔ آپ کا سلسلہ روحانی حضرت حکیم الامت تھانویؒ سے منسلک ہے اور بچپن ہی میں حضرتؒ سے شرف بیعت بھی حاصل کر لیا تھا۔ بعد ازاں حضرت مولانا ظفر احمد عثمانیؒ سے اصلاح و تربیت کا تعلق قائم کیا اور حضرت عثمانیؒ سے عرصہ دراز تک فیوض علمی و روحانی سے سیراب و شاداب ہوتے رہے اور بالآخر خلافت و اجازت سے

نوازے گئے۔ حضرت مولانا عثمانی قدس سرہ کے بعد مفتی اعظم پاکستان حضرت مولانا مفتی محمد شفیع صاحب سے تعلق قائم کیا اور انہوں نے بھی اجازت بیعت و تلقین سے سرفراز فرمایا۔

حضرت مفتی صاحب فرماتے تھے کہ ”مولانا مفتی محمد حسن صاحب شاہ عبدالغنی پھولپوری اور مولانا خیر محمد جالندھری کی مجھ ناکارہ پر بے حد شفقتیں و عنایتیں تھیں، مگر مولانا ظفر احمد عثمانی اور مفتی محمد شفیع صاحب نے شروع سے لے کر آخر عمر تک مجھ ناکارہ پر احساناتِ عظیمہ رہے اور یہ حضرات مجھ ناکارہ کو اپنی اولاد کی طرح شفقت، محبت سے نوازتے تھے۔“

الغرض آپ ان حضرات کے محبت و محبوب رہے۔ ساری عمر تدریس و تبلیغ و اصلاح اور تصنیف و تالیف میں گزاری۔ متعدد علمی شاہکار آپ کے قلم فیض رقم سے منصف شہود پر آئے اور سینکڑوں علمی و اصلاحی مقالات شائع کرائے۔ احقر بخاری غفرلہ کے محسن و مربی تھے بے انتہاء شفقتیں و عنایتیں تھیں جنہیں زندگی بھر بھلانا مشکل ہے۔ آج مجھ ناپز کو دعائیں دینے والا نہ رہا اور آج میں یتیم ہو چکا ہوں۔ حق تعالیٰ شانہ میرے حضرت کے درجات بلند فرمائے اور ہمیں صبر جمیل عطا فرمائے آمین۔



حافظ اکبر شاہ بخاری، جام پور:
ناظم مجلس صیانتہ المسلمین جام پور:

آہ! مفتی عبدالشکور ترمذی رحمۃ اللہ علیہ

اپنی حیات نذر قضاء کر گئے ہیں ترمذی
دین خدا کی شان بڑھا کر گئے ہیں ترمذی
اسلام دشمن عناصر کے سامنے
اسلام ہے ہمارے لئے باعث نجات
دل میں جلا کر عظمت اسلام کے چراغ
یہ سر زمین پاک ہے اسلام کے لئے
بانٹی ہے آپ نے دین محمدؐ کی روشنی
احسان نسل نو پہ ان کے بے شمار ہیں
زندہ رکھیں گی آپ کو آپ کی کامرانیاں
فقہ کے میران میں ہے اونچا مقام آپ کا
ان پہ تھا لطف خاص خدائے کریم کا

یہ قرض مسکرا کر ادا کر گئے ہیں ترمذی
پردے حقیتوں سے اٹھا کر گئے ہیں ترمذی
ایمان کا چراغ جلا کر گئے ہیں ترمذی
دنیا کو یہ پیام سنا کر گئے ہیں ترمذی
انسانیت کی راہ دکھا کر گئے ہیں ترمذی
ایمان کے اس میں گل کھلا کر گئے ہیں ترمذی
سوئے ہوئے دلوں کو جگا کر گئے ہیں ترمذی
احساس فرض ان میں جگا کر گئے ہیں ترمذی
روشن خود آگہی کا دیا کر گئے ہیں ترمذی
علم و فقہ کی جوت جگا کر گئے ہیں ترمذی
دیوار نفرتوں کی گرا کر گئے ہیں ترمذی

﴿ ۲۰ ﴾

فقیہ ملت

حضرت مولانا مفتی رشید احمد لدھیانوی رحمۃ اللہ علیہ

ولات: ۱۳۴۱ھ

وفات: ۱۳۴۲ھ

مولانا مفتی محمد تقی عثمانی صاحب مدظلہم

استاذ محترم یادگار اسلاف حضرت مولانا مفتی رشید

احمد صاحب قدس سرہ

حمد و ستائش اس ذات کے لئے ہے جس نے اس کارخانہ عالم کو وجود بخشا
اور

درود و سلام اس کے آخری پیغمبر پر جنہوں نے دنیا میں حق کا بول بالا کیا

پچھلے مہینے (۶ ذوالحجہ ۱۴۲۲ھ مطابق ۱۹ فروری ۲۰۰۲ء کو) ہمارے استاذ محترم یادگار سلف حضرت مولانا مفتی رشید احمد صاحب رحمۃ اللہ علیہ وفات پا گئے اور رشد و ہدایت کا ایک اور عظیم مرکز سونا ہو گیا۔ انا اللہ وانا الیہ راجعون۔
حضرت مفتی صاحب قدس سرہ ان شخصیات میں سے تھے جن کی نظیریں ہر دور میں گنی چنی ہوا کرتی ہیں، اللہ تعالیٰ نے انہیں علم و فضل کی گہرائی کے ساتھ انابت و تقویٰ اور اتباع شریعت و سنت کا وہ اہتمام عطا فرمایا تھا جو اس پر فتن دور میں کہیں خال خال ہی نظر آتا ہے۔ اللہ تعالیٰ نے ان سے خدمت دین کے ہر شعبے میں قابل رشک کام لیا اور ان کے فیوض سے دریا مختلف جہتوں میں ان شاء اللہ عرصہ دراز تک مخلوق خدا کو سیراب کرتے رہیں گے۔
وہ ہمارے ان اساتذہ میں سے تھے جن کے احسانات سے ہماری گردن زندگی بھر جھکی رہے گی، حرف شناسی کی جو کوئی مقدار ہمارے پاس ہے، وہ انہی حضرات اساتذہ کرام کا فیض ہے جن کے احسانات کا حق ادا کرنا ہمارے لئے ممکن نہیں، اللہ تعالیٰ ان حضرات کو اپنے فضل و کرم سے اپنے مقامات قرب میں پیہم ترقیات عطا فرمائیں۔ آمین۔
تعلیم:

حضرت مفتی صاحب قدس سرہ کے والد ماجد حضرت مولانا محمد سلیم قدس سرہ حکیم الامت حضرت مولانا اشرف علی صاحب تھانوی قدس سرہ کے مریدین میں سے تھے اور انہوں نے اپنے اس فرزند ارجمند کو تعلیم کے لیے اس دور میں

دارالعلوم دیوبند بھیجا جب وہ ماضی قریب کی عظیم شخصیتوں سے جگمگا رہا تھا۔ جن حضرات سے انہوں نے علم حاصل کیا، ان میں شیخ الاسلام حضرت مولانا سید حسین احمد صاحب مدنی، شیخ الادب حضرت مولانا اعزاز علی صاحب، شیخ المعقولات حضرت مولانا محمد ابراہیم بلیادی رحمۃ اللہ علیہ، بندے کے والد ماجد حضرت مولانا مفتی محمد شفیع صاحب قدس سرہ اور دوسرے نامور علماء شامل تھے۔

تدریس:

حضرت مولانا مفتی رشید احمد صاحب قدس سرہ نے تعلیم سے فراغت کے بعد اپنی عملی زندگی کا آغاز صوبہ سندھ سے کیا، جہاں مختلف مقامات پر تدریس کے علاوہ انہوں نے فتویٰ کا کام شروع کیا، اور پھر ضلع خیرپور کے قصبے ٹھیکڑی کے مدرسہ دارالہدیٰ کو اپنا مرکز فیض رسانی بنایا۔ اللہ تعالیٰ نے شروع ہی سے انہیں تحقیق و تدقیق اور نکتہ رسی کا ذوق عطا فرمایا تھا۔ چنانچہ اس ابتدائی دور ہی میں انہوں نے مفصل فتاویٰ کے ذریعے قابل قدر علمی تحقیقات قلم بند اور متعدد کتابیں تالیف فرمائیں۔

دارالعلوم میں:

ابتدا میں ہمارا دارالعلوم کراچی شہر کے ایک گنجان محلے نانک واڑہ کی ایک تنگ اور بوسیدہ عمارت میں تھا۔ ۱۳۵۷ھ (مطابق ۱۹۵۵ء) میں شہر سے دور شرانی گوٹھ کے قریب ایک وسیع رقبہ ایک صاحب خیر نے دارالعلوم کے لیے وقف کیا کرنے کو اس جگہ عمارتیں تو تعمیر کر لی گئیں، اور مدرسے کو وہاں منتقل کرنے کا ارادہ بھی کر لیا گیا، لیکن یہ جگہ شہر سے بہت دور لقمہ و دق صحرا میں واقع تھی یہاں تک پہنچنے کے لیے میلوں تک نہ کوئی پختہ سڑک تھی، نہ مواصلات کے ذرائع تھے، نہ بجلی اور رواں پانی کی سہولت میسر تھی۔ ہمارے متعدد بڑے اساتذہ جو کراچی شہر میں رہتے تھے، مثلاً حضرت مولانا فضل محمد صاحب سواتی، حضرت مولانا مفتی ولی حسن صاحب، حضرت مولانا بدیع الزمان صاحب وغیرہ ان کے لیے اپنی ذاتی مجبوریوں کی بناء پر مدرسے کی نئی عمارت میں منتقل ہونا مشکل تھا، اور دوسری طرف غالباً اسی سال حضرت مولانا سید محمد یوسف بنوری صاحب قدس سرہ نے جامع مسجد نیوٹاؤن میں اپنا مدرسہ شروع فرمایا تھا، اس لئے ان حضرات نے حضرت بنوری کے مدرسے میں تدریس کا ارادہ فرمالیا تھا۔ ان حضرات کے اس ارادے کی بناء پر دارالعلوم میں بڑے اساتذہ کا ایک بڑا خلا پیدا ہو رہا تھا۔ اس موقع پر حضرت والد صاحب کے ایماء پر دارالعلوم کے ناظم اعلیٰ حضرت مولانا نور احمد صاحب نے کچھ نئے اساتذہ سے رابطہ قائم فرمایا ان میں حضرت مولانا مفتی رشید احمد صاحب، حضرت مولانا سلیم اللہ خان صاحب مدظلہم العالی، حضرت مولانا اکبر علی صاحب قدس سرہ اور بہاولپور کے حضرت مولانا عبید اللہ صاحب شامل تھے۔ چنانچہ جب شوال ۱۳۵۶ھ میں دارالعلوم کی نئی عمارت میں تعلیم شروع ہوئی تو یہ چاروں حضرات دارالعلوم تشریف لا چکے تھے اور انہوں نے شوال سے تعلیم کا آغاز فرمایا اور اس طرح ہمیں حضرت مفتی صاحب کی زیارت اور ان سے استفادے

کا بہترین موقع اللہ تعالیٰ نے عطا فرمایا۔

اس سال برادر محترم حضرت مولانا مفتی محمد رفیع عثمانی صاحب مدظلہم العالی اور راقم الحروف ہدایہ اخیرین وغیرہ پڑھ رہے تھے۔ حضرت مفتی صاحب قدس سرہ کے پاس اس سال ہمارے تین اسباق ہوئے، ایک ملا حسن دوسرے تصریح اور تیسرے سراجی۔ ملا حسن منطق کی کتاب تھی، اور وہ حضرت مفتی صاحب کا خصوصی موضوع نہ تھا، لیکن انہوں نے جس انداز سے وہ کتاب پڑھائی، اس کے نتیجے میں کم از کم بندے کو منطق سے پہلی بار کچھ مناسبت پیدا ہوئی۔ علم فلکیات حضرت مفتی صاحب کے خصوصی موضوعات میں سے تھا، اس لئے تصریح میں انہوں نے ہمیں نہ صرف فلکیات کے قدیم و جدید نظریات سے باخبر کرایا، بلکہ اس کے ساتھ اپنی اچ سے انہوں نے ہمیں ریاضی کی بھی تعلیم دی، ”خلاصۃ الحساب“ کے منتخب ابواب بھی پڑھائے، اور ریاضی کے مختلف فارمولوں اور اقلیدس کی عملی مشق بھی کرائی۔ علم میراث بھی ان کا خاص موضوع تھا، اور ”تسہیل المیراث“ کے نام سے خود ان کی تالیف طلبہ کے لیے بڑی فائدہ مند تھی، اس لئے انہوں نے سراجی کے بجائے ہمیں اس کتاب کے ذریعے علم میراث کی تعلیم دی، اور اس کی عملی مشق اس طرح کرا دی کہ مناسخہ کے طویل طویل مسائل ہم اسی دور میں آسانی سے نکالنے لگے۔ انہوں نے ہی ہمیں میراث کا حساب نکالنے کا ایک نیا طریقہ سکھایا جس میں مناسخہ کے طویل مسائل زیادہ اختصار کے ساتھ حل ہو جاتے تھے۔

اگلے سال ہم نے حضرت مفتی صاحب قدس سرہ سے مشکوٰۃ المصابیح پڑھی۔ یہ علم حدیث میں ہماری پہلی باقاعدہ کتاب تھی اور حضرت مفتی صاحب قدس سرہ نے وہ اس شان سے پڑھائی کہ الحمد للہ حدیث اور اس کے متعلقہ مباحث سے اچھی مناسبت ہو گئی، اسی دوران انہوں نے ہمیں مختلف مسائل کی تحقیق کے عملی کام پھر بھی لگایا، وہ کوئی مسئلہ دے دیتے، اور ہمارے ذمے لگاتے کہ کتب خانہ میں جا کر مختلف کتابوں کی مدد سے اس کی تحقیق کریں۔ اس طرح انہوں نے غیر درسی کتب سے استفادے کا سلیقہ سکھایا، چنانچہ جب اگلے سال ہم دورہ حدیث میں پہنچے اور صحیح بخاری ان سے پڑھنی شروع کی، تو اسی سال انہوں نے ہمیں فتویٰ نویسی سے مناسبت پیدا کرنے کے لیے مختلف فقہی مسائل کی تحقیق کا کام بھی سپرد کر دیا۔

حضرت مفتی صاحب کا درس بڑا پر مغز، معلومات آفریں اور چچے تلے جملوں پر مشتمل متن متین ہوتا تھا، انہیں ہر موضوع سے متعلق علمی لطائف و ظرائف بھی کثرت سے یاد تھے، جن کی وجہ سے درس کبھی خشک نہیں ہو پاتا تھا، بلکہ اس میں شگفتگی اور دلچسپی برقرار رہتی تھی۔

یہاں ریکارڈ کی درستگی کے لیے یہ گزارش مناسب ہے کہ ”انوار الرشید“ میں جو مذکور ہے کہ حضرت والد صاحب نے حضرت مفتی رشید احمد صاحب سے دوران سال دارالعلوم آنے پر اصرار فرمایا تھا، وہ بظاہر کسی مغالطے پر مبنی ہے، اول تو دوران سال کسی نئے استاذ کی ضرورت اس لئے نہیں تھی کہ پرانے اساتذہ موجود تھے اس لئے کہ حضرت والد صاحب عمر بھر اس اصول کے داعی اور اس پر کار بند رہے کہ دوران سال کسی مدرسے کو اجاڑ کر کسی دوسرے مدرسے کو آباد کرنا صحیح طرز عمل نہیں ہے۔ اس اصول کی رعایت میں حضرت والد صاحب نے اپنے مدرسے کے مفاد کی بڑی سے بڑی قربانی سے بھی گریز نہیں کیا۔ (م۔ت۔ع)

نظریاتی تعلیم کے ساتھ طلبہ کی علمی تربیت کا بھی خصوصی اہتمام فرماتے تھے۔ جب طلبہ میں کوئی عام خامی دیکھتے تو عموماً نماز عصر کے بعد اس پر مؤثر تنبیہ فرمایا کرتے تھے۔ دارالعلوم کا یہ وہ دور تھا جب یہاں نہ بجلی تھی نہ پانی نہ پنکھے تھے نہ ٹیلیفون دارالعلوم کی چند عمارتوں کے علاوہ دور دور تک کوئی عمارت نہ تھی، حضرت مفتی صاحب قدس سرہ نے چاہا کہ ہمیں آخر شب میں بیدار ہو کر نماز پڑھنے کی عادت پڑے۔ اس غرض کے لیے وہ مدت تک آخر شب میں اپنے گھر سے اندھیرے میں ہمارے دارالاقامہ کے کمرے تک چل کر تشریف لاتے اور ہمیں بیدار کرتے۔ کچھ عرصہ ایسا بھی کیا کہ ہمیں بیدار کر کے مسجد میں جا بیٹھتے اور ہمیں حکم دیتے کہ وضو کر کے وہیں آ جائیں تاکہ ایسا نہ ہو کہ ان کے تشریف لے جانے کے بعد ہم پھر سو جائیں۔

چونکہ دارالعلوم آبادی سے بہت دور تھا لہذا اگر کوئی طالب علم بیمار ہو جائے تو اسے کسی معالج کے پاس لے جانا کارے دار تھا، حضرت مفتی صاحب قدس سرہ نے ٹھیکری میں رہتے ہوئی ابتدائی علاج معالجہ بھی سیکھ لیا تھا، چنانچہ وہ طلبہ کو فوری طبی امداد بھی پہنچا دیتے تھے اگر کسی طالب علم کو انجکشن لگانے کی ضرورت پیش آ جاتی تو دور دور تک کوئی انجکشن لگانے والا میسر نہیں تھا۔ حضرت مفتی صاحب ایسے طلبہ کو انجکشن لگانے کے لیے خود تشریف لے جاتے بعد میں یہ خدمت انہوں نے ہمیں بھی سکھا دی تھی، چنانچہ ضرورت کے وقت ہم بھی طلبہ کو انجکشن لگا دیا کرتے تھے۔

خلاصہ یہ کہ حضرت مفتی صاحب قدس سرہ نے ایک مثالی استاذ کی طرح ہماری تعلیم و تربیت میں جو محنت فرمائی اس کے احسان کا حق ادا کرنے کا ہمارے پاس ان کے حق میں دعائے خیر کے سوا کوئی راستہ نہیں اور کم از کم اپنی حد تک میرا سر اس احساس ندامت سے جھک جاتا ہے کہ اساتذہ کی اتنی کوشش کے باوجود نہ میں اپنی اصلاح کر سکا اور نہ ان کے احسانات کا کوئی ادنیٰ حق ادا کر سکا۔

تبلیغ و ارشاد:

ابتدا میں حضرت مفتی صاحب قدس سرہ پر علم و تحقیق ہی کا رنگ کا غلبہ تھا۔ میرے والد ماجد حضرت مولانا مفتی محمد شفیع صاحب قدس سرہ کے مشورے پر انہوں نے حضرت شاہ عبدالغنی صاحب پھولپوری رحمۃ اللہ علیہ سے اصلاحی تعلق اور بیعت کا رشتہ قائم فرمایا اور کچھ ہی عرصہ میں ان کی طرف سے بیعت و تلقین کی اجازت بھی عطا ہو گئی۔ اس وقت سے ظاہری علم و تحقیق کے ساتھ عشق و محبت اور باطنی علوم کی آمیزش نے ان کے فیوض کو دو چند کر دیا۔

اللہ تعالیٰ نے انہیں ایک منفرد مزاج عطا فرمایا تھا اور ان کے فیوض کے جوہر اس صورت میں زیادہ کھل سکتے تھے جب وہ اپنے اس مزاج کے مطابق خدمت دین میں مصروف ہوں چنانچہ انہوں نے ناظم آباد کی ایک چھوٹی سی جگہ میں فتویٰ کی تربیت کا ادارہ قائم فرمایا جو شروع میں ”اشرف المدارس“ اور بعد میں ”دارالافتاء والارشاد“ کے نام سے معروف ہوا۔ اور جب دارالعلوم کراچی سے ان کی رسمی وابستگی ختم ہوئی تو انہوں نے شہرت کے معروف ذرائع سے دور رہتے ہوئے اس

ادارے کو اپنا مرکز فیض رسانی قرار دے لیا۔ رفتہ رفتہ اللہ تعالیٰ نے اس ادارے سے بڑے عظیم الشان کام لئے۔ یہاں ان کی ہفتہ وار اصلاحی مجلس عوام و خواص کا مرجع بن گئی، اطراف و اکناف سے لوگ اس مجلس میں شرکت کے لیے آتے اور اس کی بدولت سینکڑوں مردوں اور عورتوں کی زندگی میں خوشگوار دینی انقلاب رونما ہوا۔ اسی ادارے سے انہوں نے اپنا مجموعی فتاویٰ ”احسن الفتاویٰ“ کے نام سے آٹھ ضخیم جلدوں میں مرتب فرما کر شائع کیا جو گرانقدر علمی اور فقہی تحقیقات پر مشتمل ہے۔ ان کے اصلاحی مواعظ کثیر تعداد میں طبع ہو کر اصلاح خلق کا باعث ہوئے۔ ادارے سے بہت سے علماء نے فتویٰ کی تربیت حاصل کی اور اپنے اپنے علاقوں میں فتویٰ کی خدمت انجام دی۔ پھر جہاد افغانستان کے موقع پر اس ادارے نے روسی استعمار کے خلاف جدوجہد میں بھرپور حصہ لیا۔ ”الرشید ٹرسٹ“ کے نام سے ایک عظیم رفاہی ادارہ قائم ہوا جس نے افغانستان اور پاکستان میں عظیم رفاہی منصوبوں پر کام کیا اور اب تک اس خدمت میں مصروف ہے ”ضرب مؤمن“ کے نام سے ایک ہفت روزہ اخبار جاری ہوا جس نے قلیل عرصہ میں غیر معمولی مقبولیت حاصل کی اور لاکھوں کی تعداد میں طبع ہو کر ذہن سازی میں نمایاں کردار ادا کیا اور اب کچھ عرصہ سے ”اسلام“ کے نام سے ایک روزنامہ انہی خطوط پر جاری ہوا۔ جانداروں کی تصاویر اور غیر شرعی اشتہارات کے بغیر اس پیمانے کے کسی اخبار کا تصور اس سے پہلے مشکل تھا۔ لیکن ان دونوں جریدوں نے اپنے عمل سے یہ ثابت کر دیا کہ اس دور میں بھی منکرات کے بغیر اخبارات و جرائد کامیابی کے ساتھ نکالے جا سکتے ہیں۔ یہ سارے صدقہ ہائے جاریہ ان کے نامہ اعمال کا جگمگاتا ہوا حصہ ہیں۔

شفقت و محبت:

دارالعلوم کراچی سے رسمی علیحدگی کے بعد بھی حضرت مفتی صاحب قدس سرہ نے دارالعلوم اور اہل دارالعلوم کے ساتھ شفقت و محبت کا تعلق ہمیشہ برقرار رکھا، دور بیٹھ کر بھی ہم لوگوں کی رہنمائی فرماتے رہے، ہمیں بھی یہ ڈھارس تھی کہ ہم ان کی شفقتوں کے سائے میں ہیں اور بوقت ضرورت ان سے ہدایت و رہنمائی حاصل کرنے کی بھی توفیق ہو جاتی تھی، حضرت مفتی صاحب وقتاً فوقتاً دارالعلوم تشریف لاتے رہتے اور بے تکلفی کے ساتھ کچھ وقت گزار کر اور ہدایات دے کر تشریف لے جاتے۔ آخری بار دارالعلوم کے جلسہ تقسیم اسناد میں اپنے عام معمول سے ہٹ کر تشریف لائے اور دو روز یہاں قیام فرمایا۔

کچھ عرصہ سے حضرت مفتی صاحب کی آواز بیٹھ گئی تھی، اس لئے اصلاحی مجلس میں بیان موقوف ہو گیا تھا، اس کے باوجود ان کے کیسٹ اور طبع شدہ مواعظ مستفیدین کی پیاس بجھاتے رہتے تھے۔ آخر میں شوگر گردے کی بیماری کی وجہ سے باہر تشریف لانا بھی بند ہو گیا، کمزوری حد سے زیادہ ہو گئی، میں ۵ ذوالحجہ ۱۴۲۲ھ کو ایک کام کے سلسلے میں قاہرہ پہنچا اور ۶ ذوالحجہ کو مجھے قاہرہ ہی میں اپنے بھانجے مولوی فہیم اشرف صاحب سلمہ کا پیغام ملا کہ حضرت مفتی صاحب دنیا سے منہ موڑ گئے۔ انا للہ وانا الیہ راجعون۔

حضرت مفتی صاحب قدس سرہ اس دنیا کو قید خانہ فرمایا کرتے تھے اللہ تعالیٰ نے انہیں اس قید خانے سے رہائی عطا فرما کر اپنی منزل مقصود کی طرف بلا لیا۔ انہیں اس بات کا بڑا اہتمام تھا کہ کسی کے انتقال کے بعد اس کی تجہیز و تکفین اور تدفین جلد از جلد ہو چنانچہ ان کی وصیت کے مطابق انتقال کے بعد تین چار گھنٹے کے اندر اندر ان کی تجہیز و تکفین اور نماز جنازہ کے تمام مراحل مکمل ہو گئے اور بالآخر انہیں اپنے شیخ حضرت مولانا شاہ عبدالغنی صاحب پھولپوری قدس سرہ کے پہلو میں ایک ایسی جگہ سپرد خاک کیا گیا جو غالباً خود انہوں نے پہلے سے منتخب فرما رکھی تھی۔

بندے کو سفر پر ہونے کی وجہ سے ان کی نماز جنازہ میں شرکت کی سعادت حاصل نہ ہو سکی ان کی قبر پر حاضری ہوئی تو ان کے احسانات کے مقابلے میں اپنی غفلتوں اور کوتاہیوں کے تصور سے گردن ندامت سے جھکی ہوئی تھی دل سے دعا نکلی کہ اللہ تعالیٰ ان کو اپنے مقامات قرب میں پیہم ترقی عطا فرمائے اور ہمیں ان کی برکات سے محروم نہ فرمائے۔ آمین۔

اللهم اکرم نزلہ ووسع مدخلہ وابدلہ دارا خیرا من دارہ واهلا خیرا من اہلہ واغسلہ بماء الثلج والبرد ونقه من الخطایا کما ینقی الثوب الابيض من الدنس اللهم لا تحرمنا اجرہ ولا تفتننا بعدہ۔ آمین یا رب العالمین۔

حضرت مفتی صاحب قدس سرہ کے کمالات اور ان کی عظیم خدمات کا کما حقہ تذکرہ اس مختصر مضمون میں ممکن نہیں امید ہے کہ ان شاء اللہ ان کے تلمیذ رشید مولانا مفتی عبدالرحیم صاحب ان کی مفصل سوانح حیات ترتیب دینے کی طرف توجہ دیں گے اور اسی سے یہ ضرورت پوری ہو سکے گی ان سطور میں تو صرف ان چند تاثرات کا ذکر ہے جو فوری طور سے نوک قلم پر آ گئے۔



مولانا محمد اکرم کاشمیری:

مدیر احسن کے قلم سے

فقیہ الامت کا سانحہ ارتحال..... ناقابل تلافی نقصان

عالم اسلام کی ممتاز ترین شخصیت 'کالعدم الرشید ٹرسٹ' دارالافتاء والا ارشاد اسلامی صحافت کے دو عظیم شاہکاروں 'ہفت روزہ' 'ضرب مومن' اور روزنامہ 'اسلام' کے بانی و سرپرست 'برصغیر کی صف اول کے معروف' مشہور عالم دین 'عظیم مصلح و مربی' رئیس الاتقیاء والعلماء اور مجاہد کبیر حضرت مفتی رشید احمد لدھیانوی اپنی عمر کی اسی بہاریں دیکھ کر ے ذی الحجہ ۱۴۴۲ ہجری بمطابق ۱۹ فروری ۲۰۰۲ء بروز منگل قبل از دوپہر کراچی میں اپنی رہائش گاہ پر انتقال فرما گئے۔ انا للہ وانا الیہ راجعون۔

مرحوم دارالعلوم دیوبند کے فاضل تھے یہاں آپ نے جن اکابر علماء کرام سے استفادہ فرمایا ان میں شیخ العرب والعجم حضرت مولانا سید حسین احمد مدنی، شیخ الادب حضرت مولانا اعجاز علی اور مفتی اعظم حضرت مفتی محمد شفیع رحمہم اللہ ایسی شخصیات شامل ہیں۔ مولانا مرحوم نے اپنی زندگی اسلام اور اس کی خدمت کے لیے وقف کر رکھی تھی۔ درس و تدریس کے علاوہ اصلاح و ارشاد آپ کے مستقل مشاغل میں شامل تھے۔ آپ کا ایک بڑا کمال یہ تھا کہ آپ نے ایسے وقت جہاد کی سنت کو زندہ فرمایا جب کہ اعداء اسلام اس سنت کو مٹانے کے لیے تن، من، دھن کی بازی لگانے کی ناکام کوشش میں مصروف تھے۔ مگر اللہ تعالیٰ کو ایسا منظور نہیں تھا۔ افغانستان پر جب روس نے ناجائز تسلط جمانے کی کوشش کی تو حضرت مرحوم نے اس غاصبانہ اور سفاکانہ قبضے کے خلاف ایسی آواز بلند فرمائی جس پر عالم اسلام نے لبیک کہتے ہوئے اس جہاد میں شرکت کی۔ یہی وہ جہاد تھا جس کے نتیجے میں افغانستان میں ایک اسلامی حکومت قائم ہوئی جس کے ثمرات اور نتائج پوری دنیا نے دیکھے (یہ بات الگ ہے کہ سر دست اس حکومت کو ظالمانہ اور سفاکانہ طریقے پر دنیا کے نقشے سے وقتی طور پر غائب کرنے کی کوشش کی گئی ہے۔ اگر اللہ نے چاہا تو کوئی بعید نہیں کہ یہ بلکہ اس سے بھی مضبوط تر اسلامی حکومت پھر سے قائم ہو جائے) مرحوم نے افغانستان کے مظلوم و مقہور مسلمانوں کی جس طرح مدد کی وہ روز روشن کی طرح واضح ہے مرحوم کا یہ اتنا کارنامہ ہے کہ دنیا کی کوئی بھی این۔ جی۔ او اس کی مثال پیش نہیں کر سکتی برصغیر رشید ٹرسٹ (جو مرحوم نے) کے دکھی اور مظلوم مسلمانوں بلکہ موت کے دروازے پر سستی انسانیت کے دکھ درد میں مدد کے لئے قائم ف

افغانستان کے لاکھوں مستحقین جن میں بیوائیں، یتیم بچے اور معذور میں شامل ہیں کو اشیاء خورد و نوش کے علاوہ دیگر ضروریات زندگی بھی فراہم کرتا رہا مہاجرین کے لیے ادویات اور خیمے بھی بڑی تعداد میں افغانستان پہنچائے جاتے رہے۔ روسی جارحیت کے نتیجے میں شہید ہونے والی مساجد اور منہدم کئے جانے والے مدارس کی تعمیر نو میں بھی الرشید ٹرسٹ نے بھرپور حصہ لیا قندھار میں ایک بہت بڑی جامعہ مسجد اور اس میں قائم ہونے والا مدرسہ بھی اللہ تعالیٰ کا فضل اور الرشید ٹرسٹ کا عظیم کارنامہ ہے۔ یہی نہیں کہ حضرت مفتی صاحب قدس سرہ کی اپنی رفاہی اور اصلاحی کوششوں اور کوششوں کا ہدف افغانستان ہی تھا بلکہ پاکستان اور کشمیری سمیت جہاں کہیں مسلمانوں کو کوئی تکلیف پہنچتی تھی حضرت مفتی صاحب کا دل دھڑکتا تھا آپ کی کوشش ہوتی تھی کہ مصیبت زدہ مسلمانوں کی ہر طرح سے مدد کی جائے۔ دکھی انسانیت کی خدمت ہمیشہ وہ اپنا اولین فرض سمجھتے تھے۔ کون نہیں جانتا کہ جب بلوچستان میں قحط سالی کے آثار نمودار ہوئے تو وہاں کی عوام کی مدد اور ان کے اس دکھ درد میں شرکت کے لیے سب سے پہلے پہنچنے والے الرشید ٹرسٹ ہی کے کارکن تھے انہوں نے نہ صرف وہاں سیکنز و کنویں کھدائے بلکہ وہاں کی عوام کو اشیاء خورد و نوش بھی فراہم کیں۔ اس طرح کشمیری مہاجرین کے ساتھ ان کا تعاون بھی ریکارڈ پر موجود ہے۔

حضرت مفتی صاحب مرحوم کا ایک عظیم کارنامہ یہ بھی ہے کہ انہوں نے فن افتاء کو باقاعدہ ایک شکل دی گو اس سے قبل بڑے بڑے مدارس میں اس فن کی ترویج اور اس کی افادیت کے پیش نظر تخصص فی الفقہ کے کورسز کروائے جاتے تھے لیکن اس مقصد کے لیے الگ سے کوئی ادارہ قائم نہیں تھا۔ یہ حضرت مفتی صاحب قدس سرہ ہی تھے جنہوں نے دارالعلوم کراچی سے علیحدگی اختیار کرنے کے بعد ”دارالافتاء والارشاد“ کے نام سے ایک مستقل ادارہ قائم فرمایا اس ادارے نے بھی اپنے دائرہ کار میں رہتے قرآن و حدیث کی روشنی میں ناقابل فراموش فقہی خدمات انجام دی ہیں۔ حضرت مفتی صاحب رحمۃ اللہ اور ان کی نیابت میں کام کرنے والے مفتیان کرام کے جاری کردہ فتاویٰ کی تعداد یقیناً ہزاروں میں ہے جن میں سے اکثریت کی نقول یا طباعتی شکل میں موجود نہیں تاہم بڑی تعداد میں فتاویٰ ”احسن الفتاویٰ“ کے نام سے آٹھ جلدوں میں طبع ہو چکے ہیں جب کہ شنید یہ ہے کہ اس طرح کے کئی ایک فتاویٰ زیر طبع بھی ہیں۔ حضرت مفتی صاحب کو فن افتاء میں ید طولیٰ حاصل تھا ان کے فتاویٰ کو علماء کرام کے ہاں نہ صرف تحسین کی نگاہ سے دیکھا جاتا تھا بلکہ انتہائی مستند بھی سمجھا جاتا تھا۔ مفتی صاحب کے جاری کردہ فتاویٰ انتہائی مدلل اور مستند ہوا کرتے تھے ان کے کئی فتاویٰ مقالات کی شکل میں بھی موجود ہیں جن میں سے اکثر و بیشتر کو احسن الفتاویٰ کا حصہ بنا دیا گیا ہے۔

مولانا مرحوم نے دوسرے کارہائے نمایاں کی طرح اسلامی صحافت کے فن (جو کہ آہستہ آہستہ متا چلا جا رہا تھا یہاں تک کہ اچھے خاصے پڑھے لکھے لوگ اس غلط فہمی کا شکار ہو گئے تھے کہ اسلام میں اس فن کا کوئی تصور ہی نہیں) کو بھی از سر نو

جلابختی انہوں نے ہفت روزہ ”ضرب مومن“ اور روزنامہ ”اسلام“ جاری فرما کر دنیا پر واضح کر دیا کہ اسلام میں صاف ستھری صحافت کے تصور کو نہ صرف یہ کہ آج بھی عملی شکل دی جاسکتی ہے بلکہ زرد صحافت کے مقابلے میں اس کو کئی گنا بڑھ کر پذیرائی بھی حاصل ہو سکتی ہے چنانچہ مولانا کے جاری کردہ ”ضرب مومن“ اور ”اسلام“ کی طباعت لاکھوں میں تھی اور اسے ہر شریف اور دین دار شخص پسند کرتا تھا۔ اندرون ملک کے علاوہ بڑی تعداد میں بیرون ملک پڑھے جانے والے رسائل و جرائد میں ”ضرب مومن“ اور ”اسلام“ کا شمار سب سے زیادہ ہے۔ جب کہ پاکستان میں بھی اس کی اشاعت اور پذیرائی کسی بھی بڑے سے بڑے روزنامے اور ہفت روزے سے بڑھ کر ہے۔

حضرت مفتی صاحب قدس سرہ کی ذات بلاشبہ ایک انجمن کی حیثیت رکھتی تھی۔ آپ بیک وقت ایک عالم باعمل، ایک مدرس، ایک محدث، ایک فقیہ، ایک واعظ، ایک خطیب، ایک مجاہد اور ایک مصلح و مربی تھے۔ احسان و سلوک کے سلسلے میں آپ کے مسترشدین کی تعداد لاکھوں میں ہے۔ آپ نے احسان و سلوک کی یہ منازل اکابر اولیاء کے قدموں میں بیٹھ کر طے کی تھیں جن میں شیخ العرب والعجم حضرت مولانا سید حسین احمد مدنی، مصلح الامت حضرت مفتی محمد حسن امرتسری خلیفہ اقدس حضرت تھانوی قدس سرہ اور حضرت مولانا عبدالغنی پھولپوری قدس سرہ ایسی شخصیات ہیں۔ حضرت مفتی محمد حسن صاحب نور اللہ مرقدہ بانی جامعہ اشرفیہ آپ سے انتہائی شفقت اور محبت کا معاملہ فرمایا کرتے تھے حضرت مفتی صاحب جب بھی کراچی تشریف لے جاتے تو آپ کو پیغام بھیج کر بلوایا کرتے تھے۔ اس طرح حضرت مفتی محمد شفیع صاحب نور اللہ مرقدہ، حضرت مولانا یوسف بنوری رحمہ اللہ کا بھی آپ کے ساتھ کمال محبت و شفقت کا برتاؤ تھا۔ حضرت مفتی صاحب مرحوم کو اللہ تعالیٰ نے اتباع سنت کی نعمت سے نوازا تھا۔ آپ قدم قدم پر سنت کا خیال رکھا کرتے تھے خلاف سنت کوئی بھی معاملہ آپ کی قوت برداشت سے باہر تھا یہاں تک کہ آپ نے یہ وصیت نامہ بھی لکھ کر رکھا ہوا تھا کہ میرے انتقال کے بعد مجھے سنت کے مطابق فوراً دفن کر دیا جائے کسی بھی شخصیت خواہ وہ کتنی ہی بزرگ کیوں نہ ہو یا کسی بھی رشتہ دار خواہ وہ کتنا ہی قریبی کیوں نہ ہو کا انتظار نہ کیا جائے۔ شرعی مسئلہ بھی یہی ہے کہ انتقال کے فوراً بعد جتنا جلد ممکن ہو دفن کر دیا جائے ہمارے کتنے اکابرین ایسے ہیں جنہوں نے اس کے مطابق وصیت کی اور ان کے اعزاء و اقرباء نے ان کی وصیت پر عمل کرتے ہوئے عین سنت کے مطابق ان کی تجہیز و تدفین کی۔

حضرت مفتی محمد حسن صاحب قدس سرہ (جو مفتی صاحب مرحوم کے شیخ طریقت تھے) نے بھی اسی طرح کی وصیت فرمائی تھی چنانچہ جب حضرت کا کراچی میں انتقال ہوا تو (اس وقت حضرت کی اہلیہ قدس سرہا اور حضرت کے منخلے بیٹے حضرت مولانا عبدالرحیم مرحوم ساتھ تھے) حضرت کے لواحقین نے وصیت کے مطابق فوراً کراچی میں ہی تدفین کا انتظام فرمایا یہاں تک کہ حضرت کے دو صاحبزادگان (حضرت مولانا محمد عبید اللہ صاحب، مہتمم جامعہ اشرفیہ اور حضرت مولانا حافظ فضل الرحیم صاحب نائب مہتمم و ناظم تعلیمات جامعہ اشرفیہ) جو حج سے واپس تشریف لا رہے تھے کا انتظار بھی نہیں

کیا گیا کہ ایسا کرنا نہ صرف یہ کہ حضرت مفتی محمد حسن صاحب قدس سرہ کی وصیت کے خلاف تھا بلکہ شرعاً بھی درست نہیں تھا۔ حضرت مفتی محمد حسن صاحب قدس سرہ کی اہلیہ محترمہ (آپا جی) نور اللہ مرقدہا خود بھی بڑے درجے کی خاتون تھیں۔ سنت کی پابندی کا زندگی بھر معمول رہا۔ یہی وہ خاتون تھیں جن کو حضرت تھانوی برد اللہ مضجعہ نے وقت کی رابعہ بصریہ قرار دیا تھا۔

بہر کیف حضرت مفتی رشید احمد لدھیانوی جو اسلاف کا نمونہ تھے کا انتقال عالم اسلام کے لیے ایک ناقابل تلافی نقصان ہے۔ آنحضرت صلی اللہ علیہ وسلم نے علماء کرام کا اٹھ جانا علامات قیامت میں شمار فرمایا ہے ایسے ہی لوگ ہیں جن کے اٹھ جانے پر آسمان بھی روتا ہے اور زمین بھی اور پھر ایسی ہی قدسی صفات شخصیات کی موت کو کائنات کی موت قرار دیا گیا ہے۔ اخبارات کے مطابق حضرت مفتی صاحب مرحوم کی نماز جنازہ میں پچاس ہزار سے زائد عقیدت مندوں جن میں علماء کرام، طلبہ، مشائخ غرض زندگی کے ہر شعبہ سے تعلق رکھنے والوں نے شرکت فرمائی۔ حضرت مولانا مرحوم نے اپنے پسماندگان میں بیوہ، تین بیٹے اور دو بیٹیوں کے علاوہ لاکھوں تلامذہ، مریدین اور عقیدت مند چھوڑے ہیں۔

اس قحط الرجال کے دور میں حضرت مفتی صاحب قدس سرہ کے سانحہ ارتحال سے پیدا ہونے والا خلا شاید ہی پر ہو سکے اس جانکاہ حادثے کی خبر سنتے ہی پورے ملک میں صف ماتم بچھ گئی۔ جگہ جگہ تعزیتی اجلاس کیے گئے مرحوم کو شرعی طریقے سے ایصال ثواب کیا گیا۔ علماء کرام نے تعزیتی کلمات کہے اس سلسلے میں جامعہ اشرفیہ میں بھی انتہائی مختصر نوٹس پر جامعہ کے مہتمم اور شیخ الجامعہ حضرت مولانا محمد عبید اللہ صاحب دامت برکاتہم کی زیر صدارت ایک تعزیتی اجلاس منعقد ہوا جس میں جامعہ کے شیخ الحدیث اور نائب مہتمم حضرت مولانا عبدالرحمن اشرفی صاحب مدظلہ حضرات اساتذہ کرام اور موجود طلبہ نے شرکت فرمائی۔ حضرت مہتمم صاحب نے مفتی رشید احمد لدھیانوی رحمہ اللہ کی علمی، مذہبی اور دینی خدمات کے حوالے سے حاضرین کو مستفید فرماتے ہوئے کہا کہ مفتی رشید احمد کا وجود اس قحط الرجال کے دور میں ایک نعمت غیر مترقبہ تھا۔ انہوں نے مذہب اور دین کی جو خدمات سرانجام دی ہیں وہ ہمیشہ یاد رکھی جائیں گی اور یہ کہ یہ ان کے لیے یقیناً صدقہ جاریہ ثابت ہوں گی۔ حضرت نے مزید فرمایا کہ حضرت مفتی صاحب مرحوم کا اصلاحی تعلق حضرت والد صاحب (حضرت مفتی محمد حسن صاحب) قدس سرہ سے تھا جس کی وجہ سے جامعہ اور ہم خدام جامعہ سے بھی انتہائی محبت اور شفقت کا معاملہ فرمایا کرتے تھے۔ مدتیں ہوئیں کہ آپ کالاہور آنا نہیں ہوا اور نہ پہلے جب بھی لاہور تشریف لاتے تو جامعہ اشرفیہ ان کی پہلی آمد گاہ ہوتی تھی جامعہ کے صدر مفتی حضرت مولانا مفتی جمیل احمد تھانوی قدس سرہ سے ان کا مسلسل رابطہ رہتا تھا۔ کئی ایک فتاویٰ کے سلسلے میں ان حضرات کے مابین طویل مراسلت بھی ہوا کرتی تھی حضرت مہتمم صاحب نے فرمایا کہ مفتی رشید احمد صاحب کا ایسے وقت میں اٹھ جانا جب کہ ان کی شدید ضرورت تھی صرف پاکستان ہی

کے لیے نہیں بلکہ عالم اسلام کے لیے ناقابل تلافی نقصان ہے۔ آخر میں حضرت مہتمم صاحب دامت برکاتہم نے حضرت مفتی صاحب مرحوم کی مغفرت اور رفع درجات کے لیے دعا فرمائی اور حضرت کے پسماندگان سے اظہار تعزیت کے طور پر چند کلمات ارشاد فرمائے۔

اللہ تعالیٰ سے دعا ہے کہ وہ مرحوم کو کروٹ کروٹ جنت نصیب فرمائے۔ آمین یا رب العالمین۔



مولانا محمد زاہد صاحب مدظلہ:

استاذ الحدیث، جامعہ امدادیہ فیصل آباد:

ایک فقیہ وقت کی چند یادیں چند باتیں

گذشتہ کچھ عرصے میں ہمیں داغ مفارقت دینے والے اہل فضل و کمال کی فہرست میں فقیہ وقت حضرت مولانا مفتی رشید احمد صاحب لدھیانوی رحمۃ اللہ تعالیٰ کا نام بھی شامل ہو گیا ہے، انا اللہ وانا الیہ راجعون، اس ناچیز کی یہ محرومی ہے کہ اتنی تاخیر سے حضرت رحمۃ اللہ کے بارے میں کچھ طور لکھنے کی سعادت حاصل کر رہا ہے۔

حضرت رحمۃ اللہ کا نام تو بچپن ہی سے سن رکھا تھا، اور شاید خیر المدارس ملتان میں زیارت کا شرف بھی حاصل ہوا ہو لیکن حضرت کی پہلی زیارت جو اچھی طرح یاد ہے وہ دارالعلوم الاسلامیہ ٹنڈوالہار کی ہے، وہاں ہر سال ختم بخاری شریف کے موقع پر خطیب ملت حضرت مولانا احتشام الحق تھانویؒ خود بھی تشریف لاتے اور عموماً حضرت مفتی صاحبؒ کو بھی زحمت دیتے، یہ ۱۹۷۷ء کی بات ہے کہ حضرتؒ ختم بخاری کے موقع پر تشریف لائے اور دارالعلوم کی مسجد میں مفصل اور پر اثر خطاب فرمایا، یہ حضرت کا پہلا خطاب تھا جو زندگی میں سننے کا اتفاق ہوا۔ یہ بھٹو کے خلاف پاکستان قومی اتحاد کی تحریک کا دور تھا، اور غالباً قومی اتحاد اور بھٹو حکومت کے مابین مذاکرات کا آغاز ہو چکا تھا، حضرتؒ نے انتخابات اور اس کے بعد چلنے والی تحریک کے دوران ہونے والی غلطیوں اور بے اعتدالیوں کی کھل کر نشان دہی فرمائی، بالخصوص دین کا نام لینے والوں کی طرف سے ہونے والی بے اعتدالیوں پر مفصل اور مدلل گفتگو فرمائی، ایسے پرہیزگار دور میں دینی مجلس کے اندر اس تحریک کے دوران ہونے والی بے اعتدالیوں پر گفتگو کرنا کوئی آسان کام نہیں تھا، ہمارا یہ بچپن کا دور تھا، لیکن حضرتؒ کی اس تقریر سے پیدا ہونے والا یہ تاثر کبھی ذہن سے زائل نہیں ہو سکا کہ یہ شخص ہمیشہ وہی بات کہتا ہے جس کو صحیح اور حق سمجھتا ہے، اسے ماحول کے مخالف ہونے کی پروا ہے نہ سامعین و قارئین کا تعلق اس کے مد نظر ہوتا ہے۔

یہ تو تھا ذکر حضرتؒ سے پہلے براہ راست استفادے کا، حضرتؒ سے سب سے آخری ملاقات پانچ چھ سال پہلے ہوئی جب میں اور مولانا مفتی محمد مجاہد شہیدؒ دونوں کراچی میں تھے۔ حضرت مولانا مفتی عبدالرحیم مدظلہم کی دعوت پر ایک رات دارالافتاء والا رشاد میں قیام کا پروگرام طے پایا، جمعہ کا دن تھا، عصر کے بعد حسب معمول حضرتؒ کی اصلاحی مجلس تھی،

مغرب کے بعد صرف دس منٹ ملاقات کے لئے تشریف رکھنے کا معمول تھا اس میں ہمیں بھی ملاقات کا شرف حاصل ہوا بہت شفقت کا برتاؤ فرمایا بلکہ یہاں تک فرمایا کہ میرا معمول ہے کہ مغرب کے بعد کوئی بھی آ جائے صرف دس منٹ بیٹھتا ہوں گھڑی سامنے ہوتی ہے جو نہی دس منٹ پورے ہوتے ہیں اٹھ کر چل دیتا ہوں لیکن اس دن خلاف معمول مجلس تقریباً عشاء تک ممتد ہو گئی اور ہم دونوں بھائیوں کو مخاطب کر کے فرمایا کہ تمہاری خاطر آج اتنی دیر بیٹھا ہوں شفقت کی اس انتہاء نے ہمیں اندر سے پسینہ پسینہ کر دیا۔

مجلس میں مختلف علمی موضوعات پر دلچسپ پیرائے میں افادہ کا سلسلہ جاری رہا حاضرین میں زیادہ تر اہل علم تھے دوران گفتگو ہم سے یہ سوال بھی فرمایا کہ کون سے اسباق پڑھا رہے ہو احقر نے اپنے اسباق کا ذکر کرتے ہوئے میبذی کا نام بھی لیا کیونکہ اس سال اس کا درس بھی احقر کے ذمہ تھا سوال فرمایا کہ اس کے پڑھنے پڑھانے کا کیا فائدہ؟ احقر کو کوئی جواب نہ سوچھا صرف اتنا عرض کرنے کی ہمت ہوئی کہ مدرسہ کی طرف سے ذمہ داری سونپی گئی ہے اس لئے پڑھا رہا ہوں اس پر حضرت نے بہت مفصل اور مدلل مگر دلچسپ انداز میں منطق و فلسفہ وغیرہ کی تدریس کے متعلق اپنا نقطہ نظر بیان فرمایا حضرت کی اس گفتگو کا بنیادی محور یہ تھا کہ یہ تاثر اور تصور درست نہیں کہ کتاب و سنت اور دین کا سمجھنا اور سمجھانا ان علوم پر موقوف ہے۔ فرمایا کہ ایک عالم یہاں تشریف لائے تھے ان سے جب اس موضوع پر بات ہوئی تو وہ کہنے لگے کہ یہ علوم ہم اس لئے پڑھاتے ہیں کہ یہ علوم مقصودہ کے لئے موقوف علیہ کا درجہ رکھتے ہیں حضرت نے فرمایا کہ میں نے ان سے کہا کہ آپ چند دن یہاں قیام کریں قیام و طعام کا انتظام میرے ذمہ ہوگا دین کا کوئی ایسا مسئلہ مجھے تلاش کر کے دکھا دیں جو فلسفے کے بغیر سمجھ میں نہ آ سکتا ہو لیکن وہ کوئی ایسا مسئلہ تلاش نہ کر سکے۔

فرمایا کہ عموماً منطقی مولوی یہ کہہ دیتے ہیں کہ ان علوم عقلیہ کی مخالفت وہ لوگ کرتے ہیں جنہیں خود فنون نہیں آتے فرمایا کہ میں نے ان فنون کی وہ وہ کتابیں پڑھی ہوئی ہیں جن کے نام بھی آج کل کئی علماء کو نہیں آتے بلکہ میں اگر ان کی فہرست بیان کروں تو سن کر بھی ان کے نام نہ دہرا سکیں اس کے باوجود اب میری یہ رائے ہے کہ ان علوم کی تدریس غیر مفید ہے۔

فلسفہ وغیرہ کی تدریس کی کھل کر اتنی مخالفت کی مثال اکابر میں حضرت گنگوہی کے ہاں بھی ملتی ہے حضرت اپنے ایک مکتوب میں فرماتے ہیں۔

”اس حقیر کا خیال ہر روز یہ ہے کہ فلسفہ محض بے کار امر ہے اس سے کوئی نفع معتد بہ حاصل نہیں سوائے اس کے کہ دو چار سال ضائع ہوں اور آدمی خردماغ غبی دینیات سے ہو جائے فہم کج و کور فہم شرعیات سے ہو جائے اور کلمات کفریہ زبان سے نکال کر ظلمات فلاسفہ میں قلب کو کدورت ہو جائے اور کوئی فائدہ نہیں۔“ (سوانح قاسمی ج ۲ ص ۲۹۲)

آج سے دس بارہ سال پہلے حضرت فیصل آباد اور سرگودھا وغیرہ کے سفر پر تشریف لائے تو جامعہ امدادیہ کو بھی شرف قبول بخشا، ایئر پورٹ سے نکلتے ہی جامعہ چلنے کے لئے عرض کیا گیا، فرمایا کہ پہلے مدرسہ ام المدارس جانا ہے، اس لئے کہ ان سے رشتہ داری کا تعلق ہے، حضرت قاری نور محمد صاحب لدھیانوی، مؤلف نورانی قاعدہ کی اولاد و احفاد حضرت کے رشتہ دار ہیں، اس سے حضرت کے ہاں رعایت حقوق اور صلہ رحمی کا اندازہ ہوتا ہے۔

حضرت سے جب بھی شرف ملاقات حاصل ہوا حضرت کو ہشاش بشاش شاداں و فرحان پایا، حضرت کے الفاظ لب و لہجہ اور چہرے مہرے کسی چیز سے ذرہ برابر یہ تاثر نہیں ملتا تھا کہ یہ کوئی خشک شخص ہیں، بلکہ اداء اداء اور لفظ لفظ سے ذہانت و فطانت بذلہ، سنجی اور ظرافت و لطافت ٹپکتی تھی۔

حضرت کے علمی و عملی کمالات اور خدمات و کارناموں پر گفتگو تو اہل کمال ہی کا کام ہے امید ہے کہ حضرت کے مسترشدین علماء اس کے لئے منصوبہ بندی کر رہے ہوں گے، احقر نے تو جلدی میں اپنی چند یادیں ذکر کرنے پر اکتفا کیا ہے۔ ”فجزاه اللہ عنا وعن جميع المسلمين خيرا اللهم لا تحرمنا اجرہ ولا تفتنا بعده“



حافظ محمد اکبر شاہ بخاری صاحب:

فقہ العصر حضرت مولانا مفتی رشید احمد لدھیانوی رحمۃ اللہ علیہ

فقہ العصر حضرت مولانا مفتی رشید احمد لدھیانوی رحمۃ اللہ علیہ کا شمار پاکستان کے جید ترین علماء و فقہاء میں ہوتا تھا۔ ان کے علم و عمل، زہد و تقویٰ، حق گوئی و بے باکی اور اوصاف و کمالات سے اسلاف کی یاد تازہ ہوتی تھی۔ آہ وہ بھی رخصت ہوئے۔ ابھی تو حضرت مولانا مفتی سید عبدالشکور ترمذیؒ اور حضرت مولانا عاشق الہی بلند شہریؒ ثم مدنیؒ کی مفارقت سے زخم تازہ ہی تھے کہ حضرت صاحبؒ بھی اس کاروانِ آخرت سے جا ملے۔ انا للہ وانا الیہ راجعون۔ علماء و اولیاء کا یہ قافلہ بڑی تیزی سے سفر کر رہا ہے جو علامات قیامت میں سے ہے۔ حق تعالیٰ شانہ ہماری حالت پر رحم فرمائیں۔ آمین، حضرت مفتی صاحب رحمۃ اللہ علیہ کا وطن مالوف لدھیانہ ہے جو مشرقی پنجاب میں واقع ہے۔ آپ کے والد ماجد حضرت مولانا محمد سلیم صاحب رحمۃ اللہ علیہ حضرت حکیم الامت مجدد الملت مولانا اشرف علی تھانوی قدس سرہ کے صحبت یافتہ تھے اور بزم اشرف میں ”صاحب الروایا“ کے لقب سے معروف تھے۔ آپ ۳ صفر المظفر ۱۳۳۱ھ / ۲۶ ستمبر ۱۹۱۲ء کو پیدا ہوئے۔ ابتدائی اور تعلیم ثانوی مختلف دینی مدارس میں ہو کر ۱۳۶۰ھ میں آپ دارالعلوم دیوبند میں داخل ہوئے اور شعبان ۱۳۶۱ھ میں تمام علوم و فنون اور دورہ حدیث پڑھ کر سند الفراغ حاصل کی۔ آپ کے اساتذہ میں شیخ الاسلام حضرت مولانا سید حسین احمد مدنیؒ، شیخ الادب حضرت مولانا اعزاز علی امروہیؒ جامع المعقول حضرت مولانا محمد ابراہیم بلیاویؒ مفتی اعظم پاکستان حضرت مولانا مفتی محمد شفیع دیوبندیؒ، حضرت مولانا مفتی ریاض الدینؒ حضرت مولانا ظہور احمد دیوبندیؒ اور حضرت مولانا عبدالحق نافعؒ جیسے مشاہیر علماء و اساتذہ قابل ذکر ہیں۔ اسی سال دورہ حدیث کے ساتھ ساتھ کتب تجوید حضرت قاری عزیز احمد صاحبؒ اور حضرت قاری حفظ الرحمن صاحبؒ صدر قراء دارالعلوم دیوبند سے پڑھیں۔

فراغت کے بعد درس و تدریس کا سلسلہ ۱۳۶۲ھ میں مدرسہ مدینۃ العلوم حیدر آباد سندھ سے شروع ہوا۔ ۱۳۶۳ھ میں آپ کو صدر مدرس بنا دیا گیا اور اسی سال بخاری شریف اور دیگر کتب احادیث کی تدریس بھی فرمائی۔ پھر ۱۳۶۶ھ سے دارالافتاء کا کام بھی سنبھالا اور اس طرح آپ ۱۳۶۹ھ تک بیک وقت شیخ الحدیث اور مفتی رہے۔ ۱۳۷۰ھ میں آپ

بحیثیت شیخ الحدیث مدرسہ دارالہدی ٹھیرہی تشریف لے گئے اور ۱۳۷۶ھ میں سیدی و مرشدی حضرت اقدس مفتی اعظم پاکستان حضرت مولانا مفتی محمد شفیع صاحب قدس سرہ کے حکم پر بحیثیت شیخ الحدیث دارالعلوم کراچی تشریف لائے اور شعبان ۱۳۸۳ھ تک آپ دارالعلوم کراچی ہی میں رہے۔ اس دوران بڑے بڑے علماء فضلاء نے آپ سے شرف تلمذ حاصل کیا اور ہزاروں کی تعداد میں آپ کے تلامذہ ملک بھر میں دینی خدمات میں مصروف ہیں۔ درس حدیث کے ساتھ ساتھ آپ نے فتاویٰ نویسی، شان تحقیق و تفقہ اور تعمق نظر میں اس قدر شہرت حاصل کی کہ ملک و بیرون ملک کے علماء فقہاء بھی مشکل مسائل میں آپ کی طرف رجوع کرتے تھے۔ آپ کے مستند فتاویٰ ”احسن الفتاویٰ“ کے نام سے کئی جلدوں میں شائع ہو چکے ہیں جو بے حد مقبول ہوئے ہیں۔ فتاویٰ میں مفتی اعظم پاکستان حضرت مولانا مفتی محمد شفیع صاحب حضرت مولانا مفتی جمیل احمد تھانوی، حضرت مولانا مفتی ولی حسن ٹونکی اور حضرت مولانا مفتی عبدالشکور ترمذی کی طرح آپ کو بھی بلند مقام حاصل ہوا۔ علاوہ ازیں تدریسی و فقہی خدمات کے علاوہ ایک سو سے زائد تصانیف مختلف موضوعات پر تالیف کیں۔ ۱۳۸۳ھ میں آپ نے حضرت اقدس مولانا شاہ عبدالغنی پھولپوری کی خواہش کے مطابق مدرسہ اشرف المدارس کی بنیاد رکھی جو ناظم آباد کراچی میں واقع ہے۔ پھر اسی سے ملحقہ عوام و خواص کی اصلاح کے لئے خانقاہ اشرفیہ کا قیام عمل میں آیا۔ بعد ازاں دارالافتاء والارشاد کے نام سے ایک عظیم ادارہ قائم فرمایا، جہاں اعلیٰ استعداد رکھنے والے فارغ التحصیل علماء کو تمرین افتاء کے لئے داخل کیا جاتا ہے اور اس کے ساتھ فیض باطنی اور تقویٰ، استغناء اور تعلق مع اللہ کی دولت سے بھی مالا مال کیا جاتا ہے اور اس کے نشست و برخاست کا مستقل سبق شریعت محمدی پر چلانا ہے اور ہر آنے والے کے کان میں کچھ نہ کچھ دین کی بات پہنچا کر چھوڑتے ہیں۔ آپ حضرت مولانا شاہ عبدالغنی پھولپوری قدس سرہ خلیفہ حضرت حکیم الامت تھانوی کے خلیفہ مجاز تھے۔ ساری زندگی حضرت حکیم الامت تھانوی کے مسلک و مشرب کے مطابق تبلیغ و اصلاح میں مصروف رہے۔ ہزاروں افراد کی اصلاح و تربیت کی۔ دور دراز سے لوگ آپ کے مواعظ حسنہ میں شریک ہوتے تھے اور آپ کے فیض علمی و روحانی سے استفادہ کرتے تھے۔ ساری عمر شریعت مقدسہ کی ایک جیتی جاگتی تصویر بنے رہے اور حق گوئی و بے باکی سے کلمہ حق بلند کرتے رہے اور بالآخر یہ مرد حق ذی الحجۃ ۱۴۲۲ھ / ۱۹ فروری ۲۰۰۲ء بروز منگل کو دارالافتاء سے دارالبقاء کی طرف رحلت فرما گئے۔ حق تعالیٰ شانہ آپ کے درجات بلند فرمائے اور آپ کے مشن مقدس کو ہمیشہ قائم و دائم رکھے آمین۔



از مولانا ازہر صاحب مدیر الخیر ملتان:

آہ! فقیہ العصر کی رحلت ایک جامع الصفات انسان چل بسا

۱۳۲۲ھ کا اختتام ایک انتہائی روح فرسا، کر بناک اور مندمل نہ ہونے والے سانحہ پر ہوا۔ ۶ ذی الحجہ بروز منگل ۱۳۲۲ھ بوقت نصف النہار آفتاب شریعت و طریقت اپنی تمام تر تابانیوں کے ساتھ ہمیشہ کے لئے غروب ہو گیا۔ فقیہ العصر، مفتی اعظم حضرت مولانا مفتی رشید احمد لدھیانوی قدس سرہ ہمارے اسلاف کی ایمان افروز روایات کے امین، محافظ، مناد اور داعی تھے جن کے زہد و تقویٰ، ایثار و اخلاص، ذہانت و بصیرت، حکمت و فقاہت، ورع و عزیمت، جرأت و استقامت اور حق گوئی و حق پرستی کے اوصاف عالیہ سے منور زندگی مدتوں تک آنے والی نسلوں کی رہنمائی کرتی رہے گی۔

اس دور میں حضرت مفتی صاحب قدس سرہ کے تجدیدی کارناموں نے علماء دیوبند کی امتیازی روایات کو پھر سے زندہ کر دیا ہے۔ دین کے بہت سے شعبوں میں ضعف و اضمحلال کو محسوس کرتے ہوئے حضرت مفتی صاحب نے جس استقامت و عزیمت کے ساتھ ان شعبوں کو از سر نو شریعت مطہرہ کے مطابق قائم و استوار کیا وہ آپ کو عصر حاضر کے تمام علماء سے ممتاز کرتی ہیں۔

حضرت مفتی صاحب کی علمی، فقہی، دینی، تدریسی، تحقیقی، تصنیفی، اصلاحی اور تحریکی خدمات کا سرسری جائزہ بھی لیا جائے تو حیرت ہوتی ہے کہ اللہ تعالیٰ اپنے مقبول بندوں کے رفع درجات کے لئے کیا کیا اسباب پیدا فرماتے ہیں۔

آپ بیک وقت فقیہ بھی تھے، محدث بھی، مفسر بھی، متکلم بھی، مجاہد بھی اور زاہد شب بیدار بھی۔ امین و منتظم بھی اور فیاض و دریا دل بھی، ناقد و متصلب بھی اور شفیق و کریم بھی، غرضیکہ ایسی جامع الصفات و الکملات ہستی تھے جن کی دور دور تک کوئی نظیر نظر نہیں آتی۔

حضرت مفتی صاحب نے ۱۳۶۱ھ میں دارالعلوم دیوبند سے فراغت حاصل کی اور ۱۳۶۱ھ سے تدریسی خدمات کے سہم منصب افتاء بھی سنبھالا، اس طرح ۶۰ برس میں ۵۰ ہزار سے زائد فتاویٰ تحریر فرمائے اور ۵۰۰ مفتیوں کی ایک ایسی

جماعت تیار کر دی جو امت کی شریعت و طریقت میں رہنمائی کا فریضہ انجام دیتی رہے گی۔ حضرت مفتی صاحب کے فتاویٰ کے مجموعہ ”احسن الفتاویٰ“ (جلد ۸) میں آپ کے علم و فضل، تحقیق و اجتہاد ذہانت و فقاہت، تعمق و بصیرت اور مجتہدانہ شان کے نمونے دیکھے جاسکتے ہیں۔

حضرت مفتی صاحب کو تمام معاصر علماء میں یہ امتیازی وصف بھی حاصل ہے کہ آپ احکام شریعت پر عمل کرنے اور کرانے میں کسی طرح کی مصلحت، رواداری اور چشم پوشی کے قائل نہ تھے۔ بقول حکیم الامت حضرت تھانوی عرف عام کے اعتبار سے ایک ”خشک مولوی“ تھے جو خود بھی شریعت کی پابندی کرتا ہو اور دوسروں کو بھی پابندی کرتے دیکھ کر خوش ہوتا ہو۔ حضرت مفتی صاحب بہت بڑے فقیہ تھے لیکن مصلحت میں نہیں بلکہ شریعت و طریقت سے سرمست رہنے والے ایسے بادہ خوار تھے جس کی زبان سے ہمیشہ سچی بات نکلتی تھی۔

حضرت مفتی صاحب جامعہ خیر المدارس کی مجلس شوریٰ کے رکن رکیں اور استاذ العلماء حضرت مولانا خیر محمد جالندھری قدس سرہ کے خاص متعلقین میں سے تھے۔ احقر کے ابتدائی دور تدریس میں ایک مرتبہ جامعہ خیر المدارس میں تشریف لائے تو آپ کی ایمان افروز و حیات آفرین مجلس میں حاضری کی سعادت نصیب ہوئی جس کی حلاوت تا حال باقی ہے۔ جس محبت و اخلاص اور شفقت و دلسوزی کے ساتھ آپ نے طلبہ کو علم کے ساتھ عمل، درس و تدریس ک ساتھ اخلاص، عبادات کے ساتھ معاملات اور ظاہری احکام شریعت کی پابندی کے ساتھ تزکیہ نفس کی تلقین فرمائی اس کے نقوش ابھی تک دل میں محسوس ہوتے ہیں۔ ہمارے تمام اکابر کتاب و سنت پر اخلاص کے ساتھ عمل کرنے اور استقامت و عزیمت کے اعتبار یکساں شان کے حامل تھے۔ لافرق بین احد نہم۔ لیکن اگر طریق کار اور ذوق کے فرق کو سامنے رکھتے ہوئے کوئی تفریق تسلیم بھی کی جائے تو حضرت مفتی صاحب کی ذات مجمع البحرین تھی جس میں شیخ الاسلام حضرت مدنی قدس سرہ کی استقامت و حق گوئی جذبہ جہاد اور حکیم الامت حضرت تھانوی اور حضرت مولانا عبدالغنی پھولپوری کی بصیرت و اخلاص کی شانیں یکجا تھیں۔

دعا ہے کہ حق تعالیٰ شانہ حضرت مفتی صاحب کی جملہ علمی، دینی، تبلیغی، تدریسی اور جہادی خدمات کو شرف قبول عطا فرما کر ان کے لئے صدقہ جاریہ بنائیں اور انہیں جنت الفردوس میں اپنے اکابر و اسلاف کا ہم نشین بنائیں۔
جامعہ خیر المدارس میں حضرت والا کے لئے ایصال ثواب اور دعائے مغفرت کا خصوصی اہتمام کیا گیا۔ اللھم اغفرلہ وارحمہ۔ (ماہنامہ الخیر ملتان)



از مولانا محمد ازہر صاحب مدیر الخیر ملتان:

(حضرت مفتی رشید احمد لدھیانوی کے خلیفہ خاص)

شیخ الحدیث حضرت مولانا مفتی عبدالقادر صاحب رحمۃ اللہ علیہ

کا سانحہ ارتحال !.....

حمد و ستائش اس ذات کے لیے جس نے کارخانہ عالم کو وجود بخشا

اور

درود و سلام اس کے آخری پیغمبر ﷺ پر جنہوں نے حق کا بول بالا کیا

الحمد لله و سلام علی عبادہ الذین اصطفیٰ۔

چھپ گیا آفتاب شام ہوئی

اک مسافر کی رہ تمام ہوئی

آج کا دور برقی قلموں کا دور ہے، دنیا نئی روشنیوں سے جگمگا رہی ہے مگر ایمان و یقین، تسلیم و رضا، صبر و استقامت اور اخلاص و ایثار ڈھونڈنے سے بھی نہیں ملتے۔ ان کے لئے شاید ”پرانے چراغ“ ہی کام آتے ہیں۔ افسوس کہ یہ چراغ بھی اب رفتہ رفتہ بجھتے چلے جا رہے ہیں اور چراغ سے چراغ جلنے کی روایت بھی دم توڑ رہی ہے۔

امام بخاری، امام مسلم، امام ترمذی، امام احمد بن حنبل، امام ابن ماجہ اور امام دارمی جیسے جید محدثین نے آنحضرت ﷺ کا یہ ارشاد گرامی نقل کیا ہے کہ:

حق تعالیٰ شانہ علم کو لوگوں کے سینوں سے قبض نہیں فرمائیں گے (گو وہ اس پر بھی قادر ہیں) بلکہ علماء کو اٹھا لیں گے۔ ان کے ساتھ علم و عمل بھی اٹھ جائیں گے، اس زمانے میں لوگ جاہلوں کو اپنا شیوہ بنالیں گے جو

خود بھی گمراہ ہوں گے اور لوگوں کو بھی گمراہ کریں گے۔“

ہمارے اس دور کا یہ بہت بڑا المیہ ہے کہ دین کے مختلف شعبوں میں کام کرنے والی ایسی شخصیات جنہیں اپنے رسوخ فی العلم، تصلب فی الدین اور اخلاص وللہیت میں مرجع کا درجہ حاصل ہوتا ہے ان کی جدائی کے بعد ان کی جگہ لینے والا کوئی نہیں ہوتا۔ ہر ایسا جانے والا اپنے پیچھے ایک ایسا مہیب خلاء چھوڑ جاتا ہے جس کے پر ہونے کے آثار دور دور تک نظر نہیں آتے۔ یہ ہمارے علمی و عملی مستقبل کے لئے شدید خطرے کی گھنٹی ہے اور یوں محسوس ہوتا ہے کہ اب جاہلوں کو پیشوا بنانے کا پر خطر دور سر پر آ پہنچا ہے۔

جنوبی پنجاب میں ۱۲ رمضان المبارک ۱۴۲۳ھ کو پیر کے دن مغرب کے قریب سورج کے ڈوبنے کے ساتھ ساتھ علم و فضل اور اخلاص و عمل کا مہر منیر بھی ہمیشہ کے لئے غروب ہو گیا۔ دارالعلوم کبیر والا کے شیخ الحدیث حضرت مولانا مفتی عبدالقادر صاحب رحمۃ اللہ علیہ کا شمار ان سنجیدہ و متین علماء میں ہوتا تھا جن کا وجود مسند تعلیم و تدریس کے لئے زینت تھا اور جو تعلیم و تدریس کے ساتھ طہارت و تقویٰ اور زہد و اخلاص کے اوج کمال پر فائز تھے۔ بایں ہمہ تواضع و انکسار اور سادگی کا پیکر مجسم تھے۔ حوصلہ افزائی، اعلیٰ ظرفی اور برخوردار نوازی ہمارے اکابر اور مخلصین کا طرہ امتیاز رہی ہے۔ حضرت مفتی صاحب کا دامن بھی ان صفات سے مالا مال تھا۔ احقر کو ایک مرتبہ حضرت مفتی صاحب کا ایک گرامی نامہ موصول ہوا جسے پڑھ کر احقر حقیقتاً ششدر رہ گیا، اس میں مفتی صاحب نے بغایت تواضع تحریر فرمایا تھا کہ:.....

”آپ کو چونکہ تحریر سے مناسبت ہے اس لئے میں وقفاً وقفاً ایک دو صفحے آپ کو لکھ کر بھیج دیا کروں گا آپ اصلاح کر کے مجھے واپس کر دیا کریں۔“

احقر اور حضرت مفتی صاحب کے درمیان علم و فضل، فکر و نظر اور لیاقت و صلاحیت کے اعتبار سے کوئی نسبت ہی نہیں۔ کہاں وقت کا شیخ الحدیث اور فقیہ جس کے قلم کا ایک ایک لفظ حزم و احتیاط کے سانچوں میں ڈھلا ہوا اور کہاں مجھ جیسا مبتدی اور طالب علم (اور وہ بھی اپنی خوش فہمی کے اعتبار سے) میں اس کا بظاہر مطلب یہی سمجھتا ہوں کہ حضرت مفتی صاحب نے لطیف انداز میں احقر کو اکابر کی سرپرستی و رہنمائی کی ضرورت و اہمیت کا احساس دلایا تھا جس کی طرف آج کل بہت کم توجہ دی جاتی ہے۔

زاهدان خشک اپنے زہد کے خول میں بند ہو کر مخلوق خدا کو کمتر سمجھنے کے مرض میں مبتلا ہو جاتے ہیں مگر حضرت مفتی صاحب تقویٰ کی بلندیوں کو چھونے اور عبادت و ریاضت میں حد درجہ انتہاک کے باوجود ہر ایک کو اپنے سے بہتر سمجھتے تھے۔ اپنے شاگردوں اور مریدوں سے بھی ملتے وقت محبت و اپنائیت اور تواضع کا رنگ غالب ہوتا تھا۔ آپ کا یہ متواضعانہ طرز عمل آپ کے باطنی کمالات، فنائیت اور بے نفسی کا آئینہ دار ہے۔

دارالعلوم کبیر والا میں تعلیم و تدریس اور افتاء کی گرانقدر ذمہ داریوں کے ساتھ وعظ و تذکیر اور اصلاح و ارشاد کے

فریضہ کی ادائیگی بھی معمولات زندگی کا حصہ تھی۔ چنانچہ جمعۃ المبارک اور تعطیل کے دیگر دنوں میں آرام و استراحت کی بجائے آپ مختلف شہروں میں خاص احباب اور اہل عقیدت کی دعوت پر تشریف لے جاتے اور پرتا شیر الفاظ میں اس طرح وعظ و نصائح فرماتے کہ بیسیوں افراد کی اصلاح ہو جاتی۔ گفتگو اور تقریر کے دوران الفاظ نرم، لہجہ شائستہ، انداز دھیمہ اور اسلوب پرکشش و دلنشین ہوتا۔ پوری تقریر حشو و زوائد سے مبرا اور انتہائی مربوط ہوتی۔ اگر ایک طرف دارالعلوم کبیر والا میں سینکڑوں طلبہ آپ کی تعلیم و تدریس اور علمی و فقہی نکات سے بہرہ مند ہوئے تو دوسری طرف ہزاروں افراد آپ کی تلقین و تربیت اور اصلاح و ارشاد سے فیض یاب ہوئے۔

حضرت مفتی صاحب نے دورہ حدیث شریف تک تمام کتابیں دارالعلوم کبیر والا ہی میں پڑھیں، تکمیل سند کے بعد تخصص فی الافتاء کے لئے مفتی اعظم پاکستان حضرت مولانا مفتی محمد شفیع صاحب قدس سرہ کی خدمت میں دارالعلوم کراچی تشریف لے گئے۔ حضرت مفتی اعظم کی صحبت میں آپ کی علمی و فقہی صلاحیتوں کا رنگ مزید نکھرا اور درویشی، قناعت، فقر، اتباع سنت اور اخلاص کا رنگ مزید گہرا ہوا۔ تخصص کی تکمیل کے بعد پانچ برس تک حضرت مفتی اعظم کی سرپرستی میں دارالعلوم کراچی میں تدریسی خدمات انجام دیں، پھر واپس تشریف لا کر اپنی مادر علمی دارالعلوم کبیر والا میں خدمت دین اور تدریس کا آغاز فرمایا اور دم واپس تک اسی درس گاہ سے وابستہ رہے۔ علم و افتاء اور تدریس کے مسند نشین بعض اوقات اپنی دنیا میں اس قدر مشغول ہوتے ہیں کہ مصروفیت اپنے باطن کی خبر لینے اور روحانیت کی منازل کے لئے آڑ بن جاتی ہے مگر اس سعادت کی تحصیل میں حضرت مفتی صاحب کی راہ میں نہ تدریس آڑے آئی نہ سند افتاء رکاوٹ بنی۔ جن اکابر سے آپ کا اصلاحی تعلق رہا انہوں نے بے حد شفقت و محبت کے علاوہ اپنے بھرپور اعتماد سے نوازا اور اہل تصوف کی اصطلاح میں ”اجازت“ سے سرفراز فرمایا۔ آپ شیخ المشائخ مفتی اعظم حضرت مولانا مفتی رشید احمد صاحب لدھیانوی قدس سرہ، مخدوم العلماء حضرت ڈاکٹر حفیظ اللہ صاحب مہاجر مدنی اور شیخ الحدیث حضرت مولانا صوفی محمد سرور صاحب مدظلہم کے مجاز اور معتمد علیہ تھے۔

حضرت مفتی صاحب کے فیض صحبت سے بھی بہت سے حضرات مستفید اور سلسلہ کی برکات سے مالا مال ہوئے۔ بعض حضرات کو مفتی صاحب نے اجازت سے بھی نوازا۔ حضرت مفتی صاحب جامعہ خیر المدارس کی مجلس شوریٰ کے رکن رکین تھے۔ آپ کی نماز جنازہ میں جامعہ خیر المدارس کے اکثر اساتذہ کرام سمیت ہاروں علماء، صلحاء، طلباء، قراء و حفاظ اور روزے دار مسلمانوں نے شرکت کی۔ دارالعلوم کبیر والا کا وسیع احاطہ کثرت ہجوم کی وجہ سے تنگ نظر آتا تھا۔ کبیر والا کی تاریخ میں اتنا بڑا جنازہ کم دیکھنے میں آیا۔ نماز جنازہ استاذ محترم فقیہ العصر حضرت مولانا مفتی عبدالستار صاحب مدظلہم نے پڑھائی۔ بعد ازاں آپ کے جسد خاکی کو دارالعلوم کے عقب میں سپرد خاک کر دیا گیا جہاں بیٹھ کر آپ نے تیس سال تک قرآن و سنت کی تعلیم دی۔ آج وہیں آسودہ خاک ہیں۔ حق تعالیٰ شانہ حضرت مفتی صاحب کی بال بال مغفرت فرمائیں

اور جنت میں مقامات عالیہ سے سرفراز فرمائیں۔

مفتی صاحب رحمۃ اللہ علیہ کی جدائی نے علمائے ربانین، جو پہلے ہی انگلیوں پر گنے جاتے تھے، کی تعداد میں ایک اور فرد کی کمی کر دی۔

بھیڑ میں دنیا کی، جانے وہ کہاں گم ہو گئے
کچھ فرشتے بھی رہا کرتے تھے انسانوں کے ساتھ



تالیفات سید محمد اکبر شاہ بخاری

- اکابر علماء دیوبند
- حیاتِ احتشام
- تذکرہ شیخ الاسلام پاکستان
- تحریک پاکستان اور علماء دیوبند
- خطباتِ مفتی اعظم
- خطباتِ اکابر ۵ جلدیں
- حیاتِ ظفر عثمانی
- تذکرہ مفتی اعظم پاکستان
- بیس علمائے حق
- ذکرِ طیب
- سوانحِ خلیل
- حیاتِ مالک کاندھلوی
- سیرتِ بدر عالم
- پچاس مثالی شخصیات
- تحریک پاکستان کے عظیم مجاہدین
- ذکرِ خیر محمد
- سو بڑے علماءِ اشرافیہ
- چند عظیم شخصیات
- تذکرہ اولیائے دیوبند
- خطباتِ احتشام - ۴ جلدیں
- خطباتِ شیخ الاسلام پاکستان
- کاروانِ تھانوی
- مقالاتِ مفتی اعظم
- خطباتِ ادریس
- مقالاتِ عثمانی
- مفتی اعظم پاکستان اور ان کے ممتاز تلامذہ و خلفاء
- مفتی محمد حسن اور ان کے خلفاء
- ذکرِ متین
- آپ بیتی گیلانی
- خطباتِ مالک کاندھلوی
- تذکرہ خطیب الامت
- چالیس بڑے مسلمان (دو جلد)
- اکابرینِ مجلسِ صیانتہ المسلمین پاکستان
- یادِ شریف
- خطباتِ طیبات
- چند عظیم فقہاءِ کرام